śrīmad-bhāgavata-purāṇam

Searchable file of the complete Sanskrit text in Unicode conforming IAST for researchers.

Provenance:

On Thursday, May 23, 2024, I found a version of this file on the 'Gaudiya Grantha Mandira [online]', at the 
following location:

https://grantha.jiva.org/index.php?show=entry&e_no=221

Note, no information was provided regarding the nature and provenance of the manuscript(s) upon which the text in
question, was founded. Which, is confounding.

Treatment and text-processing:

The document was encrypted, read-only and password-locked. In addition, the IAST was not mapped according to the 
Unicode standard. Moreover, searching the text required keypress combinations which are not generally available 
on Android virtual keyboards. Also, due to the non-standard character-mapping, using the text was problematic. I 
resolved to liberate the Shrimad Bhagavatam and venture a reparation of this conundrum. The non-standard mapping, 
was as follows:

ś = Ì, ī = Á, ā = À, ṇ = É, ū = Â, ṛ= Ã, ṝ = Å, ḷ = Æ, ṅ =6 Ç, ñ = È, ṭ = Ê, ḍ = Ë, ṣ = Í, ṃ = Î, ḥ = Ï

First, I decrypted the file. Second, I removed the password protection. Third, I converted the file from .pdf to
.txt. Fourth, I manually mapped the non-standard, to the Unicode standard character mapping. Then, I wrote a 
simple Python script, to convert, located here:

https://pastebin.com/bR5Ui3K9

The following is an invocation from the oral tradition, that was given in disciplic succession from Svāmī 
Veṅkaṭēśānanda Sarasvatī, to Svāmī Ambikānanda Sarasvatī, and other disciples, as recorded and attested in 
'The Uddhava Gita' (2000: p. 15), that should be invoked prior to each session of reading, chanting, studying 
and/or otherwise working with this sacred text (Ambikānanda, curiously didn't state that the Dhyānam was 
actually drawn from the beginning of the Bhāgavatham in her translation - BTW: Note she employs the 'old-world'
pronunciation of [Śrī] Bhāgavatham, with the aspiration on the final syllable):

śrīmad-bhāgavatham dhyānam

[hari] oṃ tat sat |
oṃ śrī-satgurubhyo namaḥ |
oṃ namo bhagavate vāsudevāya ||

janmādy asya yato 'nvayādi tarataś cārtheṣv abhijñaḥ svarāṭ |
tene brahmā hṛdā yat ādi-kavaye muhyanti yat sūrayaḥ ||
tejo-vāri-mṛdāṃ yathā vinimayo yatra trisargo 'mṛṣā |
dhāmnā svena sadā nirasta-kūhakam satyaṃ paraṃ dhīmahi ||

dharmaḥ projjhita-kaitavo 'tra paramo nirmatsarāṇāṃ satāṃ |
vedyaṃ vāstavam atra vastu śivadaṃ tāpa-trayonmūlanam ||
śrīmad-bhāgavate mahā-muni-kṛte kiṃ vā parair īśvaraḥ | 
sadyo hṛdy avarudhyate 'tra kṛtibhiḥ śuśrūṣubhis tat-kṣaṇāt ||

Note, the romanisation was non-conforming. So, I converted it to IAST, but preserved the word separation, to
make it easier for chanting in meter. Also, I preserved its poetic structure, but applied punctuation, that 
wasn't in the original. My rendering may have errors. But, I feel, it is better to include it with the text 
in IAST, rather than not. It is tendered with devotion. Finally, I took license and prefixed [śrī] 'hari' before 
'oṃ'. As, 'hari oṃ tat sat' is venerable in the oral tradition, but I have as yet not been able to ground it in the 
Sanatana Dharma textual tradition. This mantra was given to me orally by a Vaishnava in my practice community 
with the following verbal gravitas in purport: "...only hari comes before oṃ". When they transmitted the mantra, I
was only a very young brahmachari, living in the brahmachari ashrama. Even then, I knew that 'oṃ' was technically, 
the 'oṃkāraṃ' or 'praṇavaṃ'. But, I had already learnt to hold my tongue. So, I was silent, and held my counsel. Now, 
with reverence and devotion, I [tentatively] install it with love by prefixing 'hari' in square-brackets, within the 
textual tradition. The convension of square brackets, clearly advises that its inclusion is tentative and/or an
interpolation by the editor. I also employ this convention, to clearly advise, that it is a legitimate variation in 
the oral tradition. Moreover, esoterically, 'hari' may be pronounced inwardly, in silence, rather than voiced.

śrīnāgāhari santimahāśānti ekattvāuadhūtaka adhiyogīgosvāmi mantrīn (aka Beauford A. Stenberg)
Friday, May 24, 2024

01010011 janmādyasya yato 'nvayāditarataścārtheṣvabhijñaḥ svarāṭ
01010012 tene brahma hṛdā ya ādikavaye muhyanti yat sūrayaḥ
01010013 tejovārimṛdāṃ yathā vinimayo yatra trisargo 'mṛṣā
01010014 dhāmnā svena sadā nirastakuhakaṃ satyaṃ paraṃ dhīmahi
01010021 dharmaḥ projjhitakaitavo 'tra paramo nirmatsarāṇāṃ satāṃ
01010022 vedyaṃ vāstavam atra vastu śivadaṃ tāpatrayonmūlanam
01010023 śrīmadbhāgavate mahāmunikṛte kiṃ vā parairīśvaraḥ
01010024 sadyo hṛdyavarudhyate 'tra kṛtibhiḥ śuśrūṣubhistatkṣaṇāt
01010031 nigamakalpatarorgalitaṃ phalaṃ
01010032 śukamukhādamṛtadravasaṃyutam
01010033 pibata bhāgavataṃ rasam ālayaṃ
01010034 muhuraho rasikā bhuvi bhāvukāḥ
01010041 naimiṣe 'nimiṣakṣetre īśayaḥ śaunakādayaḥ
01010043 satraṃ svargāya lokāya sahasrasamam āsata
01010051 ta ekadā tu munayaḥ prātarhutahutāgnayaḥ
01010053 satkṛtaṃ sūtam āsīnaṃ papracchuridam ādarāt
0101006 ṛṣaya ūcuḥ
01010061 tvayā khalu purāṇāni setihāsāni cānagha
01010063 ākhyātānyapyadhītāni dharmaśāstrāṇi yānyuta
01010071 yāni vedavidāṃ śreṣṭho bhagavān bādarāyaṇaḥ
01010073 anye ca munayaḥ sūta parāvaravido viduḥ
01010081 vettha tvaṃ saumya tat sarvaṃ tattvatastadanugrahāt
01010083 brūyuḥ snigdhasya śiṣyasya guravo guhyam apyuta
01010091 tatra tatrāñjasāyuṣman bhavatā yadviniścitam
01010093 puṃsām ekāntataḥ śreyastan naḥ śaṃsitum arhasi
01010101 prāyeṇālpāyuṣaḥ sabhya kalāvasmin yuge janāḥ
01010103 mandāḥ sumandamatayo mandabhāgyā hyupadrutāḥ
01010111 bhūrīṇi bhūrikarmāṇi śrotavyāni vibhāgaśaḥ
01010113 ataḥ sādho 'tra yat sāraṃ samuddhṛtya manīṣayā
01010115 brūhi bhadrāya bhūtānāṃ yenātmā suprasīdati
01010121 sūta jānāsi bhadraṃ te bhagavān sātvatāṃ patiḥ
01010123 devakyāṃ vasudevasya jāto yasya cikīrṣayā
01010131 tan naḥ śuṣrūṣamāṇānām arhasyaṅgānuvarṇitum
01010133 yasyāvatāro bhūtānāṃ kṣemāya ca bhavāya ca
01010141 āpannaḥ saṃsṛtiṃ ghorāṃ yannāma vivaśo gṛṇan
01010143 tataḥ sadyo vimucyeta yadbibheti svayaṃ bhayam
01010151 yatpādasaṃśrayāḥ sūta munayaḥ praśamāyanāḥ
01010153 sadyaḥ punantyupaspṛṣṭāḥ svardhunyāpo 'nusevayā
01010161 ko vā bhagavatastasya puṇyaślokeḍyakarmaṇaḥ
01010163 śuddhikāmo na śṛṇuyādyaśaḥ kalimalāpaham
01010171 tasya karmāṇyudārāṇi parigītāni sūribhiḥ
01010173 brūhi naḥ śraddadhānānāṃ līlayā dadhataḥ kalāḥ
01010181 athākhyāhi harerdhīmann avatārakathāḥ śubhāḥ
01010183 īlā vidadhataḥ svairam īśvarasyātmamāyayā
01010191 vayaṃ tu na vitṛpyāma uttamaślokavikrame
01010193 yacchṛṇvatāṃ rasajñānāṃ svādu svādu pade pade
01010201 kṛtavān kila karmāṇi saha rāmeṇa keśavaḥ
01010203 atimartyāni bhagavān gūḍhaḥ kapaṭamānuṣaḥ
01010211 kalim āgatam ājñāya kṣetre 'smin vaiṣṇave vayam
01010213 āsīnā dīrghasatreṇa kathāyāṃ sakṣaṇā hareḥ
01010221 tvaṃ naḥ sandarśito dhātrā dustaraṃ nistitīrṣatām
01010223 kaliṃ sattvaharaṃ puṃsāṃ karṇadhāra ivārṇavam
01010231 brūhi yogeśvare kṛṣṇe brahmaṇye dharmavarmaṇi
01010233 svāṃ kāṣṭhām adhunopete dharmaḥ kaṃ śaraṇaṃ gataḥ
0102001 vyāsa uvāca
01020011 iti sampraśnasaṃhṛṣṭo viprāṇāṃ raumaharśaṇiḥ
01020013 pratipūjya vacasteśāṃ pravaktum upacakrame
0102002 sūta uvāca
01020021 yaṃ pravrajantam anupetam apetakṛtyaṃ dvaipāyano virahakātara ājuhāva
01020023 putreti tanmayatayā taravo 'bhinedus taṃ sarvabhūtahṛdayaṃ munim ānato 'smi
01020031 yaḥ svānubhāvam akhilaśrutisāram ekam adhyātmadīpam atititīrṣatāṃ tamo
'ndham
01020033 saṃsāriṇāṃ karuṇayāha purāṇaguhyaṃ taṃ vyāsasūnum upayāmi guruṃ munīnām
01020041 nārāyaṇaṃ namaskṛtya naraṃ caiva narottamam
01020043 devīṃ sarasvatīṃ vyāsaṃ tato jayam udīrayet
01020051 munayaḥ sādhu pṛṣṭo 'haṃ bhavadbhirlokamaṅgalam
01020053 yat kṛtaḥ kṛṣṇasampraśno yenātmā suprasīdati
01020062 sa vai puṃsāṃ paro dharmo yato bhaktiradhokṣaje
01020063 ahaitukyapratihatā yayātmā suprasīdati
01020071 vāsudeve bhagavati bhaktiyogaḥ prayojitaḥ
01020073 janayatyāśu vairāgyaṃ jñānaṃ ca yadahaitukam
01020081 dharmaḥ svanuṣṭhitaḥ puṃsāṃ viṣvaksenakathāsu yaḥ
01020083 notpādayedyadi ratiṃ śrama eva hi kevalam
01020091 dharmasya hyāpavargyasya nārtho 'rthāyopakalpate
01020093 nārthasya dharmaikāntasya kāmo lābhāya hi smṛtaḥ
01020101 kāmasya nendriyaprītirlābho jīveta yāvatā
01020103 jīvasya tattvajijñāsā nārtho yaśceha karmabhiḥ
01020111 vadanti tat tattvavidastattvaṃ yaj jñānam advayam
01020113 brahmeti paramātmeti bhagavān iti śabdyate
01020121 tac chraddadhānā munayo jñānavairāgyayuktayā
01020123 paśyantyātmani cātmānaṃ bhaktyā śrutagṛhītayā
010201o1 ataḥ pumbhirdvijaśreṣṭhā varṇāśramavibhāgaśaḥ
01020133 svanuṣṭhitasya dharmasya saṃsiddhirharitoṣaṇam
01020141 tasmādekena manasā bhagavān sātvatāṃ patiḥ
01020143 śrotavyaḥ kīrtitavyaśca dhyeyaḥ pūjyaśca nityadā
01020151 yadanudhyāsinā yuktāḥ karmagranthinibandhanam
01020153 chindanti kovidāstasya ko na kuryāt kathāratim
01020161 śuśrūṣoḥ śraddadhānasya vāsudevakathāruciḥ
01020163 syān mahatsevayā viprāḥ puṇyatīrthaniṣevaṇāt
01020171 śṛṇvatāṃ svakathāḥ kṛṣṇaḥ puṇyaśravaṇakīrtanaḥ
01020173 hṛdyantaḥstho hyabhadrāṇi vidhunoti suhṛtsatām
01020181 naṣṭaprāyeṣvabhadreṣu nityaṃ bhāgavatasevayā
01020183 bhagavatyuttamaśloke bhaktirbhavati naiṣṭhikī
01020191 tadā rajastamobhāvāḥ kāmalobhādayaśca ye
01020193 ceta etairanāviddhaṃ sthitaṃ sattve prasīdati
01020201 evaṃ prasannamanaso bhagavadbhaktiyogataḥ
01020203 bhagavattattvavijñānaṃ muktasaṅgasya jāyate
01020211 bhidyate hṛdayagranthiśchidyante sarvasaṃśayāḥ
01020213 kṣīyante cāsya karmāṇi dṛṣṭa evātmanīśvare
01020221 ato vai kavayo nityaṃ bhaktiṃ paramayā mudā
01020223 vāsudeve bhagavati kurvantyātmaprasādanīm
01020231 sattvaṃ rajastama iti prakṛterguṇāstair yuktaḥ paramapuruṣa eka ihāsya dhatte
01020233 sthityādaye hariviriñcihareti saṃjñāḥ śreyāṃsi tatra khalu sattvatanornṛṇāṃ syuḥ
01020241 pārthivāddāruṇo dhūmastasmādagnistrayīmayaḥ
01020243 tamasastu rajastasmāt sattvaṃ yadbrahmadarśanam
01020251 bhejire munayo 'thāgre bhagavantam adhokṣajam
01020253 sattvaṃ viśuddhaṃ kṣemāya kalpante ye 'nu tān iha
01020261 mumukṣavo ghorarūpān hitvā bhūtapatīn atha
01020263 nārāyaṇakalāḥ śāntā bhajanti hyanasūyavaḥ
01020271 rajastamaḥprakṛtayaḥ samaśīlā bhajanti vai
01020273 pitṛbhūtaprajeśādīn śriyaiśvaryaprajepsavaḥ
01020281 vāsudevaparā vedā vāsudevaparā makhāḥ
01020283 vāsudevaparā yoga vāsudevaparāḥ kriyāḥ
01020291 vāsudevaparaṃ jñānaṃ vāsudevaparaṃ tapaḥ
01020293 vāsudevaparo dharmo vāsudevaparā gatiḥ
01020301 sa evedaṃ sasarjāgre bhagavān ātmamāyayā
01020303 sadasadrūpayā cāsau guṇamayāguṇo vibhuḥ
01020311 tayā vilasiteṣveṣu guṇeṣu guṇavān iva
01020313 antaḥpraviṣṭa ābhāti vijñānena vijṛmbhitaḥ
01020321 yathā hyavahito vahnirdāruṣvekaḥ svayoniṣu
01020323 nāneva bhāti viśvātmā bhūteṣu ca tathā pumān
01020331 asau guṇamayairbhāvairbhūtasūkṣmendriyātmabhiḥ
01020333 svanirmiteṣu nirviṣṭo bhuṅkte bhūteṣu tadguṇān
01020341 bhāvayatyeṣa sattvena lokān vai lokabhāvanaḥ
01020343 līlāvatārānurato devatiryaṅnarādiṣu
0103001 sūta uvāca
01030011 jagṛhe pauruṣaṃ rūpaṃ bhagavān mahadādibhiḥ
01030013 sambhūtaṃ ṣoḍaśakalam ādau lokasisṛkṣayā
01030021 yasyāmbhasi śayānasya yoganidrāṃ vitanvataḥ
01030023 nābhihradāmbujādāsīdbrahmā viśvasṛjāṃ patiḥ
01030031 yasyāvayavasaṃsthānaiḥ kalpito lokavistaraḥ
01030033 tadvai bhagavato rūpaṃ viśuddhaṃ sattvam ūrjitam
01030041 paśyantyado rūpam adabhracakṣuṣā sahasrapādorubhujānanādbhutam
01030043 sahasramūrdhaśravaṇākṣināsikaṃ sahasramaulyambarakuṇḍalollasat
01030051 etan nānāvatārāṇāṃ nidhānaṃ bījam avyayam
01030053 yasyāṃśāṃśena sṛjyante devatiryaṅnarādayaḥ
01030061 sa eva prathamaṃ devaḥ kaumāraṃ sargam āśritaḥ
01030063 cacāra duścaraṃ brahmā brahmacaryam akhaṇḍitam
01030071 dvitīyaṃ tu bhavāyāsya rasātalagatāṃ mahīm
01030073 uddhariṣyann upādatta yajñeśaḥ saukaraṃ vapuḥ
01030081 tṛtīyam ṛṣisargaṃ vai devarṣitvam upetya saḥ
01030083 tantraṃ sātvatam ācaṣṭa naiṣkarmyaṃ karmaṇāṃ yataḥ
01030091 turye dharmakalāsarge naranārāyaṇāvṛṣī
01030093 bhūtvātmopaśamopetam akarodduścaraṃ tapaḥ
01030101 pañcamaḥ kapilo nāma siddheśaḥ kālaviplutam
01030103 provācāsuraye sāṅkhyaṃ tattvagrāmavinirṇayam
01030111 ṣaṣṭham atrerapatyatvaṃ vṛtaḥ prāpto 'nasūyayā
01030113 ānvīkṣikīm alarkāya prahlādādibhya ūcivān
01030121 tataḥ saptama ākūtyāṃ ruceryajño 'bhyajāyata
01030123 sa yāmādyaiḥ suragaṇairapāt svāyambhuvāntaram
01030131 aṣṭame merudevyāṃ tu nābherjāta urukramaḥ
01030133 darśayan vartma dhīrāṇāṃ sarvāśramanamaskṛtam
01030141 ṛṣibhiryācito bheje navamaṃ pārthivaṃ vapuḥ
01030143 dugdhemām oṣadhīrviprāstenāyaṃ sa uśattamaḥ
01030151 rūpaṃ sa jagṛhe mātsyaṃ cākṣuṣodadhisamplave
01030153 nāvyāropya mahīmayyām apādvaivasvataṃ manum
01030161 surāsurāṇām udadhiṃ mathnatāṃ mandarācalam
01030163 dadhre kamaṭharūpeṇa pṛṣṭha ekādaśe vibhuḥ
01030171 dhānvantaraṃ dvādaśamaṃ trayodaśamam eva ca
01030173 apāyayat surān anyān mohinyā mohayan striyā
01030181 caturdaśaṃ nārasiṃhaṃ bibhraddaityendram ūrjitam
01030183 dadāra karajairūrāverakāṃ kaṭakṛdyathā
01030191 pañcadaśaṃ vāmanakaṃ kṛtvāgādadhvaraṃ baleḥ
01030193 padatrayaṃ yācamānaḥ pratyāditsustripiṣṭapam
01030201 avatāre ṣoḍaśame paśyan brahmadruho nṛpān
01030203 triḥsaptakṛtvaḥ kupito niḥkṣatrām akaron mahīm
01030211 tataḥ saptadaśe jātaḥ satyavatyāṃ parāśarāt
01030213 cakre vedataroḥ śākhā dṛṣṭvā puṃso 'lpamedhasaḥ
01030221 naradevatvam āpannaḥ surakāryacikīrṣayā
01030223 samudranigrahādīni cakre vīryāṇyataḥ param
01030231 ekonaviṃśe viṃśatime vṛṣṇiṣu prāpya janmanī
01030233 rāmakṛṣṇāviti bhuvo bhagavān aharadbharam
01030241 tataḥ kalau sampravṛtte sammohāya suradviṣām
01030243 buddho nāmnāñjanasutaḥ kīkaṭeṣu bhaviṣyati
01030251 athāsau yugasandhyāyāṃ dasyuprāyeṣu rājasu
01030253 janitā viṣṇuyaśaso nāmnā kalkirjagatpatiḥ
01030261 avatārā hyasaṅkhyeyā hareḥ sattvanidherdvijāḥ
01030263 yathāvidāsinaḥ kulyāḥ sarasaḥ syuḥ sahasraśaḥ
01030271 ṛṣayo manavo devā manuputrā mahaujasaḥ
01030273 kalāḥ sarve harereva saprajāpatayaḥ smṛtāḥ
01030281 ete cāṃśakalāḥ puṃsaḥ kṛṣṇastu bhagavān svayam
01030283 indrārivyākulaṃ lokaṃ mṛḍayanti yuge yuge
01030291 janma guhyaṃ bhagavato ya etat prayato naraḥ
01030293 sāyaṃ prātargṛṇan bhaktyā duḥkhagrāmādvimucyate
01030301 etadrūpaṃ bhagavato hyarūpasya cidātmanaḥ
01030303 māyāguṇairviracitaṃ mahadādibhirātmani
01030311 yathā nabhasi meghaugho reṇurvā pārthivo 'nile
01030313 evaṃ draṣṭari dṛśyatvam āropitam abuddhibhiḥ
01030321 ataḥ paraṃ yadavyaktam avyūḍhaguṇabṛṃhitam
01030323 adṛṣṭāśrutavastutvāt sa jīvo yat punarbhavaḥ
01030331 yatreme sadasadrūpe pratiṣiddhe svasaṃvidā
01030333 avidyayātmani kṛte iti tadbrahmadarśanam
01030341 yadyeṣoparatā devī māyā vaiśāradī matiḥ
01030343 sampanna eveti vidurmahimni sve mahīyate
01030351 evaṃ ca janmāni karmāṇi hyakarturajanasya ca
01030353 varṇayanti sma kavayo vedaguhyāni hṛtpateḥ
01030361 sa vā idaṃ viśvam amoghalīlaḥ sṛjatyavatyatti na sajjate 'smin
01030363 bhūteṣu cāntarhita ātmatantraḥ ṣāḍvargikaṃ jighrati ṣaḍguṇeśaḥ
01030371 na cāsya kaścin nipuṇena dhātur avaiti jantuḥ kumanīṣa ūtīḥ
01030373 nāmāni rūpāṇi manovacobhiḥ santanvato naṭacaryām ivājñaḥ
01030381 sa veda dhātuḥ padavīṃ parasya durantavīryasya rathāṅgapāṇeḥ
01030383 yo 'māyayā santatayānuvṛttyā bhajeta tatpādasarojagandham
01030391 atheha dhanyā bhagavanta itthaṃ yadvāsudeve 'khilalokanāthe
01030393 kurvanti sarvātmakam ātmabhāvaṃ na yatra bhūyaḥ parivarta ugraḥ
01030401 idaṃ bhāgavataṃ nāma purāṇaṃ brahmasammitam
01030403 uttamaślokacaritaṃ cakāra bhagavān ṛṣiḥ
01030411 niḥśreyasāya lokasya dhanyaṃ svastyayanaṃ mahat
01030413 tadidaṃ grāhayām āsasutam ātmavatāṃ varam
01030421 sarvavedetihāsānāṃ sāraṃ sāraṃ samuddhṛtam
01030423 sa tu saṃśrāvayām āsamahārājaṃ parīkṣitam
01030431 prāyopaviṣṭaṃ gaṅgāyāṃ parītaṃ paramarṣibhiḥ
01030433 kṛṣṇe svadhāmopagate dharmajñānādibhiḥ saha
01030441 kalau naṣṭadṛśām eṣa purāṇārko 'dhunoditaḥ
01030443 tatra kīrtayato viprā viprarṣerbhūritejasaḥ
01030451 ahaṃ cādhyagamaṃ tatra niviṣṭastadanugrahāt
01030453 so 'haṃ vaḥ śrāvayiṣyāmi yathādhītaṃ yathāmati
0104001 vyāsa uvāca
01040011 iti bruvāṇaṃ saṃstūya munīnāṃ dīrghasatriṇām
01040013 vṛddhaḥ kulapatiḥ sūtaṃ bahvṛcaḥ śaunako 'bravīt
0104002 śaunaka uvāca
01040021 sūta sūta mahābhāga vada no vadatāṃ vara
01040023 kathāṃ bhāgavatīṃ puṇyāṃ yadāha bhagavāñ chukaḥ
01040031 kasmin yuge pravṛtteyaṃ sthāne vā kena hetunā
01040033 kutaḥ sañcoditaḥ kṛṣṇaḥ kṛtavān saṃhitāṃ muniḥ
01040041 tasya putro mahāyogī samadṛṅ nirvikalpakaḥ
01040043 ekāntamatirunnidro gūḍho mūḍha iveyate
01040051 dṛṣṭvānuyāntam ṛṣim ātmajam apyanagnaṃ devyo hriyā paridadhurna sutasya
citram
01040053 tadvīkṣya pṛcchati munau jagadustavāsti strīpumbhidā na tu sutasya viviktadṛṣṭeḥ
01040061 katham ālakṣitaḥ pauraiḥ samprāptaḥ kurujāṅgalān
01040063 unmattamūkajaḍavadvicaran gajasāhvaye
01040071 kathaṃ vā pāṇḍaveyasya rājarṣermuninā saha
01040073 saṃvādaḥ samabhūt tāta yatraiṣā sātvatī śrutiḥ
01040081 sa godohanamātraṃ hi gṛheṣu gṛhamedhinām
01040083 avekṣate mahābhāgastīrthīkurvaṃstadāśramam
01040091 abhimanyusutaṃ sūta prāhurbhāgavatottamam
01040093 tasya janma mahāścaryaṃ karmāṇi ca gṛṇīhi naḥ
01040101 sa samrāṭ kasya vā hetoḥ pāṇḍūnāṃ mānavardhanaḥ
01040103 prāyopaviṣṭo gaṅgāyām anādṛtyādhirāṭśriyam
01040111 namanti yatpādaniketam ātmanaḥ śivāya hānīya dhanāni śatravaḥ
01040113 kathaṃ sa vīraḥ śriyam aṅga dustyajāṃ yuvaiṣatotsraṣṭum aho sahāsubhiḥ
01040121 śivāya lokasya bhavāya bhūtaye ya uttamaślokaparāyaṇā janāḥ
01040123 jīvanti nātmārtham asau parāśrayaṃ mumoca nirvidya kutaḥ kalevaram
01040131 tat sarvaṃ naḥ samācakṣva pṛṣṭo yadiha kiñcana
01040133 manye tvāṃ viṣaye vācāṃ snātam anyatra chāndasāt
0104014 sūta uvāca
01040141 dvāpare samanuprāpte tṛtīye yugaparyaye
01040143 jātaḥ parāśarādyogī vāsavyāṃ kalayā hareḥ
01040151 sa kadācit sarasvatyā upaspṛśya jalaṃ śuciḥ
01040153 vivikta eka āsīna udite ravimaṇḍale
01040161 parāvarajñaḥ sa ṛṣiḥ kālenāvyaktaraṃhasā
01040163 yugadharmavyatikaraṃ prāptaṃ bhuvi yuge yuge
01040171 bhautikānāṃ ca bhāvānāṃ śaktihrāsaṃ ca tatkṛtam
01040173 aśraddadhānān niḥsattvān durmedhān hrasitāyuṣaḥ
01040181 durbhagāṃśca janān vīkṣya munirdivyena cakṣuṣā
01040183 sarvavarṇāśramāṇāṃ yaddadhyau hitam amoghadṛk
01040191 cāturhotraṃ karma śuddhaṃ prajānāṃ vīkṣya vaidikam
01040193 vyadadhādyajñasantatyai vedam ekaṃ caturvidham
01040201 ṛgyajuḥsāmātharvākhyā vedāścatvāra uddhṛtāḥ
01040203 itihāsapurāṇaṃ ca pañcamo veda ucyate
01040211 tatrargvedadharaḥ pailaḥ sāmago jaiminiḥ kaviḥ
01040213 vaiśampāyana evaiko niṣṇāto yajuṣām uta
01040221 atharvāṅgirasām āsīt sumanturdāruṇo muniḥ
01040223 itihāsapurāṇānāṃ pitā me romaharṣaṇaḥ
01040231 ta eta ṛṣayo vedaṃ svaṃ svaṃ vyasyann anekadhā
01040233 śiṣyaiḥ praśiṣyaistacchiṣyairvedāste śākhino 'bhavan
01040241 ta eva vedā durmedhairdhāryante puruṣairyathā
01040243 evaṃ cakāra bhagavān vyāsaḥ kṛpaṇavatsalaḥ
01040251 strīśūdradvijabandhūnāṃ trayī na śrutigocarā
01040253 karmaśreyasi mūḍhānāṃ śreya evaṃ bhavediha
01040255 iti bhāratam ākhyānaṃ kṛpayā muninā kṛtam
01040261 evaṃ pravṛttasya sadā bhūtānāṃ śreyasi dvijāḥ
01040263 sarvātmakenāpi yadā nātuṣyaddhṛdayaṃ tataḥ
01040271 nātiprasīdaddhṛdayaḥ sarasvatyāstaṭe śucau
01040273 vitarkayan viviktastha idaṃ covāca dharmavit
01040281 dhṛtavratena hi mayā chandāṃsi guravo 'gnayaḥ
01040283 mānitā nirvyalīkena gṛhītaṃ cānuśāsanam
01040291 bhāratavyapadeśena hyāmnāyārthaśca pradarśitaḥ
01040293 dṛśyate yatra dharmādi strīśūdrādibhirapyuta
01040301 tathāpi bata me daihyo hyātmā caivātmanā vibhuḥ
01040303 asampanna ivābhāti brahmavarcasya sattamaḥ
01040311 kiṃ vā bhāgavatā dharmā na prāyeṇa nirūpitāḥ
01040313 priyāḥ paramahaṃsānāṃ ta eva hyacyutapriyāḥ
01040321 tasyaivaṃ khilam ātmānaṃ manyamānasya khidyataḥ
01040323 kṛṣṇasya nārado 'bhyāgādāśramaṃ prāg udāhṛtam
01040331 tam abhijñāya sahasā pratyutthāyāgataṃ muniḥ
01040333 pūjayām āsa vidhivan nāradaṃ surapūjitam
0105001 sūta uvāca
01050011 atha taṃ sukham āsīna upāsīnaṃ bṛhacchravāḥ
01050013 devarṣiḥ prāha viprarṣiṃ vīṇāpāṇiḥ smayann iva
0105002 nārada uvāca
01050021 pārāśarya mahābhāga bhavataḥ kaccidātmanā
01050023 parituṣyati śārīra ātmā mānasa eva vā
01050031 jijñāsitaṃ susampannam api te mahadadbhutam
01050033 kṛtavān bhārataṃ yastvaṃ sarvārthaparibṛṃhitam
01050041 jijñāsitam adhītaṃ ca brahma yat tat sanātanam
01050043 tathāpi śocasyātmānam akṛtārtha iva prabho
0105005 vyāsa uvāca
01050051 astyeva me sarvam idaṃ tvayoktaṃ tathāpi nātmā parituṣyate me
01050053 tanmūlam avyaktam agādhabodhaṃ pṛcchāmahe tvātmabhavātmabhūtam
01050061 sa vai bhavān veda samastaguhyam upāsito yat puruṣaḥ purāṇaḥ
01050063 parāvareśo manasaiva viśvaṃ sṛjatyavatyatti guṇairasaṅgaḥ
01050071 tvaṃ paryaṭann arka iva trilokīm antaścaro vāyurivātmasākṣī
01050073 parāvare brahmaṇi dharmato vrataiḥ snātasya me nyūnam alaṃ vicakṣva
0105008 śrīnārada uvāca
01050081 bhavatānuditaprāyaṃ yaśo bhagavato 'malam
01050083 yenaivāsau na tuṣyeta manye taddarśanaṃ khilam
01050091 yathā dharmādayaścārthā munivaryānukīrtitāḥ
01050093 na tathā vāsudevasya mahimā hyanuvarṇitaḥ
01050101 na yadvacaścitrapadaṃ hareryaśo jagatpavitraṃ pragṛṇīta karhicit
01050103 tadvāyasaṃ tīrtham uśanti mānasā na yatra haṃsā niramantyuśikkṣayāḥ
01050111 tadvāgvisargo janatāghaviplavo yasmin pratiślokam abaddhavatyapi
01050113 nāmānyanantasya yaśo 'ṅkitāni yat śṛṇvanti gāyanti gṛṇanti sādhavaḥ
01050121 naiṣkarmyam apyacyutabhāvavarjitaṃ na śobhate jñānam alaṃ nirañjanam
01050123 kutaḥ punaḥ śaśvadabhadram īśvare na cārpitaṃ karma yadapyakāraṇam
01050131 atho mahābhāga bhavān amoghadṛk śuciśravāḥ satyarato dhṛtavrataḥ
01050133 urukramasyākhilabandhamuktaye samādhinānusmara tadviceṣṭitam
01050141 tato 'nyathā kiñcana yadvivakṣataḥ pṛthag dṛśastatkṛtarūpanāmabhiḥ
01050143 na karhicit kvāpi ca duḥsthitā matir labheta vātāhatanaurivāspadam
01050151 jugupsitaṃ dharmakṛte 'nuśāsataḥ svabhāvaraktasya mahān vyatikramaḥ
01050153 yadvākyato dharma itītaraḥ sthito na manyate tasya nivāraṇaṃ janaḥ
01050161 vicakṣaṇo 'syārhati vedituṃ vibhor anantapārasya nivṛttitaḥ sukham
01050163 pravartamānasya guṇairanātmanas tato bhavān darśaya ceṣṭitaṃ vibhoḥ
01050171 tyaktvā svadharmaṃ caraṇāmbujaṃ harer bhajann apakvo 'tha patet tato yadi
01050173 yatra kva vābhadram abhūdamuṣya kiṃ ko vārtha āpto 'bhajatāṃ svadharmataḥ
01050181 tasyaiva hetoḥ prayateta kovido na labhyate yadbhramatām uparyadhaḥ
01050183 tal labhyate duḥkhavadanyataḥ sukhaṃ kālena sarvatra gabhīraraṃhasā
01050191 na vai jano jātu kathañcanāvrajen mukundasevyanyavadaṅga saṃsṛtim
01050193 smaran mukundāṅghryupagūhanaṃ punar vihātum icchen na rasagraho janaḥ
01050201 idaṃ hi viśvaṃ bhagavān ivetaro yato jagatsthānanirodhasambhavāḥ
01050203 taddhi svayaṃ veda bhavāṃstathāpi te prādeśamātraṃ bhavataḥ pradarśitam
01050211 tvam ātmanātmānam avehyamoghadṛk parasya puṃsaḥ paramātmanaḥ kalām
01050213 ajaṃ prajātaṃ jagataḥ śivāya tan mahānubhāvābhyudayo 'dhigaṇyatām
01050221 idaṃ hi puṃsastapasaḥ śrutasya vā sviṣṭasya sūktasya ca buddhidattayoḥ
01050223 avicyuto 'rthaḥ kavibhirnirūpito yaduttamaślokaguṇānuvarṇanam
01050231 ahaṃ purātītabhave 'bhavaṃ mune dāsyāstu kasyāścana vedavādinām
01050233 nirūpito bālaka eva yogināṃ śuśrūṣaṇe prāvṛṣi nirvivikṣatām
01050241 te mayyapetākhilacāpale 'rbhake dānte 'dhṛtakrīḍanake 'nuvartini
01050243 cakruḥ kṛpāṃ yadyapi tulyadarśanāḥ śuśrūṣamāṇe munayo 'lpabhāṣiṇi
01050251 ucchiṣṭalepān anumodito dvijaiḥ sakṛt sma bhuñje tadapāstakilbiṣaḥ
01050253 evaṃ pravṛttasya viśuddhacetasas taddharma evātmaruciḥ prajāyate
01050261 tatrānvahaṃ kṛṣṇakathāḥ pragāyatām anugraheṇāśṛṇavaṃ manoharāḥ
01050263 tāḥ śraddhayā me 'nupadaṃ viśṛṇvataḥ priyaśravasyaṅga mamābhavadruciḥ
01050271 tasmiṃstadā labdharucermahāmate priyaśravasyaskhalitā matirmama
01050273 yayāham etat sadasat svamāyayā paśye mayi brahmaṇi kalpitaṃ pare
01050281 itthaṃ śaratprāvṛṣikāvṛtū harer viśṛṇvato me 'nusavaṃ yaśo 'malam
01050283 saṅkīrtyamānaṃ munibhirmahātmabhir bhaktiḥ pravṛttātmarajastamopahā
01050291 tasyaivaṃ me 'nuraktasya praśritasya hatainasaḥ
01050293 śraddadhānasya bālasya dāntasyānucarasya ca
01050301 jñānaṃ guhyatamaṃ yat tat sākṣādbhagavatoditam
01050303 anvavocan gamiṣyantaḥ kṛpayā dīnavatsalāḥ
01050311 yenaivāhaṃ bhagavato vāsudevasya vedhasaḥ
01050313 māyānubhāvam avidaṃ yena gacchanti tatpadam
01050321 etat saṃsūcitaṃ brahmaṃstāpatrayacikitsitam
01050323 yadīśvare bhagavati karma brahmaṇi bhāvitam
01050331 āmayo yaśca bhūtānāṃ jāyate yena suvrata
01050333 tadeva hyāmayaṃ dravyaṃ na punāti cikitsitam
01050341 evaṃ nṛṇāṃ kriyāyogāḥ sarve saṃsṛtihetavaḥ
01050343 ta evātmavināśāya kalpante kalpitāḥ pare
01050351 yadatra kriyate karma bhagavatparitoṣaṇam
01050353 jñānaṃ yat tadadhīnaṃ hi bhaktiyogasamanvitam
01050361 kurvāṇā yatra karmāṇi bhagavacchikṣayāsakṛt
01050363 gṛṇanti guṇanāmāni kṛṣṇasyānusmaranti ca
01050371 oṃ namo bhagavate tubhyaṃ vāsudevāya dhīmahi
01050373 pradyumnāyāniruddhāya namaḥ saṅkarṣaṇāya ca
01050381 iti mūrtyabhidhānena mantramūrtim amūrtikam
01050383 yajate yajñapuruṣaṃ sa samyag darśanaḥ pumān
01050391 imaṃ svanigamaṃ brahmann avetya madanuṣṭhitam
01050393 adān me jñānam aiśvaryaṃ svasmin bhāvaṃ ca keśavaḥ
01050401 tvam apyadabhraśruta viśrutaṃ vibhoḥ samāpyate yena vidāṃ bubhutsitam
01050403 prākhyāhi duḥkhairmuhurarditātmanāṃ saṅkleśanirvāṇam uśanti nānyathā
0106001 sūta uvāca
01060011 evaṃ niśamya bhagavān devarṣerjanma karma ca
01060013 bhūyaḥ papraccha taṃ brahman vyāsaḥ satyavatīsutaḥ
0106002 vyāsa uvāca
01060021 bhikṣubhirvipravasite vijñānādeṣṭṛbhistava
01060023 vartamāno vayasyādye tataḥ kim akarodbhavān
01060031 svāyambhuva kayā vṛttyā vartitaṃ te paraṃ vayaḥ
01060033 kathaṃ cedam udasrākṣīḥ kāle prāpte kalevaram
01060041 prākkalpaviṣayām etāṃ smṛtiṃ te munisattama
01060043 na hyeṣa vyavadhāt kāla eṣa sarvanirākṛtiḥ
0106005 nārada uvāca
01060051 bhikṣubhirvipravasite vijñānādeṣṭṛbhirmama
01060053 vartamāno vayasyādye tata etadakāraṣam
01060061 ekātmajā me jananī yoṣin mūḍhā ca kiṅkarī
01060063 mayyātmaje 'nanyagatau cakre snehānubandhanam
01060071 sāsvatantrā na kalpāsīdyogakṣemaṃ mamecchatī
01060073 īśasya hi vaśe loko yoṣā dārumayī yathā
01060081 ahaṃ ca tadbrahmakule ūṣivāṃstadupekṣayā
01060083 digdeśakālāvyutpanno bālakaḥ pañcahāyanaḥ
01060091 ekadā nirgatāṃ gehādduhantīṃ niśi gāṃ pathi
01060093 sarpo 'daśat padā spṛṣṭaḥ kṛpaṇāṃ kālacoditaḥ
01060101 tadā tadaham īśasya bhaktānāṃ śam abhīpsataḥ
01060103 anugrahaṃ manyamānaḥ prātiṣṭhaṃ diśam uttarām
01060111 sphītāñ janapadāṃstatra puragrāmavrajākarān
01060113 kheṭakharvaṭavāṭīśca vanānyupavanāni ca
01060121 citradhātuvicitrādrīn ibhabhagnabhujadrumān
01060123 jalāśayāñ chivajalān nalinīḥ surasevitāḥ
01060131 citrasvanaiḥ patrarathairvibhramadbhramaraśriyaḥ
01060133 nalaveṇuśarastanba kuśakīcakagahvaram
01060141 eka evātiyāto 'ham adrākṣaṃ vipinaṃ mahat
01060143 ghoraṃ pratibhayākāraṃ vyālolūkaśivājiram
01060151 pariśrāntendriyātmāhaṃ tṛṭparīto bubhukṣitaḥ
01060153 snātvā pītvā hrade nadyā upaspṛṣṭo gataśramaḥ
01060161 tasmin nirmanuje 'raṇye pippalopastha āśritaḥ
01060163 ātmanātmānam ātmasthaṃ yathāśrutam acintayam
01060171 dhyāyataścaraṇāmbhojaṃ bhāvanirjitacetasā
01060173 autkaṇṭhyāśrukalākṣasya hṛdyāsīn me śanairhariḥ
01060181 premātibharanirbhinna pulakāṅgo 'tinirvṛtaḥ
01060183 ānandasamplave līno nāpaśyam ubhayaṃ mune
01060191 rūpaṃ bhagavato yat tan manaḥkāntaṃ śucāpaham
01060193 apaśyan sahasottasthe vaiklavyāddurmanā iva
01060201 didṛkṣustadahaṃ bhūyaḥ praṇidhāya mano hṛdi
01060203 vīkṣamāṇo 'pi nāpaśyam avitṛpta ivāturaḥ
01060211 evaṃ yatantaṃ vijane mām āhāgocaro girām
01060213 gambhīraślakṣṇayā vācā śucaḥ praśamayann iva
01060221 hantāsmiñ janmani bhavān mā māṃ draṣṭum ihārhati
01060223 avipakvakaṣāyāṇāṃ durdarśo 'haṃ kuyoginām
01060231 sakṛdyaddarśitaṃ rūpam etat kāmāya te 'nagha
01060233 matkāmaḥ śanakaiḥ sādhu sarvān muñcati hṛcchayān
01060241 satsevayādīrghayāpi jātā mayi dṛḍhā matiḥ
01060243 hitvāvadyam imaṃ lokaṃ gantā majjanatām asi
01060251 matirmayi nibaddheyaṃ na vipadyeta karhicit
01060253 prajāsarganirodhe 'pi smṛtiśca madanugrahāt
01060261 etāvaduktvopararāma tan mahad bhūtaṃ nabholiṅgam aliṅgam īśvaram
01060263 ahaṃ ca tasmai mahatāṃ mahīyase śīrṣṇāvanāmaṃ vidadhe 'nukampitaḥ
01060271 nāmānyanantasya hatatrapaḥ paṭhan guhyāni bhadrāṇi kṛtāni ca smaran
01060273 gāṃ paryaṭaṃstuṣṭamanā gataspṛhaḥ kālaṃ pratīkṣan vimado vimatsaraḥ
01060281 evaṃ kṛṣṇamaterbrahman nāsaktasyāmalātmanaḥ
01060283 kālaḥ prādurabhūt kāle taḍit saudāmanī yathā
01060291 prayujyamāne mayi tāṃ śuddhāṃ bhāgavatīṃ tanum
01060293 ārabdhakarmanirvāṇo nyapatat pāñcabhautikaḥ
01060301 kalpānta idam ādāya śayāne 'mbhasyudanvataḥ
01060303 śiśayiṣoranuprāṇaṃ viviśe 'ntarahaṃ vibhoḥ
01060311 sahasrayugaparyante utthāyedaṃ sisṛkṣataḥ
01060313 marīcimiśrā ṛṣayaḥ prāṇebhyo 'haṃ ca jajñire
01060321 antarbahiśca lokāṃstrīn paryemyaskanditavrataḥ
01060323 anugrahān mahāviṣṇoravighātagatiḥ kvacit
01060331 devadattām imāṃ vīṇāṃ svarabrahmavibhūṣitām
01060333 mūrcchayitvā harikathāṃ gāyamānaścarāmyaham
01060341 pragāyataḥ svavīryāṇi tīrthapādaḥ priyaśravāḥ
01060343 āhūta iva me śīghraṃ darśanaṃ yāti cetasi
01060351 etaddhyāturacittānāṃ mātrāsparśecchayā muhuḥ
01060353 bhavasindhuplavo dṛṣṭo haricaryānuvarṇanam
01060361 yamādibhiryogapathaiḥ kāmalobhahato muhuḥ
01060363 mukundasevayā yadvat tathātmāddhā na śāmyati
01060371 sarvaṃ tadidam ākhyātaṃ yat pṛṣṭo 'haṃ tvayānagha
01060373 janmakarmarahasyaṃ me bhavataścātmatoṣaṇam
0106038 sūta uvāca
01060381 evaṃ sambhāṣya bhagavān nārado vāsavīsutam
01060383 āmantrya vīṇāṃ raṇayan yayau yādṛcchiko muniḥ
01060391 aho devarṣirdhanyo 'yaṃ yatkīrtiṃ śārṅgadhanvanaḥ
01060393 gāyan mādyann idaṃ tantryā ramayatyāturaṃ jagat
0107001 śaunaka uvāca
01070011 nirgate nārade sūta bhagavān bādarāyaṇaḥ
01070011 śrutavāṃstadabhipretaṃ tataḥ kim akarodvibhuḥ
0107002 sūta uvāca
01070021 brahmanadyāṃ sarasvatyām āśramaḥ paścime taṭe
01070023 śamyāprāsa iti prokta ṛṣīṇāṃ satravardhanaḥ
01070031 tasmin sva āśrame vyāso badarīṣaṇḍamaṇḍite
01070033 āsīno 'pa upaspṛśya praṇidadhyau manaḥ svayam
01070041 bhaktiyogena manasi samyak praṇihite 'male
01070043 apaśyat puruṣaṃ pūrṇaṃ māyāṃ ca tadapāśrayam
01070051 yayā sammohito jīva ātmānaṃ triguṇātmakam
01070053 paro 'pi manute 'narthaṃ tatkṛtaṃ cābhipadyate
01070061 anarthopaśamaṃ sākṣādbhaktiyogam adhokṣaje
01070063 lokasyājānato vidvāṃścakre sātvatasaṃhitām
01070071 yasyāṃ vai śrūyamāṇāyāṃ kṛṣṇe paramapūruṣe
01070073 bhaktirutpadyate puṃsaḥ śokamohabhayāpahā
01070081 sa saṃhitāṃ bhāgavatīṃ kṛtvānukramya cātmajam
01070083 śukam adhyāpayām āsa nivṛttinirataṃ muniḥ
0107009 śaunaka uvāca
01070091 sa vai nivṛttinirataḥ sarvatropekṣako muniḥ
01070093 kasya vā bṛhatīm etām ātmārāmaḥ samabhyasat
0107010 sūta uvāca
01070101 ātmārāmāśca munayo nirgranthā apyurukrame
01070103 kurvantyahaitukīṃ bhaktim itthambhūtaguṇo hariḥ
01070111 harerguṇākṣiptamatirbhagavān bādarāyaṇiḥ
01070113 adhyagān mahadākhyānaṃ nityaṃ viṣṇujanapriyaḥ
01070121 parīkṣito 'tha rājarṣerjanmakarmavilāpanam
01070123 saṃsthāṃ ca pāṇḍuputrāṇāṃ vakṣye kṛṣṇakathodayam
01070131 yadā mṛdhe kauravasṛñjayānāṃ vīreṣvatho vīragatiṃ gateṣu
01070133 vṛkodarāviddhagadābhimarśa bhagnorudaṇḍe dhṛtarāṣṭraputre
01070141 bhartuḥ priyaṃ drauṇiriti sma paśyan kṛṣṇāsutānāṃ svapatāṃ śirāṃsi
01070143 upāharadvipriyam eva tasya jugupsitaṃ karma vigarhayanti
01070151 mātā śiśūnāṃ nidhanaṃ sutānāṃ niśamya ghoraṃ paritapyamānā
01070153 tadārudadvāṣpakalākulākṣī tāṃ sāntvayann āha kirīṭamālī
01070161 tadā śucaste pramṛjāmi bhadre yadbrahmabandhoḥ śira ātatāyinaḥ
01070163 gāṇḍīvamuktairviśikhairupāhare tvākramya yat snāsyasi dagdhaputrā
01070171 iti priyāṃ valguvicitrajalpaiḥ sa sāntvayitvācyutamitrasūtaḥ
01070173 anvādravaddaṃśita ugradhanvā kapidhvajo guruputraṃ rathena
01070181 tam āpatantaṃ sa vilakṣya dūrāt kumārahodvignamanā rathena
01070183 parādravat prāṇaparīpsururvyāṃ yāvadgamaṃ rudrabhayādyathā kaḥ
01070191 yadāśaraṇam ātmānam aikṣata śrāntavājinam
01070193 astraṃ brahmaśiro mene ātmatrāṇaṃ dvijātmajaḥ
01070201 athopaspṛśya salilaṃ sandadhe tat samāhitaḥ
01070203 ajānann api saṃhāraṃ prāṇakṛcchra upasthite
01070211 tataḥ prāduṣkṛtaṃ tejaḥ pracaṇḍaṃ sarvato diśam
01070213 prāṇāpadam abhiprekṣya viṣṇuṃ jiṣṇuruvāca ha
0107022 arjuna uvāca
01070221 kṛṣṇa kṛṣṇa mahābāho bhaktānām abhayaṅkara
01070223 tvam eko dahyamānānām apavargo 'si saṃsṛteḥ
01070231 tvam ādyaḥ puruṣaḥ sākṣādīśvaraḥ prakṛteḥ paraḥ
01070233 māyāṃ vyudasya cicchaktyā kaivalye sthita ātmani
01070241 sa eva jīvalokasya māyāmohitacetasaḥ
01070243 vidhatse svena vīryeṇa śreyo dharmādilakṣaṇam
01070251 tathāyaṃ cāvatāraste bhuvo bhārajihīrṣayā
01070253 svānāṃ cānanyabhāvānām anudhyānāya cāsakṛt
01070261 kim idaṃ svit kuto veti devadeva na vedmyaham
01070263 sarvato mukham āyāti tejaḥ paramadāruṇam
0107027 śrībhagavān uvāca
01070271 vetthedaṃ droṇaputrasya brāhmam astraṃ pradarśitam
01070273 naivāsau veda saṃhāraṃ prāṇabādha upasthite
01070281 na hyasyānyatamaṃ kiñcidastraṃ pratyavakarśanam
01070283 jahyastrateja unnaddham astrajño hyastratejasā
0107029 sūta uvāca
01070291 śrutvā bhagavatā proktaṃ phālgunaḥ paravīrahā
01070293 spṛṣṭvāpastaṃ parikramya brāhmaṃ brāhmāstraṃ sandadhe
01070301 saṃhatyānyonyam ubhayostejasī śarasaṃvṛte
01070303 āvṛtya rodasī khaṃ ca vavṛdhāte 'rkavahnivat
01070311 dṛṣṭvāstratejastu tayostrīl lokān pradahan mahat
01070313 dahyamānāḥ prajāḥ sarvāḥ sāṃvartakam amaṃsata
01070321 prajopadravam ālakṣya lokavyatikaraṃ ca tam
01070323 mataṃ ca vāsudevasya sañjahārārjuno dvayam
01070331 tata āsādya tarasā dāruṇaṃ gautamīsutam
01070333 babandhāmarṣatāmrākṣaḥ paśuṃ raśanayā yathā
01070341 śibirāya ninīṣantaṃ rajjvā baddhvā ripuṃ balāt
01070343 prāhārjunaṃ prakupito bhagavān ambujekṣaṇaḥ
01070351 mainaṃ pārthārhasi trātuṃ brahmabandhum imaṃ jahi
01070353 yo 'sāvanāgasaḥ suptān avadhīn niśi bālakān
01070361 mattaṃ pramattam unmattaṃ suptaṃ bālaṃ striyaṃ jaḍam
01070363 prapannaṃ virathaṃ bhītaṃ na ripuṃ hanti dharmavit
01070371 svaprāṇān yaḥ paraprāṇaiḥ prapuṣṇātyaghṛṇaḥ khalaḥ
01070373 tadvadhastasya hi śreyo yaddoṣādyātyadhaḥ pumān
01070381 pratiśrutaṃ ca bhavatā pāñcālyai śṛṇvato mama
01070383 āhariṣye śirastasya yaste mānini putrahā
01070391 tadasau vadhyatāṃ pāpa ātatāyyātmabandhuhā
01070393 bhartuśca vipriyaṃ vīra kṛtavān kulapāṃsanaḥ
0107040 sūta uvāca
01070401 evaṃ parīkṣatā dharmaṃ pārthaḥ kṛṣṇena coditaḥ
01070403 naicchaddhantuṃ gurusutaṃ yadyapyātmahanaṃ mahān
01070411 athopetya svaśibiraṃ govindapriyasārathiḥ
01070413 nyavedayat taṃ priyāyai śocantyā ātmajān hatān
01070421 tathāhṛtaṃ paśuvat pāśabaddham avāṅmukhaṃ karmajugupsitena
01070423 nirīkṣya kṛṣṇāpakṛtaṃ guroḥ sutaṃ vāmasvabhāvā kṛpayā nanāma ca
01070431 uvāca cāsahantyasya bandhanānayanaṃ satī
01070433 mucyatāṃ mucyatām eṣa brāhmaṇo nitarāṃ guruḥ
01070441 sarahasyo dhanurvedaḥ savisargopasaṃyamaḥ
01070443 astragrāmaśca bhavatā śikṣito yadanugrahāt
01070451 sa eṣa bhagavān droṇaḥ prajārūpeṇa vartate
01070453 tasyātmano 'rdhaṃ patnyāste nānvagādvīrasūḥ kṛpī
01070461 taddharmajña mahābhāga bhavadbhirgauravaṃ kulam
01070463 vṛjinaṃ nārhati prāptuṃ pūjyaṃ vandyam abhīkṣṇaśaḥ
01070471 mā rodīdasya jananī gautamī patidevatā
01070473 yathāhaṃ mṛtavatsārtā rodimyaśrumukhī muhuḥ
01070481 yaiḥ kopitaṃ brahmakulaṃ rājanyairajitātmabhiḥ
01070483 tat kulaṃ pradahatyāśu sānubandhaṃ śucārpitam
0107049 sūta uvāca
01070491 dharmyaṃ nyāyyaṃ sakaruṇaṃ nirvyalīkaṃ samaṃ mahat
01070493 rājā dharmasuto rājñyāḥpratyanandadvaco dvijāḥ
01070501 nakulaḥ sahadevaśca yuyudhāno dhanañjayaḥ
01070503 bhagavān devakīputro ye cānye yāśca yoṣitaḥ
01070511 tatrāhāmarṣito bhīmastasya śreyān vadhaḥ smṛtaḥ
01070513 na bharturnātmanaścārthe yo 'han suptān śiśūn vṛthā
01070521 niśamya bhīmagaditaṃ draupadyāśca caturbhujaḥ
01070523 ālokya vadanaṃ sakhyuridam āha hasann iva
0107053 śrībhagavān uvāca
01070531 brahmabandhurna hantavya ātatāyī vadhārhaṇaḥ
01070533 mayaivobhayam āmnātaṃ paripāhyanuśāsanam
01070541 kuru pratiśrutaṃ satyaṃ yat tat sāntvayatā priyām
01070543 priyaṃ ca bhīmasenasya pāñcālyā mahyam eva ca
0107055 sūta uvāca
01070551 arjunaḥ sahasājñāya harerhārdam athāsinā
01070553 maṇiṃ jahāra mūrdhanyaṃ dvijasya sahamūrdhajam
01070561 vimucya raśanābaddhaṃ bālahatyāhataprabham
01070563 tejasā maṇinā hīnaṃ śibirān nirayāpayat
01070571 vapanaṃ draviṇādānaṃ sthānān niryāpaṇaṃ tathā
01070573 eṣa hi brahmabandhūnāṃ vadho nānyo 'sti daihikaḥ
01070581 putraśokāturāḥ sarve pāṇḍavāḥ saha kṛṣṇayā
01070583 svānāṃ mṛtānāṃ yat kṛtyaṃ cakrurnirharaṇādikam
0108001 sūta uvāca
01080011 atha te samparetānāṃ svānām udakam icchatām
01080013 dātuṃ sakṛṣṇā gaṅgāyāṃ puraskṛtya yayuḥ striyaḥ
01080021 te ninīyodakaṃ sarve vilapya ca bhṛśaṃ punaḥ
01080023 āplutā haripādābjarajaḥpūtasarijjale
01080031 tatrāsīnaṃ kurupatiṃ dhṛtarāṣṭraṃ sahānujam
01080033 gāndhārīṃ putraśokārtāṃ pṛthāṃ kṛṣṇāṃ ca mādhavaḥ
01080041 sāntvayām āsa munibhirhatabandhūñ śucārpitān
01080043 bhūteṣu kālasya gatiṃ darśayan na pratikriyām
01080051 sādhayitvājātaśatroḥ svaṃ rājyaṃ kitavairhṛtam
01080053 ghātayitvāsato rājñaḥ kacasparśakṣatāyuṣaḥ
01080061 yājayitvāśvamedhaistaṃ tribhiruttamakalpakaiḥ
01080063 tadyaśaḥ pāvanaṃ dikṣu śatamanyorivātanot
01080071 āmantrya pāṇḍuputrāṃśca śaineyoddhavasaṃyutaḥ
01080073 dvaipāyanādibhirvipraiḥ pūjitaiḥ pratipūjitaḥ
01080081 gantuṃ kṛtamatirbrahman dvārakāṃ ratham āsthitaḥ
01080083 upalebhe 'bhidhāvantīm uttarāṃ bhayavihvalām
0108009 uttarovāca
01080091 pāhi pāhi mahāyogin devadeva jagatpate
01080093 nānyaṃ tvadabhayaṃ paśye yatra mṛtyuḥ parasparam
01080101 abhidravati mām īśa śarastaptāyaso vibho
01080103 kāmaṃ dahatu māṃ nātha mā me garbho nipātyatām
0108011 sūta uvāca
01080111 upadhārya vacastasyā bhagavān bhaktavatsalaḥ
01080113 apāṇḍavam idaṃ kartuṃ drauṇerastram abudhyata
01080121 tarhyevātha muniśreṣṭha pāṇḍavāḥ pañca sāyakān
01080123 ātmano 'bhimukhān dīptān ālakṣyāstrāṇyupādaduḥ
01080131 vyasanaṃ vīkṣya tat teṣām ananyaviṣayātmanām
01080133 sudarśanena svāstreṇa svānāṃ rakṣāṃ vyadhādvibhuḥ
01080141 antaḥsthaḥ sarvabhūtānām ātmā yogeśvaro hariḥ
01080143 svamāyayāvṛṇodgarbhaṃ vairāṭyāḥ kurutantave
01080151 yadyapyastraṃ brahmaśirastvamoghaṃ cāpratikriyam
01080153 vaiṣṇavaṃ teja āsādya samaśāmyadbhṛgūdvaha
01080161 mā maṃsthā hyetadāścaryaṃ sarvāścaryamaye ñcyute
01080163 ya idaṃ māyayā devyā sṛjatyavati hantyajaḥ
01080171 brahmatejovinirmuktairātmajaiḥ saha kṛṣṇayā
01080173 prayāṇābhimukhaṃ kṛṣṇam idam āha pṛthā satī
0108018 kuntyuvāca
01080181 namasye puruṣaṃ tvādyam īśvaraṃ prakṛteḥ param
01080183 alakṣyaṃ sarvabhūtānām antarbahiravasthitam
01080191 māyājavanikācchannam ajñādhokṣajam avyayam
01080193 na lakṣyase mūḍhadṛśā naṭo nāṭyadharo yathā
01080201 tathā paramahaṃsānāṃ munīnām amalātmanām
01080203 bhaktiyogavidhānārthaṃ kathaṃ paśyema hi striyaḥ
01080211 kṛṣṇāya vāsudevāya devakīnandanāya ca
01080213 nandagopakumārāya govindāya namo namaḥ
01080221 namaḥ paṅkajanābhāya namaḥ paṅkajamāline
01080223 namaḥ paṅkajanetrāya namaste paṅkajāṅghraye
01080231 yathā hṛṣīkeśa khalena devakī kaṃsena ruddhāticiraṃ śucārpitā
01080233 vimocitāhaṃ ca sahātmajā vibho tvayaiva nāthena muhurvipadgaṇāt
01080241 viṣān mahāgneḥ puruṣādadarśanād asatsabhāyā vanavāsakṛcchrataḥ
01080243 mṛdhe mṛdhe 'nekamahārathāstrato drauṇyastrataścāsma hare 'bhirakṣitāḥ
01080251 vipadaḥ santu tāḥ śaśvat tatra tatra jagadguro
01080253 bhavato darśanaṃ yat syādapunarbhavadarśanam
01080261 janmaiśvaryaśrutaśrībhiredhamānamadaḥ pumān
01080263 naivārhatyabhidhātuṃ vai tvām akiñcanagocaram
01080271 namo 'kiñcanavittāya nivṛttaguṇavṛttaye
01080273 ātmārāmāya śāntāya kaivalyapataye namaḥ
01080281 manye tvāṃ kālam īśānam anādinidhanaṃ vibhum
01080283 samaṃ carantaṃ sarvatra bhūtānāṃ yan mithaḥ kaliḥ
01080291 na veda kaścidbhagavaṃścikīrṣitaṃ tavehamānasya nṛṇāṃ viḍambanam
01080293 na yasya kaściddayito 'sti karhicid dveṣyaśca yasmin viṣamā matirnṛṇām
01080301 janma karma ca viśvātmann ajasyākarturātmanaḥ
01080303 tiryaṅnṝṣiṣu yādaḥsu tadatyantaviḍambanam
01080311 gopyādade tvayi kṛtāgasi dāma tāvad yā te daśāśrukalilāñjanasambhramākṣam
01080313 vaktraṃ ninīya bhayabhāvanayā sthitasya sā māṃ vimohayati bhīrapi yadbibheti
01080321 kecidāhurajaṃ jātaṃ puṇyaślokasya kīrtaye
01080323 yadoḥ priyasyānvavāye malayasyeva candanam
01080331 apare vasudevasya devakyāṃ yācito 'bhyagāt
01080333 ajastvam asya kṣemāya vadhāya ca suradviṣām
01080341 bhārāvatāraṇāyānye bhuvo nāva ivodadhau
01080343 sīdantyā bhūribhāreṇa jāto hyātmabhuvārthitaḥ
01080351 bhave 'smin kliśyamānānām avidyākāmakarmabhiḥ
01080353 śravaṇasmaraṇārhāṇi kariṣyann iti kecana
01080361 śṛṇvanti gāyanti gṛṇantyabhīkṣṇaśaḥ smaranti nandanti tavehitaṃ janāḥ
01080363 ta eva paśyantyacireṇa tāvakaṃ bhavapravāhoparamaṃ padāmbujam
01080371 apyadya nastvaṃ svakṛtehita prabho jihāsasi svit suhṛdo 'nujīvinaḥ
01080373 yeṣāṃ na cānyadbhavataḥ padāmbujāt parāyaṇaṃ rājasu yojitāṃhasām
01080381 ke vayaṃ nāmarūpābhyāṃ yadubhiḥ saha pāṇḍavāḥ
01080383 bhavato 'darśanaṃ yarhi hṛṣīkāṇām iveśituḥ
01080391 neyaṃ śobhiṣyate tatra yathedānīṃ gadādhara
01080393 tvatpadairaṅkitā bhāti svalakṣaṇavilakṣitaiḥ
01080401 ime janapadāḥ svṛddhāḥ supakvauṣadhivīrudhaḥ
01080403 vanādrinadyudanvanto hyedhante tava vīkṣitaiḥ
01080411 atha viśveśa viśvātman viśvamūrte svakeṣu me
01080413 snehapāśam imaṃ chindhi dṛḍhaṃ pāṇḍuṣu vṛṣṇiṣu
01080421 tvayi me 'nanyaviṣayā matirmadhupate 'sakṛt
01080423 ratim udvahatādaddhā gaṅgevaugham udanvati
01080431 śrīkṛṣṇa kṛṣṇasakha vṛṣṇyṛṣabhāvanidhrug rājanyavaṃśadahanānapavargavīrya
01080433 govinda godvijasurārtiharāvatāra yogeśvarākhilaguro bhagavan namaste
0108044 sūta uvāca
01080441 pṛthayetthaṃ kalapadaiḥ pariṇūtākhilodayaḥ
01080443 mandaṃ jahāsa vaikuṇṭho mohayann iva māyayā
01080451 tāṃ bāḍham ityupāmantrya praviśya gajasāhvayam
01080453 striyaśca svapuraṃ yāsyan premṇā rājñā nivāritaḥ
01080461 vyāsādyairīśvarehājñaiḥ kṛṣṇenādbhutakarmaṇā
01080463 prabodhito 'pītihāsairnābudhyata śucārpitaḥ
01080471 āha rājā dharmasutaścintayan suhṛdāṃ vadham
01080473 prākṛtenātmanā viprāḥ snehamohavaśaṃ gataḥ
01080481 aho me paśyatājñānaṃ hṛdi rūḍhaṃ durātmanaḥ
01080483 pārakyasyaiva dehasya bahvyo me 'kṣauhiṇīrhatāḥ
01080491 bāladvijasuhṛnmitra pitṛbhrātṛgurudruhaḥ
01080493 na me syān nirayān mokṣo hyapi varṣāyutāyutaiḥ
01080501 naino rājñaḥ prajābharturdharmayuddhe vadho dviṣām
01080503 iti me na tu bodhāya kalpate śāsanaṃ vacaḥ
01080511 strīṇāṃ maddhatabandhūnāṃ droho yo 'sāvihotthitaḥ
01080513 karmabhirgṛhamedhīyairnāhaṃ kalpo vyapohitum
01080521 yathā paṅkena paṅkāmbhaḥ surayā vā surākṛtam
01080523 bhūtahatyāṃ tathaivaikāṃ na yajñairmārṣṭum arhati
0109001 sūta uvāca
01090011 iti bhītaḥ prajādrohāt sarvadharmavivitsayā
01090013 tato vinaśanaṃ prāgādyatra devavrato 'patat
01090021 tadā te bhrātaraḥ sarve sadaśvaiḥ svarṇabhūṣitaiḥ
01090023 anvagacchan rathairviprā vyāsadhaumyādayastathā
01090031 bhagavān api viprarṣe rathena sadhanañjayaḥ
01090033 sa tairvyarocata nṛpaḥ kuvera iva guhyakaiḥ
01090041 dṛṣṭvā nipatitaṃ bhūmau divaścyutam ivāmaram
01090043 praṇemuḥ pāṇḍavā bhīṣmaṃ sānugāḥ saha cakriṇā
01090051 tatra brahmarṣayaḥ sarve devarṣayaśca sattama
01090053 rājarṣayaśca tatrāsan draṣṭuṃ bharatapuṅgavam
01090061 parvato nārado dhaumyo bhagavān bādarāyaṇaḥ
01090063 bṛhadaśvo bharadvājaḥ saśiṣyo reṇukāsutaḥ
01090071 vasiṣṭha indrapramadastrito gṛtsamado 'sitaḥ
01090073 kakṣīvān gautamo 'triśca kauśiko 'tha sudarśanaḥ
01090081 anye ca munayo brahman brahmarātādayo 'malāḥ
01090083 śiṣyairupetā ājagmuḥ kaśyapāṅgirasādayaḥ
01090091 tān sametān mahābhāgān upalabhya vasūttamaḥ
01090093 pūjayām āsa dharmajño deśakālavibhāgavit
01090101 kṛṣṇaṃ ca tatprabhāvajña āsīnaṃ jagadīśvaram
01090103 hṛdisthaṃ pūjayām āsa māyayopāttavigraham
01090111 pāṇḍuputrān upāsīnān praśrayapremasaṅgatān
01090113 abhyācaṣṭānurāgāśrairandhībhūtena cakṣuṣā
01090121 aho kaṣṭam aho 'nyāyyaṃ yadyūyaṃ dharmanandanāḥ
01090123 jīvituṃ nārhatha kliṣṭaṃ vipradharmācyutāśrayāḥ
01090131 saṃsthite 'tirathe pāṇḍau pṛthā bālaprajā vadhūḥ
01090133 yuṣmatkṛte bahūn kleśān prāptā tokavatī muhuḥ
01090141 sarvaṃ kālakṛtaṃ manye bhavatāṃ ca yadapriyam
01090143 sapālo yadvaśe loko vāyoriva ghanāvaliḥ
01090151 yatra dharmasuto rājā gadāpāṇirvṛkodaraḥ
01090153 kṛṣṇo 'strī gāṇḍivaṃ cāpaṃ suhṛt kṛṣṇastato vipat
01090161 na hyasya karhicidrājan pumān veda vidhitsitam
01090163 yadvijijñāsayā yuktā muhyanti kavayo 'pi hi
01090171 tasmādidaṃ daivatantraṃ vyavasya bharatarṣabha
01090173 tasyānuvihito 'nāthā nātha pāhi prajāḥ prabho
01090181 eṣa vai bhagavān sākṣādādyo nārāyaṇaḥ pumān
01090183 mohayan māyayā lokaṃ gūḍhaścarati vṛṣṇiṣu
01090191 asyānubhāvaṃ bhagavān veda guhyatamaṃ śivaḥ
01090193 devarṣirnāradaḥ sākṣādbhagavān kapilo nṛpa
01090201 yaṃ manyase mātuleyaṃ priyaṃ mitraṃ suhṛttamam
01090203 akaroḥ sacivaṃ dūtaṃ sauhṛdādatha sārathim
01090211 sarvātmanaḥ samadṛśo hyadvayasyānahaṅkṛteḥ
01090213 tatkṛtaṃ mativaiṣamyaṃ niravadyasya na kvacit
01090221 tathāpyekāntabhakteṣu paśya bhūpānukampitam
01090223 yan me 'sūṃstyajataḥ sākṣāt kṛṣṇo darśanam āgataḥ
01090231 bhaktyāveśya mano yasmin vācā yannāma kīrtayan
01090233 tyajan kalevaraṃ yogī mucyate kāmakarmabhiḥ
01090241 sa devadevo bhagavān pratīkṣatāṃ kalevaraṃ yāvadidaṃ hinomyaham
01090243 prasannahāsāruṇalocanollasan mukhāmbujo dhyānapathaścaturbhujaḥ
0109025 sūta uvāca
01090251 yudhiṣṭhirastadākarṇya śayānaṃ śarapañjare
01090253 apṛcchadvividhān dharmān ṛṣīṇāṃ cānuśṛṇvatām
01090261 puruṣasvabhāvavihitān yathāvarṇaṃ yathāśramam
01090263 vairāgyarāgopādhibhyām āmnātobhayalakṣaṇān
01090271 dānadharmān rājadharmān mokṣadharmān vibhāgaśaḥ
01090273 strīdharmān bhagavaddharmān samāsavyāsayogataḥ
01090281 dharmārthakāmamokṣāṃśca sahopāyān yathā mune
01090283 nānākhyānetihāseṣu varṇayām āsa tattvavit
01090291 dharmaṃ pravadatastasya sa kālaḥ pratyupasthitaḥ
01090293 yo yoginaśchandamṛtyorvāñchitastūttarāyaṇaḥ
01090301 tadopasaṃhṛtya giraḥ sahasraṇīr vimuktasaṅgaṃ mana ādipūruṣe
01090303 kṛṣṇe lasatpītapaṭe caturbhuje puraḥ sthite 'mīlitadṛg vyadhārayat
01090311 viśuddhayā dhāraṇayā hatāśubhas tadīkṣayaivāśu gatāyudhaśramaḥ
01090313 nivṛttasarvendriyavṛttivibhramas tuṣṭāva janyaṃ visṛjañ janārdanam
0109032 śrībhīṣma uvāca
01090321 iti matirupakalpitā vitṛṣṇā bhagavati sātvatapuṅgave vibhūmni
01090323 svasukham upagate kvacidvihartuṃ prakṛtim upeyuṣi yadbhavapravāhaḥ
01090331 tribhuvanakamanaṃ tamālavarṇaṃ ravikaragauravarāmbaraṃ dadhāne
01090333 vapuralakakulāvṛtānanābjaṃ vijayasakhe ratirastu me 'navadyā
01090341 yudhi turagarajovidhūmraviṣvak kacalulitaśramavāryalaṅkṛtāsye
01090343 mama niśitaśarairvibhidyamāna tvaci vilasatkavace 'stu kṛṣṇa ātmā
01090351 sapadi sakhivaco niśamya madhye nijaparayorbalayo rathaṃ niveśya
01090353 sthitavati parasainikāyurakṣṇā hṛtavati pārthasakhe ratirmamāstu
01090361 vyavahitapṛtanāmukhaṃ nirīkṣya svajanavadhādvimukhasya doṣabuddhyā
01090363 kumatim aharadātmavidyayā yaś caraṇaratiḥ paramasya tasya me 'stu
01090371 svanigamam apahāya matpratijñām ṛtam adhikartum avapluto rathasthaḥ
01090373 dhṛtarathacaraṇo 'bhyayāc caladgur haririva hantum ibhaṃ gatottarīyaḥ
01090381 śitaviśikhahato viśīrṇadaṃśaḥ kṣatajaparipluta ātatāyino me
01090383 prasabham abhisasāra madvadhārthaṃ sa bhavatu me bhagavān gatirmukundaḥ
01090391 vijayarathakuṭumba āttatotre dhṛtahayaraśmini tacchriyekṣaṇīye
01090393 bhagavati ratirastu me mumūrṣor yam iha nirīkṣya hatā gatāḥ svarūpam
01090401 lalitagativilāsavalguhāsa praṇayanirīkṣaṇakalpitorumānāḥ
01090403 kṛtamanukṛtavatya unmadāndhāḥ prakṛtim agan kila yasya gopavadhvaḥ
01090411 munigaṇanṛpavaryasaṅkule 'ntaḥ sadasi yudhiṣṭhirarājasūya eṣām
01090413 arhaṇam upapeda īkṣaṇīyo mama dṛśigocara eṣa āvirātmā
01090421 tam imam aham ajaṃ śarīrabhājāṃ hṛdi hṛdi dhiṣṭhitam ātmakalpitānām
01090423 pratidṛśam iva naikadhārkam ekaṃ samadhigato 'smi vidhūtabhedamohaḥ
0109043 sūta uvāca
01090431 kṛṣṇa evaṃ bhagavati manovāgdṛṣṭivṛttibhiḥ
01090433 ātmanyātmānam āveśya so 'ntaḥśvāsa upāramat
01090441 sampadyamānam ājñāya bhīṣmaṃ brahmaṇi niṣkale
01090443 sarve babhūvuste tūṣṇīṃ vayāṃsīva dinātyaye
01090451 tatra dundubhayo nedurdevamānavavāditāḥ
01090453 śaśaṃsuḥ sādhavo rājñāṃ khāt petuḥ puṣpavṛṣṭayaḥ
01090461 tasya nirharaṇādīni samparetasya bhārgava
01090463 yudhiṣṭhiraḥ kārayitvā muhūrtaṃ duḥkhito 'bhavat
01090471 tuṣṭuvurmunayo hṛṣṭāḥ kṛṣṇaṃ tadguhyanāmabhiḥ
01090473 tataste kṛṣṇahṛdayāḥ svāśramān prayayuḥ punaḥ
01090481 tato yudhiṣṭhiro gatvā sahakṛṣṇo gajāhvayam
01090483 pitaraṃ sāntvayām āsa gāndhārīṃ ca tapasvinīm
01090491 pitrā cānumato rājā vāsudevānumoditaḥ
01090493 cakāra rājyaṃ dharmeṇa pitṛpaitāmahaṃ vibhuḥ
0110001 śaunaka uvāca
01100011 hatvā svarikthaspṛdha ātatāyino yudhiṣṭhiro dharmabhṛtāṃ variṣṭhaḥ
01100013 sahānujaiḥ pratyavaruddhabhojanaḥ kathaṃ pravṛttaḥ kim akāraṣīt tataḥ
0110002 sūta uvāca
01100021 vaṃśaṃ kurorvaṃśadavāgninirhṛtaṃ saṃrohayitvā bhavabhāvano hariḥ
01100023 niveśayitvā nijarājya īśvaro yudhiṣṭhiraṃ prītamanā babhūva ha
01100031 niśamya bhīṣmoktam athācyutoktaṃ pravṛttavijñānavidhūtavibhramaḥ
01100033 śaśāsa gām indra ivājitāśrayaḥ paridhyupāntām anujānuvartitaḥ
01100041 kāmaṃ vavarṣa parjanyaḥ sarvakāmadughā mahī
01100043 siṣicuḥ sma vrajān gāvaḥ payasodhasvatīrmudā
01100051 nadyaḥ samudrā girayaḥ savanaspativīrudhaḥ
01100053 phalantyoṣadhayaḥ sarvāḥ kāmam anvṛtu tasya vai
01100061 nādhayo vyādhayaḥ kleśā daivabhūtātmahetavaḥ
01100063 ajātaśatrāvabhavan jantūnāṃ rājñi karhicit
01100071 uṣitvā hāstinapure māsān katipayān hariḥ
01100073 suhṛdāṃ ca viśokāya svasuśca priyakāmyayā
01100081 āmantrya cābhyanujñātaḥ pariṣvajyābhivādya tam
01100083 āruroha rathaṃ kaiścit pariṣvakto 'bhivāditaḥ
01100091 subhadrā draupadī kuntī virāṭatanayā tathā
01100093 gāndhārī dhṛtarāṣṭraśca yuyutsurgautamo yamau
01100101 vṛkodaraśca dhaumyaśca striyo matsyasutādayaḥ
01100103 na sehire vimuhyanto virahaṃ śārṅgadhanvanaḥ
01100111 satsaṅgān muktaduḥsaṅgo hātuṃ notsahate budhaḥ
01100113 kīrtyamānaṃ yaśo yasya sakṛdākarṇya rocanam
01100121 tasmin nyastadhiyaḥ pārthāḥ saheran virahaṃ katham
01100123 darśanasparśasaṃlāpa śayanāsanabhojanaiḥ
01100131 sarve te 'nimiṣairakṣaistam anu drutacetasaḥ
01100133 vīkṣantaḥ snehasambaddhā vicelustatra tatra ha
01100141 nyarundhann udgaladbāṣpam autkaṇṭhyāddevakīsute
01100143 niryātyagārān no 'bhadram iti syādbāndhavastriyaḥ
01100151 mṛdaṅgaśaṅkhabheryaśca vīṇāpaṇavagomukhāḥ
01100153 dhundhuryānakaghaṇṭādyā nedurdundubhayastathā
01100161 prāsādaśikharārūḍhāḥ kurunāryo didṛkṣayā
01100163 vavṛṣuḥ kusumaiḥ kṛṣṇaṃ premavrīḍāsmitekṣaṇāḥ
01100171 sitātapatraṃ jagrāha muktādāmavibhūṣitam
01100173 ratnadaṇḍaṃ guḍākeśaḥ priyaḥ priyatamasya ha
01100181 uddhavaḥ sātyakiścaiva vyajane paramādbhute
01100183 vikīryamāṇaḥ kusumai reje madhupatiḥ pathi
01100191 aśrūyantāśiṣaḥ satyāstatra tatra dvijeritāḥ
01100193 nānurūpānurūpāśca nirguṇasya guṇātmanaḥ
01100201 anyonyam āsīt sañjalpa uttamaślokacetasām
01100203 kauravendrapurastrīṇāṃ sarvaśrutimanoharaḥ
01100211 sa vai kilāyaṃ puruṣaḥ purātano ya eka āsīdaviśeṣa ātmani
01100213 agre guṇebhyo jagadātmanīśvare nimīlitātman niśi suptaśaktiṣu
01100221 sa eva bhūyo nijavīryacoditāṃ svajīvamāyāṃ prakṛtiṃ sisṛkṣatīm
01100223 anāmarūpātmani rūpanāmanī vidhitsamāno 'nusasāra śāstrakṛt
01100231 sa vā ayaṃ yat padam atra sūrayo jitendriyā nirjitamātariśvanaḥ
01100233 paśyanti bhaktyutkalitāmalātmanā nanveṣa sattvaṃ parimārṣṭum arhati
01100241 sa vā ayaṃ sakhyanugītasatkatho vedeṣu guhyeṣu ca guhyavādibhiḥ
01100243 ya eka īśo jagadātmalīlayā sṛjatyavatyatti na tatra sajjate
01100251 yadā hyadharmeṇa tamodhiyo nṛpā jīvanti tatraiṣa hi sattvataḥ kila
01100253 dhatte bhagaṃ satyam ṛtaṃ dayāṃ yaśo bhavāya rūpāṇi dadhadyuge yuge
01100261 aho alaṃ ślāghyatamaṃ yadoḥ kulam aho alaṃ puṇyatamaṃ madhorvanam
01100263 yadeṣa puṃsām ṛṣabhaḥ śriyaḥ patiḥ svajanmanā caṅkramaṇena cāñcati
01100271 aho bata svaryaśasastiraskarī kuśasthalī puṇyayaśaskarī bhuvaḥ
01100273 paśyanti nityaṃ yadanugraheṣitaṃ smitāvalokaṃ svapatiṃ sma yatprajāḥ
01100281 nūnaṃ vratasnānahutādineśvaraḥ samarcito hyasya gṛhītapāṇibhiḥ
01100283 pibanti yāḥ sakhyadharāmṛtaṃ muhur vrajastriyaḥ sammumuhuryadāśayāḥ
01100291 yā vīryaśulkena hṛtāḥ svayaṃvare pramathya caidyapramukhān hi śuṣmiṇaḥ
01100293 pradyumnasāmbāmbasutādayo 'parā yāścāhṛtā bhaumavadhe sahasraśaḥ
01100301 etāḥ paraṃ strītvam apāstapeśalaṃ nirastaśaucaṃ bata sādhu kurvate
01100303 yāsāṃ gṛhāt puṣkaralocanaḥ patir na jātvapaityāhṛtibhirhṛdi spṛśan
01100311 evaṃvidhā gadantīnāṃ sa giraḥ purayoṣitām
01100313 nirīkṣaṇenābhinandan sasmitena yayau hariḥ
01100321 ajātaśatruḥ pṛtanāṃ gopīthāya madhudviṣaḥ
01100323 parebhyaḥ śaṅkitaḥ snehāt prāyuṅkta caturaṅgiṇīm
01100331 atha dūrāgatān śauriḥ kauravān virahāturān
01100333 sannivartya dṛḍhaṃ snigdhān prāyāt svanagarīṃ priyaiḥ
01100341 kurujāṅgalapāñcālān śūrasenān sayāmunān
01100343 brahmāvartaṃ kurukṣetraṃ matsyān sārasvatān atha
01100351 marudhanvam atikramya sauvīrābhīrayoḥ parān
01100353 ānartān bhārgavopāgāc chrāntavāho manāg vibhuḥ
01100361 tatra tatra ha tatratyairhariḥ pratyudyatārhaṇaḥ
01100363 sāyaṃ bheje diśaṃ paścādgaviṣṭho gāṃ gatastadā
0111001 sūta uvāca
01110011 ānartān sa upavrajya svṛddhāñ janapadān svakān
01110013 dadhmau daravaraṃ teṣāṃ viṣādaṃ śamayann iva
01110021 sa uccakāśe dhavalodaro daro 'pyurukramasyādharaśoṇaśoṇimā
01110023 dādhmāyamānaḥ karakañjasampuṭe yathābjakhaṇḍe kalahaṃsa utsvanaḥ
01110031 tam upaśrutya ninadaṃ jagadbhayabhayāvaham
01110033 pratyudyayuḥ prajāḥ sarvā bhartṛdarśanalālasāḥ
01110041 tatropanītabalayo raverdīpam ivādṛtāḥ
01110043 ātmārāmaṃ pūrṇakāmaṃ nijalābhena nityadā
01110051 prītyutphullamukhāḥ procurharṣagadgadayā girā
01110053 pitaraṃ sarvasuhṛdam avitāram ivārbhakāḥ
01110061 natāḥ sma te nātha sadāṅghripaṅkajaṃ viriñcavairiñcyasurendravanditam
01110063 parāyaṇaṃ kṣemam ihecchatāṃ paraṃ na yatra kālaḥ prabhavet paraḥ prabhuḥ
01110071 bhavāya nastvaṃ bhava viśvabhāvana tvam eva mātātha suhṛtpatiḥ pitā
01110073 tvaṃ sadgururnaḥ paramaṃ ca daivataṃ yasyānuvṛttyā kṛtino babhūvima
01110081 aho sanāthā bhavatā sma yadvayaṃ traiviṣṭapānām api dūradarśanam
01110083 premasmitasnigdhanirīkṣaṇānanaṃ paśyema rūpaṃ tava sarvasaubhagam
01110091 yarhyambujākṣāpasasāra bho bhavān kurūn madhūn vātha suhṛddidṛkṣayā
01110093 tatrābdakoṭipratimaḥ kṣaṇo bhaved raviṃ vinākṣṇoriva nastavācyuta
01110101 kathaṃ vayaṃ nātha ciroṣite tvayi prasannadṛṣṭyākhilatāpaśoṣaṇam
01110103 jīvema te sundarahāsaśobhitam apaśyamānā vadanaṃ manoharam
01110111 iti codīritā vācaḥ prajānāṃ bhaktavatsalaḥ
01110113 śṛṇvāno 'nugrahaṃ dṛṣṭyā vitanvan prāviśat puram
01110121 madhubhojadaśārhārhakukurāndhakavṛṣṇibhiḥ
01110123 ātmatulyabalairguptāṃ nāgairbhogavatīm iva
01110131 sarvartusarvavibhavapuṇyavṛkṣalatāśramaiḥ
01110133 udyānopavanārāmairvṛtapadmākaraśriyam
01110141 gopuradvāramārgeṣu kṛtakautukatoraṇām
01110143 citradhvajapatākāgrairantaḥ pratihatātapām
01110151 sammārjitamahāmārga rathyāpaṇakacatvarām
01110153 siktāṃ gandhajalairuptāṃ phalapuṣpākṣatāṅkuraiḥ
01110161 dvāri dvāri gṛhāṇāṃ ca dadhyakṣataphalekṣubhiḥ
01110163 alaṅkṛtāṃ pūrṇakumbhairbalibhirdhūpadīpakaiḥ
01110171 niśamya preṣṭham āyāntaṃ vasudevo mahāmanāḥ
01110173 akrūraścograsenaśca rāmaścādbhutavikramaḥ
01110181 pradyumnaścārudeṣṇaśca sāmbo jāmbavatīsutaḥ
01110183 praharṣavegocchaśitaśayanāsanabhojanāḥ
01110191 vāraṇendraṃ puraskṛtya brāhmaṇaiḥ sasumaṅgalaiḥ
01110193 śaṅkhatūryaninādena brahmaghoṣeṇa cādṛtāḥ
01110195 pratyujjagmū rathairhṛṣṭāḥ praṇayāgatasādhvasāḥ
01110201 vāramukhyāśca śataśo yānaistaddarśanotsukāḥ
01110203 lasatkuṇḍalanirbhātakapolavadanaśriyaḥ
01110211 naṭanartakagandharvāḥ sūtamāgadhavandinaḥ
01110213 gāyanti cottamaślokacaritānyadbhutāni ca
01110221 bhagavāṃstatra bandhūnāṃ paurāṇām anuvartinām
01110223 yathāvidhyupasaṅgamya sarveṣāṃ mānam ādadhe
01110231 prahvābhivādanāśleṣakarasparśasmitekṣaṇaiḥ
01110233 āśvāsya cāśvapākebhyo varaiścābhimatairvibhuḥ
01110241 svayaṃ ca gurubhirvipraiḥ sadāraiḥ sthavirairapi
01110243 āśīrbhiryujyamāno 'nyairvandibhiścāviśat puram
01110251 rājamārgaṃ gate kṛṣṇe dvārakāyāḥ kulastriyaḥ
01110253 harmyāṇyāruruhurvipra tadīkṣaṇamahotsavāḥ
01110261 nityaṃ nirīkṣamāṇānāṃ yadapi dvārakaukasām
01110263 na vitṛpyanti hi dṛśaḥ śriyo dhāmāṅgam acyutam
01110271 śriyo nivāso yasyoraḥ pānapātraṃ mukhaṃ dṛśām
01110273 bāhavo lokapālānāṃ sāraṅgāṇāṃ padāmbujam
01110281 sitātapatravyajanairupaskṛtaḥ prasūnavarṣairabhivarṣitaḥ pathi
01110283 piśaṅgavāsā vanamālayā babhau ghano yathārkoḍupacāpavaidyutaiḥ
01110291 praviṣṭastu gṛhaṃ pitroḥ pariṣvaktaḥ svamātṛbhiḥ
01110293 vavande śirasā sapta devakīpramukhā mudā
01110301 tāḥ putram aṅkam āropya snehasnutapayodharāḥ
01110303 harṣavihvalitātmānaḥ siṣicurnetrajairjalaiḥ
01110311 athāviśat svabhavanaṃ sarvakāmam anuttamam
01110313 prāsādā yatra patnīnāṃ sahasrāṇi ca ṣoḍaśa
01110321 patnyaḥ patiṃ proṣya gṛhānupāgataṃ vilokya sañjātamanomahotsavāḥ
01110323 uttasthurārāt sahasāsanāśayāt sākaṃ vratairvrīḍitalocanānanāḥ
01110331 tam ātmajairdṛṣṭibhirantarātmanā durantabhāvāḥ parirebhire patim
01110333 niruddham apyāsravadambu netrayor vilajjatīnāṃ bhṛguvarya vaiklavāt
01110341 yadyapyasau pārśvagato rahogatas tathāpi tasyāṅghriyugaṃ navaṃ navam
01110343 pade pade kā virameta tatpadāc calāpi yac chrīrna jahāti karhicit
01110351 evaṃ nṛpāṇāṃ kṣitibhārajanmanām akṣauhiṇībhiḥ parivṛttatejasām
01110353 vidhāya vairaṃ śvasano yathānalaṃ mitho vadhenoparato nirāyudhaḥ
01110361 sa eṣa naraloke 'sminn avatīrṇaḥ svamāyayā
01110363 reme strīratnakūṭastho bhagavān prākṛto yathā
01110371 uddāmabhāvapiśunāmalavalguhāsa
01110372 vrīḍāvalokanihato madano 'pi yāsām
01110373 sammuhya cāpam ajahāt pramadottamāstā
01110374 yasyendriyaṃ vimathituṃ kuhakairna śekuḥ
01110381 tam ayaṃ manyate loko hyasaṅgam api saṅginam
01110383 ātmaupamyena manujaṃ vyāpṛṇvānaṃ yato 'budhaḥ
01110391 etadīśanam īśasya prakṛtistho 'pi tadguṇaiḥ
01110393 na yujyate sadātmasthairyathā buddhistadāśrayā
01110401 taṃ menire 'balā mūḍhāḥ straiṇaṃ cānuvrataṃ rahaḥ
01110403 apramāṇavido bharturīśvaraṃ matayo yathā
0112001 śaunaka uvāca
01120011 aśvatthāmnopasṛṣṭena brahmaśīrṣṇorutejasā
01120013 uttarāyā hato garbha īśenājīvitaḥ punaḥ
01120021 tasya janma mahābuddheḥ karmāṇi ca mahātmanaḥ
01120023 nidhanaṃ ca yathaivāsīt sa pretya gatavān yathā
01120031 tadidaṃ śrotum icchāmo gadituṃ yadi manyase
01120033 brūhi naḥ śraddadhānānāṃ yasya jñānam adāc chukaḥ
0112004 sūta uvāca
01120041 apīpaladdharmarājaḥ pitṛvadrañjayan prajāḥ
01120043 niḥspṛhaḥ sarvakāmebhyaḥ kṛṣṇapādānusevayā
01120051 sampadaḥ kratavo lokā mahiṣī bhrātaro mahī
01120053 jambūdvīpādhipatyaṃ ca yaśaśca tridivaṃ gatam
01120061 kiṃ te kāmāḥ suraspārhā mukundamanaso dvijāḥ
01120063 adhijahrurmudaṃ rājñaḥ kṣudhitasya yathetare
01120071 māturgarbhagato vīraḥ sa tadā bhṛgunandana
01120073 dadarśa puruṣaṃ kañciddahyamāno 'stratejasā
01120081 aṅguṣṭhamātram amalaṃ sphuratpuraṭamaulinam
01120083 apīvyadarśanaṃ śyāmaṃ taḍidvāsasam acyutam
01120091 śrīmaddīrghacaturbāhuṃ taptakāñcanakuṇḍalam
01120093 kṣatajākṣaṃ gadāpāṇim ātmanaḥ sarvato diśam
01120095 paribhramantam ulkābhāṃ bhrāmayantaṃ gadāṃ muhuḥ
01120101 astratejaḥ svagadayā nīhāram iva gopatiḥ
01120103 vidhamantaṃ sannikarṣe paryaikṣata ka ityasau
01120111 vidhūya tadameyātmā bhagavān dharmagub vibhuḥ
01120113 miṣato daśamāsasya tatraivāntardadhe hariḥ
01120121 tataḥ sarvaguṇodarke sānukūlagrahodaye
01120123 jajñe vaṃśadharaḥ pāṇḍorbhūyaḥ pāṇḍurivaujasā
01120131 tasya prītamanā rājā viprairdhaumyakṛpādibhiḥ
01120133 jātakaṃ kārayām āsa vācayitvā ca maṅgalam
01120141 hiraṇyaṃ gāṃ mahīṃ grāmān hastyaśvān nṛpatirvarān
01120143 prādāt svannaṃ ca viprebhyaḥ prajātīrthe sa tīrthavit
01120151 tam ūcurbrāhmaṇāstuṣṭā rājānaṃ praśrayānvitam
01120153 eṣa hyasmin prajātantau purūṇāṃ pauravarṣabha
01120161 daivenāpratighātena śukle saṃsthām upeyuṣi
01120163 rāto vo 'nugrahārthāya viṣṇunā prabhaviṣṇunā
01120171 tasmān nāmnā viṣṇurāta iti loke bhaviṣyati
01120173 na sandeho mahābhāga mahābhāgavato mahān
0112018 śrīrājovāca
01120181 apyeṣa vaṃśyān rājarṣīn puṇyaślokān mahātmanaḥ
01120183 anuvartitā svidyaśasā sādhuvādena sattamāḥ
0112019 brāhmaṇā ūcuḥ
01120191 pārtha prajāvitā sākṣādikṣvākuriva mānavaḥ
01120193 brahmaṇyaḥ satyasandhaśca rāmo dāśarathiryathā
01120201 eṣa dātā śaraṇyaśca yathā hyauśīnaraḥ śibiḥ
01120203 yaśo vitanitā svānāṃ dauṣyantiriva yajvanām
01120211 dhanvinām agraṇīreṣa tulyaścārjunayordvayoḥ
01120213 hutāśa iva durdharṣaḥ samudra iva dustaraḥ
01120221 mṛgendra iva vikrānto niṣevyo himavān iva
01120223 titikṣurvasudhevāsau sahiṣṇuḥ pitarāviva
01120231 pitāmahasamaḥ sāmye prasāde giriśopamaḥ
01120233 āśrayaḥ sarvabhūtānāṃ yathā devo ramāśrayaḥ
01120241 sarvasadguṇamāhātmye eṣa kṛṣṇam anuvrataḥ
01120243 rantideva ivodāro yayātiriva dhārmikaḥ
01120251 hṛtyā balisamaḥ kṛṣṇe prahrāda iva sadgrahaḥ
01120253 āhartaiṣo 'śvamedhānāṃ vṛddhānāṃ paryupāsakaḥ
01120261 rājarṣīṇāṃ janayitā śāstā cotpathagāminām
01120263 nigrahītā kalereṣa bhuvo dharmasya kāraṇāt
01120271 takṣakādātmano mṛtyuṃ dvijaputropasarjitāt
01120273 prapatsyata upaśrutya muktasaṅgaḥ padaṃ hareḥ
01120281 jijñāsitātmayāthārthyo munervyāsasutādasau
01120283 hitvedaṃ nṛpa gaṅgāyāṃ yāsyatyaddhākutobhayam
01120291 iti rājña upādiśya viprā jātakakovidāḥ
01120293 labdhāpacitayaḥ sarve pratijagmuḥ svakān gṛhān
01120301 sa eṣa loke vikhyātaḥ parīkṣiditi yat prabhuḥ
01120303 pūrvaṃ dṛṣṭam anudhyāyan parīkṣeta nareṣviha
01120311 sa rājaputro vavṛdhe āśu śukla ivoḍupaḥ
01120313 āpūryamāṇaḥ pitṛbhiḥ kāṣṭhābhiriva so 'nvaham
01120321 yakṣyamāṇo 'śvamedhena jñātidrohajihāsayā
01120323 rājā labdhadhano dadhyau nānyatra karadaṇḍayoḥ
01120331 tadabhipretam ālakṣya bhrātaro ñcyutacoditāḥ
01120333 dhanaṃ prahīṇam ājahrurudīcyāṃ diśi bhūriśaḥ
01120341 tena sambhṛtasambhāro dharmaputro yudhiṣṭhiraḥ
01120343 vājimedhaistribhirbhīto yajñaiḥ samayajaddharim
01120351 āhūto bhagavān rājñā yājayitvā dvijairnṛpam
01120353 uvāsa katicin māsān suhṛdāṃ priyakāmyayā
01120361 tato rājñābhyanujñātaḥ kṛṣṇayā sahabandhubhiḥ
01120363 yayau dvāravatīṃ brahman sārjuno yadubhirvṛtaḥ
0113001 sūta uvāca
01130011 vidurastīrthayātrāyāṃ maitreyādātmano gatim
01130013 jñātvāgāddhāstinapuraṃ tayāvāptavivitsitaḥ
01130021 yāvataḥ kṛtavān praśnān kṣattā kauṣāravāgrataḥ
01130023 jātaikabhaktirgovinde tebhyaścopararāma ha
01130031 taṃ bandhum āgataṃ dṛṣṭvā dharmaputraḥ sahānujaḥ
01130033 dhṛtarāṣṭro yuyutsuśca sūtaḥ śāradvataḥ pṛthā
01130041 gāndhārī draupadī brahman subhadrā cottarā kṛpī
01130043 anyāśca jāmayaḥ pāṇḍorjñātayaḥ sasutāḥ striyaḥ
01130051 pratyujjagmuḥ praharṣeṇa prāṇaṃ tanva ivāgatam
01130053 abhisaṅgamya vidhivat pariṣvaṅgābhivādanaiḥ
01130061 mumucuḥ premabāṣpaughaṃ virahautkaṇṭhyakātarāḥ
01130063 rājā tam arhayāṃ cakre kṛtāsanaparigraham
01130071 taṃ bhuktavantaṃ viśrāntam āsīnaṃ sukham āsane
01130073 praśrayāvanato rājā prāha teṣāṃ ca śṛṇvatām
0113008 yudhiṣṭhira uvāca
01130081 api smaratha no yuṣmatpakṣacchāyāsamedhitān
01130083 vipadgaṇādviṣāgnyādermocitā yat samātṛkāḥ
01130091 kayā vṛttyā vartitaṃ vaścaradbhiḥ kṣitimaṇḍalam
01130093 tīrthāni kṣetramukhyāni sevitānīha bhūtale
01130101 bhavadvidhā bhāgavatāstīrthabhūtāḥ svayaṃ vibho
01130103 tīrthīkurvanti tīrthāni svāntaḥsthena gadābhṛtā
01130111 api naḥ suhṛdastāta bāndhavāḥ kṛṣṇadevatāḥ
01130113 dṛṣṭāḥ śrutā vā yadavaḥ svapuryāṃ sukham āsate
01130121 ityukto dharmarājena sarvaṃ tat samavarṇayat
01130123 yathānubhūtaṃ kramaśo vinā yadukulakṣayam
01130131 nanvapriyaṃ durviṣahaṃ nṛṇāṃ svayam upasthitam
01130133 nāvedayat sakaruṇo duḥkhitān draṣṭum akṣamaḥ
01130141 kañcit kālam athāvātsīt satkṛto devavat sukham
01130143 bhrāturjyeṣṭhasya śreyaskṛt sarveṣāṃ sukham āvahan
01130151 abibhradaryamā daṇḍaṃ yathāvadaghakāriṣu
01130153 yāvaddadhāra śūdratvaṃ śāpādvarṣaśataṃ yamaḥ
01130161 yudhiṣṭhiro labdharājyo dṛṣṭvā pautraṃ kulandharam
01130163 bhrātṛbhirlokapālābhairmumude parayā śriyā
01130171 evaṃ gṛheṣu saktānāṃ pramattānāṃ tadīhayā
01130173 atyakrāmadavijñātaḥ kālaḥ paramadustaraḥ
01130181 vidurastadabhipretya dhṛtarāṣṭram abhāṣata
01130183 rājan nirgamyatāṃ śīghraṃ paśyedaṃ bhayam āgatam
01130191 pratikriyā na yasyeha kutaścit karhicit prabho
01130193 sa eṣa bhagavān kālaḥ sarveṣāṃ naḥ samāgataḥ
01130201 yena caivābhipanno 'yaṃ prāṇaiḥ priyatamairapi
01130203 janaḥ sadyo viyujyeta kim utānyairdhanādibhiḥ
01130211 pitṛbhrātṛsuhṛtputrā hatāste vigataṃ vayam
01130213 ātmā ca jarayā grastaḥ parageham upāsase
01130221 andhaḥ puraiva vadhiro mandaprajñāśca sāmpratam
01130223 viśīrṇadanto mandāgniḥ sarāgaḥ kapham udvahan
01130231 aho mahīyasī jantorjīvitāśā yathā bhavān
01130233 bhīmāpavarjitaṃ piṇḍam ādatte gṛhapālavat
01130241 agnirnisṛṣṭo dattaśca garo dārāśca dūṣitāḥ
01130243 hṛtaṃ kṣetraṃ dhanaṃ yeṣāṃ taddattairasubhiḥ kiyat
01130251 tasyāpi tava deho 'yaṃ kṛpaṇasya jijīviṣoḥ
01130253 paraityanicchato jīrṇo jarayā vāsasī iva
01130261 gatasvārtham imaṃ dehaṃ virakto muktabandhanaḥ
01130263 avijñātagatirjahyāt sa vai dhīra udāhṛtaḥ
01130271 yaḥ svakāt parato veha jātanirveda ātmavān
01130273 hṛdi kṛtvā hariṃ gehāt pravrajet sa narottamaḥ
01130281 athodīcīṃ diśaṃ yātu svairajñātagatirbhavān
01130283 ito 'rvāk prāyaśaḥ kālaḥ puṃsāṃ guṇavikarṣaṇaḥ
01130291 evaṃ rājā vidureṇānujena prajñācakṣurbodhita ājamīḍhaḥ
01130293 chittvā sveṣu snehapāśān draḍhimno niścakrāma bhrātṛsandarśitādhvā
01130301 patiṃ prayāntaṃ subalasya putrī pativratā cānujagāma sādhvī
01130303 himālayaṃ nyastadaṇḍapraharṣaṃ manasvinām iva sat samprahāraḥ
01130311 ajātaśatruḥ kṛtamaitro hutāgnir viprān natvā tilagobhūmirukmaiḥ
01130313 gṛhaṃ praviṣṭo guruvandanāya na cāpaśyat pitarau saubalīṃ ca
01130321 tatra sañjayam āsīnaṃ papracchodvignamānasaḥ
01130323 gāvalgaṇe kva nastāto vṛddho hīnaśca netrayoḥ
01130331 ambā ca hataputrārtā pitṛvyaḥ kva gataḥ suhṛt
01130333 api mayyakṛtaprajñe hatabandhuḥ sa bhāryayā
01130335 āśaṃsamānaḥ śamalaṃ gaṅgāyāṃ duḥkhito 'patat
01130341 pitaryuparate pāṇḍau sarvān naḥ suhṛdaḥ śiśūn
01130343 arakṣatāṃ vyasanataḥ pitṛvyau kva gatāvitaḥ
0113035 sūta uvāca
01130351 kṛpayā snehavaiklavyāt sūto virahakarśitaḥ
01130353 ātmeśvaram acakṣāṇo na pratyāhātipīḍitaḥ
01130361 vimṛjyāśrūṇi pāṇibhyāṃ viṣṭabhyātmānam ātmanā
01130363 ajātaśatruṃ pratyūce prabhoḥ pādāvanusmaran
0113037 sañjaya uvāca
01130371 nāhaṃ veda vyavasitaṃ pitrorvaḥ kulanandana
01130373 gāndhāryā vā mahābāho muṣito 'smi mahātmabhiḥ
01130381 athājagāma bhagavān nāradaḥ sahatumburuḥ
01130383 pratyutthāyābhivādyāha sānujo 'bhyarcayan munim
0113039 yudhiṣṭhira uvāca
01130391 nāhaṃ veda gatiṃ pitrorbhagavan kva gatāvitaḥ
01130393 ambā vā hataputrārtā kva gatā ca tapasvinī
01130401 karṇadhāra ivāpāre bhagavān pāradarśakaḥ
01130403 athābabhāṣe bhagavān nārado munisattamaḥ
0113041 nārada uvāca
01130411 mā kañcana śuco rājan yadīśvaravaśaṃ jagat
01130413 lokāḥ sapālā yasyeme vahanti balim īśituḥ
01130415 sa saṃyunakti bhūtāni sa eva viyunakti ca
01130421 yathā gāvo nasi protāstantyāṃ baddhāśca dāmabhiḥ
01130423 vāktantyāṃ nāmabhirbaddhā vahanti balim īśituḥ
01130431 yathā krīḍopaskarāṇāṃ saṃyogavigamāviha
01130433 icchayā krīḍituḥ syātāṃ tathaiveśecchayā nṛṇām
01130441 yan manyase dhruvaṃ lokam adhruvaṃ vā na cobhayam
01130443 sarvathā na hi śocyāste snehādanyatra mohajāt
01130451 tasmāj jahyaṅga vaiklavyam ajñānakṛtam ātmanaḥ
01130453 kathaṃ tvanāthāḥ kṛpaṇā varteraṃste ca māṃ vinā
01130461 kālakarmaguṇādhīno deho 'yaṃ pāñcabhautikaḥ
01130463 katham anyāṃstu gopāyet sarpagrasto yathā param
01130471 ahastāni sahastānām apadāni catuṣpadām
01130473 phalgūni tatra mahatāṃ jīvo jīvasya jīvanam
01130481 tadidaṃ bhagavān rājann eka ātmātmanāṃ svadṛk
01130483 antaro 'nantaro bhāti paśya taṃ māyayorudhā
01130491 so 'yam adya mahārāja bhagavān bhūtabhāvanaḥ
01130493 kālarūpo 'vatīrṇo 'syām abhāvāya suradviṣām
01130501 niṣpāditaṃ devakṛtyam avaśeṣaṃ pratīkṣate
01130503 tāvadyūyam avekṣadhvaṃ bhavedyāvadiheśvaraḥ
01130511 dhṛtarāṣṭraḥ saha bhrātrā gāndhāryā ca svabhāryayā
01130513 dakṣiṇena himavata ṛṣīṇām āśramaṃ gataḥ
01130521 srotobhiḥ saptabhiryā vai svardhunī saptadhā vyadhāt
01130523 saptānāṃ prītaye nānā saptasrotaḥ pracakṣate
01130531 snātvānusavanaṃ tasmin hutvā cāgnīn yathāvidhi
01130533 abbhakṣa upaśāntātmā sa āste vigataiṣaṇaḥ
01130541 jitāsano jitaśvāsaḥ pratyāhṛtaṣaḍindriyaḥ
01130543 haribhāvanayā dhvastarajaḥsattvatamomalaḥ
01130551 vijñānātmani saṃyojya kṣetrajñe pravilāpya tam
01130553 brahmaṇyātmānam ādhāre ghaṭāmbaram ivāmbare
01130561 dhvastamāyāguṇodarko niruddhakaraṇāśayaḥ
01130563 nivartitākhilāhāra āste sthāṇurivācalaḥ
01130565 tasyāntarāyo maivābhūḥ sannyastākhilakarmaṇaḥ
01130571 sa vā adyatanādrājan parataḥ pañcame 'hani
01130573 kalevaraṃ hāsyati svaṃ tac ca bhasmībhaviṣyati
01130581 dahyamāne 'gnibhirdehe patyuḥ patnī sahoṭaje
01130583 bahiḥ sthitā patiṃ sādhvī tam agnim anu vekṣyati
01130591 vidurastu tadāścaryaṃ niśāmya kurunandana
01130593 harṣaśokayutastasmādgantā tīrthaniṣevakaḥ
01130601 ityuktvāthāruhat svargaṃ nāradaḥ sahatumburuḥ
01130603 yudhiṣṭhiro vacastasya hṛdi kṛtvājahāc chucaḥ
0114001 sūta uvāca
01140011 samprasthite dvārakāyāṃjiṣṇau bandhudidṛkṣayā
01140013 jñātuṃ ca puṇyaślokasya kṛṣṇasya ca viceṣṭitam
01140021 vyatītāḥ katicin māsāstadā nāyāt tato 'rjunaḥ
01140023 dadarśa ghorarūpāṇi nimittāni kurūdvahaḥ
01140031 kālasya ca gatiṃ raudrāṃ viparyastartudharmiṇaḥ
01140033 pāpīyasīṃ nṛṇāṃ vārtāṃ krodhalobhānṛtātmanām
01140041 jihmaprāyaṃ vyavahṛtaṃ śāṭhyamiśraṃ ca sauhṛdam
01140043 pitṛmātṛsuhṛdbhrātṛdampatīnāṃ ca kalkanam
01140051 nimittānyatyariṣṭāni kāle tvanugate nṛṇām
01140053 lobhādyadharmaprakṛtiṃ dṛṣṭvovācānujaṃ nṛpaḥ
0114006 yudhiṣṭhira uvāca
01140061 sampreṣito dvārakāyāṃ jiṣṇurbandhudidṛkṣayāj
01140063 ñātuṃ ca puṇyaślokasya kṛṣṇasya ca viceṣṭitam
01140071 gatāḥ saptādhunā māsā bhīmasena tavānujaḥ
01140073 nāyāti kasya vā hetornāhaṃ vededam añjasā
01140081 api devarṣiṇādiṣṭaḥ sa kālo 'yam upasthitaḥ
01140083 yadātmano 'ṅgam ākrīḍaṃ bhagavān utsisṛkṣati
01140091 yasmān naḥ sampado rājyaṃ dārāḥ prāṇāḥ kulaṃ prajāḥ
01140093 āsan sapatnavijayo lokāśca yadanugrahāt
01140101 paśyotpātān naravyāghra divyān bhaumān sadaihikān
01140103 dāruṇān śaṃsato 'dūrādbhayaṃ no buddhimohanam
01140111 ūrvakṣibāhavo mahyaṃ sphurantyaṅga punaḥ punaḥ
01140113 vepathuścāpi hṛdaye ārāddāsyanti vipriyam
01140121 śivaiṣodyantam ādityam abhirautyanalānanā
01140123 mām aṅga sārameyo 'yam abhirebhatyabhīruvat
01140131 śastāḥ kurvanti māṃ savyaṃ dakṣiṇaṃ paśavo 'pare
01140133 vāhāṃśca puruṣavyāghra lakṣaye rudato mama
01140141 mṛtyudūtaḥ kapoto 'yam ulūkaḥ kampayan manaḥ
01140143 pratyulūkaśca kuhvānairviśvaṃ vai śūnyam icchataḥ
01140151 dhūmrā diśaḥ paridhayaḥ kampate bhūḥ sahādribhiḥ
01140153 nirghātaśca mahāṃstāta sākaṃ ca stanayitnubhiḥ
01140161 vāyurvāti kharasparśo rajasā visṛjaṃstamaḥ
01140163 asṛg varṣanti jaladā bībhatsam iva sarvataḥ
01140171 sūryaṃ hataprabhaṃ paśya grahamardaṃ mitho divi
01140173 sasaṅkulairbhūtagaṇairjvalite iva rodasī
01140181 nadyo nadāśca kṣubhitāḥ sarāṃsi ca manāṃsi ca
01140183 na jvalatyagnirājyena kālo 'yaṃ kiṃ vidhāsyati
01140191 na pibanti stanaṃ vatsā na duhyanti ca mātaraḥ
01140193 rudantyaśrumukhā gāvo na hṛṣyantyṛṣabhā vraje
01140201 daivatāni rudantīva svidyanti hyuccalanti ca
01140203 ime janapadā grāmāḥ purodyānākarāśramāḥ
01140205 bhraṣṭaśriyo nirānandāḥ kim aghaṃ darśayanti naḥ
01140211 manya etairmahotpātairnūnaṃ bhagavataḥ padaiḥ
01140213 ananyapuruṣaśrībhirhīnā bhūrhatasaubhagā
01140221 iti cintayatastasya dṛṣṭāriṣṭena cetasā
01140223 rājñaḥ pratyāgamadbrahman yadupuryāḥ kapidhvajaḥ
01140231 taṃ pādayornipatitam ayathāpūrvam āturam
01140233 adhovadanam abbindūn sṛjantaṃ nayanābjayoḥ
01140241 vilokyodvignahṛdayo vicchāyam anujaṃ nṛpaḥ
01140243 pṛcchati sma suhṛn madhye saṃsmaran nāraderitam
0114025 yudhiṣṭhira uvāca
01140251 kaccidānartapuryāṃ naḥ svajanāḥ sukham āsate
01140253 madhubhojadaśārhārha sātvatāndhakavṛṣṇayaḥ
01140261 śūro mātāmahaḥ kaccit svastyāste vātha māriṣaḥ
01140263 mātulaḥ sānujaḥ kaccit kuśalyānakadundubhiḥ
01140271 sapta svasārastatpatnyo mātulānyaḥ sahātmajāḥ
01140273 āsate sasnuṣāḥ kṣemaṃdevakīpramukhāḥ svayam
01140281 kaccidrājāhuko jīvatyasatputro 'sya cānujaḥ
01140283 hṛdīkaḥ sasuto 'krūro jayantagadasāraṇāḥ
01140291 āsate kuśalaṃ kaccidye ca śatrujidādayaḥ
01140293 kaccidāste sukhaṃ rāmo bhagavān sātvatāṃ prabhuḥ
01140301 pradyumnaḥ sarvavṛṣṇīnāṃ sukham āste mahārathaḥ
01140303 gambhīrarayo 'niruddho vardhate bhagavān uta
01140311 suṣeṇaścārudeṣṇaśca sāmbo jāmbavatīsutaḥ
01140313 anye ca kārṣṇipravarāḥ saputrā ṛṣabhādayaḥ
01140321 tathaivānucarāḥ śaureḥ śrutadevoddhavādayaḥ
01140323 sunandanandaśīrṣaṇyā ye cānye sātvatarṣabhāḥ
01140331 api svastyāsate sarve rāmakṛṣṇabhujāśrayāḥ
01140333 api smaranti kuśalam asmākaṃ baddhasauhṛdāḥ
01140341 bhagavān api govindo brahmaṇyo bhaktavatsalaḥ
01140343 kaccit pure sudharmāyāṃ sukham āste suhṛdvṛtaḥ
01140351 maṅgalāya ca lokānāṃ kṣemāya ca bhavāya ca
01140353 āste yadukulāmbhodhāvādyo 'nantasakhaḥ pumān
01140361 yadbāhudaṇḍaguptāyāṃ svapuryāṃ yadavo 'rcitāḥ
01140363 krīḍanti paramānandaṃ mahāpauruṣikā iva
01140371 yatpādaśuśrūṣaṇamukhyakarmaṇā satyādayo dvyaṣṭasahasrayoṣitaḥ
01140373 nirjitya saṅkhye tridaśāṃstadāśiṣo haranti vajrāyudhavallabhocitāḥ
01140381 yadbāhudaṇḍābhyudayānujīvino yadupravīrā hyakutobhayā muhuḥ
01140383 adhikramantyaṅghribhirāhṛtāṃ balāt sabhāṃ sudharmāṃ surasattamocitām
01140391 kaccit te 'nāmayaṃ tāta bhraṣṭatejā vibhāsi me
01140393 alabdhamāno 'vajñātaḥ kiṃ vā tāta ciroṣitaḥ
01140401 kaccin nābhihato 'bhāvaiḥ śabdādibhiramaṅgalaiḥ
01140403 na dattam uktam arthibhya āśayā yat pratiśrutam
01140411 kaccit tvaṃ brāhmaṇaṃ bālaṃ gāṃ vṛddhaṃ rogiṇaṃ striyam
01140413 śaraṇopasṛtaṃ sattvaṃ nātyākṣīḥ śaraṇapradaḥ
01140421 kaccit tvaṃ nāgamo 'gamyāṃ gamyāṃ vāsatkṛtāṃ striyam
01140423 parājito vātha bhavān nottamairnāsamaiḥ pathi
01140431 api svit paryabhuṅkthāstvaṃ sambhojyān vṛddhabālakān
01140433 jugupsitaṃ karma kiñcit kṛtavān na yadakṣamam
01140441 kaccit preṣṭhatamenātha hṛdayenātmabandhunā
01140443 śūnyo 'smi rahito nityaṃ manyase te 'nyathā na ruk
0115001 sūta uvāca
01150011 evaṃ kṛṣṇasakhaḥ kṛṣṇo bhrātrā rājñā vikalpitaḥ
01150013 nānāśaṅkāspadaṃ rūpaṃ kṛṣṇaviśleṣakarśitaḥ
01150021 śokena śuṣyadvadana hṛtsarojo hataprabhaḥ
01150023 vibhuṃ tam evānusmaran nāśaknot pratibhāṣitum
01150031 kṛcchreṇa saṃstabhya śucaḥ pāṇināmṛjya netrayoḥ
01150033 parokṣeṇa samunnaddha praṇayautkaṇṭhyakātaraḥ
01150041 sakhyaṃ maitrīṃ sauhṛdaṃ ca sārathyādiṣu saṃsmaran
01150043 nṛpam agrajam ityāha bāṣpagadgadayā girā
0115005 arjuna uvāca
01150051 vañcito 'haṃ mahārāja hariṇā bandhurūpiṇā
01150053 yena me 'pahṛtaṃ tejo devavismāpanaṃ mahat
01150061 yasya kṣaṇaviyogena loko hyapriyadarśanaḥ
01150063 ukthena rahito hyeṣa mṛtakaḥ procyate yathā
01150071 yatsaṃśrayāddrupadageham upāgatānāṃ rājñāṃ svayaṃvaramukhe
smaradurmadānām
01150073 tejo hṛtaṃ khalu mayābhihataśca matsyaḥ sajjīkṛtena dhanuṣādhigatā ca kṛṣṇā
01150081 yatsannidhāvaham u khāṇḍavam agnaye 'dām indraṃ ca sāmaragaṇaṃ tarasā
vijitya
01150083 labdhā sabhā mayakṛtādbhutaśilpamāyā digbhyo 'haran nṛpatayo balim adhvare te
01150091 yattejasā nṛpaśiro'ṅghrim ahan makhārtham āryo 'nujastava gajāyutasattvavīryaḥ
01150093 tenāhṛtāḥ pramathanāthamakhāya bhūpā yanmocitāstadanayan balim adhvare te
01150101 patnyāstavādhimakhakḷptamahābhiṣeka ślāghiṣṭhacārukabaraṃ kitavaiḥ sabhāyām
01150103 spṛṣṭaṃ vikīrya padayoḥ patitāśrumukhyā yastatstriyo 'kṛtahateśavimuktakeśāḥ
01150111 yo no jugopa vana etya durantakṛcchrād durvāsaso 'riracitādayutāgrabhug yaḥ
01150113 śākānnaśiṣṭam upayujya yatastrilokīṃ tṛptām amaṃsta salile vinimagnasaṅghaḥ
01150121 yattejasātha bhagavān yudhi śūlapāṇir vismāpitaḥ sagirijo 'stram adān nijaṃ me
01150123 anye 'pi cāham amunaiva kalevareṇa prāpto mahendrabhavane mahadāsanārdham
01150131 tatraiva me viharato bhujadaṇḍayugmaṃ gāṇḍīvalakṣaṇam arātivadhāya devāḥ
01150133 sendrāḥ śritā yadanubhāvitam ājamīḍha tenāham adya muṣitaḥ puruṣeṇa bhūmnā
01150141 yadbāndhavaḥ kurubalābdhim anantapāram eko rathena tatare 'ham atīryasattvam
01150143 pratyāhṛtaṃ bahu dhanaṃ ca mayā pareṣāṃ tejāspadaṃ maṇimayaṃ ca hṛtaṃ
śirobhyaḥ
01150151 yo bhīṣmakarṇaguruśalyacamūṣvadabhra rājanyavaryarathamaṇḍalamaṇḍitāsu
01150153 agrecaro mama vibho rathayūthapānām āyurmanāṃsi ca dṛśā saha oja ārcchat
01150161 yaddoḥṣu mā praṇihitaṃ gurubhīṣmakarṇa naptṛtrigartaśalyasaindhavabāhlikādyaiḥ
01150163 astrāṇyamoghamahimāni nirūpitāni nopaspṛśurnṛharidāsam ivāsurāṇi
01150171 sautye vṛtaḥ kumatinātmada īśvaro me yatpādapadmam abhavāya bhajanti bhavyāḥ
01150173 māṃ śrāntavāham arayo rathino bhuviṣṭhaṃ na prāharan yadanubhāvanirastacittāḥ
01150181 narmāṇyudārarucirasmitaśobhitāni he pārtha he 'rjuna sakhe kurunandaneti
01150183 sañjalpitāni naradeva hṛdispṛśāni smarturluṭhanti hṛdayaṃ mama mādhavasya
01150191 śayyāsanāṭanavikatthanabhojanādiṣv aikyādvayasya ṛtavān iti vipralabdhaḥ
01150193 sakhyuḥ sakheva pitṛvat tanayasya sarvaṃ sehe mahān mahitayā kumateraghaṃ
me
01150201 so 'haṃ nṛpendra rahitaḥ puruṣottamena sakhyā priyeṇa suhṛdā hṛdayena śūnyaḥ
01150203 adhvanyurukramaparigraham aṅga rakṣan gopairasadbhirabaleva vinirjito 'smi
01150211 tadvai dhanusta iṣavaḥ sa ratho hayāste so 'haṃ rathī nṛpatayo yata ānamanti
01150213 sarvaṃ kṣaṇena tadabhūdasadīśariktaṃ bhasman hutaṃ kuhakarāddham ivoptam
ūṣyām
01150221 rājaṃstvayānupṛṣṭānāṃ suhṛdāṃ naḥ suhṛtpure
01150223 vipraśāpavimūḍhānāṃ nighnatāṃ muṣṭibhirmithaḥ
01150231 vāruṇīṃ madirāṃ pītvā madonmathitacetasām
01150233 ajānatām ivānyonyaṃ catuḥpañcāvaśeṣitāḥ
01150241 prāyeṇaitadbhagavata īśvarasya viceṣṭitam
01150243 mitho nighnanti bhūtāni bhāvayanti ca yan mithaḥ
01150251 jalaukasāṃ jale yadvan mahānto 'dantyaṇīyasaḥ
01150253 durbalān balino rājan mahānto balino mithaḥ
01150261 evaṃ baliṣṭhairyadubhirmahadbhiritarān vibhuḥ
01150263 yadūn yadubhiranyonyaṃ bhūbhārān sañjahāra ha
01150271 deśakālārthayuktāni hṛttāpopaśamāni ca
01150273 haranti smarataścittaṃ govindābhihitāni me
0115028 sūta uvāca
01150281 evaṃ cintayato jiṣṇoḥ kṛṣṇapādasaroruham
01150283 sauhārdenātigāḍhena śāntāsīdvimalā matiḥ
01150291 vāsudevāṅghryanudhyāna paribṛṃhitaraṃhasā
01150293 bhaktyā nirmathitāśeṣa kaṣāyadhiṣaṇo 'rjunaḥ
01150301 gītaṃ bhagavatā jñānaṃ yat tat saṅgrāmamūrdhani
01150303 kālakarmatamoruddhaṃ punaradhyagamat prabhuḥ
01150311 viśoko brahmasampattyā sañchinnadvaitasaṃśayaḥ
01150313 līnaprakṛtinairguṇyādaliṅgatvādasambhavaḥ
01150321 niśamya bhagavanmārgaṃ saṃsthāṃ yadukulasya ca
01150323 svaḥpathāya matiṃ cakre nibhṛtātmā yudhiṣṭhiraḥ
01150331 pṛthāpyanuśrutya dhanañjayoditaṃ nāśaṃ yadūnāṃ bhagavadgatiṃ ca tām
01150333 ekāntabhaktyā bhagavatyadhokṣaje niveśitātmopararāma saṃsṛteḥ
01150341 yayāharadbhuvo bhāraṃ tāṃ tanuṃ vijahāvajaḥ
01150343 kaṇṭakaṃ kaṇṭakeneva dvayaṃ cāpīśituḥ samam
01150351 yathā matsyādirūpāṇi dhatte jahyādyathā naṭaḥ
01150353 bhūbhāraḥ kṣapito yenajahau tac ca kalevaram
01150361 yadā mukundo bhagavān imāṃ mahīṃ jahau svatanvā śravaṇīyasatkathaḥ
01150363 tadāharevāpratibuddhacetasām abhadrahetuḥ kaliranvavartata
01150371 yudhiṣṭhirastat parisarpaṇaṃ budhaḥ pure ca rāṣṭre ca gṛhe tathātmani
01150373 vibhāvya lobhānṛtajihmahiṃsanādyadharmacakraṃ gamanāya paryadhāt
01150381 svarāṭ pautraṃ vinayinam ātmanaḥ susamaṃ guṇaiḥ
01150383 toyanīvyāḥ patiṃ bhūmerabhyaṣiñcadgajāhvaye
01150391 mathurāyāṃ tathā vajraṃ śūrasenapatiṃ tataḥ
01150393 prājāpatyāṃ nirūpyeṣṭim agnīn apibadīśvaraḥ
01150401 visṛjya tatra tat sarvaṃ dukūlavalayādikam
01150403 nirmamo nirahaṅkāraḥ sañchinnāśeṣabandhanaḥ
01150411 vācaṃ juhāva manasi tat prāṇa itare ca tam
01150413 mṛtyāvapānaṃ sotsargaṃ taṃ pañcatve hyajohavīt
01150421 tritve hutvā ca pañcatvaṃ tac caikatve ñjuhon muniḥ
01150423 sarvam ātmanyajuhavīdbrahmaṇyātmānam avyaye
01150431 cīravāsā nirāhāro baddhavāṅ muktamūrdhajaḥ
01150433 darśayann ātmano rūpaṃ jaḍonmattapiśācavat
01150441 anavekṣamāṇo niragādaśṛṇvan badhiro yathā
01150443 udīcīṃ praviveśāśāṃ gatapūrvāṃ mahātmabhiḥ
01150445 hṛdi brahma paraṃ dhyāyan nāvarteta yato gataḥ
01150451 sarve tam anunirjagmurbhrātaraḥ kṛtaniścayāḥ
01150453 kalinādharmamitreṇa dṛṣṭvā spṛṣṭāḥ prajā bhuvi
01150461 te sādhukṛtasarvārthā jñātvātyantikam ātmanaḥ
01150463 manasā dhārayām āsurvaikuṇṭhacaraṇāmbujam
01150471 taddhyānodriktayā bhaktyā viśuddhadhiṣaṇāḥ pare
01150473 tasmin nārāyaṇapade ekāntamatayo gatim
01150481 avāpurduravāpāṃ te asadbhirviṣayātmabhiḥ
01150483 vidhūtakalmaṣā sthānaṃ virajenātmanaiva hi
01150491 viduro 'pi parityajya prabhāse deham ātmanaḥ
01150493 kṛṣṇāveśena taccittaḥ pitṛbhiḥ svakṣayaṃ yayau
01150501 draupadī ca tadājñāya patīnām anapekṣatām
01150503 vāsudeve bhagavati hyekāntamatirāpa tam
01150511 yaḥ śraddhayaitadbhagavatpriyāṇāṃ pāṇḍoḥ sutānām iti samprayāṇam
01150513 śṛṇotyalaṃ svastyayanaṃ pavitraṃ labdhvā harau bhaktim upaiti siddhim
0116001 sūta uvāca
01160011 tataḥ parīkṣiddvijavaryaśikṣayā mahīṃ mahābhāgavataḥ śaśāsa ha
01160013 yathā hi sūtyām abhijātakovidāḥ samādiśan vipra mahadguṇastathā
01160021 sa uttarasya tanayām upayema irāvatīm
01160023 janamejayādīṃścaturastasyām utpādayat sutān
01160031 ājahārāśvamedhāṃstrīn gaṅgāyāṃ bhūridakṣiṇān
01160033 śāradvataṃ guruṃ kṛtvā devā yatrākṣigocarāḥ
01160041 nijagrāhaujasā vīraḥ kaliṃ digvijaye kvacit
01160043 nṛpaliṅgadharaṃ śūdraṃ ghnantaṃ gomithunaṃ padā
0116005 śaunaka uvāca
01160051 kasya hetornijagrāha kaliṃ digvijaye nṛpaḥ
01160053 nṛdevacihnadhṛk śūdra ko 'sau gāṃ yaḥ padāhanat
01160055 tat kathyatāṃ mahābhāga yadi kṛṣṇakathāśrayam
01160061 athavāsya padāmbhoja makarandalihāṃ satām
01160063 kim anyairasadālāpairāyuṣo yadasadvyayaḥ
01160071 kṣudrāyuṣāṃ nṛṇām aṅga martyānām ṛtam icchatām
01160073 ihopahūto bhagavān mṛtyuḥ śāmitrakarmaṇi
01160081 na kaścin mriyate tāvadyāvadāsta ihāntakaḥ
01160083 etadarthaṃ hi bhagavān āhūtaḥ paramarṣibhiḥ
01160085 aho nṛloke pīyeta harilīlāmṛtaṃ vacaḥ
01160091 mandasya mandaprajñasya vayo mandāyuṣaśca vai
01160093 nidrayā hriyate naktaṃ divā ca vyarthakarmabhiḥ
0116010 sūta uvāca
01160101 yadā parīkṣit kurujāṅgale 'vasat kaliṃ praviṣṭaṃ nijacakravartite
01160103 niśamya vārtām anatipriyāṃ tataḥ śarāsanaṃ saṃyugaśauṇḍirādade
01160111 svalaṅkṛtaṃ śyāmaturaṅgayojitaṃ rathaṃ mṛgendradhvajam āśritaḥ purāt
01160113 vṛto rathāśvadvipapattiyuktayā svasenayā digvijayāya nirgataḥ
01160121 bhadrāśvaṃ ketumālaṃ ca bhārataṃ cottarān kurūn
01160123 kimpuruṣādīni varṣāṇi vijitya jagṛhe balim
01160131 nagarāṃśca vanāṃścaiva nadīśca vimalodakāḥ
01160133 puruṣān devakalpāṃśca nārīśca priyadarśanāḥ
01160141 adṛṣṭapūrvān subhagān sa dadarśa dhanañjayaḥ
01160143 sadanāni ca śubhrāṇi nārīścāpsarasāṃ nibhāḥ
01160151 tatra tatropaśṛṇvānaḥ svapūrveṣāṃ mahātmanām
01160153 pragīyamāṇaṃ ca yaśaḥ kṛṣṇamāhātmyasūcakam
01160161 ātmānaṃ ca paritrātam aśvatthāmno 'stratejasaḥ
01160163 snehaṃ ca vṛṣṇipārthānāṃ teṣāṃ bhaktiṃ ca keśave
01160171 tebhyaḥ paramasantuṣṭaḥ prītyujjṛmbhitalocanaḥ
01160173 mahādhanāni vāsāṃsi dadau hārān mahāmanāḥ
01160181 sārathyapāraṣadasevanasakhyadautya
01160182 vīrāsanānugamanastavanapraṇāmān
01160183 snigdheṣu pāṇḍuṣu jagatpraṇatiṃ ca viṣṇor
01160184 bhaktiṃ karoti nṛpatiścaraṇāravinde
01160191 tasyaivaṃ vartamānasya pūrveṣāṃ vṛttim anvaham
01160193 nātidūre kilāścaryaṃ yadāsīt tan nibodha me
01160201 dharmaḥ padaikena caran vicchāyām upalabhya gām
01160203 pṛcchati smāśruvadanāṃ vivatsām iva mātaram
0116021 dharma uvāca
01160211 kaccidbhadre 'nāmayam ātmanaste vicchāyāsi mlāyateṣan mukhena
01160213 ālakṣaye bhavatīm antarādhiṃ dūre bandhuṃ śocasi kañcanāmba
01160221 pādairnyūnaṃ śocasi maikapādam ātmānaṃ vā vṛṣalairbhokṣyamāṇam
01160223 āho surādīn hṛtayajñabhāgān prajā uta svin maghavatyavarṣati
01160231 arakṣyamāṇāḥ striya urvi bālān śocasyatho puruṣādairivārtān
01160233 vācaṃ devīṃ brahmakule kukarmaṇyabrahmaṇye rājakule kulāgryān
01160241 kiṃ kṣatrabandhūn kalinopasṛṣṭān rāṣṭrāṇi vā tairavaropitāni
01160243 itastato vāśanapānavāsaḥ snānavyavāyonmukhajīvalokam
01160251 yadvāmba te bhūribharāvatāra kṛtāvatārasya harerdharitri
01160253 antarhitasya smaratī visṛṣṭā karmāṇi nirvāṇavilambitāni
01160261 idaṃ mamācakṣva tavādhimūlaṃ vasundhare yena vikarśitāsi
01160263 kālena vā te balināṃ balīyasā surārcitaṃ kiṃ hṛtam amba saubhagam
0116027 dharaṇyuvāca
01160271 bhavān hi veda tat sarvaṃ yan māṃ dharmānupṛcchasi
01160273 caturbhirvartase yena pādairlokasukhāvahaiḥ
01160281 satyaṃ śaucaṃ dayā kṣāntistyāgaḥ santoṣa ārjavam
01160283 śamo damastapaḥ sāmyaṃ titikṣoparatiḥ śrutam
01160291 jñānaṃ viraktiraiśvaryaṃ śauryaṃ tejo balaṃ smṛtiḥ
01160293 svātantryaṃ kauśalaṃ kāntirdhairyaṃ mārdavam eva ca
01160301 prāgalbhyaṃ praśrayaḥ śīlaṃ saha ojo balaṃ bhagaḥ
01160303 gāmbhīryaṃ sthairyam āstikyaṃ kīrtirmāno 'nahaṅkṛtiḥ
01160311 ete cānye ca bhagavan nityā yatra mahāguṇāḥ
01160313 prārthyā mahattvam icchadbhirna viyanti sma karhicit
01160321 tenāhaṃ guṇapātreṇa śrīnivāsena sāmpratam
01160323 śocāmi rahitaṃ lokaṃ pāpmanā kalinekṣitam
01160331 ātmānaṃ cānuśocāmi bhavantaṃ cāmarottamam
01160333 devān pitṝn ṛṣīn sādhūn sarvān varṇāṃstathāśramān
01160341 brahmādayo bahutithaṃ yadapāṅgamokṣa
01160342 kāmāstapaḥ samacaran bhagavatprapannāḥ
01160343 sā śrīḥ svavāsam aravindavanaṃ vihāya
01160344 yatpādasaubhagam alaṃ bhajate 'nuraktā
01160351 tasyāham abjakuliśāṅkuśaketuketaiḥ
01160352 śrīmatpadairbhagavataḥ samalaṅkṛtāṅgī
01160353 trīn atyaroca upalabhya tato vibhūtiṃ
01160354 lokān sa māṃ vyasṛjadutsmayatīṃ tadante
01160361 yo vai mamātibharam āsuravaṃśarājñām
01160362 akṣauhiṇīśatam apānudadātmatantraḥ
01160363 tvāṃ duḥstham ūnapadam ātmani pauruṣeṇa
01160364 sampādayan yaduṣu ramyam abibhradaṅgam
01160371 kā vā saheta virahaṃ puruṣottamasya
01160372 premāvalokarucirasmitavalgujalpaiḥ
01160373 sthairyaṃ samānam aharan madhumāninīnāṃ
01160374 romotsavo mama yadaṅghriviṭaṅkitāyāḥ
01160381 tayorevaṃ kathayatoḥ pṛthivīdharmayostadā
01160383 parīkṣin nāma rājarṣiḥ prāptaḥ prācīṃ sarasvatīm
0117001 sūta uvāca
01170011 tatra gomithunaṃ rājā hanyamānam anāthavat
01170013 daṇḍahastaṃ ca vṛṣalaṃ dadṛśe nṛpalāñchanam
01170021 vṛṣaṃ mṛṇāladhavalaṃ mehantam iva bibhyatam
01170023 vepamānaṃ padaikena sīdantaṃ śūdratāḍitam
01170031 gāṃ ca dharmadughāṃ dīnāṃ bhṛśaṃ śūdrapadāhatām
01170033 vivatsām āśruvadanāṃ kṣāmāṃ yavasam icchatīm
01170041 papraccha ratham ārūḍhaḥ kārtasvaraparicchadam
01170043 meghagambhīrayā vācā samāropitakārmukaḥ
01170051 kastvaṃ maccharaṇe loke balāddhaṃsyabalān balī
01170053 naradevo 'si veṣeṇa naṭavat karmaṇādvijaḥ
01170061 yastvaṃ kṛṣṇe gate dūraṃ sahagāṇḍīvadhanvanā
01170063 śocyo 'syaśocyān rahasi praharan vadham arhasi
01170071 tvaṃ vā mṛṇāladhavalaḥ pādairnyūnaḥ padā caran
01170073 vṛṣarūpeṇa kiṃ kaściddevo naḥ parikhedayan
01170081 na jātu kauravendrāṇāṃ dordaṇḍaparirambhite
01170083 bhūtale 'nupatantyasmin vinā te prāṇināṃ śucaḥ
01170091 mā saurabheyātra śuco vyetu te vṛṣalādbhayam
01170093 mā rodīramba bhadraṃ te khalānāṃ mayi śāstari
01170101 yasya rāṣṭre prajāḥ sarvāstrasyante sādhvyasādhubhiḥ
01170103 tasya mattasya naśyanti kīrtirāyurbhago gatiḥ
01170111 eṣa rājñāṃ paro dharmo hyārtānām ārtinigrahaḥ
01170113 ata enaṃ vadhiṣyāmi bhūtadruham asattamam
01170121 ko 'vṛścat tava pādāṃstrīn saurabheya catuṣpada
01170123 mā bhūvaṃstvādṛśā rāṣṭre rājñāṃ kṛṣṇānuvartinām
01170131 ākhyāhi vṛṣa bhadraṃ vaḥ sādhūnām akṛtāgasām
01170133 ātmavairūpyakartāraṃ pārthānāṃ kīrtidūṣaṇam
01170141 jane 'nāgasyaghaṃ yuñjan sarvato 'sya ca madbhayam
01170143 sādhūnāṃ bhadram eva syādasādhudamane kṛte
01170151 anāgaḥsviha bhūteṣu ya āgaskṛn niraṅkuśaḥ
01170153 āhartāsmi bhujaṃ sākṣādamartyasyāpi sāṅgadam
01170161 rājño hi paramo dharmaḥ svadharmasthānupālanam
01170163 śāsato 'nyān yathāśāstram anāpadyutpathān iha
0117017 dharma uvāca
01170171 etadvaḥ pāṇḍaveyānāṃ yuktam ārtābhayaṃ vacaḥ
01170173 yeṣāṃ guṇagaṇaiḥ kṛṣṇo dautyādau bhagavān kṛtaḥ
01170181 na vayaṃ kleśabījāni yataḥ syuḥ puruṣarṣabha
01170183 puruṣaṃ taṃ vijānīmo vākyabhedavimohitāḥ
01170191 kecidvikalpavasanā āhurātmānam ātmanaḥ
01170193 daivam anye 'pare karma svabhāvam apare prabhum
01170201 apratarkyādanirdeśyāditi keṣvapi niścayaḥ
01170203 atrānurūpaṃ rājarṣe vimṛśa svamanīṣayā
0117021 sūta uvāca
01170211 evaṃ dharme pravadati sa samrāḍdvijasattamāḥ
01170213 samāhitena manasā vikhedaḥ paryacaṣṭa tam
0117022 rājovāca
01170221 dharmaṃ bravīṣi dharmajña dharmo 'si vṛṣarūpadhṛk
01170223 yadadharmakṛtaḥ sthānaṃ sūcakasyāpi tadbhavet
01170231 athavā devamāyāyā nūnaṃ gatiragocarā
01170233 cetaso vacasaścāpi bhūtānām iti niścayaḥ
01170241 tapaḥ śaucaṃ dayā satyam iti pādāḥ kṛte kṛtāḥ
01170243 adharmāṃśaistrayo bhagnāḥ smayasaṅgamadaistava
01170251 idānīṃ dharma pādaste satyaṃ nirvartayedyataḥ
01170253 taṃ jighṛkṣatyadharmo 'yam anṛtenaidhitaḥ kaliḥ
01170261 iyaṃ ca bhūmirbhagavatā nyāsitorubharā satī
01170263 śrīmadbhistatpadanyāsaiḥ sarvataḥ kṛtakautukā
01170271 śocatyaśrukalā sādhvī durbhagevojjhitā satī
01170273 abrahmaṇyā nṛpavyājāḥ śūdrā bhokṣyanti mām iti
01170281 iti dharmaṃ mahīṃ caiva sāntvayitvā mahārathaḥ
01170283 niśātam ādade khaḍgaṃ kalaye 'dharmahetave
01170291 taṃ jighāṃsum abhipretya vihāya nṛpalāñchanam
01170293 tatpādamūlaṃ śirasā samagādbhayavihvalaḥ
01170301 patitaṃ pādayorvīraḥ kṛpayā dīnavatsalaḥ
01170303 śaraṇyo nāvadhīc chlokya āha cedaṃ hasann iva
0117031 rājovāca
01170311 na te guḍākeśayaśodharāṇāṃ baddhāñjalervai bhayam asti kiñcit
01170313 na vartitavyaṃ bhavatā kathañcana kṣetre madīye tvam adharmabandhuḥ
01170321 tvāṃ vartamānaṃ naradevadeheṣvanupravṛtto 'yam adharmapūgaḥ
01170323 lobho 'nṛtaṃ cauryam anāryam aṃho jyeṣṭhā ca māyā kalahaśca dambhaḥ
01170331 na vartitavyaṃ tadadharmabandho dharmeṇa satyena ca vartitavye
01170333 brahmāvarte yatra yajanti yajñairyajñeśvaraṃ yajñavitānavijñāḥ
01170341 yasmin harirbhagavān ijyamāna ijyātmamūrtiryajatāṃ śaṃ tanoti
01170343 kāmān amoghān sthirajaṅgamānām antarbahirvāyurivaiṣa ātmā
0117035 sūta uvāca
01170351 parīkṣitaivam ādiṣṭaḥ sa kalirjātavepathuḥ
01170353 tam udyatāsim āhedaṃ daṇḍapāṇim ivodyatam
0117036 kaliruvāca
01170361 yatra kva vātha vatsyāmi sārvabhauma tavājñayā
01170363 lakṣaye tatra tatrāpi tvām ātteṣuśarāsanam
01170371 tan me dharmabhṛtāṃ śreṣṭha sthānaṃ nirdeṣṭum arhasi
01170373 yatraiva niyato vatsya ātiṣṭhaṃste 'nuśāsanam
0117038 sūta uvāca
01170381 abhyarthitastadā tasmai sthānāni kalaye dadau
01170383 dyūtaṃ pānaṃ striyaḥ sūnā yatrādharmaścaturvidhaḥ
01170391 punaśca yācamānāya jātarūpam adāt prabhuḥ
01170393 tato 'nṛtaṃ madaṃ kāmaṃ rajo vairaṃ ca pañcamam
01170401 amūni pañca sthānāni hyadharmaprabhavaḥ kaliḥ
01170403 auttareyeṇa dattāni nyavasat tannideśakṛt
01170411 athaitāni na seveta bubhūṣuḥ puruṣaḥ kvacit
01170413 viśeṣato dharmaśīlo rājā lokapatirguruḥ
01170421 vṛṣasya naṣṭāṃstrīn pādān tapaḥ śaucaṃ dayām iti
01170423 pratisandadha āśvāsya mahīṃ ca samavardhayat
01170431 sa eṣa etarhyadhyāsta āsanaṃ pārthivocitam
01170433 pitāmahenopanyastaṃ rājñāraṇyaṃ vivikṣatā
01170441 āste 'dhunā sa rājarṣiḥ kauravendraśriyollasan
01170443 gajāhvaye mahābhāgaścakravartī bṛhacchravāḥ
01170451 itthambhūtānubhāvo 'yam abhimanyusuto nṛpaḥ
01170453 yasya pālayataḥ kṣauṇīṃ yūyaṃ satrāya dīkṣitāḥ
0118001 sūta uvāca
01180011 yo vai drauṇyastravipluṣṭo na māturudare mṛtaḥ
01180013 anugrahādbhagavataḥ kṛṣṇasyādbhutakarmaṇaḥ
01180021 brahmakopotthitādyastu takṣakāt prāṇaviplavāt
01180023 na sammumohorubhayādbhagavatyarpitāśayaḥ
01180031 utsṛjya sarvataḥ saṅgaṃ vijñātājitasaṃsthitiḥ
01180033 vaiyāsakerjahau śiṣyo gaṅgāyāṃ svaṃ kalevaram
01180041 nottamaślokavārtānāṃ juṣatāṃ tatkathāmṛtam
01180043 syāt sambhramo 'ntakāle 'pi smaratāṃ tatpadāmbujam
01180051 tāvat kalirna prabhavet praviṣṭo 'pīha sarvataḥ
01180053 yāvadīśo mahān urvyām ābhimanyava ekarāṭ
01180061 yasminn ahani yarhyeva bhagavān utsasarja gām
01180063 tadaivehānuvṛtto 'sāvadharmaprabhavaḥ kaliḥ
01180071 nānudveṣṭi kaliṃ samrāṭ sāraṅga iva sārabhuk
01180073 kuśalānyāśu siddhyanti netarāṇi kṛtāni yat
01180081 kiṃ nu bāleṣu śūreṇa kalinā dhīrabhīruṇā
01180083 apramattaḥ pramatteṣu yo vṛko nṛṣu vartate
01180091 upavarṇitam etadvaḥ puṇyaṃ pārīkṣitaṃ mayā
01180093 vāsudevakathopetam ākhyānaṃ yadapṛcchata
01180101 yā yāḥ kathā bhagavataḥ kathanīyorukarmaṇaḥ
01180103 guṇakarmāśrayāḥ pumbhiḥ saṃsevyāstā bubhūṣubhiḥ
0118011 ṛṣaya ūcuḥ
01180111 sūta jīva samāḥ saumya śāśvatīrviśadaṃ yaśaḥ
01180113 yastvaṃ śaṃsasi kṛṣṇasya martyānām amṛtaṃ hi naḥ
01180121 karmaṇyasminn anāśvāse dhūmadhūmrātmanāṃ bhavān
01180123 āpāyayati govinda pādapadmāsavaṃ madhu
01180131 tulayāma lavenāpi na svargaṃ nāpunarbhavam
01180133 bhagavatsaṅgisaṅgasya martyānāṃ kim utāśiṣaḥ
01180141 ko nāma tṛpyedrasavit kathāyāṃ mahattamaikāntaparāyaṇasya
01180143 nāntaṃ guṇānām aguṇasya jagmur yogeśvarā ye bhavapādmamukhyāḥ
01180151 tan no bhavān vai bhagavatpradhāno mahattamaikāntaparāyaṇasya
01180153 harerudāraṃ caritaṃ viśuddhaṃ śuśrūṣatāṃ no vitanotu vidvan
01180161 sa vai mahābhāgavataḥ parīkṣid yenāpavargākhyam adabhrabuddhiḥ
01180163 jñānena vaiyāsakiśabditena bheje khagendradhvajapādamūlam
01180171 tan naḥ paraṃ puṇyam asaṃvṛtārtham ākhyānam atyadbhutayoganiṣṭham
01180173 ākhyāhyanantācaritopapannaṃ pārīkṣitaṃ bhāgavatābhirāmam
0118018 sūta uvāca
01180181 aho vayaṃ janmabhṛto 'dya hāsma vṛddhānuvṛttyāpi vilomajātāḥ
01180183 dauṣkulyam ādhiṃ vidhunoti śīghraṃ mahattamānām abhidhānayogaḥ
01180191 kutaḥ punargṛṇato nāma tasya mahattamaikāntaparāyaṇasya
01180193 yo 'nantaśaktirbhagavān ananto mahadguṇatvādyam anantam āhuḥ
01180201 etāvatālaṃ nanu sūcitena guṇairasāmyānatiśāyanasya
01180203 hitvetarān prārthayato vibhūtir yasyāṅghrireṇuṃ juṣate 'nabhīpsoḥ
01180211 athāpi yatpādanakhāvasṛṣṭaṃ jagadviriñcopahṛtārhaṇāmbhaḥ
01180213 seśaṃ punātyanyatamo mukundāt ko nāma loke bhagavatpadārthaḥ
01180221 yatrānuraktāḥ sahasaiva dhīrā vyapohya dehādiṣu saṅgam ūḍham
01180223 vrajanti tat pāramahaṃsyam antyaṃ yasminn ahiṃsopaśamaḥ svadharmaḥ
01180231 ahaṃ hi pṛṣṭo 'ryamaṇo bhavadbhir ācakṣa ātmāvagamo 'tra yāvān
01180233 nabhaḥ patantyātmasamaṃ patattriṇas tathā samaṃ viṣṇugatiṃ vipaścitaḥ
01180241 ekadā dhanurudyamya vicaran mṛgayāṃ vane
01180243 mṛgān anugataḥ śrāntaḥ kṣudhitastṛṣito bhṛśam
01180251 jalāśayam acakṣāṇaḥ praviveśa tam āśramam
01180253 dadarśa munim āsīnaṃ śāntaṃ mīlitalocanam
01180261 pratiruddhendriyaprāṇa manobuddhim upāratam
01180263 sthānatrayāt paraṃ prāptaṃ brahmabhūtam avikriyam
01180271 viprakīrṇajaṭācchannaṃ rauraveṇājinena ca
01180273 viśuṣyattālurudakaṃ tathābhūtam ayācata
01180281 alabdhatṛṇabhūmyādirasamprāptārghyasūnṛtaḥ
01180283 avajñātam ivātmānaṃ manyamānaścukopa ha
01180291 abhūtapūrvaḥ sahasā kṣuttṛḍbhyām arditātmanaḥ
01180293 brāhmaṇaṃ pratyabhūdbrahman matsaro manyureva ca
01180301 sa tu brahmaṛṣeraṃse gatāsum uragaṃ ruṣā
01180303 vinirgacchan dhanuṣkoṭyā nidhāya puram āgataḥ
01180311 eṣa kiṃ nibhṛtāśeṣa karaṇo mīlitekṣaṇaḥ
01180313 mṛṣāsamādhirāhosvit kiṃ nu syāt kṣatrabandhubhiḥ
01180321 tasya putro 'titejasvī viharan bālako 'rbhakaiḥ
01180323 rājñāghaṃ prāpitaṃ tātaṃ śrutvā tatredam abravīt
01180331 aho adharmaḥ pālānāṃ pīvnāṃ balibhujām iva
01180333 svāminyaghaṃ yaddāsānāṃ dvārapānāṃ śunām iva
01180341 brāhmaṇaiḥ kṣatrabandhurhi gṛhapālo nirūpitaḥ
01180343 sa kathaṃ tadgṛhe dvāḥsthaḥ sabhāṇḍaṃ bhoktum arhati
01180351 kṛṣṇe gate bhagavati śāstaryutpathagāminām
01180353 tadbhinnasetūn adyāhaṃ śāsmi paśyata me balam
01180361 ityuktvā roṣatāmrākṣo vayasyān ṛṣibālakaḥ
01180363 kauśikyāpa upaspṛśya vāgvajraṃ visasarja ha
01180371 iti laṅghitamaryādaṃ takṣakaḥ saptame 'hani
01180373 daṅkṣyati sma kulāṅgāraṃ codito me tatadruham
01180381 tato 'bhyetyāśramaṃ bālo gale sarpakalevaram
01180383 pitaraṃ vīkṣya duḥkhārto muktakaṇṭho ruroda ha
01180391 sa vā āṅgiraso brahman śrutvā sutavilāpanam
01180393 unmīlya śanakairnetre dṛṣṭvā cāṃse mṛtoragam
01180401 visṛjya taṃ ca papraccha vatsa kasmāddhi rodiṣi
01180403 kena vā te 'pakṛtam ityuktaḥ sa nyavedayat
01180411 niśamya śaptam atadarhaṃ narendraṃ sa brāhmaṇo nātmajam abhyanandat
01180413 aho batāṃho mahadadya te kṛtam alpīyasi droha ururdamo dhṛtaḥ
01180421 na vai nṛbhirnaradevaṃ parākhyaṃ sammātum arhasyavipakvabuddhe
01180423 yattejasā durviṣaheṇa guptā vindanti bhadrāṇyakutobhayāḥ prajāḥ
01180431 alakṣyamāṇe naradevanāmni rathāṅgapāṇāvayam aṅga lokaḥ
01180433 tadā hi caurapracuro vinaṅkṣyatyarakṣyamāṇo 'vivarūthavat kṣaṇāt
01180441 tadadya naḥ pāpam upaityananvayaṃ yan naṣṭanāthasya vasorvilumpakāt
01180443 parasparaṃ ghnanti śapanti vṛñjate paśūn striyo 'rthān purudasyavo janāḥ
01180451 tadāryadharmaḥ pravilīyate nṛṇāṃ varṇāśramācārayutastrayīmayaḥ
01180453 tato 'rthakāmābhiniveśitātmanāṃ śunāṃ kapīnām iva varṇasaṅkaraḥ
01180461 dharmapālo narapatiḥ sa tu samrāḍbṛhacchravāḥ
01180463 sākṣān mahābhāgavato rājarṣirhayamedhayāṭ
01180465 kṣuttṛṭśramayuto dīno naivāsmac chāpam arhati
01180471 apāpeṣu svabhṛtyeṣu bālenāpakvabuddhinā
01180473 pāpaṃ kṛtaṃ tadbhagavān sarvātmā kṣantum arhati
01180481 tiraskṛtā vipralabdhāḥ śaptāḥ kṣiptā hatā api
01180483 nāsya tat pratikurvanti tadbhaktāḥ prabhavo 'pi hi
01180491 iti putrakṛtāghena so 'nutapto mahāmuniḥ
01180493 svayaṃ viprakṛto rājñā naivāghaṃ tadacintayat
01180501 prāyaśaḥ sādhavo loke parairdvandveṣu yojitāḥ
01180503 na vyathanti na hṛṣyanti yata ātmāguṇāśrayaḥ
0119001 sūta uvāca
01190011 mahīpatistvatha tatkarma garhyaṃ vicintayann ātmakṛtaṃ sudurmanāḥ
01190013 aho mayā nīcam anāryavat kṛtaṃ nirāgasi brahmaṇi gūḍhatejasi
01190021 dhruvaṃ tato me kṛtadevahelanād duratyayaṃ vyasanaṃ nātidīrghāt
01190023 tadastu kāmaṃ hyaghaniṣkṛtāya me yathā na kuryāṃ punarevam addhā
01190031 adyaiva rājyaṃ balam ṛddhakośaṃ prakopitabrahmakulānalo me
01190033 dahatvabhadrasya punarna me 'bhūt pāpīyasī dhīrdvijadevagobhyaḥ
01190041 sa cintayann ittham athāśṛṇodyathā muneḥ sutokto nirṛtistakṣakākhyaḥ
01190043 sa sādhu mene na cireṇa takṣakā nalaṃ prasaktasya viraktikāraṇam
01190051 atho vihāyemam amuṃ ca lokaṃ vimarśitau heyatayā purastāt
01190053 kṛṣṇāṅghrisevām adhimanyamāna upāviśat prāyam amartyanadyām
01190061 yā vai lasacchrītulasīvimiśra kṛṣṇāṅghrireṇvabhyadhikāmbunetrī
01190063 punāti lokān ubhayatra seśān kastāṃ na seveta mariṣyamāṇaḥ
01190071 iti vyavacchidya sa pāṇḍaveyaḥ prāyopaveśaṃ prati viṣṇupadyām
01190073 dadhau mukundāṅghrim ananyabhāvo munivrato muktasamastasaṅgaḥ
01190081 tatropajagmurbhuvanaṃ punānā mahānubhāvā munayaḥ saśiṣyāḥ
01190083 prāyeṇa tīrthābhigamāpadeśaiḥ svayaṃ hi tīrthāni punanti santaḥ
01190091 atrirvasiṣṭhaścyavanaḥ śaradvān ariṣṭanemirbhṛguraṅgirāśca
01190093 parāśaro gādhisuto 'tha rāma utathya indrapramadedhmavāhau
01190101 medhātithirdevala ārṣṭiṣeṇo bhāradvājo gautamaḥ pippalādaḥ
01190103 maitreya aurvaḥ kavaṣaḥ kumbhayonir dvaipāyano bhagavān nāradaśca
01190111 anye ca devarṣibrahmarṣivaryā rājarṣivaryā aruṇādayaśca
01190113 nānārṣeyapravarān sametān abhyarcya rājā śirasā vavande
01190121 sukhopaviṣṭeṣvatha teṣu bhūyaḥ kṛtapraṇāmaḥ svacikīrṣitaṃ yat
01190123 vijñāpayām āsa viviktacetā upasthito 'gre 'bhigṛhītapāṇiḥ
0119013 rājovāca
01190131 aho vayaṃ dhanyatamā nṛpāṇāṃ mahattamānugrahaṇīyaśīlāḥ
01190133 rājñāṃ kulaṃ brāhmaṇapādaśaucād dūrādvisṛṣṭaṃ bata garhyakarma
01190141 tasyaiva me 'ghasya parāvareśo vyāsaktacittasya gṛheṣvabhīkṣṇam
01190143 nirvedamūlo dvijaśāparūpo yatra prasakto bhayam āśu dhatte
01190151 taṃ mopayātaṃ pratiyantu viprā gaṅgā ca devī dhṛtacittam īśe
01190153 dvijopasṛṣṭaḥ kuhakastakṣako vā daśatvalaṃ gāyata viṣṇugāthāḥ
01190161 punaśca bhūyādbhagavatyanante ratiḥ prasaṅgaśca tadāśrayeṣu
01190163 mahatsu yāṃ yām upayāmi sṛṣṭiṃ maitryastu sarvatra namo dvijebhyaḥ
01190171 iti sma rājādhyavasāyayuktaḥ prācīnamūleṣu kuśeṣu dhīraḥ
01190173 udaṅmukho dakṣiṇakūla āste samudrapatnyāḥ svasutanyastabhāraḥ
01190181 evaṃ ca tasmin naradevadeve prāyopaviṣṭe divi devasaṅghāḥ
01190183 praśasya bhūmau vyakiran prasūnair mudā muhurdundubhayaśca neduḥ
01190191 maharṣayo vai samupāgatā ye praśasya sādhvityanumodamānāḥ
01190193 ūcuḥ prajānugrahaśīlasārā yaduttamaślokaguṇābhirūpam
01190201 na vā idaṃ rājarṣivarya citraṃ bhavatsu kṛṣṇaṃ samanuvrateṣu
01190203 ye 'dhyāsanaṃ rājakirīṭajuṣṭaṃ sadyo jahurbhagavatpārśvakāmāḥ
01190211 sarve vayaṃ tāvadihāsmahe 'tha kalevaraṃ yāvadasau vihāya
01190213 lokaṃ paraṃ virajaskaṃ viśokaṃ yāsyatyayaṃ bhāgavatapradhānaḥ
01190221 āśrutya tadṛṣigaṇavacaḥ parīkṣit samaṃ madhucyudguru cāvyalīkam
01190223 ābhāṣatainān abhinandya yuktān śuśrūṣamāṇaścaritāni viṣṇoḥ
01190231 samāgatāḥ sarvata eva sarve vedā yathā mūrtidharāstripṛṣṭhe
01190233 nehātha nāmutra ca kaścanārtha ṛte parānugraham ātmaśīlam
01190241 tataśca vaḥ pṛcchyam imaṃ vipṛcche viśrabhya viprā iti kṛtyatāyām
01190243 sarvātmanā mriyamāṇaiśca kṛtyaṃ śuddhaṃ ca tatrāmṛśatābhiyuktāḥ
01190251 tatrābhavadbhagavān vyāsaputro yadṛcchayā gām aṭamāno 'napekṣaḥ
01190253 alakṣyaliṅgo nijalābhatuṣṭo vṛtaśca bālairavadhūtaveṣaḥ
01190261 taṃ dvyaṣṭavarṣaṃ sukumārapāda karorubāhvaṃsakapolagātram
01190263 cārvāyatākṣonnasatulyakarṇa subhrvānanaṃ kambusujātakaṇṭham
01190271 nigūḍhajatruṃ pṛthutuṅgavakṣasam āvartanābhiṃ valivalgūdaraṃ ca
01190273 digambaraṃ vaktravikīrṇakeśaṃ pralambabāhuṃ svamarottamābham
01190281 śyāmaṃ sadāpīvyavayo'ṅgalakṣmyā strīṇāṃ manojñaṃ rucirasmitena
01190283 pratyutthitāste munayaḥ svāsanebhyas tallakṣaṇajñā api gūḍhavarcasam
01190291 sa viṣṇurāto 'tithaya āgatāya tasmai saparyāṃ śirasājahāra
01190293 tato nivṛttā hyabudhāḥ striyo 'rbhakā mahāsane sopaviveśa pūjitaḥ
01190301 sa saṃvṛtastatra mahān mahīyasāṃ brahmarṣirājarṣidevarṣisaṅghaiḥ
01190303 vyarocatālaṃ bhagavān yathendur graharkṣatārānikaraiḥ parītaḥ
01190311 praśāntam āsīnam akuṇṭhamedhasaṃ muniṃ nṛpo bhāgavato 'bhyupetya
01190313 praṇamya mūrdhnāvahitaḥ kṛtāñjalir natvā girā sūnṛtayānvapṛcchat
0119032 parīkṣiduvāca
01190321 aho adya vayaṃ brahman satsevyāḥ kṣatrabandhavaḥ
01190323 kṛpayātithirūpeṇa bhavadbhistīrthakāḥ kṛtāḥ
01190331 yeṣāṃ saṃsmaraṇāt puṃsāṃ sadyaḥ śuddhyanti vai gṛhāḥ
01190333 kiṃ punardarśanasparśa pādaśaucāsanādibhiḥ
01190341 sānnidhyāt te mahāyogin pātakāni mahāntyapi
01190343 sadyo naśyanti vai puṃsāṃ viṣṇoriva suretarāḥ
01190351 api me bhagavān prītaḥ kṛṣṇaḥ pāṇḍusutapriyaḥ
01190353 paitṛṣvaseyaprītyarthaṃ tadgotrasyāttabāndhavaḥ
01190361 anyathā te 'vyaktagaterdarśanaṃ naḥ kathaṃ nṛṇām
01190363 nitarāṃ mriyamāṇānāṃ saṃsiddhasya vanīyasaḥ
01190371 ataḥ pṛcchāmi saṃsiddhiṃ yogināṃ paramaṃ gurum
01190373 puruṣasyeha yat kāryaṃ mriyamāṇasya sarvathā
01190381 yac chrotavyam atho japyaṃ yat kartavyaṃ nṛbhiḥ prabho
01190383 smartavyaṃ bhajanīyaṃ vā brūhi yadvā viparyayam
01190391 nūnaṃ bhagavato brahman gṛheṣu gṛhamedhinām
01190393 na lakṣyate hyavasthānam api godohanaṃ kvacit
0119040 sūta uvāca
01190401 evam ābhāṣitaḥ pṛṣṭaḥ sa rājñā ślakṣṇayā girā
01190403 pratyabhāṣata dharmajño bhagavān bādarāyaṇiḥ
0201001 śrīśuka uvāca
02010011 varīyān eṣa te praśnaḥ kṛto lokahitaṃ nṛpa
02010013 ātmavitsammataḥ puṃsāṃ śrotavyādiṣu yaḥ paraḥ
02010021 śrotavyādīni rājendra nṛṇāṃ santi sahasraśaḥ
02010023 apaśyatām ātmatattvaṃ gṛheṣu gṛhamedhinām
02010031 nidrayā hriyate naktaṃ vyavāyena ca vā vayaḥ
02010033 divā cārthehayā rājan kuṭumbabharaṇena vā
02010041 dehāpatyakalatrādiṣvātmasainyeṣvasatsvapi
02010043 teṣāṃ pramatto nidhanaṃ paśyann api na paśyati
02010051 tasmādbhārata sarvātmā bhagavān īśvaro hariḥ
02010053 śrotavyaḥ kīrtitavyaśca smartavyaścecchatābhayam
02010061 etāvān sāṅkhyayogābhyāṃ svadharmapariniṣṭhayā
02010063 janmalābhaḥ paraḥ puṃsām ante nārāyaṇasmṛtiḥ
02010071 prāyeṇa munayo rājan nivṛttā vidhiṣedhataḥ
02010073 nairguṇyasthā ramante sma guṇānukathane hareḥ
02010081 idaṃ bhāgavataṃ nāma purāṇaṃ brahmasammitam
02010083 adhītavān dvāparādau piturdvaipāyanādaham
02010091 pariniṣṭhito 'pi nairguṇya uttamaślokalīlayā
02010093 gṛhītacetā rājarṣe ākhyānaṃ yadadhītavān
02010101 tadahaṃ te 'bhidhāsyāmi mahāpauruṣiko bhavān
02010103 yasya śraddadhatām āśu syān mukunde matiḥ satī
02010111 etan nirvidyamānānām icchatām akutobhayam
02010113 yogināṃ nṛpa nirṇītaṃ harernāmānukīrtanam
02010121 kiṃ pramattasya bahubhiḥ parokṣairhāyanairiha
02010123 varaṃ muhūrtaṃ viditaṃ ghaṭate śreyase yataḥ
02010131 khaṭvāṅgo nāma rājarṣirjñātveyattām ihāyuṣaḥ
02010133 muhūrtāt sarvam utsṛjya gatavān abhayaṃ harim
02010141 tavāpyetarhi kauravya saptāhaṃ jīvitāvadhiḥ
02010143 upakalpaya tat sarvaṃ tāvadyat sāmparāyikam
02010151 antakāle tu puruṣa āgate gatasādhvasaḥ
02010153 chindyādasaṅgaśastreṇa spṛhāṃ dehe 'nu ye ca tam
02010161 gṛhāt pravrajito dhīraḥ puṇyatīrthajalāplutaḥ
02010163 śucau vivikta āsīno vidhivat kalpitāsane
02010171 abhyasen manasā śuddhaṃ trivṛdbrahmākṣaraṃ param
02010173 mano yacchej jitaśvāso brahmabījam avismaran
02010181 niyacchedviṣayebhyo 'kṣān manasā buddhisārathiḥ
02010183 manaḥ karmabhirākṣiptaṃ śubhārthe dhārayeddhiyā
02010191 tatraikāvayavaṃ dhyāyedavyucchinnena cetasā
02010193 mano nirviṣayaṃ yuktvā tataḥ kiñcana na smaret
02010195 padaṃ tat paramaṃ viṣṇormano yatra prasīdati
02010201 rajastamobhyām ākṣiptaṃ vimūḍhaṃ mana ātmanaḥ
02010203 yaccheddhāraṇayā dhīro hanti yā tatkṛtaṃ malam
02010211 yasyāṃ sandhāryamāṇāyāṃ yogino bhaktilakṣaṇaḥ
02010213 āśu sampadyate yoga āśrayaṃ bhadram īkṣataḥ
0201022 rājovāca
02010221 yathā sandhāryate brahman dhāraṇā yatra sammatā
02010223 yādṛśī vā haredāśu puruṣasya manomalam
0201023 śrīśuka uvāca
02010231 jitāsano jitaśvāso jitasaṅgo jitendriyaḥ
02010233 sthūle bhagavato rūpe manaḥ sandhārayeddhiyā
02010241 viśeṣastasya deho 'yaṃ sthaviṣṭhaśca sthavīyasām
02010243 yatredaṃ vyajyate viśvaṃ bhūtaṃ bhavyaṃ bhavac ca sat
02010251 aṇḍakośe śarīre 'smin saptāvaraṇasaṃyute
02010253 vairājaḥ puruṣo yo 'sau bhagavān dhāraṇāśrayaḥ
02010261 pātālam etasya hi pādamūlaṃ paṭhanti pārṣṇiprapade rasātalam
02010263 mahātalaṃ viśvasṛjo 'tha gulphau talātalaṃ vai puruṣasya jaṅghe
02010271 dve jānunī sutalaṃ viśvamūrter ūrudvayaṃ vitalaṃ cātalaṃ ca
02010273 mahītalaṃ tajjaghanaṃ mahīpate nabhastalaṃ nābhisaro gṛṇanti
02010281 uraḥsthalaṃ jyotiranīkam asya grīvā maharvadanaṃ vai jano 'sya
02010283 tapo varāṭīṃ vidurādipuṃsaḥ satyaṃ tu śīrṣāṇi sahasraśīrṣṇaḥ
02010291 indrādayo bāhava āhurusrāḥ karṇau diśaḥ śrotram amuṣya śabdaḥ
02010293 nāsatyadasrau paramasya nāse ghrāṇo 'sya gandho mukham agniriddhaḥ
02010301 dyaurakṣiṇī cakṣurabhūt pataṅgaḥ pakṣmāṇi viṣṇorahanī ubhe ca
02010303 tadbhrūvijṛmbhaḥ parameṣṭhidhiṣṇyam āpo 'sya tālū rasa eva jihvā
02010311 chandāṃsyanantasya śiro gṛṇanti daṃṣṭrā yamaḥ snehakalā dvijāni
02010313 hāso janonmādakarī ca māyā durantasargo yadapāṅgamokṣaḥ
02010321 vrīḍottarauṣṭho 'dhara eva lobho dharmaḥ stano 'dharmapatho 'sya pṛṣṭham
02010323 kastasya meḍhraṃ vṛṣaṇau ca mitrau kukṣiḥ samudrā girayo 'sthisaṅghāḥ
02010331 nāḍyo 'sya nadyo 'tha tanūruhāṇi mahīruhā viśvatanornṛpendra
02010333 anantavīryaḥ śvasitaṃ mātariśvā gatirvayaḥ karma guṇapravāhaḥ
02010341 īśasya keśān vidurambuvāhān vāsastu sandhyāṃ kuruvarya bhūmnaḥ
02010343 avyaktam āhurhṛdayaṃ manaścasa candramāḥ sarvavikārakośaḥ
02010351 vijñānaśaktiṃ mahim āmananti sarvātmano 'ntaḥkaraṇaṃ giritram
02010353 aśvāśvataryuṣṭragajā nakhāni sarve mṛgāḥ paśavaḥ śroṇideśe
02010361 vayāṃsi tadvyākaraṇaṃ vicitraṃ manurmanīṣā manujo nivāsaḥ
02010363 gandharvavidyādharacāraṇāpsaraḥ svarasmṛtīrasurānīkavīryaḥ
02010371 brahmānanaṃ kṣatrabhujo mahātmā viḍūruraṅghriśritakṛṣṇavarṇaḥ
02010373 nānābhidhābhījyagaṇopapanno dravyātmakaḥ karma vitānayogaḥ
02010381 iyān asāvīśvaravigrahasya yaḥ sanniveśaḥ kathito mayā te
02010383 sandhāryate 'smin vapuṣi sthaviṣṭhe manaḥ svabuddhyā na yato 'sti kiñcit
02010391 sa sarvadhīvṛttyanubhūtasarva ātmā yathā svapnajanekṣitaikaḥ
02010393 taṃ satyam ānandanidhiṃ bhajeta nānyatra sajjedyata ātmapātaḥ
0202001 śrīśuka uvāca
02020011 evaṃ purā dhāraṇayātmayonir naṣṭāṃ smṛtiṃ pratyavarudhya tuṣṭāt
02020013 tathā sasarjedam amoghadṛṣṭir yathāpyayāt prāg vyavasāyabuddhiḥ
02020021 śābdasya hi brahmaṇa eṣa panthā yan nāmabhirdhyāyati dhīrapārthaiḥ
02020023 paribhramaṃstatra na vindate 'rthān māyāmaye vāsanayā śayānaḥ
02020031 ataḥ kavirnāmasu yāvadarthaḥ syādapramatto vyavasāyabuddhiḥ
02020033 siddhe 'nyathārthe na yateta tatra pariśramaṃ tatra samīkṣamāṇaḥ
02020041 satyāṃ kṣitau kiṃ kaśipoḥ prayāsair bāhau svasiddhe hyupabarhaṇaiḥ kim
02020043 satyañjalau kiṃ purudhānnapātryā digvalkalādau sati kiṃ dukūlaiḥ
02020051 cīrāṇi kiṃ pathi na santi diśanti bhikṣāṃ
02020052 naivāṅghripāḥ parabhṛtaḥ sarito 'pyaśuṣyan
02020053 ruddhā guhāḥ kim ajito 'vati nopasannān
02020054 kasmādbhajanti kavayo dhanadurmadāndhān
02020061 evaṃ svacitte svata eva siddha ātmā priyo 'rtho bhagavān anantaḥ
02020063 taṃ nirvṛto niyatārtho bhajeta saṃsārahetūparamaśca yatra
02020071 kastāṃ tvanādṛtya parānucintām ṛte paśūn asatīṃ nāma kuryāt
02020073 paśyañ janaṃ patitaṃ vaitaraṇyāṃ svakarmajān paritāpāñ juṣāṇam
02020081 kecit svadehāntarhṛdayāvakāśe prādeśamātraṃ puruṣaṃ vasantam
02020083 caturbhujaṃ kañjarathāṅgaśaṅkha gadādharaṃ dhāraṇayā smaranti
02020091 rasannavaktraṃ nalināyatekṣaṇaṃ kadambakiñjalkapiśaṅgavāsasam
02020093 lasanmahāratnahiraṇmayāṅgadaṃ sphuranmahāratnakirīṭakuṇḍalam
02020101 unnidrahṛtpaṅkajakarṇikālaye yogeśvarāsthāpitapādapallavam
02020103 śrīlakṣaṇaṃ kaustubharatnakandharam amlānalakṣmyā vanamālayācitam
02020111 vibhūṣitaṃ mekhalayāṅgulīyakair mahādhanairnūpurakaṅkaṇādibhiḥ
02020113 snigdhāmalākuñcitanīlakuntalair virocamānānanahāsapeśalam
02020121 adīnalīlāhasitekṣaṇollasad bhrūbhaṅgasaṃsūcitabhūryanugraham
02020123 īkṣeta cintāmayam enam īśvaraṃ yāvan mano dhāraṇayāvatiṣṭhate
02020131 ekaikaśo 'ṅgāni dhiyānubhāvayet pādādi yāvaddhasitaṃ gadābhṛtaḥ
02020133 jitaṃ jitaṃ sthānam apohya dhārayet paraṃ paraṃ śuddhyati dhīryathā yathā
02020141 yāvan na jāyeta parāvare 'smin viśveśvare draṣṭari bhaktiyogaḥ
02020143 tāvat sthavīyaḥ puruṣasya rūpaṃ kriyāvasāne prayataḥ smareta
02020151 sthiraṃ sukhaṃ cāsanam āsthito yatir yadā jihāsurimam aṅga lokam
02020153 kāle ca deśe ca mano na sajjayet prāṇān niyacchen manasā jitāsuḥ
02020161 manaḥ svabuddhyāmalayā niyamya kṣetrajña etāṃ ninayet tam ātmani
02020163 ātmānam ātmanyavarudhya dhīro labdhopaśāntirvirameta kṛtyāt
02020171 na yatra kālo 'nimiṣāṃ paraḥ prabhuḥ kuto nu devā jagatāṃ ya īśire
02020173 na yatra sattvaṃ na rajastamaśca na vai vikāro na mahān pradhānam
02020181 paraṃ padaṃ vaiṣṇavam āmananti tad yan neti netītyatadutsisṛkṣavaḥ
02020183 visṛjya daurātmyam ananyasauhṛdā hṛdopaguhyārhapadaṃ pade pade
02020191 itthaṃ munistūparamedvyavasthito vijñānadṛgvīryasurandhitāśayaḥ
02020193 svapārṣṇināpīḍya gudaṃ tato 'nilaṃ sthāneṣu ṣaṭsūnnamayej jitaklamaḥ
02020201 nābhyāṃ sthitaṃ hṛdyadhiropya tasmād udānagatyorasi taṃ nayen muniḥ
02020203 tato 'nusandhāya dhiyā manasvī svatālumūlaṃ śanakairnayeta
02020211 tasmādbhruvorantaram unnayeta niruddhasaptāyatano 'napekṣaḥ
02020213 sthitvā muhūrtārdham akuṇṭhadṛṣṭir nirbhidya mūrdhan visṛjet paraṃ gataḥ
02020221 yadi prayāsyan nṛpa pārameṣṭhyaṃ vaihāyasānām uta yadvihāram
02020223 aṣṭādhipatyaṃ guṇasannivāye sahaiva gacchen manasendriyaiśca
02020231 yogeśvarāṇāṃ gatim āhurantar bahistrilokyāḥ pavanāntarātmanām
02020233 na karmabhistāṃ gatim āpnuvanti vidyātapoyogasamādhibhājām
02020241 vaiśvānaraṃ yāti vihāyasā gataḥ suṣumṇayā brahmapathena śociṣā
02020243 vidhūtakalko 'tha harerudastāt prayāti cakraṃ nṛpa śaiśumāram
02020251 tadviśvanābhiṃ tvativartya viṣṇor aṇīyasā virajenātmanaikaḥ
02020253 namaskṛtaṃ brahmavidām upaiti kalpāyuṣo yadvibudhā ramante
02020261 atho anantasya mukhānalena dandahyamānaṃ sa nirīkṣya viśvam
02020263 niryāti siddheśvarayuṣṭadhiṣṇyaṃ yaddvaiparārdhyaṃ tadu pārameṣṭhyam
02020271 na yatra śoko na jarā na mṛtyur nārtirna codvega ṛte kutaścit
02020273 yac cit tato 'daḥ kṛpayānidaṃvidāṃ durantaduḥkhaprabhavānudarśanāt
02020281 tato viśeṣaṃ pratipadya nirbhayas tenātmanāpo 'nalamūrtiratvaran
02020283 jyotirmayo vāyum upetya kāle vāyvātmanā khaṃ bṛhadātmaliṅgam
02020291 ghrāṇena gandhaṃ rasanena vai rasaṃ rūpaṃ ca dṛṣṭyā śvasanaṃ tvacaiva
02020293 śrotreṇa copetya nabhoguṇatvaṃ prāṇena cākūtim upaiti yogī
02020301 sa bhūtasūkṣmendriyasannikarṣaṃ manomayaṃ devamayaṃ vikāryam
02020303 saṃsādya gatyā saha tena yāti vijñānatattvaṃ guṇasannirodham
02020311 tenātmanātmānam upaiti śāntam ānandam ānandamayo 'vasāne
02020313 etāṃ gatiṃ bhāgavatīṃ gato yaḥ sa vai punarneha viṣajjate 'ṅga
02020321 ete sṛtī te nṛpa vedagīte tvayābhipṛṣṭe ca sanātane ca
02020323 ye vai purā brahmaṇa āha tuṣṭa ārādhito bhagavān vāsudevaḥ
02020331 na hyato 'nyaḥ śivaḥ panthā viśataḥ saṃsṛtāviha
02020333 vāsudeve bhagavati bhaktiyogo yato bhavet
02020341 bhagavān brahma kārtsnyena triranvīkṣya manīṣayā
02020343 tadadhyavasyat kūṭastho ratirātman yato bhavet
02020351 bhagavān sarvabhūteṣu lakṣitaḥ svātmanā hariḥ
02020353 dṛśyairbuddhyādibhirdraṣṭā lakṣaṇairanumāpakaiḥ
02020361 tasmāt sarvātmanā rājan hariḥ sarvatra sarvadā
02020363 śrotavyaḥ kīrtitavyaśca smartavyo bhagavān nṛṇām
02020371 pibanti ye bhagavata ātmanaḥ satāṃ kathāmṛtaṃ śravaṇapuṭeṣu sambhṛtam
02020373 punanti te viṣayavidūṣitāśayaṃ vrajanti taccaraṇasaroruhāntikam
0203001 śrīśuka uvāca
02030011 evam etan nigaditaṃ pṛṣṭavān yadbhavān mama
02030013 nṛṇāṃ yan mriyamāṇānāṃ manuṣyeṣu manīṣiṇām
02030021 brahmavarcasakāmastu yajeta brahmaṇaḥ patim
02030023 indram indriyakāmastu prajākāmaḥ prajāpatīn
02030031 devīṃ māyāṃ tu śrīkāmastejaskāmo vibhāvasum
02030033 vasukāmo vasūn rudrān vīryakāmo 'tha vīryavān
02030041 annādyakāmastvaditiṃ svargakāmo 'diteḥ sutān
02030043 viśvān devān rājyakāmaḥ sādhyān saṃsādhako viśām
02030051 āyuṣkāmo 'śvinau devau puṣṭikāma ilāṃ yajet
02030053 pratiṣṭhākāmaḥ puruṣo rodasī lokamātarau
02030061 rūpābhikāmo gandharvān strīkāmo 'psara urvaśīm
02030063 ādhipatyakāmaḥ sarveṣāṃ yajeta parameṣṭhinam
02030071 yajñaṃ yajedyaśaskāmaḥ kośakāmaḥ pracetasam
02030073 vidyākāmastu giriśaṃ dāmpatyārtha umāṃ satīm
02030081 dharmārtha uttamaślokaṃ tantuḥ tanvan pitn yajet
02030083 rakṣākāmaḥ puṇyajanān ojaskāmo marudgaṇān
02030091 rājyakāmo manūn devān nirṛtiṃ tvabhicaran yajet
02030093 kāmakāmo yajet somam akāmaḥ puruṣaṃ param
02030101 akāmaḥ sarvakāmo vā mokṣakāma udāradhīḥ
02030103 tīvreṇa bhaktiyogena yajeta puruṣaṃ param
02030111 etāvān eva yajatām iha niḥśreyasodayaḥ
02030113 bhagavatyacalo bhāvo yadbhāgavatasaṅgataḥ
02030121 jñānaṃ yadāpratinivṛttaguṇormicakram
02030122 ātmaprasāda uta yatra guṇeṣvasaṅgaḥ
02030123 kaivalyasammatapathastvatha bhaktiyogaḥ
02030124 ko nirvṛto harikathāsu ratiṃ na kuryāt
0203013 śaunaka uvāca
02030131 ityabhivyāhṛtaṃ rājā niśamya bharatarṣabhaḥ
02030133 kim anyat pṛṣṭavān bhūyo vaiyāsakim ṛṣiṃ kavim
02030141 etac chuśrūṣatāṃ vidvan sūta no 'rhasi bhāṣitum
02030143 kathā harikathodarkāḥ satāṃ syuḥ sadasi dhruvam
02030151 sa vai bhāgavato rājā pāṇḍaveyo mahārathaḥ
02030153 bālakrīḍanakaiḥ krīḍan kṛṣṇakrīḍāṃ ya ādade
02030161 vaiyāsakiśca bhagavān vāsudevaparāyaṇaḥ
02030163 urugāyaguṇodārāḥ satāṃ syurhi samāgame
02030171 āyurharati vai puṃsām udyann astaṃ ca yann asau
02030173 tasyarte yatkṣaṇo nīta uttamaślokavārtayā
02030181 taravaḥ kiṃ na jīvanti bhastrāḥ kiṃ na śvasantyuta
02030183 na khādanti na mehanti kiṃ grāme paśavo 'pare
02030191 śvaviḍvarāhoṣṭrakharaiḥ saṃstutaḥ puruṣaḥ paśuḥ
02030193 na yatkarṇapathopeto jātu nāma gadāgrajaḥ
02030201 bile batorukramavikramān ye na śṛṇvataḥ karṇapuṭe narasya
02030203 jihvāsatī dārdurikeva sūta na copagāyatyurugāyagāthāḥ
02030211 bhāraḥ paraṃ paṭṭakirīṭajuṣṭam apyuttamāṅgaṃ na namen mukundam
02030213 śāvau karau no kurute saparyāṃ harerlasatkāñcanakaṅkaṇau vā
02030221 barhāyite te nayane narāṇāṃ liṅgāni viṣṇorna nirīkṣato ye
02030223 pādau nṛṇāṃ tau drumajanmabhājau kṣetrāṇi nānuvrajato hareryau
02030231 jīvañ chavo bhāgavatāṅghrireṇuṃ na jātu martyo 'bhilabheta yastu
02030233 śrīviṣṇupadyā manujastulasyāḥ śvasañ chavo yastu na veda gandham
02030241 tadaśmasāraṃ hṛdayaṃ batedaṃ yadgṛhyamāṇairharināmadheyaiḥ
02030243 na vikriyetātha yadā vikāro netre jalaṃ gātraruheṣu harṣaḥ
02030251 athābhidhehyaṅga mano'nukūlaṃ prabhāṣase bhāgavatapradhānaḥ
02030253 yadāha vaiyāsakirātmavidyā viśārado nṛpatiṃ sādhu pṛṣṭaḥ
0204001 sūta uvāca
02040011 vaiyāsakeriti vacastattvaniścayam ātmanaḥ
02040013 upadhārya matiṃ kṛṣṇe auttareyaḥ satīṃ vyadhāt
02040021 ātmajāyāsutāgāra paśudraviṇabandhuṣu
02040023 rājye cāvikale nityaṃ virūḍhāṃ mamatāṃ jahau
02040031 papraccha cemam evārthaṃ yan māṃ pṛcchatha sattamāḥ
02040033 kṛṣṇānubhāvaśravaṇe śraddadhāno mahāmanāḥ
02040041 saṃsthāṃ vijñāya sannyasya karma traivargikaṃ ca yat
02040043 vāsudeve bhagavati ātmabhāvaṃ dṛḍhaṃ gataḥ
0204005 rājovāca
02040051 samīcīnaṃ vaco brahman sarvajñasya tavānagha
02040053 tamo viśīryate mahyaṃ hareḥ kathayataḥ kathām
02040061 bhūya eva vivitsāmi bhagavān ātmamāyayā
02040063 yathedaṃ sṛjate viśvaṃ durvibhāvyam adhīśvaraiḥ
02040071 yathā gopāyati vibhuryathā saṃyacchate punaḥ
02040073 yāṃ yāṃ śaktim upāśritya puruśaktiḥ paraḥ pumān
02040075 ātmānaṃ krīḍayan krīḍan karoti vikaroti ca
02040081 nūnaṃ bhagavato brahman hareradbhutakarmaṇaḥ
02040083 durvibhāvyam ivābhāti kavibhiścāpi ceṣṭitam
02040091 yathā guṇāṃstu prakṛteryugapat kramaśo 'pi vā
02040093 bibharti bhūriśastvekaḥ kurvan karmāṇi janmabhiḥ
02040101 vicikitsitam etan me bravītu bhagavān yathā
02040103 śābde brahmaṇi niṣṇātaḥ parasmiṃśca bhavān khalu
0204011 sūta uvāca
02040111 ityupāmantrito rājñā guṇānukathane hareḥ
02040113 hṛṣīkeśam anusmṛtya prativaktuṃ pracakrame
0204012 śrīśuka uvāca
02040121 namaḥ parasmai puruṣāya bhūyase sadudbhavasthānanirodhalīlayā
02040123 gṛhītaśaktitritayāya dehinām antarbhavāyānupalakṣyavartmane
02040131 bhūyo namaḥ sadvṛjinacchide 'satām asambhavāyākhilasattvamūrtaye
02040133 puṃsāṃ punaḥ pāramahaṃsya āśrame vyavasthitānām anumṛgyadāśuṣe
02040141 namo namaste 'stvṛṣabhāya sātvatāṃ vidūrakāṣṭhāya muhuḥ kuyoginām
02040143 nirastasāmyātiśayena rādhasā svadhāmani brahmaṇi raṃsyate namaḥ
02040151 yatkīrtanaṃ yatsmaraṇaṃ yadīkṣaṇaṃ yadvandanaṃ yacchravaṇaṃ yadarhaṇam
02040153 lokasya sadyo vidhunoti kalmaṣaṃ tasmai subhadraśravase namo namaḥ
02040161 vicakṣaṇā yaccaraṇopasādanāt saṅgaṃ vyudasyobhayato 'ntarātmanaḥ
02040163 vindanti hi brahmagatiṃ gataklamāstasmai subhadraśravase namo namaḥ
02040171 tapasvino dānaparā yaśasvino manasvino mantravidaḥ sumaṅgalāḥ
02040173 kṣemaṃ na vindanti vinā yadarpaṇaṃ tasmai subhadraśravase namo namaḥ
02040181 kirātahūṇāndhrapulindapulkaśā ābhīraśumbhā yavanāḥ khasādayaḥ
02040183 ye 'nye ca pāpā yadapāśrayāśrayāḥ śudhyanti tasmai prabhaviṣṇave namaḥ
02040191 sa eṣa ātmātmavatām adhīśvarastrayīmayo dharmamayastapomayaḥ
02040193 gatavyalīkairajaśaṅkarādibhirvitarkyaliṅgo bhagavān prasīdatām
02040201 śriyaḥ patiryajñapatiḥ prajāpatirdhiyāṃ patirlokapatirdharāpatiḥ
02040203 patirgatiścāndhakavṛṣṇisātvatāṃ prasīdatāṃ me bhagavān satāṃ patiḥ
02040211 yadaṅghryabhidhyānasamādhidhautayā dhiyānupaśyanti hi tattvam ātmanaḥ
02040213 vadanti caitat kavayo yathārucaṃ sa me mukundo bhagavān prasīdatām
02040221 pracoditā yena purā sarasvatī vitanvatājasya satīṃ smṛtiṃ hṛdi
02040223 svalakṣaṇā prādurabhūt kilāsyataḥ sa me ṛṣīṇām ṛṣabhaḥ prasīdatām
02040231 bhūtairmahadbhirya imāḥ puro vibhurnirmāya śete yadamūṣu pūruṣaḥ
02040233 bhuṅkte guṇān ṣoḍaśa ṣoḍaśātmakaḥ so 'laṅkṛṣīṣṭa bhagavān vacāṃsi me
02040241 namastasmai bhagavate vāsudevāya vedhase
02040243 papurjñānam ayaṃ saumyā yanmukhāmburuhāsavam
02040251 etadevātmabhū rājan nāradāya vipṛcchate
02040253 vedagarbho 'bhyadhāt sākṣādyadāha harirātmanaḥ
0205001 nārada uvāca
02050011 devadeva namaste 'stu bhūtabhāvana pūrvaja
02050013 tadvijānīhi yaj jñānam ātmatattvanidarśanam
02050021 yadrūpaṃ yadadhiṣṭhānaṃ yataḥ sṛṣṭam idaṃ prabho
02050023 yat saṃsthaṃ yat paraṃ yac ca tat tattvaṃ vada tattvataḥ
02050031 sarvaṃ hyetadbhavān veda bhūtabhavyabhavatprabhuḥ
02050033 karāmalakavadviśvaṃ vijñānāvasitaṃ tava
02050041 yadvijñāno yadādhāro yatparastvaṃ yadātmakaḥ
02050043 ekaḥ sṛjasi bhūtāni bhūtairevātmamāyayā
02050051 ātman bhāvayase tāni na parābhāvayan svayam
02050053 ātmaśaktim avaṣṭabhya ūrṇanābhirivāklamaḥ
02050061 nāhaṃ veda paraṃ hyasmin nāparaṃ na samaṃ vibho
02050063 nāmarūpaguṇairbhāvyaṃ sadasat kiñcidanyataḥ
02050071 sa bhavān acaradghoraṃ yat tapaḥ susamāhitaḥ
02050073 tena khedayase nastvaṃ parāśaṅkāṃ ca yacchasi
02050081 etan me pṛcchataḥ sarvaṃ sarvajña sakaleśvara
02050083 vijānīhi yathaivedam ahaṃ budhye 'nuśāsitaḥ
0205009 brahmovāca
02050091 samyak kāruṇikasyedaṃ vatsa te vicikitsitam
02050093 yadahaṃ coditaḥ saumya bhagavadvīryadarśane
02050101 nānṛtaṃ tava tac cāpi yathā māṃ prabravīṣi bhoḥ
02050103 avijñāya paraṃ matta etāvat tvaṃ yato hi me
02050111 yena svarociṣā viśvaṃ rocitaṃ rocayāmyaham
02050113 yathārko 'gniryathā somo yatharkṣagrahatārakāḥ
02050121 tasmai namo bhagavate vāsudevāya dhīmahi
02050123 yanmāyayā durjayayā māṃ vadanti jagadgurum
02050131 vilajjamānayā yasya sthātum īkṣāpathe 'muyā
02050133 vimohitā vikatthante mamāham iti durdhiyaḥ
02050141 dravyaṃ karma ca kālaśca svabhāvo jīva eva ca
02050143 vāsudevāt paro brahman na cānyo 'rtho 'sti tattvataḥ
02050151 nārāyaṇaparā vedā devā nārāyaṇāṅgajāḥ
02050153 nārāyaṇaparā lokā nārāyaṇaparā makhāḥ
02050161 nārāyaṇaparo yogo nārāyaṇaparaṃ tapaḥ
02050163 nārāyaṇaparaṃ jñānaṃ nārāyaṇaparā gatiḥ
02050171 tasyāpi draṣṭurīśasya kūṭasthasyākhilātmanaḥ
02050173 sṛjyaṃ sṛjāmi sṛṣṭo 'ham īkṣayaivābhicoditaḥ
02050181 sattvaṃ rajastama iti nirguṇasya guṇāstrayaḥ
02050183 sthitisarganirodheṣu gṛhītā māyayā vibhoḥ
02050191 kāryakāraṇakartṛtve dravyajñānakriyāśrayāḥ
02050193 badhnanti nityadā muktaṃ māyinaṃ puruṣaṃ guṇāḥ
02050201 sa eṣa bhagavāṃl liṅgaistribhiretairadhokṣajaḥ
02050203 svalakṣitagatirbrahman sarveṣāṃ mama ceśvaraḥ
02050211 kālaṃ karma svabhāvaṃ ca māyeśo māyayā svayā
02050213 ātman yadṛcchayā prāptaṃ vibubhūṣurupādade
02050221 kālādguṇavyatikaraḥ pariṇāmaḥ svabhāvataḥ
02050223 karmaṇo janma mahataḥ puruṣādhiṣṭhitādabhūt
02050231 mahatastu vikurvāṇādrajaḥsattvopabṛṃhitāt
02050233 tamaḥpradhānastvabhavaddravyajñānakriyātmakaḥ
02050241 so 'haṅkāra iti prokto vikurvan samabhūt tridhā
02050243 vaikārikastaijasaśca tāmasaśceti yadbhidā
02050245 dravyaśaktiḥ kriyāśaktirjñānaśaktiriti prabho
02050251 tāmasādapi bhūtādervikurvāṇādabhūn nabhaḥ
02050253 tasya mātrā guṇaḥ śabdo liṅgaṃ yaddraṣṭṛdṛśyayoḥ
02050261 nabhaso 'tha vikurvāṇādabhūt sparśaguṇo 'nilaḥ
02050263 parānvayāc chabdavāṃśca prāṇa ojaḥ saho balam
02050271 vāyorapi vikurvāṇāt kālakarmasvabhāvataḥ
02050273 udapadyata tejo vai rūpavat sparśaśabdavat
02050281 tejasastu vikurvāṇādāsīdambho rasātmakam
02050283 rūpavat sparśavac cāmbho ghoṣavac ca parānvayāt
02050291 viśeṣastu vikurvāṇādambhaso gandhavān abhūt
02050293 parānvayādrasasparśa śabdarūpaguṇānvitaḥ
02050301 vaikārikān mano jajñe devā vaikārikā daśa
02050303 digvātārkapraceto 'śvi vahnīndropendramitrakāḥ
02050311 taijasāt tu vikurvāṇādindriyāṇi daśābhavan
02050313 jñānaśaktiḥ kriyāśaktirbuddhiḥ prāṇaśca taijasau
02050315 śrotraṃ tvagghrāṇadṛgjihvā vāgdormeḍhrāṅghripāyavaḥ
02050321 yadaite 'saṅgatā bhāvā bhūtendriyamanoguṇāḥ
02050323 yadāyatananirmāṇe na śekurbrahmavittama
02050331 tadā saṃhatya cānyonyaṃ bhagavacchakticoditāḥ
02050333 sadasattvam upādāya cobhayaṃ sasṛjurhyadaḥ
02050341 varṣapūgasahasrānte tadaṇḍam udake śayam
02050343 kālakarmasvabhāvastho jīvo ñjīvam ajīvayat
02050351 sa eva puruṣastasmādaṇḍaṃ nirbhidya nirgataḥ
02050353 sahasrorvaṅghribāhvakṣaḥ sahasrānanaśīrṣavān
02050361 yasyehāvayavairlokān kalpayanti manīṣiṇaḥ
02050363 kaṭyādibhiradhaḥ sapta saptordhvaṃ jaghanādibhiḥ
02050371 puruṣasya mukhaṃ brahma kṣatram etasya bāhavaḥ
02050373 ūrvorvaiśyo bhagavataḥ padbhyāṃ śūdro vyajāyata
02050381 bhūrlokaḥ kalpitaḥ padbhyāṃ bhuvarloko 'sya nābhitaḥ
02050383 hṛdā svarloka urasā maharloko mahātmanaḥ
02050391 grīvāyāṃ janaloko 'sya tapolokaḥ stanadvayāt
02050393 mūrdhabhiḥ satyalokastu brahmalokaḥ sanātanaḥ
02050401 tatkaṭyāṃ cātalaṃ kḷptam ūrubhyāṃ vitalaṃ vibhoḥ
02050403 jānubhyāṃ sutalaṃ śuddhaṃ jaṅghābhyāṃ tu talātalam
02050411 mahātalaṃ tu gulphābhyāṃ prapadābhyāṃ rasātalam
02050413 pātālaṃ pādatalata iti lokamayaḥ pumān
02050421 bhūrlokaḥ kalpitaḥ padbhyāṃ bhuvarloko 'sya nābhitaḥ
02050423 svarlokaḥ kalpito mūrdhnā iti vā lokakalpanā
0206001 brahmovāca
02060011 vācāṃ vahnermukhaṃ kṣetraṃ chandasāṃ sapta dhātavaḥ
02060013 havyakavyāmṛtānnānāṃ jihvā sarvarasasya ca
02060021 sarvāsūnāṃ ca vāyośca tannāse paramāyaṇe
02060023 aśvinoroṣadhīnāṃ ca ghrāṇo modapramodayoḥ
02060031 rūpāṇāṃ tejasāṃ cakṣurdivaḥ sūryasya cākṣiṇī
02060033 karṇau diśāṃ ca tīrthānāṃ śrotram ākāśaśabdayoḥ
02060035 tadgātraṃ vastusārāṇāṃ saubhagasya ca bhājanam
02060041 tvag asya sparśavāyośca sarvamedhasya caiva hi
02060043 romāṇyudbhijjajātīnāṃ yairvā yajñastu sambhṛtaḥ
02060051 keśaśmaśrunakhānyasya śilālohābhravidyutām
02060053 bāhavo lokapālānāṃ prāyaśaḥ kṣemakarmaṇām
02060061 vikramo bhūrbhuvaḥ svaśca kṣemasya śaraṇasya ca
02060063 sarvakāmavarasyāpi hareścaraṇa āspadam
02060071 apāṃ vīryasya sargasya parjanyasya prajāpateḥ
02060073 puṃsaḥ śiśna upasthastu prajātyānandanirvṛteḥ
02060081 pāyuryamasya mitrasya parimokṣasya nārada
02060083 hiṃsāyā nirṛtermṛtyornirayasya gudaṃ smṛtaḥ
02060091 parābhūteradharmasya tamasaścāpi paścimaḥ
02060093 nāḍyo nadanadīnāṃ ca gotrāṇām asthisaṃhatiḥ
02060101 avyaktarasasindhūnāṃ bhūtānāṃ nidhanasya ca
02060103 udaraṃ viditaṃ puṃso hṛdayaṃ manasaḥ padam
02060111 dharmasya mama tubhyaṃ ca kumārāṇāṃ bhavasya ca
02060113 vijñānasya ca sattvasya parasyātmā parāyaṇam
02060121 ahaṃ bhavān bhavaścaiva ta ime munayo 'grajāḥ
02060123 surāsuranarā nāgāḥ khagā mṛgasarīsṛpāḥ
02060131 gandharvāpsaraso yakṣā rakṣobhūtagaṇoragāḥ
02060133 paśavaḥ pitaraḥ siddhā vidyādhrāścāraṇā drumāḥ
02060141 anye ca vividhā jīvājalasthalanabhaukasaḥ
02060143 graharkṣaketavastārāstaḍitaḥ stanayitnavaḥ
02060151 sarvaṃ puruṣa evedaṃ bhūtaṃ bhavyaṃ bhavac ca yat
02060153 tenedam āvṛtaṃ viśvaṃ vitastim adhitiṣṭhati
02060161 svadhiṣṇyaṃ pratapan prāṇo bahiśca pratapatyasau
02060163 evaṃ virājaṃ pratapaṃstapatyantarbahiḥ pumān
02060171 so 'mṛtasyābhayasyeśo martyam annaṃ yadatyagāt
02060173 mahimaiṣa tato brahman puruṣasya duratyayaḥ
02060181 pādeṣu sarvabhūtāni puṃsaḥ sthitipado viduḥ
02060183 amṛtaṃ kṣemam abhayaṃ trimūrdhno 'dhāyi mūrdhasu
02060191 pādāstrayo bahiścāsann aprajānāṃ ya āśramāḥ
02060193 antastrilokyāstvaparo gṛhamedho 'bṛhadvrataḥ
02060201 sṛtī vicakrame viśvam sāśanānaśane ubhe
02060203 yadavidyā ca vidyā ca puruṣastūbhayāśrayaḥ
02060211 yasmādaṇḍaṃ virāḍjajñe bhūtendriyaguṇātmakaḥ
02060213 taddravyam atyagādviśvaṃ gobhiḥ sūrya ivātapan
02060221 yadāsya nābhyān nalinādaham āsaṃ mahātmanaḥ
02060223 nāvidaṃ yajñasambhārān puruṣāvayavān ṛte
02060231 teṣu yajñasya paśavaḥ savanaspatayaḥ kuśāḥ
02060233 idaṃ ca devayajanaṃ kālaścoruguṇānvitaḥ
02060241 vastūnyoṣadhayaḥ snehā rasalohamṛdo jalam
02060243 ṛco yajūṃṣi sāmāni cāturhotraṃ ca sattama
02060251 nāmadheyāni mantrāśca dakṣiṇāśca vratāni ca
02060253 devatānukramaḥ kalpaḥ saṅkalpastantram eva ca
02060261 gatayo matayaścaiva prāyaścittaṃ samarpaṇam
02060263 puruṣāvayavairete sambhārāḥ sambhṛtā mayā
02060271 iti sambhṛtasambhāraḥ puruṣāvayavairaham
02060273 tam eva puruṣaṃ yajñaṃ tenaivāyajam īśvaram
02060281 tataste bhrātara ime prajānāṃ patayo nava
02060283 ayajan vyaktam avyaktaṃ puruṣaṃ susamāhitāḥ
02060291 tataśca manavaḥ kāle ījire ṛṣayo 'pare
02060293 pitaro vibudhā daityā manuṣyāḥ kratubhirvibhum
02060301 nārāyaṇe bhagavati tadidaṃ viśvam āhitam
02060303 gṛhītamāyoruguṇaḥ sargādāvaguṇaḥ svataḥ
02060311 sṛjāmi tanniyukto 'haṃ haro harati tadvaśaḥ
02060313 viśvaṃ puruṣarūpeṇa paripāti triśaktidhṛk
02060321 iti te 'bhihitaṃ tāta yathedam anupṛcchasi
02060323 nānyadbhagavataḥ kiñcidbhāvyaṃ sadasadātmakam
02060331 na bhāratī me 'ṅga mṛṣopalakṣyate na vai kvacin me manaso mṛṣā gatiḥ
02060333 na me hṛṣīkāṇi patantyasatpathe yan me hṛdautkaṇṭhyavatā dhṛto hariḥ
02060341 so 'haṃ samāmnāyamayastapomayaḥ prajāpatīnām abhivanditaḥ patiḥ
02060343 āsthāya yogaṃ nipuṇaṃ samāhitastaṃ nādhyagacchaṃ yata ātmasambhavaḥ
02060351 nato 'smyahaṃ taccaraṇaṃ samīyuṣāṃ bhavacchidaṃ svastyayanaṃ sumaṅgalam
02060353 yo hyātmamāyāvibhavaṃ sma paryagād yathā nabhaḥ svāntam athāpare kutaḥ
02060361 nāhaṃ na yūyaṃ yadṛtāṃ gatiṃ vidur na vāmadevaḥ kim utāpare surāḥ
02060363 tanmāyayā mohitabuddhayastvidaṃ vinirmitaṃ cātmasamaṃ vicakṣmahe
02060371 yasyāvatārakarmāṇi gāyanti hyasmadādayaḥ
02060373 na yaṃ vidanti tattvena tasmai bhagavate namaḥ
02060381 sa eṣa ādyaḥ puruṣaḥ kalpe kalpe sṛjatyajaḥ
02060383 ātmātmanyātmanātmānaṃ sa saṃyacchati pāti ca
02060391 viśuddhaṃ kevalaṃ jñānaṃ pratyak samyag avasthitam
02060393 satyaṃ pūrṇam anādyantaṃ nirguṇaṃ nityam advayam
02060401 ṛṣe vidanti munayaḥ praśāntātmendriyāśayāḥ
02060403 yadā tadevāsattarkaistirodhīyeta viplutam
02060411 ādyo 'vatāraḥ puruṣaḥ parasya kālaḥ svabhāvaḥ sadasanmanaśca
02060413 dravyaṃ vikāro guṇa indriyāṇi virāṭ svarāṭ sthāsnu cariṣṇu bhūmnaḥ
02060421 ahaṃ bhavo yajña ime prajeśā dakṣādayo ye bhavadādayaśca
02060423 svarlokapālāḥ khagalokapālā nṛlokapālāstalalokapālāḥ
02060431 gandharvavidyādharacāraṇeśā ye yakṣarakṣoraganāganāthāḥ
02060433 ye vā ṛṣīṇām ṛṣabhāḥ pitṇāṃ daityendrasiddheśvaradānavendrāḥ
02060435 anye ca ye pretapiśācabhūta kūṣmāṇḍayādomṛgapakṣyadhīśāḥ
02060441 yat kiñca loke bhagavan mahasvad ojaḥsahasvadbalavat kṣamāvat
02060443 śrīhrīvibhūtyātmavadadbhutārṇaṃ tattvaṃ paraṃ rūpavadasvarūpam
02060451 prādhānyato yān ṛṣa āmananti līlāvatārān puruṣasya bhūmnaḥ
02060453 āpīyatāṃ karṇakaṣāyaśoṣān anukramiṣye ta imān supeśān
0207001 brahmovāca
02070011 yatrodyataḥ kṣititaloddharaṇāya bibhrat
02070012 krauḍīṃ tanuṃ sakalayajñamayīm anantaḥ
02070013 antarmahārṇava upāgatam ādidaityaṃ
02070014 taṃ daṃṣṭrayādrim iva vajradharo dadāra
02070021 jāto rucerajanayat suyamān suyajña
02070022 ākūtisūnuramarān atha dakṣiṇāyām
02070023 lokatrayasya mahatīm aharadyadārtiṃ
02070024 svāyambhuvena manunā harirityanūktaḥ
02070031 jajñe ca kardamagṛhe dvija devahūtyāṃ
02070032 strībhiḥ samaṃ navabhirātmagatiṃ svamātre
02070033 ūce yayātmaśamalaṃ guṇasaṅgapaṅkam
02070034 asmin vidhūya kapilasya gatiṃ prapede
02070041 atrerapatyam abhikāṅkṣata āha tuṣṭo
02070042 datto mayāham iti yadbhagavān sa dattaḥ
02070043 yatpādapaṅkajaparāgapavitradehā
02070044 yogarddhim āpurubhayīṃ yaduhaihayādyāḥ
02070051 taptaṃ tapo vividhalokasisṛkṣayā me
02070052 ādau sanāt svatapasaḥ sa catuḥsano 'bhūt
02070053 prākkalpasamplavavinaṣṭam ihātmatattvaṃ
02070054 samyag jagāda munayo yadacakṣatātman
02070061 dharmasya dakṣaduhitaryajaniṣṭa mūrtyāṃ
02070062 nārāyaṇo nara iti svatapaḥprabhāvaḥ
02070063 dṛṣṭvātmano bhagavato niyamāvalopaṃ
02070064 devyastvanaṅgapṛtanā ghaṭituṃ na śekuḥ
02070071 kāmaṃ dahanti kṛtino nanu roṣadṛṣṭyā
02070072 roṣaṃ dahantam uta te na dahantyasahyam
02070073 so 'yaṃ yadantaram alaṃ praviśan bibheti
02070074 kāmaḥ kathaṃ nu punarasya manaḥ śrayeta
02070081 viddhaḥ sapatnyuditapatribhiranti rājño
02070082 bālo 'pi sann upagatastapase vanāni
02070083 tasmā adāddhruvagatiṃ gṛṇate prasanno
02070084 divyāḥ stuvanti munayo yaduparyadhastāt
02070091 yadvenam utpathagataṃ dvijavākyavajra
02070092 niṣpluṣṭapauruṣabhagaṃ niraye patantam
02070093 trātvārthito jagati putrapadaṃ ca lebhe
02070094 dugdhā vasūni vasudhā sakalāni yena
02070101 nābherasāvṛṣabha āsa sudevisūnur
02070102 yo vai cacāra samadṛg jaḍayogacaryām
02070103 yat pāramahaṃsyam ṛṣayaḥ padam āmananti
02070104 svasthaḥ praśāntakaraṇaḥ parimuktasaṅgaḥ
02070111 satre mamāsa bhagavān hayaśīraṣātho
02070112 sākṣāt sa yajñapuruṣastapanīyavarṇaḥ
02070113 chandomayo makhamayo 'khiladevatātmā
02070114 vāco babhūvuruśatīḥ śvasato 'sya nastaḥ
02070121 matsyo yugāntasamaye manunopalabdhaḥ
02070122 kṣoṇīmayo nikhilajīvanikāyaketaḥ
02070123 visraṃsitān urubhaye salile mukhān me
02070124 ādāya tatra vijahāra ha vedamārgān
02070131 kṣīrodadhāvamaradānavayūthapānām
02070132 unmathnatām amṛtalabdhaya ādidevaḥ
02070133 pṛṣṭhena kacchapavapurvidadhāra gotraṃ
02070134 nidrākṣaṇo 'driparivartakaṣāṇakaṇḍūḥ
02070141 traipiṣṭaporubhayahā sa nṛsiṃharūpaṃ
02070142 kṛtvā bhramadbhrukuṭidaṃṣṭrakarālavaktram
02070143 daityendram āśu gadayābhipatantam ārād
02070144 ūrau nipātya vidadāra nakhaiḥ sphurantam
02070151 antaḥsarasyurubalena pade gṛhīto
02070152 grāheṇa yūthapatirambujahasta ārtaḥ
02070153 āhedam ādipuruṣākhilalokanātha
02070154 tīrthaśravaḥ śravaṇamaṅgalanāmadheya
02070161 śrutvā haristam araṇārthinam aprameyaś
02070162 cakrāyudhaḥ patagarājabhujādhirūḍhaḥ
02070163 cakreṇa nakravadanaṃ vinipāṭya tasmād
02070164 dhaste pragṛhya bhagavān kṛpayojjahāra
02070171 jyāyān guṇairavarajo 'pyaditeḥ sutānāṃ
02070172 lokān vicakrama imān yadathādhiyajñaḥ
02070173 kṣmāṃ vāmanena jagṛhe tripadacchalena
02070174 yācñām ṛte pathi caran prabhubhirna cālyaḥ
02070181 nārtho balerayam urukramapādaśaucam
02070182 āpaḥ śikhādhṛtavato vibudhādhipatyam
02070183 yo vai pratiśrutam ṛte na cikīrṣadanyad
02070184 ātmānam aṅga manasā haraye 'bhimene
02070191 tubhyaṃ ca nārada bhṛśaṃ bhagavān vivṛddha
02070192 bhāvena sādhu parituṣṭa uvāca yogam
02070193 jñānaṃ ca bhāgavatam ātmasatattvadīpaṃ
02070194 yadvāsudevaśaraṇā vidurañjasaiva
02070201 cakraṃ ca dikṣvavihataṃ daśasu svatejo
02070202 manvantareṣu manuvaṃśadharo bibharti
02070203 duṣṭeṣu rājasu damaṃ vyadadhāt svakīrtiṃ
02070204 satye tripṛṣṭha uśatīṃ prathayaṃścaritraiḥ
02070211 dhanvantariśca bhagavān svayam eva kīrtir
02070212 nāmnā nṛṇāṃ pururujāṃ ruja āśu hanti
02070213 yajñe ca bhāgam amṛtāyuravāvarundha
02070214 āyuṣyavedam anuśāstyavatīrya loke
02070221 kṣatraṃ kṣayāya vidhinopabhṛtaṃ mahātmā
02070222 brahmadhrug ujjhitapathaṃ narakārtilipsu
02070223 uddhantyasāvavanikaṇṭakam ugravīryas
02070224 triḥsaptakṛtva urudhāraparaśvadhena
02070231 asmatprasādasumukhaḥ kalayā kaleśa
02070232 ikṣvākuvaṃśa avatīrya gurornideśe
02070233 tiṣṭhan vanaṃ sadayitānuja āviveśa
02070234 yasmin virudhya daśakandhara ārtim ārcchat
02070241 yasmā adādudadhirūḍhabhayāṅgavepo
02070242 mārgaṃ sapadyaripuraṃ haravaddidhakṣoḥ
02070243 dūre suhṛnmathitaroṣasuśoṇadṛṣṭyā
02070244 tātapyamānamakaroraganakracakraḥ
02070251 vakṣaḥsthalasparśarugnamahendravāha
02070252 dantairviḍambitakakubjuṣa ūḍhahāsam
02070253 sadyo 'subhiḥ saha vineṣyati dārahartur
02070254 visphūrjitairdhanuṣa uccarato 'dhisainye
02070261 bhūmeḥ suretaravarūthavimarditāyāḥ
02070262 kleśavyayāya kalayā sitakṛṣṇakeśaḥ
02070263 jātaḥ kariṣyati janānupalakṣyamārgaḥ
02070264 karmāṇi cātmamahimopanibandhanāni
02070271 tokena jīvaharaṇaṃ yadulūkikāyās
02070272 traimāsikasya ca padā śakaṭo 'pavṛttaḥ
02070273 yadriṅgatāntaragatena divispṛśorvā
02070274 unmūlanaṃ tvitarathārjunayorna bhāvyam
02070281 yadvai vraje vrajapaśūn viṣatoyapītān
02070282 pālāṃstvajīvayadanugrahadṛṣṭivṛṣṭyā
02070283 tacchuddhaye 'tiviṣavīryavilolajihvam
02070284 uccāṭayiṣyaduragaṃ viharan hradinyām
02070291 tat karma divyam iva yan niśi niḥśayānaṃ
02070292 dāvāgninā śucivane paridahyamāne
02070293 unneṣyati vrajam ato 'vasitāntakālaṃ
02070294 netre pidhāpya sabalo 'nadhigamyavīryaḥ
02070301 gṛhṇīta yadyadupabandham amuṣya mātā
02070302 śulbaṃ sutasya na tu tat tadamuṣya māti
02070303 yaj jṛmbhato 'sya vadane bhuvanāni gopī
02070304 saṃvīkṣya śaṅkitamanāḥ pratibodhitāsīt
02070311 nandaṃ ca mokṣyati bhayādvaruṇasya pāśād
02070312 gopān bileṣu pihitān mayasūnunā ca
02070313 ahnyāpṛtaṃ niśi śayānam atiśrameṇa
02070314 lokaṃ vikuṇṭham upaneṣyati gokulaṃ sma
02070321 gopairmakhe pratihate vrajaviplavāya
02070322 deve 'bhivarṣati paśūn kṛpayā rirakṣuḥ
02070323 dhartocchilīndhram iva saptadināni sapta
02070324 varṣo mahīdhram anaghaikakare salīlam
02070331 krīḍan vane niśi niśākararaśmigauryāṃ
02070332 rāsonmukhaḥ kalapadāyatamūrcchitena
02070333 uddīpitasmararujāṃ vrajabhṛdvadhūnāṃ
02070334 harturhariṣyati śiro dhanadānugasya
02070341 ye ca pralambakharadardurakeśyariṣṭa
02070342 mallebhakaṃsayavanāḥ kapipauṇḍrakādyāḥ
02070343 anye ca śālvakujabalvaladantavakra
02070344 saptokṣaśambaravidūratharukmimukhyāḥ
02070351 ye vā mṛdhe samitiśālina āttacāpāḥ
02070352 kāmbojamatsyakurusṛñjayakaikayādyāḥ
02070353 yāsyantyadarśanam alaṃ balapārthabhīma
02070354 vyājāhvayena hariṇā nilayaṃ tadīyam
02070361 kālena mīlitadhiyām avamṛśya nṇāṃ
02070362 stokāyuṣāṃ svanigamo bata dūrapāraḥ
02070363 āvirhitastvanuyugaṃ sa hi satyavatyāṃ
02070364 vedadrumaṃ viṭapaśo vibhajiṣyati sma
02070371 devadviṣāṃ nigamavartmani niṣṭhitānāṃ
02070372 pūrbhirmayena vihitābhiradṛśyatūrbhiḥ
02070373 lokān ghnatāṃ mativimoham atipralobhaṃ
02070374 veṣaṃ vidhāya bahu bhāṣyata aupadharmyam
02070381 yarhyālayeṣvapi satāṃ na hareḥ kathāḥ syuḥ
02070382 pāṣaṇḍino dvijajanā vṛṣalā nṛdevāḥ
02070383 svāhā svadhā vaṣaḍiti sma giro na yatra
02070384 śāstā bhaviṣyati kalerbhagavān yugānte
02070391 sarge tapo 'ham ṛṣayo nava ye prajeśāḥ
02070392 sthāne 'tha dharmamakhamanvamarāvanīśāḥ
02070393 ante tvadharmaharamanyuvaśāsurādyā
02070394 māyāvibhūtaya imāḥ puruśaktibhājaḥ
02070401 viṣṇornu vīryagaṇanāṃ katamo 'rhatīha
02070402 yaḥ pārthivānyapi kavirvimame rajāṃsi
02070403 caskambha yaḥ svarahasāskhalatā tripṛṣṭhaṃ
02070404 yasmāt trisāmyasadanādurukampayānam
02070411 nāntaṃ vidāmyaham amī munayo 'grajāste
02070412 māyābalasya puruṣasya kuto 'varā ye
02070413 gāyan guṇān daśaśatānana ādidevaḥ
02070414 śeṣo 'dhunāpi samavasyati nāsya pāram
02070421 yeṣāṃ sa eṣa bhagavān dayayedanantaḥ
02070422 sarvātmanāśritapado yadi nirvyalīkam
02070423 te dustarām atitaranti ca devamāyāṃ
02070424 naiṣāṃ mamāham iti dhīḥ śvaśṛgālabhakṣye
02070431 vedāham aṅga paramasya hi yogamāyāṃ
02070432 yūyaṃ bhavaśca bhagavān atha daityavaryaḥ
02070433 patnī manoḥ sa ca manuśca tadātmajāśca
02070434 prācīnabarhirṛbhuraṅga uta dhruvaśca
02070441 ikṣvākurailamucukundavidehagādhi
02070442 raghvambarīṣasagarā gayanāhuṣādyāḥ
02070443 māndhātralarkaśatadhanvanurantidevā
02070444 devavrato baliramūrttarayo dilīpaḥ
02070451 saubharyutaṅkaśibidevalapippalāda
02070452 sārasvatoddhavaparāśarabhūriṣeṇāḥ
02070453 ye 'nye vibhīṣaṇahanūmadupendradatta
02070454 pārthārṣṭiṣeṇaviduraśrutadevavaryāḥ
02070461 te vai vidantyatitaranti ca devamāyāṃ
02070462 strīśūdrahūṇaśabarā api pāpajīvāḥ
02070463 yadyadbhutakramaparāyaṇaśīlaśikṣās
02070464 tiryagjanā api kim u śrutadhāraṇā ye
02070471 śaśvat praśāntam abhayaṃ pratibodhamātraṃ
02070472 śuddhaṃ samaṃ sadasataḥ paramātmatattvam
02070473 śabdo na yatra purukārakavān kriyārtho
02070474 māyā paraityabhimukhe ca vilajjamānā
02070481 tadvai padaṃ bhagavataḥ paramasya puṃso
02070482 brahmeti yadvidurajasrasukhaṃ viśokam
02070483 sadhryaṅ niyamya yatayo yamakartahetiṃ
02070484 jahyuḥ svarāḍiva nipānakhanitram indraḥ
02070491 sa śreyasām api vibhurbhagavān yato 'sya
02070492 bhāvasvabhāvavihitasya sataḥ prasiddhiḥ
02070493 dehe svadhātuvigame 'nuviśīryamāṇe
02070494 vyomeva tatra puruṣo na viśīryate ñjaḥ
02070501 so 'yaṃ te 'bhihitastāta bhagavān viśvabhāvanaḥ
02070503 samāsena harernānyadanyasmāt sadasac ca yat
02070511 idaṃ bhāgavataṃ nāma yan me bhagavatoditam
02070513 saṅgraho 'yaṃ vibhūtīnāṃ tvam etadvipulī kuru
02070521 yathā harau bhagavati nṛṇāṃ bhaktirbhaviṣyati
02070523 sarvātmanyakhilādhāre iti saṅkalpya varṇaya
02070531 māyāṃ varṇayato 'muṣya īśvarasyānumodataḥ
02070533 śṛṇvataḥ śraddhayā nityaṃ māyayātmā na muhyati
0208001 rājovāca
02080011 brahmaṇā codito brahman guṇākhyāne 'guṇasya ca
02080013 yasmai yasmai yathā prāha nārado devadarśanaḥ
02080021 etadveditum icchāmi tattvaṃ tattvavidāṃ vara
02080023 hareradbhutavīryasya kathā lokasumaṅgalāḥ
02080031 kathayasva mahābhāga yathāham akhilātmani
02080033 kṛṣṇe niveśya niḥsaṅgaṃ manastyakṣye kalevaram
02080041 śṛṇvataḥ śraddhayā nityaṃ gṛṇataśca svaceṣṭitam
02080043 kālena nātidīrgheṇa bhagavān viśate hṛdi
02080051 praviṣṭaḥ karṇarandhreṇa svānāṃ bhāvasaroruham
02080053 dhunoti śamalaṃ kṛṣṇaḥ salilasya yathā śarat
02080061 dhautātmā puruṣaḥ kṛṣṇa pādamūlaṃ na muñcati
02080063 muktasarvaparikleśaḥ pānthaḥ svaśaraṇaṃ yathā
02080071 yadadhātumato brahman dehārambho 'sya dhātubhiḥ
02080073 yadṛcchayā hetunā vā bhavanto jānate yathā
02080081 āsīdyadudarāt padmaṃ lokasaṃsthānalakṣaṇam
02080083 yāvān ayaṃ vai puruṣa iyattāvayavaiḥ pṛthak
02080085 tāvān asāviti proktaḥ saṃsthāvayavavān iva
02080091 ajaḥ sṛjati bhūtāni bhūtātmā yadanugrahāt
02080093 dadṛśe yena tadrūpaṃ nābhipadmasamudbhavaḥ
02080101 sa cāpi yatra puruṣo viśvasthityudbhavāpyayaḥ
02080103 muktvātmamāyāṃ māyeśaḥ śete sarvaguhāśayaḥ
02080111 puruṣāvayavairlokāḥ sapālāḥ pūrvakalpitāḥ
02080113 lokairamuṣyāvayavāḥ sapālairiti śuśruma
02080121 yāvān kalpo vikalpo vā yathā kālo 'numīyate
02080123 bhūtabhavyabhavacchabda āyurmānaṃ ca yat sataḥ
02080131 kālasyānugatiryā tu lakṣyate 'ṇvī bṛhatyapi
02080133 yāvatyaḥ karmagatayo yādṛśīrdvijasattama
02080141 yasmin karmasamāvāyo yathā yenopagṛhyate
02080143 guṇānāṃ guṇināṃ caiva pariṇāmam abhīpsatām
02080151 bhūpātālakakubvyoma grahanakṣatrabhūbhṛtām
02080153 saritsamudradvīpānāṃ sambhavaścaitadokasām
02080161 pramāṇam aṇḍakośasya bāhyābhyantarabhedataḥ
02080163 mahatāṃ cānucaritaṃ varṇāśramaviniścayaḥ
02080171 yugāni yugamānaṃ ca dharmo yaśca yuge yuge
02080173 avatārānucaritaṃ yadāścaryatamaṃ hareḥ
02080181 nṛṇāṃ sādhāraṇo dharmaḥ saviśeṣaśca yādṛśaḥ
02080183 śreṇīnāṃ rājarṣīṇāṃ ca dharmaḥ kṛcchreṣu jīvatām
02080191 tattvānāṃ parisaṅkhyānaṃ lakṣaṇaṃ hetulakṣaṇam
02080193 puruṣārādhanavidhiryogasyādhyātmikasya ca
02080201 yogeśvaraiśvaryagatirliṅgabhaṅgastu yoginām
02080203 vedopavedadharmāṇām itihāsapurāṇayoḥ
02080211 samplavaḥ sarvabhūtānāṃ vikramaḥ pratisaṅkramaḥ
02080213 iṣṭāpūrtasya kāmyānāṃ trivargasya ca yo vidhiḥ
02080221 yo vānuśāyināṃ sargaḥ pāṣaṇḍasya ca sambhavaḥ
02080223 ātmano bandhamokṣau ca vyavasthānaṃ svarūpataḥ
02080231 yathātmatantro bhagavān vikrīḍatyātmamāyayā
02080233 visṛjya vā yathā māyām udāste sākṣivadvibhuḥ
02080241 sarvam etac ca bhagavan pṛcchato me 'nupūrvaśaḥ
02080243 tattvato 'rhasyudāhartuṃ prapannāya mahāmune
02080251 atra pramāṇaṃ hi bhavān parameṣṭhī yathātmabhūḥ
02080253 apare cānutiṣṭhanti pūrveṣāṃ pūrvajaiḥ kṛtam
02080261 na me 'savaḥ parāyanti brahmann anaśanādamī
02080263 pibato ñcyutapīyūṣam tadvākyābdhiviniḥsṛtam
0208027 sūta uvāca
02080271 sa upāmantrito rājñā kathāyām iti satpateḥ
02080273 brahmarāto bhṛśaṃ prīto viṣṇurātena saṃsadi
02080281 prāha bhāgavataṃ nāma purāṇaṃ brahmasammitam
02080283 brahmaṇe bhagavatproktaṃ brahmakalpa upāgate
02080291 yadyat parīkṣidṛṣabhaḥ pāṇḍūnām anupṛcchati
02080293 ānupūrvyeṇa tat sarvam ākhyātum upacakrame
0209001 śrīśuka uvāca
02090011 ātmamāyām ṛte rājan parasyānubhavātmanaḥ
02090013 na ghaṭetārthasambandhaḥ svapnadraṣṭurivāñjasā
02090021 bahurūpa ivābhāti māyayā bahurūpayā
02090023 ramamāṇo guṇeṣvasyā mamāham iti manyate
02090031 yarhi vāva mahimni sve parasmin kālamāyayoḥ
02090033 rameta gatasammohastyaktvodāste tadobhayam
02090041 ātmatattvaviśuddhyarthaṃ yadāha bhagavān ṛtam
02090043 brahmaṇe darśayan rūpam avyalīkavratādṛtaḥ
02090051 sa ādidevo jagatāṃ paro guruḥ svadhiṣṇyam āsthāya sisṛkṣayaikṣata
02090053 tāṃ nādhyagacchaddṛśam atra sammatāṃ prapañcanirmāṇavidhiryayā bhavet
02090061 sa cintayan dvyakṣaram ekadāmbhasy upāśṛṇoddvirgaditaṃ vaco vibhuḥ
02090063 sparśeṣu yat ṣoḍaśam ekaviṃśaṃ niṣkiñcanānāṃ nṛpa yaddhanaṃ viduḥ
02090071 niśamya tadvaktṛdidṛkṣayā diśo vilokya tatrānyadapaśyamānaḥ
02090073 svadhiṣṇyam āsthāya vimṛśya taddhitaṃ tapasyupādiṣṭa ivādadhe manaḥ
02090081 divyaṃ sahasrābdam amoghadarśano jitānilātmā vijitobhayendriyaḥ
02090083 atapyata smākhilalokatāpanaṃ tapastapīyāṃstapatāṃ samāhitaḥ
02090091 tasmai svalokaṃ bhagavān sabhājitaḥ sandarśayām āsa paraṃ na yatparam
02090093 vyapetasaṅkleśavimohasādhvasaṃ svadṛṣṭavadbhirpuruṣairabhiṣṭutam
02090101 pravartate yatra rajastamastayoḥ sattvaṃ ca miśraṃ na ca kālavikramaḥ
02090103 na yatra māyā kim utāpare harer anuvratā yatra surāsurārcitāḥ
02090111 śyāmāvadātāḥ śatapatralocanāḥ piśaṅgavastrāḥ surucaḥ supeśasaḥ
02090113 sarve caturbāhava unmiṣanmaṇi pravekaniṣkābharaṇāḥ suvarcasaḥ
02090115 pravālavaidūryamṛṇālavarcasaḥ parisphuratkuṇḍalamaulimālinaḥ
02090121 bhrājiṣṇubhiryaḥ parito virājate lasadvimānāvalibhirmahātmanām
02090123 vidyotamānaḥ pramadottamādyubhiḥ savidyudabhrāvalibhiryathā nabhaḥ
02090131 śrīryatra rūpiṇyurugāyapādayoḥ karoti mānaṃ bahudhā vibhūtibhiḥ
02090133 preṅkhaṃ śritā yā kusumākarānugair vigīyamānā priyakarma gāyatī
02090141 dadarśa tatrākhilasātvatāṃ patiṃ śriyaḥ patiṃ yajñapatiṃ jagatpatim
02090143 sunandanandaprabalārhaṇādibhiḥ svapārṣadāgraiḥ parisevitaṃ vibhum
02090151 bhṛtyaprasādābhimukhaṃ dṛgāsavaṃ prasannahāsāruṇalocanānanam
02090153 kirīṭinaṃ kuṇḍalinaṃ caturbhujaṃ pītāṃśukaṃ vakṣasi lakṣitaṃ śriyā
02090161 adhyarhaṇīyāsanam āsthitaṃ paraṃ vṛtaṃ catuḥṣoḍaśapañcaśaktibhiḥ
02090163 yuktaṃ bhagaiḥ svairitaratra cādhruvaiḥ sva eva dhāman ramamāṇam īśvaram
02090171 taddarśanāhlādapariplutāntaro hṛṣyattanuḥ premabharāśrulocanaḥ
02090173 nanāma pādāmbujam asya viśvasṛg yat pāramahaṃsyena pathādhigamyate
02090181 taṃ prīyamāṇaṃ samupasthitaṃ kaviṃ prajāvisarge nijaśāsanārhaṇam
02090183 babhāṣa īṣatsmitaśociṣā girā priyaḥ priyaṃ prītamanāḥ kare spṛśan
0209019 śrībhagavān uvāca
02090191 tvayāhaṃ toṣitaḥ samyag vedagarbha sisṛkṣayā
02090193 ciraṃ bhṛtena tapasā dustoṣaḥ kūṭayoginām
02090201 varaṃ varaya bhadraṃ te vareśaṃ mābhivāñchitam
02090203 brahmañ chreyaḥpariśrāmaḥ puṃsāṃ maddarśanāvadhiḥ
02090211 manīṣitānubhāvo 'yaṃ mama lokāvalokanam
02090213 yadupaśrutya rahasi cakartha paramaṃ tapaḥ
02090221 pratyādiṣṭaṃ mayā tatra tvayi karmavimohite
02090223 tapo me hṛdayaṃ sākṣādātmāhaṃ tapaso 'nagha
02090231 sṛjāmi tapasaivedaṃ grasāmi tapasā punaḥ
02090233 bibharmi tapasā viśvaṃ vīryaṃ me duścaraṃ tapaḥ
0209024 brahmovāca
02090241 bhagavan sarvabhūtānām adhyakṣo 'vasthito guhām
02090243 veda hyapratiruddhena prajñānena cikīrṣitam
02090251 tathāpi nāthamānasya nātha nāthaya nāthitam
02090253 parāvare yathā rūpejānīyāṃ te tvarūpiṇaḥ
02090261 yathātmamāyāyogena nānāśaktyupabṛṃhitam
02090263 vilumpan visṛjan gṛhṇan bibhradātmānam ātmanā
02090271 krīḍasyamoghasaṅkalpa ūrṇanābhiryathorṇute
02090273 tathā tadviṣayāṃ dhehi manīṣāṃ mayi mādhava
02090281 bhagavacchikṣitam ahaṃ karavāṇi hyatandritaḥ
02090283 nehamānaḥ prajāsargaṃ badhyeyaṃ yadanugrahāt
02090291 yāvat sakhā sakhyuriveśa te kṛtaḥ prajāvisarge vibhajāmi bho janam
02090293 aviklavaste parikarmaṇi sthito mā me samunnaddhamado ñja māninaḥ
0209030 śrībhagavān uvāca
02090301 jñānaṃ paramaguhyaṃ me yadvijñānasamanvitam
02090303 sarahasyaṃ tadaṅgaṃ ca gṛhāṇa gaditaṃ mayā
02090311 yāvān ahaṃ yathābhāvo yadrūpaguṇakarmakaḥ
02090313 tathaiva tattvavijñānam astu te madanugrahāt
02090321 aham evāsam evāgre nānyadyat sadasat param
02090323 paścādahaṃ yadetac ca yo 'vaśiṣyeta so 'smyaham
02090331 ṛte 'rthaṃ yat pratīyeta na pratīyeta cātmani
02090333 tadvidyādātmano māyāṃ yathābhāso yathā tamaḥ
02090341 yathā mahānti bhūtāni bhūteṣūccāvaceṣvanu
02090343 praviṣṭānyapraviṣṭāni tathā teṣu na teṣvaham
02090351 etāvadeva jijñāsyaṃ tattvajijñāsunātmanaḥ
02090353 anvayavyatirekābhyāṃ yat syāt sarvatra sarvadā
02090361 etan mataṃ samātiṣṭha parameṇa samādhinā
02090363 bhavān kalpavikalpeṣu na vimuhyati karhicit
0209037 śrīśuka uvāca
02090371 sampradiśyaivam ajano janānāṃ parameṣṭhinam
02090373 paśyatastasya tadrūpam ātmano nyaruṇaddhariḥ
02090381 antarhitendriyārthāya haraye vihitāñjaliḥ
02090383 sarvabhūtamayo viśvaṃ sasarjedaṃ sa pūrvavat
02090391 prajāpatirdharmapatirekadā niyamān yamān
02090393 bhadraṃ prajānām anvicchann ātiṣṭhat svārthakāmyayā
02090401 taṃ nāradaḥ priyatamo rikthādānām anuvrataḥ
02090403 śuśrūṣamāṇaḥ śīlena praśrayeṇa damena ca
02090411 māyāṃ vividiṣan viṣṇormāyeśasya mahāmuniḥ
02090413 mahābhāgavato rājan pitaraṃ paryatoṣayat
02090421 tuṣṭaṃ niśāmya pitaraṃ lokānāṃ prapitāmaham
02090423 devarṣiḥ paripapraccha bhavān yan mānupṛcchati
02090431 tasmā idaṃ bhāgavataṃ purāṇaṃ daśalakṣaṇam
02090433 proktaṃ bhagavatā prāha prītaḥ putrāya bhūtakṛt
02090441 nāradaḥ prāha munaye sarasvatyāstaṭe nṛpa
02090443 dhyāyate brahma paramaṃ vyāsāyāmitatejase
02090451 yadutāhaṃ tvayā pṛṣṭo vairājāt puruṣādidam
02090453 yathāsīt tadupākhyāste praśnān anyāṃśca kṛtsnaśaḥ
0210001 śrīśuka uvāca
02100011 atra sargo visargaśca sthānaṃ poṣaṇam ūtayaḥ
02100013 manvantareśānukathā nirodho muktirāśrayaḥ
02100021 daśamasya viśuddhyarthaṃ navānām iha lakṣaṇam
02100023 varṇayanti mahātmānaḥ śrutenārthena cāñjasā
02100031 bhūtamātrendriyadhiyāṃ janma sarga udāhṛtaḥ
02100033 brahmaṇo guṇavaiṣamyādvisargaḥ pauruṣaḥ smṛtaḥ
02100041 sthitirvaikuṇṭhavijayaḥ poṣaṇaṃ tadanugrahaḥ
02100043 manvantarāṇi saddharma ūtayaḥ karmavāsanāḥ
02100051 avatārānucaritaṃ hareścāsyānuvartinām
02100053 puṃsām īśakathāḥ proktā nānākhyānopabṛṃhitāḥ
02100061 nirodho 'syānuśayanam ātmanaḥ saha śaktibhiḥ
02100063 muktirhitvānyathā rūpaṃ svarūpeṇa vyavasthitiḥ
02100071 ābhāsaśca nirodhaśca yato 'styadhyavasīyate
02100073 sa āśrayaḥ paraṃ brahma paramātmeti śabdyate
02100081 yo 'dhyātmiko 'yaṃ puruṣaḥ so 'sāvevādhidaivikaḥ
02100083 yastatrobhayavicchedaḥ puruṣo hyādhibhautikaḥ
02100091 ekam ekatarābhāve yadā nopalabhāmahe
02100093 tritayaṃ tatra yo veda sa ātmā svāśrayāśrayaḥ
02100101 puruṣo 'ṇḍaṃ vinirbhidya yadāsau sa vinirgataḥ
02100103 ātmano 'yanam anvicchann apo 'srākṣīc chuciḥ śucīḥ
02100111 tāsvavātsīt svasṛṣṭāsu sahasraṃ parivatsarān
02100113 tena nārāyaṇo nāma yadāpaḥ puruṣodbhavāḥ
02100121 dravyaṃ karma ca kālaśca svabhāvo jīva eva ca
02100123 yadanugrahataḥ santi na santi yadupekṣayā
02100131 eko nānātvam anvicchan yogatalpāt samutthitaḥ
02100133 vīryaṃ hiraṇmayaṃ devo māyayā vyasṛjat tridhā
02100141 adhidaivam athādhyātmam adhibhūtam iti prabhuḥ
02100143 athaikaṃ pauruṣaṃ vīryaṃ tridhābhidyata tac chṛṇu
02100151 antaḥ śarīra ākāśāt puruṣasya viceṣṭataḥ
02100153 ojaḥ saho balaṃ jajñe tataḥ prāṇo mahān asuḥ
02100161 anuprāṇanti yaṃ prāṇāḥ prāṇantaṃ sarvajantuṣu
02100163 apānantam apānanti naradevam ivānugāḥ
02100171 prāṇenākṣipatā kṣut tṛḍantarā jāyate vibhoḥ
02100173 pipāsato jakṣataśca prāṅ mukhaṃ nirabhidyata
02100181 mukhatastālu nirbhinnaṃjihvā tatropajāyate
02100183 tato nānāraso jajñe jihvayā yo 'dhigamyate
02100191 vivakṣormukhato bhūmno vahnirvāg vyāhṛtaṃ tayoḥ
02100193 jale caitasya suciraṃ nirodhaḥ samajāyata
02100201 nāsike nirabhidyetāṃ dodhūyati nabhasvati
02100203 tatra vāyurgandhavaho ghrāṇo nasi jighṛkṣataḥ
02100211 yadātmani nirālokam ātmānaṃ ca didṛkṣataḥ
02100213 nirbhinne hyakṣiṇī tasya jyotiścakṣurguṇagrahaḥ
02100221 bodhyamānasya ṛṣibhirātmanastaj jighṛkṣataḥ
02100223 karṇau ca nirabhidyetāṃ diśaḥ śrotraṃ guṇagrahaḥ
02100231 vastuno mṛdukāṭhinya laghugurvoṣṇaśītatām
02100233 jighṛkṣatastvaṅ nirbhinnā tasyāṃ romamahīruhāḥ
02100235 tatra cāntarbahirvātastvacā labdhaguṇo vṛtaḥ
02100241 hastau ruruhatustasya nānākarmacikīrṣayā
02100243 tayostu balavān indra ādānam ubhayāśrayam
02100251 gatiṃ jigīṣataḥ pādau ruruhāte 'bhikāmikām
02100253 padbhyāṃ yajñaḥ svayaṃ havyaṃ karmabhiḥ kriyate nṛbhiḥ
02100261 nirabhidyata śiśno vai prajānandāmṛtārthinaḥ
02100263 upastha āsīt kāmānāṃ priyaṃ tadubhayāśrayam
02100271 utsisṛkṣordhātumalaṃ nirabhidyata vai gudam
02100273 tataḥ pāyustato mitra utsarga ubhayāśrayaḥ
02100281 āsisṛpsoḥ puraḥ puryā nābhidvāram apānataḥ
02100283 tatrāpānastato mṛtyuḥ pṛthaktvam ubhayāśrayam
02100291 āditsorannapānānām āsan kukṣyantranāḍayaḥ
02100293 nadyaḥ samudrāśca tayostuṣṭiḥ puṣṭistadāśraye
02100301 nididhyāsorātmamāyāṃ hṛdayaṃ nirabhidyata
02100303 tato manaścandra iti saṅkalpaḥ kāma eva ca
02100311 tvakcarmamāṃsarudhira medomajjāsthidhātavaḥ
02100313 bhūmyaptejomayāḥ sapta prāṇo vyomāmbuvāyubhiḥ
02100321 guṇātmakānīndriyāṇi bhūtādiprabhavā guṇāḥ
02100323 manaḥ sarvavikārātmā buddhirvijñānarūpiṇī
02100331 etadbhagavato rūpaṃ sthūlaṃ te vyāhṛtaṃ mayā
02100333 mahyādibhiścāvaraṇairaṣṭabhirbahirāvṛtam
02100341 ataḥ paraṃ sūkṣmatamam avyaktaṃ nirviśeṣaṇam
02100343 anādimadhyanidhanaṃ nityaṃ vāṅmanasaḥ param
02100351 amunī bhagavadrūpe mayā te hyanuvarṇite
02100353 ubhe api na gṛhṇanti māyāsṛṣṭe vipaścitaḥ
02100361 sa vācyavācakatayā bhagavān brahmarūpadhṛk
02100363 nāmarūpakriyā dhatte sakarmākarmakaḥ paraḥ
02100371 prajāpatīn manūn devān ṛṣīn pitṛgaṇān pṛthak
02100373 siddhacāraṇagandharvān vidyādhrāsuraguhyakān
02100381 kinnarāpsaraso nāgān sarpān kimpuruṣān narān
02100383 māt rakṣaḥpiśācāṃśca pretabhūtavināyakān
02100391 kūṣmāṇḍonmādavetālān yātudhānān grahān api
02100393 khagān mṛgān paśūn vṛkṣān girīn nṛpa sarīsṛpān
02100401 dvividhāścaturvidhā ye 'nye jalasthalanabhaukasaḥ
02100403 kuśalākuśalā miśrāḥ karmaṇāṃ gatayastvimāḥ
02100411 sattvaṃ rajastama iti tisraḥ suranṛnārakāḥ
02100413 tatrāpyekaikaśo rājan bhidyante gatayastridhā
02100415 yadaikaikataro 'nyābhyāṃ svabhāva upahanyate
02100421 sa evedaṃ jagaddhātā bhagavān dharmarūpadhṛk
02100423 puṣṇāti sthāpayan viśvaṃ tiryaṅnarasurādibhiḥ
02100431 tataḥ kālāgnirudrātmā yat sṛṣṭam idam ātmanaḥ
02100433 sanniyacchati tat kāle ghanānīkam ivānilaḥ
02100441 itthambhāvena kathito bhagavān bhagavattamaḥ
02100443 netthambhāvena hi paraṃ draṣṭum arhanti sūrayaḥ
02100451 nāsya karmaṇi janmādau parasyānuvidhīyate
02100453 kartṛtvapratiṣedhārthaṃ māyayāropitaṃ hi tat
02100461 ayaṃ tu brahmaṇaḥ kalpaḥ savikalpa udāhṛtaḥ
02100463 vidhiḥ sādhāraṇo yatra sargāḥ prākṛtavaikṛtāḥ
02100471 parimāṇaṃ ca kālasya kalpalakṣaṇavigraham
02100473 yathā purastādvyākhyāsye pādmaṃ kalpam atho śṛṇu
0210048 śaunaka uvāca
02100481 yadāha no bhavān sūta kṣattā bhāgavatottamaḥ
02100483 cacāra tīrthāni bhuvastyaktvā bandhūn sudustyajān
02100491 kṣattuḥ kauśāravestasya saṃvādo 'dhyātmasaṃśritaḥ
02100493 yadvā sa bhagavāṃstasmai pṛṣṭastattvam uvāca ha
02100501 brūhi nastadidaṃ saumya vidurasya viceṣṭitam
02100503 bandhutyāganimittaṃ ca yathaivāgatavān punaḥ
0210051 sūta uvāca
02100511 rājñā parīkṣitā pṛṣṭo yadavocan mahāmuniḥ
02100513 tadvo 'bhidhāsye śṛṇuta rāajñaḥ praśnānusārataḥ
0301001 śrī-śuka uvāca
03010011 evam etat purā pṛṣṭo maitreyo bhagavān kila
03010012 kṣattrā vanaṃ praviṣṭena tyaktvā sva-gṛham ṛddhimat
03010021 yad vā ayaṃ mantra-kṛd vo bhagavān akhileśvaraḥ
03010022 pauravendra-gṛhaṃ hitvā praviveśātmasāt kṛtam
0301003 rājovāca
03010031 kutra kṣattur bhagavatā maitreyeṇāsa saṅgamaḥ
03010032 kadā vā saha-saṃvāda etad varṇaya naḥ prabho
03010041 na hy alpārthodayas tasya vidurasyāmalātmanaḥ
03010042 tasmin varīyasi praśnaḥ sādhu-vādopabṛṃhitaḥ
0301005 sūta uvāca
03010051 sa evam ṛṣi-varyo 'yaṃ pṛṣṭo rājñā parīkṣitā
03010052 praty āha taṃ subahu-vit prītātmā śrūyatām iti
0301006 śrī-śuka uvāca
03010061 yadā tu rājā sva-sutān asādhūn | puṣṇan na dharmeṇa vinaṣṭa-dṛṣṭiḥ
03010062 bhrātur yaviṣṭhasya sutān vibandhūn | praveśya lākṣā-bhavane dadāha
03010071 yadā sabhāyāṃ kuru-deva-devyāḥ | keśābhimarśaṃ suta-karma garhyam
03010072 na vārayām āsa nṛpaḥ snuṣāyāḥ | svāsrair harantyāḥ kuca-kuṅkumāni
03010081 dyūte tv adharmeṇa jitasya sādhoḥ | satyāvalambasya vanaṃ gatasya
03010082 na yācato 'dāt samayena dāyaṃ | tamo-juṣāṇo yad ajāta-śatroḥ
03010091 yadā ca pārtha-prahitaḥ sabhāyāṃ | jagad-gurur yāni jagāda kṛṣṇaḥ
03010092 na tāni puṃsām amṛtāyanāni | rājoru mene kṣata-puṇya-leśaḥ
03010101 yadopahūto bhavanaṃ praviṣṭo | mantrāya pṛṣṭaḥ kila pūrvajena
03010102 athāha tan mantra-dṛśāṃ varīyān | yan mantriṇo vaidurikaṃ vadanti
03010111 ajāta-śatroḥ pratiyaccha dāyaṃ titikṣato durviṣahaṃ tavāgaḥ
03010112 sahānujo yatra vṛkodarāhiḥ śvasan ruṣā yat tvam alaṃ bibheṣi
03010121 pārthāṃs tu devo bhagavān mukundo | gṛhītavān sakṣiti-deva-devaḥ
03010122 āste sva-puryāṃ yadu-deva-devo | vinirjitāśeṣa-nṛdeva-devaḥ
03010131 sa eṣa doṣaḥ puruṣa-dviḍ āste | gṛhān praviṣṭo yam apatya-matyā
03010132 puṣṇāsi kṛṣṇād vimukho gata-śrīs | tyajāśv aśaivaṃ kula-kauśalāya
03010141 ity ūcivāṃs tatra suyodhanena | pravṛddha-kopa-sphuritādhareṇa
03010142 asat-kṛtaḥ sat-spṛhaṇīya-śīlaḥ | kṣattā sakarṇānuja-saubalena
03010151 ka enam atropajuhāva jihmaṃ | dāsyāḥ sutaṃ yad-balinaiva puṣṭaḥ
03010152 tasmin pratīpaḥ parakṛtya āste | nirvāsyatām āśu purāc chvasānaḥ
03010161 svayaṃ dhanur dvāri nidhāya māyāṃ | bhrātuḥ puro marmasu tāḍito 'pi
03010162 sa ittham atyulbaṇa-karṇa-bāṇair | gata-vyatho 'yād uru mānayānaḥ
03010171 sa nirgataḥ kaurava-puṇya-labdho | gajāhvayāt tīrtha-padaḥ padāni
03010172 anvākramat puṇya-cikīrṣayorvyām | adhiṣṭhito yāni sahasra-mūrtiḥ
03010181 pureṣu puṇyopavanādri-kuñjeṣv | apaṅka-toyeṣu sarit-saraḥsu
03010182 ananta-liṅgaiḥ samalaṅkṛteṣu | cacāra tīrthāyataneṣv ananyaḥ
03010191 gāṃ paryaṭan medhya-vivikta-vṛttiḥ | sadāpluto 'dhaḥ śayano 'vadhūtaḥ
03010192 alakṣitaḥ svair avadhūta-veṣo | vratāni cere hari-toṣaṇāni
03010201 itthaṃ vrajan bhāratam eva varṣaṃ | kālena yāvad gatavān prabhāsam
03010202 tāvac chaśāsa kṣitim eka cakrāml | ekātapatrām ajitena pārthaḥ
03010211 tatrātha śuśrāva suhṛd-vinaṣṭiṃ | vanaṃ yathā veṇuja-vahni-saṃśrayam
03010212 saṃspardhayā dagdham athānuśocan | sarasvatīṃ pratyag iyāya tūṣṇīm
03010221 tasyāṃ tritasyośanaso manoś ca | pṛthor athāgner asitasya vāyoḥ
03010222 tīrthaṃ sudāsasya gavāṃ guhasya | yac chrāddhadevasya sa āsiṣeve
03010231 anyāni ceha dvija-deva-devaiḥ | kṛtāni nānāyatanāni viṣṇoḥ
03010232 pratyaṅga-mukhyāṅkita-mandirāṇi | yad-darśanāt kṛṣṇam anusmaranti
03010241 tatas tv ativrajya surāṣṭram ṛddhaṃ | sauvīra-matsyān kurujāṅgalāṃś ca
03010242 kālena tāvad yamunām upetya | tatroddhavaṃ bhāgavataṃ dadarśa
03010251 sa vāsudevānucaraṃ praśāntaṃ | bṛhaspateḥ prāk tanayaṃ pratītam
03010252 āliṅgya gāḍhaṃ praṇayena bhadraṃ | svānām apṛcchad bhagavat-prajānām
03010261 kaccit purāṇau puruṣau svanābhya- | pādmānuvṛttyeha kilāvatīrṇau
03010262 āsāta urvyāḥ kuśalaṃ vidhāya | kṛta-kṣaṇau kuśalaṃ śūra-gehe
03010271 kaccit kurūṇāṃ paramaḥ suhṛn no | bhāmaḥ sa āste sukham aṅga śauriḥ
03010272 yo vai svas-ṇāṃ pitṛvad dadāti | varān vadānyo vara-tarpaṇena
03010281 kaccid varūthādhipatir yadūnāṃ | pradyumna āste sukham aṅga vīraḥ
03010282 yaṃ rukmiṇī bhagavato 'bhilebhe | ārādhya viprān smaram ādi-sarge
03010291 kaccit sukhaṃ sātvata-vṛṣṇi-bhoja- | dāśārhakāṇām adhipaḥ sa āste
03010292 yam abhyaṣiñcac chata-patra-netro | nṛpāsanāśāṃ parihṛtya dūrāt
03010301 kaccid dhareḥ saumya sutaḥ sadṛkṣa | āste 'graṇī rathināṃ sādhu sāmbaḥ
03010302 asūta yaṃ jāmbavatī vratāḍhyā | devaṃ guhaṃ yo 'mbikayā dhṛto 'gre
03010311 kṣemaṃ sa kaccid yuyudhāna āste | yaḥ phālgunāl labdha-dhanū-rahasyaḥ
03010312 lebhe 'ñjasādhokṣaja-sevayaiva | gatiṃ tadīyāṃ yatibhir durāpām
03010321 kaccid budhaḥ svasty anamīva āste | śvaphalka-putro bhagavat-prapannaḥ
03010322 yaḥ kṛṣṇa-pādāṅkita-mārga-pāṃsuṣv | aceṣṭata prema-vibhinna-dhairyaḥ
03010331 kaccic chivaṃ devaka-bhoja-putryā | viṣṇu-prajāyā iva deva-mātuḥ
03010332 yā vai sva-garbheṇa dadhāra devaṃ | trayī yathā yajña-vitānam artham
03010341 apisvid āste bhagavān sukhaṃ vo | yaḥ sātvatāṃ kāma-dugho 'niruddhaḥ
03010342 yam āmananti sma hi śabda-yoniṃ | mano-mayaṃ sattva-turīya-tattvam
03010351 apisvid anye ca nijātma-daivam | ananya-vṛttyā samanuvratā ye
03010352 hṛdīka-satyātmaja-cārudeṣṇa- | gadādayaḥ svasti caranti saumya
03010361 api sva-dorbhyāṃ vijayācyutābhyāṃ | dharmeṇa dharmaḥ paripāti setum
03010362 duryodhano 'tapyata yat-sabhāyāṃ | sāmrājya-lakṣmyā vijayānuvṛttyā
03010371 kiṃ vā kṛtāgheṣv agham atyamarṣī | bhīmo 'hivad dīrghatamaṃ vyamuñcat
03010372 yasyāṅghri-pātaṃ raṇa-bhūr na sehe | mārgaṃ gadāyāś carato vicitram
03010381 kaccid yaśodhā ratha-yūthapānāṃ | gāṇḍīva-dhanvoparatārir āste
03010382 alakṣito yac-chara-kūṭa-gūḍho | māyā-kirāto giriśas tutoṣa
03010391 yamāv utasvit tanayau pṛthāyāḥ | pārthair vṛtau pakṣmabhir akṣiṇīva
03010392 remāta uddāya mṛdhe sva-rikthaṃ | parāt suparṇāv iva vajri-vaktrāt
03010401 aho pṛthāpi dhriyate 'rbhakārthe | rājarṣi-varyeṇa vināpi tena
03010402 yas tv eka-vīro 'dhiratho vijigye | dhanur dvitīyaḥ kakubhaś catasraḥ
03010411 saumyānuśoce tam adhaḥ-patantaṃ | bhrātre paretāya vidudruhe yaḥ
03010412 niryāpito yena suhṛt sva-puryā | ahaṃ sva-putrān samanuvratena
03010421 so 'haṃ harer martya-viḍambanena | dṛśo nṛṇāṃ cālayato vidhātuḥ
03010422 nānyopalakṣyaḥ padavīṃ prasādāc | carāmi paśyan gata-vismayo 'tra
03010431 nūnaṃ nṛpāṇāṃ tri-madotpathānāṃ | mahīṃ muhuś cālayatāṃ camūbhiḥ
03010432 vadhāt prapannārti-jihīrṣayeśo | 'py upaikṣatāghaṃ bhagavān kurūṇām
03010441 ajasya janmotpatha-nāśanāya | karmāṇy akartur grahaṇāya puṃsām
03010442 nanv anyathā ko 'rhati deha-yogaṃ | paro guṇānām uta karma-tantram
03010451 tasya prapannākhila-lokapānām | avasthitānām anuśāsane sve
03010452 arthāya jātasya yaduṣv ajasya | vārtāṃ sakhe kīrtaya tīrtha-kīrteḥ
0302001 śrī-śuka uvāca
03020011 iti bhāgavataḥ pṛṣṭaḥ kṣattrā vārtāṃ priyāśrayām
03020012 prativaktuṃ na cotseha autkaṇṭhyāt smāriteśvaraḥ
03020021 yaḥ pañca-hāyano mātrā prātar-āśāya yācitaḥ
03020022 tan naicchad racayan yasya saparyāṃ bāla-līlayā
03020031 sa kathaṃ sevayā tasya kālena jarasaṃ gataḥ
03020032 pṛṣṭo vārtāṃ pratibrūyād bhartuḥ pādāv anusmaran
03020041 sa muhūrtam abhūt tūṣṇīṃ kṛṣṇāṅghri-sudhayā bhṛśam
03020042 tīvreṇa bhakti-yogena nimagnaḥ sādhu nirvṛtaḥ
03020051 pulakodbhinna-sarvāṅgo muñcan mīlad-dṛśā śucaḥ
03020052 pūrṇārtho lakṣitas tena sneha-prasara-samplutaḥ
03020061 śanakair bhagaval-lokān nṛlokaṃ punar āgataḥ
03020062 vimṛjya netre viduraṃ prītyāhoddhava utsmayan
0302007 uddhava uvāca
03020071 kṛṣṇa-dyumaṇi nimloce gīrṇeṣv ajagareṇa ha
03020072 kiṃ nu naḥ kuśalaṃ brūyāṃ gata-śrīṣu gṛheṣv aham
03020081 durbhago bata loko 'yaṃ yadavo nitarām api
03020082 ye saṃvasanto na vidur hariṃ mīnā ivoḍupam
03020091 iṅgita-jñāḥ puru-prauḍhā ekārāmāś ca sātvatāḥ
03020092 sātvatām ṛṣabhaṃ sarve bhūtāvāsam amaṃsata
03020101 devasya māyayā spṛṣṭā ye cānyad asad-āśritāḥ
03020102 bhrāmyate dhīr na tad-vākyair ātmany uptātmano harau
03020111 pradarśyātapta-tapasām avitṛpta-dṛśāṃ nṛṇām
03020112 ādāyāntar adhād yas tu sva-bimbaṃ loka-locanam
03020121 yan martya-līlaupayikaṃ sva-yoga- | māyā-balaṃ darśayatā gṛhītam
03020122 vismāpanaṃ svasya ca saubhagarddheḥ | paraṃ padaṃ bhūṣaṇa-bhūṣaṇāṅgam
03020131 yad dharma-sūnor bata rājasūye | nirīkṣya dṛk-svastyayanaṃ tri-lokaḥ
03020132 kārtsnyena cādyeha gataṃ vidhātur | arvāk-sṛtau kauśalam ity amanyata
03020141 yasyānurāga-pluta-hāsa-rāsa- | līlāvaloka-pratilabdha-mānāḥ
03020142 vraja-striyo dṛgbhir anupravṛtta- | dhiyo 'vatasthuḥ kila kṛtya-śeṣāḥ
03020151 sva-śānta-rūpeṣv itaraiḥ sva-rūpair | abhyardyamāneṣv anukampitātmā
03020152 parāvareśo mahad-aṃśa-yukto | hy ajo 'pi jāto bhagavān yathāgniḥ
03020161 māṃ khedayaty etad ajasya janma- | viḍambanaṃ yad vasudeva-gehe
03020162 vraje ca vāso 'ri-bhayād iva svayaṃ | purād vyavātsīd yad-ananta-vīryaḥ
03020171 dunoti cetaḥ smarato mamaitad | yad āha pādāv abhivandya pitroḥ
03020172 tātāmba kaṃsād uru-śaṅkitānāṃ | prasīdataṃ no 'kṛta-niṣkṛtīnām
03020181 ko vā amuṣyāṅghri-saroja-reṇuṃ | vismartum īśīta pumān vijighran
03020182 yo visphurad-bhrū-viṭapena bhūmer | bhāraṃ kṛtāntena tiraścakāra
03020191 dṛṣṭā bhavadbhir nanu rājasūye | caidyasya kṛṣṇaṃ dviṣato 'pi siddhiḥ
03020192 yāṃ yoginaḥ saṃspṛhayanti samyag | yogena kas tad-virahaṃ saheta
03020201 tathaiva cānye nara-loka-vīrā | ya āhave kṛṣṇa-mukhāravindam
03020202 netraiḥ pibanto nayanābhirāmaṃ | pārthāstra-pūtaḥ padam āpur asya
03020211 svayaṃ tv asāmyātiśayas tryadhīśaḥ | svārājya-lakṣmy-āpta-samasta-kāmaḥ
03020212 baliṃ haradbhiś cira-loka-pālaiḥ | kirīṭa-koṭy-eḍita-pāda-pīṭhaḥ
03020221 tat tasya kaiṅkaryam alaṃ bhṛtān no | viglāpayaty aṅga yad ugrasenam
03020222 tiṣṭhan niṣaṇṇaṃ parameṣṭhi-dhiṣṇye | nyabodhayad deva nidhārayeti
03020231 aho bakī yaṃ stana-kāla-kūṭaṃ | jighāṃsayāpāyayad apy asādhvī
03020232 lebhe gatiṃ dhātry-ucitāṃ tato 'nyaṃ | kaṃ vā dayāluṃ śaraṇaṃ vrajema
03020241 manye 'surān bhāgavatāṃs tryadhīśe | saṃrambha-mārgābhiniviṣṭa-cittān
03020242 ye saṃyuge 'cakṣata tārkṣya-putram | aṃse sunābhāyudham āpatantam
03020251 vasudevasya devakyāṃ jāto bhojendra-bandhane
03020252 cikīrṣur bhagavān asyāḥ śam ajenābhiyācitaḥ
03020261 tato nanda-vrajam itaḥ pitrā kaṃsād vibibhyatā
03020262 ekādaśa samās tatra gūḍhārciḥ sa-balo 'vasat
03020271 parīto vatsapair vatsāṃś cārayan vyaharad vibhuḥ
03020272 yamunopavane kūjad- dvija-saṅkulitāṅghripe
03020281 kaumārīṃ darśayaṃś ceṣṭāṃ prekṣaṇīyāṃ vrajaukasām
03020282 rudann iva hasan mugdha- bāla-siṃhāvalokanaḥ
03020291 sa eva go-dhanaṃ lakṣmyā niketaṃ sita-go-vṛṣam
03020292 cārayann anugān gopān raṇad-veṇur arīramat
03020301 prayuktān bhoja-rājena māyinaḥ kāma-rūpiṇaḥ
03020302 līlayā vyanudat tāṃs tān bālaḥ krīḍanakān iva
03020311 vipannān viṣa-pānena nigṛhya bhujagādhipam
03020312 utthāpyāpāyayad gāvas tat toyaṃ prakṛti-sthitam
03020321 ayājayad go-savena gopa-rājaṃ dvijottamaiḥ
03020322 vittasya coru-bhārasya cikīrṣan sad-vyayaṃ vibhuḥ
03020331 varṣatīndre vrajaḥ kopād bhagnamāne 'tivihvalaḥ
03020332 gotra-līlātapatreṇa trāto bhadrānugṛhṇatā
03020341 śarac-chaśi-karair mṛṣṭaṃ mānayan rajanī-mukham
03020342 gāyan kala-padaṃ reme strīṇāṃ maṇḍala-maṇḍanaḥ
0303001 uddhava uvāca
03030011 tataḥ sa āgatya puraṃ sva-pitroś | cikīrṣayā śaṃ baladeva-saṃyutaḥ
03030012 nipātya tuṅgād ripu-yūtha-nāthaṃ | hataṃ vyakarṣad vyasum ojasorvyām
03030021 sāndīpaneḥ sakṛt proktaṃ brahmādhītya sa-vistaram
03030022 tasmai prādād varaṃ putraṃ mṛtaṃ pañca-janodarāt
03030031 samāhutā bhīṣmaka-kanyayā ye | śriyaḥ savarṇena bubhūṣayaiṣām
03030032 gāndharva-vṛttyā miṣatāṃ sva-bhāgaṃ | jahre padaṃ mūrdhni dadhat suparṇaḥ
03030041 kakudmino 'viddha-naso damitvā | svayaṃvare nāgnajitīm uvāha
03030042 tad-bhagnamānān api gṛdhyato 'jñāñ | jaghne 'kṣataḥ śastra-bhṛtaḥ sva-śastraiḥ
03030051 priyaṃ prabhur grāmya iva priyāyā | vidhitsur ārcchad dyutaruṃ yad-arthe
03030052 vajry ādravat taṃ sa-gaṇo ruṣāndhaḥ | krīḍā-mṛgo nūnam ayaṃ vadhūnām
03030061 sutaṃ mṛdhe khaṃ vapuṣā grasantaṃ | dṛṣṭvā sunābhonmathitaṃ dharitryā
03030062 āmantritas tat-tanayāya śeṣaṃ | dattvā tad-antaḥ-puram āviveśa
03030071 tatrāhṛtās tā nara-deva-kanyāḥ | kujena dṛṣṭvā harim ārta-bandhum
03030072 utthāya sadyo jagṛhuḥ praharṣa- | vrīḍānurāga-prahitāvalokaiḥ
03030081 āsāṃ muhūrta ekasmin nānāgāreṣu yoṣitām
03030082 sa-vidhaṃ jagṛhe pāṇīn anurūpaḥ sva-māyayā
03030091 tāsv apatyāny ajanayad ātma-tulyāni sarvataḥ
03030092 ekaikasyāṃ daśa daśa prakṛter vibubhūṣayā
03030101 kāla-māgadha-śālvādīn anīkai rundhataḥ puram
03030102 ajīghanat svayaṃ divyaṃ sva-puṃsāṃ teja ādiśat
03030111 śambaraṃ dvividaṃ bāṇaṃ muraṃ balvalam eva ca
03030112 anyāṃś ca dantavakrādīn avadhīt kāṃś ca ghātayat
03030121 atha te bhrātṛ-putrāṇāṃ pakṣayoḥ patitān nṛpān
03030122 cacāla bhūḥ kurukṣetraṃ yeṣām āpatatāṃ balaiḥ
03030131 sa karṇa-duḥśāsana-saubalānāṃ | kumantra-pākena hata-śriyāyuṣam
03030132 suyodhanaṃ sānucaraṃ śayānaṃ | bhagnorum ūrvyāṃ na nananda paśyan
03030141 kiyān bhuvo 'yaṃ kṣapitoru-bhāro | yad droṇa-bhīṣmārjuna-bhīma-mūlaiḥ
03030142 aṣṭādaśākṣauhiṇiko mad-aṃśair | āste balaṃ durviṣahaṃ yadūnām
03030151 mitho yadaiṣāṃ bhavitā vivādo | madhv-āmadātāmra-vilocanānām
03030152 naiṣāṃ vadhopāya iyān ato 'nyo | mayy udyate 'ntardadhate svayaṃ sma
03030161 evaṃ sañcintya bhagavān sva-rājye sthāpya dharmajam
03030162 nandayām āsa suhṛdaḥ sādhūnāṃ vartma darśayan
03030171 uttarāyāṃ dhṛtaḥ pūror vaṃśaḥ sādhv-abhimanyunā
03030172 sa vai drauṇy-astra-sampluṣṭaḥ punar bhagavatā dhṛtaḥ
03030181 ayājayad dharma-sutam aśvamedhais tribhir vibhuḥ
03030182 so 'pi kṣmām anujai rakṣan reme kṛṣṇam anuvrataḥ
03030191 bhagavān api viśvātmā loka-veda-pathānugaḥ
03030192 kāmān siṣeve dvārvatyām asaktaḥ sāṅkhyam āsthitaḥ
03030201 snigdha-smitāvalokena vācā pīyūṣa-kalpayā
03030202 caritreṇānavadyena śrī-niketena cātmanā
03030211 imaṃ lokam amuṃ caiva ramayan sutarāṃ yadūn
03030212 reme kṣaṇadayā datta- kṣaṇa-strī-kṣaṇa-sauhṛdaḥ
03030221 tasyaivaṃ ramamāṇasya saṃvatsara-gaṇān bahūn
03030222 gṛhamedheṣu yogeṣu virāgaḥ samajāyata
03030231 daivādhīneṣu kāmeṣu daivādhīnaḥ svayaṃ pumān
03030232 ko viśrambheta yogena yogeśvaram anuvrataḥ
03030241 puryāṃ kadācit krīḍadbhir yadu-bhoja-kumārakaiḥ
03030242 kopitā munayaḥ śepur bhagavan-mata-kovidāḥ
03030251 tataḥ katipayair māsair vṛṣṇi-bhojāndhakādayaḥ
03030252 yayuḥ prabhāsaṃ saṃhṛṣṭā rathair deva-vimohitāḥ
03030261 tatra snātvā pit-n devān ṛṣīṃś caiva tad-ambhasā
03030262 tarpayitvātha viprebhyo gāvo bahu-guṇā daduḥ
03030271 hiraṇyaṃ rajataṃ śayyāṃ vāsāṃsy ajina-kambalān
03030272 yānaṃ rathān ibhān kanyā dharāṃ vṛtti-karīm api
03030281 annaṃ coru-rasaṃ tebhyo dattvā bhagavad-arpaṇam
03030282 go-viprārthāsavaḥ śūrāḥ praṇemur bhuvi mūrdhabhiḥ
0304001 uddhava uvāca
03040011 atha te tad-anujñātā bhuktvā pītvā ca vāruṇīm
03040012 tayā vibhraṃśita-jñānā duruktair marma paspṛśuḥ
03040021 teṣāṃ maireya-doṣeṇa viṣamīkṛta-cetasām
03040022 nimlocati ravāv āsīd veṇūnām iva mardanam
03040031 bhagavān svātma-māyāyā gatiṃ tām avalokya saḥ
03040031 sarasvatīm upaspṛśya vṛkṣa-mūlam upāviśat
03040041 ahaṃ cokto bhagavatā prapannārti-hareṇa ha
03040042 badarīṃ tvaṃ prayāhīti sva-kulaṃ sañjihīrṣuṇā
03040051 tathāpi tad-abhipretaṃ jānann aham arindama
03040052 pṛṣṭhato 'nvagamaṃ bhartuḥ pāda-viśleṣaṇākṣamaḥ
03040061 adrākṣam ekam āsīnaṃ vicinvan dayitaṃ patim
03040062 śrī-niketaṃ sarasvatyāṃ kṛta-ketam aketanam
03040071 śyāmāvadātaṃ virajaṃ praśāntāruṇa-locanam
03040072 dorbhiś caturbhir viditaṃ pīta-kauśāmbareṇa ca
03040081 vāma ūrāv adhiśritya dakṣiṇāṅghri-saroruham
03040082 apāśritārbhakāśvattham akṛśaṃ tyakta-pippalam
03040091 tasmin mahā-bhāgavato dvaipāyana-suhṛt-sakhā
03040092 lokān anucaran siddha āsasāda yadṛcchayā
03040101 tasyānuraktasya muner mukundaḥ | pramoda-bhāvānata-kandharasya
03040102 āśṛṇvato mām anurāga-hāsa- | samīkṣayā viśramayann uvāca
0304011 śrī-bhagavān uvāca
03040111 vedāham antar manasīpsitaṃ te | dadāmi yat tad duravāpam anyaiḥ
03040112 satre purā viśva-sṛjāṃ vasūnāṃ | mat-siddhi-kāmena vaso tvayeṣṭaḥ
03040121 sa eṣa sādho caramo bhavānām | āsāditas te mad-anugraho yat
03040122 yan māṃ nṛlokān raha utsṛjantaṃ | diṣṭyā dadṛśvān viśadānuvṛttyā
03040131 purā mayā proktam ajāya nābhye | padme niṣaṇṇāya mamādi-sarge
03040132 jñānaṃ paraṃ man-mahimāvabhāsaṃ | yat sūrayo bhāgavataṃ vadanti
03040141 ity ādṛtoktaḥ paramasya puṃsaḥ | pratikṣaṇānugraha-bhājano 'ham
03040142 snehottha-romā skhalitākṣaras taṃ | muñcañ chucaḥ prāñjalir ābabhāṣe
03040151 ko nv īśa te pāda-saroja-bhājāṃ | sudurlabho 'rtheṣu caturṣv apīha
03040152 tathāpi nāhaṃ pravṛṇomi bhūman | bhavat-padāmbhoja-niṣevaṇotsukaḥ
03040161 karmāṇy anīhasya bhavo 'bhavasya te | durgāśrayo 'thāri-bhayāt palāyanam
03040162 kālātmano yat pramadā-yutāśramaḥ | svātman-rateḥ khidyati dhīr vidām iha
03040171 mantreṣu māṃ vā upahūya yat tvam | akuṇṭhitākhaṇḍa-sadātma-bodhaḥ
03040172 pṛccheḥ prabho mugdha ivāpramattas | tan no mano mohayatīva deva
03040181 jñānaṃ paraṃ svātma-rahaḥ-prakāśaṃ | provāca kasmai bhagavān samagram
03040182 api kṣamaṃ no grahaṇāya bhartar | vadāñjasā yad vṛjinaṃ tarema
03040191 ity āvedita-hārdāya mahyaṃ sa bhagavān paraḥ
03040192 ādideśāravindākṣa ātmanaḥ paramāṃ sthitim
03040201 sa evam ārādhita-pāda-tīrthād | adhīta-tattvātma-vibodha-mārgaḥ
03040202 praṇamya pādau parivṛtya devam | ihāgato 'haṃ virahāturātmā
03040211 so 'haṃ tad-darśanāhlāda- viyogārti-yutaḥ prabho
03040212 gamiṣye dayitaṃ tasya badaryāśrama-maṇḍalam
03040221 yatra nārāyaṇo devo naraś ca bhagavān ṛṣiḥ
03040222 mṛdu tīvraṃ tapo dīrghaṃ tepāte loka-bhāvanau
0304023 śrī-śuka uvāca
03040231 ity uddhavād upākarṇya suhṛdāṃ duḥsahaṃ vadham
03040232 jñānenāśamayat kṣattā śokam utpatitaṃ budhaḥ
03040241 sa taṃ mahā-bhāgavataṃ vrajantaṃ kauravarṣabhaḥ
03040242 viśrambhād abhyadhattedaṃ mukhyaṃ kṛṣṇa-parigrahe
0304025 vidura uvāca
03040251 jñānaṃ paraṃ svātma-rahaḥ-prakāśaṃ | yad āha yogeśvara īśvaras te
03040252 vaktuṃ bhavān no 'rhati yad dhi viṣṇor | bhṛtyāḥ sva-bhṛtyārtha-kṛtaś caranti
0304026 uddhava uvāca
03040261 nanu te tattva-saṃrādhya ṛṣiḥ kauṣāravo 'ntike
03040262 sākṣād bhagavatādiṣṭo martya-lokaṃ jihāsatā
0304027 śrī-śuka uvāca
03040271 iti saha vidureṇa viśva-mūrter | guṇa-kathayā sudhayā plāvitorutāpaḥ
03040272 kṣaṇam iva puline yamasvasus tāṃ | samuṣita aupagavir niśāṃ tato 'gāt
0304028 rājovāca
03040281 nidhanam upagateṣu vṛṣṇi-bhojeṣv | adhiratha-yūthapa-yūthapeṣu mukhyaḥ
03040282 sa tu katham avaśiṣṭa uddhavo yad | dharir api tatyaja ākṛtiṃ tryadhīśaḥ
0304029 śrī-śuka uvāca
03040291 brahma-śāpāpadeśena kālenāmogha-vāñchitaḥ
03040292 saṃhṛtya sva-kulaṃ sphītaṃ tyakṣyan deham acintayat
03040301 asmāl lokād uparate mayi jñānaṃ mad-āśrayam
03040302 arhaty uddhava evāddhā sampraty ātmavatāṃ varaḥ
03040311 noddhavo 'ṇv api man-nyūno yad guṇair nārditaḥ prabhuḥ
03040312 ato mad-vayunaṃ lokaṃ grāhayann iha tiṣṭhatu
03040321 evaṃ tri-loka-guruṇā sandiṣṭaḥ śabda-yoninā
03040322 badaryāśramam āsādya harim īje samādhinā
03040331 viduro 'py uddhavāc chrutvā kṛṣṇasya paramātmanaḥ
03040332 krīḍayopātta-dehasya karmāṇi ślāghitāni ca
03040341 deha-nyāsaṃ ca tasyaivaṃ dhīrāṇāṃ dhairya-vardhanam
03040342 anyeṣāṃ duṣkarataraṃ paśūnāṃ viklavātmanām
03040351 ātmānaṃ ca kuru-śreṣṭha kṛṣṇena manasekṣitam
03040352 dhyāyan gate bhāgavate ruroda prema-vihvalaḥ
03040361 kālindyāḥ katibhiḥ siddha ahobhir bharatarṣabha
03040362 prāpadyata svaḥ-saritaṃ yatra mitrā-suto muniḥ
0305001 śrī-śuka uvāca
03050011 dvāri dyu-nadyā ṛṣabhaḥ kurūṇāṃ | maitreyam āsīnam agādha-bodham
03050012 kṣattopasṛtyācyuta-bhāva-siddhaḥ | papraccha sauśīlya-guṇābhitṛptaḥ
0305002 vidura uvāca
03050021 sukhāya karmāṇi karoti loko | na taiḥ sukhaṃ vānyad-upāramaṃ vā
03050022 vindeta bhūyas tata eva duḥkhaṃ | yad atra yuktaṃ bhagavān vaden naḥ
03050031 janasya kṛṣṇād vimukhasya daivād | adharma-śīlasya suduḥkhitasya
03050032 anugrahāyeha caranti nūnaṃ | bhūtāni bhavyāni janārdanasya
03050041 tat sādhu-varyādiśa vartma śaṃ naḥ | saṃrādhito bhagavān yena puṃsām
03050042 hṛdi sthito yacchati bhakti-pūte | jñānaṃ sa-tattvādhigamaṃ purāṇam
03050051 karoti karmāṇi kṛtāvatāro | yāny ātma-tantro bhagavāṃs tryadhīśaḥ
03050052 yathā sasarjāgra idaṃ nirīhaḥ | saṃsthāpya vṛttiṃ jagato vidhatte
03050061 yathā punaḥ sve kha idaṃ niveśya | śete guhāyāṃ sa nivṛtta-vṛttiḥ
03050062 yogeśvarādhīśvara eka etad | anupraviṣṭo bahudhā yathāsīt
03050071 krīḍan vidhatte dvija-go-surāṇāṃ | kṣemāya karmāṇy avatāra-bhedaiḥ
03050072 mano na tṛpyaty api śṛṇvatāṃ naḥ | suśloka-mauleś caritāmṛtāni
03050081 yais tattva-bhedair adhiloka-nātho | lokān alokān saha lokapālān
03050082 acīkḷpad yatra hi sarva-sattva- | nikāya-bhedo 'dhikṛtaḥ pratītaḥ
03050091 yena prajānām uta ātma-karma- | rūpābhidhānāṃ ca bhidāṃ vyadhatta
03050092 nārāyaṇo viśvasṛg ātma-yonir | etac ca no varṇaya vipra-varya
03050101 parāvareṣāṃ bhagavan vratāni | śrutāni me vyāsa-mukhād abhīkṣṇam
03050102 atṛpnuma kṣulla-sukhāvahānāṃ | teṣām ṛte kṛṣṇa-kathāmṛtaughāt
03050111 kas tṛpnuyāt tīrtha-pado 'bhidhānāt | satreṣu vaḥ sūribhir īḍyamānāt
03050112 yaḥ karṇa-nāḍīṃ puruṣasya yāto | bhava-pradāṃ geha-ratiṃ chinatti
03050121 munir vivakṣur bhagavad-guṇānāṃ | sakhāpi te bhāratam āha kṛṣṇaḥ
03050122 yasmin nṛṇāṃ grāmya-sukhānuvādair | matir gṛhītā nu hareḥ kathāyām
03050131 sā śraddadhānasya vivardhamānā | viraktim anyatra karoti puṃsaḥ
03050132 hareḥ padānusmṛti-nirvṛtasya | samasta-duḥkhāpyayam āśu dhatte
03050141 tāñ chocya-śocyān avido 'nuśoce | hareḥ kathāyāṃ vimukhān aghena
03050142 kṣiṇoti devo 'nimiṣas tu yeṣām | āyur vṛthā-vāda-gati-smṛtīnām
03050151 tad asya kauṣārava śarma-dātur | hareḥ kathām eva kathāsu sāram
03050152 uddhṛtya puṣpebhya ivārta-bandho | śivāya naḥ kīrtaya tīrtha-kīrteḥ
03050161 sa viśva-janma-sthiti-saṃyamārthe | kṛtāvatāraḥ pragṛhīta-śaktiḥ
03050162 cakāra karmāṇy atipūruṣāṇi | yānīśvaraḥ kīrtaya tāni mahyam
0305017 śrī-śuka uvāca
03050171 sa evaṃ bhagavān pṛṣṭaḥ kṣattrā kauṣāravo muniḥ
03050172 puṃsāṃ niḥśreyasārthena tam āha bahu-mānayan
0305018 maitreya uvāca
03050181 sādhu pṛṣṭaṃ tvayā sādho lokān sādhv anugṛhṇatā
03050182 kīrtiṃ vitanvatā loke ātmano 'dhokṣajātmanaḥ
03050191 naitac citraṃ tvayi kṣattar bādarāyaṇa-vīryaje
03050192 gṛhīto 'nanya-bhāvena yat tvayā harir īśvaraḥ
03050201 māṇḍavya-śāpād bhagavān prajā-saṃyamano yamaḥ
03050202 bhrātuḥ kṣetre bhujiṣyāyāṃ jātaḥ satyavatī-sutāt
03050211 bhavān bhagavato nityaṃ sammataḥ sānugasya ha
03050212 yasya jñānopadeśāya mādiśad bhagavān vrajan
03050221 atha te bhagaval-līlā yoga-māyorubṛṃhitāḥ
03050222 viśva-sthity-udbhavāntārthā varṇayāmy anupūrvaśaḥ
03050231 bhagavān eka āsedam agra ātmātmanāṃ vibhuḥ
03050232 ātmecchānugatāv ātmā nānā-maty-upalakṣaṇaḥ
03050241 sa vā eṣa tadā draṣṭā nāpaśyad dṛśyam ekarāṭ
03050242 mene 'santam ivātmānaṃ supta-śaktir asupta-dṛk
03050251 sā vā etasya saṃdraṣṭuḥ śaktiḥ sad-asad-ātmikā
03050252 māyā nāma mahā-bhāga yayedaṃ nirmame vibhuḥ
03050261 kāla-vṛttyā tu māyāyāṃ guṇa-mayyām adhokṣajaḥ
03050262 puruṣeṇātma-bhūtena vīryam ādhatta vīryavān
03050271 tato 'bhavan mahat-tattvam avyaktāt kāla-coditāt
03050272 vijñānātmātma-deha-sthaṃ viśvaṃ vyañjaṃs tamo-nudaḥ
03050281 so 'py aṃśa-guṇa-kālātmā bhagavad-dṛṣṭi-gocaraḥ
03050282 ātmānaṃ vyakarod ātmā viśvasyāsya sisṛkṣayā
03050291 mahat-tattvād vikurvāṇād ahaṃ-tattvaṃ vyajāyata
03050292 kārya-kāraṇa-kartrātmā bhūtendriya-mano-mayaḥ
03050301 vaikārikas taijasaś ca tāmasaś cety ahaṃ tridhā
03050302 ahaṃ-tattvād vikurvāṇān mano vaikārikād abhūt
03050303 vaikārikāś ca ye devā arthābhivyañjanaṃ yataḥ
03050311 taijasānīndriyāṇy eva jñāna-karma-mayāni ca
03050312 tāmaso bhūta-sūkṣmādir yataḥ khaṃ liṅgam ātmanaḥ
03050321 kāla-māyāṃśa-yogena bhagavad-vīkṣitaṃ nabhaḥ
03050322 nabhaso 'nusṛtaṃ sparśaṃ vikurvan nirmame 'nilam
03050331 anilo 'pi vikurvāṇo nabhasoru-balānvitaḥ
03050332 sasarja rūpa-tanmātraṃ jyotir lokasya locanam
03050341 anilenānvitaṃ jyotir vikurvat paravīkṣitam
03050342 ādhattāmbho rasa-mayaṃ kāla-māyāṃśa-yogataḥ
03050351 jyotiṣāmbho 'nusaṃsṛṣṭaṃ vikurvad brahma-vīkṣitam
03050352 mahīṃ gandha-guṇām ādhāt kāla-māyāṃśa-yogataḥ
03050361 bhūtānāṃ nabha-ādīnāṃ yad yad bhavyāvarāvaram
03050362 teṣāṃ parānusaṃsargād yathā saṅkhyaṃ guṇān viduḥ
03050371 ete devāḥ kalā viṣṇoḥ kāla-māyāṃśa-liṅginaḥ
03050372 nānātvāt sva-kriyānīśāḥ procuḥ prāñjalayo vibhum
0305038 devā ūcuḥ
03050381 namāma te deva padāravindaṃ | prapanna-tāpopaśamātapatram
03050382 yan-mūla-ketā yatayo 'ñjasoru- | saṃsāra-duḥkhaṃ bahir utkṣipanti
03050391 dhātar yad asmin bhava īśa jīvās | tāpa-trayeṇābhihatā na śarma
03050392 ātman labhante bhagavaṃs tavāṅghri- | cchāyāṃ sa-vidyām ata āśrayema
03050401 mārganti yat te mukha-padma-nīḍaiś | chandaḥ-suparṇair ṛṣayo vivikte
03050402 yasyāgha-marṣoda-sarid-varāyāḥ | padaṃ padaṃ tīrtha-padaḥ prapannāḥ
03050411 yac chraddhayā śrutavatyā ca bhaktyā | sammṛjyamāne hṛdaye 'vadhāya
03050412 jñānena vairāgya-balena dhīrā | vrajema tat te 'ṅghri-saroja-pīṭham
03050421 viśvasya janma-sthiti-saṃyamārthe | kṛtāvatārasya padāmbujaṃ te
03050422 vrajema sarve śaraṇaṃ yad īśa | smṛtaṃ prayacchaty abhayaṃ sva-puṃsām
03050431 yat sānubandhe 'sati deha-gehe | mamāham ity ūḍha-durāgrahāṇām
03050432 puṃsāṃ sudūraṃ vasato 'pi puryāṃ | bhajema tat te bhagavan padābjam
03050441 tān vai hy asad-vṛttibhir akṣibhir ye | parāhṛtāntar-manasaḥ pareśa
03050442 atho na paśyanty urugāya nūnaṃ | ye te padanyāsa-vilāsa-lakṣyāḥ
03050451 pānena te deva kathā-sudhāyāḥ | pravṛddha-bhaktyā viśadāśayā ye
03050452 vairāgya-sāraṃ pratilabhya bodhaṃ | yathāñjasānvīyur akuṇṭha-dhiṣṇyam
03050461 tathāpare cātma-samādhi-yoga- | balena jitvā prakṛtiṃ baliṣṭhām
03050462 tvām eva dhīrāḥ puruṣaṃ viśanti | teṣāṃ śramaḥ syān na tu sevayā te
03050471 tat te vayaṃ loka-sisṛkṣayādya | tvayānusṛṣṭās tribhir ātmabhiḥ sma
03050472 sarve viyuktāḥ sva-vihāra-tantraṃ | na śaknumas tat pratihartave te
03050481 yāvad baliṃ te 'ja harāma kāle | yathā vayaṃ cānnam adāma yatra
03050482 yathobhayeṣāṃ ta ime hi lokā | baliṃ haranto 'nnam adanty anūhāḥ
03050491 tvaṃ naḥ surāṇām asi sānvayānāṃ | kūṭa-stha ādyaḥ puruṣaḥ purāṇaḥ
03050492 tvaṃ deva śaktyāṃ guṇa-karma-yonau | retas tv ajāyāṃ kavim ādadhe 'jaḥ
03050501 tato vayaṃ mat-pramukhā yad-arthe | babhūvimātman karavāma kiṃ te
03050502 tvaṃ naḥ sva-cakṣuḥ paridehi śaktyā | deva kriyārthe yad-anugrahāṇām
0306001 ṛṣir uvāca
03060011 iti tāsāṃ sva-śaktīnāṃ satīnām asametya saḥ
03060012 prasupta-loka-tantrāṇāṃ niśāmya gatim īśvaraḥ
03060021 kāla-sañjñāṃ tadā devīṃ bibhrac-chaktim urukramaḥ
03060022 trayoviṃśati tattvānāṃ gaṇaṃ yugapad āviśat
03060031 so 'nupraviṣṭo bhagavāṃś ceṣṭārūpeṇa taṃ gaṇam
03060032 bhinnaṃ saṃyojayām āsa suptaṃ karma prabodhayan
03060041 prabuddha-karma daivena trayoviṃśatiko gaṇaḥ
03060042 prerito 'janayat svābhir mātrābhir adhipūruṣam
03060051 pareṇa viśatā svasmin mātrayā viśva-sṛg-gaṇaḥ
03060052 cukṣobhānyonyam āsādya yasmin lokāś carācarāḥ
03060061 hiraṇmayaḥ sa puruṣaḥ sahasra-parivatsarān
03060062 āṇḍa-kośa uvāsāpsu sarva-sattvopabṛṃhitaḥ
03060071 sa vai viśva-sṛjāṃ garbho deva-karmātma-śaktimān
03060072 vibabhājātmanātmānam ekadhā daśadhā tridhā
03060081 eṣa hy aśeṣa-sattvānām ātmāṃśaḥ paramātmanaḥ
03060082 ādyo 'vatāro yatrāsau bhūta-grāmo vibhāvyate
03060091 sādhyātmaḥ sādhidaivaś ca sādhibhūta iti tridhā
03060092 virāṭ prāṇo daśa-vidha ekadhā hṛdayena ca
03060101 smaran viśva-sṛjām īśo vijñāpitam adhokṣajaḥ
03060102 virājam atapat svena tejasaiṣāṃ vivṛttaye
03060111 atha tasyābhitaptasya katidhāyatanāni ha
03060112 nirabhidyanta devānāṃ tāni me gadataḥ śṛṇu
03060121 tasyāgnir āsyaṃ nirbhinnaṃ loka-pālo 'viśat padam
03060122 vācā svāṃśena vaktavyaṃ yayāsau pratipadyate
03060131 nirbhinnaṃ tālu varuṇo loka-pālo 'viśad dhareḥ
03060132 jihvayāṃśena ca rasaṃ yayāsau pratipadyate
03060141 nirbhinne aśvinau nāse viṣṇor āviśatāṃ padam
03060142 ghrāṇenāṃśena gandhasya pratipattir yato bhavet
03060151 nirbhinne akṣiṇī tvaṣṭā loka-pālo 'viśad vibhoḥ
03060152 cakṣuṣāṃśena rūpāṇāṃ pratipattir yato bhavet
03060161 nirbhinnāny asya carmāṇi loka-pālo 'nilo 'viśat
03060162 prāṇenāṃśena saṃsparśaṃ yenāsau pratipadyate
03060171 karṇāv asya vinirbhinnau dhiṣṇyaṃ svaṃ viviśur diśaḥ
03060172 śrotreṇāṃśena śabdasya siddhiṃ yena prapadyate
03060181 tvacam asya vinirbhinnāṃ viviśur dhiṣṇyam oṣadhīḥ
03060182 aṃśena romabhiḥ kaṇḍūṃ yair asau pratipadyate
03060191 meḍhraṃ tasya vinirbhinnaṃ sva-dhiṣṇyaṃ ka upāviśat
03060192 retasāṃśena yenāsāv ānandaṃ pratipadyate
03060201 gudaṃ puṃso vinirbhinnaṃ mitro lokeśa āviśat
03060202 pāyunāṃśena yenāsau visargaṃ pratipadyate
03060211 hastāv asya vinirbhinnāv indraḥ svar-patir āviśat
03060212 vārtayāṃśena puruṣo yayā vṛttiṃ prapadyate
03060221 pādāv asya vinirbhinnau lokeśo viṣṇur āviśat
03060222 gatyā svāṃśena puruṣo yayā prāpyaṃ prapadyate
03060231 buddhiṃ cāsya vinirbhinnāṃ vāg-īśo dhiṣṇyam āviśat
03060232 bodhenāṃśena boddhavyam pratipattir yato bhavet
03060241 hṛdayaṃ cāsya nirbhinnaṃ candramā dhiṣṇyam āviśat
03060242 manasāṃśena yenāsau vikriyāṃ pratipadyate
03060251 ātmānaṃ cāsya nirbhinnam abhimāno 'viśat padam
03060252 karmaṇāṃśena yenāsau kartavyaṃ pratipadyate
03060261 sattvaṃ cāsya vinirbhinnaṃ mahān dhiṣṇyam upāviśat
03060262 cittenāṃśena yenāsau vijñānaṃ pratipadyate
03060271 śīrṣṇo 'sya dyaur dharā padbhyāṃ khaṃ nābher udapadyata
03060272 guṇānāṃ vṛttayo yeṣu pratīyante surādayaḥ
03060281 ātyantikena sattvena divaṃ devāḥ prapedire
03060282 dharāṃ rajaḥ-svabhāvena paṇayo ye ca tān anu
03060291 tārtīyena svabhāvena bhagavan-nābhim āśritāḥ
03060292 ubhayor antaraṃ vyoma ye rudra-pārṣadāṃ gaṇāḥ
03060301 mukhato 'vartata brahma puruṣasya kurūdvaha
03060302 yas tūnmukhatvād varṇānāṃ mukhyo 'bhūd brāhmaṇo guruḥ
03060311 bāhubhyo 'vartata kṣatraṃ kṣatriyas tad anuvrataḥ
03060312 yo jātas trāyate varṇān pauruṣaḥ kaṇṭaka-kṣatāt
03060321 viśo 'vartanta tasyorvor loka-vṛttikarīr vibhoḥ
03060322 vaiśyas tad-udbhavo vārtāṃ nṛṇāṃ yaḥ samavartayat
03060331 padbhyāṃ bhagavato jajñe śuśrūṣā dharma-siddhaye
03060332 tasyāṃ jātaḥ purā śūdro yad-vṛttyā tuṣyate hariḥ
03060341 ete varṇāḥ sva-dharmeṇa yajanti sva-guruṃ harim
03060342 śraddhayātma-viśuddhy-arthaṃ yaj-jātāḥ saha vṛttibhiḥ
03060351 etat kṣattar bhagavato daiva-karmātma-rūpiṇaḥ
03060352 kaḥ śraddadhyād upākartuṃ yogamāyā-balodayam
03060361 tathāpi kīrtayāmy aṅga yathā-mati yathā-śrutam
03060362 kīrtiṃ hareḥ svāṃ sat-kartuṃ giram anyābhidhāsatīm
03060371 ekānta-lābhaṃ vacaso nu puṃsāṃ | suśloka-mauler guṇa-vādam āhuḥ
03060372 śruteś ca vidvadbhir upākṛtāyāṃ | kathā-sudhāyām upasamprayogam
03060381 ātmano 'vasito vatsa mahimā kavinādinā
03060382 saṃvatsara-sahasrānte dhiyā yoga-vipakkayā
03060391 ato bhagavato māyā māyinām api mohinī
03060392 yat svayaṃ cātma-vartmātmā na veda kim utāpare
03060401 yato 'prāpya nyavartanta vācaś ca manasā saha
03060402 ahaṃ cānya ime devās tasmai bhagavate namaḥ
0307001 śrī-śuka uvāca
03070011 evaṃ bruvāṇaṃ maitreyaṃ dvaipāyana-suto budhaḥ
03070012 prīṇayann iva bhāratyā viduraḥ pratyabhāṣata
0307002 vidura uvāca
03070021 brahman kathaṃ bhagavataś cin-mātrasyāvikāriṇaḥ
03070022 līlayā cāpi yujyeran nirguṇasya guṇāḥ kriyāḥ
03070031 krīḍāyām udyamo 'rbhasya kāmaś cikrīḍiṣānyataḥ
03070032 svatas-tṛptasya ca kathaṃ nivṛttasya sadānyataḥ
03070041 asrākṣīd bhagavān viśvaṃ guṇa-mayyātma-māyayā
03070042 tayā saṃsthāpayaty etad bhūyaḥ pratyapidhāsyati
03070051 deśataḥ kālato yo 'sāv avasthātaḥ svato 'nyataḥ
03070052 aviluptāvabodhātmā sa yujyetājayā katham
03070061 bhagavān eka evaiṣa sarva-kṣetreṣv avasthitaḥ
03070062 amuṣya durbhagatvaṃ vā kleśo vā karmabhiḥ kutaḥ
03070071 etasmin me mano vidvan khidyate 'jñāna-saṅkaṭe
03070072 tan naḥ parāṇuda vibho kaśmalaṃ mānasaṃ mahat
0307008 śrī-śuka uvāca
03070081 sa itthaṃ coditaḥ kṣattrā tattva-jijñāsunā muniḥ
03070082 pratyāha bhagavac-cittaḥ smayann iva gata-smayaḥ
0307009 maitreya uvāca
03070091 seyaṃ bhagavato māyā yan nayena virudhyate
03070092 īśvarasya vimuktasya kārpaṇyam uta bandhanam
03070101 yad arthena vināmuṣya puṃsa ātma-viparyayaḥ
03070102 pratīyata upadraṣṭuḥ sva-śiraś chedanādikaḥ
03070111 yathā jale candramasaḥ kampādis tat-kṛto guṇaḥ
03070112 dṛśyate 'sann api draṣṭur ātmano 'nātmano guṇaḥ
03070121 sa vai nivṛtti-dharmeṇa vāsudevānukampayā
03070122 bhagavad-bhakti-yogena tirodhatte śanair iha
03070131 yadendriyoparāmo 'tha draṣṭrātmani pare harau
03070132 vilīyante tadā kleśāḥ saṃsuptasyeva kṛtsnaśaḥ
03070141 aśeṣa-saṅkleśa-śamaṃ vidhatte | guṇānuvāda-śravaṇaṃ murāreḥ
03070142 kiṃ vā punas tac-caraṇāravinda- | parāga-sevā-ratir ātma-labdhā
0307015 vidura uvāca
03070151 sañchinnaḥ saṃśayo mahyaṃ tava sūktāsinā vibho
03070152 ubhayatrāpi bhagavan mano me sampradhāvati
03070161 sādhv etad vyāhṛtaṃ vidvan nātma-māyāyanaṃ hareḥ
03070162 ābhāty apārthaṃ nirmūlaṃ viśva-mūlaṃ na yad bahiḥ
03070171 yaś ca mūḍhatamo loke yaś ca buddheḥ paraṃ gataḥ
03070172 tāv ubhau sukham edhete kliśyaty antarito janaḥ
03070181 arthābhāvaṃ viniścitya pratītasyāpi nātmanaḥ
03070182 tāṃ cāpi yuṣmac-caraṇa- sevayāhaṃ parāṇude
03070191 yat-sevayā bhagavataḥ kūṭa-sthasya madhu-dviṣaḥ
03070192 rati-rāso bhavet tīvraḥ pādayor vyasanārdanaḥ
03070201 durāpā hy alpa-tapasaḥ sevā vaikuṇṭha-vartmasu
03070202 yatropagīyate nityaṃ deva-devo janārdanaḥ
03070211 sṛṣṭvāgre mahad-ādīni sa-vikārāṇy anukramāt
03070212 tebhyo virājam uddhṛtya tam anu prāviśad vibhuḥ
03070221 yam āhur ādyaṃ puruṣaṃ sahasrāṅghry-ūru-bāhukam
03070222 yatra viśva ime lokāḥ sa-vikāśaṃ ta āsate
03070231 yasmin daśa-vidhaḥ prāṇaḥ sendriyārthendriyas tri-vṛt
03070232 tvayerito yato varṇās tad-vibhūtīr vadasva naḥ
03070241 yatra putraiś ca pautraiś ca naptṛbhiḥ saha gotrajaiḥ
03070242 prajā vicitrākṛtaya āsan yābhir idaṃ tatam
03070251 prajāpatīnāṃ sa patiś cakḷpe kān prajāpatīn
03070252 sargāṃś caivānusargāṃś ca manūn manvantarādhipān
03070261 eteṣām api vedāṃś ca vaṃśānucaritāni ca
03070262 upary adhaś ca ye lokā bhūmer mitrātmajāsate
03070271 teṣāṃ saṃsthāṃ pramāṇaṃ ca bhūr-lokasya ca varṇaya
03070272 tiryaṅ-mānuṣa-devānāṃ sarīsṛpa-patattriṇām
03070273 vada naḥ sarga-saṃvyūhaṃ gārbha-sveda-dvijodbhidām
03070281 guṇāvatārair viśvasya sarga-sthity-apyayāśrayam
03070282 sṛjataḥ śrīnivāsasya vyācakṣvodāra-vikramam
03070291 varṇāśrama-vibhāgāṃś ca rūpa-śīla-svabhāvataḥ
03070292 ṛṣīṇāṃ janma-karmāṇi vedasya ca vikarṣaṇam
03070301 yajñasya ca vitānāni yogasya ca pathaḥ prabho
03070302 naiṣkarmyasya ca sāṅkhyasya tantraṃ vā bhagavat-smṛtam
03070311 pāṣaṇḍa-patha-vaiṣamyaṃ pratiloma-niveśanam
03070312 jīvasya gatayo yāś ca yāvatīr guṇa-karmajāḥ
03070321 dharmārtha-kāma-mokṣāṇāṃ nimittāny avirodhataḥ
03070322 vārtāyā daṇḍa-nīteś ca śrutasya ca vidhiṃ pṛthak
03070331 śrāddhasya ca vidhiṃ brahman pit-ṇāṃ sargam eva ca
03070332 graha-nakṣatra-tārāṇāṃ kālāvayava-saṃsthitim
03070341 dānasya tapaso vāpi yac ceṣṭā-pūrtayoḥ phalam
03070342 pravāsa-sthasya yo dharmo yaś ca puṃsa utāpadi
03070351 yena vā bhagavāṃs tuṣyed dharma-yonir janārdanaḥ
03070352 samprasīdati vā yeṣām etad ākhyāhi me 'nagha
03070361 anuvratānāṃ śiṣyāṇāṃ putrāṇāṃ ca dvijottama
03070362 anāpṛṣṭam api brūyur guravo dīna-vatsalāḥ
03070371 tattvānāṃ bhagavaṃs teṣāṃ katidhā pratisaṅkramaḥ
03070372 tatremaṃ ka upāsīran ka u svid anuśerate
03070381 puruṣasya ca saṃsthānaṃ svarūpaṃ vā parasya ca
03070382 jñānaṃ ca naigamaṃ yat tad guru-śiṣya-prayojanam
03070391 nimittāni ca tasyeha proktāny anagha-sūribhiḥ
03070392 svato jñānaṃ kutaḥ puṃsāṃ bhaktir vairāgyam eva vā
03070401 etān me pṛcchataḥ praśnān hareḥ karma-vivitsayā
03070402 brūhi me 'jñasya mitratvād ajayā naṣṭa-cakṣuṣaḥ
03070411 sarve vedāś ca yajñāś ca tapo dānāni cānagha
03070412 jīvābhaya-pradānasya na kurvīran kalām api
0307042 śrī-śuka uvāca
03070421 sa ittham āpṛṣṭa-purāṇa-kalpaḥ | kuru-pradhānena muni-pradhānaḥ
03070422 pravṛddha-harṣo bhagavat-kathāyāṃ | sañcoditas taṃ prahasann ivāha
0308001 maitreya uvāca
03080011 sat-sevanīyo bata pūru-vaṃśo | yal loka-pālo bhagavat-pradhānaḥ
03080012 babhūvithehājita-kīrti-mālāṃ | pade pade nūtanayasy abhīkṣṇam
03080021 so 'haṃ nṛṇāṃ kṣulla-sukhāya duḥkhaṃ | mahad gatānāṃ viramāya tasya
03080022 pravartaye bhāgavataṃ purāṇaṃ | yad āha sākṣād bhagavān ṛṣibhyaḥ
03080031 āsīnam urvyāṃ bhagavantam ādyaṃ | saṅkarṣaṇaṃ devam akuṇṭha-sattvam
03080032 vivitsavas tattvam ataḥ parasya | kumāra-mukhyā munayo 'nvapṛcchan
03080041 svam eva dhiṣṇyaṃ bahu mānayantaṃ | yad vāsudevābhidham āmananti
03080042 pratyag-dhṛtākṣāmbuja-kośam īṣad | unmīlayantaṃ vibudhodayāya
03080051 svardhuny-udārdraiḥ sva-jaṭā-kalāpair | upaspṛśantaś caraṇopadhānam
03080052 padmaṃ yad arcanty ahi-rāja-kanyāḥ | sa-prema nānā-balibhir varārthāḥ
03080061 muhur gṛṇanto vacasānurāga- | skhalat-padenāsya kṛtāni taj-jñāḥ
03080062 kirīṭa-sāhasra-maṇi-praveka- | pradyotitoddāma-phaṇā-sahasram
03080071 proktaṃ kilaitad bhagavattamena | nivṛtti-dharmābhiratāya tena
03080072 sanat-kumārāya sa cāha pṛṣṭaḥ | sāṅkhyāyanāyāṅga dhṛta-vratāya
03080081 sāṅkhyāyanaḥ pāramahaṃsya-mukhyo | vivakṣamāṇo bhagavad-vibhūtīḥ
03080082 jagāda so 'smad-gurave 'nvitāya | parāśarāyātha bṛhaspateś ca
03080091 provāca mahyaṃ sa dayālur ukto | muniḥ pulastyena purāṇam ādyam
03080092 so 'haṃ tavaitat kathayāmi vatsa | śraddhālave nityam anuvratāya
03080101 udāplutaṃ viśvam idaṃ tadāsīd | yan nidrayāmīlita-dṛṅ nyamīlayat
03080102 ahīndra-talpe 'dhiśayāna ekaḥ | kṛta-kṣaṇaḥ svātma-ratau nirīhaḥ
03080111 so 'ntaḥ śarīre 'rpita-bhūta-sūkṣmaḥ | kālātmikāṃ śaktim udīrayāṇaḥ
03080112 uvāsa tasmin salile pade sve | yathānalo dāruṇi ruddha-vīryaḥ
03080121 catur-yugānāṃ ca sahasram apsu | svapan svayodīritayā sva-śaktyā
03080122 kālākhyayāsādita-karma-tantro | lokān apītān dadṛśe sva-dehe
03080131 tasyārtha-sūkṣmābhiniviṣṭa-dṛṣṭer | antar-gato 'rtho rajasā tanīyān
03080132 guṇena kālānugatena viddhaḥ | sūṣyaṃs tadābhidyata nābhi-deśāt
03080141 sa padma-kośaḥ sahasodatiṣṭhat | kālena karma-pratibodhanena
03080142 sva-rociṣā tat salilaṃ viśālaṃ | vidyotayann arka ivātma-yoniḥ
03080151 tal loka-padmaṃ sa u eva viṣṇuḥ | prāvīviśat sarva-guṇāvabhāsam
03080152 tasmin svayaṃ vedamayo vidhātā | svayambhuvaṃ yaṃ sma vadanti so 'bhūt
03080161 tasyāṃ sa cāmbho-ruha-karṇikāyām | avasthito lokam apaśyamānaḥ
03080162 parikraman vyomni vivṛtta-netraś | catvāri lebhe 'nudiśaṃ mukhāni
03080171 tasmād yugānta-śvasanāvaghūrṇa- | jalormi-cakrāt salilād virūḍham
03080172 upāśritaḥ kañjam u loka-tattvaṃ | nātmānam addhāvidad ādi-devaḥ
03080181 ka eṣa yo 'sāv aham abja-pṛṣṭha | etat kuto vābjam ananyad apsu
03080182 asti hy adhastād iha kiñcanaitad | adhiṣṭhitaṃ yatra satā nu bhāvyam
03080191 sa ittham udvīkṣya tad-abja-nāla- | nāḍībhir antar-jalam āviveśa
03080192 nārvāg-gatas tat-khara-nāla-nāla- | nābhiṃ vicinvaṃs tad avindatājaḥ
03080201 tamasy apāre vidurātma-sargaṃ | vicinvato 'bhūt sumahāṃs tri-ṇemiḥ
03080202 yo deha-bhājāṃ bhayam īrayāṇaḥ | parikṣiṇoty āyur ajasya hetiḥ
03080211 tato nivṛtto 'pratilabdha-kāmaḥ | sva-dhiṣṇyam āsādya punaḥ sa devaḥ
03080212 śanair jita-śvāsa-nivṛtta-citto | nyaṣīdad ārūḍha-samādhi-yogaḥ
03080221 kālena so 'jaḥ puruṣāyuṣābhi- | pravṛtta-yogena virūḍha-bodhaḥ
03080222 svayaṃ tad antar-hṛdaye 'vabhātam | apaśyatāpaśyata yan na pūrvam
03080231 mṛṇāla-gaurāyata-śeṣa-bhoga- | paryaṅka ekaṃ puruṣaṃ śayānam
03080232 phaṇātapatrāyuta-mūrdha-ratna- | dyubhir hata-dhvānta-yugānta-toye
03080241 prekṣāṃ kṣipantaṃ haritopalādreḥ | sandhyābhra-nīver uru-rukma-mūrdhnaḥ
03080242 ratnodadhārauṣadhi-saumanasya | vana-srajo veṇu-bhujāṅghripāṅghreḥ
03080251 āyāmato vistarataḥ sva-māna- | dehena loka-traya-saṅgraheṇa
03080252 vicitra-divyābharaṇāṃśukānāṃ | kṛta-śriyāpāśrita-veṣa-deham
03080261 puṃsāṃ sva-kāmāya vivikta-mārgair | abhyarcatāṃ kāma-dughāṅghri-padmam
03080262 pradarśayantaṃ kṛpayā nakhendu- | mayūkha-bhinnāṅguli-cāru-patram
03080271 mukhena lokārti-hara-smitena | parisphurat-kuṇḍala-maṇḍitena
03080272 śoṇāyitenādhara-bimba-bhāsā | pratyarhayantaṃ sunasena subhrvā
03080281 kadamba-kiñjalka-piśaṅga-vāsasā | svalaṅkṛtaṃ mekhalayā nitambe
03080282 hāreṇa cānanta-dhanena vatsa | śrīvatsa-vakṣaḥ-sthala-vallabhena
03080291 parārdhya-keyūra-maṇi-praveka- | paryasta-dordaṇḍa-sahasra-śākham
03080292 avyakta-mūlaṃ bhuvanāṅghripendram | ahīndra-bhogair adhivīta-valśam
03080301 carācarauko bhagavan-mahīdhram | ahīndra-bandhuṃ salilopagūḍham
03080302 kirīṭa-sāhasra-hiraṇya-śṛṅgam | āvirbhavat kaustubha-ratna-garbham
03080311 nivītam āmnāya-madhu-vrata-śriyā | sva-kīrti-mayyā vana-mālayā harim
03080312 sūryendu-vāyv-agny-agamaṃ tri-dhāmabhiḥ | parikramat-prādhanikair durāsadam
03080321 tarhy eva tan-nābhi-saraḥ-sarojam | ātmānam ambhaḥ śvasanaṃ viyac ca
03080322 dadarśa devo jagato vidhātā | nātaḥ paraṃ loka-visarga-dṛṣṭiḥ
03080331 sa karma-bījaṃ rajasoparaktaḥ | prajāḥ sisṛkṣann iyad eva dṛṣṭvā
03080332 astaud visargābhimukhas tam īḍyam | avyakta-vartmany abhiveśitātmā
0309001 brahmovāca
03090011 jñāto 'si me 'dya sucirān nanu deha-bhājāṃ
03090012 na jñāyate bhagavato gatir ity avadyam
03090013 nānyat tvad asti bhagavann api tan na śuddhaṃ
03090014 māyā-guṇa-vyatikarād yad urur vibhāsi
03090021 rūpaṃ yad etad avabodha-rasodayena
03090022 śaśvan-nivṛtta-tamasaḥ sad-anugrahāya
03090023 ādau gṛhītam avatāra-śataika-bījaṃ
03090024 yan-nābhi-padma-bhavanād aham āvirāsam
03090031 nātaḥ paraṃ parama yad bhavataḥ svarūpam
03090032 ānanda-mātram avikalpam aviddha-varcaḥ
03090033 paśyāmi viśva-sṛjam ekam aviśvam ātman
03090034 bhūtendriyātmaka-madas ta upāśrito 'smi
03090041 tad vā idaṃ bhuvana-maṅgala maṅgalāya
03090042 dhyāne sma no darśitaṃ ta upāsakānām
03090043 tasmai namo bhagavate 'nuvidhema tubhyaṃ
03090044 yo 'nādṛto naraka-bhāgbhir asat-prasaṅgaiḥ
03090051 ye tu tvadīya-caraṇāmbuja-kośa-gandhaṃ
03090052 jighranti karṇa-vivaraiḥ śruti-vāta-nītam
03090053 bhaktyā gṛhīta-caraṇaḥ parayā ca teṣāṃ
03090054 nāpaiṣi nātha hṛdayāmburuhāt sva-puṃsām
03090061 tāvad bhayaṃ draviṇa-deha-suhṛn-nimittaṃ
03090062 śokaḥ spṛhā paribhavo vipulaś ca lobhaḥ
03090063 tāvan mamety asad-avagraha ārti-mūlaṃ
03090064 yāvan na te 'ṅghrim abhayaṃ pravṛṇīta lokaḥ
03090071 daivena te hata-dhiyo bhavataḥ prasaṅgāt
03090072 sarvāśubhopaśamanād vimukhendriyā ye
03090073 kurvanti kāma-sukha-leśa-lavāya dīnā
03090074 lobhābhibhūta-manaso 'kuśalāni śaśvat
03090081 kṣut-tṛṭ-tridhātubhir imā muhur ardyamānāḥ
03090082 śītoṣṇa-vāta-varaṣair itaretarāc ca
03090083 kāmāgninācyuta-ruṣā ca sudurbhareṇa
03090084 sampaśyato mana urukrama sīdate me
03090091 yāvat pṛthaktvam idam ātmana indriyārtha-
03090092 māyā-balaṃ bhagavato jana īśa paśyet
03090093 tāvan na saṃsṛtir asau pratisaṅkrameta
03090094 vyarthāpi duḥkha-nivahaṃ vahatī kriyārthā
03090101 ahny āpṛtārta-karaṇā niśi niḥśayānā
03090102 nānā-manoratha-dhiyā kṣaṇa-bhagna-nidrāḥ
03090103 daivāhatārtha-racanā ṛṣayo 'pi deva
03090104 yuṣmat-prasaṅga-vimukhā iha saṃsaranti
03090111 tvaṃ bhakti-yoga-paribhāvita-hṛt-saroja
03090112 āsse śrutekṣita-patho nanu nātha puṃsām
03090113 yad-yad-dhiyā ta urugāya vibhāvayanti
03090114 tat-tad-vapuḥ praṇayase sad-anugrahāya
03090121 nātiprasīdati tathopacitopacārair
03090122 ārādhitaḥ sura-gaṇair hṛdi baddha-kāmaiḥ
03090123 yat sarva-bhūta-dayayāsad-alabhyayaiko
03090124 nānā-janeṣv avahitaḥ suhṛd antar-ātmā
03090131 puṃsām ato vividha-karmabhir adhvarādyair
03090132 dānena cogra-tapasā paricaryayā ca
03090133 ārādhanaṃ bhagavatas tava sat-kriyārtho
03090134 dharmo 'rpitaḥ karhicid mriyate na yatra
03090141 śaśvat svarūpa-mahasaiva nipīta-bheda-
03090142 mohāya bodha-dhiṣaṇāya namaḥ parasmai
03090143 viśvodbhava-sthiti-layeṣu nimitta-līlā-
03090144 rāsāya te nama idaṃ cakṛmeśvarāya
03090151 yasyāvatāra-guṇa-karma-viḍambanāni
03090152 nāmāni ye 'su-vigame vivaśā gṛṇanti
03090153 te 'naika-janma-śamalaṃ sahasaiva hitvā
03090154 saṃyānty apāvṛtāmṛtaṃ tam ajaṃ prapadye
03090161 yo vā ahaṃ ca giriśaś ca vibhuḥ svayaṃ ca
03090162 sthity-udbhava-pralaya-hetava ātma-mūlam
03090163 bhittvā tri-pād vavṛdha eka uru-prarohas
03090164 tasmai namo bhagavate bhuvana-drumāya
03090171 loko vikarma-nirataḥ kuśale pramattaḥ
03090172 karmaṇy ayaṃ tvad-udite bhavad-arcane sve
03090173 yas tāvad asya balavān iha jīvitāśāṃ
03090174 sadyaś chinatty animiṣāya namo 'stu tasmai
03090181 yasmād bibhemy aham api dviparārdha-dhiṣṇyam
03090182 adhyāsitaḥ sakala-loka-namaskṛtaṃ yat
03090183 tepe tapo bahu-savo 'varurutsamānas
03090184 tasmai namo bhagavate 'dhimakhāya tubhyam
03090191 tiryaṅ-manuṣya-vibudhādiṣu jīva-yoniṣv
03090192 ātmecchayātma-kṛta-setu-parīpsayā yaḥ
03090193 reme nirasta-viṣayo 'py avaruddha-dehas
03090194 tasmai namo bhagavate puruṣottamāya
03090201 yo 'vidyayānupahato 'pi daśārdha-vṛttyā
03090202 nidrām uvāha jaṭharī-kṛta-loka-yātraḥ
03090203 antar-jale 'hi-kaśipu-sparśānukūlāṃ
03090204 bhīmormi-mālini janasya sukhaṃ vivṛṇvan
03090211 yan-nābhi-padma-bhavanād aham āsam īḍya
03090212 loka-trayopakaraṇo yad-anugraheṇa
03090213 tasmai namas ta udara-stha-bhavāya yoga-
03090214 nidrāvasāna-vikasan-nalinekṣaṇāya
03090221 so 'yaṃ samasta-jagatāṃ suhṛd eka ātmā
03090222 sattvena yan mṛḍayate bhagavān bhagena
03090223 tenaiva me dṛśam anuspṛśatād yathāhaṃ
03090224 srakṣyāmi pūrvavad idaṃ praṇata-priyo 'sau
03090231 eṣa prapanna-varado ramayātma-śaktyā
03090232 yad yat kariṣyati gṛhīta-guṇāvatāraḥ
03090233 tasmin sva-vikramam idaṃ sṛjato 'pi ceto
03090234 yuñjīta karma-śamalaṃ ca yathā vijahyām
03090241 nābhi-hradād iha sato 'mbhasi yasya puṃso
03090242 vijñāna-śaktir aham āsam ananta-śakteḥ
03090243 rūpaṃ vicitram idam asya vivṛṇvato me
03090244 mā rīriṣīṣṭa nigamasya girāṃ visargaḥ
03090251 so 'sāv adabhra-karuṇo bhagavān vivṛddha-
03090252 prema-smitena nayanāmburuhaṃ vijṛmbhan
03090253 utthāya viśva-vijayāya ca no viṣādaṃ
03090254 mādhvyā girāpanayatāt puruṣaḥ purāṇaḥ
0309026 maitreya uvāca
03090261 sva-sambhavaṃ niśāmyaivaṃ tapo-vidyā-samādhibhiḥ
03090262 yāvan mano-vacaḥ stutvā virarāma sa khinnavat
03090271 athābhipretam anvīkṣya brahmaṇo madhusūdanaḥ
03090272 viṣaṇṇa-cetasaṃ tena kalpa-vyatikarāmbhasā
03090281 loka-saṃsthāna-vijñāna ātmanaḥ parikhidyataḥ
03090282 tam āhāgādhayā vācā kaśmalaṃ śamayann iva
0309029 śrī-bhagavān uvāca
03090291 mā veda-garbha gās tandrīṃ sarga udyamam āvaha
03090292 tan mayāpāditaṃ hy agre yan māṃ prārthayate bhavān
03090301 bhūyas tvaṃ tapa ātiṣṭha vidyāṃ caiva mad-āśrayām
03090302 tābhyām antar-hṛdi brahman lokān drakṣyasy apāvṛtān
03090311 tata ātmani loke ca bhakti-yuktaḥ samāhitaḥ
03090312 draṣṭāsi māṃ tataṃ brahman mayi lokāṃs tvam ātmanaḥ
03090321 yadā tu sarva-bhūteṣu dāruṣv agnim iva sthitam
03090322 praticakṣīta māṃ loko jahyāt tarhy eva kaśmalam
03090331 yadā rahitam ātmānaṃ bhūtendriya-guṇāśayaiḥ
03090332 svarūpeṇa mayopetaṃ paśyan svārājyam ṛcchati
03090341 nānā-karma-vitānena prajā bahvīḥ sisṛkṣataḥ
03090342 nātmāvasīdaty asmiṃs te varṣīyān mad-anugrahaḥ
03090351 ṛṣim ādyaṃ na badhnāti pāpīyāṃs tvāṃ rajo-guṇaḥ
03090352 yan mano mayi nirbaddhaṃ prajāḥ saṃsṛjato 'pi te
03090361 jñāto 'haṃ bhavatā tv adya durvijñeyo 'pi dehinām
03090362 yan māṃ tvaṃ manyase 'yuktaṃ bhūtendriya-guṇātmabhiḥ
03090371 tubhyaṃ mad-vicikitsāyām ātmā me darśito 'bahiḥ
03090372 nālena salile mūlaṃ puṣkarasya vicinvataḥ
03090381 yac cakarthāṅga mat-stotraṃ mat-kathābhyudayāṅkitam
03090382 yad vā tapasi te niṣṭhā sa eṣa mad-anugrahaḥ
03090391 prīto 'ham astu bhadraṃ te lokānāṃ vijayecchayā
03090392 yad astauṣīr guṇamayaṃ nirguṇaṃ mānuvarṇayan
03090401 ya etena pumān nityaṃ stutvā stotreṇa māṃ bhajet
03090402 tasyāśu samprasīdeyaṃ sarva-kāma-vareśvaraḥ
03090411 pūrtena tapasā yajñair dānair yoga-samādhinā
03090412 rāddhaṃ niḥśreyasaṃ puṃsāṃ mat-prītis tattvavin-matam
03090421 aham ātmātmanāṃ dhātaḥ preṣṭhaḥ san preyasām api
03090422 ato mayi ratiṃ kuryād dehādir yat-kṛte priyaḥ
03090431 sarva-veda-mayenedam ātmanātmātma-yoninā
03090432 prajāḥ sṛja yathā-pūrvaṃ yāś ca mayy anuśerate
0309044 maitreya uvāca
03090441 tasmā evaṃ jagat-sraṣṭre pradhāna-puruṣeśvaraḥ
03090442 vyajyedaṃ svena rūpeṇa kañja-nābhas tirodadhe
0310001 vidura uvāca
03100011 antarhite bhagavati brahmā loka-pitāmahaḥ
03100012 prajāḥ sasarja katidhā daihikīr mānasīr vibhuḥ
03100021 ye ca me bhagavan pṛṣṭās tvayy arthā bahuvittama
03100022 tān vadasvānupūrvyeṇa chindhi naḥ sarva-saṃśayān
0310003 sūta uvāca
03100031 evaṃ sañcoditas tena kṣattrā kauṣāravir muniḥ
03100032 prītaḥ pratyāha tān praśnān hṛdi-sthān atha bhārgava
0310004 maitreya uvāca
03100041 viriñco 'pi tathā cakre divyaṃ varṣa-śataṃ tapaḥ
03100042 ātmany ātmānam āveśya yathāha bhagavān ajaḥ
03100051 tad vilokyābja-sambhūto vāyunā yad-adhiṣṭhitaḥ
03100052 padmam ambhaś ca tat-kāla- kṛta-vīryeṇa kampitam
03100061 tapasā hy edhamānena vidyayā cātma-saṃsthayā
03100062 vivṛddha-vijñāna-balo nyapād vāyuṃ sahāmbhasā
03100071 tad vilokya viyad-vyāpi puṣkaraṃ yad-adhiṣṭhitam
03100072 anena lokān prāg-līnān kalpitāsmīty acintayat
03100081 padma-kośaṃ tadāviśya bhagavat-karma-coditaḥ
03100082 ekaṃ vyabhāṅkṣīd urudhā tridhā bhāvyaṃ dvi-saptadhā
03100091 etāvāñ jīva-lokasya saṃsthā-bhedaḥ samāhṛtaḥ
03100092 dharmasya hy animittasya vipākaḥ parameṣṭhy asau
0310010 vidura uvāca
03100101 yathāttha bahu-rūpasya harer adbhuta-karmaṇaḥ
03100102 kālākhyaṃ lakṣaṇaṃ brahman yathā varṇaya naḥ prabho
0310011 maitreya uvāca
03100111 guṇa-vyatikarākāro nirviśeṣo 'pratiṣṭhitaḥ
03100112 puruṣas tad-upādānam ātmānaṃ līlayāsṛjat
03100121 viśvaṃ vai brahma-tan-mātraṃ saṃsthitaṃ viṣṇu-māyayā
03100122 īśvareṇa paricchinnaṃ kālenāvyakta-mūrtinā
03100131 yathedānīṃ tathāgre ca paścād apy etad īdṛśam
03100132 sargo nava-vidhas tasya prākṛto vaikṛtas tu yaḥ
03100141 kāla-dravya-guṇair asya tri-vidhaḥ pratisaṅkramaḥ
03100142 ādyas tu mahataḥ sargo guṇa-vaiṣamyam ātmanaḥ
03100151 dvitīyas tv ahamo yatra dravya-jñāna-kriyodayaḥ
03100152 bhūta-sargas tṛtīyas tu tan-mātro dravya-śaktimān
03100161 caturtha aindriyaḥ sargo yas tu jñāna-kriyātmakaḥ
03100162 vaikāriko deva-sargaḥ pañcamo yan-mayaṃ manaḥ
03100171 ṣaṣṭhas tu tamasaḥ sargo yas tv abuddhi-kṛtaḥ prabhoḥ
03100172 ṣaḍ ime prākṛtāḥ sargā vaikṛtān api me śṛṇu
03100181 rajo-bhājo bhagavato līleyaṃ hari-medhasaḥ
03100182 saptamo mukhya-sargas tu ṣaḍ-vidhas tasthuṣāṃ ca yaḥ
03100191 vanaspaty-oṣadhi-latā- tvaksārā vīrudho drumāḥ
03100192 utsrotasas tamaḥ-prāyā antaḥ-sparśā viśeṣiṇaḥ
03100201 tiraścām aṣṭamaḥ sargaḥ so 'ṣṭāviṃśad-vidho mataḥ
03100202 avido bhūri-tamaso ghrāṇa-jñā hṛdy avedinaḥ
03100211 gaur ajo mahiṣaḥ kṛṣṇaḥ sūkaro gavayo ruruḥ
03100212 dvi-śaphāḥ paśavaś ceme avir uṣṭraś ca sattama
03100221 kharo 'śvo 'śvataro gauraḥ śarabhaś camarī tathā
03100222 ete caika-śaphāḥ kṣattaḥ śṛṇu pañca-nakhān paśūn
03100231 śvā sṛgālo vṛko vyāghro mārjāraḥ śaśa-śallakau
03100232 siṃhaḥ kapir gajaḥ kūrmo godhā ca makarādayaḥ
03100241 kaṅka-gṛdhra-baka-śyena- bhāsa-bhallūka-barhiṇaḥ
03100242 haṃsa-sārasa-cakrāhva- kākolūkādayaḥ khagāḥ
03100251 arvāk-srotas tu navamaḥ kṣattar eka-vidho nṛṇām
03100252 rajo 'dhikāḥ karma-parā duḥkhe ca sukha-māninaḥ
03100261 vaikṛtās traya evaite deva-sargaś ca sattama
03100262 vaikārikas tu yaḥ proktaḥ kaumāras tūbhayātmakaḥ
03100271 deva-sargaś cāṣṭa-vidho vibudhāḥ pitaro 'surāḥ
03100272 gandharvāpsarasaḥ siddhā yakṣa-rakṣāṃsi cāraṇāḥ
03100281 bhūta-preta-piśācāś ca vidyādhrāḥ kinnarādayaḥ
03100282 daśaite vidurākhyātāḥ sargās te viśva-sṛk-kṛtāḥ
03100291 ataḥ paraṃ pravakṣyāmi vaṃśān manvantarāṇi ca
03100292 evaṃ rajaḥ-plutaḥ sraṣṭā kalpādiṣv ātmabhūr hariḥ
03100293 sṛjaty amogha-saṅkalpa ātmaivātmānam ātmanā
0311001 maitreya uvāca
03110011 caramaḥ sad-viśeṣāṇām aneko 'saṃyutaḥ sadā
03110012 paramāṇuḥ sa vijñeyo nṛṇām aikya-bhramo yataḥ
03110021 sata eva padārthasya svarūpāvasthitasya yat
03110022 kaivalyaṃ parama-mahān aviśeṣo nirantaraḥ
03110031 evaṃ kālo 'py anumitaḥ saukṣmye sthaulye ca sattama
03110032 saṃsthāna-bhuktyā bhagavān avyakto vyakta-bhug vibhuḥ
03110041 sa kālaḥ paramāṇur vai yo bhuṅkte paramāṇutām
03110042 sato 'viśeṣa-bhug yas tu sa kālaḥ paramo mahān
03110051 aṇur dvau paramāṇū syāt trasareṇus trayaḥ smṛtaḥ
03110052 jālārka-raśmy-avagataḥ kham evānupatann agāt
03110061 trasareṇu-trikaṃ bhuṅkte yaḥ kālaḥ sa truṭiḥ smṛtaḥ
03110062 śata-bhāgas tu vedhaḥ syāt tais tribhis tu lavaḥ smṛtaḥ
03110071 nimeṣas tri-lavo jñeya āmnātas te trayaḥ kṣaṇaḥ
03110072 kṣaṇān pañca viduḥ kāṣṭhāṃ laghu tā daśa pañca ca
03110081 laghūni vai samāmnātā daśa pañca ca nāḍikā
03110082 te dve muhūrtaḥ praharaḥ ṣaḍ yāmaḥ sapta vā nṛṇām
03110091 dvādaśārdha-palonmānaṃ caturbhiś catur-aṅgulaiḥ
03110092 svarṇa-māṣaiḥ kṛta-cchidraṃ yāvat prastha-jala-plutam
03110101 yāmāś catvāraś catvāro martyānām ahanī ubhe
03110102 pakṣaḥ pañca-daśāhāni śuklaḥ kṛṣṇaś ca mānada
03110111 tayoḥ samuccayo māsaḥ pitṝṇāṃ tad ahar-niśam
03110112 dvau tāv ṛtuḥ ṣaḍ ayanaṃ dakṣiṇaṃ cottaraṃ divi
03110121 ayane cāhanī prāhur vatsaro dvādaśa smṛtaḥ
03110122 saṃvatsara-śataṃ n-ṇāṃ paramāyur nirūpitam
03110131 graharkṣa-tārā-cakra-sthaḥ paramāṇv-ādinā jagat
03110132 saṃvatsarāvasānena paryety animiṣo vibhuḥ
03110141 saṃvatsaraḥ parivatsara iḍā-vatsara eva ca
03110142 anuvatsaro vatsaraś ca viduraivaṃ prabhāṣyate
03110151 yaḥ sṛjya-śaktim urudhocchvasayan sva-śaktyā
03110152 puṃso 'bhramāya divi dhāvati bhūta-bhedaḥ
03110153 kālākhyayā guṇamayaṃ kratubhir vitanvaṃs
03110154 tasmai baliṃ harata vatsara-pañcakāya
0311016 vidura uvāca
03110161 pitṛ-deva-manuṣyāṇām āyuḥ param idaṃ smṛtam
03110162 pareṣāṃ gatim ācakṣva ye syuḥ kalpād bahir vidaḥ
03110171 bhagavān veda kālasya gatiṃ bhagavato nanu
03110172 viśvaṃ vicakṣate dhīrā yoga-rāddhena cakṣuṣā
0311018 maitreya uvāca
03110181 kṛtaṃ tretā dvāparaṃ ca kaliś ceti catur-yugam
03110182 divyair dvādaśabhir varṣaiḥ sāvadhānaṃ nirūpitam
03110191 catvāri trīṇi dve caikaṃ kṛtādiṣu yathā-kramam
03110192 saṅkhyātāni sahasrāṇi dvi-guṇāni śatāni ca
03110201 sandhyā-sandhyāṃśayor antar yaḥ kālaḥ śata-saṅkhyayoḥ
03110202 tam evāhur yugaṃ taj-jñā yatra dharmo vidhīyate
03110211 dharmaś catuṣ-pān manujān kṛte samanuvartate
03110212 sa evānyeṣv adharmeṇa vyeti pādena vardhatā
03110221 tri-lokyā yuga-sāhasraṃ bahir ābrahmaṇo dinam
03110222 tāvaty eva niśā tāta yan nimīlati viśva-sṛk
03110231 niśāvasāna ārabdho loka-kalpo 'nuvartate
03110232 yāvad dinaṃ bhagavato manūn bhuñjaṃś catur-daśa
03110241 svaṃ svaṃ kālaṃ manur bhuṅkte sādhikāṃ hy eka-saptatim
03110242 manvantareṣu manavas tad-vaṃśyā ṛṣayaḥ surāḥ
03110243 bhavanti caiva yugapat sureśāś cānu ye ca tān
03110251 eṣa dainan-dinaḥ sargo brāhmas trailokya-vartanaḥ
03110252 tiryaṅ-nṛ-pitṛ-devānāṃ sambhavo yatra karmabhiḥ
03110261 manvantareṣu bhagavān bibhrat sattvaṃ sva-mūrtibhiḥ
03110262 manv-ādibhir idaṃ viśvam avaty udita-pauruṣaḥ
03110271 tamo-mātrām upādāya pratisaṃruddha-vikramaḥ
03110272 kālenānugatāśeṣa āste tūṣṇīṃ dinātyaye
03110281 tam evānv api dhīyante lokā bhūr-ādayas trayaḥ
03110282 niśāyām anuvṛttāyāṃ nirmukta-śaśi-bhāskaram
03110291 tri-lokyāṃ dahyamānāyāṃ śaktyā saṅkarṣaṇāgninā
03110292 yānty ūṣmaṇā maharlokāj janaṃ bhṛgv-ādayo 'rditāḥ
03110301 tāvat tri-bhuvanaṃ sadyaḥ kalpāntaidhita-sindhavaḥ
03110302 plāvayanty utkaṭāṭopa- caṇḍa-vāteritormayaḥ
03110311 antaḥ sa tasmin salila āste 'nantāsano hariḥ
03110312 yoga-nidrā-nimīlākṣaḥ stūyamāno janālayaiḥ
03110321 evaṃ-vidhair aho-rātraiḥ kāla-gatyopalakṣitaiḥ
03110322 apakṣitam ivāsyāpi paramāyur vayaḥ-śatam
03110331 yad ardham āyuṣas tasya parārdham abhidhīyate
03110332 pūrvaḥ parārdho 'pakrānto hy aparo 'dya pravartate
03110341 pūrvasyādau parārdhasya brāhmo nāma mahān abhūt
03110342 kalpo yatrābhavad brahmā śabda-brahmeti yaṃ viduḥ
03110351 tasyaiva cānte kalpo 'bhūd yaṃ pādmam abhicakṣate
03110352 yad dharer nābhi-sarasa āsīl loka-saroruham
03110361 ayaṃ tu kathitaḥ kalpo dvitīyasyāpi bhārata
03110362 vārāha iti vikhyāto yatrāsīc chūkaro hariḥ
03110371 kālo 'yaṃ dvi-parārdhākhyo nimeṣa upacaryate
03110372 avyākṛtasyānantasya hy anāder jagad-ātmanaḥ
03110381 kālo 'yaṃ paramāṇv-ādir dvi-parārdhānta īśvaraḥ
03110382 naiveśituṃ prabhur bhūmna īśvaro dhāma-māninām
03110391 vikāraiḥ sahito yuktair viśeṣādibhir āvṛtaḥ
03110392 āṇḍakośo bahir ayaṃ pañcāśat-koṭi-vistṛtaḥ
03110401 daśottarādhikair yatra praviṣṭaḥ paramāṇuvat
03110402 lakṣyate 'ntar-gatāś cānye koṭiśo hy aṇḍa-rāśayaḥ
03110411 tad āhur akṣaraṃ brahma sarva-kāraṇa-kāraṇam
03110412 viṣṇor dhāma paraṃ sākṣāt puruṣasya mahātmanaḥ
0312001 maitreya uvāca
03120011 iti te varṇitaḥ kṣattaḥ kālākhyaḥ paramātmanaḥ
03120012 mahimā veda-garbho 'tha yathāsrākṣīn nibodha me
03120021 sasarjāgre 'ndha-tāmisram atha tāmisram ādi-kṛt
03120022 mahāmohaṃ ca mohaṃ ca tamaś cājñāna-vṛttayaḥ
03120031 dṛṣṭvā pāpīyasīṃ sṛṣṭiṃ nātmānaṃ bahv amanyata
03120032 bhagavad-dhyāna-pūtena manasānyāṃ tato 'sṛjat
03120041 sanakaṃ ca sanandaṃ ca sanātanam athātmabhūḥ
03120042 sanat-kumāraṃ ca munīn niṣkriyān ūrdhva-retasaḥ
03120051 tān babhāṣe svabhūḥ putrān prajāḥ sṛjata putrakāḥ
03120052 tan naicchan mokṣa-dharmāṇo vāsudeva-parāyaṇāḥ
03120061 so 'vadhyātaḥ sutair evaṃ pratyākhyātānuśāsanaiḥ
03120062 krodhaṃ durviṣahaṃ jātaṃ niyantum upacakrame
03120071 dhiyā nigṛhyamāṇo 'pi bhruvor madhyāt prajāpateḥ
03120072 sadyo 'jāyata tan-manyuḥ kumāro nīla-lohitaḥ
03120081 sa vai ruroda devānāṃ pūrvajo bhagavān bhavaḥ
03120082 nāmāni kuru me dhātaḥ sthānāni ca jagad-guro
03120091 iti tasya vacaḥ pādmo bhagavān paripālayan
03120092 abhyadhād bhadrayā vācā mā rodīs tat karomi te
03120101 yad arodīḥ sura-śreṣṭha sodvega iva bālakaḥ
03120102 tatas tvām abhidhāsyanti nāmnā rudra iti prajāḥ
03120111 hṛd indriyāṇy asur vyoma vāyur agnir jalaṃ mahī
03120112 sūryaś candras tapaś caiva sthānāny agre kṛtāni te
03120121 manyur manur mahinaso mahāñ chiva ṛtadhvajaḥ
03120122 ugraretā bhavaḥ kālo vāmadevo dhṛtavrataḥ
03120131 dhīr dhṛti-rasalomā ca niyut sarpir ilāmbikā
03120132 irāvatī svadhā dīkṣā rudrāṇyo rudra te striyaḥ
03120141 gṛhāṇaitāni nāmāni sthānāni ca sa-yoṣaṇaḥ
03120142 ebhiḥ sṛja prajā bahvīḥ prajānām asi yat patiḥ
03120151 ity ādiṣṭaḥ sva-guruṇā bhagavān nīla-lohitaḥ
03120152 sattvākṛti-svabhāvena sasarjātma-samāḥ prajāḥ
03120161 rudrāṇāṃ rudra-sṛṣṭānāṃ samantād grasatāṃ jagat
03120162 niśāmyāsaṅkhyaśo yūthān prajāpatir aśaṅkata
03120171 alaṃ prajābhiḥ sṛṣṭābhir īdṛśībhiḥ surottama
03120172 mayā saha dahantībhir diśaś cakṣurbhir ulbaṇaiḥ
03120181 tapa ātiṣṭha bhadraṃ te sarva-bhūta-sukhāvaham
03120182 tapasaiva yathā pūrvaṃ sraṣṭā viśvam idaṃ bhavān
03120191 tapasaiva paraṃ jyotir bhagavantam adhokṣajam
03120192 sarva-bhūta-guhāvāsam añjasā vindate pumān
0312020 maitreya uvāca
03120201 evam ātmabhuvādiṣṭaḥ parikramya girāṃ patim
03120202 bāḍham ity amum āmantrya viveśa tapase vanam
03120211 athābhidhyāyataḥ sargaṃ daśa putrāḥ prajajñire
03120212 bhagavac-chakti-yuktasya loka-santāna-hetavaḥ
03120221 marīcir atry-aṅgirasau pulastyaḥ pulahaḥ kratuḥ
03120222 bhṛgur vasiṣṭho dakṣaś ca daśamas tatra nāradaḥ
03120231 utsaṅgān nārado jajñe dakṣo 'ṅguṣṭhāt svayambhuvaḥ
03120232 prāṇād vasiṣṭhaḥ sañjāto bhṛgus tvaci karāt kratuḥ
03120241 pulaho nābhito jajñe pulastyaḥ karṇayor ṛṣiḥ
03120242 aṅgirā mukhato 'kṣṇo 'trir marīcir manaso 'bhavat
03120251 dharmaḥ stanād dakṣiṇato yatra nārāyaṇaḥ svayam
03120252 adharmaḥ pṛṣṭhato yasmān mṛtyur loka-bhayaṅkaraḥ
03120261 hṛdi kāmo bhruvaḥ krodho lobhaś cādhara-dacchadāt
03120262 āsyād vāk sindhavo meḍhrān nirṛtiḥ pāyor aghāśrayaḥ
03120271 chāyāyāḥ kardamo jajñe devahūtyāḥ patiḥ prabhuḥ
03120272 manaso dehataś cedaṃ jajñe viśva-kṛto jagat
03120281 vācaṃ duhitaraṃ tanvīṃ svayambhūr haratīṃ manaḥ
03120282 akāmāṃ cakame kṣattaḥ sa-kāma iti naḥ śrutam
03120291 tam adharme kṛta-matiṃ vilokya pitaraṃ sutāḥ
03120292 marīci-mukhyā munayo viśrambhāt pratyabodhayan
03120301 naitat pūrvaiḥ kṛtaṃ tvad ye na kariṣyanti cāpare
03120302 yas tvaṃ duhitaraṃ gaccher anigṛhyāṅgajaṃ prabhuḥ
03120311 tejīyasām api hy etan na suślokyaṃ jagad-guro
03120312 yad-vṛttam anutiṣṭhan vai lokaḥ kṣemāya kalpate
03120321 tasmai namo bhagavate ya idaṃ svena rociṣā
03120322 ātma-sthaṃ vyañjayām āsa sa dharmaṃ pātum arhati
03120331 sa itthaṃ gṛṇataḥ putrān puro dṛṣṭvā prajāpatīn
03120332 prajāpati-patis tanvaṃ tatyāja vrīḍitas tadā
03120333 tāṃ diśo jagṛhur ghorāṃ nīhāraṃ yad vidus tamaḥ
03120341 kadācid dhyāyataḥ sraṣṭur vedā āsaṃś catur-mukhāt
03120342 kathaṃ srakṣyāmy ahaṃ lokān samavetān yathā purā
03120351 cātur-hotraṃ karma-tantram upaveda-nayaiḥ saha
03120352 dharmasya pādāś catvāras tathaivāśrama-vṛttayaḥ
0312036 vidura uvāca
03120361 sa vai viśva-sṛjām īśo vedādīn mukhato 'sṛjat
03120362 yad yad yenāsṛjad devas tan me brūhi tapo-dhana
0312037 maitreya uvāca
03120371 ṛg-yajuḥ-sāmātharvākhyān vedān pūrvādibhir mukhaiḥ
03120372 śāstram ijyāṃ stuti-stomaṃ prāyaścittaṃ vyadhāt kramāt
03120381 āyur-vedaṃ dhanur-vedaṃ gāndharvaṃ vedam ātmanaḥ
03120382 sthāpatyaṃ cāsṛjad vedaṃ kramāt pūrvādibhir mukhaiḥ
03120391 itihāsa-purāṇāni pañcamaṃ vedam īśvaraḥ
03120392 sarvebhya eva vaktrebhyaḥ sasṛje sarva-darśanaḥ
03120401 ṣoḍaśy-ukthau pūrva-vaktrāt purīṣy-agniṣṭutāv atha
03120402 āptoryāmātirātrau ca vājapeyaṃ sagosavam
03120411 vidyā dānaṃ tapaḥ satyaṃ dharmasyeti padāni ca
03120412 āśramāṃś ca yathā-saṅkhyam asṛjat saha vṛttibhiḥ
03120421 sāvitraṃ prājāpatyaṃ ca brāhmaṃ cātha bṛhat tathā
03120422 vārtā sañcaya-śālīna- śiloñcha iti vai gṛhe
03120431 vaikhānasā vālakhilyau- dumbarāḥ phenapā vane
03120432 nyāse kuṭīcakaḥ pūrvaṃ bahvodo haṃsa-niṣkriyau
03120441 ānvīkṣikī trayī vārtā daṇḍa-nītis tathaiva ca
03120442 evaṃ vyāhṛtayaś cāsan praṇavo hy asya dahrataḥ
03120451 tasyoṣṇig āsīl lomabhyo gāyatrī ca tvaco vibhoḥ
03120452 triṣṭum māṃsāt snuto 'nuṣṭub jagaty asthnaḥ prajāpateḥ
03120461 majjāyāḥ paṅktir utpannā bṛhatī prāṇato 'bhavat
03120462 sparśas tasyābhavaj jīvaḥ svaro deha udāhṛta
03120471 ūṣmāṇam indriyāṇy āhur antaḥ-sthā balam ātmanaḥ
03120472 svarāḥ sapta vihāreṇa bhavanti sma prajāpateḥ
03120481 śabda-brahmātmanas tasya vyaktāvyaktātmanaḥ paraḥ
03120482 brahmāvabhāti vitato nānā-śakty-upabṛṃhitaḥ
03120491 tato 'parām upādāya sa sargāya mano dadhe
03120492 ṛṣīṇāṃ bhūri-vīryāṇām api sargam avistṛtam
03120501 jñātvā tad dhṛdaye bhūyaś cintayām āsa kaurava
03120502 aho adbhutam etan me vyāpṛtasyāpi nityadā
03120511 na hy edhante prajā nūnaṃ daivam atra vighātakam
03120512 evaṃ yukta-kṛtas tasya daivaṃ cāvekṣatas tadā
03120521 kasya rūpam abhūd dvedhā yat kāyam abhicakṣate
03120522 tābhyāṃ rūpa-vibhāgābhyāṃ mithunaṃ samapadyata
03120531 yas tu tatra pumān so 'bhūn manuḥ svāyambhuvaḥ svarāṭ
03120532 strī yāsīc chatarūpākhyā mahiṣy asya mahātmanaḥ
03120541 tadā mithuna-dharmeṇa prajā hy edhām babhūvire
03120542 sa cāpi śatarūpāyāṃ pañcāpatyāny ajījanat
03120551 priyavratottānapādau tisraḥ kanyāś ca bhārata
03120552 ākūtir devahūtiś ca prasūtir iti sattama
03120561 ākūtiṃ rucaye prādāt kardamāya tu madhyamām
03120562 dakṣāyādāt prasūtiṃ ca yata āpūritaṃ jagat
0313001 śrī-śuka uvāca
03130011 niśamya vācaṃ vadato muneḥ puṇyatamāṃ nṛpa
03130012 bhūyaḥ papraccha kauravyo vāsudeva-kathādṛtaḥ
0313002 vidura uvāca
03130021 sa vai svāyambhuvaḥ samrāṭ priyaḥ putraḥ svayambhuvaḥ
03130022 pratilabhya priyāṃ patnīṃ kiṃ cakāra tato mune
03130031 caritaṃ tasya rājarṣer ādi-rājasya sattama
03130032 brūhi me śraddadhānāya viṣvaksenāśrayo hy asau
03130041 śrutasya puṃsāṃ sucira-śramasya | nanv añjasā sūribhir īḍito 'rthaḥ
03130042 tat-tad-guṇānuśravaṇaṃ mukunda- | pādāravindaṃ hṛdayeṣu yeṣām
0313005 śrī-śuka uvāca
03130051 iti bruvāṇaṃ viduraṃ vinītaṃ | sahasra-śīrṣṇaś caraṇopadhānam
03130052 prahṛṣṭa-romā bhagavat-kathāyāṃ | praṇīyamāno munir abhyacaṣṭa
0313006 maitreya uvāca
03130061 yadā sva-bhāryayā sārdhaṃ jātaḥ svāyambhuvo manuḥ
03130062 prāñjaliḥ praṇataś cedaṃ veda-garbham abhāṣata
03130071 tvam ekaḥ sarva-bhūtānāṃ janma-kṛd vṛttidaḥ pitā
03130072 tathāpi naḥ prajānāṃ te śuśrūṣā kena vā bhavet
03130081 tad vidhehi namas tubhyaṃ karmasv īḍyātma-śaktiṣu
03130082 yat kṛtveha yaśo viṣvag amutra ca bhaved gatiḥ
0313009 brahmovāca
03130091 prītas tubhyam ahaṃ tāta svasti stād vāṃ kṣitīśvara
03130092 yan nirvyalīkena hṛdā śādhi mety ātmanārpitam
03130101 etāvaty ātmajair vīra kāryā hy apacitir gurau
03130102 śaktyāpramattair gṛhyeta sādaraṃ gata-matsaraiḥ
03130111 sa tvam asyām apatyāni sadṛśāny ātmano guṇaiḥ
03130112 utpādya śāsa dharmeṇa gāṃ yajñaiḥ puruṣaṃ yaja
03130121 paraṃ śuśrūṣaṇaṃ mahyaṃ syāt prajā-rakṣayā nṛpa
03130122 bhagavāṃs te prajā-bhartur hṛṣīkeśo 'nutuṣyati
03130131 yeṣāṃ na tuṣṭo bhagavān yajña-liṅgo janārdanaḥ
03130132 teṣāṃ śramo hy apārthāya yad ātmā nādṛtaḥ svayam
0313014 manur uvāca
03130141 ādeśe 'haṃ bhagavato varteyāmīva-sūdana
03130142 sthānaṃ tv ihānujānīhi prajānāṃ mama ca prabho
03130151 yad okaḥ sarva-bhūtānāṃ mahī magnā mahāmbhasi
03130152 asyā uddharaṇe yatno deva devyā vidhīyatām
0313016 maitreya uvāca
03130161 parameṣṭhī tv apāṃ madhye tathā sannām avekṣya gām
03130162 katham enāṃ samunneṣya iti dadhyau dhiyā ciram
03130171 sṛjato me kṣitir vārbhiḥ plāvyamānā rasāṃ gatā
03130172 athātra kim anuṣṭheyam asmābhiḥ sarga-yojitaiḥ
03130173 yasyāhaṃ hṛdayād āsaṃ sa īśo vidadhātu me
03130181 ity abhidhyāyato nāsā- vivarāt sahasānagha
03130182 varāha-toko niragād aṅguṣṭha-parimāṇakaḥ
03130191 tasyābhipaśyataḥ kha-sthaḥ kṣaṇena kila bhārata
03130192 gaja-mātraḥ pravavṛdhe tad adbhutam abhūn mahat
03130201 marīci-pramukhair vipraiḥ kumārair manunā saha
03130202 dṛṣṭvā tat saukaraṃ rūpaṃ tarkayām āsa citradhā
03130211 kim etat sūkara-vyājaṃ sattvaṃ divyam avasthitam
03130212 aho batāścaryam idaṃ nāsāyā me viniḥsṛtam
03130221 dṛṣṭo 'ṅguṣṭha-śiro-mātraḥ kṣaṇād gaṇḍa-śilā-samaḥ
03130222 api svid bhagavān eṣa yajño me khedayan manaḥ
03130231 iti mīmāṃsatas tasya brahmaṇaḥ saha sūnubhiḥ
03130232 bhagavān yajña-puruṣo jagarjāgendra-sannibhaḥ
03130241 brahmāṇaṃ harṣayām āsa haris tāṃś ca dvijottamān
03130242 sva-garjitena kakubhaḥ pratisvanayatā vibhuḥ
03130251 niśamya te ghargharitaṃ sva-kheda- | kṣayiṣṇu māyāmaya-sūkarasya
03130252 janas-tapaḥ-satya-nivāsinas te | tribhiḥ pavitrair munayo 'gṛṇan sma
03130261 teṣāṃ satāṃ veda-vitāna-mūrtir | brahmāvadhāryātma-guṇānuvādam
03130262 vinadya bhūyo vibudhodayāya | gajendra-līlo jalam āviveśa
03130271 utkṣipta-vālaḥ kha-caraḥ kaṭhoraḥ | saṭā vidhunvan khara-romaśa-tvak
03130272 khurāhatābhraḥ sita-daṃṣṭra īkṣā- | jyotir babhāse bhagavān mahīdhraḥ
03130281 ghrāṇena pṛthvyāḥ padavīṃ vijighran | kroḍāpadeśaḥ svayam adhvarāṅgaḥ
03130282 karāla-daṃṣṭro 'py akarāla-dṛgbhyām | udvīkṣya viprān gṛṇato 'viśat kam
03130291 sa vajra-kūṭāṅga-nipāta-vega- | viśīrṇa-kukṣiḥ stanayann udanvān
03130292 utsṛṣṭa-dīrghormi-bhujair ivārtaś | cukrośa yajñeśvara pāhi meti
03130301 khuraiḥ kṣuraprair darayaṃs tad āpa | utpāra-pāraṃ tri-parū rasāyām
03130302 dadarśa gāṃ tatra suṣupsur agre | yāṃ jīva-dhānīṃ svayam abhyadhatta
03130311 pātāla-mūleśvara-bhoga-saṃhatau | vinyasya pādau pṛthivīṃ ca bibhrataḥ
03130312 yasyopamāno na babhūva so 'cyuto | mamāstu māṅgalya-vivṛddhaye hariḥ
03130321 sva-daṃṣṭrayoddhṛtya mahīṃ nimagnāṃ | sa utthitaḥ saṃruruce rasāyāḥ
03130322 tatrāpi daityaṃ gadayāpatantaṃ | sunābha-sandīpita-tīvra-manyuḥ
03130331 jaghāna rundhānam asahya-vikramaṃ | sa līlayebhaṃ mṛgarāḍ ivāmbhasi
03130332 tad-rakta-paṅkāṅkita-gaṇḍa-tuṇḍo | yathā gajendro jagatīṃ vibhindan
03130341 tamāla-nīlaṃ sita-danta-koṭyā | kṣmām utkṣipantaṃ gaja-līlayāṅga
03130342 prajñāya baddhāñjalayo 'nuvākair | viriñci-mukhyā upatasthur īśam
0313035 ṛṣaya ūcuḥ
03130351 jitaṃ jitaṃ te 'jita yajña-bhāvana | trayīṃ tanuṃ svāṃ paridhunvate namaḥ
03130352 yad-roma-garteṣu nililyur addhayas | tasmai namaḥ kāraṇa-sūkarāya te
03130361 rūpaṃ tavaitan nanu duṣkṛtātmanāṃ | durdarśanaṃ deva yad adhvarātmakam
03130362 chandāṃsi yasya tvaci barhi-romasv | ājyaṃ dṛśi tv aṅghriṣu cātur-hotram
03130371 srak tuṇḍa āsīt sruva īśa nāsayor | iḍodare camasāḥ karṇa-randhre
03130372 prāśitram āsye grasane grahās tu te | yac carvaṇaṃ te bhagavann agni-hotram
03130381 dīkṣānujanmopasadaḥ śirodharaṃ | tvaṃ prāyaṇīyodayanīya-daṃṣṭraḥ
03130382 jihvā pravargyas tava śīrṣakaṃ kratoḥ | satyāvasathyaṃ citayo 'savo hi te
03130391 somas tu retaḥ savanāny avasthitiḥ | saṃsthā-vibhedās tava deva dhātavaḥ
03130392 satrāṇi sarvāṇi śarīra-sandhis | tvaṃ sarva-yajña-kratur iṣṭi-bandhanaḥ
03130401 namo namas te 'khila-mantra-devatā- | dravyāya sarva-kratave kriyātmane
03130402 vairāgya-bhaktyātmajayānubhāvita- | jñānāya vidyā-gurave namo namaḥ
03130411 daṃṣṭrāgra-koṭyā bhagavaṃs tvayā dhṛtā | virājate bhūdhara bhūḥ sa-bhūdharā
03130412 yathā vanān niḥsarato datā dhṛtā | mataṅ-gajendrasya sa-patra-padminī
03130421 trayīmayaṃ rūpam idaṃ ca saukaraṃ | bhū-maṇḍalenātha datā dhṛtena te
03130422 cakāsti śṛṅgoḍha-ghanena bhūyasā | kulācalendrasya yathaiva vibhramaḥ
03130431 saṃsthāpayaināṃ jagatāṃ sa-tasthuṣāṃ | lokāya patnīm asi mātaraṃ pitā
03130432 vidhema cāsyai namasā saha tvayā | yasyāṃ sva-tejo 'gnim ivāraṇāv adhāḥ
03130441 kaḥ śraddadhītānyatamas tava prabho | rasāṃ gatāyā bhuva udvibarhaṇam
03130442 na vismayo 'sau tvayi viśva-vismaye | yo māyayedaṃ sasṛje 'tivismayam
03130451 vidhunvatā vedamayaṃ nijaṃ vapur | janas-tapaḥ-satya-nivāsino vayam
03130452 saṭā-śikhoddhūta-śivāmbu-bindubhir | vimṛjyamānā bhṛśam īśa pāvitāḥ
03130461 sa vai bata bhraṣṭa-matis tavaiṣate | yaḥ karmaṇāṃ pāram apāra-karmaṇaḥ
03130462 yad-yogamāyā-guṇa-yoga-mohitaṃ | viśvaṃ samastaṃ bhagavan vidhehi śam
0313047 maitreya uvāca
03130471 ity upasthīyamāno 'sau munibhir brahma-vādibhiḥ
03130472 salile sva-khurākrānta upādhattāvitāvanim
03130481 sa itthaṃ bhagavān urvīṃ viṣvaksenaḥ prajāpatiḥ
03130482 rasāyā līlayonnītām apsu nyasya yayau hariḥ
03130491 ya evam etāṃ hari-medhaso hareḥ | kathāṃ subhadrāṃ kathanīya-māyinaḥ
03130492 śṛṇvīta bhaktyā śravayeta vośatīṃ | janārdano 'syāśu hṛdi prasīdati
03130501 tasmin prasanne sakalāśiṣāṃ prabhau | kiṃ durlabhaṃ tābhir alaṃ lavātmabhiḥ
03130502 ananya-dṛṣṭyā bhajatāṃ guhāśayaḥ | svayaṃ vidhatte sva-gatiṃ paraḥ parām
03130511 ko nāma loke puruṣārtha-sāravit | purā-kathānāṃ bhagavat-kathā-sudhām
03130512 āpīya karṇāñjalibhir bhavāpahām | aho virajyeta vinā naretaram
0314001 śrī-śuka uvāca
03140011 niśamya kauṣāraviṇopavarṇitāṃ | hareḥ kathāṃ kāraṇa-sūkarātmanaḥ
03140012 punaḥ sa papraccha tam udyatāñjalir | na cātitṛpto viduro dhṛta-vrataḥ
0314002 vidura uvāca
03140021 tenaiva tu muni-śreṣṭha hariṇā yajña-mūrtinā
03140022 ādi-daityo hiraṇyākṣo hata ity anuśuśruma
03140031 tasya coddharataḥ kṣauṇīṃ sva-daṃṣṭrāgreṇa līlayā
03140032 daitya-rājasya ca brahman kasmād dhetor abhūn mṛdhaḥ
03140041 śraddadhānāya bhaktāya brūhi taj-janma-vistaram
03140042 ṛṣe na tṛpyati manaḥ paraṃ kautūhalaṃ hi me
0314005 maitreya uvāca
03140051 sādhu vīra tvayā pṛṣṭam avatāra-kathāṃ hareḥ
03140052 yat tvaṃ pṛcchasi martyānāṃ mṛtyu-pāśa-viśātanīm
03140061 yayottānapadaḥ putro muninā gītayārbhakaḥ
03140062 mṛtyoḥ kṛtvaiva mūrdhny aṅghrim āruroha hareḥ padam
03140071 athātrāpītihāso 'yaṃ śruto me varṇitaḥ purā
03140072 brahmaṇā deva-devena devānām anupṛcchatām
03140081 ditir dākṣāyaṇī kṣattar mārīcaṃ kaśyapaṃ patim
03140082 apatya-kāmā cakame sandhyāyāṃ hṛc-chayārditā
03140091 iṣṭvāgni-jihvaṃ payasā puruṣaṃ yajuṣāṃ patim
03140092 nimlocaty arka āsīnam agny-agāre samāhitam
0314010 ditir uvāca
03140101 eṣa māṃ tvat-kṛte vidvan kāma ātta-śarāsanaḥ
03140102 dunoti dīnāṃ vikramya rambhām iva mataṅgajaḥ
03140111 tad bhavān dahyamānāyāṃ sa-patnīnāṃ samṛddhibhiḥ
03140112 prajāvatīnāṃ bhadraṃ te mayy āyuṅktām anugraham
03140121 bhartary āptorumānānāṃ lokān āviśate yaśaḥ
03140122 patir bhavad-vidho yāsāṃ prajayā nanu jāyate
03140131 purā pitā no bhagavān dakṣo duhitṛ-vatsalaḥ
03140132 kaṃ vṛṇīta varaṃ vatsā ity apṛcchata naḥ pṛthak
03140141 sa viditvātmajānāṃ no bhāvaṃ santāna-bhāvanaḥ
03140142 trayodaśādadāt tāsāṃ yās te śīlam anuvratāḥ
03140151 atha me kuru kalyāṇaṃ kāmaṃ kamala-locana
03140152 ārtopasarpaṇaṃ bhūmann amoghaṃ hi mahīyasi
03140161 iti tāṃ vīra mārīcaḥ kṛpaṇāṃ bahu-bhāṣiṇīm
03140162 pratyāhānunayan vācā pravṛddhānaṅga-kaśmalām
03140171 eṣa te 'haṃ vidhāsyāmi priyaṃ bhīru yad icchasi
03140172 tasyāḥ kāmaṃ na kaḥ kuryāt siddhis traivargikī yataḥ
03140181 sarvāśramān upādāya svāśrameṇa kalatravān
03140182 vyasanārṇavam atyeti jala-yānair yathārṇavam
03140191 yām āhur ātmano hy ardhaṃ śreyas-kāmasya mānini
03140192 yasyāṃ sva-dhuram adhyasya pumāṃś carati vijvaraḥ
03140201 yām āśrityendriyārātīn durjayān itarāśramaiḥ
03140202 vayaṃ jayema helābhir dasyūn durga-patir yathā
03140211 na vayaṃ prabhavas tāṃ tvām anukartuṃ gṛheśvari
03140212 apy āyuṣā vā kārtsnyena ye cānye guṇa-gṛdhnavaḥ
03140221 athāpi kāmam etaṃ te prajātyai karavāṇy alam
03140222 yathā māṃ nātirocanti muhūrtaṃ pratipālaya
03140231 eṣā ghoratamā velā ghorāṇāṃ ghora-darśanā
03140232 caranti yasyāṃ bhūtāni bhūteśānucarāṇi ha
03140241 etasyāṃ sādhvi sandhyāyāṃ bhagavān bhūta-bhāvanaḥ
03140242 parīto bhūta-parṣadbhir vṛṣeṇāṭati bhūtarāṭ
03140251 śmaśāna-cakrānila-dhūli-dhūmra- | vikīrṇa-vidyota-jaṭā-kalāpaḥ
03140252 bhasmāvaguṇṭhāmala-rukma-deho | devas tribhiḥ paśyati devaras te
03140261 na yasya loke sva-janaḥ paro vā | nātyādṛto nota kaścid vigarhyaḥ
03140262 vayaṃ vratair yac-caraṇāpaviddhām | āśāsmahe 'jāṃ bata bhukta-bhogām
03140271 yasyānavadyācaritaṃ manīṣiṇo | gṛṇanty avidyā-paṭalaṃ bibhitsavaḥ
03140272 nirasta-sāmyātiśayo 'pi yat svayaṃ | piśāca-caryām acarad gatiḥ satām
03140281 hasanti yasyācaritaṃ hi durbhagāḥ | svātman-ratasyāviduṣaḥ samīhitam
03140282 yair vastra-mālyābharaṇānulepanaiḥ | śva-bhojanaṃ svātmatayopalālitam
03140291 brahmādayo yat-kṛta-setu-pālā | yat-kāraṇaṃ viśvam idaṃ ca māyā
03140292 ājñā-karī yasya piśāca-caryā | aho vibhūmnaś caritaṃ viḍambanam
0314030 maitreya uvāca
03140301 saivaṃ saṃvidite bhartrā manmathonmathitendriyā
03140302 jagrāha vāso brahmarṣer vṛṣalīva gata-trapā
03140311 sa viditvātha bhāryāyās taṃ nirbandhaṃ vikarmaṇi
03140312 natvā diṣṭāya rahasi tayāthopaviveśa hi
03140321 athopaspṛśya salilaṃ prāṇān āyamya vāg-yataḥ
03140322 dhyāyañ jajāpa virajaṃ brahma jyotiḥ sanātanam
03140331 ditis tu vrīḍitā tena karmāvadyena bhārata
03140332 upasaṅgamya viprarṣim adho-mukhy abhyabhāṣata
0314034 ditir uvāca
03140341 na me garbham imaṃ brahman bhūtānām ṛṣabho 'vadhīt
03140342 rudraḥ patir hi bhūtānāṃ yasyākaravam aṃhasam
03140351 namo rudrāya mahate devāyogrāya mīḍhuṣe
03140352 śivāya nyasta-daṇḍāya dhṛta-daṇḍāya manyave
03140361 sa naḥ prasīdatāṃ bhāmo bhagavān urv-anugrahaḥ
03140362 vyādhasyāpy anukampyānāṃ strīṇāṃ devaḥ satī-patiḥ
0314037 maitreya uvāca
03140371 sva-sargasyāśiṣaṃ lokyām āśāsānāṃ pravepatīm
03140372 nivṛtta-sandhyā-niyamo bhāryām āha prajāpatiḥ
0314038 kaśyapa uvāca
03140381 aprāyatyād ātmanas te doṣān mauhūrtikād uta
03140382 man-nideśāticāreṇa devānāṃ cātihelanāt
03140391 bhaviṣyatas tavābhadrāv abhadre jāṭharādhamau
03140392 lokān sa-pālāṃs trīṃś caṇḍi muhur ākrandayiṣyataḥ
03140401 prāṇināṃ hanyamānānāṃ dīnānām akṛtāgasām
03140402 strīṇāṃ nigṛhyamāṇānāṃ kopiteṣu mahātmasu
03140411 tadā viśveśvaraḥ kruddho bhagavāl loka-bhāvanaḥ
03140412 haniṣyaty avatīryāsau yathādrīn śataparva-dhṛk
0314042 ditir uvāca
03140421 vadhaṃ bhagavatā sākṣāt sunābhodāra-bāhunā
03140422 āśāse putrayor mahyaṃ mā kruddhād brāhmaṇād prabho
03140431 na brahma-daṇḍa-dagdhasya na bhūta-bhayadasya ca
03140432 nārakāś cānugṛhṇanti yāṃ yāṃ yonim asau gataḥ
0314044 kaśyapa uvāca
03140441 kṛta-śokānutāpena sadyaḥ pratyavamarśanāt
03140442 bhagavaty uru-mānāc ca bhave mayy api cādarāt
03140451 putrasyaiva ca putrāṇāṃ bhavitaikaḥ satāṃ mataḥ
03140452 gāsyanti yad-yaśaḥ śuddhaṃ bhagavad-yaśasā samam
03140461 yogair hemeva durvarṇaṃ bhāvayiṣyanti sādhavaḥ
03140462 nirvairādibhir ātmānaṃ yac-chīlam anuvartitum
03140471 yat-prasādād idaṃ viśvaṃ prasīdati yad-ātmakam
03140472 sa sva-dṛg bhagavān yasya toṣyate 'nanyayā dṛśā
03140481 sa vai mahā-bhāgavato mahātmā | mahānubhāvo mahatāṃ mahiṣṭhaḥ
03140482 pravṛddha-bhaktyā hy anubhāvitāśaye | niveśya vaikuṇṭham imaṃ vihāsyati
03140491 alampaṭaḥ śīla-dharo guṇākaro | hṛṣṭaḥ pararddhyā vyathito duḥkhiteṣu
03140491 abhūta-śatrur jagataḥ śoka-hartā | naidāghikaṃ tāpam ivoḍurājaḥ
03140501 antar bahiś cāmalam abja-netraṃ | sva-pūruṣecchānugṛhīta-rūpam
03140502 pautras tava śrī-lalanā-lalāmaṃ | draṣṭā sphurat-kuṇḍala-maṇḍitānanam
0314051 maitreya uvāca
03140511 śrutvā bhāgavataṃ pautram amodata ditir bhṛśam
03140512 putrayoś ca vadhaṃ kṛṣṇād viditvāsīn mahā-manāḥ
0315001 maitreya uvāca
03150011 prājāpatyaṃ tu tat tejaḥ para-tejo-hanaṃ ditiḥ
03150012 dadhāra varṣāṇi śataṃ śaṅkamānā surārdanāt
03150021 loke tenāhatāloke loka-pālā hataujasaḥ
03150022 nyavedayan viśva-sṛje dhvānta-vyatikaraṃ diśām
0315003 devā ūcuḥ
03150031 tama etad vibho vettha saṃvignā yad vayaṃ bhṛśam
03150032 na hy avyaktaṃ bhagavataḥ kālenāspṛṣṭa-vartmanaḥ
03150041 deva-deva jagad-dhātar lokanātha-śikhāmaṇe
03150042 pareṣām apareṣāṃ tvaṃ bhūtānām asi bhāva-vit
03150051 namo vijñāna-vīryāya māyayedam upeyuṣe
03150052 gṛhīta-guṇa-bhedāya namas te 'vyakta-yonaye
03150061 ye tvānanyena bhāvena bhāvayanty ātma-bhāvanam
03150062 ātmani prota-bhuvanaṃ paraṃ sad-asad-ātmakam
03150071 teṣāṃ supakva-yogānāṃ jita-śvāsendriyātmanām
03150072 labdha-yuṣmat-prasādānāṃ na kutaścit parābhavaḥ
03150081 yasya vācā prajāḥ sarvā gāvas tantyeva yantritāḥ
03150082 haranti balim āyattās tasmai mukhyāya te namaḥ
03150091 sa tvaṃ vidhatsva śaṃ bhūmaṃs tamasā lupta-karmaṇām
03150092 adabhra-dayayā dṛṣṭyā āpannān arhasīkṣitum
03150101 eṣa deva diter garbha ojaḥ kāśyapam arpitam
03150102 diśas timirayan sarvā vardhate 'gnir ivaidhasi
0315011 maitreya uvāca
03150111 sa prahasya mahā-bāho bhagavān śabda-gocaraḥ
03150112 pratyācaṣṭātma-bhūr devān prīṇan rucirayā girā
0315012 brahmovāca
03150121 mānasā me sutā yuṣmat- pūrvajāḥ sanakādayaḥ
03150122 cerur vihāyasā lokāl lokeṣu vigata-spṛhāḥ
03150131 ta ekadā bhagavato vaikuṇṭhasyāmalātmanaḥ
03150132 yayur vaikuṇṭha-nilayaṃ sarva-loka-namaskṛtam
03150141 vasanti yatra puruṣāḥ sarve vaikuṇṭha-mūrtayaḥ
03150142 ye 'nimitta-nimittena dharmeṇārādhayan harim
03150151 yatra cādyaḥ pumān āste bhagavān śabda-gocaraḥ
03150152 sattvaṃ viṣṭabhya virajaṃ svānāṃ no mṛḍayan vṛṣaḥ
03150161 yatra naiḥśreyasaṃ nāma vanaṃ kāma-dughair drumaiḥ
03150162 sarvartu-śrībhir vibhrājat kaivalyam iva mūrtimat
03150171 vaimānikāḥ sa-lalanāś caritāni śaśvad
03150172 gāyanti yatra śamala-kṣapaṇāni bhartuḥ
03150173 antar-jale 'nuvikasan-madhu-mādhavīnāṃ
03150174 gandhena khaṇḍita-dhiyo 'py anilaṃ kṣipantaḥ
03150181 pārāvatānyabhṛta-sārasa-cakravāka-
03150182 dātyūha-haṃsa-śuka-tittiri-barhiṇāṃ yaḥ
03150183 kolāhalo viramate 'cira-mātram uccair
03150184 bhṛṅgādhipe hari-kathām iva gāyamāne
03150191 mandāra-kunda-kurabotpala-campakārṇa-
03150192 punnāga-nāga-bakulāmbuja-pārijātāḥ
03150193 gandhe 'rcite tulasikābharaṇena tasyā
03150194 yasmiṃs tapaḥ sumanaso bahu mānayanti
03150201 yat saṅkulaṃ hari-padānati-mātra-dṛṣṭair
03150202 vaidūrya-mārakata-hema-mayair vimānaiḥ
03150203 yeṣāṃ bṛhat-kaṭi-taṭāḥ smita-śobhi-mukhyaḥ
03150204 kṛṣṇātmanāṃ na raja ādadhur utsmayādyaiḥ
03150211 śrī rūpiṇī kvaṇayatī caraṇāravindaṃ
03150212 līlāmbujena hari-sadmani mukta-doṣā
03150213 saṃlakṣyate sphaṭika-kuḍya upeta-hemni
03150214 sammārjatīva yad-anugrahaṇe 'nya-yatnaḥ
03150221 vāpīṣu vidruma-taṭāsv amalāmṛtāpsu
03150222 preṣyānvitā nija-vane tulasībhir īśam
03150223 abhyarcatī svalakam unnasam īkṣya vaktram
03150224 uccheṣitaṃ bhagavatety amatāṅga yac-chrīḥ
03150231 yan na vrajanty agha-bhido racanānuvādāc
03150232 chṛṇvanti ye 'nya-viṣayāḥ kukathā mati-ghnīḥ
03150233 yās tu śrutā hata-bhagair nṛbhir ātta-sārās
03150234 tāṃs tān kṣipanty aśaraṇeṣu tamaḥsu hanta
03150241 ye 'bhyarthitām api ca no nṛ-gatiṃ prapannā
03150242 jñānaṃ ca tattva-viṣayaṃ saha-dharmaṃ yatra
03150243 nārādhanaṃ bhagavato vitaranty amuṣya
03150244 sammohitā vitatayā bata māyayā te
03150251 yac ca vrajanty animiṣām ṛṣabhānuvṛttyā
03150252 dūre yamā hy upari naḥ spṛhaṇīya-śīlāḥ
03150253 bhartur mithaḥ suyaśasaḥ kathanānurāga-
03150254 vaiklavya-bāṣpa-kalayā pulakī-kṛtāṅgāḥ
03150261 tad viśva-gurv-adhikṛtaṃ bhuvanaika-vandyaṃ
03150262 divyaṃ vicitra-vibudhāgrya-vimāna-śociḥ
03150263 āpuḥ parāṃ mudam apūrvam upetya yoga-
03150264 māyā-balena munayas tad atho vikuṇṭham
03150271 tasminn atītya munayaḥ ṣaḍ asajjamānāḥ
03150272 kakṣāḥ samāna-vayasāv atha saptamāyām
03150273 devāv acakṣata gṛhīta-gadau parārdhya-
03150274 keyūra-kuṇḍala-kirīṭa-viṭaṅka-veṣau
03150281 matta-dvirepha-vanamālikayā nivītau
03150282 vinyastayāsita-catuṣṭaya-bāhu-madhye
03150283 vaktraṃ bhruvā kuṭilayā sphuṭa-nirgamābhyāṃ
03150284 raktekṣaṇena ca manāg rabhasaṃ dadhānau
03150291 dvāry etayor niviviśur miṣator apṛṣṭvā
03150292 pūrvā yathā puraṭa-vajra-kapāṭikā yāḥ
03150293 sarvatra te 'viṣamayā munayaḥ sva-dṛṣṭyā
03150294 ye sañcaranty avihatā vigatābhiśaṅkāḥ
03150301 tān vīkṣya vāta-raśanāṃś caturaḥ kumārān
03150302 vṛddhān daśārdha-vayaso viditātma-tattvān
03150303 vetreṇa cāskhalayatām atad-arhaṇāṃs tau
03150304 tejo vihasya bhagavat-pratikūla-śīlau
03150311 tābhyāṃ miṣatsv animiṣeṣu niṣidhyamānāḥ
03150312 svarhattamā hy api hareḥ pratihāra-pābhyām
03150313 ūcuḥ suhṛttama-didṛkṣita-bhaṅga īṣat
03150314 kāmānujena sahasā ta upaplutākṣāḥ
0315032 munaya ūcuḥ
03150321 ko vām ihaitya bhagavat-paricaryayoccais
03150322 tad-dharmiṇāṃ nivasatāṃ viṣamaḥ svabhāvaḥ
03150323 tasmin praśānta-puruṣe gata-vigrahe vāṃ
03150324 ko vātmavat kuhakayoḥ pariśaṅkanīyaḥ
03150331 na hy antaraṃ bhagavatīha samasta-kukṣāv
03150332 ātmānam ātmani nabho nabhasīva dhīrāḥ
03150333 paśyanti yatra yuvayoḥ sura-liṅginoḥ kiṃ
03150334 vyutpāditaṃ hy udara-bhedi bhayaṃ yato 'sya
03150341 tad vām amuṣya paramasya vikuṇṭha-bhartuḥ
03150342 kartuṃ prakṛṣṭam iha dhīmahi manda-dhībhyām
03150343 lokān ito vrajatam antara-bhāva-dṛṣṭyā
03150344 pāpīyasas traya ime ripavo 'sya yatra
03150351 teṣām itīritam ubhāv avadhārya ghoraṃ
03150352 taṃ brahma-daṇḍam anivāraṇam astra-pūgaiḥ
03150353 sadyo harer anucarāv uru bibhyatas tat-
03150354 pāda-grahāv apatatām atikātareṇa
03150361 bhūyād aghoni bhagavadbhir akāri daṇḍo
03150362 yo nau hareta sura-helanam apy aśeṣam
03150363 mā vo 'nutāpa-kalayā bhagavat-smṛti-ghno
03150364 moho bhaved iha tu nau vrajator adho 'dhaḥ
03150371 evaṃ tadaiva bhagavān aravinda-nābhaḥ
03150372 svānāṃ vibudhya sad-atikramam ārya-hṛdyaḥ
03150373 tasmin yayau paramahaṃsa-mahā-munīnām
03150374 anveṣaṇīya-caraṇau calayan saha-śrīḥ
03150381 taṃ tv āgataṃ pratihṛtaupayikaṃ sva-pumbhis
03150382 te 'cakṣatākṣa-viṣayaṃ sva-samādhi-bhāgyam
03150383 haṃsa-śriyor vyajanayoḥ śiva-vāyu-lolac-
03150384 chubhrātapatra-śaśi-kesara-śīkarāmbum
03150391 kṛtsna-prasāda-sumukhaṃ spṛhaṇīya-dhāma
03150392 snehāvaloka-kalayā hṛdi saṃspṛśantam
03150393 śyāme pṛthāv urasi śobhitayā śriyā svaś-
03150394 cūḍāmaṇiṃ subhagayantam ivātma-dhiṣṇyam
03150401 pītāṃśuke pṛthu-nitambini visphurantyā
03150402 kāñcyālibhir virutayā vana-mālayā ca
03150403 valgu-prakoṣṭha-valayaṃ vinatā-sutāṃse
03150404 vinyasta-hastam itareṇa dhunānam abjam
03150411 vidyut-kṣipan-makara-kuṇḍala-maṇḍanārha-
03150412 gaṇḍa-sthalonnasa-mukhaṃ maṇimat-kirīṭam
03150413 dor-daṇḍa-ṣaṇḍa-vivare haratā parārdhya-
03150414 hāreṇa kandhara-gatena ca kaustubhena
03150421 atropasṛṣṭam iti cotsmitam indirāyāḥ
03150422 svānāṃ dhiyā viracitaṃ bahu-sauṣṭhavāḍhyam
03150423 mahyaṃ bhavasya bhavatāṃ ca bhajantam aṅgaṃ
03150424 nemur nirīkṣya na vitṛpta-dṛśo mudā kaiḥ
03150431 tasyāravinda-nayanasya padāravinda-
03150432 kiñjalka-miśra-tulasī-makaranda-vāyuḥ
03150433 antar-gataḥ sva-vivareṇa cakāra teṣāṃ
03150434 saṅkṣobham akṣara-juṣām api citta-tanvoḥ
03150441 te vā amuṣya vadanāsita-padma-kośam
03150442 udvīkṣya sundaratarādhara-kunda-hāsam
03150443 labdhāśiṣaḥ punar avekṣya tadīyam aṅghri-
03150444 dvandvaṃ nakhāruṇa-maṇi-śrayaṇaṃ nidadhyuḥ
03150451 puṃsāṃ gatiṃ mṛgayatām iha yoga-mārgair
03150452 dhyānāspadaṃ bahu-mataṃ nayanābhirāmam
03150453 pauṃsnaṃ vapur darśayānam ananya-siddhair
03150454 autpattikaiḥ samagṛṇan yutam aṣṭa-bhogaiḥ
0315046 kumārā ūcuḥ
03150461 yo 'ntarhito hṛdi gato 'pi durātmanāṃ tvaṃ
03150462 so 'dyaiva no nayana-mūlam ananta rāddhaḥ
03150463 yarhy eva karṇa-vivareṇa guhāṃ gato naḥ
03150464 pitrānuvarṇita-rahā bhavad-udbhavena
03150471 taṃ tvāṃ vidāma bhagavan param ātma-tattvaṃ
03150472 sattvena samprati ratiṃ racayantam eṣām
03150473 yat te 'nutāpa-viditair dṛḍha-bhakti-yogair
03150474 udgranthayo hṛdi vidur munayo virāgāḥ
03150481 nātyantikaṃ vigaṇayanty api te prasādaṃ
03150482 kimv anyad arpita-bhayaṃ bhruva unnayais te
03150483 ye 'ṅga tvad-aṅghri-śaraṇā bhavataḥ kathāyāḥ
03150484 kīrtanya-tīrtha-yaśasaḥ kuśalā rasa-jñāḥ
03150491 kāmaṃ bhavaḥ sva-vṛjinair nirayeṣu naḥ stāc
03150492 ceto 'livad yadi nu te padayo rameta
03150493 vācaś ca nas tulasivad yadi te 'ṅghri-śobhāḥ
03150494 pūryeta te guṇa-gaṇair yadi karṇa-randhraḥ
03150501 prāduścakartha yad idaṃ puruhūta rūpaṃ
03150502 teneśa nirvṛtim avāpur alaṃ dṛśo naḥ
03150503 tasmā idaṃ bhagavate nama id vidhema
03150504 yo 'nātmanāṃ durudayo bhagavān pratītaḥ
0316001 brahmovāca
03160011 iti tad gṛṇatāṃ teṣāṃ munīnāṃ yoga-dharmiṇām
03160012 pratinandya jagādedaṃ vikuṇṭha-nilayo vibhuḥ
0316002 śrī-bhagavān uvāca
03160021 etau tau pārṣadau mahyaṃ jayo vijaya eva ca
03160022 kadarthī-kṛtya māṃ yad vo bahv akrātām atikramam
03160031 yas tv etayor dhṛto daṇḍo bhavadbhir mām anuvrataiḥ
03160032 sa evānumato 'smābhir munayo deva-helanāt
03160041 tad vaḥ prasādayāmy adya brahma daivaṃ paraṃ hi me
03160042 tad dhīty ātma-kṛtaṃ manye yat sva-pumbhir asat-kṛtāḥ
03160051 yan-nāmāni ca gṛhṇāti loko bhṛtye kṛtāgasi
03160052 so 'sādhu-vādas tat-kīrtiṃ hanti tvacam ivāmayaḥ
03160061 yasyāmṛtāmala-yaśaḥ-śravaṇāvagāhaḥ
03160062 sadyaḥ punāti jagad āśvapacād vikuṇṭhaḥ
03160063 so 'haṃ bhavadbhya upalabdha-sutīrtha-kīrtiś
03160064 chindyāṃ sva-bāhum api vaḥ pratikūla-vṛttim
03160071 yat-sevayā caraṇa-padma-pavitra-reṇuṃ
03160072 sadyaḥ kṣatākhila-malaṃ pratilabdha-śīlam
03160073 na śrīr viraktam api māṃ vijahāti yasyāḥ
03160074 prekṣā-lavārtha itare niyamān vahanti
03160081 nāhaṃ tathādmi yajamāna-havir vitāne
03160082 ścyotad-ghṛta-plutam adan huta-bhuṅ-mukhena
03160083 yad brāhmaṇasya mukhataś carato 'nughāsaṃ
03160084 tuṣṭasya mayy avahitair nija-karma-pākaiḥ
03160091 yeṣāṃ bibharmy aham akhaṇḍa-vikuṇṭha-yoga-
03160092 māyā-vibhūtir amalāṅghri-rajaḥ kirīṭaiḥ
03160093 viprāṃs tu ko na viṣaheta yad-arhaṇāmbhaḥ
03160094 sadyaḥ punāti saha-candra-lalāma-lokān
03160101 ye me tanūr dvija-varān duhatīr madīyā
03160102 bhūtāny alabdha-śaraṇāni ca bheda-buddhyā
03160103 drakṣyanty agha-kṣata-dṛśo hy ahi-manyavas tān
03160104 gṛdhrā ruṣā mama kuṣanty adhidaṇḍa-netuḥ
03160111 ye brāhmaṇān mayi dhiyā kṣipato 'rcayantas
03160112 tuṣyad-dhṛdaḥ smita-sudhokṣita-padma-vaktrāḥ
03160113 vāṇyānurāga-kalayātmajavad gṛṇantaḥ
03160114 sambodhayanty aham ivāham upāhṛtas taiḥ
03160121 tan me sva-bhartur avasāyam alakṣamāṇau
03160122 yuṣmad-vyatikrama-gatiṃ pratipadya sadyaḥ
03160123 bhūyo mamāntikam itāṃ tad anugraho me
03160124 yat kalpatām acirato bhṛtayor vivāsaḥ
0316013 brahmovāca
03160131 atha tasyośatīṃ devīm ṛṣi-kulyāṃ sarasvatīm
03160132 nāsvādya manyu-daṣṭānāṃ teṣām ātmāpy atṛpyata
03160141 satīṃ vyādāya śṛṇvanto laghvīṃ gurv-artha-gahvarām
03160142 vigāhyāgādha-gambhīrāṃ na vidus tac-cikīrṣitam
03160151 te yoga-māyayārabdha- pārameṣṭhya-mahodayam
03160152 procuḥ prāñjalayo viprāḥ prahṛṣṭāḥ kṣubhita-tvacaḥ
0316016 ṛṣaya ūcuḥ
03160161 na vayaṃ bhagavan vidmas tava deva cikīrṣitam
03160162 kṛto me 'nugrahaś ceti yad adhyakṣaḥ prabhāṣase
03160171 brahmaṇyasya paraṃ daivaṃ brāhmaṇāḥ kila te prabho
03160172 viprāṇāṃ deva-devānāṃ bhagavān ātma-daivatam
03160181 tvattaḥ sanātano dharmo rakṣyate tanubhis tava
03160182 dharmasya paramo guhyo nirvikāro bhavān mataḥ
03160191 taranti hy añjasā mṛtyuṃ nivṛttā yad-anugrahāt
03160192 yoginaḥ sa bhavān kiṃ svid anugṛhyeta yat paraiḥ
03160201 yaṃ vai vibhūtir upayāty anuvelam anyair
03160202 arthārthibhiḥ sva-śirasā dhṛta-pāda-reṇuḥ
03160203 dhanyārpitāṅghri-tulasī-nava-dāma-dhāmno
03160204 lokaṃ madhuvrata-pater iva kāma-yānā
03160211 yas tāṃ vivikta-caritair anuvartamānāṃ
03160212 nātyādriyat parama-bhāgavata-prasaṅgaḥ
03160213 sa tvaṃ dvijānupatha-puṇya-rajaḥ-punītaḥ
03160214 śrīvatsa-lakṣma kim agā bhaga-bhājanas tvam
03160221 dharmasya te bhagavatas tri-yuga tribhiḥ svaiḥ
03160222 padbhiś carācaram idaṃ dvija-devatārtham
03160223 nūnaṃ bhṛtaṃ tad-abhighāti rajas tamaś ca
03160224 sattvena no varadayā tanuvā nirasya
03160231 na tvaṃ dvijottama-kulaṃ yadi hātma-gopaṃ
03160232 goptā vṛṣaḥ svarhaṇena sa-sūnṛtena
03160233 tarhy eva naṅkṣyati śivas tava deva panthā
03160234 loko 'grahīṣyad ṛṣabhasya hi tat pramāṇam
03160241 tat te 'nabhīṣṭam iva sattva-nidher vidhitsoḥ
03160242 kṣemaṃ janāya nija-śaktibhir uddhṛtāreḥ
03160243 naitāvatā try-adhipater bata viśva-bhartus
03160244 tejaḥ kṣataṃ tv avanatasya sa te vinodaḥ
03160251 yaṃ vānayor damam adhīśa bhavān vidhatte
03160252 vṛttiṃ nu vā tad anumanmahi nirvyalīkam
03160253 asmāsu vā ya ucito dhriyatāṃ sa daṇḍo
03160254 ye 'nāgasau vayam ayuṅkṣmahi kilbiṣeṇa
0316026 śrī-bhagavān uvāca
03160261 etau suretara-gatiṃ pratipadya sadyaḥ
03160262 saṃrambha-sambhṛta-samādhy-anubaddha-yogau
03160263 bhūyaḥ sakāśam upayāsyata āśu yo vaḥ
03160264 śāpo mayaiva nimitas tad aveta viprāḥ
0316027 brahmovāca
03160271 atha te munayo dṛṣṭvā nayanānanda-bhājanam
03160272 vaikuṇṭhaṃ tad-adhiṣṭhānaṃ vikuṇṭhaṃ ca svayaṃ-prabham
03160281 bhagavantaṃ parikramya praṇipatyānumānya ca
03160282 pratijagmuḥ pramuditāḥ śaṃsanto vaiṣṇavīṃ śriyam
03160291 bhagavān anugāv āha yātaṃ mā bhaiṣṭam astu śam
03160292 brahma-tejaḥ samartho 'pi hantuṃ necche mataṃ tu me
03160301 etat puraiva nirdiṣṭaṃ ramayā kruddhayā yadā
03160302 purāpavāritā dvāri viśantī mayy upārate
03160311 mayi saṃrambha-yogena nistīrya brahma-helanam
03160312 pratyeṣyataṃ nikāśaṃ me kālenālpīyasā punaḥ
03160321 dvāḥsthāv ādiśya bhagavān vimāna-śreṇi-bhūṣaṇam
03160322 sarvātiśayayā lakṣmyā juṣṭaṃ svaṃ dhiṣṇyam āviśat
03160331 tau tu gīrvāṇa-ṛṣabhau dustarād dhari-lokataḥ
03160332 hata-śriyau brahma-śāpād abhūtāṃ vigata-smayau
03160341 tadā vikuṇṭha-dhiṣaṇāt tayor nipatamānayoḥ
03160342 hāhā-kāro mahān āsīd vimānāgryeṣu putrakāḥ
03160351 tāv eva hy adhunā prāptau pārṣada-pravarau hareḥ
03160352 diter jaṭhara-nirviṣṭaṃ kāśyapaṃ teja ulbaṇam
03160361 tayor asurayor adya tejasā yamayor hi vaḥ
03160362 ākṣiptaṃ teja etarhi bhagavāṃs tad vidhitsati
03160371 viśvasya yaḥ sthiti-layodbhava-hetur ādyo
03160372 yogeśvarair api duratyaya-yogamāyaḥ
03160373 kṣemaṃ vidhāsyati sa no bhagavāṃs tryadhīśas
03160374 tatrāsmadīya-vimṛśena kiyān ihārthaḥ
0317002 maitreya uvāca
03170011 niśamyātma-bhuvā gītaṃ kāraṇaṃ śaṅkayojjhitāḥ
03170012 tataḥ sarve nyavartanta tridivāya divaukasaḥ
03170021 ditis tu bhartur ādeśād apatya-pariśaṅkinī
03170022 pūrṇe varṣa-śate sādhvī putrau prasuṣuve yamau
03170031 utpātā bahavas tatra nipetur jāyamānayoḥ
03170032 divi bhuvy antarikṣe ca lokasyoru-bhayāvahāḥ
03170041 sahācalā bhuvaś celur diśaḥ sarvāḥ prajajvaluḥ
03170042 solkāś cāśanayaḥ petuḥ ketavaś cārti-hetavaḥ
03170051 vavau vāyuḥ suduḥsparśaḥ phūt-kārān īrayan muhuḥ
03170052 unmūlayan naga-patīn vātyānīko rajo-dhvajaḥ
03170061 uddhasat-taḍid-ambhoda- ghaṭayā naṣṭa-bhāgaṇe
03170062 vyomni praviṣṭa-tamasā na sma vyādṛśyate padam
03170071 cukrośa vimanā vārdhir udūrmiḥ kṣubhitodaraḥ
03170072 sodapānāś ca saritaś cukṣubhuḥ śuṣka-paṅkajāḥ
03170081 muhuḥ paridhayo 'bhūvan sarāhvoḥ śaśi-sūryayoḥ
03170082 nirghātā ratha-nirhrādā vivarebhyaḥ prajajñire
03170091 antar-grāmeṣu mukhato vamantyo vahnim ulbaṇam
03170092 sṛgālolūka-ṭaṅkāraiḥ praṇedur aśivaṃ śivāḥ
03170101 saṅgītavad rodanavad unnamayya śirodharām
03170102 vyamuñcan vividhā vāco grāma-siṃhās tatas tataḥ
03170111 kharāś ca karkaśaiḥ kṣattaḥ khurair ghnanto dharā-talam
03170112 khārkāra-rabhasā mattāḥ paryadhāvan varūthaśaḥ
03170121 rudanto rāsabha-trastā nīḍād udapatan khagāḥ
03170122 ghoṣe 'raṇye ca paśavaḥ śakṛn-mūtram akurvata
03170131 gāvo 'trasann asṛg-dohās toyadāḥ pūya-varṣiṇaḥ
03170132 vyarudan deva-liṅgāni drumāḥ petur vinānilam
03170141 grahān puṇyatamān anye bhagaṇāṃś cāpi dīpitāḥ
03170142 aticerur vakra-gatyā yuyudhuś ca parasparam
03170151 dṛṣṭvānyāṃś ca mahotpātān atat-tattva-vidaḥ prajāḥ
03170152 brahma-putrān ṛte bhītā menire viśva-samplavam
03170161 tāv ādi-daityau sahasā vyajyamānātma-pauruṣau
03170162 vavṛdhāte 'śma-sāreṇa kāyenādri-patī iva
03170171 divi-spṛśau hema-kirīṭa-koṭibhir | niruddha-kāṣṭhau sphurad-aṅgadā-bhujau
03170172 gāṃ kampayantau caraṇaiḥ pade pade | kaṭyā sukāñcyārkam atītya tasthatuḥ
03170181 prajāpatir nāma tayor akārṣīd | yaḥ prāk sva-dehād yamayor ajāyata
03170182 taṃ vai hiraṇyakaśipuṃ viduḥ prajā | yaṃ taṃ hiraṇyākṣam asūta sāgrataḥ
03170191 cakre hiraṇyakaśipur dorbhyāṃ brahma-vareṇa ca
03170192 vaśe sa-pālān lokāṃs trīn akuto-mṛtyur uddhataḥ
03170201 hiraṇyākṣo 'nujas tasya priyaḥ prīti-kṛd anvaham
03170202 gadā-pāṇir divaṃ yāto yuyutsur mṛgayan raṇam
03170211 taṃ vīkṣya duḥsaha-javaṃ raṇat-kāñcana-nūpuram
03170212 vaijayantyā srajā juṣṭam aṃsa-nyasta-mahā-gadam
03170221 mano-vīrya-varotsiktam asṛṇyam akuto-bhayam
03170222 bhītā nililyire devās tārkṣya-trastā ivāhayaḥ
03170231 sa vai tirohitān dṛṣṭvā mahasā svena daitya-rāṭ
03170232 sendrān deva-gaṇān kṣībān apaśyan vyanadad bhṛśam
03170241 tato nivṛttaḥ krīḍiṣyan gambhīraṃ bhīma-nisvanam
03170242 vijagāhe mahā-sattvo vārdhiṃ matta iva dvipaḥ
03170251 tasmin praviṣṭe varuṇasya sainikā | yādo-gaṇāḥ sanna-dhiyaḥ sasādhvasāḥ
03170252 ahanyamānā api tasya varcasā | pradharṣitā dūrataraṃ pradudruvuḥ
03170261 sa varṣa-pūgān udadhau mahā-balaś | caran mahormīñ chvasaneritān muhuḥ
03170262 maurvyābhijaghne gadayā vibhāvarīm | āsedivāṃs tāta purīṃ pracetasaḥ
03170271 tatropalabhyāsura-loka-pālakaṃ | yādo-gaṇānām ṛṣabhaṃ pracetasam
03170272 smayan pralabdhuṃ praṇipatya nīcavaj | jagāda me dehy adhirāja saṃyugam
03170281 tvaṃ loka-pālo 'dhipatir bṛhac-chravā | vīryāpaho durmada-vīra-māninām
03170282 vijitya loke 'khila-daitya-dānavān | yad rājasūyena purāyajat prabho
03170291 sa evam utsikta-madena vidviṣā | dṛḍhaṃ pralabdho bhagavān apāṃ patiḥ
03170292 roṣaṃ samutthaṃ śamayan svayā dhiyā | vyavocad aṅgopaśamaṃ gatā vayam
03170301 paśyāmi nānyaṃ puruṣāt purātanād | yaḥ saṃyuge tvāṃ raṇa-mārga-kovidam
03170302 ārādhayiṣyaty asurarṣabhehi taṃ | manasvino yaṃ gṛṇate bhavādṛśāḥ
03170311 taṃ vīram ārād abhipadya vismayaḥ | śayiṣyase vīra-śaye śvabhir vṛtaḥ
03170312 yas tvad-vidhānām asatāṃ praśāntaye | rūpāṇi dhatte sad-anugrahecchayā
0318001 maitreya uvāca
03180011 tad evam ākarṇya jaleśa-bhāṣitaṃ | mahā-manās tad vigaṇayya durmadaḥ
03180012 harer viditvā gatim aṅga nāradād | rasātalaṃ nirviviśe tvarānvitaḥ
03180021 dadarśa tatrābhijitaṃ dharā-dharaṃ | pronnīyamānāvanim agra-daṃṣṭrayā
03180022 muṣṇantam akṣṇā sva-ruco 'ruṇa-śriyā | jahāsa cāho vana-gocaro mṛgaḥ
03180031 āhainam ehy ajña mahīṃ vimuñca no | rasaukasāṃ viśva-sṛjeyam arpitā
03180032 na svasti yāsyasy anayā mamekṣataḥ | surādhamāsādita-sūkarākṛte
03180041 tvaṃ naḥ sapatnair abhavāya kiṃ bhṛto | yo māyayā hanty asurān parokṣa-jit
03180042 tvāṃ yogamāyā-balam alpa-pauruṣaṃ | saṃsthāpya mūḍha pramṛje suhṛc-chucaḥ
03180051 tvayi saṃsthite gadayā śīrṇa-śīrṣaṇy | asmad-bhuja-cyutayā ye ca tubhyam
03180052 baliṃ haranty ṛṣayo ye ca devāḥ | svayaṃ sarve na bhaviṣyanty amūlāḥ
03180061 sa tudyamāno 'ri-durukta-tomarair | daṃṣṭrāgra-gāṃ gām upalakṣya bhītām
03180062 todaṃ mṛṣan niragād ambu-madhyād | grāhāhataḥ sa-kareṇur yathebhaḥ
03180071 taṃ niḥsarantaṃ salilād anudruto | hiraṇya-keśo dviradaṃ yathā jhaṣaḥ
03180072 karāla-daṃṣṭro 'śani-nisvano 'bravīd | gata-hriyāṃ kiṃ tv asatāṃ vigarhitam
03180081 sa gām udastāt salilasya gocare | vinyasya tasyām adadhāt sva-sattvam
03180082 abhiṣṭuto viśva-sṛjā prasūnair | āpūryamāṇo vibudhaiḥ paśyato 'reḥ
03180091 parānuṣaktaṃ tapanīyopakalpaṃ | mahā-gadaṃ kāñcana-citra-daṃśam
03180092 marmāṇy abhīkṣṇaṃ pratudantaṃ duruktaiḥ | pracaṇḍa-manyuḥ prahasaṃs taṃ
babhāṣe
0318010 śrī-bhagavān uvāca
03180101 satyaṃ vayaṃ bho vana-gocarā mṛgā | yuṣmad-vidhān mṛgaye grāma-siṃhān
03180102 na mṛtyu-pāśaiḥ pratimuktasya vīrā | vikatthanaṃ tava gṛhṇanty abhadra
03180111 ete vayaṃ nyāsa-harā rasaukasāṃ | gata-hriyo gadayā drāvitās te
03180112 tiṣṭhāmahe 'thāpi kathañcid ājau | stheyaṃ kva yāmo balinotpādya vairam
03180121 tvaṃ pad-rathānāṃ kila yūthapādhipo | ghaṭasva no 'svastaya āśv anūhaḥ
03180122 saṃsthāpya cāsmān pramṛjāśru svakānāṃ | yaḥ svāṃ pratijñāṃ nātipiparty
asabhyaḥ
0318013 maitreya uvāca
03180131 so 'dhikṣipto bhagavatā pralabdhaś ca ruṣā bhṛśam
03180132 ājahārolbaṇaṃ krodhaṃ krīḍyamāno 'hi-rāḍ iva
03180141 sṛjann amarṣitaḥ śvāsān manyu-pracalitendriyaḥ
03180142 āsādya tarasā daityo gadayā nyahanad dharim
03180151 bhagavāṃs tu gadā-vegaṃ visṛṣṭaṃ ripuṇorasi
03180152 avañcayat tiraścīno yogārūḍha ivāntakam
03180161 punar gadāṃ svām ādāya bhrāmayantam abhīkṣṇaśaḥ
03180162 abhyadhāvad dhariḥ kruddhaḥ saṃrambhād daṣṭa-dacchadam
03180171 tataś ca gadayārātiṃ dakṣiṇasyāṃ bhruvi prabhuḥ
03180172 ājaghne sa tu tāṃ saumya gadayā kovido 'hanat
03180181 evaṃ gadābhyāṃ gurvībhyāṃ haryakṣo harir eva ca
03180182 jigīṣayā susaṃrabdhāv anyonyam abhijaghnatuḥ
03180191 tayoḥ spṛdhos tigma-gadāhatāṅgayoḥ | kṣatāsrava-ghrāṇa-vivṛddha-manyvoḥ
03180192 vicitra-mārgāṃś carator jigīṣayā | vyabhād ilāyām iva śuṣmiṇor mṛdhaḥ
03180201 daityasya yajñāvayavasya māyā- | gṛhīta-vārāha-tanor mahātmanaḥ
03180202 kauravya mahyāṃ dviṣator vimardanaṃ | didṛkṣur āgād ṛṣibhir vṛtaḥ svarāṭ
03180211 āsanna-śauṇḍīram apeta-sādhvasaṃ | kṛta-pratīkāram ahārya-vikramam
03180212 vilakṣya daityaṃ bhagavān sahasra-ṇīr | jagāda nārāyaṇam ādi-sūkaram
0318022 brahmovāca
03180221 eṣa te deva devānām aṅghri-mūlam upeyuṣām
03180222 viprāṇāṃ saurabheyīṇāṃ bhūtānām apy anāgasām
03180231 āgas-kṛd bhaya-kṛd duṣkṛd asmad-rāddha-varo 'suraḥ
03180232 anveṣann apratiratho lokān aṭati kaṇṭakaḥ
03180241 mainaṃ māyāvinaṃ dṛptaṃ niraṅkuśam asattamam
03180242 ākrīḍa bālavad deva yathāśīviṣam utthitam
03180251 na yāvad eṣa vardheta svāṃ velāṃ prāpya dāruṇaḥ
03180252 svāṃ deva māyām āsthāya tāvaj jahy agham acyuta
03180261 eṣā ghoratamā sandhyā loka-cchambaṭ-karī prabho
03180262 upasarpati sarvātman surāṇāṃ jayam āvaha
03180271 adhunaiṣo 'bhijin nāma yogo mauhūrtiko hy agāt
03180272 śivāya nas tvaṃ suhṛdām āśu nistara dustaram
03180281 diṣṭyā tvāṃ vihitaṃ mṛtyum ayam āsāditaḥ svayam
03180282 vikramyainaṃ mṛdhe hatvā lokān ādhehi śarmaṇi
0319001 maitreya uvāca
03190011 avadhārya viriñcasya nirvyalīkāmṛtaṃ vacaḥ
03190012 prahasya prema-garbheṇa tad apāṅgena so 'grahīt
03190021 tataḥ sapatnaṃ mukhataś carantam akuto-bhayam
03190022 jaghānotpatya gadayā hanāv asuram akṣajaḥ
03190031 sā hatā tena gadayā vihatā bhagavat-karāt
03190032 vighūrṇitāpatad reje tad adbhutam ivābhavat
03190041 sa tadā labdha-tīrtho 'pi na babādhe nirāyudham
03190042 mānayan sa mṛdhe dharmaṃ viṣvaksenaṃ prakopayan
03190051 gadāyām apaviddhāyāṃ hāhā-kāre vinirgate
03190052 mānayām āsa tad-dharmaṃ sunābhaṃ cāsmarad vibhuḥ
03190061 taṃ vyagra-cakraṃ diti-putrādhamena | sva-pārṣada-mukhyena viṣajjamānam
03190062 citrā vāco 'tad-vidāṃ khe-carāṇāṃ | tatra smāsan svasti te 'muṃ jahīti
03190071 sa taṃ niśāmyātta-rathāṅgam agrato | vyavasthitaṃ padma-palāśa-locanam
03190072 vilokya cāmarṣa-pariplutendriyo | ruṣā sva-danta-cchadam ādaśac chvasan
03190081 karāla-daṃṣṭraś cakṣurbhyāṃ sañcakṣāṇo dahann iva
03190082 abhiplutya sva-gadayā hato 'sīty āhanad dharim
03190091 padā savyena tāṃ sādho bhagavān yajña-sūkaraḥ
03190092 līlayā miṣataḥ śatroḥ prāharad vāta-raṃhasam
03190101 āha cāyudham ādhatsva ghaṭasva tvaṃ jigīṣasi
03190102 ity uktaḥ sa tadā bhūyas tāḍayan vyanadad bhṛśam
03190111 tāṃ sa āpatatīṃ vīkṣya bhagavān samavasthitaḥ
03190112 jagrāha līlayā prāptāṃ garutmān iva pannagīm
03190121 sva-pauruṣe pratihate hata-māno mahāsuraḥ
03190122 naicchad gadāṃ dīyamānāṃ hariṇā vigata-prabhaḥ
03190131 jagrāha tri-śikhaṃ śūlaṃ jvalaj-jvalana-lolupam
03190132 yajñāya dhṛta-rūpāya viprāyābhicaran yathā
03190141 tad ojasā daitya-mahā-bhaṭārpitaṃ | cakāsad antaḥ-kha udīrṇa-dīdhiti
03190142 cakreṇa ciccheda niśāta-neminā | harir yathā tārkṣya-patatram ujjhitam
03190151 vṛkṇe sva-śūle bahudhāriṇā hareḥ | pratyetya vistīrṇam uro vibhūtimat
03190152 pravṛddha-roṣaḥ sa kaṭhora-muṣṭinā | nadan prahṛtyāntaradhīyatāsuraḥ
03190161 tenettham āhataḥ kṣattar bhagavān ādi-sūkaraḥ
03190162 nākampata manāk kvāpi srajā hata iva dvipaḥ
03190171 athorudhāsṛjan māyāṃ yoga-māyeśvare harau
03190172 yāṃ vilokya prajās trastā menire 'syopasaṃyamam
03190181 pravavur vāyavaś caṇḍās tamaḥ pāṃsavam airayan
03190182 digbhyo nipetur grāvāṇaḥ kṣepaṇaiḥ prahitā iva
03190191 dyaur naṣṭa-bhagaṇābhraughaiḥ sa-vidyut-stanayitnubhiḥ
03190192 varṣadbhiḥ pūya-keśāsṛg- viṇ-mūtrāsthīni cāsakṛt
03190201 girayaḥ pratyadṛśyanta nānāyudha-muco 'nagha
03190202 dig-vāsaso yātudhānyaḥ śūlinyo mukta-mūrdhajāḥ
03190211 bahubhir yakṣa-rakṣobhiḥ patty-aśva-ratha-kuñjaraiḥ
03190212 ātatāyibhir utsṛṣṭā hiṃsrā vāco 'tivaiśasāḥ
03190221 prāduṣkṛtānāṃ māyānām āsurīṇāṃ vināśayat
03190222 sudarśanāstraṃ bhagavān prāyuṅkta dayitaṃ tri-pāt
03190231 tadā diteḥ samabhavat sahasā hṛdi vepathuḥ
03190232 smarantyā bhartur ādeśaṃ stanāc cāsṛk prasusruve
03190241 vinaṣṭāsu sva-māyāsu bhūyaś cāvrajya keśavam
03190242 ruṣopagūhamāno 'muṃ dadṛśe 'vasthitaṃ bahiḥ
03190251 taṃ muṣṭibhir vinighnantaṃ vajra-sārair adhokṣajaḥ
03190252 kareṇa karṇa-mūle 'han yathā tvāṣṭraṃ marut-patiḥ
03190261 sa āhato viśva-jitā hy avajñayā | paribhramad-gātra udasta-locanaḥ
03190262 viśīrṇa-bāhv-aṅghri-śiroruho 'patad | yathā nagendro lulito nabhasvatā
03190271 kṣitau śayānaṃ tam akuṇṭha-varcasaṃ | karāla-daṃṣṭraṃ paridaṣṭa-dacchadam
03190272 ajādayo vīkṣya śaśaṃsur āgatā | aho imaṃ ko nu labheta saṃsthitim
03190281 yaṃ yogino yoga-samādhinā raho | dhyāyanti liṅgād asato mumukṣayā
03190282 tasyaiṣa daitya-ṛṣabhaḥ padāhato | mukhaṃ prapaśyaṃs tanum utsasarja ha
03190291 etau tau pārṣadāv asya śāpād yātāv asad-gatim
03190292 punaḥ katipayaiḥ sthānaṃ prapatsyete ha janmabhiḥ
0319030 devā ūcuḥ
03190301 namo namas te 'khila-yajña-tantave | sthitau gṛhītāmala-sattva-mūrtaye
03190302 diṣṭyā hato 'yaṃ jagatām aruntudas | tvat-pāda-bhaktyā vayam īśa nirvṛtāḥ
0319031 maitreya uvāca
03190311 evaṃ hiraṇyākṣam asahya-vikramaṃ | sa sādayitvā harir ādi-sūkaraḥ
03190312 jagāma lokaṃ svam akhaṇḍitotsavaṃ | samīḍitaḥ puṣkara-viṣṭarādibhiḥ
03190321 mayā yathānūktam avādi te hareḥ | kṛtāvatārasya sumitra ceṣṭitam
03190322 yathā hiraṇyākṣa udāra-vikramo | mahā-mṛdhe krīḍanavan nirākṛtaḥ
0319033 sūta uvāca
03190331 iti kauṣāravākhyātām āśrutya bhagavat-kathām
03190332 kṣattānandaṃ paraṃ lebhe mahā-bhāgavato dvija
03190341 anyeṣāṃ puṇya-ślokānām uddāma-yaśasāṃ satām
03190342 upaśrutya bhaven modaḥ śrīvatsāṅkasya kiṃ punaḥ
03190351 yo gajendraṃ jhaṣa-grastaṃ dhyāyantaṃ caraṇāmbujam
03190352 krośantīnāṃ kareṇūnāṃ kṛcchrato 'mocayad drutam
03190361 taṃ sukhārādhyam ṛjubhir ananya-śaraṇair nṛbhiḥ
03190362 kṛtajñaḥ ko na seveta durārādhyam asādhubhiḥ
03190371 yo vai hiraṇyākṣa-vadhaṃ mahādbhutaṃ | vikrīḍitaṃ kāraṇa-sūkarātmanaḥ
03190372 śṛṇoti gāyaty anumodate 'ñjasā | vimucyate brahma-vadhād api dvijāḥ
03190381 etan mahā-puṇyam alaṃ pavitraṃ | dhanyaṃ yaśasyaṃ padam āyur-āśiṣām
03190382 prāṇendriyāṇāṃ yudhi śaurya-vardhanaṃ | nārāyaṇo 'nte gatir aṅga śṛṇvatām
0320001 śaunaka uvāca
03200011 mahīṃ pratiṣṭhām adhyasya saute svāyambhuvo manuḥ
03200012 kāny anvatiṣṭhad dvārāṇi mārgāyāvara-janmanām
03200021 kṣattā mahā-bhāgavataḥ kṛṣṇasyaikāntikaḥ suhṛt
03200022 yas tatyājāgrajaṃ kṛṣṇe sāpatyam aghavān iti
03200031 dvaipāyanād anavaro mahitve tasya dehajaḥ
03200032 sarvātmanā śritaḥ kṛṣṇaṃ tat-parāṃś cāpy anuvrataḥ
03200041 kim anvapṛcchan maitreyaṃ virajās tīrtha-sevayā
03200042 upagamya kuśāvarta āsīnaṃ tattva-vittamam
03200051 tayoḥ saṃvadatoḥ sūta pravṛttā hy amalāḥ kathāḥ
03200052 āpo gāṅgā ivāgha-ghnīr hareḥ pādāmbujāśrayāḥ
03200061 tā naḥ kīrtaya bhadraṃ te kīrtanyodāra-karmaṇaḥ
03200062 rasajñaḥ ko nu tṛpyeta hari-līlāmṛtaṃ piban
03200071 evam ugraśravāḥ pṛṣṭa ṛṣibhir naimiṣāyanaiḥ
03200072 bhagavaty arpitādhyātmas tān āha śrūyatām iti
0320008 sūta uvāca
03200081 harer dhṛta-kroḍa-tanoḥ sva-māyayā | niśamya gor uddharaṇaṃ rasātalāt
03200082 līlāṃ hiraṇyākṣam avajñayā hataṃ | sañjāta-harṣo munim āha bhārataḥ
0320009 vidura uvāca
03200091 prajāpati-patiḥ sṛṣṭvā prajā-sarge prajāpatīn
03200092 kim ārabhata me brahman prabrūhy avyakta-mārga-vit
03200101 ye marīcy-ādayo viprā yas tu svāyambhuvo manuḥ
03200102 te vai brahmaṇa ādeśāt katham etad abhāvayan
03200111 sa-dvitīyāḥ kim asṛjan svatantrā uta karmasu
03200112 āho svit saṃhatāḥ sarva idaṃ sma samakalpayan
0320012 maitreya uvāca
03200121 daivena durvitarkyeṇa pareṇānimiṣeṇa ca
03200122 jāta-kṣobhād bhagavato mahān āsīd guṇa-trayāt
03200131 rajaḥ-pradhānān mahatas tri-liṅgo daiva-coditāt
03200132 jātaḥ sasarja bhūtādir viyad-ādīni pañcaśaḥ
03200141 tāni caikaikaśaḥ sraṣṭum asamarthāni bhautikam
03200142 saṃhatya daiva-yogena haimam aṇḍam avāsṛjan
03200151 so 'śayiṣṭābdhi-salile āṇḍakośo nirātmakaḥ
03200152 sāgraṃ vai varṣa-sāhasram anvavātsīt tam īśvaraḥ
03200161 tasya nābher abhūt padmaṃ sahasrārkoru-dīdhiti
03200162 sarva-jīvanikāyauko yatra svayam abhūt svarāṭ
03200171 so 'nuviṣṭo bhagavatā yaḥ śete salilāśaye
03200172 loka-saṃsthāṃ yathā pūrvaṃ nirmame saṃsthayā svayā
03200181 sasarja cchāyayāvidyāṃ pañca-parvāṇam agrataḥ
03200182 tāmisram andha-tāmisraṃ tamo moho mahā-tamaḥ
03200191 visasarjātmanaḥ kāyaṃ nābhinandaṃs tamomayam
03200192 jagṛhur yakṣa-rakṣāṃsi rātriṃ kṣut-tṛṭ-samudbhavām
03200201 kṣut-tṛḍbhyām upasṛṣṭās te taṃ jagdhum abhidudruvuḥ
03200202 mā rakṣatainaṃ jakṣadhvam ity ūcuḥ kṣut-tṛḍ-arditāḥ
03200211 devas tān āha saṃvigno mā māṃ jakṣata rakṣata
03200212 aho me yakṣa-rakṣāṃsi prajā yūyaṃ babhūvitha
03200221 devatāḥ prabhayā yā yā dīvyan pramukhato 'sṛjat
03200222 te ahārṣur devayanto visṛṣṭāṃ tāṃ prabhām ahaḥ
03200231 devo 'devāñ jaghanataḥ sṛjati smātilolupān
03200232 ta enaṃ lolupatayā maithunāyābhipedire
03200241 tato hasan sa bhagavān asurair nirapatrapaiḥ
03200242 anvīyamānas tarasā kruddho bhītaḥ parāpatat
03200251 sa upavrajya varadaṃ prapannārti-haraṃ harim
03200252 anugrahāya bhaktānām anurūpātma-darśanam
03200261 pāhi māṃ paramātmaṃs te preṣaṇenāsṛjaṃ prajāḥ
03200262 tā imā yabhituṃ pāpā upākrāmanti māṃ prabho
03200271 tvam ekaḥ kila lokānāṃ kliṣṭānāṃ kleśa-nāśanaḥ
03200272 tvam ekaḥ kleśadas teṣām anāsanna-padāṃ tava
03200281 so 'vadhāryāsya kārpaṇyaṃ viviktādhyātma-darśanaḥ
03200282 vimuñcātma-tanuṃ ghorām ity ukto vimumoca ha
03200291 tāṃ kvaṇac-caraṇāmbhojāṃ mada-vihvala-locanām
03200292 kāñcī-kalāpa-vilasad- dukūla-cchanna-rodhasam
03200301 anyonya-śleṣayottuṅga- nirantara-payodharām
03200302 sunāsāṃ sudvijāṃ snigdha- hāsa-līlāvalokanām
03200311 gūhantīṃ vrīḍayātmānaṃ nīlālaka-varūthinīm
03200312 upalabhyāsurā dharma sarve sammumuhuḥ striyam
03200321 aho rūpam aho dhairyam aho asyā navaṃ vayaḥ
03200322 madhye kāmayamānānām akāmeva visarpati
03200331 vitarkayanto bahudhā tāṃ sandhyāṃ pramadākṛtim
03200332 abhisambhāvya viśrambhāt paryapṛcchan kumedhasaḥ
03200341 kāsi kasyāsi rambhoru ko vārthas te 'tra bhāmini
03200342 rūpa-draviṇa-paṇyena durbhagān no vibādhase
03200351 yā vā kācit tvam abale diṣṭyā sandarśanaṃ tava
03200352 utsunoṣīkṣamāṇānāṃ kanduka-krīḍayā manaḥ
03200361 naikatra te jayati śālini pāda-padmaṃ
03200362 ghnantyā muhuḥ kara-talena patat-pataṅgam
03200363 madhyaṃ viṣīdati bṛhat-stana-bhāra-bhītaṃ
03200364 śānteva dṛṣṭir amalā suśikhā-samūhaḥ
03200371 iti sāyantanīṃ sandhyām asurāḥ pramadāyatīm
03200372 pralobhayantīṃ jagṛhur matvā mūḍha-dhiyaḥ striyam
03200381 prahasya bhāva-gambhīraṃ jighrantyātmānam ātmanā
03200382 kāntyā sasarja bhagavān gandharvāpsarasāṃ gaṇān
03200391 visasarja tanuṃ tāṃ vai jyotsnāṃ kāntimatīṃ priyām
03200392 ta eva cādaduḥ prītyā viśvāvasu-purogamāḥ
03200401 sṛṣṭvā bhūta-piśācāṃś ca bhagavān ātma-tandriṇā
03200402 dig-vāsaso mukta-keśān vīkṣya cāmīlayad dṛśau
03200411 jagṛhus tad-visṛṣṭāṃ tāṃ jṛmbhaṇākhyāṃ tanuṃ prabhoḥ
03200412 nidrām indriya-vikledo yayā bhūteṣu dṛśyate
03200413 yenocchiṣṭān dharṣayanti tam unmādaṃ pracakṣate
03200421 ūrjasvantaṃ manyamāna ātmānaṃ bhagavān ajaḥ
03200422 sādhyān gaṇān pitṛ-gaṇān parokṣeṇāsṛjat prabhuḥ
03200431 ta ātma-sargaṃ taṃ kāyaṃ pitaraḥ pratipedire
03200432 sādhyebhyaś ca pitṛbhyaś ca kavayo yad vitanvate
03200441 siddhān vidyādharāṃś caiva tirodhānena so 'sṛjat
03200442 tebhyo 'dadāt tam ātmānam antardhānākhyam adbhutam
03200451 sa kinnarān kimpuruṣān pratyātmyenāsṛjat prabhuḥ
03200452 mānayann ātmanātmānam ātmābhāsaṃ vilokayan
03200461 te tu taj jagṛhū rūpaṃ tyaktaṃ yat parameṣṭhinā
03200462 mithunī-bhūya gāyantas tam evoṣasi karmabhiḥ
03200471 dehena vai bhogavatā śayāno bahu-cintayā
03200472 sarge 'nupacite krodhād utsasarja ha tad vapuḥ
03200481 ye 'hīyantāmutaḥ keśā ahayas te 'ṅga jajñire
03200482 sarpāḥ prasarpataḥ krūrā nāgā bhogoru-kandharāḥ
03200491 sa ātmānaṃ manyamānaḥ kṛta-kṛtyam ivātmabhūḥ
03200492 tadā manūn sasarjānte manasā loka-bhāvanān
03200501 tebhyaḥ so 'sṛjat svīyaṃ puraṃ puruṣam ātmavān
03200502 tān dṛṣṭvā ye purā sṛṣṭāḥ praśaśaṃsuḥ prajāpatim
03200511 aho etaj jagat-sraṣṭaḥ sukṛtaṃ bata te kṛtam
03200512 pratiṣṭhitāḥ kriyā yasmin sākam annam adāma he
03200521 tapasā vidyayā yukto yogena susamādhinā
03200522 ṛṣīn ṛṣir hṛṣīkeśaḥ sasarjābhimatāḥ prajāḥ
03200531 tebhyaś caikaikaśaḥ svasya dehasyāṃśam adād ajaḥ
03200532 yat tat samādhi-yogarddhi- tapo-vidyā-viraktimat
0321001 vidura uvāca
03210011 svāyambhuvasya ca manor aṃśaḥ parama-sammataḥ
03210012 kathyatāṃ bhagavan yatra maithunenaidhire prajāḥ
03210021 priyavratottānapādau sutau svāyambhuvasya vai
03210022 yathā-dharmaṃ jugupatuḥ sapta-dvīpavatīṃ mahīm
03210031 tasya vai duhitā brahman devahūtīti viśrutā
03210032 patnī prajāpater uktā kardamasya tvayānagha
03210041 tasyāṃ sa vai mahā-yogī yuktāyāṃ yoga-lakṣaṇaiḥ
03210042 sasarja katidhā vīryaṃ tan me śuśrūṣave vada
03210051 rucir yo bhagavān brahman dakṣo vā brahmaṇaḥ sutaḥ
03210052 yathā sasarja bhūtāni labdhvā bhāryāṃ ca mānavīm
0321006 maitreya uvāca
03210061 prajāḥ sṛjeti bhagavān kardamo brahmaṇoditaḥ
03210062 sarasvatyāṃ tapas tepe sahasrāṇāṃ samā daśa
03210071 tataḥ samādhi-yuktena kriyā-yogena kardamaḥ
03210072 samprapede hariṃ bhaktyā prapanna-varadāśuṣam
03210081 tāvat prasanno bhagavān puṣkarākṣaḥ kṛte yuge
03210082 darśayām āsa taṃ kṣattaḥ śābdaṃ brahma dadhad vapuḥ
03210091 sa taṃ virajam arkābhaṃ sita-padmotpala-srajam
03210092 snigdha-nīlālaka-vrāta- vaktrābjaṃ virajo 'mbaram
03210101 kirīṭinaṃ kuṇḍalinaṃ śaṅkha-cakra-gadā-dharam
03210102 śvetotpala-krīḍanakaṃ manaḥ-sparśa-smitekṣaṇam
03210111 vinyasta-caraṇāmbhojam aṃsa-deśe garutmataḥ
03210112 dṛṣṭvā khe 'vasthitaṃ vakṣaḥ- śriyaṃ kaustubha-kandharam
03210121 jāta-harṣo 'patan mūrdhnā kṣitau labdha-manorathaḥ
03210122 gīrbhis tv abhyagṛṇāt prīti- svabhāvātmā kṛtāñjaliḥ
0321013 ṛṣir uvāca
03210131 juṣṭaṃ batādyākhila-sattva-rāśeḥ | sāṃsiddhyam akṣṇos tava darśanān naḥ
03210132 yad-darśanaṃ janmabhir īḍya sadbhir | āśāsate yogino rūḍha-yogāḥ
03210141 ye māyayā te hata-medhasas tvat- | pādāravindaṃ bhava-sindhu-potam
03210142 upāsate kāma-lavāya teṣāṃ | rāsīśa kāmān niraye 'pi ye syuḥ
03210151 tathā sa cāhaṃ parivoḍhu-kāmaḥ | samāna-śīlāṃ gṛhamedha-dhenum
03210152 upeyivān mūlam aśeṣa-mūlaṃ | durāśayaḥ kāma-dughāṅghripasya
03210161 prajāpates te vacasādhīśa tantyā | lokaḥ kilāyaṃ kāma-hato 'nubaddhaḥ
03210162 ahaṃ ca lokānugato vahāmi | baliṃ ca śuklānimiṣāya tubhyam
03210171 lokāṃś ca lokānugatān paśūṃś ca | hitvā śritās te caraṇātapatram
03210172 parasparaṃ tvad-guṇa-vāda-sīdhu- | pīyūṣa-niryāpita-deha-dharmāḥ
03210181 na te 'jarākṣa-bhramir āyur eṣāṃ | trayodaśāraṃ tri-śataṃ ṣaṣṭi-parva
03210182 ṣaṇ-nemy ananta-cchadi yat tri-ṇābhi | karāla-sroto jagad ācchidya dhāvat
03210191 ekaḥ svayaṃ san jagataḥ sisṛkṣayā- | dvitīyayātmann adhi-yogamāyayā
03210192 sṛjasy adaḥ pāsi punar grasiṣyase | yathorṇa-nābhir bhagavan sva-śaktibhiḥ
03210201 naitad batādhīśa padaṃ tavepsitaṃ | yan māyayā nas tanuṣe bhūta-sūkṣmam
03210202 anugrahāyāstv api yarhi māyayā | lasat-tulasyā bhagavān vilakṣitaḥ
03210211 taṃ tvānubhūtyoparata-kriyārthaṃ | sva-māyayā vartita-loka-tantram
03210212 namāmy abhīkṣṇaṃ namanīya-pāda- | sarojam alpīyasi kāma-varṣam
0321022 ṛṣir uvāca
03210221 ity avyalīkaṃ praṇuto 'bja-nābhas | tam ābabhāṣe vacasāmṛtena
03210222 suparṇa-pakṣopari rocamānaḥ | prema-smitodvīkṣaṇa-vibhramad-bhrūḥ
0321023 śrī-bhagavān uvāca
03210231 viditvā tava caityaṃ me puraiva samayoji tat
03210232 yad-artham ātma-niyamais tvayaivāhaṃ samarcitaḥ
03210241 na vai jātu mṛṣaiva syāt prajādhyakṣa mad-arhaṇam
03210242 bhavad-vidheṣv atitarāṃ mayi saṅgṛbhitātmanām
03210251 prajāpati-sutaḥ samrāṇ manur vikhyāta-maṅgalaḥ
03210252 brahmāvartaṃ yo 'dhivasan śāsti saptārṇavāṃ mahīm
03210261 sa ceha vipra rājarṣir mahiṣyā śatarūpayā
03210262 āyāsyati didṛkṣus tvāṃ paraśvo dharma-kovidaḥ
03210271 ātmajām asitāpāṅgīṃ vayaḥ-śīla-guṇānvitām
03210272 mṛgayantīṃ patiṃ dāsyaty anurūpāya te prabho
03210281 samāhitaṃ te hṛdayaṃ yatremān parivatsarān
03210282 sā tvāṃ brahman nṛpa-vadhūḥ kāmam āśu bhajiṣyati
03210291 yā ta ātma-bhṛtaṃ vīryaṃ navadhā prasaviṣyati
03210292 vīrye tvadīye ṛṣaya ādhāsyanty añjasātmanaḥ
03210301 tvaṃ ca samyag anuṣṭhāya nideśaṃ ma uśattamaḥ
03210302 mayi tīrthī-kṛtāśeṣa- kriyārtho māṃ prapatsyase
03210311 kṛtvā dayāṃ ca jīveṣu dattvā cābhayam ātmavān
03210312 mayy ātmānaṃ saha jagad drakṣyasy ātmani cāpi mām
03210321 sahāhaṃ svāṃśa-kalayā tvad-vīryeṇa mahā-mune
03210322 tava kṣetre devahūtyāṃ praṇeṣye tattva-saṃhitām
0321033 maitreya uvāca
03210331 evaṃ tam anubhāṣyātha bhagavān pratyag-akṣajaḥ
03210332 jagāma bindusarasaḥ sarasvatyā pariśritāt
03210341 nirīkṣatas tasya yayāv aśeṣa- | siddheśvarābhiṣṭuta-siddha-mārgaḥ
03210342 ākarṇayan patra-rathendra-pakṣair | uccāritaṃ stomam udīrṇa-sāma
03210351 atha samprasthite śukle kardamo bhagavān ṛṣiḥ
03210352 āste sma bindusarasi taṃ kālaṃ pratipālayan
03210361 manuḥ syandanam āsthāya śātakaumbha-paricchadam
03210362 āropya svāṃ duhitaraṃ sa-bhāryaḥ paryaṭan mahīm
03210371 tasmin sudhanvann ahani bhagavān yat samādiśat
03210372 upāyād āśrama-padaṃ muneḥ śānta-vratasya tat
03210381 yasmin bhagavato netrān nyapatann aśru-bindavaḥ
03210382 kṛpayā samparītasya prapanne 'rpitayā bhṛśam
03210391 tad vai bindusaro nāma sarasvatyā pariplutam
03210392 puṇyaṃ śivāmṛta-jalaṃ maharṣi-gaṇa-sevitam
03210401 puṇya-druma-latā-jālaiḥ kūjat-puṇya-mṛga-dvijaiḥ
03210402 sarvartu-phala-puṣpāḍhyaṃ vana-rāji-śriyānvitam
03210411 matta-dvija-gaṇair ghuṣṭaṃ matta-bhramara-vibhramam
03210412 matta-barhi-naṭāṭopam āhvayan-matta-kokilam
03210421 kadamba-campakāśoka- karañja-bakulāsanaiḥ
03210422 kunda-mandāra-kuṭajaiś cūta-potair alaṅkṛtam
03210431 kāraṇḍavaiḥ plavair haṃsaiḥ kurarair jala-kukkuṭaiḥ
03210432 sārasaiś cakravākaiś ca cakorair valgu kūjitam
03210441 tathaiva hariṇaiḥ kroḍaiḥ śvāvid-gavaya-kuñjaraiḥ
03210442 gopucchair haribhir markair nakulair nābhibhir vṛtam
03210451 praviśya tat tīrtha-varam ādi-rājaḥ sahātmajaḥ
03210452 dadarśa munim āsīnaṃ tasmin huta-hutāśanam
03210461 vidyotamānaṃ vapuṣā tapasy ugra-yujā ciram
03210462 nātikṣāmaṃ bhagavataḥ snigdhāpāṅgāvalokanāt
03210463 tad-vyāhṛtāmṛta-kalā- pīyūṣa-śravaṇena ca
03210471 prāṃśuṃ padma-palāśākṣaṃ jaṭilaṃ cīra-vāsasam
03210472 upasaṃśritya malinaṃ yathārhaṇam asaṃskṛtam
03210481 athoṭajam upāyātaṃ nṛdevaṃ praṇataṃ puraḥ
03210482 saparyayā paryagṛhṇāt pratinandyānurūpayā
03210491 gṛhītārhaṇam āsīnaṃ saṃyataṃ prīṇayan muniḥ
03210492 smaran bhagavad-ādeśam ity āha ślakṣṇayā girā
03210501 nūnaṃ caṅkramaṇaṃ deva satāṃ saṃrakṣaṇāya te
03210502 vadhāya cāsatāṃ yas tvaṃ hareḥ śaktir hi pālinī
03210511 yo 'rkendv-agnīndra-vāyūnāṃ yama-dharma-pracetasām
03210512 rūpāṇi sthāna ādhatse tasmai śuklāya te namaḥ
03210521 na yadā ratham āsthāya jaitraṃ maṇi-gaṇārpitam
03210522 visphūrjac-caṇḍa-kodaṇḍo rathena trāsayann aghān
03210531 sva-sainya-caraṇa-kṣuṇṇaṃ vepayan maṇḍalaṃ bhuvaḥ
03210532 vikarṣan bṛhatīṃ senāṃ paryaṭasy aṃśumān iva
03210541 tadaiva setavaḥ sarve varṇāśrama-nibandhanāḥ
03210542 bhagavad-racitā rājan bhidyeran bata dasyubhiḥ
03210551 adharmaś ca samedheta lolupair vyaṅkuśair nṛbhiḥ
03210552 śayāne tvayi loko 'yaṃ dasyu-grasto vinaṅkṣyati
03210561 athāpi pṛcche tvāṃ vīra yad-arthaṃ tvam ihāgataḥ
03210562 tad vayaṃ nirvyalīkena pratipadyāmahe hṛdā
0322001 maitreya uvāca
03220011 evam āviṣkṛtāśeṣa- guṇa-karmodayo munim
03220012 savrīḍa iva taṃ samrāḍ upāratam uvāca ha
0322002 manur uvāca
03220021 brahmāsṛjat sva-mukhato yuṣmān ātma-parīpsayā
03220022 chandomayas tapo-vidyā- yoga-yuktān alampaṭān
03220031 tat-trāṇāyāsṛjac cāsmān doḥ-sahasrāt sahasra-pāt
03220032 hṛdayaṃ tasya hi brahma kṣatram aṅgaṃ pracakṣate
03220041 ato hy anyonyam ātmānaṃ brahma kṣatraṃ ca rakṣataḥ
03220042 rakṣati smāvyayo devaḥ sa yaḥ sad-asad-ātmakaḥ
03220051 tava sandarśanād eva cchinnā me sarva-saṃśayāḥ
03220052 yat svayaṃ bhagavān prītyā dharmam āha rirakṣiṣoḥ
03220061 diṣṭyā me bhagavān dṛṣṭo durdarśo yo 'kṛtātmanām
03220062 diṣṭyā pāda-rajaḥ spṛṣṭaṃ śīrṣṇā me bhavataḥ śivam
03220071 diṣṭyā tvayānuśiṣṭo 'haṃ kṛtaś cānugraho mahān
03220072 apāvṛtaiḥ karṇa-randhrair juṣṭā diṣṭyośatīr giraḥ
03220081 sa bhavān duhitṛ-sneha- parikliṣṭātmano mama
03220082 śrotum arhasi dīnasya śrāvitaṃ kṛpayā mune
03220091 priyavratottānapadoḥ svaseyaṃ duhitā mama
03220092 anvicchati patiṃ yuktaṃ vayaḥ-śīla-guṇādibhiḥ
03220101 yadā tu bhavataḥ śīla- śruta-rūpa-vayo-guṇān
03220102 aśṛṇon nāradād eṣā tvayy āsīt kṛta-niścayā
03220111 tat pratīccha dvijāgryemāṃ śraddhayopahṛtāṃ mayā
03220112 sarvātmanānurūpāṃ te gṛhamedhiṣu karmasu
03220121 udyatasya hi kāmasya prativādo na śasyate
03220122 api nirmukta-saṅgasya kāma-raktasya kiṃ punaḥ
03220131 ya udyatam anādṛtya kīnāśam abhiyācate
03220132 kṣīyate tad-yaśaḥ sphītaṃ mānaś cāvajñayā hataḥ
03220141 ahaṃ tvāśṛṇavaṃ vidvan vivāhārthaṃ samudyatam
03220142 atas tvam upakurvāṇaḥ prattāṃ pratigṛhāṇa me
0322015 ṛṣir uvāca
03220151 bāḍham udvoḍhu-kāmo 'ham aprattā ca tavātmajā
03220152 āvayor anurūpo 'sāv ādyo vaivāhiko vidhiḥ
03220161 kāmaḥ sa bhūyān naradeva te 'syāḥ | putryāḥ samāmnāya-vidhau pratītaḥ
03220162 ka eva te tanayāṃ nādriyeta | svayaiva kāntyā kṣipatīm iva śriyam
03220171 yāṃ harmya-pṛṣṭhe kvaṇad-aṅghri-śobhāṃ | vikrīḍatīṃ kanduka-vihvalākṣīm
03220172 viśvāvasur nyapatat svād vimānād | vilokya sammoha-vimūḍha-cetāḥ
03220181 tāṃ prārthayantīṃ lalanā-lalāmam | asevita-śrī-caraṇair adṛṣṭām
03220182 vatsāṃ manor uccapadaḥ svasāraṃ | ko nānumanyeta budho 'bhiyātām
03220191 ato bhajiṣye samayena sādhvīṃ | yāvat tejo bibhṛyād ātmano me
03220192 ato dharmān pāramahaṃsya-mukhyān | śukla-proktān bahu manye 'vihiṃsrān
03220201 yato 'bhavad viśvam idaṃ vicitraṃ | saṃsthāsyate yatra ca vāvatiṣṭhate
03220202 prajāpatīnāṃ patir eṣa mahyaṃ | paraṃ pramāṇaṃ bhagavān anantaḥ
0322021 maitreya uvāca
03220211 sa ugra-dhanvann iyad evābabhāṣe | āsīc ca tūṣṇīm aravinda-nābham
03220212 dhiyopagṛhṇan smita-śobhitena | mukhena ceto lulubhe devahūtyāḥ
03220221 so 'nu jñātvā vyavasitaṃ mahiṣyā duhituḥ sphuṭam
03220222 tasmai guṇa-gaṇāḍhyāya dadau tulyāṃ praharṣitaḥ
03220231 śatarūpā mahā-rājñī pāribarhān mahā-dhanān
03220232 dampatyoḥ paryadāt prītyā bhūṣā-vāsaḥ paricchadān
03220241 prattāṃ duhitaraṃ samrāṭ sadṛkṣāya gata-vyathaḥ
03220242 upaguhya ca bāhubhyām autkaṇṭhyonmathitāśayaḥ
03220251 aśaknuvaṃs tad-virahaṃ muñcan bāṣpa-kalāṃ muhuḥ
03220252 āsiñcad amba vatseti netrodair duhituḥ śikhāḥ
03220261 āmantrya taṃ muni-varam anujñātaḥ sahānugaḥ
03220262 pratasthe ratham āruhya sabhāryaḥ sva-puraṃ nṛpaḥ
03220271 ubhayor ṛṣi-kulyāyāḥ sarasvatyāḥ surodhasoḥ
03220272 ṛṣīṇām upaśāntānāṃ paśyann āśrama-sampadaḥ
03220281 tam āyāntam abhipretya brahmāvartāt prajāḥ patim
03220282 gīta-saṃstuti-vāditraiḥ pratyudīyuḥ praharṣitāḥ
03220291 barhiṣmatī nāma purī sarva-sampat-samanvitā
03220292 nyapatan yatra romāṇi yajñasyāṅgaṃ vidhunvataḥ
03220301 kuśāḥ kāśās ta evāsan śaśvad-dharita-varcasaḥ
03220302 ṛṣayo yaiḥ parābhāvya yajña-ghnān yajñam ījire
03220311 kuśa-kāśamayaṃ barhir āstīrya bhagavān manuḥ
03220312 ayajad yajña-puruṣaṃ labdhā sthānaṃ yato bhuvam
03220321 barhiṣmatīṃ nāma vibhur yāṃ nirviśya samāvasat
03220322 tasyāṃ praviṣṭo bhavanaṃ tāpa-traya-vināśanam
03220331 sabhāryaḥ saprajaḥ kāmān bubhuje 'nyāvirodhataḥ
03220332 saṅgīyamāna-sat-kīrtiḥ sastrībhiḥ sura-gāyakaiḥ
03220333 praty-ūṣeṣv anubaddhena hṛdā śṛṇvan hareḥ kathāḥ
03220341 niṣṇātaṃ yogamāyāsu muniṃ svāyambhuvaṃ manum
03220342 yad ābhraṃśayituṃ bhogā na śekur bhagavat-param
03220351 ayāta-yāmās tasyāsan yāmāḥ svāntara-yāpanāḥ
03220352 śṛṇvato dhyāyato viṣṇoḥ kurvato bruvataḥ kathāḥ
03220361 sa evaṃ svāntaraṃ ninye yugānām eka-saptatim
03220362 vāsudeva-prasaṅgena paribhūta-gati-trayaḥ
03220371 śārīrā mānasā divyā vaiyāse ye ca mānuṣāḥ
03220372 bhautikāś ca kathaṃ kleśā bādhante hari-saṃśrayam
03220381 yaḥ pṛṣṭo munibhiḥ prāha dharmān nānā-vidhān chubhān
03220382 nṛṇāṃ varṇāśramāṇāṃ ca sarva-bhūta-hitaḥ sadā
03220391 etat ta ādi-rājasya manoś caritam adbhutam
03220392 varṇitaṃ varṇanīyasya tad-apatyodayaṃ śṛṇu
0323001 maitreya uvāca
03230011 pitṛbhyāṃ prasthite sādhvī patim iṅgita-kovidā
03230012 nityaṃ paryacarat prītyā bhavānīva bhavaṃ prabhum
03230021 viśrambheṇātma-śaucena gauraveṇa damena ca
03230022 śuśrūṣayā sauhṛdena vācā madhurayā ca bhoḥ
03230031 visṛjya kāmaṃ dambhaṃ ca dveṣaṃ lobham aghaṃ madam
03230032 apramattodyatā nityaṃ tejīyāṃsam atoṣayat
03230041 sa vai devarṣi-varyas tāṃ mānavīṃ samanuvratām
03230042 daivād garīyasaḥ patyur āśāsānāṃ mahāśiṣaḥ
03230051 kālena bhūyasā kṣāmāṃ karśitāṃ vrata-caryayā
03230052 prema-gadgadayā vācā pīḍitaḥ kṛpayābravīt
0323006 kardama uvāca
03230061 tuṣṭo 'ham adya tava mānavi mānadāyāḥ
03230062 śuśrūṣayā paramayā parayā ca bhaktyā
03230063 yo dehinām ayam atīva suhṛt sa deho
03230064 nāvekṣitaḥ samucitaḥ kṣapituṃ mad-arthe
03230071 ye me sva-dharma-niratasya tapaḥ-samādhi-
03230072 vidyātma-yoga-vijitā bhagavat-prasādāḥ
03230073 tān eva te mad-anusevanayāvaruddhān
03230074 dṛṣṭiṃ prapaśya vitarāmy abhayān aśokān
03230081 anye punar bhagavato bhruva udvijṛmbha-
03230082 vibhraṃśitārtha-racanāḥ kim urukramasya
03230083 siddhāsi bhuṅkṣva vibhavān nija-dharma-dohān
03230084 divyān narair duradhigān nṛpa-vikriyābhiḥ
03230091 evaṃ bruvāṇam abalākhila-yogamāyā-
03230092 vidyā-vicakṣaṇam avekṣya gatādhir āsīt
03230093 sampraśraya-praṇaya-vihvalayā gireṣad-
03230094 vrīḍāvaloka-vilasad-dhasitānanāha
0323010 devahūtir uvāca
03230101 rāddhaṃ bata dvija-vṛṣaitad amogha-yoga-
03230102 māyādhipe tvayi vibho tad avaimi bhartaḥ
03230103 yas te 'bhyadhāyi samayaḥ sakṛd aṅga-saṅgo
03230104 bhūyād garīyasi guṇaḥ prasavaḥ satīnām
03230111 tatreti-kṛtyam upaśikṣa yathopadeśaṃ
03230112 yenaiṣa me karśito 'tiriraṃsayātmā
03230113 siddhyeta te kṛta-manobhava-dharṣitāyā
03230114 dīnas tad īśa bhavanaṃ sadṛśaṃ vicakṣva
0323012 maitreya uvāca
03230121 priyāyāḥ priyam anvicchan kardamo yogam āsthitaḥ
03230122 vimānaṃ kāma-gaṃ kṣattas tarhy evāviracīkarat
03230131 sarva-kāma-dughaṃ divyaṃ sarva-ratna-samanvitam
03230132 sarvarddhy-upacayodarkaṃ maṇi-stambhair upaskṛtam
03230141 divyopakaraṇopetaṃ sarva-kāla-sukhāvaham
03230142 paṭṭikābhiḥ patākābhir vicitrābhir alaṅkṛtam
03230151 sragbhir vicitra-mālyābhir mañju-śiñjat-ṣaḍ-aṅghribhiḥ
03230152 dukūla-kṣauma-kauśeyair nānā-vastrair virājitam
03230161 upary upari vinyasta- nilayeṣu pṛthak pṛthak
03230162 kṣiptaiḥ kaśipubhiḥ kāntaṃ paryaṅka-vyajanāsanaiḥ
03230171 tatra tatra vinikṣipta- nānā-śilpopaśobhitam
03230172 mahā-marakata-sthalyā juṣṭaṃ vidruma-vedibhiḥ
03230181 dvāḥsu vidruma-dehalyā bhātaṃ vajra-kapāṭavat
03230182 śikhareṣv indranīleṣu hema-kumbhair adhiśritam
03230191 cakṣuṣmat padmarāgāgryair vajra-bhittiṣu nirmitaiḥ
03230192 juṣṭaṃ vicitra-vaitānair mahārhair hema-toraṇaiḥ
03230201 haṃsa-pārāvata-vrātais tatra tatra nikūjitam
03230202 kṛtrimān manyamānaiḥ svān adhiruhyādhiruhya ca
03230211 vihāra-sthāna-viśrāma- saṃveśa-prāṅgaṇājiraiḥ
03230212 yathopajoṣaṃ racitair vismāpanam ivātmanaḥ
03230221 īdṛg gṛhaṃ tat paśyantīṃ nātiprītena cetasā
03230222 sarva-bhūtāśayābhijñaḥ prāvocat kardamaḥ svayam
03230231 nimajjyāsmin hrade bhīru vimānam idam āruha
03230232 idaṃ śukla-kṛtaṃ tīrtham āśiṣāṃ yāpakaṃ nṛṇām
03230241 sā tad bhartuḥ samādāya vacaḥ kuvalayekṣaṇā
03230242 sarajaṃ bibhratī vāso veṇī-bhūtāṃś ca mūrdhajān
03230251 aṅgaṃ ca mala-paṅkena sañchannaṃ śabala-stanam
03230252 āviveśa sarasvatyāḥ saraḥ śiva-jalāśayam
03230261 sāntaḥ sarasi veśma-sthāḥ śatāni daśa kanyakāḥ
03230262 sarvāḥ kiśora-vayaso dadarśotpala-gandhayaḥ
03230271 tāṃ dṛṣṭvā sahasotthāya procuḥ prāñjalayaḥ striyaḥ
03230272 vayaṃ karma-karīs tubhyaṃ śādhi naḥ karavāma kim
03230281 snānena tāṃ mahārheṇa snāpayitvā manasvinīm
03230282 dukūle nirmale nūtne dadur asyai ca mānadāḥ
03230291 bhūṣaṇāni parārdhyāni varīyāṃsi dyumanti ca
03230292 annaṃ sarva-guṇopetaṃ pānaṃ caivāmṛtāsavam
03230301 athādarśe svam ātmānaṃ sragviṇaṃ virajāmbaram
03230302 virajaṃ kṛta-svastyayanaṃ kanyābhir bahu-mānitam
03230311 snātaṃ kṛta-śiraḥ-snānaṃ sarvābharaṇa-bhūṣitam
03230312 niṣka-grīvaṃ valayinaṃ kūjat-kāñcana-nūpuram
03230321 śroṇyor adhyastayā kāñcyā kāñcanyā bahu-ratnayā
03230322 hāreṇa ca mahārheṇa rucakena ca bhūṣitam
03230331 sudatā subhruvā ślakṣṇa- snigdhāpāṅgena cakṣuṣā
03230332 padma-kośa-spṛdhā nīlair alakaiś ca lasan-mukham
03230341 yadā sasmāra ṛṣabham ṛṣīṇāṃ dayitaṃ patim
03230342 tatra cāste saha strībhir yatrāste sa prajāpatiḥ
03230351 bhartuḥ purastād ātmānaṃ strī-sahasra-vṛtaṃ tadā
03230352 niśāmya tad-yoga-gatiṃ saṃśayaṃ pratyapadyata
03230361 sa tāṃ kṛta-mala-snānāṃ vibhrājantīm apūrvavat
03230362 ātmano bibhratīṃ rūpaṃ saṃvīta-rucira-stanīm
03230371 vidyādharī-sahasreṇa sevyamānāṃ suvāsasam
03230372 jāta-bhāvo vimānaṃ tad ārohayad amitra-han
03230381 tasminn alupta-mahimā priyayānurakto
03230382 vidyādharībhir upacīrṇa-vapur vimāne
03230383 babhrāja utkaca-kumud-gaṇavān apīcyas
03230384 tārābhir āvṛta ivoḍu-patir nabhaḥ-sthaḥ
03230391 tenāṣṭa-lokapa-vihāra-kulācalendra-
03230392 droṇīṣv anaṅga-sakha-māruta-saubhagāsu
03230393 siddhair nuto dyudhuni-pāta-śiva-svanāsu
03230394 reme ciraṃ dhanadaval-lalanā-varūthī
03230401 vaiśrambhake surasane nandane puṣpabhadrake
03230402 mānase caitrarathye ca sa reme rāmayā rataḥ
03230411 bhrājiṣṇunā vimānena kāma-gena mahīyasā
03230412 vaimānikān atyaśeta caral lokān yathānilaḥ
03230421 kiṃ durāpādanaṃ teṣāṃ puṃsām uddāma-cetasām
03230422 yair āśritas tīrtha-padaś caraṇo vyasanātyayaḥ
03230431 prekṣayitvā bhuvo golaṃ patnyai yāvān sva-saṃsthayā
03230432 bahv-āścaryaṃ mahā-yogī svāśramāya nyavartata
03230441 vibhajya navadhātmānaṃ mānavīṃ suratotsukām
03230442 rāmāṃ niramayan reme varṣa-pūgān muhūrtavat
03230451 tasmin vimāna utkṛṣṭāṃ śayyāṃ rati-karīṃ śritā
03230452 na cābudhyata taṃ kālaṃ patyāpīcyena saṅgatā
03230461 evaṃ yogānubhāvena dam-patyo ramamāṇayoḥ
03230462 śataṃ vyatīyuḥ śaradaḥ kāma-lālasayor manāk
03230471 tasyām ādhatta retas tāṃ bhāvayann ātmanātma-vit
03230472 nodhā vidhāya rūpaṃ svaṃ sarva-saṅkalpa-vid vibhuḥ
03230481 ataḥ sā suṣuve sadyo devahūtiḥ striyaḥ prajāḥ
03230482 sarvās tāś cāru-sarvāṅgyo lohitotpala-gandhayaḥ
03230491 patiṃ sā pravrajiṣyantaṃ tadālakṣyośatī bahiḥ
03230492 smayamānā viklavena hṛdayena vidūyatā
03230501 likhanty adho-mukhī bhūmiṃ padā nakha-maṇi-śriyā
03230502 uvāca lalitāṃ vācaṃ nirudhyāśru-kalāṃ śanaiḥ
0323051 devahūtir uvāca
03230511 sarvaṃ tad bhagavān mahyam upovāha pratiśrutam
03230512 athāpi me prapannāyā abhayaṃ dātum arhasi
03230521 brahman duhitṛbhis tubhyaṃ vimṛgyāḥ patayaḥ samāḥ
03230522 kaścit syān me viśokāya tvayi pravrajite vanam
03230531 etāvatālaṃ kālena vyatikrāntena me prabho
03230532 indriyārtha-prasaṅgena parityakta-parātmanaḥ
03230541 indriyārtheṣu sajjantyā prasaṅgas tvayi me kṛtaḥ
03230542 ajānantyā paraṃ bhāvaṃ tathāpy astv abhayāya me
03230551 saṅgo yaḥ saṃsṛter hetur asatsu vihito 'dhiyā
03230552 sa eva sādhuṣu kṛto niḥsaṅgatvāya kalpate
03230561 neha yat karma dharmāya na virāgāya kalpate
03230562 na tīrtha-pada-sevāyai jīvann api mṛto hi saḥ
03230571 sāhaṃ bhagavato nūnaṃ vañcitā māyayā dṛḍham
03230572 yat tvāṃ vimuktidaṃ prāpya na mumukṣeya bandhanāt
0324001 maitreya uvāca
03240011 nirveda-vādinīm evaṃ manor duhitaraṃ muniḥ
03240012 dayāluḥ śālinīm āha śuklābhivyāhṛtaṃ smaran
0324002 ṛṣir uvāca
03240021 mā khido rāja-putrīttham ātmānaṃ praty anindite
03240022 bhagavāṃs te 'kṣaro garbham adūrāt samprapatsyate
03240031 dhṛta-vratāsi bhadraṃ te damena niyamena ca
03240032 tapo-draviṇa-dānaiś ca śraddhayā ceśvaraṃ bhaja
03240041 sa tvayārādhitaḥ śuklo vitanvan māmakaṃ yaśaḥ
03240042 chettā te hṛdaya-granthim audaryo brahma-bhāvanaḥ
0324005 maitreya uvāca
03240051 devahūty api sandeśaṃ gauraveṇa prajāpateḥ
03240052 samyak śraddhāya puruṣaṃ kūṭa-stham abhajad gurum
03240061 tasyāṃ bahu-tithe kāle bhagavān madhusūdanaḥ
03240062 kārdamaṃ vīryam āpanno jajñe 'gnir iva dāruṇi
03240071 avādayaṃs tadā vyomni vāditrāṇi ghanāghanāḥ
03240072 gāyanti taṃ sma gandharvā nṛtyanty apsaraso mudā
03240081 petuḥ sumanaso divyāḥ khe-carair apavarjitāḥ
03240082 praseduś ca diśaḥ sarvā ambhāṃsi ca manāṃsi ca
03240091 tat kardamāśrama-padaṃ sarasvatyā pariśritam
03240092 svayambhūḥ sākam ṛṣibhir marīcy-ādibhir abhyayāt
03240101 bhagavantaṃ paraṃ brahma sattvenāṃśena śatru-han
03240102 tattva-saṅkhyāna-vijñaptyai jātaṃ vidvān ajaḥ svarāṭ
03240111 sabhājayan viśuddhena cetasā tac-cikīrṣitam
03240112 prahṛṣyamāṇair asubhiḥ kardamaṃ cedam abhyadhāt
0324012 brahmovāca
03240121 tvayā me 'pacitis tāta kalpitā nirvyalīkataḥ
03240122 yan me sañjagṛhe vākyaṃ bhavān mānada mānayan
03240131 etāvaty eva śuśrūṣā kāryā pitari putrakaiḥ
03240132 bāḍham ity anumanyeta gauraveṇa guror vacaḥ
03240141 imā duhitaraḥ satyas tava vatsa sumadhyamāḥ
03240142 sargam etaṃ prabhāvaiḥ svair bṛṃhayiṣyanty anekadhā
03240151 atas tvam ṛṣi-mukhyebhyo yathā-śīlaṃ yathā-ruci
03240152 ātmajāḥ paridehy adya vistṛṇīhi yaśo bhuvi
03240161 vedāham ādyaṃ puruṣam avatīrṇaṃ sva-māyayā
03240162 bhūtānāṃ śevadhiṃ dehaṃ bibhrāṇaṃ kapilaṃ mune
03240171 jñāna-vijñāna-yogena karmaṇām uddharan jaṭāḥ
03240172 hiraṇya-keśaḥ padmākṣaḥ padma-mudrā-padāmbujaḥ
03240181 eṣa mānavi te garbhaṃ praviṣṭaḥ kaiṭabhārdanaḥ
03240182 avidyā-saṃśaya-granthiṃ chittvā gāṃ vicariṣyati
03240191 ayaṃ siddha-gaṇādhīśaḥ sāṅkhyācāryaiḥ susammataḥ
03240192 loke kapila ity ākhyāṃ gantā te kīrti-vardhanaḥ
0324020 maitreya uvāca
03240201 tāv āśvāsya jagat-sraṣṭā kumāraiḥ saha-nāradaḥ
03240202 haṃso haṃsena yānena tri-dhāma-paramaṃ yayau
03240211 gate śata-dhṛtau kṣattaḥ kardamas tena coditaḥ
03240212 yathoditaṃ sva-duhit-ḥ prādād viśva-sṛjāṃ tataḥ
03240221 marīcaye kalāṃ prādād anasūyām athātraye
03240222 śraddhām aṅgirase 'yacchat pulastyāya havirbhuvam
03240231 pulahāya gatiṃ yuktāṃ kratave ca kriyāṃ satīm
03240232 khyātiṃ ca bhṛgave 'yacchad vasiṣṭhāyāpy arundhatīm
03240241 atharvaṇe 'dadāc chāntiṃ yayā yajño vitanyate
03240242 viprarṣabhān kṛtodvāhān sadārān samalālayat
03240251 tatas ta ṛṣayaḥ kṣattaḥ kṛta-dārā nimantrya tam
03240252 prātiṣṭhan nandim āpannāḥ svaṃ svam āśrama-maṇḍalam
03240261 sa cāvatīrṇaṃ tri-yugam ājñāya vibudharṣabham
03240262 vivikta upasaṅgamya praṇamya samabhāṣata
03240271 aho pāpacyamānānāṃ niraye svair amaṅgalaiḥ
03240272 kālena bhūyasā nūnaṃ prasīdantīha devatāḥ
03240281 bahu-janma-vipakvena samyag-yoga-samādhinā
03240282 draṣṭuṃ yatante yatayaḥ śūnyāgāreṣu yat-padam
03240291 sa eva bhagavān adya helanaṃ na gaṇayya naḥ
03240292 gṛheṣu jāto grāmyāṇāṃ yaḥ svānāṃ pakṣa-poṣaṇaḥ
03240301 svīyaṃ vākyam ṛtaṃ kartum avatīrṇo 'si me gṛhe
03240302 cikīrṣur bhagavān jñānaṃ bhaktānāṃ māna-vardhanaḥ
03240311 tāny eva te 'bhirūpāṇi rūpāṇi bhagavaṃs tava
03240312 yāni yāni ca rocante sva-janānām arūpiṇaḥ
03240321 tvāṃ sūribhis tattva-bubhutsayāddhā | sadābhivādārhaṇa-pāda-pīṭham
03240322 aiśvarya-vairāgya-yaśo-'vabodha- | vīrya-śriyā pūrtam ahaṃ prapadye
03240331 paraṃ pradhānaṃ puruṣaṃ mahāntaṃ | kālaṃ kaviṃ tri-vṛtaṃ loka-pālam
03240332 ātmānubhūtyānugata-prapañcaṃ | svacchanda-śaktiṃ kapilaṃ prapadye
03240341 a smābhipṛcche 'dya patiṃ prajānāṃ | tvayāvatīrṇarṇa utāpta-kāmaḥ
03240342 parivrajat-padavīm āsthito 'haṃ | cariṣye tvāṃ hṛdi yuñjan viśokaḥ
0324035 śrī-bhagavān uvāca
03240351 mayā proktaṃ hi lokasya pramāṇaṃ satya-laukike
03240352 athājani mayā tubhyaṃ yad avocam ṛtaṃ mune
03240361 etan me janma loke 'smin mumukṣūṇāṃ durāśayāt
03240362 prasaṅkhyānāya tattvānāṃ sammatāyātma-darśane
03240371 eṣa ātma-patho 'vyakto naṣṭaḥ kālena bhūyasā
03240372 taṃ pravartayituṃ deham imaṃ viddhi mayā bhṛtam
03240381 gaccha kāmaṃ mayāpṛṣṭo mayi sannyasta-karmaṇā
03240382 jitvā sudurjayaṃ mṛtyum amṛtatvāya māṃ bhaja
03240391 mām ātmānaṃ svayaṃ-jyotiḥ sarva-bhūta-guhāśayam
03240392 ātmany evātmanā vīkṣya viśoko 'bhayam ṛcchasi
03240401 mātra ādhyātmikīṃ vidyāṃ śamanīṃ sarva-karmaṇām
03240402 vitariṣye yayā cāsau bhayaṃ cātitariṣyati
0324041 maitreya uvāca
03240411 evaṃ samuditas tena kapilena prajāpatiḥ
03240412 dakṣiṇī-kṛtya taṃ prīto vanam eva jagāma ha
03240421 vrataṃ sa āsthito maunam ātmaika-śaraṇo muniḥ
03240422 niḥsaṅgo vyacarat kṣoṇīm anagnir aniketanaḥ
03240431 mano brahmaṇi yuñjāno yat tat sad-asataḥ param
03240432 guṇāvabhāse viguṇa eka-bhaktyānubhāvite
03240441 nirahaṅkṛtir nirmamaś ca nirdvandvaḥ sama-dṛk sva-dṛk
03240442 pratyak-praśānta-dhīr dhīraḥ praśāntormir ivodadhiḥ
03240451 vāsudeve bhagavati sarva-jñe pratyag-ātmani
03240452 pareṇa bhakti-bhāvena labdhātmā mukta-bandhanaḥ
03240461 ātmānaṃ sarva-bhūteṣu bhagavantam avasthitam
03240462 apaśyat sarva-bhūtāni bhagavaty api cātmani
03240471 icchā-dveṣa-vihīnena sarvatra sama-cetasā
03240472 bhagavad-bhakti-yuktena prāptā bhāgavatī gatiḥ
0325001 śaunaka uvāca
03250011 kapilas tattva-saṅkhyātā bhagavān ātma-māyayā
03250012 jātaḥ svayam ajaḥ sākṣād ātma-prajñaptaye nṛṇām
03250021 na hy asya varṣmaṇaḥ puṃsāṃ varimṇaḥ sarva-yoginām
03250022 viśrutau śruta-devasya bhūri tṛpyanti me 'savaḥ
03250031 yad yad vidhatte bhagavān svacchandātmātma-māyayā
03250032 tāni me śraddadhānasya kīrtanyāny anukīrtaya
0325004 sūta uvāca
03250041 dvaipāyana-sakhas tv evaṃ maitreyo bhagavāṃs tathā
03250042 prāhedaṃ viduraṃ prīta ānvīkṣikyāṃ pracoditaḥ
0325005 maitreya uvāca
03250051 pitari prasthite 'raṇyaṃ mātuḥ priya-cikīrṣayā
03250052 tasmin bindusare 'vātsīd bhagavān kapilaḥ kila
03250061 tam āsīnam akarmāṇaṃ tattva-mārgāgra-darśanam
03250062 sva-sutaṃ devahūty āha dhātuḥ saṃsmaratī vacaḥ
0325007 devahūtir uvāca
03250071 nirviṇṇā nitarāṃ bhūmann asad-indriya-tarṣaṇāt
03250072 yena sambhāvyamānena prapannāndhaṃ tamaḥ prabho
03250081 tasya tvaṃ tamaso 'ndhasya duṣpārasyādya pāragam
03250082 sac-cakṣur janmanām ante labdhaṃ me tvad-anugrahāt
03250091 ya ādyo bhagavān puṃsām īśvaro vai bhavān kila
03250092 lokasya tamasāndhasya cakṣuḥ sūrya ivoditaḥ
03250101 atha me deva sammoham apākraṣṭuṃ tvam arhasi
03250102 yo 'vagraho 'haṃ mametīty etasmin yojitas tvayā
03250111 taṃ tvā gatāhaṃ śaraṇaṃ śaraṇyaṃ | sva-bhṛtya-saṃsāra-taroḥ kuṭhāram
03250112 jijñāsayāhaṃ prakṛteḥ pūruṣasya | namāmi sad-dharma-vidāṃ variṣṭham
0325012 maitreya uvāca
03250121 iti sva-mātur niravadyam īpsitaṃ | niśamya puṃsām apavarga-vardhanam
03250122 dhiyābhinandyātmavatāṃ satāṃ gatir | babhāṣa īṣat-smita-śobhitānanaḥ
0325013 śrī-bhagavān uvāca
03250131 yoga ādhyātmikaḥ puṃsāṃ mato niḥśreyasāya me
03250132 atyantoparatir yatra duḥkhasya ca sukhasya ca
03250141 tam imaṃ te pravakṣyāmi yam avocaṃ purānaghe
03250142 ṛṣīṇāṃ śrotu-kāmānāṃ yogaṃ sarvāṅga-naipuṇam
03250151 cetaḥ khalv asya bandhāya muktaye cātmano matam
03250152 guṇeṣu saktaṃ bandhāya rataṃ vā puṃsi muktaye
03250161 ahaṃ mamābhimānotthaiḥ kāma-lobhādibhir malaiḥ
03250162 vītaṃ yadā manaḥ śuddham aduḥkham asukhaṃ samam
03250171 tadā puruṣa ātmānaṃ kevalaṃ prakṛteḥ param
03250172 nirantaraṃ svayaṃ-jyotir aṇimānam akhaṇḍitam
03250181 jñāna-vairāgya-yuktena bhakti-yuktena cātmanā
03250182 paripaśyaty udāsīnaṃ prakṛtiṃ ca hataujasam
03250191 na yujyamānayā bhaktyā bhagavaty akhilātmani
03250192 sadṛśo 'sti śivaḥ panthā yogināṃ brahma-siddhaye
03250201 prasaṅgam ajaraṃ pāśam ātmanaḥ kavayo viduḥ
03250202 sa eva sādhuṣu kṛto mokṣa-dvāram apāvṛtam
03250211 titikṣavaḥ kāruṇikāḥ suhṛdaḥ sarva-dehinām
03250212 ajāta-śatravaḥ śāntāḥ sādhavaḥ sādhu-bhūṣaṇāḥ
03250221 mayy ananyena bhāvena bhaktiṃ kurvanti ye dṛḍhām
03250222 mat-kṛte tyakta-karmāṇas tyakta-svajana-bāndhavāḥ
03250231 mad-āśrayāḥ kathā mṛṣṭāḥ śṛṇvanti kathayanti ca
03250232 tapanti vividhās tāpā naitān mad-gata-cetasaḥ
03250241 ta ete sādhavaḥ sādhvi sarva-saṅga-vivarjitāḥ
03250242 saṅgas teṣv atha te prārthyaḥ saṅga-doṣa-harā hi te
03250251 satāṃ prasaṅgān mama vīrya-saṃvido | bhavanti hṛt-karṇa-rasāyanāḥ kathāḥ
03250252 taj-joṣaṇād āśv apavarga-vartmani | śraddhā ratir bhaktir anukramiṣyati
03250261 bhaktyā pumān jāta-virāga aindriyād | dṛṣṭa-śrutān mad-racanānucintayā
03250262 cittasya yatto grahaṇe yoga-yukto | yatiṣyate ṛjubhir yoga-mārgaiḥ
03250271 asevayāyaṃ prakṛter guṇānāṃ | jñānena vairāgya-vijṛmbhitena
03250272 yogena mayy arpitayā ca bhaktyā | māṃ pratyag-ātmānam ihāvarundhe
0325028 devahūtir uvāca
03250281 kācit tvayy ucitā bhaktiḥ kīdṛśī mama gocarā
03250282 yayā padaṃ te nirvāṇam añjasānvāśnavā aham
03250291 yo yogo bhagavad-bāṇo nirvāṇātmaṃs tvayoditaḥ
03250292 kīdṛśaḥ kati cāṅgāni yatas tattvāvabodhanam
03250301 tad etan me vijānīhi yathāhaṃ manda-dhīr hare
03250302 sukhaṃ buddhyeya durbodhaṃ yoṣā bhavad-anugrahāt
0325031 maitreya uvāca
03250311 viditvārthaṃ kapilo mātur itthaṃ | jāta-sneho yatra tanvābhijātaḥ
03250312 tattvāmnāyaṃ yat pravadanti sāṅkhyaṃ | provāca vai bhakti-vitāna-yogam
0325032 śrī-bhagavān uvāca
03250321 devānāṃ guṇa-liṅgānām ānuśravika-karmaṇām
03250322 sattva evaika-manaso vṛttiḥ svābhāvikī tu yā
03250341 animittā bhāgavatī bhaktiḥ siddher garīyasī
03250342 jarayaty āśu yā kośaṃ nigīrṇam analo yathā
03250351 naikātmatāṃ me spṛhayanti kecin | mat-pāda-sevābhiratā mad-īhāḥ
03250352 ye 'nyonyato bhāgavatāḥ prasajya | sabhājayante mama pauruṣāṇi
03250361 paśyanti te me rucirāṇy amba santaḥ | prasanna-vaktrāruṇa-locanāni
03250362 rūpāṇi divyāni vara-pradāni | sākaṃ vācaṃ spṛhaṇīyāṃ vadanti
03250371 tair darśanīyāvayavair udāra- | vilāsa-hāsekṣita-vāma-sūktaiḥ
03250372 hṛtātmano hṛta-prāṇāṃś ca bhaktir | anicchato me gatim aṇvīṃ prayuṅkte
03250381 atho vibhūtiṃ mama māyāvinas tām | aiśvaryam aṣṭāṅgam anupravṛttam
03250382 śriyaṃ bhāgavatīṃ vāspṛhayanti bhadrāṃ | parasya me te 'śnuvate tu loke
03250391 na karhicin mat-parāḥ śānta-rūpe | naṅkṣyanti no me 'nimiṣo leḍhi hetiḥ
03250392 yeṣām ahaṃ priya ātmā sutaś ca | sakhā guruḥ suhṛdo daivam iṣṭam
03250401 imaṃ lokaṃ tathaivāmum ātmānam ubhayāyinam
03250402 ātmānam anu ye ceha ye rāyaḥ paśavo gṛhāḥ
03250411 visṛjya sarvān anyāṃś ca mām evaṃ viśvato-mukham
03250412 bhajanty ananyayā bhaktyā tān mṛtyor atipāraye
03250421 nānyatra mad bhagavataḥ pradhāna-puruṣeśvarāt
03250422 ātmanaḥ sarva-bhūtānāṃ bhayaṃ tīvraṃ nivartate
03250431 mad-bhayād vāti vāto 'yaṃ sūryas tapati mad-bhayāt
03250432 varṣatīndro dahaty agnir mṛtyuś carati mad-bhayāt
03250441 jñāna-vairāgya-yuktena bhakti-yogena yoginaḥ
03250442 kṣemāya pāda-mūlaṃ me praviśanty akuto-bhayam
03250451 etāvān eva loke 'smin puṃsāṃ niḥśreyasodayaḥ
03250452 tīvreṇa bhakti-yogena mano mayy arpitaṃ sthiram
0326001 śrī-bhagavān uvāca
03260011 atha te sampravakṣyāmi tattvānāṃ lakṣaṇaṃ pṛthak
03260012 yad viditvā vimucyeta puruṣaḥ prākṛtair guṇaiḥ
03260021 jñānaṃ niḥśreyasārthāya puruṣasyātma-darśanam
03260022 yad āhur varṇaye tat te hṛdaya-granthi-bhedanam
03260031 anādir ātmā puruṣo nirguṇaḥ prakṛteḥ paraḥ
03260032 pratyag-dhāmā svayaṃ-jyotir viśvaṃ yena samanvitam
03260041 sa eṣa prakṛtiṃ sūkṣmāṃ daivīṃ guṇamayīṃ vibhuḥ
03260042 yadṛcchayaivopagatām abhyapadyata līlayā
03260051 guṇair vicitrāḥ sṛjatīṃ sa-rūpāḥ prakṛtiṃ prajāḥ
03260052 vilokya mumuhe sadyaḥ sa iha jñāna-gūhayā
03260061 evaṃ parābhidhyānena kartṛtvaṃ prakṛteḥ pumān
03260062 karmasu kriyamāṇeṣu guṇair ātmani manyate
03260071 tad asya saṃsṛtir bandhaḥ pāra-tantryaṃ ca tat-kṛtam
03260072 bhavaty akartur īśasya sākṣiṇo nirvṛtātmanaḥ
03260081 kārya-kāraṇa-kartṛtve kāraṇaṃ prakṛtiṃ viduḥ
03260082 bhoktṛtve sukha-duḥkhānāṃ puruṣaṃ prakṛteḥ param
0326009 devahūtir uvāca
03260091 prakṛteḥ puruṣasyāpi lakṣaṇaṃ puruṣottama
03260092 brūhi kāraṇayor asya sad-asac ca yad-ātmakam
0326010 śrī-bhagavān uvāca
03260101 yat tat tri-guṇam avyaktaṃ nityaṃ sad-asad-ātmakam
03260102 pradhānaṃ prakṛtiṃ prāhur aviśeṣaṃ viśeṣavat
03260111 pañcabhiḥ pañcabhir brahma caturbhir daśabhis tathā
03260112 etac catur-viṃśatikaṃ gaṇaṃ prādhānikaṃ viduḥ
03260121 mahā-bhūtāni pañcaiva bhūr āpo 'gnir marun nabhaḥ
03260122 tan-mātrāṇi ca tāvanti gandhādīni matāni me
03260131 indriyāṇi daśa śrotraṃ tvag dṛg rasana-nāsikāḥ
03260132 vāk karau caraṇau meḍhraṃ pāyur daśama ucyate
03260141 mano buddhir ahaṅkāraś cittam ity antar-ātmakam
03260142 caturdhā lakṣyate bhedo vṛttyā lakṣaṇa-rūpayā
03260151 etāvān eva saṅkhyāto brahmaṇaḥ sa-guṇasya ha
03260152 sanniveśo mayā prokto yaḥ kālaḥ pañca-viṃśakaḥ
03260161 prabhāvaṃ pauruṣaṃ prāhuḥ kālam eke yato bhayam
03260162 ahaṅkāra-vimūḍhasya kartuḥ prakṛtim īyuṣaḥ
03260171 prakṛter guṇa-sāmyasya nirviśeṣasya mānavi
03260172 ceṣṭā yataḥ sa bhagavān kāla ity upalakṣitaḥ
03260181 antaḥ puruṣa-rūpeṇa kāla-rūpeṇa yo bahiḥ
03260182 samanvety eṣa sattvānāṃ bhagavān ātma-māyayā
03260191 daivāt kṣubhita-dharmiṇyāṃ svasyāṃ yonau paraḥ pumān
03260192 ādhatta vīryaṃ sāsūta mahat-tattvaṃ hiraṇmayam
03260201 viśvam ātma-gataṃ vyañjan kūṭa-stho jagad-aṅkuraḥ
03260202 sva-tejasāpibat tīvram ātma-prasvāpanaṃ tamaḥ
03260211 yat tat sattva-guṇaṃ svacchaṃ śāntaṃ bhagavataḥ padam
03260212 yad āhur vāsudevākhyaṃ cittaṃ tan mahad-ātmakam
03260221 svacchatvam avikāritvaṃ śāntatvam iti cetasaḥ
03260222 vṛttibhir lakṣaṇaṃ proktaṃ yathāpāṃ prakṛtiḥ parā
03260231 mahat-tattvād vikurvāṇād bhagavad-vīrya-sambhavāt
03260232 kriyā-śaktir ahaṅkāras tri-vidhaḥ samapadyata
03260241 vaikārikas taijasaś ca tāmasaś ca yato bhavaḥ
03260242 manasaś cendriyāṇāṃ ca bhūtānāṃ mahatām api
03260251 sahasra-śirasaṃ sākṣād yam anantaṃ pracakṣate
03260252 saṅkarṣaṇākhyaṃ puruṣaṃ bhūtendriya-manomayam
03260261 kartṛtvaṃ karaṇatvaṃ ca kāryatvaṃ ceti lakṣaṇam
03260262 śānta-ghora-vimūḍhatvam iti vā syād ahaṅkṛteḥ
03260271 vaikārikād vikurvāṇān manas-tattvam ajāyata
03260272 yat-saṅkalpa-vikalpābhyāṃ vartate kāma-sambhavaḥ
03260281 yad vidur hy aniruddhākhyaṃ hṛṣīkāṇām adhīśvaram
03260282 śāradendīvara-śyāmaṃ saṃrādhyaṃ yogibhiḥ śanaiḥ
03260291 taijasāt tu vikurvāṇād buddhi-tattvam abhūt sati
03260292 dravya-sphuraṇa-vijñānam indriyāṇām anugrahaḥ
03260301 saṃśayo 'tha viparyāso niścayaḥ smṛtir eva ca
03260302 svāpa ity ucyate buddher lakṣaṇaṃ vṛttitaḥ pṛthak
03260311 taijasānīndriyāṇy eva kriyā-jñāna-vibhāgaśaḥ
03260312 prāṇasya hi kriyā-śaktir buddher vijñāna-śaktitā
03260321 tāmasāc ca vikurvāṇād bhagavad-vīrya-coditāt
03260322 śabda-mātram abhūt tasmān nabhaḥ śrotraṃ tu śabdagam
03260331 arthāśrayatvaṃ śabdasya draṣṭur liṅgatvam eva ca
03260332 tan-mātratvaṃ ca nabhaso lakṣaṇaṃ kavayo viduḥ
03260341 bhūtānāṃ chidra-dātṛtvaṃ bahir antaram eva ca
03260342 prāṇendriyātma-dhiṣṇyatvaṃ nabhaso vṛtti-lakṣaṇam
03260351 nabhasaḥ śabda-tanmātrāt kāla-gatyā vikurvataḥ
03260352 sparśo 'bhavat tato vāyus tvak sparśasya ca saṅgrahaḥ
03260361 mṛdutvaṃ kaṭhinatvaṃ ca śaityam uṣṇatvam eva ca
03260362 etat sparśasya sparśatvaṃ tan-mātratvaṃ nabhasvataḥ
03260371 cālanaṃ vyūhanaṃ prāptir netṛtvaṃ dravya-śabdayoḥ
03260372 sarvendriyāṇām ātmatvaṃ vāyoḥ karmābhilakṣaṇam
03260381 vāyoś ca sparśa-tanmātrād rūpaṃ daiveritād abhūt
03260382 samutthitaṃ tatas tejaś cakṣū rūpopalambhanam
03260391 dravyākṛtitvaṃ guṇatā vyakti-saṃsthātvam eva ca
03260392 tejastvaṃ tejasaḥ sādhvi rūpa-mātrasya vṛttayaḥ
03260401 dyotanaṃ pacanaṃ pānam adanaṃ hima-mardanam
03260402 tejaso vṛttayas tv etāḥ śoṣaṇaṃ kṣut tṛḍ eva ca
03260411 rūpa-mātrād vikurvāṇāt tejaso daiva-coditāt
03260412 rasa-mātram abhūt tasmād ambho jihvā rasa-grahaḥ
03260421 kaṣāyo madhuras tiktaḥ kaṭv amla iti naikadhā
03260422 bhautikānāṃ vikāreṇa rasa eko vibhidyate
03260431 kledanaṃ piṇḍanaṃ tṛptiḥ prāṇanāpyāyanondanam
03260432 tāpāpanodo bhūyastvam ambhaso vṛttayas tv imāḥ
03260441 rasa-mātrād vikurvāṇād ambhaso daiva-coditāt
03260442 gandha-mātram abhūt tasmāt pṛthvī ghrāṇas tu gandhagaḥ
03260451 karambha-pūti-saurabhya- śāntogrāmlādibhiḥ pṛthak
03260452 dravyāvayava-vaiṣamyād gandha eko vibhidyate
03260461 bhāvanaṃ brahmaṇaḥ sthānaṃ dhāraṇaṃ sad-viśeṣaṇam
03260462 sarva-sattva-guṇodbhedaḥ pṛthivī-vṛtti-lakṣaṇam
03260471 nabho-guṇa-viśeṣo 'rtho yasya tac chrotram ucyate
03260472 vāyor guṇa-viśeṣo 'rtho yasya tat sparśanaṃ viduḥ
03260481 tejo-guṇa-viśeṣo 'rtho yasya tac cakṣur ucyate
03260482 ambho-guṇa-viśeṣo 'rtho yasya tad rasanaṃ viduḥ
03260483 bhūmer guṇa-viśeṣo 'rtho yasya sa ghrāṇa ucyate
03260491 parasya dṛśyate dharmo hy aparasmin samanvayāt
03260492 ato viśeṣo bhāvānāṃ bhūmāv evopalakṣyate
03260501 etāny asaṃhatya yadā mahad-ādīni sapta vai
03260502 kāla-karma-guṇopeto jagad-ādir upāviśat
03260511 tatas tenānuviddhebhyo yuktebhyo 'ṇḍam acetanam
03260512 utthitaṃ puruṣo yasmād udatiṣṭhad asau virāṭ
03260521 etad aṇḍaṃ viśeṣākhyaṃ krama-vṛddhair daśottaraiḥ
03260522 toyādibhiḥ parivṛtaṃ pradhānenāvṛtair bahiḥ
03260523 yatra loka-vitāno 'yaṃ rūpaṃ bhagavato hareḥ
03260531 hiraṇmayād aṇḍa-kośād utthāya salile śayāt
03260532 tam āviśya mahā-devo bahudhā nirbibheda kham
03260541 nirabhidyatāsya prathamaṃ mukhaṃ vāṇī tato 'bhavat
03260542 vāṇyā vahnir atho nāse prāṇoto ghrāṇa etayoḥ
03260551 ghrāṇād vāyur abhidyetām akṣiṇī cakṣur etayoḥ
03260552 tasmāt sūryo nyabhidyetāṃ karṇau śrotraṃ tato diśaḥ
03260561 nirbibheda virājas tvag- roma-śmaśrv-ādayas tataḥ
03260562 tata oṣadhayaś cāsan śiśnaṃ nirbibhide tataḥ
03260571 retas tasmād āpa āsan nirabhidyata vai gudam
03260572 gudād apāno 'pānāc ca mṛtyur loka-bhayaṅkaraḥ
03260581 hastau ca nirabhidyetāṃ balaṃ tābhyāṃ tataḥ svarāṭ
03260582 pādau ca nirabhidyetāṃ gatis tābhyāṃ tato hariḥ
03260591 nāḍyo 'sya nirabhidyanta tābhyo lohitam ābhṛtam
03260592 nadyas tataḥ samabhavann udaraṃ nirabhidyata
03260601 kṣut-pipāse tataḥ syātāṃ samudras tv etayor abhūt
03260602 athāsya hṛdayaṃ bhinnaṃ hṛdayān mana utthitam
03260611 manasaś candramā jāto buddhir buddher girāṃ patiḥ
03260612 ahaṅkāras tato rudraś cittaṃ caityas tato 'bhavat
03260621 ete hy abhyutthitā devā naivāsyotthāpane 'śakan
03260622 punar āviviśuḥ khāni tam utthāpayituṃ kramāt
03260631 vahnir vācā mukhaṃ bheje nodatiṣṭhat tadā virāṭ
03260632 ghrāṇena nāsike vāyur nodatiṣṭhat tadā virāṭ
03260641 akṣiṇī cakṣuṣādityo nodatiṣṭhat tadā virāṭ
03260642 śrotreṇa karṇau ca diśo nodatiṣṭhat tadā virāṭ
03260651 tvacaṃ romabhir oṣadhyo nodatiṣṭhat tadā virāṭ
03260652 retasā śiśnam āpas tu nodatiṣṭhat tadā virāṭ
03260661 gudaṃ mṛtyur apānena nodatiṣṭhat tadā virāṭ
03260662 hastāv indro balenaiva nodatiṣṭhat tadā virāṭ
03260671 viṣṇur gatyaiva caraṇau nodatiṣṭhat tadā virāṭ
03260672 nāḍīr nadyo lohitena nodatiṣṭhat tadā virāṭ
03260681 kṣut-tṛḍbhyām udaraṃ sindhur nodatiṣṭhat tadā virāṭ
03260682 hṛdayaṃ manasā candro nodatiṣṭhat tadā virāṭ
03260691 buddhyā brahmāpi hṛdayaṃ nodatiṣṭhat tadā virāṭ
03260692 rudro 'bhimatyā hṛdayaṃ nodatiṣṭhat tadā virāṭ
03260701 cittena hṛdayaṃ caityaḥ kṣetra-jñaḥ prāviśad yadā
03260702 virāṭ tadaiva puruṣaḥ salilād udatiṣṭhata
03260711 yathā prasuptaṃ puruṣaṃ prāṇendriya-mano-dhiyaḥ
03260712 prabhavanti vinā yena notthāpayitum ojasā
03260721 tam asmin pratyag-ātmānaṃ dhiyā yoga-pravṛttayā
03260722 bhaktyā viraktyā jñānena vivicyātmani cintayet
0327001 śrī-bhagavān uvāca
03270011 prakṛti-stho 'pi puruṣo nājyate prākṛtair guṇaiḥ
03270012 avikārād akartṛtvān nirguṇatvāj jalārkavat
03270021 sa eṣa yarhi prakṛter guṇeṣv abhiviṣajjate
03270022 ahaṅkriyā-vimūḍhātmā kartāsmīty abhimanyate
03270031 tena saṃsāra-padavīm avaśo 'bhyety anirvṛtaḥ
03270032 prāsaṅgikaiḥ karma-doṣaiḥ sad-asan-miśra-yoniṣu
03270041 arthe hy avidyamāne 'pi saṃsṛtir na nivartate
03270042 dhyāyato viṣayān asya svapne 'narthāgamo yathā
03270051 ata eva śanaiś cittaṃ prasaktam asatāṃ pathi
03270052 bhakti-yogena tīvreṇa viraktyā ca nayed vaśam
03270061 yamādibhir yoga-pathair abhyasañ śraddhayānvitaḥ
03270062 mayi bhāvena satyena mat-kathā-śravaṇena ca
03270071 sarva-bhūta-samatvena nirvaireṇāprasaṅgataḥ
03270072 brahmacaryeṇa maunena sva-dharmeṇa balīyasā
03270081 yadṛcchayopalabdhena santuṣṭo mita-bhuṅ muniḥ
03270082 vivikta-śaraṇaḥ śānto maitraḥ karuṇa ātmavān
03270091 sānubandhe ca dehe 'sminn akurvann asad-āgraham
03270092 jñānena dṛṣṭa-tattvena prakṛteḥ puruṣasya ca
03270101 nivṛtta-buddhy-avasthāno dūrī-bhūtānya-darśanaḥ
03270102 upalabhyātmanātmānaṃ cakṣuṣevārkam ātma-dṛk
03270111 mukta-liṅgaṃ sad-ābhāsam asati pratipadyate
03270112 sato bandhum asac-cakṣuḥ sarvānusyūtam advayam
03270121 yathā jala-stha ābhāsaḥ sthala-sthenāvadṛśyate
03270122 svābhāsena tathā sūryo jala-sthena divi sthitaḥ
03270131 evaṃ trivṛd-ahaṅkāro bhūtendriya-manomayaiḥ
03270132 svābhāsair lakṣito 'nena sad-ābhāsena satya-dṛk
03270141 bhūta-sūkṣmendriya-mano- buddhy-ādiṣv iha nidrayā
03270142 līneṣv asati yas tatra vinidro nirahaṅkriyaḥ
03270151 manyamānas tadātmānam anaṣṭo naṣṭavan mṛṣā
03270152 naṣṭe 'haṅkaraṇe draṣṭā naṣṭa-vitta ivāturaḥ
03270161 evaṃ pratyavamṛśyāsāv ātmānaṃ pratipadyate
03270162 sāhaṅkārasya dravyasya yo 'vasthānam anugrahaḥ
0327017 devahūtir uvāca
03270171 puruṣaṃ prakṛtir brahman na vimuñcati karhicit
03270172 anyonyāpāśrayatvāc ca nityatvād anayoḥ prabho
03270181 yathā gandhasya bhūmeś ca na bhāvo vyatirekataḥ
03270182 apāṃ rasasya ca yathā tathā buddheḥ parasya ca
03270191 akartuḥ karma-bandho 'yaṃ puruṣasya yad-āśrayaḥ
03270192 guṇeṣu satsu prakṛteḥ kaivalyaṃ teṣv ataḥ katham
03270201 kvacit tattvāvamarśena nivṛttaṃ bhayam ulbaṇam
03270202 anivṛtta-nimittatvāt punaḥ pratyavatiṣṭhate
0327021 śrī-bhagavān uvāca
03270211 animitta-nimittena sva-dharmeṇāmalātmanā
03270212 tīvrayā mayi bhaktyā ca śruta-sambhṛtayā ciram
03270221 jñānena dṛṣṭa-tattvena vairāgyeṇa balīyasā
03270222 tapo-yuktena yogena tīvreṇātma-samādhinā
03270231 prakṛtiḥ puruṣasyeha dahyamānā tv ahar-niśam
03270232 tiro-bhavitrī śanakair agner yonir ivāraṇiḥ
03270241 bhukta-bhogā parityaktā dṛṣṭa-doṣā ca nityaśaḥ
03270242 neśvarasyāśubhaṃ dhatte sve mahimni sthitasya ca
03270251 yathā hy apratibuddhasya prasvāpo bahv-anartha-bhṛt
03270252 sa eva pratibuddhasya na vai mohāya kalpate
03270261 evaṃ vidita-tattvasya prakṛtir mayi mānasam
03270262 yuñjato nāpakuruta ātmārāmasya karhicit
03270271 yadaivam adhyātma-rataḥ kālena bahu-janmanā
03270272 sarvatra jāta-vairāgya ābrahma-bhuvanān muniḥ
03270281 mad-bhaktaḥ pratibuddhārtho mat-prasādena bhūyasā
03270282 niḥśreyasaṃ sva-saṃsthānaṃ kaivalyākhyaṃ mad-āśrayam
03270291 prāpnotīhāñjasā dhīraḥ sva-dṛśā cchinna-saṃśayaḥ
03270292 yad gatvā na nivarteta yogī liṅgād vinirgame
03270301 yadā na yogopacitāsu ceto | māyāsu siddhasya viṣajjate 'ṅga
03270302 ananya-hetuṣv atha me gatiḥ syād | ātyantikī yatra na mṛtyu-hāsaḥ
0328001 śrī-bhagavān uvāca
03280011 yogasya lakṣaṇaṃ vakṣye sabījasya nṛpātmaje
03280012 mano yenaiva vidhinā prasannaṃ yāti sat-patham
03280021 sva-dharmācaraṇaṃ śaktyā vidharmāc ca nivartanam
03280022 daivāl labdhena santoṣa ātmavic-caraṇārcanam
03280031 grāmya-dharma-nivṛttiś ca mokṣa-dharma-ratis tathā
03280032 mita-medhyādanaṃ śaśvad vivikta-kṣema-sevanam
03280041 ahiṃsā satyam asteyaṃ yāvad-artha-parigrahaḥ
03280042 brahmacaryaṃ tapaḥ śaucaṃ svādhyāyaḥ puruṣārcanam
03280051 maunaṃ sad-āsana-jayaḥ sthairyaṃ prāṇa-jayaḥ śanaiḥ
03280052 pratyāhāraś cendriyāṇāṃ viṣayān manasā hṛdi
03280061 sva-dhiṣṇyānām eka-deśe manasā prāṇa-dhāraṇam
03280062 vaikuṇṭha-līlābhidhyānaṃ samādhānaṃ tathātmanaḥ
03280071 etair anyaiś ca pathibhir mano duṣṭam asat-patham
03280072 buddhyā yuñjīta śanakair jita-prāṇo hy atandritaḥ
03280081 śucau deśe pratiṣṭhāpya vijitāsana āsanam
03280082 tasmin svasti samāsīna ṛju-kāyaḥ samabhyaset
03280091 prāṇasya śodhayen mārgaṃ pūra-kumbhaka-recakaiḥ
03280092 pratikūlena vā cittaṃ yathā sthiram acañcalam
03280101 mano 'cirāt syād virajaṃ jita-śvāsasya yoginaḥ
03280102 vāyv-agnibhyāṃ yathā lohaṃ dhmātaṃ tyajati vai malam
03280111 prāṇāyāmair dahed doṣān dhāraṇābhiś ca kilbiṣān
03280112 pratyāhāreṇa saṃsargān dhyānenānīśvarān guṇān
03280121 yadā manaḥ svaṃ virajaṃ yogena susamāhitam
03280122 kāṣṭhāṃ bhagavato dhyāyet sva-nāsāgrāvalokanaḥ
03280131 prasanna-vadanāmbhojaṃ padma-garbhāruṇekṣaṇam
03280132 nīlotpala-dala-śyāmaṃ śaṅkha-cakra-gadā-dharam
03280141 lasat-paṅkaja-kiñjalka- pīta-kauśeya-vāsasam
03280142 śrīvatsa-vakṣasaṃ bhrājat kaustubhāmukta-kandharam
03280151 matta-dvirepha-kalayā parītaṃ vana-mālayā
03280152 parārdhya-hāra-valaya- kirīṭāṅgada-nūpuram
03280161 kāñcī-guṇollasac-chroṇiṃ hṛdayāmbhoja-viṣṭaram
03280162 darśanīyatamaṃ śāntaṃ mano-nayana-vardhanam
03280171 apīcya-darśanaṃ śaśvat sarva-loka-namaskṛtam
03280172 santaṃ vayasi kaiśore bhṛtyānugraha-kātaram
03280181 kīrtanya-tīrtha-yaśasaṃ puṇya-śloka-yaśaskaram
03280182 dhyāyed devaṃ samagrāṅgaṃ yāvan na cyavate manaḥ
03280191 sthitaṃ vrajantam āsīnaṃ śayānaṃ vā guhāśayam
03280192 prekṣaṇīyehitaṃ dhyāyec chuddha-bhāvena cetasā
03280201 tasmin labdha-padaṃ cittaṃ sarvāvayava-saṃsthitam
03280202 vilakṣyaikatra saṃyujyād aṅge bhagavato muniḥ
03280211 sañcintayed bhagavataś caraṇāravindaṃ
03280212 vajrāṅkuśa-dhvaja-saroruha-lāñchanāḍhyam
03280213 uttuṅga-rakta-vilasan-nakha-cakravāla-
03280214 jyotsnābhir āhata-mahad-dhṛdayāndhakāram
03280221 yac-chauca-niḥsṛta-sarit-pravarodakena
03280222 tīrthena mūrdhny adhikṛtena śivaḥ śivo 'bhūt
03280223 dhyātur manaḥ-śamala-śaila-nisṛṣṭa-vajraṃ
03280224 dhyāyec ciraṃ bhagavataś caraṇāravindam
03280231 jānu-dvayaṃ jalaja-locanayā jananyā
03280232 lakṣmyākhilasya sura-vanditayā vidhātuḥ
03280233 ūrvor nidhāya kara-pallava-rociṣā yat
03280234 saṃlālitaṃ hṛdi vibhor abhavasya kuryāt
03280241 ūrū suparṇa-bhujayor adhi śobhamānāv
03280242 ojo-nidhī atasikā-kusumāvabhāsau
03280243 vyālambi-pīta-vara-vāsasi vartamāna-
03280244 kāñcī-kalāpa-parirambhi nitamba-bimbam
03280251 nābhi-hradaṃ bhuvana-kośa-guhodara-sthaṃ
03280252 yatrātma-yoni-dhiṣaṇākhila-loka-padmam
03280253 vyūḍhaṃ harin-maṇi-vṛṣa-stanayor amuṣya
03280254 dhyāyed dvayaṃ viśada-hāra-mayūkha-gauram
03280261 vakṣo 'dhivāsam ṛṣabhasya mahā-vibhūteḥ
03280262 puṃsāṃ mano-nayana-nirvṛtim ādadhānam
03280263 kaṇṭhaṃ ca kaustubha-maṇer adhibhūṣaṇārthaṃ
03280264 kuryān manasy akhila-loka-namaskṛtasya
03280271 bāhūṃś ca mandara-gireḥ parivartanena
03280272 nirṇikta-bāhu-valayān adhiloka-pālān
03280273 sañcintayed daśa-śatāram asahya-tejaḥ
03280274 śaṅkhaṃ ca tat-kara-saroruha-rāja-haṃsam
03280281 kaumodakīṃ bhagavato dayitāṃ smareta
03280282 digdhām arāti-bhaṭa-śoṇita-kardamena
03280283 mālāṃ madhuvrata-varūtha-giropaghuṣṭāṃ
03280284 caityasya tattvam amalaṃ maṇim asya kaṇṭhe
03280291 bhṛtyānukampita-dhiyeha gṛhīta-mūrteḥ
03280292 sañcintayed bhagavato vadanāravindam
03280293 yad visphuran-makara-kuṇḍala-valgitena
03280294 vidyotitāmala-kapolam udāra-nāsam
03280301 yac chrī-niketam alibhiḥ parisevyamānaṃ
03280302 bhūtyā svayā kuṭila-kuntala-vṛnda-juṣṭam
03280303 mīna-dvayāśrayam adhikṣipad abja-netraṃ
03280304 dhyāyen manomayam atandrita ullasad-bhru
03280311 tasyāvalokam adhikaṃ kṛpayātighora-
03280312 tāpa-trayopaśamanāya nisṛṣṭam akṣṇoḥ
03280313 snigdha-smitānuguṇitaṃ vipula-prasādaṃ
03280314 dhyāyec ciraṃ vipula-bhāvanayā guhāyām
03280321 hāsaṃ harer avanatākhila-loka-tīvra-
03280322 śokāśru-sāgara-viśoṣaṇam atyudāram
03280323 sammohanāya racitaṃ nija-māyayāsya
03280324 bhrū-maṇḍalaṃ muni-kṛte makara-dhvajasya
03280331 dhyānāyanaṃ prahasitaṃ bahulādharoṣṭha-
03280332 bhāsāruṇāyita-tanu-dvija-kunda-paṅkti
03280333 dhyāyet svadeha-kuhare 'vasitasya viṣṇor
03280334 bhaktyārdrayārpita-manā na pṛthag didṛkṣet
03280341 evaṃ harau bhagavati pratilabdha-bhāvo
03280342 bhaktyā dravad-dhṛdaya utpulakaḥ pramodāt
03280343 autkaṇṭhya-bāṣpa-kalayā muhur ardyamānas
03280344 tac cāpi citta-baḍiśaṃ śanakair viyuṅkte
03280351 muktāśrayaṃ yarhi nirviṣayaṃ viraktaṃ
03280352 nirvāṇam ṛcchati manaḥ sahasā yathārciḥ
03280353 ātmānam atra puruṣo 'vyavadhānam ekam
03280354 anvīkṣate pratinivṛtta-guṇa-pravāhaḥ
03280361 so 'py etayā caramayā manaso nivṛttyā
03280362 tasmin mahimny avasitaḥ sukha-duḥkha-bāhye
03280363 hetutvam apy asati kartari duḥkhayor yat
03280364 svātman vidhatta upalabdha-parātma-kāṣṭhaḥ
03280371 dehaṃ ca taṃ na caramaḥ sthitam utthitaṃ vā
03280372 siddho vipaśyati yato 'dhyagamat svarūpam
03280373 daivād upetam atha daiva-vaśād apetaṃ
03280374 vāso yathā parikṛtaṃ madirā-madāndhaḥ
03280381 deho 'pi daiva-vaśagaḥ khalu karma yāvat
03280382 svārambhakaṃ pratisamīkṣata eva sāsuḥ
03280383 taṃ sa-prapañcam adhirūḍha-samādhi-yogaḥ
03280384 svāpnaṃ punar na bhajate pratibuddha-vastuḥ
03280391 yathā putrāc ca vittāc ca pṛthaṅ martyaḥ pratīyate
03280392 apy ātmatvenābhimatād dehādeḥ puruṣas tathā
03280401 yatholmukād visphuliṅgād dhūmād vāpi sva-sambhavāt
03280402 apy ātmatvenābhimatād yathāgniḥ pṛthag ulmukāt
03280411 bhūtendriyāntaḥ-karaṇāt pradhānāj jīva-saṃjñitāt
03280412 ātmā tathā pṛthag draṣṭā bhagavān brahma-saṃjñitaḥ
03280421 sarva-bhūteṣu cātmānaṃ sarva-bhūtāni cātmani
03280422 īkṣetānanya-bhāvena bhūteṣv iva tad-ātmatām
03280431 sva-yoniṣu yathā jyotir ekaṃ nānā pratīyate
03280432 yonīnāṃ guṇa-vaiṣamyāt tathātmā prakṛtau sthitaḥ
03280441 tasmād imāṃ svāṃ prakṛtiṃ daivīṃ sad-asad-ātmikām
03280442 durvibhāvyāṃ parābhāvya svarūpeṇāvatiṣṭhate
0329001 devahūtir uvāca
03290011 lakṣaṇaṃ mahad-ādīnāṃ prakṛteḥ puruṣasya ca
03290012 svarūpaṃ lakṣyate 'mīṣāṃ yena tat-pāramārthikam
03290021 yathā sāṅkhyeṣu kathitaṃ yan-mūlaṃ tat pracakṣate
03290022 bhakti-yogasya me mārgaṃ brūhi vistaraśaḥ prabho
03290031 virāgo yena puruṣo bhagavan sarvato bhavet
03290032 ācakṣva jīva-lokasya vividhā mama saṃsṛtīḥ
03290041 kālasyeśvara-rūpasya pareṣāṃ ca parasya te
03290042 svarūpaṃ bata kurvanti yad-dhetoḥ kuśalaṃ janāḥ
03290051 lokasya mithyābhimater acakṣuṣaś | ciraṃ prasuptasya tamasy anāśraye
03290052 śrāntasya karmasv anuviddhayā dhiyā | tvam āvirāsīḥ kila yoga-bhāskaraḥ
0329006 maitreya uvāca
03290061 iti mātur vacaḥ ślakṣṇaṃ pratinandya mahā-muniḥ
03290062 ābabhāṣe kuru-śreṣṭha prītas tāṃ karuṇārditaḥ
0329007 śrī-bhagavān uvāca
03290071 bhakti-yogo bahu-vidho mārgair bhāmini bhāvyate
03290072 svabhāva-guṇa-mārgeṇa puṃsāṃ bhāvo vibhidyate
03290081 abhisandhāya yo hiṃsāṃ dambhaṃ mātsaryam eva vā
03290082 saṃrambhī bhinna-dṛg bhāvaṃ mayi kuryāt sa tāmasaḥ
03290091 viṣayān abhisandhāya yaśa aiśvaryam eva vā
03290092 arcādāv arcayed yo māṃ pṛthag-bhāvaḥ sa rājasaḥ
03290101 karma-nirhāram uddiśya parasmin vā tad-arpaṇam
03290102 yajed yaṣṭavyam iti vā pṛthag-bhāvaḥ sa sāttvikaḥ
03290111 mad-guṇa-śruti-mātreṇa mayi sarva-guhāśaye
03290112 mano-gatir avicchinnā yathā gaṅgāmbhaso 'mbudhau
03290121 lakṣaṇaṃ bhakti-yogasya nirguṇasya hy udāhṛtam
03290122 ahaituky avyavahitā yā bhaktiḥ puruṣottame
03290131 sālokya-sārṣṭi-sāmīpya- sārūpyaikatvam apy uta
03290132 dīyamānaṃ na gṛhṇanti vinā mat-sevanaṃ janāḥ
03290141 sa eva bhakti-yogākhya ātyantika udāhṛtaḥ
03290142 yenātivrajya tri-guṇaṃ mad-bhāvāyopapadyate
03290151 niṣevitenānimittena sva-dharmeṇa mahīyasā
03290152 kriyā-yogena śastena nātihiṃsreṇa nityaśaḥ
03290161 mad-dhiṣṇya-darśana-sparśa- pūjā-stuty-abhivandanaiḥ
03290162 bhūteṣu mad-bhāvanayā sattvenāsaṅgamena ca
03290171 mahatāṃ bahu-mānena dīnānām anukampayā
03290172 maitryā caivātma-tulyeṣu yamena niyamena ca
03290181 ādhyātmikānuśravaṇān nāma-saṅkīrtanāc ca me
03290182 ārjavenārya-saṅgena nirahaṅkriyayā tathā
03290191 mad-dharmaṇo guṇair etaiḥ parisaṃśuddha āśayaḥ
03290192 puruṣasyāñjasābhyeti śruta-mātra-guṇaṃ hi mām
03290201 yathā vāta-ratho ghrāṇam āvṛṅkte gandha āśayāt
03290202 evaṃ yoga-rataṃ ceta ātmānam avikāri yat
03290211 ahaṃ sarveṣu bhūteṣu bhūtātmāvasthitaḥ sadā
03290212 tam avajñāya māṃ martyaḥ kurute 'rcā-viḍambanam
03290221 yo māṃ sarveṣu bhūteṣu santam ātmānam īśvaram
03290222 hitvārcāṃ bhajate mauḍhyād bhasmany eva juhoti saḥ
03290231 dviṣataḥ para-kāye māṃ mānino bhinna-darśinaḥ
03290232 bhūteṣu baddha-vairasya na manaḥ śāntim ṛcchati
03290241 aham uccāvacair dravyaiḥ kriyayotpannayānaghe
03290242 naiva tuṣye 'rcito 'rcāyāṃ bhūta-grāmāvamāninaḥ
03290251 arcādāv arcayet tāvad īśvaraṃ māṃ sva-karma-kṛt
03290252 yāvan na veda sva-hṛdi sarva-bhūteṣv avasthitam
03290261 ātmanaś ca parasyāpi yaḥ karoty antarodaram
03290262 tasya bhinna-dṛśo mṛtyur vidadhe bhayam ulbaṇam
03290271 atha māṃ sarva-bhūteṣu bhūtātmānaṃ kṛtālayam
03290272 arhayed dāna-mānābhyāṃ maitryābhinnena cakṣuṣā
03290281 jīvāḥ śreṣṭhā hy ajīvānāṃ tataḥ prāṇa-bhṛtaḥ śubhe
03290282 tataḥ sa-cittāḥ pravarās tataś cendriya-vṛttayaḥ
03290291 tatrāpi sparśa-vedibhyaḥ pravarā rasa-vedinaḥ
03290292 tebhyo gandha-vidaḥ śreṣṭhās tataḥ śabda-vido varāḥ
03290301 rūpa-bheda-vidas tatra tataś cobhayato-dataḥ
03290302 teṣāṃ bahu-padāḥ śreṣṭhāś catuṣ-pādas tato dvi-pāt
03290311 tato varṇāś ca catvāras teṣāṃ brāhmaṇa uttamaḥ
03290312 brāhmaṇeṣv api veda-jño hy artha-jño 'bhyadhikas tataḥ
03290321 artha-jñāt saṃśaya-cchettā tataḥ śreyān sva-karma-kṛt
03290322 mukta-saṅgas tato bhūyān adogdhā dharmam ātmanaḥ
03290331 tasmān mayy arpitāśeṣa- kriyārthātmā nirantaraḥ
03290332 mayy arpitātmanaḥ puṃso mayi sannyasta-karmaṇaḥ
03290333 na paśyāmi paraṃ bhūtam akartuḥ sama-darśanāt
03290341 manasaitāni bhūtāni praṇamed bahu-mānayan
03290342 īśvaro jīva-kalayā praviṣṭo bhagavān iti
03290351 bhakti-yogaś ca yogaś ca mayā mānavy udīritaḥ
03290352 yayor ekatareṇaiva puruṣaḥ puruṣaṃ vrajet
03290361 etad bhagavato rūpaṃ brahmaṇaḥ paramātmanaḥ
03290362 paraṃ pradhānaṃ puruṣaṃ daivaṃ karma-viceṣṭitam
03290371 rūpa-bhedāspadaṃ divyaṃ kāla ity abhidhīyate
03290372 bhūtānāṃ mahad-ādīnāṃ yato bhinna-dṛśāṃ bhayam
03290381 yo 'ntaḥ praviśya bhūtāni bhūtair atty akhilāśrayaḥ
03290382 sa viṣṇv-ākhyo 'dhiyajño 'sau kālaḥ kalayatāṃ prabhuḥ
03290391 na cāsya kaścid dayito na dveṣyo na ca bāndhavaḥ
03290392 āviśaty apramatto 'sau pramattaṃ janam anta-kṛt
03290401 yad-bhayād vāti vāto 'yaṃ sūryas tapati yad-bhayāt
03290402 yad-bhayād varṣate devo bha-gaṇo bhāti yad-bhayāt
03290411 yad vanaspatayo bhītā latāś cauṣadhibhiḥ saha
03290412 sve sve kāle 'bhigṛhṇanti puṣpāṇi ca phalāni ca
03290421 sravanti sarito bhītā notsarpaty udadhir yataḥ
03290422 agnir indhe sa-giribhir bhūr na majjati yad-bhayāt
03290431 nabho dadāti śvasatāṃ padaṃ yan-niyamād adaḥ
03290432 lokaṃ sva-dehaṃ tanute mahān saptabhir āvṛtam
03290441 guṇābhimānino devāḥ sargādiṣv asya yad-bhayāt
03290442 vartante 'nuyugaṃ yeṣāṃ vaśa etac carācaram
03290451 so 'nanto 'nta-karaḥ kālo 'nādir ādi-kṛd avyayaḥ
03290452 janaṃ janena janayan mārayan mṛtyunāntakam
0330001 kapila uvāca
03300011 tasyaitasya jano nūnaṃ nāyaṃ vedoru-vikramam
03300012 kālyamāno 'pi balino vāyor iva ghanāvaliḥ
03300021 yaṃ yam artham upādatte duḥkhena sukha-hetave
03300022 taṃ taṃ dhunoti bhagavān pumān chocati yat-kṛte
03300031 yad adhruvasya dehasya sānubandhasya durmatiḥ
03300032 dhruvāṇi manyate mohād gṛha-kṣetra-vasūni ca
03300041 jantur vai bhava etasmin yāṃ yāṃ yonim anuvrajet
03300042 tasyāṃ tasyāṃ sa labhate nirvṛtiṃ na virajyate
03300051 naraka-stho 'pi dehaṃ vai na pumāṃs tyaktum icchati
03300052 nārakyāṃ nirvṛtau satyāṃ deva-māyā-vimohitaḥ
03300061 ātma-jāyā-sutāgāra- paśu-draviṇa-bandhuṣu
03300062 nirūḍha-mūla-hṛdaya ātmānaṃ bahu manyate
03300071 sandahyamāna-sarvāṅga eṣām udvahanādhinā
03300072 karoty avirataṃ mūḍho duritāni durāśayaḥ
03300081 ākṣiptātmendriyaḥ strīṇām asatīnāṃ ca māyayā
03300082 raho racitayālāpaiḥ śiśūnāṃ kala-bhāṣiṇām
03300091 gṛheṣu kūṭa-dharmeṣu duḥkha-tantreṣv atandritaḥ
03300092 kurvan duḥkha-pratīkāraṃ sukhavan manyate gṛhī
03300101 arthair āpāditair gurvyā hiṃsayetas-tataś ca tān
03300102 puṣṇāti yeṣāṃ poṣeṇa śeṣa-bhug yāty adhaḥ svayam
03300111 vārtāyāṃ lupyamānāyām ārabdhāyāṃ punaḥ punaḥ
03300112 lobhābhibhūto niḥsattvaḥ parārthe kurute spṛhām
03300121 kuṭumba-bharaṇākalpo manda-bhāgyo vṛthodyamaḥ
03300122 śriyā vihīnaḥ kṛpaṇo dhyāyan chvasiti mūḍha-dhīḥ
03300131 evaṃ sva-bharaṇākalpaṃ tat-kalatrādayas tathā
03300132 nādriyante yathā pūrvaṃ kīnāśā iva go-jaram
03300141 tatrāpy ajāta-nirvedo bhriyamāṇaḥ svayam bhṛtaiḥ
03300142 jarayopātta-vairūpyo maraṇābhimukho gṛhe
03300151 āste 'vamatyopanyastaṃ gṛha-pāla ivāharan
03300152 āmayāvy apradīptāgnir alpāhāro 'lpa-ceṣṭitaḥ
03300161 vāyunotkramatottāraḥ kapha-saṃruddha-nāḍikaḥ
03300162 kāsa-śvāsa-kṛtāyāsaḥ kaṇṭhe ghura-ghurāyate
03300171 śayānaḥ pariśocadbhiḥ parivītaḥ sva-bandhubhiḥ
03300172 vācyamāno 'pi na brūte kāla-pāśa-vaśaṃ gataḥ
03300181 evaṃ kuṭumba-bharaṇe vyāpṛtātmājitendriyaḥ
03300182 mriyate rudatāṃ svānām uru-vedanayāsta-dhīḥ
03300191 yama-dūtau tadā prāptau bhīmau sarabhasekṣaṇau
03300192 sa dṛṣṭvā trasta-hṛdayaḥ śakṛn-mūtraṃ vimuñcati
03300201 yātanā-deha āvṛtya pāśair baddhvā gale balāt
03300202 nayato dīrgham adhvānaṃ daṇḍyaṃ rāja-bhaṭā yathā
03300211 tayor nirbhinna-hṛdayas tarjanair jāta-vepathuḥ
03300212 pathi śvabhir bhakṣyamāṇa ārto 'ghaṃ svam anusmaran
03300221 kṣut-tṛṭ-parīto 'rka-davānalānilaiḥ | santapyamānaḥ pathi tapta-vāluke
03300222 kṛcchreṇa pṛṣṭhe kaśayā ca tāḍitaś | calaty aśakto 'pi nirāśramodake
03300231 tatra tatra patan chrānto mūrcchitaḥ punar utthitaḥ
03300232 pathā pāpīyasā nītas tarasā yama-sādanam
03300241 yojanānāṃ sahasrāṇi navatiṃ nava cādhvanaḥ
03300242 tribhir muhūrtair dvābhyāṃ vā nītaḥ prāpnoti yātanāḥ
03300251 ādīpanaṃ sva-gātrāṇāṃ veṣṭayitvolmukādibhiḥ
03300252 ātma-māṃsādanaṃ kvāpi sva-kṛttaṃ parato 'pi vā
03300261 jīvataś cāntrābhyuddhāraḥ śva-gṛdhrair yama-sādane
03300262 sarpa-vṛścika-daṃśādyair daśadbhiś cātma-vaiśasam
03300271 kṛntanaṃ cāvayavaśo gajādibhyo bhidāpanam
03300272 pātanaṃ giri-śṛṅgebhyo rodhanaṃ cāmbu-gartayoḥ
03300281 yās tāmisrāndha-tāmisrā rauravādyāś ca yātanāḥ
03300282 bhuṅkte naro vā nārī vā mithaḥ saṅgena nirmitāḥ
03300291 atraiva narakaḥ svarga iti mātaḥ pracakṣate
03300292 yā yātanā vai nārakyas tā ihāpy upalakṣitāḥ
03300301 evaṃ kuṭumbaṃ bibhrāṇa udaram bhara eva vā
03300302 visṛjyehobhayaṃ pretya bhuṅkte tat-phalam īdṛśam
03300311 ekaḥ prapadyate dhvāntaṃ hitvedaṃ sva-kalevaram
03300312 kuśaletara-pātheyo bhūta-droheṇa yad bhṛtam
03300321 daivenāsāditaṃ tasya śamalaṃ niraye pumān
03300322 bhuṅkte kuṭumba-poṣasya hṛta-vitta ivāturaḥ
03300331 kevalena hy adharmeṇa kuṭumba-bharaṇotsukaḥ
03300332 yāti jīvo 'ndha-tāmisraṃ caramaṃ tamasaḥ padam
03300341 adhastān nara-lokasya yāvatīr yātanādayaḥ
03300342 kramaśaḥ samanukramya punar atrāvrajec chuciḥ
0330001 śrī-bhagavān uvāca
03310011 karmaṇā daiva-netreṇa jantur dehopapattaye
03310012 striyāḥ praviṣṭa udaraṃ puṃso retaḥ-kaṇāśrayaḥ
03310021 kalalaṃ tv eka-rātreṇa pañca-rātreṇa budbudam
03310022 daśāhena tu karkandhūḥ peśy aṇḍaṃ vā tataḥ param
03310031 māsena tu śiro dvābhyāṃ bāhv-aṅghry-ādy-aṅga-vigrahaḥ
03310032 nakha-lomāsthi-carmāṇi liṅga-cchidrodbhavas tribhiḥ
03310041 caturbhir dhātavaḥ sapta pañcabhiḥ kṣut-tṛḍ-udbhavaḥ
03310042 ṣaḍbhir jarāyuṇā vītaḥ kukṣau bhrāmyati dakṣiṇe
03310051 mātur jagdhānna-pānādyair edhad-dhātur asammate
03310052 śete viṇ-mūtrayor garte sa jantur jantu-sambhave
03310061 kṛmibhiḥ kṣata-sarvāṅgaḥ saukumāryāt pratikṣaṇam
03310062 mūrcchām āpnoty uru-kleśas tatratyaiḥ kṣudhitair muhuḥ
03310071 kaṭu-tīkṣṇoṣṇa-lavaṇa- rūkṣāmlādibhir ulbaṇaiḥ
03310072 mātṛ-bhuktair upaspṛṣṭaḥ sarvāṅgotthita-vedanaḥ
03310081 ulbena saṃvṛtas tasminn antraiś ca bahir āvṛtaḥ
03310082 āste kṛtvā śiraḥ kukṣau bhugna-pṛṣṭha-śirodharaḥ
03310091 akalpaḥ svāṅga-ceṣṭāyāṃ śakunta iva pañjare
03310092 tatra labdha-smṛtir daivāt karma janma-śatodbhavam
03310093 smaran dīrgham anucchvāsaṃ śarma kiṃ nāma vindate
03310101 ārabhya saptamān māsāl labdha-bodho 'pi vepitaḥ
03310102 naikatrāste sūti-vātair viṣṭhā-bhūr iva sodaraḥ
03310111 nāthamāna ṛṣir bhītaḥ sapta-vadhriḥ kṛtāñjaliḥ
03310112 stuvīta taṃ viklavayā vācā yenodare 'rpitaḥ
0331012 jantur uvāca
03310121 tasyopasannam avituṃ jagad icchayātta-
03310122 nānā-tanor bhuvi calac-caraṇāravindam
03310123 so 'haṃ vrajāmi śaraṇaṃ hy akuto-bhayaṃ me
03310124 yenedṛśī gatir adarśy asato 'nurūpā
03310131 yas tv atra baddha iva karmabhir āvṛtātmā
03310132 bhūtendriyāśayamayīm avalambya māyām
03310133 āste viśuddham avikāram akhaṇḍa-bodham
03310134 ātapyamāna-hṛdaye 'vasitaṃ namāmi
03310141 yaḥ pañca-bhūta-racite rahitaḥ śarīre
03310142 cchanno 'yathendriya-guṇārtha-cid-ātmako 'ham
03310143 tenāvikuṇṭha-mahimānam ṛṣiṃ tam enaṃ
03310144 vande paraṃ prakṛti-pūruṣayoḥ pumāṃsam
03310151 yan-māyayoru-guṇa-karma-nibandhane 'smin
03310152 sāṃsārike pathi caraṃs tad-abhiśrameṇa
03310153 naṣṭa-smṛtiḥ punar ayaṃ pravṛṇīta lokaṃ
03310154 yuktyā kayā mahad-anugraham antareṇa
03310161 jñānaṃ yad etad adadhāt katamaḥ sa devas
03310162 trai-kālikaṃ sthira-careṣv anuvartitāṃśaḥ
03310163 taṃ jīva-karma-padavīm anuvartamānās
03310164 tāpa-trayopaśamanāya vayaṃ bhajema
03310171 dehy anya-deha-vivare jaṭharāgnināsṛg-
03310172 viṇ-mūtra-kūpa-patito bhṛśa-tapta-dehaḥ
03310173 icchann ito vivasituṃ gaṇayan sva-māsān
03310174 nirvāsyate kṛpaṇa-dhīr bhagavan kadā nu
03310181 yenedṛśīṃ gatim asau daśa-māsya īśa
03310182 saṅgrāhitaḥ puru-dayena bhavādṛśena
03310183 svenaiva tuṣyatu kṛtena sa dīna-nāthaḥ
03310184 ko nāma tat-prati vināñjalim asya kuryāt
03310191 paśyaty ayaṃ dhiṣaṇayā nanu sapta-vadhriḥ
03310192 śārīrake dama-śarīry aparaḥ sva-dehe
03310193 yat-sṛṣṭayāsaṃ tam ahaṃ puruṣaṃ purāṇaṃ
03310194 paśye bahir hṛdi ca caityam iva pratītam
03310201 so 'haṃ vasann api vibho bahu-duḥkha-vāsaṃ
03310202 garbhān na nirjigamiṣe bahir andha-kūpe
03310203 yatropayātam upasarpati deva-māyā
03310204 mithyā matir yad-anu saṃsṛti-cakram etat
03310211 tasmād ahaṃ vigata-viklava uddhariṣya
03310212 ātmānam āśu tamasaḥ suhṛdātmanaiva
03310213 bhūyo yathā vyasanam etad aneka-randhraṃ
03310214 mā me bhaviṣyad upasādita-viṣṇu-pādaḥ
0332022 kapila uvāca
03320221 evaṃ kṛta-matir garbhe daśa-māsyaḥ stuvann ṛṣiḥ
03320222 sadyaḥ kṣipaty avācīnaṃ prasūtyai sūti-mārutaḥ
03320231 tenāvasṛṣṭaḥ sahasā kṛtvāvāk śira āturaḥ
03320232 viniṣkrāmati kṛcchreṇa nirucchvāso hata-smṛtiḥ
03320241 patito bhuvy asṛṅ-miśraḥ viṣṭhā-bhūr iva ceṣṭate
03320242 rorūyati gate jñāne viparītāṃ gatiṃ gataḥ
03320251 para-cchandaṃ na viduṣā puṣyamāṇo janena saḥ
03320252 anabhipretam āpannaḥ pratyākhyātum anīśvaraḥ
03320261 śāyito 'śuci-paryaṅke jantuḥ svedaja-dūṣite
03320262 neśaḥ kaṇḍūyane 'ṅgānām āsanotthāna-ceṣṭane
03320271 tudanty āma-tvacaṃ daṃśā maśakā matkuṇādayaḥ
03320272 rudantaṃ vigata-jñānaṃ kṛmayaḥ kṛmikaṃ yathā
03320281 ity evaṃ śaiśavaṃ bhuktvā duḥkhaṃ paugaṇḍam eva ca
03320282 alabdhābhīpsito 'jñānād iddha-manyuḥ śucārpitaḥ
03320291 saha dehena mānena vardhamānena manyunā
03320292 karoti vigrahaṃ kāmī kāmiṣv antāya cātmanaḥ
03320301 bhūtaiḥ pañcabhir ārabdhe dehe dehy abudho 'sakṛt
03320302 ahaṃ mamety asad-grāhaḥ karoti kumatir matim
03320311 tad-arthaṃ kurute karma yad-baddho yāti saṃsṛtim
03320312 yo 'nuyāti dadat kleśam avidyā-karma-bandhanaḥ
03320321 yady asadbhiḥ pathi punaḥ śiśnodara-kṛtodyamaiḥ
03320322 āsthito ramate jantus tamo viśati pūrvavat
03320331 satyaṃ śaucaṃ dayā maunaṃ buddhiḥ śrīr hrīr yaśaḥ kṣamā
03320332 śamo damo bhagaś ceti yat-saṅgād yāti saṅkṣayam
03320341 teṣv aśānteṣu mūḍheṣu khaṇḍitātmasv asādhuṣu
03320342 saṅgaṃ na kuryāc chocyeṣu yoṣit-krīḍā-mṛgeṣu ca
03320351 na tathāsya bhaven moho bandhaś cānya-prasaṅgataḥ
03320352 yoṣit-saṅgād yathā puṃso yathā tat-saṅgi-saṅgataḥ
03320361 prajāpatiḥ svāṃ duhitaraṃ dṛṣṭvā tad-rūpa-dharṣitaḥ
03320362 rohid-bhūtāṃ so 'nvadhāvad ṛkṣa-rūpī hata-trapaḥ
03320371 tat-sṛṣṭa-sṛṣṭa-sṛṣṭeṣu ko nv akhaṇḍita-dhīḥ pumān
03320372 ṛṣiṃ nārāyaṇam ṛte yoṣin-mayyeha māyayā
03320381 balaṃ me paśya māyāyāḥ strī-mayyā jayino diśām
03320382 yā karoti padākrāntān bhrūvi-jṛmbheṇa kevalam
03320391 saṅgaṃ na kuryāt pramadāsu jātu | yogasya pāraṃ param ārurukṣuḥ
03320392 mat-sevayā pratilabdhātma-lābho | vadanti yā niraya-dvāram asya
03320401 yopayāti śanair māyā yoṣid deva-vinirmitā
03320402 tām īkṣetātmano mṛtyuṃ tṛṇaiḥ kūpam ivāvṛtam
03320411 yāṃ manyate patiṃ mohān man-māyām ṛṣabhāyatīm
03320412 strītvaṃ strī-saṅgataḥ prāpto vittāpatya-gṛha-pradam
03320421 tām ātmano vijānīyāt paty-apatya-gṛhātmakam
03320422 daivopasāditaṃ mṛtyuṃ mṛgayor gāyanaṃ yathā
03320431 dehena jīva-bhūtena lokāl lokam anuvrajan
03320432 bhuñjāna eva karmāṇi karoty avirataṃ pumān
03320441 jīvo hy asyānugo deho bhūtendriya-mano-mayaḥ
03320442 tan-nirodho 'sya maraṇam āvirbhāvas tu sambhavaḥ
03320451 dravyopalabdhi-sthānasya dravyekṣāyogyatā yadā
03320452 tat pañcatvam ahaṃ-mānād utpattir dravya-darśanam
03320461 yathākṣṇor dravyāvayava- darśanāyogyatā yadā
03320462 tadaiva cakṣuṣo draṣṭur draṣṭṛtvāyogyatānayoḥ
03320471 tasmān na kāryaḥ santrāso na kārpaṇyaṃ na sambhramaḥ
03320472 buddhvā jīva-gatiṃ dhīro mukta-saṅgaś cared iha
03320481 samyag-darśanayā buddhyā yoga-vairāgya-yuktayā
03320482 māyā-viracite loke caren nyasya kalevaram
0332001 kapila uvāca
03320011 atha yo gṛha-medhīyān dharmān evāvasan gṛhe
03320012 kāmam arthaṃ ca dharmān svān dogdhi bhūyaḥ piparti tān
03320021 sa cāpi bhagavad-dharmāt kāma-mūḍhaḥ parāṅ-mukhaḥ
03320022 yajate kratubhir devān pit-ṃś ca śraddhayānvitaḥ
03320031 tac-chraddhayākrānta-matiḥ pitṛ-deva-vrataḥ pumān
03320032 gatvā cāndramasaṃ lokaṃ soma-pāḥ punar eṣyati
03320041 yadā cāhīndra-śayyāyāṃ śete 'nantāsano hariḥ
03320042 tadā lokā layaṃ yānti ta ete gṛha-medhinām
03320051 ye sva-dharmān na duhyanti dhīrāḥ kāmārtha-hetave
03320052 niḥsaṅgā nyasta-karmāṇaḥ praśāntāḥ śuddha-cetasaḥ
03320061 nivṛtti-dharma-niratā nirmamā nirahaṅkṛtāḥ
03320062 sva-dharmāptena sattvena pariśuddhena cetasā
03320071 sūrya-dvāreṇa te yānti puruṣaṃ viśvato-mukham
03320072 parāvareśaṃ prakṛtim asyotpatty-anta-bhāvanam
03320081 dvi-parārdhāvasāne yaḥ pralayo brahmaṇas tu te
03320082 tāvad adhyāsate lokaṃ parasya para-cintakāḥ
03320091 kṣmāmbho-'nalānila-viyan-mana-indriyārtha-
03320092 bhūtādibhiḥ parivṛtaṃ pratisañjihīrṣuḥ
03320093 avyākṛtaṃ viśati yarhi guṇa-trayātmākālaṃ
03320094 parākhyam anubhūya paraḥ svayambhūḥ
03320101 evaṃ paretya bhagavantam anupraviṣṭāye
03320102 yogino jita-marun-manaso virāgāḥ
03320103 tenaiva sākam amṛtaṃ puruṣaṃ purāṇaṃ
03320104 brahma pradhānam upayānty agatābhimānāḥ
03320111 atha taṃ sarva-bhūtānāṃ hṛt-padmeṣu kṛtālayam
03320112 śrutānubhāvaṃ śaraṇaṃ vraja bhāvena bhāmini
03320121 ādyaḥ sthira-carāṇāṃ yo veda-garbhaḥ saharṣibhiḥ
03320122 yogeśvaraiḥ kumārādyaiḥ siddhair yoga-pravartakaiḥ
03320131 bheda-dṛṣṭyābhimānena niḥsaṅgenāpi karmaṇā
03320132 kartṛtvāt saguṇaṃ brahma puruṣaṃ puruṣarṣabham
03320141 sa saṃsṛtya punaḥ kāle kāleneśvara-mūrtinā
03320142 jāte guṇa-vyatikare yathā-pūrvaṃ prajāyate
03320151 aiśvaryaṃ pārameṣṭhyaṃ ca te 'pi dharma-vinirmitam
03320152 niṣevya punar āyānti guṇa-vyatikare sati
03320161 ye tv ihāsakta-manasaḥ karmasu śraddhayānvitāḥ
03320162 kurvanty apratiṣiddhāni nityāny api ca kṛtsnaśaḥ
03320171 rajasā kuṇṭha-manasaḥ kāmātmāno 'jitendriyāḥ
03320172 pit-n yajanty anudinaṃ gṛheṣv abhiratāśayāḥ
03320181 trai-vargikās te puruṣā vimukhā hari-medhasaḥ
03320182 kathāyāṃ kathanīyoru- vikramasya madhudviṣaḥ
03320191 nūnaṃ daivena vihatā ye cācyuta-kathā-sudhām
03320192 hitvā śṛṇvanty asad-gāthāḥ purīṣam iva viḍ-bhujaḥ
03320201 dakṣiṇena pathāryamṇaḥ pitṛ-lokaṃ vrajanti te
03320202 prajām anu prajāyante śmaśānānta-kriyā-kṛtaḥ
03320211 tatas te kṣīṇa-sukṛtāḥ punar lokam imaṃ sati
03320211 patanti vivaśā devaiḥ sadyo vibhraṃśitodayāḥ
03320221 tasmāt tvaṃ sarva-bhāvena bhajasva parameṣṭhinam
03320222 tad-guṇāśrayayā bhaktyā bhajanīya-padāmbujam
03320231 vāsudeve bhagavati bhakti-yogaḥ prayojitaḥ
03320232 janayaty āśu vairāgyaṃ jñānaṃ yad brahma-darśanam
03320241 yadāsya cittam artheṣu sameṣv indriya-vṛttibhiḥ
03320242 na vigṛhṇāti vaiṣamyaṃ priyam apriyam ity uta
03320251 sa tadaivātmanātmānaṃ niḥsaṅgaṃ sama-darśanam
03320252 heyopādeya-rahitam ārūḍhaṃ padam īkṣate
03320261 jñāna-mātraṃ paraṃ brahma paramātmeśvaraḥ pumān
03320262 dṛśy-ādibhiḥ pṛthag bhāvair bhagavān eka īyate
03320271 etāvān eva yogena samagreṇeha yoginaḥ
03320272 yujyate 'bhimato hy artho yad asaṅgas tu kṛtsnaśaḥ
03320281 jñānam ekaṃ parācīnair indriyair brahma nirguṇam
03320282 avabhāty artha-rūpeṇa bhrāntyā śabdādi-dharmiṇā
03320291 yathā mahān ahaṃ-rūpas tri-vṛt pañca-vidhaḥ svarāṭ
03320292 ekādaśa-vidhas tasya vapur aṇḍaṃ jagad yataḥ
03320301 etad vai śraddhayā bhaktyā yogābhyāsena nityaśaḥ
03320302 samāhitātmā niḥsaṅgo viraktyā paripaśyati
03320311 ity etat kathitaṃ gurvi jñānaṃ tad brahma-darśanam
03320312 yenānubuddhyate tattvaṃ prakṛteḥ puruṣasya ca
03320321 jñāna-yogaś ca man-niṣṭho nairguṇyo bhakti-lakṣaṇaḥ
03320322 dvayor apy eka evārtho bhagavac-chabda-lakṣaṇaḥ
03320331 yathendriyaiḥ pṛthag-dvārair artho bahu-guṇāśrayaḥ
03320332 eko nāneyate tadvad bhagavān śāstra-vartmabhiḥ
03320341 kriyayā kratubhir dānais tapaḥ-svādhyāya-marśanaiḥ
03320342 ātmendriya-jayenāpi sannyāsena ca karmaṇām
03320351 yogena vividhāṅgena bhakti-yogena caiva hi
03320352 dharmeṇobhaya-cihnena yaḥ pravṛtti-nivṛttimān
03320361 ātma-tattvāvabodhena vairāgyeṇa dṛḍhena ca
03320362 īyate bhagavān ebhiḥ saguṇo nirguṇaḥ sva-dṛk
03320371 prāvocaṃ bhakti-yogasya svarūpaṃ te catur-vidham
03320372 kālasya cāvyakta-gater yo 'ntardhāvati jantuṣu
03320381 jīvasya saṃsṛtīr bahvīr avidyā-karma-nirmitāḥ
03320382 yāsv aṅga praviśann ātmā na veda gatim ātmanaḥ
03320391 naitat khalāyopadiśen nāvinītāya karhicit
03320392 na stabdhāya na bhinnāya naiva dharma-dhvajāya ca
03320401 na lolupāyopadiśen na gṛhārūḍha-cetase
03320402 nābhaktāya ca me jātu na mad-bhakta-dviṣām api
03320411 śraddadhānāya bhaktāya vinītāyānasūyave
03320412 bhūteṣu kṛta-maitrāya śuśrūṣābhiratāya ca
03320421 bahir-jāta-virāgāya śānta-cittāya dīyatām
03320422 nirmatsarāya śucaye yasyāhaṃ preyasāṃ priyaḥ
03320431 ya idaṃ śṛṇuyād amba śraddhayā puruṣaḥ sakṛt
03320432 yo vābhidhatte mac-cittaḥ sa hy eti padavīṃ ca me
0333001 maitreya uvāca
03330011 evaṃ niśamya kapilasya vaco janitrīsā kardamasya dayitā kila devahūtiḥ
03330012 visrasta-moha-paṭalā tam abhipraṇamyatuṣṭāva tattva-viṣayāṅkita-siddhi-bhūmim
0333002 devahūtir uvāca
03330021 athāpy ajo 'ntaḥ-salile śayānaṃ | bhūtendriyārthātma-mayaṃ vapus te
03330022 guṇa-pravāhaṃ sad-aśeṣa-bījaṃ | dadhyau svayaṃ yaj-jaṭharābja-jātaḥ
03330031 sa eva viśvasya bhavān vidhatte | guṇa-pravāheṇa vibhakta-vīryaḥ
03330032 sargādy anīho 'vitathābhisandhir | ātmeśvaro 'tarkya-sahasra-śaktiḥ
03330041 sa tvaṃ bhṛto me jaṭhareṇa nātha | kathaṃ nu yasyodara etad āsīt
03330042 viśvaṃ yugānte vaṭa-patra ekaḥ | śete sma māyā-śiśur aṅghri-pānaḥ
03330051 tvaṃ deha-tantraḥ praśamāya pāpmanāṃ | nideśa-bhājāṃ ca vibho vibhūtaye
03330052 yathāvatārās tava sūkarādayas | tathāyam apy ātma-pathopalabdhaye
03330061 yan-nāmadheya-śravaṇānukīrtanād | yat-prahvaṇād yat-smaraṇād api kvacit
03330062 śvādo 'pi sadyaḥ savanāya kalpate | kutaḥ punas te bhagavan nu darśanāt
03330071 aho bata śva-paco 'to garīyān | yaj-jihvāgre vartate nāma tubhyam
03330072 tepus tapas te juhuvuḥ sasnur āryā | brahmānūcur nāma gṛṇanti ye te
03330081 taṃ tvām ahaṃ brahma paraṃ pumāṃsaṃ | pratyak-srotasy ātmani saṃvibhāvyam
03330082 sva-tejasā dhvasta-guṇa-pravāhaṃ | vande viṣṇuṃ kapilaṃ veda-garbham
0333009 maitreya uvāca
03330091 īḍito bhagavān evaṃ kapilākhyaḥ paraḥ pumān
03330092 vācāviklavayety āha mātaraṃ mātṛ-vatsalaḥ
0333010 kapila uvāca
03330101 mārgeṇānena mātas te susevyenoditena me
03330102 āsthitena parāṃ kāṣṭhām acirād avarotsyasi
03330111 śraddhatsvaitan mataṃ mahyaṃ juṣṭaṃ yad brahma-vādibhiḥ
03330112 yena mām abhayaṃ yāyā mṛtyum ṛcchanty atad-vidaḥ
0333012 maitreya uvāca
03330121 iti pradarśya bhagavān satīṃ tām ātmano gatim
03330122 sva-mātrā brahma-vādinyā kapilo 'numato yayau
03330131 sā cāpi tanayoktena yogādeśena yoga-yuk
03330132 tasminn āśrama āpīḍe sarasvatyāḥ samāhitā
03330141 abhīkṣṇāvagāha-kapiśān jaṭilān kuṭilālakān
03330142 ātmānaṃ cogra-tapasā bibhratī cīriṇaṃ kṛśam
03330151 prajāpateḥ kardamasya tapo-yoga-vijṛmbhitam
03330152 sva-gārhasthyam anaupamyaṃ prārthyaṃ vaimānikair api
03330161 payaḥ-phena-nibhāḥ śayyā dāntā rukma-paricchadāḥ
03330162 āsanāni ca haimāni susparśāstaraṇāni ca
03330171 svaccha-sphaṭika-kuḍyeṣu mahā-mārakateṣu ca
03330172 ratna-pradīpā ābhānti lalanā ratna-saṃyutāḥ
03330181 gṛhodyānaṃ kusumitai ramyaṃ bahv-amara-drumaiḥ
03330182 kūjad-vihaṅga-mithunaṃ gāyan-matta-madhuvratam
03330191 yatra praviṣṭam ātmānaṃ vibudhānucarā jaguḥ
03330192 vāpyām utpala-gandhinyāṃ kardamenopalālitam
03330201 hitvā tad īpsitatamam apy ākhaṇḍala-yoṣitām
03330202 kiñcic cakāra vadanaṃ putra-viśleṣaṇāturā
03330211 vanaṃ pravrajite patyāv apatya-virahāturā
03330212 jñāta-tattvāpy abhūn naṣṭe vatse gaur iva vatsalā
03330221 tam eva dhyāyatī devam apatyaṃ kapilaṃ harim
03330222 babhūvācirato vatsa niḥspṛhā tādṛśe gṛhe
03330231 dhyāyatī bhagavad-rūpaṃ yad āha dhyāna-gocaram
03330232 sutaḥ prasanna-vadanaṃ samasta-vyasta-cintayā
03330241 bhakti-pravāha-yogena vairāgyeṇa balīyasā
03330242 yuktānuṣṭhāna-jātena jñānena brahma-hetunā
03330251 viśuddhena tadātmānam ātmanā viśvato-mukham
03330252 svānubhūtyā tirobhūta- māyā-guṇa-viśeṣaṇam
03330261 brahmaṇy avasthita-matir bhagavaty ātma-saṃśraye
03330262 nivṛtta-jīvāpattitvāt kṣīṇa-kleśāpta-nirvṛtiḥ
03330271 nityārūḍha-samādhitvāt parāvṛtta-guṇa-bhramā
03330272 na sasmāra tadātmānaṃ svapne dṛṣṭam ivotthitaḥ
03330281 tad-dehaḥ parataḥ poṣo 'py akṛśaś cādhy-asambhavāt
03330282 babhau malair avacchannaḥ sadhūma iva pāvakaḥ
03330291 svāṅgaṃ tapo-yogamayaṃ mukta-keśaṃ gatāmbaram
03330292 daiva-guptaṃ na bubudhe vāsudeva-praviṣṭa-dhīḥ
03330301 evaṃ sā kapiloktena mārgeṇācirataḥ param
03330302 ātmānaṃ brahma-nirvāṇaṃ bhagavantam avāpa ha
03330311 tad vīrāsīt puṇyatamaṃ kṣetraṃ trailokya-viśrutam
03330312 nāmnā siddha-padaṃ yatra sā saṃsiddhim upeyuṣī
03330321 tasyās tad yoga-vidhuta- mārtyaṃ martyam abhūt sarit
03330322 srotasāṃ pravarā saumya siddhidā siddha-sevitā
03330331 kapilo 'pi mahā-yogī bhagavān pitur āśramāt
03330332 mātaraṃ samanujñāpya prāg-udīcīṃ diśaṃ yayau
03330341 siddha-cāraṇa-gandharvair munibhiś cāpsaro-gaṇaiḥ
03330342 stūyamānaḥ samudreṇa dattārhaṇa-niketanaḥ
03330351 āste yogaṃ samāsthāya sāṅkhyācāryair abhiṣṭutaḥ
03330352 trayāṇām api lokānām upaśāntyai samāhitaḥ
03330361 etan nigaditaṃ tāta yat pṛṣṭo 'haṃ tavānagha
03330362 kapilasya ca saṃvādo devahūtyāś ca pāvanaḥ
03330371 ya idam anuśṛṇoti yo 'bhidhatte | kapila-muner matam ātma-yoga-guhyam
03330372 bhagavati kṛta-dhīḥ suparṇa-ketāv | upalabhate bhagavat-padāravindam
0401001 maitreya uvāca
04010011 manos tu śatarūpāyāṃ tisraḥ kanyāś ca jajñire
04010012 ākūtir devahūtiś ca prasūtir iti viśrutāḥ
04010021 ākūtiṃ rucaye prādād api bhrātṛmatīṃ nṛpaḥ
04010022 putrikā-dharmam āśritya śatarūpānumoditaḥ
04010031 prajāpatiḥ sa bhagavān rucis tasyām ajījanat
04010032 mithunaṃ brahma-varcasvī parameṇa samādhinā
04010041 yas tayoḥ puruṣaḥ sākṣād viṣṇur yajña-svarūpa-dhṛk
04010042 yā strī sā dakṣiṇā bhūter aṃśa-bhūtānapāyinī
04010051 āninye sva-gṛhaṃ putryāḥ putraṃ vitata-rociṣam
04010052 svāyambhuvo mudā yukto rucir jagrāha dakṣiṇām
04010061 tāṃ kāmayānāṃ bhagavān uvāha yajuṣāṃ patiḥ
04010062 tuṣṭāyāṃ toṣam āpanno ' janayad dvādaśātmajān
04010071 toṣaḥ pratoṣaḥ santoṣo bhadraḥ śāntir iḍaspatiḥ
04010072 idhmaḥ kavir vibhuḥ svahnaḥ sudevo rocano dvi-ṣaṭ
04010081 tuṣitā nāma te devā āsan svāyambhuvāntare
04010082 marīci-miśrā ṛṣayo yajñaḥ sura-gaṇeśvaraḥ
04010091 priyavratottānapādau manu-putrau mahaujasau
04010092 tat-putra-pautra-naptṝṇām anuvṛttaṃ tad-antaram
04010101 devahūtim adāt tāta kardamāyātmajāṃ manuḥ
04010102 tat-sambandhi śruta-prāyaṃ bhavatā gadato mama
04010111 dakṣāya brahma-putrāya prasūtiṃ bhagavān manuḥ
04010112 prāyacchad yat-kṛtaḥ sargas tri-lokyāṃ vitato mahān
04010121 yāḥ kardama-sutāḥ proktā nava brahmarṣi-patnayaḥ
04010122 tāsāṃ prasūti-prasavaṃ procyamānaṃ nibodha me
04010131 patnī marīces tu kalā suṣuve kardamātmajā
04010132 kaśyapaṃ pūrṇimānaṃ ca yayor āpūritaṃ jagat
04010141 pūrṇimāsūta virajaṃ viśvagaṃ ca parantapa
04010142 devakulyāṃ hareḥ pāda- śaucād yābhūt sarid divaḥ
04010151 atreḥ patny anasūyā trīñ jajñe suyaśasaḥ sutān
04010152 dattaṃ durvāsasaṃ somam ātmeśa-brahma-sambhavān
0401016 vidura uvāca
04010161 atrer gṛhe sura-śreṣṭhāḥ sthity-utpatty-anta-hetavaḥ
04010162 kiñcic cikīrṣavo jātā etad ākhyāhi me guro
0401017 maitreya uvāca
04010171 brahmaṇā coditaḥ sṛṣṭāv atrir brahma-vidāṃ varaḥ
04010172 saha patnyā yayāv ṛkṣaṃ kulādriṃ tapasi sthitaḥ
04010181 tasmin prasūna-stabaka- palāśāśoka-kānane
04010182 vārbhiḥ sravadbhir udghuṣṭe nirvindhyāyāḥ samantataḥ
04010191 prāṇāyāmena saṃyamya mano varṣa-śataṃ muniḥ
04010192 atiṣṭhad eka-pādena nirdvandvo 'nila-bhojanaḥ
04010201 śaraṇaṃ taṃ prapadye 'haṃ ya eva jagad-īśvaraḥ
04010202 prajām ātma-samāṃ mahyaṃ prayacchatv iti cintayan
04010211 tapyamānaṃ tri-bhuvanaṃ prāṇāyāmaidhasāgninā
04010212 nirgatena muner mūrdhnaḥ samīkṣya prabhavas trayaḥ
04010221 apsaro-muni-gandharva- siddha-vidyādharoragaiḥ
04010222 vitāyamāna-yaśasas tad-āśrama-padaṃ yayuḥ
04010231 tat-prādurbhāva-saṃyoga- vidyotita-manā muniḥ
04010232 uttiṣṭhann eka-pādena dadarśa vibudharṣabhān
04010241 praṇamya daṇḍavad bhūmāv upatasthe 'rhaṇāñjaliḥ
04010242 vṛṣa-haṃsa-suparṇa-sthān svaiḥ svaiś cihnaiś ca cihnitān
04010251 kṛpāvalokena hasad- vadanenopalambhitān
04010252 tad-rociṣā pratihate nimīlya munir akṣiṇī
04010261 cetas tat-pravaṇaṃ yuñjann astāvīt saṃhatāñjaliḥ
04010262 ślakṣṇayā sūktayā vācā sarva-loka-garīyasaḥ
0401027 atrir uvāca
04010271 viśvodbhava-sthiti-layeṣu vibhajyamānair
04010272 māyā-guṇair anuyugaṃ vigṛhīta-dehāḥ
04010273 te brahma-viṣṇu-giriśāḥ praṇato 'smy ahaṃ vas
04010274 tebhyaḥ ka eva bhavatāṃ ma ihopahūtaḥ
04010281 eko mayeha bhagavān vividha-pradhānaiś
04010282 cittī-kṛtaḥ prajananāya kathaṃ nu yūyam
04010283 atrāgatās tanu-bhṛtāṃ manaso 'pi dūrād
04010284 brūta prasīdata mahān iha vismayo me
0401029 maitreya uvāca
04010291 iti tasya vacaḥ śrutvā trayas te vibudharṣabhāḥ
04010292 pratyāhuḥ ślakṣṇayā vācā prahasya tam ṛṣiṃ prabho
0401030 devā ūcuḥ
04010301 yathā kṛtas te saṅkalpo bhāvyaṃ tenaiva nānyathā
04010302 sat-saṅkalpasya te brahman yad vai dhyāyati te vayam
04010311 athāsmad-aṃśa-bhūtās te ātmajā loka-viśrutāḥ
04010312 bhavitāro 'ṅga bhadraṃ te visrapsyanti ca te yaśaḥ
04010321 evaṃ kāma-varaṃ dattvā pratijagmuḥ sureśvarāḥ
04010322 sabhājitās tayoḥ samyag dampatyor miṣatos tataḥ
04010331 somo 'bhūd brahmaṇo 'ṃśena datto viṣṇos tu yogavit
04010332 durvāsāḥ śaṅkarasyāṃśo nibodhāṅgirasaḥ prajāḥ
04010341 śraddhā tv aṅgirasaḥ patnī catasro 'sūta kanyakāḥ
04010342 sinīvālī kuhū rākā caturthy anumatis tathā
04010351 tat-putrāv aparāv āstāṃ khyātau svārociṣe 'ntare
04010352 utathyo bhagavān sākṣād brahmiṣṭhaś ca bṛhaspatiḥ
04010361 pulastyo 'janayat patnyām agastyaṃ ca havirbhuvi
04010362 so 'nya-janmani dahrāgnir viśravāś ca mahā-tapāḥ
04010371 tasya yakṣa-patir devaḥ kuberas tv iḍaviḍā-sutaḥ
04010372 rāvaṇaḥ kumbhakarṇaś ca tathānyasyāṃ vibhīṣaṇaḥ
04010381 pulahasya gatir bhāryā trīn asūta satī sutān
04010382 karmaśreṣṭhaṃ varīyāṃsaṃ sahiṣṇuṃ ca mahā-mate
04010391 krator api kriyā bhāryā vālakhilyān asūyata
04010392 ṛṣīn ṣaṣṭi-sahasrāṇi jvalato brahma-tejasā
04010401 ūrjāyāṃ jajñire putrā vasiṣṭhasya parantapa
04010402 citraketu-pradhānās te sapta brahmarṣayo 'malāḥ
04010411 citraketuḥ surociś ca virajā mitra eva ca
04010412 ulbaṇo vasubhṛdyāno dyumān śakty-ādayo 'pare
04010421 cittis tv atharvaṇaḥ patnī lebhe putraṃ dhṛta-vratam
04010422 dadhyañcam aśvaśirasaṃ bhṛgor vaṃśaṃ nibodha me
04010431 bhṛguḥ khyātyāṃ mahā-bhāgaḥ patnyāṃ putrān ajījanat
04010432 dhātāraṃ ca vidhātāraṃ śriyaṃ ca bhagavat-parām
04010441 āyatiṃ niyatiṃ caiva sute merus tayor adāt
04010442 tābhyāṃ tayor abhavatāṃ mṛkaṇḍaḥ prāṇa eva ca
04010451 mārkaṇḍeyo mṛkaṇḍasya prāṇād vedaśirā muniḥ
04010452 kaviś ca bhārgavo yasya bhagavān uśanā sutaḥ
04010461 ta ete munayaḥ kṣattar lokān sargair abhāvayan
04010462 eṣa kardama-dauhitra- santānaḥ kathitas tava
04010463 śṛṇvataḥ śraddadhānasya sadyaḥ pāpa-haraḥ paraḥ
04010471 prasūtiṃ mānavīṃ dakṣa upayeme hy ajātmajaḥ
04010472 tasyāṃ sasarja duhitṝḥ ṣoḍaśāmala-locanāḥ
04010481 trayodaśādād dharmāya tathaikām agnaye vibhuḥ
04010482 pitṛbhya ekāṃ yuktebhyo bhavāyaikāṃ bhava-cchide
04010491 śraddhā maitrī dayā śāntis tuṣṭiḥ puṣṭiḥ kriyonnatiḥ
04010492 buddhir medhā titikṣā hrīr mūrtir dharmasya patnayaḥ
04010501 śraddhāsūta śubhaṃ maitrī prasādam abhayaṃ dayā
04010502 śāntiḥ sukhaṃ mudaṃ tuṣṭiḥ smayaṃ puṣṭir asūyata
04010511 yogaṃ kriyonnatir darpam arthaṃ buddhir asūyata
04010512 medhā smṛtiṃ titikṣā tu kṣemaṃ hrīḥ praśrayaṃ sutam
04010521 mūrtiḥ sarva-guṇotpattir nara-nārāyaṇāv ṛṣī
04010531 yayor janmany ado viśvam abhyanandat sunirvṛtam
04010532 manāṃsi kakubho vātāḥ praseduḥ sarito 'drayaḥ
04010541 divy avādyanta tūryāṇi petuḥ kusuma-vṛṣṭayaḥ
04010542 munayas tuṣṭuvus tuṣṭā jagur gandharva-kinnarāḥ
04010551 nṛtyanti sma striyo devya āsīt parama-maṅgalam
04010552 devā brahmādayaḥ sarve upatasthur abhiṣṭavaiḥ
0401056 devā ūcuḥ
04010561 yo māyayā viracitaṃ nijayātmanīdaṃ
04010562 khe rūpa-bhedam iva tat-praticakṣaṇāya
04010563 etena dharma-sadane ṛṣi-mūrtinādya
04010564 prāduścakāra puruṣāya namaḥ parasmai
04010571 so 'yaṃ sthiti-vyatikaropaśamāya sṛṣṭān
04010572 sattvena naḥ sura-gaṇān anumeya-tattvaḥ
04010573 dṛśyād adabhra-karuṇena vilokanena
04010574 yac chrī-niketam amalaṃ kṣipatāravindam
04010581 evaṃ sura-gaṇais tāta bhagavantāv abhiṣṭutau
04010582 labdhāvalokair yayatur arcitau gandhamādanam
04010591 tāv imau vai bhagavato harer aṃśāv ihāgatau
04010592 bhāra-vyayāya ca bhuvaḥ kṛṣṇau yadu-kurūdvahau
04010601 svāhābhimāninaś cāgner ātmajāṃs trīn ajījanat
04010602 pāvakaṃ pavamānaṃ ca śuciṃ ca huta-bhojanam
04010611 tebhyo 'gnayaḥ samabhavan catvāriṃśac ca pañca ca
04010612 ta evaikonapañcāśat sākaṃ pitṛ-pitāmahaiḥ
04010621 vaitānike karmaṇi yan- nāmabhir brahma-vādibhiḥ
04010622 āgneyya iṣṭayo yajñe nirūpyante 'gnayas tu te
04010631 agniṣvāttā barhiṣadaḥ saumyāḥ pitara ājyapāḥ
04010632 sāgnayo 'nagnayas teṣāṃ patnī dākṣāyaṇī svadhā
04010641 tebhyo dadhāra kanye dve vayunāṃ dhāriṇīṃ svadhā
04010642 ubhe te brahma-vādinyau jñāna-vijñāna-pārage
04010651 bhavasya patnī tu satī bhavaṃ devam anuvratā
04010652 ātmanaḥ sadṛśaṃ putraṃ na lebhe guṇa-śīlataḥ
04010661 pitary apratirūpe sve bhavāyānāgase ruṣā
04010662 aprauḍhaivātmanātmānam ajahād yoga-saṃyutā
0402001 vidura uvāca
04020011 bhave śīlavatāṃ śreṣṭhe dakṣo duhitṛ-vatsalaḥ
04020012 vidveṣam akarot kasmād anādṛtyātmajāṃ satīm
04020021 kas taṃ carācara-guruṃ nirvairaṃ śānta-vigraham
04020022 ātmārāmaṃ kathaṃ dveṣṭi jagato daivataṃ mahat
04020031 etad ākhyāhi me brahman jāmātuḥ śvaśurasya ca
04020032 vidveṣas tu yataḥ prāṇāṃs tatyaje dustyajān satī
0402004 maitreya uvāca
04020041 purā viśva-sṛjāṃ satre sametāḥ paramarṣayaḥ
04020042 tathāmara-gaṇāḥ sarve sānugā munayo 'gnayaḥ
04020051 tatra praviṣṭam ṛṣayo dṛṣṭvārkam iva rociṣā
04020052 bhrājamānaṃ vitimiraṃ kurvantaṃ tan mahat sadaḥ
04020061 udatiṣṭhan sadasyās te sva-dhiṣṇyebhyaḥ sahāgnayaḥ
04020062 ṛte viriñcāṃ śarvaṃ ca tad-bhāsākṣipta-cetasaḥ
04020071 sadasas-patibhir dakṣo bhagavān sādhu sat-kṛtaḥ
04020072 ajaṃ loka-guruṃ natvā niṣasāda tad-ājñayā
04020081 prāṅ-niṣaṇṇaṃ mṛḍaṃ dṛṣṭvā nāmṛṣyat tad-anādṛtaḥ
04020082 uvāca vāmaṃ cakṣurbhyām abhivīkṣya dahann iva
04020091 śrūyatāṃ brahmarṣayo me saha-devāḥ sahāgnayaḥ
04020092 sādhūnāṃ bruvato vṛttaṃ nājñānān na ca matsarāt
04020101 ayaṃ tu loka-pālānāṃ yaśo-ghno nirapatrapaḥ
04020102 sadbhir ācaritaḥ panthā yena stabdhena dūṣitaḥ
04020111 eṣa me śiṣyatāṃ prāpto yan me duhitur agrahīt
04020112 pāṇiṃ viprāgni-mukhataḥ sāvitryā iva sādhuvat
04020121 gṛhītvā mṛga-śāvākṣyāḥ pāṇiṃ markaṭa-locanaḥ
04020122 pratyutthānābhivādārhe vācāpy akṛta nocitam
04020131 lupta-kriyāyāśucaye mānine bhinna-setave
04020132 anicchann apy adāṃ bālāṃ śūdrāyevośatīṃ giram
04020141 pretāvāseṣu ghoreṣu pretair bhūta-gaṇair vṛtaḥ
04020142 aṭaty unmattavan nagno vyupta-keśo hasan rudan
04020151 citā-bhasma-kṛta-snānaḥ preta-sraṅ-nrasthi-bhūṣaṇaḥ
04020152 śivāpadeśo hy aśivo matto matta-jana-priyaḥ
04020153 patiḥ pramatha-nāthānāṃ tamo-mātrātmakātmanām
04020161 tasmā unmāda-nāthāya naṣṭa-śaucāya durhṛde
04020162 dattā bata mayā sādhvī codite parameṣṭhinā
0402017 maitreya uvāca
04020171 vinindyaivaṃ sa giriśam apratīpam avasthitam
04020172 dakṣo 'thāpa upaspṛśya kruddhaḥ śaptuṃ pracakrame
04020181 ayaṃ tu deva-yajana indropendrādibhir bhavaḥ
04020182 saha bhāgaṃ na labhatāṃ devair deva-gaṇādhamaḥ
04020191 niṣidhyamānaḥ sa sadasya-mukhyair | dakṣo giritrāya visṛjya śāpam
04020192 tasmād viniṣkramya vivṛddha-manyur | jagāma kauravya nijaṃ niketanam
04020201 vijñāya śāpaṃ giriśānugāgraṇīr | nandīśvaro roṣa-kaṣāya-dūṣitaḥ
04020202 dakṣāya śāpaṃ visasarja dāruṇaṃ | ye cānvamodaṃs tad-avācyatāṃ dvijāḥ
04020211 ya etan martyam uddiśya bhagavaty apratidruhi
04020212 druhyaty ajñaḥ pṛthag-dṛṣṭis tattvato vimukho bhavet
04020221 gṛheṣu kūṭa-dharmeṣu sakto grāmya-sukhecchayā
04020222 karma-tantraṃ vitanute veda-vāda-vipanna-dhīḥ
04020231 buddhyā parābhidhyāyinyā vismṛtātma-gatiḥ paśuḥ
04020232 strī-kāmaḥ so 'stv atitarāṃ dakṣo basta-mukho 'cirāt
04020241 vidyā-buddhir avidyāyāṃ karmamayyām asau jaḍaḥ
04020242 saṃsarantv iha ye cāmum anu śarvāvamāninam
04020251 giraḥ śrutāyāḥ puṣpiṇyā madhu-gandhena bhūriṇā
04020252 mathnā conmathitātmānaḥ sammuhyantu hara-dviṣaḥ
04020261 sarva-bhakṣā dvijā vṛttyai dhṛta-vidyā-tapo-vratāḥ
04020262 vitta-dehendriyārāmā yācakā vicarantv iha
04020271 tasyaivaṃ vadataḥ śāpaṃ śrutvā dvija-kulāya vai
04020272 bhṛguḥ pratyasṛjac chāpaṃ brahma-daṇḍaṃ duratyayam
04020281 bhava-vrata-dharā ye ca ye ca tān samanuvratāḥ
04020282 pāṣaṇḍinas te bhavantu sac-chāstra-paripanthinaḥ
04020291 naṣṭa-śaucā mūḍha-dhiyo jaṭā-bhasmāsthi-dhāriṇaḥ
04020292 viśantu śiva-dīkṣāyāṃ yatra daivaṃ surāsavam
04020301 brahma ca brāhmaṇāṃś caiva yad yūyaṃ parinindatha
04020302 setuṃ vidhāraṇaṃ puṃsām ataḥ pāṣaṇḍam āśritāḥ
04020311 eṣa eva hi lokānāṃ śivaḥ panthāḥ sanātanaḥ
04020312 yaṃ pūrve cānusantasthur yat-pramāṇaṃ janārdanaḥ
04020321 tad brahma paramaṃ śuddhaṃ satāṃ vartma sanātanam
04020322 vigarhya yāta pāṣaṇḍaṃ daivaṃ vo yatra bhūta-rāṭ
0402033 maitreya uvāca
04020331 tasyaivaṃ vadataḥ śāpaṃ bhṛgoḥ sa bhagavān bhavaḥ
04020332 niścakrāma tataḥ kiñcid vimanā iva sānugaḥ
04020341 te 'pi viśva-sṛjaḥ satraṃ sahasra-parivatsarān
04020342 saṃvidhāya maheṣvāsa yatrejya ṛṣabho hariḥ
04020351 āplutyāvabhṛthaṃ yatra gaṅgā yamunayānvitā
04020352 virajenātmanā sarve svaṃ svaṃ dhāma yayus tataḥ
0403001 maitreya uvāca
04030011 sadā vidviṣator evaṃ kālo vai dhriyamāṇayoḥ
04030012 jāmātuḥ śvaśurasyāpi sumahān aticakrame
04030021 yadābhiṣikto dakṣas tu brahmaṇā parameṣṭhinā
04030022 prajāpatīnāṃ sarveṣām ādhipatye smayo 'bhavat
04030031 iṣṭvā sa vājapeyena brahmiṣṭhān abhibhūya ca
04030032 bṛhaspati-savaṃ nāma samārebhe kratūttamam
04030041 tasmin brahmarṣayaḥ sarve devarṣi-pitṛ-devatāḥ
04030042 āsan kṛta-svastyayanās tat-patnyaś ca sa-bhartṛkāḥ
04030051 tad upaśrutya nabhasi khe-carāṇāṃ prajalpatām
04030052 satī dākṣāyaṇī devī pitṛ-yajña-mahotsavam
04030061 vrajantīḥ sarvato digbhya upadeva-vara-striyaḥ
04030062 vimāna-yānāḥ sa-preṣṭhā niṣka-kaṇṭhīḥ suvāsasaḥ
04030071 dṛṣṭvā sva-nilayābhyāśe lolākṣīr mṛṣṭa-kuṇḍalāḥ
04030072 patiṃ bhūta-patiṃ devam autsukyād abhyabhāṣata
0403008 saty uvāca
04030081 prajāpates te śvaśurasya sāmprataṃ | niryāpito yajña-mahotsavaḥ kila
04030082 vayaṃ ca tatrābhisarāma vāma te | yady arthitāmī vibudhā vrajanti hi
04030091 tasmin bhaginyo mama bhartṛbhiḥ svakair | dhruvaṃ gamiṣyanti suhṛd-didṛkṣavaḥ
04030092 ahaṃ ca tasmin bhavatābhikāmaye | sahopanītaṃ paribarham arhitum
04030101 tatra svasṝr me nanu bhartṛ-sammitā | mātṛ-ṣvasṝḥ klinna-dhiyaṃ ca mātaram
04030102 drakṣye cirotkaṇṭha-manā maharṣibhir | unnīyamānaṃ ca mṛḍādhvara-dhvajam
04030111 tvayy etad āścaryam ajātma-māyayā | vinirmitaṃ bhāti guṇa-trayātmakam
04030112 tathāpy ahaṃ yoṣid atattva-vic ca te | dīnā didṛkṣe bhava me bhava-kṣitim
04030121 paśya prayāntīr abhavānya-yoṣito | 'py alaṅkṛtāḥ kānta-sakhā varūthaśaḥ
04030122 yāsāṃ vrajadbhiḥ śiti-kaṇṭha maṇḍitaṃ | nabho vimānaiḥ kala-haṃsa-pāṇḍubhiḥ
04030131 kathaṃ sutāyāḥ pitṛ-geha-kautukaṃ | niśamya dehaḥ sura-varya neṅgate
04030132 anāhutā apy abhiyanti sauhṛdaṃ | bhartur guror deha-kṛtaś ca ketanam
04030141 tan me prasīdedam amartya vāñchitaṃ | kartuṃ bhavān kāruṇiko batārhati
04030142 tvayātmano 'rdhe 'ham adabhra-cakṣuṣā | nirūpitā mānugṛhāṇa yācitaḥ
0403015 ṛṣir uvāca
04030151 evaṃ giritraḥ priyayābhibhāṣitaḥ | pratyabhyadhatta prahasan suhṛt-priyaḥ
04030152 saṃsmārito marma-bhidaḥ kuvāg-iṣūn | yān āha ko viśva-sṛjāṃ samakṣataḥ
0403016 śrī-bhagavān uvāca
04030161 tvayoditaṃ śobhanam eva śobhane | anāhutā apy abhiyanti bandhuṣu
04030162 te yady anutpādita-doṣa-dṛṣṭayo | balīyasānātmya-madena manyunā
04030171 vidyā-tapo-vitta-vapur-vayaḥ-kulaiḥ | satāṃ guṇaiḥ ṣaḍbhir asattametaraiḥ
04030172 smṛtau hatāyāṃ bhṛta-māna-durdṛśaḥ | stabdhā na paśyanti hi dhāma bhūyasām
04030181 naitādṛśānāṃ sva-jana-vyapekṣayā | gṛhān pratīyād anavasthitātmanām
04030182 ye 'bhyāgatān vakra-dhiyābhicakṣate | āropita-bhrūbhir amarṣaṇākṣibhiḥ
04030191 tathāribhir na vyathate śilīmukhaiḥ | śete 'rditāṅgo hṛdayena dūyatā
04030192 svānāṃ yathā vakra-dhiyāṃ duruktibhir | divā-niśaṃ tapyati marma-tāḍitaḥ
04030201 vyaktaṃ tvam utkṛṣṭa-gateḥ prajāpateḥ | priyātmajānām asi subhru me matā
04030202 tathāpi mānaṃ na pituḥ prapatsyase | mad-āśrayāt kaḥ paritapyate yataḥ
04030211 pāpacyamānena hṛdāturendriyaḥ | samṛddhibhiḥ pūruṣa-buddhi-sākṣiṇām
04030212 akalpa eṣām adhiroḍhum añjasā | paraṃ padaṃ dveṣṭi yathāsurā harim
04030221 pratyudgama-praśrayaṇābhivādanaṃ | vidhīyate sādhu mithaḥ sumadhyame
04030222 prājñaiḥ parasmai puruṣāya cetasā | guhā-śayāyaiva na deha-mānine
04030231 sattvaṃ viśuddhaṃ vasudeva-śabditaṃ | yad īyate tatra pumān apāvṛtaḥ
04030232 sattve ca tasmin bhagavān vāsudevo | hy adhokṣajo me namasā vidhīyate
04030241 tat te nirīkṣyo na pitāpi deha-kṛd | dakṣo mama dviṭ tad-anuvratāś ca ye
04030242 yo viśvasṛg-yajña-gataṃ varoru mām | anāgasaṃ durvacasākarot tiraḥ
04030251 yadi vrajiṣyasy atihāya mad-vaco | bhadraṃ bhavatyā na tato bhaviṣyati
04030252 sambhāvitasya sva-janāt parābhavo | yadā sa sadyo maraṇāya kalpate
0404001 maitreya uvāca
04040011 etāvad uktvā virarāma śaṅkaraḥ | patny-aṅga-nāśaṃ hy ubhayatra cintayan
04040012 suhṛd-didṛkṣuḥ pariśaṅkitā bhavān | niṣkrāmatī nirviśatī dvidhāsa sā
04040021 suhṛd-didṛkṣā-pratighāta-durmanāḥ | snehād rudaty aśru-kalātivihvalā
04040022 bhavaṃ bhavāny apratipūruṣaṃ ruṣā | pradhakṣyatīvaikṣata jāta-vepathuḥ
04040031 tato viniḥśvasya satī vihāya taṃ | śokena roṣeṇa ca dūyatā hṛdā
04040032 pitror agāt straiṇa-vimūḍha-dhīr gṛhān | premṇātmano yo 'rdham adāt satāṃ priyaḥ
04040041 tām anvagacchan druta-vikramāṃ satīm | ekāṃ tri-netrānucarāḥ sahasraśaḥ
04040042 sa-pārṣada-yakṣā maṇiman-madādayaḥ | puro-vṛṣendrās tarasā gata-vyathāḥ
04040051 tāṃ sārikā-kanduka-darpaṇāmbuja- | śvetātapatra-vyajana-srag-ādibhiḥ
04040052 gītāyanair dundubhi-śaṅkha-veṇubhir | vṛṣendram āropya viṭaṅkitā yayuḥ
04040061 ābrahma-ghoṣorjita-yajña-vaiśasaṃ | viprarṣi-juṣṭaṃ vibudhaiś ca sarvaśaḥ
04040062 mṛd-dārv-ayaḥ-kāñcana-darbha-carmabhir | nisṛṣṭa-bhāṇḍaṃ yajanaṃ samāviśat
04040071 tām āgatāṃ tatra na kaścanādriyad | vimānitāṃ yajña-kṛto bhayāj janaḥ
04040072 ṛte svasṝr vai jananīṃ ca sādarāḥ | premāśru-kaṇṭhyaḥ pariṣasvajur mudā
04040081 saudarya-sampraśna-samartha-vārtayā | mātrā ca mātṛ-ṣvasṛbhiś ca sādaram
04040082 dattāṃ saparyāṃ varam āsanaṃ ca sā | nādatta pitrāpratinanditā satī
04040091 arudra-bhāgaṃ tam avekṣya cādhvaraṃ | pitrā ca deve kṛta-helanaṃ vibhau
04040092 anādṛtā yajña-sadasy adhīśvarī | cukopa lokān iva dhakṣyatī ruṣā
04040101 jagarha sāmarṣa-vipannayā girā | śiva-dviṣaṃ dhūma-patha-śrama-smayam
04040102 sva-tejasā bhūta-gaṇān samutthitān | nigṛhya devī jagato 'bhiśṛṇvataḥ
0404011 devy uvāca
04040111 na yasya loke 'sty atiśāyanaḥ priyas | tathāpriyo deha-bhṛtāṃ priyātmanaḥ
04040112 tasmin samastātmani mukta-vairake | ṛte bhavantaṃ katamaḥ pratīpayet
04040121 doṣān pareṣāṃ hi guṇeṣu sādhavo | gṛhṇanti kecin na bhavādṛśo dvija
04040122 guṇāṃś ca phalgūn bahulī-kariṣṇavo | mahattamās teṣv avidad bhavān agham
04040131 nāścaryam etad yad asatsu sarvadā | mahad-vinindā kuṇapātma-vādiṣu
04040132 serṣyaṃ mahāpūruṣa-pāda-pāṃsubhir | nirasta-tejaḥsu tad eva śobhanam
04040141 yad dvy-akṣaraṃ nāma gireritaṃ nṛṇāṃ | sakṛt prasaṅgād agham āśu hanti tat
04040142 pavitra-kīrtiṃ tam alaṅghya-śāsanaṃ | bhavān aho dveṣṭi śivaṃ śivetaraḥ
04040151 yat-pāda-padmaṃ mahatāṃ mano-'libhir | niṣevitaṃ brahma-rasāsavārthibhiḥ
04040152 lokasya yad varṣati cāśiṣo 'rthinas | tasmai bhavān druhyati viśva-bandhave
04040161 kiṃ vā śivākhyam aśivaṃ na vidus tvad anye | brahmādayas tam avakīrya jaṭāḥ
śmaśāne
04040162 tan-mālya-bhasma-nṛkapāly avasat piśācair | ye mūrdhabhir dadhati tac-
caraṇāvasṛṣṭam
04040171 karṇau pidhāya nirayād yad akalpa īśe | dharmāvitary asṛṇibhir nṛbhir asyamāne
04040172 chindyāt prasahya ruśatīm asatīṃ prabhuś cej | jihvām asūn api tato visṛjet sa
dharmaḥ
04040181 atas tavotpannam idaṃ kalevaraṃ | na dhārayiṣye śiti-kaṇṭha-garhiṇaḥ
04040182 jagdhasya mohād dhi viśuddhim andhaso | jugupsitasyoddharaṇaṃ pracakṣate
04040191 na veda-vādān anuvartate matiḥ | sva eva loke ramato mahā-muneḥ
04040192 yathā gatir deva-manuṣyayoḥ pṛthak | sva eva dharme na paraṃ kṣipet sthitaḥ
04040201 karma pravṛttaṃ ca nivṛttam apy ṛtaṃ | vede vivicyobhaya-liṅgam āśritam
04040202 virodhi tad yaugapadaika-kartari | dvayaṃ tathā brahmaṇi karma narcchati
04040211 mā vaḥ padavyaḥ pitar asmad-āsthitā | yā yajña-śālāsu na dhūma-vartmabhiḥ
04040212 tad-anna-tṛptair asu-bhṛdbhir īḍitā | avyakta-liṅgā avadhūta-sevitāḥ
04040221 naitena dehena hare kṛtāgaso | dehodbhavenālam alaṃ kujanmanā
04040222 vrīḍā mamābhūt kujana-prasaṅgatas | taj janma dhig yo mahatām avadya-kṛt
04040231 gotraṃ tvadīyaṃ bhagavān vṛṣadhvajo | dākṣāyaṇīty āha yadā sudurmanāḥ
04040232 vyapeta-narma-smitam āśu tadāhaṃ | vyutsrakṣya etat kuṇapaṃ tvad-aṅgajam
0404024 maitreya uvāca
04040241 ity adhvare dakṣam anūdya śatru-han | kṣitāv udīcīṃ niṣasāda śānta-vāk
04040242 spṛṣṭvā jalaṃ pīta-dukūla-saṃvṛtā | nimīlya dṛg yoga-pathaṃ samāviśat
04040251 kṛtvā samānāv anilau jitāsanā | sodānam utthāpya ca nābhi-cakrataḥ
04040252 śanair hṛdi sthāpya dhiyorasi sthitaṃ | kaṇṭhād bhruvor madhyam aninditānayat
04040261 evaṃ sva-dehaṃ mahatāṃ mahīyasā | muhuḥ samāropitam aṅkam ādarāt
04040262 jihāsatī dakṣa-ruṣā manasvinī | dadhāra gātreṣv anilāgni-dhāraṇām
04040271 tataḥ sva-bhartuś caraṇāmbujāsavaṃ | jagad-guroś cintayatī na cāparam
04040272 dadarśa deho hata-kalmaṣaḥ satī | sadyaḥ prajajvāla samādhijāgninā
04040281 tat paśyatāṃ khe bhuvi cādbhutaṃ mahad | hā heti vādaḥ sumahān ajāyata
04040282 hanta priyā daivatamasya devī | jahāv asūn kena satī prakopitā
04040291 aho anātmyaṃ mahad asya paśyata | prajāpater yasya carācaraṃ prajāḥ
04040292 jahāv asūn yad-vimatātmajā satī | manasvinī mānam abhīkṣṇam arhati
04040301 so 'yaṃ durmarṣa-hṛdayo brahma-dhruk ca | loke 'pakīrtiṃ mahatīm avāpsyati
04040302 yad-aṅgajāṃ svāṃ puruṣa-dviḍ udyatāṃ | na pratyaṣedhan mṛtaye 'parādhataḥ
04040311 vadaty evaṃ jane satyā dṛṣṭvāsu-tyāgam adbhutam
04040312 dakṣaṃ tat-pārṣadā hantum udatiṣṭhann udāyudhāḥ
04040321 teṣām āpatatāṃ vegaṃ niśāmya bhagavān bhṛguḥ
04040322 yajña-ghna-ghnena yajuṣā dakṣiṇāgnau juhāva ha
04040331 adhvaryuṇā hūyamāne devā utpetur ojasā
04040332 ṛbhavo nāma tapasā somaṃ prāptāḥ sahasraśaḥ
04040341 tair alātāyudhaiḥ sarve pramathāḥ saha-guhyakāḥ
04040342 hanyamānā diśo bhejur uśadbhir brahma-tejasā
0405001 maitreya uvāca
04050011 bhavo bhavānyā nidhanaṃ prajāpater | asat-kṛtāyā avagamya nāradāt
04050012 sva-pārṣada-sainyaṃ ca tad-adhvararbhubhir | vidrāvitaṃ krodham apāram ādadhe
04050021 kruddhaḥ sudaṣṭauṣṭha-puṭaḥ sa dhūr-jaṭir | jaṭāṃ taḍid-vahni-saṭogra-rociṣam
04050022 utkṛtya rudraḥ sahasotthito hasan | gambhīra-nādo visasarja tāṃ bhuvi
04050031 tato 'tikāyas tanuvā spṛśan divaṃ | sahasra-bāhur ghana-ruk tri-sūrya-dṛk
04050032 karāla-daṃṣṭro jvalad-agni-mūrdhajaḥ | kapāla-mālī vividhodyatāyudhaḥ
04050041 taṃ kiṃ karomīti gṛṇantam āha | baddhāñjaliṃ bhagavān bhūta-nāthaḥ
04050042 dakṣaṃ sa-yajñaṃ jahi mad-bhaṭānāṃ | tvam agraṇī rudra bhaṭāṃśako me
04050051 ājñapta evaṃ kupitena manyunā | sa deva-devaṃ paricakrame vibhum
04050052 mene-tadātmānam asaṅga-raṃhasā | mahīyasāṃ tāta sahaḥ sahiṣṇum
04050061 anvīyamānaḥ sa tu rudra-pārṣadair | bhṛśaṃ nadadbhir vyanadat subhairavam
04050062 udyamya śūlaṃ jagad-antakāntakaṃ | samprādravad ghoṣaṇa-bhūṣaṇāṅghriḥ
04050071 athartvijo yajamānaḥ sadasyāḥ | kakubhy udīcyāṃ prasamīkṣya reṇum
04050072 tamaḥ kim etat kuta etad rajo 'bhūd | iti dvijā dvija-patnyaś ca dadhyuḥ
04050081 vātā na vānti na hi santi dasyavaḥ | prācīna-barhir jīvati hogra-daṇḍaḥ
04050082 gāvo na kālyanta idaṃ kuto rajo | loko 'dhunā kiṃ pralayāya kalpate
04050091 prasūti-miśrāḥ striya udvigna-cittā | ūcur vipāko vṛjinasyaiva tasya
04050092 yat paśyantīnāṃ duhitṝṇāṃ prajeśaḥ | sutāṃ satīm avadadhyāv anāgām
04050101 yas tv anta-kāle vyupta-jaṭā-kalāpaḥ | sva-śūla-sūcy-arpita-dig-gajendraḥ
04050102 vitatya nṛtyaty uditāstra-dor-dhvajān | uccāṭṭa-hāsa-stanayitnu-bhinna-dik
04050111 amarṣayitvā tam asahya-tejasaṃ | manyu-plutaṃ durnirīkṣyaṃ bhru-kuṭyā
04050112 karāla-daṃṣṭrābhir udasta-bhāgaṇaṃ | syāt svasti kiṃ kopayato vidhātuḥ
04050121 bahv evam udvigna-dṛśocyamāne | janena dakṣasya muhur mahātmanaḥ
04050122 utpetur utpātatamāḥ sahasraśo | bhayāvahā divi bhūmau ca paryak
04050131 tāvat sa rudrānucarair mahā-makho | nānāyudhair vāmanakair udāyudhaiḥ
04050132 piṅgaiḥ piśaṅgair makarodarānanaiḥ | paryādravadbhir vidurānvarudhyata
04050141 kecid babhañjuḥ prāg-vaṃśaṃ patnī-śālāṃ tathāpare
04050142 sada āgnīdhra-śālāṃ ca tad-vihāraṃ mahānasam
04050151 rurujur yajña-pātrāṇi tathaike 'gnīn anāśayan
04050152 kuṇḍeṣv amūtrayan kecid bibhidur vedi-mekhalāḥ
04050161 abādhanta munīn anye eke patnīr atarjayan
04050162 apare jagṛhur devān pratyāsannān palāyitān
04050171 bhṛguṃ babandha maṇimān vīrabhadraḥ prajāpatim
04050172 caṇḍeśaḥ pūṣaṇaṃ devaṃ bhagaṃ nandīśvaro 'grahīt
04050181 sarva evartvijo dṛṣṭvā sadasyāḥ sa-divaukasaḥ
04050182 tair ardyamānāḥ subhṛśaṃ grāvabhir naikadhādravan
04050191 juhvataḥ sruva-hastasya śmaśrūṇi bhagavān bhavaḥ
04050192 bhṛgor luluñce sadasi yo 'hasac chmaśru darśayan
04050201 bhagasya netre bhagavān pātitasya ruṣā bhuvi
04050202 ujjahāra sada-stho 'kṣṇā yaḥ śapantam asūsucat
04050211 pūṣṇo hy apātayad dantān kāliṅgasya yathā balaḥ
04050212 śapyamāne garimaṇi yo 'hasad darśayan dataḥ
04050221 ākramyorasi dakṣasya śita-dhāreṇa hetinā
04050222 chindann api tad uddhartuṃ nāśaknot tryambakas tadā
04050231 śastrair astrānvitair evam anirbhinna-tvacaṃ haraḥ
04050232 vismayaṃ param āpanno dadhyau paśupatiś ciram
04050241 dṛṣṭvā saṃjñapanaṃ yogaṃ paśūnāṃ sa patir makhe
04050242 yajamāna-paśoḥ kasya kāyāt tenāharac chiraḥ
04050251 sādhu-vādas tadā teṣāṃ karma tat tasya paśyatām
04050252 bhūta-preta-piśācānāṃ anyeṣāṃ tad-viparyayaḥ
04050261 juhāvaitac chiras tasmin dakṣiṇāgnāv amarṣitaḥ
04050262 tad-deva-yajanaṃ dagdhvā prātiṣṭhad guhyakālayam
0406001 maitreya uvāca
04060011 atha deva-gaṇāḥ sarve rudrānīkaiḥ parājitāḥ
04060012 śūla-paṭṭiśa-nistriṃśa- gadā-parigha-mudgaraiḥ
04060021 sañchinna-bhinna-sarvāṅgāḥ sartvik-sabhyā bhayākulāḥ
04060022 svayambhuve namaskṛtya kārtsnyenaitan nyavedayan
04060031 upalabhya puraivaitad bhagavān abja-sambhavaḥ
04060032 nārāyaṇaś ca viśvātmā na kasyādhvaram īyatuḥ
04060041 tad ākarṇya vibhuḥ prāha tejīyasi kṛtāgasi
04060042 kṣemāya tatra sā bhūyān na prāyeṇa bubhūṣatām
04060051 athāpi yūyaṃ kṛta-kilbiṣā bhavaṃ | ye barhiṣo bhāga-bhājaṃ parāduḥ
04060052 prasādayadhvaṃ pariśuddha-cetasā | kṣipra-prasādaṃ pragṛhītāṅghri-padmam
04060061 āśāsānā jīvitam adhvarasya | lokaḥ sa-pālaḥ kupite na yasmin
04060062 tam āśu devaṃ priyayā vihīnaṃ | kṣamāpayadhvaṃ hṛdi viddhaṃ duruktaiḥ
04060071 nāhaṃ na yajño na ca yūyam anye | ye deha-bhājo munayaś ca tattvam
04060072 viduḥ pramāṇaṃ bala-vīryayor vā | yasyātma-tantrasya ka upāyaṃ vidhitset
04060081 sa ittham ādiśya surān ajas tu taiḥ | samanvitaḥ pitṛbhiḥ sa-prajeśaiḥ
04060082 yayau sva-dhiṣṇyān nilayaṃ pura-dviṣaḥ | kailāsam adri-pravaraṃ priyaṃ prabhoḥ
04060091 janmauṣadhi-tapo-mantra- yoga-siddhair naretaraiḥ
04060092 juṣṭaṃ kinnara-gandharvair apsarobhir vṛtaṃ sadā
04060101 nānā-maṇimayaiḥ śṛṅgair nānā-dhātu-vicitritaiḥ
04060102 nānā-druma-latā-gulmair nānā-mṛga-gaṇāvṛtaiḥ
04060111 nānāmala-prasravaṇair nānā-kandara-sānubhiḥ
04060112 ramaṇaṃ viharantīnāṃ ramaṇaiḥ siddha-yoṣitām
04060121 mayūra-kekābhirutaṃ madāndhāli-vimūrcchitam
04060122 plāvitai rakta-kaṇṭhānāṃ kūjitaiś ca patattriṇām
04060131 āhvayantam ivoddhastair dvijān kāma-dughair drumaiḥ
04060132 vrajantam iva mātaṅgair gṛṇantam iva nirjharaiḥ
04060141 mandāraiḥ pārijātaiś ca saralaiś copaśobhitam
04060142 tamālaiḥ śāla-tālaiś ca kovidārāsanārjunaiḥ
04060151 cūtaiḥ kadambair nīpaiś ca nāga-punnāga-campakaiḥ
04060152 pāṭalāśoka-bakulaiḥ kundaiḥ kurabakair api
04060161 svarṇārṇa-śata-patraiś ca vara-reṇuka-jātibhiḥ
04060162 kubjakair mallikābhiś ca mādhavībhiś ca maṇḍitam
04060171 panasodumbarāśvattha- plakṣa-nyagrodha-hiṅgubhiḥ
04060172 bhūrjair oṣadhibhiḥ pūgai rājapūgaiś ca jambubhiḥ
04060181 kharjūrāmrātakāmrādyaiḥ priyāla-madhukeṅgudaiḥ
04060182 druma-jātibhir anyaiś ca rājitaṃ veṇu-kīcakaiḥ
04060191 kumudotpala-kahlāra- śatapatra-vanarddhibhiḥ
04060192 nalinīṣu kalaṃ kūjat- khaga-vṛndopaśobhitam
04060201 mṛgaiḥ śākhāmṛgaiḥ kroḍair mṛgendrair ṛkṣa-śalyakaiḥ
04060202 gavayaiḥ śarabhair vyāghrai rurubhir mahiṣādibhiḥ
04060211 karṇāntraikapadāśvāsyair nirjuṣṭaṃ vṛka-nābhibhiḥ
04060212 kadalī-khaṇḍa-saṃruddha- nalinī-pulina-śriyam
04060221 paryastaṃ nandayā satyāḥ snāna-puṇyatarodayā
04060222 vilokya bhūteśa-giriṃ vibudhā vismayaṃ yayuḥ
04060231 dadṛśus tatra te ramyām alakāṃ nāma vai purīm
04060232 vanaṃ saugandhikaṃ cāpi yatra tan-nāma paṅkajam
04060241 nandā cālakanandā ca saritau bāhyataḥ puraḥ
04060242 tīrthapāda-padāmbhoja- rajasātīva pāvane
04060251 yayoḥ sura-striyaḥ kṣattar avaruhya sva-dhiṣṇyataḥ
04060252 krīḍanti puṃsaḥ siñcantyo vigāhya rati-karśitāḥ
04060261 yayos tat-snāna-vibhraṣṭa- nava-kuṅkuma-piñjaram
04060262 vitṛṣo 'pi pibanty ambhaḥ pāyayanto gajā gajīḥ
04060271 tāra-hema-mahāratna- vimāna-śata-saṅkulām
04060272 juṣṭāṃ puṇyajana-strībhir yathā khaṃ sataḍid-ghanam
04060281 hitvā yakṣeśvara-purīṃ vanaṃ saugandhikaṃ ca tat
04060282 drumaiḥ kāma-dughair hṛdyaṃ citra-mālya-phala-cchadaiḥ
04060291 rakta-kaṇṭha-khagānīka- svara-maṇḍita-ṣaṭpadam
04060292 kalahaṃsa-kula-preṣṭhaṃ kharadaṇḍa-jalāśayam
04060301 vana-kuñjara-saṅghṛṣṭa- haricandana-vāyunā
04060302 adhi puṇyajana-strīṇāṃ muhur unmathayan manaḥ
04060311 vaidūrya-kṛta-sopānā vāpya utpala-mālinīḥ
04060312 prāptaṃ kimpuruṣair dṛṣṭvā ta ārād dadṛśur vaṭam
04060321 sa yojana-śatotsedhaḥ pādona-viṭapāyataḥ
04060322 paryak-kṛtācala-cchāyo nirnīḍas tāpa-varjitaḥ
04060331 tasmin mahā-yogamaye mumukṣu-śaraṇe surāḥ
04060332 dadṛśuḥ śivam āsīnaṃ tyaktāmarṣam ivāntakam
04060341 sanandanādyair mahā-siddhaiḥ śāntaiḥ saṃśānta-vigraham
04060342 upāsyamānaṃ sakhyā ca bhartrā guhyaka-rakṣasām
04060351 vidyā-tapo-yoga-patham āsthitaṃ tam adhīśvaram
04060352 carantaṃ viśva-suhṛdaṃ vātsalyāl loka-maṅgalam
04060361 liṅgaṃ ca tāpasābhīṣṭaṃ bhasma-daṇḍa-jaṭājinam
04060362 aṅgena sandhyābhra-rucā candra-lekhāṃ ca bibhratam
04060371 upaviṣṭaṃ darbhamayyāṃ bṛsyāṃ brahma sanātanam
04060372 nāradāya pravocantaṃ pṛcchate śṛṇvatāṃ satām
04060381 kṛtvorau dakṣiṇe savyaṃ pāda-padmaṃ ca jānuni
04060382 bāhuṃ prakoṣṭhe 'kṣa-mālām āsīnaṃ tarka-mudrayā
04060391 taṃ brahma-nirvāṇa-samādhim āśritaṃ | vyupāśritaṃ giriśaṃ yoga-kakṣām
04060392 sa-loka-pālā munayo manūnām | ādyaṃ manuṃ prāñjalayaḥ praṇemuḥ
04060401 sa tūpalabhyāgatam ātma-yoniṃ | surāsureśair abhivanditāṅghriḥ
04060402 utthāya cakre śirasābhivandanam | arhattamaḥ kasya yathaiva viṣṇuḥ
04060411 tathāpare siddha-gaṇā maharṣibhir | ye vai samantād anu nīlalohitam
04060412 namaskṛtaḥ prāha śaśāṅka-śekharaṃ | kṛta-praṇāmaṃ prahasann ivātmabhūḥ
0406042 brahmovāca
04060421 āne tvām īśaṃ viśvasya jagato yoni-bījayoḥ
04060422 śakteḥ śivasya ca paraṃ yat tad brahmā nirantaram
04060431 tvam eva bhagavann etac chiva-śaktyoḥ svarūpayoḥ
04060432 viśvaṃ sṛjasi pāsy atsi krīḍann ūrṇa-paṭo yathā
04060441 tvam eva dharmārtha-dughābhipattaye | dakṣeṇa sūtreṇa sasarjithādhvaram
04060442 tvayaiva loke 'vasitāś ca setavo | yān brāhmaṇāḥ śraddadhate dhṛta-vratāḥ
04060451 tvaṃ karmaṇāṃ maṅgala maṅgalānāṃ | kartuḥ sva-lokaṃ tanuṣe svaḥ paraṃ vā
04060452 amaṅgalānāṃ ca tamisram ulbaṇaṃ | viparyayaḥ kena tad eva kasyacit
04060461 na vai satāṃ tvac-caraṇārpitātmanāṃ | bhūteṣu sarveṣv abhipaśyatāṃ tava
04060462 bhūtāni cātmany apṛthag-didṛkṣatāṃ | prāyeṇa roṣo 'bhibhaved yathā paśum
04060471 pṛthag-dhiyaḥ karma-dṛśo durāśayāḥ | parodayenārpita-hṛd-rujo 'niśam
04060472 parān duruktair vitudanty aruntudās | tān māvadhīd daiva-vadhān bhavad-vidhaḥ
04060481 yasmin yadā puṣkara-nābha-māyayā | durantayā spṛṣṭa-dhiyaḥ pṛthag-dṛśaḥ
04060482 kurvanti tatra hy anukampayā kṛpāṃ | na sādhavo daiva-balāt kṛte kramam
04060491 bhavāṃs tu puṃsaḥ paramasya māyayā | durantayāspṛṣṭa-matiḥ samasta-dṛk
04060492 tayā hatātmasv anukarma-cetaḥsv | anugrahaṃ kartum ihārhasi prabho
04060501 kurv adhvarasyoddharaṇaṃ hatasya bhoḥ | tvayāsamāptasya mano prajāpateḥ
04060502 na yatra bhāgaṃ tava bhāgino daduḥ | kuyājino yena makho ninīyate
04060511 jīvatād yajamāno 'yaṃ prapadyetākṣiṇī bhagaḥ
04060512 bhṛgoḥ śmaśrūṇi rohantu pūṣṇo dantāś ca pūrvavat
04060521 devānāṃ bhagna-gātrāṇām ṛtvijāṃ cāyudhāśmabhiḥ
04060522 bhavatānugṛhītānām āśu manyo 'stv anāturam
04060531 eṣa te rudra bhāgo 'stu yad-ucchiṣṭo 'dhvarasya vai
04060532 yajñas te rudra bhāgena kalpatām adya yajña-han
0407001 maitreya uvāca
04070011 ity ajenānunītena bhavena parituṣyatā
04070012 abhyadhāyi mahā-bāho prahasya śrūyatām iti
0407002 mahādeva uvāca
04070021 nāghaṃ prajeśa bālānāṃ varṇaye nānucintaye
04070022 deva-māyābhibhūtānāṃ daṇḍas tatra dhṛto mayā
04070031 prajāpater dagdha-śīrṣṇo bhavatv aja-mukhaṃ śiraḥ
04070032 mitrasya cakṣuṣekṣeta bhāgaṃ svaṃ barhiṣo bhagaḥ
04070041 pūṣā tu yajamānasya dadbhir jakṣatu piṣṭa-bhuk
04070042 devāḥ prakṛta-sarvāṅgā ye ma uccheṣaṇaṃ daduḥ
04070051 bāhubhyām aśvinoḥ pūṣṇo hastābhyāṃ kṛta-bāhavaḥ
04070052 bhavantv adhvaryavaś cānye basta-śmaśrur bhṛgur bhavet
0407006 maitreya uvāca
04070061 tadā sarvāṇi bhūtāni śrutvā mīḍhuṣṭamoditam
04070062 parituṣṭātmabhis tāta sādhu sādhv ity athābruvan
04070071 tato mīḍhvāṃsam āmantrya śunāsīrāḥ saharṣibhiḥ
04070072 bhūyas tad deva-yajanaṃ sa-mīḍhvad-vedhaso yayuḥ
04070081 vidhāya kārtsnyena ca tad yad āha bhagavān bhavaḥ
04070082 sandadhuḥ kasya kāyena savanīya-paśoḥ śiraḥ
04070091 sandhīyamāne śirasi dakṣo rudrābhivīkṣitaḥ
04070092 sadyaḥ supta ivottasthau dadṛśe cāgrato mṛḍam
04070101 tadā vṛṣadhvaja-dveṣa- kalilātmā prajāpatiḥ
04070102 śivāvalokād abhavac charad-dhrada ivāmalaḥ
04070111 bhava-stavāya kṛta-dhīr nāśaknod anurāgataḥ
04070112 autkaṇṭhyād bāṣpa-kalayā samparetāṃ sutāṃ smaran
04070121 kṛcchrāt saṃstabhya ca manaḥ prema-vihvalitaḥ sudhīḥ
04070122 śaśaṃsa nirvyalīkena bhāveneśaṃ prajāpatiḥ
0407013 dakṣa uvāca
04070131 bhūyān anugraha aho bhavatā kṛto me
04070132 daṇḍas tvayā mayi bhṛto yad api pralabdhaḥ
04070133 na brahma-bandhuṣu ca vāṃ bhagavann avajñā
04070134 tubhyaṃ hareś ca kuta eva dhṛta-vrateṣu
04070141 vidyā-tapo-vrata-dharān mukhataḥ sma viprān
04070142 brahmātma-tattvam avituṃ prathamaṃ tvam asrāk
04070143 tad brāhmaṇān parama sarva-vipatsu pāsi
04070144 pālaḥ paśūn iva vibho pragṛhīta-daṇḍaḥ
04070151 yo 'sau mayāvidita-tattva-dṛśā sabhāyāṃ
04070152 kṣipto durukti-viśikhair vigaṇayya tan mām
04070153 arvāk patantam arhattama-nindayāpād
04070154 dṛṣṭyārdrayā sa bhagavān sva-kṛtena tuṣyet
0407016 maitreya uvāca
04070161 kṣamāpyaivaṃ sa mīḍhvāṃsaṃ brahmaṇā cānumantritaḥ
04070162 karma santānayām āsa sopādhyāyartvig-ādibhiḥ
04070171 vaiṣṇavaṃ yajña-santatyai tri-kapālaṃ dvijottamāḥ
04070172 puroḍāśaṃ niravapan vīra-saṃsarga-śuddhaye
04070181 adhvaryuṇātta-haviṣā yajamāno viśāmpate
04070182 dhiyā viśuddhayā dadhyau tathā prādurabhūd dhariḥ
04070191 tadā sva-prabhayā teṣāṃ dyotayantyā diśo daśa
04070192 muṣṇaṃs teja upānītas tārkṣyeṇa stotra-vājinā
04070201 śyāmo hiraṇya-raśano 'rka-kirīṭa-juṣṭo
04070202 nīlālaka-bhramara-maṇḍita-kuṇḍalāsyaḥ
04070203 śaṅkhābja-cakra-śara-cāpa-gadāsi-carma-
04070204 vyagrair hiraṇmaya-bhujair iva karṇikāraḥ
04070211 vakṣasy adhiśrita-vadhūr vana-māly udāra-
04070212 hāsāvaloka-kalayā ramayaṃś ca viśvam
04070213 pārśva-bhramad-vyajana-cāmara-rāja-haṃsaḥ
04070214 śvetātapatra-śaśinopari rajyamānaḥ
04070221 tam upāgatam ālakṣya sarve sura-gaṇādayaḥ
04070222 praṇemuḥ sahasotthāya brahmendra-tryakṣa-nāyakāḥ
04070231 tat-tejasā hata-rucaḥ sanna-jihvāḥ sa-sādhvasāḥ
04070232 mūrdhnā dhṛtāñjali-puṭā upatasthur adhokṣajam
04070241 apy arvāg-vṛttayo yasya mahi tv ātmabhuv-ādayaḥ
04070242 yathā-mati gṛṇanti sma kṛtānugraha-vigraham
04070251 dakṣo gṛhītārhaṇa-sādanottamaṃ
04070252 yajñeśvaraṃ viśva-sṛjāṃ paraṃ gurum
04070253 sunanda-nandādy-anugair vṛtaṃ mudā
04070254 gṛṇan prapede prayataḥ kṛtāñjaliḥ
0407026 dakṣa uvāca
04070261 śuddhaṃ sva-dhāmny uparatākhila-buddhy-avasthaṃ
04070262 cin-mātram ekam abhayaṃ pratiṣidhya māyām
04070263 tiṣṭhaṃs tayaiva puruṣatvam upetya tasyām
04070264 āste bhavān apariśuddha ivātma-tantraḥ
0407027 ṛtvija ūcuḥ
04070271 tattvaṃ na te vayam anañjana rudra-śāpāt
04070272 karmaṇy avagraha-dhiyo bhagavan vidāmaḥ
04070273 dharmopalakṣaṇam idaṃ trivṛd adhvarākhyaṃ
04070274 jñātaṃ yad-artham adhidaivam ado vyavasthāḥ
0407028 sadasyā ūcuḥ
04070281 utpatty-adhvany aśaraṇa uru-kleśa-durge 'ntakogra-
04070282 vyālānviṣṭe viṣaya-mṛga-tṛṣy ātma-gehoru-bhāraḥ
04070283 dvandva-śvabhre khala-mṛga-bhaye śoka-dāve 'jña-sārthaḥ
04070284 pādaukas te śaraṇada kadā yāti kāmopasṛṣṭaḥ
0407029 rudra uvāca
04070291 tava varada varāṅghrāv āśiṣehākhilārthe
04070292 hy api munibhir asaktair ādareṇārhaṇīye
04070293 yadi racita-dhiyaṃ māvidya-loko 'paviddhaṃ
04070294 japati na gaṇaye tat tvat-parānugraheṇa
0407030 bhṛgur uvāca
04070301 yan māyayā gahanayāpahṛtātma-bodhā
04070302 brahmādayas tanu-bhṛtas tamasi svapantaḥ
04070303 nātman-śritaṃ tava vidanty adhunāpi tattvaṃ
04070304 so 'yaṃ prasīdatu bhavān praṇatātma-bandhuḥ
0407031 brahmovāca
04070311 naitat svarūpaṃ bhavato 'sau padārtha- | bheda-grahaiḥ puruṣo yāvad īkṣet
04070312 jñānasya cārthasya guṇasya cāśrayo | māyāmayād vyatirikto matas tvam
0407032 indra uvāca
04070321 idam apy acyuta viśva-bhāvanaṃ | vapur ānanda-karaṃ mano-dṛśām
04070322 sura-vidviṭ-kṣapaṇair udāyudhair | bhuja-daṇḍair upapannam aṣṭabhiḥ
0407033 patnya ūcuḥ
04070331 yajño 'yaṃ tava yajanāya kena sṛṣṭo | vidhvastaḥ paśupatinādya dakṣa-kopāt
04070332 taṃ nas tvaṃ śava-śayanābha-śānta-medhaṃ | yajñātman nalina-rucā dṛśā punīhi
0407034 ṛṣaya ūcuḥ
04070341 ananvitaṃ te bhagavan viceṣṭitaṃ | yad ātmanā carasi hi karma nājyase
04070342 vibhūtaye yata upasedur īśvarīṃ | na manyate svayam anuvartatīṃ bhavān
0407035 siddhā ūcuḥ
04070351 ayaṃ tvat-kathā-mṛṣṭa-pīyūṣa-nadyāṃ | mano-vāraṇaḥ kleśa-dāvāgni-dagdhaḥ
04070352 tṛṣārto 'vagāḍho na sasmāra dāvaṃ | na niṣkrāmati brahma-sampannavan naḥ
0407036 yajamāny uvāca
04070361 svāgataṃ te prasīdeśa tubhyaṃ namaḥ | śrīnivāsa śriyā kāntayā trāhi naḥ
04070362 tvām ṛte 'dhīśa nāṅgair makhaḥ śobhate | śīrṣa-hīnaḥ ka-bandho yathā puruṣaḥ
0407037 lokapālā ūcuḥ
04070371 dṛṣṭaḥ kiṃ no dṛgbhir asad-grahais tvaṃ | pratyag-draṣṭā dṛśyate yena viśvam
04070372 māyā hy eṣā bhavadīyā hi bhūman | yas tvaṃ ṣaṣṭhaḥ pañcabhir bhāsi bhūtaiḥ
0407038 yogeśvarā ūcuḥ
04070381 preyān na te 'nyo 'sty amutas tvayi prabho | viśvātmanīkṣen na pṛthag ya ātmanaḥ
04070382 athāpi bhaktyeśa tayopadhāvatām | ananya-vṛttyānugṛhāṇa vatsala
04070391 jagad-udbhava-sthiti-layeṣu daivato | bahu-bhidyamāna-guṇayātma-māyayā
04070392 racitātma-bheda-mataye sva-saṃsthayā | vinivartita-bhrama-guṇātmane namaḥ
0407040 brahmovāca
04070401 namas te śrita-sattvāya dharmādīnāṃ ca sūtaye
04070402 nirguṇāya ca yat-kāṣṭhāṃ nāhaṃ vedāpare 'pi ca
0407041 agnir uvāca
04070411 yat-tejasāhaṃ susamiddha-tejā | havyaṃ vahe svadhvara ājya-siktam
04070412 taṃ yajñiyaṃ pañca-vidhaṃ ca pañcabhiḥ | sviṣṭaṃ yajurbhiḥ praṇato 'smi yajñam
0407042 devā ūcuḥ
04070421 purā kalpāpāye sva-kṛtam udarī-kṛtya vikṛtaṃ
04070422 tvam evādyas tasmin salila uragendrādhiśayane
04070423 pumān śeṣe siddhair hṛdi vimṛśitādhyātma-padaviḥ
04070424 sa evādyākṣṇor yaḥ pathi carasi bhṛtyān avasi naḥ
0407043 gandharvā ūcuḥ
04070431 aṃśāṃśās te deva marīcy-ādaya ete | brahmendrādyā deva-gaṇā rudra-purogāḥ
04070432 krīḍā-bhāṇḍaṃ viśvam idaṃ yasya vibhūman | tasmai nityaṃ nātha namas te
karavāma
0407044 vidyādharā ūcuḥ
04070441 tvan-māyayārtham abhipadya kalevare 'smin
04070442 kṛtvā mamāham iti durmatir utpathaiḥ svaiḥ
04070443 kṣipto 'py asad-viṣaya-lālasa ātma-mohaṃ
04070444 yuṣmat-kathāmṛta-niṣevaka udvyudasyet
0407045 brāhmaṇā ūcuḥ
04070451 tvaṃ kratus tvaṃ havis tvaṃ hutāśaḥ svayaṃ | tvaṃ hi mantraḥ samid-darbha-
pātrāṇi ca
04070452 tvaṃ sadasyartvijo dampatī devatā | agnihotraṃ svadhā soma ājyaṃ paśuḥ
04070461 tvaṃ purā gāṃ rasāyā mahā-sūkaro | daṃṣṭrayā padminīṃ vāraṇendro yathā
04070462 stūyamāno nadal līlayā yogibhir | vyujjahartha trayī-gātra yajña-kratuḥ
04070471 sa prasīda tvam asmākam ākāṅkṣatāṃ | darśanaṃ te paribhraṣṭa-sat-karmaṇām
04070472 kīrtyamāne nṛbhir nāmni yajñeśa te | yajña-vighnāḥ kṣayaṃ yānti tasmai namaḥ
0407048 maitreya uvāca
04070481 iti dakṣaḥ kavir yajñaṃ bhadra rudrābhimarśitam
04070482 kīrtyamāne hṛṣīkeśe sanninye yajña-bhāvane
04070491 bhagavān svena bhāgena sarvātmā sarva-bhāga-bhuk
04070492 dakṣaṃ babhāṣa ābhāṣya prīyamāṇa ivānagha
0407050 śrī-bhagavān uvāca
04070501 ahaṃ brahmā ca śarvaś ca jagataḥ kāraṇaṃ param
04070502 ātmeśvara upadraṣṭā svayan-dṛg aviśeṣaṇaḥ
04070511 ātma-māyāṃ samāviśya so 'haṃ guṇamayīṃ dvija
04070512 sṛjan rakṣan haran viśvaṃ dadhre saṃjñāṃ kriyocitām
04070521 tasmin brahmaṇy advitīye kevale paramātmani
04070522 brahma-rudrau ca bhūtāni bhedenājño 'nupaśyati
04070531 yathā pumān na svāṅgeṣu śiraḥ-pāṇy-ādiṣu kvacit
04070532 pārakya-buddhiṃ kurute evaṃ bhūteṣu mat-paraḥ
04070541 trayāṇām eka-bhāvānāṃ yo na paśyati vai bhidām
04070542 sarva-bhūtātmanāṃ brahman sa śāntim adhigacchati
0407055 maitreya uvāca
04070551 evaṃ bhagavatādiṣṭaḥ prajāpati-patir harim
04070552 arcitvā kratunā svena devān ubhayato 'yajat
04070561 rudraṃ ca svena bhāgena hy upādhāvat samāhitaḥ
04070562 karmaṇodavasānena somapān itarān api
04070563 udavasya sahartvigbhiḥ sasnāv avabhṛthaṃ tataḥ
04070571 tasmā apy anubhāvena svenaivāvāpta-rādhase
04070572 dharma eva matiṃ dattvā tridaśās te divaṃ yayuḥ
04070581 evaṃ dākṣāyaṇī hitvā satī pūrva-kalevaram
04070582 jajñe himavataḥ kṣetre menāyām iti śuśruma
04070591 tam eva dayitaṃ bhūya āvṛṅkte patim ambikā
04070592 ananya-bhāvaika-gatiṃ śaktiḥ supteva pūruṣam
04070601 etad bhagavataḥ śambhoḥ karma dakṣādhvara-druhaḥ
04070602 śrutaṃ bhāgavatāc chiṣyād uddhavān me bṛhaspateḥ
04070611 idaṃ pavitraṃ param īśa-ceṣṭitaṃ | yaśasyam āyuṣyam aghaugha-marṣaṇam
04070612 yo nityadākarṇya naro 'nukīrtayed | dhunoty aghaṃ kaurava bhakti-bhāvataḥ
0408001 maitreya uvāca
04080011 sanakādyā nāradaś ca ṛbhur haṃso 'ruṇir yatiḥ
04080012 naite gṛhān brahma-sutā hy āvasann ūrdhva-retasaḥ
04080021 mṛṣādharmasya bhāryāsīd dambhaṃ māyāṃ ca śatru-han
04080022 asūta mithunaṃ tat tu nirṛtir jagṛhe 'prajaḥ
04080031 tayoḥ samabhaval lobho nikṛtiś ca mahā-mate
04080032 tābhyāṃ krodhaś ca hiṃsā ca yad duruktiḥ svasā kaliḥ
04080041 duruktau kalir ādhatta bhayaṃ mṛtyuṃ ca sattama
04080042 tayoś ca mithunaṃ jajñe yātanā nirayas tathā
04080051 saṅgraheṇa mayākhyātaḥ pratisargas tavānagha
04080052 triḥ śrutvaitat pumān puṇyaṃ vidhunoty ātmano malam
04080061 athātaḥ kīrtaye vaṃśaṃ puṇya-kīrteḥ kurūdvaha
04080062 svāyambhuvasyāpi manor harer aṃśāṃśa-janmanaḥ
04080071 priyavratottānapādau śatarūpā-pateḥ sutau
04080072 vāsudevasya kalayā rakṣāyāṃ jagataḥ sthitau
04080081 jāye uttānapādasya sunītiḥ surucis tayoḥ
04080082 suruciḥ preyasī patyur netarā yat-suto dhruvaḥ
04080091 ekadā suruceḥ putram aṅkam āropya lālayan
04080092 uttamaṃ nārurukṣantaṃ dhruvaṃ rājābhyanandata
04080101 tathā cikīrṣamāṇaṃ taṃ sapatnyās tanayaṃ dhruvam
04080102 suruciḥ śṛṇvato rājñaḥ serṣyam āhātigarvitā
04080111 na vatsa nṛpater dhiṣṇyaṃ bhavān āroḍhum arhati
04080112 na gṛhīto mayā yat tvaṃ kukṣāv api nṛpātmajaḥ
04080121 bālo 'si bata nātmānam anya-strī-garbha-sambhṛtam
04080122 nūnaṃ veda bhavān yasya durlabhe 'rthe manorathaḥ
04080131 tapasārādhya puruṣaṃ tasyaivānugraheṇa me
04080132 garbhe tvaṃ sādhayātmānaṃ yadīcchasi nṛpāsanam
0408014 maitreya uvāca
04080141 mātuḥ sapatnyāḥ sa durukti-viddhaḥ | śvasan ruṣā daṇḍa-hato yathāhiḥ
04080142 hitvā miṣantaṃ pitaraṃ sanna-vācaṃ | jagāma mātuḥ prarudan sakāśam
04080151 taṃ niḥśvasantaṃ sphuritādharoṣṭhaṃ | sunītir utsaṅga udūhya bālam
04080152 niśamya tat-paura-mukhān nitāntaṃ | sā vivyathe yad gaditaṃ sapatnyā
04080161 sotsṛjya dhairyaṃ vilalāpa śoka- | dāvāgninā dāva-lateva bālā
04080162 vākyaṃ sapatnyāḥ smaratī saroja- | śriyā dṛśā bāṣpa-kalām uvāha
04080171 dīrghaṃ śvasantī vṛjinasya pāram | apaśyatī bālakam āha bālā
04080172 māmaṅgalaṃ tāta pareṣu maṃsthā | bhuṅkte jano yat para-duḥkhadas tat
04080181 satyaṃ surucyābhihitaṃ bhavān me | yad durbhagāyā udare gṛhītaḥ
04080182 stanyena vṛddhaś ca vilajjate yāṃ | bhāryeti vā voḍhum iḍaspatir mām
04080191 ātiṣṭha tat tāta vimatsaras tvam | uktaṃ samātrāpi yad avyalīkam
04080192 ārādhayādhokṣaja-pāda-padmaṃ | yadīcchase 'dhyāsanam uttamo yathā
04080201 yasyāṅghri-padmaṃ paricarya viśva- | vibhāvanāyātta-guṇābhipatteḥ
04080202 ajo 'dhyatiṣṭhat khalu pārameṣṭhyaṃ | padaṃ jitātma-śvasanābhivandyam
04080211 tathā manur vo bhagavān pitāmaho | yam eka-matyā puru-dakṣiṇair makhaiḥ
04080212 iṣṭvābhipede duravāpam anyato | bhaumaṃ sukhaṃ divyam athāpavargyam
04080221 tam eva vatsāśraya bhṛtya-vatsalaṃ | mumukṣubhir mṛgya-padābja-paddhatim
04080222 ananya-bhāve nija-dharma-bhāvite | manasy avasthāpya bhajasva pūruṣam
04080231 nānyaṃ tataḥ padma-palāśa-locanād | duḥkha-cchidaṃ te mṛgayāmi kañcana
04080232 yo mṛgyate hasta-gṛhīta-padmayā | śriyetarair aṅga vimṛgyamāṇayā
0408024 maitreya uvāca
04080241 evaṃ sañjalpitaṃ mātur ākarṇyārthāgamaṃ vacaḥ
04080242 sanniyamyātmanātmānaṃ niścakrāma pituḥ purāt
04080251 nāradas tad upākarṇya jñātvā tasya cikīrṣitam
04080252 spṛṣṭvā mūrdhany agha-ghnena pāṇinā prāha vismitaḥ
04080261 aho tejaḥ kṣatriyāṇāṃ māna-bhaṅgam amṛṣyatām
04080262 bālo 'py ayaṃ hṛdā dhatte yat samātur asad-vacaḥ
0408027 nārada uvāca
04080271 nādhunāpy avamānaṃ te sammānaṃ vāpi putraka
04080272 lakṣayāmaḥ kumārasya saktasya krīḍanādiṣu
04080281 vikalpe vidyamāne 'pi na hy asantoṣa-hetavaḥ
04080282 puṃso moham ṛte bhinnā yal loke nija-karmabhiḥ
04080291 parituṣyet tatas tāta tāvan-mātreṇa pūruṣaḥ
04080292 daivopasāditaṃ yāvad vīkṣyeśvara-gatiṃ budhaḥ
04080301 atha mātropadiṣṭena yogenāvarurutsasi
04080302 yat-prasādaṃ sa vai puṃsāṃ durārādhyo mato mama
04080311 munayaḥ padavīṃ yasya niḥsaṅgenoru-janmabhiḥ
04080312 na vidur mṛgayanto 'pi tīvra-yoga-samādhinā
04080321 ato nivartatām eṣa nirbandhas tava niṣphalaḥ
04080322 yatiṣyati bhavān kāle śreyasāṃ samupasthite
04080331 yasya yad daiva-vihitaṃ sa tena sukha-duḥkhayoḥ
04080332 ātmānaṃ toṣayan dehī tamasaḥ pāram ṛcchati
04080341 guṇādhikān mudaṃ lipsed anukrośaṃ guṇādhamāt
04080342 maitrīṃ samānād anvicchen na tāpair abhibhūyate
0408035 dhruva uvāca
04080351 so 'yaṃ śamo bhagavatā sukha-duḥkha-hatātmanām
04080352 darśitaḥ kṛpayā puṃsāṃ durdarśo 'smad-vidhais tu yaḥ
04080361 athāpi me 'vinītasya kṣāttraṃ ghoram upeyuṣaḥ
04080362 surucyā durvaco-bāṇair na bhinne śrayate hṛdi
04080371 padaṃ tri-bhuvanotkṛṣṭaṃ jigīṣoḥ sādhu vartma me
04080372 brūhy asmat-pitṛbhir brahmann anyair apy anadhiṣṭhitam
04080381 nūnaṃ bhavān bhagavato yo 'ṅgajaḥ parameṣṭhinaḥ
04080382 vitudann aṭate vīṇāṃ hitāya jagato 'rkavat
0408039 maitreya uvāca
04080391 ity udāhṛtam ākarṇya bhagavān nāradas tadā
04080392 prītaḥ pratyāha taṃ bālaṃ sad-vākyam anukampayā
0408040 nārada uvāca
04080401 jananyābhihitaḥ panthāḥ sa vai niḥśreyasasya te
04080402 bhagavān vāsudevas taṃ bhaja taṃ pravaṇātmanā
04080411 dharmārtha-kāma-mokṣākhyaṃ ya icchec chreya ātmanaḥ
04080412 ekaṃ hy eva hares tatra kāraṇaṃ pāda-sevanam
04080421 tat tāta gaccha bhadraṃ te yamunāyās taṭaṃ śuci
04080422 puṇyaṃ madhuvanaṃ yatra sānnidhyaṃ nityadā hareḥ
04080431 snātvānusavanaṃ tasmin kālindyāḥ salile śive
04080432 kṛtvocitāni nivasann ātmanaḥ kalpitāsanaḥ
04080441 prāṇāyāmena tri-vṛtā prāṇendriya-mano-malam
04080442 śanair vyudasyābhidhyāyen manasā guruṇā gurum
04080451 prasādābhimukhaṃ śaśvat prasanna-vadanekṣaṇam
04080452 sunāsaṃ subhruvaṃ cāru- kapolaṃ sura-sundaram
04080461 taruṇaṃ ramaṇīyāṅgam aruṇoṣṭhekṣaṇādharam
04080462 praṇatāśrayaṇaṃ nṛmṇaṃ śaraṇyaṃ karuṇārṇavam
04080471 śrīvatsāṅkaṃ ghana-śyāmaṃ puruṣaṃ vana-mālinam
04080472 śaṅkha-cakra-gadā-padmair abhivyakta-caturbhujam
04080481 kirīṭinaṃ kuṇḍalinaṃ keyūra-valayānvitam
04080482 kaustubhābharaṇa-grīvaṃ pīta-kauśeya-vāsasam
04080491 kāñcī-kalāpa-paryastaṃ lasat-kāñcana-nūpuram
04080492 darśanīyatamaṃ śāntaṃ mano-nayana-vardhanam
04080501 padbhyāṃ nakha-maṇi-śreṇyā vilasadbhyāṃ samarcatām
04080502 hṛt-padma-karṇikā-dhiṣṇyam ākramyātmany avasthitam
04080511 smayamānam abhidhyāyet sānurāgāvalokanam
04080512 niyatenaika-bhūtena manasā varadarṣabham
04080521 evaṃ bhagavato rūpaṃ subhadraṃ dhyāyato manaḥ
04080522 nirvṛtyā parayā tūrṇaṃ sampannaṃ na nivartate
04080531 japaś ca paramo guhyaḥ śrūyatāṃ me nṛpātmaja
04080532 yaṃ sapta-rātraṃ prapaṭhan pumān paśyati khecarān
0408054 oṃ namo bhagavate vāsudevāya
04080541 mantreṇānena devasya kuryād dravyamayīṃ budhaḥ
04080542 saparyāṃ vividhair dravyair deśa-kāla-vibhāgavit
04080551 salilaiḥ śucibhir mālyair vanyair mūla-phalādibhiḥ
04080552 śastāṅkurāṃśukaiś cārcet tulasyā priyayā prabhum
04080561 labdhvā dravyamayīm arcāṃ kṣity-ambv-ādiṣu vārcayet
04080562 ābhṛtātmā muniḥ śānto yata-vāṅ mita-vanya-bhuk
04080571 svecchāvatāra-caritair acintya-nija-māyayā
04080572 kariṣyaty uttamaślokas tad dhyāyed dhṛdayaṅ-gamam
04080581 paricaryā bhagavato yāvatyaḥ pūrva-sevitāḥ
04080582 tā mantra-hṛdayenaiva prayuñjyān mantra-mūrtaye
04080591 evaṃ kāyena manasā vacasā ca mano-gatam
04080592 paricaryamāṇo bhagavān bhaktimat-paricaryayā
04080601 puṃsām amāyināṃ samyag bhajatāṃ bhāva-vardhanaḥ
04080602 śreyo diśaty abhimataṃ yad dharmādiṣu dehinām
04080611 viraktaś cendriya-ratau bhakti-yogena bhūyasā
04080612 taṃ nirantara-bhāvena bhajetāddhā vimuktaye
04080621 ity uktas taṃ parikramya praṇamya ca nṛpārbhakaḥ
04080622 yayau madhuvanaṃ puṇyaṃ hareś caraṇa-carcitam
04080631 tapo-vanaṃ gate tasmin praviṣṭo 'ntaḥ-puraṃ muniḥ
04080632 arhitārhaṇako rājñā sukhāsīna uvāca tam
0408064 nārada uvāca
04080641 rājan kiṃ dhyāyase dīrghaṃ mukhena pariśuṣyatā
04080642 kiṃ vā na riṣyate kāmo dharmo vārthena saṃyutaḥ
0408065 rājovāca
04080651 suto me bālako brahman straiṇenākaruṇātmanā
04080652 nirvāsitaḥ pañca-varṣaḥ saha mātrā mahān kaviḥ
04080661 apy anāthaṃ vane brahman mā smādanty arbhakaṃ vṛkāḥ
04080662 śrāntaṃ śayānaṃ kṣudhitaṃ parimlāna-mukhāmbujam
04080671 aho me bata daurātmyaṃ strī-jitasyopadhāraya
04080672 yo 'ṅkaṃ premṇārurukṣantaṃ nābhyanandam asattamaḥ
0408068 nārada uvāca
04080681 mā mā śucaḥ sva-tanayaṃ deva-guptaṃ viśāmpate
04080682 tat-prabhāvam avijñāya prāvṛṅkte yad-yaśo jagat
04080691 suduṣkaraṃ karma kṛtvā loka-pālair api prabhuḥ
04080692 aiṣyaty acirato rājan yaśo vipulayaṃs tava
0408070 maitreya uvāca
04080701 iti devarṣiṇā proktaṃ viśrutya jagatī-patiḥ
04080702 rāja-lakṣmīm anādṛtya putram evānvacintayat
04080711 tatrābhiṣiktaḥ prayatas tām upoṣya vibhāvarīm
04080712 samāhitaḥ paryacarad ṛṣy-ādeśena pūruṣam
04080721 tri-rātrānte tri-rātrānte kapittha-badarāśanaḥ
04080722 ātma-vṛtty-anusāreṇa māsaṃ ninye 'rcayan harim
04080731 dvitīyaṃ ca tathā māsaṃ ṣaṣṭhe ṣaṣṭhe 'rbhako dine
04080732 tṛṇa-parṇādibhiḥ śīrṇaiḥ kṛtānno 'bhyarcayan vibhum
04080741 tṛtīyaṃ cānayan māsaṃ navame navame 'hani
04080742 ab-bhakṣa uttamaślokam upādhāvat samādhinā
04080751 caturtham api vai māsaṃ dvādaśe dvādaśe 'hani
04080752 vāyu-bhakṣo jita-śvāso dhyāyan devam adhārayat
04080761 pañcame māsy anuprāpte jita-śvāso nṛpātmajaḥ
04080762 dhyāyan brahma padaikena tasthau sthāṇur ivācalaḥ
04080771 sarvato mana ākṛṣya hṛdi bhūtendriyāśayam
04080772 dhyāyan bhagavato rūpaṃ nādrākṣīt kiñcanāparam
04080781 ādhāraṃ mahad-ādīnāṃ pradhāna-puruṣeśvaram
04080782 brahma dhārayamāṇasya trayo lokāś cakampire
04080791 yadaika-pādena sa pārthivārbhakas | tasthau tad-aṅguṣṭha-nipīḍitā mahī
04080792 nanāma tatrārdham ibhendra-dhiṣṭhitā | tarīva savyetarataḥ pade pade
04080801 tasminn abhidhyāyati viśvam ātmano | dvāraṃ nirudhyāsum ananyayā dhiyā
04080802 lokā nirucchvāsa-nipīḍitā bhṛśaṃ | sa-loka-pālāḥ śaraṇaṃ yayur harim
0408081 devā ūcuḥ
04080811 naivaṃ vidāmo bhagavan prāṇa-rodhaṃ | carācarasyākhila-sattva-dhāmnaḥ
04080812 vidhehi tan no vṛjinād vimokṣaṃ | prāptā vayaṃ tvāṃ śaraṇaṃ śaraṇyam
0408082 śrī-bhagavān uvāca
04080821 mā bhaiṣṭa bālaṃ tapaso duratyayān | nivartayiṣye pratiyāta sva-dhāma
04080822 yato hi vaḥ prāṇa-nirodha āsīd | auttānapādir mayi saṅgatātmā
0409001 maitreya uvāca
04090011 ta evam utsanna-bhayā urukrame | kṛtāvanāmāḥ prayayus tri-viṣṭapam
04090012 sahasraśīrṣāpi tato garutmatā | madhor vanaṃ bhṛtya-didṛkṣayā gataḥ
04090021 sa vai dhiyā yoga-vipāka-tīvrayā | hṛt-padma-kośe sphuritaṃ taḍit-prabham
04090022 tirohitaṃ sahasaivopalakṣya | bahiḥ-sthitaṃ tad-avasthaṃ dadarśa
04090031 tad-darśanenāgata-sādhvasaḥ kṣitāv | avandatāṅgaṃ vinamayya daṇḍavat
04090032 dṛgbhyāṃ prapaśyan prapibann ivārbhakaś | cumbann ivāsyena bhujair ivāśliṣan
04090041 sa taṃ vivakṣantam atad-vidaṃ harir | jñātvāsya sarvasya ca hṛdy avasthitaḥ
04090042 kṛtāñjaliṃ brahmamayena kambunā | pasparśa bālaṃ kṛpayā kapole
04090051 sa vai tadaiva pratipāditāṃ giraṃ | daivīṃ parijñāta-parātma-nirṇayaḥ
04090052 taṃ bhakti-bhāvo 'bhyagṛṇād asatvaraṃ | pariśrutoru-śravasaṃ dhruva-kṣitiḥ
0409006 dhruva uvāca
04090061 yo 'ntaḥ praviśya mama vācam imāṃ prasuptāṃ
04090062 sañjīvayaty akhila-śakti-dharaḥ sva-dhāmnā
04090063 anyāṃś ca hasta-caraṇa-śravaṇa-tvag-ādīn
04090064 prāṇān namo bhagavate puruṣāya tubhyam
04090071 ekas tvam eva bhagavann idam ātma-śaktyā
04090072 māyākhyayoru-guṇayā mahad-ādy-aśeṣam
04090073 sṛṣṭvānuviśya puruṣas tad-asad-guṇeṣu
04090074 nāneva dāruṣu vibhāvasuvad vibhāsi
04090081 tvad-dattayā vayunayedam acaṣṭa viśvaṃ
04090082 supta-prabuddha iva nātha bhavat-prapannaḥ
04090083 tasyāpavargya-śaraṇaṃ tava pāda-mūlaṃ
04090084 vismaryate kṛta-vidā katham ārta-bandho
04090091 nūnaṃ vimuṣṭa-matayas tava māyayā te
04090092 ye tvāṃ bhavāpyaya-vimokṣaṇam anya-hetoḥ
04090093 arcanti kalpaka-taruṃ kuṇapopabhogyam
04090094 icchanti yat sparśajaṃ niraye 'pi n-ṇām
04090101 yā nirvṛtis tanu-bhṛtāṃ tava pāda-padma-
04090102 dhyānād bhavaj-jana-kathā-śravaṇena vā syāt
04090103 sā brahmaṇi sva-mahimany api nātha mā bhūt
04090104 kiṃ tv antakāsi-lulitāt patatāṃ vimānāt
04090111 bhaktiṃ muhuḥ pravahatāṃ tvayi me prasaṅgo
04090112 bhūyād ananta mahatām amalāśayānām
04090113 yenāñjasolbaṇam uru-vyasanaṃ bhavābdhiṃ
04090114 neṣye bhavad-guṇa-kathāmṛta-pāna-mattaḥ
04090121 te na smaranty atitarāṃ priyam īśa martyaṃ
04090122 ye cānv adaḥ suta-suhṛd-gṛha-vitta-dārāḥ
04090123 ye tv abja-nābha bhavadīya-padāravinda-
04090124 saugandhya-lubdha-hṛdayeṣu kṛta-prasaṅgāḥ
04090131 tiryaṅ-naga-dvija-sarīsṛpa-deva-daitya-
04090132 martyādibhiḥ paricitaṃ sad-asad-viśeṣam
04090133 rūpaṃ sthaviṣṭham aja te mahad-ādy-anekaṃ
04090134 nātaḥ paraṃ parama vedmi na yatra vādaḥ
04090141 kalpānta etad akhilaṃ jaṭhareṇa gṛhṇan
04090142 śete pumān sva-dṛg ananta-sakhas tad-aṅke
04090143 yan-nābhi-sindhu-ruha-kāñcana-loka-padma-
04090144 garbhe dyumān bhagavate praṇato 'smi tasmai
04090151 tvaṃ nitya-mukta-pariśuddha-vibuddha ātmā
04090152 kūṭa-stha ādi-puruṣo bhagavāṃs try-adhīśaḥ
04090153 yad-buddhy-avasthitim akhaṇḍitayā sva-dṛṣṭyā
04090154 draṣṭā sthitāv adhimakho vyatirikta āsse
04090161 yasmin viruddha-gatayo hy aniśaṃ patanti
04090162 vidyādayo vividha-śaktaya ānupūrvyāt
04090163 tad brahma viśva-bhavam ekam anantam ādyam
04090164 ānanda-mātram avikāram ahaṃ prapadye
04090171 satyāśiṣo hi bhagavaṃs tava pāda-padmam
04090172 āśīs tathānubhajataḥ puruṣārtha-mūrteḥ
04090173 apy evam arya bhagavān paripāti dīnān
04090174 vāśreva vatsakam anugraha-kātaro 'smān
0409018 maitreya uvāca
04090181 athābhiṣṭuta evaṃ vai sat-saṅkalpena dhīmatā
04090182 bhṛtyānurakto bhagavān pratinandyedam abravīt
0409019 śrī-bhagavān uvāca
04090191 vedāhaṃ te vyavasitaṃ hṛdi rājanya-bālaka
04090192 tat prayacchāmi bhadraṃ te durāpam api suvrata
04090201 nānyair adhiṣṭhitaṃ bhadra yad bhrājiṣṇu dhruva-kṣiti
04090202 yatra graharkṣa-tārāṇāṃ jyotiṣāṃ cakram āhitam
04090211 meḍhyāṃ go-cakravat sthāsnu parastāt kalpa-vāsinām
04090212 dharmo 'gniḥ kaśyapaḥ śukro munayo ye vanaukasaḥ
04090213 caranti dakṣiṇī-kṛtya bhramanto yat satārakāḥ
04090221 prasthite tu vanaṃ pitrā dattvā gāṃ dharma-saṃśrayaḥ
04090222 ṣaṭ-triṃśad-varṣa-sāhasraṃ rakṣitāvyāhatendriyaḥ
04090231 tvad-bhrātary uttame naṣṭe mṛgayāyāṃ tu tan-manāḥ
04090232 anveṣantī vanaṃ mātā dāvāgniṃ sā pravekṣyati
04090241 iṣṭvā māṃ yajña-hṛdayaṃ yajñaiḥ puṣkala-dakṣiṇaiḥ
04090242 bhuktvā cehāśiṣaḥ satyā ante māṃ saṃsmariṣyasi
04090251 tato gantāsi mat-sthānaṃ sarva-loka-namaskṛtam
04090252 upariṣṭād ṛṣibhyas tvaṃ yato nāvartate gataḥ
0409026 maitreya uvāca
04090261 ity arcitaḥ sa bhagavān atidiśyātmanaḥ padam
04090262 bālasya paśyato dhāma svam agād garuḍa-dhvajaḥ
04090271 so 'pi saṅkalpajaṃ viṣṇoḥ pāda-sevopasāditam
04090272 prāpya saṅkalpa-nirvāṇaṃ nātiprīto 'bhyagāt puram
0409028 vidura uvāca
04090281 sudurlabhaṃ yat paramaṃ padaṃ harer | māyāvinas tac-caraṇārcanārjitam
04090282 labdhvāpy asiddhārtham ivaika-janmanā | kathaṃ svam ātmānam amanyatārtha-vit
0409029 maitreya uvāca
04090291 mātuḥ sapatnyā vāg-bāṇair hṛdi viddhas tu tān smaran
04090292 naicchan mukti-pater muktiṃ tasmāt tāpam upeyivān
0409030 dhruva uvāca
04090301 samādhinā naika-bhavena yat padaṃ | viduḥ sanandādaya ūrdhva-retasaḥ
04090302 māsair ahaṃ ṣaḍbhir amuṣya pādayoś | chāyām upetyāpagataḥ pṛthaṅ-matiḥ
04090311 aho bata mamānātmyaṃ manda-bhāgyasya paśyata
04090312 bhava-cchidaḥ pāda-mūlaṃ gatvā yāce yad antavat
04090321 matir vidūṣitā devaiḥ patadbhir asahiṣṇubhiḥ
04090322 yo nārada-vacas tathyaṃ nāgrāhiṣam asattamaḥ
04090331 daivīṃ māyām upāśritya prasupta iva bhinna-dṛk
04090332 tapye dvitīye 'py asati bhrātṛ-bhrātṛvya-hṛd-rujā
04090341 mayaitat prārthitaṃ vyarthaṃ cikitseva gatāyuṣi
04090342 prasādya jagad-ātmānaṃ tapasā duṣprasādanam
04090343 bhava-cchidam ayāce 'haṃ bhavaṃ bhāgya-vivarjitaḥ
04090351 svārājyaṃ yacchato mauḍhyān māno me bhikṣito bata
04090352 īśvarāt kṣīṇa-puṇyena phalī-kārān ivādhanaḥ
0409036 maitreya uvāca
04090361 na vai mukundasya padāravindayo | rajo-juṣas tāta bhavādṛśā janāḥ
04090362 vāñchanti tad-dāsyam ṛte 'rtham ātmano | yadṛcchayā labdha-manaḥ-samṛddhayaḥ
04090371 ākarṇyātma-jam āyāntaṃ samparetya yathāgatam
04090372 rājā na śraddadhe bhadram abhadrasya kuto mama
04090381 śraddhāya vākyaṃ devarṣer harṣa-vegena dharṣitaḥ
04090382 vārtā-hartur atiprīto hāraṃ prādān mahā-dhanam
04090391 sad-aśvaṃ ratham āruhya kārtasvara-pariṣkṛtam
04090392 brāhmaṇaiḥ kula-vṛddhaiś ca paryasto 'mātya-bandhubhiḥ
04090401 śaṅkha-dundubhi-nādena brahma-ghoṣeṇa veṇubhiḥ
04090402 niścakrāma purāt tūrṇam ātmajābhīkṣaṇotsukaḥ
04090411 sunītiḥ suruciś cāsya mahiṣyau rukma-bhūṣite
04090412 āruhya śibikāṃ sārdham uttamenābhijagmatuḥ
04090421 taṃ dṛṣṭvopavanābhyāśa āyāntaṃ tarasā rathāt
04090422 avaruhya nṛpas tūrṇam āsādya prema-vihvalaḥ
04090431 parirebhe 'ṅgajaṃ dorbhyāṃ dīrghotkaṇṭha-manāḥ śvasan
04090432 viṣvaksenāṅghri-saṃsparśa- hatāśeṣāgha-bandhanam
04090441 athājighran muhur mūrdhni śītair nayana-vāribhiḥ
04090442 snāpayām āsa tanayaṃ jātoddāma-manorathaḥ
04090451 abhivandya pituḥ pādāv āśīrbhiś cābhimantritaḥ
04090452 nanāma mātarau śīrṣṇā sat-kṛtaḥ saj-janāgraṇīḥ
04090461 surucis taṃ samutthāpya pādāvanatam arbhakam
04090462 pariṣvajyāha jīveti bāṣpa-gadgadayā girā
04090471 yasya prasanno bhagavānguṇair maitry-ādibhir hariḥ
04090472 tasmai namanti bhūtāni nimnam āpa iva svayam
04090481 uttamaś ca dhruvaś cobhāv anyonyaṃ prema-vihvalau
04090482 aṅga-saṅgād utpulakāv asraughaṃ muhur ūhatuḥ
04090491 sunītir asya jananī prāṇebhyo 'pi priyaṃ sutam
04090492 upaguhya jahāv ādhiṃ tad-aṅga-sparśa-nirvṛtā
04090501 payaḥ stanābhyāṃ susrāva netra-jaiḥ salilaiḥ śivaiḥ
04090502 tadābhiṣicyamānābhyāṃ vīra vīra-suvo muhuḥ
04090511 tāṃ śaśaṃsur janā rājñīṃ diṣṭyā te putra ārti-hā
04090512 pratilabdhaś ciraṃ naṣṭo rakṣitā maṇḍalaṃ bhuvaḥ
04090521 abhyarcitas tvayā nūnaṃ bhagavān praṇatārti-hā
04090522 yad-anudhyāyino dhīrā mṛtyuṃ jigyuḥ sudurjayam
04090531 lālyamānaṃ janair evaṃ dhruvaṃ sabhrātaraṃ nṛpaḥ
04090532 āropya kariṇīṃ hṛṣṭaḥ stūyamāno 'viśat puram
04090541 tatra tatropasaṅkḷptair lasan-makara-toraṇaiḥ
04090542 savṛndaiḥ kadalī-stambhaiḥ pūga-potaiś ca tad-vidhaiḥ
04090551 cūta-pallava-vāsaḥ-sraṅ- muktā-dāma-vilambibhiḥ
04090552 upaskṛtaṃ prati-dvāram apāṃ kumbhaiḥ sadīpakaiḥ
04090561 prākārair gopurāgāraiḥ śātakumbha-paricchadaiḥ
04090562 sarvato 'laṅkṛtaṃ śrīmad- vimāna-śikhara-dyubhiḥ
04090571 mṛṣṭa-catvara-rathyāṭṭa- mārgaṃ candana-carcitam
04090572 lājākṣataiḥ puṣpa-phalais taṇḍulair balibhir yutam
04090581 dhruvāya pathi dṛṣṭāya tatra tatra pura-striyaḥ
04090582 siddhārthākṣata-dadhy-ambu- dūrvā-puṣpa-phalāni ca
04090591 upajahruḥ prayuñjānā vātsalyād āśiṣaḥ satīḥ
04090592 śṛṇvaṃs tad-valgu-gītāni prāviśad bhavanaṃ pituḥ
04090601 mahāmaṇi-vrātamaye sa tasmin bhavanottame
04090602 lālito nitarāṃ pitrā nyavasad divi devavat
04090611 payaḥ-phena-nibhāḥ śayyā dāntā rukma-paricchadāḥ
04090612 āsanāni mahārhāṇi yatra raukmā upaskarāḥ
04090621 yatra sphaṭika-kuḍyeṣu mahā-mārakateṣu ca
04090622 maṇi-pradīpā ābhānti lalanā-ratna-saṃyutāḥ
04090631 udyānāni ca ramyāṇi vicitrair amara-drumaiḥ
04090632 kūjad-vihaṅga-mithunair gāyan-matta-madhuvrataiḥ
04090641 vāpyo vaidūrya-sopānāḥ padmotpala-kumud-vatīḥ
04090642 haṃsa-kāraṇḍava-kulair juṣṭāś cakrāhva-sārasaiḥ
04090651 uttānapādo rājarṣiḥ prabhāvaṃ tanayasya tam
04090652 śrutvā dṛṣṭvādbhutatamaṃ prapede vismayaṃ param
04090661 vīkṣyoḍha-vayasaṃ taṃ ca prakṛtīnāṃ ca sammatam
04090662 anurakta-prajaṃ rājā dhruvaṃ cakre bhuvaḥ patim
04090671 ātmānaṃ ca pravayasam ākalayya viśāmpatiḥ
04090672 vanaṃ viraktaḥ prātiṣṭhad vimṛśann ātmano gatim
0410001 maitreya uvāca
04100011 prajāpater duhitaraṃ śiśumārasya vai dhruvaḥ
04100012 upayeme bhramiṃ nāma tat-sutau kalpa-vatsarau
04100021 ilāyām api bhāryāyāṃ vāyoḥ putryāṃ mahā-balaḥ
04100022 putram utkala-nāmānaṃ yoṣid-ratnam ajījanat
04100031 uttamas tv akṛtodvāho mṛgayāyāṃ balīyasā
04100032 hataḥ puṇya-janenādrau tan-mātāsya gatiṃ gatā
04100041 dhruvo bhrātṛ-vadhaṃ śrutvā kopāmarṣa-śucārpitaḥ
04100042 jaitraṃ syandanam āsthāya gataḥ puṇya-janālayam
04100051 gatvodīcīṃ diśaṃ rājā rudrānucara-sevitām
04100052 dadarśa himavad-droṇyāṃ purīṃ guhyaka-saṅkulām
04100061 dadhmau śaṅkhaṃ bṛhad-bāhuḥ khaṃ diśaś cānunādayan
04100062 yenodvigna-dṛśaḥ kṣattar upadevyo 'trasan bhṛśam
04100071 tato niṣkramya balina upadeva-mahā-bhaṭāḥ
04100072 asahantas tan-ninādam abhipetur udāyudhāḥ
04100081 sa tān āpatato vīra ugra-dhanvā mahā-rathaḥ
04100082 ekaikaṃ yugapat sarvān ahan bāṇais tribhis tribhiḥ
04100091 te vai lalāṭa-lagnais tair iṣubhiḥ sarva eva hi
04100092 matvā nirastam ātmānam āśaṃsan karma tasya tat
04100101 te 'pi cāmum amṛṣyantaḥ pāda-sparśam ivoragāḥ
04100102 śarair avidhyan yugapad dvi-guṇaṃ pracikīrṣavaḥ
04100111 tataḥ parigha-nistriṃśaiḥ prāsaśūla-paraśvadhaiḥ
04100112 śakty-ṛṣṭibhir bhuśuṇḍībhiś citra-vājaiḥ śarair api
04100121 abhyavarṣan prakupitāḥ sarathaṃ saha-sārathim
04100122 icchantas tat pratīkartum ayutānāṃ trayodaśa
04100131 auttānapādiḥ sa tadā śastra-varṣeṇa bhūriṇā
04100132 na evādṛśyatācchanna āsāreṇa yathā giriḥ
04100141 hāhā-kāras tadaivāsīt siddhānāṃ divi paśyatām
04100142 hato 'yaṃ mānavaḥ sūryo magnaḥ puṇya-janārṇave
04100151 nadatsu yātudhāneṣu jaya-kāśiṣv atho mṛdhe
04100152 udatiṣṭhad rathas tasya nīhārād iva bhāskaraḥ
04100161 dhanur visphūrjayan divyaṃ dviṣatāṃ khedam udvahan
04100162 astraughaṃ vyadhamad bāṇair ghanānīkam ivānilaḥ
04100171 tasya te cāpa-nirmuktā bhittvā varmāṇi rakṣasām
04100172 kāyān āviviśus tigmā girīn aśanayo yathā
04100181 bhallaiḥ sañchidyamānānāṃ śirobhiś cāru-kuṇḍalaiḥ
04100182 ūrubhir hema-tālābhair dorbhir valaya-valgubhiḥ
04100191 hāra-keyūra-mukuṭair uṣṇīṣaiś ca mahā-dhanaiḥ
04100192 āstṛtās tā raṇa-bhuvo rejur vīra-mano-harāḥ
04100201 hatāvaśiṣṭā itare raṇājirād | rakṣo-gaṇāḥ kṣatriya-varya-sāyakaiḥ
04100202 prāyo vivṛkṇāvayavā vidudruvur | mṛgendra-vikrīḍita-yūthapā iva
04100211 apaśyamānaḥ sa tadātatāyinaṃ | mahā-mṛdhe kañcana mānavottamaḥ
04100212 purīṃ didṛkṣann api nāviśad dviṣāṃ | na māyināṃ veda cikīrṣitaṃ janaḥ
04100221 iti bruvaṃś citra-rathaḥ sva-sārathiṃ | yattaḥ pareṣāṃ pratiyoga-śaṅkitaḥ
04100222 śuśrāva śabdaṃ jaladher iveritaṃ | nabhasvato dikṣu rajo 'nvadṛśyata
04100231 kṣaṇenācchāditaṃ vyoma ghanānīkena sarvataḥ
04100232 visphurat-taḍitā dikṣu trāsayat-stanayitnunā
04100241 vavṛṣū rudhiraughāsṛk- pūya-viṇ-mūtra-medasaḥ
04100242 nipetur gaganād asya kabandhāny agrato 'nagha
04100251 tataḥ khe 'dṛśyata girir nipetuḥ sarvato-diśam
04100252 gadā-parigha-nistriṃśa- musalāḥ sāśma-varṣiṇaḥ
04100261 ahayo 'śani-niḥśvāsā vamanto 'gniṃ ruṣākṣibhiḥ
04100262 abhyadhāvan gajā mattāḥ siṃha-vyāghrāś ca yūthaśaḥ
04100271 samudra ūrmibhir bhīmaḥ plāvayan sarvato bhuvam
04100272 āsasāda mahā-hrādaḥ kalpānta iva bhīṣaṇaḥ
04100281 evaṃ-vidhāny anekāni trāsanāny amanasvinām
04100282 sasṛjus tigma-gataya āsuryā māyayāsurāḥ
04100291 dhruve prayuktām asurais tāṃ māyām atidustarām
04100292 niśamya tasya munayaḥ śam āśaṃsan samāgatāḥ
0410030 munaya ūcuḥ
04100301 auttānapāda bhagavāṃs tava śārṅgadhanvā
04100302 devaḥ kṣiṇotv avanatārti-haro vipakṣān
04100303 yan-nāmadheyam abhidhāya niśamya cāddhā
04100304 loko 'ñjasā tarati dustaram aṅga mṛtyum
0411001 maitreya uvāca
04110011 niśamya gadatām evam ṛṣīṇāṃ dhanuṣi dhruvaḥ
04110012 sandadhe 'stram upaspṛśya yan nārāyaṇa-nirmitam
04110011 sandhīyamāna etasmin māyā guhyaka-nirmitāḥ
04110011 kṣipraṃ vineśur vidura kleśā jñānodaye yathā
04110011 tasyārṣāstraṃ dhanuṣi prayuñjataḥ | suvarṇa-puṅkhāḥ kalahaṃsa-vāsasaḥ
04110011 viniḥsṛtā āviviśur dviṣad-balaṃ | yathā vanaṃ bhīma-ravāḥ śikhaṇḍinaḥ
04110011 tais tigma-dhāraiḥ pradhane śilī-mukhair | itas tataḥ puṇya-janā upadrutāḥ
04110011 tam abhyadhāvan kupitā udāyudhāḥ | suparṇam unnaddha-phaṇā ivāhayaḥ
04110011 sa tān pṛṣatkair abhidhāvato mṛdhe | nikṛtta-bāhūru-śirodharodarān
04110011 nināya lokaṃ param arka-maṇḍalaṃ | vrajanti nirbhidya yam ūrdhva-retasaḥ
04110011 tān hanyamānān abhivīkṣya guhyakān | anāgasaś citra-rathena bhūriśaḥ
04110011 auttānapādiṃ kṛpayā pitāmaho | manur jagādopagataḥ saharṣibhiḥ
04110011 manur uvāca
04110011 alaṃ vatsātiroṣeṇa tamo-dvāreṇa pāpmanā
04110011 yena puṇya-janān etān avadhīs tvam anāgasaḥ
04110011 nāsmat-kulocitaṃ tāta karmaitat sad-vigarhitam
04110011 vadho yad upadevānām ārabdhas te 'kṛtainasām
04110011 nanv ekasyāparādhena prasaṅgād bahavo hatāḥ
04110011 bhrātur vadhābhitaptena tvayāṅga bhrātṛ-vatsala
04110011 nāyaṃ mārgo hi sādhūnāṃ hṛṣīkeśānuvartinām
04110011 yad ātmānaṃ parāg gṛhya paśuvad bhūta-vaiśasam
04110011 sarva-bhūtātma-bhāvena bhūtāvāsaṃ hariṃ bhavān
04110011 ārādhyāpa durārādhyaṃ viṣṇos tat paramaṃ padam
04110011 sa tvaṃ harer anudhyātas tat-puṃsām api sammataḥ
04110011 kathaṃ tv avadyaṃ kṛtavān anuśikṣan satāṃ vratam
04110011 titikṣayā karuṇayā maitryā cākhila-jantuṣu
04110011 samatvena ca sarvātmā bhagavān samprasīdati
04110011 samprasanne bhagavati puruṣaḥ prākṛtair guṇaiḥ
04110011 vimukto jīva-nirmukto brahma nirvāṇam ṛcchati
04110011 bhūtaiḥ pañcabhir ārabdhair yoṣit puruṣa eva hi
04110011 tayor vyavāyāt sambhūtir yoṣit-puruṣayor iha
04110011 evaṃ pravartate sargaḥ sthitiḥ saṃyama eva ca
04110011 guṇa-vyatikarād rājan māyayā paramātmanaḥ
04110011 nimitta-mātraṃ tatrāsīn nirguṇaḥ puruṣarṣabhaḥ
04110011 vyaktāvyaktam idaṃ viśvaṃ yatra bhramati lohavat
04110011 sa khalv idaṃ bhagavān kāla-śaktyā | guṇa-pravāheṇa vibhakta-vīryaḥ
04110011 karoty akartaiva nihanty ahantā | ceṣṭā vibhūmnaḥ khalu durvibhāvyā
04110011 so 'nanto 'nta-karaḥ kālo 'nādir ādi-kṛd avyayaḥ
04110011 janaṃ janena janayan mārayan mṛtyunāntakam
04110011 na vai sva-pakṣo 'sya vipakṣa eva vā | parasya mṛtyor viśataḥ samaṃ prajāḥ
04110011 taṃ dhāvamānam anudhāvanty anīśā | yathā rajāṃsy anilaṃ bhūta-saṅghāḥ
04110011 āyuṣo 'pacayaṃ jantos tathaivopacayaṃ vibhuḥ
04110011 ubhābhyāṃ rahitaḥ sva-stho duḥsthasya vidadhāty asau
04110011 kecit karma vadanty enaṃ svabhāvam apare nṛpa
04110011 eke kālaṃ pare daivaṃ puṃsaḥ kāmam utāpare
04110011 avyaktasyāprameyasya nānā-śakty-udayasya ca
04110011 na vai cikīrṣitaṃ tāta ko vedātha sva-sambhavam
04110011 na caite putraka bhrātur hantāro dhanadānugāḥ
04110011 visargādānayos tāta puṃso daivaṃ hi kāraṇam
04110011 sa eva viśvaṃ sṛjati sa evāvati hanti ca
04110011 athāpi hy anahaṅkārān nājyate guṇa-karmabhiḥ
04110011 eṣa bhūtāni bhūtātmā bhūteśo bhūta-bhāvanaḥ
04110011 sva-śaktyā māyayā yuktaḥ sṛjaty atti ca pāti ca
04110011 tam eva mṛtyum amṛtaṃ tāta daivaṃ | sarvātmanopehi jagat-parāyaṇam
04110011 yasmai baliṃ viśva-sṛjo haranti | gāvo yathā vai nasi dāma-yantritāḥ
04110011 yaḥ pañca-varṣo jananīṃ tvaṃ vihāya | mātuḥ sapatnyā vacasā bhinna-marmā
04110011 vanaṃ gatas tapasā pratyag-akṣam | ārādhya lebhe mūrdhni padaṃ tri-lokyāḥ
04110011 tam enam aṅgātmani mukta-vigrahe | vyapāśritaṃ nirguṇam ekam akṣaram
04110011 ātmānam anviccha vimuktam ātma-dṛg | yasminn idaṃ bhedam asat pratīyate
04110011 tvaṃ pratyag-ātmani tadā bhagavaty ananta | ānanda-mātra upapanna-samasta-
śaktau
04110011 bhaktiṃ vidhāya paramāṃ śanakair avidyā- | granthiṃ vibhetsyasi mamāham iti
prarūḍham
04110011 saṃyaccha roṣaṃ bhadraṃ te pratīpaṃ śreyasāṃ param
04110011 śrutena bhūyasā rājann agadena yathāmayam
04110011 yenopasṛṣṭāt puruṣāl loka udvijate bhṛśam
04110011 na budhas tad-vaśaṃ gacched icchann abhayam ātmanaḥ
04110011 helanaṃ giriśa-bhrātur dhanadasya tvayā kṛtam
04110011 yaj jaghnivān puṇya-janān bhrātṛ-ghnān ity amarṣitaḥ
04110011 taṃ prasādaya vatsāśu sannatyā praśrayoktibhiḥ
04110011 na yāvan mahatāṃ tejaḥ kulaṃ no 'bhibhaviṣyati
04110011 evaṃ svāyambhuvaḥ pautram anuśāsya manur dhruvam
04110011 tenābhivanditaḥ sākam ṛṣibhiḥ sva-puraṃ yayau
0412001 maitreya uvāca
04120011 dhruvaṃ nivṛttaṃ pratibuddhya vaiśasād | apeta-manyuṃ bhagavān dhaneśvaraḥ
04120012 tatrāgataś cāraṇa-yakṣa-kinnaraiḥ | saṃstūyamāno nyavadat kṛtāñjalim
0412002 dhanada uvāca
04120021 bho bhoḥ kṣatriya-dāyāda parituṣṭo 'smi te 'nagha
04120022 yat tvaṃ pitāmahādeśād vairaṃ dustyajam atyajaḥ
04120031 na bhavān avadhīd yakṣān na yakṣā bhrātaraṃ tava
04120032 kāla eva hi bhūtānāṃ prabhur apyaya-bhāvayoḥ
04120041 ahaṃ tvam ity apārthā dhīr ajñānāt puruṣasya hi
04120042 svāpnīvābhāty atad-dhyānād yayā bandha-viparyayau
04120051 tad gaccha dhruva bhadraṃ te bhagavantam adhokṣajam
04120052 sarva-bhūtātma-bhāvena sarva-bhūtātma-vigraham
04120061 bhajasva bhajanīyāṅghrim abhavāya bhava-cchidam
04120062 yuktaṃ virahitaṃ śaktyā guṇa-mayyātma-māyayā
04120071 vṛṇīhi kāmaṃ nṛpa yan mano-gataṃ | mattas tvam auttānapade 'viśaṅkitaḥ
04120072 varaṃ varārho 'mbuja-nābha-pādayor | anantaraṃ tvāṃ vayam aṅga śuśruma
0412008 maitreya uvāca
04120081 sa rāja-rājena varāya codito | dhruvo mahā-bhāgavato mahā-matiḥ
04120082 harau sa vavre 'calitāṃ smṛtiṃ yayā | taraty ayatnena duratyayaṃ tamaḥ
04120091 tasya prītena manasā tāṃ dattvaiḍaviḍas tataḥ
04120092 paśyato 'ntardadhe so 'pi sva-puraṃ pratyapadyata
04120101 athāyajata yajñeśaṃ kratubhir bhūri-dakṣiṇaiḥ
04120102 dravya-kriyā-devatānāṃ karma karma-phala-pradam
04120111 sarvātmany acyute 'sarve tīvraughāṃ bhaktim udvahan
04120112 dadarśātmani bhūteṣu tam evāvasthitaṃ vibhum
04120121 tam evaṃ śīla-sampannaṃ brahmaṇyaṃ dīna-vatsalam
04120122 goptāraṃ dharma-setūnāṃ menire pitaraṃ prajāḥ
04120131 ṣaṭ-triṃśad-varṣa-sāhasraṃ śaśāsa kṣiti-maṇḍalam
04120132 bhogaiḥ puṇya-kṣayaṃ kurvann abhogair aśubha-kṣayam
04120141 evaṃ bahu-savaṃ kālaṃ mahātmāvicalendriyaḥ
04120142 tri-vargaupayikaṃ nītvā putrāyādān nṛpāsanam
04120151 manyamāna idaṃ viśvaṃ māyā-racitam ātmani
04120152 avidyā-racita-svapna-gandharva-nagaropamam
04120161 ātma-stry-apatya-suhṛdo balam ṛddha-kośam
04120162 antaḥ-puraṃ parivihāra-bhuvaś ca ramyāḥ
04120163 bhū-maṇḍalaṃ jaladhi-mekhalam ākalayya
04120164 kālopasṛṣṭam iti sa prayayau viśālām
04120171 tasyāṃ viśuddha-karaṇaḥ śiva-vār vigāhya
04120172 baddhvāsanaṃ jita-marun manasāhṛtākṣaḥ
04120173 sthūle dadhāra bhagavat-pratirūpa etad
04120174 dhyāyaṃs tad avyavahito vyasṛjat samādhau
04120181 bhaktiṃ harau bhagavati pravahann ajasram
04120182 ānanda-bāṣpa-kalayā muhur ardyamānaḥ
04120183 viklidyamāna-hṛdayaḥ pulakācitāṅgo
04120184 nātmānam asmarad asāv iti mukta-liṅgaḥ
04120191 sa dadarśa vimānāgryaṃ nabhaso 'vatarad dhruvaḥ
04120192 vibhrājayad daśa diśo rākāpatim ivoditam
04120201 tatrānu deva-pravarau catur-bhujau
04120202 śyāmau kiśorāv aruṇāmbujekṣaṇau
04120203 sthitāv avaṣṭabhya gadāṃ suvāsasau
04120204 kirīṭa-hārāṅgada-cāru-kuṇḍalau
04120211 vijñāya tāv uttamagāya-kiṅkarāv
04120212 abhyutthitaḥ sādhvasa-vismṛta-kramaḥ
04120213 nanāma nāmāni gṛṇan madhudviṣaḥ
04120214 pārṣat-pradhānāv iti saṃhatāñjaliḥ
04120221 taṃ kṛṣṇa-pādābhiniviṣṭa-cetasaṃ
04120222 baddhāñjaliṃ praśraya-namra-kandharam
04120223 sunanda-nandāv upasṛtya sasmitaṃ
04120224 pratyūcatuḥ puṣkaranābha-sammatau
0412023 sunanda-nandāv ūcatuḥ
04120231 bho bho rājan subhadraṃ te vācaṃ no 'vahitaḥ śṛṇu
04120232 yaḥ pañca-varṣas tapasā bhavān devam atītṛpat
04120241 tasyākhila-jagad-dhātur āvāṃ devasya śārṅgiṇaḥ
04120242 pārṣadāv iha samprāptau netuṃ tvāṃ bhagavat-padam
04120251 sudurjayaṃ viṣṇu-padaṃ jitaṃ tvayā | yat sūrayo 'prāpya vicakṣate param
04120252 ātiṣṭha tac candra-divākarādayo | graharkṣa-tārāḥ pariyanti dakṣiṇam
04120261 anāsthitaṃ te pitṛbhir anyair apy aṅga karhicit
04120262 ātiṣṭha jagatāṃ vandyaṃ tad viṣṇoḥ paramaṃ padam
04120271 etad vimāna-pravaram uttamaśloka-maulinā
04120272 upasthāpitam āyuṣmann adhiroḍhuṃ tvam arhasi
0412028 maitreya uvāca
04120281 niśamya vaikuṇṭha-niyojya-mukhyayor | madhu-cyutaṃ vācam urukrama-priyaḥ
04120282 kṛtābhiṣekaḥ kṛta-nitya-maṅgalo | munīn praṇamyāśiṣam abhyavādayat
04120291 parītyābhyarcya dhiṣṇyāgryaṃ pārṣadāv abhivandya ca
04120292 iyeṣa tad adhiṣṭhātuṃ bibhrad rūpaṃ hiraṇmayam
04120301 tadottānapadaḥ putro dadarśāntakam āgatam
04120302 mṛtyor mūrdhni padaṃ dattvā ārurohādbhutaṃ gṛham
04120311 tadā dundubhayo nedur mṛdaṅga-paṇavādayaḥ
04120312 gandharva-mukhyāḥ prajaguḥ petuḥ kusuma-vṛṣṭayaḥ
04120321 sa ca svarlokam ārokṣyan sunītiṃ jananīṃ dhruvaḥ
04120322 anvasmarad agaṃ hitvā dīnāṃ yāsye tri-viṣṭapam
04120331 iti vyavasitaṃ tasya vyavasāya surottamau
04120332 darśayām āsatur devīṃ puro yānena gacchatīm
04120341 tatra tatra praśaṃsadbhiḥ pathi vaimānikaiḥ suraiḥ
04120342 avakīryamāṇo dadṛśe kusumaiḥ kramaśo grahān
04120351 tri-lokīṃ deva-yānena so 'tivrajya munīn api
04120352 parastād yad dhruva-gatir viṣṇoḥ padam athābhyagāt
04120361 yad bhrājamānaṃ sva-rucaiva sarvato | lokās trayo hy anu vibhrājanta ete
04120362 yan nāvrajan jantuṣu ye 'nanugrahā | vrajanti bhadrāṇi caranti ye 'niśam
04120371 śāntāḥ sama-dṛśaḥ śuddhāḥ | sarva-bhūtānurañjanāḥ
04120372 yānty añjasācyuta-padam | acyuta-priya-bāndhavāḥ
04120381 ity uttānapadaḥ putro | dhruvaḥ kṛṣṇa-parāyaṇaḥ
04120382 abhūt trayāṇāṃ lokānāṃ | cūḍā-maṇir ivāmalaḥ
04120391 gambhīra-vego 'nimiṣaṃ | jyotiṣāṃ cakram āhitam
04120392 yasmin bhramati kauravya | meḍhyām iva gavāṃ gaṇaḥ
04120401 mahimānaṃ vilokyāsya | nārado bhagavān ṛṣiḥ
04120402 ātodyaṃ vitudañ ślokān | satre 'gāyat pracetasām
0412041 nārada uvāca
04120411 nūnaṃ sunīteḥ pati-devatāyās | tapaḥ-prabhāvasya sutasya tāṃ gatim
04120412 dṛṣṭvābhyupāyān api veda-vādino | naivādhigantuṃ prabhavanti kiṃ nṛpāḥ
04120421 yaḥ pañca-varṣo guru-dāra-vāk-śarair | bhinnena yāto hṛdayena dūyatā
04120422 vanaṃ mad-ādeśa-karo 'jitaṃ prabhuṃ | jigāya tad-bhakta-guṇaiḥ parājitam
04120431 yaḥ kṣatra-bandhur bhuvi tasyādhirūḍham | anv ārurukṣed api varṣa-pūgaiḥ
04120432 ṣaṭ-pañca-varṣo yad ahobhir alpaiḥ | prasādya vaikuṇṭham avāpa tat-padam
0412044 maitreya uvāca
04120441 etat te 'bhihitaṃ sarvaṃ yat pṛṣṭo 'ham iha tvayā
04120442 dhruvasyoddāma-yaśasaś caritaṃ sammataṃ satām
04120451 dhanyaṃ yaśasyam āyuṣyaṃ puṇyaṃ svasty-ayanaṃ mahat
04120452 svargyaṃ dhrauvyaṃ saumanasyaṃ praśasyam agha-marṣaṇam
04120461 śrutvaitac chraddhayābhīkṣṇam acyuta-priya-ceṣṭitam
04120462 bhaved bhaktir bhagavati yayā syāt kleśa-saṅkṣayaḥ
04120471 mahattvam icchatāṃ tīrthaṃ śrotuḥ śīlādayo guṇāḥ
04120472 yatra tejas tad icchūnāṃ māno yatra manasvinām
04120481 prayataḥ kīrtayet prātaḥ samavāye dvi-janmanām
04120482 sāyaṃ ca puṇya-ślokasya dhruvasya caritaṃ mahat
04120491 paurṇamāsyāṃ sinīvālyāṃ dvādaśyāṃ śravaṇe 'thavā
04120492 dina-kṣaye vyatīpāte saṅkrame 'rkadine 'pi vā
04120501 śrāvayec chraddadhānānāṃ tīrtha-pāda-padāśrayaḥ
04120502 necchaṃs tatrātmanātmānaṃ santuṣṭa iti sidhyati
04120511 jñānam ajñāta-tattvāya yo dadyāt sat-pathe 'mṛtam
04120512 kṛpālor dīna-nāthasya devās tasyānugṛhṇate
04120521 idaṃ mayā te 'bhihitaṃ kurūdvaha | dhruvasya vikhyāta-viśuddha-karmaṇaḥ
04120522 hitvārbhakaḥ krīḍanakāni mātur | gṛhaṃ ca viṣṇuṃ śaraṇaṃ yo jagāma
0413001 sūta uvāca
04130011 niśamya kauṣāraviṇopavarṇitaṃ | dhruvasya vaikuṇṭha-padādhirohaṇam
04130012 prarūḍha-bhāvo bhagavaty adhokṣaje | praṣṭuṃ punas taṃ viduraḥ pracakrame
0413002 vidura uvāca
04130021 ke te pracetaso nāma kasyāpatyāni suvrata
04130022 kasyānvavāye prakhyātāḥ kutra vā satram āsata
04130031 manye mahā-bhāgavataṃ nāradaṃ deva-darśanam
04130032 yena proktaḥ kriyā-yogaḥ paricaryā-vidhir hareḥ
04130041 sva-dharma-śīlaiḥ puruṣair bhagavān yajña-pūruṣaḥ
04130042 ijyamāno bhaktimatā nāradeneritaḥ kila
04130051 yās tā devarṣiṇā tatra varṇitā bhagavat-kathāḥ
04130052 mahyaṃ śuśrūṣave brahman kārtsnyenācaṣṭum arhasi
0413006 maitreya uvāca
04130061 dhruvasya cotkalaḥ putraḥ pitari prasthite vanam
04130062 sārvabhauma-śriyaṃ naicchad adhirājāsanaṃ pituḥ
04130071 sa janmanopaśāntātmā niḥsaṅgaḥ sama-darśanaḥ
04130072 dadarśa loke vitatam ātmānaṃ lokam ātmani
04130081 ātmānaṃ brahma nirvāṇaṃ pratyastamita-vigraham
04130082 avabodha-rasaikātmyam ānandam anusantatam
04130091 avyavacchinna-yogāgni- dagdha-karma-malāśayaḥ
04130092 svarūpam avarundhāno nātmano 'nyaṃ tadaikṣata
04130101 jaḍāndha-badhironmatta- mūkākṛtir atan-matiḥ
04130102 lakṣitaḥ pathi bālānāṃ praśāntārcir ivānalaḥ
04130111 matvā taṃ jaḍam unmattaṃ kula-vṛddhāḥ samantriṇaḥ
04130112 vatsaraṃ bhūpatiṃ cakrur yavīyāṃsaṃ bhrameḥ sutam
04130121 svarvīthir vatsarasyeṣṭā bhāryāsūta ṣaḍ-ātmajān
04130122 puṣpārṇaṃ tigmaketuṃ ca iṣam ūrjaṃ vasuṃ jayam
04130131 puṣpārṇasya prabhā bhāryā doṣā ca dve babhūvatuḥ
04130132 prātar madhyandinaṃ sāyam iti hy āsan prabhā-sutāḥ
04130141 pradoṣo niśitho vyuṣṭa iti doṣā-sutās trayaḥ
04130142 vyuṣṭaḥ sutaṃ puṣkariṇyāṃ sarvatejasam ādadhe
04130151 sa cakṣuḥ sutam ākūtyāṃ patnyāṃ manum avāpa ha
04130152 manor asūta mahiṣī virajān naḍvalā sutān
04130161 puruṃ kutsaṃ tritaṃ dyumnaṃ satyavantam ṛtaṃ vratam
04130162 agniṣṭomam atīrātraṃ pradyumnaṃ śibim ulmukam
04130171 ulmuko 'janayat putrān puṣkariṇyāṃ ṣaḍ uttamān
04130172 aṅgaṃ sumanasaṃ khyātiṃ kratum aṅgirasaṃ gayam
04130181 sunīthāṅgasya yā patnī suṣuve venam ulbaṇam
04130182 yad-dauḥśīlyāt sa rājarṣir nirviṇṇo niragāt purāt
04130191 yam aṅga śepuḥ kupitā vāg-vajrā munayaḥ kila
04130192 gatāsos tasya bhūyas te mamanthur dakṣiṇaṃ karam
04130201 arājake tadā loke dasyubhiḥ pīḍitāḥ prajāḥ
04130202 jāto nārāyaṇāṃśena pṛthur ādyaḥ kṣitīśvaraḥ
0413021 vidura uvāca
04130211 tasya śīla-nidheḥ sādhor brahmaṇyasya mahātmanaḥ
04130212 rājñaḥ katham abhūd duṣṭā prajā yad vimanā yayau
04130221 kiṃ vāṃho vena uddiśya brahma-daṇḍam ayūyujan
04130222 daṇḍa-vrata-dhare rājñi munayo dharma-kovidāḥ
04130231 nāvadhyeyaḥ prajā-pālaḥ prajābhir aghavān api
04130232 yad asau loka-pālānāṃ bibharty ojaḥ sva-tejasā
04130241 etad ākhyāhi me brahman sunīthātmaja-ceṣṭitam
04130242 śraddadhānāya bhaktāya tvaṃ parāvara-vittamaḥ
0413025 maitreya uvāca
04130251 aṅgo 'śvamedhaṃ rājarṣir ājahāra mahā-kratum
04130252 nājagmur devatās tasminn āhūtā brahma-vādibhiḥ
04130261 tam ūcur vismitās tatra yajamānam athartvijaḥ
04130262 havīṃṣi hūyamānāni na te gṛhṇanti devatāḥ
04130271 rājan havīṃṣy aduṣṭāni śraddhayāsāditāni te
04130272 chandāṃsy ayāta-yāmāni yojitāni dhṛta-vrataiḥ
04130281 na vidāmeha devānāṃ helanaṃ vayam aṇv api
04130282 yan na gṛhṇanti bhāgān svān ye devāḥ karma-sākṣiṇaḥ
0413029 maitreya uvāca
04130291 aṅgo dvija-vacaḥ śrutvā yajamānaḥ sudurmanāḥ
04130292 tat praṣṭuṃ vyasṛjad vācaṃ sadasyāṃs tad-anujñayā
04130301 nāgacchanty āhutā devā na gṛhṇanti grahān iha
04130302 sadasas-patayo brūta kim avadyaṃ mayā kṛtam
0413031 sadasas-pataya ūcuḥ
04130311 nara-deveha bhavato nāghaṃ tāvan manāk sthitam
04130312 asty ekaṃ prāktanam aghaṃ yad ihedṛk tvam aprajaḥ
04130321 tathā sādhaya bhadraṃ te ātmānaṃ suprajaṃ nṛpa
04130322 iṣṭas te putra-kāmasya putraṃ dāsyati yajña-bhuk
04130331 tathā sva-bhāgadheyāni grahīṣyanti divaukasaḥ
04130332 yad yajña-puruṣaḥ sākṣād apatyāya harir vṛtaḥ
04130341 tāṃs tān kāmān harir dadyād yān yān kāmayate janaḥ
04130342 ārādhito yathaivaiṣa tathā puṃsāṃ phalodayaḥ
04130351 iti vyavasitā viprās tasya rājñaḥ prajātaye
04130352 puroḍāśaṃ niravapan śipi-viṣṭāya viṣṇave
04130361 tasmāt puruṣa uttasthau hema-māly amalāmbaraḥ
04130362 hiraṇmayena pātreṇa siddham ādāya pāyasam
04130371 sa viprānumato rājā gṛhītvāñjalinaudanam
04130372 avaghrāya mudā yuktaḥ prādāt patnyā udāra-dhīḥ
04130381 sā tat puṃ-savanaṃ rājñī prāśya vai patyur ādadhe
04130382 garbhaṃ kāla upāvṛtte kumāraṃ suṣuve 'prajā
04130391 sa bāla eva puruṣo mātāmaham anuvrataḥ
04130392 adharmāṃśodbhavaṃ mṛtyuṃ tenābhavad adhārmikaḥ
04130401 sa śarāsanam udyamya mṛgayur vana-gocaraḥ
04130402 hanty asādhur mṛgān dīnān veno 'sāv ity arauj janaḥ
04130411 ākrīḍe krīḍato bālān vayasyān atidāruṇaḥ
04130412 prasahya niranukrośaḥ paśu-māram amārayat
04130421 taṃ vicakṣya khalaṃ putraṃ śāsanair vividhair nṛpaḥ
04130422 yadā na śāsituṃ kalpo bhṛśam āsīt sudurmanāḥ
04130431 prāyeṇābhyarcito devo ye 'prajā gṛha-medhinaḥ
04130432 kad-apatya-bhṛtaṃ duḥkhaṃ ye na vindanti durbharam
04130441 yataḥ pāpīyasī kīrtir adharmaś ca mahān nṛṇām
04130442 yato virodhaḥ sarveṣāṃ yata ādhir anantakaḥ
04130451 kas taṃ prajāpadeśaṃ vai moha-bandhanam ātmanaḥ
04130452 paṇḍito bahu manyeta yad-arthāḥ kleśadā gṛhāḥ
04130461 kad-apatyaṃ varaṃ manye sad-apatyāc chucāṃ padāt
04130462 nirvidyeta gṛhān martyo yat-kleśa-nivahā gṛhāḥ
04130471 evaṃ sa nirviṇṇa-manā nṛpo gṛhān | niśītha utthāya mahodayodayāt
04130472 alabdha-nidro 'nupalakṣito nṛbhir | hitvā gato vena-suvaṃ prasuptām
04130481 vijñāya nirvidya gataṃ patiṃ prajāḥ | purohitāmātya-suhṛd-gaṇādayaḥ
04130482 vicikyur urvyām atiśoka-kātarā | yathā nigūḍhaṃ puruṣaṃ kuyoginaḥ
04130491 alakṣayantaḥ padavīṃ prajāpater | hatodyamāḥ pratyupasṛtya te purīm
04130492 ṛṣīn sametān abhivandya sāśravo | nyavedayan paurava bhartṛ-viplavam
0414001 maitreya uvāca
04140011 bhṛgv-ādayas te munayo lokānāṃ kṣema-darśinaḥ
04140012 goptary asati vai nṝṇāṃ paśyantaḥ paśu-sāmyatām
04140021 vīra-mātaram āhūya sunīthāṃ brahma-vādinaḥ
04140022 prakṛty-asammataṃ venam abhyaṣiñcan patiṃ bhuvaḥ
04140031 śrutvā nṛpāsana-gataṃ venam atyugra-śāsanam
04140032 nililyur dasyavaḥ sadyaḥ sarpa-trastā ivākhavaḥ
04140041 sa ārūḍha-nṛpa-sthāna unnaddho 'ṣṭa-vibhūtibhiḥ
04140042 avamene mahā-bhāgān stabdhaḥ sambhāvitaḥ svataḥ
04140051 evaṃ madāndha utsikto niraṅkuśa iva dvipaḥ
04140052 paryaṭan ratham āsthāya kampayann iva rodasī
04140061 na yaṣṭavyaṃ na dātavyaṃ na hotavyaṃ dvijāḥ kvacit
04140062 iti nyavārayad dharmaṃ bherī-ghoṣeṇa sarvaśaḥ
04140071 venasyāvekṣya munayo durvṛttasya viceṣṭitam
04140072 vimṛśya loka-vyasanaṃ kṛpayocuḥ sma satriṇaḥ
04140081 aho ubhayataḥ prāptaṃ lokasya vyasanaṃ mahat
04140082 dāruṇy ubhayato dīpte iva taskara-pālayoḥ
04140091 arājaka-bhayād eṣa kṛto rājātad-arhaṇaḥ
04140092 tato 'py āsīd bhayaṃ tv adya kathaṃ syāt svasti dehinām
04140101 aher iva payaḥ-poṣaḥ poṣakasyāpy anartha-bhṛt
04140102 venaḥ prakṛtyaiva khalaḥ sunīthā-garbha-sambhavaḥ
04140111 nirūpitaḥ prajā-pālaḥ sa jighāṃsati vai prajāḥ
04140112 tathāpi sāntvayemāmuṃ nāsmāṃs tat-pātakaṃ spṛśet
04140121 tad-vidvadbhir asad-vṛtto veno 'smābhiḥ kṛto nṛpaḥ
04140122 sāntvito yadi no vācaṃ na grahīṣyaty adharma-kṛt
04140131 loka-dhikkāra-sandagdhaṃ dahiṣyāmaḥ sva-tejasā
04140132 evam adhyavasāyainaṃ munayo gūḍha-manyavaḥ
04140133 upavrajyābruvan venaṃ sāntvayitvā ca sāmabhiḥ
0414014 munaya ūcuḥ
04140141 nṛpa-varya nibodhaitad yat te vijñāpayāma bhoḥ
04140142 āyuḥ-śrī-bala-kīrtīnāṃ tava tāta vivardhanam
04140151 dharma ācaritaḥ puṃsāṃ vāṅ-manaḥ-kāya-buddhibhiḥ
04140152 lokān viśokān vitaraty athānantyam asaṅginām
04140161 sa te mā vinaśed vīra prajānāṃ kṣema-lakṣaṇaḥ
04140162 yasmin vinaṣṭe nṛpatir aiśvaryād avarohati
04140171 rājann asādhv-amātyebhyaś corādibhyaḥ prajā nṛpaḥ
04140172 rakṣan yathā baliṃ gṛhṇann iha pretya ca modate
04140181 yasya rāṣṭre pure caiva bhagavān yajña-pūruṣaḥ
04140182 ijyate svena dharmeṇa janair varṇāśramānvitaiḥ
04140191 tasya rājño mahā-bhāga bhagavān bhūta-bhāvanaḥ
04140192 parituṣyati viśvātmā tiṣṭhato nija-śāsane
04140201 tasmiṃs tuṣṭe kim aprāpyaṃjagatām īśvareśvare
04140202 lokāḥ sapālā hy etasmai haranti balim ādṛtāḥ
04140211 taṃ sarva-lokāmara-yajña-saṅgrahaṃ | trayīmayaṃ dravyamayaṃ tapomayam
04140212 yajñair vicitrair yajato bhavāya te | rājan sva-deśān anuroddhum arhasi
04140221 yajñena yuṣmad-viṣaye dvijātibhir | vitāyamānena surāḥ kalā hareḥ
04140222 sviṣṭāḥ sutuṣṭāḥ pradiśanti vāñchitaṃ | tad-dhelanaṃ nārhasi vīra ceṣṭitum
0414023 vena uvāca
04140231 bāliśā bata yūyaṃ vā adharme dharma-māninaḥ
04140232 ye vṛttidaṃ patiṃ hitvā jāraṃ patim upāsate
04140241 avajānanty amī mūḍhā nṛpa-rūpiṇam īśvaram
04140242 nānuvindanti te bhadram iha loke paratra ca
04140251 ko yajña-puruṣo nāma yatra vo bhaktir īdṛśī
04140252 bhartṛ-sneha-vidūrāṇāṃ yathā jāre kuyoṣitām
04140261 viṣṇur viriñco giriśa indro vāyur yamo raviḥ
04140262 parjanyo dhanadaḥ somaḥ kṣitir agnir apāmpatiḥ
04140271 ete cānye ca vibudhāḥ prabhavo vara-śāpayoḥ
04140272 dehe bhavanti nṛpateḥ sarva-devamayo nṛpaḥ
04140281 tasmān māṃ karmabhir viprā yajadhvaṃ gata-matsarāḥ
04140282 baliṃ ca mahyaṃ harata matto 'nyaḥ ko 'gra-bhuk pumān
0414029 maitreya uvāca
04140291 itthaṃ viparyaya-matiḥ pāpīyān utpathaṃ gataḥ
04140292 anunīyamānas tad-yācñāṃ na cakre bhraṣṭa-maṅgalaḥ
04140301 iti te 'sat-kṛtās tena dvijāḥ paṇḍita-māninā
04140302 bhagnāyāṃ bhavya-yācñāyāṃ tasmai vidura cukrudhuḥ
04140311 hanyatāṃ hanyatām eṣa pāpaḥ prakṛti-dāruṇaḥ
04140312 jīvan jagad asāv āśu kurute bhasmasād dhruvam
04140321 nāyam arhaty asad-vṛtto naradeva-varāsanam
04140322 yo 'dhiyajña-patiṃ viṣṇuṃ vinindaty anapatrapaḥ
04140331 ko vainaṃ paricakṣīta venam ekam ṛte 'śubham
04140332 prāpta īdṛśam aiśvaryaṃ yad-anugraha-bhājanaḥ
04140341 itthaṃ vyavasitā hantum ṛṣayo rūḍha-manyavaḥ
04140342 nijaghnur huṅkṛtair venaṃ hatam acyuta-nindayā
04140351 ṛṣibhiḥ svāśrama-padaṃ gate putra-kalevaram
04140352 sunīthā pālayām āsa vidyā-yogena śocatī
04140361 ekadā munayas te tu sarasvat-salilāplutāḥ
04140362 hutvāgnīn sat-kathāś cakrur upaviṣṭāḥ sarit-taṭe
04140371 vīkṣyotthitāṃs tadotpātān āhur loka-bhayaṅkarān
04140372 apy abhadram anāthāyā dasyubhyo na bhaved bhuvaḥ
04140381 evaṃ mṛśanta ṛṣayo dhāvatāṃ sarvato-diśam
04140382 pāṃsuḥ samutthito bhūriś corāṇām abhilumpatām
04140391 tad upadravam ājñāya lokasya vasu lumpatām
04140392 bhartary uparate tasminn anyonyaṃ ca jighāṃsatām
04140401 cora-prāyaṃ jana-padaṃ hīna-sattvam arājakam
04140402 lokān nāvārayañ chaktā api tad-doṣa-darśinaḥ
04140411 brāhmaṇaḥ sama-dṛk śānto dīnānāṃ samupekṣakaḥ
04140412 sravate brahma tasyāpi bhinna-bhāṇḍāt payo yathā
04140421 nāṅgasya vaṃśo rājarṣer eṣa saṃsthātum arhati
04140422 amogha-vīryā hi nṛpā vaṃśe 'smin keśavāśrayāḥ
04140431 viniścityaivam ṛṣayo vipannasya mahīpateḥ
04140432 mamanthur ūruṃ tarasā tatrāsīd bāhuko naraḥ
04140441 kāka-kṛṣṇo 'tihrasvāṅgo hrasva-bāhur mahā-hanuḥ
04140442 hrasva-pān nimna-nāsāgro raktākṣas tāmra-mūrdhajaḥ
04140451 taṃ tu te 'vanataṃ dīnaṃ kiṃ karomīti vādinam
04140452 niṣīdety abruvaṃs tāta sa niṣādas tato 'bhavat
04140461 tasya vaṃśyās tu naiṣādā giri-kānana-gocarāḥ
04140462 yenāharaj jāyamāno vena-kalmaṣam ulbaṇam
0415001 maitreya uvāca
04150011 atha tasya punar viprair aputrasya mahīpateḥ
04150012 bāhubhyāṃ mathyamānābhyāṃ mithunaṃ samapadyata
04150021 tad dṛṣṭvā mithunaṃ jātam ṛṣayo brahma-vādinaḥ
04150022 ūcuḥ parama-santuṣṭā viditvā bhagavat-kalām
0415003 ṛṣaya ūcuḥ
04150031 eṣa viṣṇor bhagavataḥ kalā bhuvana-pālinī
04150032 iyaṃ ca lakṣmyāḥ sambhūtiḥ puruṣasyānapāyinī
04150041 ayaṃ tu prathamo rājñāṃ pumān prathayitā yaśaḥ
04150042 pṛthur nāma mahārājo bhaviṣyati pṛthu-śravāḥ
04150051 iyaṃ ca sudatī devī guṇa-bhūṣaṇa-bhūṣaṇā
04150052 arcir nāma varārohā pṛthum evāvarundhatī
04150061 eṣa sākṣād dharer aṃśojāto loka-rirakṣayā
04150062 iyaṃ ca tat-parā hi śrīr anujajñe 'napāyinī
0415007 maitreya uvāca
04150071 praśaṃsanti sma taṃ viprā gandharva-pravarā jaguḥ
04150072 mumucuḥ sumano-dhārāḥ siddhā nṛtyanti svaḥ-striyaḥ
04150081 śaṅkha-tūrya-mṛdaṅgādyā nedur dundubhayo divi
04150082 tatra sarva upājagmur devarṣi-pitṝṇāṃ gaṇāḥ
04150091 brahmā jagad-gurur devaiḥ sahāsṛtya sureśvaraiḥ
04150092 vainyasya dakṣiṇe haste dṛṣṭvā cihnaṃ gadābhṛtaḥ
04150101 pādayor aravindaṃ ca taṃ vai mene hareḥ kalām
04150102 yasyāpratihataṃ cakram aṃśaḥ sa parameṣṭhinaḥ
04150111 tasyābhiṣeka ārabdho brāhmaṇair brahma-vādibhiḥ
04150112 ābhiṣecanikāny asmai ājahruḥ sarvato janāḥ
04150121 sarit-samudrā girayo nāgā gāvaḥ khagā mṛgāḥ
04150122 dyauḥ kṣitiḥ sarva-bhūtāni samājahrur upāyanam
04150131 so 'bhiṣikto mahārājaḥ suvāsāḥ sādhv-alaṅkṛtaḥ
04150132 patnyārciṣālaṅkṛtayā vireje 'gnir ivāparaḥ
04150141 tasmai jahāra dhanado haimaṃ vīra varāsanam
04150142 varuṇaḥ salila-srāvam ātapatraṃ śaśi-prabham
04150151 vāyuś ca vāla-vyajane dharmaḥ kīrtimayīṃ srajam
04150152 indraḥ kirīṭam utkṛṣṭaṃ daṇḍaṃ saṃyamanaṃ yamaḥ
04150161 brahmā brahmamayaṃ varma bhāratī hāram uttamam
04150162 hariḥ sudarśanaṃ cakraṃ tat-patny avyāhatāṃ śriyam
04150171 daśa-candram asiṃ rudraḥ śata-candraṃ tathāmbikā
04150172 somo 'mṛtamayān aśvāṃs tvaṣṭā rūpāśrayaṃ ratham
04150181 agnir āja-gavaṃ cāpaṃ sūryo raśmimayān iṣūn
04150182 bhūḥ pāduke yogamayyau dyauḥ puṣpāvalim anvaham
04150191 nāṭyaṃ sugītaṃ vāditram antardhānaṃ ca khecarāḥ
04150192 ṛṣayaś cāśiṣaḥ satyāḥ samudraḥ śaṅkham ātmajam
04150201 sindhavaḥ parvatā nadyo ratha-vīthīr mahātmanaḥ
04150202 sūto 'tha māgadho vandī taṃ stotum upatasthire
04150211 stāvakāṃs tān abhipretya pṛthur vainyaḥ pratāpavān
04150212 megha-nirhrādayā vācā prahasann idam abravīt
0415022 pṛthur uvāca
04150221 bhoḥ sūta he māgadha saumya vandin | loke 'dhunāspaṣṭa-guṇasya me syāt
04150222 kim āśrayo me stava eṣa yojyatāṃ | mā mayy abhūvan vitathā giro vaḥ
04150231 tasmāt parokṣe 'smad-upaśrutāny alaṃ | kariṣyatha stotram apīcya-vācaḥ
04150232 saty uttamaśloka-guṇānuvāde | jugupsitaṃ na stavayanti sabhyāḥ
04150241 mahad-guṇān ātmani kartum īśaḥ | kaḥ stāvakaiḥ stāvayate 'sato 'pi
04150242 te 'syābhaviṣyann iti vipralabdho | janāvahāsaṃ kumatir na veda
04150251 prabhavo hy ātmanaḥ stotraṃjugupsanty api viśrutāḥ
04150252 hrīmantaḥ paramodārāḥ pauruṣaṃ vā vigarhitam
04150261 vayaṃ tv aviditā loke sūtādyāpi varīmabhiḥ
04150262 karmabhiḥ katham ātmānaṃ gāpayiṣyāma bālavat
0416001 maitreya uvāca
04160011 iti bruvāṇaṃ nṛpatiṃ gāyakā muni-coditāḥ
04160012 tuṣṭuvus tuṣṭa-manasas tad-vāg-amṛta-sevayā
04160021 nālaṃ vayaṃ te mahimānuvarṇane | yo deva-varyo 'vatatāra māyayā
04160022 venāṅga-jātasya ca pauruṣāṇi te | vācas-patīnām api babhramur dhiyaḥ
04160031 athāpy udāra-śravasaḥ pṛthor hareḥ | kalāvatārasya kathāmṛtādṛtāḥ
04160032 yathopadeśaṃ munibhiḥ pracoditāḥ | ślāghyāni karmāṇi vayaṃ vitanmahi
04160041 eṣa dharma-bhṛtāṃ śreṣṭho lokaṃ dharme 'nuvartayan
04160042 goptā ca dharma-setūnāṃ śāstā tat-paripanthinām
04160051 eṣa vai loka-pālānāṃ bibharty ekas tanau tanūḥ
04160052 kāle kāle yathā-bhāgaṃ lokayor ubhayor hitam
04160061 vasu kāla upādatte kāle cāyaṃ vimuñcati
04160062 samaḥ sarveṣu bhūteṣu pratapan sūryavad vibhuḥ
04160071 titikṣaty akramaṃ vainya upary ākramatām api
04160072 bhūtānāṃ karuṇaḥ śaśvad ārtānāṃ kṣiti-vṛttimān
04160081 deve 'varṣaty asau devo naradeva-vapur hariḥ
04160082 kṛcchra-prāṇāḥ prajā hy eṣa rakṣiṣyaty añjasendravat
04160091 āpyāyayaty asau lokaṃ vadanāmṛta-mūrtinā
04160092 sānurāgāvalokena viśada-smita-cāruṇā
04160101 avyakta-vartmaiṣa nigūḍha-kāryo | gambhīra-vedhā upagupta-vittaḥ
04160102 ananta-māhātmya-guṇaika-dhāmā | pṛthuḥ pracetā iva saṃvṛtātmā
04160111 durāsado durviṣaha āsanno 'pi vidūravat
04160112 naivābhibhavituṃ śakyo venāraṇy-utthito 'nalaḥ
04160121 antar bahiś ca bhūtānāṃ paśyan karmāṇi cāraṇaiḥ
04160122 udāsīna ivādhyakṣo vāyur ātmeva dehinām
04160131 nādaṇḍyaṃ daṇḍayaty eṣa sutam ātma-dviṣām api
04160132 daṇḍayaty ātmajam api daṇḍyaṃ dharma-pathe sthitaḥ
04160141 asyāpratihataṃ cakraṃ pṛthor āmānasācalāt
04160142 vartate bhagavān arko yāvat tapati go-gaṇaiḥ
04160151 rañjayiṣyati yal lokam ayam ātma-viceṣṭitaiḥ
04160152 athāmum āhū rājānaṃ mano-rañjanakaiḥ prajāḥ
04160161 dṛḍha-vrataḥ satya-sandho brahmaṇyo vṛddha-sevakaḥ
04160162 śaraṇyaḥ sarva-bhūtānāṃ mānado dīna-vatsalaḥ
04160171 mātṛ-bhaktiḥ para-strīṣu patnyām ardha ivātmanaḥ
04160172 prajāsu pitṛvat snigdhaḥ kiṅkaro brahma-vādinām
04160181 dehinām ātmavat-preṣṭhaḥ suhṛdāṃ nandi-vardhanaḥ
04160182 mukta-saṅga-prasaṅgo 'yaṃ daṇḍa-pāṇir asādhuṣu
04160191 ayaṃ tu sākṣād bhagavāṃs try-adhīśaḥ | kūṭa-stha ātmā kalayāvatīrṇaḥ
04160192 yasminn avidyā-racitaṃ nirarthakaṃ | paśyanti nānātvam api pratītam
04160201 ayaṃ bhuvo maṇḍalam odayādrer | goptaika-vīro naradeva-nāthaḥ
04160202 āsthāya jaitraṃ ratham ātta-cāpaḥ | paryasyate dakṣiṇato yathārkaḥ
04160211 asmai nṛ-pālāḥ kila tatra tatra | baliṃ hariṣyanti saloka-pālāḥ
04160212 maṃsyanta eṣāṃ striya ādi-rājaṃ | cakrāyudhaṃ tad-yaśa uddharantyaḥ
04160221 ayaṃ mahīṃ gāṃ duduhe 'dhirājaḥ | prajāpatir vṛtti-karaḥ prajānām
04160222 yo līlayādrīn sva-śarāsa-koṭyā | bhindan samāṃ gām akarod yathendraḥ
04160231 visphūrjayann āja-gavaṃ dhanuḥ svayaṃ | yadācarat kṣmām aviṣahyam ājau
04160232 tadā nililyur diśi diśy asanto | lāṅgūlam udyamya yathā mṛgendraḥ
04160241 eṣo 'śvamedhāñ śatam ājahāra | sarasvatī prādurabhāvi yatra
04160242 ahārṣīd yasya hayaṃ purandaraḥ | śata-kratuś carame vartamāne
04160251 eṣa sva-sadmopavane sametya | sanat-kumāraṃ bhagavantam ekam
04160252 ārādhya bhaktyālabhatāmalaṃ taj | jñānaṃ yato brahma paraṃ vidanti
04160261 tatra tatra giras tās tā iti viśruta-vikramaḥ
04160262 śroṣyaty ātmāśritā gāthāḥ pṛthuḥ pṛthu-parākramaḥ
04160271 diśo vijityāpratiruddha-cakraḥ | sva-tejasotpāṭita-loka-śalyaḥ
04160272 surāsurendrair upagīyamāna- | mahānubhāvo bhavitā patir bhuvaḥ
0417001 maitreya uvāca
04170011 evaṃ sa bhagavān vainyaḥ khyāpito guṇa-karmabhiḥ
04170012 chandayām āsa tān kāmaiḥ pratipūjyābhinandya ca
04170021 brāhmaṇa-pramukhān varṇān bhṛtyāmātya-purodhasaḥ
04170022 paurān jāna-padān śreṇīḥ prakṛtīḥ samapūjayat
0417003 vidura uvāca
04170031 kasmād dadhāra go-rūpaṃ dharitrī bahu-rūpiṇī
04170032 yāṃ dudoha pṛthus tatra ko vatso dohanaṃ ca kim
04170041 prakṛtyā viṣamā devī kṛtā tena samā katham
04170042 tasya medhyaṃ hayaṃ devaḥ kasya hetor apāharat
04170051 sanat-kumārād bhagavato brahman brahma-vid-uttamāt
04170052 labdhvā jñānaṃ sa-vijñānaṃ rājarṣiḥ kāṃ gatiṃ gataḥ
04170061 yac cānyad api kṛṣṇasya bhavān bhagavataḥ prabhoḥ
04170062 śravaḥ suśravasaḥ puṇyaṃ pūrva-deha-kathāśrayam
04170071 bhaktāya me 'nuraktāya tava cādhokṣajasya ca
04170072 vaktum arhasi yo 'duhyad vainya-rūpeṇa gām imām
0417008 sūta uvāca
04170081 codito vidureṇaivaṃ vāsudeva-kathāṃ prati
04170082 praśasya taṃ prīta-manā maitreyaḥ pratyabhāṣata
0417009 maitreya uvāca
04170091 yadābhiṣiktaḥ pṛthur aṅga viprair | āmantrito janatāyāś ca pālaḥ
04170092 prajā niranne kṣiti-pṛṣṭha etya | kṣut-kṣāma-dehāḥ patim abhyavocan
04170101 vayaṃ rājañ jāṭhareṇābhitaptā | yathāgninā koṭara-sthena vṛkṣāḥ
04170102 tvām adya yātāḥ śaraṇaṃ śaraṇyaṃ | yaḥ sādhito vṛtti-karaḥ patir naḥ
04170111 tan no bhavān īhatu rātave 'nnaṃ | kṣudhārditānāṃ naradeva-deva
04170112 yāvan na naṅkṣyāmaha ujjhitorjā | vārtā-patis tvaṃ kila loka-pālaḥ
0417012 maitreya uvāca
04170121 pṛthuḥ prajānāṃ karuṇaṃ niśamya paridevitam
04170122 dīrghaṃ dadhyau kuruśreṣṭha nimittaṃ so 'nvapadyata
04170131 iti vyavasito buddhyā pragṛhīta-śarāsanaḥ
04170132 sandadhe viśikhaṃ bhūmeḥ kruddhas tripura-hā yathā
04170141 pravepamānā dharaṇī niśāmyodāyudhaṃ ca tam
04170142 gauḥ saty apādravad bhītā mṛgīva mṛgayu-drutā
04170151 tām anvadhāvat tad vainyaḥ kupito 'tyaruṇekṣaṇaḥ
04170152 śaraṃ dhanuṣi sandhāya yatra yatra palāyate
04170161 sā diśo vidiśo devī rodasī cāntaraṃ tayoḥ
04170162 dhāvantī tatra tatrainaṃ dadarśānūdyatāyudham
04170171 loke nāvindata trāṇaṃ vainyān mṛtyor iva prajāḥ
04170172 trastā tadā nivavṛte hṛdayena vidūyatā
04170181 uvāca ca mahā-bhāgaṃ dharma-jñāpanna-vatsala
04170182 trāhi mām api bhūtānāṃ pālane 'vasthito bhavān
04170191 sa tvaṃ jighāṃsase kasmād dīnām akṛta-kilbiṣām
04170192 ahaniṣyat kathaṃ yoṣāṃ dharma-jña iti yo mataḥ
04170201 praharanti na vai strīṣu kṛtāgaḥsv api jantavaḥ
04170202 kim uta tvad-vidhā rājan karuṇā dīna-vatsalāḥ
04170211 māṃ vipāṭyājarāṃ nāvaṃ yatra viśvaṃ pratiṣṭhitam
04170212 ātmānaṃ ca prajāś cemāḥ katham ambhasi dhāsyasi
0417022 pṛthur uvāca
04170221 vasudhe tvāṃ vadhiṣyāmi mac-chāsana-parāṅ-mukhīm
04170222 bhāgaṃ barhiṣi yā vṛṅkte na tanoti ca no vasu
04170231 yavasaṃ jagdhy anudinaṃ naiva dogdhy audhasaṃ payaḥ
04170232 tasyām evaṃ hi duṣṭāyāṃ daṇḍo nātra na śasyate
04170241 tvaṃ khalv oṣadhi-bījāni prāk sṛṣṭāni svayambhuvā
04170242 na muñcasy ātma-ruddhāni mām avajñāya manda-dhīḥ
04170251 amūṣāṃ kṣut-parītānām ārtānāṃ paridevitam
04170252 śamayiṣyāmi mad-bāṇair bhinnāyās tava medasā
04170261 pumān yoṣid uta klība ātma-sambhāvano 'dhamaḥ
04170262 bhūteṣu niranukrośo nṛpāṇāṃ tad-vadho 'vadhaḥ
04170271 tvāṃ stabdhāṃ durmadāṃ nītvā māyā-gāṃ tilaśaḥ śaraiḥ
04170272 ātma-yoga-balenemā dhārayiṣyāmy ahaṃ prajāḥ
04170281 evaṃ manyumayīṃ mūrtiṃ kṛtāntam iva bibhratam
04170282 praṇatā prāñjaliḥ prāha mahī sañjāta-vepathuḥ
0417029 dharovāca
04170291 namaḥ parasmai puruṣāya māyayā | vinyasta-nānā-tanave guṇātmane
04170292 namaḥ svarūpānubhavena nirdhuta- | dravya-kriyā-kāraka-vibhramormaye
04170301 yenāham ātmāyatanaṃ vinirmitā | dhātrā yato 'yaṃ guṇa-sarga-saṅgrahaḥ
04170302 sa eva māṃ hantum udāyudhaḥ svarāḍ | upasthito 'nyaṃ śaraṇaṃ kam āśraye
04170311 ya etad ādāv asṛjac carācaraṃ | sva-māyayātmāśrayayāvitarkyayā
04170312 tayaiva so 'yaṃ kila goptum udyataḥ | kathaṃ nu māṃ dharma-paro jighāṃsati
04170321 nūnaṃ bateśasya samīhitaṃ janais | tan-māyayā durjayayākṛtātmabhiḥ
04170322 na lakṣyate yas tv akarod akārayad | yo 'neka ekaḥ parataś ca īśvaraḥ
04170331 sargādi yo 'syānuruṇaddhi śaktibhir | dravya-kriyā-kāraka-cetanātmabhiḥ
04170332 tasmai samunnaddha-niruddha-śaktaye | namaḥ parasmai puruṣāya vedhase
04170341 sa vai bhavān ātma-vinirmitaṃ jagad | bhūtendriyāntaḥ-karaṇātmakaṃ vibho
04170342 saṃsthāpayiṣyann aja māṃ rasātalād | abhyujjahārāmbhasa ādi-sūkaraḥ
04170351 apām upasthe mayi nāvy avasthitāḥ | prajā bhavān adya rirakṣiṣuḥ kila
04170352 sa vīra-mūrtiḥ samabhūd dharā-dharo | yo māṃ payasy ugra-śaro jighāṃsasi
04170361 nūnaṃ janair īhitam īśvarāṇām | asmad-vidhais tad-guṇa-sarga-māyayā
04170362 na jñāyate mohita-citta-vartmabhis | tebhyo namo vīra-yaśas-karebhyaḥ
0418001 maitreya uvāca
04180011 itthaṃ pṛthum abhiṣṭūya ruṣā prasphuritādharam
04180012 punar āhāvanir bhītā saṃstabhyātmānam ātmanā
04180021 sanniyacchābhibho manyuṃ nibodha śrāvitaṃ ca me
04180022 sarvataḥ sāram ādatte yathā madhu-karo budhaḥ
04180031 asmin loke 'thavāmuṣmin munibhis tattva-darśibhiḥ
04180032 dṛṣṭā yogāḥ prayuktāś ca puṃsāṃ śreyaḥ-prasiddhaye
04180041 tān ātiṣṭhati yaḥ samyag upāyān pūrva-darśitān
04180042 avaraḥ śraddhayopeta upeyān vindate 'ñjasā
04180051 tān anādṛtya yo 'vidvān arthān ārabhate svayam
04180052 tasya vyabhicaranty arthā ārabdhāś ca punaḥ punaḥ
04180061 purā sṛṣṭā hy oṣadhayo brahmaṇā yā viśāmpate
04180062 bhujyamānā mayā dṛṣṭā asadbhir adhṛta-vrataiḥ
04180071 apālitānādṛtā ca bhavadbhir loka-pālakaiḥ
04180072 corī-bhūte 'tha loke 'haṃ yajñārthe 'grasam oṣadhīḥ
04180081 nūnaṃ tā vīrudhaḥ kṣīṇā mayi kālena bhūyasā
04180082 tatra yogena dṛṣṭena bhavān ādātum arhati
04180091 vatsaṃ kalpaya me vīra yenāhaṃ vatsalā tava
04180092 dhokṣye kṣīramayān kāmān anurūpaṃ ca dohanam
04180101 dogdhāraṃ ca mahā-bāho bhūtānāṃ bhūta-bhāvana
04180102 annam īpsitam ūrjasvad bhagavān vāñchate yadi
04180111 samāṃ ca kuru māṃ rājan deva-vṛṣṭaṃ yathā payaḥ
04180112 apartāv api bhadraṃ te upāvarteta me vibho
04180121 iti priyaṃ hitaṃ vākyaṃ bhuva ādāya bhūpatiḥ
04180122 vatsaṃ kṛtvā manuṃ pāṇāv aduhat sakalauṣadhīḥ
04180131 tathāpare ca sarvatra sāram ādadate budhāḥ
04180132 tato 'nye ca yathā-kāmaṃ duduhuḥ pṛthu-bhāvitām
04180141 ṛṣayo duduhur devīm indriyeṣv atha sattama
04180142 vatsaṃ bṛhaspatiṃ kṛtvā payaś chandomayaṃ śuci
04180151 kṛtvā vatsaṃ sura-gaṇā indraṃ somam adūduhan
04180152 hiraṇmayena pātreṇa vīryam ojo balaṃ payaḥ
04180161 daiteyā dānavā vatsaṃ prahlādam asurarṣabham
04180162 vidhāyādūduhan kṣīram ayaḥ-pātre surāsavam
04180171 gandharvāpsaraso 'dhukṣan pātre padmamaye payaḥ
04180172 vatsaṃ viśvāvasuṃ kṛtvā gāndharvaṃ madhu saubhagam
04180181 vatsena pitaro 'ryamṇā kavyaṃ kṣīram adhukṣata
04180182 āma-pātre mahā-bhāgāḥ śraddhayā śrāddha-devatāḥ
04180191 prakalpya vatsaṃ kapilaṃ siddhāḥ saṅkalpanāmayīm
04180192 siddhiṃ nabhasi vidyāṃ ca ye ca vidyādharādayaḥ
04180201 anye ca māyino māyām antardhānādbhutātmanām
04180202 mayaṃ prakalpya vatsaṃ te duduhur dhāraṇāmayīm
04180211 yakṣa-rakṣāṃsi bhūtāni piśācāḥ piśitāśanāḥ
04180212 bhūteśa-vatsā duduhuḥ kapāle kṣatajāsavam
04180221 tathāhayo dandaśūkāḥ sarpā nāgāś ca takṣakam
04180222 vidhāya vatsaṃ duduhur bila-pātre viṣaṃ payaḥ
04180231 paśavo yavasaṃ kṣīraṃ vatsaṃ kṛtvā ca go-vṛṣam
04180232 araṇya-pātre cādhukṣan mṛgendreṇa ca daṃṣṭriṇaḥ
04180241 kravyādāḥ prāṇinaḥ kravyaṃ duduhuḥ sve kalevare
04180242 suparṇa-vatsā vihagāś caraṃ cācaram eva ca
04180251 vaṭa-vatsā vanaspatayaḥ pṛthag rasamayaṃ payaḥ
04180252 girayo himavad-vatsā nānā-dhātūn sva-sānuṣu
04180261 sarve sva-mukhya-vatsena sve sve pātre pṛthak payaḥ
04180262 sarva-kāma-dughāṃ pṛthvīṃ duduhuḥ pṛthu-bhāvitām
04180271 evaṃ pṛthv-ādayaḥ pṛthvīm annādāḥ svannam ātmanaḥ
04180272 doha-vatsādi-bhedena kṣīra-bhedaṃ kurūdvaha
04180281 tato mahīpatiḥ prītaḥ sarva-kāma-dughāṃ pṛthuḥ
04180282 duhitṛtve cakāremāṃ premṇā duhitṛ-vatsalaḥ
04180291 cūrṇayan sva-dhanuṣ-koṭyā giri-kūṭāni rāja-rāṭ
04180292 bhū-maṇḍalam idaṃ vainyaḥ prāyaś cakre samaṃ vibhuḥ
04180301 athāsmin bhagavān vainyaḥ prajānāṃ vṛttidaḥ pitā
04180302 nivāsān kalpayāṃ cakre tatra tatra yathārhataḥ
04180311 grāmān puraḥ pattanāni durgāṇi vividhāni ca
04180312 ghoṣān vrajān sa-śibirān ākarān kheṭa-kharvaṭān
04180321 prāk pṛthor iha naivaiṣā pura-grāmādi-kalpanā
04180322 yathā-sukhaṃ vasanti sma tatra tatrākutobhayāḥ
0419001 maitreya uvāca
04190011 athādīkṣata rājā tu hayamedha-śatena saḥ
04190012 brahmāvarte manoḥ kṣetre yatra prācī sarasvatī
04190021 tad abhipretya bhagavān karmātiśayam ātmanaḥ
04190022 śata-kratur na mamṛṣe pṛthor yajña-mahotsavam
04190031 yatra yajña-patiḥ sākṣād bhagavān harir īśvaraḥ
04190032 anvabhūyata sarvātmā sarva-loka-guruḥ prabhuḥ
04190041 anvito brahma-śarvābhyāṃ loka-pālaiḥ sahānugaiḥ
04190042 upagīyamāno gandharvair munibhiś cāpsaro-gaṇaiḥ
04190051 siddhā vidyādharā daityā dānavā guhyakādayaḥ
04190052 sunanda-nanda-pramukhāḥ pārṣada-pravarā hareḥ
04190061 kapilo nārado datto yogeśāḥ sanakādayaḥ
04190062 tam anvīyur bhāgavatā ye ca tat-sevanotsukāḥ
04190071 yatra dharma-dughā bhūmiḥ sarva-kāma-dughā satī
04190072 dogdhi smābhīpsitān arthān yajamānasya bhārata
04190081 ūhuḥ sarva-rasān nadyaḥ kṣīra-dadhy-anna-go-rasān
04190082 taravo bhūri-varṣmāṇaḥ prāsūyanta madhu-cyutaḥ
04190091 sindhavo ratna-nikarān girayo 'nnaṃ catur-vidham
04190092 upāyanam upājahruḥ sarve lokāḥ sa-pālakāḥ
04190101 iti cādhokṣajeśasya pṛthos tu paramodayam
04190102 asūyan bhagavān indraḥ pratighātam acīkarat
04190111 carameṇāśvamedhena yajamāne yajuṣ-patim
04190112 vainye yajña-paśuṃ spardhann apovāha tirohitaḥ
04190121 tam atrir bhagavān aikṣat tvaramāṇaṃ vihāyasā
04190122 āmuktam iva pākhaṇḍaṃ yo 'dharme dharma-vibhramaḥ
04190131 atriṇā codito hantuṃ pṛthu-putro mahā-rathaḥ
04190132 anvadhāvata saṅkruddhas tiṣṭha tiṣṭheti cābravīt
04190141 taṃ tādṛśākṛtiṃ vīkṣya mene dharmaṃ śarīriṇam
04190142 jaṭilaṃ bhasmanācchannaṃ tasmai bāṇaṃ na muñcati
04190151 vadhān nivṛttaṃ taṃ bhūyo hantave 'trir acodayat
04190152 jahi yajña-hanaṃ tāta mahendraṃ vibudhādhamam
04190161 evaṃ vainya-sutaḥ proktas tvaramāṇaṃ vihāyasā
04190162 anvadravad abhikruddho rāvaṇaṃ gṛdhra-rāḍ iva
04190171 so 'śvaṃ rūpaṃ ca tad dhitvā tasmā antarhitaḥ svarāṭ
04190172 vīraḥ sva-paśum ādāya pitur yajñam upeyivān
04190181 tat tasya cādbhutaṃ karma vicakṣya paramarṣayaḥ
04190182 nāmadheyaṃ dadus tasmai vijitāśva iti prabho
04190191 upasṛjya tamas tīvraṃ jahārāśvaṃ punar hariḥ
04190192 caṣāla-yūpataś channo hiraṇya-raśanaṃ vibhuḥ
04190201 atriḥ sandarśayām āsa tvaramāṇaṃ vihāyasā
04190202 kapāla-khaṭvāṅga-dharaṃ vīro nainam abādhata
04190211 atriṇā coditas tasmai sandadhe viśikhaṃ ruṣā
04190212 so 'śvaṃ rūpaṃ ca tad dhitvā tasthāv antarhitaḥ svarāṭ
04190221 vīraś cāśvam upādāya pitṛ-yajñam athāvrajat
04190222 tad avadyaṃ hare rūpaṃ jagṛhur jñāna-durbalāḥ
04190231 yāni rūpāṇi jagṛhe indro haya-jihīrṣayā
04190232 tāni pāpasya khaṇḍāni liṅgaṃ khaṇḍam ihocyate
04190241 evam indre haraty aśvaṃ vainya-yajña-jighāṃsayā
04190242 tad-gṛhīta-visṛṣṭeṣu pākhaṇḍeṣu matir nṛṇām
04190251 dharma ity upadharmeṣu nagna-rakta-paṭādiṣu
04190252 prāyeṇa sajjate bhrāntyā peśaleṣu ca vāgmiṣu
04190261 tad abhijñāya bhagavān pṛthuḥ pṛthu-parākramaḥ
04190262 indrāya kupito bāṇam ādattodyata-kārmukaḥ
04190271 tam ṛtvijaḥ śakra-vadhābhisandhitaṃ | vicakṣya duṣprekṣyam asahya-raṃhasam
04190272 nivārayām āsur aho mahā-mate | na yujyate 'trānya-vadhaḥ pracoditāt
04190281 vayaṃ marutvantam ihārtha-nāśanaṃ | hvayāmahe tvac-chravasā hata-tviṣam
04190282 ayātayāmopahavair anantaraṃ | prasahya rājan juhavāma te 'hitam
04190291 ity āmantrya kratu-patiṃ vidurāsyartvijo ruṣā
04190292 srug-ghastān juhvato 'bhyetya svayambhūḥ pratyaṣedhata
04190301 na vadhyo bhavatām indro yad yajño bhagavat-tanuḥ
04190302 yaṃ jighāṃsatha yajñena yasyeṣṭās tanavaḥ surāḥ
04190311 tad idaṃ paśyata mahad- dharma-vyatikaraṃ dvijāḥ
04190312 indreṇānuṣṭhitaṃ rājñaḥ karmaitad vijighāṃsatā
04190321 pṛthu-kīrteḥ pṛthor bhūyāt tarhy ekona-śata-kratuḥ
04190322 alaṃ te kratubhiḥ sviṣṭair yad bhavān mokṣa-dharma-vit
04190331 naivātmane mahendrāya roṣam āhartum arhasi
04190332 ubhāv api hi bhadraṃ te uttamaśloka-vigrahau
04190341 māsmin mahārāja kṛthāḥ sma cintāṃ | niśāmayāsmad-vaca ādṛtātmā
04190342 yad dhyāyato daiva-hataṃ nu kartuṃ | mano 'tiruṣṭaṃ viśate tamo 'ndham
04190351 kratur viramatām eṣa deveṣu duravagrahaḥ
04190352 dharma-vyatikaro yatra pākhaṇḍair indra-nirmitaiḥ
04190361 ebhir indropasaṃsṛṣṭaiḥ pākhaṇḍair hāribhir janam
04190362 hriyamāṇaṃ vicakṣvainaṃ yas te yajña-dhrug aśva-muṭ
04190371 bhavān paritrātum ihāvatīrṇo | dharmaṃ janānāṃ samayānurūpam
04190372 venāpacārād avaluptam adya | tad-dehato viṣṇu-kalāsi vainya
04190381 sa tvaṃ vimṛśyāsya bhavaṃ prajāpate | saṅkalpanaṃ viśva-sṛjāṃ pipīpṛhi
04190382 aindrīṃ ca māyām upadharma-mātaraṃ | pracaṇḍa-pākhaṇḍa-pathaṃ prabho jahi
0419039 maitreya uvāca
04190391 itthaṃ sa loka-guruṇā samādiṣṭo viśāmpatiḥ
04190392 tathā ca kṛtvā vātsalyaṃ maghonāpi ca sandadhe
04190401 kṛtāvabhṛtha-snānāya pṛthave bhūri-karmaṇe
04190402 varān dadus te varadā ye tad-barhiṣi tarpitāḥ
04190411 viprāḥ satyāśiṣas tuṣṭāḥ śraddhayā labdha-dakṣiṇāḥ
04190412 āśiṣo yuyujuḥ kṣattar ādi-rājāya sat-kṛtāḥ
04190421 tvayāhūtā mahā-bāho sarva eva samāgatāḥ
04190422 pūjitā dāna-mānābhyāṃ pitṛ-devarṣi-mānavāḥ
0420001 maitreya uvāca
04200011 bhagavān api vaikuṇṭhaḥ sākaṃ maghavatā vibhuḥ
04200012 yajñair yajña-patis tuṣṭo yajña-bhuk tam abhāṣata
0420002 śrī-bhagavān uvāca
04200021 eṣa te 'kārṣīd bhaṅgaṃ haya-medha-śatasya ha
04200022 kṣamāpayata ātmānam amuṣya kṣantum arhasi
04200031 sudhiyaḥ sādhavo loke naradeva narottamāḥ
04200032 nābhidruhyanti bhūtebhyo yarhi nātmā kalevaram
04200041 puruṣā yadi muhyanti tvādṛśā deva-māyayā
04200042 śrama eva paraṃ jāto dīrghayā vṛddha-sevayā
04200051 ataḥ kāyam imaṃ vidvān avidyā-kāma-karmabhiḥ
04200052 ārabdha iti naivāsmin pratibuddho 'nuṣajjate
04200061 asaṃsaktaḥ śarīre 'sminn amunotpādite gṛhe
04200062 apatye draviṇe vāpi kaḥ kuryān mamatāṃ budhaḥ
04200071 ekaḥ śuddhaḥ svayaṃ-jyotir nirguṇo 'sau guṇāśrayaḥ
04200072 sarva-go 'nāvṛtaḥ sākṣī nirātmātmātmanaḥ paraḥ
04200081 ya evaṃ santam ātmānam ātma-sthaṃ veda pūruṣaḥ
04200082 nājyate prakṛti-stho 'pi tad-guṇaiḥ sa mayi sthitaḥ
04200091 yaḥ sva-dharmeṇa māṃ nityaṃ nirāśīḥ śraddhayānvitaḥ
04200092 bhajate śanakais tasya mano rājan prasīdati
04200101 parityakta-guṇaḥ samyag darśano viśadāśayaḥ
04200102 śāntiṃ me samavasthānaṃ brahma kaivalyam aśnute
04200111 udāsīnam ivādhyakṣaṃ dravya-jñāna-kriyātmanām
04200112 kūṭa-stham imam ātmānaṃ yo vedāpnoti śobhanam
04200121 bhinnasya liṅgasya guṇa-pravāho | dravya-kriyā-kāraka-cetanātmanaḥ
04200122 dṛṣṭāsu sampatsu vipatsu sūrayo | na vikriyante mayi baddha-sauhṛdāḥ
04200131 samaḥ samānottama-madhyamādhamaḥ | sukhe ca duḥkhe ca jitendriyāśayaḥ
04200132 mayopakḷptākhila-loka-saṃyuto | vidhatsva vīrākhila-loka-rakṣaṇam
04200141 śreyaḥ prajā-pālanam eva rājño | yat sāmparāye sukṛtāt ṣaṣṭham aṃśam
04200142 hartānyathā hṛta-puṇyaḥ prajānām | arakṣitā kara-hāro 'gham atti
04200151 evaṃ dvijāgryānumatānuvṛtta- | dharma-pradhāno 'nyatamo 'vitāsyāḥ
04200152 hrasvena kālena gṛhopayātān | draṣṭāsi siddhān anurakta-lokaḥ
04200161 varaṃ ca mat kañcana mānavendra | vṛṇīṣva te 'haṃ guṇa-śīla-yantritaḥ
04200162 nāhaṃ makhair vai sulabhas tapobhir | yogena vā yat sama-citta-vartī
0420017 maitreya uvāca
04200171 sa itthaṃ loka-guruṇā viṣvaksenena viśva-jit
04200172 anuśāsita ādeśaṃ śirasā jagṛhe hareḥ
04200181 spṛśantaṃ pādayoḥ premṇā vrīḍitaṃ svena karmaṇā
04200182 śata-kratuṃ pariṣvajya vidveṣaṃ visasarja ha
04200191 bhagavān atha viśvātmā pṛthunopahṛtārhaṇaḥ
04200192 samujjihānayā bhaktyā gṛhīta-caraṇāmbujaḥ
04200201 prasthānābhimukho 'py enam anugraha-vilambitaḥ
04200202 paśyan padma-palāśākṣo na pratasthe suhṛt satām
04200211 sa ādi-rājo racitāñjalir hariṃ | vilokituṃ nāśakad aśru-locanaḥ
04200212 na kiñcanovāca sa bāṣpa-viklavo | hṛdopaguhyāmum adhād avasthitaḥ
04200221 athāvamṛjyāśru-kalā vilokayann | atṛpta-dṛg-gocaram āha pūruṣam
04200222 padā spṛśantaṃ kṣitim aṃsa unnate | vinyasta-hastāgram uraṅga-vidviṣaḥ
0420023 pṛthur uvāca
04200231 varān vibho tvad varadeśvarād budhaḥ | kathaṃ vṛṇīte guṇa-vikriyātmanām
04200232 ye nārakāṇām api santi dehināṃ | tān īśa kaivalya-pate vṛṇe na ca
04200241 na kāmaye nātha tad apy ahaṃ kvacin | na yatra yuṣmac-caraṇāmbujāsavaḥ
04200242 mahattamāntar-hṛdayān mukha-cyuto | vidhatsva karṇāyutam eṣa me varaḥ
04200251 sa uttamaśloka mahan-mukha-cyuto | bhavat-padāmbhoja-sudhā kaṇānilaḥ
04200252 smṛtiṃ punar vismṛta-tattva-vartmanāṃ | kuyogināṃ no vitaraty alaṃ varaiḥ
04200261 yaśaḥ śivaṃ suśrava ārya-saṅgame | yadṛcchayā copaśṛṇoti te sakṛt
04200262 kathaṃ guṇa-jño viramed vinā paśuṃ | śrīr yat pravavre guṇa-saṅgrahecchayā
04200271 athābhaje tvākhila-pūruṣottamaṃ | guṇālayaṃ padma-kareva lālasaḥ
04200272 apy āvayor eka-pati-spṛdhoḥ kalir | na syāt kṛta-tvac-caraṇaika-tānayoḥ
04200281 jagaj-jananyāṃ jagad-īśa vaiśasaṃ | syād eva yat-karmaṇi naḥ samīhitam
04200282 karoṣi phalgv apy uru dīna-vatsalaḥ | sva eva dhiṣṇye 'bhiratasya kiṃ tayā
04200291 bhajanty atha tvām ata eva sādhavo | vyudasta-māyā-guṇa-vibhramodayam
04200292 bhavat-padānusmaraṇād ṛte satāṃ | nimittam anyad bhagavan na vidmahe
04200301 manye giraṃ te jagatāṃ vimohinīṃ | varaṃ vṛṇīṣveti bhajantam āttha yat
04200302 vācā nu tantyā yadi te jano 'sitaḥ | kathaṃ punaḥ karma karoti mohitaḥ
04200311 tvan-māyayāddhā jana īśa khaṇḍito | yad anyad āśāsta ṛtātmano 'budhaḥ
04200312 yathā cared bāla-hitaṃ pitā svayaṃ | tathā tvam evārhasi naḥ samīhitum
0420032 maitreya uvāca
04200321 ity ādi-rājena nutaḥ sa viśva-dṛk | tam āha rājan mayi bhaktir astu te
04200322 diṣṭyedṛśī dhīr mayi te kṛtā yayā | māyāṃ madīyāṃ tarati sma dustyajām
04200331 tat tvaṃ kuru mayādiṣṭam apramattaḥ prajāpate
04200332 mad-ādeśa-karo lokaḥ sarvatrāpnoti śobhanam
0420034 maitreya uvāca
04200341 iti vainyasya rājarṣeḥ pratinandyārthavad vacaḥ
04200342 pūjito 'nugṛhītvainaṃ gantuṃ cakre 'cyuto matim
04200351 devarṣi-pitṛ-gandharva- siddha-cāraṇa-pannagāḥ
04200352 kinnarāpsaraso martyāḥ khagā bhūtāny anekaśaḥ
04200361 yajñeśvara-dhiyā rājñā vāg-vittāñjali-bhaktitaḥ
04200362 sabhājitā yayuḥ sarve vaikuṇṭhānugatās tataḥ
04200371 bhagavān api rājarṣeḥ sopādhyāyasya cācyutaḥ
04200372 harann iva mano 'muṣya sva-dhāma pratyapadyata
04200381 adṛṣṭāya namaskṛtya nṛpaḥ sandarśitātmane
04200382 avyaktāya ca devānāṃ devāya sva-puraṃ yayau
0421001 maitreya uvāca
04210011 mauktikaiḥ kusuma-sragbhir dukūlaiḥ svarṇa-toraṇaiḥ
04210012 mahā-surabhibhir dhūpair maṇḍitaṃ tatra tatra vai
04210021 candanāguru-toyārdra- rathyā-catvara-mārgavat
04210022 puṣpākṣata-phalais tokmair lājair arcirbhir arcitam
04210031 savṛndaiḥ kadalī-stambhaiḥ pūga-potaiḥ pariṣkṛtam
04210032 taru-pallava-mālābhiḥ sarvataḥ samalaṅkṛtam
04210041 prajās taṃ dīpa-balibhiḥ sambhṛtāśeṣa-maṅgalaiḥ
04210042 abhīyur mṛṣṭa-kanyāś ca mṛṣṭa-kuṇḍala-maṇḍitāḥ
04210051 śaṅkha-dundubhi-ghoṣeṇa brahma-ghoṣeṇa cartvijām
04210052 viveśa bhavanaṃ vīraḥ stūyamāno gata-smayaḥ
04210061 pūjitaḥ pūjayām āsa tatra tatra mahā-yaśāḥ
04210062 paurāñ jānapadāṃs tāṃs tān prītaḥ priya-vara-pradaḥ
04210071 sa evam ādīny anavadya-ceṣṭitaḥ | karmāṇi bhūyāṃsi mahān mahattamaḥ
04210072 kurvan śaśāsāvani-maṇḍalaṃ yaśaḥ | sphītaṃ nidhāyāruruhe paraṃ padam
0421008 sūta uvāca
04210081 tad ādi-rājasya yaśo vijṛmbhitaṃ | guṇair aśeṣair guṇavat-sabhājitam
04210082 kṣattā mahā-bhāgavataḥ sadaspate | kauṣāraviṃ prāha gṛṇantam arcayan
0421009 vidura uvāca
04210091 so 'bhiṣiktaḥ pṛthur viprair labdhāśeṣa-surārhaṇaḥ
04210092 bibhrat sa vaiṣṇavaṃ tejo bāhvor yābhyāṃ dudoha gām
04210101 ko nv asya kīrtiṃ na śṛṇoty abhijño | yad-vikramocchiṣṭam aśeṣa-bhūpāḥ
04210102 lokāḥ sa-pālā upajīvanti kāmam | adyāpi tan me vada karma śuddham
0421011 maitreya uvāca
04210111 gaṅgā-yamunayor nadyor antarā kṣetram āvasan
04210112 ārabdhān eva bubhuje bhogān puṇya-jihāsayā
04210121 sarvatrāskhalitādeśaḥ sapta-dvīpaika-daṇḍa-dhṛk
04210122 anyatra brāhmaṇa-kulād anyatrācyuta-gotrataḥ
04210131 ekadāsīn mahā-satra- dīkṣā tatra divaukasām
04210132 samājo brahmarṣīṇāṃ ca rājarṣīṇāṃ ca sattama
04210141 tasminn arhatsu sarveṣu sv-arciteṣu yathārhataḥ
04210142 utthitaḥ sadaso madhye tārāṇām uḍurāḍ iva
04210151 prāṃśuḥ pīnāyata-bhujo gauraḥ kañjāruṇekṣaṇaḥ
04210152 sunāsaḥ sumukhaḥ saumyaḥ pīnāṃsaḥ sudvija-smitaḥ
04210161 vyūḍha-vakṣā bṛhac-chroṇir vali-valgu-dalodaraḥ
04210162 āvarta-nābhir ojasvī kāñcanorur udagra-pāt
04210171 sūkṣma-vakrāsita-snigdha- mūrdhajaḥ kambu-kandharaḥ
04210172 mahā-dhane dukūlāgrye paridhāyopavīya ca
04210181 vyañjitāśeṣa-gātra-śrīr niyame nyasta-bhūṣaṇaḥ
04210182 kṛṣṇājina-dharaḥ śrīmān kuśa-pāṇiḥ kṛtocitaḥ
04210191 śiśira-snigdha-tārākṣaḥ samaikṣata samantataḥ
04210192 ūcivān idam urvīśaḥ sadaḥ saṃharṣayann iva
04210201 cāru citra-padaṃ ślakṣṇaṃ mṛṣṭaṃ gūḍham aviklavam
04210202 sarveṣām upakārārthaṃ tadā anuvadann iva
0421021 rājovāca
04210211 sabhyāḥ śṛṇuta bhadraṃ vaḥ sādhavo ya ihāgatāḥ
04210212 satsu jijñāsubhir dharmam āvedyaṃ sva-manīṣitam
04210221 ahaṃ daṇḍa-dharo rājā prajānām iha yojitaḥ
04210222 rakṣitā vṛttidaḥ sveṣu setuṣu sthāpitā pṛthak
04210231 tasya me tad-anuṣṭhānād yān āhur brahma-vādinaḥ
04210232 lokāḥ syuḥ kāma-sandohā yasya tuṣyati diṣṭa-dṛk
04210241 ya uddharet karaṃ rājā prajā dharmeṣv aśikṣayan
04210242 prajānāṃ śamalaṃ bhuṅkte bhagaṃ ca svaṃ jahāti saḥ
04210251 tat prajā bhartṛ-piṇḍārthaṃ svārtham evānasūyavaḥ
04210252 kurutādhokṣaja-dhiyas tarhi me 'nugrahaḥ kṛtaḥ
04210261 yūyaṃ tad anumodadhvaṃ pitṛ-devarṣayo 'malāḥ
04210262 kartuḥ śāstur anujñātus tulyaṃ yat pretya tat phalam
04210271 asti yajña-patir nāma keṣāñcid arha-sattamāḥ
04210272 ihāmutra ca lakṣyante jyotsnāvatyaḥ kvacid bhuvaḥ
04210281 manor uttānapādasya dhruvasyāpi mahīpateḥ
04210282 priyavratasya rājarṣer aṅgasyāsmat-pituḥ pituḥ
04210291 īdṛśānām athānyeṣām ajasya ca bhavasya ca
04210292 prahlādasya baleś cāpi kṛtyam asti gadābhṛtā
04210301 dauhitrādīn ṛte mṛtyoḥ śocyān dharma-vimohitān
04210302 varga-svargāpavargāṇāṃ prāyeṇaikātmya-hetunā
04210311 yat-pāda-sevābhirucis tapasvinām | aśeṣa-janmopacitaṃ malaṃ dhiyaḥ
04210312 sadyaḥ kṣiṇoty anvaham edhatī satī | yathā padāṅguṣṭha-viniḥsṛtā sarit
04210321 vinirdhutāśeṣa-mano-malaḥ pumān | asaṅga-vijñāna-viśeṣa-vīryavān
04210322 yad-aṅghri-mūle kṛta-ketanaḥ punar | na saṃsṛtiṃ kleśa-vahāṃ prapadyate
04210331 tam eva yūyaṃ bhajatātma-vṛttibhir | mano-vacaḥ-kāya-guṇaiḥ sva-karmabhiḥ
04210332 amāyinaḥ kāma-dughāṅghri-paṅkajaṃ | yathādhikārāvasitārtha-siddhayaḥ
04210341 asāv ihāneka-guṇo 'guṇo 'dhvaraḥ | pṛthag-vidha-dravya-guṇa-kriyoktibhiḥ
04210342 sampadyate 'rthāśaya-liṅga-nāmabhir | viśuddha-vijñāna-ghanaḥ svarūpataḥ
04210351 pradhāna-kālāśaya-dharma-saṅgrahe | śarīra eṣa pratipadya cetanām
04210352 kriyā-phalatvena vibhur vibhāvyate | yathānalo dāruṣu tad-guṇātmakaḥ
04210361 aho mamāmī vitaranty anugrahaṃ | hariṃ guruṃ yajña-bhujām adhīśvaram
04210362 sva-dharma-yogena yajanti māmakā | nirantaraṃ kṣoṇi-tale dṛḍha-vratāḥ
04210371 mā jātu tejaḥ prabhaven maharddhibhis | titikṣayā tapasā vidyayā ca
04210372 dedīpyamāne 'jita-devatānāṃ | kule svayaṃ rāja-kulād dvijānām
04210381 brahmaṇya-devaḥ puruṣaḥ purātano | nityaṃ harir yac-caraṇābhivandanāt
04210382 avāpa lakṣmīm anapāyinīṃ yaśo | jagat-pavitraṃ ca mahattamāgraṇīḥ
04210391 yat-sevayāśeṣa-guhāśayaḥ sva-rāḍ | vipra-priyas tuṣyati kāmam īśvaraḥ
04210392 tad eva tad-dharma-parair vinītaiḥ | sarvātmanā brahma-kulaṃ niṣevyatām
04210401 pumān labhetānativelam ātmanaḥ | prasīdato 'tyanta-śamaṃ svataḥ svayam
04210402 yan-nitya-sambandha-niṣevayā tataḥ | paraṃ kim atrāsti mukhaṃ havir-bhujām
04210411 aśnāty anantaḥ khalu tattva-kovidaiḥ | śraddhā-hutaṃ yan-mukha ijya-nāmabhiḥ
04210412 na vai tathā cetanayā bahiṣ-kṛte | hutāśane pāramahaṃsya-paryaguḥ
04210421 yad brahma nityaṃ virajaṃ sanātanaṃ | śraddhā-tapo-maṅgala-mauna-saṃyamaiḥ
04210422 samādhinā bibhrati hārtha-dṛṣṭaye | yatredam ādarśa ivāvabhāsate
04210431 teṣām ahaṃ pāda-saroja-reṇum | āryā vaheyādhi-kirīṭam āyuḥ
04210432 yaṃ nityadā bibhrata āśu pāpaṃ | naśyaty amuṃ sarva-guṇā bhajanti
04210441 guṇāyanaṃ śīla-dhanaṃ kṛta-jñaṃ | vṛddhāśrayaṃ saṃvṛṇate 'nu sampadaḥ
04210442 prasīdatāṃ brahma-kulaṃ gavāṃ ca | janārdanaḥ sānucaraś ca mahyam
0421045 maitreya uvāca
04210461 iti bruvāṇaṃ nṛpatiṃ pitṛ-deva-dvijātayaḥ
04210462 tuṣṭuvur hṛṣṭa-manasaḥ sādhu-vādena sādhavaḥ
04210471 putreṇa jayate lokān iti satyavatī śrutiḥ
04210472 brahma-daṇḍa-hataḥ pāpo yad veno 'tyatarat tamaḥ
04210481 hiraṇyakaśipuś cāpi bhagavan-nindayā tamaḥ
04210482 vivikṣur atyagāt sūnoḥ prahlādasyānubhāvataḥ
04210491 vīra-varya pitaḥ pṛthvyāḥ samāḥ sañjīva śāśvatīḥ
04210492 yasyedṛśy acyute bhaktiḥ sarva-lokaika-bhartari
04210501 aho vayaṃ hy adya pavitra-kīrte | tvayaiva nāthena mukunda-nāthāḥ
04210502 ya uttamaślokatamasya viṣṇor | brahmaṇya-devasya kathāṃ vyanakti
04210511 nātyadbhutam idaṃ nātha tavājīvyānuśāsanam
04210512 prajānurāgo mahatāṃ prakṛtiḥ karuṇātmanām
04210521 adya nas tamasaḥ pāras tvayopāsāditaḥ prabho
04210522 bhrāmyatāṃ naṣṭa-dṛṣṭīnāṃ karmabhir daiva-saṃjñitaiḥ
04210531 namo vivṛddha-sattvāya puruṣāya mahīyase
04210532 yo brahma kṣatram āviśya bibhartīdaṃ sva-tejasā
0422001 maitreya uvāca
04220011 janeṣu pragṛṇatsv evaṃ pṛthuṃ pṛthula-vikramam
04220012 tatropajagmur munayaś catvāraḥ sūrya-varcasaḥ
04220021 tāṃs tu siddheśvarān rājā vyomno 'vatarato 'rciṣā
04220022 lokān apāpān kurvāṇān sānugo 'caṣṭa lakṣitān
04220031 tad-darśanodgatān prāṇān pratyāditsur ivotthitaḥ
04220032 sa-sadasyānugo vainya indriyeśo guṇān iva
04220041 gauravād yantritaḥ sabhyaḥ praśrayānata-kandharaḥ
04220042 vidhivat pūjayāṃ cakre gṛhītādhyarhaṇāsanān
04220051 tat-pāda-śauca-salilair mārjitālaka-bandhanaḥ
04220052 tatra śīlavatāṃ vṛttam ācaran mānayann iva
04220061 hāṭakāsana āsīnān sva-dhiṣṇyeṣv iva pāvakān
04220062 śraddhā-saṃyama-saṃyuktaḥ prītaḥ prāha bhavāgrajān
0422007 pṛthur uvāca
04220071 aho ācaritaṃ kiṃ me maṅgalaṃ maṅgalāyanāḥ
04220072 yasya vo darśanaṃ hy āsīd durdarśānāṃ ca yogibhiḥ
04220081 kiṃ tasya durlabhataram iha loke paratra ca
04220082 yasya viprāḥ prasīdanti śivo viṣṇuś ca sānugaḥ
04220091 naiva lakṣayate loko lokān paryaṭato 'pi yān
04220092 yathā sarva-dṛśaṃ sarva ātmānaṃ ye 'sya hetavaḥ
04220101 adhanā api te dhanyāḥ sādhavo gṛha-medhinaḥ
04220102 yad-gṛhā hy arha-varyāmbu- tṛṇa-bhūmīśvarāvarāḥ
04220111 vyālālaya-drumā vai teṣv ariktākhila-sampadaḥ
04220112 yad-gṛhās tīrtha-pādīya- pādatīrtha-vivarjitāḥ
04220121 svāgataṃ vo dvija-śreṣṭhā yad-vratāni mumukṣavaḥ
04220122 caranti śraddhayā dhīrā bālā eva bṛhanti ca
04220131 kaccin naḥ kuśalaṃ nāthā indriyārthārtha-vedinām
04220132 vyasanāvāpa etasmin patitānāṃ sva-karmabhiḥ
04220141 bhavatsu kuśala-praśna ātmārāmeṣu neṣyate
04220142 kuśalākuśalā yatra na santi mati-vṛttayaḥ
04220151 tad ahaṃ kṛta-viśrambhaḥ suhṛdo vas tapasvinām
04220152 sampṛcche bhava etasmin kṣemaḥ kenāñjasā bhavet
04220161 vyaktam ātmavatām ātmā bhagavān ātma-bhāvanaḥ
04220162 svānām anugrahāyemāṃ siddha-rūpī caraty ajaḥ
0422017 maitreya uvāca
04220171 pṛthos tat sūktam ākarṇya sāraṃ suṣṭhu mitaṃ madhu
04220172 smayamāna iva prītyā kumāraḥ pratyuvāca ha
0422018 sanat-kumāra uvāca
04220181 sādhu pṛṣṭaṃ mahārāja sarva-bhūta-hitātmanā
04220182 bhavatā viduṣā cāpi sādhūnāṃ matir īdṛśī
04220191 saṅgamaḥ khalu sādhūnām ubhayeṣāṃ ca sammataḥ
04220192 yat-sambhāṣaṇa-sampraśnaḥ sarveṣāṃ vitanoti śam
04220201 asty eva rājan bhavato madhudviṣaḥ | pādāravindasya guṇānuvādane
04220202 ratir durāpā vidhunoti naiṣṭhikī | kāmaṃ kaṣāyaṃ malam antar-ātmanaḥ
04220211 śāstreṣv iyān eva suniścito nṛṇāṃ | kṣemasya sadhryag-vimṛśeṣu hetuḥ
04220212 asaṅga ātma-vyatirikta ātmani | dṛḍhā ratir brahmaṇi nirguṇe ca yā
04220221 sā śraddhayā bhagavad-dharma-caryayā | jijñāsayādhyātmika-yoga-niṣṭhayā
04220222 yogeśvaropāsanayā ca nityaṃ | puṇya-śravaḥ-kathayā puṇyayā ca
04220231 arthendriyārāma-sagoṣṭhy-atṛṣṇayā | tat-sammatānām aparigraheṇa ca
04220232 vivikta-rucyā paritoṣa ātmani | vinā harer guṇa-pīyūṣa-pānāt
04220241 ahiṃsayā pāramahaṃsya-caryayā | smṛtyā mukundācaritāgrya-sīdhunā
04220242 yamair akāmair niyamaiś cāpy anindayā | nirīhayā dvandva-titikṣayā ca
04220251 harer muhus tatpara-karṇa-pūra- | guṇābhidhānena vijṛmbhamāṇayā
04220252 bhaktyā hy asaṅgaḥ sad-asaty anātmani | syān nirguṇe brahmaṇi cāñjasā ratiḥ
04220261 yadā ratir brahmaṇi naiṣṭhikī pumān | ācāryavān jñāna-virāga-raṃhasā
04220262 dahaty avīryaṃ hṛdayaṃ jīva-kośaṃ | pañcātmakaṃ yonim ivotthito 'gniḥ
04220271 dagdhāśayo mukta-samasta-tad-guṇo | naivātmano bahir antar vicaṣṭe
04220272 parātmanor yad-vyavadhānaṃ purastāt | svapne yathā puruṣas tad-vināśe
04220281 ātmānam indriyārthaṃ ca paraṃ yad ubhayor api
04220282 saty āśaya upādhau vai pumān paśyati nānyadā
04220291 nimitte sati sarvatra jalādāv api pūruṣaḥ
04220292 ātmanaś ca parasyāpi bhidāṃ paśyati nānyadā
04220301 indriyair viṣayākṛṣṭair ākṣiptaṃ dhyāyatāṃ manaḥ
04220302 cetanāṃ harate buddheḥ stambas toyam iva hradāt
04220311 bhraśyaty anusmṛtiś cittaṃ jñāna-bhraṃśaḥ smṛti-kṣaye
04220312 tad-rodhaṃ kavayaḥ prāhur ātmāpahnavam ātmanaḥ
04220321 nātaḥ parataro loke puṃsaḥ svārtha-vyatikramaḥ
04220322 yad-adhy anyasya preyastvam ātmanaḥ sva-vyatikramāt
04220331 arthendriyārthābhidhyānaṃ sarvārthāpahnavo nṛṇām
04220332 bhraṃśito jñāna-vijñānād yenāviśati mukhyatām
04220341 na kuryāt karhicit saṅgaṃ tamas tīvraṃ titīriṣuḥ
04220342 dharmārtha-kāma-mokṣāṇāṃ yad atyanta-vighātakam
04220351 tatrāpi mokṣa evārtha ātyantikatayeṣyate
04220352 traivargyo 'rtho yato nityaṃ kṛtānta-bhaya-saṃyutaḥ
04220361 pare 'vare ca ye bhāvā guṇa-vyatikarād anu
04220362 na teṣāṃ vidyate kṣemam īśa-vidhvaṃsitāśiṣām
04220371 tat tvaṃ narendra jagatām atha tasthūṣāṃ ca
04220372 dehendriyāsu-dhiṣaṇātmabhir āvṛtānām
04220373 yaḥ kṣetravit-tapatayā hṛdi viśvag āviḥ
04220374 pratyak cakāsti bhagavāṃs tam avehi so 'smi
04220381 yasminn idaṃ sad-asad-ātmatayā vibhāti
04220382 māyā viveka-vidhuti sraji vāhi-buddhiḥ
04220383 taṃ nitya-mukta-pariśuddha-viśuddha-tattvaṃ
04220384 pratyūḍha-karma-kalila-prakṛtiṃ prapadye
04220391 yat-pāda-paṅkaja-palāśa-vilāsa-bhaktyā
04220392 karmāśayaṃ grathitam udgrathayanti santaḥ
04220393 tadvan na rikta-matayo yatayo 'pi ruddha-
04220394 sroto-gaṇās tam araṇaṃ bhaja vāsudevam
04220401 kṛcchro mahān iha bhavārṇavam aplaveśāṃ
04220402 ṣaḍ-varga-nakram asukhena titīrṣanti
04220403 tat tvaṃ harer bhagavato bhajanīyam aṅghriṃ
04220404 kṛtvoḍupaṃ vyasanam uttara dustarārṇam
0422041 maitreya uvāca
04220411 sa evaṃ brahma-putreṇa kumāreṇātma-medhasā
04220412 darśitātma-gatiḥ samyak praśasyovāca taṃ nṛpaḥ
0422042 rājovāca
04220421 kṛto me 'nugrahaḥ pūrvaṃ hariṇārtānukampinā
04220422 tam āpādayituṃ brahman bhagavan yūyam āgatāḥ
04220431 niṣpāditaś ca kārtsnyena bhagavadbhir ghṛṇālubhiḥ
04220432 sādhūcchiṣṭaṃ hi me sarvam ātmanā saha kiṃ dade
04220441 prāṇā dārāḥ sutā brahman gṛhāś ca sa-paricchadāḥ
04220442 rājyaṃ balaṃ mahī kośa iti sarvaṃ niveditam
04220451 sainā-patyaṃ ca rājyaṃ ca daṇḍa-netṛtvam eva ca
04220452 sarva lokādhipatyaṃ ca veda-śāstra-vid arhati
04220461 svam eva brāhmaṇo bhuṅkte svaṃ vaste svaṃ dadāti ca
04220462 tasyaivānugraheṇānnaṃ bhuñjate kṣatriyādayaḥ
04220471 yair īdṛśī bhagavato gatir ātma-vāda
04220472 ekāntato nigamibhiḥ pratipāditā naḥ
04220473 tuṣyantv adabhra-karuṇāḥ sva-kṛtena nityaṃ
04220474 ko nāma tat pratikaroti vinoda-pātram
0422048 maitreya uvāca
04220481 ta ātma-yoga-pataya ādi-rājena pūjitāḥ
04220482 śīlaṃ tadīyaṃ śaṃsantaḥ khe 'bhavan miṣatāṃ nṛṇām
04220491 vainyas tu dhuryo mahatāṃ saṃsthityādhyātma-śikṣayā
04220492 āpta-kāmam ivātmānaṃ mena ātmany avasthitaḥ
04220501 karmāṇi ca yathā-kālaṃ yathā-deśaṃ yathā-balam
04220502 yathocitaṃ yathā-vittam akarod brahma-sāt-kṛtam
04220511 phalaṃ brahmaṇi sannyasya nirviṣaṅgaḥ samāhitaḥ
04220512 karmādhyakṣaṃ ca manvāna ātmānaṃ prakṛteḥ param
04220521 gṛheṣu vartamāno 'pi sa sāmrājya-śriyānvitaḥ
04220522 nāsajjatendriyārtheṣu niraham-matir arkavat
04220531 evam adhyātma-yogena karmāṇy anusamācaran
04220532 putrān utpādayām āsa pañcārciṣy ātma-sammatān
04220541 vijitāśvaṃ dhūmrakeśaṃ haryakṣaṃ draviṇaṃ vṛkam
04220542 sarveṣāṃ loka-pālānāṃ dadhāraikaḥ pṛthur guṇān
04220551 gopīthāya jagat-sṛṣṭeḥ kāle sve sve 'cyutātmakaḥ
04220552 mano-vāg-vṛttibhiḥ saumyair guṇaiḥ saṃrañjayan prajāḥ
04220561 rājety adhān nāmadheyaṃ soma-rāja ivāparaḥ
04220562 sūryavad visṛjan gṛhṇan pratapaṃś ca bhuvo vasu
04220571 durdharṣas tejasevāgnir mahendra iva durjayaḥ
04220572 titikṣayā dharitrīva dyaur ivābhīṣṭa-do nṛṇām
04220581 varṣati sma yathā-kāmaṃ parjanya iva tarpayan
04220582 samudra iva durbodhaḥ sattvenācala-rāḍ iva
04220591 dharma-rāḍ iva śikṣāyām āścarye himavān iva
04220592 kuvera iva kośāḍhyo guptārtho varuṇo yathā
04220601 mātariśveva sarvātmā balena mahasaujasā
04220602 aviṣahyatayā devo bhagavān bhūta-rāḍ iva
04220611 kandarpa iva saundarye manasvī mṛga-rāḍ iva
04220612 vātsalye manuvan nṛṇāṃ prabhutve bhagavān ajaḥ
04220621 bṛhaspatir brahma-vāde ātmavattve svayaṃ hariḥ
04220622 bhaktyā go-guru-vipreṣu viṣvaksenānuvartiṣu
04220623 hriyā praśraya-śīlābhyām ātma-tulyaḥ parodyame
04220631 kīrtyordhva-gītayā pumbhis trailokye tatra tatra ha
04220632 praviṣṭaḥ karṇa-randhreṣu strīṇāṃ rāmaḥ satām iva
0423001 maitreya uvāca
04230011 dṛṣṭvātmānaṃ pravayasam ekadā vainya ātmavān
04230012 ātmanā vardhitāśeṣa- svānusargaḥ prajāpatiḥ
04230021 jagatas tasthuṣaś cāpi vṛttido dharma-bhṛt satām
04230022 niṣpāditeśvarādeśo yad-artham iha jajñivān
04230031 ātmajeṣv ātmajāṃ nyasya virahād rudatīm iva
04230032 prajāsu vimanaḥsv ekaḥ sa-dāro 'gāt tapo-vanam
04230041 tatrāpy adābhya-niyamo vaikhānasa-susammate
04230042 ārabdha ugra-tapasi yathā sva-vijaye purā
04230051 kanda-mūla-phalāhāraḥ śuṣka-parṇāśanaḥ kvacit
04230052 ab-bhakṣaḥ katicit pakṣān vāyu-bhakṣas tataḥ param
04230061 grīṣme pañca-tapā vīro varṣāsv āsāraṣāṇ muniḥ
04230062 ākaṇṭha-magnaḥ śiśire udake sthaṇḍile-śayaḥ
04230071 titikṣur yata-vāg dānta ūrdhva-retā jitānilaḥ
04230072 ārirādhayiṣuḥ kṛṣṇam acarat tapa uttamam
04230081 tena kramānusiddhena dhvasta-karma-malāśayaḥ
04230082 prāṇāyāmaiḥ sanniruddha- ṣaḍ-vargaś chinna-bandhanaḥ
04230091 sanat-kumāro bhagavān yad āhādhyātmikaṃ param
04230092 yogaṃ tenaiva puruṣam abhajat puruṣarṣabhaḥ
04230101 bhagavad-dharmiṇaḥ sādhoḥ śraddhayā yatataḥ sadā
04230102 bhaktir bhagavati brahmaṇy ananya-viṣayābhavat
04230111 tasyānayā bhagavataḥ parikarma-śuddha-
04230112 sattvātmanas tad-anusaṃsmaraṇānupūrtyā
04230113 jñānaṃ viraktimad abhūn niśitena yena
04230114 ciccheda saṃśaya-padaṃ nija-jīva-kośam
04230121 chinnānya-dhīr adhigatātma-gatir nirīhas
04230122 tat tatyaje 'cchinad idaṃ vayunena yena
04230123 tāvan na yoga-gatibhir yatir apramatto
04230124 yāvad gadāgraja-kathāsu ratiṃ na kuryāt
04230131 evaṃ sa vīra-pravaraḥ saṃyojyātmānam ātmani
04230132 brahma-bhūto dṛḍhaṃ kāle tatyāja svaṃ kalevaram
04230141 sampīḍya pāyuṃ pārṣṇibhyāṃ vāyum utsārayañ chanaiḥ
04230142 nābhyāṃ koṣṭheṣv avasthāpya hṛd-uraḥ-kaṇṭha-śīrṣaṇi
04230151 utsarpayaṃs tu taṃ mūrdhni krameṇāveśya niḥspṛhaḥ
04230152 vāyuṃ vāyau kṣitau kāyaṃ tejas tejasy ayūyujat
04230161 khāny ākāśe dravaṃ toye yathā-sthānaṃ vibhāgaśaḥ
04230162 kṣitim ambhasi tat tejasy ado vāyau nabhasy amum
04230171 indriyeṣu manas tāni tan-mātreṣu yathodbhavam
04230172 bhūtādināmūny utkṛṣya mahaty ātmani sandadhe
04230181 taṃ sarva-guṇa-vinyāsaṃ jīve māyāmaye nyadhāt
04230182 taṃ cānuśayam ātma-stham asāv anuśayī pumān
04230183 nāna-vairāgya-vīryeṇa svarūpa-stho 'jahāt prabhuḥ
04230191 arcir nāma mahā-rājñī tat-patny anugatā vanam
04230192 sukumāry atad-arhā ca yat-padbhyāṃ sparśanaṃ bhuvaḥ
04230201 atīva bhartur vrata-dharma-niṣṭhayā | śuśrūṣayā cārṣa-deha-yātrayā
04230202 nāvindatārtiṃ parikarśitāpi sā | preyaskara-sparśana-māna-nirvṛtiḥ
04230211 dehaṃ vipannākhila-cetanādikaṃ | patyuḥ pṛthivyā dayitasya cātmanaḥ
04230212 ālakṣya kiñcic ca vilapya sā satī | citām athāropayad adri-sānuni
04230221 vidhāya kṛtyaṃ hradinī-jalāplutā | dattvodakaṃ bhartur udāra-karmaṇaḥ
04230222 natvā divi-sthāṃs tridaśāṃs triḥ parītya | viveśa vahniṃ dhyāyatī bhartṛ-pādau
04230231 vilokyānugatāṃ sādhvīṃ pṛthuṃ vīra-varaṃ patim
04230232 tuṣṭuvur varadā devair deva-patnyaḥ sahasraśaḥ
04230241 kurvatyaḥ kusumāsāraṃ tasmin mandara-sānuni
04230242 nadatsv amara-tūryeṣu gṛṇanti sma parasparam
0423025 devya ūcuḥ
04230251 aho iyaṃ vadhūr dhanyā yā caivaṃ bhū-bhujāṃ patim
04230252 sarvātmanā patiṃ bheje yajñeśaṃ śrīr vadhūr iva
04230261 saiṣā nūnaṃ vrajaty ūrdhvam anu vainyaṃ patiṃ satī
04230262 paśyatāsmān atītyārcir durvibhāvyena karmaṇā
04230271 teṣāṃ durāpaṃ kiṃ tv anyan martyānāṃ bhagavat-padam
04230272 bhuvi lolāyuṣo ye vai naiṣkarmyaṃ sādhayanty uta
04230281 sa vañcito batātma-dhruk kṛcchreṇa mahatā bhuvi
04230282 labdhvāpavargyaṃ mānuṣyaṃ viṣayeṣu viṣajjate
0423029 maitreya uvāca
04230291 stuvatīṣv amara-strīṣu pati-lokaṃ gatā vadhūḥ
04230292 yaṃ vā ātma-vidāṃ dhuryo vainyaḥ prāpācyutāśrayaḥ
04230301 ittham-bhūtānubhāvo 'sau pṛthuḥ sa bhagavattamaḥ
04230302 kīrtitaṃ tasya caritam uddāma-caritasya te
04230311 ya idaṃ sumahat puṇyaṃ śraddhayāvahitaḥ paṭhet
04230312 śrāvayec chṛṇuyād vāpi sa pṛthoḥ padavīm iyāt
04230321 brāhmaṇo brahma-varcasvī rājanyo jagatī-patiḥ
04230322 vaiśyaḥ paṭhan viṭ-patiḥ syāc chūdraḥ sattamatām iyāt
04230331 triḥ kṛtva idam ākarṇya naro nāry athavādṛtā
04230332 aprajaḥ suprajatamo nirdhano dhanavattamaḥ
04230341 aspaṣṭa-kīrtiḥ suyaśā mūrkho bhavati paṇḍitaḥ
04230342 idaṃ svasty-ayanaṃ puṃsām amaṅgalya-nivāraṇam
04230351 dhanyaṃ yaśasyam āyuṣyaṃ svargyaṃ kali-malāpaham
04230352 dharmārtha-kāma-mokṣāṇāṃ samyak siddhim abhīpsubhiḥ
04230353 śraddhayaitad anuśrāvyaṃ caturṇāṃ kāraṇaṃ param
04230361 vijayābhimukho rājā śrutvaitad abhiyāti yān
04230362 baliṃ tasmai haranty agre rājānaḥ pṛthave yathā
04230371 muktānya-saṅgo bhagavaty amalāṃ bhaktim udvahan
04230372 vainyasya caritaṃ puṇyaṃ śṛṇuyāc chrāvayet paṭhet
04230381 vaicitravīryābhihitaṃ mahan-māhātmya-sūcakam
04230382 asmin kṛtam atimartyaṃ pārthavīṃ gatim āpnuyāt
04230391 anudinam idam ādareṇa śṛṇvan | pṛthu-caritaṃ prathayan vimukta-saṅgaḥ
04230392 bhagavati bhava-sindhu-pota-pāde | sa ca nipuṇāṃ labhate ratiṃ manuṣyaḥ
0424001 maitreya uvāca
04240011 vijitāśvo 'dhirājāsīt pṛthu-putraḥ pṛthu-śravāḥ
04240012 yavīyobhyo 'dadāt kāṣṭhā bhrātṛbhyo bhrātṛ-vatsalaḥ
04240021 haryakṣāyādiśat prācīṃ dhūmrakeśāya dakṣiṇām
04240022 pratīcīṃ vṛka-saṃjñāya turyāṃ draviṇase vibhuḥ
04240031 antardhāna-gatiṃ śakrāl labdhvāntardhāna-saṃjñitaḥ
04240032 apatya-trayam ādhatta śikhaṇḍinyāṃ susammatam
04240041 pāvakaḥ pavamānaś ca śucir ity agnayaḥ purā
04240042 vasiṣṭha-śāpād utpannāḥ punar yoga-gatiṃ gatāḥ
04240051 antardhāno nabhasvatyāṃ havirdhānam avindata
04240052 ya indram aśva-hartāraṃ vidvān api na jaghnivān
04240061 rājñāṃ vṛttiṃ karādāna- daṇḍa-śulkādi-dāruṇām
04240062 manyamāno dīrgha-sattra- vyājena visasarja ha
04240071 tatrāpi haṃsaṃ puruṣaṃ paramātmānam ātma-dṛk
04240072 yajaṃs tal-lokatām āpa kuśalena samādhinā
04240081 havirdhānād dhavirdhānī vidurāsūta ṣaṭ sutān
04240082 barhiṣadaṃ gayaṃ śuklaṃ kṛṣṇaṃ satyaṃ jitavratam
04240091 barhiṣat sumahā-bhāgo hāvirdhāniḥ prajāpatiḥ
04240092 kriyā-kāṇḍeṣu niṣṇāto yogeṣu ca kurūdvaha
04240101 yasyedaṃ deva-yajanam anuyajñaṃ vitanvataḥ
04240102 prācīnāgraiḥ kuśair āsīd āstṛtaṃ vasudhā-talam
04240111 sāmudrīṃ devadevoktām upayeme śatadrutim
04240112 yāṃ vīkṣya cāru-sarvāṅgīṃ kiśorīṃ suṣṭhv-alaṅkṛtām
04240113 parikramantīm udvāhe cakame 'gniḥ śukīm iva
04240121 vibudhāsura-gandharva- muni-siddha-naroragāḥ
04240122 vijitāḥ sūryayā dikṣu kvaṇayantyaiva nūpuraiḥ
04240131 prācīnabarhiṣaḥ putrāḥ śatadrutyāṃ daśābhavan
04240132 tulya-nāma-vratāḥ sarve dharma-snātāḥ pracetasaḥ
04240141 pitrādiṣṭāḥ prajā-sarge tapase 'rṇavam āviśan
04240142 daśa-varṣa-sahasrāṇi tapasārcaṃs tapas-patim
04240151 yad uktaṃ pathi dṛṣṭena giriśena prasīdatā
04240152 tad dhyāyanto japantaś ca pūjayantaś ca saṃyatāḥ
0424016 vidura uvāca
04240161 pracetasāṃ giritreṇa yathāsīt pathi saṅgamaḥ
04240162 yad utāha haraḥ prītas tan no brahman vadārthavat
04240171 saṅgamaḥ khalu viprarṣe śiveneha śarīriṇām
04240172 durlabho munayo dadhyur asaṅgād yam abhīpsitam
04240181 ātmārāmo 'pi yas tv asya loka-kalpasya rādhase
04240182 śaktyā yukto vicarati ghorayā bhagavān bhavaḥ
0424019 maitreya uvāca
04240191 pracetasaḥ pitur vākyaṃ śirasādāya sādhavaḥ
04240192 diśaṃ pratīcīṃ prayayus tapasy ādṛta-cetasaḥ
04240201 sa-samudram upa vistīrṇam apaśyan sumahat saraḥ
04240202 mahan-mana iva svacchaṃ prasanna-salilāśayam
04240211 nīla-raktotpalāmbhoja- kahlārendīvarākaram
04240212 haṃsa-sārasa-cakrāhva- kāraṇḍava-nikūjitam
04240221 matta-bhramara-sausvarya- hṛṣṭa-roma-latāṅghripam
04240222 padma-kośa-rajo dikṣu vikṣipat-pavanotsavam
04240231 tatra gāndharvam ākarṇya divya-mārga-manoharam
04240232 visismyū rāja-putrās te mṛdaṅga-paṇavādy anu
04240241 tarhy eva sarasas tasmān niṣkrāmantaṃ sahānugam
04240242 upagīyamānam amara- pravaraṃ vibudhānugaiḥ
04240251 tapta-hema-nikāyābhaṃ śiti-kaṇṭhaṃ tri-locanam
04240252 prasāda-sumukhaṃ vīkṣya praṇemur jāta-kautukāḥ
04240261 sa tān prapannārti-haro bhagavān dharma-vatsalaḥ
04240262 dharma-jñān śīla-sampannān prītaḥ prītān uvāca ha
0424027 śrī-rudra uvāca
04240271 yūyaṃ vediṣadaḥ putrā viditaṃ vaś cikīrṣitam
04240272 anugrahāya bhadraṃ va evaṃ me darśanaṃ kṛtam
04240281 yaḥ paraṃ raṃhasaḥ sākṣāt tri-guṇāj jīva-saṃjñitāt
04240282 bhagavantaṃ vāsudevaṃ prapannaḥ sa priyo hi me
04240291 sva-dharma-niṣṭhaḥ śata-janmabhiḥ pumān | viriñcatām eti tataḥ paraṃ hi mām
04240292 avyākṛtaṃ bhāgavato 'tha vaiṣṇavaṃ | padaṃ yathāhaṃ vibudhāḥ kalātyaye
04240301 atha bhāgavatā yūyaṃ priyāḥ stha bhagavān yathā
04240302 na mad bhāgavatānāṃ ca preyān anyo 'sti karhicit
04240311 idaṃ viviktaṃ japtavyaṃ pavitraṃ maṅgalaṃ param
04240312 niḥśreyasa-karaṃ cāpi śrūyatāṃ tad vadāmi vaḥ
0424032 maitreya uvāca
04240321 ity anukrośa-hṛdayo bhagavān āha tāñ chivaḥ
04240322 baddhāñjalīn rāja-putrān nārāyaṇa-paro vacaḥ
0424033 śrī-rudra uvāca
04240331 jitaṃ ta ātma-vid-varya- svastaye svastir astu me
04240332 bhavatārādhasā rāddhaṃ sarvasmā ātmane namaḥ
04240341 namaḥ paṅkaja-nābhāya bhūta-sūkṣmendriyātmane
04240342 vāsudevāya śāntāya kūṭa-sthāya sva-rociṣe
04240351 saṅkarṣaṇāya sūkṣmāya durantāyāntakāya ca
04240352 namo viśva-prabodhāya pradyumnāyāntar-ātmane
04240361 namo namo 'niruddhāya hṛṣīkeśendriyātmane
04240362 namaḥ paramahaṃsāya pūrṇāya nibhṛtātmane
04240371 svargāpavarga-dvārāya nityaṃ śuci-ṣade namaḥ
04240372 namo hiraṇya-vīryāya cātur-hotrāya tantave
04240381 nama ūrja iṣe trayyāḥ pataye yajña-retase
04240382 tṛpti-dāya ca jīvānāṃ namaḥ sarva-rasātmane
04240391 sarva-sattvātma-dehāya viśeṣāya sthavīyase
04240392 namas trailokya-pālāya saha ojo-balāya ca
04240401 artha-liṅgāya nabhase namo 'ntar-bahir-ātmane
04240402 namaḥ puṇyāya lokāya amuṣmai bhūri-varcase
04240411 pravṛttāya nivṛttāya pitṛ-devāya karmaṇe
04240412 namo 'dharma-vipākāya mṛtyave duḥkha-dāya ca
04240421 namas ta āśiṣām īśa manave kāraṇātmane
04240422 namo dharmāya bṛhate kṛṣṇāyākuṇṭha-medhase
04240423 puruṣāya purāṇāya sāṅkhya-yogeśvarāya ca
04240431 śakti-traya-sametāya mīḍhuṣe 'haṅkṛtātmane
04240432 ceta-ākūti-rūpāya namo vāco vibhūtaye
04240441 darśanaṃ no didṛkṣūṇāṃ dehi bhāgavatārcitam
04240442 rūpaṃ priyatamaṃ svānāṃ sarvendriya-guṇāñjanam
04240451 snigdha-prāvṛḍ-ghana-śyāmaṃ sarva-saundarya-saṅgraham
04240452 cārv-āyata-catur-bāhu sujāta-rucirānanam
04240461 padma-kośa-palāśākṣaṃ sundara-bhru sunāsikam
04240462 sudvijaṃ sukapolāsyaṃ sama-karṇa-vibhūṣaṇam
04240471 prīti-prahasitāpāṅgam alakai rūpa-śobhitam
04240472 lasat-paṅkaja-kiñjalka- dukūlaṃ mṛṣṭa-kuṇḍalam
04240481 sphurat-kirīṭa-valaya- hāra-nūpura-mekhalam
04240482 śaṅkha-cakra-gadā-padma- mālā-maṇy-uttamarddhimat
04240491 siṃha-skandha-tviṣo bibhrat saubhaga-grīva-kaustubham
04240492 śriyānapāyinyā kṣipta- nikaṣāśmorasollasat
04240501 pūra-recaka-saṃvigna- vali-valgu-dalodaram
04240502 pratisaṅkrāmayad viśvaṃ nābhyāvarta-gabhīrayā
04240511 śyāma-śroṇy-adhi-rociṣṇu- dukūla-svarṇa-mekhalam
04240512 sama-cārv-aṅghri-jaṅghoru- nimna-jānu-sudarśanam
04240521 padā śarat-padma-palāśa-rociṣā | nakha-dyubhir no 'ntar-aghaṃ vidhunvatā
04240522 pradarśaya svīyam apāsta-sādhvasaṃ | padaṃ guro mārga-gurus tamo-juṣām
04240531 etad rūpam anudhyeyam ātma-śuddhim abhīpsatām
04240532 yad-bhakti-yogo 'bhayadaḥ sva-dharmam anutiṣṭhatām
04240541 bhavān bhaktimatā labhyo durlabhaḥ sarva-dehinām
04240542 svārājyasyāpy abhimata ekāntenātma-vid-gatiḥ
04240551 taṃ durārādhyam ārādhya satām api durāpayā
04240552 ekānta-bhaktyā ko vāñchet pāda-mūlaṃ vinā bahiḥ
04240561 yatra nirviṣṭam araṇaṃ kṛtānto nābhimanyate
04240562 viśvaṃ vidhvaṃsayan vīrya- śaurya-visphūrjita-bhruvā
04240571 kṣaṇārdhenāpi tulaye na svargaṃ nāpunar-bhavam
04240572 bhagavat-saṅgi-saṅgasya martyānāṃ kim utāśiṣaḥ
04240581 athānaghāṅghres tava kīrti-tīrthayor | antar-bahiḥ-snāna-vidhūta-pāpmanām
04240582 bhūteṣv anukrośa-susattva-śīlināṃ | syāt saṅgamo 'nugraha eṣa nas tava
04240591 na yasya cittaṃ bahir-artha-vibhramaṃ | tamo-guhāyāṃ ca viśuddham āviśat
04240592 yad-bhakti-yogānugṛhītam añjasā | munir vicaṣṭe nanu tatra te gatim
04240601 yatredaṃ vyajyate viśvaṃ viśvasminn avabhāti yat
04240602 tat tvaṃ brahma paraṃ jyotir ākāśam iva vistṛtam
04240611 yo māyayedaṃ puru-rūpayāsṛjad | bibharti bhūyaḥ kṣapayaty avikriyaḥ
04240612 yad-bheda-buddhiḥ sad ivātma-duḥsthayā | tvam ātma-tantraṃ bhagavan pratīmahi
04240621 kriyā-kalāpair idam eva yoginaḥ | śraddhānvitāḥ sādhu yajanti siddhaye
04240622 bhūtendriyāntaḥ-karaṇopalakṣitaṃ | vede ca tantre ca ta eva kovidāḥ
04240631 tvam eka ādyaḥ puruṣaḥ supta-śaktis | tayā rajaḥ-sattva-tamo vibhidyate
04240632 mahān ahaṃ khaṃ marud agni-vār-dharāḥ | surarṣayo bhūta-gaṇā idaṃ yataḥ
04240641 sṛṣṭaṃ sva-śaktyedam anupraviṣṭaś | catur-vidhaṃ puram ātmāṃśakena
04240642 atho vidus taṃ puruṣaṃ santam antar | bhuṅkte hṛṣīkair madhu sāra-ghaṃ yaḥ
04240651 sa eṣa lokān aticaṇḍa-vego | vikarṣasi tvaṃ khalu kāla-yānaḥ
04240652 bhūtāni bhūtair anumeya-tattvo | ghanāvalīr vāyur ivāviṣahyaḥ
04240661 pramattam uccair iti kṛtya-cintayā | pravṛddha-lobhaṃ viṣayeṣu lālasam
04240662 tvam apramattaḥ sahasābhipadyase | kṣul-lelihāno 'hir ivākhum antakaḥ
04240671 kas tvat-padābjaṃ vijahāti paṇḍito | yas te 'vamāna-vyayamāna-ketanaḥ
04240672 viśaṅkayāsmad-gurur arcati sma yad | vinopapattiṃ manavaś caturdaśa
04240681 atha tvam asi no brahman paramātman vipaścitām
04240682 viśvaṃ rudra-bhaya-dhvastam akutaścid-bhayā gatiḥ
04240691 idaṃ japata bhadraṃ vo viśuddhā nṛpa-nandanāḥ
04240692 sva-dharmam anutiṣṭhanto bhagavaty arpitāśayāḥ
04240701 tam evātmānam ātma-sthaṃ sarva-bhūteṣv avasthitam
04240702 pūjayadhvaṃ gṛṇantaś ca dhyāyantaś cāsakṛd dharim
04240711 yogādeśam upāsādya dhārayanto muni-vratāḥ
04240712 samāhita-dhiyaḥ sarva etad abhyasatādṛtāḥ
04240721 idam āha purāsmākaṃ bhagavān viśvasṛk-patiḥ
04240722 bhṛgv-ādīnām ātmajānāṃ sisṛkṣuḥ saṃsisṛkṣatām
04240731 te vayaṃ noditāḥ sarve prajā-sarge prajeśvarāḥ
04240732 anena dhvasta-tamasaḥ sisṛkṣmo vividhāḥ prajāḥ
04240741 athedaṃ nityadā yukto japann avahitaḥ pumān
04240742 acirāc chreya āpnoti vāsudeva-parāyaṇaḥ
04240751 śreyasām iha sarveṣāṃ jñānaṃ niḥśreyasaṃ param
04240752 sukhaṃ tarati duṣpāraṃ jñāna-naur vyasanārṇavam
04240761 ya imaṃ śraddhayā yukto mad-gītaṃ bhagavat-stavam
04240762 adhīyāno durārādhyaṃ harim ārādhayaty asau
04240771 vindate puruṣo 'muṣmād yad yad icchaty asatvaram
04240772 mad-gīta-gītāt suprītāc chreyasām eka-vallabhāt
04240781 idaṃ yaḥ kalya utthāya prāñjaliḥ śraddhayānvitaḥ
04240782 śṛṇuyāc chrāvayen martyo mucyate karma-bandhanaiḥ
04240791 gītaṃ mayedaṃ naradeva-nandanāḥ | parasya puṃsaḥ paramātmanaḥ stavam
04240792 japanta ekāgra-dhiyas tapo mahat | caradhvam ante tata āpsyathepsitam
0425001 maitreya uvāca
04250011 iti sandiśya bhagavān bārhiṣadair abhipūjitaḥ
04250012 paśyatāṃ rāja-putrāṇāṃ tatraivāntardadhe haraḥ
04250021 rudra-gītaṃ bhagavataḥ stotraṃ sarve pracetasaḥ
04250022 japantas te tapas tepur varṣāṇām ayutaṃ jale
04250031 prācīnabarhiṣaṃ kṣattaḥ karmasv āsakta-mānasam
04250032 nārado 'dhyātma-tattva-jñaḥ kṛpāluḥ pratyabodhayat
04250041 śreyas tvaṃ katamad rājan karmaṇātmana īhase
04250042 duḥkha-hāniḥ sukhāvāptiḥ śreyas tan neha ceṣyate
0425005 rājovāca
04250051 na jānāmi mahā-bhāga paraṃ karmāpaviddha-dhīḥ
04250052 brūhi me vimalaṃ jñānaṃ yena mucyeya karmabhiḥ
04250061 gṛheṣu kūṭa-dharmeṣu putra-dāra-dhanārtha-dhīḥ
04250062 na paraṃ vindate mūḍho bhrāmyan saṃsāra-vartmasu
0425007 nārada uvāca
04250071 bho bhoḥ prajāpate rājan paśūn paśya tvayādhvare
04250072 saṃjñāpitāñ jīva-saṅghān nirghṛṇena sahasraśaḥ
04250081 ete tvāṃ sampratīkṣante smaranto vaiśasaṃ tava
04250082 samparetam ayaḥ-kūṭaiś chindanty utthita-manyavaḥ
04250091 atra te kathayiṣye 'mum itihāsaṃ purātanam
04250092 purañjanasya caritaṃ nibodha gadato mama
04250101 āsīt purañjano nāma rājā rājan bṛhac-chravāḥ
04250102 tasyāvijñāta-nāmāsīt sakhāvijñāta-ceṣṭitaḥ
04250111 so 'nveṣamāṇaḥ śaraṇaṃ babhrāma pṛthivīṃ prabhuḥ
04250112 nānurūpaṃ yadāvindad abhūt sa vimanā iva
04250121 na sādhu mene tāḥ sarvā bhūtale yāvatīḥ puraḥ
04250122 kāmān kāmayamāno 'sau tasya tasyopapattaye
04250131 sa ekadā himavato dakṣiṇeṣv atha sānuṣu
04250132 dadarśa navabhir dvārbhiḥ puraṃ lakṣita-lakṣaṇām
04250141 prākāropavanāṭṭāla- parikhair akṣa-toraṇaiḥ
04250142 svarṇa-raupyāyasaiḥ śṛṅgaiḥ saṅkulāṃ sarvato gṛhaiḥ
04250151 nīla-sphaṭika-vaidūrya- muktā-marakatāruṇaiḥ
04250152 kḷpta-harmya-sthalīṃ dīptāṃ śriyā bhogavatīm iva
04250161 sabhā-catvara-rathyābhir ākrīḍāyatanāpaṇaiḥ
04250162 caitya-dhvaja-patākābhir yuktāṃ vidruma-vedibhiḥ
04250171 puryās tu bāhyopavane divya-druma-latākule
04250172 nadad-vihaṅgāli-kula- kolāhala-jalāśaye
04250181 hima-nirjhara-vipruṣmat- kusumākara-vāyunā
04250182 calat-pravāla-viṭapa- nalinī-taṭa-sampadi
04250191 nānāraṇya-mṛga-vrātair anābādhe muni-vrataiḥ
04250192 āhūtaṃ manyate pāntho yatra kokila-kūjitaiḥ
04250201 yadṛcchayāgatāṃ tatra dadarśa pramadottamām
04250202 bhṛtyair daśabhir āyāntīm ekaika-śata-nāyakaiḥ
04250211 añca-śīrṣāhinā guptāṃ pratīhāreṇa sarvataḥ
04250212 anveṣamāṇām ṛṣabham aprauḍhāṃ kāma-rūpiṇīm
04250221 sunāsāṃ sudatīṃ bālāṃ sukapolāṃ varānanām
04250222 sama-vinyasta-karṇābhyāṃ bibhratīṃ kuṇḍala-śriyam
04250231 piśaṅga-nīvīṃ suśroṇīṃ śyāmāṃ kanaka-mekhalām
04250232 padbhyāṃ kvaṇadbhyāṃ calantīṃ nūpurair devatām iva
04250241 stanau vyañjita-kaiśorau sama-vṛttau nirantarau
04250242 vastrāntena nigūhantīṃ vrīḍayā gaja-gāminīm
04250251 tām āha lalitaṃ vīraḥ savrīḍa-smita-śobhanām
04250252 snigdhenāpāṅga-puṅkhena spṛṣṭaḥ premodbhramad-bhruvā
04250261 kā tvaṃ kañja-palāśākṣi kasyāsīha kutaḥ sati
04250262 imām upa purīṃ bhīru kiṃ cikīrṣasi śaṃsa me
04250271 ka ete 'nupathā ye ta ekādaśa mahā-bhaṭāḥ
04250272 etā vā lalanāḥ subhru ko 'yaṃ te 'hiḥ puraḥ-saraḥ
04250281 tvaṃ hrīr bhavāny asy atha vāg ramā patiṃ | vicinvatī kiṃ munivad raho vane
04250282 tvad-aṅghri-kāmāpta-samasta-kāmaṃ | kva padma-kośaḥ patitaḥ karāgrāt
04250291 nāsāṃ varorv anyatamā bhuvi-spṛk | purīm imāṃ vīra-vareṇa sākam
04250292 arhasy alaṅkartum adabhra-karmaṇā | lokaṃ paraṃ śrīr iva yajña-puṃsā
04250301 yad eṣa māpāṅga-vikhaṇḍitendriyaṃ | savrīḍa-bhāva-smita-vibhramad-bhruvā
04250302 tvayopasṛṣṭo bhagavān mano-bhavaḥ | prabādhate 'thānugṛhāṇa śobhane
04250311 tvad-ānanaṃ subhru sutāra-locanaṃ | vyālambi-nīlālaka-vṛnda-saṃvṛtam
04250312 unnīya me darśaya valgu-vācakaṃ | yad vrīḍayā nābhimukhaṃ śuci-smite
0425032 nārada uvāca
04250321 itthaṃ purañjanaṃ nārī yācamānam adhīravat
04250322 abhyanandata taṃ vīraṃ hasantī vīra mohitā
04250331 na vidāma vayaṃ samyak kartāraṃ puruṣarṣabha
04250332 ātmanaś ca parasyāpi gotraṃ nāma ca yat-kṛtam
04250341 ihādya santam ātmānaṃ vidāma na tataḥ param
04250342 yeneyaṃ nirmitā vīra purī śaraṇam ātmanaḥ
04250351 ete sakhāyaḥ sakhyo me narā nāryaś ca mānada
04250352 suptāyāṃ mayi jāgarti nāgo 'yaṃ pālayan purīm
04250361 diṣṭyāgato 'si bhadraṃ te grāmyān kāmān abhīpsase
04250362 udvahiṣyāmi tāṃs te 'haṃ sva-bandhubhir arindama
04250371 imāṃ tvam adhitiṣṭhasva purīṃ nava-mukhīṃ vibho
04250372 mayopanītān gṛhṇānaḥ kāma-bhogān śataṃ samāḥ
04250381 kaṃ nu tvad-anyaṃ ramaye hy arati-jñam akovidam
04250382 asamparāyābhimukham aśvastana-vidaṃ paśum
04250391 dharmo hy atrārtha-kāmau ca prajānando 'mṛtaṃ yaśaḥ
04250392 lokā viśokā virajā yān na kevalino viduḥ
04250401 pitṛ-devarṣi-martyānāṃ bhūtānām ātmanaś ca ha
04250402 kṣemyaṃ vadanti śaraṇaṃ bhave 'smin yad gṛhāśramaḥ
04250411 kā nāma vīra vikhyātaṃ vadānyaṃ priya-darśanam
04250412 na vṛṇīta priyaṃ prāptaṃ mādṛśī tvādṛśaṃ patim
04250421 kasyā manas te bhuvi bhogi-bhogayoḥ | striyā na sajjed bhujayor mahā-bhuja
04250422 yo 'nātha-vargādhim alaṃ ghṛṇoddhata- | smitāvalokena caraty apohitum
0425043 nārada uvāca
04250431 iti tau dam-patī tatra samudya samayaṃ mithaḥ
04250432 tāṃ praviśya purīṃ rājan mumudāte śataṃ samāḥ
04250441 upagīyamāno lalitaṃ tatra tatra ca gāyakaiḥ
04250442 krīḍan parivṛtaḥ strībhir hradinīm āviśac chucau
04250451 saptopari kṛtā dvāraḥ puras tasyās tu dve adhaḥ
04250452 pṛthag-viṣaya-gaty-arthaṃ tasyāṃ yaḥ kaścaneśvaraḥ
04250461 pañca dvāras tu paurastyā dakṣiṇaikā tathottarā
04250462 paścime dve amūṣāṃ te nāmāni nṛpa varṇaye
04250471 khadyotāvirmukhī ca prāg dvārāv ekatra nirmite
04250472 vibhrājitaṃ janapadaṃ yāti tābhyāṃ dyumat-sakhaḥ
04250481 nalinī nālinī ca prāg dvārāv ekatra nirmite
04250482 avadhūta-sakhas tābhyāṃ viṣayaṃ yāti saurabham
04250491 mukhyā nāma purastād dvās tayāpaṇa-bahūdanau
04250492 viṣayau yāti pura-rāḍ rasajña-vipaṇānvitaḥ
04250501 pitṛhūr nṛpa puryā dvār dakṣiṇena purañjanaḥ
04250502 rāṣṭraṃ dakṣiṇa-pañcālaṃ yāti śrutadharānvitaḥ
04250511 devahūr nāma puryā dvā uttareṇa purañjanaḥ
04250512 rāṣṭram uttara-pañcālaṃ yāti śrutadharānvitaḥ
04250521 āsurī nāma paścād dvās tayā yāti purañjanaḥ
04250522 grāmakaṃ nāma viṣayaṃ durmadena samanvitaḥ
04250531 nirṛtir nāma paścād dvās tayā yāti purañjanaḥ
04250532 vaiśasaṃ nāma viṣayaṃ lubdhakena samanvitaḥ
04250541 andhāv amīṣāṃ paurāṇāṃ nirvāk-peśaskṛtāv ubhau
04250542 akṣaṇvatām adhipatis tābhyāṃ yāti karoti ca
04250551 sa yarhy antaḥpura-gato viṣūcīna-samanvitaḥ
04250552 mohaṃ prasādaṃ harṣaṃ vā yāti jāyātmajodbhavam
04250561 evaṃ karmasu saṃsaktaḥ kāmātmā vañcito 'budhaḥ
04250562 mahiṣī yad yad īheta tat tad evānvavartata
04250571 kvacit pibantyāṃ pibati madirāṃ mada-vihvalaḥ
04250572 aśnantyāṃ kvacid aśnāti jakṣatyāṃ saha jakṣiti
04250581 kvacid gāyati gāyantyāṃ rudatyāṃ rudati kvacit
04250582 kvacid dhasantyāṃ hasati jalpantyām anu jalpati
04250591 kvacid dhāvati dhāvantyāṃ tiṣṭhantyām anu tiṣṭhati
04250592 anu śete śayānāyām anvāste kvacid āsatīm
04250601 kvacic chṛṇoti śṛṇvantyāṃ paśyantyām anu paśyati
04250602 kvacij jighrati jighrantyāṃ spṛśantyāṃ spṛśati kvacit
04250611 kvacic ca śocatīṃ jāyām anu śocati dīnavat
04250612 anu hṛṣyati hṛṣyantyāṃ muditām anu modate
04250621 vipralabdho mahiṣyaivaṃ sarva-prakṛti-vañcitaḥ
04250622 necchann anukaroty ajñaḥ klaibyāt krīḍā-mṛgo yathā
0426001 nārada uvāca
04260011 sa ekadā maheṣvāso rathaṃ pañcāśvam āśu-gam
04260012 dvīṣaṃ dvi-cakram ekākṣaṃ tri-veṇuṃ pañca-bandhuram
04260021 eka-raśmy eka-damanam eka-nīḍaṃ dvi-kūbaram
04260022 pañca-praharaṇaṃ sapta- varūthaṃ pañca-vikramam
04260031 haimopaskaram āruhya svarṇa-varmākṣayeṣudhiḥ
04260032 ekādaśa-camū-nāthaḥ pañca-prastham agād vanam
04260041 cacāra mṛgayāṃ tatra dṛpta ātteṣu-kārmukaḥ
04260042 vihāya jāyām atad-arhāṃ mṛga-vyasana-lālasaḥ
04260051 āsurīṃ vṛttim āśritya ghorātmā niranugrahaḥ
04260052 nyahanan niśitair bāṇair vaneṣu vana-gocarān
04260061 tīrtheṣu pratidṛṣṭeṣu rājā medhyān paśūn vane
04260062 yāvad-artham alaṃ lubdho hanyād iti niyamyate
04260071 ya evaṃ karma niyataṃ vidvān kurvīta mānavaḥ
04260072 karmaṇā tena rājendra jñānena na sa lipyate
04260081 anyathā karma kurvāṇo mānārūḍho nibadhyate
04260082 guṇa-pravāha-patito naṣṭa-prajño vrajaty adhaḥ
04260091 tatra nirbhinna-gātrāṇāṃ citra-vājaiḥ śilīmukhaiḥ
04260092 viplavo 'bhūd duḥkhitānāṃ duḥsahaḥ karuṇātmanām
04260101 śaśān varāhān mahiṣān gavayān ruru-śalyakān
04260102 medhyān anyāṃś ca vividhān vinighnan śramam adhyagāt
04260111 tataḥ kṣut-tṛṭ-pariśrānto nivṛtto gṛham eyivān
04260112 kṛta-snānocitāhāraḥ saṃviveśa gata-klamaḥ
04260121 ātmānam arhayāṃ cakre dhūpālepa-srag-ādibhiḥ
04260122 sādhv-alaṅkṛta-sarvāṅgo mahiṣyām ādadhe manaḥ
04260131 tṛpto hṛṣṭaḥ sudṛptaś ca kandarpākṛṣṭa-mānasaḥ
04260132 na vyacaṣṭa varārohāṃ gṛhiṇīṃ gṛha-medhinīm
04260141 antaḥpura-striyo 'pṛcchad vimanā iva vediṣat
04260142 api vaḥ kuśalaṃ rāmāḥ seśvarīṇāṃ yathā purā
04260151 na tathaitarhi rocante gṛheṣu gṛha-sampadaḥ
04260152 yadi na syād gṛhe mātā patnī vā pati-devatā
04260153 vyaṅge ratha iva prājñaḥ ko nāmāsīta dīnavat
04260161 kva vartate sā lalanā majjantaṃ vyasanārṇave
04260162 yā mām uddharate prajñāṃ dīpayantī pade pade
0426017 rāmā ūcuḥ
04260171 nara-nātha na jānīmas tvat-priyā yad vyavasyati
04260172 bhūtale niravastāre śayānāṃ paśya śatru-han
0426018 nārada uvāca
04260181 purañjanaḥ sva-mahiṣīṃ nirīkṣyāvadhutāṃ bhuvi
04260182 tat-saṅgonmathita-jñāno vaiklavyaṃ paramaṃ yayau
04260191 sāntvayan ślakṣṇayā vācā hṛdayena vidūyatā
04260192 preyasyāḥ sneha-saṃrambha- liṅgam ātmani nābhyagāt
04260201 anuninye 'tha śanakair vīro 'nunaya-kovidaḥ
04260202 pasparśa pāda-yugalam āha cotsaṅga-lālitām
0426021 purañjana uvāca
04260211 nūnaṃ tv akṛta-puṇyās te bhṛtyā yeṣv īśvarāḥ śubhe
04260212 kṛtāgaḥsv ātmasāt kṛtvā śikṣā-daṇḍaṃ na yuñjate
04260221 paramo 'nugraho daṇḍo bhṛtyeṣu prabhuṇārpitaḥ
04260222 bālo na veda tat tanvi bandhu-kṛtyam amarṣaṇaḥ
04260231 sā tvaṃ mukhaṃ sudati subhrv anurāga-bhāra- | vrīḍā-vilamba-vilasad-
dhasitāvalokam
04260232 nīlālakālibhir upaskṛtam unnasaṃ naḥ | svānāṃ pradarśaya manasvini valgu-vākyam
04260241 tasmin dadhe damam ahaṃ tava vīra-patni | yo 'nyatra bhūsura-kulāt kṛta-kilbiṣas
tam
04260242 paśye na vīta-bhayam unmuditaṃ tri-lokyām | anyatra vai mura-ripor itaratra dāsāt
04260251 vaktraṃ na te vitilakaṃ malinaṃ viharṣaṃ | saṃrambha-bhīmam avimṛṣṭam apeta-
rāgam
04260252 paśye stanāv api śucopahatau sujātau | bimbādharaṃ vigata-kuṅkuma-paṅka-rāgam
04260261 tan me prasīda suhṛdaḥ kṛta-kilbiṣasya | svairaṃ gatasya mṛgayāṃ vyasanāturasya
04260262 kā devaraṃ vaśa-gataṃ kusumāstra-vega- | visrasta-pauṃsnam uśatī na bhajeta
kṛtye
0427001 nārada uvāca
04270011 itthaṃ purañjanaṃ sadhryag vaśamānīya vibhramaiḥ
04270012 purañjanī mahārāja reme ramayatī patim
04270021 sa rājā mahiṣīṃ rājan susnātāṃ rucirānanām
04270022 kṛta-svastyayanāṃ tṛptām abhyanandad upāgatām
04270031 tayopagūḍhaḥ parirabdha-kandharo | raho 'numantrair apakṛṣṭa-cetanaḥ
04270032 na kāla-raṃho bubudhe duratyayaṃ | divā niśeti pramadā-parigrahaḥ
04270041 śayāna unnaddha-mado mahā-manā | mahārha-talpe mahiṣī-bhujopadhiḥ
04270042 tām eva vīro manute paraṃ yatas | tamo-'bhibhūto na nijaṃ paraṃ ca yat
04270051 tayaivaṃ ramamāṇasya kāma-kaśmala-cetasaḥ
04270052 kṣaṇārdham iva rājendra vyatikrāntaṃ navaṃ vayaḥ
04270061 tasyām ajanayat putrān purañjanyāṃ purañjanaḥ
04270062 śatāny ekādaśa virāḍ āyuṣo 'rdham athātyagāt
04270071 duhitṝr daśottara-śataṃ pitṛ-mātṛ-yaśaskarīḥ
04270072 śīlaudārya-guṇopetāḥ paurañjanyaḥ prajā-pate
04270081 sa pañcāla-patiḥ putrān pitṛ-vaṃśa-vivardhanān
04270082 dāraiḥ saṃyojayām āsa duhitṝḥ sadṛśair varaiḥ
04270091 putrāṇāṃ cābhavan putrā ekaikasya śataṃ śatam
04270092 yair vai paurañjano vaṃśaḥ pañcāleṣu samedhitaḥ
04270101 teṣu tad-riktha-hāreṣu gṛha-kośānujīviṣu
04270102 nirūḍhena mamatvena viṣayeṣv anvabadhyata
04270111 īje ca kratubhir ghorair dīkṣitaḥ paśu-mārakaiḥ
04270112 devān pitṝn bhūta-patīn nānā-kāmo yathā bhavān
04270121 yukteṣv evaṃ pramattasya kuṭumbāsakta-cetasaḥ
04270122 āsasāda sa vai kālo yo 'priyaḥ priya-yoṣitām
04270131 caṇḍavega iti khyāto gandharvādhipatir nṛpa
04270132 gandharvās tasya balinaḥ ṣaṣṭy-uttara-śata-trayam
04270141 gandharvyas tādṛśīr asya maithunyaś ca sitāsitāḥ
04270142 parivṛttyā vilumpanti sarva-kāma-vinirmitām
04270151 te caṇḍavegānucarāḥ purañjana-puraṃ yadā
04270152 hartum ārebhire tatra pratyaṣedhat prajāgaraḥ
04270161 sa saptabhiḥ śatair eko viṃśatyā ca śataṃ samāḥ
04270162 purañjana-purādhyakṣo gandharvair yuyudhe balī
04270171 kṣīyamāṇe sva-sambandhe ekasmin bahubhir yudhā
04270172 cintāṃ parāṃ jagāmārtaḥ sa-rāṣṭra-pura-bāndhavaḥ
04270181 sa eva puryāṃ madhu-bhuk pañcāleṣu sva-pārṣadaiḥ
04270182 upanītaṃ baliṃ gṛhṇan strī-jito nāvidad bhayam
04270191 kālasya duhitā kācit tri-lokīṃ varam icchatī
04270192 paryaṭantī na barhiṣman pratyanandata kaścana
04270201 daurbhāgyenātmano loke viśrutā durbhageti sā
04270202 yā tuṣṭā rājarṣaye tu vṛtādāt pūrave varam
04270211 kadācid aṭamānā sā brahma-lokān mahīṃ gatam
04270212 vavre bṛhad-vrataṃ māṃ tu jānatī kāma-mohitā
04270221 mayi saṃrabhya vipula- madāc chāpaṃ suduḥsaham
04270222 sthātum arhasi naikatra mad-yācñā-vimukho mune
04270231 tato vihata-saṅkalpā kanyakā yavaneśvaram
04270232 mayopadiṣṭam āsādya vavre nāmnā bhayaṃ patim
04270241 ṛṣabhaṃ yavanānāṃ tvāṃ vṛṇe vīrepsitaṃ patim
04270242 saṅkalpas tvayi bhūtānāṃ kṛtaḥ kila na riṣyati
04270251 dvāv imāv anuśocanti bālāv asad-avagrahau
04270252 yal loka-śāstropanataṃ na rāti na tad icchati
04270261 atho bhajasva māṃ bhadra bhajantīṃ me dayāṃ kuru
04270262 etāvān pauruṣo dharmo yad ārtān anukampate
04270271 kāla-kanyodita-vaco niśamya yavaneśvaraḥ
04270272 cikīrṣur deva-guhyaṃ sa sasmitaṃ tām abhāṣata
04270281 mayā nirūpitas tubhyaṃ patir ātma-samādhinā
04270282 nābhinandati loko 'yaṃ tvām abhadrām asammatām
04270291 tvam avyakta-gatir bhuṅkṣva lokaṃ karma-vinirmitam
04270292 yā hi me pṛtanā-yuktā prajā-nāśaṃ praṇeṣyasi
04270301 prajvāro 'yaṃ mama bhrātā tvaṃ ca me bhaginī bhava
04270302 carāmy ubhābhyāṃ loke 'sminn avyakto bhīma-sainikaḥ
0428001 nārada uvāca
04280011 sainikā bhaya-nāmno ye barhiṣman diṣṭa-kāriṇaḥ
04280012 prajvāra-kāla-kanyābhyāṃ vicerur avanīm imām
04280021 ta ekadā tu rabhasā purañjana-purīṃ nṛpa
04280022 rurudhur bhauma-bhogāḍhyāṃ jarat-pannaga-pālitām
04280031 kāla-kanyāpi bubhuje purañjana-puraṃ balāt
04280032 yayābhibhūtaḥ puruṣaḥ sadyo niḥsāratām iyāt
04280041 tayopabhujyamānāṃ vai yavanāḥ sarvato-diśam
04280042 dvārbhiḥ praviśya subhṛśaṃ prārdayan sakalāṃ purīm
04280051 tasyāṃ prapīḍyamānāyām abhimānī purañjanaḥ
04280052 avāporu-vidhāṃs tāpān kuṭumbī mamatākulaḥ
04280061 kanyopagūḍho naṣṭa-śrīḥ kṛpaṇo viṣayātmakaḥ
04280062 naṣṭa-prajño hṛtaiśvaryo gandharva-yavanair balāt
04280071 viśīrṇāṃ sva-purīṃ vīkṣya pratikūlān anādṛtān
04280072 putrān pautrānugāmātyān jāyāṃ ca gata-sauhṛdām
04280081 ātmānaṃ kanyayā grastaṃ pañcālān ari-dūṣitān
04280082 duranta-cintām āpanno na lebhe tat-pratikriyām
04280091 kāmān abhilaṣan dīno yāta-yāmāṃś ca kanyayā
04280092 vigatātma-gati-snehaḥ putra-dārāṃś ca lālayan
04280101 gandharva-yavanākrāntāṃ kāla-kanyopamarditām
04280102 hātuṃ pracakrame rājā tāṃ purīm anikāmataḥ
04280111 bhaya-nāmno 'grajo bhrātā prajvāraḥ pratyupasthitaḥ
04280112 dadāha tāṃ purīṃ kṛtsnāṃ bhrātuḥ priya-cikīrṣayā
04280121 tasyāṃ sandahyamānāyāṃ sapauraḥ saparicchadaḥ
04280122 kauṭumbikaḥ kuṭumbinyā upātapyata sānvayaḥ
04280131 yavanoparuddhāyatano grastāyāṃ kāla-kanyayā
04280132 puryāṃ prajvāra-saṃsṛṣṭaḥ pura-pālo 'nvatapyata
04280141 na śeke so 'vituṃ tatra puru-kṛcchroru-vepathuḥ
04280142 gantum aicchat tato vṛkṣa- koṭarād iva sānalāt
04280151 śithilāvayavo yarhi gandharvair hṛta-pauruṣaḥ
04280152 yavanair aribhī rājann uparuddho ruroda ha
04280161 duhitṝḥ putra-pautrāṃś ca jāmi-jāmātṛ-pārṣadān
04280162 svatvāvaśiṣṭaṃ yat kiñcid gṛha-kośa-paricchadam
04280171 ahaṃ mameti svīkṛtya gṛheṣu kumatir gṛhī
04280172 dadhyau pramadayā dīno viprayoga upasthite
04280181 lokāntaraṃ gatavati mayy anāthā kuṭumbinī
04280182 vartiṣyate kathaṃ tv eṣā bālakān anuśocatī
04280191 na mayy anāśite bhuṅkte nāsnāte snāti mat-parā
04280192 mayi ruṣṭe susantrastā bhartsite yata-vāg bhayāt
04280201 prabodhayati māvijñaṃ vyuṣite śoka-karśitā
04280202 vartmaitad gṛha-medhīyaṃ vīra-sūr api neṣyati
04280211 kathaṃ nu dārakā dīnā dārakīr vāparāyaṇāḥ
04280212 vartiṣyante mayi gate bhinna-nāva ivodadhau
04280221 evaṃ kṛpaṇayā buddhyā śocantam atad-arhaṇam
04280222 grahītuṃ kṛta-dhīr enaṃ bhaya-nāmābhyapadyata
04280231 paśuvad yavanair eṣa nīyamānaḥ svakaṃ kṣayam
04280232 anvadravann anupathāḥ śocanto bhṛśam āturāḥ
04280241 purīṃ vihāyopagata uparuddho bhujaṅgamaḥ
04280242 yadā tam evānu purī viśīrṇā prakṛtiṃ gatā
04280251 vikṛṣyamāṇaḥ prasabhaṃ yavanena balīyasā
04280252 nāvindat tamasāviṣṭaḥ sakhāyaṃ suhṛdaṃ puraḥ
04280261 taṃ yajña-paśavo 'nena saṃjñaptā ye 'dayālunā
04280262 kuṭhāraiś cicchiduḥ kruddhāḥ smaranto 'mīvam asya tat
04280271 ananta-pāre tamasi magno naṣṭa-smṛtiḥ samāḥ
04280272 śāśvatīr anubhūyārtiṃ pramadā-saṅga-dūṣitaḥ
04280281 tām eva manasā gṛhṇan babhūva pramadottamā
04280282 anantaraṃ vidarbhasya rāja-siṃhasya veśmani
04280291 upayeme vīrya-paṇāṃ vaidarbhīṃ malayadhvajaḥ
04280292 yudhi nirjitya rājanyān pāṇḍyaḥ para-purañjayaḥ
04280301 tasyāṃ sa janayāṃ cakra ātmajām asitekṣaṇām
04280302 yavīyasaḥ sapta sutān sapta draviḍa-bhūbhṛtaḥ
04280311 ekaikasyābhavat teṣāṃ rājann arbudam arbudam
04280312 bhokṣyate yad-vaṃśa-dharair mahī manvantaraṃ param
04280321 agastyaḥ prāg duhitaram upayeme dhṛta-vratām
04280322 yasyāṃ dṛḍhacyuto jāta idhmavāhātmajo muniḥ
04280331 vibhajya tanayebhyaḥ kṣmāṃ rājarṣir malayadhvajaḥ
04280332 ārirādhayiṣuḥ kṛṣṇaṃ sa jagāma kulācalam
04280341 hitvā gṛhān sutān bhogān vaidarbhī madirekṣaṇā
04280342 anvadhāvata pāṇḍyeśaṃ jyotsneva rajanī-karam
04280351 tatra candravasā nāma tāmraparṇī vaṭodakā
04280352 tat-puṇya-salilair nityam ubhayatrātmano mṛjan
04280361 kandāṣṭibhir mūla-phalaiḥ puṣpa-parṇais tṛṇodakaiḥ
04280362 vartamānaḥ śanair gātra- karśanaṃ tapa āsthitaḥ
04280371 śītoṣṇa-vāta-varṣāṇi kṣut-pipāse priyāpriye
04280372 sukha-duḥkhe iti dvandvāny ajayat sama-darśanaḥ
04280381 tapasā vidyayā pakva- kaṣāyo niyamair yamaiḥ
04280382 yuyuje brahmaṇy ātmānaṃ vijitākṣānilāśayaḥ
04280391 āste sthāṇur ivaikatra divyaṃ varṣa-śataṃ sthiraḥ
04280392 vāsudeve bhagavati nānyad vedodvahan ratim
04280401 sa vyāpakatayātmānaṃ vyatiriktatayātmani
04280402 vidvān svapna ivāmarśa- sākṣiṇaṃ virarāma ha
04280411 sākṣād bhagavatoktena guruṇā hariṇā nṛpa
04280412 viśuddha-jñāna-dīpena sphuratā viśvato-mukham
04280421 pare brahmaṇi cātmānaṃ paraṃ brahma tathātmani
04280422 vīkṣamāṇo vihāyekṣām asmād upararāma ha
04280431 patiṃ parama-dharma-jñaṃ vaidarbhī malayadhvajam
04280432 premṇā paryacarad dhitvā bhogān sā pati-devatā
04280441 cīra-vāsā vrata-kṣāmā veṇī-bhūta-śiroruhā
04280442 babhāv upa patiṃ śāntā śikhā śāntam ivānalam
04280451 ajānatī priyatamaṃ yadoparatam aṅganā
04280452 susthirāsanam āsādya yathā-pūrvam upācarat
04280461 yadā nopalabhetāṅghrāv ūṣmāṇaṃ patyur arcatī
04280462 āsīt saṃvigna-hṛdayā yūtha-bhraṣṭā mṛgī yathā
04280471 ātmānaṃ śocatī dīnam abandhuṃ viklavāśrubhiḥ
04280472 stanāv āsicya vipine susvaraṃ praruroda sā
04280481 uttiṣṭhottiṣṭha rājarṣe imām udadhi-mekhalām
04280482 dasyubhyaḥ kṣatra-bandhubhyo bibhyatīṃ pātum arhasi
04280491 evaṃ vilapantī bālā vipine 'nugatā patim
04280492 patitā pādayor bhartū rudaty aśrūṇy avartayat
04280501 citiṃ dārumayīṃ citvā tasyāṃ patyuḥ kalevaram
04280502 ādīpya cānumaraṇe vilapantī mano dadhe
04280511 tatra pūrvataraḥ kaścit sakhā brāhmaṇa ātmavān
04280512 sāntvayan valgunā sāmnā tām āha rudatīṃ prabho
0428052 brāhmaṇa uvāca
04280521 kā tvaṃ kasyāsi ko vāyaṃ śayāno yasya śocasi
04280522 jānāsi kiṃ sakhāyaṃ māṃ yenāgre vicacartha ha
04280531 api smarasi cātmānam avijñāta-sakhaṃ sakhe
04280532 hitvā māṃ padam anvicchan bhauma-bhoga-rato gataḥ
04280541 haṃsāv ahaṃ ca tvaṃ cārya sakhāyau mānasāyanau
04280542 abhūtām antarā vaukaḥ sahasra-parivatsarān
04280551 sa tvaṃ vihāya māṃ bandho gato grāmya-matir mahīm
04280552 vicaran padam adrākṣīḥ kayācin nirmitaṃ striyā
04280561 pañcārāmaṃ nava-dvāram eka-pālaṃ tri-koṣṭhakam
04280562 ṣaṭ-kulaṃ pañca-vipaṇaṃ pañca-prakṛti strī-dhavam
04280571 pañcendriyārthā ārāmā dvāraḥ prāṇā nava prabho
04280572 tejo-'b-annāni koṣṭhāni kulam indriya-saṅgrahaḥ
04280581 vipaṇas tu kriyā-śaktir bhūta-prakṛtir avyayā
04280582 śakty-adhīśaḥ pumāṃs tv atra praviṣṭo nāvabudhyate
04280591 tasmiṃs tvaṃ rāmayā spṛṣṭo ramamāṇo 'śruta-smṛtiḥ
04280592 tat-saṅgād īdṛśīṃ prāpto daśāṃ pāpīyasīṃ prabho
04280601 na tvaṃ vidarbha-duhitā nāyaṃ vīraḥ suhṛt tava
04280602 na patis tvaṃ purañjanyā ruddho nava-mukhe yayā
04280611 māyā hy eṣā mayā sṛṣṭā yat pumāṃsaṃ striyaṃ satīm
04280612 manyase nobhayaṃ yad vai haṃsau paśyāvayor gatim
04280621 ahaṃ bhavān na cānyas tvaṃ tvam evāhaṃ vicakṣva bhoḥ
04280622 na nau paśyanti kavayaś chidraṃ jātu manāg api
04280631 yathā puruṣa ātmānam ekam ādarśa-cakṣuṣoḥ
04280632 dvidhābhūtam avekṣeta tathaivāntaram āvayoḥ
04280641 evaṃ sa mānaso haṃso haṃsena pratibodhitaḥ
04280642 sva-sthas tad-vyabhicāreṇa naṣṭām āpa punaḥ smṛtim
04280651 barhiṣmann etad adhyātmaṃ pārokṣyeṇa pradarśitam
04280652 yat parokṣa-priyo devo bhagavān viśva-bhāvanaḥ
0429001 prācīnabarhir uvāca
04290011 bhagavaṃs te vaco 'smābhir na samyag avagamyate
04290012 kavayas tad vijānanti na vayaṃ karma-mohitāḥ
0429002 nārada uvāca
04290021 puruṣaṃ purañjanaṃ vidyād yad vyanakty ātmanaḥ puram
04290022 eka-dvi-tri-catuṣ-pādaṃ bahu-pādam apādakam
04290031 yo 'vijñātāhṛtas tasya puruṣasya sakheśvaraḥ
04290032 yan na vijñāyate pumbhir nāmabhir vā kriyā-guṇaiḥ
04290041 yadā jighṛkṣan puruṣaḥ kārtsnyena prakṛter guṇān
04290042 nava-dvāraṃ dvi-hastāṅghri tatrāmanuta sādhv iti
04290051 buddhiṃ tu pramadāṃ vidyān mamāham iti yat-kṛtam
04290052 yām adhiṣṭhāya dehe 'smin pumān bhuṅkte 'kṣabhir guṇān
04290061 sakhāya indriya-gaṇā jñānaṃ karma ca yat-kṛtam
04290062 sakhyas tad-vṛttayaḥ prāṇaḥ pañca-vṛttir yathoragaḥ
04290071 bṛhad-balaṃ mano vidyād ubhayendriya-nāyakam
04290072 pañcālāḥ pañca viṣayā yan-madhye nava-khaṃ puram
04290081 akṣiṇī nāsike karṇau mukhaṃ śiśna-gudāv iti
04290082 dve dve dvārau bahir yāti yas tad-indriya-saṃyutaḥ
04290091 akṣiṇī nāsike āsyam iti pañca puraḥ kṛtāḥ
04290092 dakṣiṇā dakṣiṇaḥ karṇa uttarā cottaraḥ smṛtaḥ
04290101 paścime ity adho dvārau gudaṃ śiśnam ihocyate
04290102 khadyotāvirmukhī cātra netre ekatra nirmite
04290103 rūpaṃ vibhrājitaṃ tābhyāṃ vicaṣṭe cakṣuṣeśvaraḥ
04290111 nalinī nālinī nāse gandhaḥ saurabha ucyate
04290112 ghrāṇo 'vadhūto mukhyāsyaṃ vipaṇo vāg rasavid rasaḥ
04290121 āpaṇo vyavahāro 'tra citram andho bahūdanam
04290122 pitṛhūr dakṣiṇaḥ karṇa uttaro devahūḥ smṛtaḥ
04290131 pravṛttaṃ ca nivṛttaṃ ca śāstraṃ pañcāla-saṃjñitam
04290132 pitṛ-yānaṃ deva-yānaṃ śrotrāc chruta-dharād vrajet
04290141 āsurī meḍhram arvāg-dvār vyavāyo grāmiṇāṃ ratiḥ
04290142 upastho durmadaḥ prokto nirṛtir guda ucyate
04290151 vaiśasaṃ narakaṃ pāyur lubdhako 'ndhau tu me śṛṇu
04290152 hasta-pādau pumāṃs tābhyāṃ yukto yāti karoti ca
04290161 antaḥ-puraṃ ca hṛdayaṃ viṣūcir mana ucyate
04290162 tatra mohaṃ prasādaṃ vā harṣaṃ prāpnoti tad-guṇaiḥ
04290171 yathā yathā vikriyate guṇākto vikaroti vā
04290172 tathā tathopadraṣṭātmā tad-vṛttīr anukāryate
04290181 deho rathas tv indriyāśvaḥ saṃvatsara-rayo 'gatiḥ
04290182 dvi-karma-cakras tri-guṇa- dhvajaḥ pañcāsu-bandhuraḥ
04290191 mano-raśmir buddhi-sūto hṛn-nīḍo dvandva-kūbaraḥ
04290192 pañcendriyārtha-prakṣepaḥ sapta-dhātu-varūthakaḥ
04290201 ākūtir vikramo bāhyo mṛga-tṛṣṇāṃ pradhāvati
04290202 ekādaśendriya-camūḥ pañca-sūnā-vinoda-kṛt
04290211 saṃvatsaraś caṇḍavegaḥ kālo yenopalakṣitaḥ
04290212 tasyāhānīha gandharvā gandharvyo rātrayaḥ smṛtāḥ
04290213 haranty āyuḥ parikrāntyā ṣaṣṭy-uttara-śata-trayam
04290221 kāla-kanyā jarā sākṣāl lokas tāṃ nābhinandati
04290222 svasāraṃ jagṛhe mṛtyuḥ kṣayāya yavaneśvaraḥ
04290231 ādhayo vyādhayas tasya sainikā yavanāś carāḥ
04290232 bhūtopasargāśu-rayaḥ prajvāro dvi-vidho jvaraḥ
04290241 evaṃ bahu-vidhair duḥkhair daiva-bhūtātma-sambhavaiḥ
04290242 kliśyamānaḥ śataṃ varṣaṃ dehe dehī tamo-vṛtaḥ
04290251 prāṇendriya-mano-dharmān ātmany adhyasya nirguṇaḥ
04290252 śete kāma-lavān dhyāyan mamāham iti karma-kṛt
04290261 yadātmānam avijñāya bhagavantaṃ paraṃ gurum
04290262 puruṣas tu viṣajjeta guṇeṣu prakṛteḥ sva-dṛk
04290271 guṇābhimānī sa tadā karmāṇi kurute 'vaśaḥ
04290272 śuklaṃ kṛṣṇaṃ lohitaṃ vā yathā-karmābhijāyate
04290281 śuklāt prakāśa-bhūyiṣṭhā lokān āpnoti karhicit
04290282 duḥkhodarkān kriyāyāsāṃs tamaḥ-śokotkaṭān kvacit
04290291 kvacit pumān kvacic ca strī kvacin nobhayam andha-dhīḥ
04290292 devo manuṣyas tiryag vā yathā-karma-guṇaṃ bhavaḥ
04290301 kṣut-parīto yathā dīnaḥ sārameyo gṛhaṃ gṛham
04290302 caran vindati yad-diṣṭaṃ daṇḍam odanam eva vā
04290311 tathā kāmāśayo jīva uccāvaca-pathā bhraman
04290312 upary adho vā madhye vā yāti diṣṭaṃ priyāpriyam
04290321 duḥkheṣv ekatareṇāpi daiva-bhūtātma-hetuṣu
04290322 jīvasya na vyavacchedaḥ syāc cet tat-tat-pratikriyā
04290331 yathā hi puruṣo bhāraṃ śirasā gurum udvahan
04290332 taṃ skandhena sa ādhatte tathā sarvāḥ pratikriyāḥ
04290341 naikāntataḥ pratīkāraḥ karmaṇāṃ karma kevalam
04290342 dvayaṃ hy avidyopasṛtaṃ svapne svapna ivānagha
04290351 arthe hy avidyamāne 'pi saṃsṛtir na nivartate
04290352 manasā liṅga-rūpeṇa svapne vicarato yathā
04290361 athātmano 'rtha-bhūtasya yato 'nartha-paramparā
04290362 saṃsṛtis tad-vyavacchedo bhaktyā paramayā gurau
04290371 vāsudeve bhagavati bhakti-yogaḥ samāhitaḥ
04290372 sadhrīcīnena vairāgyaṃ jñānaṃ ca janayiṣyati
04290381 so 'cirād eva rājarṣe syād acyuta-kathāśrayaḥ
04290382 śṛṇvataḥ śraddadhānasya nityadā syād adhīyataḥ
04290391 yatra bhāgavatā rājan sādhavo viśadāśayāḥ
04290392 bhagavad-guṇānukathana- śravaṇa-vyagra-cetasaḥ
04290401 tasmin mahan-mukharitā madhubhic- | caritra-pīyūṣa-śeṣa-saritaḥ paritaḥ sravanti
04290402 tā ye pibanty avitṛṣo nṛpa gāḍha-karṇais | tān na spṛśanty aśana-tṛḍ-bhaya-śoka-
mohāḥ
04290411 etair upadruto nityaṃ jīva-lokaḥ svabhāvajaiḥ
04290412 na karoti harer nūnaṃ kathāmṛta-nidhau ratim
04290421 prajāpati-patiḥ sākṣād bhagavān giriśo manuḥ
04290422 dakṣādayaḥ prajādhyakṣā naiṣṭhikāḥ sanakādayaḥ
04290431 marīcir atry-aṅgirasau pulastyaḥ pulahaḥ kratuḥ
04290432 bhṛgur vasiṣṭha ity ete mad-antā brahma-vādinaḥ
04290441 adyāpi vācas-patayas tapo-vidyā-samādhibhiḥ
04290442 paśyanto 'pi na paśyanti paśyantaṃ parameśvaram
04290451 śabda-brahmaṇi duṣpāre caranta uru-vistare
04290452 mantra-liṅgair vyavacchinnaṃ bhajanto na viduḥ param
04290461 sarveṣām eva jantūnāṃ satataṃ deha-poṣaṇe
04290462 asti prajñā samāyattā ko viśeṣas tadā nṛṇām
04290471 labdhvehānte manuṣyatvaṃ hitvā dehādy-asad-graham
04290472 ātma-sṛtyā vihāyedaṃ jīvātmā sa viśiṣyate
04290461 yadā yasyānugṛhṇāti bhagavān ātma-bhāvitaḥ
04290462 sa jahāti matiṃ loke vede ca pariniṣṭhitām
04290471 tasmāt karmasu barhiṣmann ajñānād artha-kāśiṣu
04290472 mārtha-dṛṣṭiṃ kṛthāḥ śrotra- sparśiṣv aspṛṣṭa-vastuṣu
04290481 svaṃ lokaṃ na vidus te vai yatra devo janārdanaḥ
04290482 āhur dhūmra-dhiyo vedaṃ sakarmakam atad-vidaḥ
04290491 āstīrya darbhaiḥ prāg-agraiḥ kārtsnyena kṣiti-maṇḍalam
04290492 stabdho bṛhad-vadhān mānī karma nāvaiṣi yat param
04290493 tat karma hari-toṣaṃ yat sā vidyā tan-matir yayā
04290501 harir deha-bhṛtām ātmā svayaṃ prakṛtir īśvaraḥ
04290502 tat-pāda-mūlaṃ śaraṇaṃ yataḥ kṣemo nṛṇām iha
04290511 sa vai priyatamaś cātmā yato na bhayam aṇv api
04290512 iti veda sa vai vidvān yo vidvān sa gurur hariḥ
0429052 nārada uvāca
04290521 praśna evaṃ hi sañchinno bhavataḥ puruṣarṣabha
04290522 atra me vadato guhyaṃ niśāmaya suniścitam
04290531 kṣudraṃ caraṃ sumanasāṃ śaraṇe mithitvā
04290532 raktaṃ ṣaḍaṅghri-gaṇa-sāmasu lubdha-karṇam
04290533 agre vṛkān asu-tṛpo 'vigaṇayya yāntaṃ
04290534 pṛṣṭhe mṛgaṃ mṛgaya lubdhaka-bāṇa-bhinnam
04290541 asyārthaḥ sumanaḥ-sama-dharmaṇāṃ strīṇāṃ śaraṇa āśrame puṣpa-madhu-
gandhavat kṣudratamaṃ kāmya-karma-vipākajaṃ kāma-sukha-lavaṃ jaihvyaupasthyādi
vicinvantaṃ mithunī-bhūya tad-abhiniveśita-manasaṃ ṣaḍaṅghri-gaṇa-sāma-gītavad
atimanohara-vanitādi-janālāpeṣv atitarām atipralobhita-karṇam agre vṛka-yūthavad ātmana
āyur harato 'ho-rātrān tān kāla-lava-viśeṣān avigaṇayya gṛheṣu viharantaṃ pṛṣṭhata eva
parokṣam anupravṛtto lubdhakaḥ kṛtānto 'ntaḥ śareṇa yam iha parāvidhyati tam imam
ātmānam aho rājan bhinna-hṛdayaṃ draṣṭum arhasīti.
04290551 sa tvaṃ vicakṣya mṛga-ceṣṭitam ātmano 'ntaś
04290552 cittaṃ niyaccha hṛdi karṇa-dhunīṃ ca citte
04290553 jahy aṅganāśramam asattama-yūtha-gāthaṃ
04290554 prīṇīhi haṃsa-śaraṇaṃ virama krameṇa
0429056 rājovāca
04290561 śrutam anvīkṣitaṃ brahman bhagavān yad abhāṣata
04290562 naitaj jānanty upādhyāyāḥ kiṃ na brūyur vidur yadi
04290571 saṃśayo 'tra tu me vipra sañchinnas tat-kṛto mahān
04290572 ṛṣayo 'pi hi muhyanti yatra nendriya-vṛttayaḥ
04290581 karmāṇy ārabhate yena pumān iha vihāya tam
04290582 amutrānyena dehena juṣṭāni sa yad aśnute
04290591 iti veda-vidāṃ vādaḥ śrūyate tatra tatra ha
04290592 karma yat kriyate proktaṃ parokṣaṃ na prakāśate
0429060 nārada uvāca
04290601 yenaivārabhate karma tenaivāmutra tat pumān
04290602 bhuṅkte hy avyavadhānena liṅgena manasā svayam
04290611 śayānam imam utsṛjya śvasantaṃ puruṣo yathā
04290612 karmātmany āhitaṃ bhuṅkte tādṛśenetareṇa vā
04290621 mamaite manasā yad yad asāv aham iti bruvan
04290622 gṛhṇīyāt tat pumān rāddhaṃ karma yena punar bhavaḥ
04290631 yathānumīyate cittam ubhayair indriyehitaiḥ
04290632 evaṃ prāg-dehajaṃ karma lakṣyate citta-vṛttibhiḥ
04290641 nānubhūtaṃ kva cānena dehenādṛṣṭam aśrutam
04290642 kadācid upalabhyeta yad rūpaṃ yādṛg ātmani
04290651 tenāsya tādṛśaṃ rāja liṅgino deha-sambhavam
04290652 śraddhatsvānanubhūto 'rtho na manaḥ spraṣṭum arhati
04290661 mana eva manuṣyasya pūrva-rūpāṇi śaṃsati
04290662 bhaviṣyataś ca bhadraṃ te tathaiva na bhaviṣyataḥ
04290671 adṛṣṭam aśrutaṃ cātra kvacin manasi dṛśyate
04290672 yathā tathānumantavyaṃ deśa-kāla-kriyāśrayam
04290681 sarve kramānurodhena manasīndriya-gocarāḥ
04290682 āyānti bahuśo yānti sarve samanaso janāḥ
04290691 sattvaika-niṣṭhe manasi bhagavat-pārśva-vartini
04290692 tamaś candramasīvedam uparajyāvabhāsate
04290701 nāhaṃ mameti bhāvo 'yaṃ puruṣe vyavadhīyate
04290702 yāvad buddhi-mano-'kṣārtha- guṇa-vyūho hy anādimān
04290711 supti-mūrcchopatāpeṣu prāṇāyana-vighātataḥ
04290712 nehate 'ham iti jñānaṃ mṛtyu-prajvārayor api
04290721 garbhe bālye 'py apauṣkalyād ekādaśa-vidhaṃ tadā
04290722 liṅgaṃ na dṛśyate yūnaḥ kuhvāṃ candramaso yathā
04290731 arthe hy avidyamāne 'pi saṃsṛtir na nivartate
04290732 dhyāyato viṣayān asya svapne 'narthāgamo yathā
04290741 evaṃ pañca-vidhaṃ liṅgaṃ tri-vṛt ṣoḍaśa vistṛtam
04290742 eṣa cetanayā yukto jīva ity abhidhīyate
04290751 anena puruṣo dehān upādatte vimuñcati
04290752 harṣaṃ śokaṃ bhayaṃ duḥkhaṃ sukhaṃ cānena vindati
04290761 bhaktiḥ kṛṣṇe dayā jīveṣv akuṇṭha-jñānam ātmani
04290762 yadi syād ātmano bhūyād apavargas tu saṃsṛteḥ
04290761 yathā tṛṇa-jalūkeyaṃ nāpayāty apayāti ca
04290762 na tyajen mriyamāṇo 'pi prāg-dehābhimatiṃ janaḥ
04290771 adṛṣṭaṃ dṛṣṭavan naṅkṣed bhūtaṃ svapnavad anyathā
04290772 bhūtaṃ bhavad bhaviṣyac ca suptaṃ sarva-raho-rahaḥ
04290771 yāvad anyaṃ na vindeta vyavadhānena karmaṇām
04290772 mana eva manuṣyendra bhūtānāṃ bhava-bhāvanam
04290781 yadākṣaiś caritān dhyāyan karmāṇy ācinute 'sakṛt
04290782 sati karmaṇy avidyāyāṃ bandhaḥ karmaṇy anātmanaḥ
04290791 atas tad apavādārthaṃ bhaja sarvātmanā harim
04290792 paśyaṃs tad-ātmakaṃ viśvaṃ sthity-utpatty-apyayā yataḥ
0429080 maitreya uvāca
04290801 bhāgavata-mukhyo bhagavān nārado haṃsayor gatim
04290802 pradarśya hy amum āmantrya siddha-lokaṃ tato 'gamat
04290811 prācīnabarhī rājarṣiḥ prajā-sargābhirakṣaṇe
04290812 ādiśya putrān agamat tapase kapilāśramam
04290821 tatraikāgra-manā dhīro govinda-caraṇāmbujam
04290822 vimukta-saṅgo 'nubhajan bhaktyā tat-sāmyatām agāt
04290831 etad adhyātma-pārokṣyaṃ gītaṃ devarṣiṇānagha
04290832 yaḥ śrāvayed yaḥ śṛṇuyāt sa liṅgena vimucyate
04290841 etan mukunda-yaśasā bhuvanaṃ punānaṃ
04290842 devarṣi-varya-mukha-niḥsṛtam ātma-śaucam
04290843 yaḥ kīrtyamānam adhigacchati pārameṣṭhyaṃ
04290844 nāsmin bhave bhramati mukta-samasta-bandhaḥ
04290851 adhyātma-pārokṣyam idaṃ mayādhigatam adbhutam
04290852 evaṃ striyāśramaḥ puṃsaś chinno 'mutra ca saṃśayaḥ
0430001 vidura uvāca
04300011 ye tvayābhihitā brahman sutāḥ prācīnabarhiṣaḥ
04300012 te rudra-gītena hariṃ siddhim āpuḥ pratoṣya kām
04300021 kiṃ bārhaspatyeha paratra vātha | kaivalya-nātha-priya-pārśva-vartinaḥ
04300022 āsādya devaṃ giriśaṃ yadṛcchayā | prāpuḥ paraṃ nūnam atha pracetasaḥ
0430003 maitreya uvāca
04300031 pracetaso 'ntar udadhau pitur ādeśa-kāriṇaḥ
04300032 apa-yajñena tapasā purañjanam atoṣayan
04300041 daśa-varṣa-sahasrānte puruṣas tu sanātanaḥ
04300042 teṣām āvirabhūt kṛcchraṃ śāntena śamayan rucā
04300051 suparṇa-skandham ārūḍho meru-śṛṅgam ivāmbudaḥ
04300052 pīta-vāsā maṇi-grīvaḥ kurvan vitimirā diśaḥ
04300061 kāśiṣṇunā kanaka-varṇa-vibhūṣaṇena
04300062 bhrājat-kapola-vadano vilasat-kirīṭaḥ
04300063 aṣṭāyudhair anucarair munibhiḥ surendrair
04300064 āsevito garuḍa-kinnara-gīta-kīrtiḥ
04300071 pīnāyatāṣṭa-bhuja-maṇḍala-madhya-lakṣmyā
04300072 spardhac-chriyā parivṛto vana-mālayādyaḥ
04300073 barhiṣmataḥ puruṣa āha sutān prapannān
04300074 parjanya-nāda-rutayā saghṛṇāvalokaḥ
0430008 śrī-bhagavān uvāca
04300081 varaṃ vṛṇīdhvaṃ bhadraṃ vo yūyaṃ me nṛpa-nandanāḥ
04300082 sauhārdenāpṛthag-dharmās tuṣṭo 'haṃ sauhṛdena vaḥ
04300091 yo 'nusmarati sandhyāyāṃ yuṣmān anudinaṃ naraḥ
04300092 tasya bhrātṛṣv ātma-sāmyaṃ tathā bhūteṣu sauhṛdam
04300101 ye tu māṃ rudra-gītena sāyaṃ prātaḥ samāhitāḥ
04300102 stuvanty ahaṃ kāma-varān dāsye prajñāṃ ca śobhanām
04300111 yad yūyaṃ pitur ādeśam agrahīṣṭa mudānvitāḥ
04300112 atho va uśatī kīrtir lokān anu bhaviṣyati
04300121 bhavitā viśrutaḥ putro 'navamo brahmaṇo guṇaiḥ
04300122 ya etām ātma-vīryeṇa tri-lokīṃ pūrayiṣyati
04300131 kaṇḍoḥ pramlocayā labdhā kanyā kamala-locanā
04300132 tāṃ cāpaviddhāṃ jagṛhur bhūruhā nṛpa-nandanāḥ
04300141 kṣut-kṣāmāyā mukhe rājā somaḥ pīyūṣa-varṣiṇīm
04300142 deśinīṃ rodamānāyā nidadhe sa dayānvitaḥ
04300151 prajā-visarga ādiṣṭāḥ pitrā mām anuvartatā
04300152 tatra kanyāṃ varārohāṃ tām udvahata mā ciram
04300161 apṛthag-dharma-śīlānāṃ sarveṣāṃ vaḥ sumadhyamā
04300162 apṛthag-dharma-śīleyaṃ bhūyāt patny arpitāśayā
04300171 divya-varṣa-sahasrāṇāṃ sahasram ahataujasaḥ
04300172 bhaumān bhokṣyatha bhogān vai divyāṃś cānugrahān mama
04300181 atha mayy anapāyinyā bhaktyā pakva-guṇāśayāḥ
04300182 upayāsyatha mad-dhāma nirvidya nirayād ataḥ
04300191 gṛheṣv āviśatāṃ cāpi puṃsāṃ kuśala-karmaṇām
04300192 mad-vārtā-yāta-yāmānāṃ na bandhāya gṛhā matāḥ
04300201 navyavad dhṛdaye yaj jño brahmaitad brahma-vādibhiḥ
04300202 na muhyanti na śocanti na hṛṣyanti yato gatāḥ
0430021 maitreya uvāca
04300211 evaṃ bruvāṇaṃ puruṣārtha-bhājanaṃ | janārdanaṃ prāñjalayaḥ pracetasaḥ
04300212 tad-darśana-dhvasta-tamo-rajo-malā | girāgṛṇan gadgadayā suhṛttamam
0430022 pracetasa ūcuḥ
04300221 namo namaḥ kleśa-vināśanāya | nirūpitodāra-guṇāhvayāya
04300222 mano-vaco-vega-puro-javāya | sarvākṣa-mārgair agatādhvane namaḥ
04300231 śuddhāya śāntāya namaḥ sva-niṣṭhayā | manasy apārthaṃ vilasad-dvayāya
04300232 namo jagat-sthāna-layodayeṣu | gṛhīta-māyā-guṇa-vigrahāya
04300241 namo viśuddha-sattvāya haraye hari-medhase
04300242 vāsudevāya kṛṣṇāya prabhave sarva-sātvatām
04300251 namaḥ kamala-nābhāya namaḥ kamala-māline
04300252 namaḥ kamala-pādāya namas te kamalekṣaṇa
04300261 namaḥ kamala-kiñjalka- piśaṅgāmala-vāsase
04300262 sarva-bhūta-nivāsāya namo 'yuṅkṣmahi sākṣiṇe
04300271 rūpaṃ bhagavatā tv etad aśeṣa-kleśa-saṅkṣayam
04300272 āviṣkṛtaṃ naḥ kliṣṭānāṃ kim anyad anukampitam
04300281 etāvat tvaṃ hi vibhubhir bhāvyaṃ dīneṣu vatsalaiḥ
04300282 yad anusmaryate kāle sva-buddhyābhadra-randhana
04300291 yenopaśāntir bhūtānāṃ kṣullakānām apīhatām
04300292 antarhito 'ntar-hṛdaye kasmān no veda nāśiṣaḥ
04300301 asāv eva varo 'smākam īpsito jagataḥ pate
04300302 prasanno bhagavān yeṣām apavargaḥ gurur gatiḥ
04300311 varaṃ vṛṇīmahe 'thāpi nātha tvat parataḥ parāt
04300312 na hy antas tvad-vibhūtīnāṃ so 'nanta iti gīyase
04300321 pārijāte 'ñjasā labdhe sāraṅgo 'nyan na sevate
04300322 tvad-aṅghri-mūlam āsādya sākṣāt kiṃ kiṃ vṛṇīmahi
04300331 yāvat te māyayā spṛṣṭā bhramāma iha karmabhiḥ
04300332 tāvad bhavat-prasaṅgānāṃ saṅgaḥ syān no bhave bhave
04300341 tulayāma lavenāpi na svargaṃ nāpunar-bhavam
04300342 bhagavat-saṅgi-saṅgasya martyānāṃ kim utāśiṣaḥ
04300351 yatreḍyante kathā mṛṣṭās tṛṣṇāyāḥ praśamo yataḥ
04300352 nirvairaṃ yatra bhūteṣu nodvego yatra kaścana
04300361 yatra nārāyaṇaḥ sākṣād bhagavān nyāsināṃ gatiḥ
04300362 saṃstūyate sat-kathāsu mukta-saṅgaiḥ punaḥ punaḥ
04300371 teṣāṃ vicaratāṃ padbhyāṃ tīrthānāṃ pāvanecchayā
04300372 bhītasya kiṃ na roceta tāvakānāṃ samāgamaḥ
04300381 vayaṃ tu sākṣād bhagavan bhavasya | priyasya sakhyuḥ kṣaṇa-saṅgamena
04300382 suduścikitsyasya bhavasya mṛtyor | bhiṣaktamaṃ tvādya gatiṃ gatāḥ sma
04300391 yan naḥ svadhītaṃ guravaḥ prasāditā | viprāś ca vṛddhāś ca sad-ānuvṛttyā
04300392 āryā natāḥ suhṛdo bhrātaraś ca | sarvāṇi bhūtāny anasūyayaiva
04300401 yan naḥ sutaptaṃ tapa etad īśa | nirandhasāṃ kālam adabhram apsu
04300402 sarvaṃ tad etat puruṣasya bhūmno | vṛṇīmahe te paritoṣaṇāya
04300411 manuḥ svayambhūr bhagavān bhavaś ca | ye 'nye tapo-jñāna-viśuddha-sattvāḥ
04300412 adṛṣṭa-pārā api yan-mahimnaḥ | stuvanty atho tvātma-samaṃ gṛṇīmaḥ
04300421 namaḥ samāya śuddhāya puruṣāya parāya ca
04300422 vāsudevāya sattvāya tubhyaṃ bhagavate namaḥ
0430043 maitreya uvāca
04300431 iti pracetobhir abhiṣṭuto hariḥ | prītas tathety āha śaraṇya-vatsalaḥ
04300432 anicchatāṃ yānam atṛpta-cakṣuṣāṃ | yayau sva-dhāmānapavarga-vīryaḥ
04300441 atha niryāya salilāt pracetasa udanvataḥ
04300442 vīkṣyākupyan drumaiś channāṃ gāṃ gāṃ roddhum ivocchritaiḥ
04300451 tato 'gni-mārutau rājann amuñcan mukhato ruṣā
04300452 mahīṃ nirvīrudhaṃ kartuṃ saṃvartaka ivātyaye
04300461 bhasmasāt kriyamāṇāṃs tān drumān vīkṣya pitāmahaḥ
04300462 āgataḥ śamayām āsa putrān barhiṣmato nayaiḥ
04300471 tatrāvaśiṣṭā ye vṛkṣā bhītā duhitaraṃ tadā
04300472 ujjahrus te pracetobhya upadiṣṭāḥ svayambhuvā
04300481 te ca brahmaṇa ādeśān māriṣām upayemire
04300482 yasyāṃ mahad-avajñānād ajany ajana-yonijaḥ
04300491 cākṣuṣe tv antare prāpte prāk-sarge kāla-vidrute
04300492 yaḥ sasarja prajā iṣṭāḥ sa dakṣo daiva-coditaḥ
04300501 yo jāyamānaḥ sarveṣāṃ tejas tejasvināṃ rucā
04300502 svayopādatta dākṣyāc ca karmaṇāṃ dakṣam abruvan
04300511 taṃ prajā-sarga-rakṣāyām anādir abhiṣicya ca
04300512 yuyoja yuyuje 'nyāṃś ca sa vai sarva-prajāpatīn
0431001 maitreya uvāca
04310011 tata utpanna-vijñānā āśv adhokṣaja-bhāṣitam
04310012 smaranta ātmaje bhāryāṃ visṛjya prāvrajan gṛhāt
04310021 dīkṣitā brahma-satreṇa sarva-bhūtātma-medhasā
04310022 pratīcyāṃ diśi velāyāṃ siddho 'bhūd yatra jājaliḥ
04310031 tān nirjita-prāṇa-mano-vaco-dṛśo | jitāsanān śānta-samāna-vigrahān
04310032 pare 'male brahmaṇi yojitātmanaḥ | surāsureḍyo dadṛśe sma nāradaḥ
04310041 tam āgataṃ ta utthāya praṇipatyābhinandya ca
04310042 pūjayitvā yathādeśaṃ sukhāsīnam athābruvan
0431005 pracetasa ūcuḥ
04310051 svāgataṃ te surarṣe 'dya diṣṭyā no darśanaṃ gataḥ
04310052 tava caṅkramaṇaṃ brahmann abhayāya yathā raveḥ
04310061 yad ādiṣṭaṃ bhagavatā śivenādhokṣajena ca
04310062 tad gṛheṣu prasaktānāṃ prāyaśaḥ kṣapitaṃ prabho
04310071 tan naḥ pradyotayādhyātma- jñānaṃ tattvārtha-darśanam
04310072 yenāñjasā tariṣyāmo dustaraṃ bhava-sāgaram
0431008 maitreya uvāca
04310081 iti pracetasāṃ pṛṣṭo bhagavān nārado muniḥ
04310082 bhagavaty uttama-śloka āviṣṭātmābravīn nṛpān
0431009 nārada uvāca
04310091 taj janma tāni karmāṇi tad āyus tan mano vacaḥ
04310092 nṛṇāṃ yena hi viśvātmā sevyate harir īśvaraḥ
04310101 kiṃ janmabhis tribhir veha śaukra-sāvitra-yājñikaiḥ
04310102 karmabhir vā trayī-proktaiḥ puṃso 'pi vibudhāyuṣā
04310111 śrutena tapasā vā kiṃ vacobhiś citta-vṛttibhiḥ
04310112 buddhyā vā kiṃ nipuṇayā balenendriya-rādhasā
04310121 kiṃ vā yogena sāṅkhyena nyāsa-svādhyāyayor api
04310122 kiṃ vā śreyobhir anyaiś ca na yatrātma-prado hariḥ
04310131 śreyasām api sarveṣām ātmā hy avadhir arthataḥ
04310132 sarveṣām api bhūtānāṃ harir ātmātmadaḥ priyaḥ
04310141 yathā taror mūla-niṣecanena | tṛpyanti tat-skandha-bhujopaśākhāḥ
04310142 prāṇopahārāc ca yathendriyāṇāṃ | tathaiva sarvārhaṇam acyutejyā
04310151 yathaiva sūryāt prabhavanti vāraḥ | punaś ca tasmin praviśanti kāle
04310152 bhūtāni bhūmau sthira-jaṅgamāni | tathā harāv eva guṇa-pravāhaḥ
04310161 etat padaṃ taj jagad-ātmanaḥ paraṃ | sakṛd vibhātaṃ savitur yathā prabhā
04310162 yathāsavo jāgrati supta-śaktayo | dravya-kriyā-jñāna-bhidā-bhramātyayaḥ
04310171 yathā nabhasy abhra-tamaḥ-prakāśā | bhavanti bhūpā na bhavanty anukramāt
04310172 evaṃ pare brahmaṇi śaktayas tv amū | rajas tamaḥ sattvam iti pravāhaḥ
04310181 tenaikam ātmānam aśeṣa-dehināṃ | kālaṃ pradhānaṃ puruṣaṃ pareśam
04310182 sva-tejasā dhvasta-guṇa-pravāham | ātmaika-bhāvena bhajadhvam addhā
04310191 dayayā sarva-bhūteṣu santuṣṭyā yena kena vā
04310192 sarvendriyopaśāntyā ca tuṣyaty āśu janārdanaḥ
04310201 apahata-sakalaiṣaṇāmalātmany | aviratam edhita-bhāvanopahūtaḥ
04310202 nija-jana-vaśa-gatvam ātmano 'yan | na sarati chidravad akṣaraḥ satāṃ hi
04310211 na bhajati kumanīṣiṇāṃ sa ijyāṃ | harir adhanātma-dhana-priyo rasa-jñaḥ
04310212 śruta-dhana-kula-karmaṇāṃ madair ye | vidadhati pāpam akiñcaneṣu satsu
04310221 śriyam anucaratīṃ tad-arthinaś ca | dvipada-patīn vibudhāṃś ca yat sva-pūrṇaḥ
04310222 na bhajati nija-bhṛtya-varga-tantraḥ | katham amum udvisṛjet pumān kṛta-jñaḥ
0431023 maitreya uvāca
04310231 iti pracetaso rājann anyāś ca bhagavat-kathāḥ
04310232 śrāvayitvā brahma-lokaṃ yayau svāyambhuvo muniḥ
04310241 te 'pi tan-mukha-niryātaṃ yaśo loka-malāpaham
04310242 harer niśamya tat-pādaṃ dhyāyantas tad-gatiṃ yayuḥ
04310251 etat te 'bhihitaṃ kṣattar yan māṃ tvaṃ paripṛṣṭavān
04310252 pracetasāṃ nāradasya saṃvādaṃ hari-kīrtanam
0431026 śrī-śuka uvāca
04310261 ya eṣa uttānapado mānavasyānuvarṇitaḥ
04310262 vaṃśaḥ priyavratasyāpi nibodha nṛpa-sattama
04310271 yo nāradād ātma-vidyām adhigamya punar mahīm
04310272 bhuktvā vibhajya putrebhya aiśvaraṃ samagāt padam
04310281 imāṃ tu kauṣāraviṇopavarṇitāṃ | kṣattā niśamyājita-vāda-sat-kathām
04310282 pravṛddha-bhāvo 'śru-kalākulo muner | dadhāra mūrdhnā caraṇaṃ hṛdā hareḥ
0431029 vidura uvāca
04310291 so 'yam adya mahā-yogin bhavatā karuṇātmanā
04310292 darśitas tamasaḥ pāro yatrākiñcana-go hariḥ
0431030 śrī-śuka uvāca
04310301 ity ānamya tam āmantrya viduro gajasāhvayam
04310302 svānāṃ didṛkṣuḥ prayayau jñātīnāṃ nirvṛtāśayaḥ
04310311 etad yaḥ śṛṇuyād rājan rājñāṃ hary-arpitātmanām
04310312 āyur dhanaṃ yaśaḥ svasti gatim aiśvaryam āpnuyāt
0501001 rājovāca
05010011 priyavrato bhāgavatāatmārāmaḥ kathaṃ mune
05010012 gṛhe 'ramata yan-mūlaḥ karma-bandhaḥ parābhavaḥ
05010021 na nūnaṃ mukta-saṅgānāṃ tādṛśānāṃ dvijarṣabha
05010022 gṛheṣv abhiniveśo 'yaṃ puṃsāṃ bhavitum arhati
05010031 mahatāṃ khalu viprarṣe uttamaśloka-pādayoḥ
05010032 chāyā-nirvṛta-cittānāṃ na kuṭumbe spṛhā-matiḥ
05010041 saṃśayo 'yaṃ mahān brahman dārāgāra-sutādiṣu
05010042 saktasya yat siddhir abhūt kṛṣṇe ca matir acyutā
0501005 śrī-śuka uvāca
05010051 bāḍham uktaṃ bhagavata uttamaślokasya śrīmac-caraṇāravinda-makaranda-rasa
āveśita-cetaso bhāgavata-paramahaṃsa-dayita-kathāṃ kiñcid antarāya-vihatāṃ svāṃ
śivatamāṃ padavīṃ na prāyeṇa hinvanti.
05010061 yarhi vāva ha rājan sa rāja-putraḥ priyavrataḥ parama-bhāgavato nāradasya
caraṇopasevayāñjasāvagata-paramārtha-satattvo brahma-satreṇa dīkṣiṣyamāṇo 'vani-tala-
paripālanāyāmnāta-pravara-guṇa-gaṇaikānta-bhājanatayā sva-pitropāmantrito bhagavati
vāsudeva evāvyavadhāna-samādhi-yogena samāveśita-sakala-kāraka-kriyā-kalāpo
naivābhyanandad yadyapi tad apratyāmnātavyaṃ tad-adhikaraṇa ātmano 'nyasmād asato 'pi
parābhavam anvīkṣamāṇaḥ.
05010071 atha ha bhagavān ādi-deva etasya guṇa-visargasya paribṛṃhaṇānudhyāna-
vyavasita-sakala-jagad-abhiprāya ātma-yonir akhila-nigama-nija-gaṇa-pariveṣṭitaḥ sva-
bhavanād avatatāra.
05010081 sa tatra tatra gagana-tala uḍu-patir iva vimānāvalibhir anupatham amara-parivṛḍhair
abhipūjyamānaḥ pathi pathi ca varūthaśaḥ siddha-gandharva-sādhya-cāraṇa-muni-gaṇair
upagīyamāno gandha-mādana-droṇīm avabhāsayann upasasarpa.
05010091 tatra ha vā enaṃ devarṣir haṃsa-yānena pitaraṃ bhagavantaṃ hiraṇya-garbham
upalabhamānaḥ sahasaivotthāyārhaṇena saha pitā-putrābhyām avahitāñjalir upatasthe.
05010101 bhagavān api bhārata tad-upanītārhaṇaḥ sūkta-vākenātitarām udita-guṇa-
gaṇāvatāra-sujayaḥ priyavratam ādi-puruṣas taṃ sadaya-hāsāvaloka iti hovāca.
0501011 śrī-bhagavān uvāca
05010111 nibodha tātedam ṛtaṃ bravīmi | māsūyituṃ devam arhasy aprameyam
05010112 vayaṃ bhavas te tata eṣa maharṣir | vahāma sarve vivaśā yasya diṣṭam
05010121 na tasya kaścit tapasā vidyayā vā | na yoga-vīryeṇa manīṣayā vā
05010122 naivārtha-dharmaiḥ parataḥ svato vā | kṛtaṃ vihantuṃ tanu-bhṛd vibhūyāt
05010131 bhavāya nāśāya ca karma kartuṃ | śokāya mohāya sadā bhayāya
05010132 sukhāya duḥkhāya ca deha-yogam | avyakta-diṣṭaṃ janatāṅga dhatte
05010141 yad-vāci tantyāṃ guṇa-karma-dāmabhiḥ | sudustarair vatsa vayaṃ suyojitāḥ
05010142 sarve vahāmo balim īśvarāya | protā nasīva dvi-pade catuṣ-padaḥ
05010151 īśābhisṛṣṭaṃ hy avarundhmahe 'ṅga | duḥkhaṃ sukhaṃ vā guṇa-karma-saṅgāt
05010152 āsthāya tat tad yad ayuṅkta nāthaś | cakṣuṣmatāndhā iva nīyamānāḥ
05010161 mukto 'pi tāvad bibhṛyāt sva-deham | ārabdham aśnann abhimāna-śūnyaḥ
05010162 yathānubhūtaṃ pratiyāta-nidraḥ | kiṃ tv anya-dehāya guṇān na vṛṅkte
05010171 bhayaṃ pramattasya vaneṣv api syād | yataḥ sa āste saha-ṣaṭ-sapatnaḥ
05010172 jitendriyasyātma-rater budhasya | gṛhāśramaḥ kiṃ nu karoty avadyam
05010181 yaḥ ṣaṭ sapatnān vijigīṣamāṇo | gṛheṣu nirviśya yateta pūrvam
05010182 atyeti durgāśrita ūrjitārīn | kṣīṇeṣu kāmaṃ vicared vipaścit
05010191 tvaṃ tv abja-nābhāṅghri-saroja-kośa- | durgāśrito nirjita-ṣaṭ-sapatnaḥ
05010192 bhuṅkṣveha bhogān puruṣātidiṣṭān | vimukta-saṅgaḥ prakṛtiṃ bhajasva
0501020 śrī-śuka uvāca
05010201 iti samabhihito mahā-bhāgavato bhagavatas tri-bhuvana-guror anuśāsanam ātmano
laghutayāvanata-śirodharo bāḍham iti sabahu-mānam uvāha.
05010211 bhagavān api manunā yathāvad upakalpitāpacitiḥ priyavrata-nāradayor aviṣamam
abhisamīkṣamāṇayor ātmasam avasthānam avāṅ-manasaṃ kṣayam avyavahṛtaṃ
pravartayann agamat.
05010221 manur api pareṇaivaṃ pratisandhita-manorathaḥ surarṣi-varānumatenātmajam
akhila-dharā-maṇḍala-sthiti-guptaya āsthāpya svayam ati-viṣama-viṣaya-viṣa-jalāśayāśāyā
upararāma.
05010231 iti ha vāva sa jagatī-patir īśvarecchayādhiniveśita-karmādhikāro 'khila-jagad-
bandha-dhvaṃsana-parānubhāvasya bhagavata ādi-puruṣasyāṅghri-yugalānavarata-
dhyānānubhāvena parirandhita-kaṣāyāśayo 'vadāto 'pi māna-vardhano mahatāṃ mahītalam
anuśaśāsa.
05010241 atha ca duhitaraṃ prajāpater viśvakarmaṇa upayeme barhiṣmatīṃ nāma tasyām u
ha vāva ātmajān ātma-samāna-śīla-guṇa-karma-rūpa-vīryodārān daśa bhāvayām babhūva
kanyāṃ ca yavīyasīm ūrjasvatīṃ nāma.
05010251 āgnīdhredhmajihva-yajñabāhu-mahāvīra-hiraṇyareto-ghṛtapṛṣṭha-savana-
medhātithi-vītihotra-kavaya iti sarva evāgni-nāmānaḥ.
05010261 eteṣāṃ kavir mahāvīraḥ savana iti traya āsann ūrdhva-retasas ta ātma-vidyāyām
arbha-bhāvād ārabhya kṛta-paricayāḥ pāramahaṃsyam evāśramam abhajan.
05010271 tasminn u ha vā upaśama-śīlāḥ paramarṣayaḥ sakala-jīva-nikāyāvāsasya bhagavato
vāsudevasya bhītānāṃ śaraṇa-bhūtasya śrīmac-caraṇāravindāvirata-smaraṇāvigalita-parama-
bhakti-yogānu-bhāvena paribhāvitāntar-hṛdayādhigate bhagavati sarveṣāṃ bhūtānām ātma-
bhūte pratyag-ātmany evātmanas tādātmyam aviśeṣeṇa samīyuḥ.
05010281 anyasyām api jāyāyāṃ trayaḥ putrā āsann uttamas tāmaso raivata iti
manvantarādhipatayaḥ.
05010291 evam upaśamāyaneṣu sva-tanayeṣv atha jagatī-patir jagatīm arbudāny ekādaśa
parivatsarāṇām avyāhatākhila-puruṣa-kāra-sāra-sambhṛta-dor-daṇḍa-yugalāpīḍita-maurvī-
guṇa-stanita-viramita-dharma-prat
ipakṣo barhiṣmatyāś cānudinam edhamāna-pramoda-prasaraṇa-yauṣiṇya-vrīḍā-pramuṣita-
hāsāvaloka-rucira-kṣvely-ādibhiḥ parābhūyamāna-viveka ivānavabudhyamāna iva mahāmanā
bubhuje.
05010301 yāvad avabhāsayati sura-girim anuparikrāman bhagavān ādityo vasudhā-talam
ardhenaiva pratapaty ardhenāvacchādayati tadā hi bhagavad-upāsanopacitāti-puruṣa-
prabhāvas tad anabhinandan samajavena rathena jyotirmayena rajanīm api dinaṃ kariṣyāmīti
sapta-kṛt vastaraṇim anuparyakrāmad dvitīya iva pataṅgaḥ.
05010311 ye vā u ha tad-ratha-caraṇa-nemi-kṛta-parikhātās te sapta sindhava āsan yata eva
kṛtāḥ sapta bhuvo dvīpāḥ.
05010321 jambū-plakṣa-śālmali-kuśa-krauñca-śāka-puṣkara-saṃjñās teṣāṃ parimāṇaṃ
pūrvasmāt pūrvasmād uttara uttaro yathā-saṅkhyaṃ dvi-guṇa-mānena bahiḥ samantata
upakḷptāḥ.
05010331 duhitaraṃ corjasvatīṃ nāmośanase prāyacchad yasyām āsīd devayānī nāma kāvya-
sutā.
05010341 naivaṃ-vidhaḥ puruṣa-kāra urukramasya
05010342 puṃsāṃ tad-aṅghri-rajasā jita-ṣaḍ-guṇānām
05010343 citraṃ vidūra-vigataḥ sakṛd ādadīta
05010344 yan-nāmadheyam adhunā sa jahāti bandham
05010351 sa evam aparimita-bala-parākrama ekadā tu devarṣi-caraṇānuśayanānu-patita-guṇa-
visarga-saṃsargeṇānirvṛtam ivātmānaṃ manyamāna ātma-nirveda idam āha.
05010361 aho asādhv anuṣṭhitaṃ yad abhiniveśito 'ham indriyair avidyā-racita-viṣama-
viṣayāndha-kūpe tad alam alam amuṣyā vanitāyā vinoda-mṛgaṃ māṃ dhig dhig iti garhayāṃ
cakāra.
05010371 para-devatā-prasādādhigatātma-pratyavamarśenānupravṛttebhyaḥ putrebhya imāṃ
yathā-dāyaṃ vibhajya bhukta-bhogāṃ ca mahiṣīṃ mṛtakam iva saha mahā-vibhūtim apahāya
svayaṃ nihita-nirvedo hṛdi gṛhīta-hari-vihārānubhāvo bhagavato nāradasya padavīṃ punar
evānusasāra.
0501038 tasya ha vā ete ślokāḥ
05010381 priyavrata-kṛtaṃ karma ko nu kuryād vineśvaram
05010382 yo nemi-nimnair akaroc chāyāṃ ghnan sapta vāridhīn
05010391 bhū-saṃsthānaṃ kṛtaṃ yena sarid-giri-vanādibhiḥ
05010392 sīmā ca bhūta-nirvṛtyai dvīpe dvīpe vibhāgaśaḥ
05010401 bhaumaṃ divyaṃ mānuṣaṃ ca mahitvaṃ karma-yogajam
05010402 yaś cakre nirayaupamyaṃ puruṣānujana-priyaḥ
0501001 śrī-śuka uvāca
05020011 evaṃ pitari sampravṛtte tad-anuśāsane vartamāna āgnīdhro jambūdvīpaukasaḥ
prajā aurasavad dharmāvekṣamāṇaḥ paryagopāyat.
05020021 sa ca kadācit pitṛloka-kāmaḥ sura-vara-vanitākrīḍācala-droṇyāṃ bhagavantaṃ viśva-
sṛjāṃ patim ābhṛta-paricaryopakaraṇa ātma
ikāgryeṇa tapasvy ārādhayāṃ babhūva.
05020031 tad upalabhya bhagavān ādi-puruṣaḥ sadasi gāyantīṃ pūrvacittiṃ nāmāpsarasam
abhiyāpayām āsa.
05020041 sā ca tad-āśramopavanam ati-ramaṇīyaṃ vividha-nibiḍa-viṭapi-viṭapa-nikara-
saṃśliṣṭa-puraṭa-latārūḍha-sthala-vihaṅgama-mithunaiḥ procyamāna-śrutibhiḥ
pratibodhyamāna-salila-kukkuṭa-kāraṇḍava-kalahaṃsādibhir vicitram upakūjitāmala-jalāśaya-
kamalākaram upababhrāma.
05020051 tasyāḥ sulalita-gamana-pada-vinyāsa-gati-vilāsāyāś cānupadaṃ khaṇa-
khaṇāyamāna-rucira-caraṇābharaṇa-svanam upākarṇya naradev
a-kumāraḥ samādhi-yogenāmīlita-nayana-nalina-mukula-yugalam īṣad vikacayya vyacaṣṭa.
05020061 tām evāvidūre madhukarīm iva sumanasa upajighrantīṃ divija-manuja-mano-
nayanāhlāda-dughair gati-vihāra-vrīḍā-vinayāvaloka-susvarākṣarāvayavair manasi nṛṇāṃ
kusumāyudhasya vidadhatīṃ vivaraṃ nija-mukha-vigalitāmṛtāsava-sahāsa-bhāṣaṇāmoda-
madāndha-madhukara-nikaroparodhena druta-pada-vinyāsena valgu-spandana-stana-kalaśa-
kabara-bhāra-raśanāṃ devīṃ tad-avalokanena vivṛtāvasarasya bhagavato makara-dhvajasya
vaśam upanīto jaḍavad iti hovāca.
05020071 kā tvaṃ cikīrṣasi ca kiṃ muni-varya śaile
05020072 māyāsi kāpi bhagavat-para-devatāyāḥ
05020073 vijye bibharṣi dhanuṣī suhṛd-ātmano 'rthe
05020074 kiṃ vā mṛgān mṛgayase vipine pramattān
05020081 bāṇāv imau bhagavataḥ śata-patra-patrau
05020082 śāntāv apuṅkha-rucirāv ati-tigma-dantau
05020083 kasmai yuyuṅkṣasi vane vicaran na vidmaḥ
05020084 kṣemāya no jaḍa-dhiyāṃ tava vikramo 'stu
05020091 śiṣyā ime bhagavataḥ paritaḥ paṭhanti
05020092 gāyanti sāma sarahasyam ajasram īśam
05020093 yuṣmac-chikhā-vilulitāḥ sumano 'bhivṛṣṭīḥ
05020094 sarve bhajanty ṛṣi-gaṇā iva veda-śākhāḥ
05020101 vācaṃ paraṃ caraṇa-pañjara-tittirīṇāṃ
05020102 brahmann arūpa-mukharāṃ śṛṇavāma tubhyam
05020103 labdhā kadamba-rucir aṅka-viṭaṅka-bimbe
05020104 yasyām alāta-paridhiḥ kva ca valkalaṃ te
05020111 kiṃ sambhṛtaṃ rucirayor dvija śṛṅgayos te
05020112 madhye kṛśo vahasi yatra dṛśiḥ śritā me
05020113 paṅko 'ruṇaḥ surabhir ātma-viṣāṇa īdṛg
05020114 yenāśramaṃ subhaga me surabhī-karoṣi
05020121 lokaṃ pradarśaya suhṛttama tāvakaṃ me
05020122 yatratya ittham urasāvayavāv apūrvau
05020123 asmad-vidhasya mana-unnayanau bibharti
05020124 bahv adbhutaṃ sarasa-rāsa-sudhādi vaktre
05020131 kā vātma-vṛttir adanād dhavir aṅga vāti
05020132 viṣṇoḥ kalāsy animiṣonmakarau ca karṇau
05020133 udvigna-mīna-yugalaṃ dvija-paṅkti-śocir
05020134 āsanna-bhṛṅga-nikaraṃ sara in mukhaṃ te
05020141 yo 'sau tvayā kara-saroja-hataḥ pataṅgo
05020142 dikṣu bhraman bhramata ejayate 'kṣiṇī me
05020143 muktaṃ na te smarasi vakra-jaṭā-varūthaṃ
05020144 kaṣṭo 'nilo harati lampaṭa eṣa nīvīm
05020151 rūpaṃ tapodhana tapaś caratāṃ tapoghnaṃ
05020152 hy etat tu kena tapasā bhavatopalabdham
05020153 cartuṃ tapo 'rhasi mayā saha mitra mahyaṃ
05020154 kiṃ vā prasīdati sa vai bhava-bhāvano me
05020161 na tvāṃ tyajāmi dayitaṃ dvija-deva-dattaṃ
05020162 yasmin mano dṛg api no na viyāti lagnam
05020163 māṃ cāru-śṛṅgy arhasi netum anuvrataṃ te
05020164 cittaṃ yataḥ pratisarantu śivāḥ sacivyaḥ
0502017 śrī-śuka uvāca
05020171 iti lalanānunayāti-viśārado grāmya-vaidagdhyayā paribhāṣayā tāṃ vibudha-vadhūṃ
vibudha-matir adhisabhājayām āsa.
05020181 sā ca tatas tasya vīra-yūtha-pater buddhi-śīla-rūpa-vayaḥ-śriyaudāryeṇa parākṣipta-
manās tena sahāyutāyuta-parivatsaropalakṣaṇaṃ kālaṃ jambūdvīpa-patinā bhauma-svarga-
bhogān bubhuje.
05020191 tasyām u ha vā ātmajān sa rāja-vara āgnīdhro nābhi-kimpuruṣa-harivarṣelāvṛta-
ramyaka-hiraṇmaya-kuru-bhadrāśva-ketumāla-saṃjñ
ān nava putrān ajanayat.
05020201 sā sūtvātha sutān navānuvatsaraṃ gṛha evāpahāya pūrvacittir bhūya evājaṃ devam
upatasthe.
05020211 āgnīdhra-sutās te mātur anugrahād autpattikenaiva saṃhanana-balopetāḥ pitrā
vibhaktā ātma-tulya-nāmāni yathā-bhāgaṃ jambūdvīpa-varṣāṇi bubhujuḥ.
05020221 āgnīdhro rājātṛptaḥ kāmānām apsarasam evānudinam adhi-manyamānas tasyāḥ
salokatāṃ śrutibhir avārundha yatra pitaro mādayante.
05020231 samparete pitari nava bhrātaro meru-duhit-r merudevīṃ pratirūpām ugradaṃṣṭrīṃ
latāṃ ramyāṃ śyāmāṃ nārīṃ bhadrāṃ devavītim iti saṃjñā navodavahan.
0503001 śrī-śuka uvāca
05030011 nābhir apatya-kāmo 'prajayā merudevyā bhagavantaṃ yajña-puruṣam
avahitātmāyajata.
05030021 tasya ha vāva śraddhayā viśuddha-bhāvena yajataḥ pravargyeṣu pracaratsu dravya-
deśa-kāla-mantrartvig-dakṣiṇā-vidhāna-yogopapattyā duradhigamo 'pi bhagavān bhāgavata-
vātsalyatayā supratīka ātmānam aparājitaṃ nija-janābhipretārtha-vidhitsayā gṛhīta-hṛdayo
hṛdayaṅgamaṃ mano-nayanānandanāvayavābhirāmam āviścakāra.
05030031 atha ha tam āviṣkṛta-bhuja-yugala-dvayaṃ hiraṇmayaṃ puruṣa-viśeṣaṃ kapiśa-
kauśeyāmbara-dharam urasi vilasac-chrīvatsa-lalāmaṃ daravara-vanaruha-vana-mālācchūry-
amṛta-maṇi-gadādibhir upalakṣitaṃ sphuṭa-kiraṇa-pravara-mukuṭa-kuṇḍala-kaṭaka-kaṭi-sūtra-
hāra-keyūra-nūpurādy-aṅga-bhūṣaṇa-vibhūṣitam ṛtvik-sadasya-gṛha-patayo 'dhanā ivottama-
dhanam upalabhya sabahu-mānam arhaṇenāvanata-śīrṣāṇa upatasthuḥ.
0503004 ṛtvija ūcuḥ
05030041 arhasi muhur arhattamārhaṇam asmākam anupathānāṃ namo nama ity etāvat sad-
upaśikṣitaṃ ko 'rhati pumān prakṛti-guṇa-vyatikara-matir anīśa īśvarasya parasya prakṛti-
puruṣayor arvāktanābhir nāma-rūpākṛtibhī rūpa-nirūpaṇam | sakala-jana-nikāya-vṛjina-
nirasana-śivatama-pravara-guṇa-gaṇaika-deśa-kathanād ṛte.
05030051 parijanānurāga-viracita-śabala-saṃśabda-salila-sita-kisalaya-tulasikā-dūrvāṅkurair
api sambhṛtayā saparyayā kila parama parituṣyasi.
05030061 athānayāpi na bhavata ijyayoru-bhāra-bharayā samucitam artham ihopalabhāmahe.
05030071 ātmana evānusavanam añjasāvyatirekeṇa bobhūyamānāśeṣa-puruṣārtha-
svarūpasya kintu nāthāśiṣa āśāsānānām etad abhisaṃrādhana-mātraṃ bhavitum arhati.
05030081 tad yathā bāliśānāṃ svayam ātmanaḥ śreyaḥ param aviduṣāṃ parama-parama-
puruṣa prakarṣa-karuṇayā sva-mahimānaṃ cāpavargākhyam upakalpayiṣyan svayaṃ nāpacita
evetaravad ihopalakṣitaḥ.
05030091 athāyam eva varo hy arhattama yarhi barhiṣi rājarṣer varadarṣabho bhavān nija-
puruṣekṣaṇa-viṣaya āsīt.
05030101 asaṅga-niśita-jñānānala-vidhūtāśeṣa-malānāṃ bhavat-svabhāvānām ātmārāmāṇāṃ
munīnām anavarata-pariguṇita-guṇa-gaṇa parama-maṅgalāyana-guṇa-gaṇa-kathano 'si.
05030111 atha kathañcit skhalana-kṣut-patana-jṛmbhaṇa-duravasthānādiṣu vivaśānāṃ naḥ
smaraṇāya jvara-maraṇa-daśāyām api sakala-kaśmala-nirasanāni tava guṇa-kṛta-nāmadheyāni
vacana-gocarāṇi bhavantu.
05030121 kiñcāyaṃ rājarṣir apatya-kāmaḥ prajāṃ bhavādṛśīm āśāsāna īśvaram āśiṣāṃ
svargāpavargayor api bhavantam upadhāvati prajāyām artha-pratyayo dhanadam ivādhanaḥ
phalīkaraṇam.
05030131 ko vā iha te 'parājito 'parājitayā māyayānavasita-padavyānāvṛta-matir viṣaya-viṣa-
rayānāvṛta-prakṛtir anupāsita-mahac-caraṇaḥ.
05030141 yad u ha vāva tava punar adabhra-kartar iha samāhūtas tatrārtha-dhiyāṃ
mandānāṃ nas tad yad deva-helanaṃ deva-devārhasi sāmyena sarvān prativoḍhum
aviduṣām.
0503015 śrī-śuka uvāca
05030151 iti nigadenābhiṣṭūyamāno bhagavān animiṣarṣabho varṣa-
dharābhivāditābhivandita-caraṇaḥ sadayam idam āha.
0503016 śrī-bhagavān uvāca
05030161 aho batāham ṛṣayo bhavadbhir avitatha-gīrbhir varam asulabham abhiyācito yad
amuṣyātmajo mayā sadṛśo bhūyād iti mamāham evābhirūpaḥ kaivalyād athāpi brahma-vādo
na mṛṣā bhavitum arhati mamaiva hi mukhaṃ yad dvija-deva-kulam.
05030171 tata āgnīdhrīye 'ṃśa-kalayāvatariṣyāmy ātma-tulyam anupalabhamānaḥ.
0503018 śrī-śuka uvāca
05030181 iti niśāmayantyā merudevyāḥ patim abhidhāyāntardadhe bhagavān.
0504001 śrī-śuka uvāca
05040011 atha ha tam utpattyaivābhivyajyamāna-bhagaval-lakṣaṇaṃ sāmyopaśama-
vairāgyaiśvarya-mahā-vibhūtibhir anudinam edhamānānubhāvaṃ prakṛtayaḥ prajā brāhmaṇā
devatāś cāvani-tala-samavanāyātitarāṃ jagṛdhuḥ.
05040021 tasya ha vā itthaṃ varṣmaṇā varīyasā bṛhac-chlokena caujasā balena śriyā yaśasā
vīrya-śauryābhyāṃ ca pitā ṛṣabha itīdaṃ nāma cakāra.
05040031 yasya hīndraḥ spardhamāno bhagavān varṣe na vavarṣa tad avadhārya bhagavān
ṛṣabhadevo yogeśvaraḥ prahasyātma-yogamāyayā sva-varṣam ajanābhaṃ nāmābhyavarṣat.
05040041 nābhis tu yathābhilaṣitaṃ suprajastvam avarudhyāti-pramoda-bhara-vihvalo
gadgadākṣarayā girā svairaṃ gṛhīta-naraloka-sadharmaṃ bhagavantaṃ purāṇa-puruṣaṃ
māyā-vilasita-matir vatsa tāteti sānurāgam upalālayan parāṃ nirvṛtim upagataḥ.
05040051 viditānurāgam āpaura-prakṛti jana-pado rājā nābhir ātmajaṃ samaya-setu-rakṣāyām
abhiṣicya brāhmaṇeṣūpanidhāya saha merudevyā viśālāyāṃ prasanna-nipuṇena tapasā
samādhi-yogena nara-nārāyaṇākhyaṃ bhagavantaṃ vāsudevam upāsīnaḥ kālena tan-
mahimānam avāpa.
0504006 yasya ha pāṇḍaveya ślokāv udāharanti----
05040061 ko nu tat karma rājarṣer nābher anv ācaret pumān
05040062 apatyatām agād yasya hariḥ śuddhena karmaṇā
05040071 brahmaṇyo 'nyaḥ kuto nābher viprā maṅgala-pūjitāḥ
05040072 yasya barhiṣi yajñeśaṃ darśayām āsur ojasā
05040081 atha ha bhagavān ṛṣabhadevaḥ sva-varṣaṃ karma-kṣetram anumanyamānaḥ
pradarśita-gurukula-vāso labdha-varair gurubhir anujñāto gṛhamedhināṃ dharmān
anuśikṣamāṇo jayantyām indra-dattāyām ubhaya-lakṣaṇaṃ karma samāmnāyāmnātam
abhiyuñjann ātmajānām ātma-samānā
nāṃ śataṃ janayām āsa.
05040091 yeṣāṃ khalu mahā-yogī bharato jyeṣṭhaḥ śreṣṭha-guṇa āsīd yenedaṃ varṣaṃ
bhāratam iti vyapadiśanti.
05040101 tam anu kuśāvarta ilāvarto brahmāvarto malayaḥ ketur bhadrasena indraspṛg
vidarbhaḥ kīkaṭa iti nava navati pradhānāḥ.
05040111 kavir havir antarikṣaḥ prabuddhaḥ pippalāyanaḥ
05040112 āvirhotro 'tha drumilaś camasaḥ karabhājanaḥ
05040121 iti bhāgavata-dharma-darśanā nava mahā-bhāgavatās teṣāṃ sucaritaṃ bhagavan-
mahimopabṛṃhitaṃ vasudeva-nārada-saṃvādam upaśamāyanam upariṣṭād varṇayiṣyāmaḥ.
05040131 yavīyāṃsa ekāśītir jāyanteyāḥ pitur ādeśakarā mahā-śālīnā mahā-śrotriyā yajña-
śīlāḥ karma-viśuddhā brāhmaṇā babhūvuḥ.
05040141 bhagavān ṛṣabha-saṃjña ātma-tantraḥ svayaṃ nitya-nivṛttānartha-paramparaḥ
kevalānandānubhava īśvara eva viparītavat karmāṇy ārabhamāṇaḥ kālenānugataṃ dharmam
ācaraṇenopaśikṣayann atad-vidāṃ sama upaśānto maitraḥ kāruṇiko dharmārtha-yaśaḥ-
prajānandāmṛtā
varodhena gṛheṣu lokaṃ niyamayat.
05040151 yad yac chīrṣaṇyācaritaṃ tat tad anuvartate lokaḥ.
05040161 yadyapi sva-viditaṃ sakala-dharmaṃ brāhmaṃ guhyaṃ brāhmaṇair darśita-
mārgeṇa sāmādibhir upāyair janatām anuśaśāsa.
05040171 dravya-deśa-kāla-vayaḥ-śraddhartvig-vividhoddeśopacitaiḥ sarvair api kratubhir
yathopadeśaṃ śata-kṛtva iyāja.
05040181 bhagavatarṣabheṇa parirakṣyamāṇa etasmin varṣe na kaścana puruṣo vāñchaty
avidyamānam ivātmano 'nyasmāt kathañcana kimapi karhicid avekṣate bhartary anusavanaṃ
vijṛmbhita-snehātiśayam antareṇa.
05040191 sa kadācid aṭamāno bhagavān ṛṣabho brahmāvarta-gato brahmarṣi-pravara-
sabhāyāṃ prajānāṃ niśāmayantīnām ātmajān avahitātma
naḥ praśraya-praṇaya-bhara-suyantritān apy upaśikṣayann iti hovāca.
0505001 ṛṣabha uvāca
05050011 nāyaṃ deho deha-bhājāṃ nṛloke | kaṣṭān kāmān arhate viḍ-bhujāṃ ye
05050012 tapo divyaṃ putrakā yena sattvaṃ | śuddhyed yasmād brahma-saukhyaṃ tv
anantam
05050021 mahat-sevāṃ dvāram āhur vimuktes | tamo-dvāraṃ yoṣitāṃ saṅgi-saṅgam
05050022 mahāntas te sama-cittāḥ praśāntā | vimanyavaḥ suhṛdaḥ sādhavo ye
05050031 ye vā mayīśe kṛta-sauhṛdārthā | janeṣu dehambhara-vārtikeṣu
05050032 gṛheṣu jāyātmaja-rātimatsu | na prīti-yuktā yāvad-arthāś ca loke
05050041 nūnaṃ pramattaḥ kurute vikarma | yad indriya-prītaya āpṛṇoti
05050042 na sādhu manye yata ātmano 'yam | asann api kleśada āsa dehaḥ
05050051 parābhavas tāvad abodha-jāto | yāvan na jijñāsata ātma-tattvam
05050052 yāvat kriyās tāvad idaṃ mano vai | karmātmakaṃ yena śarīra-bandhaḥ
05050061 evaṃ manaḥ karma-vaśaṃ prayuṅkte | avidyayātmany upadhīyamāne
05050062 prītir na yāvan mayi vāsudeve | na mucyate deha-yogena tāvat
05050071 yadā na paśyaty ayathā guṇehāṃ | svārthe pramattaḥ sahasā vipaścit
05050072 gata-smṛtir vindati tatra tāpān | āsādya maithunyam agāram ajñaḥ
05050081 puṃsaḥ striyā mithunī-bhāvam etaṃ | tayor mitho hṛdaya-granthim āhuḥ
05050082 ato gṛha-kṣetra-sutāpta-vittair | janasya moho 'yam ahaṃ mameti
05050091 yadā mano-hṛdaya-granthir asya | karmānubaddho dṛḍha āślatheta
05050092 tadā janaḥ samparivartate 'smād | muktaḥ paraṃ yāty atihāya hetum
05050101 haṃse gurau mayi bhaktyānuvṛtyā | vitṛṣṇayā dvandva-titikṣayā ca
05050102 sarvatra jantor vyasanāvagatyā | jijñāsayā tapasehā-nivṛttyā
05050111 mat-karmabhir mat-kathayā ca nityaṃ | mad-deva-saṅgād guṇa-kīrtanān me
05050112 nirvaira-sāmyopaśamena putrā | jihāsayā deha-gehātma-buddheḥ
05050121 adhyātma-yogena vivikta-sevayā | prāṇendriyātmābhijayena sadhryak
05050122 sac-chraddhayā brahmacaryeṇa śaśvad | asampramādena yamena vācām
05050131 sarvatra mad-bhāva-vicakṣaṇena | jñānena vijñāna-virājitena
05050132 yogena dhṛty-udyama-sattva-yukto | liṅgaṃ vyapohet kuśalo 'ham-ākhyam
05050141 karmāśayaṃ hṛdaya-granthi-bandham | avidyayāsāditam apramattaḥ
05050142 anena yogena yathopadeśaṃ | samyag vyapohyoparameta yogāt
05050151 putrāṃś ca śiṣyāṃś ca nṛpo gurur vā | mal-loka-kāmo mad-anugrahārthaḥ
05050152 itthaṃ vimanyur anuśiṣyād ataj-jñān | na yojayet karmasu karma-mūḍhān
05050153 kaṃ yojayan manujo 'rthaṃ labheta | nipātayan naṣṭa-dṛśaṃ hi garte
05050161 lokaḥ svayaṃ śreyasi naṣṭa-dṛṣṭir | yo 'rthān samīheta nikāma-kāmaḥ
05050162 anyonya-vairaḥ sukha-leśa-hetor | ananta-duḥkhaṃ ca na veda mūḍhaḥ
05050171 kas taṃ svayaṃ tad-abhijño vipaścid | avidyāyām antare vartamānam
05050172 dṛṣṭvā punas taṃ saghṛṇaḥ kubuddhiṃ | prayojayed utpathagaṃ yathāndham
05050181 gurur na sa syāt sva-jano na sa syāt | pitā na sa syāj jananī na sā syāt
05050182 daivaṃ na tat syān na patiś ca sa syān | na mocayed yaḥ samupeta-mṛtyum
05050191 idaṃ śarīraṃ mama durvibhāvyaṃ | sattvaṃ hi me hṛdayaṃ yatra dharmaḥ
05050192 pṛṣṭhe kṛto me yad adharma ārād | ato hi mām ṛṣabhaṃ prāhur āryāḥ
05050201 tasmād bhavanto hṛdayena jātāḥ | sarve mahīyāṃsam amuṃ sanābham
05050202 akliṣṭa-buddhyā bharataṃ bhajadhvaṃ | śuśrūṣaṇaṃ tad bharaṇaṃ prajānām
05050211 bhūteṣu vīrudbhya uduttamā ye | sarīsṛpās teṣu sabodha-niṣṭhāḥ
05050212 tato manuṣyāḥ pramathās tato 'pi | gandharva-siddhā vibudhānugā ye
05050221 devāsurebhyo maghavat-pradhānā | dakṣādayo brahma-sutās tu teṣām
05050222 bhavaḥ paraḥ so 'tha viriñca-vīryaḥ | sa mat-paro 'haṃ dvija-deva-devaḥ
05050231 na brāhmaṇais tulaye bhūtam anyat | paśyāmi viprāḥ kim ataḥ paraṃ tu
05050232 yasmin nṛbhiḥ prahutaṃ śraddhayāham | aśnāmi kāmaṃ na tathāgni-hotre
05050241 dhṛtā tanūr uśatī me purāṇī | yeneha sattvaṃ paramaṃ pavitram
05050242 śamo damaḥ satyam anugrahaś ca | tapas titikṣānubhavaś ca yatra
05050251 matto 'py anantāt parataḥ parasmāt | svargāpavargādhipater na kiñcit
05050252 yeṣāṃ kim u syād itareṇa teṣām | akiñcanānāṃ mayi bhakti-bhājām
05050261 sarvāṇi mad-dhiṣṇyatayā bhavadbhiś | carāṇi bhūtāni sutā dhruvāṇi
05050262 sambhāvitavyāni pade pade vo | vivikta-dṛgbhis tad u hārhaṇaṃ me
05050271 mano-vaco-dṛk-karaṇehitasya | sākṣāt-kṛtaṃ me paribarhaṇaṃ hi
05050272 vinā pumān yena mahā-vimohāt | kṛtānta-pāśān na vimoktum īśet
0505028 śrī-śuka uvāca
05050281 evam anuśāsyātmajān svayam anuśiṣṭān api lokānuśāsanārthaṃ mahānubhāvaḥ
parama-suhṛd bhagavān ṛṣabhāpadeśa upaśama-śīlāna
am uparata-karmaṇāṃ mahā-munīnāṃ bhakti-jñāna-vairāgya-lakṣaṇaṃ pāramahaṃsya-
dharmam upaśikṣamāṇaḥ sva-tanaya-śata-jyeṣṭhaṃ parama-bhāgavataṃ bhagavaj-jana-
parāyaṇaṃ bharataṃ dharaṇi-pālanāyābhiṣicya svayaṃ bhavana evorvarita-śarīra-mātra-
parigraha unmatta iva gagana-paridhānaḥ prakīrṇa-keśa ātmany āropitāhavanīyo
brahmāvartāt pravavrāja.
05050291 jaḍāndha-mūka-badhira-piśāconmādakavad-avadhūta-veṣo 'bhibhāṣyamāṇo 'pi
janānāṃ gṛhīta-mauna-vratas tūṣṇīṃ babhūva.
05050301 tatra tatra pura-grāmākara-kheṭa-vāṭa-kharvaṭa-śibira-vraja-ghoṣa-sārtha-giri-
vanāśramādiṣv anupatham avanicarāpasadaiḥ paribhūyamāno makṣikābhir iva vana-gajas
tarjana-tāḍanāvamehana-ṣṭhīvana-grāva-śakṛd-rajaḥ-prakṣepa-pūti-vāta-duruktais tad
avigaṇayann evāsat-saṃsthāna etasmin dehopalakṣaṇe sad-apadeśa ubhayānubhava-
svarūpeṇa sva-mahimāvasthānenāsamāropitāhaṃ-mamābhimānatvād avikhaṇḍita-manāḥ
pṛthivīm eka-caraḥ paribabhrāma.
05050311 ati-sukumāra-kara-caraṇoraḥ-sthala-vipula-bāhv-aṃsa-gala-vadanādy-avayava-
vinyāsaḥ prakṛti-sundara-svabhāva-hāsa-sumukho nava-nalina-dalāyamāna-śiśira-
tārāruṇāyata-nayana-ruciraḥ sadṛśa-subhaga-kapola-karṇa-kaṇṭha-nāso vigūḍha-smita-
vadana-mahotsavena pura-vanitānāṃ manasi kusuma-śarāsanam upadadhānaḥ parāg-
avalambamāna-kuṭila-jaṭila-kapiśa-keśa-bhūri-bhāro 'vadhūta-malina-nija-śarīreṇa graha-
gṛhīta ivādṛśyata.
05050321 yarhi vāva sa bhagavān lokam imaṃ yogasyāddhā pratīpam ivācakṣāṇas tat-
pratikriyā-karma bībhatsitam iti vratam ājagaram-āsthitaḥ śayāna evāśnāti pibati khādaty
avamehati hadati sma ceṣṭamāna ucc
arita ādigdhoddeśaḥ.
05050331 tasya ha yaḥ purīṣa-surabhi-saugandhya-vāyus taṃ deśaṃ daśa-yojanaṃ samantāt
surabhiṃ cakāra.
05050341 evaṃ go-mṛga-kāka-caryayā vrajaṃs tiṣṭhann āsīnaḥ śayānaḥ kāka-mṛga-go-caritaḥ
pibati khādaty avamehati sma.
05050351 iti nānā-yoga-caryācaraṇo bhagavān kaivalya-patir ṛṣabho 'virata-parama-
mahānandānubhava ātmani sarveṣāṃ bhūtānām ātma-bhūte bhagavati vāsudeva ātmano
'vyavadhānānanta-rodara-bhāvena siddha-samastārtha-paripūrṇo yogaiśvaryāṇi vaihāyasa-
mano-javāntardhāna-parakāya-praveśa-dūra-grahaṇādīni yadṛcchayopagatāni nāñjasā nṛpa
hṛdayenābhyanandat.
0506001 rājovāca
05060011 na nūnaṃ bhagava ātmārāmāṇāṃ yoga-samīrita-jñānāvabharjita-karma-bījānām
aiśvaryāṇi punaḥ kleśadāni bhavitum arhanti yadṛc-chayopagatāni.
0506002 ṛṣir uvāca
05060021 satyam uktaṃ kintv iha vā eke na manaso 'ddhā viśrambham anavasthānasya śaṭha-
kirāta iva saṅgacchante.
0506003 tathā coktam
05060031 na kuryāt karhicit sakhyaṃ manasi hy anavasthite
05060032 yad-viśrambhāc cirāc cīrṇaṃ caskanda tapa aiśvaram
05060041 nityaṃ dadāti kāmasya cchidraṃ tam anu ye 'rayaḥ
05060042 yoginaḥ kṛta-maitrasya patyur jāyeva puṃścalī
05060051 kāmo manyur mado lobhaḥ śoka-moha-bhayādayaḥ
05060052 karma-bandhaś ca yan-mūlaḥ svīkuryāt ko nu tad budhaḥ
05060061 athaivam akhila-loka-pāla-lalāmo 'pi vilakṣaṇair jaḍavad avadhūta-veṣa-bhāṣā-
caritair avilakṣita-bhagavat-prabhāvo yogināṃ sāmparāya-vidhim anuśikṣayan sva-kalevaraṃ
jihāsur ātmany ātmānam asaṃvyavahitam anarthāntara-bhāvenānvīkṣamāṇa uparatānuvṛttir
upararāma.
05060071 tasya ha vā evaṃ mukta-liṅgasya bhagavata ṛṣabhasya yogamāyā-vāsanayā deha
imāṃ jagatīm abhimānābhāsena saṅkramamāṇaḥ koṅka-veṅka-kuṭakān dakṣiṇa-karṇāṭakān
deśān yadṛcchayopagataḥ kuṭakācalopavana āsya kṛtāśma-kavala unmāda iva mukta-
mūrdhajo 'saṃvīta eva vicacāra.
05060081 atha samīra-vega-vidhūta-veṇu-vikarṣaṇa-jātogra-dāvānalas tad vanam ālelihānaḥ
saha tena dadāha.
05060091 yasya kilānucaritam upākarṇya koṅka-veṅka-kuṭakānāṃ rājārhan-nāmopaśikṣya
kalāv adharma utkṛṣyamāṇe bhavitavyena vimohitaḥ sva-dharma-patham akuto-bhayam
apahāya kupatha-pākhaṇḍam asamañjasaṃ nija-manīṣayā mandaḥ sampravartayiṣyate.
05060101 yena ha vāva kalau manujāpasadā deva-māyā-mohitāḥ sva-vidhi-niyoga-śauca-
cāritra-vihīnā deva-helanāny apavratāni nija-nijecchayā gṛhṇānā asnānānācamanāśauca-
keśolluñcanādīni kalinādharma-bahulenopahata-dhiyo brahma-brāhmaṇa-yajña-puruṣa-loka-
vidūṣakāḥ prāyeṇa bhaviṣyanti.
05060111 te ca hy arvāktanayā nija-loka-yātrayāndha-paramparayāśvastās tamasy andhe
svayam eva prapatiṣyanti.
05060121 ayam avatāro rajasopapluta-kaivalyopaśikṣaṇārthaḥ.
0506013 tasyānuguṇān ślokān gāyanti----
05060131 aho bhuvaḥ sapta-samudravatyā | dvīpeṣu varṣeṣv adhipuṇyam etat
05060132 gāyanti yatratya-janā murāreḥ | karmāṇi bhadrāṇy avatāravanti
05060141 aho nu vaṃśo yaśasāvadātaḥ | praiyavrato yatra pumān purāṇaḥ
05060142 kṛtāvatāraḥ puruṣaḥ sa ādyaś | cacāra dharmaṃ yad akarma-hetum
05060151 ko nv asya kāṣṭhām aparo 'nugacchen | mano-rathenāpy abhavasya yogī
05060152 yo yoga-māyāḥ spṛhayaty udastā | hy asattayā yena kṛta-prayatnāḥ
05060161 iti ha sma sakala-veda-loka-deva-brāhmaṇa-gavāṃ parama-guror bhagavata
ṛṣabhākhyasya viśuddhācaritam īritaṃ puṃsāṃ samasta-duścaritābhiharaṇaṃ parama-mahā-
maṅgalāyanam idam anuśraddhayopacitayānuśṛṇoty āśrāvayati vāvahito bhagavati tasmin
vāsudeva ekāntato bhaktir anayor api samanuvartate.
05060171 yasyām eva kavaya ātmānam avirataṃ vividha-vṛjina-saṃsāra-
paritāpopatapyamānam anusavanaṃ snāpayantas tayaiva parayā nirvṛtyā hy apavargam
ātyantikaṃ parama-puruṣārtham api svayam āsāditaṃ no evādriyante bhagavadīyatvenaiva
parisamāpta-sarvārthāḥ.
05060181 rājan patir gurur alaṃ bhavatāṃ yadūnāṃ
05060182 daivaṃ priyaḥ kula-patiḥ kva ca kiṅkaro vaḥ
05060183 astv evam aṅga bhagavān bhajatāṃ mukundo
05060184 muktiṃ dadāti karhicit sma na bhakti-yogam
05060191 nityānubhūta-nija-lābha-nivṛtta-tṛṣṇaḥ
05060192 śreyasy atad-racanayā cira-supta-buddheḥ
05060193 lokasya yaḥ karuṇayābhayam ātma-lokam
05060194 ākhyān namo bhagavate ṛṣabhāya tasmai
0507001 śrī-śuka uvāca
05070011 bharatas tu mahā-bhāgavato yadā bhagavatāvani-tala-paripālanāya sañcintitas tad-
anuśāsana-paraḥ pañcajanīṃ viśvarūpa-duhitaram upayeme.
05070021 tasyām u ha vā ātmajān kārtsnyenānurūpān ātmanaḥ pañca janayām āsa bhūtādir
iva bhūta-sūkṣmāṇi sumatiṃ rāṣṭrabhṛtaṃ sudarśanam āvaraṇaṃ dhūmraketum iti.
05070031 ajanābhaṃ nāmaitad varṣaṃ bhāratam iti yata ārabhya vyapadiśanti.
05070041 sa bahuvin mahī-patiḥ pitṛ-pitāmahavad uru-vatsalatayā sve sve karmaṇi
vartamānāḥ prajāḥ sva-dharmam anuvartamānaḥ paryapālayat.
05070051 īje ca bhagavantaṃ yajña-kratu-rūpaṃ kratubhir uccāvacaiḥ śraddhayāhṛtāgnihotra-
darśa-pūrṇamāsa-cāturmāsya-paśu-somānāṃ prakṛti-vikṛtibhir anusavanaṃ cāturhotra-
vidhinā.
05070061 sampracaratsu nānā-yāgeṣu viracitāṅga-kriyeṣv apūrvaṃ yat tat kriyā-phalaṃ
dharmākhyaṃ pare brahmaṇi yajña-puruṣe sarva-devatā-liṅgānāṃ mantrāṇām artha-niyāma-
katayā sākṣāt-kartari para-devatāyāṃ bhagavati vāsudeva eva bhāvayamāna ātma-naipuṇya-
mṛdita-kaṣāyo haviḥṣv adhvaryubhir gṛhyamāṇeṣu sa yajamāno yajña-bhājo devāṃs tān
puruṣāvayaveṣv abhyadhyāyat.
05070071 evaṃ karma-viśuddhyā viśuddha-sattvasyāntar-hṛdayākāśa-śarīre brahmaṇi
bhagavati vāsudeve mahā-puruṣa-rūpopalakṣaṇe śrīvatsa-kaustubha-vana-mālāri-dara-
gadādibhir upalakṣite nija-puruṣa-hṛl-likhitenātmani puruṣa-rūpeṇa virocamāna uccaistarāṃ
bhaktir anudinam edhamāna-rayājāyata.
05070081 evaṃ varṣāyuta-sahasra-paryantāvasita-karma-nirvāṇāvasaro 'dhibhujyamānaṃ
sva-tanayebhyo rikthaṃ pitṛ-paitāmahaṃ yathā-dāyaṃ vibhajya svayaṃ sakala-sampan-
niketāt sva-niketāt pulahāśramaṃ pravavrāja.
05070091 yatra ha vāva bhagavān harir adyāpi tatratyānāṃ nija-janānāṃ vātsalyena
sannidhāpyata icchā-rūpeṇa.
05070101 yatrāśrama-padāny ubhayato nābhibhir dṛṣac-cakraiś cakra-nadī nāma sarit-pravarā
sarvataḥ pavitrī-karoti.
05070111 tasmin vāva kila sa ekalaḥ pulahāśramopavane vividha-kusuma-kisalaya-
tulasikāmbubhiḥ kanda-mūla-phalopahāraiś ca samīhamāno bhagavata ārādhanaṃ vivikta
uparata-viṣayābhilāṣa upabhṛtopaśamaḥ parāṃ nirvṛtim avāpa.
05070121 tayettham avirata-puruṣa-paricaryayā bhagavati pravardhamānā-nurāga-bhara-
druta-hṛdaya-śaithilyaḥ praharṣa-vegenātmany udbhidyamāna-roma-pulaka-kulaka
autkaṇṭhya-pravṛtta-praṇaya-bāṣpa-niruddhāvaloka-nayana evaṃ nija-ramaṇāruṇa-
caraṇāravindānudhyāna-paricita-bhakti-yogena paripluta-paramāhlāda-gambhīra-hṛdaya-
hradāvagāḍha-dhiṣaṇas tām api kriyamāṇāṃ bhagavat-saparyāṃ na sasmāra.
05070131 itthaṃ dhṛta-bhagavad-vrata aiṇeyājina-vāsasānusavanābhiṣekārdra-kapiśa-kuṭila-
jaṭā-kalāpena ca virocamānaḥ sūryarcā bhagavantaṃ hiraṇmayaṃ puruṣam ujjihāne sūrya-
maṇḍale 'bhyupatiṣṭhann etad u hovāca.
05070141 paro-rajaḥ savitur jāta-vedo | devasya bhargo manasedaṃ jajāna
05070142 suretasādaḥ punar āviśya caṣṭe | haṃsaṃ gṛdhrāṇaṃ nṛṣad-riṅgirām imaḥ
0508001 śrī-śuka uvāca
05080011 ekadā tu mahā-nadyāṃ kṛtābhiṣeka-naiyamikāvaśyako brahmākṣaram abhigṛṇāno
muhūrta-trayam udakānta upaviveśa.
05080021 tatra tadā rājan hariṇī pipāsayā jalāśayābhyāśam ekaivopajagāma.
05080031 tayā pepīyamāna udake tāvad evāvidūreṇa nadato mṛga-pater unnādo loka-
bhayaṅkara udapatat.
05080041 tam upaśrutya sā mṛga-vadhūḥ prakṛti-viklavā cakita-nirīkṣaṇā sutarām api hari-
bhayābhiniveśa-vyagra-hṛdayā pāriplava-dṛṣṭir agata-tṛṣā bhayāt sahasaivoccakrāma.
05080051 tasyā utpatantyā antarvatnyā uru-bhayāvagalito yoni-nirgato garbhaḥ srotasi
nipapāta.
05080061 tat-prasavotsarpaṇa-bhaya-khedāturā sva-gaṇena viyujyamānā kasyāñcid daryāṃ
kṛṣṇa-sārasatī nipapātātha ca mamāra.
05080071 taṃ tv eṇa-kuṇakaṃ kṛpaṇaṃ srotasānūhyamānam abhivīkṣyāpaviddhaṃ bandhur
ivānukampayā rājarṣir bharata ādāya mṛta-mātaram ity āśrama-padam anayat.
05080081 tasya ha vā eṇa-kuṇaka uccair etasmin kṛta-nijābhimānasyāhar-ahas tat-poṣaṇa-
pālana-lālana-prīṇanānudhyānenātma-niyamāḥ saha-yamāḥ puruṣa-paricaryādaya ekaikaśaḥ
katipayenāhar-gaṇena viyujyamānāḥ kila sarva evodavasan.
05080091 aho batāyaṃ hariṇa-kuṇakaḥ kṛpaṇa īśvara-ratha-caraṇa-paribhramaṇa-rayeṇa sva-
gaṇa-suhṛd-bandhubhyaḥ parivarjitaḥ śaraṇaṃ ca mopasādito mām eva mātā-pitarau bhrātṛ-
jñātīn yauthikāṃś caivopeyāya nānyaṃ kañcana veda mayy ati-visrabdhaś cāta eva mayā mat-
parāyaṇasya poṣaṇa-pālana-prīṇana-lālanam anasūyunānuṣṭheyaṃ śaraṇyopekṣā-doṣa-
viduṣā.
05080101 nūnaṃ hy āryāḥ sādhava upaśama-śīlāḥ kṛpaṇa-suhṛda evaṃ-vidhārthe svārthān api
gurutarān upekṣante.
05080111 iti kṛtānuṣaṅga āsana-śayanāṭana-snānāśanādiṣu saha mṛga-jahunā
snehānubaddha-hṛdaya āsīt.
05080121 kuśa-kusuma-samit-palāśa-phala-mūlodakāny āhariṣyamāṇo vṛkasālā-vṛkādibhyo
bhayam āśaṃsamāno yadā saha hariṇa-kuṇakena vanaṃ samāviśati.
05080131 pathiṣu ca mugdha-bhāvena tatra tatra viṣakta-mati-praṇaya-bhara-hṛdayaḥ
kārpaṇyāt skandhenodvahati evam utsaṅga urasi cādhāyopalālayan mudaṃ paramām avāpa.
05080141 kriyāyāṃ nirvartyamānāyām antarāle 'py utthāyotthāya yadainam abhicakṣīta tarhi
vāva sa varṣa-patiḥ prakṛti-sthena manasā tasmā āśiṣa āśāste svasti stād vatsa te sarvata iti.
05080151 anyadā bhṛśam udvigna-manā naṣṭa-draviṇa iva kṛpaṇaḥ sakaruṇam ati-tarṣeṇa
hariṇa-kuṇaka-viraha-vihvala-hṛdaya-santāpas tam evānuśocan kila kaśmalaṃ mahad
abhirambhita iti hovāca.
05080161 api bata sa vai kṛpaṇa eṇa-bālako mṛta-hariṇī-suto 'ho mamānāryasya śaṭha-kirāta-
mater akṛta-sukṛtasya kṛta-visrambha ātma-pratyayena tad avigaṇayan sujana ivāgamiṣyati.
05080171 api kṣemeṇāsminn āśramopavane śaṣpāṇi carantaṃ deva-guptaṃ drakṣyāmi.
05080181 api ca na vṛkaḥ sālā-vṛko 'nyatamo vā naika-cara eka-caro vā bhakṣayati.
05080191 nimlocati ha bhagavān sakala-jagat-kṣemodayas trayy-ātmādyāpi mama na mṛga-
vadhū-nyāsa āgacchati.
05080201 api svid akṛta-sukṛtam āgatya māṃ sukhayiṣyati hariṇa-rāja-kumāro vividha-rucira-
darśanīya-nija-mṛga-dāraka-vinodair asantoṣaṃ svānām apanudan.
05080211 kṣvelikāyāṃ māṃ mṛṣā-samādhināmīlita-dṛśaṃ prema-saṃrambheṇa cakita-cakita
āgatya pṛṣad-aparuṣa-viṣāṇāgreṇa luṭhati.
05080221 āsādita-haviṣi barhiṣi dūṣite mayopālabdho bhīta-bhītaḥ sapady uparata-rāsa ṛṣi-
kumāravad avahita-karaṇa-kalāpa āste.
05080231 kiṃ vā are ācaritaṃ tapas tapasvinyānayā yad iyam avaniḥ savinaya-kṛṣṇa-sāra-
tanaya-tanutara-subhaga-śivatamākhara-khura-pada-paṅktibhir draviṇa-vidhurāturasya
kṛpaṇasya mama draviṇa-padavīṃ sūcayanty ātmānaṃ ca sarvataḥ kṛta-kautukaṃ dvijānāṃ
svargāpavarga-kāmānāṃ deva-yajanaṃ karoti.
05080241 api svid asau bhagavān uḍu-patir enaṃ mṛga-pati-bhayān mṛta-mātaraṃ mṛga-
bālakaṃ svāśrama-paribhraṣṭam anukampayā kṛpaṇa-jana-vatsalaḥ paripāti.
05080251 kiṃ vātmaja-viśleṣa-jvara-dava-dahana-śikhābhir upatapyamāna-hṛdaya-sthala-
nalinīkaṃ mām upasṛta-mṛgī-tanayaṃ śiśira-śāntānurāga-guṇita-nija-vadana-salilāmṛtamaya-
gabhastibhiḥ svadhayatīti ca.
05080261 evam aghaṭamāna-manorathākula-hṛdayo mṛga-dārakābhāsena svārabdha-karmaṇā
yogārambhaṇato vibhraṃśitaḥ sa yoga-tāpaso bhagavad-ārādhana-lakṣaṇāc ca katham
itarathā jāty-antara eṇa-kuṇaka āsaṅgaḥ sākṣān niḥśreyasa-pratipakṣatayā prāk-parityakta-
dustyaja-hṛdayābhijātasya tasyaivam antarāya-vihata-yogārambhaṇasya rājarṣer bharatasya
tāvan mṛgārbhaka-poṣaṇa-pālana-prīṇana-lālanānuṣaṅgeṇāvigaṇayata ātmānam ahir ivākhu-
bilaṃ duratikramaḥ kālaḥ karāla-rabhasa āpadyata.
05080271 tadānīm api pārśva-vartinam ātmajam ivānuśocantam abhivīkṣamāṇo mṛga
evābhiniveśita-manā visṛjya lokam imaṃ saha mṛgeṇa kalevaraṃ mṛtam anu na mṛta-
janmānusmṛtir itaravan mṛga-śarīram avāpa.
05080281 tatrāpi ha vā ātmano mṛgatva-kāraṇaṃ bhagavad-ārādhana-
samīhānubhāvenānusmṛtya bhṛśam anutapyamāna āha.
05080291 aho kaṣṭaṃ bhraṣṭo 'ham ātmavatām anupathād yad-vimukta-samasta-saṅgasya
vivikta-puṇyāraṇya-śaraṇasyātmavata ātmani sarveṣām ātmanāṃ bhagavati vāsudeve tad-
anuśravaṇa-manana-saṅkīrtanārādhanānusmaraṇābhiyogenāśūnya-sakala-yāmena kālena
samāveśitaṃ samāhitaṃ kārtsnyena manas tat tu punar mamābudhasyārān mṛga-sutam anu
parisusrāva.
05080301 ity evaṃ nigūḍha-nirvedo visṛjya mṛgīṃ mātaraṃ punar bhagavat-kṣetram
upaśama-śīla-muni-gaṇa-dayitaṃ śālagrāmaṃ pulastya-pulahāśramaṃ kālañjarāt
pratyājagāma.
05080311 tasminn api kālaṃ pratīkṣamāṇaḥ saṅgāc ca bhṛśam udvigna ātma-sahacaraḥ śuṣka-
parṇa-tṛṇa-vīrudhā vartamāno mṛgatva-nimittāvasānam eva gaṇayan mṛga-śarīraṃ tīrthodaka-
klinnam ut-sasarja.
0509001 śrī-śuka uvāca
05090011 atha kasyacid dvija-varasyāṅgiraḥ-pravarasya śama-dama-tapaḥ-
svādhyāyādhyayana-tyāga-santoṣa-titikṣā-praśraya-vidyānasūyātma-jñānānanda-
yuktasyātma-sadṛśa-śruta-śīlācāra-rūpaudārya-guṇā nava sodaryā aṅgajā babhūvur mithunaṃ
ca yavīyasyāṃ bhāryāyām | yas tu tatra pumāṃs taṃ parama-bhāgavataṃ rājarṣi-pravaraṃ
bharatam utsṛṣṭa-mṛga-śarīraṃ carama-śarīreṇa vipratvaṃ gatam āhuḥ.
05090021 tatrāpi svajana-saṅgāc ca bhṛśam udvijamāno bhagavataḥ karma-bandha-
vidhvaṃsana-śravaṇa-smaraṇa-guṇa-vivaraṇa-caraṇāravinda-yugalaṃ manasā vidadhad
ātmanaḥ pratighātam āśaṅkamāno bhagavad-anugraheṇānusmṛta-sva-pūrva-janmāvalir
ātmānam unmatta-jaḍāndha-badhira-svarūpeṇa darśayām āsa lokasya.
05090031 tasyāpi ha vā ātmajasya vipraḥ putra-snehānubaddha-manā āsamāvartanāt
saṃskārān yathopadeśaṃ vidadhāna upanītasya ca punaḥ śaucācamanādīn karma-niyamān
anabhipretān api samaśikṣayad anuśiṣṭena hi bhāvyaṃ pituḥ putreṇeti.
05090041 sa cāpi tad u ha pitṛ-sannidhāv evāsadhrīcīnam iva sma karoti chandāṃsy
adhyāpayiṣyan saha vyāhṛtibhiḥ sapraṇava-śiras tripadīṃ sāvitrīṃ graiṣma-vāsantikān māsān
adhīyānam apy asamaveta-rūpaṃ grāhayām āsa.
05090051 evaṃ sva-tanuja ātmany anurāgāveśita-cittaḥ śaucādhyayana-vrata-niyama-gurv-
anala-śuśrūṣaṇādy-aupakurvāṇaka-karmāṇy anabhiyuktāny api samanuśiṣṭena bhāvyam ity
asad-āgrahaḥ putram anuśāsya svayaṃ tāvad anadhigata-manorathaḥ kālenāpramattena
svayaṃ gṛha eva pramatta upasaṃhṛtaḥ.
05090061 atha yavīyasī dvija-satī sva-garbha-jātaṃ mithunaṃ sapatnyā upanyasya svayam
anusaṃsthayā patilokam agāt.
05090071 pitary uparate bhrātara enam atat-prabhāva-vidas trayyāṃ vidyāyām eva
paryavasita-matayo na para-vidyāyāṃ jaḍa-matir iti bhrātur anuśāsana-nirbandhān
nyavṛtsanta.
05090081 sa ca prākṛtair dvipada-paśubhir unmatta-jaḍa-badhira-mūkety abhibhāṣyamāṇo
yadā tad-anurūpāṇi prabhāṣate karmāṇi ca kāryamāṇaḥ parecchayā karoti viṣṭito vetanato vā
yācñyā yadṛcchayā vopasāditam alpaṃ bahu mṛṣṭaṃ kadannaṃ vābhyavaharati paraṃ
nendriya-prīti-nimittam | nitya-nivṛtta-nimitta-sva-siddha-viśuddhānubhavānanda-svātma-
lābhādhigamaḥ sukha-duḥkhayor dvandva-nimittayor asambhāvita-dehābhimānaḥ |
05090101 śītoṣṇa-vāta-varṣeṣu vṛṣa ivānāvṛtāṅgaḥ pīnaḥ saṃhananāṅgaḥ sthaṇḍila-
saṃveśanānunmardanāmajjana-rajasā mahāmaṇir ivānabhivyakta-brahma-varcasaḥ
kupaṭāvṛta-kaṭir upavītenoru-maṣiṇā dvijātir iti brahma-bandhur iti saṃjñayātaj-
jñajanāvamato vicacāra.
05090111 yadā tu parata āhāraṃ karma-vetanata īhamānaḥ sva-bhrātṛbhir api kedāra-karmaṇi
nirūpitas tad api karoti kintu na samaṃ viṣamaṃ nyūnam adhikam iti veda kaṇa-piṇyāka-
phalī-karaṇa-kulmāṣa-sthālīpurīṣādīny apy amṛtavad abhyavaharati.
05090121 atha kadācit kaścid vṛṣala-patir bhadra-kālyai puruṣa-paśum ālabhatāpatya-kāmaḥ.
05090131 tasya ha daiva-muktasya paśoḥ padavīṃ tad-anucarāḥ paridhāvanto niśi niśītha-
samaye tamasāvṛtāyām anadhigata-paśava ākasmikena vidhinā kedārān vīrāsanena mṛga-
varāhādibhyaḥ saṃrakṣamāṇam aṅgiraḥ-pravara-sutam apaśyan.
05090141 atha ta enam anavadya-lakṣaṇam avamṛśya bhartṛ-karma-niṣpattiṃ manyamānā
baddhvā raśanayā caṇḍikā-gṛham upaninyur mudā vikasit a-vadanāḥ.
05090151 atha paṇayas taṃ sva-vidhinābhiṣicyāhatena vāsasācchādya bhūṣaṇālepa-srak-
tilakādibhir upaskṛtaṃ bhuktavantaṃ dhūpa-dīpa-mālya-lāja-kisalayāṅkura-
phalopahāropetayā vaiśasa-saṃsthayā mahatā gīta-stuti-mṛdaṅga-paṇava-ghoṣeṇa ca puruṣa-
paśuṃ bhadra-kālyāḥ purata upaveśayām āsuḥ.
05090161 atha vṛṣala-rāja-paṇiḥ puruṣa-paśor asṛg-āsavena devīṃ bhadra-kālīṃ yakṣyamāṇas
tad-abhimantritam asim ati-karāla-niśitam upādade.
05090171 iti teṣāṃ vṛṣalānāṃ rajas-tamaḥ-prakṛtīnāṃ dhana-mada-raja-utsikta-manasāṃ
bhagavat-kalā-vīra-kulaṃ kadarthī-kṛtyotpathena svairaṃ viharatāṃ hiṃsā-vihārāṇāṃ
karmāti-dāruṇaṃ yad brahma-bhūtasya sākṣād brahmarṣi-sutasya nirvairasya sarva-bhūta-
suhṛdaḥ sūnāyām apy ananumatam ālambhanaṃ tad upalabhya brahma-tejasāti-durviṣaheṇa
dandahyamānena vapuṣā sahasoccacāṭa saiva devī bhadra-kālī.
05090181 bhṛśam amarṣa-roṣāveśa-rabhasa-vilasita-bhru-kuṭi-viṭapa-kuṭila-
daṃṣṭrāruṇekṣaṇāṭopāti-bhayānaka-vadanā hantu-kāmevedaṃ mahāṭṭa-hāsam ati-
saṃrambheṇa vimuñcantī tata utpatya pāpīyasāṃ duṣṭānāṃ tenaivāsinā vivṛkṇa-śīrṣṇāṃ
galāt sravantam asṛg-āsavam atyuṣṇaṃ saha gaṇena nipīyāti-pāna-mada-vihvaloccaistarāṃ
sva-pārṣadaiḥ saha jagau nanarta ca vijahāra ca śiraḥ-kanduka-līlayā.
05090191 evam eva khalu mahad-abhicārāti-kramaḥ kārtsnyenātmane phalati.
05090201 na vā etad viṣṇudatta mahad-adbhutaṃ yad asambhramaḥ sva-śiraś-chedana
āpatite 'pi vimukta-dehādy-ātma-bhāva-sudṛḍha-hṛdaya-granthīnāṃ sarva-sattva-suhṛd-
ātmanāṃ nirvairāṇāṃ sākṣād bhagavatānimiṣāri-varāyudhenāpramattena tais tair bhāvaiḥ
parirakṣyamāṇānāṃ tat-pāda-mūlam akutaścid-bhayam upasṛtānāṃ bhāgavata-
paramahaṃsānām.
0510001 śrī-śuka uvāca
05100011 atha sindhu-sauvīra-pate rahūgaṇasya vrajata ikṣumatyās taṭe tat-kula-patinā
śibikā-vāha-puruṣānveṣaṇa-samaye daivenopasāditaḥ sa dvija-vara upalabdha eṣa pīvā yuvā
saṃhananāṅgo go-kharavad dhuraṃ voḍhum alam iti pūrva-viṣṭi-gṛhītaiḥ saha gṛhītaḥ
prasabham atad-arha uvāha śibikāṃ sa mahānubhāvaḥ.
05100021 yadā hi dvija-varasyeṣu-mātrāvalokānugater na samāhitā puruṣa-gatis tadā viṣama-
gatāṃ sva-śibikāṃ rahūgaṇa upadhārya puruṣa
an adhivahata āha he voḍhāraḥ sādhv atikramata kim iti viṣamam uhyate yānam iti.
05100031 atha ta īśvara-vacaḥ sopālambham upākarṇyopāya-turīyāc chaṅkita-manasas taṃ
vijñāpayāṃ babhūvuḥ.
05100041 na vayaṃ nara-deva pramattā bhavan-niyamānupathāḥ sādhv eva vahāmaḥ | ayam
adhunaiva niyukto 'pi na drutaṃ vrajati nānena saha voḍhum u ha vayaṃ pārayāma iti.
05100051 sāṃsargiko doṣa eva nūnam ekasyāpi sarveṣāṃ sāṃsargikāṇāṃ bhavitum arhatīti
niścitya niśamya kṛpaṇa-vaco rājā rahūgaṇa upāsita-vṛddho 'pi nisargeṇa balāt kṛta īṣad-
utthita-manyur avispaṣṭa-brahma-tejasaṃ jāta-vedasam iva rajasāvṛta-matir āha.
05100061 aho kaṣṭaṃ bhrātar vyaktam uru-pariśrānto dīrgham adhvānam eka eva ūhivān
suciraṃ nāti-pīvā na saṃhananāṅgo jarasā copadruto bhavān sakhe no evāpara ete
saṅghaṭṭina iti bahu-vipralabdho 'py avidyayā racita-dravya-guṇa-karmāśaya-sva-carama-
kalevare 'vastuni saṃsthāna-viśeṣe 'haṃ mamety anadhyāropita-mithyā-pratyayo brahma-
bhūtas tūṣṇīṃ śibikāṃ pūrvavad uvāha.
05100071 atha punaḥ sva-śibikāyāṃ viṣama-gatāyāṃ prakupita uvāca rahūgaṇaḥ kim idam are
tvaṃ jīvan-mṛto māṃ kadarthī-kṛtya bhartṛ-śāsanam aticarasi pramattasya ca te karomi
cikitsāṃ daṇḍa-pāṇir iva janatāyā yathā prakṛtiṃ svāṃ bhajiṣyasa iti.
05100081 evaṃ bahv abaddham api bhāṣamāṇaṃ nara-devābhimānaṃ rajasā
tamasānuviddhena madena tiraskṛtāśeṣa-bhagavat-priya-niketaṃ paṇḍita-māninaṃ sa
bhagavān brāhmaṇo brahma-bhūta-sarva-bhūta-suhṛd-ātmā yogeśvara-caryāyāṃ nāti-
vyutpanna-matiṃ smayamāna iva vigata-smaya idam āha.
0510009 brāhmaṇa uvāca
05100091 tvayoditaṃ vyaktam avipralabdhaṃ | bhartuḥ sa me syād yadi vīra bhāraḥ
05100092 gantur yadi syād adhigamyam adhvā | pīveti rāśau na vidāṃ pravādaḥ
05100101 sthaulyaṃ kārśyaṃ vyādhaya ādhayaś ca | kṣut tṛḍ bhayaṃ kalir icchā jarā ca
05100102 nidrā ratir manyur ahaṃ madaḥ śuco | dehena jātasya hi me na santi
05100111 jīvan-mṛtatvaṃ niyamena rājan | ādyantavad yad vikṛtasya dṛṣṭam
05100112 sva-svāmya-bhāvo dhruva īḍya yatra | tarhy ucyate 'sau vidhikṛtya-yogaḥ
05100121 viśeṣa-buddher vivaraṃ manāk ca | paśyāma yan na vyavahārato 'nyat
05100122 ka īśvaras tatra kim īśitavyaṃ | tathāpi rājan karavāma kiṃ te
05100131 unmatta-matta-jaḍavat sva-saṃsthāṃ | gatasya me vīra cikitsitena
05100132 arthaḥ kiyān bhavatā śikṣitena | stabdha-pramattasya ca piṣṭapeṣaḥ
0510014 śrī-śuka uvāca
05100141 etāvad anuvāda-paribhāṣayā pratyudīrya muni-vara upaśama-śīla uparatānātmya-
nimitta upabhogena karmārabdhaṃ vyapanayan rāja-yānam api tathovāha.
05100151 sa cāpi pāṇḍaveya sindhu-sauvīra-patis tattva-jijñāsāyāṃ samyak-
śraddhayādhikṛtādhikāras tad dhṛdaya-granthi-mocanaṃ dvija-vaca āśrutya bahu-yoga-
grantha-sammataṃ tvarayāvaruhya śirasā pāda-mūlam upasṛtaḥ kṣamāpayan vigata-nṛpa-
deva-smaya uvāca.
05100161 kas tvaṃ nigūḍhaś carasi dvijānāṃ | bibharṣi sūtraṃ katamo 'vadhūtaḥ
05100162 kasyāsi kutratya ihāpi kasmāt | kṣemāya naś ced asi nota śuklaḥ
05100171 nāhaṃ viśaṅke sura-rāja-vajrān | na tryakṣa-śūlān na yamasya daṇḍāt
05100172 nāgny-arka-somānila-vittapāstrāc | chaṅke bhṛśaṃ brahma-kulāvamānāt
05100181 tad brūhy asaṅgo jaḍavan nigūḍha- | vijñāna-vīryo vicarasy apāraḥ
05100182 vacāṃsi yoga-grathitāni sādho | na naḥ kṣamante manasāpi bhettum
05100191 ahaṃ ca yogeśvaram ātma-tattva- | vidāṃ munīnāṃ paramaṃ guruṃ vai
05100192 praṣṭuṃ pravṛttaḥ kim ihāraṇaṃ tat | sākṣād dhariṃ jñāna-kalāvatīrṇam
05100201 sa vai bhavā loka-nirīkṣaṇārtham | avyakta-liṅgo vicaraty api svit
05100202 yogeśvarāṇāṃ gatim andha-buddhiḥ | kathaṃ vicakṣīta gṛhānubandhaḥ
05100211 dṛṣṭaḥ śramaḥ karmata ātmano vai | bhartur gantur bhavataś cānumanye
05100212 yathāsatodānayanādy-abhāvāt | samūla iṣṭo vyavahāra-mārgaḥ
05100221 sthāly-agni-tāpāt payaso 'bhitāpas | tat-tāpatas taṇḍula-garbha-randhiḥ
05100222 dehendriyāsvāśaya-sannikarṣāt | tat-saṃsṛtiḥ puruṣasyānurodhāt
05100231 śāstābhigoptā nṛpatiḥ prajānāṃ | yaḥ kiṅkaro vai na pinaṣṭi piṣṭam
05100232 sva-dharmam ārādhanam acyutasya | yad īhamāno vijahāty aghaugham
05100241 tan me bhavān nara-devābhimāna- | madena tucchīkṛta-sattamasya
05100242 kṛṣīṣṭa maitrī-dṛśam ārta-bandho | yathā tare sad-avadhyānam aṃhaḥ
05100251 na vikriyā viśva-suhṛt-sakhasya | sāmyena vītābhimates tavāpi
05100252 mahad-vimānāt sva-kṛtād dhi mādṛṅ | naṅkṣyaty adūrād api śūlapāṇiḥ
0511001 brāhmaṇa uvāca
05110011 akovidaḥ kovida-vāda-vādān | vadasy atho nāti-vidāṃ variṣṭhaḥ
05110012 na sūrayo hi vyavahāram enaṃ | tattvāvamarśena sahāmananti
05110021 tathaiva rājann uru-gārhamedha- | vitāna-vidyoru-vijṛmbhiteṣu
05110022 na veda-vādeṣu hi tattva-vādaḥ | prāyeṇa śuddho nu cakāsti sādhuḥ
05110031 na tasya tattva-grahaṇāya sākṣād | varīyasīr api vācaḥ samāsan
05110032 svapne niruktyā gṛhamedhi-saukhyaṃ | na yasya heyānumitaṃ svayaṃ syāt
05110041 yāvan mano rajasā pūruṣasya | sattvena vā tamasā vānuruddham
05110042 cetobhir ākūtibhir ātanoti | niraṅkuśaṃ kuśalaṃ cetaraṃ vā
05110051 sa vāsanātmā viṣayoparakto | guṇa-pravāho vikṛtaḥ ṣoḍaśātmā
05110052 bibhrat pṛthaṅ-nāmabhi rūpa-bhedam | antar-bahiṣṭvaṃ ca purais tanoti
05110061 duḥkhaṃ sukhaṃ vyatiriktaṃ ca tīvraṃ | kālopapannaṃ phalam āvyanakti
05110062 āliṅgya māyā-racitāntarātmā | sva-dehinaṃ saṃsṛti-cakra-kūṭaḥ
05110071 tāvān ayaṃ vyavahāraḥ sadāviḥ | kṣetrajña-sākṣyo bhavati sthūla-sūkṣmaḥ
05110072 tasmān mano liṅgam ado vadanti | guṇāguṇatvasya parāvarasya
05110081 guṇānuraktaṃ vyasanāya jantoḥ | kṣemāya nairguṇyam atho manaḥ syāt
05110082 yathā pradīpo ghṛta-vartim aśnan | śikhāḥ sadhūmā bhajati hy anyadā svam
05110083 padaṃ tathā guṇa-karmānubaddhaṃ | vṛttīr manaḥ śrayate 'nyatra tattvam
05110091 ekādaśāsan manaso hi vṛttaya | ākūtayaḥ pañca dhiyo 'bhimānaḥ
05110092 mātrāṇi karmāṇi puraṃ ca tāsāṃ | vadanti haikādaśa vīra bhūmīḥ
05110101 gandhākṛti-sparśa-rasa-śravāṃsi | visarga-raty-arty-abhijalpa-śilpāḥ
05110102 ekādaśaṃ svīkaraṇaṃ mameti | śayyām ahaṃ dvādaśam eka āhuḥ
05110111 dravya-svabhāvāśaya-karma-kālair | ekādaśāmī manaso vikārāḥ
05110112 sahasraśaḥ śataśaḥ koṭiśaś ca | kṣetrajñato na mitho na svataḥ syuḥ
05110121 kṣetrajña etā manaso vibhūtīr | jīvasya māyā-racitasya nityāḥ
05110122 āvirhitāḥ kvāpi tirohitāś ca | śuddho vicaṣṭe hy aviśuddha-kartuḥ
05110131 kṣetrajña ātmā puruṣaḥ purāṇaḥ | sākṣāt svayaṃ jyotir ajaḥ pareśaḥ
05110132 nārāyaṇo bhagavān vāsudevaḥ | sva-māyayātmany avadhīyamānaḥ
05110141 yathānilaḥ sthāvara-jaṅgamānām | ātma-svarūpeṇa niviṣṭa īśet
05110142 evaṃ paro bhagavān vāsudevaḥ | kṣetrajña ātmedam anupraviṣṭaḥ
05110151 na yāvad etāṃ tanu-bhṛn narendra | vidhūya māyāṃ vayunodayena
05110152 vimukta-saṅgo jita-ṣaṭ-sapatno | vedātma-tattvaṃ bhramatīha tāvat
05110161 na yāvad etan mana ātma-liṅgaṃ | saṃsāra-tāpāvapanaṃ janasya
05110162 yac choka-mohāmaya-rāga-lobha- | vairānubandhaṃ mamatāṃ vidhatte
05110171 bhrātṛvyam enaṃ tad adabhra-vīryam | upekṣayādhyedhitam apramattaḥ
05110172 guror hareś caraṇopāsanāstro | jahi vyalīkaṃ svayam ātma-moṣam
0512001 rahūgaṇa uvāca
05120011 namo namaḥ kāraṇa-vigrahāya | svarūpa-tucchīkṛta-vigrahāya
05120012 namo 'vadhūta dvija-bandhu-liṅga- | nigūḍha-nityānubhavāya tubhyam
05120021 jvarāmayārtasya yathāgadaṃ sat | nidāgha-dagdhasya yathā himāmbhaḥ
05120022 kudeha-mānāhi-vidaṣṭa-dṛṣṭeḥ | brahman vacas te 'mṛtam auṣadhaṃ me
05120031 tasmād bhavantaṃ mama saṃśayārthaṃ | prakṣyāmi paścād adhunā subodham
05120032 adhyātma-yoga-grathitaṃ tavoktam | ākhyāhi kautūhala-cetaso me
05120041 yad āha yogeśvara dṛśyamānaṃ | kriyā-phalaṃ sad-vyavahāra-mūlam
05120042 na hy añjasā tattva-vimarśanāya | bhavān amuṣmin bhramate mano me
0512005 brāhmaṇa uvāca
05120051 ayaṃ jano nāma calan pṛthivyāṃ | yaḥ pārthivaḥ pārthiva kasya hetoḥ
05120052 tasyāpi cāṅghryor adhi gulpha-jaṅghā- | jānūru-madhyora-śirodharāṃsāḥ
05120061 aṃse 'dhi dārvī śibikā ca yasyāṃ | sauvīra-rājety apadeśa āste
05120062 yasmin bhavān rūḍha-nijābhimāno | rājāsmi sindhuṣv iti durmadāndhaḥ
05120071 śocyān imāṃs tvam adhikaṣṭa-dīnān | viṣṭyā nigṛhṇan niranugraho 'si
05120072 janasya goptāsmi vikatthamāno | na śobhase vṛddha-sabhāsu dhṛṣṭaḥ
05120081 yadā kṣitāv eva carācarasya | vidāma niṣṭhāṃ prabhavaṃ ca nityam
05120082 tan nāmato 'nyad vyavahāra-mūlaṃ | nirūpyatāṃ sat-kriyayānumeyam
05120091 evaṃ niruktaṃ kṣiti-śabda-vṛttam | asan nidhānāt paramāṇavo ye
05120092 avidyayā manasā kalpitās te | yeṣāṃ samūhena kṛto viśeṣaḥ
05120101 evaṃ kṛśaṃ sthūlam aṇur bṛhad yad | asac ca saj jīvam ajīvam anyat
05120102 dravya-svabhāvāśaya-kāla-karma- | nāmnājayāvehi kṛtaṃ dvitīyam
05120111 jñānaṃ viśuddhaṃ paramārtham ekam | anantaraṃ tv abahir brahma satyam
05120112 pratyak praśāntaṃ bhagavac-chabda-saṃjñaṃ | yad vāsudevaṃ kavayo vadanti
05120121 rahūgaṇaitat tapasā na yāti | na cejyayā nirvapaṇād gṛhād vā
05120122 na cchandasā naiva jalāgni-sūryair | vinā mahat-pāda-rajo-'bhiṣekam
05120131 yatrottamaśloka-guṇānuvādaḥ | prastūyate grāmya-kathā-vighātaḥ
05120132 niṣevyamāṇo 'nudinaṃ mumukṣor | matiṃ satīṃ yacchati vāsudeve
05120141 ahaṃ purā bharato nāma rājā | vimukta-dṛṣṭa-śruta-saṅga-bandhaḥ
05120142 ārādhanaṃ bhagavata īhamāno | mṛgo 'bhavaṃ mṛga-saṅgād dhatārthaḥ
05120151 sā māṃ smṛtir mṛga-dehe 'pi vīra | kṛṣṇārcana-prabhavā no jahāti
05120152 atho ahaṃ jana-saṅgād asaṅgo | viśaṅkamāno 'vivṛtaś carāmi
05120161 tasmān naro 'saṅga-susaṅga-jāta- | jñānāsinehaiva vivṛkṇa-mohaḥ
05120162 hariṃ tad-īhā-kathana-śrutābhyāṃ | labdha-smṛtir yāty atipāram adhvanaḥ
0513001 brāhmaṇa uvāca
05130011 duratyaye 'dhvany ajayā niveśito | rajas-tamaḥ-sattva-vibhakta-karmadṛk
05130012 sa eṣa sārtho 'rtha-paraḥ paribhraman | bhavāṭavīṃ yāti na śarma vindati
05130021 yasyām ime ṣaṇ nara-deva dasyavaḥ | sārthaṃ vilumpanti kunāyakaṃ balāt
05130022 gomāyavo yatra haranti sārthikaṃ | pramattam āviśya yathoraṇaṃ vṛkāḥ
05130031 prabhūta-vīrut-tṛṇa-gulma-gahvare | kaṭhora-daṃśair maśakair upadrutaḥ
05130032 kvacit tu gandharva-puraṃ prapaśyati | kvacit kvacic cāśu-rayolmuka-graham
05130041 nivāsa-toya-draviṇātma-buddhis | tatas tato dhāvati bho aṭavyām
05130042 kvacic ca vātyotthita-pāṃsu-dhūmrā | diśo na jānāti rajas-valākṣaḥ
05130051 adṛśya-jhillī-svana-karṇa-śūla | ulūka-vāgbhir vyathitāntarātmā
05130052 apuṇya-vṛkṣān śrayate kṣudhārdito | marīci-toyāny abhidhāvati kvacit
05130061 kvacid vitoyāḥ sarito 'bhiyāti | parasparaṃ cālaṣate nirandhaḥ
05130062 āsādya dāvaṃ kvacid agni-tapto | nirvidyate kva ca yakṣair hṛtāsuḥ
05130071 śūrair hṛta-svaḥ kva ca nirviṇṇa-cetāḥ | śocan vimuhyann upayāti kaśmalam
05130072 kvacic ca gandharva-puraṃ praviṣṭaḥ | pramodate nirvṛtavan muhūrtam
05130081 calan kvacit kaṇṭaka-śarkarāṅghrir | nagārurukṣur vimanā ivāste
05130082 pade pade 'bhyantara-vahninārditaḥ | kauṭumbikaḥ krudhyati vai janāya
05130091 kvacin nigīrṇo 'jagarāhinā jano | nāvaiti kiñcid vipine 'paviddhaḥ
05130092 daṣṭaḥ sma śete kva ca danda-śūkair | andho 'ndha-kūpe patitas tamisre
05130101 karhi sma cit kṣudra-rasān vicinvaṃs | tan-makṣikābhir vyathito vimānaḥ
05130102 tatrāti-kṛcchrāt pratilabdhamāno | balād vilumpanty atha taṃ tato 'nye
05130111 kvacic ca śītātapa-vāta-varṣa- | pratikriyāṃ kartum anīśa āste
05130112 kvacin mitho vipaṇan yac ca kiñcid | vidveṣam ṛcchaty uta vitta-śāṭhyāt
05130121 kvacit kvacit kṣīṇa-dhanas tu tasmin | śayyāsana-sthāna-vihāra-hīnaḥ
05130122 yācan parād apratilabdha-kāmaḥ | pārakya-dṛṣṭir labhate 'vamānam
05130131 anyonya-vitta-vyatiṣaṅga-vṛddha- | vairānubandho vivahan mithaś ca
05130132 adhvany amuṣminn uru-kṛcchra-vitta- | bādhopasargair viharan vipannaḥ
05130141 tāṃs tān vipannān sa hi tatra tatra | vihāya jātaṃ parigṛhya sārthaḥ
05130142 āvartate 'dyāpi na kaścid atra | vīrādhvanaḥ pāram upaiti yogam
05130151 manasvino nirjita-dig-gajendrā | mameti sarve bhuvi baddha-vairāḥ
05130152 mṛdhe śayīran na tu tad vrajanti | yan nyasta-daṇḍo gata-vairo 'bhiyāti
05130161 prasajjati kvāpi latā-bhujāśrayas | tad-āśrayāvyakta-pada-dvija-spṛhaḥ
05130162 kvacit kadācid dhari-cakratas trasan | sakhyaṃ vidhatte baka-kaṅka-gṛdhraiḥ
05130171 tair vañcito haṃsa-kulaṃ samāviśann | arocayan śīlam upaiti vānarān
05130172 taj-jāti-rāsena sunirvṛtendriyaḥ | parasparodvīkṣaṇa-vismṛtāvadhiḥ
05130181 drumeṣu raṃsyan suta-dāra-vatsalo | vyavāya-dīno vivaśaḥ sva-bandhane
05130182 kvacit pramādād giri-kandare patan | vallīṃ gṛhītvā gaja-bhīta āsthitaḥ
05130191 ataḥ kathañcit sa vimukta āpadaḥ | punaś ca sārthaṃ praviśaty arindama
05130192 adhvany amuṣminn ajayā niveśito | bhramañ jano 'dyāpi na veda kaścana
05130201 rahūgaṇa tvam api hy adhvano 'sya | sannyasta-daṇḍaḥ kṛta-bhūta-maitraḥ
05130202 asaj-jitātmā hari-sevayā śitaṃ | jñānāsim ādāya tarāti-pāram
0513021 rājovāca
05130211 aho nṛ-janmākhila-janma-śobhanaṃ | kiṃ janmabhis tv aparair apy amuṣmin
05130212 na yad dhṛṣīkeśa-yaśaḥ-kṛtātmanāṃ | mahātmanāṃ vaḥ pracuraḥ samāgamaḥ
05130221 na hy adbhutaṃ tvac-caraṇābja-reṇubhir | hatāṃhaso bhaktir adhokṣaje 'malā
05130222 mauhūrtikād yasya samāgamāc ca me | dustarka-mūlo 'pahato 'vivekaḥ
05130231 namo mahadbhyo 'stu namaḥ śiśubhyo | namo yuvabhyo nama āvaṭubhyaḥ
05130232 ye brāhmaṇā gām avadhūta-liṅgāś | caranti tebhyaḥ śivam astu rājñām
0513024 śrī-śuka uvāca
05130241 ity evam uttarā-mātaḥ sa vai brahmarṣi-sutaḥ sindhu-pataya ātma-satattvaṃ
vigaṇayataḥ parānubhāvaḥ parama-kāruṇikatayopadiśya rahūgaṇena sakaruṇam abhivandita-
caraṇa āpūrṇārṇava iva nibhṛta-karaṇormy-āśayo dharaṇim imāṃ vicacāra.
05130251 sauvīra-patir api sujana-samavagata-paramātma-satattva ātmany
avidyādhyāropitāṃ ca dehātma-matiṃ visasarja | evaṃ hi nṛpa bhagavad-āśritāśritānubhāvaḥ.
0513026 rājovāca
05130261 yo ha vā iha bahu-vidā mahā-bhāgavata tvayābhihitaḥ parokṣeṇa vacasā jīva-loka-
bhavādhvā sa hy ārya-manīṣayā kalpita-viṣayo
nāñjasāvyutpanna-loka-samadhigamaḥ | atha tad evaitad duravagamaṃ samavetānukalpena
nirdiśyatām iti.
0514001 sa hovāca
05140011 sa eṣa dehātma-mānināṃ sattvādi-guṇa-viśeṣa-vikalpita-kuśalāku-śala-samavahāra-
vinirmita-vividha-dehāvalibhir viyoga-saṃyogādy-anādi-saṃsārānubhavasya dvāra-bhūtena
ṣaḍ-indriya-vargeṇa tasmin durgādhvavad asugame 'dhvany āpatita īśvarasya bhagavato
viṣṇor vaśa-vartinyā māyayā jīva-loko 'yaṃ yathā vaṇik-sārtho 'rtha-paraḥ sva-deha-niṣpādita-
karmānubhavaḥ śmaśānavad aśivatamāyāṃ saṃsārāṭavyāṃ gato nādyāpi viphala-bahu-
pratiyogehas tat-tāpopaśamanīṃ hari-guru-caraṇāravinda-madhukarānupadavīm avarundhe.
05140021 yasyām u ha vā ete ṣaḍ-indriya-nāmānaḥ karmaṇā dasyava eva te | tad yathā
puruṣasya dhanaṃ yat kiñcid dharmaupayikaṃ bahu-kṛcchrādhigataṃ sākṣāt parama-
puruṣārādhana-lakṣaṇo yo 'sau dharmas taṃ tu sāmparāya udāharanti | tad-dharmyaṃ
dhanaṃ darśana-sparśana-śravaṇāsvādanāvaghrāṇa-saṅkalpa-vyavasāya-gṛha-
grāmyopabhogena kunāthasyājitātmano yathā sārthasya vilum-panti.
05140031 atha ca yatra kauṭumbikā dārāpatyādayo nāmnā karmaṇā vṛka-sṛgālā evānicchato
'pi kadaryasya kuṭumbina uraṇakavat saṃrakṣyamāṇaṃ miṣato 'pi haranti.
05140041 yathā hy anuvatsaraṃ kṛṣyamāṇam apy adagdha-bījaṃ kṣetraṃ punar evāvapana-
kāle gulma-tṛṇa-vīrudbhir gahvaram iva bhavaty evam eva gṛhāśramaḥ karma-kṣetraṃ yasmin
na hi karmāṇy utsīdanti yad ayaṃ kāma-karaṇḍa eṣa āvasathaḥ.
05140051 tatra gato daṃśa-maśaka-samāpasadair manujaiḥ śalabha-śakunta-taskara-
mūṣakādibhir uparudhyamāna-bahiḥ-prāṇaḥ kvacit parivartamāno 'sminn adhvany avidyā-
kāma-karmabhir uparakta-manasānupapannārthaṃ nara-lokaṃ gandharva-nagaram
upapannam iti mithyā-dṛṣṭir anupaśyati.
05140061 tatra ca kvacid ātapodaka-nibhān viṣayān upadhāvati pāna-bhojana-vyavāyādi-
vyasana-lolupaḥ.
05140071 kvacic cāśeṣa-doṣa-niṣadanaṃ purīṣa-viśeṣaṃ tad-varṇa-guṇa-nirmita-matiḥ
suvarṇam upāditsaty agni-kāma-kātara ivolmuka-piśācam.
05140081 atha kadācin nivāsa-pānīya-draviṇādy-anekātmopajīvanābhiniveśa etasyāṃ
saṃsārāṭavyām itas tataḥ paridhāvati.
05140091 kvacic ca vātyaupamyayā pramadayāroham āropitas tat-kāla-rajasā rajanī-bhūta
ivāsādhu-maryādo rajas-valākṣo 'pi dig-devatā atirajas-vala-matir na vijānāti.
05140101 kvacit sakṛd avagata-viṣaya-vaitathyaḥ svayaṃ parābhidhyānena vibhraṃśita-smṛtis
tayaiva marīci-toya-prāyāṃs tān evābhidhāvati.
05140111 kvacid ulūka-jhillī-svanavad ati-paruṣa-rabhasāṭopaṃ pratyakṣaṃ parokṣaṃ vā ripu-
rāja-kula-nirbhartsitenāti-vyathita-karṇa-mūla-hṛdayaḥ.
05140121 sa yadā dugdha-pūrva-sukṛtas tadā kāraskara-kākatuṇḍādy-apuṇya-druma-latā-
viṣoda-pānavad ubhayārtha-śūnya-draviṇān jīvan-mṛtān svayaṃ jīvan-mriyamāṇa upadhāvati.
05140131 ekadāsat-prasaṅgān nikṛta-matir vyudaka-srotaḥ-skhalanavad ubhayato 'pi
duḥkhadaṃ pākhaṇḍam abhiyāti.
05140141 yadā tu para-bādhayāndha ātmane nopanamati tadā hi pitṛ-putra-barhiṣmataḥ pitṛ-
putrān vā sa khalu bhakṣayati.
05140151 kvacid āsādya gṛhaṃ dāvavat priyārtha-vidhuram asukhodarkaṃ śokāgninā
dahyamāno bhṛśaṃ nirvedam upagacchati.
05140161 kvacit kāla-viṣa-mita-rāja-kula-rakṣasāpahṛta-priyatama-dhanāsuḥ pramṛtaka iva
vigata-jīva-lakṣaṇa āste.
05140171 kadācin manorathopagata-pitṛ-pitāmahādy asat sad iti svapna-nirvṛti-lakṣaṇam
anubhavati.
05140181 kvacid gṛhāśrama-karma-codanāti-bhara-girim ārurukṣamāṇo loka-vyasana-karṣita-
manāḥ kaṇṭaka-śarkarā-kṣetraṃ praviśann iva sīdati.
05140191 kvacic ca duḥsahena kāyābhyantara-vahninā gṛhīta-sāraḥ sva-kuṭumbāya krudhyati.
05140201 sa eva punar nidrājagara-gṛhīto 'ndhe tamasi magnaḥ śūnyāraṇya iva śete nānyat-
kiñcana veda śava ivāpaviddhaḥ.
05140211 kadācid bhagna-māna-daṃṣṭro durjana-danda-śūkair alabdha-nidrā-kṣaṇo vyathita-
hṛdayenānukṣīyamāṇa-vijñāno 'ndha-kūpe 'ndhavat patati.
05140221 karhi sma cit kāma-madhu-lavān vicinvan yadā para-dāra-para-drav-yāṇy
avarundhāno rājñā svāmibhir vā nihataḥ pataty apāre niraye.
05140231 atha ca tasmād ubhayathāpi hi karmāsminn ātmanaḥ saṃsārāvapanam udāharanti.
05140241 muktas tato yadi bandhād devadatta upācchinatti tasmād api viṣṇumitra ity
anavasthitiḥ.
05140251 kvacic ca śīta-vātādy-anekādhidaivika-bhautikātmīyānāṃ daśānāṃ pratinivāraṇe
'kalpo duranta-cintayā viṣaṇṇa āste.
05140261 kvacin mitho vyavaharan yat kiñcid dhanam anyebhyo vā kākiṇikā-mātram apy
apaharan yat kiñcid vā vidveṣam eti vitta-śāṭhyāt.
05140271 adhvany amuṣminn ima upasargās tathā sukha-duḥkha-rāga-dveṣa-bhayābhimāna-
pramādonmāda-śoka-moha-lobha-mātsaryerṣyāva-māna-kṣut-pipāsādhi-vyādhi-janma-jarā-
maraṇādayaḥ.
05140281 kvāpi deva-māyayā striyā bhuja-latopagūḍhaḥ praskanna-viveka-vijñāno yad-vihāra-
gṛhārambhākula-hṛdayas tad-āśrayāvasakta-suta-duhitṛ-kalatra-bhāṣitāvaloka-viceṣṭitāpahṛta-
hṛdaya ātmānam ajitātmāpāre 'ndhe tamasi prahiṇoti.
05140291 kadācid īśvarasya bhagavato viṣṇoś cakrāt paramāṇv-ādi-dvi-parārdhāpavarga-
kālopalakṣaṇāt parivartitena vayasā raṃhasā harata ābrahma-tṛṇa-stambādīnāṃ bhūtānām
animiṣato miṣatāṃ vitrasta-hṛdayas tam eveśvaraṃ kāla-cakra-nijāyudhaṃ sākṣād
bhagavantaṃ yajña-puruṣam anādṛtya pākhaṇḍa-devatāḥ kaṅka-gṛdhra-baka-vaṭa-prāyā ārya-
samaya-parihṛtāḥ sāṅketyenābhidhatte.
05140301 yadā pākhaṇḍibhir ātma-vañcitais tair uru vañcito brahma-kulaṃ samāvasaṃs
teṣāṃ śīlam upanayanādi-śrauta-smārta-karmānuṣṭhā-nena bhagavato yajña-
puruṣasyārādhanam eva tad arocayan śūdra-kulaṃ bhajate nigamācāre 'śuddhito yasya
mithunī-bhāvaḥ kuṭumba-bharaṇaṃ yathā vānara-jāteḥ.
05140311 tatrāpi niravarodhaḥ svaireṇa viharann ati-kṛpaṇa-buddhir anyonya-mukha-
nirīkṣaṇādinā grāmya-karmaṇaiva vismṛta-kālāvadhiḥ.
05140321 kvacid drumavad aihikārtheṣu gṛheṣu raṃsyan yathā vānaraḥ suta-dāra-vatsalo
vyavāya-kṣaṇaḥ.
05140331 evam adhvany avarundhāno mṛtyu-gaja-bhayāt tamasi giri-kandara-prāye.
05140341 kvacic chīta-vātādy-aneka-daivika-bhautikātmīyānāṃ duḥkhānāṃ pratinivāraṇe
'kalpo duranta-viṣaya-viṣaṇṇa āste.
05140351 kvacin mitho vyavaharan yat kiñcid dhanam upayāti vitta-śāṭhyena.
05140361 kvacit kṣīṇa-dhanaḥ śayyāsanāśanādy-upabhoga-vihīno yāvad apratilabdha-
manorathopagatādāne 'vasita-matis tatas tato 'vamānādīni janād abhilabhate.
05140371 evaṃ vitta-vyatiṣaṅga-vivṛddha-vairānubandho 'pi pūrva-vāsanayā mitha udvahaty
athāpavahati.
05140381 etasmin saṃsārādhvani nānā-kleśopasarga-bādhita āpanna-vipanno yatra yas tam u
ha vāvetaras tatra visṛjya jātaṃ jātam upādāya śocan muhyan bibhyad-vivadan krandan
saṃhṛṣyan gāyan nahyamānaḥ sādhu-varjito naivāvartate 'dyāpi yata ārabdha eṣa nara-loka-
sārtho yam adhvanaḥ pāram upadiśanti.
05140391 yad idaṃ yogānuśāsanaṃ na vā etad avarundhate yan nyasta-daṇḍā munaya
upaśama-śīlā uparatātmānaḥ samavagacchanti.
05140401 yad api dig-ibha-jayino yajvino ye vai rājarṣayaḥ kiṃ tu paraṃ mṛdhe śayīrann
asyām eva mameyam iti kṛta-vairānubandhāyāṃ visṛjya svayam upasaṃhṛtāḥ.
05140411 karma-vallīm avalambya tata āpadaḥ kathañcin narakād vimuktaḥ punar apy evaṃ
saṃsārādhvani vartamāno nara-loka-sārtham upayāti evam upari gato 'pi.
0514042 tasyedam upagāyanti----
05140421 ārṣabhasyeha rājarṣer manasāpi mahātmanaḥ
05140422 nānuvartmārhati nṛpo makṣikeva garutmataḥ
05140431 yo dustyajān dāra-sutān suhṛd rājyaṃ hṛdi-spṛśaḥ
05140432 jahau yuvaiva malavad uttamaśloka-lālasaḥ
05140441 yo dustyajān kṣiti-suta-svajanārtha-dārān
05140442 prārthyāṃ śriyaṃ sura-varaiḥ sadayāvalokām
05140443 naicchan nṛpas tad-ucitaṃ mahatāṃ madhudviṭ-
05140444 sevānurakta-manasām abhavo 'pi phalguḥ
05140451 yajñāya dharma-pataye vidhi-naipuṇāya
05140452 yogāya sāṅkhya-śirase prakṛtīśvarāya
05140453 nārāyaṇāya haraye nama ity udāraṃ
05140454 hāsyan mṛgatvam api yaḥ samudājahāra
05140461 ya idaṃ bhāgavata-sabhājitāvadāta-guṇa-karmaṇo rājarṣer bharatasyānucaritaṃ
svasty-ayanam āyuṣyaṃ dhanyaṃ yaśasyaṃ svargyāpavargyaṃ vānuśṛṇoty ākhyāsyaty
abhinandati ca sarvā evāśiṣa ātmana āśāste na kāñcana parata iti.
0515001 śrī-śuka uvāca
05150011 bharatasyātmajaḥ sumatir nāmābhihito yam u ha vāva kecit pākhaṇḍina ṛṣabha-
padavīm anuvartamānaṃ cānāryā aveda-samāmnātāṃ devatāṃ sva-manīṣayā pāpīyasyā
kalau kalpayiṣyanti.
05150021 tasmād vṛddhasenāyāṃ devatājin-nāma putro 'bhavat.
05150031 athāsuryāṃ tat-tanayo devadyumnas tato dhenumatyāṃ sutaḥ parameṣṭhī tasya
suvarcalāyāṃ pratīha upajātaḥ.
05150041 ya ātma-vidyām ākhyāya svayaṃ saṃśuddho mahā-puruṣam anusasmāra.
05150051 pratīhāt suvarcalāyāṃ pratihartrādayas traya āsann ijyā-kovidāḥ sūnavaḥ
pratihartuḥ stutyām aja-bhūmānāv ajaniṣātām.
05150061 bhūmna ṛṣikulyāyām udgīthas tataḥ prastāvo devakulyāyāṃ prastāvān niyutsāyāṃ
hṛdayaja āsīd vibhur vibho ratyāṃ ca pṛthuṣeṇas tasmān nakta ākūtyāṃ jajñe naktād druti-
putro gayo rājarṣi-pravara udāra-śravā ajāyata sākṣād bhagavato viṣṇor jagad-rirakṣiṣayā
gṛhīta-sattvasya kalātmavattvādi-lakṣaṇena mahā-puruṣatāṃ prāptaḥ.
05150071 sa vai sva-dharmeṇa prajā-pālana-poṣaṇa-prīṇanopalālanānuśāsana-
lakṣaṇenejyādinā ca bhagavati mahā-puruṣe parāvare brahmaṇi sarvātmanārpita-paramārtha-
lakṣaṇena brahmavic-caraṇānusevayāpādita-bhagavad-bhakti-yogena cābhīkṣṇaśaḥ
paribhāvitāti-śuddha-matir uparatānātmya ātmani svayam upalabhyamāna-
brahmātmānubhavo 'pi nirabhimāna evāvanim ajūgupat.
05150081 tasyemāṃ gāthāṃ pāṇḍaveya purāvida upagāyanti.
05150091 gayaṃ nṛpaḥ kaḥ pratiyāti karmabhir | yajvābhimānī bahuvid dharma-goptā
05150092 samāgata-śrīḥ sadasas-patiḥ satāṃ | sat-sevako 'nyo bhagavat-kalām ṛte
05150101 yam abhyaṣiñcan parayā mudā satīḥ | satyāśiṣo dakṣa-kanyāḥ saridbhiḥ
05150102 yasya prajānāṃ duduhe dharāśiṣo | nirāśiṣo guṇa-vatsa-snutodhāḥ
05150111 chandāṃsy akāmasya ca yasya kāmān | dudūhur ājahrur atho baliṃ nṛpāḥ
05150112 pratyañcitā yudhi dharmeṇa viprā | yadāśiṣāṃ ṣaṣṭham aṃśaṃ paretya
05150121 yasyādhvare bhagavān adhvarātmā | maghoni mādyaty uru-soma-pīthe
05150122 śraddhā-viśuddhācala-bhakti-yoga- | samarpitejyā-phalam ājahāra
05150131 yat-prīṇanād barhiṣi deva-tiryaṅ- | manuṣya-vīrut-tṛṇam āviriñcāt
05150132 prīyeta sadyaḥ sa ha viśva-jīvaḥ | prītaḥ svayaṃ prītim agād gayasya
05150141 gayād gayantyāṃ citrarathaḥ sugatir avarodhana iti trayaḥ putrā babhūvuś
citrarathād ūrṇāyāṃ samrāḍ ajaniṣṭa | tata utkalāyāṃ marīcir marīcer bindumatyāṃ bindum
ānudapadyata tasmāt saraghāyāṃ madhur nāmābhavan madhoḥ sumanasi vīravratas tato
bhojāyāṃ manthu-pramanthū jajñāte manthoḥ satyāyāṃ bhauvanas tato dūṣaṇāyāṃ
tvaṣṭājaniṣṭa tvaṣṭur virocanāyāṃ virajo virajasya śatajit-pravaraṃ putra-śataṃ kanyā ca
viṣūcyāṃ kila jātam.
0515015 tatrāyaṃ ślokaḥ
05150151 praiyavrataṃ vaṃśam imaṃ virajaś caramodbhavaḥ
05150152 akarod aty-alaṃ kīrtyā viṣṇuḥ sura-gaṇaṃ yathā
0516001 rājovāca
05160011 uktas tvayā bhū-maṇḍalāyāma-viśeṣo yāvad ādityas tapati yatra cāsau jyotiṣāṃ
gaṇaiś candramā vā saha dṛśyate.
05160021 tatrāpi priyavrata-ratha-caraṇa-parikhātaiḥ saptabhiḥ sapta sindhava upakḷptā yata
etasyāḥ sapta-dvīpa-viśeṣa-vikalpas tvayā bhagavan khalu sūcita etad evākhilam ahaṃ
mānato lakṣaṇataś ca sarvaṃ vi-jijñāsāmi.
05160031 bhagavato guṇamaye sthūla-rūpa āveśitaṃ mano hy aguṇe 'pi sūkṣmatama ātma-
jyotiṣi pare brahmaṇi bhagavati vāsudevākhye kṣamam āveśituṃ tad u haitad guro 'rhasy
anuvarṇayitum iti.
0516004 ṛṣir uvāca
05160041 na vai mahārāja bhagavato māyā-guṇa-vibhūteḥ kāṣṭhāṃ manasā vacasā
vādhigantum alaṃ vibudhāyuṣāpi puruṣas tasmāt prādhān-yenaiva bhū-golaka-viśeṣaṃ nāma-
rūpa-māna-lakṣaṇato vyākhyāsyāmaḥ.
05160051 yo vāyaṃ dvīpaḥ kuvalaya-kamala-kośābhyantara-kośo niyuta-yojana-viśālaḥ
samavartulo yathā puṣkara-patram.
05160061 yasmin nava varṣāṇi nava-yojana-sahasrāyāmāny aṣṭabhir maryādā-giribhiḥ
suvibhaktāni bhavanti.
05160071 eṣāṃ madhye ilāvṛtaṃ nāmābhyantara-varṣaṃ yasya nābhyām avasthitaḥ sarvataḥ
sauvarṇaḥ kula-giri-rājo merur dvīpāyāma-samunnāhaḥ karṇikā-bhūtaḥ kuvalaya-kamalasya
mūrdhani dvā-triṃśat sahasra-yojana-vitato mūle ṣoḍaśa-sahasraṃ tāvat āntar-bhūmyāṃ
praviṣṭaḥ.
05160081 uttarottareṇelāvṛtaṃ nīlaḥ śvetaḥ śṛṅgavān iti trayo ramyaka-hiraṇmaya-kurūṇāṃ
varṣāṇāṃ maryādā-girayaḥ prāg-āyatā ubhayataḥ kṣārodāvadhayo dvi-sahasra-pṛthava
ekaikaśaḥ pūrvasmāt pūrvasmād uttara uttaro daśāṃśādhikāṃśena dairghya eva hrasanti.
05160091 evaṃ dakṣiṇenelāvṛtaṃ niṣadho hemakūṭo himālaya iti prāg-āyatā yathā nīlādayo
'yuta-yojanotsedhā hari-varṣa-kimpuruṣa-bhāratānāṃ yathā-saṅkhyam.
05160101 tathaivelāvṛtam apareṇa pūrveṇa ca mālyavad-gandhamādanāv ānīla-niṣadhāyatau
dvi-sahasraṃ paprathatuḥ ketumāla-bhadrāśvayoḥ sīmānaṃ vidadhāte.
05160111 mandaro merumandaraḥ supārśvaḥ kumuda ity ayuta-yojana-vistāronnāhā meroś
catur-diśam avaṣṭambha-giraya upakḷptāḥ.
05160121 caturṣv eteṣu cūta-jambū-kadamba-nyagrodhāś catvāraḥ pādapa-pravarāḥ parvata-
ketava ivādhi-sahasra-yojanonnāhās tāvad viṭapa-vitatayaḥ śata-yojana-pariṇāhāḥ.
05160131 hradāś catvāraḥ payo-madhv-ikṣurasa-mṛṣṭa-jalā yad-upasparśina upadeva-gaṇā
yogaiśvaryāṇi svābhāvikāni bharatarṣabha dhārayanti
05160141 devodyānāni ca bhavanti catvāri nandanaṃ caitrarathaṃ vaibhrājakaṃ
sarvatobhadram iti.
05160151 yeṣv amara-parivṛḍhāḥ saha sura-lalanā-lalāma-yūtha-pataya upadeva-gaṇair
upagīyamāna-mahimānaḥ kila viharanti.
05160161 mandarotsaṅga ekādaśa-śata-yojanottuṅga-devacūta-śiraso giri-śikhara-sthūlāni
phalāny amṛta-kalpāni patanti.
05160171 teṣāṃ viśīryamāṇānām ati-madhura-surabhi-sugandhi-bahulāruṇa-rasodenāruṇodā
nāma nadī mandara-giri-śikharān nipatantī pūr-veṇelāvṛtam upaplāvayati.
05160181 yad-upajoṣaṇād bhavānyā anucarīṇāṃ puṇya-jana-vadhūnām avayava-sparśa-
sugandha-vāto daśa-yojanaṃ samantād anuvāsayati.
05160191 evaṃ jambū-phalānām atyucca-nipāta-viśīrṇānām anasthi-prāyāṇām ibha-kāya-
nibhānāṃ rasena jambū nāma nadī meru-mandara-śikharād ayuta-yojanād avani-tale nipatantī
dakṣiṇenātmānaṃ yāvad ilāvṛtam upasyandayati.
05160201 tāvad ubhayor api rodhasor yā mṛttikā tad-rasenānuvidhyamānā vāyv-arka-
saṃyoga-vipākena sadāmara-lokābharaṇaṃ jāmbū-nadaṃ nāma suvarṇaṃ bhavati |
05160211 yad u ha vāva vibudhādayaḥ saha yuvatibhir mukuṭa-kaṭaka-kaṭi-sūtrādy-ābharaṇa-
rūpeṇa khalu dhārayanti.
05160221 yas tu mahā-kadambaḥ supārśva-nirūḍho yās tasya koṭarebhyo viniḥsṛtāḥ
pañcāyāma-pariṇāhāḥ pañca madhu-dhārāḥ supārśva-śikharāt patantyo 'pareṇātmānam
ilāvṛtam anumodayanti.
05160231 yā hy upayuñjānānāṃ mukha-nirvāsito vāyuḥ samantāc chata-yojanam anuvāsayati.
05160241 evaṃ kumuda-nirūḍho yaḥ śatavalśo nāma vaṭas tasya skandhebhyo nīcīnāḥ payo-
dadhi-madhu-ghṛta-guḍānnādy-ambara-śayyāsanābharaṇādayaḥ sarva eva kāma-dughā
nadāḥ kumudāgrāt patantas tam uttareṇelāvṛtam upayojayanti.
05160251 yān upajuṣāṇānāṃ na kadācid api prajānāṃ valī-palita-klama-sveda-daurgandhya-
jarāmaya-mṛtyu-śītoṣṇa-vaivarṇyopasargādayas tāpa-viśeṣā bhavanti yāvaj jīvaṃ sukhaṃ
niratiśayam eva.
05160261 kuraṅga-kurara-kusumbha-vaikaṅka-trikūṭa-śiśira-pataṅga-rucaka-niṣadha-śinīvāsa-
kapila-śaṅkha-vaidūrya-jārudhi-haṃsa-ṛṣabha-nāga-kālañjara-nāradādayo viṃśati-girayo
meroḥ karṇikāyā iva kesara-bhūtā mūla-deśe parita upakḷptāḥ.
05160271 jaṭhara-devakūṭau meruṃ pūrveṇāṣṭādaśa-yojana-sahasram udagāyatau dvi-
sahasraṃ pṛthu-tuṅgau bhavataḥ | evam apareṇa pavana-pāriyātrau dakṣiṇena kailāsa-
karavīrau prāg-āyatāv evam uttaratas triśṛṅga-makarāv aṣṭabhir etaiḥ parisṛto 'gnir iva paritaś
cakāsti kāñcana-giriḥ.
05160281 meror mūrdhani bhagavata ātma-yoner madhyata upakḷptāṃ purīm ayuta-yojana-
sāhasrīṃ sama-caturasrāṃ śātakaumbhīṃ vadanti.
05160291 tām anuparito loka-pālānām aṣṭānāṃ yathā-diśaṃ yathā-rūpaṃ turīya-mānena puro
'ṣṭāv upakḷptāḥ.
0517001 śrī-śuka uvāca
05170011 tatra bhagavataḥ sākṣād yajña-liṅgasya viṣṇor vikramato vāma-pādāṅguṣṭha-nakha-
nirbhinnordhvāṇḍa-kaṭāha-vivareṇāntaḥ-praviṣṭā yā bāhya-jala-dhārā tac-caraṇa-
paṅkajāvanejanāruṇa-kiñjalkoparañjitākhila-jagad-agha-malāpahopasparśanāmalā sākṣād
bhagavat-padīty anupalakṣita-vaco 'bhidhīyamānāti-mahatā kālena yuga-sahasropalakṣaṇena
divo mūrdhany avatatāra yat tad viṣṇu-padam āhuḥ.
05170021 yatra ha vāva vīra-vrata auttānapādiḥ parama-bhāgavato 'smat-kula-devatā-
caraṇāravindodakam iti yām anusavanam utkṛṣyamāṇa-bhagavad-bhakti-yogena dṛḍhaṃ
klidyamānāntar-hṛdaya autkaṇṭhya-vivaśāmīlita-locana-yugala-kuḍmala-vigalitāmala-bāṣpa-
kalayābhivyajyamāna-roma-pulaka-kulako 'dhunāpi paramādareṇa śirasā bibharti.
05170031 tataḥ sapta ṛṣayas tat prabhāvābhijñā yāṃ nanu tapasa ātyantikī siddhir etāvatī
bhagavati sarvātmani vāsudeve 'nuparata-bhakti-yoga-lābhenaivopekṣitānyārthātma-gatayo
muktim ivāgatāṃ mumukṣava iva sabahu-mānam adyāpi jaṭā-jūṭair udvahanti.
05170041 tato 'neka-sahasra-koṭi-vimānānīka-saṅkula-deva-yānenāvatar-antīndu maṇḍalam
āvārya brahma-sadane nipatati.
05170051 tatra caturdhā bhidyamānā caturbhir nāmabhiś catur-diśam abhispandantī nada-
nadī-patim evābhiniviśati sītālakanandā cakṣur bhadreti.
05170061 sītā tu brahma-sadanāt kesarācalādi-giri-śikharebhyo 'dho 'dhaḥ prasravantī
gandhamādana-mūrdhasu patitvāntareṇa bhadrāśva-varṣaṃ prācyāṃ diśi kṣāra-samudram
abhipraviśati.
05170071 evaṃ mālyavac-chikharān niṣpatantī tato 'nuparata-vegā ketumālam abhi cakṣuḥ
pratīcyāṃ diśi sarit-patiṃ praviśati.
05170081 bhadrā cottarato meru-śiraso nipatitā giri-śikharād giri-śikharam atihāya śṛṅgavataḥ
śṛṅgād avasyandamānā uttarāṃs tu kurūn abhita udīcyāṃ diśi jaladhim abhipraviśati.
05170091 tathaivālakanandā dakṣiṇena brahma-sadanād bahūni giri-kūṭāny atikramya
hemakūṭād dhaimakūṭāny ati-rabhasatara-raṃhasā luṭhayantī bhāratam abhivarṣaṃ
dakṣiṇasyāṃ diśi jaladhim abhipraviśati yasyāṃ snānārthaṃ cāgacchataḥ puṃsaḥ pade pade
'śvamedha-rājasūyādīnāṃ phalaṃ na durlabham iti.
05170101 anye ca nadā nadyaś ca varṣe varṣe santi bahuśo merv-ādi-giri-duhitaraḥ śataśaḥ.
05170111 tatrāpi bhāratam eva varṣaṃ karma-kṣetram anyāny aṣṭa varṣāṇi svargiṇāṃ puṇya-
śeṣopabhoga-sthānāni bhaumāni svarga-padāni vyapadiśanti.
05170121 eṣu puruṣāṇām ayuta-puruṣāyur-varṣāṇāṃ deva-kalpānāṃ nāgāyuta-prāṇānāṃ
vajra-saṃhanana-bala-vayo-moda-pramudita-mahā-saurata-mithuna-vyavāyāpavarga-varṣa-
dhṛtaika-garbha-kalatrāṇāṃ tatra tu tretā-yuga-samaḥ kālo vartate.
05170131 yatra ha deva-patayaḥ svaiḥ svair gaṇa-nāyakair vihita-mahārhaṇāḥ sarvartu-
kusuma-stabaka-phala-kisalaya-śriyānamyamāna-viṭapa-latā-viṭapibhir upaśumbhamāna-
rucira-kānanāśramāyatana-varṣa-giri-droṇīṣu tathā cāmala-jalāśayeṣu vikaca-vividha-nava-
vanaruhāmoda-mudita-rāja-haṃsa-jala-kukkuṭa-kāraṇḍava-sārasa-cakravākādibhir
madhukara-nikarākṛtibhir upakūjiteṣu jala-krīḍādibhir vicitra-vinodaiḥ sulalita-sura-
sundarīṇāṃ kāma-kalila-vilāsa-hāsa-līlāvalokākṛṣṭa-mano-dṛṣṭayaḥ svairaṃ viharanti.
05170141 navasv api varṣeṣu bhagavān nārāyaṇo mahā-puruṣaḥ puruṣāṇāṃ tad-
anugrahāyātma-tattva-vyūhenātmanādyāpi sannidhīyate.
05170151 ilāvṛte tu bhagavān bhava eka eva pumān na hy anyas tatrāparo nirviśati bhavānyāḥ
śāpa-nimitta-jño yat-pravekṣyataḥ strī-bhāvas tat paścād vakṣyāmi.
05170161 bhavānīnāthaiḥ strī-gaṇārbuda-sahasrair avarudhyamāno bhagavataś caturmūrter
mahā-puruṣasya turīyāṃ tāmasīṃ mūrtiṃ prakṛtim ātmanaḥ saṅkarṣaṇa-saṃjñām ātma-
samādhi-rūpeṇa sannidhāpyaitad abhigṛṇan bhava upadhāvati.
0517017 śrī-bhagavān uvāca
05170171 oṃ namo bhagavate mahā-puruṣāya sarva-guṇa-saṅkhyānāyānantāyāvyaktāya
nama iti.
05170171 bhaje bhajanyāraṇa-pāda-paṅkajaṃ | bhagasya kṛtsnasya paraṃ parāyaṇam
05170172 bhakteṣv alaṃ bhāvita-bhūta-bhāvanaṃ | bhavāpahaṃ tvā bhava-bhāvam īśvaram
05170181 na yasya māyā-guṇa-citta-vṛttibhir | nirīkṣato hy aṇv api dṛṣṭir ajyate
05170182 īśe yathā no 'jita-manyu-raṃhasāṃ | kas taṃ na manyeta jigīṣur ātmanaḥ
05170191 asad-dṛśo yaḥ pratibhāti māyayā | kṣībeva madhv-āsava-tāmra-locanaḥ
05170192 na nāga-vadhvo 'rhaṇa īśire hriyā | yat-pādayoḥ sparśana-dharṣitendriyāḥ
05170201 yam āhur asya sthiti-janma-saṃyamaṃ | tribhir vihīnaṃ yam anantam ṛṣayaḥ
05170202 na veda siddhārtham iva kvacit sthitaṃ | bhū-maṇḍalaṃ mūrdha-sahasra-dhāmasu
05170211 yasyādya āsīd guṇa-vigraho mahān | vijñāna-dhiṣṇyo bhagavān ajaḥ kila
05170212 yat-sambhavo 'haṃ tri-vṛtā sva-tejasā | vaikārikaṃ tāmasam aindriyaṃ sṛje
05170221 ete vayaṃ yasya vaśe mahātmanaḥ | sthitāḥ śakuntā iva sūtra-yantritāḥ
05170222 mahān ahaṃ vaikṛta-tāmasendriyāḥ | sṛjāma sarve yad-anugrahād idam
05170231 yan-nirmitāṃ karhy api karma-parvaṇīṃ | māyāṃ jano 'yaṃ guṇa-sarga-mohitaḥ
05170232 na veda nistāraṇa-yogam añjasā | tasmai namas te vilayodayātmane
0518001 śrī-śuka uvāca
05180011 tathā ca bhadraśravā nāma dharma-sutas tat-kula-patayaḥ puruṣā bhadrāśva-varṣe
sākṣād bhagavato vāsudevasya priyāṃ tanuṃ dharmamayīṃ hayaśīrṣābhidhānāṃ parameṇa
samādhinā sannidhāpyedam abhigṛṇanta upadhāvanti.
0518002 bhadraśravasa ūcuḥ
05180021 oṃ namo bhagavate dharmāyātma-viśodhanāya nama iti.
05180031 aho vicitraṃ bhagavad-viceṣṭitaṃ | ghnantaṃ jano 'yaṃ hi miṣan na paśyati
05180032 dhyāyann asad yarhi vikarma sevituṃ | nirhṛtya putraṃ pitaraṃ jijīviṣati
05180041 vadanti viśvaṃ kavayaḥ sma naśvaraṃ | paśyanti cādhyātmavido vipaścitaḥ
05180042 tathāpi muhyanti tavāja māyayā | suvismitaṃ kṛtyam ajaṃ nato 'smi tam
05180051 viśvodbhava-sthāna-nirodha-karma te | hy akartur aṅgīkṛtam apy apāvṛtaḥ
05180052 yuktaṃ na citraṃ tvayi kārya-kāraṇe | sarvātmani vyatirikte ca vastutaḥ
05180061 vedān yugānte tamasā tiraskṛtān | rasātalād yo nṛ-turaṅga-vigrahaḥ
05180062 pratyādade vai kavaye 'bhiyācate | tasmai namas te 'vitathehitāya iti
05180071 hari-varṣe cāpi bhagavān nara-hari-rūpeṇāste | tad-rūpa-grahaṇa-nimittam
uttaratrābhidhāsye | tad dayitaṃ rūpaṃ mahā-puruṣa-guṇa-bhājano mahā-bhāgavato daitya-
dānava-kula-tīrthīkaraṇa-śīlā-caritaḥ prahlādo 'vyavadhānānanya-bhakti-yogena saha tad-
varṣa-puruṣair upāste idaṃ codāharati.
05180081 oṃ namo bhagavate narasiṃhāya namas tejas-tejase āvir-āvirbhava vajra-nakha
vajra-daṃṣṭra karmāśayān randhaya randhaya tamo grasa grasa oṃ svāhā | abhayam
abhayam ātmani bhūyiṣṭhā oṃ kṣraum.
05180091 svasty astu viśvasya khalaḥ prasīdatāṃ | dhyāyantu bhūtāni śivaṃ mitho dhiyā
05180092 manaś ca bhadraṃ bhajatād adhokṣaje | āveśyatāṃ no matir apy ahaitukī
05180101 māgāra-dārātmaja-vitta-bandhuṣu | saṅgo yadi syād bhagavat-priyeṣu naḥ
05180102 yaḥ prāṇa-vṛttyā parituṣṭa ātmavān | siddhyaty adūrān na tathendriya-priyaḥ
05180111 yat-saṅga-labdhaṃ nija-vīrya-vaibhavaṃ | tīrthaṃ muhuḥ saṃspṛśatāṃ hi mānasam
05180112 haraty ajo 'ntaḥ śrutibhir gato 'ṅgajaṃ | ko vai na seveta mukunda-vikramam
05180121 yasyāsti bhaktir bhagavaty akiñcanā | sarvair guṇais tatra samāsate surāḥ
05180122 harāv abhaktasya kuto mahad-guṇā | manorathenāsati dhāvato bahiḥ
05180131 harir hi sākṣād bhagavān śarīriṇām | ātmā jhaṣāṇām iva toyam īpsitam
05180132 hitvā mahāṃs taṃ yadi sajjate gṛhe | tadā mahattvaṃ vayasā dampatīnām
05180141 tasmād rajo-rāga-viṣāda-manyu- | māna-spṛhā-bhayadainyādhimūlam
05180142 hitvā gṛhaṃ saṃsṛti-cakravālaṃ | nṛsiṃha-pādaṃ bhajatākutobhayam iti
05180151 ketumāle 'pi bhagavān kāmadeva-svarūpeṇa lakṣmyāḥ priya-cikīrṣayā prajāpater
duhit-ṇāṃ putrāṇāṃ tad-varṣa-patīnāṃ puruṣāyuṣāho-rātra-parisaṅkhyānānāṃ yāsāṃ garbhā
mahā-puruṣa-ma
hāstra-tejasodvejita-manasāṃ vidhvastā vyasavaḥ saṃvatsarānte vinipatanti.
05180161 atīva sulalita-gati-vilāsa-vilasita-rucira-hāsa-leśāvaloka-līlayā kiñcid-uttambhita-
sundara-bhrū-maṇḍala-subhaga-vadanāravinda-śriyā ramāṃ ramayann indriyāṇi ramayate.
05180171 tad bhagavato māyāmayaṃ rūpaṃ parama-samādhi-yogena ramā devī
saṃvatsarasya rātriṣu prajāpater duhitṛbhir upetāhaḥsu ca tad-bhartṛbhir upāste idaṃ
codāharati.
05180181 oṃ hrāṃ hrīṃ hrūṃ oṃ namo bhagavate hṛṣīkeśāya sarva-guṇa-viśeṣair
vilakṣitātmane ākūtīnāṃ cittīnāṃ cetasāṃ viśeṣāṇāṃ cādhipataye ṣoḍaśa-kalāya cchando-
mayāyānna-mayāyāmṛta-mayāya sarva-mayāya sahase ojase balāya kāntāya kāmāya namas te
ubhayatra bhūyāt.
05180191 striyo vratais tvā hṛṣīkeśvaraṃ svato | hy ārādhya loke patim āśāsate 'nyam
05180192 tāsāṃ na te vai paripānty apatyaṃ | priyaṃ dhanāyūṃṣi yato 'sva-tantrāḥ
05180201 sa vai patiḥ syād akutobhayaḥ svayaṃ | samantataḥ pāti bhayāturaṃ janam
05180202 sa eka evetarathā mitho bhayaṃ | naivātmalābhād adhi manyate param
05180211 yā tasya te pāda-saroruhārhaṇaṃ | nikāmayet sākhila-kāma-lampaṭā
05180212 tad eva rāsīpsitam īpsito 'rcito | yad-bhagna-yācñā bhagavan pratapyate
05180221 mat-prāptaye 'jeśa-surāsurādayas | tapyanta ugraṃ tapa aindriye dhiyaḥ
05180222 ṛte bhavat-pāda-parāyaṇān na māṃ | vindanty ahaṃ tvad-dhṛdayā yato 'jita
05180231 sa tvaṃ mamāpy acyuta śīrṣṇi vanditaṃ | karāmbujaṃ yat tvad-adhāyi sātvatām
05180232 bibharṣi māṃ lakṣma vareṇya māyayā | ka īśvarasyehitam ūhituṃ vibhur iti
05180241 ramyake ca bhagavataḥ priyatamaṃ mātsyam avatāra-rūpaṃ tad-varṣa-puruṣasya
manoḥ prāk-pradarśitaṃ sa idānīm api mahatā bhakti-yogenārādhayatīdaṃ codāharati.
05180251 oṃ namo bhagavate mukhyatamāya namaḥ sattvāya prāṇāyaujase sahase balāya
mahā-matsyāya nama iti.
05180261 antar bahiś cākhila-loka-pālakair | adṛṣṭa-rūpo vicarasy uru-svanaḥ
05180262 sa īśvaras tvaṃ ya idaṃ vaśe 'nayan | nāmnā yathā dārumayīṃ naraḥ striyam
05180271 yaṃ loka-pālāḥ kila matsara-jvarā | hitvā yatanto 'pi pṛthak sametya ca
05180272 pātuṃ na śekur dvi-padaś catuṣ-padaḥ | sarīsṛpaṃ sthāṇu yad atra dṛśyate
05180281 bhavān yugāntārṇava ūrmi-mālini | kṣoṇīm imām oṣadhi-vīrudhāṃ nidhim
05180282 mayā sahoru kramate 'ja ojasā | tasmai jagat-prāṇa-gaṇātmane nama iti
05180291 hiraṇmaye 'pi bhagavān nivasati kūrma-tanuṃ bibhrāṇas tasya tat priyatamāṃ
tanum aryamā saha varṣa-puruṣaiḥ pitṛ-gaṇādhipatir upadhāvati mantram imaṃ cānujapati.
05180301 oṃ namo bhagavate akūpārāya sarva-sattva-guṇa-viśeṣaṇāyānu-palakṣita-sthānāya
namo varṣmaṇe namo bhūmne namo namo 'vasthānāya namas te.
05180311 yad-rūpam etan nija-māyayārpitam | artha-svarūpaṃ bahu-rūpa-rūpitam
05180312 saṅkhyā na yasyāsty ayathopalambhanāt | tasmai namas te 'vyapadeśa-rūpiṇe
05180321 jarāyujaṃ svedajam aṇḍajodbhidaṃ | carācaraṃ devarṣi-pitṛ-bhūtam aindriyam
05180322 dyauḥ khaṃ kṣitiḥ śaila-sarit-samudra- | dvīpa-graharkṣety abhidheya ekaḥ
05180331 yasminn asaṅkhyeya-viśeṣa-nāma- | rūpākṛtau kavibhiḥ kalpiteyam
05180332 saṅkhyā yayā tattva-dṛśāpanīyate | tasmai namaḥ sāṅkhya-nidarśanāya te iti
05180341 uttareṣu ca kuruṣu bhagavān yajña-puruṣaḥ kṛta-varāha-rūpa āste taṃ tu devī haiṣā
bhūḥ saha kurubhir askhalita-bhakti-yogenopadhāvati imāṃ ca paramām upaniṣadam
āvartayati.
05180351 oṃ namo bhagavate mantra-tattva-liṅgāya yajña-kratave mahā-dhvarāvayavāya
mahā-puruṣāya namaḥ karma-śuklāya tri-yugāya namas te.
05180361 yasya svarūpaṃ kavayo vipaścito | guṇeṣu dāruṣv iva jāta-vedasam
05180362 mathnanti mathnā manasā didṛkṣavo | gūḍhaṃ kriyārthair nama īritātmane
05180371 dravya-kriyā-hetv-ayaneśa-kartṛbhir | māyā-guṇair vastu-nirīkṣitātmane
05180372 anvīkṣayāṅgātiśayātma-buddhibhir | nirasta-māyākṛtaye namo namaḥ
05180381 karoti viśva-sthiti-saṃyamodayaṃ | yasyepsitaṃ nepsitam īkṣitur guṇaiḥ
05180382 māyā yathāyo bhramate tad-āśrayaṃ | grāvṇo namas te guṇa-karma-sākṣiṇe
05180391 pramathya daityaṃ prativāraṇaṃ mṛdhe | yo māṃ rasāyā jagad-ādi-sūkaraḥ
05180392 kṛtvāgra-daṃṣṭre niragād udanvataḥ | krīḍann ivebhaḥ praṇatāsmi taṃ vibhum iti
0519001 śrī-śuka uvāca
05190011 kimpuruṣe varṣe bhagavantam ādi-puruṣaṃ lakṣmaṇāgrajaṃ sītābhirāmaṃ rāmaṃ
tac-caraṇa-sannikarṣābhirataḥ parama-bhāgavato hanumān saha kimpuruṣair avirata-bhaktir
upāste.
05190021 ārṣṭiṣeṇena saha gandharvair anugīyamānāṃ parama-kalyāṇīṃ bhartṛ-bhagavat-
kathāṃ samupaśṛṇoti svayaṃ cedaṃ gāyati.
05190031 oṃ namo bhagavate uttamaślokāya nama ārya-lakṣaṇa-śīla-vratāya nama
upaśikṣitātmana upāsita-lokāya namaḥ sādhu-vāda-nikaṣaṇāya namo brahmaṇya-devāya
mahā-puruṣāya mahā-rājāya nama iti.
05190041 yat tad viśuddhānubhava-mātram ekaṃ | sva-tejasā dhvasta-guṇa-vyavastham
05190042 pratyak praśāntaṃ sudhiyopalambhanaṃ | hy anāma-rūpaṃ nirahaṃ prapadye
05190051 martyāvatāras tv iha martya-śikṣaṇaṃ | rakṣo-vadhāyaiva na kevalaṃ vibhoḥ
05190052 kuto 'nyathā syād ramataḥ sva ātmanaḥ | sītā-kṛtāni vyasanānīśvarasya
05190061 na vai sa ātmātmavatāṃ suhṛttamaḥ | saktas tri-lokyāṃ bhagavān vāsudevaḥ
05190062 na strī-kṛtaṃ kaśmalam aśnuvīta | na lakṣmaṇaṃ cāpi vihātum arhati
05190071 na janma nūnaṃ mahato na saubhagaṃ | na vāṅ na buddhir nākṛtis toṣa-hetuḥ
05190072 tair yad visṛṣṭān api no vanaukasaś | cakāra sakhye bata lakṣmaṇāgrajaḥ
05190081 suro 'suro vāpy atha vānaro naraḥ | sarvātmanā yaḥ sukṛtajñam uttamam
05190082 bhajeta rāmaṃ manujākṛtiṃ hariṃ | ya uttarān anayat kosalān divam iti
05190091 bhārate 'pi varṣe bhagavān nara-nārāyaṇākhya ākalpāntam upacita-dharma-jñāna-
vairāgyaiśvaryopaśamoparamātmopalambhanam anugrahāyātmavatām anukampayā tapo
'vyakta-gatiś carati.
05190101 taṃ bhagavān nārado varṇāśramavatībhir bhāratībhiḥ prajābhir bhagavat-
proktābhyāṃ sāṅkhya-yogābhyāṃ bhagavad-anubhāvopavarṇanaṃ sāvarṇer
upadekṣyamāṇaḥ parama-bhakti-bhāvenopasarati idaṃ cābhigṛṇāti.
05190111 oṃ namo bhagavate upaśama-śīlāyoparatānātmyāya namo 'kiñcana-vittāya ṛṣi-
ṛṣabhāya nara-nārāyaṇāya paramahaṃsa-parama-gurave ātmārāmādhipataye namo nama iti.
0519012 gāyati cedam
05190121 kartāsya sargādiṣu yo na badhyate | na hanyate deha-gato 'pi daihikaiḥ
05190122 draṣṭur na dṛg yasya guṇair vidūṣyate | tasmai namo 'sakta-vivikta-sākṣiṇe
05190131 idaṃ hi yogeśvara yoga-naipuṇaṃ | hiraṇyagarbho bhagavāñ jagāda yat
05190132 yad anta-kāle tvayi nirguṇe mano | bhaktyā dadhītojjhita-duṣkalevaraḥ
05190141 yathaihikāmuṣmika-kāma-lampaṭaḥ | suteṣu dāreṣu dhaneṣu cintayan
05190142 śaṅketa vidvān kukalevarātyayād | yas tasya yatnaḥ śrama eva kevalam
05190151 tan naḥ prabho tvaṃ kukalevarārpitāṃ | tvan-māyayāhaṃ-mamatām adhokṣaja
05190152 bhindyāma yenāśu vayaṃ sudurbhidāṃ | vidhehi yogaṃ tvayi naḥ svabhāvam iti
05190161 bhārate 'py asmin varṣe saric-chailāḥ santi bahavo malayo maṅgala-prastho
mainākas trikūṭa ṛṣabhaḥ kūṭakaḥ kollakaḥ sahyo devagirir ṛṣyamūkaḥ śrī-śailo veṅkaṭo
mahendro vāridhāro vindhyaḥ śuktimān ṛkṣagiriḥ pāriyātro droṇaś citrakūṭo govardhano
raivatakaḥ kakubho nīlo gokāmukha indrakīlaḥ kāmagirir iti cānye ca śata-sahasraśaḥ śailās
teṣāṃ nitamba-prabhavā nadā nadyaś ca santy asaṅkhyātāḥ.
05190171 etāsām apo bhāratyaḥ prajā nāmabhir eva punantīnām ātmanā copaspṛśanti
05190181 candravasā tāmraparṇī avaṭodā kṛtamālā vaihāyasī kāverī veṇī payasvinī
śarkarāvartā tuṅgabhadrā kṛṣṇāveṇyā bhīmarathī godāvarī nirvindhyā payoṣṇī tāpī revā
surasā narmadā carmaṇvatī sindhur andhaḥ śoṇaś ca nadau mahānadī vedasmṛtir ṛṣikulyā
trisāmā kauśikī mandākinī yamunā sarasvatī dṛṣadvatī gomatī sarayū rodhasvatī saptavatī
suṣomā śatadrūś candrabhāgā marudvṛdhā vitastā asiknī viśveti mahā-nadyaḥ.
05190191 asminn eva varṣe puruṣair labdha-janmabhiḥ śukla-lohita-kṛṣṇa-varṇena
svārabdhena karmaṇā divya-mānuṣa-nāraka-gatayo bahvya ātmana ānupūrvyeṇa sarvā hy eva
sarveṣāṃ vidhīyante yathā-varṇa-vidhānam apavargaś cāpi bhavati.
05190201 yo 'sau bhagavati sarva-bhūtātmany anātmye 'nirukte 'nilayane paramātmani
vāsudeve 'nanya-nimitta-bhakti-yoga-lakṣaṇo nānā-gati-nimittāvidyā-granthi-randhana-
dvāreṇa yadā hi mahā-puruṣa-puruṣa-prasaṅgaḥ.
0519021 etad eva hi devā gāyanti
05190211 aho amīṣāṃ kim akāri śobhanaṃ | prasanna eṣāṃ svid uta svayaṃ hariḥ
05190212 yair janma labdhaṃ nṛṣu bhāratājire | mukunda-sevaupayikaṃ spṛhā hi naḥ
05190221 kiṃ duṣkarair naḥ kratubhis tapo-vratair | dānādibhir vā dyujayena phalgunā
05190222 na yatra nārāyaṇa-pāda-paṅkaja- | smṛtiḥ pramuṣṭātiśayendriyotsavāt
05190231 kalpāyuṣāṃ sthānajayāt punar-bhavāt | kṣaṇāyuṣāṃ bhārata-bhūjayo varam
05190232 kṣaṇena martyena kṛtaṃ manasvinaḥ | sannyasya saṃyānty abhayaṃ padaṃ hareḥ
05190241 na yatra vaikuṇṭha-kathā-sudhāpagā | na sādhavo bhāgavatās tadāśrayāḥ
05190242 na yatra yajñeśa-makhā mahotsavāḥ | sureśa-loko 'pi na vai sa sevyatām
05190251 prāptā nṛ-jātiṃ tv iha ye ca jantavo | jñāna-kriyā-dravya-kalāpa-sambhṛtām
05190252 na vai yaterann apunar-bhavāya te | bhūyo vanaukā iva yānti bandhanam
05190261 yaiḥ śraddhayā barhiṣi bhāgaśo havir | niruptam iṣṭaṃ vidhi-mantra-vastutaḥ
05190262 ekaḥ pṛthaṅ-nāmabhir āhuto mudā | gṛhṇāti pūrṇaḥ svayam āśiṣāṃ prabhuḥ
05190271 satyaṃ diśaty arthitam arthito nṛṇāṃ | naivārthado yat punar arthitā yataḥ
05190272 svayaṃ vidhatte bhajatām anicchatām | icchāpidhānaṃ nija-pāda-pallavam
05190281 yady atra naḥ svarga-sukhāvaśeṣitaṃ | sviṣṭasya sūktasya kṛtasya śobhanam
05190282 tenājanābhe smṛtimaj janma naḥ syād | varṣe harir yad-bhajatāṃ śaṃ tanoti
0519029 śrī-śuka uvāca
05190291 jambūdvīpasya ca rājann upadvīpān aṣṭau haika upadiśanti sagarātmajair
aśvānveṣaṇa imāṃ mahīṃ parito nikhanadbhir upakalpitān
05190301 tad yathā svarṇaprasthaś candraśukla āvartano ramaṇako mandarahariṇaḥ
pāñcajanyaḥ siṃhalo laṅketi.
05190311 evaṃ tava bhāratottama jambūdvīpa-varṣa-vibhāgo yathopadeśam upavarṇita iti.
0520001 śrī-śuka uvāca
05200011 ataḥ paraṃ plakṣādīnāṃ pramāṇa-lakṣaṇa-saṃsthānato varṣa-vibhāga upavarṇyate.
05200021 jambūdvīpo 'yaṃ yāvat-pramāṇa-vistāras tāvatā kṣārodadhinā pariveṣṭito yathā
merur jambv-ākhyena lavaṇodadhir api tato dvi-guṇa-viśālena plakṣākhyena parikṣipto yathā
parikhā bāhyopavanena | plakṣo jambū-pramāṇo dvīpākhyākaro hiraṇmaya utthito yatrāgnir
upāste sapta-jihvas tasyādhipatiḥ priyavratātmaja idhmajihvaḥ svaṃ dvīpaṃ sapta-varṣāṇi
vibhajya sapta-varṣa-nāmabhya ātmajebhya ākalayya s
vayam ātma-yogenopararāma.
05200031 śivaṃ yavasaṃ subhadraṃ śāntaṃ kṣemam amṛtam abhayam iti varṣāṇi teṣu girayo
nadyaś ca saptaivābhijñātāḥ
05200041 maṇikūṭo vajrakūṭa indraseno jyotiṣmān suparṇo hiraṇyaṣṭhīvo meghamāla iti setu-
śailāḥ aruṇā nṛmṇāṅgirasī sāvitrī suptabhātā ṛtambharā satyambharā iti mahā-nadyaḥ | yāsāṃ
jalopasparśana-vidhūta-rajas-tamaso haṃsa-pataṅgordhvāyana-satyāṅga-saṃjñāś catvāro
varṇāḥ sahasrāyuṣo vibudhopama-sandarśana-prajananāḥ svarga-dvāraṃ trayyā vidyayā
bhagavantaṃ trayīmayaṃ sūryam ātmānaṃ yajante.
05200051 pratnasya viṣṇo rūpaṃ yat satyasyartasya brahmaṇaḥ
05200052 amṛtasya ca mṛtyoś ca sūryam ātmānam īmahīti
05200061 plakṣādiṣu pañcasu puruṣāṇām āyur indriyam ojaḥ saho balaṃ buddhir vikrama iti
ca sarveṣām autpattikī siddhir aviśeṣeṇa vartate.
05200071 plakṣaḥ sva-samānenekṣu-rasodenāvṛto yathā tathā dvīpo 'pi śālmalo dvi-guṇa-
viśālaḥ samānena surodenāvṛtaḥ parivṛṅkte.
05200081 yatra ha vai śālmalī plakṣāyāmā yasyāṃ vāva kila nilayam āhur bhagavataś
chandaḥ-stutaḥ patattri-rājasya sā dvīpa-hūtaye upalakṣyate.
05200091 tad-dvīpādhipatiḥ priyavratātmajo yajñabāhuḥ sva-sutebhyaḥ saptabhyas tan-
nāmāni sapta-varṣāṇi vyabhajat surocanaṃ saumanasyaṃ ramaṇakaṃ deva-varṣaṃ
pāribhadram āpyāyanam avijñātam iti.
05200101 teṣu varṣādrayo nadyaś ca saptaivābhijñātāḥ svarasaḥ śataśṛṅgo vāmadevaḥ kundo
mukundaḥ puṣpa-varṣaḥ sahasra-śrutir iti | anumatiḥ sinīvālī sarasvatī kuhū rajanī nandā
rāketi.
05200111 tad-varṣa-puruṣāḥ śrutadhara-vīryadhara-vasundhareṣandhara-saṃjñā
bhagavantaṃ vedamayaṃ somam ātmānaṃ vedena yajante.
05200121 sva-gobhiḥ pitṛ-devebhyo vibhajan kṛṣṇa-śuklayoḥ
05200122 prajānāṃ sarvāsāṃ rājā- ndhaḥ somo na āstv iti
05200131 evaṃ surodād bahis tad-dvi-guṇaḥ samānenāvṛto ghṛtodena yathā-pūrvaḥ kuśa-
dvīpo yasmin kuśa-stambo deva-kṛtas tad-dvīpākhyākaro jvalana ivāparaḥ sva-śaṣpa-rociṣā
diśo virājayati.
05200141 tad-dvīpa-patiḥ praiyavrato rājan hiraṇyaretā nāma svaṃ dvīpaṃ saptabhyaḥ sva-
putrebhyo yathā-bhāgaṃ vibhajya svayaṃ tapa ātiṣṭhata vasu-vasudāna-dṛḍharuci-
nābhigupta-stutyavrata-vivikta-vāmadeva-nāmabhyaḥ.
05200151 teṣāṃ varṣeṣu sīmā-girayo nadyaś cābhijñātāḥ sapta saptaiva cakraś catuḥśṛṅgaḥ
kapilaś citrakūṭo devānīka ūrdhvaromā draviṇa iti rasakulyā madhukulyā mitravindā
śrutavindā devagarbhā ghṛtacyutā mantramāleti.
05200161 yāsāṃ payobhiḥ kuśadvīpaukasaḥ kuśala-kovidābhiyukta-kulaka-saṃjñā
bhagavantaṃ jātaveda-sarūpiṇaṃ karma-kauśalena yajante.
05200171 parasya brahmaṇaḥ sākṣāj jāta-vedo 'si havyavāṭ
05200172 devānāṃ puruṣāṅgānāṃ yajñena puruṣaṃ yajeti
05200181 tathā ghṛtodād bahiḥ krauñcadvīpo dvi-guṇaḥ sva-mānena kṣīrodena parita
upakḷpto vṛto yathā kuśadvīpo ghṛtodena yasmin krauñco nāma parvata-rājo dvīpa-nāma-
nirvartaka āste.
05200191 yo 'sau guha-praharaṇonmathita-nitamba-kuñjo 'pi kṣīrodenā-sicyamāno bhagavatā
varuṇenābhigupto vibhayo babhūva.
05200201 tasminn api praiyavrato ghṛtapṛṣṭho nāmādhipatiḥ sve dvīpe varṣāṇi sapta vibhajya
teṣu putra-nāmasu sapta rikthādān varṣapān niveśya svayaṃ bhagavān bhagavataḥ parama-
kalyāṇa-yaśasa ātma-bhūtasya hareś caraṇāravindam upajagāma.
05200211 āmo madhuruho meghapṛṣṭhaḥ sudhāmā bhrājiṣṭho lohitārṇo vanaspatir iti
ghṛtapṛṣṭha-sutās teṣāṃ varṣa-girayaḥ sapta saptaiva nadyaś cābhikhyātāḥ śuklo vardhamāno
bhojana upabarhiṇo nando nandanaḥ sarvatobhadra iti abhayā amṛtaughā āryakā tīrthavatī
rūpavatī pavitravatī śukleti.
05200221 yāsām ambhaḥ pavitram amalam upayuñjānāḥ puruṣa-ṛṣabha-draviṇa-devaka-
saṃjñā varṣa-puruṣā āpomayaṃ devam apāṃ pūrṇenāñjalinā yajante.
05200231 āpaḥ puruṣa-vīryāḥ stha punantīr bhūr-bhuvaḥ-suvaḥ
05200232 tā naḥ punītāmīva-ghnīḥ spṛśatām ātmanā bhuva iti
05200241 evaṃ purastāt kṣīrodāt parita upaveśitaḥ śākadvīpo dvātriṃśal-lakṣa-yojanāyāmaḥ
samānena ca dadhi-maṇḍodena parīto yasmin ś
āko nāma mahīruhaḥ sva-kṣetra-vyapadeśako yasya ha mahā-surabhi-gandhas taṃ dvīpam
anuvāsayati.
05200251 tasyāpi praiyavrata evādhipatir nāmnā medhātithiḥ so 'pi vibhajya sapta varṣāṇi
putra-nāmāni teṣu svātmajān purojava-manojava-pavamāna-dhūmrānīka-citrarepha-bahurūpa-
viśvadhāra-saṃjñān nidhāpyādhipatīn svayaṃ bhagavaty ananta ā-veśita-matis tapovanaṃ
praviveśa.
05200261 eteṣāṃ varṣa-maryādā-girayo nadyaś ca sapta saptaiva īśāna uruśṛṅgo balabhadraḥ
śatakesaraḥ sahasrasroto devapālo mahānasa iti anaghāyurdā ubhayaspṛṣṭir aparājitā
pañcapadī sahasrasrutir nijadhṛtir iti.
05200271 tad-varṣa-puruṣā ṛtavrata-satyavrata-dānavratānuvrata-nāmāno bhagavantaṃ vāyv-
ātmakaṃ prāṇāyāma-vidhūta-rajas-tamasaḥ parama-samādhinā yajante.
05200281 antaḥ-praviśya bhūtāni yo bibharty ātma-ketubhiḥ
05200282 antaryāmīśvaraḥ sākṣāt pātu no yad-vaśe sphuṭam
05200291 evam eva dadhi-maṇḍodāt parataḥ puṣkaradvīpas tato dvi-guṇāyāmaḥ samantata
upakalpitaḥ samānena svādūdakena samudreṇa bahir āvṛto yasmin bṛhat-puṣkaraṃ jvalana-
śikhāmala-kanaka-patrāyutāyutaṃ bhagavataḥ kamalāsanasyādhyāsanaṃ parikalpitam.
05200301 tad-dvīpa-madhye mānasottara-nāmaika evārvācīna-parācīna-varṣayor maryādācalo
'yuta-yojanocchrāyāyāmo yatra tu catasṛṣu dikṣu catvāri purāṇi loka-pālānām indrādīnāṃ yad-
upariṣṭāt sūrya-rathasya meruṃ paribhramataḥ saṃvatsarātmakaṃ cakraṃ devānām aho-
rātrābhyāṃ paribhramati.
05200311 tad-dvīpasyāpy adhipatiḥ praiyavrato vītihotro nāmaitasyātmajau ramaṇaka-
dhātaki-nāmānau varṣa-patī niyujya sa svayaṃ pūrvajavad-bhagavat-karma-śīla evāste.
05200321 tad-varṣa-puruṣā bhagavantaṃ brahma-rūpiṇaṃ sakarmakeṇa
karmaṇārādhayantīdaṃ codāharanti.
05200331 yat tat karmamayaṃ liṅgaṃ brahma-liṅgaṃ jano 'rcayet
05200332 ekāntam advayaṃ śāntaṃ tasmai bhagavate nama iti
05200341 tataḥ parastāl lokāloka-nāmācalo lokālokayor antarāle parita upakṣiptaḥ.
05200351 yāvan mānasottara-mervor antaraṃ tāvatī bhūmiḥ kāñcany anyādarśa-talopamā
yasyāṃ prahitaḥ padārtho na kathañcit punaḥ pratyupalabhyate tasmāt sarva-sattva-
parihṛtāsīt.
05200361 lokāloka iti samākhyā yad anenācalena lokālokasyāntarvar-tināvasthāpyate.
05200371 sa loka-trayānte parita īśvareṇa vihito yasmāt sūryādīnāṃ dhruvāpavargāṇāṃ jyotir-
gaṇānāṃ gabhastayo 'rvācīnāṃs trīn lokān āvitanvānā na kadācit parācīnā bhavitum
utsahante tāvad un-nahanāyāmaḥ.
05200381 etāvān loka-vinyāso māna-lakṣaṇa-saṃsthābhir vicintitaḥ kavibhiḥ sa tu pañcāśat-
koṭi-gaṇitasya bhū-golasya turīya-bhāgo 'yaṃ lokālokācalaḥ.
05200391 tad-upariṣṭāc catasṛṣv āśāsvātma-yoninākhila-jagad-guruṇādhiniveśitā ye dvirada-
pataya ṛṣabhaḥ puṣkaracūḍo vāmano 'parājita iti sakala-loka-sthiti-hetavaḥ.
05200401 teṣāṃ sva-vibhūtīnāṃ loka-pālānāṃ ca vividha-vīryopabṛṃhaṇāya bhagavān
parama-mahā-puruṣo mahā-vibhūti-patir antaryāmy ātmano viśuddha-sattvaṃ dharma-jñāna-
vairāgyaiśvaryādy-aṣṭa-mahā-siddhy-upalakṣaṇaṃ viṣvaksenādibhiḥ sva-pārṣada-pravaraiḥ
parivārito nija-varāyudhopaśobhitair nija-bhuja-daṇḍaiḥ sandhārayamāṇas tasmin giri-vare
samantāt sakala-loka-svastaya āste.
05200411 ākalpam evaṃ veṣaṃ gata eṣa bhagavān ātma-yogamāyayā viracita-vividha-loka-
yātrā-gopīyāyety arthaḥ.
05200421 yo 'ntar-vistāra etena hy aloka-parimāṇaṃ ca vyākhyātaṃ yad bahir lokālokācalāt |
tataḥ parastād yogeśvara-gatiṃ viśuddhām udāharanti.
05200431 aṇḍa-madhya-gataḥ sūryo dyāv-ābhūmyor yad antaram
05200432 sūryāṇḍa-golayor madhye koṭyaḥ syuḥ pañca-viṃśatiḥ
05200441 mṛte 'ṇḍa eṣa etasmin yad abhūt tato mārtaṇḍa iti vyapadeśaḥ | hiraṇyagarbha iti
yad dhiraṇyāṇḍa-samudbhavaḥ.
05200451 sūryeṇa hi vibhajyante diśaḥ khaṃ dyaur mahī bhidā
05200452 svargāpavargau narakā rasaukāṃsi ca sarvaśaḥ
05200461 deva-tiryaṅ-manuṣyāṇāṃ sarīsṛpa-savīrudhām
05200462 sarva-jīva-nikāyānāṃ sūrya ātmā dṛg-īśvaraḥ
0521001 śrī-śuka uvāca
05210011 etāvān eva bhū-valayasya sanniveśaḥ pramāṇa-lakṣaṇato vyākhyātaḥ.
05210021 etena hi divo maṇḍala-mānaṃ tad-vida upadiśanti yathā dvi-dalayor niṣpāvādīnāṃ
te antareṇāntarikṣaṃ tad-ubhaya-sandhitam.
05210031 yan-madhya-gato bhagavāṃs tapatāṃ patis tapana ātapena tri-lokīṃ pratapaty
avabhāsayaty ātma-bhāsā sa eṣa udagayana-dakṣiṇāyana-vaiṣuvata-saṃjñābhir māndya-
śaighrya-samānābhir gatibhir ārohaṇāvarohaṇa-samāna-sthāneṣu yathā-savanam
abhipadyamāno makarādiṣu rāśiṣv aho-rātrāṇi dīrgha-hrasva-samānāni vidhatte.
05210041 yadā meṣa-tulayor vartate tadāho-rātrāṇi samānāni bhavanti yadā vṛṣabhādiṣu
pañcasu ca rāśiṣu carati tadāhāny eva vardhante hrasati ca māsi māsy ekaikā ghaṭikā rātriṣu.
05210051 yadā vṛścikādiṣu pañcasu vartate tadāho-rātrāṇi viparyayāṇi bhavanti.
05210061 yāvad dakṣiṇāyanam ahāni vardhante yāvad udagayanaṃ rātrayaḥ.
05210071 evaṃ nava koṭaya eka-pañcāśal-lakṣāṇi yojanānāṃ mānasottara-giri-
parivartanasyopadiśanti tasminn aindrīṃ purīṃ pūrvasmān meror devadhānīṃ nāma
dakṣiṇato yāmyāṃ saṃyamanīṃ nāma paścād vāruṇīṃ nimlocanīṃ nāma uttarataḥ saumyāṃ
vibhāvarīṃ nāma tāsūdaya-madhyāhnāstamaya-niśīthānīti bhūtānāṃ pravṛtti-nivṛtti-nimittāni
samaya-viśeṣeṇa meroś catur-diśam.
05210081 tatratyānāṃ divasa-madhyaṅgata eva sadādityas tapati savyenācalaṃ dakṣiṇena
karoti
05210091 yatrodeti tasya ha samāna-sūtra-nipāte nimlocati yatra kvacana syandenābhitapati
tasya haiṣa samāna-sūtra-nipāte prasvāpayati tatra gataṃ na paśyanti ye taṃ
samanupaśyeran.
05210101 yadā caindryāḥ puryāḥ pracalate pañcadaśa-ghaṭikābhir yāmyāṃ sapāda-koṭi-
dvayaṃ yojanānāṃ sārdha-dvādaśa-lakṣāṇi sādhikāni copayāti.
05210111 evaṃ tato vāruṇīṃ saumyām aindrīṃ ca punas tathānye ca grahāḥ somādayo
nakṣatraiḥ saha jyotiś-cakre samabhyudyanti saha vā nimlo-canti.
05210121 evaṃ muhūrtena catus-triṃśal-lakṣa-yojanāny aṣṭa-śatādhikāni sauro rathas
trayīmayo 'sau catasṛṣu parivartate purīṣu.
05210131 yasyaikaṃ cakraṃ dvādaśāraṃ ṣaṇ-nemi tri-ṇābhi saṃvatsarātmakaṃ samāmananti
tasyākṣo meror mūrdhani kṛto mānasottare kṛtetara-bhāgo yatra protaṃ ravi-ratha-cakraṃ
taila-yantra-cakravad bhraman mānasottara-girau paribhramati.
05210141 tasminn akṣe kṛtamūlo dvitīyo 'kṣas turyamānena sammitas taila-yantrākṣavad
dhruve kṛtopari-bhāgaḥ.
05210151 ratha-nīḍas tu ṣaṭ-triṃśal-lakṣa-yojanāyatas tat-turīya-bhāga-viśālas tāvān ravi-
ratha-yugo yatra hayāś chando-nāmānaḥ saptāruṇa-yojitā vahanti devam ādityam.
05210161 purastāt savitur aruṇaḥ paścāc ca niyuktaḥ sautye karmaṇi kilāste.
05210171 tathā vālikhilyā ṛṣayo 'ṅguṣṭha-parva-mātrāḥ ṣaṣṭi-sahasrāṇi purataḥ sūryaṃ sūkta-
vākāya niyuktāḥ saṃstuvanti.
05210181 tathānye ca ṛṣayo gandharvāpsaraso nāgā grāmaṇyo yātudhānā devā ity ekaikaśo
gaṇāḥ sapta caturdaśa māsi māsi bhagavantaṃ sūryam ātmānaṃ nānā-nāmānaṃ pṛthaṅ-
nānā-nāmānaḥ pṛthak-karmabhir dvandvaśa upāsate.
0522001 rājovāca
05220011 yad etad bhagavata ādityasya meruṃ dhruvaṃ ca pradakṣiṇena parikrāmato
rāśīnām abhimukhaṃ pracalitaṃ cāpradakṣiṇaṃ bhagavatopavarṇitam amuṣya vayaṃ katham
anumimīmahīti.
0522002 sa hovāca
05220021 yathā kulāla-cakreṇa bhramatā saha bhramatāṃ tad-āśrayāṇāṃ pipīlikādīnāṃ gatir
anyaiva pradeśāntareṣv apy upalabhyamānatvād evaṃ nakṣatra-rāśibhir upalakṣitena kāla-
cakreṇa dhruvaṃ meruṃ ca pradakṣiṇena paridhāvatā saha paridhāvamānānāṃ tad-
āśrayāṇāṃ sūryādīnāṃ grahāṇāṃ gatir anyaiva nakṣatrāntare rāśy-antare
copalabhyamānatvāt.
05220031 sa eṣa bhagavān ādi-puruṣa eva sākṣān nārāyaṇo lokānāṃ svastaya ātmānaṃ
trayīmayaṃ karma-viśuddhi-nimittaṃ kavibhir api ca vedena vijijñāsyamāno dvādaśadhā
vibhajya ṣaṭsu vasantādiṣv ṛtuṣu yathopa-joṣam ṛtu-guṇān vidadhāti.
05220041 tam etam iha puruṣās trayyā vidyayā varṇāśramācārānupathā uccāvacaiḥ karmabhir
āmnātair yoga-vitānaiś ca śraddhayā yajanto 'ñjasā śreyaḥ samadhigacchanti.
05220051 atha sa eṣa ātmā lokānāṃ dyāv-āpṛthivyor antareṇa nabho-valayasya kālacakra-gato
dvādaśa māsān bhuṅkte rāśi-saṃjñān saṃvatsarāvayavān māsaḥ pakṣa-dvayaṃ divā naktaṃ
ceti sapādarkṣa-dvayam upadiśanti yāvatā ṣaṣṭham aṃśaṃ bhuñjīta sa vai ṛtur ity upadiśyate
saṃvatsarāvayavaḥ.
05220061 atha ca yāvatārdhena nabho-vīthyāṃ pracarati taṃ kālam ayanam ācakṣate.
05220071 atha ca yāvan nabho-maṇḍalaṃ saha dyāv-āpṛthivyor maṇḍalābhyāṃ kārtsnyena sa
ha bhuñjīta taṃ kālaṃ saṃvatsaraṃ parivatsaram iḍāvatsaram anuvatsaraṃ vatsaram iti
bhānor māndya-śaighrya-sama-gatibhiḥ samāmananti.
05220081 evaṃ candramā arka-gabhastibhya upariṣṭāl lakṣa-yojanata upalabhyamāno 'rkasya
saṃvatsara-bhuktiṃ pakṣābhyāṃ māsa-bhuktiṃ sapādarkṣābhyāṃ dinenaiva pakṣa-bhuktim
agracārī drutatara-gamano bhuṅkte.
05220091 atha cāpūryamāṇābhiś ca kalābhir amarāṇāṃ kṣīyamāṇābhiś ca kalābhiḥ pit-ṇām
aho-rātrāṇi pūrva-pakṣāpara-pakṣābhyāṃ vitanvānaḥ sarva-jīva-nivaha-prāṇo jīvaś caikam
ekaṃ nakṣatraṃ triṃśatā muhūrtair bhuṅkte.
05220101 ya eṣa ṣoḍaśa-kalaḥ puruṣo bhagavān manomayo 'nnamayo 'mṛtamayo deva-pitṛ-
manuṣya-bhūta-paśu-pakṣi-sarīsṛpa-vīrudhāṃ prāṇāpy āyana-śīlatvāt sarvamaya iti
varṇayanti.
05220111 tata upariṣṭād dvi-lakṣa-yojanato nakṣatrāṇi meruṃ dakṣiṇenaiva kālāyana īśvara-
yojitāni sahābhijitāṣṭā-viṃśatiḥ.
05220121 tata upariṣṭād uśanā dvi-lakṣa-yojanata upalabhyate purataḥ paścāt sahaiva
vārkasya śaighrya-māndya-sāmyābhir gatibhir arkavac carati lokānāṃ nityadānukūla eva
prāyeṇa varṣayaṃś cāreṇānumīyate sa vṛṣṭi-viṣṭambha-grahopaśamanaḥ.
05220131 uśanasā budho vyākhyātas tata upariṣṭād dvi-lakṣa-yojanato budhaḥ soma-suta
upalabhyamānaḥ prāyeṇa śubha-kṛd yadārkād vyatiricyeta tadātivātābhra-prāyānāvṛṣṭy-ādi-
bhayam āśaṃsate.
05220141 ata ūrdhvam aṅgārako 'pi yojana-lakṣa-dvitaya upalabhyamānas tribhis tribhiḥ
pakṣair ekaikaśo rāśīn dvādaśānubhuṅkte yadi na vakreṇābhivartate prāyeṇāśubha-graho
'gha-śaṃsaḥ.
05220151 tata upariṣṭād dvi-lakṣa-yojanāntara-gatā bhagavān bṛhaspatir ekaikasmin rāśau
parivatsaraṃ parivatsaraṃ carati yadi na vakraḥ syāt prāyeṇānukūlo brāhmaṇa-kulasya.
05220161 tata upariṣṭād yojana-lakṣa-dvayāt pratīyamānaḥ śanaiścara ekaikasmin rāśau
triṃśan māsān vilambamānaḥ sarvān evānuparyeti tāvadbhir anuvatsaraiḥ prāyeṇa hi
sarveṣām aśāntikaraḥ.
05220171 tata uttarasmād ṛṣaya ekādaśa-lakṣa-yojanāntara upalabhyante ya eva lokānāṃ śam
anubhāvayanto bhagavato viṣṇor yat paramaṃ padaṃ pradakṣiṇaṃ prakramanti.
0523001 śrī-śuka uvāca
05230011 atha tasmāt paratas trayodaśa-lakṣa-yojanāntarato yat tad viṣṇoḥ paramaṃ padam
abhivadanti yatra ha mahā-bhāgavato dhruva auttānapādir agninendreṇa prajāpatinā
kaśyapena dharmeṇa ca samakāla-yugbhiḥ sabahu-mānaṃ dakṣiṇataḥ kriyamāṇa idānīm api
kalpa-jīvinām ājīvya upāste tasyehānubhāva upavarṇitaḥ.
05230021 sa hi sarveṣāṃ jyotir-gaṇānāṃ graha-nakṣatrādīnām animiṣeṇāvyakta-raṃhasā
bhagavatā kālena bhrāmyamāṇānāṃ sthāṇur i
vāvaṣṭambha īśvareṇa vihitaḥ śaśvad avabhāsate.
05230031 yathā meḍhīstambha ākramaṇa-paśavaḥ saṃyojitās tribhis tribhiḥ savanair yathā-
sthānaṃ maṇḍalāni caranty evaṃ bhagaṇā grahādaya etasminn antar-bahir-yogena kāla-cakra
āyojitā dhruvam evāvalambya vāyunodīryamāṇā ākalpāntaṃ paricaṅ kramanti nabhasi yathā
meghāḥ śyenādayo vāyu-vaśāḥ karma-sārathayaḥ parivartante evaṃ jyotirga.
nāḥ prakṛti-puruṣa-saṃyogānugṛhītāḥ karma-nirmita-gatayo bhuvi na patanti.
05230041 kecanaitaj jyotir-anīkaṃ śiśumāra-saṃsthānena bhagavato vāsudevasya yoga-
dhāraṇāyām anuvarṇayanti.
05230051 yasya pucchāgre 'vākśirasaḥ kuṇḍalī-bhūta-dehasya dhruva upakalpitas tasya
lāṅgūle prajāpatir agnir indro dharma iti puccha-mūle dhātā vidhātā ca kaṭyāṃ saptarṣayaḥ |
tasya dakṣiṇāvarta-kuṇḍalī-bhūta-śarīrasya yāny udagayanāni dakṣiṇa-pārśve tu nakṣatrāṇy
upakalpayanti dakṣiṇāyanāni tu savye | yathā śiśumārasya kuṇḍalā-bhoga-sanniveśasya
pārśvayor ubhayor apy avayavāḥ samasaṅkhyā bhavanti | pṛṣṭhe tv ajavīthī ākāśa-gaṅgā
codarataḥ.
05230061 punarvasu-puṣyau dakṣiṇa-vāmayoḥ śroṇyor ārdrāśleṣe ca dakṣiṇa-vāmayoḥ
paścimayoḥ pādayor abhijid-uttarāṣāḍhe dakṣiṇa-vāmayor nāsikayor yathā-saṅkhyaṃ
śravaṇa-pūrvāṣāḍhe dakṣiṇa-vāmayor locanayor dhaniṣṭhā mūlaṃ ca dakṣiṇa-vāmayoḥ
karṇayor maghādīny aṣṭa nakṣatrāṇi dakṣiṇāyanāni vāma-pārśva-vaṅkriṣu yuñjīta tathaiva
mṛga-śīrṣādīny udagayanāni dakṣiṇa-pārśva-vaṅkriṣu prātilomyena prayuñjīta śatabhiṣā-
jyeṣṭhe skandhayor dakṣiṇa-vāmayor nyaset.
05230071 uttarā-hanāv agastir adharā-hanau yamo mukheṣu cāṅgārakaḥ śanaiścara upasthe
bṛhaspatiḥ kakudi vakṣasy ādityo hṛdaye nārāyaṇo manasi candro nābhyām uśanā stanayor
aśvinau budhaḥ prāṇāpānayo rāhur gale ketavaḥ sarvāṅgeṣu romasu sarve tārā-gaṇāḥ.
05230081 etad u haiva bhagavato viṣṇoḥ sarva-devatāmayaṃ rūpam aharahaḥ sandhyāyāṃ
prayato vāgyato nirīkṣamāṇa upatiṣṭheta namo jyotir-lokāya kālāyanāyānimiṣāṃ pataye mahā-
puruṣāyābhidhīmahīti.
05230091 graharkṣatārāmayam ādhidaivikaṃ | pāpāpahaṃ mantra-kṛtāṃ tri-kālam
05230092 namasyataḥ smarato vā tri-kālaṃ | naśyeta tat-kālajam āśu pāpam
0524001 śrī-śuka uvāca
05240011 adhastāt savitur yojanāyute svarbhānur nakṣatravac caratīty eke yo 'sāv amaratvaṃ
grahatvaṃ cālabhata bhagavad-anukampayā svayam asurāpasadaḥ saiṃhikeyo hy atad-arhas
tasya tāta janma karmāṇi copariṣṭād vakṣyāmaḥ.
05240021 yad adas taraṇer maṇḍalaṃ pratapatas tad vistarato yojanāyutam ācakṣate
dvādaśa-sahasraṃ somasya trayodaśa-sahasraṃ rāhor yaḥ parvaṇi tad-vyavadhāna-kṛd
vairānubandhaḥ sūryā-candramasāv abhidhāvati.
05240031 tan niśamyobhayatrāpi bhagavatā rakṣaṇāya prayuktaṃ sudarśanaṃ nāma
bhāgavataṃ dayitam astraṃ tat tejasā durviṣahaṃ muhuḥ parivartamānam abhyavasthito
muhūrtam udvijamānaś cakita-hṛdaya ārād eva nivartate tad uparāgam iti vadanti lokāḥ.
05240041 tato 'dhastāt siddha-cāraṇa-vidyādharāṇāṃ sadanāni tāvan mātra eva.
05240051 tato 'dhastād yakṣa-rakṣaḥ-piśāca-preta-bhūta-gaṇānāṃ vihārājiram antarikṣaṃ
yāvad vāyuḥ pravāti yāvan meghā upalabhyante.
05240061 tato 'dhastāc chata-yojanāntara iyaṃ pṛthivī yāvad dhaṃsa-bhāsa-śyena-
suparṇādayaḥ patattri-pravarā utpatantīti.
05240071 upavarṇitaṃ bhūmer yathā-sanniveśāvasthānam avaner apy adhastāt sapta bhū-
vivarā ekaikaśo yojanāyutāntareṇāyāma-vistāreṇopakḷptā atalaṃ vitalaṃ sutalaṃ talātalaṃ
mahātalaṃ rasātalaṃ pātālam iti.
05240081 eteṣu hi bila-svargeṣu svargād apy adhika-kāma-bhogaiśvaryānanda-bhūti-
vibhūtibhiḥ susamṛddha-bhavanodyānākrīḍa-vihāreṣu daitya-dānava-kādraveyā nitya-
pramuditānurakta-kalatrāpatya-bandhu-suhṛd-anucarā gṛha-pataya īśvarād apy apratihata-
kāmā māyā-vinodā nivasanti.
05240091 yeṣu mahārāja mayena māyāvinā vinirmitāḥ puro nānā-maṇi-pravara-praveka-
viracita-vicitra-bhavana-prākāra-gopura-sabhā-caitya-catvarāyatanādibhir nāgāsura-mithuna-
pārāvata-śuka-sārikākīrṇa-kṛtrima-bhūmibhir vivareśvara-gṛhottamaiḥ samalaṅkṛtāś cakāsati.
05240101 udyānāni cātitarāṃ mana-indriyānandibhiḥ kusuma-phala-stabaka-subhaga-
kisalayāvanata-rucira-viṭapa-viṭapināṃ latāṅgāliṅgitānāṃ śrībhiḥ samithuna-vividha-
vihaṅgama-jalāśayānām amala-jala-pūrṇānāṃ jhaṣakulollaṅghana-kṣubhita-nīra-nīraja-
kumuda-kuva-laya-kahlāra-nīlotpala-lohita-śatapatrādi-vaneṣu kṛta-niketanānām eka-
vihārākula-madhura-vividha-svanādibhir indriyotsavair amara-loka-śriyam atiśayitāni.
05240111 yatra ha vāva na bhayam aho-rātrādibhiḥ kāla-vibhāgair upalakṣyate.
05240121 yatra hi mahāhi-pravara-śiro-maṇayaḥ sarvaṃ tamaḥ prabādhante.
05240131 na vā eteṣu vasatāṃ divyauṣadhi-rasa-rasāyanānna-pāna-snānādibhir ādhayo
vyādhayo valī-palita-jarādayaś ca deha-vaivarṇya-daurgandhya-sveda-klama-glānir iti vayo
'vasthāś ca bhavanti.
05240141 na hi teṣāṃ kalyāṇānāṃ prabhavati kutaścana mṛtyur vinā bhagavat-tejasaś
cakrāpadeśāt.
05240151 yasmin praviṣṭe 'sura-vadhūnāṃ prāyaḥ puṃsavanāni bhayād eva sravanti patanti
ca.
05240161 athātale maya-putro 'suro balo nivasati yena ha vā iha sṛṣṭāḥ ṣaṇ-ṇavatir māyāḥ
kāścanādyāpi māyāvino dhārayanti yasya ca
jṛmbhamāṇasya mukhatas trayaḥ strī-gaṇā udapadyanta svairiṇyaḥ kāminyaḥ puṃścalya iti yā
vai bilāyanaṃ praviṣṭaṃ puruṣaṃ rasena hāṭakākhyena sādhayitvā sva-vilāsāvalokanānurāga-
smita-saṃlāpopagūhanādibhiḥ svairaṃ kila ramayanti yasminn upayukte puruṣa īśvaro 'haṃ
siddho 'ham ity ayuta-mahā-gaja-balam ātmānam abhimanyamānaḥ katthate madāndha iva.
05240171 tato 'dhastād vitale haro bhagavān hāṭakeśvaraḥ sva-pārṣada-bhūta-gaṇāvṛtaḥ
prajāpati-sargopabṛṃhaṇāya bhavo bhavānyā saha mithunī-bhūta āste yataḥ pravṛttā sarit-
pravarā hāṭakī nāma bhavayor vīryeṇa yatra citrabhānur mātariśvanā samidhyamāna ojasā
pibati tan niṣṭhyūtaṃ hāṭakākhyaṃ suvarṇaṃ bhūṣaṇenāsurendrāvarodheṣu puruṣāḥ saha
puruṣībhir dhārayanti.
05240181 tato 'dhastāt sutale udāra-śravāḥ puṇya-śloko virocanātmajo balir bhagavatā
mahendrasya priyaṃ cikīrṣamāṇenāditer labdha-kāyo bhūtvā vaṭu-vāmana-rūpeṇa parākṣipta-
loka-trayo bhagavad-anukampayaiva punaḥ praveśita indrādiṣv avidyamānayā susamṛddhayā
śriyābhijuṣṭaḥ sva-dharmeṇārādhayaṃs tam eva bhagavantam ārādhanīyam apagata-
sādhvasa āste 'dhunāpi.
05240191 no evaitat sākṣātkāro bhūmi-dānasya yat tad bhagavaty aśeṣa-jīva-nikāyānāṃ jīva-
bhūtātma-bhūte paramātmani vāsudeve tīrthatame pātra upapanne parayā śraddhayā
paramādara-samāhita-manasā sampratipāditasya sākṣād apavarga-dvārasya yad bila-
nilayaiśvaryam.
05240201 yasya ha vāva kṣuta-patana-praskhalanādiṣu vivaśaḥ sakṛn nāmābhigṛṇan puruṣaḥ
karma-bandhanam añjasā vidhunoti yasya haiva pratibādhanaṃ mumukṣavo
'nyathaivopalabhante.
05240211 tad bhaktānām ātmavatāṃ sarveṣām ātmany ātmada ātmatayaiva.
05240221 na vai bhagavān nūnam amuṣyānujagrāha yad uta punar ātmānusmṛti-moṣaṇaṃ
māyāmaya-bhogaiśvaryam evātanuteti.
05240231 yat tad bhagavatānadhigatānyopāyena yācñā-cchalenāpahṛta-sva-śarīrāvaśeṣita-
loka-trayo varuṇa-pāśaiś ca sampratimukto giri-daryāṃ cāpaviddha iti hovāca.
05240241 nūnaṃ batāyaṃ bhagavān artheṣu na niṣṇāto yo 'sāv indro yasya sacivo mantrāya
vṛta ekāntato bṛhaspatis tam atihāya svayam upendreṇātmānam ayācatātmanaś cāśiṣo no eva
tad-dāsyam ati-gambhīra-vayasaḥ kālasya manvantara-parivṛttaṃ kiyal loka-trayam idam.
05240251 yasyānudāsyam evāsmat-pitāmahaḥ kila vavre na tu sva-pitryaṃ yad
utākutobhayaṃ padaṃ dīyamānaṃ bhagavataḥ param iti bhagavatoparate khalu sva-pitari.
05240261 tasya mahānubhāvasyānupatham amṛjita-kaṣāyaḥ ko vāsmad-vidhaḥ parihīṇa-
bhagavad-anugraha upajigamiṣatīti.
05240271 tasyānucaritam upariṣṭād vistariṣyate yasya bhagavān svayam akhila-jagad-gurur
nārāyaṇo dvāri gadā-pāṇir avatiṣṭhate nija-janānukampita-hṛdayo yenāṅguṣṭhena padā daśa-
kandharo yojanāyutāyutaṃ dig-vijaya uccāṭitaḥ.
05240281 tato 'dhastāt talātale mayo nāma dānavendras tri-purādhipatir bhagavatā purāriṇā
tri-lokī-śaṃ cikīrṣuṇā nirdagdha-sva-pura-trayas tat-prasādāl labdha-pado māyāvinām ācāryo
mahādevena parirakṣito vigata-sudarśana-bhayo mahīyate.
05240291 tato 'dhastān mahātale kādraveyāṇāṃ sarpāṇāṃ naika-śirasāṃ krodhavaśo nāma
gaṇaḥ kuhaka-takṣaka-kāliya-suṣeṇādi-pradhānā mahā-bhogavantaḥ patattri-rājādhipateḥ
puruṣa-vāhād anavaratam udvijamānāḥ sva-kalatrāpatya-suhṛt-kuṭumba-saṅgena kvacit
pramattā viharanti.
05240301 tato 'dhastād rasātale daiteyā dānavāḥ paṇayo nāma nivāta-kavacāḥ kāleyā hiraṇya-
puravāsina iti vibudha-pratyanīkā utpattyā mahaujaso mahā-sāhasino bhagavataḥ sakala-
lokānubhāvasya harer eva tejasā pratihata-balāvalepā bileśayā iva vasanti ye vai
saramayendra-dūtyā vāgbhir mantra-varṇābhir indrād bibhyati.
05240311 tato 'dhastāt pātāle nāga-loka-patayo vāsuki-pramukhāḥ śaṅkha-kulika-
mahāśaṅkha-śveta-dhanañjaya-dhṛtarāṣṭra-śaṅkhacūḍa-kambalāśvatara-devadattādayo mahā-
bhogino mahāmarṣā nivasanti yeṣām u ha vai pañca-sapta-daśa-śata-sahasra-śīrṣāṇāṃ
phaṇāsu viracitā mahā-maṇayo rociṣṇavaḥ pātāla-vivara-timira-nikaraṃ sva-rociṣā vidhamanti.
0525001 śrī-śuka uvāca
05250011 tasya mūla-deśe triṃśad-yojana-sahasrāntara āste yā vai kalā bhagavatas tāmasī
samākhyātānanta iti sātvatīyā draṣṭṛ-dṛśyayoḥ saṅkarṣaṇam aham ity abhimāna-lakṣaṇaṃ
yaṃ saṅkarṣaṇam ity ācakṣate.
05250021 yasyedaṃ kṣiti-maṇḍalaṃ bhagavato 'nanta-mūrteḥ sahasra-śirasa ekasminn eva
śīrṣaṇi dhriyamāṇaṃ siddhārtha iva lakṣyate.
05250031 yasya ha vā idaṃ kālenopasañjihīrṣato 'marṣa-viracita-rucira-bhramad-bhruvor
antareṇa sāṅkarṣaṇo nāma rudra ekādaśa-vyūhas try-akṣas tri-śikhaṃ śūlam uttambhayann
udatiṣṭhat.
05250041 yasyāṅghri-kamala-yugalāruṇa-viśada-nakha-maṇi-ṣaṇḍa-maṇḍaleṣv ahi-patayaḥ
saha sātvatarṣabhair ekānta-bhakti-yogenāvanamantaḥ sva-vadanāni parisphurat-kuṇḍala-
prabhā-maṇḍita-gaṇḍa-sthalāny ati-manoharāṇi pramudita-manasaḥ khalu vilokayanti.
05250051 yasyaiva hi nāga-rāja-kumārya āśiṣa āśāsānāś cārv-aṅga-valaya-vilasita-viśada-
vipula-dhavala-subhaga-rucira-bhuja-rajata-stambheṣv aguru-candana-kuṅkuma-
paṅkānulepenāvalimpamānās tad-abhimarśanonmathita-hṛdaya-makara-dhvajāveśa-rucira-
lalita-smitās tad-anurāgamada-mudita-mada-vighūrṇitāruṇa-karuṇāvaloka-nayana-
vadanāravindaṃ savrīḍaṃ kila vilokayanti.
05250061 sa eva bhagavān ananto 'nanta-guṇārṇava ādi-deva upasaṃhṛtāmarṣa-roṣa-vego
lokānāṃ svastaya āste.
05250071 dhyāyamānaḥ surāsuroraga-siddha-gandharva-vidyādhara-muni-gaṇair anavarata-
mada-mudita-vikṛta-vihvala-locanaḥ sulalita-mukharikāmṛtenāpyāyamānaḥ sva-pārṣada-
vibudha-yūtha-patīn aparimlāna-rāga-nava-tulasikāmoda-madhv-āsavena mādyan madhukara-
vrāta-madhura-gīta-śriyaṃ vaijayantīṃ svāṃ vanamālāṃ nīla-vāsā eka-kuṇḍalo hala-kakudi
kṛta-subhaga-sundara-bhujo bhagavān mahendro vāraṇendra iva kāñcanīṃ kakṣām udāra-līlo
bibharti.
05250081 ya eṣa evam anuśruto dhyāyamāno mumukṣūṇām anādi-kāla-karma-vāsanā-
grathitam avidyāmayaṃ hṛdaya-granthiṃ sattva-rajas-tamomayam antar-hṛdayaṃ gata āśu
nirbhinatti tasyānubhāvān bhagavān svāyambhuvo nāradaḥ saha tumburuṇā sabhāyāṃ
brahmaṇaḥ saṃślokayām āsa.
05250091 utpatti-sthiti-laya-hetavo 'sya kalpāḥ
05250092 sattvādyāḥ prakṛti-guṇā yad-īkṣayāsan
05250093 yad-rūpaṃ dhruvam akṛtaṃ yad ekam ātman
05250094 nānādhāt katham u ha veda tasya vartma
05250101 mūrtiṃ naḥ puru-kṛpayā babhāra sattvaṃ
05250102 saṃśuddhaṃ sad-asad idaṃ vibhāti tatra
05250103 yal-līlāṃ mṛga-patir ādade 'navadyām
05250104 ādātuṃ svajana-manāṃsy udāra-vīryaḥ
05250111 yan-nāma śrutam anukīrtayed akasmād
05250112 ārto vā yadi patitaḥ pralambhanād vā
05250113 hanty aṃhaḥ sapadi nṛṇām aśeṣam anyaṃ
05250114 kaṃ śeṣād bhagavata āśrayen mumukṣuḥ
05250121 mūrdhany arpitam aṇuvat sahasra-mūrdhno
05250122 bhū-golaṃ sagiri-sarit-samudra-sattvam
05250123 ānantyād animita-vikramasya bhūmnaḥ
05250124 ko vīryāṇy adhi gaṇayet sahasra-jihvaḥ
05250131 evam-prabhāvo bhagavān ananto
05250132 duranta-vīryoru-guṇānubhāvaḥ
05250133 mūle rasāyāḥ sthita ātma-tantro
05250134 yo līlayā kṣmāṃ sthitaye bibharti
05250141 etā hy eveha nṛbhir upagantavyā gatayo yathā-karma-vinirmitā yathopadeśam
anuvarṇitāḥ kāmān kāmayamānaiḥ.
05250151 etāvatīr hi rājan puṃsaḥ pravṛtti-lakṣaṇasya dharmasya vipāka-gataya uccāvacā
visadṛśā yathā-praśnaṃ vyācakhye kim anyat kathayāma iti.
0526001 rājovāca
05260011 maharṣa etad vaicitryaṃ lokasya katham iti.
0526002 ṛṣir uvāca
05260021 tri-guṇatvāt kartuḥ śraddhayā karma-gatayaḥ pṛthag-vidhāḥ sarvā eva sarvasya
tāratamyena bhavanti.
05260021 athedānīṃ pratiṣiddha-lakṣaṇasyādharmasya tathaiva kartuḥ śraddhāyā vaisādṛśyāt
karma-phalaṃ visadṛśaṃ bhavati yā hy anādy-avidyayā kṛta-kāmānāṃ tat-pariṇāma-lakṣaṇāḥ
sṛtayaḥ sahasraśaḥ pravṛttās tāsāṃ prācuryeṇānuvarṇayiṣyāmaḥ.
0526003 rājovāca
05260031 narakā nāma bhagavan kiṃ deśa-viśeṣā athavā bahis tri-lokyā āhosvid antarāla iti.
0526004 ṛṣir uvāca
05260041 antarāla eva tri-jagatyās tu diśi dakṣiṇasyām adhastād bhūmer upariṣṭāc ca jalād
yasyām agniṣvāttādayaḥ pitṛ-gaṇā diśi svānāṃ gotrāṇāṃ parameṇa samādhinā satyā evāśiṣa
āśāsānā nivasanti.
05260051 yatra ha vāva bhagavān pitṛ-rājo vaivasvataḥ sva-viṣayaṃ prāpiteṣu sva-puruṣair
jantuṣu sampareteṣu yathā-karmāvadyaṃ doṣam evānullaṅghita-bhagavac-chāsanaḥ sagaṇo
damaṃ dhārayati.
05260061 tatra haike narakān eka-viṃśatiṃ gaṇayanti atha tāṃs te rājan nāma-rūpa-lakṣaṇato
'nukramiṣyāmas tāmisro 'ndhatāmisro rauravo mahārauravaḥ kumbhīpākaḥ kālasūtram
asipatravanaṃ sūkaramukham andhakūpaḥ kṛmibhojanaḥ sandaṃśas taptasūrmir
vajrakaṇṭaka-śālmalī vaitaraṇī pūyodaḥ prāṇarodho viśasanaṃ lālābhakṣaḥ sārameyādanam
avīcir ayaḥpānam iti | kiñca kṣārakardamo rakṣogaṇa-bhojanaḥ śūlaproto dandaśūko 'vaṭa-
nirodhanaḥ paryāvartanaḥ sūcīmukham ity aṣṭā-viṃśatir narakā vividha-yātanā-bhūmayaḥ.
05260071 tatra yas tu para-vittāpatya-kalatrāṇy apaharati sa hi kāla-pāśa-baddho yama-
puruṣair ati-bhayānakais tāmisre narake balān nipātyate anaśanānudapāna-daṇḍa-tāḍana-
santarjanādibhir yātanābhir yātyamāno jantur yatra kaśmalam āsādita ekadaiva mūrcchām
upayāti tāmisra-prāye.
05260081 evam evāndhatāmisre yas tu vañcayitvā puruṣaṃ dārādīn upayuṅkte yatra śarīrī
nipātyamāno yātanā-stho vedanayā naṣṭa-matir naṣṭa-dṛṣṭiś ca bhavati yathā vanaspatir
vṛścyamāna-mūlas tasmād andhatāmisraṃ tam upadiśanti.
05260091 yas tv iha vā etad aham iti mamedam iti bhūta-droheṇa kevalaṃ sva-kuṭumbam
evānudinaṃ prapuṣṇāti sa tad iha vihāya svayam eva tad-aśubhena raurave nipatati.
05260101 ye tv iha yathaivāmunā vihiṃsitā jantavaḥ paratra yama-yātanām upagataṃ ta eva
ruravo bhūtvā tathā tam eva vihiṃsanti tasmād rauravam ity āhū rurur iti sarpād ati-krūra-
sattvasyāpadeśaḥ.
05260111 evam eva mahārauravo yatra nipatitaṃ puruṣaṃ kravyādā nāma ruravas taṃ
kravyeṇa ghātayanti yaḥ kevalaṃ dehambharaḥ.
05260121 yas tv iha vā ugraḥ paśūn pakṣiṇo vā prāṇata uparandhayati tam apakaruṇaṃ
puruṣādair api vigarhitam amutra yamānucarāḥ kumbhīpāke tapta-taile uparandhayanti.
05260131 yas tv iha brahma-dhruk sa kālasūtra-saṃjñake narake ayuta-yojana-parimaṇḍale
tāmramaye tapta-khale upary-adhastād agny-arkābhyām ati-tapyamāne 'bhiniveśitaḥ kṣut-
pipāsābhyāṃ ca dahyamānāntar-bahiḥ-śarīra āste śete ceṣṭate 'vatiṣṭhati paridhāvati ca
yāvanti paśu-romāṇi tāvad varṣa-sahasrāṇi.
05260141 yas tv iha vai nija-veda-pathād anāpady apagataḥ pākhaṇḍaṃ copagatas tam asi-
patravanaṃ praveśya kaśayā praharanti tatra hāsāv itas tato dhāvamāna ubhayato dhārais
tāla-vanāsi-patraiś chidyamāna-sarvāṅgo hā hato 'smīti paramayā vedanayā mūrcchitaḥ pade
pade nipatati sva-dharmahā pākhaṇḍānugataṃ phalaṃ bhuṅkte.
05260151 yas tv iha vai rājā rāja-puruṣo vā adaṇḍye daṇḍaṃ praṇayati brāhmaṇe vā śarīra-
daṇḍaṃ sa pāpīyān narake 'mutra sūkaramukhe nipatati tatrātibalair viniṣpiṣyamāṇāvayavo
yathaivehekṣukhaṇḍa ārta-svareṇa svanayan kvacin mūrcchitaḥ kaśmalam upagato
yathaivehā-dṛṣṭa-doṣā uparuddhāḥ.
05260161 yas tv iha vai bhūtānām īśvaropakalpita-vṛttīnām avivikta-para-vyathānāṃ svayaṃ
puruṣopakalpita-vṛttir vivikta-para-vyatho vyathām ācarati sa paratrāndhakūpe tad-
abhidroheṇa nipatati tatra hāsau tair jantubhiḥ paśu-mṛga-pakṣi-sarīsṛpair maśaka-yūkā-
matkuṇa-makṣikādibhir ye ke cābhidrugdhās taiḥ sarvato 'bhidruhyamāṇas tamasi vihata-
nidrā-nirvṛtir alabdhāvasthānaḥ parikrāmati yathā kuśarīre jīvaḥ.
05260171 yas tv iha vā asaṃvibhajyāśnāti yat kiñcanopanatam anirmita-pañca-yajño vāyasa-
saṃstutaḥ sa paratra kṛmibhojane narakādhame nipatati tatra śata-sahasra-yojane kṛmi-kuṇḍe
kṛmi-bhūtaḥ svayaṃ kṛmibhir eva bhakṣyamāṇaḥ kṛmi-bhojano yāvat tad aprattāprahūtādo
'nirveśam ātmānaṃ yātayate.
05260181 yas tv iha vai steyena balād vā hiraṇya-ratnādīni brāhmaṇasya vāpaharaty anyasya
vānāpadi puruṣas tam amutra rājan yama-puruṣā ayasmayair agni-piṇḍaiḥ sandaṃśais tvaci
niṣkuṣanti.
05260191 yas tv iha vā agamyāṃ striyam agamyaṃ vā puruṣaṃ yoṣid abhigacchati tāv amutra
kaśayā tāḍayantas tigmayā sūrmyā lohamayyā puruṣam āliṅgayanti striyaṃ ca puruṣa-rūpayā
sūrmyā.
05260201 yas tv iha vai sarvābhigamas tam amutra niraye vartamānaṃ vajrakaṇṭaka-śālmalīm
āropya niṣkarṣanti.
05260211 ye tv iha vai rājanyā rāja-puruṣā vā apākhaṇḍā dharma-setūn bhindanti te
samparetya vaitaraṇyāṃ nipatanti bhinna-maryādās tasyāṃ niraya-parikhā-bhūtāyāṃ nadyāṃ
yādo-gaṇair itas tato bhakṣyamāṇā ātmanā na viyujyamānāś cāsubhir uhyamānāḥ svāghena
karma-pākam anusmaranto viṇ-mūtra-pūya-śoṇita-keśa-nakhāsthi-medo-māṃsa-vasā-
vāhinyām upatapyante.
05260221 ye tv iha vai vṛṣalī-patayo naṣṭa-śaucācāra-niyamās tyakta-lajjāḥ paśu-caryāṃ
caranti te cāpi pretya pūya-viṇ-mūtra-śleṣma-malā-pūrṇārṇave nipatanti tad evātibībhatsitam
aśnanti.
05260231 ye tv iha vai śva-gardabha-patayo brāhmaṇādayo mṛgayā vihārā atīrthe ca mṛgān
nighnanti tān api samparetān lakṣya-bhūtān yama-puruṣā iṣubhir vidhyanti.
05260241 ye tv iha vai dāmbhikā dambha-yajñeṣu paśūn viśasanti tān amuṣmin loke vaiśase
narake patitān niraya-patayo yātayitvā viśasanti.
05260251 yas tv iha vai savarṇāṃ bhāryāṃ dvijo retaḥ pāyayati kāma-mohitas taṃ pāpa-kṛtam
amutra retaḥ-kulyāyāṃ pātayitvā retaḥ sampāyayanti.
05260261 ye tv iha vai dasyavo 'gnidā garadā grāmān sārthān vā vilumpanti rājāno rāja-bhaṭā
vā tāṃś cāpi hi paretya yamadūtā vajra-daṃṣṭrāḥ śvānaḥ sapta-śatāni viṃśatiś ca sarabhasaṃ
khādanti.
05260271 yas tv iha vā anṛtaṃ vadati sākṣye dravya-vinimaye dāne vā kathañcit sa vai pretya
narake 'vīcimaty adhaḥ-śirā niravakāśe yojana-śatocchrāyād giri-mūrdhnaḥ sampātyate yatra
jalam iva sthalam aśma-pṛṣṭham avabhāsate tad avīcimat tilaśo viśīryamāṇa-śarīro na mriyamā
ṇaḥ punar āropito nipatati.
05260281 yas tv iha vai vipro rājanyo vaiśyo vā soma-pīthas tat-kalatraṃ vā surāṃ vrata-stho
'pi vā pibati pramādatas teṣāṃ nirayaṃ nītānām urasi padākramyāsye vahninā dravamāṇaṃ
kārṣṇāyasaṃ niṣiñcanti.
05260291 atha ca yas tv iha vā ātma-sambhāvanena svayam adhamo janma-tapo-vidyācāra-
varṇāśramavato varīyaso na bahu manyeta sa mṛtaka eva mṛtvā kṣārakardame niraye 'vāk-śirā
nipātito durantā yātanā hy aśnute.
05260301 ye tv iha vai puruṣāḥ puruṣa-medhena yajante yāś ca striyo nṛ-paśūn khādanti tāṃś
ca te paśava iva nihatā yama-sadane yātayanto rakṣo-gaṇāḥ saunikā iva svadhitināvadāyāsṛk
pibanti nṛtyanti ca gāyanti ca hṛṣyamāṇā yatheha puruṣādāḥ.
05260311 ye tv iha vā anāgaso 'raṇye grāme vā vaiśrambhakair upasṛtān upaviśrambhayya
jijīviṣūn śūla-sūtrādiṣūpaprotān krīḍanakatayā yātayanti te 'pi ca pretya yama-yātanāsu
śūlādiṣu protātmānaḥ kṣut-tṛḍbhyāṃ cābhihatāḥ kaṅka-vaṭādibhiś cetas tatas tigma-tuṇḍair
āhanyamānā ātma-śamalaṃ smaranti.
05260321 ye tv iha vai bhūtāny udvejayanti narā ulbaṇa-svabhāvā yathā dandaśūkās te 'pi
pretya narake dandaśūkākhye nipatanti yatra nṛpa dandaśūkāḥ pañca-mukhāḥ sapta-mukhā
upasṛtya grasanti yathā bileśayān.
05260331 ye tv iha vā andhāvaṭa-kusūla-guhādiṣu bhūtāni nirundhanti tathāmutra teṣv
evopaveśya sagareṇa vahninā dhūmena nirundhanti.
05260341 yas tv iha vā atithīn abhyāgatān vā gṛha-patir asakṛd upagata-manyur didhakṣur iva
pāpena cakṣuṣā nirīkṣate tasya cāpi niraye pāpa-dṛṣṭer akṣiṇī vajra-tuṇḍā gṛdhrāḥ kaṅka-kāka-
vaṭādayaḥ prasahyoru-balād utpāṭayanti.
05260351 yas tv iha vā āḍhyābhimatir ahaṅkṛtis tiryak-prekṣaṇaḥ sarvato 'bhiviśaṅkī artha-
vyaya-nāśa-cintayā pariśuṣyamāṇa-hṛdaya-vadano nirvṛtim anavagato graha ivārtham
abhirakṣati sa cāpi pretya tad-utpādanotkarṣaṇa-saṃrakṣaṇa-śamala-grahaḥ sūcīmukhe
narake nipatati yatra ha vitta-grahaṃ pāpa-puruṣaṃ dharmarāja-puruṣā vāyakā iva sarvato
'ṅgeṣu sūtraiḥ parivayanti.
05260361 evaṃ-vidhā narakā yamālaye santi śataśaḥ sahasraśas teṣu sarveṣu ca sarva
evādharma-vartino ye kecid ihoditā anuditāś cāvani-pate paryāyeṇa viśanti tathaiva
dharmānuvartina itaratra iha tu punar-bhave ta ubhaya-śeṣābhyāṃ niviśanti.
05260371 nivṛtti-lakṣaṇa-mārga ādāv eva vyākhyātaḥ | etāvān evāṇḍa-kośo yaś caturdaśadhā
purāṇeṣu vikalpita upagīyate yat tad bhagavato nārāyaṇasya sākṣān mahā-puruṣasya
sthaviṣṭhaṃ rūpam ātmamāyā-guṇamayam anuvarṇitam ādṛtaḥ paṭhati śṛṇoti śrāvayati sa
upageyaṃ bhagavataḥ paramātmano 'grāhyam api śraddhā-bhakti-viśuddha-buddhir veda.
05260381 śrutvā sthūlaṃ tathā sūkṣmaṃ rūpaṃ bhagavato yatiḥ
05260382 sthūle nirjitam ātmānaṃ śanaiḥ sūkṣmaṃ dhiyā nayed iti
05260391 bhū-dvīpa-varṣa-sarid-adri-nabhaḥ-samudra- |
05260392 pātāla-diṅ-naraka-bhāgaṇa-loka-saṃsthā
05260393 gītā mayā tava nṛpādbhutam īśvarasya
05260394 sthūlaṃ vapuḥ sakala-jīva-nikāya-dhāma
0601001 śrīparīkṣiduvāca
06010011 nivṛttimārgaḥ kathita ādau bhagavatā yathā
06010012 kramayogopalabdhena brahmaṇā yadasaṃsṛtiḥ
06010021 pravṛttilakṣaṇaścaiva traiguṇyaviṣayo mune
06010022 yo 'sāvalīnaprakṛterguṇasargaḥ punaḥ punaḥ
06010031 adharmalakṣaṇā nānā narakāścānuvarṇitāḥ
06010032 manvantaraśca vyākhyāta ādyaḥ svāyambhuvo yataḥ
06010041 priyavratottānapadorvaṃśastaccaritāni ca
06010042 dvīpavarṣasamudrādri nadyudyānavanaspatīn
06010051 dharāmaṇḍalasaṃsthānaṃ bhāgalakṣaṇamānataḥ
06010052 jyotiṣāṃ vivarāṇāṃ ca yathedamasṛjadvibhuḥ
06010061 adhuneha mahābhāga yathaiva narakān naraḥ
06010062 nānograyātanān neyāt tan me vyākhyātumarhasi
0601007 śrīśuka uvāca
06010071 na cedihaivāpacitiṃ yathāṃhasaḥ | kṛtasya kuryān manauktapāṇibhiḥ
06010072 dhruvaṃ sa vai pretya narakān upaiti | ye kīrtitā me bhavatastigmayātanāḥ
06010081 tasmāt puraivāśviha pāpaniṣkṛtau | yateta mṛtyoravipadyatātmanā
06010082 doṣasya dṛṣṭvā gurulāghavaṃ yathā | bhiṣak cikitseta rujāṃ nidānavit
0601009 śrīrājovāca
06010091 dṛṣṭaśrutābhyāṃ yat pāpaṃ jānannapy ātmano 'hitam
06010092 karoti bhūyo vivaśaḥ prāyaścittamatho katham
06010101 kvacin nivartate 'bhadrāt kvacic carati tat punaḥ
06010102 prāyaścittamatho 'pārthaṃ manye kuñjaraśaucavat
0601011 śrībādarāyaṇiruvāca
06010111 karmaṇā karmanirhāro na hy ātyantika iṣyate
06010112 avidvadadhikāritvāt prāyaścittaṃ vimarśanam
06010121 nāśnataḥ pathyamevānnaṃ vyādhayo 'bhibhavanti hi
06010122 evaṃ niyamakṛdrājan śanaiḥ kṣemāya kalpate
06010131 tapasā brahmacaryeṇa śamena ca damena ca
06010132 tyāgena satyaśaucābhyāṃ yamena niyamena vā
06010141 dehavāgbuddhijaṃ dhīrā dharmajñāḥ śraddhayānvitāḥ
06010142 kṣipanty aghaṃ mahadapi veṇugulmamivānalaḥ
06010151 kecit kevalayā bhaktyā vāsudevaparāyaṇāḥ
06010152 aghaṃ dhunvanti kārtsnyena nīhāramiva bhāskaraḥ
06010161 na tathā hy aghavān rājan pūyeta tapāadibhiḥ
06010162 yathā kṛṣṇārpitaprāṇastatpuruṣaniṣevayā
06010171 sadhrīcīno hy ayaṃ loke panthāḥ kṣemo 'kutobhayaḥ
06010172 suśīlāḥ sādhavo yatra nārāyaṇaparāyaṇāḥ
06010181 prāyaścittāni cīrṇāni nārāyaṇaparāṅmukham
06010182 na niṣpunanti rājendra surākumbhamivāpagāḥ
06010191 sakṛn manaḥ kṛṣṇapadāravindayor | niveśitaṃ tadguṇarāgi yairiha
06010192 na te yamaṃ pāśabhṛtaśca tadbhaṭān | svapne 'pi paśyanti hi cīrṇaniṣkṛtāḥ
06010201 atra codāharantīmamitihāsaṃ purātanam
06010202 dūtānāṃ viṣṇuyamayoḥ saṃvādastaṃ nibodha me
06010211 kānyakubje dvijaḥ kaściddāsīpatirajāmilaḥ
06010212 nāmnā naṣṭasadācāro dāsyāḥ saṃsargadūṣitaḥ
06010221 bandyakṣaiḥ kaitavaiścauryairgarhitāṃ vṛttimāsthitaḥ
06010222 bibhrat kuṭumbamaśuciryātayāmāsa dehinaḥ
06010231 evaṃ nivasatastasya lālayānasya tatsutān
06010232 kālo 'tyagān mahān rājannaṣṭāśītyāyuṣaḥ samāḥ
06010241 tasya pravayasaḥ putrā daśa teṣāṃ tu yo 'vamaḥ
06010242 bālo nārāyaṇo nāmnā pitrośca dayito bhṛśam
06010251 sa baddhahṛdayastasminnarbhake kalabhāṣiṇi
06010252 nirīkṣamāṇastallīlāṃ mumude jaraṭho bhṛśam
06010261 bhuñjānaḥ prapiban khādan bālakaṃ snehayantritaḥ
06010262 bhojayan pāyayan mūḍho na vedāgatamantakam
06010271 sa evaṃ vartamāno 'jño mṛtyukāla upasthite
06010272 matiṃ cakāra tanaye bāle nārāyaṇāhvaye
06010281 sa pāśahastāṃstrīn dṛṣṭvā puruṣān atidāruṇān
06010282 vakratuṇḍān ūrdhvaromṇa ātmānaṃ netumāgatān
06010291 dūre krīḍanakāsaktaṃ putraṃ nārāyaṇāhvayam
06010292 plāvitena svareṇoccairājuhāvākulendriyaḥ
06010301 niśamya mriyamāṇasya mukhato harikīrtanam
06010302 bharturnāma mahārāja pārṣadāḥ sahasāpatan
06010311 vikarṣato 'ntarhṛdayāddāsīpatimajāmilam
06010312 yamapreṣyān viṣṇudūtā vārayāmāsurojasā
06010321 ūcurniṣedhitāstāṃste vaivasvatapuraḥsarāḥ
06010322 ke yūyaṃ pratiṣeddhāro dharmarājasya śāsanam
06010331 kasya vā kuta āyātāḥ kasmādasya niṣedhatha
06010332 kiṃ devā upadevā yā yūyaṃ kiṃ siddhasattamāḥ
06010341 sarve padmapalāśākṣāḥ pītakauśeyavāsasaḥ
06010342 kirīṭinaḥ kuṇḍalino lasatpuṣkaramālinaḥ
06010351 sarve ca nūtnavayasaḥ sarve cārucaturbhujāḥ
06010352 dhanurniṣaṅgāsigadā śaṅkhacakrāmbujaśriyaḥ
06010361 diśo vitimirālokāḥ kurvantaḥ svena tejasā
06010362 kimarthaṃ dharmapālasya kiṅkarān no niṣedhatha
0601037 śrīśuka uvāca
06010371 ity ukte yamadūtaiste vāsudevoktakāriṇaḥ
06010372 tān pratyūcuḥ prahasyedaṃ meghanirhrādayā girā
0601038 śrīviṣṇudūtā ūcuḥ
06010381 yūyaṃ vai dharmarājasya yadi nirdeśakāriṇaḥ
06010382 brūta dharmasya nastattvaṃ yac cādharmasya lakṣaṇam
06010391 kathaṃ sviddhriyate daṇḍaḥ kiṃ vāsya sthānamīpsitam
06010392 daṇḍyāḥ kiṃ kāriṇaḥ sarve āho svit katicin nṛṇām
0601040 yamadūtā ūcuḥ
06010401 vedapraṇihito dharmo hy adharmastadviparyayaḥ
06010402 vedo nārāyaṇaḥ sākṣāt svayambhūriti śuśruma
06010411 yena svadhāmny amī bhāvā rajaḥsattvatamomayāḥ
06010412 guṇanāmakriyārūpairvibhāvyante yathātatham
06010421 sūryo 'gniḥ khaṃ maruddevaḥ somaḥ sandhyāhanī diśaḥ
06010422 kaṃ kuḥ svayaṃ dharma iti hy ete daihyasya sākṣiṇaḥ
06010431 etairadharmo vijñātaḥ sthānaṃ daṇḍasya yujyate
06010432 sarve karmānurodhena daṇḍamarhanti kāriṇaḥ
06010441 sambhavanti hi bhadrāṇi viparītāni cānaghāḥ
06010442 kāriṇāṃ guṇasaṅgo 'sti dehavān na hy akarmakṛt
06010451 yena yāvān yathādharmo dharmo veha samīhitaḥ
06010452 sa eva tatphalaṃ bhuṅkte tathā tāvadamutra vai
06010461 yatheha devapravarāstraividhyamupalabhyate
06010462 bhūteṣu guṇavaicitryāt tathānyatrānumīyate
06010471 vartamāno 'nyayoḥ kālo guṇābhijñāpako yathā
06010472 evaṃ janmānyayoretaddharmādharmanidarśanam
06010481 manasaiva pure devaḥ pūrvarūpaṃ vipaśyati
06010482 anumīmāṃsate 'pūrvaṃ manasā bhagavān ajaḥ
06010491 yathājñastamasā yukta upāste vyaktameva hi
06010492 na veda pūrvamaparaṃ naṣṭajanmasmṛtistathā
06010501 pañcabhiḥ kurute svārthān pañca vedātha pañcabhiḥ
06010502 ekastu ṣoḍaśena trīn svayaṃ saptadaśo 'śnute
06010511 tadetat ṣoḍaśakalaṃ liṅgaṃ śaktitrayaṃ mahat
06010512 dhatte 'nusaṃsṛtiṃ puṃsi harṣaśokabhayārtidām
06010521 dehy ajño 'jitaṣaḍvargo necchan karmāṇi kāryate
06010522 kośakāra ivātmānaṃ karmaṇācchādya muhyati
06010531 na hi kaścit kṣaṇamapi jātu tiṣṭhaty akarmakṛt
06010532 kāryate hy avaśaḥ karma guṇaiḥ svābhāvikairbalāt
06010541 labdhvā nimittamavyaktaṃ vyaktāvyaktaṃ bhavaty uta
06010542 yathāyoni yathābījaṃ svabhāvena balīyasā
06010551 eṣa prakṛtisaṅgena puruṣasya viparyayaḥ
06010552 āsīt sa eva na cirādīśasaṅgādvilīyate
06010561 ayaṃ hi śrutasampannaḥ śīlavṛttaguṇālayaḥ
06010562 dhṛtavrato mṛdurdāntaḥ satyavāṅ mantravic chuciḥ
06010571 gurvagnyatithivṛddhānāṃ śuśrūṣuranahaṅkṛtaḥ
06010572 sarvabhūtasuhṛt sādhurmitavāg anasūyakaḥ
06010581 ekadāsau vanaṃ yātaḥ pitṛsandeśakṛddvijaḥ
06010582 ādāya tata āvṛttaḥ phalapuṣpasamitkuśān
06010591 dadarśa kāminaṃ kañcic chūdraṃ saha bhujiṣyayā
06010592 pītvā ca madhu maireyaṃ madāghūrṇitanetrayā
06010601 mattayā viślathannīvyā vyapetaṃ nirapatrapam
06010602 krīḍantamanugāyantaṃ hasantamanayāntike
06010611 dṛṣṭvā tāṃ kāmaliptena bāhunā parirambhitām
06010612 jagāma hṛcchayavaśaṃ sahasaiva vimohitaḥ
06010621 stambhayannātmanātmānaṃ yāvat sattvaṃ yathāśrutam
06010622 na śaśāka samādhātuṃ mano madanavepitam
06010631 tannimittasmaravyāja grahagrasto vicetanaḥ
06010632 tāmeva manasā dhyāyan svadharmādvirarāma ha
06010641 tāmeva toṣayāmāsa pitryeṇārthena yāvatā
06010642 grāmyairmanoramaiḥ kāmaiḥ prasīdeta yathā tathā
06010651 viprāṃ svabhāryāmaprauḍhāṃ kule mahati lambhitām
06010652 visasarjācirāt pāpaḥ svairiṇyāpāṅgaviddhadhīḥ
06010661 yatastataścopaninye nyāyato 'nyāyato dhanam
06010662 babhārāsyāḥ kuṭumbinyāḥ kuṭumbaṃ mandadhīrayam
06010671 yadasau śāstramullaṅghya svairacāry atigarhitaḥ
06010672 avartata ciraṃ kālamaghāyuraśucirmalāt
06010681 tata enaṃ daṇḍapāṇeḥ sakāśaṃ kṛtakilbiṣam
06010682 neṣyāmo 'kṛtanirveśaṃ yatra daṇḍena śuddhyati
0602001 śrībādarāyaṇiruvāca
06020011 evaṃ te bhagavaddūtā yamadūtābhibhāṣitam
06020012 upadhāryātha tān rājan pratyāhurnayakovidāḥ
0602002 śrīviṣṇudūtā ūcuḥ
06020021 aho kaṣṭaṃ dharmadṛśāmadharmaḥ spṛśate sabhām
06020022 yatrādaṇḍyeṣvapāpeṣu daṇḍo yairdhriyate vṛthā
06020031 prajānāṃ pitaro ye ca śāstāraḥ sādhavaḥ samāḥ
06020032 yadi syāt teṣu vaiṣamyaṃ kaṃ yānti śaraṇaṃ prajāḥ
06020041 yadyadācarati śreyān itarastat tadīhate
06020042 sa yat pramāṇaṃ kurute lokastadanuvartate
06020051 yasyāṅke śira ādhāya lokaḥ svapiti nirvṛtaḥ
06020052 svayaṃ dharmamadharmaṃ vā na hi veda yathā paśuḥ
06020061 sa kathaṃ nyarpitātmānaṃ kṛtamaitramacetanam
06020062 visrambhaṇīyo bhūtānāṃ saghṛṇo dogdhumarhati
06020071 ayaṃ hi kṛtanirveśo janmakoṭyaṃhasāmapi
06020072 yadvyājahāra vivaśo nāma svastyayanaṃ hareḥ
06020081 etenaiva hy aghono 'sya kṛtaṃ syādaghaniṣkṛtam
06020082 yadā nārāyaṇāyeti jagāda caturakṣaram
06020091 stenaḥ surāpo mitradhrug brahmahā gurutalpagaḥ
06020092 strīrājapitṛgohantā ye ca pātakino 'pare
06020101 sarveṣāmapy aghavatāmidameva suniṣkṛtam
06020102 nāmavyāharaṇaṃ viṣṇoryatastadviṣayā matiḥ
06020111 na niṣkṛtairuditairbrahmavādibhis | tathā viśuddhyaty aghavān vratādibhiḥ
06020112 yathā harernāmapadairudāhṛtais | taduttamaślokaguṇopalambhakam
06020121 naikāntikaṃ taddhi kṛte 'pi niṣkṛte | manaḥ punardhāvati cedasatpathe
06020122 tat karmanirhāramabhīpsatāṃ harer | guṇānuvādaḥ khalu sattvabhāvanaḥ
06020131 athainaṃ māpanayata kṛtāśeṣāghaniṣkṛtam
06020132 yadasau bhagavannāma mriyamāṇaḥ samagrahīt
06020141 sāṅketyaṃ pārihāsyaṃ vā stobhaṃ helanameva vā
06020142 vaikuṇṭhanāmagrahaṇamaśeṣāghaharaṃ viduḥ
06020151 patitaḥ skhalito bhagnaḥ sandaṣṭastapta āhataḥ
06020152 haririty avaśenāha pumān nārhati yātanāḥ
06020161 gurūṇāṃ ca laghūnāṃ ca gurūṇi ca laghūni ca
06020162 prāyaścittāni pāpānāṃ jñātvoktāni maharṣibhiḥ
06020171 taistāny aghāni pūyante tapodānavratādibhiḥ
06020172 nādharmajaṃ taddhṛdayaṃ tadapīśāṅghrisevayā
06020181 ajñānādathavā jñānāduttamaślokanāma yat
06020182 saṅkīrtitamaghaṃ puṃso dahededho yathānalaḥ
06020191 yathāgadaṃ vīryatamamupayuktaṃ yadṛcchayā
06020192 ajānato 'py ātmaguṇaṃ kuryān mantro 'py udāhṛtaḥ
0602020 śrīśuka uvāca
06020201 ta evaṃ suvinirṇīya dharmaṃ bhāgavataṃ nṛpa
06020202 taṃ yāmyapāśān nirmucya vipraṃ mṛtyoramūmucan
06020211 iti pratyuditā yāmyā dūtā yātvā yamāntikam
06020212 yamarājñe yathā sarvamācacakṣurarindama
06020221 dvijaḥ pāśādvinirmukto gatabhīḥ prakṛtiṃ gataḥ
06020222 vavande śirasā viṣṇoḥ kiṅkarān darśanotsavaḥ
06020231 taṃ vivakṣumabhipretya mahāpuruṣakiṅkarāḥ
06020232 sahasā paśyatastasya tatrāntardadhire 'nagha
06020241 ajāmilo 'py athākarṇya dūtānāṃ yamakṛṣṇayoḥ
06020242 dharmaṃ bhāgavataṃ śuddhaṃ traivedyaṃ ca guṇāśrayam
06020251 bhaktimān bhagavaty āśu māhātmyaśravaṇāddhareḥ
06020252 anutāpo mahān āsīt smarato 'śubhamātmanaḥ
06020261 aho me paramaṃ kaṣṭamabhūdavijitātmanaḥ
06020262 yena viplāvitaṃ brahma vṛṣalyāṃ jāyatātmanā
06020271 dhiṅ māṃ vigarhitaṃ sadbhirduṣkṛtaṃ kulakajjalam
06020272 hitvā bālāṃ satīṃ yo 'haṃ surāpīmasatīmagām
06020281 vṛddhāvanāthau pitarau nānyabandhū tapasvinau
06020282 aho mayādhunā tyaktāvakṛtajñena nīcavat
06020291 so 'haṃ vyaktaṃ patiṣyāmi narake bhṛśadāruṇe
06020292 dharmaghnāḥ kāmino yatra vindanti yamayātanāḥ
06020301 kimidaṃ svapna āho svit sākṣāddṛṣṭamihādbhutam
06020302 kva yātā adya te ye māṃ vyakarṣan pāśapāṇayaḥ
06020311 atha te kva gatāḥ siddhāścatvāraścārudarśanāḥ
06020312 vyāmocayan nīyamānaṃ baddhvā pāśairadho bhuvaḥ
06020321 athāpi me durbhagasya vibudhottamadarśane
06020322 bhavitavyaṃ maṅgalena yenātmā me prasīdati
06020331 anyathā mriyamāṇasya nāśucervṛṣalīpateḥ
06020332 vaikuṇṭhanāmagrahaṇaṃ jihvā vaktumihārhati
06020341 kva cāhaṃ kitavaḥ pāpo brahmaghno nirapatrapaḥ
06020342 kva ca nārāyaṇety etadbhagavannāma maṅgalam
06020351 so 'haṃ tathā yatiṣyāmi yatacittendriyānilaḥ
06020352 yathā na bhūya ātmānamandhe tamasi majjaye
06020361 vimucya tamimaṃ bandhamavidyākāmakarmajam
06020362 sarvabhūtasuhṛc chānto maitraḥ karuṇa ātmavān
06020371 mocaye grastamātmānaṃ yoṣinmayyātmamāyayā
06020372 vikrīḍito yayaivāhaṃ krīḍāmṛga ivādhamaḥ
06020381 mamāhamiti dehādau hitvāmithyārthadhīrmatim
06020382 dhāsye mano bhagavati śuddhaṃ tatkīrtanādibhiḥ
0602039 śrīśuka uvāca
06020391 iti jātasunirvedaḥ kṣaṇasaṅgena sādhuṣu
06020392 gaṅgādvāramupeyāya muktasarvānubandhanaḥ
06020401 sa tasmin devasadana āsīno yogamāsthitaḥ
06020402 pratyāhṛtendriyagrāmo yuyoja mana ātmani
06020411 tato guṇebhya ātmānaṃ viyujyātmasamādhinā
06020412 yuyuje bhagavaddhāmni brahmaṇy anubhavātmani
06020421 yarhy upāratadhīstasminnadrākṣīt puruṣān puraḥ
06020422 upalabhyopalabdhān prāg vavande śirasā dvijaḥ
06020431 hitvā kalevaraṃ tīrthe gaṅgāyāṃ darśanādanu
06020432 sadyaḥ svarūpaṃ jagṛhe bhagavatpārśvavartinām
06020441 sākaṃ vihāyasā vipro mahāpuruṣakiṅkaraiḥ
06020442 haimaṃ vimānamāruhya yayau yatra śriyaḥ patiḥ
06020451 evaṃ sa viplāvitasarvadharmā | dāsyāḥ patiḥ patito garhyakarmaṇā
06020452 nipātyamāno niraye hatavrataḥ | sadyo vimukto bhagavannāma gṛhṇan
06020461 nātaḥ paraṃ karmanibandhakṛntanaṃ | mumukṣatāṃ tīrthapadānukīrtanāt
06020462 na yat punaḥ karmasu sajjate mano | rajastamobhyāṃ kalilaṃ tato 'nyathā
06020471 ya etaṃ paramaṃ guhyamitihāsamaghāpaham
06020472 śṛṇuyāc chraddhayā yukto yaśca bhaktyānukīrtayet
06020481 na vai sa narakaṃ yāti nekṣito yamakiṅkaraiḥ
06020482 yady apy amaṅgalo martyo viṣṇuloke mahīyate
06020491 mriyamāṇo harernāma gṛṇan putropacāritam
06020492 ajāmilo 'py agāddhāma kimuta śraddhayā gṛṇan
0603001 śrīrājovāca
06030011 niśamya devaḥ svabhaṭopavarṇitaṃ | pratyāha kiṃ tān api dharmarājaḥ
06030012 evaṃ hatājño vihatān murārer | naideśikairyasya vaśe jano 'yam
06030021 yamasya devasya na daṇḍabhaṅgaḥ | kutaścanarṣe śrutapūrva āsīt
06030022 etan mune vṛścati lokasaṃśayaṃ | na hi tvadanya iti me viniścitam
0603003 śrīśuka uvāca
06030031 bhagavatpuruṣai rājan yāmyāḥ pratihatodyamāḥ
06030032 patiṃ vijñāpayāmāsuryamaṃ saṃyamanīpatim
0603004 yamadūtā ūcuḥ
06030041 kati santīha śāstāro jīvalokasya vai prabho
06030042 traividhyaṃ kurvataḥ karma phalābhivyaktihetavaḥ
06030051 yadi syurbahavo loke śāstāro daṇḍadhāriṇaḥ
06030052 kasya syātāṃ na vā kasya mṛtyuścāmṛtameva vā
06030061 kintu śāstṛbahutve syādbahūnāmiha karmiṇām
06030062 śāstṛtvamupacāro hi yathā maṇḍalavartinām
06030071 atastvameko bhūtānāṃ seśvarāṇāmadhīśvaraḥ
06030072 śāstā daṇḍadharo nṝṇāṃ śubhāśubhavivecanaḥ
06030081 tasya te vihito daṇḍo na loke vartate 'dhunā
06030082 caturbhiradbhutaiḥ siddhairājñā te vipralambhitā
06030091 nīyamānaṃ tavādeśādasmābhiryātanāgṛhān
06030092 vyāmocayan pātakinaṃ chittvā pāśān prasahya te
06030101 tāṃste veditumicchāmo yadi no manyase kṣamam
06030102 nārāyaṇety abhihite mā bhairity āyayurdrutam
0603011 śrībādarāyaṇiruvāca
06030111 iti devaḥ sa āpṛṣṭaḥ prajāsaṃyamano yamaḥ
06030112 prītaḥ svadūtān pratyāha smaran pādāmbujaṃ hareḥ
0603012 yama uvāca
06030121 paro madanyo jagatastasthuṣaśca | otaṃ protaṃ paṭavadyatra viśvam
06030122 yadaṃśato 'sya sthitijanmanāśā | nasy otavadyasya vaśe ca lokaḥ
06030131 yo nāmabhirvāci janaṃ nijāyāṃ | badhnāti tantryāmiva dāmabhirgāḥ
06030132 yasmai baliṃ ta ime nāmakarma | nibandhabaddhāścakitā vahanti
06030141 ahaṃ mahendro nirṛtiḥ pracetāḥ | somo 'gnirīśaḥ pavano viriñciḥ
06030142 ādityaviśve vasavo 'tha sādhyā | marudgaṇā rudragaṇāḥ sasiddhāḥ
06030151 anye ca ye viśvasṛjo 'mareśā | bhṛgvādayo 'spṛṣṭarajastamaskāḥ
06030152 yasyehitaṃ na viduḥ spṛṣṭamāyāḥ | sattvapradhānā api kiṃ tato 'nye
06030161 yaṃ vai na gobhirmanasāsubhirvā | hṛdā girā vāsubhṛto vicakṣate
06030162 ātmānamantarhṛdi santamātmanāṃ | cakṣuryathaivākṛtayastataḥ param
06030171 tasyātmatantrasya hareradhīśituḥ | parasya māyādhipatermahātmanaḥ
06030172 prāyeṇa dūtā iha vai manoharāś | caranti tadrūpaguṇasvabhāvāḥ
06030181 bhūtāni viṣṇoḥ surapūjitāni | durdarśaliṅgāni mahādbhutāni
06030182 rakṣanti tadbhaktimataḥ parebhyo | mattaśca martyān atha sarvataśca
06030191 dharmaṃ tu sākṣādbhagavatpraṇītaṃ | na vai vidurṛṣayo nāpi devāḥ
06030192 na siddhamukhyā asurā manuṣyāḥ | kuto nu vidyādharacāraṇādayaḥ
06030201 svayambhūrnāradaḥ śambhuḥ kumāraḥ kapilo manuḥ
06030202 prahlādo janako bhīṣmo balirvaiyāsakirvayam
06030211 dvādaśaite vijānīmo dharmaṃ bhāgavataṃ bhaṭāḥ
06030212 guhyaṃ viśuddhaṃ durbodhaṃ yaṃ jñātvāmṛtamaśnute
06030221 etāvān eva loke 'smin puṃsāṃ dharmaḥ paraḥ smṛtaḥ
06030222 bhaktiyogo bhagavati tannāmagrahaṇādibhiḥ
06030231 nāmoccāraṇamāhātmyaṃ hareḥ paśyata putrakāḥ
06030232 ajāmilo 'pi yenaiva mṛtyupāśādamucyata
06030241 etāvatālamaghanirharaṇāya puṃsāṃ
06030242 saṅkīrtanaṃ bhagavato guṇakarmanāmnām
06030243 vikruśya putramaghavān yadajāmilo 'pi
06030244 nārāyaṇeti mriyamāṇa iyāya muktim
06030251 prāyeṇa veda tadidaṃ na mahājano 'yaṃ
06030252 devyā vimohitamatirbata māyayālam
06030253 trayyāṃ jaḍīkṛtamatirmadhupuṣpitāyāṃ
06030254 vaitānike mahati karmaṇi yujyamānaḥ
06030261 evaṃ vimṛśya sudhiyo bhagavaty anante
06030262 sarvātmanā vidadhate khalu bhāvayogam
06030263 te me na daṇḍamarhanty atha yady amīṣāṃ
06030264 syāt pātakaṃ tadapi hanty urugāyavādaḥ
06030271 te devasiddhaparigītapavitragāthā
06030272 ye sādhavaḥ samadṛśo bhagavatprapannāḥ
06030273 tān nopasīdata harergadayābhiguptān
06030274 naiṣāṃ vayaṃ na ca vayaḥ prabhavāma daṇḍe
06030281 tān ānayadhvamasato vimukhān mukunda
06030282 pādāravindamakarandarasādajasram
06030283 niṣkiñcanaiḥ paramahaṃsakulairasaṅgair
06030284 juṣṭādgṛhe nirayavartmani baddhatṛṣṇān
06030291 jihvā na vakti bhagavadguṇanāmadheyaṃ
06030292 cetaśca na smarati taccaraṇāravindam
06030293 kṛṣṇāya no namati yacchira ekadāpi
06030294 tān ānayadhvamasato 'kṛtaviṣṇukṛtyān
06030301 tat kṣamyatāṃ sa bhagavān puruṣaḥ purāṇo
06030302 nārāyaṇaḥ svapuruṣairyadasat kṛtaṃ naḥ
06030303 svānāmaho na viduṣāṃ racitāñjalīnāṃ
06030304 kṣāntirgarīyasi namaḥ puruṣāya bhūmne
06030311 tasmāt saṅkīrtanaṃ viṣṇorjaganmaṅgalamaṃhasām
06030312 mahatāmapi kauravya viddhy aikāntikaniṣkṛtam
06030321 śṛṇvatāṃ gṛṇatāṃ vīryāṇy uddāmāni harermuhuḥ
06030322 yathā sujātayā bhaktyā śuddhyen nātmā vratādibhiḥ
06030331 kṛṣṇāṅghripadmamadhuliṇ na punarvisṛṣṭa
06030332 māyāguṇeṣu ramate vṛjināvaheṣu
06030333 anyastu kāmahata ātmarajaḥ pramārṣṭum
06030334 īheta karma yata eva rajaḥ punaḥ syāt
06030341 itthaṃ svabhartṛgaditaṃ bhagavanmahitvaṃ
06030342 saṃsmṛtya vismitadhiyo yamakiṅkarāste
06030343 naivācyutāśrayajanaṃ pratiśaṅkamānā
06030344 draṣṭuṃ ca bibhyati tataḥ prabhṛti sma rājan
06030351 itihāsamimaṃ guhyaṃ bhagavān kumbhasambhavaḥ
06030352 kathayāmāsa malaya āsīno harimarcayan
0604001 śrīrājovāca
06040011 devāsuranṛṇāṃ sargo nāgānāṃ mṛgapakṣiṇām
06040012 sāmāsikastvayā prokto yastu svāyambhuve 'ntare
06040021 tasyaiva vyāsamicchāmi jñātuṃ te bhagavan yathā
06040022 anusargaṃ yayā śaktyā sasarja bhagavān paraḥ
0604003 śrīsūta uvāca
06040031 iti sampraśnamākarṇya rājarṣerbādarāyaṇiḥ
06040032 pratinandya mahāyogī jagāda munisattamāḥ
0604004 śrīśuka uvāca
06040041 yadā pracetasaḥ putrā daśa prācīnabarhiṣaḥ
06040042 antaḥsamudrādunmagnā dadṛśurgāṃ drumairvṛtām
06040051 drumebhyaḥ krudhyamānāste tapodīpitamanyavaḥ
06040052 mukhato vāyumagniṃ ca sasṛjustaddidhakṣayā
06040061 tābhyāṃ nirdahyamānāṃstān upalabhya kurūdvaha
06040062 rājovāca mahān somo manyuṃ praśamayanniva
06040071 na drumebhyo mahābhāgā dīnebhyo drogdhumarhatha
06040072 vivardhayiṣavo yūyaṃ prajānāṃ patayaḥ smṛtāḥ
06040081 aho prajāpatipatirbhagavān hariravyayaḥ
06040082 vanaspatīn oṣadhīśca sasarjorjamiṣaṃ vibhuḥ
06040091 annaṃ carāṇāmacarā hy apadaḥ pādacāriṇām
06040092 ahastā hastayuktānāṃ dvipadāṃ ca catuṣpadaḥ
06040101 yūyaṃ ca pitrānvādiṣṭā devadevena cānaghāḥ
06040102 prajāsargāya hi kathaṃ vṛkṣān nirdagdhumarhatha
06040111 ātiṣṭhata satāṃ mārgaṃ kopaṃ yacchata dīpitam
06040112 pitrā pitāmahenāpi juṣṭaṃ vaḥ prapitāmahaiḥ
06040121 tokānāṃ pitarau bandhū dṛśaḥ pakṣma striyāḥ patiḥ
06040122 patiḥ prajānāṃ bhikṣūṇāṃ gṛhy ajñānāṃ budhaḥ suhṛt
06040131 antardeheṣu bhūtānāmātmāste harirīśvaraḥ
06040132 sarvaṃ taddhiṣṇyamīkṣadhvamevaṃ vastoṣito hy asau
06040141 yaḥ samutpatitaṃ deha ākāśān manyumulbaṇam
06040142 ātmajijñāsayā yacchet sa guṇān ativartate
06040151 alaṃ dagdhairdrumairdīnaiḥ khilānāṃ śivamastu vaḥ
06040152 vārkṣī hy eṣā varā kanyā patnītve pratigṛhyatām
06040161 ity āmantrya varārohāṃ kanyāmāpsarasīṃ nṛpa
06040162 somo rājā yayau dattvā te dharmeṇopayemire
06040171 tebhyastasyāṃ samabhavaddakṣaḥ prācetasaḥ kila
06040172 yasya prajāvisargeṇa lokā āpūritāstrayaḥ
06040181 yathā sasarja bhūtāni dakṣo duhitṛvatsalaḥ
06040182 retasā manasā caiva tan mamāvahitaḥ śṛṇu
06040191 manasaivāsṛjat pūrvaṃ prajāpatirimāḥ prajāḥ
06040192 devāsuramanuṣyādīn nabhaḥsthalajalaukasaḥ
06040201 tamabṛṃhitamālokya prajāsargaṃ prajāpatiḥ
06040202 vindhyapādān upavrajya so 'caradduṣkaraṃ tapaḥ
06040211 tatrāghamarṣaṇaṃ nāma tīrthaṃ pāpaharaṃ param
06040212 upaspṛśyānusavanaṃ tapasātoṣayaddharim
06040221 astauṣīddhaṃsaguhyena bhagavantamadhokṣajam
06040222 tubhyaṃ tadabhidhāsyāmi kasyātuṣyadyathā hariḥ
0604023 śrīprajāpatiruvāca
06040231 namaḥ parāyāvitathānubhūtaye | guṇatrayābhāsanimittabandhave
06040232 adṛṣṭadhāmne guṇatattvabuddhibhir | nivṛttamānāya dadhe svayambhuve
06040241 na yasya sakhyaṃ puruṣo 'vaiti sakhyuḥ | sakhā vasan saṃvasataḥ pure 'smin
06040242 guṇo yathā guṇino vyaktadṛṣṭes | tasmai maheśāya namaskaromi
06040251 deho 'savo 'kṣā manavo bhūtamātrām | ātmānamanyaṃ ca viduḥ paraṃ yat
06040252 sarvaṃ pumān veda guṇāṃśca tajjño | na veda sarvajñamanantamīḍe
06040261 yadoparāmo manaso nāmarūpa | rūpasya dṛṣṭasmṛtisampramoṣāt
06040262 ya īyate kevalayā svasaṃsthayā | haṃsāya tasmai śucisadmane namaḥ
06040271 manīṣiṇo 'ntarhṛdi sanniveśitaṃ | svaśaktibhirnavabhiśca trivṛdbhiḥ
06040272 vahniṃ yathā dāruṇi pāñcadaśyaṃ | manīṣayā niṣkarṣanti gūḍham
06040281 sa vai mamāśeṣaviśeṣamāyā | niṣedhanirvāṇasukhānubhūtiḥ
06040282 sa sarvanāmā sa ca viśvarūpaḥ | prasīdatāmaniruktātmaśaktiḥ
06040291 yadyan niruktaṃ vacasā nirūpitaṃ | dhiyākṣabhirvā manasota yasya
06040292 mā bhūt svarūpaṃ guṇarūpaṃ hi tat tat | sa vai guṇāpāyavisargalakṣaṇaḥ
06040301 yasmin yato yena ca yasya yasmai | yadyo yathā kurute kāryate ca
06040302 parāvareṣāṃ paramaṃ prāk prasiddhaṃ | tadbrahma taddheturananyadekam
06040311 yacchaktayo vadatāṃ vādināṃ vai | vivādasaṃvādabhuvo bhavanti
06040312 kurvanti caiṣāṃ muhurātmamohaṃ | tasmai namo 'nantaguṇāya bhūmne
06040321 astīti nāstīti ca vastuniṣṭhayor | ekasthayorbhinnaviruddhadharmaṇoḥ
06040322 avekṣitaṃ kiñcana yogasāṅkhyayoḥ | samaṃ paraṃ hy anukūlaṃ bṛhat tat
06040331 yo 'nugrahārthaṃ bhajatāṃ pādamūlam | anāmarūpo bhagavān anantaḥ
06040332 nāmāni rūpāṇi ca janmakarmabhir | bheje sa mahyaṃ paramaḥ prasīdatu
06040341 yaḥ prākṛtairjñānapathairjanānāṃ | yathāśayaṃ dehagato vibhāti
06040342 yathānilaḥ pārthivamāśrito guṇaṃ | sa īśvaro me kurutāṃ manoratham
0604035 śrīśuka uvāca
06040351 iti stutaḥ saṃstuvataḥ sa tasminnaghamarṣaṇe
06040352 prādurāsīt kuruśreṣṭha bhagavān bhaktavatsalaḥ
06040361 kṛtapādaḥ suparṇāṃse pralambāṣṭamahābhujaḥ
06040362 cakraśaṅkhāsicarmeṣu dhanuḥpāśagadādharaḥ
06040371 pītavāsā ghanaśyāmaḥ prasannavadanekṣaṇaḥ
06040372 vanamālānivītāṅgo lasacchrīvatsakaustubhaḥ
06040381 mahākirīṭakaṭakaḥ sphuranmakarakuṇḍalaḥ
06040382 kāñcyaṅgulīyavalaya nūpurāṅgadabhūṣitaḥ
06040391 trailokyamohanaṃ rūpaṃ bibhrat tribhuvaneśvaraḥ
06040392 vṛto nāradanandādyaiḥ pārṣadaiḥ surayūthapaiḥ
06040401 stūyamāno 'nugāyadbhiḥ siddhagandharvacāraṇaiḥ
06040402 rūpaṃ tan mahadāścaryaṃ vicakṣyāgatasādhvasaḥ
06040411 nanāma daṇḍavadbhūmau prahṛṣṭātmā prajāpatiḥ
06040412 na kiñcanodīrayitumaśakat tīvrayā mudā
06040413 āpūritamanodvārairhradinya iva nirjharaiḥ
06040421 taṃ tathāvanataṃ bhaktaṃ prajākāmaṃ prajāpatim
06040422 cittajñaḥ sarvabhūtānāmidamāha janārdanaḥ
0604043 śrībhagavān uvāca
06040431 prācetasa mahābhāga saṃsiddhastapasā bhavān
06040432 yac chraddhayā matparayā mayi bhāvaṃ paraṃ gataḥ
06040441 prīto 'haṃ te prajānātha yat te 'syodbṛṃhaṇaṃ tapaḥ
06040442 mamaiṣa kāmo bhūtānāṃ yadbhūyāsurvibhūtayaḥ
06040451 brahmā bhavo bhavantaśca manavo vibudheśvarāḥ
06040452 vibhūtayo mama hy etā bhūtānāṃ bhūtihetavaḥ
06040461 tapo me hṛdayaṃ brahmaṃstanurvidyā kriyākṛtiḥ
06040462 aṅgāni kratavo jātā dharma ātmāsavaḥ surāḥ
06040471 ahamevāsamevāgre nānyat kiñcāntaraṃ bahiḥ
06040472 saṃjñānamātramavyaktaṃ prasuptamiva viśvataḥ
06040481 mayy anantaguṇe 'nante guṇato guṇavigrahaḥ
06040482 yadāsīt tata evādyaḥ svayambhūḥ samabhūdajaḥ
06040491 sa vai yadā mahādevo mama vīryopabṛṃhitaḥ
06040492 mene khilamivātmānamudyataḥ svargakarmaṇi
06040501 atha me 'bhihito devastapo 'tapyata dāruṇam
06040502 nava viśvasṛjo yuṣmān yenādāvasṛjadvibhuḥ
06040511 eṣā pañcajanasyāṅga duhitā vai prajāpateḥ
06040512 asiknī nāma patnītve prajeśa pratigṛhyatām
06040521 mithunavyavāyadharmastvaṃ prajāsargamimaṃ punaḥ
06040522 mithunavyavāyadharmiṇyāṃ bhūriśo bhāvayiṣyasi
06040531 tvatto 'dhastāt prajāḥ sarvā mithunībhūya māyayā
06040532 madīyayā bhaviṣyanti hariṣyanti ca me balim
0604054 śrīśuka uvāca
06040541 ity uktvā miṣatastasya bhagavān viśvabhāvanaḥ
06040542 svapnopalabdhārtha iva tatraivāntardadhe hariḥ
0605001 śrīśuka uvāca
06050011 tasyāṃ sa pāñcajanyāṃ vai viṣṇumāyopabṛṃhitaḥ
06050012 haryaśvasaṃjñān ayutaṃ putrān ajanayadvibhuḥ
06050021 apṛthagdharmaśīlāste sarve dākṣāyaṇā nṛpa
06050022 pitrā proktāḥ prajāsarge pratīcīṃ prayayurdiśam
06050031 tatra nārāyaṇasarastīrthaṃ sindhusamudrayoḥ
06050032 saṅgamo yatra sumahan munisiddhaniṣevitam
06050041 tadupasparśanādeva vinirdhūtamalāśayāḥ
06050042 dharme pāramahaṃsye ca protpannamatayo 'py uta
06050051 tepire tapa evograṃ pitrādeśena yantritāḥ
06050052 prajāvivṛddhaye yattān devarṣistān dadarśa ha
06050061 uvāca cātha haryaśvāḥ kathaṃ srakṣyatha vai prajāḥ
06050062 adṛṣṭvāntaṃ bhuvo yūyaṃ bāliśā bata pālakāḥ
06050071 tathaikapuruṣaṃ rāṣṭraṃ bilaṃ cādṛṣṭanirgamam
06050072 bahurūpāṃ striyaṃ cāpi pumāṃsaṃ puṃścalīpatim
06050081 nadīmubhayato vāhāṃ pañcapañcādbhutaṃ gṛham
06050082 kvaciddhaṃsaṃ citrakathaṃ kṣaurapavyaṃ svayaṃ bhrami
06050091 kathaṃ svapiturādeśamavidvāṃso vipaścitaḥ
06050092 anurūpamavijñāya aho sargaṃ kariṣyatha
0605010 śrīśuka uvāca
06050101 tan niśamyātha haryaśvā autpattikamanīṣayā
06050102 vācaḥ kūṭaṃ tu devarṣeḥ svayaṃ vimamṛśurdhiyā
06050111 bhūḥ kṣetraṃ jīvasaṃjñaṃ yadanādi nijabandhanam
06050112 adṛṣṭvā tasya nirvāṇaṃ kimasatkarmabhirbhavet
06050121 eka eveśvarasturyo bhagavān svāśrayaḥ paraḥ
06050122 tamadṛṣṭvābhavaṃ puṃsaḥ kimasatkarmabhirbhavet
06050131 pumān naivaiti yadgatvā bilasvargaṃ gato yathā
06050132 pratyagdhāmāvida iha kimasatkarmabhirbhavet
06050141 nānārūpātmano buddhiḥ svairiṇīva guṇānvitā
06050142 tanniṣṭhāmagatasyeha kimasatkarmabhirbhavet
06050151 tatsaṅgabhraṃśitaiśvaryaṃ saṃsarantaṃ kubhāryavat
06050152 tadgatīrabudhasyeha kimasatkarmabhirbhavet
06050161 sṛṣṭyapyayakarīṃ māyāṃ velākūlāntavegitām
06050162 mattasya tāmavijñasya kimasatkarmabhirbhavet
06050171 pañcaviṃśatitattvānāṃ puruṣo 'dbhutadarpaṇaḥ
06050172 adhyātmamabudhasyeha kimasatkarmabhirbhavet
06050181 aiśvaraṃ śāstramutsṛjya bandhamokṣānudarśanam
06050182 viviktapadamajñāya kimasatkarmabhirbhavet
06050191 kālacakraṃ bhrami tīkṣṇaṃ sarvaṃ niṣkarṣayaj jagat
06050192 svatantramabudhasyeha kimasatkarmabhirbhavet
06050201 śāstrasya piturādeśaṃ yo na veda nivartakam
06050202 kathaṃ tadanurūpāya guṇavisrambhy upakramet
06050211 iti vyavasitā rājan haryaśvā ekacetasaḥ
06050212 prayayustaṃ parikramya panthānamanivartanam
06050221 svarabrahmaṇi nirbhāta hṛṣīkeśapadāmbuje
06050222 akhaṇḍaṃ cittamāveśya lokān anucaran muniḥ
06050231 nāśaṃ niśamya putrāṇāṃ nāradāc chīlaśālinām
06050232 anvatapyata kaḥ śocan suprajastvaṃ śucāṃ padam
06050241 sa bhūyaḥ pāñcajanyāyāmajena parisāntvitaḥ
06050242 putrān ajanayaddakṣaḥ savalāśvān sahasriṇaḥ
06050251 te ca pitrā samādiṣṭāḥ prajāsarge dhṛtavratāḥ
06050252 nārāyaṇasaro jagmuryatra siddhāḥ svapūrvajāḥ
06050261 tadupasparśanādeva vinirdhūtamalāśayāḥ
06050262 japanto brahma paramaṃ tepustatra mahat tapaḥ
06050271 abbhakṣāḥ katicin māsān katicidvāyubhojanāḥ
06050272 ārādhayan mantramimamabhyasyanta iḍaspatim
06050281 oṃ namo nārāyaṇāya puruṣāya mahātmane
06050282 viśuddhasattvadhiṣṇyāya mahāhaṃsāya dhīmahi
06050291 iti tān api rājendra prajāsargadhiyo muniḥ
06050292 upetya nāradaḥ prāha vācaḥ kūṭāni pūrvavat
06050301 dākṣāyaṇāḥ saṃśṛṇuta gadato nigamaṃ mama
06050302 anvicchatānupadavīṃ bhrātṝṇāṃ bhrātṛvatsalāḥ
06050311 bhrātṝṇāṃ prāyaṇaṃ bhrātā yo 'nutiṣṭhati dharmavit
06050312 sa puṇyabandhuḥ puruṣo marudbhiḥ saha modate
06050321 etāvaduktvā prayayau nārado 'moghadarśanaḥ
06050322 te 'pi cānvagaman mārgaṃ bhrātṝṇāmeva māriṣa
06050331 sadhrīcīnaṃ pratīcīnaṃ parasyānupathaṃ gatāḥ
06050332 nādyāpi te nivartante paścimā yāminīriva
06050341 etasmin kāla utpātān bahūn paśyan prajāpatiḥ
06050342 pūrvavan nāradakṛtaṃ putranāśamupāśṛṇot
06050351 cukrodha nāradāyāsau putraśokavimūrcchitaḥ
06050352 devarṣimupalabhyāha roṣādvisphuritādharaḥ
0605036 śrīdakṣa uvāca
06050361 aho asādho sādhūnāṃ sādhuliṅgena nastvayā
06050362 asādhvakāry arbhakāṇāṃ bhikṣormārgaḥ pradarśitaḥ
06050371 ṛṇaistribhiramuktānāmamīmāṃsitakarmaṇām
06050372 vighātaḥ śreyasaḥ pāpa lokayorubhayoḥ kṛtaḥ
06050381 evaṃ tvaṃ niranukrośo bālānāṃ matibhiddhareḥ
06050382 pārṣadamadhye carasi yaśohā nirapatrapaḥ
06050391 nanu bhāgavatā nityaṃ bhūtānugrahakātarāḥ
06050392 ṛte tvāṃ sauhṛdaghnaṃ vai vairaṅkaramavairiṇām
06050401 netthaṃ puṃsāṃ virāgaḥ syāt tvayā kevalinā mṛṣā
06050402 manyase yady upaśamaṃ snehapāśanikṛntanam
06050411 nānubhūya na jānāti pumān viṣayatīkṣṇatām
06050412 nirvidyate svayaṃ tasmān na tathā bhinnadhīḥ paraiḥ
06050421 yan nastvaṃ karmasandhānāṃ sādhūnāṃ gṛhamedhinām
06050422 kṛtavān asi durmarṣaṃ vipriyaṃ tava marṣitam
06050431 tantukṛntana yan nastvamabhadramacaraḥ punaḥ
06050432 tasmāl lokeṣu te mūḍha na bhavedbhramataḥ padam
0605044 śrīśuka uvāca
06050441 pratijagrāha tadbāḍhaṃ nāradaḥ sādhusammataḥ
06050442 etāvān sādhuvādo hi titikṣeteśvaraḥ svayam
0606001 śrīśuka uvāca
06060012 tataḥ prācetaso 'siknyāmanunītaḥ svayambhuvā
06060021 ṣaṣṭiṃ sañjanayāmāsa duhitṝḥ pitṛvatsalāḥ
06060022 daśa dharmāya kāyādāddviṣaṭ triṇava cendave
06060031 bhūtāṅgiraḥkṛśāśvebhyo dve dve tārkṣyāya cāparāḥ
06060032 nāmadheyāny amūṣāṃ tvaṃ sāpatyānāṃ ca me śṛṇu
06060041 yāsāṃ prasūtiprasavairlokā āpūritāstrayaḥ
06060042 bhānurlambā kakudyāmirviśvā sādhyā marutvatī
06060051 vasurmuhūrtā saṅkalpā dharmapatnyaḥ sutāñ śṛṇu
06060052 bhānostu devaṛṣabha indrasenastato nṛpa
06060061 vidyota āsīl lambāyāstataśca stanayitnavaḥ
06060062 kakudaḥ saṅkaṭastasya kīkaṭastanayo yataḥ
06060071 bhuvo durgāṇi yāmeyaḥ svargo nandistato 'bhavat
06060072 viśvedevāstu viśvāyā aprajāṃstān pracakṣate
06060081 sādhyogaṇaśca sādhyāyā arthasiddhistu tatsutaḥ
06060082 marutvāṃśca jayantaśca marutvatyā babhūvatuḥ
06060091 jayanto vāsudevāṃśa upendra iti yaṃ viduḥ
06060092 mauhūrtikā devagaṇā muhūrtāyāśca jajñire
06060101 ye vai phalaṃ prayacchanti bhūtānāṃ svasvakālajam
06060102 saṅkalpāyāstu saṅkalpaḥ kāmaḥ saṅkalpajaḥ smṛtaḥ
06060111 vasavo 'ṣṭau vasoḥ putrāsteṣāṃ nāmāni me śṛṇu
06060112 droṇaḥ prāṇo dhruvo 'rko 'gnirdoṣo vāsturvibhāvasuḥ
06060121 droṇasyābhimateḥ patnyā harṣaśokabhayādayaḥ
06060122 prāṇasyorjasvatī bhāryā saha āyuḥ purojavaḥ
06060131 dhruvasya bhāryā dharaṇirasūta vividhāḥ puraḥ
06060132 arkasya vāsanā bhāryā putrāstarṣādayaḥ smṛtāḥ
06060141 agnerbhāryā vasordhārā putrā draviṇakādayaḥ
06060142 skandaśca kṛttikāputro ye viśākhādayastataḥ
06060151 doṣasya śarvarīputraḥ śiśumāro hareḥ kalā
06060152 vāstorāṅgirasīputro viśvakarmākṛtīpatiḥ
06060161 tato manuścākṣuṣo 'bhūdviśve sādhyā manoḥ sutāḥ
06060162 vibhāvasorasūtoṣā vyuṣṭaṃ rociṣamātapam
06060171 pañcayāmo 'tha bhūtāni yena jāgrati karmasu
06060172 sarūpāsūta bhūtasya bhāryā rudrāṃśca koṭiśaḥ
06060181 raivato 'jo bhavo bhīmo vāma ugro vṛṣākapiḥ
06060182 ajaikapādahirbradhno bahurūpo mahān iti
06060191 rudrasya pārṣadāścānye ghorāḥ pretavināyakāḥ
06060192 prajāpateraṅgirasaḥ svadhā patnī pitṝn atha
06060201 atharvāṅgirasaṃ vedaṃ putratve cākarot satī
06060202 kṛśāśvo 'rciṣi bhāryāyāṃ dhūmaketumajījanat
06060211 dhiṣaṇāyāṃ vedaśiro devalaṃ vayunaṃ manum
06060212 tārkṣyasya vinatā kadrūḥ pataṅgī yāminīti ca
06060221 pataṅgy asūta patagān yāminī śalabhān atha
06060222 suparṇāsūta garuḍaṃ sākṣādyajñeśavāhanam
06060222 sūryasūtamanūruṃ ca kadrūrnāgān anekaśaḥ
06060231 kṛttikādīni nakṣatrāṇ īndoḥ patnyastu bhārata
06060232 dakṣaśāpāt so 'napatyastāsu yakṣmagrahārditaḥ
06060241 punaḥ prasādya taṃ somaḥ kalā lebhe kṣaye ditāḥ
06060242 śṛṇu nāmāni lokānāṃ mātṝṇāṃ śaṅkarāṇi ca
06060251 atha kaśyapapatnīnāṃ yatprasūtamidaṃ jagat
06060252 aditirditirdanuḥ kāṣṭhā ariṣṭā surasā ilā
06060261 muniḥ krodhavaśā tāmrā surabhiḥ saramā timiḥ
06060262 timeryādogaṇā āsan śvāpadāḥ saramāsutāḥ
06060271 surabhermahiṣā gāvo ye cānye dviśaphā nṛpa
06060272 tāmrāyāḥ śyenagṛdhrādyā munerapsarasāṃ gaṇāḥ
06060281 dandaśūkādayaḥ sarpā rājan krodhavaśātmajāḥ
06060282 ilāyā bhūruhāḥ sarve yātudhānāśca saurasāḥ
06060291 ariṣṭāyāstu gandharvāḥ kāṣṭhāyā dviśaphetarāḥ
06060292 sutā danorekaṣaṣṭisteṣāṃ prādhānikāñ śṛṇu
06060301 dvimūrdhā śambaro 'riṣṭo hayagrīvo vibhāvasuḥ
06060302 ayomukhaḥ śaṅkuśirāḥ svarbhānuḥ kapilo 'ruṇaḥ
06060311 pulomā vṛṣaparvā ca ekacakro 'nutāpanaḥ
06060312 dhūmrakeśo virūpākṣo vipracittiśca durjayaḥ
06060321 svarbhānoḥ suprabhāṃ kanyāmuvāha namuciḥ kila
06060322 vṛṣaparvaṇastu śarmiṣṭhāṃ yayātirnāhuṣo balī
06060331 vaiśvānarasutā yāśca catasraścārudarśanāḥ
06060332 upadānavī hayaśirā pulomā kālakā tathā
06060341 upadānavīṃ hiraṇyākṣaḥ kraturhayaśirāṃ nṛpa
06060342 pulomāṃ kālakāṃ ca dve vaiśvānarasute tu kaḥ
06060351 upayeme 'tha bhagavān kaśyapo brahmacoditaḥ
06060352 paulomāḥ kālakeyāśca dānavā yuddhaśālinaḥ
06060361 tayoḥ ṣaṣṭisahasrāṇi yajñaghnāṃste pituḥ pitā
06060362 jaghāna svargato rājanneka indrapriyaṅkaraḥ
06060371 vipracittiḥ siṃhikāyāṃ śataṃ caikamajījanat
06060372 rāhujyeṣṭhaṃ ketuśataṃ grahatvaṃ ya upāgatāḥ
06060381 athātaḥ śrūyatāṃ vaṃśo yo 'diteranupūrvaśaḥ
06060382 yatra nārāyaṇo devaḥ svāṃśenāvātaradvibhuḥ
06060391 vivasvān aryamā pūṣā tvaṣṭātha savitā bhagaḥ
06060392 dhātā vidhātā varuṇo mitraḥ śatru urukramaḥ
06060401 vivasvataḥ śrāddhadevaṃ saṃjñāsūyata vai manum
06060402 mithunaṃ ca mahābhāgā yamaṃ devaṃ yamīṃ tathā
06060403 saiva bhūtvātha vaḍavā nāsatyau suṣuve bhuvi
06060411 chāyā śanaiścaraṃ lebhe sāvarṇiṃ ca manuṃ tataḥ
06060412 kanyāṃ ca tapatīṃ yā vai vavre saṃvaraṇaṃ patim
06060421 aryamṇo mātṛkā patnī tayoścarṣaṇayaḥ sutāḥ
06060422 yatra vai mānuṣī jātirbrahmaṇā copakalpitā
06060431 pūṣānapatyaḥ piṣṭādo bhagnadanto 'bhavat purā
06060432 yo 'sau dakṣāya kupitaṃ jahāsa vivṛtadvijaḥ
06060441 tvaṣṭurdaityātmajā bhāryā racanā nāma kanyakā
06060442 sanniveśastayorjajñe viśvarūpaśca vīryavān
06060451 taṃ vavrire suragaṇā svasrīyaṃ dviṣatāmapi
06060452 vimatena parityaktā guruṇāṅgirasena yat
0607001 śrīrājovāca
06070011 kasya hetoḥ parityaktā ācāryeṇātmanaḥ surāḥ
06070012 etadācakṣva bhagavañ chiṣyāṇāmakramaṃ gurau
0607002 śrībādarāyaṇiruvāca
06070021 indrastribhuvanaiśvarya madollaṅghitasatpathaḥ
06070022 marudbhirvasubhī rudrairādityairṛbhubhirnṛpa
06070031 viśvedevaiśca sādhyaiśca nāsatyābhyāṃ pariśritaḥ
06070032 siddhacāraṇagandharvairmunibhirbrahmavādibhiḥ
06070041 vidyādharāpsarobhiśca kinnaraiḥ patagoragaiḥ
06070042 niṣevyamāṇo maghavān stūyamānaśca bhārata
06070051 upagīyamāno lalitamāsthānādhyāsanāśritaḥ
06070052 pāṇḍureṇātapatreṇa candramaṇḍalacāruṇā
06070061 yuktaścānyaiḥ pārameṣṭhyaiścāmaravyajanādibhiḥ
06070062 virājamānaḥ paulamyā sahārdhāsanayā bhṛśam
06070071 sa yadā paramācāryaṃ devānāmātmanaśca ha
06070072 nābhyanandata samprāptaṃ pratyutthānāsanādibhiḥ
06070081 vācaspatiṃ munivaraṃ surāsuranamaskṛtam
06070082 noccacālāsanādindraḥ paśyannapi sabhāgatam
06070091 tato nirgatya sahasā kavirāṅgirasaḥ prabhuḥ
06070092 āyayau svagṛhaṃ tūṣṇīṃ vidvān śrīmadavikriyām
06070101 tarhy eva pratibudhyendro guruhelanamātmanaḥ
06070102 garhayāmāsa sadasi svayamātmānamātmanā
06070111 aho bata mayāsādhu kṛtaṃ vai dabhrabuddhinā
06070112 yan mayaiśvaryamattena guruḥ sadasi kātkṛtaḥ
06070121 ko gṛdhyet paṇḍito lakṣmīṃ tripiṣṭapapaterapi
06070122 yayāhamāsuraṃ bhāvaṃ nīto 'dya vibudheśvaraḥ
06070131 yaḥ pārameṣṭhyaṃ dhiṣaṇamadhitiṣṭhan na kañcana
06070132 pratyuttiṣṭhediti brūyurdharmaṃ te na paraṃ viduḥ
06070141 teṣāṃ kupathadeṣṭṝṇāṃ patatāṃ tamasi hy adhaḥ
06070142 ye śraddadhyurvacaste vai majjanty aśmaplavā iva
06070151 athāhamamarācāryamagādhadhiṣaṇaṃ dvijam
06070152 prasādayiṣye niśaṭhaḥ śīrṣṇā taccaraṇaṃ spṛśan
06070161 evaṃ cintayatastasya maghono bhagavān gṛhāt
06070162 bṛhaspatirgato 'dṛṣṭāṃ gatimadhyātmamāyayā
06070171 gurornādhigataḥ saṃjñāṃ parīkṣan bhagavān svarāṭ
06070172 dhyāyan dhiyā surairyuktaḥ śarma nālabhatātmanaḥ
06070181 tac chrutvaivāsurāḥ sarva āśrityauśanasaṃ matam
06070182 devān pratyudyamaṃ cakrurdurmadā ātatāyinaḥ
06070191 tairvisṛṣṭeṣubhistīkṣṇairnirbhinnāṅgorubāhavaḥ
06070192 brahmāṇaṃ śaraṇaṃ jagmuḥ sahendrā natakandharāḥ
06070201 tāṃstathābhyarditān vīkṣya bhagavān ātmabhūrajaḥ
06070202 kṛpayā parayā deva uvāca parisāntvayan
0607021 śrībrahmovāca
06070211 aho bata suraśreṣṭhā hy abhadraṃ vaḥ kṛtaṃ mahat
06070212 brahmiṣṭhaṃ brāhmaṇaṃ dāntamaiśvaryān nābhyanandata
06070221 tasyāyamanayasyāsīt parebhyo vaḥ parābhavaḥ
06070222 prakṣīṇebhyaḥ svavairibhyaḥ samṛddhānāṃ ca yat surāḥ
06070231 maghavan dviṣataḥ paśya prakṣīṇān gurvatikramāt
06070232 sampraty upacitān bhūyaḥ kāvyamārādhya bhaktitaḥ
06070233 ādadīran nilayanaṃ mamāpi bhṛgudevatāḥ
06070241 tripiṣṭapaṃ kiṃ gaṇayanty abhedya | mantrā bhṛgūṇāmanuśikṣitārthāḥ
06070242 na vipragovindagavīśvarāṇāṃ | bhavanty abhadrāṇi nareśvarāṇām
06070251 tadviśvarūpaṃ bhajatāśu vipraṃ | tapasvinaṃ tvāṣṭramathātmavantam
06070252 sabhājito 'rthān sa vidhāsyate vo | yadi kṣamiṣyadhvamutāsya karma
0607026 śrīśuka uvāca
06070261 ta evamuditā rājan brahmaṇā vigatajvarāḥ
06070262 ṛṣiṃ tvāṣṭramupavrajya pariṣvajyedamabruvan
0607027 śrīdevā ūcuḥ
06070271 vayaṃ te 'tithayaḥ prāptā āśramaṃ bhadramastu te
06070272 kāmaḥ sampādyatāṃ tāta pitṝṇāṃ samayocitaḥ
06070281 putrāṇāṃ hi paro dharmaḥ pitṛśuśrūṣaṇaṃ satām
06070282 api putravatāṃ brahman kimuta brahmacāriṇām
06070291 ācāryo brahmaṇo mūrtiḥ pitā mūrtiḥ prajāpateḥ
06070292 bhrātā marutpatermūrtirmātā sākṣāt kṣitestanuḥ
06070301 dayāyā bhaginī mūrtirdharmasyātmātithiḥ svayam
06070302 agnerabhyāgato mūrtiḥ sarvabhūtāni cātmanaḥ
06070311 tasmāt pitṝṇāmārtānāmārtiṃ paraparābhavam
06070312 tapasāpanayaṃstāta sandeśaṃ kartumarhasi
06070321 vṛṇīmahe tvopādhyāyaṃ brahmiṣṭhaṃ brāhmaṇaṃ gurum
06070322 yathāñjasā vijeṣyāmaḥ sapatnāṃstava tejasā
06070331 na garhayanti hy artheṣu yaviṣṭhāṅghryabhivādanam
06070332 chandobhyo 'nyatra na brahman vayo jyaiṣṭhyasya kāraṇam
0607034 śrīṛṣiruvāca
06070341 abhyarthitaḥ suragaṇaiḥ paurahitye mahātapāḥ
06070342 sa viśvarūpastān āha prasannaḥ ślakṣṇayā girā
0607035 śrīviśvarūpa uvāca
06070351 vigarhitaṃ dharmaśīlairbrahmavarcaupavyayam
06070352 kathaṃ nu madvidho nāthā lokeśairabhiyācitam
06070353 pratyākhyāsyati tacchiṣyaḥ sa eva svārtha ucyate
06070361 akiñcanānāṃ hi dhanaṃ śiloñchanaṃ | teneha nirvartitasādhusatkriyaḥ
06070362 kathaṃ vigarhyaṃ nu karomy adhīśvarāḥ | paurodhasaṃ hṛṣyati yena durmatiḥ
06070371 tathāpi na pratibrūyāṃ gurubhiḥ prārthitaṃ kiyat
06070372 bhavatāṃ prārthitaṃ sarvaṃ prāṇairarthaiśca sādhaye
0607038 śrībādarāyaṇiruvāca
06070381 tebhya evaṃ pratiśrutya viśvarūpo mahātapāḥ
06070382 paurahityaṃ vṛtaścakre parameṇa samādhinā
06070391 suradviṣāṃ śriyaṃ guptāmauśanasyāpi vidyayā
06070392 ācchidyādān mahendrāya vaiṣṇavyā vidyayā vibhuḥ
06070401 yayā guptaḥ sahasrākṣo jigye 'suracamūrvibhuḥ
06070402 tāṃ prāha sa mahendrāya viśvarūpa udāradhīḥ
0608001 śrīrājovāca
06080011 yayā guptaḥ sahasrākṣaḥ savāhān ripusainikān
06080012 krīḍanniva vinirjitya trilokyā bubhuje śriyam
06080021 bhagavaṃstan mamākhyāhi varma nārāyaṇātmakam
06080022 yathātatāyinaḥ śatrūn yena gupto 'jayan mṛdhe
0608003 śrībādarāyaṇiruvāca
06080031 vṛtaḥ purohitastvāṣṭro mahendrāyānupṛcchate
06080032 nārāyaṇākhyaṃ varmāha tadihaikamanāḥ śṛṇu
0608004 śrīviśvarūpa uvāca
06080041 dhautāṅghripāṇirācamya sapavitra udaṅmukhaḥ
06080042 kṛtasvāṅgakaranyāso mantrābhyāṃ vāgyataḥ śuciḥ
06080051 nārāyaṇaparaṃ varma sannahyedbhaya āgate
06080052 pādayorjānunorūrvorudare hṛdy athorasi
06080061 mukhe śirasy ānupūrvyādoṃkārādīni vinyaset
06080062 oṃ namo nārāyaṇāyeti viparyayamathāpi vā
06080071 karanyāsaṃ tataḥ kuryāddvādaśākṣaravidyayā
06080072 praṇavādiyakārāntamaṅgulyaṅguṣṭhaparvasu
06080081 nyaseddhṛdaya oṃkāraṃ vikāramanu mūrdhani
06080082 ṣakāraṃ tu bhruvormadhye ṇakāraṃ śikhayā nyaset
06080091 vekāraṃ netrayoryuñjyān nakāraṃ sarvasandhiṣu
06080092 makāramastramuddiśya mantramūrtirbhavedbudhaḥ
06080101 savisargaṃ phaḍantaṃ tat sarvadikṣu vinirdiśet
06080102 oṃ viṣṇave nama iti
06080111 ātmānaṃ paramaṃ dhyāyeddhyeyaṃ ṣaṭśaktibhiryutam
06080112 vidyātejastapomūrtimimaṃ mantramudāharet
06080121 oṃ harirvidadhyān mama sarvarakṣāṃ | nyastāṅghripadmaḥ patagendrapṛṣṭhe
06080122 darāricarmāsigadeṣucāpa | pāśān dadhāno 'ṣṭaguṇo 'ṣṭabāhuḥ
06080131 jaleṣu māṃ rakṣatu matsyamūrtir | yādogaṇebhyo varuṇasya pāśāt
06080132 sthaleṣu māyāvaṭuvāmano 'vyāt | trivikramaḥ khe 'vatu viśvarūpaḥ
06080141 durgeṣvaṭavyājimukhādiṣu prabhuḥ | pāyān nṛsiṃho 'surayūthapāriḥ
06080142 vimuñcato yasya mahāṭṭahāsaṃ | diśo vinedurnyapataṃśca garbhāḥ
06080151 rakṣatvasau mādhvani yajñakalpaḥ | svadaṃṣṭrayonnītadharo varāhaḥ
06080152 rāmo 'drikūṭeṣvatha vipravāse | salakṣmaṇo 'vyādbharatāgrajo 'smān
06080161 māmugradharmādakhilāt pramādān | nārāyaṇaḥ pātu naraśca hāsāt
06080162 dattastvayogādatha yoganāthaḥ | pāyādguṇeśaḥ kapilaḥ karmabandhāt
06080171 sanatkumāro 'vatu kāmadevād | dhayaśīrṣā māṃ pathi devahelanāt
06080172 devarṣivaryaḥ puruṣārcanāntarāt | kūrmo harirmāṃ nirayādaśeṣāt
06080181 dhanvantarirbhagavān pātvapathyād | dvandvādbhayādṛṣabho nirjitātmā
06080182 yajñaśca lokādavatāj janāntād | balo gaṇāt krodhavaśādahīndraḥ
06080191 dvaipāyano bhagavān aprabodhād | buddhastu pāṣaṇḍagaṇapramādāt
06080192 kalkiḥ kaleḥ kālamalāt prapātu | dharmāvanāyorukṛtāvatāraḥ
06080201 māṃ keśavo gadayā prātaravyād | govinda āsaṅgavamāttaveṇuḥ
06080202 nārāyaṇaḥ prāhṇa udāttaśaktir | madhyandine viṣṇurarīndrapāṇiḥ
06080211 devo 'parāhṇe madhuhogradhanvā | sāyaṃ tridhāmāvatu mādhavo mām
06080212 doṣe hṛṣīkeśa utārdharātre | niśītha eko 'vatu padmanābhaḥ
06080221 śrīvatsadhāmāpararātra īśaḥ | pratyūṣa īśo 'sidharo janārdanaḥ
06080222 dāmodaro 'vyādanusandhyaṃ prabhāte | viśveśvaro bhagavān kālamūrtiḥ
06080231 cakraṃ yugāntānalatigmanemi | bhramat samantādbhagavatprayuktam
06080232 dandagdhi dandagdhy arisainyamāśu | kakṣaṃ yathā vātasakho hutāśaḥ
06080241 gade 'śanisparśanavisphuliṅge | niṣpiṇḍhi niṣpiṇḍhy ajitapriyāsi
06080242 kuṣmāṇḍavaināyakayakṣarakṣo | bhūtagrahāṃścūrṇaya cūrṇayārīn
06080251 tvaṃ yātudhānapramathapretamātṛ | piśācavipragrahaghoradṛṣṭīn
06080252 darendra vidrāvaya kṛṣṇapūrito | bhīmasvano 'rerhṛdayāni kampayan
06080261 tvaṃ tigmadhārāsivarārisainyam | īśaprayukto mama chindhi chindhi
06080262 cakṣūṃṣi carman chatacandra chādaya | dviṣāmaghonāṃ hara pāpacakṣuṣām
06080271 yan no bhayaṃ grahebhyo 'bhūt ketubhyo nṛbhya eva ca
06080272 sarīsṛpebhyo daṃṣṭribhyo bhūtebhyo 'ṃhobhya eva ca
06080281 sarvāṇy etāni bhagavan nāmarūpānukīrtanāt
06080282 prayāntu saṅkṣayaṃ sadyo ye naḥ śreyaḥpratīpakāḥ
06080291 garuḍo bhagavān stotra stobhaśchandomayaḥ prabhuḥ
06080292 rakṣatvaśeṣakṛcchrebhyo viṣvaksenaḥ svanāmabhiḥ
06080301 sarvāpadbhyo harernāma rūpayānāyudhāni naḥ
06080302 buddhīndriyamanaḥprāṇān pāntu pārṣadabhūṣaṇāḥ
06080311 yathā hi bhagavān eva vastutaḥ sadasac ca yat
06080312 satyenānena naḥ sarve yāntu nāśamupadravāḥ
06080321 yathaikātmyānubhāvānāṃ vikalparahitaḥ svayam
06080322 bhūṣaṇāyudhaliṅgākhyā dhatte śaktīḥ svamāyayā
06080331 tenaiva satyamānena sarvajño bhagavān hariḥ
06080332 pātu sarvaiḥ svarūpairnaḥ sadā sarvatra sarvagaḥ
06080341 vidikṣu dikṣūrdhvamadhaḥ samantād | antarbahirbhagavān nārasiṃhaḥ
06080342 prahāpaya lokabhayaṃ svanena | svatejasā grastasamastatejāḥ
06080351 maghavannidamākhyātaṃ varma nārāyaṇātmakam
06080352 vijeṣyase 'ñjasā yena daṃśito 'surayūthapān
06080361 etaddhārayamāṇastu yaṃ yaṃ paśyati cakṣuṣā
06080362 padā vā saṃspṛśet sadyaḥ sādhvasāt sa vimucyate
06080371 na kutaścidbhayaṃ tasya vidyāṃ dhārayato bhavet
06080372 rājadasyugrahādibhyo vyādhyādibhyaśca karhicit
06080381 imāṃ vidyāṃ purā kaścit kauśiko dhārayan dvijaḥ
06080382 yogadhāraṇayā svāṅgaṃ jahau sa marudhanvani
06080391 tasyopari vimānena gandharvapatirekadā
06080392 yayau citrarathaḥ strībhirvṛto yatra dvijakṣayaḥ
06080401 gaganān nyapatat sadyaḥ savimāno hy avākśirāḥ
06080402 sa vālikhilyavacanādasthīny ādāya vismitaḥ
06080403 prāsya prācīsarasvatyāṃ snātvā dhāma svamanvagāt
0608041 śrīśuka uvāca
06080411 ya idaṃ śṛṇuyāt kāle yo dhārayati cādṛtaḥ
06080412 taṃ namasyanti bhūtāni mucyate sarvato bhayāt
06080421 etāṃ vidyāmadhigato viśvarūpāc chatakratuḥ
06080422 trailokyalakṣmīṃ bubhuje vinirjitya mṛdhe 'surān
0609001 śrīśuka uvāca
06090011 tasyāsan viśvarūpasya śirāṃsi trīṇi bhārata
06090012 somapīthaṃ surāpīthamannādamiti śuśruma
06090021 sa vai barhiṣi devebhyo bhāgaṃ pratyakṣamuccakaiḥ
06090022 adadadyasya pitaro devāḥ sapraśrayaṃ nṛpa
06090031 sa eva hi dadau bhāgaṃ parokṣamasurān prati
06090032 yajamāno 'vahadbhāgaṃ mātṛsnehavaśānugaḥ
06090041 taddevahelanaṃ tasya dharmālīkaṃ sureśvaraḥ
06090042 ālakṣya tarasā bhītastacchīrṣāṇy acchinadruṣā
06090051 somapīthaṃ tu yat tasya śira āsīt kapiñjalaḥ
06090052 kalaviṅkaḥ surāpīthamannādaṃ yat sa tittiriḥ
06090061 brahmahatyāmañjalinā jagrāha yadapīśvaraḥ
06090062 saṃvatsarānte tadaghaṃ bhūtānāṃ sa viśuddhaye
06090063 bhūmyambudrumayoṣidbhyaścaturdhā vyabhajaddhariḥ
06090071 bhūmisturīyaṃ jagrāha khātapūravareṇa vai
06090072 īriṇaṃ brahmahatyāyā rūpaṃ bhūmau pradṛśyate
06090081 turyaṃ chedaviroheṇa vareṇa jagṛhurdrumāḥ
06090082 teṣāṃ niryāsarūpeṇa brahmahatyā pradṛśyate
06090091 śaśvatkāmavareṇāṃhasturīyaṃ jagṛhuḥ striyaḥ
06090092 rajorūpeṇa tāsvaṃho māsi māsi pradṛśyate
06090101 dravyabhūyovareṇāpasturīyaṃ jagṛhurmalam
06090102 tāsu budbudaphenābhyāṃ dṛṣṭaṃ taddharati kṣipan
06090111 hataputrastatastvaṣṭā juhāvendrāya śatrave
06090112 indraśatro vivardhasva mā ciraṃ jahi vidviṣam
06090121 athānvāhāryapacanādutthito ghoradarśanaḥ
06090122 kṛtānta iva lokānāṃ yugāntasamaye yathā
06090131 viṣvag vivardhamānaṃ tamiṣumātraṃ dine dine
06090132 dagdhaśailapratīkāśaṃ sandhyābhrānīkavarcasam
06090141 taptatāmraśikhāśmaśruṃ madhyāhnārkogralocanam
06090151 dedīpyamāne triśikhe śūla āropya rodasī
06090152 nṛtyantamunnadantaṃ ca cālayantaṃ padā mahīm
06090161 darīgambhīravaktreṇa pibatā ca nabhastalam
06090162 lihatā jihvayarkṣāṇi grasatā bhuvanatrayam
06090171 mahatā raudradaṃṣṭreṇa jṛmbhamāṇaṃ muhurmuhuḥ
06090172 vitrastā dudruvurlokā vīkṣya sarve diśo daśa
06090181 yenāvṛtā ime lokāstapasā tvāṣṭramūrtinā
06090182 sa vai vṛtra iti proktaḥ pāpaḥ paramadāruṇaḥ
06090191 taṃ nijaghnurabhidrutya sagaṇā vibudharṣabhāḥ
06090192 svaiḥ svairdivyāstraśastraughaiḥ so 'grasat tāni kṛtsnaśaḥ
06090201 tataste vismitāḥ sarve viṣaṇṇā grastatejasaḥ
06090202 pratyañcamādipuruṣamupatasthuḥ samāhitāḥ
0609021 śrīdevā ūcuḥ
06090211 vāyvambarāgnyapkṣitayastrilokā | brahmādayo ye vayamudvijantaḥ
06090212 harāma yasmai balimantako 'sau | bibheti yasmādaraṇaṃ tato naḥ
06090221 avismitaṃ taṃ paripūrṇakāmaṃ | svenaiva lābhena samaṃ praśāntam
06090222 vinopasarpaty aparaṃ hi bāliśaḥ | śvalāṅgulenātititarti sindhum
06090231 yasyoruśṛṅge jagatīṃ svanāvaṃ | manuryathābadhya tatāra durgam
06090232 sa eva nastvāṣṭrabhayāddurantāt | trātāśritān vāricaro 'pi nūnam
06090241 purā svayambhūrapi saṃyamāmbhasy | udīrṇavātormiravaiḥ karāle
06090242 eko 'ravindāt patitastatāra | tasmādbhayādyena sa no 'stu pāraḥ
06090251 ya eka īśo nijamāyayā naḥ | sasarja yenānusṛjāma viśvam
06090252 vayaṃ na yasyāpi puraḥ samīhataḥ | paśyāma liṅgaṃ pṛthag īśamāninaḥ
06090261 yo naḥ sapatnairbhṛśamardyamānān | devarṣitiryaṅnṛṣu nitya eva
06090262 kṛtāvatārastanubhiḥ svamāyayā | kṛtvātmasāt pāti yuge yuge ca
06090271 tameva devaṃ vayamātmadaivataṃ | paraṃ pradhānaṃ puruṣaṃ viśvamanyam
06090272 vrajāma sarve śaraṇaṃ śaraṇyaṃ | svānāṃ sa no dhāsyati śaṃ mahātmā
0609028 śrīśuka uvāca
06090281 iti teṣāṃ mahārāja surāṇāmupatiṣṭhatām
06090282 pratīcyāṃ diśy abhūdāviḥ śaṅkhacakragadādharaḥ
06090291 ātmatulyaiḥ ṣoḍaśabhirvinā śrīvatsakaustubhau
06090292 paryupāsitamunnidra śaradamburuhekṣaṇam
06090301 dṛṣṭvā tamavanau sarva īkṣaṇāhlādaviklavāḥ
06090302 daṇḍavat patitā rājañ chanairutthāya tuṣṭuvuḥ
0609031 śrīdevā ūcuḥ
06090311 namaste yajñavīryāya vayase uta te namaḥ
06090312 namaste hy astacakrāya namaḥ supuruhūtaye
06090321 yat te gatīnāṃ tisṛṇāmīśituḥ paramaṃ padam
06090322 nārvācīno visargasya dhātarveditumarhati
06090331 oṃ namaste 'stu bhagavan nārāyaṇa vāsudevādipuruṣa mahāpuruṣa mahānubhāva
paramamaṅgala paramakalyāṇa paramakāruṇika kevala jagadādhāra lokaikanātha sarveśvara
lakṣmīnātha paramahaṃsaparivrājakaiḥ parameṇātmayogasamādhinā
paribhāvitaparisphuṭapāramahaṃsyadharmeṇodghāṭitatamaḥkapāṭadvāre citte 'pāvṛta
ātmaloke svayamupalabdhanijasukhānubhavo bhavān.
06090341 duravabodha iva tavāyaṃ vihārayogo yadaśaraṇo 'śarīra
idamanavekṣitāsmatsamavāya ātmanaivāvikriyamāṇena saguṇamaguṇaḥ sṛjasi pāsi harasi.
06090351 atha tatra bhavān kiṃ devadattavadiha guṇavisargapatitaḥ pāratantryeṇa
svakṛtakuśalākuśalaṃ phalamupādadāty āhosvidātmārāma upaśamaśīlaḥ samañjasadarśana
udāsta iti ha vāva na vidāmaḥ.
06090361 na hi virodha ubhayaṃ bhagavaty aparimitaguṇagaṇa īśvare 'navagāhyamāhātmye
'rvācīnavikalpavitarkavicārapramāṇābhāsakutarkaśāstrakalilāntaḥkaraṇāśrayaduravagrahavā
dināṃ vivādānavasara uparatasamastamāyāmaye kevala evātmamāyāmantardhāya ko
nvartho durghaṭa iva bhavati svarūpadvayābhāvāt.
06090371 samaviṣamamatīnāṃ matamanusarasi yathā rajjukhaṇḍaḥ sarpādidhiyām.
06090381 sa eva hi punaḥ sarvavastuni vastusvarūpaḥ sarveśvaraḥ
sakalajagatkāraṇakāraṇabhūtaḥ sarvapratyagātmatvāt sarvaguṇābhāsopalakṣita eka eva
paryavaśeṣitaḥ.
06090391 atha ha vāva tava mahimāmṛtarasasamudravipruṣā sakṛdavalīḍhayā svamanasi
niṣyandamānānavaratasukhena vismāritadṛṣṭaśrutaviṣayasukhaleśābhāsāḥ paramabhāgavatā
ekāntino bhagavati sarvabhūtapriyasuhṛdi sarvātmani nitarāṃ nirantaraṃ nirvṛtamanasaḥ
kathamu ha vā ete madhumathana punaḥ svārthakuśalā hy ātmapriyasuhṛdaḥ
sādhavastvaccaraṇāmbujānusevāṃ visṛjanti na yatra punarayaṃ saṃsāraparyāvartaḥ.
06090401 tribhuvanātmabhavana trivikrama trinayana trilokamanoharānubhāva tavaiva
vibhūtayo ditijadanujādayaścāpi teṣāmupakramasamayo 'yamiti svātmamāyayā
suranaramṛgamiśritajalacarākṛtibhiryathāparādhaṃ daṇḍaṃ daṇḍadhara dadhartha
evamenamapi bhagavan jahi tvāṣṭramuta yadi
manyase.
06090411 asmākaṃ tāvakānāṃ tatatata natānāṃ hare tava
caraṇanalinayugaladhyānānubaddhahṛdayanigaḍānāṃ
svaliṅgavivaraṇenātmasātkṛtānāmanukampānurañjitaviśadaruciraśiśirasmitāvalokena
vigalitamadhuramukharasāmṛtakalayā cāntastāpamanaghārhasi śamayitum.
06090421 atha
bhagavaṃstavāsmābhirakhilajagadutpattisthitilayanimittāyamānadivyamāyāvinodasya
sakalajīvanikāyānāmantarhṛdayeṣu bahirapi ca brahmapratyagātmasvarūpeṇa
pradhānarūpeṇa ca yathādeśakāladehāvasthānaviśeṣaṃ
tadupādānopalambhakatayānubhavataḥ sarvapratyayasākṣiṇa ākāśaśarīrasya sākṣāt
parabrahmaṇaḥ paramātmanaḥ kiyān iha vārthaviśeṣo vijñāpanīyaḥ syādvisphuliṅgādibhiriva
hiraṇyaretasaḥ.
06090431 ata eva svayaṃ tadupakalpayāsmākaṃ bhagavataḥ paramagurostava
caraṇaśatapalāśacchāyāṃ vividhavṛjinasaṃsārapariśramopaśamanīmupasṛtānāṃ vayaṃ
yatkāmenopasāditāḥ.
06090441 atho īśa jahi tvāṣṭraṃ grasantaṃ bhuvanatrayam
06090442 grastāni yena naḥ kṛṣṇa tejāṃsy astrāyudhāni ca
06090451 haṃsāya dahranilayāya nirīkṣakāya | kṛṣṇāya mṛṣṭayaśase nirupakramāya
06090452 satsaṅgrahāya bhavapānthanijāśramāptāv | ante parīṣṭagataye haraye namaste
0609046 śrīśuka uvāca
06090461 athaivamīḍito rājan sādaraṃ tridaśairhariḥ
06090462 svamupasthānamākarṇya prāha tān abhinanditaḥ
0609047 śrībhagavān uvāca
06090471 prīto 'haṃ vaḥ suraśreṣṭhā madupasthānavidyayā
06090472 ātmaiśvaryasmṛtiḥ puṃsāṃ bhaktiścaiva yayā mayi
06090481 kiṃ durāpaṃ mayi prīte tathāpi vibudharṣabhāḥ
06090482 mayy ekāntamatirnānyan matto vāñchati tattvavit
06090491 na veda kṛpaṇaḥ śreya ātmano guṇavastudṛk
06090492 tasya tān icchato yacchedyadi so 'pi tathāvidhaḥ
06090501 svayaṃ niḥśreyasaṃ vidvān na vakty ajñāya karma hi
06090502 na rāti rogiṇo 'pathyaṃ vāñchato 'pi bhiṣaktamaḥ
06090511 maghavan yāta bhadraṃ vo dadhyañcamṛṣisattamam
06090512 vidyāvratatapaḥsāraṃ gātraṃ yācata mā ciram
06090521 sa vā adhigato dadhyaṅṅ aśvibhyāṃ brahma niṣkalam
06090522 yadvā aśvaśiro nāma tayoramaratāṃ vyadhāt
06090531 dadhyaṅṅ ātharvaṇastvaṣṭre varmābhedyaṃ madātmakam
06090532 viśvarūpāya yat prādāt tvaṣṭā yat tvamadhāstataḥ
06090541 yuṣmabhyaṃ yācito 'śvibhyāṃ dharmajño 'ṅgāni dāsyati
06090542 tatastairāyudhaśreṣṭho viśvakarmavinirmitaḥ
06090543 yena vṛtraśiro hartā mattejaupabṛṃhitaḥ
06090551 tasmin vinihate yūyaṃ tejo 'strāyudhasampadaḥ
06090552 bhūyaḥ prāpsyatha bhadraṃ vo na hiṃsanti ca matparān
0610001 śrībādarāyaṇiruvāca
06100011 indramevaṃ samādiśya bhagavān viśvabhāvanaḥ
06100012 paśyatāmanimeṣāṇāṃ atraivāntardadhe hariḥ
06100021 tathābhiyācito devairṛṣirātharvaṇo mahān
06100022 modamāna uvācedaṃ prahasanniva bhārata
06100031 api vṛndārakā yūyaṃ na jānītha śarīriṇām
06100032 saṃsthāyāṃ yastvabhidroho duḥsahaścetanāpahaḥ
06100041 jijīviṣūṇāṃ jīvānāmātmā preṣṭha ihepsitaḥ
06100042 ka utsaheta taṃ dātuṃ bhikṣamāṇāya viṣṇave
0610005 śrīdevā ūcuḥ
06100051 kiṃ nu taddustyajaṃ brahman puṃsāṃ bhūtānukampinām
06100052 bhavadvidhānāṃ mahatāṃ puṇyaślokeḍyakarmaṇām
06100061 nūnaṃ svārthaparo loko na veda parasaṅkaṭam
06100062 yadi veda na yāceta neti nāha yadīśvaraḥ
0610007 śrīṛṣiruvāca
06100071 dharmaṃ vaḥ śrotukāmena yūyaṃ me pratyudāhṛtāḥ
06100072 eṣa vaḥ priyamātmānaṃ tyajantaṃ santyajāmy aham
06100081 yo 'dhruveṇātmanā nāthā na dharmaṃ na yaśaḥ pumān
06100082 īheta bhūtadayayā sa śocyaḥ sthāvarairapi
06100091 etāvān avyayo dharmaḥ puṇyaślokairupāsitaḥ
06100092 yo bhūtaśokaharṣābhyāmātmā śocati hṛṣyati
06100101 aho dainyamaho kaṣṭaṃ pārakyaiḥ kṣaṇabhaṅguraiḥ
06100102 yan nopakuryādasvārthairmartyaḥ svajñātivigrahaiḥ
0610011 śrībādarāyaṇiruvāca
06100111 evaṃ kṛtavyavasito dadhyaṅṅ ātharvaṇastanum
06100112 pare bhagavati brahmaṇy ātmānaṃ sannayan jahau
06100121 yatākṣāsumanobuddhistattvadṛg dhvastabandhanaḥ
06100122 āsthitaḥ paramaṃ yogaṃ na dehaṃ bubudhe gatam
06100131 athendro vajramudyamya nirmitaṃ viśvakarmaṇā
06100132 muneḥ śaktibhirutsikto bhagavattejasānvitaḥ
06100141 vṛto devagaṇaiḥ sarvairgajendropary aśobhata
06100142 stūyamāno munigaṇaistrailokyaṃ harṣayanniva
06100151 vṛtramabhyadravac chatrumasurānīkayūthapaiḥ
06100152 paryastamojasā rājan kruddho rudra ivāntakam
06100161 tataḥ surāṇāmasurai raṇaḥ paramadāruṇaḥ
06100162 tretāmukhe narmadāyāmabhavat prathame yuge
06100171 rudrairvasubhirādityairaśvibhyāṃ pitṛvahnibhiḥ
06100172 marudbhirṛbhubhiḥ sādhyairviśvedevairmarutpatim
06100181 dṛṣṭvā vajradharaṃ śakraṃ rocamānaṃ svayā śriyā
06100182 nāmṛṣyannasurā rājan mṛdhe vṛtrapuraḥsarāḥ
06100191 namuciḥ śambaro 'narvā dvimūrdhā ṛṣabho 'suraḥ
06100192 hayagrīvaḥ śaṅkuśirā vipracittirayomukhaḥ
06100201 pulomā vṛṣaparvā ca prahetirhetirutkalaḥ
06100202 daiteyā dānavā yakṣā rakṣāṃsi ca sahasraśaḥ
06100211 sumālimālipramukhāḥ kārtasvaraparicchadāḥ
06100212 pratiṣidhyendrasenāgraṃ mṛtyorapi durāsadam
06100221 abhyardayannasambhrāntāḥ siṃhanādena durmadāḥ
06100222 gadābhiḥ parighairbāṇaiḥ prāsamudgaratomaraiḥ
06100231 śūlaiḥ paraśvadhaiḥ khaḍgaiḥ śataghnībhirbhuśuṇḍibhiḥ
06100232 sarvato 'vākiran śastrairastraiśca vibudharṣabhān
06100241 na te 'dṛśyanta sañchannāḥ śarajālaiḥ samantataḥ
06100242 puṅkhānupuṅkhapatitairjyotīṃṣīva nabhoghanaiḥ
06100251 na te śastrāstravarṣaughā hy āseduḥ surasainikān
06100252 chinnāḥ siddhapathe devairlaghuhastaiḥ sahasradhā
06100261 atha kṣīṇāstraśastraughā giriśṛṅgadrumopalaiḥ
06100262 abhyavarṣan surabalaṃ cicchidustāṃśca pūrvavat
06100271 tān akṣatān svastimato niśāmya | śastrāstrapūgairatha vṛtranāthāḥ
06100272 drumairdṛṣadbhirvividhādriśṛṅgair | avikṣatāṃstatrasurindrasainikān
06100281 sarve prayāsā abhavan vimoghāḥ | kṛtāḥ kṛtā devagaṇeṣu daityaiḥ
06100282 kṛṣṇānukūleṣu yathā mahatsu | kṣudraiḥ prayuktā ūṣatī rūkṣavācaḥ
06100291 te svaprayāsaṃ vitathaṃ nirīkṣya | harāvabhaktā hatayuddhadarpāḥ
06100292 palāyanāyājimukhe visṛjya | patiṃ manaste dadhurāttasārāḥ
06100301 vṛtro 'surāṃstān anugān manasvī | pradhāvataḥ prekṣya babhāṣa etat
06100302 palāyitaṃ prekṣya balaṃ ca bhagnaṃ | bhayena tīvreṇa vihasya vīraḥ
06100311 kālopapannāṃ rucirāṃ manasvināṃ | jagāda vācaṃ puruṣapravīraḥ
06100312 he vipracitte namuce puloman | mayānarvan chambara me śṛṇudhvam
06100321 jātasya mṛtyurdhruva eva sarvataḥ | pratikriyā yasya na ceha kḷptā
06100322 loko yaśaścātha tato yadi hy amuṃ | ko nāma mṛtyuṃ na vṛṇīta yuktam
06100331 dvau sammatāviha mṛtyū durāpau | yadbrahmasandhāraṇayā jitāsuḥ
06100332 kalevaraṃ yogarato vijahyād | yadagraṇīrvīraśaye 'nivṛttaḥ
0611001 śrīśuka uvāca
06110011 ta evaṃ śaṃsato dharmaṃ vacaḥ patyuracetasaḥ
06110012 naivāgṛhṇanta sambhrāntāḥ palāyanaparā nṛpa
06110021 viśīryamāṇāṃ pṛtanāmāsurīmasurarṣabhaḥ
06110022 kālānukūlaistridaśaiḥ kālyamānāmanāthavat
06110031 dṛṣṭvātapyata saṅkruddha indraśatruramarṣitaḥ
06110032 tān nivāryaujasā rājan nirbhartsyedamuvāca ha
06110041 kiṃ va uccaritairmāturdhāvadbhiḥ pṛṣṭhato hataiḥ
06110042 na hi bhītavadhaḥ ślāghyo na svargyaḥ śūramāninām
06110051 yadi vaḥ pradhane śraddhā sāraṃ vā kṣullakā hṛdi
06110052 agre tiṣṭhata mātraṃ me na cedgrāmyasukhe spṛhā
06110061 evaṃ suragaṇān kruddho bhīṣayan vapuṣā ripūn
06110062 vyanadat sumahāprāṇo yena lokā vicetasaḥ
06110071 tena devagaṇāḥ sarve vṛtravisphoṭanena vai
06110072 nipeturmūrcchitā bhūmau yathaivāśaninā hatāḥ
06110081 mamarda padbhyāṃ surasainyamāturaṃ | nimīlitākṣaṃ raṇaraṅgadurmadaḥ
06110082 gāṃ kampayannudyataśūla ojasā | nālaṃ vanaṃ yūthapatiryathonmadaḥ
06110091 vilokya taṃ vajradharo 'tyamarṣitaḥ | svaśatrave 'bhidravate mahāgadām
06110092 cikṣepa tāmāpatatīṃ suduḥsahāṃ | jagrāha vāmena kareṇa līlayā
06110101 sa indraśatruḥ kupito bhṛśaṃ tayā | mahendravāhaṃ gadayoruvikramaḥ
06110102 jaghāna kumbhasthala unnadan mṛdhe | tat karma sarve samapūjayan nṛpa
06110111 airāvato vṛtragadābhimṛṣṭo | vighūrṇito 'driḥ kuliśāhato yathā
06110112 apāsaradbhinnamukhaḥ sahendro | muñcannasṛk saptadhanurbhṛśārtaḥ
06110121 na sannavāhāya viṣaṇṇacetase | prāyuṅkta bhūyaḥ sa gadāṃ mahātmā
06110122 indro 'mṛtasyandikarābhimarśa | vītavyathakṣatavāho 'vatasthe
06110131 sa taṃ nṛpendrāhavakāmyayā ripuṃ | vajrāyudhaṃ bhrātṛhaṇaṃ vilokya
06110132 smaraṃśca tatkarma nṛśaṃsamaṃhaḥ | śokena mohena hasan jagāda
0611014 śrīvṛtra uvāca
06110141 diṣṭyā bhavān me samavasthito ripur | yo brahmahā guruhā bhrātṛhā ca
06110142 diṣṭyānṛṇo 'dyāhamasattama tvayā | macchūlanirbhinnadṛṣaddhṛdācirāt
06110151 yo no 'grajasyātmavido dvijāter | gurorapāpasya ca dīkṣitasya
06110152 viśrabhya khaḍgena śirāṃsy avṛścat | paśorivākaruṇaḥ svargakāmaḥ
06110161 śrīhrīdayākīrtibhirujjhitaṃ tvāṃ | svakarmaṇā puruṣādaiśca garhyam
06110162 kṛcchreṇa macchūlavibhinnadeham | aspṛṣṭavahniṃ samadanti gṛdhrāḥ
06110171 anye 'nu ye tveha nṛśaṃsamajñā | yadudyatāstrāḥ praharanti mahyam
06110172 tairbhūtanāthān sagaṇān niśāta | triśūlanirbhinnagalairyajāmi
06110181 atho hare me kuliśena vīra | hartā pramathyaiva śiro yadīha
06110182 tatrānṛṇo bhūtabaliṃ vidhāya | manasvināṃ pādarajaḥ prapatsye
06110191 sureśa kasmān na hinoṣi vajraṃ | puraḥ sthite vairiṇi mayy amogham
06110192 mā saṃśayiṣṭhā na gadeva vajraḥ | syān niṣphalaḥ kṛpaṇārtheva yācñā
06110201 nanveṣa vajrastava śakra tejasā | harerdadhīcestapasā ca tejitaḥ
06110202 tenaiva śatruṃ jahi viṣṇuyantrito | yato harirvijayaḥ śrīrguṇāstataḥ
06110211 ahaṃ samādhāya mano yathāha naḥ | saṅkarṣaṇastaccaraṇāravinde
06110212 tvadvajraraṃholulitagrāmyapāśo | gatiṃ muneryāmy apaviddhalokaḥ
06110221 puṃsāṃ kilaikāntadhiyāṃ svakānāṃ | yāḥ sampado divi bhūmau rasāyām
06110222 na rāti yaddveṣa udvega ādhir | madaḥ kalirvyasanaṃ samprayāsaḥ
06110231 traivargikāyāsavighātamasmat | patirvidhatte puruṣasya śakra
06110232 tato 'numeyo bhagavatprasādo | yo durlabho 'kiñcanagocaro 'nyaiḥ
06110241 ahaṃ hare tava pādaikamūla | dāsānudāso bhavitāsmi bhūyaḥ
06110242 manaḥ smaretāsupaterguṇāṃste | gṛṇīta vāk karma karotu kāyaḥ
06110251 na nākapṛṣṭhaṃ na ca pārameṣṭhyaṃ | na sārvabhaumaṃ na rasādhipatyam
06110252 na yogasiddhīrapunarbhavaṃ vā | samañjasa tvā virahayya kāṅkṣe
06110261 ajātapakṣā iva mātaraṃ khagāḥ | stanyaṃ yathā vatsatarāḥ kṣudhārtāḥ
06110262 priyaṃ priyeva vyuṣitaṃ viṣaṇṇā | mano 'ravindākṣa didṛkṣate tvām
06110271 mamottamaślokajaneṣu sakhyaṃ | saṃsāracakre bhramataḥ svakarmabhiḥ
06110272 tvanmāyayātmātmajadārageheṣv | āsaktacittasya na nātha bhūyāt
0612001 śrīṛṣiruvāca
06120011 evaṃ jihāsurnṛpa dehamājau | mṛtyuṃ varaṃ vijayān manyamānaḥ
06120012 śūlaṃ pragṛhyābhyapatat surendraṃ | yathā mahāpuruṣaṃ kaiṭabho 'psu
06120021 tato yugāntāgnikaṭhorajihvam | āvidhya śūlaṃ tarasāsurendraḥ
06120022 kṣiptvā mahendrāya vinadya vīro | hato 'si pāpeti ruṣā jagāda
06120031 kha āpatat tadvicaladgraholkavan | nirīkṣya duṣprekṣyamajātaviklavaḥ
06120032 vajreṇa vajrī śataparvaṇācchinad | bhujaṃ ca tasyoragarājabhogam
06120041 chinnaikabāhuḥ parigheṇa vṛtraḥ | saṃrabdha āsādya gṛhītavajram
06120042 hanau tatāḍendramathāmarebhaṃ | vajraṃ ca hastān nyapatan maghonaḥ
06120051 vṛtrasya karmātimahādbhutaṃ tat | surāsurāścāraṇasiddhasaṅghāḥ
06120052 apūjayaṃstat puruhūtasaṅkaṭaṃ | nirīkṣya hā heti vicukruśurbhṛśam
06120061 indro na vajraṃ jagṛhe vilajjitaś | cyutaṃ svahastādarisannidhau punaḥ
06120062 tamāha vṛtro hara āttavajro | jahi svaśatruṃ na viṣādakālaḥ
06120071 yuyutsatāṃ kutracidātatāyināṃ | jayaḥ sadaikatra na vai parātmanām
06120072 vinaikamutpattilayasthitīśvaraṃ | sarvajñamādyaṃ puruṣaṃ sanātanam
06120081 lokāḥ sapālā yasyeme śvasanti vivaśā vaśe
06120082 dvijā iva śicā baddhāḥ sa kāla iha kāraṇam
06120091 ojaḥ saho balaṃ prāṇamamṛtaṃ mṛtyumeva ca
06120092 tamajñāya jano hetumātmānaṃ manyate jaḍam
06120101 yathā dārumayī nārī yathā patramayo mṛgaḥ
06120102 evaṃ bhūtāni maghavannīśatantrāṇi viddhi bhoḥ
06120111 puruṣaḥ prakṛtirvyaktamātmā bhūtendriyāśayāḥ
06120112 śaknuvanty asya sargādau na vinā yadanugrahāt
06120121 avidvān evamātmānaṃ manyate 'nīśamīśvaram
06120122 bhūtaiḥ sṛjati bhūtāni grasate tāni taiḥ svayam
06120131 āyuḥ śrīḥ kīrtiraiśvaryamāśiṣaḥ puruṣasya yāḥ
06120132 bhavanty eva hi tatkāle yathānicchorviparyayāḥ
06120141 tasmādakīrtiyaśasorjayāpajayayorapi
06120142 samaḥ syāt sukhaduḥkhābhyāṃ mṛtyujīvitayostathā
06120151 sattvaṃ rajastama iti prakṛternātmano guṇāḥ
06120152 tatra sākṣiṇamātmānaṃ yo veda sa na badhyate
06120161 paśya māṃ nirjitaṃ śatru vṛkṇāyudhabhujaṃ mṛdhe
06120162 ghaṭamānaṃ yathāśakti tava prāṇajihīrṣayā
06120171 prāṇaglaho 'yaṃ samara iṣvakṣo vāhanāsanaḥ
06120172 atra na jñāyate 'muṣya jayo 'muṣya parājayaḥ
0612018 śrīśuka uvāca
06120181 indro vṛtravacaḥ śrutvā gatālīkamapūjayat
06120182 gṛhītavajraḥ prahasaṃstamāha gatavismayaḥ
0612019 indra uvāca
06120191 aho dānava siddho 'si yasya te matirīdṛśī
06120192 bhaktaḥ sarvātmanātmānaṃ suhṛdaṃ jagadīśvaram
06120201 bhavān atārṣīn māyāṃ vai vaiṣṇavīṃ janamohinīm
06120202 yadvihāyāsuraṃ bhāvaṃ mahāpuruṣatāṃ gataḥ
06120211 khalvidaṃ mahadāścaryaṃ yadrajaḥprakṛtestava
06120212 vāsudeve bhagavati sattvātmani dṛḍhā matiḥ
06120221 yasya bhaktirbhagavati harau niḥśreyaseśvare
06120222 vikrīḍato 'mṛtāmbhodhau kiṃ kṣudraiḥ khātakodakaiḥ
0612023 śrīśuka uvāca
06120231 iti bruvāṇāvanyonyaṃ dharmajijñāsayā nṛpa
06120232 yuyudhāte mahāvīryāvindravṛtrau yudhāmpatī
06120241 āvidhya parighaṃ vṛtraḥ kārṣṇāyasamarindamaḥ
06120242 indrāya prāhiṇodghoraṃ vāmahastena māriṣa
06120251 sa tu vṛtrasya parighaṃ karaṃ ca karabhopamam
06120252 ciccheda yugapaddevo vajreṇa śataparvaṇā
06120261 dorbhyāmutkṛttamūlābhyāṃ babhau raktasravo 'suraḥ
06120262 chinnapakṣo yathā gotraḥ khādbhraṣṭo vajriṇā hataḥ
06120271 mahāprāṇo mahāvīryo mahāsarpa iva dvipam
06120272 kṛtvādharāṃ hanuṃ bhūmau daityo divy uttarāṃ hanum
06120281 nabhogambhīravaktreṇa leliholbaṇajihvayā
06120282 daṃṣṭrābhiḥ kālakalpābhirgrasanniva jagattrayam
06120291 atimātramahākāya ākṣipaṃstarasā girīn
06120292 girirāṭ pādacārīva padbhyāṃ nirjarayan mahīm
06120301 jagrāsa sa samāsādya vajriṇaṃ sahavāhanam
06120302 vṛtragrastaṃ tamālokya saprajāpatayaḥ surāḥ
06120303 hā kaṣṭamiti nirviṇṇāścukruśuḥ samaharṣayaḥ
06120311 nigīrṇo 'py asurendreṇa na mamārodaraṃ gataḥ
06120312 mahāpuruṣasannaddho yogamāyābalena ca
06120321 bhittvā vajreṇa tatkukṣiṃ niṣkramya balabhidvibhuḥ
06120322 uccakarta śiraḥ śatrorgiriśṛṅgamivaujasā
06120331 vajrastu tatkandharamāśuvegaḥ | kṛntan samantāt parivartamānaḥ
06120332 nyapātayat tāvadahargaṇena | yo jyotiṣāmayane vārtrahatye
06120341 tadā ca khe dundubhayo vinedur | gandharvasiddhāḥ samaharṣisaṅghāḥ
06120342 vārtraghnaliṅgaistamabhiṣṭuvānā | mantrairmudā kusumairabhyavarṣan
06120351 vṛtrasya dehān niṣkrāntamātmajyotirarindama
06120352 paśyatāṃ sarvadevānāmalokaṃ samapadyata
0613001 śrīśuka uvāca
06130011 vṛtre hate trayo lokā vinā śakreṇa bhūrida
06130012 sapālā hy abhavan sadyo vijvarā nirvṛtendriyāḥ
06130021 devarṣipitṛbhūtāni daityā devānugāḥ svayam
06130022 pratijagmuḥ svadhiṣṇyāni brahmeśendrādayastataḥ
0613003 śrīrājovāca
06130031 indrasyānirvṛterhetuṃ śrotumicchāmi bho mune
06130032 yenāsan sukhino devā harerduḥkhaṃ kuto 'bhavat
0613004 śrīśuka uvāca
06130041 vṛtravikramasaṃvignāḥ sarve devāḥ saharṣibhiḥ
06130042 tadvadhāyārthayannindraṃ naicchadbhīto bṛhadvadhāt
0613005 indra uvāca
06130051 strībhūdrumajalaireno viśvarūpavadhodbhavam
06130052 vibhaktamanugṛhṇadbhirvṛtrahatyāṃ kva mārjmy aham
0613006 śrīśuka uvāca
06130061 ṛṣayastadupākarṇya mahendramidamabruvan
06130062 yājayiṣyāma bhadraṃ te hayamedhena mā sma bhaiḥ
06130071 hayamedhena puruṣaṃ paramātmānamīśvaram
06130072 iṣṭvā nārāyaṇaṃ devaṃ mokṣyase 'pi jagadvadhāt
06130081 brahmahā pitṛhā goghno mātṛhācāryahāghavān
06130082 śvādaḥ pulkasako vāpi śuddhyeran yasya kīrtanāt
06130091 tamaśvamedhena mahāmakhena | śraddhānvito 'smābhiranuṣṭhitena
06130092 hatvāpi sabrahmacarācaraṃ tvaṃ | na lipyase kiṃ khalanigraheṇa
0613010 śrīśuka uvāca
06130101 evaṃ sañcodito viprairmarutvān ahanadripum
06130102 brahmahatyā hate tasminnāsasāda vṛṣākapim
06130111 tayendraḥ smāsahat tāpaṃ nirvṛtirnāmumāviśat
06130112 hrīmantaṃ vācyatāṃ prāptaṃ sukhayanty api no guṇāḥ
06130121 tāṃ dadarśānudhāvantīṃ cāṇḍālīmiva rūpiṇīm
06130122 jarayā vepamānāṅgīṃ yakṣmagrastāmasṛkpaṭām
06130131 vikīrya palitān keśāṃstiṣṭha tiṣṭheti bhāṣiṇīm
06130132 mīnagandhyasugandhena kurvatīṃ mārgadūṣaṇam
06130141 nabho gato diśaḥ sarvāḥ sahasrākṣo viśāmpate
06130142 prāgudīcīṃ diśaṃ tūrṇaṃ praviṣṭo nṛpa mānasam
06130151 sa āvasat puṣkaranālatantūn | alabdhabhogo yadihāgnidūtaḥ
06130152 varṣāṇi sāhasramalakṣito 'ntaḥ | sañcintayan brahmavadhādvimokṣam
06130161 tāvat triṇākaṃ nahuṣaḥ śaśāsa | vidyātapoyogabalānubhāvaḥ
06130162 sa sampadaiśvaryamadāndhabuddhir | nītastiraścāṃ gatimindrapatnyā
06130171 tato gato brahmagiropahūta | ṛtambharadhyānanivāritāghaḥ
06130172 pāpastu digdevatayā hataujās | taṃ nābhyabhūdavitaṃ viṣṇupatnyā
06130181 taṃ ca brahmarṣayo 'bhyetya hayamedhena bhārata
06130182 yathāvaddīkṣayāṃ cakruḥ puruṣārādhanena ha
06130191 athejyamāne puruṣe sarvadevamayātmani
06130192 aśvamedhe mahendreṇa vitate brahmavādibhiḥ
06130201 sa vai tvāṣṭravadho bhūyān api pāpacayo nṛpa
06130202 nītastenaiva śūnyāya nīhāra iva bhānunā
06130211 sa vājimedhena yathoditena | vitāyamānena marīcimiśraiḥ
06130212 iṣṭvādhiyajñaṃ puruṣaṃ purāṇam | indro mahān āsa vidhūtapāpaḥ
06130221 idaṃ mahākhyānamaśeṣapāpmanāṃ | prakṣālanaṃ tīrthapadānukīrtanam
06130222 bhaktyucchrayaṃ bhaktajanānuvarṇanaṃ | mahendramokṣaṃ vijayaṃ marutvataḥ
06130231 paṭheyurākhyānamidaṃ sadā budhāḥ | śṛṇvanty atho parvaṇi parvaṇīndriyam
06130232 dhanyaṃ yaśasyaṃ nikhilāghamocanaṃ | ripuñjayaṃ svastyayanaṃ tathāyuṣam
0614001 śrīparīkṣiduvāca
06140011 rajastamaḥsvabhāvasya brahman vṛtrasya pāpmanaḥ
06140012 nārāyaṇe bhagavati kathamāsīddṛḍhā matiḥ
06140021 devānāṃ śuddhasattvānāmṛṣīṇāṃ cāmalātmanām
06140022 bhaktirmukundacaraṇe na prāyeṇopajāyate
06140031 rajobhiḥ samasaṅkhyātāḥ pārthivairiha jantavaḥ
06140032 teṣāṃ ye kecanehante śreyo vai manujādayaḥ
06140041 prāyo mumukṣavasteṣāṃ kecanaiva dvijottama
06140042 mumukṣūṇāṃ sahasreṣu kaścin mucyeta sidhyati
06140051 muktānāmapi siddhānāṃ nārāyaṇaparāyaṇaḥ
06140052 sudurlabhaḥ praśāntātmā koṭiṣvapi mahāmune
06140061 vṛtrastu sa kathaṃ pāpaḥ sarvalokopatāpanaḥ
06140062 itthaṃ dṛḍhamatiḥ kṛṣṇa āsīt saṅgrāma ulbaṇe
06140071 atra naḥ saṃśayo bhūyāñ chrotuṃ kautūhalaṃ prabho
06140072 yaḥ pauruṣeṇa samare sahasrākṣamatoṣayat
0614008 śrīsūta uvāca
06140081 parīkṣito 'tha sampraśnaṃ bhagavān bādarāyaṇiḥ
06140082 niśamya śraddadhānasya pratinandya vaco 'bravīt
0614009 śrīśuka uvāca
06140091 śṛṇuṣvāvahito rājannitihāsamimaṃ yathā
06140092 śrutaṃ dvaipāyanamukhān nāradāddevalādapi
06140101 āsīdrājā sārvabhaumaḥ śūraseneṣu vai nṛpa
06140102 citraketuriti khyāto yasyāsīt kāmadhuṅ mahī
06140111 tasya bhāryāsahasrāṇāṃ sahasrāṇi daśābhavan
06140112 sāntānikaścāpi nṛpo na lebhe tāsu santatim
06140121 rūpaudāryavayojanma vidyaiśvaryaśriyādibhiḥ
06140122 sampannasya guṇaiḥ sarvaiścintā bandhyāpaterabhūt
06140131 na tasya sampadaḥ sarvā mahiṣyo vāmalocanāḥ
06140132 sārvabhaumasya bhūśceyamabhavan prītihetavaḥ
06140141 tasyaikadā tu bhavanamaṅgirā bhagavān ṛṣiḥ
06140142 lokān anucarannetān upāgacchadyadṛcchayā
06140151 taṃ pūjayitvā vidhivat pratyutthānārhaṇādibhiḥ
06140152 kṛtātithyamupāsīdat sukhāsīnaṃ samāhitaḥ
06140161 maharṣistamupāsīnaṃ praśrayāvanataṃ kṣitau
06140162 pratipūjya mahārāja samābhāṣyedamabravīt
0614017 aṅgirā uvāca
06140171 api te 'nāmayaṃ svasti prakṛtīnāṃ tathātmanaḥ
06140172 yathā prakṛtibhirguptaḥ pumān rājā ca saptabhiḥ
06140181 ātmānaṃ prakṛtiṣvaddhā nidhāya śreya āpnuyāt
06140182 rājñā tathā prakṛtayo naradevāhitādhayaḥ
06140191 api dārāḥ prajāmātyā bhṛtyāḥ śreṇyo 'tha mantriṇaḥ
06140192 paurā jānapadā bhūpā ātmajā vaśavartinaḥ
06140201 yasyātmānuvaśaścet syāt sarve tadvaśagā ime
06140202 lokāḥ sapālā yacchanti sarve balimatandritāḥ
06140211 ātmanaḥ prīyate nātmā parataḥ svata eva vā
06140212 lakṣaye 'labdhakāmaṃ tvāṃ cintayā śabalaṃ mukham
06140221 evaṃ vikalpito rājan viduṣā munināpi saḥ
06140222 praśrayāvanato 'bhyāha prajākāmastato munim
0614023 citraketuruvāca
06140231 bhagavan kiṃ na viditaṃ tapojñānasamādhibhiḥ
06140232 yogināṃ dhvastapāpānāṃ bahirantaḥ śarīriṣu
06140241 tathāpi pṛcchato brūyāṃ brahmannātmani cintitam
06140242 bhavato viduṣaścāpi coditastvadanujñayā
06140251 lokapālairapi prārthyāḥ sāmrājyaiśvaryasampadaḥ
06140252 na nandayanty aprajaṃ māṃ kṣuttṛṭkāmamivāpare
06140261 tataḥ pāhi mahābhāga pūrvaiḥ saha gataṃ tamaḥ
06140262 yathā tarema duṣpāraṃ prajayā tadvidhehi naḥ
0614027 śrīśuka uvāca
06140271 ity arthitaḥ sa bhagavān kṛpālurbrahmaṇaḥ sutaḥ
06140272 śrapayitvā caruṃ tvāṣṭraṃ tvaṣṭāramayajadvibhuḥ
06140281 jyeṣṭhā śreṣṭhā ca yā rājño mahiṣīṇāṃ ca bhārata
06140282 nāmnā kṛtadyutistasyai yajñocchiṣṭamadāddvijaḥ
06140291 athāha nṛpatiṃ rājan bhavitaikastavātmajaḥ
06140292 harṣaśokapradastubhyamiti brahmasuto yayau
06140301 sāpi tatprāśanādeva citraketoradhārayat
06140302 garbhaṃ kṛtadyutirdevī kṛttikāgnerivātmajam
06140311 tasyā anudinaṃ garbhaḥ śuklapakṣa ivoḍupaḥ
06140312 vavṛdhe śūraseneśa tejasā śanakairnṛpa
06140321 atha kāla upāvṛtte kumāraḥ samajāyata
06140322 janayan śūrasenānāṃ śṛṇvatāṃ paramāṃ mudam
06140331 hṛṣṭo rājā kumārasya snātaḥ śuciralaṅkṛtaḥ
06140332 vācayitvāśiṣo vipraiḥ kārayāmāsa jātakam
06140341 tebhyo hiraṇyaṃ rajataṃ vāsāṃsy ābharaṇāni ca
06140342 grāmān hayān gajān prādāddhenūnāmarbudāni ṣaṭ
06140351 vavarṣa kāmān anyeṣāṃ parjanya iva dehinām
06140352 dhanyaṃ yaśasyamāyuṣyaṃ kumārasya mahāmanāḥ
06140361 kṛcchralabdhe 'tha rājarṣestanaye 'nudinaṃ pituḥ
06140362 yathā niḥsvasya kṛcchrāpte dhane sneho 'nvavardhata
06140371 mātustvatitarāṃ putre sneho mohasamudbhavaḥ
06140372 kṛtadyuteḥ sapatnīnāṃ prajākāmajvaro 'bhavat
06140381 citraketoratiprītiryathā dāre prajāvati
06140382 na tathānyeṣu sañjajñe bālaṃ lālayato 'nvaham
06140391 tāḥ paryatapyannātmānaṃ garhayantyo 'bhyasūyayā
06140392 ānapatyena duḥkhena rājñaścānādareṇa ca
06140401 dhig aprajāṃ striyaṃ pāpāṃ patyuścāgṛhasammatām
06140402 suprajābhiḥ sapatnībhirdāsīmiva tiraskṛtām
06140411 dāsīnāṃ ko nu santāpaḥ svāminaḥ paricaryayā
06140412 abhīkṣṇaṃ labdhamānānāṃ dāsyā dāsīva durbhagāḥ
06140421 evaṃ sandahyamānānāṃ sapatnyāḥ putrasampadā
06140422 rājño 'sammatavṛttīnāṃ vidveṣo balavān abhūt
06140431 vidveṣanaṣṭamatayaḥ striyo dāruṇacetasaḥ
06140432 garaṃ daduḥ kumārāya durmarṣā nṛpatiṃ prati
06140441 kṛtadyutirajānantī sapatnīnāmaghaṃ mahat
06140442 supta eveti sañcintya nirīkṣya vyacaradgṛhe
06140451 śayānaṃ suciraṃ bālamupadhārya manīṣiṇī
06140452 putramānaya me bhadre iti dhātrīmacodayat
06140461 sā śayānamupavrajya dṛṣṭvā cottāralocanam
06140462 prāṇendriyātmabhistyaktaṃ hatāsmīty apatadbhuvi
06140471 tasyāstadākarṇya bhṛśāturaṃ svaraṃ | ghnantyāḥ karābhyāmura uccakairapi
06140472 praviśya rājñī tvarayātmajāntikaṃ | dadarśa bālaṃ sahasā mṛtaṃ sutam
06140481 papāta bhūmau parivṛddhayā śucā | mumoha vibhraṣṭaśiroruhāmbarā
06140491 tato nṛpāntaḥpuravartino janā | narāśca nāryaśca niśamya rodanam
06140492 āgatya tulyavyasanāḥ suduḥkhitās | tāśca vyalīkaṃ ruruduḥ kṛtāgasaḥ
06140501 śrutvā mṛtaṃ putramalakṣitāntakaṃ | vinaṣṭadṛṣṭiḥ prapatan skhalan pathi
06140502 snehānubandhaidhitayā śucā bhṛśaṃ | vimūrcchito 'nuprakṛtirdvijairvṛtaḥ
06140511 papāta bālasya sa pādamūle | mṛtasya visrastaśiroruhāmbaraḥ
06140512 dīrghaṃ śvasan bāṣpakaloparodhato | niruddhakaṇṭho na śaśāka bhāṣitum
06140521 patiṃ nirīkṣyoruśucārpitaṃ tadā | mṛtaṃ ca bālaṃ sutamekasantatim
06140522 janasya rājñī prakṛteśca hṛdrujaṃ | satī dadhānā vilalāpa citradhā
06140531 stanadvayaṃ kuṅkumapaṅkamaṇḍitaṃ | niṣiñcatī sāñjanabāṣpabindubhiḥ
06140532 vikīrya keśān vigalatsrajaḥ sutaṃ | śuśoca citraṃ kurarīva susvaram
06140541 aho vidhātastvamatīva bāliśo | yastvātmasṛṣṭyapratirūpamīhase
06140542 pare nu jīvaty aparasya yā mṛtir | viparyayaścet tvamasi dhruvaḥ paraḥ
06140551 na hi kramaścediha mṛtyujanmanoḥ | śarīriṇāmastu tadātmakarmabhiḥ
06140552 yaḥ snehapāśo nijasargavṛddhaye | svayaṃ kṛtaste tamimaṃ vivṛścasi
06140561 tvaṃ tāta nārhasi ca māṃ kṛpaṇāmanāthāṃ
06140562 tyaktuṃ vicakṣva pitaraṃ tava śokataptam
06140563 añjastarema bhavatāprajadustaraṃ yad
06140564 dhvāntaṃ na yāhy akaruṇena yamena dūram
06140571 uttiṣṭha tāta ta ime śiśavo vayasyās
06140572 tvāmāhvayanti nṛpanandana saṃvihartum
06140573 suptaściraṃ hy aśanayā ca bhavān parīto
06140574 bhuṅkṣva stanaṃ piba śuco hara naḥ svakānām
06140581 nāhaṃ tanūja dadṛśe hatamaṅgalā te
06140582 mugdhasmitaṃ muditavīkṣaṇamānanābjam
06140583 kiṃ vā gato 'sy apunaranvayamanyalokaṃ
06140584 nīto 'ghṛṇena na śṛṇomi kalā giraste
0614059 śrīśuka uvāca
06140591 vilapantyā mṛtaṃ putramiti citravilāpanaiḥ
06140592 citraketurbhṛśaṃ tapto muktakaṇṭho ruroda ha
06140601 tayorvilapatoḥ sarve dampatyostadanuvratāḥ
06140602 ruruduḥ sma narā nāryaḥ sarvamāsīdacetanam
06140611 evaṃ kaśmalamāpannaṃ naṣṭasaṃjñamanāyakam
06140612 jñātvāṅgirā nāma ṛṣirājagāma sanāradaḥ
0615001 śrīśuka uvāca
06150011 ūcaturmṛtakopānte patitaṃ mṛtakopamam
06150012 śokābhibhūtaṃ rājānaṃ bodhayantau saduktibhiḥ
06150021 ko 'yaṃ syāt tava rājendra bhavān yamanuśocati
06150022 tvaṃ cāsya katamaḥ sṛṣṭau puredānīmataḥ param
06150031 yathā prayānti saṃyānti srotovegena bālukāḥ
06150032 saṃyujyante viyujyante tathā kālena dehinaḥ
06150041 yathā dhānāsu vai dhānā bhavanti na bhavanti ca
06150042 evaṃ bhūtāni bhūteṣu coditānīśamāyayā
06150051 vayaṃ ca tvaṃ ca ye ceme tulyakālāścarācarāḥ
06150052 janmamṛtyoryathā paścāt prāṅ naivamadhunāpi bhoḥ
06150061 bhūtairbhūtāni bhūteśaḥ sṛjaty avati hanti ca
06150062 ātmasṛṣṭairasvatantrairanapekṣo 'pi bālavat
06150071 dehena dehino rājan dehāddeho 'bhijāyate
06150072 bījādeva yathā bījaṃ dehy artha iva śāśvataḥ
06150081 dehadehivibhāgo 'yamavivekakṛtaḥ purā
06150082 jātivyaktivibhāgo 'yaṃ yathā vastuni kalpitaḥ
0615009 śrīśuka uvāca
06150091 evamāśvāsito rājā citraketurdvijoktibhiḥ
06150092 vimṛjya pāṇinā vaktramādhimlānamabhāṣata
0615010 śrīrājovāca
06150101 kau yuvāṃ jñānasampannau mahiṣṭhau ca mahīyasām
06150102 avadhūtena veṣeṇa gūḍhāviha samāgatau
06150111 caranti hy avanau kāmaṃ brāhmaṇā bhagavatpriyāḥ
06150112 mādṛśāṃ grāmyabuddhīnāṃ bodhāyonmattaliṅginaḥ
06150121 kumāro nārada ṛbhuraṅgirā devalo 'sitaḥ
06150122 apāntaratamā vyāso mārkaṇḍeyo 'tha gautamaḥ
06150131 vasiṣṭho bhagavān rāmaḥ kapilo bādarāyaṇiḥ
06150132 durvāsā yājñavalkyaśca jātukarṇastathāruṇiḥ
06150141 romaśaścyavano datta āsuriḥ sapatañjaliḥ
06150142 ṛṣirvedaśirā dhaumyo muniḥ pañcaśikhastathā
06150151 hiraṇyanābhaḥ kauśalyaḥ śrutadeva ṛtadhvajaḥ
06150152 ete pare ca siddheśāścaranti jñānahetavaḥ
06150161 tasmādyuvāṃ grāmyapaśormama mūḍhadhiyaḥ prabhū
06150162 andhe tamasi magnasya jñānadīpa udīryatām
0615017 śrīaṅgirā uvāca
06150171 ahaṃ te putrakāmasya putrado 'smy aṅgirā nṛpa
06150172 eṣa brahmasutaḥ sākṣān nārado bhagavān ṛṣiḥ
06150181 itthaṃ tvāṃ putraśokena magnaṃ tamasi dustare
06150182 atadarhamanusmṛtya mahāpuruṣagocaram
06150191 anugrahāya bhavataḥ prāptāvāvāmiha prabho
06150192 brahmaṇyo bhagavadbhakto nāvāsāditumarhasi
06150201 tadaiva te paraṃ jñānaṃ dadāmi gṛhamāgataḥ
06150202 jñātvānyābhiniveśaṃ te putrameva dadāmy aham
06150211 adhunā putriṇāṃ tāpo bhavataivānubhūyate
06150212 evaṃ dārā gṛhā rāyo vividhaiśvaryasampadaḥ
06150221 śabdādayaśca viṣayāścalā rājyavibhūtayaḥ
06150222 mahī rājyaṃ balaṃ koṣo bhṛtyāmātyasuhṛjjanāḥ
06150231 sarve 'pi śūraseneme śokamohabhayārtidāḥ
06150232 gandharvanagaraprakhyāḥ svapnamāyāmanorathāḥ
06150241 dṛśyamānā vinārthena na dṛśyante manobhavāḥ
06150242 karmabhirdhyāyato nānā karmāṇi manaso 'bhavan
06150251 ayaṃ hi dehino deho dravyajñānakriyātmakaḥ
06150252 dehino vividhakleśa santāpakṛdudāhṛtaḥ
06150261 tasmāt svasthena manasā vimṛśya gatimātmanaḥ
06150262 dvaite dhruvārthaviśrambhaṃ tyajopaśamamāviśa
0615027 śrīnārada uvāca
06150271 etāṃ mantropaniṣadaṃ pratīccha prayato mama
06150272 yāṃ dhārayan saptarātrāddraṣṭā saṅkarṣaṇaṃ vibhum
06150281 yatpādamūlamupasṛtya narendra pūrve
06150282 śarvādayo bhramamimaṃ dvitayaṃ visṛjya
06150283 sadyastadīyamatulānadhikaṃ mahitvaṃ
06150284 prāpurbhavān api paraṃ na cirādupaiti
0616001 śrībādarāyaṇiruvāca
06160011 atha devaṛṣī rājan samparetaṃ nṛpātmajam
06160012 darśayitveti hovāca jñātīnāmanuśocatām
0616002 śrīnārada uvāca
06160021 jīvātman paśya bhadraṃ te mātaraṃ pitaraṃ ca te
06160022 suhṛdo bāndhavāstaptāḥ śucā tvatkṛtayā bhṛśam
06160031 kalevaraṃ svamāviśya śeṣamāyuḥ suhṛdvṛtaḥ
06160032 bhuṅkṣva bhogān pitṛprattān adhitiṣṭha nṛpāsanam
0616004 jīva uvāca
06160041 kasmin janmany amī mahyaṃ pitaro mātaro 'bhavan
06160042 karmabhirbhrāmyamāṇasya devatiryaṅnṛyoniṣu
06160051 bandhujñātyarimadhyastha mitrodāsīnavidviṣaḥ
06160052 sarva eva hi sarveṣāṃ bhavanti kramaśo mithaḥ
06160061 yathā vastūni paṇyāni hemādīni tatastataḥ
06160062 paryaṭanti nareṣvevaṃ jīvo yoniṣu kartṛṣu
06160071 nityasyārthasya sambandho hy anityo dṛśyate nṛṣu
06160072 yāvadyasya hi sambandho mamatvaṃ tāvadeva hi
06160081 evaṃ yonigato jīvaḥ sa nityo nirahaṅkṛtaḥ
06160082 yāvadyatropalabhyeta tāvat svatvaṃ hi tasya tat
06160091 eṣa nityo 'vyayaḥ sūkṣma eṣa sarvāśrayaḥ svadṛk
06160092 ātmamāyāguṇairviśvamātmānaṃ sṛjate prabhuḥ
06160101 na hy asyāsti priyaḥ kaścin nāpriyaḥ svaḥ paro 'pi vā
06160102 ekaḥ sarvadhiyāṃ draṣṭā kartṝṇāṃ guṇadoṣayoḥ
06160111 nādatta ātmā hi guṇaṃ na doṣaṃ na kriyāphalam
06160112 udāsīnavadāsīnaḥ parāvaradṛg īśvaraḥ
0616012 śrībādarāyaṇiruvāca
06160121 ity udīrya gato jīvo jñātayastasya te tadā
06160122 vismitā mumucuḥ śokaṃ chittvātmasnehaśṛṅkhalām
06160131 nirhṛtya jñātayo jñāterdehaṃ kṛtvocitāḥ kriyāḥ
06160132 tatyajurdustyajaṃ snehaṃ śokamohabhayārtidam
06160141 bālaghnyo vrīḍitāstatra bālahatyāhataprabhāḥ
06160142 bālahatyāvrataṃ cerurbrāhmaṇairyan nirūpitam
06160143 yamunāyāṃ mahārāja smarantyo dvijabhāṣitam
06160151 sa itthaṃ pratibuddhātmā citraketurdvijoktibhiḥ
06160152 gṛhāndhakūpān niṣkrāntaḥ saraḥpaṅkādiva dvipaḥ
06160161 kālindyāṃ vidhivat snātvā kṛtapuṇyajalakriyaḥ
06160162 maunena saṃyataprāṇo brahmaputrāvavandata
06160171 atha tasmai prapannāya bhaktāya prayatātmane
06160172 bhagavān nāradaḥ prīto vidyāmetāmuvāca ha
06160181 oṃ namastubhyaṃ bhagavate vāsudevāya dhīmahi
06160182 pradyumnāyāniruddhāya namaḥ saṅkarṣaṇāya ca
06160191 namo vijñānamātrāya paramānandamūrtaye
06160192 ātmārāmāya śāntāya nivṛttadvaitadṛṣṭaye
06160201 ātmānandānubhūtyaiva nyastaśaktyūrmaye namaḥ
06160202 hṛṣīkeśāya mahate namaste 'nantamūrtaye
06160211 vacasy uparate 'prāpya ya eko manasā saha
06160212 anāmarūpaścinmātraḥ so 'vyān naḥ sadasatparaḥ
06160221 yasminnidaṃ yataścedaṃ tiṣṭhaty apyeti jāyate
06160222 mṛṇmayeṣviva mṛjjātistasmai te brahmaṇe namaḥ
06160231 yan na spṛśanti na vidurmanobuddhīndriyāsavaḥ
06160232 antarbahiśca vitataṃ vyomavat tan nato 'smy aham
06160241 dehendriyaprāṇamanodhiyo 'mī | yadaṃśaviddhāḥ pracaranti karmasu
06160242 naivānyadā lauhamivāprataptaṃ | sthāneṣu taddraṣṭrapadeśameti
06160251 oṃ namo bhagavate mahāpuruṣāya mahānubhāvāya mahāvibhūtipataye
sakalasātvataparivṛḍhanikarakarakamalakuḍmalopalālitacaraṇāravindayugala
paramaparameṣṭhin namaste.
0616026 śrīśuka uvāca
06160261 bhaktāyaitāṃ prapannāya vidyāmādiśya nāradaḥ
06160262 yayāvaṅgirasā sākaṃ dhāma svāyambhuvaṃ prabho
06160271 citraketustu tāṃ vidyāṃ yathā nāradabhāṣitām
06160272 dhārayāmāsa saptāhamabbhakṣaḥ susamāhitaḥ
06160281 tataḥ sa saptarātrānte vidyayā dhāryamāṇayā
06160282 vidyādharādhipatyaṃ ca lebhe 'pratihataṃ nṛpa
06160291 tataḥ katipayāhobhirvidyayeddhamanogatiḥ
06160292 jagāma devadevasya śeṣasya caraṇāntikam
06160301 mṛṇālagauraṃ śitivāsasaṃ sphurat | kirīṭakeyūrakaṭitrakaṅkaṇam
06160302 prasannavaktrāruṇalocanaṃ vṛtaṃ | dadarśa siddheśvaramaṇḍalaiḥ prabhum
06160311 taddarśanadhvastasamastakilbiṣaḥ | svasthāmalāntaḥkaraṇo 'bhyayān muniḥ
06160312 pravṛddhabhaktyā praṇayāśrulocanaḥ | prahṛṣṭaromānamadādipuruṣam
06160321 sa uttamaślokapadābjaviṣṭaraṃ | premāśruleśairupamehayan muhuḥ
06160322 premoparuddhākhilavarṇanirgamo | naivāśakat taṃ prasamīḍituṃ ciram
06160331 tataḥ samādhāya mano manīṣayā | babhāṣa etat pratilabdhavāg asau
06160332 niyamya sarvendriyabāhyavartanaṃ | jagadguruṃ sātvataśāstravigraham
0616034 citraketuruvāca
06160341 ajita jitaḥ samamatibhiḥ | sādhubhirbhavān jitātmabhirbhavatā
06160342 vijitāste 'pi ca bhajatām | akāmātmanāṃ ya ātmado 'tikaruṇaḥ
06160351 tava vibhavaḥ khalu bhagavan | jagadudayasthitilayādīni
06160352 viśvasṛjaste 'ṃśāṃśās | tatra mṛṣā spardhanti pṛthag abhimatyā
06160361 paramāṇuparamamahatos | tvamādyantāntaravartī trayavidhuraḥ
06160362 ādāvante 'pi ca sattvānāṃ | yaddhruvaṃ tadevāntarāle 'pi
06160371 kṣityādibhireṣa kilāvṛtaḥ | saptabhirdaśaguṇottarairaṇḍakośaḥ
06160372 yatra pataty aṇukalpaḥ | sahāṇḍakoṭikoṭibhistadanantaḥ
06160381 viṣayatṛṣo narapaśavo | ya upāsate vibhūtīrna paraṃ tvām
06160382 teṣāmāśiṣa īśa | tadanu vinaśyanti yathā rājakulam
06160391 kāmadhiyastvayi racitā | na parama rohanti yathā karambhabījāni
06160392 jñānātmany aguṇamaye | guṇagaṇato 'sya dvandvajālāni
06160401 jitamajita tadā bhavatā | yadāha bhāgavataṃ dharmamanavadyam
06160402 niṣkiñcanā ye munaya | ātmārāmā yamupāsate 'pavargāya
06160411 viṣamamatirna yatra nṛṇāṃ | tvamahamiti mama taveti ca yadanyatra
06160412 viṣamadhiyā racito yaḥ | sa hy aviśuddhaḥ kṣayiṣṇuradharmabahulaḥ
06160421 kaḥ kṣemo nijaparayoḥ | kiyān vārthaḥ svaparadruhā dharmeṇa
06160422 svadrohāt tava kopaḥ | parasampīḍayā ca tathādharmaḥ
06160431 na vyabhicarati tavekṣā | yayā hy abhihito bhāgavato dharmaḥ
06160432 sthiracarasattvakadambeṣv | apṛthagdhiyo yamupāsate tvāryāḥ
06160441 na hi bhagavannaghaṭitamidaṃ | tvaddarśanān nṛṇāmakhilapāpakṣayaḥ
06160442 yannāma sakṛc chravaṇāt | pukkaśo 'pi vimucyate saṃsārāt
06160451 atha bhagavan vayamadhunā | tvadavalokaparimṛṣṭāśayamalāḥ
06160452 suraṛṣiṇā yat kathitaṃ | tāvakena kathamanyathā bhavati
06160461 viditamananta samastaṃ | tava jagadātmano janairihācaritam
06160462 vijñāpyaṃ paramaguroḥ | kiyadiva savituriva khadyotaiḥ
06160471 namastubhyaṃ bhagavate | sakalajagatsthitilayodayeśāya
06160472 duravasitātmagataye | kuyogināṃ bhidā paramahaṃsāya
06160481 yaṃ vai śvasantamanu viśvasṛjaḥ śvasanti
06160482 yaṃ cekitānamanu cittaya uccakanti
06160483 bhūmaṇḍalaṃ sarṣapāyati yasya mūrdhni
06160484 tasmai namo bhagavate 'stu sahasramūrdhne
0616049 śrīśuka uvāca
06160491 saṃstuto bhagavān evamanantastamabhāṣata
06160492 vidyādharapatiṃ prītaścitraketuṃ kurūdvaha
0616050 śrībhagavān uvāca
06160501 yan nāradāṅgirobhyāṃ te vyāhṛtaṃ me 'nuśāsanam
06160502 saṃsiddho 'si tayā rājan vidyayā darśanāc ca me
06160511 ahaṃ vai sarvabhūtāni bhūtātmā bhūtabhāvanaḥ
06160512 śabdabrahma paraṃ brahma mamobhe śāśvatī tanū
06160521 loke vitatamātmānaṃ lokaṃ cātmani santatam
06160522 ubhayaṃ ca mayā vyāptaṃ mayi caivobhayaṃ kṛtam
06160531 yathā suṣuptaḥ puruṣo viśvaṃ paśyati cātmani
06160532 ātmānamekadeśasthaṃ manyate svapna utthitaḥ
06160541 evaṃ jāgaraṇādīni jīvasthānāni cātmanaḥ
06160542 māyāmātrāṇi vijñāya taddraṣṭāraṃ paraṃ smaret
06160551 yena prasuptaḥ puruṣaḥ svāpaṃ vedātmanastadā
06160552 sukhaṃ ca nirguṇaṃ brahma tamātmānamavehi mām
06160561 ubhayaṃ smarataḥ puṃsaḥ prasvāpapratibodhayoḥ
06160562 anveti vyatiricyeta taj jñānaṃ brahma tat param
06160571 yadetadvismṛtaṃ puṃso madbhāvaṃ bhinnamātmanaḥ
06160572 tataḥ saṃsāra etasya dehāddeho mṛtermṛtiḥ
06160581 labdhveha mānuṣīṃ yoniṃ jñānavijñānasambhavām
06160582 ātmānaṃ yo na buddhyeta na kvacit kṣemamāpnuyāt
06160591 smṛtvehāyāṃ parikleśaṃ tataḥ phalaviparyayam
06160592 abhayaṃ cāpy anīhāyāṃ saṅkalpādviramet kaviḥ
06160601 sukhāya duḥkhamokṣāya kurvāte dampatī kriyāḥ
06160602 tato 'nivṛttiraprāptirduḥkhasya ca sukhasya ca
06160611 evaṃ viparyayaṃ buddhvā nṛṇāṃ vijñābhimāninām
06160612 ātmanaśca gatiṃ sūkṣmāṃ sthānatrayavilakṣaṇām
06160621 dṛṣṭaśrutābhirmātrābhirnirmuktaḥ svena tejasā
06160622 jñānavijñānasantṛpto madbhaktaḥ puruṣo bhavet
06160631 etāvān eva manujairyoganaipuṇyabuddhibhiḥ
06160632 svārthaḥ sarvātmanā jñeyo yat parātmaikadarśanam
06160641 tvametac chraddhayā rājannapramatto vaco mama
06160642 jñānavijñānasampanno dhārayannāśu sidhyasi
0616065 śrīśuka uvāca
06160651 āśvāsya bhagavān itthaṃ citraketuṃ jagadguruḥ
06160652 paśyatastasya viśvātmā tataścāntardadhe hariḥ
0617001 śrīśuka uvāca
06170011 yataścāntarhito 'nantastasyai kṛtvā diśe namaḥ
06160012 vidyādharaścitraketuścacāra gagane caraḥ
06170021 sa lakṣaṃ varṣalakṣāṇāmavyāhatabalendriyaḥ
06170022 stūyamāno mahāyogī munibhiḥ siddhacāraṇaiḥ
06170031 kulācalendradroṇīṣu nānāsaṅkalpasiddhiṣu
06170032 reme vidyādharastrībhirgāpayan harimīśvaram
06170041 ekadā sa vimānena viṣṇudattena bhāsvatā
06170042 giriśaṃ dadṛśe gacchan parītaṃ siddhacāraṇaiḥ
06170051 āliṅgyāṅkīkṛtāṃ devīṃ bāhunā munisaṃsadi
06170052 uvāca devyāḥ śṛṇvantyā jahāsoccaistadantike
0617006 citraketuruvāca
06170061 eṣa lokaguruḥ sākṣāddharmaṃ vaktā śarīriṇām
06170062 āste mukhyaḥ sabhāyāṃ vai mithunībhūya bhāryayā
06170071 jaṭādharastīvratapā brahmavādisabhāpatiḥ
06170072 aṅkīkṛtya striyaṃ cāste gatahrīḥ prākṛto yathā
06170081 prāyaśaḥ prākṛtāścāpi striyaṃ rahasi bibhrati
06170082 ayaṃ mahāvratadharo bibharti sadasi striyam
0617009 śrīśuka uvāca
06170091 bhagavān api tac chrutvā prahasyāgādhadhīrnṛpa
06170092 tūṣṇīṃ babhūva sadasi sabhyāśca tadanuvratāḥ
06170101 ity atadvīryaviduṣi bruvāṇe bahvaśobhanam
06170102 ruṣāha devī dhṛṣṭāya nirjitātmābhimānine
0617011 śrīpārvaty uvāca
06170111 ayaṃ kimadhunā loke śāstā daṇḍadharaḥ prabhuḥ
06170112 asmadvidhānāṃ duṣṭānāṃ nirlajjānāṃ ca viprakṛt
06170121 na veda dharmaṃ kila padmayonir | na brahmaputrā bhṛgunāradādyāḥ
06170122 na vai kumāraḥ kapilo manuśca | ye no niṣedhanty ativartinaṃ haram
06170131 eṣāmanudhyeyapadābjayugmaṃ | jagadguruṃ maṅgalamaṅgalaṃ svayam
06170132 yaḥ kṣatrabandhuḥ paribhūya sūrīn | praśāsti dhṛṣṭastadayaṃ hi daṇḍyaḥ
06170141 nāyamarhati vaikuṇṭha pādamūlopasarpaṇam
06170142 sambhāvitamatiḥ stabdhaḥ sādhubhiḥ paryupāsitam
06170151 ataḥ pāpīyasīṃ yonimāsurīṃ yāhi durmate
06170152 yatheha bhūyo mahatāṃ na kartā putra kilbiṣam
0617016 śrīśuka uvāca
06170161 evaṃ śaptaścitraketurvimānādavaruhya saḥ
06170162 prasādayāmāsa satīṃ mūrdhnā namreṇa bhārata
0617017 citraketuruvāca
06170171 pratigṛhṇāmi te śāpamātmano 'ñjalināmbike
06170172 devairmartyāya yat proktaṃ pūrvadiṣṭaṃ hi tasya tat
06170181 saṃsāracakra etasmiñ janturajñānamohitaḥ
06170182 bhrāmyan sukhaṃ ca duḥkhaṃ ca bhuṅkte sarvatra sarvadā
06170191 naivātmā na paraścāpi kartā syāt sukhaduḥkhayoḥ
06170192 kartāraṃ manyate 'trājña ātmānaṃ parameva ca
06170201 guṇapravāha etasmin kaḥ śāpaḥ ko nvanugrahaḥ
06170202 kaḥ svargo narakaḥ ko vā kiṃ sukhaṃ duḥkhameva vā
06170211 ekaḥ sṛjati bhūtāni bhagavān ātmamāyayā
06170212 eṣāṃ bandhaṃ ca mokṣaṃ ca sukhaṃ duḥkhaṃ ca niṣkalaḥ
06170221 na tasya kaściddayitaḥ pratīpo | na jñātibandhurna paro na ca svaḥ
06170222 samasya sarvatra nirañjanasya | sukhe na rāgaḥ kuta eva roṣaḥ
06170231 tathāpi tacchaktivisarga eṣāṃ | sukhāya duḥkhāya hitāhitāya
06170232 bandhāya mokṣāya ca mṛtyujanmanoḥ | śarīriṇāṃ saṃsṛtaye 'vakalpate
06170241 atha prasādaye na tvāṃ śāpamokṣāya bhāmini
06170242 yan manyase hy asādhūktaṃ mama tat kṣamyatāṃ sati
0617025 śrīśuka uvāca
06170251 iti prasādya giriśau citraketurarindama
06170252 jagāma svavimānena paśyatoḥ smayatostayoḥ
06170261 tatastu bhagavān rudro rudrāṇīmidamabravīt
06170262 devarṣidaityasiddhānāṃ pārṣadānāṃ ca śṛṇvatām
0617027 śrīrudra uvāca
06170271 dṛṣṭavaty asi suśroṇi hareradbhutakarmaṇaḥ
06170272 māhātmyaṃ bhṛtyabhṛtyānāṃ niḥspṛhāṇāṃ mahātmanām
06170281 nārāyaṇaparāḥ sarve na kutaścana bibhyati
06170282 svargāpavarganarakeṣvapi tulyārthadarśinaḥ
06170291 dehināṃ dehasaṃyogāddvandvānīśvaralīlayā
06170292 sukhaṃ duḥkhaṃ mṛtirjanma śāpo 'nugraha eva ca
06170301 avivekakṛtaḥ puṃso hy arthabheda ivātmani
06170302 guṇadoṣavikalpaśca bhideva srajivat kṛtaḥ
06170311 vāsudeve bhagavati bhaktimudvahatāṃ nṛṇām
06170312 jñānavairāgyavīryāṇāṃ na hi kaścidvyapāśrayaḥ
06170321 nāhaṃ viriñco na kumāranāradau | na brahmaputrā munayaḥ sureśāḥ
06170322 vidāma yasyehitamaṃśakāṃśakā | na tatsvarūpaṃ pṛthagīśamāninaḥ
06170331 na hy asyāsti priyaḥ kaścin nāpriyaḥ svaḥ paro 'pi vā
06170332 ātmatvāt sarvabhūtānāṃ sarvabhūtapriyo hariḥ
06170341 tasya cāyaṃ mahābhāgaścitraketuḥ priyo 'nugaḥ
06170342 sarvatra samadṛk śānto hy ahaṃ caivācyutapriyaḥ
06170351 tasmān na vismayaḥ kāryaḥ puruṣeṣu mahātmasu
06170352 mahāpuruṣabhakteṣu śānteṣu samadarśiṣu
0617036 śrīśuka uvāca
06170361 iti śrutvā bhagavataḥ śivasyomābhibhāṣitam
06170362 babhūva śāntadhī rājan devī vigatavismayā
06170371 iti bhāgavato devyāḥ pratiśaptumalantamaḥ
06170372 mūrdhnā sa jagṛhe śāpametāvat sādhulakṣaṇam
06170381 jajñe tvaṣṭurdakṣiṇāgnau dānavīṃ yonimāśritaḥ
06170382 vṛtra ity abhivikhyāto jñānavijñānasaṃyutaḥ
06170391 etat te sarvamākhyātaṃ yan māṃ tvaṃ paripṛcchasi
06170392 vṛtrasyāsurajāteśca kāraṇaṃ bhagavanmateḥ
06170401 itihāsamimaṃ puṇyaṃ citraketormahātmanaḥ
06170402 māhātmyaṃ viṣṇubhaktānāṃ śrutvā bandhādvimucyate
06170411 ya etat prātarutthāya śraddhayā vāgyataḥ paṭhet
06170412 itihāsaṃ hariṃ smṛtvā sa yāti paramāṃ gatim
0618001 śrīśuka uvāca
06180011 pṛśnistu patnī savituḥ sāvitrīṃ vyāhṛtiṃ trayīm
06180012 agnihotraṃ paśuṃ somaṃ cāturmāsyaṃ mahāmakhān
06180021 siddhirbhagasya bhāryāṅga mahimānaṃ vibhuṃ prabhum
06180022 āśiṣaṃ ca varārohāṃ kanyāṃ prāsūta suvratām
06180031 dhātuḥ kuhūḥ sinīvālī rākā cānumatistathā
06180032 sāyaṃ darśamatha prātaḥ pūrṇamāsamanukramāt
06180041 agnīn purīṣyān ādhatta kriyāyāṃ samanantaraḥ
06180042 carṣaṇī varuṇasyāsīdyasyāṃ jāto bhṛguḥ punaḥ
06180051 vālmīkiśca mahāyogī valmīkādabhavat kila
06180052 agastyaśca vasiṣṭhaśca mitrāvaruṇayorṛṣī
06180061 retaḥ siṣicatuḥ kumbhe urvaśyāḥ sannidhau drutam
06180062 revatyāṃ mitra utsargamariṣṭaṃ pippalaṃ vyadhāt
06180071 paulomyāmindra ādhatta trīn putrān iti naḥ śrutam
06180072 jayantamṛṣabhaṃ tāta tṛtīyaṃ mīḍhuṣaṃ prabhuḥ
06180081 urukramasya devasya māyāvāmanarūpiṇaḥ
06180082 kīrtau patnyāṃ bṛhacchlokastasyāsan saubhagādayaḥ
06180091 tatkarmaguṇavīryāṇi kāśyapasya mahātmanaḥ
06180092 paścādvakṣyāmahe 'dityāṃ yathaivāvatatāra ha
06180101 atha kaśyapadāyādān daiteyān kīrtayāmi te
06180102 yatra bhāgavataḥ śrīmān prahrādo balireva ca
06180111 diterdvāveva dāyādau daityadānavavanditau
06180112 hiraṇyakaśipurnāma hiraṇyākṣaśca kīrtitau
06180121 hiraṇyakaśiporbhāryā kayādhurnāma dānavī
06180122 jambhasya tanayā sā tu suṣuve caturaḥ sutān
06180131 saṃhrādaṃ prāg anuhrādaṃ hrādaṃ prahrādameva ca
06180132 tatsvasā siṃhikā nāma rāhuṃ vipracito 'grahīt
06180141 śiro 'haradyasya hariścakreṇa pibato 'mṛtam
06180142 saṃhrādasya kṛtirbhāryā sūta pañcajanaṃ tataḥ
06180151 hrādasya dhamanirbhāryā sūta vātāpimilvalam
06180152 yo 'gastyāya tvatithaye pece vātāpimilvalaḥ
06180161 anuhrādasya sūryāyāṃ bāṣkalo mahiṣastathā
06180162 virocanastu prāhrādirdevyāṃ tasyābhavadbaliḥ
06180171 bāṇajyeṣṭhaṃ putraśatamaśanāyāṃ tato 'bhavat
06180172 tasyānubhāvaṃ suślokyaṃ paścādevābhidhāsyate
06180181 bāṇa ārādhya giriśaṃ lebhe tadgaṇamukhyatām
06180182 yatpārśve bhagavān āste hy adyāpi purapālakaḥ
06180191 marutaśca diteḥ putrāścatvāriṃśan navādhikāḥ
06180192 ta āsannaprajāḥ sarve nītā indreṇa sātmatām
0618020 śrīrājovāca
06180201 kathaṃ ta āsuraṃ bhāvamapohyautpattikaṃ guro
06180202 indreṇa prāpitāḥ sātmyaṃ kiṃ tat sādhu kṛtaṃ hi taiḥ
06180211 ime śraddadhate brahmannṛṣayo hi mayā saha
06180212 parijñānāya bhagavaṃstan no vyākhyātumarhasi
0618022 śrīsūta uvāca
06180221 tadviṣṇurātasya sa bādarāyaṇir | vaco niśamyādṛtamalpamarthavat
06180222 sabhājayan san nibhṛtena cetasā | jagāda satrāyaṇa sarvadarśanaḥ
0618023 śrīśuka uvāca
06180231 hataputrā ditiḥ śakra pārṣṇigrāheṇa viṣṇunā
06180232 manyunā śokadīptena jvalantī paryacintayat
06180241 kadā nu bhrātṛhantāramindriyārāmamulbaṇam
06180242 aklinnahṛdayaṃ pāpaṃ ghātayitvā śaye sukham
06180251 kṛmiviḍbhasmasaṃjñāsīdyasyeśābhihitasya ca
06180252 bhūtadhruk tatkṛte svārthaṃ kiṃ veda nirayo yataḥ
06180261 āśāsānasya tasyedaṃ dhruvamunnaddhacetasaḥ
06180262 madaśoṣaka indrasya bhūyādyena suto hi me
06180271 iti bhāvena sā bharturācacārāsakṛt priyam
06180272 śuśrūṣayānurāgeṇa praśrayeṇa damena ca
06180281 bhaktyā paramayā rājan manojñairvalgubhāṣitaiḥ
06180282 mano jagrāha bhāvajñā sasmitāpāṅgavīkṣaṇaiḥ
06180291 evaṃ striyā jaḍībhūto vidvān api manojñayā
06180292 bāḍhamity āha vivaśo na tac citraṃ hi yoṣiti
06180301 vilokyaikāntabhūtāni bhūtāny ādau prajāpatiḥ
06180302 striyaṃ cakre svadehārdhaṃ yayā puṃsāṃ matirhṛtā
06180311 evaṃ śuśrūṣitastāta bhagavān kaśyapaḥ striyā
06180312 prahasya paramaprīto ditimāhābhinandya ca
0618032 śrīkaśyapa uvāca
06180321 varaṃ varaya vāmoru prītaste 'hamanindite
06180322 striyā bhartari suprīte kaḥ kāma iha cāgamaḥ
06180331 patireva hi nārīṇāṃ daivataṃ paramaṃ smṛtam
06180332 mānasaḥ sarvabhūtānāṃ vāsudevaḥ śriyaḥ patiḥ
06180341 sa eva devatāliṅgairnāmarūpavikalpitaiḥ
06180342 ijyate bhagavān pumbhiḥ strībhiśca patirūpadhṛk
06180351 tasmāt pativratā nāryaḥ śreyaskāmāḥ sumadhyame
06180352 yajante 'nanyabhāvena patimātmānamīśvaram
06180361 so 'haṃ tvayārcito bhadre īdṛgbhāvena bhaktitaḥ
06180362 taṃ te sampādaye kāmamasatīnāṃ sudurlabham
0618037 ditiruvāca
06180371 varado yadi me brahman putramindrahaṇaṃ vṛṇe
06180372 amṛtyuṃ mṛtaputrāhaṃ yena me ghātitau sutau
06180381 niśamya tadvaco vipro vimanāḥ paryatapyata
06180382 aho adharmaḥ sumahān adya me samupasthitaḥ
06180391 aho arthendriyārāmo yoṣinmayyeha māyayā
06180392 gṛhītacetāḥ kṛpaṇaḥ patiṣye narake dhruvam
06180401 ko 'tikramo 'nuvartantyāḥ svabhāvamiha yoṣitaḥ
06180402 dhiṅ māṃ batābudhaṃ svārthe yadahaṃ tvajitendriyaḥ
06180411 śaratpadmotsavaṃ vaktraṃ vacaśca śravaṇāmṛtam
06180412 hṛdayaṃ kṣuradhārābhaṃ strīṇāṃ ko veda ceṣṭitam
06180421 na hi kaścit priyaḥ strīṇāmañjasā svāśiṣātmanām
06180422 patiṃ putraṃ bhrātaraṃ vā ghnanty arthe ghātayanti ca
06180431 pratiśrutaṃ dadāmīti vacastan na mṛṣā bhavet
06180432 vadhaṃ nārhati cendro 'pi tatredamupakalpate
06180441 iti sañcintya bhagavān mārīcaḥ kurunandana
06180442 uvāca kiñcit kupita ātmānaṃ ca vigarhayan
0618045 śrīkaśyapa uvāca
06180451 putraste bhavitā bhadre indrahādevabāndhavaḥ
06180452 saṃvatsaraṃ vratamidaṃ yady añjo dhārayiṣyasi
0618046 ditiruvāca
06180461 dhārayiṣye vrataṃ brahman brūhi kāryāṇi yāni me
06180462 yāni ceha niṣiddhāni na vrataṃ ghnanti yāny uta
0618047 śrīkaśyapa uvāca
06180471 na hiṃsyādbhūtajātāni na śapen nānṛtaṃ vadet
06180472 na chindyān nakharomāṇi na spṛśedyadamaṅgalam
06180481 nāpsu snāyān na kupyeta na sambhāṣeta durjanaiḥ
06180482 na vasītādhautavāsaḥ srajaṃ ca vidhṛtāṃ kvacit
06180491 nocchiṣṭaṃ caṇḍikānnaṃ ca sāmiṣaṃ vṛṣalāhṛtam
06180492 bhuñjītodakyayā dṛṣṭaṃ piben nāñjalinā tvapaḥ
06180501 nocchiṣṭāspṛṣṭasalilā sandhyāyāṃ muktamūrdhajā
06180502 anarcitāsaṃyatavāk nāsaṃvītā bahiścaret
06180511 nādhautapādāprayatā nārdrapādā udakśirāḥ
06180512 śayīta nāparāṅ nānyairna nagnā na ca sandhyayoḥ
06180521 dhautavāsā śucirnityaṃ sarvamaṅgalasaṃyutā
06180522 pūjayet prātarāśāt prāg goviprāñ śriyamacyutam
06180531 striyo vīravatīścārcet sraggandhabalimaṇḍanaiḥ
06180532 patiṃ cārcyopatiṣṭheta dhyāyet koṣṭhagataṃ ca tam
06180541 sāṃvatsaraṃ puṃsavanaṃ vratametadaviplutam
06180542 dhārayiṣyasi cet tubhyaṃ śakrahā bhavitā sutaḥ
06180551 bāḍhamity abhyupetyātha ditī rājan mahāmanāḥ
06180552 kaśyapādgarbhamādhatta vrataṃ cāñjo dadhāra sā
06180561 mātṛṣvasurabhiprāyamindra ājñāya mānada
06180562 śuśrūṣaṇenāśramasthāṃ ditiṃ paryacarat kaviḥ
06180571 nityaṃ vanāt sumanasaḥ phalamūlasamitkuśān
06180572 patrāṅkuramṛdo 'paśca kāle kāla upāharat
06180581 evaṃ tasyā vratasthāyā vratacchidraṃ harirnṛpa
06180582 prepsuḥ paryacaraj jihmo mṛgaheva mṛgākṛtiḥ
06180591 nādhyagacchadvratacchidraṃ tatparo 'tha mahīpate
06180592 cintāṃ tīvrāṃ gataḥ śakraḥ kena me syāc chivaṃ tviha
06180601 ekadā sā tu sandhyāyāmucchiṣṭā vratakarśitā
06180602 aspṛṣṭavāryadhautāṅghriḥ suṣvāpa vidhimohitā
06180611 labdhvā tadantaraṃ śakro nidrāpahṛtacetasaḥ
06180612 diteḥ praviṣṭa udaraṃ yogeśo yogamāyayā
06180621 cakarta saptadhā garbhaṃ vajreṇa kanakaprabham
06180622 rudantaṃ saptadhaikaikaṃ mā rodīriti tān punaḥ
06180631 tamūcuḥ pāṭyamānāste sarve prāñjalayo nṛpa
06180632 kiṃ na indra jighāṃsasi bhrātaro marutastava
06180641 mā bhaiṣṭa bhrātaro mahyaṃ yūyamity āha kauśikaḥ
06180642 ananyabhāvān pārṣadān ātmano marutāṃ gaṇān
06180651 na mamāra ditergarbhaḥ śrīnivāsānukampayā
06180652 bahudhā kuliśakṣuṇṇo drauṇyastreṇa yathā bhavān
06180661 sakṛdiṣṭvādipuruṣaṃ puruṣo yāti sāmyatām
06180662 saṃvatsaraṃ kiñcidūnaṃ dityā yaddharirarcitaḥ
06180671 sajūrindreṇa pañcāśaddevāste maruto 'bhavan
06180672 vyapohya mātṛdoṣaṃ te hariṇā somapāḥ kṛtāḥ
06180681 ditirutthāya dadṛśe kumārān analaprabhān
06180682 indreṇa sahitān devī paryatuṣyadaninditā
06180691 athendramāha tātāhamādityānāṃ bhayāvaham
06180692 apatyamicchanty acaraṃ vratametat suduṣkaram
06180701 ekaḥ saṅkalpitaḥ putraḥ sapta saptābhavan katham
06180702 yadi te viditaṃ putra satyaṃ kathaya mā mṛṣā
0618071 indra uvāca
06180711 amba te 'haṃ vyavasitamupadhāryāgato 'ntikam
06180712 labdhāntaro 'cchidaṃ garbhamarthabuddhirna dharmadṛk
06180721 kṛtto me saptadhā garbha āsan sapta kumārakāḥ
06180722 te 'pi caikaikaśo vṛkṇāḥ saptadhā nāpi mamrire
06180731 tatastat paramāścaryaṃ vīkṣya vyavasitaṃ mayā
06180732 mahāpuruṣapūjāyāḥ siddhiḥ kāpy ānuṣaṅgiṇī
06180741 ārādhanaṃ bhagavata īhamānā nirāśiṣaḥ
06180742 ye tu necchanty api paraṃ te svārthakuśalāḥ smṛtāḥ
06180751 ārādhyātmapradaṃ devaṃ svātmānaṃ jagadīśvaram
06180752 ko vṛṇīta guṇasparśaṃ budhaḥ syān narake 'pi yat
06180761 tadidaṃ mama daurjanyaṃ bāliśasya mahīyasi
06180762 kṣantumarhasi mātastvaṃ diṣṭyā garbho mṛtotthitaḥ
0618077 śrīśuka uvāca
06180771 indrastayābhyanujñātaḥ śuddhabhāvena tuṣṭayā
06180772 marudbhiḥ saha tāṃ natvā jagāma tridivaṃ prabhuḥ
06180781 evaṃ te sarvamākhyātaṃ yan māṃ tvaṃ paripṛcchasi
06180782 maṅgalaṃ marutāṃ janma kiṃ bhūyaḥ kathayāmi te
0619001 śrīrājovāca
06190011 vrataṃ puṃsavanaṃ brahman bhavatā yadudīritam
06190012 tasya veditumicchāmi yena viṣṇuḥ prasīdati
0619002 śrīśuka uvāca
06190021 śukle mārgaśire pakṣe yoṣidbharturanujñayā
06190022 ārabheta vratamidaṃ sārvakāmikamāditaḥ
06190031 niśamya marutāṃ janma brāhmaṇān anumantrya ca
06190032 snātvā śukladatī śukle vasītālaṅkṛtāmbare
06190033 pūjayet prātarāśāt prāg bhagavantaṃ śriyā saha
06190041 alaṃ te nirapekṣāya pūrṇakāma namo 'stu te
06190042 mahāvibhūtipataye namaḥ sakalasiddhaye
06190051 yathā tvaṃ kṛpayā bhūtyā tejasā mahimaujasā
06190052 juṣṭa īśa guṇaiḥ sarvaistato 'si bhagavān prabhuḥ
06190061 viṣṇupatni mahāmāye mahāpuruṣalakṣaṇe
06190062 prīyethā me mahābhāge lokamātarnamo 'stu te
06190071 oṃ namo bhagavate mahāpuruṣāya mahānubhāvāya mahāvibhūtipataye saha
mahāvibhūtibhirbalimupaharāmīti | anenāharaharmantreṇa
viṣṇorāvāhanārghyapādyopasparśanasnānavāsaupavītavibhūṣaṇagandhapu.
spadhūpadīpopahārādyupacārān susamāhitopāharet.
06190081 haviḥśeṣaṃ ca juhuyādanale dvādaśāhutīḥ
06190082 oṃ namo bhagavate mahāpuruṣāya mahāvibhūtipataye svāheti
06190091 śriyaṃ viṣṇuṃ ca varadāvāśiṣāṃ prabhavāvubhau
06190092 bhaktyā sampūjayen nityaṃ yadīcchet sarvasampadaḥ
06190101 praṇameddaṇḍavadbhūmau bhaktiprahveṇa cetasā
06190102 daśavāraṃ japen mantraṃ tataḥ stotramudīrayet
06190111 yuvāṃ tu viśvasya vibhū jagataḥ kāraṇaṃ param
06190112 iyaṃ hi prakṛtiḥ sūkṣmā māyāśaktirduratyayā
06190121 tasyā adhīśvaraḥ sākṣāt tvameva puruṣaḥ paraḥ
06190122 tvaṃ sarvayajña ijyeyaṃ kriyeyaṃ phalabhug bhavān
06190131 guṇavyaktiriyaṃ devī vyañjako guṇabhug bhavān
06190132 tvaṃ hi sarvaśarīry ātmā śrīḥ śarīrendriyāśayāḥ
06190133 nāmarūpe bhagavatī pratyayastvamapāśrayaḥ
06190141 yathā yuvāṃ trilokasya varadau parameṣṭhinau
06190142 tathā ma uttamaśloka santu satyā mahāśiṣaḥ
06190151 ity abhiṣṭūya varadaṃ śrīnivāsaṃ śriyā saha
06190152 tan niḥsāryopaharaṇaṃ dattvācamanamarcayet
06190161 tataḥ stuvīta stotreṇa bhaktiprahveṇa cetasā
06190162 yajñocchiṣṭamavaghrāya punarabhyarcayeddharim
06190171 patiṃ ca parayā bhaktyā mahāpuruṣacetasā
06190172 priyaistaistairupanamet premaśīlaḥ svayaṃ patiḥ
06190173 bibhṛyāt sarvakarmāṇi patnyā uccāvacāni ca
06190181 kṛtamekatareṇāpi dampatyorubhayorapi
06190182 patnyāṃ kuryādanarhāyāṃ patiretat samāhitaḥ
06190191 viṣṇorvratamidaṃ bibhran na vihanyāt kathañcana
06190192 viprān striyo vīravatīḥ sraggandhabalimaṇḍanaiḥ
06190193 arcedaharaharbhaktyā devaṃ niyamamāsthitā
06190201 udvāsya devaṃ sve dhāmni tanniveditamagrataḥ
06190202 adyādātmaviśuddhyarthaṃ sarvakāmasamṛddhaye
06190211 etena pūjāvidhinā māsān dvādaśa hāyanam
06190212 nītvāthoparamet sādhvī kārtike carame 'hani
06190221 śvobhūte 'pa upaspṛśya kṛṣṇamabhyarcya pūrvavat
06190222 payaḥśṛtena juhuyāc caruṇā saha sarpiṣā
06190223 pākayajñavidhānena dvādaśaivāhutīḥ patiḥ
06190231 āśiṣaḥ śirasādāya dvijaiḥ prītaiḥ samīritāḥ
06190232 praṇamya śirasā bhaktyā bhuñjīta tadanujñayā
06190241 ācāryamagrataḥ kṛtvā vāgyataḥ saha bandhubhiḥ
06190242 dadyāt patnyai caroḥ śeṣaṃ suprajāstvaṃ susaubhagam
06190251 etac caritvā vidhivadvrataṃ vibhor | abhīpsitārthaṃ labhate pumān iha
06190252 strī caitadāsthāya labheta saubhagaṃ | śriyaṃ prajāṃ jīvapatiṃ yaśo gṛham
06190261 kanyā ca vindeta samagralakṣaṇaṃ | patiṃ tvavīrā hatakilbiṣāṃ gatim
06190262 mṛtaprajā jīvasutā dhaneśvarī | sudurbhagā subhagā rūpamagryam
06190271 vindedvirūpā virujā vimucyate | ya āmayāvīndriyakalyadeham
06190272 etat paṭhannabhyudaye ca karmaṇy | anantatṛptiḥ pitṛdevatānām
06190281 tuṣṭāḥ prayacchanti samastakāmān | homāvasāne hutabhuk śrīhariśca
06190282 rājan mahan marutāṃ janma puṇyaṃ | ditervrataṃ cābhihitaṃ mahat te
0701001 śrīrājovāca
07010011 samaḥ priyaḥ suhṛdbrahman bhūtānāṃ bhagavān svayam
07010012 indrasyārthe kathaṃ daityān avadhīdviṣamo yathā
07010021 na hyasyārthaḥ suragaṇaiḥ sākṣān niḥśreyasātmanaḥ
07010022 naivāsurebhyo vidveṣo nodvegaścāguṇasya hi
07010031 iti naḥ sumahābhāga nārāyaṇaguṇān prati
07010032 saṃśayaḥ sumahān jātastadbhavāṃśchettumarhati
0701004 śrīṛṣiruvāca
07010041 sādhu pṛṣṭaṃ mahārāja hareścaritamadbhutam
07010042 yadbhāgavatamāhātmyaṃ bhagavadbhaktivardhanam
07010051 gīyate paramaṃ puṇyamṛṣibhirnāradādibhiḥ
07010052 natvā kṛṣṇāya munaye kathayiṣye hareḥ kathām
07010061 nirguṇo 'pi hyajo 'vyakto bhagavān prakṛteḥ paraḥ
07010062 svamāyāguṇamāviśya bādhyabādhakatāṃ gataḥ
07010071 sattvaṃ rajastama iti prakṛternātmano guṇāḥ
07010072 na teṣāṃ yugapadrājan hrāsa ullāsa eva vā
07010081 jayakāle tu sattvasya devarṣīn rajaso 'surān
07010082 tamaso yakṣarakṣāṃsi tatkālānuguṇo 'bhajat
07010091 jyotirādirivābhāti saṅghātān na vivicyate
07010092 vidantyātmānamātmasthaṃ mathitvā kavayo 'ntataḥ
07010101 yadā sisṛkṣuḥ pura ātmanaḥ paro | rajaḥ sṛjatyeṣa pṛthak svamāyayā
07010102 sattvaṃ vicitrāsu riraṃsurīśvaraḥ | śayiṣyamāṇastama īrayatyasau
07010111 kālaṃ carantaṃ sṛjatīśa āśrayaṃ | pradhānapumbhyāṃ naradeva satyakṛt
07010112 ya eṣa rājannapi kāla īśitā | sattvaṃ surānīkamivaidhayatyataḥ
07010113 tatpratyanīkān asurān surapriyo | rajastamaskān pramiṇotyuruśravāḥ
07010121 atraivodāhṛtaḥ pūrvamitihāsaḥ surarṣiṇā
07010122 prītyā mahākratau rājan pṛcchate 'jātaśatrave
07010131 dṛṣṭvā mahādbhutaṃ rājā rājasūye mahākratau
07010132 vāsudeve bhagavati sāyujyaṃ cedibhūbhujaḥ
07010141 tatrāsīnaṃ suraṛṣiṃ rājā pāṇḍusutaḥ kratau
07010142 papraccha vismitamanā munīnāṃ śṛṇvatāmidam
0701015 śrīyudhiṣṭhira uvāca
07010151 aho atyadbhutaṃ hyetaddurlabhaikāntināmapi
07010152 vāsudeve pare tattve prāptiścaidyasya vidviṣaḥ
07010161 etadveditumicchāmaḥ sarva eva vayaṃ mune
07010162 bhagavannindayā veno dvijaistamasi pātitaḥ
07010171 damaghoṣasutaḥ pāpa ārabhya kalabhāṣaṇāt
07010172 sampratyamarṣī govinde dantavakraśca durmatiḥ
07010181 śapatorasakṛdviṣṇuṃ yadbrahma paramavyayam
07010182 śvitro na jāto jihvāyāṃ nāndhaṃ viviśatustamaḥ
07010191 kathaṃ tasmin bhagavati duravagrāhyadhāmani
07010192 paśyatāṃ sarvalokānāṃ layamīyaturañjasā
07010201 etadbhrāmyati me buddhirdīpārciriva vāyunā
07010202 brūhyetadadbhutatamaṃ bhagavān hyatra kāraṇam
0701021 śrībādarāyaṇiruvāca
07010211 rājñastadvaca ākarṇya nārado bhagavān ṛṣiḥ
07010212 tuṣṭaḥ prāha tamābhāṣya śṛṇvatyāstatsadaḥ kathāḥ
0701022 śrīnārada uvāca
07010221 nindanastavasatkāra nyakkārārthaṃ kalevaram
07010222 pradhānaparayo rājannavivekena kalpitam
07010231 hiṃsā tadabhimānena daṇḍapāruṣyayoryathā
07010232 vaiṣamyamiha bhūtānāṃ mamāhamiti pārthiva
07010241 yannibaddho 'bhimāno 'yaṃ tadvadhāt prāṇināṃ vadhaḥ
07010242 tathā na yasya kaivalyādabhimāno 'khilātmanaḥ
07010243 parasya damakarturhi hiṃsā kenāsya kalpyate
07010251 tasmādvairānubandhena nirvaireṇa bhayena vā
07010252 snehāt kāmena vā yuñjyāt kathañcin nekṣate pṛthak
07010261 yathā vairānubandhena martyastanmayatāmiyāt
07010262 na tathā bhaktiyogena iti me niścitā matiḥ
07010271 kīṭaḥ peśaskṛtā ruddhaḥ kuḍyāyāṃ tamanusmaran
07010272 saṃrambhabhayayogena vindate tatsvarūpatām
07010281 evaṃ kṛṣṇe bhagavati māyāmanuja īśvare
07010282 vaireṇa pūtapāpmānastamāpuranucintayā
07010291 kāmāddveṣādbhayāt snehādyathā bhaktyeśvare manaḥ
07010292 āveśya tadaghaṃ hitvā bahavastadgatiṃ gatāḥ
07010301 gopyaḥ kāmādbhayāt kaṃso dveṣāc caidyādayo nṛpāḥ
07010302 sambandhādvṛṣṇayaḥ snehādyūyaṃ bhaktyā vayaṃ vibho
07010311 katamo 'pi na venaḥ syāt pañcānāṃ puruṣaṃ prati
07010312 tasmāt kenāpyupāyena manaḥ kṛṣṇe niveśayet
07010321 mātṛṣvasreyo vaścaidyo dantavakraśca pāṇḍava
07010322 pārṣadapravarau viṣṇorvipraśāpāt padacyutau
0701033 śrīyudhiṣṭhira uvāca
07010331 kīdṛśaḥ kasya vā śāpo haridāsābhimarśanaḥ
07010332 aśraddheya ivābhāti harerekāntināṃ bhavaḥ
07010341 dehendriyāsuhīnānāṃ vaikuṇṭhapuravāsinām
07010342 dehasambandhasambaddhametadākhyātumarhasi
0701035 śrīnārada uvāca
07010351 ekadā brahmaṇaḥ putrā viṣṇulokaṃ yadṛcchayā
07010352 sanandanādayo jagmuścaranto bhuvanatrayam
07010361 pañcaṣaḍḍhāyanārbhābhāḥ pūrveṣāmapi pūrvajāḥ
07010362 digvāsasaḥ śiśūn matvā dvāḥsthau tān pratyaṣedhatām
07010371 aśapan kupitā evaṃ yuvāṃ vāsaṃ na cārhathaḥ
07010372 rajastamobhyāṃ rahite pādamūle madhudviṣaḥ
07010373 pāpiṣṭhāmāsurīṃ yoniṃ bāliśau yātamāśvataḥ
07010381 evaṃ śaptau svabhavanāt patantau tau kṛpālubhiḥ
07010382 proktau punarjanmabhirvāṃ tribhirlokāya kalpatām
07010391 jajñāte tau diteḥ putrau daityadānavavanditau
07010392 hiraṇyakaśipurjyeṣṭho hiraṇyākṣo 'nujastataḥ
07010401 hato hiraṇyakaśipurhariṇā siṃharūpiṇā
07010402 hiraṇyākṣo dharoddhāre bibhratā śaukaraṃ vapuḥ
07010411 hiraṇyakaśipuḥ putraṃ prahlādaṃ keśavapriyam
07010412 jighāṃsurakaron nānā yātanā mṛtyuhetave
07010421 taṃ sarvabhūtātmabhūtaṃ praśāntaṃ samadarśanam
07010422 bhagavattejasā spṛṣṭaṃ nāśaknoddhantumudyamaiḥ
07010431 tatastau rākṣasau jātau keśinyāṃ viśravaḥsutau
07010432 rāvaṇaḥ kumbhakarṇaśca sarvalokopatāpanau
07010441 tatrāpi rāghavo bhūtvā nyahanac chāpamuktaye
07010442 rāmavīryaṃ śroṣyasi tvaṃ mārkaṇḍeyamukhāt prabho
07010451 tāvatra kṣatriyau jātau mātṛṣvasrātmajau tava
07010452 adhunā śāpanirmuktau kṛṣṇacakrahatāṃhasau
07010461 vairānubandhatīvreṇa dhyānenācyutasātmatām
07010462 nītau punarhareḥ pārśvaṃ jagmaturviṣṇupārṣadau
0701047 śrīyudhiṣṭhira uvāca
07010471 vidveṣo dayite putre kathamāsīn mahātmani
07010472 brūhi me bhagavan yena prahlādasyācyutātmatā
0702001 śrīnārada uvāca
07020011 bhrātaryevaṃ vinihate hariṇā kroḍamūrtinā
07020012 hiraṇyakaśipū rājan paryatapyadruṣā śucā
07020021 āha cedaṃ ruṣā pūrṇaḥ sandaṣṭadaśanacchadaḥ
07020022 kopojjvaladbhyāṃ cakṣurbhyāṃ nirīkṣan dhūmramambaram
07020031 karāladaṃṣṭrogradṛṣṭyā duṣprekṣyabhrukuṭīmukhaḥ
07020032 śūlamudyamya sadasi dānavān idamabravīt
07020041 bho bho dānavadaiteyā dvimūrdhaṃstryakṣa śambara
07020042 śatabāho hayagrīva namuce pāka ilvala
07020051 vipracitte mama vacaḥ puloman śakunādayaḥ
07020052 śṛṇutānantaraṃ sarve kriyatāmāśu mā ciram
07020061 sapatnairghātitaḥ kṣudrairbhrātā me dayitaḥ suhṛt
07020062 pārṣṇigrāheṇa hariṇā samenāpyupadhāvanaiḥ
07020071 tasya tyaktasvabhāvasya ghṛṇermāyāvanaukasaḥ
07020072 bhajantaṃ bhajamānasya bālasyevāsthirātmanaḥ
07020081 macchūlabhinnagrīvasya bhūriṇā rudhireṇa vai
07020082 asṛkpriyaṃ tarpayiṣye bhrātaraṃ me gatavyathaḥ
07020091 tasmin kūṭe 'hite naṣṭe kṛttamūle vanaspatau
07020092 viṭapā iva śuṣyanti viṣṇuprāṇā divaukasaḥ
07020101 tāvadyāta bhuvaṃ yūyaṃ brahmakṣatrasamedhitām
07020102 sūdayadhvaṃ tapoyajña svādhyāyavratadāninaḥ
07020111 viṣṇurdvijakriyāmūlo yajño dharmamayaḥ pumān
07020112 devarṣipitṛbhūtānāṃ dharmasya ca parāyaṇam
07020121 yatra yatra dvijā gāvo vedā varṇāśramakriyāḥ
07020122 taṃ taṃ janapadaṃ yāta sandīpayata vṛścata
07020131 iti te bhartṛnirdeśamādāya śirasādṛtāḥ
07020132 tathā prajānāṃ kadanaṃ vidadhuḥ kadanapriyāḥ
07020141 puragrāmavrajodyāna kṣetrārāmāśramākarān
07020142 kheṭakharvaṭaghoṣāṃśca dadahuḥ pattanāni ca
07020151 kecit khanitrairbibhiduḥ setuprākāragopurān
07020152 ājīvyāṃścicchidurvṛkṣān kecit paraśupāṇayaḥ
07020153 prādahan śaraṇānyeke prajānāṃ jvalitolmukaiḥ
07020161 evaṃ viprakṛte loke daityendrānucarairmuhuḥ
07020162 divaṃ devāḥ parityajya bhuvi ceruralakṣitāḥ
07020171 hiraṇyakaśipurbhrātuḥ samparetasya duḥkhitaḥ
07020172 kṛtvā kaṭodakādīni bhrātṛputrān asāntvayat
07020181 śakuniṃ śambaraṃ dhṛṣṭiṃ bhūtasantāpanaṃ vṛkam
07020182 kālanābhaṃ mahānābhaṃ hariśmaśrumathotkacam
07020191 tanmātaraṃ ruṣābhānuṃ ditiṃ ca jananīṃ girā
07020192 ślakṣṇayā deśakālajña idamāha janeśvara
0702020 śrīhiraṇyakaśipuruvāca
07020201 ambāmba he vadhūḥ putrā vīraṃ mārhatha śocitum
07020202 riporabhimukhe ślāghyaḥ śūrāṇāṃ vadha īpsitaḥ
07020211 bhūtānāmiha saṃvāsaḥ prapāyāmiva suvrate
07020212 daivenaikatra nītānāmunnītānāṃ svakarmabhiḥ
07020221 nitya ātmāvyayaḥ śuddhaḥ sarvagaḥ sarvavit paraḥ
07020222 dhatte 'sāvātmano liṅgaṃ māyayā visṛjan guṇān
07020231 yathāmbhasā pracalatā taravo 'pi calā iva
07020232 cakṣuṣā bhrāmyamāṇena dṛśyate calatīva bhūḥ
07020241 evaṃ guṇairbhrāmyamāṇe manasyavikalaḥ pumān
07020242 yāti tatsāmyatāṃ bhadre hyaliṅgo liṅgavān iva
07020251 eṣa ātmaviparyāso hyaliṅge liṅgabhāvanā
07020252 eṣa priyāpriyairyogo viyogaḥ karmasaṃsṛtiḥ
07020261 sambhavaśca vināśaśca śokaśca vividhaḥ smṛtaḥ
07020262 avivekaśca cintā ca vivekāsmṛtireva ca
07020271 atrāpyudāharantīmamitihāsaṃ purātanam
07020272 yamasya pretabandhūnāṃ saṃvādaṃ taṃ nibodhata
07020281 uśīnareṣvabhūdrājā suyajña iti viśrutaḥ
07020282 sapatnairnihato yuddhe jñātayastamupāsata
07020291 viśīrṇaratnakavacaṃ vibhraṣṭābharaṇasrajam
07020292 śaranirbhinnahṛdayaṃ śayānamasṛgāvilam
07020301 prakīrṇakeśaṃ dhvastākṣaṃ rabhasā daṣṭadacchadam
07020302 rajaḥkuṇṭhamukhāmbhojaṃ chinnāyudhabhujaṃ mṛdhe
07020311 uśīnarendraṃ vidhinā tathā kṛtaṃ | patiṃ mahiṣyaḥ prasamīkṣya duḥkhitāḥ
07020312 hatāḥ sma nātheti karairuro bhṛśaṃ | ghnantyo muhustatpadayorupāpatan
07020321 rudatya uccairdayitāṅghripaṅkajaṃ | siñcantya asraiḥ kucakuṅkumāruṇaiḥ
07020322 visrastakeśābharaṇāḥ śucaṃ nṛṇāṃ | sṛjantya ākrandanayā vilepire
07020331 aho vidhātrākaruṇena naḥ prabho | bhavān praṇīto dṛgagocarāṃ daśām
07020332 uśīnarāṇāmasi vṛttidaḥ purā | kṛto 'dhunā yena śucāṃ vivardhanaḥ
07020341 tvayā kṛtajñena vayaṃ mahīpate | kathaṃ vinā syāma suhṛttamena te
07020342 tatrānuyānaṃ tava vīra pādayoḥ | śuśrūṣatīnāṃ diśa yatra yāsyasi
07020351 evaṃ vilapatīnāṃ vai parigṛhya mṛtaṃ patim
07020352 anicchatīnāṃ nirhāramarko 'staṃ sannyavartata
07020361 tatra ha pretabandhūnāmāśrutya paridevitam
07020362 āha tān bālako bhūtvā yamaḥ svayamupāgataḥ
0702037 śrīyama uvāca
07020371 aho amīṣāṃ vayasādhikānāṃ | vipaśyatāṃ lokavidhiṃ vimohaḥ
07020372 yatrāgatastatra gataṃ manuṣyaṃ | svayaṃ sadharmā api śocantyapārtham
07020381 aho vayaṃ dhanyatamā yadatra | tyaktāḥ pitṛbhyāṃ na vicintayāmaḥ
07020382 abhakṣyamāṇā abalā vṛkādibhiḥ | sa rakṣitā rakṣati yo hi garbhe
07020391 ya icchayeśaḥ sṛjatīdamavyayo | ya eva rakṣatyavalumpate ca yaḥ
07020392 tasyābalāḥ krīḍanamāhurīśituś | carācaraṃ nigrahasaṅgrahe prabhuḥ
07020401 pathi cyutaṃ tiṣṭhati diṣṭarakṣitaṃ | gṛhe sthitaṃ tadvihataṃ vinaśyati
07020402 jīvatyanātho 'pi tadīkṣito vane | gṛhe 'bhigupto 'sya hato na jīvati
07020411 bhūtāni taistairnijayonikarmabhir | bhavanti kāle na bhavanti sarvaśaḥ
07020412 na tatra hātmā prakṛtāvapi sthitas | tasyā guṇairanyatamo hi badhyate
07020421 idaṃ śarīraṃ puruṣasya mohajaṃ | yathā pṛthag bhautikamīyate gṛham
07020422 yathaudakaiḥ pārthivataijasairjanaḥ | kālena jāto vikṛto vinaśyati
07020431 yathānalo dāruṣu bhinna īyate | yathānilo dehagataḥ pṛthak sthitaḥ
07020432 yathā nabhaḥ sarvagataṃ na sajjate | tathā pumān sarvaguṇāśrayaḥ paraḥ
07020441 suyajño nanvayaṃ śete mūḍhā yamanuśocatha
07020442 yaḥ śrotā yo 'nuvakteha sa na dṛśyeta karhicit
07020451 na śrotā nānuvaktāyaṃ mukhyo 'pyatra mahān asuḥ
07020452 yastvihendriyavān ātmā sa cānyaḥ prāṇadehayoḥ
07020461 bhūtendriyamanoliṅgān dehān uccāvacān vibhuḥ
07020462 bhajatyutsṛjati hyanyastac cāpi svena tejasā
07020471 yāval liṅgānvito hyātmā tāvat karmanibandhanam
07020472 tato viparyayaḥ kleśo māyāyogo 'nuvartate
07020481 vitathābhiniveśo 'yaṃ yadguṇeṣvarthadṛgvacaḥ
07020482 yathā manorathaḥ svapnaḥ sarvamaindriyakaṃ mṛṣā
07020491 atha nityamanityaṃ vā neha śocanti tadvidaḥ
07020492 nānyathā śakyate kartuṃ svabhāvaḥ śocatāmiti
07020501 lubdhako vipine kaścit pakṣiṇāṃ nirmito 'ntakaḥ
07020502 vitatya jālaṃ vidadhe tatra tatra pralobhayan
07020511 kuliṅgamithunaṃ tatra vicarat samadṛśyata
07020512 tayoḥ kuliṅgī sahasā lubdhakena pralobhitā
07020521 āsajjata sicastantryāṃ mahiṣyaḥ kālayantritā
07020522 kuliṅgastāṃ tathāpannāṃ nirīkṣya bhṛśaduḥkhitaḥ
07020523 snehādakalpaḥ kṛpaṇaḥ kṛpaṇāṃ paryadevayat
07020531 aho akaruṇo devaḥ striyākaruṇayā vibhuḥ
07020532 kṛpaṇaṃ māmanuśocantyā dīnayā kiṃ kariṣyati
07020541 kāmaṃ nayatu māṃ devaḥ kimardhenātmano hi me
07020542 dīnena jīvatā duḥkhamanena vidhurāyuṣā
07020551 kathaṃ tvajātapakṣāṃstān mātṛhīnān bibharmyaham
07020552 mandabhāgyāḥ pratīkṣante nīḍe me mātaraṃ prajāḥ
07020561 evaṃ kuliṅgaṃ vilapantamārāt | priyāviyogāturamaśrukaṇṭham
07020562 sa eva taṃ śākunikaḥ śareṇa | vivyādha kālaprahito vilīnaḥ
07020571 evaṃ yūyamapaśyantya ātmāpāyamabuddhayaḥ
07020572 nainaṃ prāpsyatha śocantyaḥ patiṃ varṣaśatairapi
0702058 śrīhiraṇyakaśipuruvāca
07020581 bāla evaṃ pravadati sarve vismitacetasaḥ
07020582 jñātayo menire sarvamanityamayathotthitam
07020591 yama etadupākhyāya tatraivāntaradhīyata
07020592 jñātayo hi suyajñasya cakruryat sāmparāyikam
07020601 ataḥ śocata mā yūyaṃ paraṃ cātmānameva vā
07020602 ka ātmā kaḥ paro vātra svīyaḥ pārakya eva vā
07020603 svaparābhiniveśena vinājñānena dehinām
0702061 śrīnārada uvāca
07020611 iti daityapatervākyaṃ ditirākarṇya sasnuṣā
07020612 putraśokaṃ kṣaṇāt tyaktvā tattve cittamadhārayat
0703001 śrīnārada uvāca
07030011 hiraṇyakaśipū rājannajeyamajarāmaram
07030012 ātmānamapratidvandvamekarājaṃ vyadhitsata
07030021 sa tepe mandaradroṇyāṃ tapaḥ paramadāruṇam
07030022 ūrdhvabāhurnabhodṛṣṭiḥ pādāṅguṣṭhāśritāvaniḥ
07030031 jaṭādīdhitibhī reje saṃvartārka ivāṃśubhiḥ
07030032 tasmiṃstapastapyamāne devāḥ sthānāni bhejire
07030041 tasya mūrdhnaḥ samudbhūtaḥ sadhūmo 'gnistapomayaḥ
07030042 tīryag ūrdhvamadho lokān prātapadviṣvag īritaḥ
07030051 cukṣubhurnadyudanvantaḥ sadvīpādriścacāla bhūḥ
07030052 nipetuḥ sagrahāstārā jajvaluśca diśo daśa
07030061 tena taptā divaṃ tyaktvā brahmalokaṃ yayuḥ surāḥ
07030062 dhātre vijñāpayāmāsurdevadeva jagatpate
07030071 daityendratapasā taptā divi sthātuṃ na śaknumaḥ
07030072 tasya copaśamaṃ bhūman vidhehi yadi manyase
07030073 lokā na yāvan naṅkṣyanti balihārāstavābhibhūḥ
07030081 tasyāyaṃ kila saṅkalpaścarato duścaraṃ tapaḥ
07030082 śrūyatāṃ kiṃ na viditastavāthāpi niveditam
07030091 sṛṣṭvā carācaramidaṃ tapoyogasamādhinā
07030092 adhyāste sarvadhiṣṇyebhyaḥ parameṣṭhī nijāsanam
07030101 tadahaṃ vardhamānena tapoyogasamādhinā
07030102 kālātmanośca nityatvāt sādhayiṣye tathātmanaḥ
07030111 anyathedaṃ vidhāsye 'hamayathā pūrvamojasā
07030112 kimanyaiḥ kālanirdhūtaiḥ kalpānte vaiṣṇavādibhiḥ
07030121 iti śuśruma nirbandhaṃ tapaḥ paramamāsthitaḥ
07030122 vidhatsvānantaraṃ yuktaṃ svayaṃ tribhuvaneśvara
07030131 tavāsanaṃ dvijagavāṃ pārameṣṭhyaṃ jagatpate
07030132 bhavāya śreyase bhūtyai kṣemāya vijayāya ca
07030141 iti vijñāpito devairbhagavān ātmabhūrnṛpa
07030142 parito bhṛgudakṣādyairyayau daityeśvarāśramam
07030151 na dadarśa praticchannaṃ valmīkatṛṇakīcakaiḥ
07030152 pipīlikābhirācīrṇaṃ medastvaṅmāṃsaśoṇitam
07030161 tapantaṃ tapasā lokān yathābhrāpihitaṃ ravim
07030162 vilakṣya vismitaḥ prāha hasaṃstaṃ haṃsavāhanaḥ
0703017 śrībrahmovāca
07030171 uttiṣṭhottiṣṭha bhadraṃ te tapaḥsiddho 'si kāśyapa
07030172 varado 'hamanuprāpto vriyatāmīpsito varaḥ
07030181 adrākṣamahametaṃ te hṛtsāraṃ mahadadbhutam
07030182 daṃśabhakṣitadehasya prāṇā hyasthiṣu śerate
07030191 naitat pūrvarṣayaścakrurna kariṣyanti cāpare
07030192 niramburdhārayet prāṇān ko vai divyasamāḥ śatam
07030201 vyavasāyena te 'nena duṣkareṇa manasvinām
07030202 taponiṣṭhena bhavatājito 'haṃ ditinandana
07030211 tatasta āśiṣaḥ sarvā dadāmyasurapuṅgava
07030212 martasya te hyamartasya darśanaṃ nāphalaṃ mama
0703022 śrīnārada uvāca
07030221 ityuktvādibhavo devo bhakṣitāṅgaṃ pipīlikaiḥ
07030222 kamaṇḍalujalenaukṣaddivyenāmogharādhasā
07030231 sa tat kīcakavalmīkāt sahaojobalānvitaḥ
07030232 sarvāvayavasampanno vajrasaṃhanano yuvā
07030233 utthitastaptahemābho vibhāvasurivaidhasaḥ
07030241 sa nirīkṣyāmbare devaṃ haṃsavāhamupasthitam
07030242 nanāma śirasā bhūmau taddarśanamahotsavaḥ
07030251 utthāya prāñjaliḥ prahva īkṣamāṇo dṛśā vibhum
07030252 harṣāśrupulakodbhedo girā gadgadayāgṛṇāt
0703026 śrīhiraṇyakaśipuruvāca
07030261 kalpānte kālasṛṣṭena yo 'ndhena tamasāvṛtam
07030262 abhivyanag jagadidaṃ svayañjyotiḥ svarociṣā
07030271 ātmanā trivṛtā cedaṃ sṛjatyavati lumpati
07030272 rajaḥsattvatamodhāmne parāya mahate namaḥ
07030281 nama ādyāya bījāya jñānavijñānamūrtaye
07030282 prāṇendriyamanobuddhi vikārairvyaktimīyuṣe
07030291 tvamīśiṣe jagatastasthuṣaśca | prāṇena mukhyena patiḥ prajānām
07030292 cittasya cittairmanaindriyāṇāṃ | patirmahān bhūtaguṇāśayeśaḥ
07030301 tvaṃ saptatantūn vitanoṣi tanvā | trayyā caturhotrakavidyayā ca
07030302 tvameka ātmātmavatāmanādir | anantapāraḥ kavirantarātmā
07030311 tvameva kālo 'nimiṣo janānām | āyurlavādyavayavaiḥ kṣiṇoṣi
07030312 kūṭastha ātmā parameṣṭhyajo mahāṃs | tvaṃ jīvalokasya ca jīva ātmā
07030321 tvattaḥ paraṃ nāparamapyanejad | ejac ca kiñcidvyatiriktamasti
07030322 vidyāḥ kalāste tanavaśca sarvā | hiraṇyagarbho 'si bṛhat tripṛṣṭhaḥ
07030331 vyaktaṃ vibho sthūlamidaṃ śarīraṃ | yenendriyaprāṇamanoguṇāṃstvam
07030332 bhuṅkṣe sthito dhāmani pārameṣṭhye | avyakta ātmā puruṣaḥ purāṇaḥ
07030341 anantāvyaktarūpeṇa yenedamakhilaṃ tatam
07030342 cidacicchaktiyuktāya tasmai bhagavate namaḥ
07030351 yadi dāsyasyabhimatān varān me varadottama
07030352 bhūtebhyastvadvisṛṣṭebhyo mṛtyurmā bhūn mama prabho
07030361 nāntarbahirdivā naktamanyasmādapi cāyudhaiḥ
07030362 na bhūmau nāmbare mṛtyurna narairna mṛgairapi
07030371 vyasubhirvāsumadbhirvā surāsuramahoragaiḥ
07030372 apratidvandvatāṃ yuddhe aikapatyaṃ ca dehinām
07030381 sarveṣāṃ lokapālānāṃ mahimānaṃ yathātmanaḥ
07030382 tapoyogaprabhāvāṇāṃ yan na riṣyati karhicit
0704001 śrīnārada uvāca
07040011 evaṃ vṛtaḥ śatadhṛtirhiraṇyakaśiporatha
07040012 prādāt tattapasā prīto varāṃstasya sudurlabhān
0704002 śrībrahmovāca
07040021 tāteme durlabhāḥ puṃsāṃ yān vṛṇīṣe varān mama
07040022 tathāpi vitarāmyaṅga varān yadyapi durlabhān
07040031 tato jagāma bhagavān amoghānugraho vibhuḥ
07040032 pūjito 'suravaryeṇa stūyamānaḥ prajeśvaraiḥ
07040041 evaṃ labdhavaro daityo bibhraddhemamayaṃ vapuḥ
07040042 bhagavatyakaroddveṣaṃ bhrāturvadhamanusmaran
07040051 sa vijitya diśaḥ sarvā lokāṃśca trīn mahāsuraḥ
07040052 devāsuramanuṣyendra gandharvagaruḍoragān
07040061 siddhacāraṇavidyādhrān ṛṣīn pitṛpatīn manūn
07040062 yakṣarakṣaḥpiśāceśān pretabhūtapatīn api
07040071 sarvasattvapatīn jitvā vaśamānīya viśvajit
07040072 jahāra lokapālānāṃ sthānāni saha tejasā
07040081 devodyānaśriyā juṣṭamadhyāste sma tripiṣṭapam
07040082 mahendrabhavanaṃ sākṣān nirmitaṃ viśvakarmaṇā
07040083 trailokyalakṣmyāyatanamadhyuvāsākhilarddhimat
07040091 yatra vidrumasopānā mahāmārakatā bhuvaḥ
07040092 yatra sphāṭikakuḍyāni vaidūryastambhapaṅktayaḥ
07040101 yatra citravitānāni padmarāgāsanāni ca
07040102 payaḥphenanibhāḥ śayyā muktādāmaparicchadāḥ
07040111 kūjadbhirnūpurairdevyaḥ śabdayantya itastataḥ
07040112 ratnasthalīṣu paśyanti sudatīḥ sundaraṃ mukham
07040121 tasmin mahendrabhavane mahābalo | mahāmanā nirjitaloka ekarāṭ
07040122 reme 'bhivandyāṅghriyugaḥ surādibhiḥ | pratāpitairūrjitacaṇḍaśāsanaḥ
07040131 tamaṅga mattaṃ madhunorugandhinā | vivṛttatāmrākṣamaśeṣadhiṣṇyapāḥ
07040132 upāsatopāyanapāṇibhirvinā | tribhistapoyogabalaujasāṃ padam
07040141 jagurmahendrāsanamojasā sthitaṃ | viśvāvasustumbururasmadādayaḥ
07040142 gandharvasiddhā ṛṣayo 'stuvan muhur | vidyādharāścāpsarasaśca pāṇḍava
07040151 sa eva varṇāśramibhiḥ kratubhirbhūridakṣiṇaiḥ
07040152 ijyamāno havirbhāgān agrahīt svena tejasā
07040161 akṛṣṭapacyā tasyāsīt saptadvīpavatī mahī
07040162 tathā kāmadughā gāvo nānāścaryapadaṃ nabhaḥ
07040171 ratnākarāśca ratnaughāṃstatpatnyaścohurūrmibhiḥ
07040172 kṣārasīdhughṛtakṣaudra dadhikṣīrāmṛtodakāḥ
07040181 śailā droṇībhirākrīḍaṃ sarvartuṣu guṇān drumāḥ
07040182 dadhāra lokapālānāmeka eva pṛthag guṇān
07040191 sa itthaṃ nirjitakakub ekarāḍ viṣayān priyān
07040192 yathopajoṣaṃ bhuñjāno nātṛpyadajitendriyaḥ
07040201 evamaiśvaryamattasya dṛptasyocchāstravartinaḥ
07040202 kālo mahān vyatīyāya brahmaśāpamupeyuṣaḥ
07040211 tasyogradaṇḍasaṃvignāḥ sarve lokāḥ sapālakāḥ
07040212 anyatrālabdhaśaraṇāḥ śaraṇaṃ yayuracyutam
07040221 tasyai namo 'stu kāṣṭhāyai yatrātmā harirīśvaraḥ
07040222 yadgatvā na nivartante śāntāḥ sannyāsino 'malāḥ
07040231 iti te saṃyatātmānaḥ samāhitadhiyo 'malāḥ
07040232 upatasthurhṛṣīkeśaṃ vinidrā vāyubhojanāḥ
07040241 teṣāmāvirabhūdvāṇī arūpā meghaniḥsvanā
07040242 sannādayantī kakubhaḥ sādhūnāmabhayaṅkarī
07040251 mā bhaiṣṭa vibudhaśreṣṭhāḥ sarveṣāṃ bhadramastu vaḥ
07040252 maddarśanaṃ hi bhūtānāṃ sarvaśreyopapattaye
07040261 jñātametasya daurātmyaṃ daiteyāpasadasya yat
07040262 tasya śāntiṃ kariṣyāmi kālaṃ tāvat pratīkṣata
07040271 yadā deveṣu vedeṣu goṣu vipreṣu sādhuṣu
07040272 dharme mayi ca vidveṣaḥ sa vā āśu vinaśyati
07040281 nirvairāya praśāntāya svasutāya mahātmane
07040282 prahrādāya yadā druhyeddhaniṣye 'pi varorjitam
0704029 śrīnārada uvāca
07040291 ityuktā lokaguruṇā taṃ praṇamya divaukasaḥ
07040292 nyavartanta gatodvegā menire cāsuraṃ hatam
07040301 tasya daityapateḥ putrāścatvāraḥ paramādbhutāḥ
07040302 prahrādo 'bhūn mahāṃsteṣāṃ guṇairmahadupāsakaḥ
07040311 brahmaṇyaḥ śīlasampannaḥ satyasandho jitendriyaḥ
07040312 ātmavat sarvabhūtānāmekapriyasuhṛttamaḥ
07040321 dāsavat sannatāryāṅghriḥ pitṛvaddīnavatsalaḥ
07040322 bhrātṛvat sadṛśe snigdho guruṣvīśvarabhāvanaḥ
07040323 vidyārtharūpajanmāḍhyo mānastambhavivarjitaḥ
07040331 nodvignacitto vyasaneṣu niḥspṛhaḥ | śruteṣu dṛṣṭeṣu guṇeṣvavastudṛk
07040332 dāntendriyaprāṇaśarīradhīḥ sadā | praśāntakāmo rahitāsuro 'suraḥ
07040341 yasmin mahadguṇā rājan gṛhyante kavibhirmuhuḥ
07040342 na te 'dhunā pidhīyante yathā bhagavatīśvare
07040351 yaṃ sādhugāthāsadasi ripavo 'pi surā nṛpa
07040352 pratimānaṃ prakurvanti kimutānye bhavādṛśāḥ
07040361 guṇairalamasaṅkhyeyairmāhātmyaṃ tasya sūcyate
07040362 vāsudeve bhagavati yasya naisargikī ratiḥ
07040371 nyastakrīḍanako bālo jaḍavat tanmanastayā
07040372 kṛṣṇagrahagṛhītātmā na veda jagadīdṛśam
07040381 āsīnaḥ paryaṭannaśnan śayānaḥ prapiban bruvan
07040382 nānusandhatta etāni govindaparirambhitaḥ
07040391 kvacidrudati vaikuṇṭha cintāśabalacetanaḥ
07040392 kvaciddhasati taccintā hlāda udgāyati kvacit
07040401 nadati kvacidutkaṇṭho vilajjo nṛtyati kvacit
07040402 kvacit tadbhāvanāyuktastanmayo 'nucakāra ha
07040411 kvacidutpulakastūṣṇīmāste saṃsparśanirvṛtaḥ
07040412 aspandapraṇayānanda salilāmīlitekṣaṇaḥ
07040421 sa uttamaślokapadāravindayor | niṣevayākiñcanasaṅgalabdhayā
07040422 tanvan parāṃ nirvṛtimātmano muhur | duḥsaṅgadīnasya manaḥ śamaṃ vyadhāt
07040431 tasmin mahābhāgavate mahābhāge mahātmani
07040432 hiraṇyakaśipū rājannakarodaghamātmaje
0705044 śrīyudhiṣṭhira uvāca
07040441 devarṣa etadicchāmo vedituṃ tava suvrata
07040442 yadātmajāya śuddhāya pitādāt sādhave hyagham
07040451 putrān vipratikūlān svān pitaraḥ putravatsalāḥ
07040452 upālabhante śikṣārthaṃ naivāghamaparo yathā
07040461 kimutānuvaśān sādhūṃstādṛśān gurudevatān
07040462 etat kautūhalaṃ brahmannasmākaṃ vidhama prabho
07040463 pituḥ putrāya yaddveṣo maraṇāya prayojitaḥ
0705001 śrīnārada uvāca
07050011 paurohityāya bhagavān vṛtaḥ kāvyaḥ kilāsuraiḥ
07050012 ṣaṇḍāmarkau sutau tasya daityarājagṛhāntike
07050021 tau rājñā prāpitaṃ bālaṃ prahlādaṃ nayakovidam
07050022 pāṭhayāmāsatuḥ pāṭhyān anyāṃścāsurabālakān
07050031 yat tatra guruṇā proktaṃ śuśruve 'nupapāṭha ca
07050032 na sādhu manasā mene svaparāsadgrahāśrayam
07050041 ekadāsurarāṭ putramaṅkamāropya pāṇḍava
07050042 papraccha kathyatāṃ vatsa manyate sādhu yadbhavān
0705005 śrīprahlāda uvāca
07050051 tat sādhu manye 'suravarya dehināṃ | sadā samudvignadhiyāmasadgrahāt
07050052 hitvātmapātaṃ gṛhamandhakūpaṃ | vanaṃ gato yaddharimāśrayeta
0705006 śrīnārada uvāca
07050061 śrutvā putragiro daityaḥ parapakṣasamāhitāḥ
07050062 jahāsa buddhirbālānāṃ bhidyate parabuddhibhiḥ
07050071 samyag vidhāryatāṃ bālo gurugehe dvijātibhiḥ
07050072 viṣṇupakṣaiḥ praticchannairna bhidyetāsya dhīryathā
07050081 gṛhamānītamāhūya prahrādaṃ daityayājakāḥ
07050082 praśasya ślakṣṇayā vācā samapṛcchanta sāmabhiḥ
07050091 vatsa prahrāda bhadraṃ te satyaṃ kathaya mā mṛṣā
07050092 bālān ati kutastubhyameṣa buddhiviparyayaḥ
07050101 buddhibhedaḥ parakṛta utāho te svato 'bhavat
07050102 bhaṇyatāṃ śrotukāmānāṃ gurūṇāṃ kulanandana
0705011 śrīprahrāda uvāca
07050111 paraḥ svaścetyasadgrāhaḥ puṃsāṃ yanmāyayā kṛtaḥ
07050112 vimohitadhiyāṃ dṛṣṭastasmai bhagavate namaḥ
07050121 sa yadānuvrataḥ puṃsāṃ paśubuddhirvibhidyate
07050122 anya eṣa tathānyo 'hamiti bhedagatāsatī
07050131 sa eṣa ātmā svaparetyabuddhibhir | duratyayānukramaṇo nirūpyate
07050132 muhyanti yadvartmani vedavādino | brahmādayo hyeṣa bhinatti me matim
07050141 yathā bhrāmyatyayo brahman svayamākarṣasannidhau
07050142 tathā me bhidyate cetaścakrapāṇeryadṛcchayā
0705015 śrīnārada uvāca
07050151 etāvadbrāhmaṇāyoktvā virarāma mahāmatiḥ
07050152 taṃ sannibhartsya kupitaḥ sudīno rājasevakaḥ
07050161 ānīyatāmare vetramasmākamayaśaskaraḥ
07050162 kulāṅgārasya durbuddheścaturtho 'syodito damaḥ
07050171 daiteyacandanavane jāto 'yaṃ kaṇṭakadrumaḥ
07050172 yanmūlonmūlaparaśorviṣṇornālāyito 'rbhakaḥ
07050181 iti taṃ vividhopāyairbhīṣayaṃstarjanādibhiḥ
07050182 prahrādaṃ grāhayāmāsa trivargasyopapādanam
07050191 tata enaṃ gururjñātvā jñātajñeyacatuṣṭayam
07050192 daityendraṃ darśayāmāsa mātṛmṛṣṭamalaṅkṛtam
07050201 pādayoḥ patitaṃ bālaṃ pratinandyāśiṣāsuraḥ
07050202 pariṣvajya ciraṃ dorbhyāṃ paramāmāpa nirvṛtim
07050211 āropyāṅkamavaghrāya mūrdhanyaśrukalāmbubhiḥ
07050212 āsiñcan vikasadvaktramidamāha yudhiṣṭhira
0705022 hiraṇyakaśipuruvāca
07050221 prahrādānūcyatāṃ tāta svadhītaṃ kiñciduttamam
07050222 kālenaitāvatāyuṣman yadaśikṣadgurorbhavān
0705023 śrīprahrāda uvāca
07050231 śravaṇaṃ kīrtanaṃ viṣṇoḥ smaraṇaṃ pādasevanam
07050232 arcanaṃ vandanaṃ dāsyaṃ sakhyamātmanivedanam
07050241 iti puṃsārpitā viṣṇau bhaktiścen navalakṣaṇā
07050242 kriyeta bhagavatyaddhā tan manye 'dhītamuttamam
07050251 niśamyaitat sutavaco hiraṇyakaśipustadā
07050252 guruputramuvācedaṃ ruṣā prasphuritādharaḥ
07050261 brahmabandho kimetat te vipakṣaṃ śrayatāsatā
07050262 asāraṃ grāhito bālo māmanādṛtya durmate
07050271 santi hyasādhavo loke durmaitrāśchadmaveṣiṇaḥ
07050272 teṣāmudetyaghaṃ kāle rogaḥ pātakināmiva
0705028 śrīguruputra uvāca
07050281 na matpraṇītaṃ na parapraṇītaṃ | suto vadatyeṣa tavendraśatro
07050282 naisargikīyaṃ matirasya rājan | niyaccha manyuṃ kadadāḥ sma mā naḥ
0705029 śrīnārada uvāca
07050291 guruṇaivaṃ pratiprokto bhūya āhāsuraḥ sutam
07050292 na cedgurumukhīyaṃ te kuto 'bhadrāsatī matiḥ
0705030 śrīprahrāda uvāca
07050301 matirna kṛṣṇe parataḥ svato vā | mitho 'bhipadyeta gṛhavratānām
07050302 adāntagobhirviśatāṃ tamisraṃ | punaḥ punaścarvitacarvaṇānām
07050311 na te viduḥ svārthagatiṃ hi viṣṇuṃ | durāśayā ye bahirarthamāninaḥ
07050312 andhā yathāndhairupanīyamānās | te 'pīśatantryāmurudāmni baddhāḥ
07050321 naiṣāṃ matistāvadurukramāṅghriṃ | spṛśatyanarthāpagamo yadarthaḥ
07050322 mahīyasāṃ pādarajo 'bhiṣekaṃ | niṣkiñcanānāṃ na vṛṇīta yāvat
07050331 ityuktvoparataṃ putraṃ hiraṇyakaśipū ruṣā
07050332 andhīkṛtātmā svotsaṅgān nirasyata mahītale
07050341 āhāmarṣaruṣāviṣṭaḥ kaṣāyībhūtalocanaḥ
07050342 vadhyatāmāśvayaṃ vadhyo niḥsārayata nairṛtāḥ
07050351 ayaṃ me bhrātṛhā so 'yaṃ hitvā svān suhṛdo 'dhamaḥ
07050352 pitṛvyahantuḥ pādau yo viṣṇordāsavadarcati
07050361 viṣṇorvā sādhvasau kiṃ nu kariṣyatyasamañjasaḥ
07050362 sauhṛdaṃ dustyajaṃ pitrorahādyaḥ pañcahāyanaḥ
07050371 paro 'pyapatyaṃ hitakṛdyathauṣadhaṃ | svadehajo 'pyāmayavat suto 'hitaḥ
07050372 chindyāt tadaṅgaṃ yadutātmano 'hitaṃ | śeṣaṃ sukhaṃ jīvati yadvivarjanāt
07050381 sarvairupāyairhantavyaḥ sambhojaśayanāsanaiḥ
07050382 suhṛlliṅgadharaḥ śatrurmunerduṣṭamivendriyam
07050391 nairṛtāste samādiṣṭā bhartrā vai śūlapāṇayaḥ
07050392 tigmadaṃṣṭrakarālāsyāstāmraśmaśruśiroruhāḥ
07050401 nadanto bhairavaṃ nādaṃ chindhi bhindhīti vādinaḥ
07050402 āsīnaṃ cāhanan śūlaiḥ prahrādaṃ sarvamarmasu
07050411 pare brahmaṇyanirdeśye bhagavatyakhilātmani
07050412 yuktātmanyaphalā āsannapuṇyasyeva satkriyāḥ
07050421 prayāse 'pahate tasmin daityendraḥ pariśaṅkitaḥ
07050422 cakāra tadvadhopāyān nirbandhena yudhiṣṭhira
07050431 diggajairdandaśūkendrairabhicārāvapātanaiḥ
07050432 māyābhiḥ sannirodhaiśca garadānairabhojanaiḥ
07050441 himavāyvagnisalilaiḥ parvatākramaṇairapi
07050442 na śaśāka yadā hantumapāpamasuraḥ sutam
07050443 cintāṃ dīrghatamāṃ prāptastatkartuṃ nābhyapadyata
07050451 eṣa me bahvasādhūkto vadhopāyāśca nirmitāḥ
07050452 taistairdrohairasaddharmairmuktaḥ svenaiva tejasā
07050461 vartamāno 'vidūre vai bālo 'pyajaḍadhīrayam
07050462 na vismarati me 'nāryaṃ śunaḥ śepa iva prabhuḥ
07050471 aprameyānubhāvo 'yamakutaścidbhayo 'maraḥ
07050472 nūnametadvirodhena mṛtyurme bhavitā na vā
07050481 iti taccintayā kiñcin mlānaśriyamadhomukham
07050482 śaṇḍāmarkāvauśanasau vivikta iti hocatuḥ
07050491 jitaṃ tvayaikena jagattrayaṃ bhruvor | vijṛmbhaṇatrastasamastadhiṣṇyapam
07050492 na tasya cintyaṃ tava nātha cakṣvahe | na vai śiśūnāṃ guṇadoṣayoḥ padam
07050501 imaṃ tu pāśairvaruṇasya baddhvā | nidhehi bhīto na palāyate yathā
07050502 buddhiśca puṃso vayasāryasevayā | yāvadgururbhārgava āgamiṣyati
07050511 tatheti guruputroktamanujñāyedamabravīt
07050512 dharmo hyasyopadeṣṭavyo rājñāṃ yo gṛhamedhinām
07050521 dharmamarthaṃ ca kāmaṃ ca nitarāṃ cānupūrvaśaḥ
07050522 prahrādāyocatū rājan praśritāvanatāya ca
07050531 yathā trivargaṃ gurubhirātmane upaśikṣitam
07050532 na sādhu mene tacchikṣāṃ dvandvārāmopavarṇitām
07050541 yadācāryaḥ parāvṛtto gṛhamedhīyakarmasu
07050542 vayasyairbālakaistatra sopahūtaḥ kṛtakṣaṇaiḥ
07050551 atha tān ślakṣṇayā vācā pratyāhūya mahābudhaḥ
07050552 uvāca vidvāṃstanniṣṭhāṃ kṛpayā prahasanniva
07050561 te tu tadgauravāt sarve tyaktakrīḍāparicchadāḥ
07050562 bālā adūṣitadhiyo dvandvārāmeritehitaiḥ
07050571 paryupāsata rājendra tannyastahṛdayekṣaṇāḥ
07050572 tān āha karuṇo maitro mahābhāgavato 'suraḥ
0706001 śrīprahrāda uvāca
07060011 kaumāra ācaret prājño dharmān bhāgavatān iha
07060012 durlabhaṃ mānuṣaṃ janma tadapyadhruvamarthadam
07060021 yathā hi puruṣasyeha viṣṇoḥ pādopasarpaṇam
07060022 yadeṣa sarvabhūtānāṃ priya ātmeśvaraḥ suhṛt
07060031 sukhamaindriyakaṃ daityā dehayogena dehinām
07060032 sarvatra labhyate daivādyathā duḥkhamayatnataḥ
07060041 tatprayāso na kartavyo yata āyurvyayaḥ param
07060042 na tathā vindate kṣemaṃ mukundacaraṇāmbujam
07060051 tato yateta kuśalaḥ kṣemāya bhavamāśritaḥ
07060052 śarīraṃ pauruṣaṃ yāvan na vipadyeta puṣkalam
07060061 puṃso varṣaśataṃ hyāyustadardhaṃ cājitātmanaḥ
07060062 niṣphalaṃ yadasau rātryāṃ śete 'ndhaṃ prāpitastamaḥ
07060071 mugdhasya bālye kaiśore krīḍato yāti viṃśatiḥ
07060072 jarayā grastadehasya yātyakalpasya viṃśatiḥ
07060081 durāpūreṇa kāmena mohena ca balīyasā
07060082 śeṣaṃ gṛheṣu saktasya pramattasyāpayāti hi
07060091 ko gṛheṣu pumān saktamātmānamajitendriyaḥ
07060092 snehapāśairdṛḍhairbaddhamutsaheta vimocitum
07060101 ko nvarthatṛṣṇāṃ visṛjet prāṇebhyo 'pi ya īpsitaḥ
07060102 yaṃ krīṇātyasubhiḥ preṣṭhaistaskaraḥ sevako vaṇik
07060111 kathaṃ priyāyā anukampitāyāḥ | saṅgaṃ rahasyaṃ rucirāṃśca mantrān
07060112 suhṛtsu tatsnehasitaḥ śiśūnāṃ | kalākṣarāṇāmanuraktacittaḥ
07060121 putrān smaraṃstā duhitṝrhṛdayyā | bhrātṝn svasṝrvā pitarau ca dīnau
07060122 gṛhān manojñoruparicchadāṃśca | vṛttīśca kulyāḥ paśubhṛtyavargān
07060131 tyajeta kośaskṛdivehamānaḥ | karmāṇi lobhādavitṛptakāmaḥ
07060132 aupasthyajaihvaṃ bahumanyamānaḥ | kathaṃ virajyeta durantamohaḥ
07060141 kuṭumbapoṣāya viyan nijāyur | na budhyate 'rthaṃ vihataṃ pramattaḥ
07060142 sarvatra tāpatrayaduḥkhitātmā | nirvidyate na svakuṭumbarāmaḥ
07060151 vitteṣu nityābhiniviṣṭacetā | vidvāṃśca doṣaṃ paravittahartuḥ
07060152 pretyeha vāthāpyajitendriyastad | aśāntakāmo harate kuṭumbī
07060161 vidvān apītthaṃ danujāḥ kuṭumbaṃ | puṣṇan svalokāya na kalpate vai
07060162 yaḥ svīyapārakyavibhinnabhāvas | tamaḥ prapadyeta yathā vimūḍhaḥ
07060171 yato na kaścit kva ca kutracidvā | dīnaḥ svamātmānamalaṃ samarthaḥ
07060172 vimocituṃ kāmadṛśāṃ vihāra | krīḍāmṛgo yannigaḍo visargaḥ
07060181 tato vidūrāt parihṛtya daityā | daityeṣu saṅgaṃ viṣayātmakeṣu
07060182 upeta nārāyaṇamādidevaṃ | sa muktasaṅgairiṣito 'pavargaḥ
07060191 na hyacyutaṃ prīṇayato bahvāyāso 'surātmajāḥ
07060192 ātmatvāt sarvabhūtānāṃ siddhatvādiha sarvataḥ
07060201 parāvareṣu bhūteṣu brahmāntasthāvarādiṣu
07060202 bhautikeṣu vikāreṣu bhūteṣvatha mahatsu ca
07060211 guṇeṣu guṇasāmye ca guṇavyatikare tathā
07060212 eka eva paro hyātmā bhagavān īśvaro 'vyayaḥ
07060221 pratyagātmasvarūpeṇa dṛśyarūpeṇa ca svayam
07060222 vyāpyavyāpakanirdeśyo hyanirdeśyo 'vikalpitaḥ
07060231 kevalānubhavānanda svarūpaḥ parameśvaraḥ
07060232 māyayāntarhitaiśvarya īyate guṇasargayā
07060241 tasmāt sarveṣu bhūteṣu dayāṃ kuruta sauhṛdam
07060242 bhāvamāsuramunmucya yayā tuṣyatyadhokṣajaḥ
07060251 tuṣṭe ca tatra kimalabhyamananta ādye
07060252 kiṃ tairguṇavyatikarādiha ye svasiddhāḥ
07060253 dharmādayaḥ kimaguṇena ca kāṅkṣitena
07060254 sāraṃ juṣāṃ caraṇayorupagāyatāṃ naḥ
07060261 dharmārthakāma iti yo 'bhihitastrivarga
07060262 īkṣā trayī nayadamau vividhā ca vārtā
07060263 manye tadetadakhilaṃ nigamasya satyaṃ
07060264 svātmārpaṇaṃ svasuhṛdaḥ paramasya puṃsaḥ
07060271 jñānaṃ tadetadamalaṃ duravāpamāha
07060272 nārāyaṇo narasakhaḥ kila nāradāya
07060273 ekāntināṃ bhagavatastadakiñcanānāṃ
07060274 pādāravindarajasāplutadehināṃ syāt
07060281 śrutametan mayā pūrvaṃ jñānaṃ vijñānasaṃyutam
07060282 dharmaṃ bhāgavataṃ śuddhaṃ nāradāddevadarśanāt
0706029 śrīdaityaputrā ūcuḥ
07060291 prahrāda tvaṃ vayaṃ cāpi narte 'nyaṃ vidmahe gurum
07060292 etābhyāṃ guruputrābhyāṃ bālānāmapi hīśvarau
07060301 bālasyāntaḥpurasthasya mahatsaṅgo duranvayaḥ
07060302 chindhi naḥ saṃśayaṃ saumya syāc cedvisrambhakāraṇam
0707001 śrīnārada uvāca
07070011 evaṃ daityasutaiḥ pṛṣṭo mahābhāgavato 'suraḥ
07070012 uvāca tān smayamānaḥ smaran madanubhāṣitam
0707002 śrīprahrāda uvāca
07070021 pitari prasthite 'smākaṃ tapase mandarācalam
07070022 yuddhodyamaṃ paraṃ cakrurvibudhā dānavān prati
07070031 pipīlikairahiriva diṣṭyā lokopatāpanaḥ
07070032 pāpena pāpo 'bhakṣīti vadanto vāsavādayaḥ
07070041 teṣāmatibalodyogaṃ niśamyāsurayūthapāḥ
07070042 vadhyamānāḥ surairbhītā dudruvuḥ sarvato diśam
07070051 kalatraputravittāptān gṛhān paśuparicchadān
07070052 nāvekṣyamāṇāstvaritāḥ sarve prāṇaparīpsavaḥ
07070061 vyalumpan rājaśibiramamarā jayakāṅkṣiṇaḥ
07070062 indrastu rājamahiṣīṃ mātaraṃ mama cāgrahīt
07070071 nīyamānāṃ bhayodvignāṃ rudatīṃ kurarīmiva
07070072 yadṛcchayāgatastatra devarṣirdadṛśe pathi
07070081 prāha naināṃ surapate netumarhasyanāgasam
07070082 muñca muñca mahābhāga satīṃ paraparigraham
0707009 śrīindra uvāca
07070091 āste 'syā jaṭhare vīryamaviṣahyaṃ suradviṣaḥ
07070092 āsyatāṃ yāvat prasavaṃ mokṣye 'rthapadavīṃ gataḥ
0707010 śrīnārada uvāca
07070101 ayaṃ niṣkilbiṣaḥ sākṣān mahābhāgavato mahān
07070102 tvayā na prāpsyate saṃsthāmanantānucaro balī
07070111 ityuktastāṃ vihāyendro devarṣermānayan vacaḥ
07070112 anantapriyabhaktyaināṃ parikramya divaṃ yayau
07070121 tato me mātaramṛṣiḥ samānīya nijāśrame
07070122 āśvāsyehoṣyatāṃ vatse yāvat te bharturāgamaḥ
07070131 tathetyavātsīddevarṣerantike sākutobhayā
07070132 yāvaddaityapatirghorāt tapaso na nyavartata
07070141 ṛṣiṃ paryacarat tatra bhaktyā paramayā satī
07070142 antarvatnī svagarbhasya kṣemāyecchāprasūtaye
07070151 ṛṣiḥ kāruṇikastasyāḥ prādādubhayamīśvaraḥ
07070152 dharmasya tattvaṃ jñānaṃ ca māmapyuddiśya nirmalam
07070161 tat tu kālasya dīrghatvāt strītvān mātustirodadhe
07070162 ṛṣiṇānugṛhītaṃ māṃ nādhunāpyajahāt smṛtiḥ
07070171 bhavatāmapi bhūyān me yadi śraddadhate vacaḥ
07070172 vaiśāradī dhīḥ śraddhātaḥ strībālānāṃ ca me yathā
07070181 janmādyāḥ ṣaḍ ime bhāvā dṛṣṭā dehasya nātmanaḥ
07070182 phalānāmiva vṛkṣasya kāleneśvaramūrtinā
07070191 ātmā nityo 'vyayaḥ śuddha ekaḥ kṣetrajña āśrayaḥ
07070192 avikriyaḥ svadṛg heturvyāpako 'saṅgyanāvṛtaḥ
07070201 etairdvādaśabhirvidvān ātmano lakṣaṇaiḥ paraiḥ
07070202 ahaṃ mametyasadbhāvaṃ dehādau mohajaṃ tyajet
07070211 svarṇaṃ yathā grāvasu hemakāraḥ | kṣetreṣu yogaistadabhijña āpnuyāt
07070212 kṣetreṣu deheṣu tathātmayogair | adhyātmavidbrahmagatiṃ labheta
07070221 aṣṭau prakṛtayaḥ proktāstraya eva hi tadguṇāḥ
07070222 vikārāḥ ṣoḍaśācāryaiḥ pumān ekaḥ samanvayāt
07070231 dehastu sarvasaṅghāto jagat tasthuriti dvidhā
07070232 atraiva mṛgyaḥ puruṣo neti netītyatat tyajan
07070241 anvayavyatirekeṇa vivekenośatātmanā
07070242 svargasthānasamāmnāyairvimṛśadbhirasatvaraiḥ
07070251 buddherjāgaraṇaṃ svapnaḥ suṣuptiriti vṛttayaḥ
07070252 tā yenaivānubhūyante so 'dhyakṣaḥ puruṣaḥ paraḥ
07070261 ebhistrivarṇaiḥ paryastairbuddhibhedaiḥ kriyodbhavaiḥ
07070262 svarūpamātmano budhyedgandhairvāyumivānvayāt
07070271 etaddvāro hi saṃsāro guṇakarmanibandhanaḥ
07070272 ajñānamūlo 'pārtho 'pi puṃsaḥ svapna ivārpyate
07070281 tasmādbhavadbhiḥ kartavyaṃ karmaṇāṃ triguṇātmanām
07070282 bījanirharaṇaṃ yogaḥ pravāhoparamo dhiyaḥ
07070291 tatropāyasahasrāṇāmayaṃ bhagavatoditaḥ
07070292 yadīśvare bhagavati yathā yairañjasā ratiḥ
07070301 guruśuśrūṣayā bhaktyā sarvalabdhārpaṇena ca
07070302 saṅgena sādhubhaktānāmīśvarārādhanena ca
07070311 śraddhayā tatkathāyāṃ ca kīrtanairguṇakarmaṇām
07070312 tatpādāmburuhadhyānāt talliṅgekṣārhaṇādibhiḥ
07070321 hariḥ sarveṣu bhūteṣu bhagavān āsta īśvaraḥ
07070322 iti bhūtāni manasā kāmaistaiḥ sādhu mānayet
07070331 evaṃ nirjitaṣaḍvargaiḥ kriyate bhaktirīśvare
07070332 vāsudeve bhagavati yayā saṃlabhyate ratiḥ
07070341 niśamya karmāṇi guṇān atulyān | vīryāṇi līlātanubhiḥ kṛtāni
07070342 yadātiharṣotpulakāśrugadgadaṃ | protkaṇṭha udgāyati rauti nṛtyati
07070351 yadā grahagrasta iva kvaciddhasaty | ākrandate dhyāyati vandate janam
07070352 muhuḥ śvasan vakti hare jagatpate | nārāyaṇetyātmamatirgatatrapaḥ
07070361 tadā pumān muktasamastabandhanas | tadbhāvabhāvānukṛtāśayākṛtiḥ
07070362 nirdagdhabījānuśayo mahīyasā | bhaktiprayogeṇa sametyadhokṣajam
07070371 adhokṣajālambhamihāśubhātmanaḥ | śarīriṇaḥ saṃsṛticakraśātanam
07070372 tadbrahmanirvāṇasukhaṃ vidurbudhās | tato bhajadhvaṃ hṛdaye hṛdīśvaram
07070381 ko 'tiprayāso 'surabālakā harer | upāsane sve hṛdi chidravat sataḥ
07070382 svasyātmanaḥ sakhyuraśeṣadehināṃ | sāmānyataḥ kiṃ viṣayopapādanaiḥ
07070391 rāyaḥ kalatraṃ paśavaḥ sutādayo | gṛhā mahī kuñjarakośabhūtayaḥ
07070392 sarve 'rthakāmāḥ kṣaṇabhaṅgurāyuṣaḥ | kurvanti martyasya kiyat priyaṃ calāḥ
07070401 evaṃ hi lokāḥ kratubhiḥ kṛtā amī | kṣayiṣṇavaḥ sātiśayā na nirmalāḥ
07070402 tasmādadṛṣṭaśrutadūṣaṇaṃ paraṃ | bhaktyoktayeśaṃ bhajatātmalabdhaye
07070411 yadartha iha karmāṇi vidvanmānyasakṛn naraḥ
07070412 karotyato viparyāsamamoghaṃ vindate phalam
07070421 sukhāya duḥkhamokṣāya saṅkalpa iha karmiṇaḥ
07070422 sadāpnotīhayā duḥkhamanīhāyāḥ sukhāvṛtaḥ
07070431 kāmān kāmayate kāmyairyadarthamiha pūruṣaḥ
07070432 sa vai dehastu pārakyo bhaṅguro yātyupaiti ca
07070441 kimu vyavahitāpatya dārāgāradhanādayaḥ
07070442 rājyakośagajāmātya bhṛtyāptā mamatāspadāḥ
07070451 kimetairātmanastucchaiḥ saha dehena naśvaraiḥ
07070452 anarthairarthasaṅkāśairnityānandarasodadheḥ
07070461 nirūpyatāmiha svārthaḥ kiyān dehabhṛto 'surāḥ
07070462 niṣekādiṣvavasthāsu kliśyamānasya karmabhiḥ
07070471 karmāṇyārabhate dehī dehenātmānuvartinā
07070472 karmabhistanute dehamubhayaṃ tvavivekataḥ
07070481 tasmādarthāśca kāmāśca dharmāśca yadapāśrayāḥ
07070482 bhajatānīhayātmānamanīhaṃ harimīśvaram
07070491 sarveṣāmapi bhūtānāṃ harirātmeśvaraḥ priyaḥ
07070492 bhūtairmahadbhiḥ svakṛtaiḥ kṛtānāṃ jīvasaṃjñitaḥ
07070501 devo 'suro manuṣyo vā yakṣo gandharva eva vā
07070502 bhajan mukundacaraṇaṃ svastimān syādyathā vayam
07070511 nālaṃ dvijatvaṃ devatvamṛṣitvaṃ vāsurātmajāḥ
07070512 prīṇanāya mukundasya na vṛttaṃ na bahujñatā
07070521 na dānaṃ na tapo nejyā na śaucaṃ na vratāni ca
07070522 prīyate 'malayā bhaktyā hariranyadviḍambanam
07070531 tato harau bhagavati bhaktiṃ kuruta dānavāḥ
07070532 ātmaupamyena sarvatra sarvabhūtātmanīśvare
07070541 daiteyā yakṣarakṣāṃsi striyaḥ śūdrā vrajaukasaḥ
07070542 khagā mṛgāḥ pāpajīvāḥ santi hyacyutatāṃ gatāḥ
07070551 etāvān eva loke 'smin puṃsaḥ svārthaḥ paraḥ smṛtaḥ
07070552 ekāntabhaktirgovinde yat sarvatra tadīkṣaṇam
0708001 śrīnārada uvāca
07080011 atha daityasutāḥ sarve śrutvā tadanuvarṇitam
07080012 jagṛhurniravadyatvān naiva gurvanuśikṣitam
07080021 athācāryasutasteṣāṃ buddhimekāntasaṃsthitām
07080022 ālakṣya bhītastvarito rājña āvedayadyathā
07080031 śrutvā tadapriyaṃ daityo duḥsahaṃ tanayānayam
07080032 kopāveśacaladgātraḥ putraṃ hantuṃ mano dadhe
07080041 kṣiptvā paruṣayā vācā prahrādamatadarhaṇam
07080042 āhekṣamāṇaḥ pāpena tiraścīnena cakṣuṣā
07080051 praśrayāvanataṃ dāntaṃ baddhāñjalimavasthitam
07080052 sarpaḥ padāhata iva śvasan prakṛtidāruṇaḥ
0708006 śrīhiraṇyakaśipuruvāca
07080061 he durvinīta mandātman kulabhedakarādhama
07080062 stabdhaṃ macchāsanodvṛttaṃ neṣye tvādya yamakṣayam
07080071 kruddhasya yasya kampante trayo lokāḥ saheśvarāḥ
07080072 tasya me 'bhītavan mūḍha śāsanaṃ kiṃ balo 'tyagāḥ
0708008 śrīprahrāda uvāca
07080081 na kevalaṃ me bhavataśca rājan | sa vai balaṃ balināṃ cāpareṣām
07080082 pare 'vare 'mī sthirajaṅgamā ye | brahmādayo yena vaśaṃ praṇītāḥ
07080091 sa īśvaraḥ kāla urukramo 'sāv | ojaḥ sahaḥ sattvabalendriyātmā
07080092 sa eva viśvaṃ paramaḥ svaśaktibhiḥ | sṛjatyavatyatti guṇatrayeśaḥ
07080101 jahyāsuraṃ bhāvamimaṃ tvamātmanaḥ | samaṃ mano dhatsva na santi vidviṣaḥ
07080102 ṛte 'jitādātmana utpathe sthitāt | taddhi hyanantasya mahat samarhaṇam
07080111 dasyūn purā ṣaṇ na vijitya lumpato | manyanta eke svajitā diśo daśa
07080112 jitātmano jñasya samasya dehināṃ | sādhoḥ svamohaprabhavāḥ kutaḥ pare
0708012 śrīhiraṇyakaśipuruvāca
07080121 vyaktaṃ tvaṃ martukāmo 'si yo 'timātraṃ vikatthase
07080122 mumūrṣūṇāṃ hi mandātman nanu syurviklavā giraḥ
07080131 yastvayā mandabhāgyokto madanyo jagadīśvaraḥ
07080132 kvāsau yadi sa sarvatra kasmāt stambhe na dṛśyate
07080141 so 'haṃ vikatthamānasya śiraḥ kāyāddharāmi te
07080142 gopāyeta haristvādya yaste śaraṇamīpsitam
07080151 evaṃ duruktairmuhurardayan ruṣā | sutaṃ mahābhāgavataṃ mahāsuraḥ
07080152 khaḍgaṃ pragṛhyotpatito varāsanāt | stambhaṃ tatāḍātibalaḥ svamuṣṭinā
07080161 tadaiva tasmin ninado 'tibhīṣaṇo | babhūva yenāṇḍakaṭāhamasphuṭat
07080162 yaṃ vai svadhiṣṇyopagataṃ tvajādayaḥ | śrutvā svadhāmātyayamaṅga menire
07080171 sa vikraman putravadhepsurojasā | niśamya nirhrādamapūrvamadbhutam
07080172 antaḥsabhāyāṃ na dadarśa tatpadaṃ | vitatrasuryena surāriyūthapāḥ
07080181 satyaṃ vidhātuṃ nijabhṛtyabhāṣitaṃ | vyāptiṃ ca bhūteṣvakhileṣu cātmanaḥ
07080182 adṛśyatātyadbhutarūpamudvahan | stambhe sabhāyāṃ na mṛgaṃ na mānuṣam
07080191 sa sattvamenaṃ parito vipaśyan | stambhasya madhyādanunirjihānam
07080192 nāyaṃ mṛgo nāpi naro vicitram | aho kimetan nṛmṛgendrarūpam
07080201 mīmāṃsamānasya samutthito 'grato | nṛsiṃharūpastadalaṃ bhayānakam
07080202 prataptacāmīkaracaṇḍalocanaṃ | sphurat saṭākeśarajṛmbhitānanam
07080211 karāladaṃṣṭraṃ karavālacañcala | kṣurāntajihvaṃ bhrukuṭīmukholbaṇam
07080212 stabdhordhvakarṇaṃ girikandarādbhuta | vyāttāsyanāsaṃ hanubhedabhīṣaṇam
07080221 divispṛśat kāyamadīrghapīvara | grīvoruvakṣaḥsthalamalpamadhyamam
07080222 candrāṃśugauraiśchuritaṃ tanūruhair | viṣvag bhujānīkaśataṃ nakhāyudham
07080231 durāsadaṃ sarvanijetarāyudha | pravekavidrāvitadaityadānavam
07080232 prāyeṇa me 'yaṃ hariṇorumāyinā | vadhaḥ smṛto 'nena samudyatena kim
07080241 evaṃ bruvaṃstvabhyapatadgadāyudho | nadan nṛsiṃhaṃ prati daityakuñjaraḥ
07080242 alakṣito 'gnau patitaḥ pataṅgamo | yathā nṛsiṃhaujasi so 'surastadā
07080251 na tadvicitraṃ khalu sattvadhāmani | svatejasā yo nu purāpibat tamaḥ
07080252 tato 'bhipadyābhyahanan mahāsuro | ruṣā nṛsiṃhaṃ gadayoruvegayā
07080261 taṃ vikramantaṃ sagadaṃ gadādharo | mahoragaṃ tārkṣyasuto yathāgrahīt
07080262 sa tasya hastotkalitastadāsuro | vikrīḍato yadvadahirgarutmataḥ
07080271 asādhvamanyanta hṛtaukaso 'marā | ghanacchadā bhārata sarvadhiṣṇyapāḥ
07080272 taṃ manyamāno nijavīryaśaṅkitaṃ | yaddhastamukto nṛhariṃ mahāsuraḥ
07080273 punastamāsajjata khaḍgacarmaṇī | pragṛhya vegena gataśramo mṛdhe
07080281 taṃ śyenavegaṃ śatacandravartmabhiś | carantamacchidramuparyadho hariḥ
07080282 kṛtvāṭṭahāsaṃ kharamutsvanolbaṇaṃ | nimīlitākṣaṃ jagṛhe mahājavaḥ
07080291 viṣvak sphurantaṃ grahaṇāturaṃ harir | vyālo yathākhuṃ kuliśākṣatatvacam
07080292 dvāryūrumāpatya dadāra līlayā | nakhairyathāhiṃ garuḍo mahāviṣam
07080301 saṃrambhaduṣprekṣyakarālalocano | vyāttānanāntaṃ vilihan svajihvayā
07080302 asṛglavāktāruṇakeśarānano | yathāntramālī dvipahatyayā hariḥ
07080311 nakhāṅkurotpāṭitahṛtsaroruhaṃ | visṛjya tasyānucarān udāyudhān
07080312 ahan samastān nakhaśastrapāṇibhir | dordaṇḍayūtho 'nupathān sahasraśaḥ
07080321 saṭāvadhūtā jaladāḥ parāpatan | grahāśca taddṛṣṭivimuṣṭarociṣaḥ
07080322 ambhodhayaḥ śvāsahatā vicukṣubhur | nirhrādabhītā digibhā vicukruśuḥ
07080331 dyaustatsaṭotkṣiptavimānasaṅkulā | protsarpata kṣmā ca padābhipīḍitā
07080332 śailāḥ samutpeturamuṣya raṃhasā | tattejasā khaṃ kakubho na rejire
07080341 tataḥ sabhāyāmupaviṣṭamuttame | nṛpāsane sambhṛtatejasaṃ vibhum
07080342 alakṣitadvairathamatyamarṣaṇaṃ | pracaṇḍavaktraṃ na babhāja kaścana
07080351 niśāmya lokatrayamastakajvaraṃ | tamādidaityaṃ hariṇā hataṃ mṛdhe
07080352 praharṣavegotkalitānanā muhuḥ | prasūnavarṣairvavṛṣuḥ surastriyaḥ
07080361 tadā vimānāvalibhirnabhastalaṃ | didṛkṣatāṃ saṅkulamāsa nākinām
07080362 surānakā dundubhayo 'tha jaghnire | gandharvamukhyā nanṛturjaguḥ striyaḥ
07080371 tatropavrajya vibudhā brahmendragiriśādayaḥ
07080372 ṛṣayaḥ pitaraḥ siddhā vidyādharamahoragāḥ
07080381 manavaḥ prajānāṃ patayo gandharvāpsaracāraṇāḥ
07080382 yakṣāḥ kimpuruṣāstāta vetālāḥ sahakinnarāḥ
07080391 te viṣṇupārṣadāḥ sarve sunandakumudādayaḥ
07080392 mūrdhni baddhāñjalipuṭā āsīnaṃ tīvratejasam
07080393 īḍire naraśārdulaṃ nātidūracarāḥ pṛthak
0708040 śrībrahmovāca
07080401 nato 'smyanantāya durantaśaktaye vicitravīryāya pavitrakarmaṇe
07080402 viśvasya sargasthitisaṃyamān guṇaiḥ svalīlayā sandadhate 'vyayātmane
0708041 śrīrudra uvāca
07080411 kopakālo yugāntaste hato 'yamasuro 'lpakaḥ
07080412 tatsutaṃ pāhyupasṛtaṃ bhaktaṃ te bhaktavatsala
0708042 śrīindra uvāca
07080421 pratyānītāḥ parama bhavatā trāyatā naḥ svabhāgā
07080422 daityākrāntaṃ hṛdayakamalaṃ tadgṛhaṃ pratyabodhi
07080423 kālagrastaṃ kiyadidamaho nātha śuśrūṣatāṃ te
07080424 muktisteṣāṃ na hi bahumatā nārasiṃhāparaiḥ kim
0708043 śrīṛṣaya ūcuḥ
07080431 tvaṃ nastapaḥ paramamāttha yadātmatejo
07080432 yenedamādipuruṣātmagataṃ sasarktha
07080433 tadvipraluptamamunādya śaraṇyapāla
07080434 rakṣāgṛhītavapuṣā punaranvamaṃsthāḥ
0708044 śrīpitara ūcuḥ
07080441 śrāddhāni no 'dhibubhuje prasabhaṃ tanūjair
07080442 dattāni tīrthasamaye 'pyapibat tilāmbu
07080443 tasyodarān nakhavidīrṇavapādya ārcchat
07080444 tasmai namo nṛharaye 'khiladharmagoptre
0708045 śrīsiddhā ūcuḥ
07080451 yo no gatiṃ yogasiddhāmasādhur | ahārṣīdyogatapobalena
07080452 nānā darpaṃ taṃ nakhairvidadāra | tasmai tubhyaṃ praṇatāḥ smo nṛsiṃha
0708046 śrīvidyādharā ūcuḥ
07080461 vidyāṃ pṛthag dhāraṇayānurāddhāṃ | nyaṣedhadajño balavīryadṛptaḥ
07080462 sa yena saṅkhye paśuvaddhatastaṃ | māyānṛsiṃhaṃ praṇatāḥ sma nityam
0708047 śrīnāgā ūcuḥ
07080471 yena pāpena ratnāni strīratnāni hṛtāni naḥ
07080472 tadvakṣaḥpāṭanenāsāṃ dattānanda namo 'stu te
0708048 śrīmanava ūcuḥ
07080481 manavo vayaṃ tava nideśakāriṇo | ditijena deva paribhūtasetavaḥ
07080482 bhavatā khalaḥ sa upasaṃhṛtaḥ prabho | karavāma te kimanuśādhi kiṅkarān
0708049 śrīprajāpataya ūcuḥ
07080491 prajeśā vayaṃ te pareśābhisṛṣṭā | na yena prajā vai sṛjāmo niṣiddhāḥ
07080492 sa eṣa tvayā bhinnavakṣā nu śete | jaganmaṅgalaṃ sattvamūrte 'vatāraḥ
0708050 śrīgandharvā ūcuḥ
07080501 vayaṃ vibho te naṭanāṭyagāyakā | yenātmasādvīryabalaujasā kṛtāḥ
07080502 sa eṣa nīto bhavatā daśāmimāṃ | kimutpathasthaḥ kuśalāya kalpate
0708051 śrīcāraṇā ūcuḥ
07080511 hare tavāṅghripaṅkajaṃ bhavāpavargamāśritāḥ
07080512 yadeṣa sādhuhṛcchayastvayāsuraḥ samāpitaḥ
0708052 śrīyakṣā ūcuḥ
07080521 vayamanucaramukhyāḥ karmabhiste manojñais
07080522 ta iha ditisutena prāpitā vāhakatvam
07080523 sa tu janaparitāpaṃ tatkṛtaṃ jānatā te
07080524 narahara upanītaḥ pañcatāṃ pañcaviṃśa
0708053 śrīkimpuruṣā ūcuḥ
07080531 vayaṃ kimpuruṣāstvaṃ tu mahāpuruṣa īśvaraḥ
07080532 ayaṃ kupuruṣo naṣṭo dhikkṛtaḥ sādhubhiryadā
0708054 śrīvaitālikā ūcuḥ
07080541 sabhāsu satreṣu tavāmalaṃ yaśo | gītvā saparyāṃ mahatīṃ labhāmahe
07080542 yastāmanaiṣīdvaśameṣa durjano | dviṣṭyā hataste bhagavan yathāmayaḥ
0708055 śrīkinnarā ūcuḥ
07080551 vayamīśa kinnaragaṇāstavānugā | ditijena viṣṭimamunānukāritāḥ
07080552 bhavatā hare sa vṛjino 'vasādito | narasiṃha nātha vibhavāya no bhava
0708056 śrīviṣṇupārṣadā ūcuḥ
07080561 adyaitaddharinararūpamadbhutaṃ te | dṛṣṭaṃ naḥ śaraṇada sarvalokaśarma
07080562 so 'yaṃ te vidhikara īśa vipraśaptas | tasyedaṃ nidhanamanugrahāya vidmaḥ
0709001 śrīnārada uvāca
07090011 evaṃ surādayaḥ sarve brahmarudrapuraḥ sarāḥ
07090012 nopaitumaśakan manyu saṃrambhaṃ sudurāsadam
07090021 sākṣāt śrīḥ preṣitā devairdṛṣṭvā taṃ mahadadbhutam
07090022 adṛṣṭāśrutapūrvatvāt sā nopeyāya śaṅkitā
07090031 prahrādaṃ preṣayāmāsa brahmāvasthitamantike
07090032 tāta praśamayopehi svapitre kupitaṃ prabhum
07090041 tatheti śanakai rājan mahābhāgavato 'rbhakaḥ
07090042 upetya bhuvi kāyena nanāma vidhṛtāñjaliḥ
07090051 svapādamūle patitaṃ tamarbhakaṃ | vilokya devaḥ kṛpayā pariplutaḥ
07090052 utthāpya tacchīrṣṇyadadhāt karāmbujaṃ | kālāhivitrastadhiyāṃ kṛtābhayam
07090061 sa tatkarasparśadhutākhilāśubhaḥ | sapadyabhivyaktaparātmadarśanaḥ
07090062 tatpādapadmaṃ hṛdi nirvṛto dadhau | hṛṣyattanuḥ klinnahṛdaśrulocanaḥ
07090071 astauṣīddharimekāgra manasā susamāhitaḥ
07090072 premagadgadayā vācā tannyastahṛdayekṣaṇaḥ
0709008 śrīprahrāda uvāca
07090081 brahmādayaḥ suragaṇā munayo 'tha siddhāḥ
07090082 sattvaikatānagatayo vacasāṃ pravāhaiḥ
07090083 nārādhituṃ puruguṇairadhunāpi pipruḥ
07090084 kiṃ toṣṭumarhati sa me harirugrajāteḥ
07090091 manye dhanābhijanarūpatapaḥśrutaujas
07090092 tejaḥprabhāvabalapauruṣabuddhiyogāḥ
07090093 nārādhanāya hi bhavanti parasya puṃso
07090094 bhaktyā tutoṣa bhagavān gajayūthapāya
07090101 viprāddviṣaḍguṇayutādaravindanābha
07090102 pādāravindavimukhāt śvapacaṃ variṣṭham
07090103 manye tadarpitamanovacanehitārtha
07090104 prāṇaṃ punāti sa kulaṃ na tu bhūrimānaḥ
07090111 naivātmanaḥ prabhurayaṃ nijalābhapūrṇo
07090112 mānaṃ janādaviduṣaḥ karuṇo vṛṇīte
07090113 yadyaj jano bhagavate vidadhīta mānaṃ
07090114 tac cātmane pratimukhasya yathā mukhaśrīḥ
07090121 tasmādahaṃ vigataviklava īśvarasya
07090122 sarvātmanā mahi gṛṇāmi yathā manīṣam
07090123 nīco 'jayā guṇavisargamanupraviṣṭaḥ
07090124 pūyeta yena hi pumān anuvarṇitena
07090131 sarve hyamī vidhikarāstava sattvadhāmno
07090132 brahmādayo vayamiveśa na codvijantaḥ
07090133 kṣemāya bhūtaya utātmasukhāya cāsya
07090134 vikrīḍitaṃ bhagavato rucirāvatāraiḥ
07090141 tadyaccha manyumasuraśca hatastvayādya
07090142 modeta sādhurapi vṛścikasarpahatyā
07090143 lokāśca nirvṛtimitāḥ pratiyanti sarve
07090144 rūpaṃ nṛsiṃha vibhayāya janāḥ smaranti
07090151 nāhaṃ bibhemyajita te 'tibhayānakāsya
07090152 jihvārkanetrabhrukuṭīrabhasogradaṃṣṭrāt
07090153 āntrasrajaḥkṣatajakeśaraśaṅkukarṇān
07090154 nirhrādabhītadigibhādaribhinnakhāgrāt
07090161 trasto 'smyahaṃ kṛpaṇavatsala duḥsahogra
07090162 saṃsāracakrakadanādgrasatāṃ praṇītaḥ
07090163 baddhaḥ svakarmabhiruśattama te 'ṅghrimūlaṃ
07090164 prīto 'pavargaśaraṇaṃ hvayase kadā nu
07090171 yasmāt priyāpriyaviyogasaṃyogajanma
07090172 śokāgninā sakalayoniṣu dahyamānaḥ
07090173 duḥkhauṣadhaṃ tadapi duḥkhamataddhiyāhaṃ
07090174 bhūman bhramāmi vada me tava dāsyayogam
07090181 so 'haṃ priyasya suhṛdaḥ paradevatāyā
07090182 līlākathāstava nṛsiṃha viriñcagītāḥ
07090183 añjastitarmyanugṛṇan guṇavipramukto
07090184 durgāṇi te padayugālayahaṃsasaṅgaḥ
07090191 bālasya neha śaraṇaṃ pitarau nṛsiṃha
07090192 nārtasya cāgadamudanvati majjato nauḥ
07090193 taptasya tatpratividhirya ihāñjaseṣṭas
07090194 tāvadvibho tanubhṛtāṃ tvadupekṣitānām
07090201 yasmin yato yarhi yena ca yasya yasmād
07090202 yasmai yathā yaduta yastvaparaḥ paro vā
07090203 bhāvaḥ karoti vikaroti pṛthak svabhāvaḥ
07090204 sañcoditastadakhilaṃ bhavataḥ svarūpam
07090211 māyā manaḥ sṛjati karmamayaṃ balīyaḥ
07090212 kālena coditaguṇānumatena puṃsaḥ
07090213 chandomayaṃ yadajayārpitaṣoḍaśāraṃ
07090214 saṃsāracakramaja ko 'titaret tvadanyaḥ
07090221 sa tvaṃ hi nityavijitātmaguṇaḥ svadhāmnā
07090222 kālo vaśīkṛtavisṛjyavisargaśaktiḥ
07090223 cakre visṛṣṭamajayeśvara ṣoḍaśāre
07090224 niṣpīḍyamānamupakarṣa vibho prapannam
07090231 dṛṣṭā mayā divi vibho 'khiladhiṣṇyapānām
07090232 āyuḥ śriyo vibhava icchati yān jano 'yam
07090233 ye 'smat pituḥ kupitahāsavijṛmbhitabhrū
07090234 visphūrjitena lulitāḥ sa tu te nirastaḥ
07090241 tasmādamūstanubhṛtāmahamāśiṣo 'jña
07090242 āyuḥ śriyaṃ vibhavamaindriyamāviriñcyāt
07090243 necchāmi te vilulitān uruvikrameṇa
07090244 kālātmanopanaya māṃ nijabhṛtyapārśvam
07090251 kutrāśiṣaḥ śrutisukhā mṛgatṛṣṇirūpāḥ
07090252 kvedaṃ kalevaramaśeṣarujāṃ virohaḥ
07090253 nirvidyate na tu jano yadapīti vidvān
07090254 kāmānalaṃ madhulavaiḥ śamayan durāpaiḥ
07090261 kvāhaṃ rajaḥprabhava īśa tamo 'dhike 'smin
07090262 jātaḥ suretarakule kva tavānukampā
07090263 na brahmaṇo na tu bhavasya na vai ramāyā
07090264 yan me 'rpitaḥ śirasi padmakaraḥ prasādaḥ
07090271 naiṣā parāvaramatirbhavato nanu syāj
07090272 jantoryathātmasuhṛdo jagatastathāpi
07090273 saṃsevayā surataroriva te prasādaḥ
07090274 sevānurūpamudayo na parāvaratvam
07090281 evaṃ janaṃ nipatitaṃ prabhavāhikūpe
07090282 kāmābhikāmamanu yaḥ prapatan prasaṅgāt
07090283 kṛtvātmasāt surarṣiṇā bhagavan gṛhītaḥ
07090284 so 'haṃ kathaṃ nu visṛje tava bhṛtyasevām
07090291 matprāṇarakṣaṇamananta piturvadhaśca
07090292 manye svabhṛtyaṛṣivākyamṛtaṃ vidhātum
07090293 khaḍgaṃ pragṛhya yadavocadasadvidhitsus
07090294 tvāmīśvaro madaparo 'vatu kaṃ harāmi
07090301 ekastvameva jagadetamamuṣya yat tvam
07090302 ādyantayoḥ pṛthag avasyasi madhyataśca
07090303 sṛṣṭvā guṇavyatikaraṃ nijamāyayedaṃ
07090304 nāneva tairavasitastadanupraviṣṭaḥ
07090311 tvamvā idaṃ sadasadīśa bhavāṃstato 'nyo
07090312 māyā yadātmaparabuddhiriyaṃ hyapārthā
07090313 yadyasya janma nidhanaṃ sthitirīkṣaṇaṃ ca
07090314 tadvaitadeva vasukālavadaṣṭitarvoḥ
07090321 nyasyedamātmani jagadvilayāmbumadhye
07090322 śeṣetmanā nijasukhānubhavo nirīhaḥ
07090323 yogena mīlitadṛgātmanipītanidras
07090324 turye sthito na tu tamo na guṇāṃśca yuṅkṣe
07090331 tasyaiva te vapuridaṃ nijakālaśaktyā
07090332 sañcoditaprakṛtidharmaṇa ātmagūḍham
07090333 ambhasyanantaśayanādviramatsamādher
07090334 nābherabhūt svakaṇikāvaṭavanmahābjam
07090341 tatsambhavaḥ kavirato 'nyadapaśyamānas
07090342 tvāṃ bījamātmani tataṃ sa bahirvicintya
07090343 nāvindadabdaśatamapsu nimajjamāno
07090344 jāte 'ṅkure kathamuhopalabheta bījam
07090351 sa tvātmayonirativismita āśrito 'bjaṃ
07090352 kālena tīvratapasā pariśuddhabhāvaḥ
07090353 tvāmātmanīśa bhuvi gandhamivātisūkṣmaṃ
07090354 bhūtendriyāśayamaye vitataṃ dadarśa
07090361 evaṃ sahasravadanāṅghriśiraḥkaroru
07090362 nāsādyakarṇanayanābharaṇāyudhāḍhyam
07090363 māyāmayaṃ sadupalakṣitasanniveśaṃ
07090364 dṛṣṭvā mahāpuruṣamāpa mudaṃ viriñcaḥ
07090371 tasmai bhavān hayaśirastanuvaṃ hi bibhrad
07090372 vedadruhāvatibalau madhukaiṭabhākhyau
07090373 hatvānayac chrutigaṇāṃśca rajastamaśca
07090374 sattvaṃ tava priyatamāṃ tanumāmananti
07090381 itthaṃ nṛtiryagṛṣidevajhaṣāvatārair
07090382 lokān vibhāvayasi haṃsi jagat pratīpān
07090383 dharmaṃ mahāpuruṣa pāsi yugānuvṛttaṃ
07090384 channaḥ kalau yadabhavastriyugo 'tha sa tvam
07090391 naitan manastava kathāsu vikuṇṭhanātha
07090392 samprīyate duritaduṣṭamasādhu tīvram
07090393 kāmāturaṃ harṣaśokabhayaiṣaṇārtaṃ
07090394 tasmin kathaṃ tava gatiṃ vimṛśāmi dīnaḥ
07090401 jihvaikato 'cyuta vikarṣati māvitṛptā
07090402 śiśno 'nyatastvagudaraṃ śravaṇaṃ kutaścit
07090403 ghrāṇo 'nyataścapaladṛk kva ca karmaśaktir
07090404 bahvyaḥ sapatnya iva gehapatiṃ lunanti
07090411 evaṃ svakarmapatitaṃ bhavavaitaraṇyām
07090412 anyonyajanmamaraṇāśanabhītabhītam
07090413 paśyan janaṃ svaparavigrahavairamaitraṃ
07090414 hanteti pāracara pīpṛhi mūḍhamadya
07090421 ko nvatra te 'khilaguro bhagavan prayāsa
07090422 uttāraṇe 'sya bhavasambhavalopahetoḥ
07090423 mūḍheṣu vai mahadanugraha ārtabandho
07090424 kiṃ tena te priyajanān anusevatāṃ naḥ
07090431 naivodvije para duratyayavaitaraṇyās
07090432 tvadvīryagāyanamahāmṛtamagnacittaḥ
07090433 śoce tato vimukhacetasa indriyārtha
07090434 māyāsukhāya bharamudvahato vimūḍhān
07090441 prāyeṇa deva munayaḥ svavimuktikāmā
07090442 maunaṃ caranti vijane na parārthaniṣṭhāḥ
07090443 naitān vihāya kṛpaṇān vimumukṣa eko
07090444 nānyaṃ tvadasya śaraṇaṃ bhramato 'nupaśye
07090451 yan maithunādigṛhamedhisukhaṃ hi tucchaṃ
07090452 kaṇḍūyanena karayoriva duḥkhaduḥkham
07090453 tṛpyanti neha kṛpaṇā bahuduḥkhabhājaḥ
07090454 kaṇḍūtivan manasijaṃ viṣaheta dhīraḥ
07090461 maunavrataśrutatapo 'dhyayanasvadharma
07090462 vyākhyārahojapasamādhaya āpavargyāḥ
07090463 prāyaḥ paraṃ puruṣa te tvajitendriyāṇāṃ
07090464 vārtā bhavantyuta na vātra tu dāmbhikānām
07090471 rūpe ime sadasatī tava vedasṛṣṭe
07090472 bījāṅkurāviva na cānyadarūpakasya
07090473 yuktāḥ samakṣamubhayatra vicakṣante tvāṃ
07090474 yogena vahnimiva dāruṣu nānyataḥ syāt
07090481 tvaṃ vāyuragniravanirviyadambu mātrāḥ
07090482 prāṇendriyāṇi hṛdayaṃ cidanugrahaśca
07090483 sarvaṃ tvameva saguṇo viguṇaśca bhūman
07090484 nānyat tvadastyapi manovacasā niruktam
07090491 naite guṇā na guṇino mahadādayo ye
07090492 sarve manaḥ prabhṛtayaḥ sahadevamartyāḥ
07090493 ādyantavanta urugāya vidanti hi tvām
07090494 evaṃ vimṛśya sudhiyo viramanti śabdāt
07090501 tat te 'rhattama namaḥ stutikarmapūjāḥ
07090502 karma smṛtiścaraṇayoḥ śravaṇaṃ kathāyām
07090503 saṃsevayā tvayi vineti ṣaḍaṅgayā kiṃ
07090504 bhaktiṃ janaḥ paramahaṃsagatau labheta
0709051 śrīnārada uvāca
07090511 etāvadvarṇitaguṇo bhaktyā bhaktena nirguṇaḥ
07090512 prahrādaṃ praṇataṃ prīto yatamanyurabhāṣata
0709052 śrībhagavān uvāca
07090521 prahrāda bhadra bhadraṃ te prīto 'haṃ te 'surottama
07090522 varaṃ vṛṇīṣvābhimataṃ kāmapūro 'smyahaṃ nṛṇām
07090531 māmaprīṇata āyuṣman darśanaṃ durlabhaṃ hi me
07090532 dṛṣṭvā māṃ na punarjanturātmānaṃ taptumarhati
07090541 prīṇanti hyatha māṃ dhīrāḥ sarvabhāvena sādhavaḥ
07090542 śreyaskāmā mahābhāga sarvāsāmāśiṣāṃ patim
0709055 śrīnārada uvāca
07090551 evaṃ pralobhyamāno 'pi varairlokapralobhanaiḥ
07090552 ekāntitvādbhagavati naicchat tān asurottamaḥ
0710001 śrīnārada uvāca
07100011 bhaktiyogasya tat sarvamantarāyatayārbhakaḥ
07100012 manyamāno hṛṣīkeśaṃ smayamāna uvāca ha
0710002 śrīprahrāda uvāca
07100021 mā māṃ pralobhayotpattyā saktaṃkāmeṣu tairvaraiḥ
07100022 tatsaṅgabhīto nirviṇṇo mumukṣustvāmupāśritaḥ
07100031 bhṛtyalakṣaṇajijñāsurbhaktaṃ kāmeṣvacodayat
07100032 bhavān saṃsārabījeṣu hṛdayagranthiṣu prabho
07100041 nānyathā te 'khilaguro ghaṭeta karuṇātmanaḥ
07100042 yasta āśiṣa āśāste na sa bhṛtyaḥ sa vai vaṇik
07100051 āśāsāno na vai bhṛtyaḥ svāminyāśiṣa ātmanaḥ
07100052 na svāmī bhṛtyataḥ svāmyamicchan yo rāti cāśiṣaḥ
07100061 ahaṃ tvakāmastvadbhaktastvaṃ ca svāmyanapāśrayaḥ
07100062 nānyathehāvayorartho rājasevakayoriva
07100071 yadi dāsyasi me kāmān varāṃstvaṃ varadarṣabha
07100072 kāmānāṃ hṛdyasaṃrohaṃ bhavatastu vṛṇe varam
07100081 indriyāṇi manaḥ prāṇa ātmā dharmo dhṛtirmatiḥ
07100082 hrīḥ śrīstejaḥ smṛtiḥ satyaṃ yasya naśyanti janmanā
07100091 vimuñcati yadā kāmān mānavo manasi sthitān
07100092 tarhyeva puṇḍarīkākṣa bhagavattvāya kalpate
07100101 oṃ namo bhagavate tubhyaṃ puruṣāya mahātmane
07100102 haraye 'dbhutasiṃhāya brahmaṇe paramātmane
0710011 śrībhagavān uvāca
07100111 naikāntino me mayi jātvihāśiṣa | āśāsate 'mutra ca ye bhavadvidhāḥ
07100112 tathāpi manvantarametadatra | daityeśvarāṇāmanubhuṅkṣva bhogān
07100121 kathā madīyā juṣamāṇaḥ priyāstvam | āveśya māmātmani santamekam
07100122 sarveṣu bhūteṣvadhiyajñamīśaṃ | yajasva yogena ca karma hinvan
07100131 bhogena puṇyaṃ kuśalena pāpaṃ | kalevaraṃ kālajavena hitvā
07100132 kīrtiṃ viśuddhāṃ suralokagītāṃ | vitāya māmeṣyasi muktabandhaḥ
07100141 ya etat kīrtayen mahyaṃ tvayā gītamidaṃ naraḥ
07100142 tvāṃ ca māṃ ca smaran kāle karmabandhāt pramucyate
0710015 śrīprahrāda uvāca
07100151 varaṃ varaya etat te varadeśān maheśvara
07100152 yadanindat pitā me tvāmavidvāṃsteja aiśvaram
07100161 viddhāmarṣāśayaḥ sākṣāt sarvalokaguruṃ prabhum
07100162 bhrātṛheti mṛṣādṛṣṭistvadbhakte mayi cāghavān
07100171 tasmāt pitā me pūyeta durantāddustarādaghāt
07100172 pūtaste 'pāṅgasaṃdṛṣṭastadā kṛpaṇavatsala
0710018 śrībhagavān uvāca
07100181 triḥsaptabhiḥ pitā pūtaḥ pitṛbhiḥ saha te 'nagha
07100182 yat sādho 'sya kule jāto bhavān vai kulapāvanaḥ
07100191 yatra yatra ca madbhaktāḥ praśāntāḥ samadarśinaḥ
07100192 sādhavaḥ samudācārāste pūyante 'pi kīkaṭāḥ
07100201 sarvātmanā na hiṃsanti bhūtagrāmeṣu kiñcana
07100202 uccāvaceṣu daityendra madbhāvavigataspṛhāḥ
07100211 bhavanti puruṣā loke madbhaktāstvāmanuvratāḥ
07100212 bhavān me khalu bhaktānāṃ sarveṣāṃ pratirūpadhṛk
07100221 kuru tvaṃ pretakṛtyāni pituḥ pūtasya sarvaśaḥ
07100222 madaṅgasparśanenāṅga lokān yāsyati suprajāḥ
07100231 pitryaṃ ca sthānamātiṣṭha yathoktaṃ brahmavādibhiḥ
07100232 mayyāveśya manastāta kuru karmāṇi matparaḥ
0710024 śrīnārada uvāca
07100241 prahrādo 'pi tathā cakre pituryat sāmparāyikam
07100242 yathāha bhagavān rājannabhiṣikto dvijātibhiḥ
07100251 prasādasumukhaṃ dṛṣṭvā brahmā narahariṃ harim
07100252 stutvā vāgbhiḥ pavitrābhiḥ prāha devādibhirvṛtaḥ
0710026 śrībrahmovāca
07100261 devadevākhilādhyakṣa bhūtabhāvana pūrvaja
07100262 diṣṭyā te nihataḥ pāpo lokasantāpano 'suraḥ
07100271 yo 'sau labdhavaro matto na vadhyo mama sṛṣṭibhiḥ
07100272 tapoyogabalonnaddhaḥ samastanigamān ahan
07100281 diṣṭyā tattanayaḥ sādhurmahābhāgavato 'rbhakaḥ
07100282 tvayā vimocito mṛtyordiṣṭyā tvāṃ samito 'dhunā
07100291 etadvapuste bhagavan dhyāyataḥ paramātmanaḥ
07100292 sarvato goptṛ santrāsān mṛtyorapi jighāṃsataḥ
0710030 śrībhagavān uvāca
07100301 maivaṃ vibho 'surāṇāṃ te pradeyaḥ padmasambhava
07100302 varaḥ krūranisargāṇāmahīnāmamṛtaṃ yathā
0710031 śrīnārada uvāca
07100311 ityuktvā bhagavān rājaṃstataścāntardadhe hariḥ
07100312 adṛśyaḥ sarvabhūtānāṃ pūjitaḥ parameṣṭhinā
07100321 tataḥ sampūjya śirasā vavande parameṣṭhinam
07100322 bhavaṃ prajāpatīn devān prahrādo bhagavatkalāḥ
07100331 tataḥ kāvyādibhiḥ sārdhaṃ munibhiḥ kamalāsanaḥ
07100332 daityānāṃ dānavānāṃ ca prahrādamakarot patim
07100341 pratinandya tato devāḥ prayujya paramāśiṣaḥ
07100342 svadhāmāni yayū rājan brahmādyāḥ pratipūjitāḥ
07100351 evaṃ ca pārṣadau viṣṇoḥ putratvaṃ prāpitau diteḥ
07100352 hṛdi sthitena hariṇā vairabhāvena tau hatau
07100361 punaśca vipraśāpena rākṣasau tau babhūvatuḥ
07100362 kumbhakarṇadaśagrīvau hatau tau rāmavikramaiḥ
07100371 śayānau yudhi nirbhinna hṛdayau rāmaśāyakaiḥ
07100372 taccittau jahaturdehaṃ yathā prāktanajanmani
07100381 tāvihātha punarjātau śiśupālakarūṣajau
07100382 harau vairānubandhena paśyataste samīyatuḥ
07100391 enaḥ pūrvakṛtaṃ yat tadrājānaḥ kṛṣṇavairiṇaḥ
07100392 jahuste 'nte tadātmānaḥ kīṭaḥ peśaskṛto yathā
07100401 yathā yathā bhagavato bhaktyā paramayābhidā
07100402 nṛpāścaidyādayaḥ sātmyaṃ harestaccintayā yayuḥ
07100411 ākhyātaṃ sarvametat te yan māṃ tvaṃ paripṛṣṭavān
07100412 damaghoṣasutādīnāṃ hareḥ sātmyamapi dviṣām
07100421 eṣā brahmaṇyadevasya kṛṣṇasya ca mahātmanaḥ
07100422 avatārakathā puṇyā vadho yatrādidaityayoḥ
07100431 prahrādasyānucaritaṃ mahābhāgavatasya ca
07100432 bhaktirjñānaṃ viraktiśca yāthārthyaṃ cāsya vai hareḥ
07100441 sargasthityapyayeśasya guṇakarmānuvarṇanam
07100442 parāvareṣāṃ sthānānāṃ kālena vyatyayo mahān
07100451 dharmo bhāgavatānāṃ ca bhagavān yena gamyate
07100452 ākhyāne 'smin samāmnātamādhyātmikamaśeṣataḥ
07100461 ya etat puṇyamākhyānaṃ viṣṇorvīryopabṛṃhitam
07100462 kīrtayec chraddhayā śrutvā karmapāśairvimucyate
07100471 etadya ādipuruṣasya mṛgendralīlāṃ
07090472 daityendrayūthapavadhaṃ prayataḥ paṭheta
07090473 daityātmajasya ca satāṃ pravarasya puṇyaṃ
07090474 śrutvānubhāvamakutobhayameti lokam
07090481 yūyaṃ nṛloke bata bhūribhāgā | lokaṃ punānā munayo 'bhiyanti
07100482 yeṣāṃ gṛhān āvasatīti sākṣād | gūḍhaṃ paraṃ brahma manuṣyaliṅgam
07100491 sa vā ayaṃ brahma mahadvimṛgya | kaivalyanirvāṇasukhānubhūtiḥ
07100492 priyaḥ suhṛdvaḥ khalu mātuleya | ātmārhaṇīyo vidhikṛdguruśca
07100501 na yasya sākṣādbhavapadmajādibhī | rūpaṃ dhiyā vastutayopavarṇitam
07100502 maunena bhaktyopaśamena pūjitaḥ | prasīdatāmeṣa sa sātvatāṃ patiḥ
07100511 sa eṣa bhagavān rājan vyatanodvihataṃ yaśaḥ
07100512 purā rudrasya devasya mayenānantamāyinā
0710052 rājovāca
07100521 kasmin karmaṇi devasya mayo 'han jagadīśituḥ
07100522 yathā copacitā kīrtiḥ kṛṣṇenānena kathyatām
0710053 śrīnārada uvāca
07100531 nirjitā asurā devairyudhyanenopabṛṃhitaiḥ
07100532 māyināṃ paramācāryaṃ mayaṃ śaraṇamāyayuḥ
07100541 sa nirmāya purastisro haimīraupyāyasīrvibhuḥ
07100542 durlakṣyāpāyasaṃyogā durvitarkyaparicchadāḥ
07100551 tābhiste 'surasenānyo lokāṃstrīn seśvarān nṛpa
07100552 smaranto nāśayāṃ cakruḥ pūrvavairamalakṣitāḥ
07100561 tataste seśvarā lokā upāsādyeśvaraṃ natāḥ
07100562 trāhi nastāvakān deva vinaṣṭāṃstripurālayaiḥ
07100571 athānugṛhya bhagavān mā bhaiṣṭeti surān vibhuḥ
07100572 śaraṃ dhanuṣi sandhāya pureṣvastraṃ vyamuñcata
07100581 tato 'gnivarṇā iṣava utpetuḥ sūryamaṇḍalāt
07100582 yathā mayūkhasandohā nādṛśyanta puro yataḥ
07100591 taiḥ spṛṣṭā vyasavaḥ sarve nipetuḥ sma puraukasaḥ
07100592 tān ānīya mahāyogī mayaḥ kūparase 'kṣipat
07100601 siddhāmṛtarasaspṛṣṭā vajrasārā mahaujasaḥ
07100602 uttasthurmeghadalanā vaidyutā iva vahnayaḥ
07100611 vilokya bhagnasaṅkalpaṃ vimanaskaṃ vṛṣadhvajam
07100612 tadāyaṃ bhagavān viṣṇustatropāyamakalpayat
07100621 vatsaścāsīt tadā brahmā svayaṃ viṣṇurayaṃ hi gauḥ
07100622 praviśya tripuraṃ kāle rasakūpāmṛtaṃ papau
07100631 te 'surā hyapi paśyanto na nyaṣedhan vimohitāḥ
07100632 tadvijñāya mahāyogī rasapālān idaṃ jagau
07100641 smayan viśokaḥ śokārtān smaran daivagatiṃ ca tām
07100642 devo 'suro naro 'nyo vā neśvaro 'stīha kaścana
07100651 ātmano 'nyasya vā diṣṭaṃ daivenāpohituṃ dvayoḥ
07100652 athāsau śaktibhiḥ svābhiḥ śambhoḥ prādhānikaṃ vyadhāt
07100661 dharmajñānaviraktyṛddhi tapovidyākriyādibhiḥ
07100662 rathaṃ sūtaṃ dhvajaṃ vāhān dhanurvarmaśarādi yat
07100671 sannaddho rathamāsthāya śaraṃ dhanurupādade
07100672 śaraṃ dhanuṣi sandhāya muhūrte 'bhijitīśvaraḥ
07100681 dadāha tena durbhedyā haro 'tha tripuro nṛpa
07100682 divi dundubhayo nedurvimānaśatasaṅkulāḥ
07100691 devarṣipitṛsiddheśā jayeti kusumotkaraiḥ
07100692 avākiran jagurhṛṣṭā nanṛtuścāpsarogaṇāḥ
07100701 evaṃ dagdhvā purastisro bhagavān purahā nṛpa
07100702 brahmādibhiḥ stūyamānaḥ svaṃ dhāma pratyapadyata
07100711 evaṃ vidhānyasya hareḥ svamāyayā | viḍambamānasya nṛlokamātmanaḥ
07100712 vīryāṇi gītānyṛṣibhirjagadguror | lokaṃ punānānyaparaṃ vadāmi kim
0711001 śrīśuka uvāca
07110011 śrutvehitaṃ sādhu sabhāsabhājitaṃ | mahattamāgraṇya urukramātmanaḥ
07110012 yudhiṣṭhiro daityapatermudānvitaḥ | papraccha bhūyastanayaṃ svayambhuvaḥ
0711002 śrīyudhiṣṭhira uvāca
07110021 bhagavan śrotumicchāmi nṛṇāṃ dharmaṃ sanātanam
07110022 varṇāśramācārayutaṃ yat pumān vindate param
07110031 bhavān prajāpateḥ sākṣādātmajaḥ parameṣṭhinaḥ
07110032 sutānāṃ sammato brahmaṃstapoyogasamādhibhiḥ
07110041 nārāyaṇaparā viprā dharmaṃ guhyaṃ paraṃ viduḥ
07110042 karuṇāḥ sādhavaḥ śāntāstvadvidhā na tathāpare
0711005 śrīnārada uvāca
07110051 natvā bhagavate 'jāya lokānāṃ dharmasetave
07110052 vakṣye sanātanaṃ dharmaṃ nārāyaṇamukhāc chrutam
07110061 yo 'vatīryātmano 'ṃśena dākṣāyaṇyāṃ tu dharmataḥ
07110062 lokānāṃ svastaye 'dhyāste tapo badarikāśrame
07110071 dharmamūlaṃ hi bhagavān sarvavedamayo hariḥ
07110072 smṛtaṃ ca tadvidāṃ rājan yena cātmā prasīdati
07110081 satyaṃ dayā tapaḥ śaucaṃ titikṣekṣā śamo damaḥ
07110082 ahiṃsā brahmacaryaṃ ca tyāgaḥ svādhyāya ārjavam
07110091 santoṣaḥ samadṛksevā grāmyehoparamaḥ śanaiḥ
07110092 nṛṇāṃ viparyayehekṣā maunamātmavimarśanam
07110101 annādyādeḥ saṃvibhāgo bhūtebhyaśca yathārhataḥ
07110102 teṣvātmadevatābuddhiḥ sutarāṃ nṛṣu pāṇḍava
07110111 śravaṇaṃ kīrtanaṃ cāsya smaraṇaṃ mahatāṃ gateḥ
07110112 sevejyāvanatirdāsyaṃ sakhyamātmasamarpaṇam
07110121 nṛṇāmayaṃ paro dharmaḥ sarveṣāṃ samudāhṛtaḥ
07110122 triṃśallakṣaṇavān rājan sarvātmā yena tuṣyati
07110131 saṃskārā yatrāvicchinnāḥ sa dvijo 'jo jagāda yam
07110132 ijyādhyayanadānāni vihitāni dvijanmanām
07110133 janmakarmāvadātānāṃ kriyāścāśramacoditāḥ
07110141 viprasyādhyayanādīni ṣaḍanyasyāpratigrahaḥ
07110142 rājño vṛttiḥ prajāgopturaviprādvā karādibhiḥ
07110151 vaiśyastu vārtāvṛttiḥ syān nityaṃ brahmakulānugaḥ
07110152 śūdrasya dvijaśuśrūṣā vṛttiśca svāmino bhavet
07110161 vārtā vicitrā śālīna yāyāvaraśiloñchanam
07110162 vipravṛttiścaturdheyaṃ śreyasī cottarottarā
07110171 jaghanyo nottamāṃ vṛttimanāpadi bhajen naraḥ
07110172 ṛte rājanyamāpatsu sarveṣāmapi sarvaśaḥ
07110181 ṛtāmṛtābhyāṃ jīveta mṛtena pramṛtena vā
07110182 satyānṛtābhyāmapi vā na śvavṛttyā kadācana
07110191 ṛtamuñchaśilaṃ proktamamṛtaṃ yadayācitam
07110192 mṛtaṃ tu nityayācñā syāt pramṛtaṃ karṣaṇaṃ smṛtam
07110201 satyānṛtaṃ ca vāṇijyaṃ śvavṛttirnīcasevanam
07110202 varjayet tāṃ sadā vipro rājanyaśca jugupsitām
07110203 sarvavedamayo vipraḥ sarvadevamayo nṛpaḥ
07110211 śamo damastapaḥ śaucaṃ santoṣaḥ kṣāntirārjavam
07110212 jñānaṃ dayācyutātmatvaṃ satyaṃ ca brahmalakṣaṇam
07110221 śauryaṃ vīryaṃ dhṛtistejastyāgaścātmajayaḥ kṣamā
07110222 brahmaṇyatā prasādaśca satyaṃ ca kṣatralakṣaṇam
07110231 devagurvacyute bhaktistrivargaparipoṣaṇam
07110232 āstikyamudyamo nityaṃ naipuṇyaṃ vaiśyalakṣaṇam
07110241 śūdrasya sannatiḥ śaucaṃ sevā svāminyamāyayā
07110242 amantrayajño hyasteyaṃ satyaṃ goviprarakṣaṇam
07110251 strīṇāṃ ca patidevānāṃ tacchuśrūṣānukūlatā
07110252 tadbandhuṣvanuvṛttiśca nityaṃ tadvratadhāraṇam
07110261 sammārjanopalepābhyāṃ gṛhamaṇḍanavartanaiḥ
07110262 svayaṃ ca maṇḍitā nityaṃ parimṛṣṭaparicchadā
07110271 kāmairuccāvacaiḥ sādhvī praśrayeṇa damena ca
07110272 vākyaiḥ satyaiḥ priyaiḥ premṇā kāle kāle bhajet patim
07110281 santuṣṭālolupā dakṣā dharmajñā priyasatyavāk
07110282 apramattā śuciḥ snigdhā patiṃ tvapatitaṃ bhajet
07110291 yā patiṃ haribhāvena bhajet śrīriva tatparā
07110292 haryātmanā harerloke patyā śrīriva modate
07110301 vṛttiḥ saṅkarajātīnāṃ tattatkulakṛtā bhavet
07110302 acaurāṇāmapāpānāmantyajāntevasāyinām
07110311 prāyaḥ svabhāvavihito nṛṇāṃ dharmo yuge yuge
07110312 vedadṛgbhiḥ smṛto rājan pretya ceha ca śarmakṛt
07110321 vṛttyā svabhāvakṛtayā vartamānaḥ svakarmakṛt
07110322 hitvā svabhāvajaṃ karma śanairnirguṇatāmiyāt
07110331 upyamānaṃ muhuḥ kṣetraṃ svayaṃ nirvīryatāmiyāt
07110332 na kalpate punaḥ sūtyai uptaṃ bījaṃ ca naśyati
07110341 evaṃ kāmāśayaṃ cittaṃ kāmānāmatisevayā
07110342 virajyeta yathā rājannagnivat kāmabindubhiḥ
07110351 yasya yal lakṣaṇaṃ proktaṃ puṃso varṇābhivyañjakam
07110352 yadanyatrāpi dṛśyeta tat tenaiva vinirdiśet
0712001 śrīnārada uvāca
07120011 brahmacārī gurukule vasan dānto gurorhitam
07120012 ācaran dāsavan nīco gurau sudṛḍhasauhṛdaḥ
07120021 sāyaṃ prātarupāsīta gurvagnyarkasurottamān
07120022 sandhye ubhe ca yatavāg japan brahma samāhitaḥ
07120031 chandāṃsyadhīyīta gurorāhūtaścet suyantritaḥ
07120032 upakrame 'vasāne ca caraṇau śirasā namet
07120041 mekhalājinavāsāṃsi jaṭādaṇḍakamaṇḍalūn
07120042 bibhṛyādupavītaṃ ca darbhapāṇiryathoditam
07120051 sāyaṃ prātaścaredbhaikṣyaṃ gurave tan nivedayet
07120052 bhuñjīta yadyanujñāto no cedupavaset kvacit
07120061 suśīlo mitabhug dakṣaḥ śraddadhāno jitendriyaḥ
07120062 yāvadarthaṃ vyavaharet strīṣu strīnirjiteṣu ca
07120071 varjayet pramadāgāthāmagṛhastho bṛhadvrataḥ
07120072 indriyāṇi pramāthīni harantyapi yatermanaḥ
07120081 keśaprasādhanonmarda snapanābhyañjanādikam
07120082 gurustrībhiryuvatibhiḥ kārayen nātmano yuvā
07120091 nanvagniḥ pramadā nāma ghṛtakumbhasamaḥ pumān
07120092 sutāmapi raho jahyādanyadā yāvadarthakṛt
07120101 kalpayitvātmanā yāvadābhāsamidamīśvaraḥ
07120102 dvaitaṃ tāvan na viramet tato hyasya viparyayaḥ
07120111 etat sarvaṃ gṛhasthasya samāmnātaṃ yaterapi
07120112 guruvṛttirvikalpena gṛhasthasyartugāminaḥ
07120121 añjanābhyañjanonmarda stryavalekhāmiṣaṃ madhu
07120122 sraggandhalepālaṅkārāṃstyajeyurye bṛhadvratāḥ
07120131 uṣitvaivaṃ gurukule dvijo 'dhītyāvabudhya ca
07120132 trayīṃ sāṅgopaniṣadaṃ yāvadarthaṃ yathābalam
07120141 dattvā varamanujñāto guroḥ kāmaṃ yadīśvaraḥ
07120142 gṛhaṃ vanaṃ vā praviśet pravrajet tatra vā vaset
07120151 agnau gurāvātmani ca sarvabhūteṣvadhokṣajam
07120152 bhūtaiḥ svadhāmabhiḥ paśyedapraviṣṭaṃ praviṣṭavat
07120161 evaṃ vidho brahmacārī vānaprastho yatirgṛhī
07120162 caran viditavijñānaḥ paraṃ brahmādhigacchati
07120171 vānaprasthasya vakṣyāmi niyamān munisammatān
07120172 yān āsthāya munirgacchedṛṣilokamuhāñjasā
07120181 na kṛṣṭapacyamaśnīyādakṛṣṭaṃ cāpyakālataḥ
07120182 agnipakvamathāmaṃ vā arkapakvamutāharet
07120191 vanyaiścarupuroḍāśān nirvapet kālacoditān
07120192 labdhe nave nave 'nnādye purāṇaṃ ca parityajet
07120201 agnyarthameva śaraṇamuṭajaṃ vādrikandaram
07120202 śrayeta himavāyvagni varṣārkātapaṣāṭ svayam
07120211 keśaromanakhaśmaśru malāni jaṭilo dadhat
07120212 kamaṇḍalvajine daṇḍa valkalāgniparicchadān
07120221 caredvane dvādaśābdān aṣṭau vā caturo muniḥ
07120222 dvāvekaṃ vā yathā buddhirna vipadyeta kṛcchrataḥ
07120231 yadākalpaḥ svakriyāyāṃ vyādhibhirjarayāthavā
07120232 ānvīkṣikyāṃ vā vidyāyāṃ kuryādanaśanādikam
07120241 ātmanyagnīn samāropya sannyasyāhaṃ mamātmatām
07120242 kāraṇeṣu nyaset samyak saṅghātaṃ tu yathārhataḥ
07120251 khe khāni vāyau niśvāsāṃstejaḥsūṣmāṇamātmavān
07120252 apsvasṛkśleṣmapūyāni kṣitau śeṣaṃ yathodbhavam
07120261 vācamagnau savaktavyāmindre śilpaṃ karāvapi
07120262 padāni gatyā vayasi ratyopasthaṃ prajāpatau
07120271 mṛtyau pāyuṃ visargaṃ ca yathāsthānaṃ vinirdiśet
07120272 dikṣu śrotraṃ sanādena sparśenādhyātmani tvacam
07120281 rūpāṇi cakṣuṣā rājan jyotiṣyabhiniveśayet
07120282 apsu pracetasā jihvāṃ ghreyairghrāṇaṃ kṣitau nyaset
07120291 mano manorathaiścandre buddhiṃ bodhyaiḥ kavau pare
07120292 karmāṇyadhyātmanā rudre yadahaṃ mamatākriyā
07120293 sattvena cittaṃ kṣetrajñe guṇairvaikārikaṃ pare
07120301 apsu kṣitimapo jyotiṣyado vāyau nabhasyamum
07120302 kūṭasthe tac ca mahati tadavyakte 'kṣare ca tat
07120311 ityakṣaratayātmānaṃ cinmātramavaśeṣitam
07120312 jñātvādvayo 'tha virameddagdhayonirivānalaḥ
0713001 śrīnārada uvāca
07130011 kalpastvevaṃ parivrajya dehamātrāvaśeṣitaḥ
07130012 grāmaikarātravidhinā nirapekṣaścaren mahīm
07130021 bibhṛyādyadyasau vāsaḥ kaupīnācchādanaṃ param
07130022 tyaktaṃ na liṅgāddaṇḍāderanyat kiñcidanāpadi
07130031 eka eva caredbhikṣurātmārāmo 'napāśrayaḥ
07130032 sarvabhūtasuhṛcchānto nārāyaṇaparāyaṇaḥ
07130041 paśyedātmanyado viśvaṃ pare sadasato 'vyaye
07130042 ātmānaṃ ca paraṃ brahma sarvatra sadasanmaye
07130051 suptiprabodhayoḥ sandhāvātmano gatimātmadṛk
07130052 paśyan bandhaṃ ca mokṣaṃ ca māyāmātraṃ na vastutaḥ
07130061 nābhinandeddhruvaṃ mṛtyumadhruvaṃ vāsya jīvitam
07130062 kālaṃ paraṃ pratīkṣeta bhūtānāṃ prabhavāpyayam
07130071 nāsacchāstreṣu sajjeta nopajīveta jīvikām
07130072 vādavādāṃstyajet tarkān pakṣaṃ kaṃca na saṃśrayet
07130081 na śiṣyān anubadhnīta granthān naivābhyasedbahūn
07130082 na vyākhyāmupayuñjīta nārambhān ārabhet kvacit
07130091 na yaterāśramaḥ prāyo dharmaheturmahātmanaḥ
07130092 śāntasya samacittasya bibhṛyāduta vā tyajet
07130101 avyaktaliṅgo vyaktārtho manīṣyunmattabālavat
07130102 kavirmūkavadātmānaṃ sa dṛṣṭyā darśayen nṛṇām
07130111 atrāpyudāharantīmamitihāsaṃ purātanam
07130112 prahrādasya ca saṃvādaṃ munerājagarasya ca
07130121 taṃ śayānaṃ dharopasthe kāveryāṃ sahyasānuni
07130122 rajasvalaistanūdeśairnigūḍhāmalatejasam
07130131 dadarśa lokān vicaran lokatattvavivitsayā
07130132 vṛto 'mātyaiḥ katipayaiḥ prahrādo bhagavatpriyaḥ
07130141 karmaṇākṛtibhirvācā liṅgairvarṇāśramādibhiḥ
07130142 na vidanti janā yaṃ vai so 'sāviti na veti ca
07130151 taṃ natvābhyarcya vidhivat pādayoḥ śirasā spṛśan
07130152 vivitsuridamaprākṣīn mahābhāgavato 'suraḥ
07130161 bibharṣi kāyaṃ pīvānaṃ sodyamo bhogavān yathā
07130162 vittaṃ caivodyamavatāṃ bhogo vittavatāmiha
07130163 bhogināṃ khalu deho 'yaṃ pīvā bhavati nānyathā
07130171 na te śayānasya nirudyamasya brahman nu hārtho yata eva bhogaḥ
07130172 abhogino 'yaṃ tava vipra dehaḥ pīvā yatastadvada naḥ kṣamaṃ cet
07130181 kaviḥ kalpo nipuṇadṛk citrapriyakathaḥ samaḥ
07130182 lokasya kurvataḥ karma śeṣe tadvīkṣitāpi vā
0713019 śrīnārada uvāca
07130191 sa itthaṃ daityapatinā paripṛṣṭo mahāmuniḥ
07130192 smayamānastamabhyāha tadvāgamṛtayantritaḥ
0713020 śrībrāhmaṇa uvāca
07130201 vededamasuraśreṣṭha bhavān nanvāryasammataḥ
07130202 īhoparamayornṝṇāṃ padānyadhyātmacakṣuṣā
07130211 yasya nārāyaṇo devo bhagavān hṛdgataḥ sadā
07130212 bhaktyā kevalayājñānaṃ dhunoti dhvāntamarkavat
07130221 tathāpi brūmahe praśnāṃstava rājan yathāśrutam
07130222 sambhāṣaṇīyo hi bhavān ātmanaḥ śuddhimicchatā
07130231 tṛṣṇayā bhavavāhinyā yogyaiḥ kāmairapūryayā
07130232 karmāṇi kāryamāṇo 'haṃ nānāyoniṣu yojitaḥ
07130241 yadṛcchayā lokamimaṃ prāpitaḥ karmabhirbhraman
07130242 svargāpavargayordvāraṃ tiraścāṃ punarasya ca
07130251 tatrāpi dampatīnāṃ ca sukhāyānyāpanuttaye
07130252 karmāṇi kurvatāṃ dṛṣṭvā nivṛtto 'smi viparyayam
07130261 sukhamasyātmano rūpaṃ sarvehoparatistanuḥ
07130262 manaḥsaṃsparśajān dṛṣṭvā bhogān svapsyāmi saṃviśan
07130271 ityetadātmanaḥ svārthaṃ santaṃ vismṛtya vai pumān
07130272 vicitrāmasati dvaite ghorāmāpnoti saṃsṛtim
07130281 jalaṃ tadudbhavaiśchannaṃ hitvājño jalakāmyayā
07130282 mṛgatṛṣṇāmupādhāvet tathānyatrārthadṛk svataḥ
07130291 dehādibhirdaivatantrairātmanaḥ sukhamīhataḥ
07130292 duḥkhātyayaṃ cānīśasya kriyā moghāḥ kṛtāḥ kṛtāḥ
07130301 ādhyātmikādibhirduḥkhairavimuktasya karhicit
07130302 martyasya kṛcchropanatairarthaiḥ kāmaiḥ kriyeta kim
07130311 paśyāmi dhanināṃ kleśaṃ lubdhānāmajitātmanām
07130312 bhayādalabdhanidrāṇāṃ sarvato 'bhiviśaṅkinām
07130321 rājataścaurataḥ śatroḥ svajanāt paśupakṣitaḥ
07130322 arthibhyaḥ kālataḥ svasmān nityaṃ prāṇārthavadbhayam
07130331 śokamohabhayakrodha rāgaklaibyaśramādayaḥ
07130332 yanmūlāḥ syurnṛṇāṃ jahyāt spṛhāṃ prāṇārthayorbudhaḥ
07130341 madhukāramahāsarpau loke 'smin no gurūttamau
07130342 vairāgyaṃ paritoṣaṃ ca prāptā yacchikṣayā vayam
07130351 virāgaḥ sarvakāmebhyaḥ śikṣito me madhuvratāt
07130352 kṛcchrāptaṃ madhuvadvittaṃ hatvāpyanyo haret patim
07130361 anīhaḥ parituṣṭātmā yadṛcchopanatādaham
07130362 no cec chaye bahvahāni mahāhiriva sattvavān
07130371 kvacidalpaṃ kvacidbhūri bhuñje 'nnaṃ svādvasvādu vā
07130372 kvacidbhūri guṇopetaṃ guṇahīnamuta kvacit
07130381 śraddhayopahṛtaṃ kvāpi kadācin mānavarjitam
07130382 bhuñje bhuktvātha kasmiṃściddivā naktaṃ yadṛcchayā
07130391 kṣaumaṃ dukūlamajinaṃ cīraṃ valkalameva vā
07130392 vase 'nyadapi samprāptaṃ diṣṭabhuk tuṣṭadhīraham
07130401 kvacic chaye dharopasthe tṛṇaparṇāśmabhasmasu
07130402 kvacit prāsādaparyaṅke kaśipau vā parecchayā
07130411 kvacit snāto 'nuliptāṅgaḥ suvāsāḥ sragvyalaṅkṛtaḥ
07130412 rathebhāśvaiścare kvāpi digvāsā grahavadvibho
07130421 nāhaṃ ninde na ca staumi svabhāvaviṣamaṃ janam
07130422 eteṣāṃ śreya āśāse utaikātmyaṃ mahātmani
07130431 vikalpaṃ juhuyāc cittau tāṃ manasyarthavibhrame
07130432 mano vaikārike hutvā taṃ māyāyāṃ juhotyanu
07130441 ātmānubhūtau tāṃ māyāṃ juhuyāt satyadṛṅ muniḥ
07130442 tato nirīho viramet svānubhūtyātmani sthitaḥ
07130451 svātmavṛttaṃ mayetthaṃ te suguptamapi varṇitam
07130452 vyapetaṃ lokaśāstrābhyāṃ bhavān hi bhagavatparaḥ
0713046 śrīnārada uvāca
07130461 dharmaṃ pāramahaṃsyaṃ vai muneḥ śrutvāsureśvaraḥ
07130462 pūjayitvā tataḥ prīta āmantrya prayayau gṛham
0714001 śrīyudhiṣṭhira uvāca
07140011 gṛhastha etāṃ padavīṃ vidhinā yena cāñjasā
07140012 yāyāddevaṛṣe brūhi mādṛśo gṛhamūḍhadhīḥ
0714002 śrīnārada uvāca
07140021 gṛheṣvavasthito rājan kriyāḥ kurvan yathocitāḥ
07140022 vāsudevārpaṇaṃ sākṣādupāsīta mahāmunīn
07140031 śṛṇvan bhagavato 'bhīkṣṇamavatārakathāmṛtam
07140032 śraddadhāno yathākālamupaśāntajanāvṛtaḥ
07140041 satsaṅgāc chanakaiḥ saṅgamātmajāyātmajādiṣu
07140042 vimuñcen mucyamāneṣu svayaṃ svapnavadutthitaḥ
07140051 yāvadarthamupāsīno dehe gehe ca paṇḍitaḥ
07140052 virakto raktavat tatra nṛloke naratāṃ nyaset
07140061 jñātayaḥ pitarau putrā bhrātaraḥ suhṛdo 'pare
07140062 yadvadanti yadicchanti cānumodeta nirmamaḥ
07140071 divyaṃ bhaumaṃ cāntarīkṣaṃ vittamacyutanirmitam
07140072 tat sarvamupayuñjāna etat kuryāt svato budhaḥ
07140081 yāvadbhriyeta jaṭharaṃ tāvat svatvaṃ hi dehinām
07140082 adhikaṃ yo 'bhimanyeta sa steno daṇḍamarhati
07140091 mṛgoṣṭrakharamarkākhu sarīsṛp khagamakṣikāḥ
07140092 ātmanaḥ putravat paśyet taireṣāmantaraṃ kiyat
07140101 trivargaṃ nātikṛcchreṇa bhajeta gṛhamedhyapi
07140102 yathādeśaṃ yathākālaṃ yāvaddaivopapāditam
07140111 āśvāghānte 'vasāyibhyaḥ kāmān saṃvibhajedyathā
07140112 apyekāmātmano dārāṃ nṛṇāṃ svatvagraho yataḥ
07140121 jahyādyadarthe svān prāṇān hanyādvā pitaraṃ gurum
07140122 tasyāṃ svatvaṃ striyāṃ jahyādyastena hyajito jitaḥ
07140131 kṛmiviḍbhasmaniṣṭhāntaṃ kvedaṃ tucchaṃ kalevaram
07140132 kva tadīyaratirbhāryā kvāyamātmā nabhaśchadiḥ
07140141 siddhairyajñāvaśiṣṭārthaiḥ kalpayedvṛttimātmanaḥ
07140142 śeṣe svatvaṃ tyajan prājñaḥ padavīṃ mahatāmiyāt
07140151 devān ṛṣīn nṛbhūtāni pitṝn ātmānamanvaham
07140152 svavṛttyāgatavittena yajeta puruṣaṃ pṛthak
07140161 yarhyātmano 'dhikārādyāḥ sarvāḥ syuryajñasampadaḥ
07140162 vaitānikena vidhinā agnihotrādinā yajet
07140171 na hyagnimukhato 'yaṃ vai bhagavān sarvayajñabhuk
07140172 ijyeta haviṣā rājan yathā vipramukhe hutaiḥ
07140181 tasmādbrāhmaṇadeveṣu martyādiṣu yathārhataḥ
07140182 taistaiḥ kāmairyajasvainaṃ kṣetrajñaṃ brāhmaṇān anu
07140191 kuryādaparapakṣīyaṃ māsi prauṣṭhapade dvijaḥ
07140192 śrāddhaṃ pitroryathāvittaṃ tadbandhūnāṃ ca vittavān
07140201 ayane viṣuve kuryādvyatīpāte dinakṣaye
07140202 candrādityoparāge ca dvādaśyāṃ śravaṇeṣu ca
07140211 tṛtīyāyāṃ śuklapakṣe navamyāmatha kārtike
07140212 catasṛṣvapyaṣṭakāsu hemante śiśire tathā
07140221 māghe ca sitasaptamyāṃ maghārākāsamāgame
07140222 rākayā cānumatyā ca māsarkṣāṇi yutānyapi
07140231 dvādaśyāmanurādhā syāc chravaṇastisra uttarāḥ
07140232 tisṛṣvekādaśī vāsu janmarkṣaśroṇayogayuk
07140241 ta ete śreyasaḥ kālā nṝṇāṃ śreyovivardhanāḥ
07140242 kuryāt sarvātmanaiteṣu śreyo 'moghaṃ tadāyuṣaḥ
07140251 eṣu snānaṃ japo homo vrataṃ devadvijārcanam
07140252 pitṛdevanṛbhūtebhyo yaddattaṃ taddhyanaśvaram
07140261 saṃskārakālo jāyāyā apatyasyātmanastathā
07140262 pretasaṃsthā mṛtāhaśca karmaṇyabhyudaye nṛpa
07140271 atha deśān pravakṣyāmi dharmādiśreyāavahān
07140272 sa vai puṇyatamo deśaḥ satpātraṃ yatra labhyate
07140281 bimbaṃ bhagavato yatra sarvametac carācaram
07140282 yatra ha brāhmaṇakulaṃ tapovidyādayānvitam
07140291 yatra yatra harerarcā sa deśaḥ śreyasāṃ padam
07140292 yatra gaṅgādayo nadyaḥ purāṇeṣu ca viśrutāḥ
07140301 sarāṃsi puṣkarādīni kṣetrāṇyarhāśritānyuta
07140302 kurukṣetraṃ gayaśiraḥ prayāgaḥ pulahāśramaḥ
07140311 naimiṣaṃ phālgunaṃ setuḥ prabhāso 'tha kuśasthalī
07140312 vārāṇasī madhupurī pampā bindusarastathā
07140321 nārāyaṇāśramo nandā sītārāmāśramādayaḥ
07140322 sarve kulācalā rājan mahendramalayādayaḥ
07140331 ete puṇyatamā deśā harerarcāśritāśca ye
07140332 etān deśān niṣeveta śreyaskāmo hyabhīkṣṇaśaḥ
07140333 dharmo hyatrehitaḥ puṃsāṃ sahasrādhiphalodayaḥ
07140341 pātraṃ tvatra niruktaṃ vai kavibhiḥ pātravittamaiḥ
07140342 harirevaika urvīśa yanmayaṃ vai carācaram
07140351 devarṣyarhatsu vai satsu tatra brahmātmajādiṣu
07140352 rājan yadagrapūjāyāṃ mataḥ pātratayācyutaḥ
07140361 jīvarāśibhirākīrṇa aṇḍakośāṅghripo mahān
07140362 tanmūlatvādacyutejyā sarvajīvātmatarpaṇam
07140371 purāṇyanena sṛṣṭāni nṛtiryagṛṣidevatāḥ
07140372 śete jīvena rūpeṇa pureṣu puruṣo hyasau
07140381 teṣveva bhagavān rājaṃstāratamyena vartate
07140382 tasmāt pātraṃ hi puruṣo yāvān ātmā yatheyate
07140391 dṛṣṭvā teṣāṃ mitho nṛṇāmavajñānātmatāṃ nṛpa
07140392 tretādiṣu harerarcā kriyāyai kavibhiḥ kṛtā
07140401 tato 'rcāyāṃ hariṃ kecit saṃśraddhāya saparyayā
07140402 upāsata upāstāpi nārthadā puruṣadviṣām
07140411 puruṣeṣvapi rājendra supātraṃ brāhmaṇaṃ viduḥ
07140412 tapasā vidyayā tuṣṭyā dhatte vedaṃ harestanum
07140421 nanvasya brāhmaṇā rājan kṛṣṇasya jagadātmanaḥ
07140422 punantaḥ pādarajasā trilokīṃ daivataṃ mahat
0715001 śrīnārada uvāca
07150011 karmaniṣṭhā dvijāḥ kecit taponiṣṭhā nṛpāpare
07150012 svādhyāye 'nye pravacane kecana jñānayogayoḥ
07150021 jñānaniṣṭhāya deyāni kavyānyānantyamicchatā
07150022 daive ca tadabhāve syāditarebhyo yathārhataḥ
07150031 dvau daive pitṛkārye trīn ekaikamubhayatra vā
07150032 bhojayet susamṛddho 'pi śrāddhe kuryān na vistaram
07150041 deśakālocitaśraddhā dravyapātrārhaṇāni ca
07150042 samyag bhavanti naitāni vistarāt svajanārpaṇāt
07150051 deśe kāle ca samprāpte munyannaṃ haridaivatam
07150052 śraddhayā vidhivat pātre nyastaṃ kāmadhug akṣayam
07150061 devarṣipitṛbhūtebhya ātmane svajanāya ca
07150062 annaṃ saṃvibhajan paśyet sarvaṃ tat puruṣātmakam
07150071 na dadyādāmiṣaṃ śrāddhe na cādyāddharmatattvavit
07150072 munyannaiḥ syāt parā prītiryathā na paśuhiṃsayā
07150081 naitādṛśaḥ paro dharmo nṛṇāṃ saddharmamicchatām
07150082 nyāso daṇḍasya bhūteṣu manovākkāyajasya yaḥ
07150091 eke karmamayān yajñān jñānino yajñavittamāḥ
07150092 ātmasaṃyamane 'nīhā juhvati jñānadīpite
07150101 dravyayajñairyakṣyamāṇaṃ dṛṣṭvā bhūtāni bibhyati
07150102 eṣa mākaruṇo hanyādatajjño hyasutṛp dhruvam
07150111 tasmāddaivopapannena munyannenāpi dharmavit
07150112 santuṣṭo 'harahaḥ kuryān nityanaimittikīḥ kriyāḥ
07150121 vidharmaḥ paradharmaśca ābhāsa upamā chalaḥ
07150122 adharmaśākhāḥ pañcemā dharmajño 'dharmavat tyajet
07150131 dharmabādho vidharmaḥ syāt paradharmo 'nyacoditaḥ
07150132 upadharmastu pākhaṇḍo dambho vā śabdabhic chalaḥ
07150141 yastvicchayā kṛtaḥ pumbhirābhāso hyāśramāt pṛthak
07150142 svabhāvavihito dharmaḥ kasya neṣṭaḥ praśāntaye
07150151 dharmārthamapi neheta yātrārthaṃ vādhano dhanam
07150152 anīhānīhamānasya mahāheriva vṛttidā
07150161 santuṣṭasya nirīhasya svātmārāmasya yat sukham
07150162 kutastat kāmalobhena dhāvato 'rthehayā diśaḥ
07150171 sadā santuṣṭamanasaḥ sarvāḥ śivamayā diśaḥ
07150172 śarkarākaṇṭakādibhyo yathopānatpadaḥ śivam
07150181 santuṣṭaḥ kena vā rājan na vartetāpi vāriṇā
07150182 aupasthyajaihvyakārpaṇyādgṛhapālāyate janaḥ
07150191 asantuṣṭasya viprasya tejo vidyā tapo yaśaḥ
07150192 sravantīndriyalaulyena jñānaṃ caivāvakīryate
07150201 kāmasyāntaṃ hi kṣuttṛḍbhyāṃ krodhasyaitat phalodayāt
07150202 jano yāti na lobhasya jitvā bhuktvā diśo bhuvaḥ
07150211 paṇḍitā bahavo rājan bahujñāḥ saṃśayacchidaḥ
07150212 sadasas patayo 'pyeke asantoṣāt patantyadhaḥ
07150221 asaṅkalpāj jayet kāmaṃ krodhaṃ kāmavivarjanāt
07150222 arthānarthekṣayā lobhaṃ bhayaṃ tattvāvamarśanāt
07150231 ānvīkṣikyā śokamohau dambhaṃ mahadupāsayā
07150232 yogāntarāyān maunena hiṃsāṃ kāmādyanīhayā
07150241 kṛpayā bhūtajaṃ duḥkhaṃ daivaṃ jahyāt samādhinā
07150242 ātmajaṃ yogavīryeṇa nidrāṃ sattvaniṣevayā
07150251 rajastamaśca sattvena sattvaṃ copaśamena ca
07150252 etat sarvaṃ gurau bhaktyā puruṣo hyañjasā jayet
07150261 yasya sākṣādbhagavati jñānadīpaprade gurau
07150262 martyāsaddhīḥ śrutaṃ tasya sarvaṃ kuñjaraśaucavat
07150271 eṣa vai bhagavān sākṣāt pradhānapuruṣeśvaraḥ
07150272 yogeśvarairvimṛgyāṅghrirloko yaṃ manyate naram
07150281 ṣaḍvargasaṃyamaikāntāḥ sarvā niyamacodanāḥ
07150282 tadantā yadi no yogān āvaheyuḥ śramāvahāḥ
07150291 yathā vārtādayo hyarthā yogasyārthaṃ na bibhrati
07150292 anarthāya bhaveyuḥ sma pūrtamiṣṭaṃ tathāsataḥ
07150301 yaścittavijaye yattaḥ syān niḥsaṅgo 'parigrahaḥ
07150302 eko viviktaśaraṇo bhikṣurbhaikṣyamitāśanaḥ
07150311 deśe śucau same rājan saṃsthāpyāsanamātmanaḥ
07150312 sthiraṃ sukhaṃ samaṃ tasminnāsītarjvaṅga omiti
07150321 prāṇāpānau sannirundhyāt pūrakumbhakarecakaiḥ
07150322 yāvan manastyajet kāmān svanāsāgranirīkṣaṇaḥ
07150331 yato yato niḥsarati manaḥ kāmahataṃ bhramat
07150332 tatastata upāhṛtya hṛdi rundhyāc chanairbudhaḥ
07150341 evamabhyasyataścittaṃ kālenālpīyasā yateḥ
07150342 aniśaṃ tasya nirvāṇaṃ yātyanindhanavahnivat
07150351 kāmādibhiranāviddhaṃ praśāntākhilavṛtti yat
07150352 cittaṃ brahmasukhaspṛṣṭaṃ naivottiṣṭheta karhicit
07150361 yaḥ pravrajya gṛhāt pūrvaṃ trivargāvapanāt punaḥ
07150362 yadi seveta tān bhikṣuḥ sa vai vāntāśyapatrapaḥ
07150371 yaiḥ svadehaḥ smṛto 'nātmā martyo viṭkṛmibhasmavat
07150372 ta enamātmasāt kṛtvā ślāghayanti hyasattamāḥ
07150381 gṛhasthasya kriyātyāgo vratatyāgo vaṭorapi
07150382 tapasvino grāmasevā bhikṣorindriyalolatā
07150391 āśramāpasadā hyete khalvāśramaviḍambanāḥ
07150392 devamāyāvimūḍhāṃstān upekṣetānukampayā
07150401 ātmānaṃ cedvijānīyāt paraṃ jñānadhutāśayaḥ
07150402 kimicchan kasya vā hetordehaṃ puṣṇāti lampaṭaḥ
07150411 āhuḥ śarīraṃ rathamindriyāṇi | hayān abhīṣūn mana indriyeśam
07150412 vartmāni mātrā dhiṣaṇāṃ ca sūtaṃ | sattvaṃ bṛhadbandhuramīśasṛṣṭam
07150421 akṣaṃ daśaprāṇamadharmadharmau | cakre 'bhimānaṃ rathinaṃ ca jīvam
07150422 dhanurhi tasya praṇavaṃ paṭhanti | śaraṃ tu jīvaṃ parameva lakṣyam
07150431 rāgo dveṣaśca lobhaśca śokamohau bhayaṃ madaḥ
07150432 māno 'vamāno 'sūyā ca māyā hiṃsā ca matsaraḥ
07150441 rajaḥ pramādaḥ kṣunnidrā śatravastvevamādayaḥ
07150442 rajastamaḥprakṛtayaḥ sattvaprakṛtayaḥ kvacit
07150451 yāvan nṛkāyarathamātmavaśopakalpaṃ
07150452 dhatte gariṣṭhacaraṇārcanayā niśātam
07150453 jñānāsimacyutabalo dadhadastaśatruḥ
07150454 svānandatuṣṭa upaśānta idaṃ vijahyāt
07150461 nocet pramattamasadindriyavājisūtā
07150462 nītvotpathaṃ viṣayadasyuṣu nikṣipanti
07150463 te dasyavaḥ sahayasūtamamuṃ tamo 'ndhe
07150464 saṃsārakūpa urumṛtyubhaye kṣipanti
07150471 pravṛttaṃ ca nivṛttaṃ ca dvividhaṃ karma vaidikam
07150472 āvartate pravṛttena nivṛttenāśnute 'mṛtam
07150481 hiṃsraṃ dravyamayaṃ kāmyamagnihotrādyaśāntidam
07150482 darśaśca pūrṇamāsaśca cāturmāsyaṃ paśuḥ sutaḥ
07150491 etadiṣṭaṃ pravṛttākhyaṃ hutaṃ prahutameva ca
07150492 pūrtaṃ surālayārāma kūpājīvyādilakṣaṇam
07150501 dravyasūkṣmavipākaśca dhūmo rātrirapakṣayaḥ
07150502 ayanaṃ dakṣiṇaṃ somo darśa oṣadhivīrudhaḥ
07150511 annaṃ reta iti kṣmeśa pitṛyānaṃ punarbhavaḥ
07150512 ekaikaśyenānupūrvaṃ bhūtvā bhūtveha jāyate
07150521 niṣekādiśmaśānāntaiḥ saṃskāraiḥ saṃskṛto dvijaḥ
07150522 indriyeṣu kriyāyajñān jñānadīpeṣu juhvati
07150531 indriyāṇi manasyūrmau vāci vaikārikaṃ manaḥ
07150532 vācaṃ varṇasamāmnāye tamoṃkāre svare nyaset
07150533 oṃkāraṃ bindau nāde taṃ taṃ tu prāṇe mahatyamum
07150541 agniḥ sūryo divā prāhṇaḥ śuklo rākottaraṃ svarāṭ
07150542 viśvo 'tha taijasaḥ prājñasturya ātmā samanvayāt
07150551 devayānamidaṃ prāhurbhūtvā bhūtvānupūrvaśaḥ
07150552 ātmayājyupaśāntātmā hyātmastho na nivartate
07150561 ya ete pitṛdevānāmayane vedanirmite
07150562 śāstreṇa cakṣuṣā veda janastho 'pi na muhyati
07150571 ādāvante janānāṃ sadbahirantaḥ parāvaram
07150572 jñānaṃ jñeyaṃ vaco vācyaṃ tamo jyotistvayaṃ svayam
07150581 ābādhito 'pi hyābhāso yathā vastutayā smṛtaḥ
07150582 durghaṭatvādaindriyakaṃ tadvadarthavikalpitam
07150591 kṣityādīnāmihārthānāṃ chāyā na katamāpi hi
07150592 na saṅghāto vikāro 'pi na pṛthaṅ nānvito mṛṣā
07150601 dhātavo 'vayavitvāc ca tanmātrāvayavairvinā
07150602 na syurhyasatyavayavinyasannavayavo 'ntataḥ
07150611 syāt sādṛśyabhramastāvadvikalpe sati vastunaḥ
07150612 jāgratsvāpau yathā svapne tathā vidhiniṣedhatā
07150621 bhāvādvaitaṃ kriyādvaitaṃ dravyādvaitaṃ tathātmanaḥ
07150622 vartayan svānubhūtyeha trīn svapnān dhunute muniḥ
07150631 kāryakāraṇavastvaikya darśanaṃ paṭatantuvat
07150632 avastutvādvikalpasya bhāvādvaitaṃ taducyate
07150641 yadbrahmaṇi pare sākṣāt sarvakarmasamarpaṇam
07150642 manovāktanubhiḥ pārtha kriyādvaitaṃ taducyate
07150651 ātmajāyāsutādīnāmanyeṣāṃ sarvadehinām
07150652 yat svārthakāmayoraikyaṃ dravyādvaitaṃ taducyate
07150661 yadyasya vāniṣiddhaṃ syādyena yatra yato nṛpa
07150662 sa teneheta kāryāṇi naro nānyairanāpadi
07150671 etairanyaiśca vedoktairvartamānaḥ svakarmabhiḥ
07150672 gṛhe 'pyasya gatiṃ yāyādrājaṃstadbhaktibhāṅ naraḥ
07150681 yathā hi yūyaṃ nṛpadeva dustyajād | āpadgaṇāduttaratātmanaḥ prabhoḥ
07150682 yatpādapaṅkeruhasevayā bhavān | ahāraṣīn nirjitadiggajaḥ kratūn
07150691 ahaṃ purābhavaṃ kaścidgandharva upabarhaṇaḥ
07150692 nāmnātīte mahākalpe gandharvāṇāṃ susammataḥ
07150701 rūpapeśalamādhurya saugandhyapriyadarśanaḥ
07150702 strīṇāṃ priyatamo nityaṃ mattaḥ svapuralampaṭaḥ
07150711 ekadā devasatre tu gandharvāpsarasāṃ gaṇāḥ
07150712 upahūtā viśvasṛgbhirharigāthopagāyane
07150721 ahaṃ ca gāyaṃstadvidvān strībhiḥ parivṛto gataḥ
07150722 jñātvā viśvasṛjastan me helanaṃ śepurojasā
07150723 yāhi tvaṃ śūdratāmāśu naṣṭaśrīḥ kṛtahelanaḥ
07150731 tāvaddāsyāmahaṃ jajñe tatrāpi brahmavādinām
07150732 śuśrūṣayānuṣaṅgeṇa prāpto 'haṃ brahmaputratām
07150741 dharmaste gṛhamedhīyo varṇitaḥ pāpanāśanaḥ
07150742 gṛhastho yena padavīmañjasā nyāsināmiyāt
07150751 yūyaṃ nṛloke bata bhūribhāgā | lokaṃ punānā munayo 'bhiyanti
07150752 yeṣāṃ gṛhān āvasatīti sākṣād | gūḍhaṃ paraṃ brahma manuṣyaliṅgam
07150761 sa vā ayaṃ brahma mahadvimṛgya | kaivalyanirvāṇasukhānubhūtiḥ
07150762 priyaḥ suhṛdvaḥ khalu mātuleya | ātmārhaṇīyo vidhikṛdguruśca
07150771 na yasya sākṣādbhavapadmajādibhī | rūpaṃ dhiyā vastutayopavarṇitam
07150772 maunena bhaktyopaśamena pūjitaḥ | prasīdatāmeṣa sa sātvatāṃ patiḥ
0715078 śrīśuka uvāca
07150781 iti devarṣiṇā proktaṃ niśamya bharatarṣabhaḥ
07150782 pūjayāmāsa suprītaḥ kṛṣṇaṃ ca premavihvalaḥ
07150791 kṛṣṇapārthāvupāmantrya pūjitaḥ prayayau muniḥ
07150792 śrutvā kṛṣṇaṃ paraṃ brahma pārthaḥ paramavismitaḥ
07150801 iti dākṣāyiṇīnāṃ te pṛthag vaṃśā prakīrtitāḥ
07150802 devāsuramanuṣyādyā lokā yatra carācarāḥ
0801001 śrīrājovāca
08010011 svāyambhuvasyeha guro vaṃśo 'yaṃ vistarāc chrutaḥ
08010013 yatra viśvasṛjāṃ sargo manūn anyān vadasva naḥ
08010021 manvantare harerjanma karmāṇi ca mahīyasaḥ
08010023 gṛṇanti kavayo brahmaṃstāni no vada śṛṇvatām
08010031 yadyasminnantare brahman bhagavān viśvabhāvanaḥ
08010033 kṛtavān kurute kartā hy atīte 'nāgate 'dya vā
0801004 śrīṛṣiruvāca
08010041 manavo 'smin vyatītāḥ ṣaṭ kalpe svāyambhuvādayaḥ
08010043 ādyaste kathito yatra devādīnāṃ ca sambhavaḥ
08010051 ākūtyāṃ devahūtyāṃ ca duhitrostasya vai manoḥ
08010053 dharmajñānopadeśārthaṃ bhagavān putratāṃ gataḥ
08010061 kṛtaṃ purā bhagavataḥ kapilasyānuvarṇitam
08010063 ākhyāsye bhagavān yajño yac cakāra kurūdvaha
08010071 viraktaḥ kāmabhogeṣu śatarūpāpatiḥ prabhuḥ
08010073 visṛjya rājyaṃ tapase sabhāryo vanamāviśat
08010081 sunandāyāṃ varṣaśataṃ padaikena bhuvaṃ spṛśan
08010083 tapyamānastapo ghoramidamanvāha bhārata
0801009 śrīmanuruvāca
08010091 yena cetayate viśvaṃ viśvaṃ cetayate na yam
08010093 yo jāgarti śayāne 'smin nāyaṃ taṃ veda veda saḥ
08010101 ātmāvāsyamidaṃ viśvaṃ yat kiñcij jagatyāṃ jagat
08010103 tena tyaktena bhuñjīthā mā gṛdhaḥ kasya sviddhanam
08010111 yaṃ paśyati na paśyantaṃ cakṣuryasya na riṣyati
08010113 taṃ bhūtanilayaṃ devaṃ suparṇamupadhāvata
08010121 na yasyādyantau madhyaṃ ca svaḥ paro nāntaraṃ bahiḥ
08010123 viśvasyāmūni yadyasmādviśvaṃ ca tadṛtaṃ mahat
08010131 sa viśvakāyaḥ puruhūtaīśaḥ satyaḥ svayaṃjyotirajaḥ purāṇaḥ
08010133 dhatte 'sya janmādyajayātmaśaktyā tāṃ vidyayodasya nirīha āste
08010141 athāgre ṛṣayaḥ karmāṇ īhante 'karmahetave
08010143 īhamāno hi puruṣaḥ prāyo 'nīhāṃ prapadyate
08010151 īhate bhagavān īśo na hi tatra visajjate
08010153 ātmalābhena pūrṇārtho nāvasīdanti ye 'nu tam
08010161 tamīhamānaṃ nirahaṅkṛtaṃ budhaṃ | nirāśiṣaṃ pūrṇamananyacoditam
08010163 nṝn śikṣayantaṃ nijavartmasaṃsthitaṃ | prabhuṃ prapadye 'khiladharmabhāvanam
0801017 śrīśuka uvāca
08010171 iti mantropaniṣadaṃ vyāharantaṃ samāhitam
08010173 dṛṣṭvāsurā yātudhānā jagdhumabhyadravan kṣudhā
08010181 tāṃstathāvasitān vīkṣya yajñaḥ sarvagato hariḥ
08010183 yāmaiḥ parivṛto devairhatvāśāsat triviṣṭapam
08010191 svārociṣo dvitīyastu manuragneḥ suto 'bhavat
08010193 dyumatsuṣeṇarociṣmat pramukhāstasya cātmajāḥ
08010201 tatrendro rocanastvāsīddevāśca tuṣitādayaḥ
08010203 ūrjastambhādayaḥ sapta ṛṣayo brahmavādinaḥ
08010211 ṛṣestu vedaśirasastuṣitā nāma patny abhūt
08010213 tasyāṃ jajñe tato devo vibhurity abhiviśrutaḥ
08010221 aṣṭāśītisahasrāṇi munayo ye dhṛtavratāḥ
08010223 anvaśikṣan vrataṃ tasya kaumārabrahmacāriṇaḥ
08010231 tṛtīya uttamo nāma priyavratasuto manuḥ
08010233 pavanaḥ sṛñjayo yajña hotrādyāstatsutā nṛpa
08010241 vasiṣṭhatanayāḥ sapta ṛṣayaḥ pramadādayaḥ
08010243 satyā vedaśrutā bhadrā devā indrastu satyajit
08010251 dharmasya sūnṛtāyāṃ tu bhagavān puruṣottamaḥ
08010253 satyasena iti khyāto jātaḥ satyavrataiḥ saha
08010261 so 'nṛtavrataduḥśīlān asato yakṣarākṣasān
08010263 bhūtadruho bhūtagaṇāṃścāvadhīt satyajitsakhaḥ
08010271 caturtha uttamabhrātā manurnāmnā ca tāmasaḥ
08010273 pṛthuḥ khyātirnaraḥ keturity ādyā daśa tatsutāḥ
08010281 satyakā harayo vīrā devāstriśikha īśvaraḥ
08010283 jyotirdhāmādayaḥ sapta ṛṣayastāmase 'ntare
08010291 devā vaidhṛtayo nāma vidhṛtestanayā nṛpa
08010293 naṣṭāḥ kālena yairvedā vidhṛtāḥ svena tejasā
08010301 tatrāpi jajñe bhagavān hariṇyāṃ harimedhasaḥ
08010303 haririty āhṛto yena gajendro mocito grahāt
0801031 śrīrājovāca
08010311 bādarāyaṇa etat te śrotumicchāmahe vayam
08010313 hariryathā gajapatiṃ grāhagrastamamūmucat
08010321 tatkathāsu mahat puṇyaṃ dhanyaṃ svastyayanaṃ śubham
08010323 yatra yatrottamaśloko bhagavān gīyate hariḥ
0801033 śrīsūta uvāca
08010331 parīkṣitaivaṃ sa tu bādarāyaṇiḥ | prāyopaviṣṭena kathāsu coditaḥ
08010333 uvāca viprāḥ pratinandya pārthivaṃ | mudā munīnāṃ sadasi sma śṛṇvatām
0802001 śrīśuka uvāca
08020011 āsīdgirivaro rājaṃstrikūṭa iti viśrutaḥ
08020013 kṣīrodenāvṛtaḥ śrīmān yojanāyutamucchritaḥ
08020021 tāvatā vistṛtaḥ paryak tribhiḥ śṛṅgaiḥ payonidhim
08020023 diśaḥ khaṃ rocayannāste raupyāyasahiraṇmayaiḥ
08020031 anyaiśca kakubhaḥ sarvā ratnadhātuvicitritaiḥ
08020033 nānādrumalatāgulmairnirghoṣairnirjharāmbhasām
08020041 sa cāvanijyamānāṅghriḥ samantāt payaūrmibhiḥ
08020043 karoti śyāmalāṃ bhūmiṃ harinmarakatāśmabhiḥ
08020051 siddhacāraṇagandharvairvidyādharamahoragaiḥ
08020053 kinnarairapsarobhiśca krīḍadbhirjuṣṭakandaraḥ
08020061 yatra saṅgītasannādairnadadguhamamarṣayā
08020063 abhigarjanti harayaḥ ślāghinaḥ paraśaṅkayā
08020071 nānāraṇyapaśuvrāta saṅkuladroṇyalaṅkṛtaḥ
08020073 citradrumasurodyāna kalakaṇṭhavihaṅgamaḥ
08020081 saritsarobhiracchodaiḥ pulinairmaṇivālukaiḥ
08020083 devastrīmajjanāmoda saurabhāmbvanilairyutaḥ
08020091 tasya droṇyāṃ bhagavato varuṇasya mahātmanaḥ
08020093 udyānamṛtuman nāma ākrīḍaṃ surayoṣitām
08020101 sarvato 'laṅkṛtaṃ divyairnityapuṣpaphaladrumaiḥ
08020103 mandāraiḥ pārijātaiśca pāṭalāśokacampakaiḥ
08020111 cūtaiḥ piyālaiḥ panasairāmrairāmrātakairapi
08020113 kramukairnārikelaiśca kharjūrairbījapūrakaiḥ
08020121 madhukaiḥ śālatālaiśca tamālairasanārjunaiḥ
08020123 ariṣṭoḍumbaraplakṣairvaṭaiḥ kiṃśukacandanaiḥ
08020131 picumardaiḥ kovidāraiḥ saralaiḥ suradārubhiḥ
08020133 drākṣekṣurambhājambubhirbadaryakṣābhayāmalaiḥ
08020141 bilvaiḥ kapitthairjambīrairvṛto bhallātakādibhiḥ
08020143 tasmin saraḥ suvipulaṃ lasatkāñcanapaṅkajam
08020151 kumudotpalakahlāra śatapatraśriyorjitam
08020153 mattaṣaṭpadanirghuṣṭaṃ śakuntaiśca kalasvanaiḥ
08020161 haṃsakāraṇḍavākīrṇaṃ cakrāhvaiḥ sārasairapi
08020163 jalakukkuṭakoyaṣṭi dātyūhakulakūjitam
08020171 matsyakacchapasañcāra calatpadmarajaḥpayaḥ
08020173 kadambavetasanala nīpavañjulakairvṛtam
08020181 kundaiḥ kurubakāśokaiḥ śirīṣaiḥ kūṭajeṅgudaiḥ
08020183 kubjakaiḥ svarṇayūthībhirnāgapunnāgajātibhiḥ
08020191 mallikāśatapatraiśca mādhavījālakādibhiḥ
08020193 śobhitaṃ tīrajaiścānyairnityartubhiralaṃ drumaiḥ
08020201 tatraikadā tadgirikānanāśrayaḥ | kareṇubhirvāraṇayūthapaścaran
08020203 sakaṇṭakaṃ kīcakaveṇuvetravad | viśālagulmaṃ prarujan vanaspatīn
08020211 yadgandhamātrāddharayo gajendrā | vyāghrādayo vyālamṛgāḥ sakhaḍgāḥ
08020213 mahoragāścāpi bhayāddravanti | sagaurakṛṣṇāḥ sarabhāścamaryaḥ
08020221 vṛkā varāhā mahiṣarkṣaśalyā | gopucchaśālāvṛkamarkaṭāśca
08020223 anyatra kṣudrā hariṇāḥ śaśādayaś | caranty abhītā yadanugraheṇa
08020231 sa gharmataptaḥ karibhiḥ kareṇubhir | vṛto madacyutkarabhairanudrutaḥ
08020233 giriṃ garimṇā paritaḥ prakampayan | niṣevyamāṇo 'likulairmadāśanaiḥ
08020241 saro 'nilaṃ paṅkajareṇurūṣitaṃ | jighran vidūrān madavihvalekṣaṇaḥ
08020243 vṛtaḥ svayūthena tṛṣārditena tat | sarovarābhyāsamathāgamaddrutam
08020251 vigāhya tasminnamṛtāmbu nirmalaṃ | hemāravindotpalareṇurūṣitam
08020253 papau nikāmaṃ nijapuṣkaroddhṛtam | ātmānamadbhiḥ snapayan gataklamaḥ
08020261 sa puṣkareṇoddhṛtaśīkarāmbubhir | nipāyayan saṃsnapayan yathā gṛhī
08020263 ghṛṇī kareṇuḥ karabhāṃśca durmado | nācaṣṭa kṛcchraṃ kṛpaṇo 'jamāyayā
08020271 taṃ tatra kaścin nṛpa daivacodito | grāho balīyāṃścaraṇe ruṣāgrahīt
08020273 yadṛcchayaivaṃ vyasanaṃ gato gajo | yathābalaṃ so 'tibalo vicakrame
08020281 tathāturaṃ yūthapatiṃ kareṇavo | vikṛṣyamāṇaṃ tarasā balīyasā
08020283 vicukruśurdīnadhiyo 'pare gajāḥ | pārṣṇigrahāstārayituṃ na cāśakan
08020291 niyudhyatorevamibhendranakrayor | vikarṣatorantarato bahirmithaḥ
08020293 samāḥ sahasraṃ vyagaman mahīpate | saprāṇayościtramamaṃsatāmarāḥ
08020301 tato gajendrasya manobalaujasāṃ | kālena dīrgheṇa mahān abhūdvyayaḥ
08020303 vikṛṣyamāṇasya jale 'vasīdato | viparyayo 'bhūt sakalaṃ jalaukasaḥ
08020311 itthaṃ gajendraḥ sa yadāpa saṅkaṭaṃ | prāṇasya dehī vivaśo yadṛcchayā
08020313 apārayannātmavimokṣaṇe ciraṃ | dadhyāvimāṃ buddhimathābhyapadyata
08020321 na māmime jñātaya āturaṃ gajāḥ | kutaḥ kariṇyaḥ prabhavanti mocitum
08020323 grāheṇa pāśena vidhāturāvṛto | 'py ahaṃ ca taṃ yāmi paraṃ parāyaṇam
08020331 yaḥ kaścaneśo balino 'ntakoragāt | pracaṇḍavegādabhidhāvato bhṛśam
08020333 bhītaṃ prapannaṃ paripāti yadbhayān | mṛtyuḥ pradhāvaty araṇaṃ tamīmahi
0803001 śrībādarāyaṇiruvāca
08030011 evaṃ vyavasito buddhyā samādhāya mano hṛdi
08030013 jajāpa paramaṃ jāpyaṃ prāgjanmany anuśikṣitam
0803003 śrīgajendra uvāca
08030021 oṃ namo bhagavate tasmai yata etac cidātmakam
08030023 puruṣāyādibījāya pareśāyābhidhīmahi
08030031 yasminnidaṃ yataścedaṃ yenedaṃ ya idaṃ svayam
08030033 yo 'smāt parasmāc ca parastaṃ prapadye svayambhuvam
08030041 yaḥ svātmanīdaṃ nijamāyayārpitaṃ | kvacidvibhātaṃ kva ca tat tirohitam
08030043 aviddhadṛk sākṣy ubhayaṃ tadīkṣate | sa ātmamūlo 'vatu māṃ parātparaḥ
08030051 kālena pañcatvamiteṣu kṛtsnaśo | lokeṣu pāleṣu ca sarvahetuṣu
08030053 tamastadāsīdgahanaṃ gabhīraṃ | yastasya pāre 'bhivirājate vibhuḥ
08030061 na yasya devā ṛṣayaḥ padaṃ vidur | jantuḥ punaḥ ko 'rhati gantumīritum
08030063 yathā naṭasyākṛtibhirviceṣṭato | duratyayānukramaṇaḥ sa māvatu
08030071 didṛkṣavo yasya padaṃ sumaṅgalaṃ | vimuktasaṅgā munayaḥ susādhavaḥ
08030073 caranty alokavratamavraṇaṃ vane | bhūtātmabhūtāḥ suhṛdaḥ sa me gatiḥ
08030081 na vidyate yasya ca janma karma vā | na nāmarūpe guṇadoṣa eva vā
08030083 tathāpi lokāpyayasambhavāya yaḥ | svamāyayā tāny anukālamṛcchati
08030091 tasmai namaḥ pareśāya brahmaṇe 'nantaśaktaye
08030093 arūpāyorurūpāya nama āścaryakarmaṇe
08030101 nama ātmapradīpāya sākṣiṇe paramātmane
08030103 namo girāṃ vidūrāya manasaścetasāmapi
08030111 sattvena pratilabhyāya naiṣkarmyeṇa vipaścitā
08030113 namaḥ kaivalyanāthāya nirvāṇasukhasaṃvide
08030121 namaḥ śāntāya ghorāya mūḍhāya guṇadharmiṇe
08030123 nirviśeṣāya sāmyāya namo jñānaghanāya ca
08030131 kṣetrajñāya namastubhyaṃ sarvādhyakṣāya sākṣiṇe
08030133 puruṣāyātmamūlāya mūlaprakṛtaye namaḥ
08030141 sarvendriyaguṇadraṣṭre sarvapratyayahetave
08030143 asatā cchāyayoktāya sadābhāsāya te namaḥ
08030151 namo namaste 'khilakāraṇāya | niṣkāraṇāyādbhutakāraṇāya
08030153 sarvāgamāmnāyamahārṇavāya | namo 'pavargāya parāyaṇāya
08030161 guṇāraṇicchannaciduṣmapāya | tatkṣobhavisphūrjitamānasāya
08030163 naiṣkarmyabhāvena vivarjitāgama | svayaṃprakāśāya namas karomi
08030171 mādṛk prapannapaśupāśavimokṣaṇāya | muktāya bhūrikaruṇāya namo 'layāya
08030173 svāṃśena sarvatanubhṛnmanasi pratīta | pratyagdṛśe bhagavate bṛhate namaste
08030181 ātmātmajāptagṛhavittajaneṣu saktair | duṣprāpaṇāya guṇasaṅgavivarjitāya
08030183 muktātmabhiḥ svahṛdaye paribhāvitāya | jñānātmane bhagavate nama īśvarāya
08030191 yaṃ dharmakāmārthavimuktikāmā | bhajanta iṣṭāṃ gatimāpnuvanti
08030193 kiṃ cāśiṣo rāty api dehamavyayaṃ | karotu me 'dabhradayo vimokṣaṇam
08030201 ekāntino yasya na kañcanārthaṃ | vāñchanti ye vai bhagavatprapannāḥ
08030203 atyadbhutaṃ taccaritaṃ sumaṅgalaṃ | gāyanta ānandasamudramagnāḥ
08030211 tamakṣaraṃ brahma paraṃ pareśam | avyaktamādhyātmikayogagamyam
08030213 atīndriyaṃ sūkṣmamivātidūram | anantamādyaṃ paripūrṇamīḍe
08030221 yasya brahmādayo devā vedā lokāścarācarāḥ
08030223 nāmarūpavibhedena phalgvyā ca kalayā kṛtāḥ
08030231 yathārciṣo 'gneḥ saviturgabhastayo | niryānti saṃyānty asakṛt svarociṣaḥ
08030233 tathā yato 'yaṃ guṇasampravāho | buddhirmanaḥ khāni śarīrasargāḥ
08030241 sa vai na devāsuramartyatiryaṅ | na strī na ṣaṇḍho na pumān na jantuḥ
08030243 nāyaṃ guṇaḥ karma na san na cāsan | niṣedhaśeṣo jayatādaśeṣaḥ
08030251 jijīviṣe nāhamihāmuyā kim | antarbahiścāvṛtayebhayonyā
08030253 icchāmi kālena na yasya viplavas | tasyātmalokāvaraṇasya mokṣam
08030261 so 'haṃ viśvasṛjaṃ viśvamaviśvaṃ viśvavedasam
08030263 viśvātmānamajaṃ brahma praṇato 'smi paraṃ padam
08030271 yogarandhitakarmāṇo hṛdi yogavibhāvite
08030273 yogino yaṃ prapaśyanti yogeśaṃ taṃ nato 'smy aham
08030281 namo namastubhyamasahyavega | śaktitrayāyākhiladhīguṇāya
08030283 prapannapālāya durantaśaktaye | kadindriyāṇāmanavāpyavartmane
08030291 nāyaṃ veda svamātmānaṃ yacchaktyāhaṃdhiyā hatam
08030293 taṃ duratyayamāhātmyaṃ bhagavantamito 'smy aham
0803030 śrīśuka uvāca
08030301 evaṃ gajendramupavarṇitanirviśeṣaṃ
08030302 brahmādayo vividhaliṅgabhidābhimānāḥ
08030303 naite yadopasasṛpurnikhilātmakatvāt
08030304 tatrākhilāmaramayo harirāvirāsīt
08030311 taṃ tadvadārtamupalabhya jagannivāsaḥ
08030312 stotraṃ niśamya divijaiḥ saha saṃstuvadbhiḥ
08030313 chandomayena garuḍena samuhyamānaś
08030314 cakrāyudho 'bhyagamadāśu yato gajendraḥ
08030321 so 'ntaḥsarasy urubalena gṛhīta ārto
08030322 dṛṣṭvā garutmati hariṃ kha upāttacakram
08030323 utkṣipya sāmbujakaraṃ giramāha kṛcchrān
08030324 nārāyaṇākhilaguro bhagavan namaste
08030331 taṃ vīkṣya pīḍitamajaḥ sahasāvatīrya
08030332 sagrāhamāśu sarasaḥ kṛpayojjahāra
08030333 grāhādvipāṭitamukhādariṇā gajendraṃ
08030334 saṃpaśyatāṃ hariramūmucaducchriyāṇām
0804001 śrīśuka uvāca
08040011 tadā devarṣigandharvā brahmeśānapurogamāḥ
08040013 mumucuḥ kusumāsāraṃ śaṃsantaḥ karma taddhareḥ
08040021 nedurdundubhayo divyā gandharvā nanṛturjaguḥ
08040023 ṛṣayaścāraṇāḥ siddhāstuṣṭuvuḥ puruṣottamam
08040031 yo 'sau grāhaḥ sa vai sadyaḥ paramāścaryarūpadhṛk
08040033 mukto devalaśāpena hūhūrgandharvasattamaḥ
08040041 praṇamya śirasādhīśamuttamaślokamavyayam
08040043 agāyata yaśodhāma kīrtanyaguṇasatkatham
08040051 so 'nukampita īśena parikramya praṇamya tam
08040053 lokasya paśyato lokaṃ svamagān muktakilbiṣaḥ
08040061 gajendro bhagavatsparśādvimukto 'jñānabandhanāt
08040063 prāpto bhagavato rūpaṃ pītavāsāścaturbhujaḥ
08040071 sa vai pūrvamabhūdrājā pāṇḍyo draviḍasattamaḥ
08040073 indradyumna iti khyāto viṣṇuvrataparāyaṇaḥ
08040081 sa ekadārādhanakāla ātmavān | gṛhītamaunavrata īśvaraṃ harim
08040083 jaṭādharastāpasa āpluto 'cyutaṃ | samarcayāmāsa kulācalāśramaḥ
08040091 yadṛcchayā tatra mahāyaśā muniḥ | samāgamac chiṣyagaṇaiḥ pariśritaḥ
08040093 taṃ vīkṣya tūṣṇīmakṛtārhaṇādikaṃ | rahasy upāsīnamṛṣiścukopa ha
08040101 tasmā imaṃ śāpamadādasādhur | ayaṃ durātmākṛtabuddhiradya
08040103 viprāvamantā viśatāṃ tamisraṃ | yathā gajaḥ stabdhamatiḥ sa eva
0804011 śrīśuka uvāca
08040111 evaṃ śaptvā gato 'gastyo bhagavān nṛpa sānugaḥ
08040113 indradyumno 'pi rājarṣirdiṣṭaṃ tadupadhārayan
08040121 āpannaḥ kauñjarīṃ yonimātmasmṛtivināśinīm
08040123 haryarcanānubhāvena yadgajatve 'py anusmṛtiḥ
08040131 evaṃ vimokṣya gajayūthapamabjanābhas
08040132 tenāpi pārṣadagatiṃ gamitena yuktaḥ
08040133 gandharvasiddhavibudhairupagīyamāna
08040134 karmādbhutaṃ svabhavanaṃ garuḍāsano 'gāt
08040141 etan mahārāja taverito mayā | kṛṣṇānubhāvo gajarājamokṣaṇam
08040143 svargyaṃ yaśasyaṃ kalikalmaṣāpahaṃ | duḥsvapnanāśaṃ kuruvarya śṛṇvatām
08040151 yathānukīrtayanty etac chreyaskāmā dvijātayaḥ
08040153 śucayaḥ prātarutthāya duḥsvapnādyupaśāntaye
08040161 idamāha hariḥ prīto gajendraṃ kurusattama
08040163 śṛṇvatāṃ sarvabhūtānāṃ sarvabhūtamayo vibhuḥ
0804017 śrībhagavān uvāca
08040171 ye māṃ tvāṃ ca saraścedaṃ girikandarakānanam
08040173 vetrakīcakaveṇūnāṃ gulmāni surapādapān
08040181 śṛṅgāṇīmāni dhiṣṇyāni brahmaṇo me śivasya ca
08040183 kṣīrodaṃ me priyaṃ dhāma śvetadvīpaṃ ca bhāsvaram
08040191 śrīvatsaṃ kaustubhaṃ mālāṃ gadāṃ kaumodakīṃ mama
08040193 sudarśanaṃ pāñcajanyaṃ suparṇaṃ patageśvaram
08040201 śeṣaṃ ca matkalāṃ sūkṣmāṃ śriyaṃ devīṃ madāśrayām
08040203 brahmāṇaṃ nāradamṛṣiṃ bhavaṃ prahrādameva ca
08040211 matsyakūrmavarāhādyairavatāraiḥ kṛtāni me
08040213 karmāṇy anantapuṇyāni sūryaṃ somaṃ hutāśanam
08040221 praṇavaṃ satyamavyaktaṃ goviprān dharmamavyayam
08040223 dākṣāyaṇīrdharmapatnīḥ somakaśyapayorapi
08040231 gaṅgāṃ sarasvatīṃ nandāṃ kālindīṃ sitavāraṇam
08040233 dhruvaṃ brahmaṛṣīn sapta puṇyaślokāṃśca mānavān
08040241 utthāyāpararātrānte prayatāḥ susamāhitāḥ
08040243 smaranti mama rūpāṇi mucyante te 'ṃhaso 'khilāt
08040251 ye māṃ stuvanty anenāṅga pratibudhya niśātyaye
08040253 teṣāṃ prāṇātyaye cāhaṃ dadāmi vipulāṃ gatim
0804026 śrīśuka uvāca
08040261 ity ādiśya hṛṣīkeśaḥ prādhmāya jalajottamam
08040263 harṣayan vibudhānīkamāruroha khagādhipam
0805001 śrīśuka uvāca
08050011 rājannuditametat te hareḥ karmāghanāśanam
08050013 gajendramokṣaṇaṃ puṇyaṃ raivataṃ tvantaraṃ śṛṇu
08050021 pañcamo raivato nāma manustāmasasodaraḥ
08050023 balivindhyādayastasya sutā hārjunapūrvakāḥ
08050031 vibhurindraḥ suragaṇā rājan bhūtarayādayaḥ
08050033 hiraṇyaromā vedaśirā ūrdhvabāhvādayo dvijāḥ
08050041 patnī vikuṇṭhā śubhrasya vaikuṇṭhaiḥ surasattamaiḥ
08050043 tayoḥ svakalayā jajñe vaikuṇṭho bhagavān svayam
08050051 vaikuṇṭhaḥ kalpito yena loko lokanamaskṛtaḥ
08050053 ramayā prārthyamānena devyā tatpriyakāmyayā
08050061 tasyānubhāvaḥ kathito guṇāśca paramodayāḥ
08050063 bhaumān reṇūn sa vimame yo viṣṇorvarṇayedguṇān
08050071 ṣaṣṭhaśca cakṣuṣaḥ putraścākṣuṣo nāma vai manuḥ
08050073 pūrupūruṣasudyumna pramukhāścākṣuṣātmajāḥ
08050081 indro mantradrumastatra devā āpyādayo gaṇāḥ
08050083 munayastatra vai rājan haviṣmadvīrakādayaḥ
08050091 tatrāpi devasambhūtyāṃ vairājasyābhavat sutaḥ
08050093 ajito nāma bhagavān aṃśena jagataḥ patiḥ
08050101 payodhiṃ yena nirmathya surāṇāṃ sādhitā sudhā
08050103 bhramamāṇo 'mbhasi dhṛtaḥ kūrmarūpeṇa mandaraḥ
0805011 śrīrājovāca
08050111 yathā bhagavatā brahman mathitaḥ kṣīrasāgaraḥ
08050113 yadarthaṃ vā yataścādriṃ dadhārāmbucarātmanā
08050121 yathāmṛtaṃ suraiḥ prāptaṃ kiṃ cānyadabhavat tataḥ
08050123 etadbhagavataḥ karma vadasva paramādbhutam
08050131 tvayā saṅkathyamānena mahimnā sātvatāṃ pateḥ
08050133 nātitṛpyati me cittaṃ suciraṃ tāpatāpitam
0805014 śrīsūta uvāca
08050141 sampṛṣṭo bhagavān evaṃ dvaipāyanasuto dvijāḥ
08050143 abhinandya harervīryamabhyācaṣṭuṃ pracakrame
0805015 śrīśuka uvāca
08050151 yadā yuddhe 'surairdevā badhyamānāḥ śitāyudhaiḥ
08050153 gatāsavo nipatitā nottiṣṭheran sma bhūriśaḥ
08050161 yadā durvāsaḥ śāpena sendrā lokāstrayo nṛpa
08050163 niḥśrīkāścābhavaṃstatra neśurijyādayaḥ kriyāḥ
08050171 niśāmyaitat suragaṇā mahendravaruṇādayaḥ
08050173 nādhyagacchan svayaṃ mantrairmantrayanto viniścitam
08050181 tato brahmasabhāṃ jagmurmerormūrdhani sarvaśaḥ
08050183 sarvaṃ vijñāpayāṃ cakruḥ praṇatāḥ parameṣṭhine
08050191 sa vilokyendravāyvādīn niḥsattvān vigataprabhān
08050193 lokān amaṅgalaprāyān asurān ayathā vibhuḥ
08050201 samāhitena manasā saṃsmaran puruṣaṃ param
08050203 uvācotphullavadano devān sa bhagavān paraḥ
08050211 ahaṃ bhavo yūyamatho 'surādayo | manuṣyatiryagdrumagharmajātayaḥ
08050213 yasyāvatārāṃśakalāvisarjitā | vrajāma sarve śaraṇaṃ tamavyayam
08050221 na yasya vadhyo na ca rakṣaṇīyo | nopekṣaṇīyādaraṇīyapakṣaḥ
08050223 tathāpi sargasthitisaṃyamārthaṃ | dhatte rajaḥsattvatamāṃsi kāle
08050231 ayaṃ ca tasya sthitipālanakṣaṇaḥ | sattvaṃ juṣāṇasya bhavāya dehinām
08050233 tasmādvrajāmaḥ śaraṇaṃ jagadguruṃ | svānāṃ sa no dhāsyati śaṃ surapriyaḥ
0805024 śrīśuka uvāca
08050241 ity ābhāṣya surān vedhāḥ saha devairarindama
08050243 ajitasya padaṃ sākṣāj jagāma tamasaḥ param
08050251 tatrādṛṣṭasvarūpāya śrutapūrvāya vai prabhuḥ
08050253 stutimabrūta daivībhirgīrbhistvavahitendriyaḥ
0805026 śrībrahmovāca
08050261 avikriyaṃ satyamanantamādyaṃ | guhāśayaṃ niṣkalamapratarkyam
08050263 mano 'grayānaṃ vacasāniruktaṃ | namāmahe devavaraṃ vareṇyam
08050271 vipaścitaṃ prāṇamanodhiyātmanām | arthendriyābhāsamanidramavraṇam
08050273 chāyātapau yatra na gṛdhrapakṣau | tamakṣaraṃ khaṃ triyugaṃ vrajāmahe
08050281 ajasya cakraṃ tvajayeryamāṇaṃ | manomayaṃ pañcadaśāramāśu
08050283 trinābhi vidyuccalamaṣṭanemi | yadakṣamāhustamṛtaṃ prapadye
08050291 ya ekavarṇaṃ tamasaḥ paraṃ tad | alokamavyaktamanantapāram
08050293 āsāṃ cakāropasuparṇamenam | upāsate yogarathena dhīrāḥ
08050301 na yasya kaścātititarti māyāṃ | yayā jano muhyati veda nārtham
08050303 taṃ nirjitātmātmaguṇaṃ pareśaṃ | namāma bhūteṣu samaṃ carantam
08050311 ime vayaṃ yatpriyayaiva tanvā | sattvena sṛṣṭā bahirantarāviḥ
08050313 gatiṃ na sūkṣmāmṛṣayaśca vidmahe | kuto 'surādyā itarapradhānāḥ
08050321 pādau mahīyaṃ svakṛtaiva yasya | caturvidho yatra hi bhūtasargaḥ
08050323 sa vai mahāpūruṣa ātmatantraḥ | prasīdatāṃ brahma mahāvibhūtiḥ
08050331 ambhastu yadreta udāravīryaṃ | sidhyanti jīvanty uta vardhamānāḥ
08050333 lokā yato 'thākhilalokapālāḥ | prasīdatāṃ naḥ sa mahāvibhūtiḥ
08050341 somaṃ mano yasya samāmananti | divaukasāṃ yo balamandha āyuḥ
08050343 īśo nagānāṃ prajanaḥ prajānāṃ | prasīdatāṃ naḥ sa mahāvibhūtiḥ
08050351 agnirmukhaṃ yasya tu jātavedā | jātaḥ kriyākāṇḍanimittajanmā
08050353 antaḥsamudre 'nupacan svadhātūn | prasīdatāṃ naḥ sa mahāvibhūtiḥ
08050361 yaccakṣurāsīt taraṇirdevayānaṃ | trayīmayo brahmaṇa eṣa dhiṣṇyam
08050363 dvāraṃ ca mukteramṛtaṃ ca mṛtyuḥ | prasīdatāṃ naḥ sa mahāvibhūtiḥ
08050371 prāṇādabhūdyasya carācarāṇāṃ | prāṇaḥ saho balamojaśca vāyuḥ
08050373 anvāsma samrājamivānugā vayaṃ | prasīdatāṃ naḥ sa mahāvibhūtiḥ
08050381 śrotrāddiśo yasya hṛdaśca khāni | prajajñire khaṃ puruṣasya nābhyāḥ
08050383 prāṇendriyātmāsuśarīraketaḥ | prasīdatāṃ naḥ sa mahāvibhūtiḥ
08050391 balān mahendrastridaśāḥ prasādān | manyorgirīśo dhiṣaṇādviriñcaḥ
08050393 khebhyastu chandāṃsy ṛṣayo meḍhrataḥ kaḥ | prasīdatāṃ naḥ sa mahāvibhūtiḥ
08050401 śrīrvakṣasaḥ pitaraśchāyayāsan | dharmaḥ stanāditaraḥ pṛṣṭhato 'bhūt
08050403 dyauryasya śīrṣṇo 'psaraso vihārāt | prasīdatāṃ naḥ sa mahāvibhūtiḥ
08050411 vipro mukhādbrahma ca yasya guhyaṃ | rājanya āsīdbhujayorbalaṃ ca
08050413 ūrvorviḍ ojo 'ṅghriravedaśūdrau | prasīdatāṃ naḥ sa mahāvibhūtiḥ
08050421 lobho 'dharāt prītirupary abhūddyutir | nastaḥ paśavyaḥ sparśena kāmaḥ
08050423 bhruvoryamaḥ pakṣmabhavastu kālaḥ | prasīdatāṃ naḥ sa mahāvibhūtiḥ
08050431 dravyaṃ vayaḥ karma guṇān viśeṣaṃ | yadyogamāyāvihitān vadanti
08050433 yaddurvibhāvyaṃ prabudhāpabādhaṃ | prasīdatāṃ naḥ sa mahāvibhūtiḥ
08050441 namo 'stu tasmā upaśāntaśaktaye | svārājyalābhapratipūritātmane
08050443 guṇeṣu māyāraciteṣu vṛttibhir | na sajjamānāya nabhasvadūtaye
08050451 sa tvaṃ no darśayātmānamasmatkaraṇagocaram
08050453 prapannānāṃ didṛkṣūṇāṃ sasmitaṃ te mukhāmbujam
08050461 taistaiḥ svecchābhūtai rūpaiḥ kāle kāle svayaṃ vibho
08050463 karma durviṣahaṃ yan no bhagavāṃstat karoti hi
08050471 kleśabhūryalpasārāṇi karmāṇi viphalāni vā
08050473 dehināṃ viṣayārtānāṃ na tathaivārpitaṃ tvayi
08050481 nāvamaḥ karmakalpo 'pi viphalāyeśvarārpitaḥ
08050483 kalpate puruṣasyaiva sa hy ātmā dayito hitaḥ
08050491 yathā hi skandhaśākhānāṃ tarormūlāvasecanam
08050493 evamārādhanaṃ viṣṇoḥ sarveṣāmātmanaśca hi
08050501 namastubhyamanantāya durvitarkyātmakarmaṇe
08050503 nirguṇāya guṇeśāya sattvasthāya ca sāmpratam
0806001 śrīśuka uvāca
08060011 evaṃ stutaḥ suragaṇairbhagavān harirīśvaraḥ
08060013 teṣāmāvirabhūdrājan sahasrārkodayadyutiḥ
08060021 tenaiva sahasā sarve devāḥ pratihatekṣaṇāḥ
08060023 nāpaśyan khaṃ diśaḥ kṣauṇīmātmānaṃ ca kuto vibhum
08060031 viriñco bhagavān dṛṣṭvā saha śarveṇa tāṃ tanum
08060033 svacchāṃ marakataśyāmāṃ kañjagarbhāruṇekṣaṇām
08060041 taptahemāvadātena lasatkauśeyavāsasā
08060043 prasannacārusarvāṅgīṃ sumukhīṃ sundarabhruvam
08060051 mahāmaṇikirīṭena keyūrābhyāṃ ca bhūṣitām
08060053 karṇābharaṇanirbhāta kapolaśrīmukhāmbujām
08060061 kāñcīkalāpavalaya hāranūpuraśobhitām
08060063 kaustubhābharaṇāṃ lakṣmīṃ bibhratīṃ vanamālinīm
08060071 sudarśanādibhiḥ svāstrairmūrtimadbhirupāsitām
08060073 tuṣṭāva devapravaraḥ saśarvaḥ puruṣaṃ param
08060075 sarvāmaragaṇaiḥ sākaṃ sarvāṅgairavaniṃ gataiḥ
0806008 śrībrahmovāca
08060081 ajātajanmasthitisaṃyamāyā | guṇāya nirvāṇasukhārṇavāya
08060083 aṇoraṇimne 'parigaṇyadhāmne | mahānubhāvāya namo namaste
08060091 rūpaṃ tavaitat puruṣarṣabhejyaṃ | śreyo 'rthibhirvaidikatāntrikeṇa
08060093 yogena dhātaḥ saha nastrilokān | paśyāmy amuṣminnu ha viśvamūrtau
08060101 tvayy agra āsīt tvayi madhya āsīt | tvayy anta āsīdidamātmatantre
08060103 tvamādiranto jagato 'sya madhyaṃ | ghaṭasya mṛtsneva paraḥ parasmāt
08060111 tvaṃ māyayātmāśrayayā svayedaṃ | nirmāya viśvaṃ tadanupraviṣṭaḥ
08060113 paśyanti yuktā manasā manīṣiṇo | guṇavyavāye 'py aguṇaṃ vipaścitaḥ
08060121 yathāgnimedhasy amṛtaṃ ca goṣu | bhuvy annamambūdyamane ca vṛttim
08060123 yogairmanuṣyā adhiyanti hi tvāṃ | guṇeṣu buddhyā kavayo vadanti
08060131 taṃ tvāṃ vayaṃ nātha samujjihānaṃ | sarojanābhāticirepsitārtham
08060133 dṛṣṭvā gatā nirvṛtamadya sarve | gajā davārtā iva gāṅgamambhaḥ
08060141 sa tvaṃ vidhatsvākhilalokapālā | vayaṃ yadarthāstava pādamūlam
08060143 samāgatāste bahirantarātman | kiṃ vānyavijñāpyamaśeṣasākṣiṇaḥ
08060151 ahaṃ giritraśca surādayo ye | dakṣādayo 'gneriva ketavaste
08060153 kiṃ vā vidāmeśa pṛthagvibhātā | vidhatsva śaṃ no dvijadevamantram
0806016 śrīśuka uvāca
08060161 evaṃ viriñcādibhirīḍitastad | vijñāya teṣāṃ hṛdayaṃ yathaiva
08060163 jagāda jīmūtagabhīrayā girā | baddhāñjalīn saṃvṛtasarvakārakān
08060171 eka eveśvarastasmin | surakārye sureśvaraḥ
08060173 vihartukāmastān āha samudronmathanādibhiḥ
0806018 śrībhagavān uvāca
08060181 hanta brahmannaho śambho he devā mama bhāṣitam
08060183 śṛṇutāvahitāḥ sarve śreyo vaḥ syādyathā surāḥ
08060191 yāta dānavadaiteyaistāvat sandhirvidhīyatām
08060193 kālenānugṛhītaistairyāvadvo bhava ātmanaḥ
08060201 arayo 'pi hi sandheyāḥ sati kāryārthagaurave
08060203 ahimūṣikavaddevā hy arthasya padavīṃ gataiḥ
08060211 amṛtotpādane yatnaḥ kriyatāmavilambitam
08060213 yasya pītasya vai janturmṛtyugrasto 'maro bhavet
08060221 kṣiptvā kṣīrodadhau sarvā vīruttṛṇalatauṣadhīḥ
08060223 manthānaṃ mandaraṃ kṛtvā netraṃ kṛtvā tu vāsukim
08060231 sahāyena mayā devā nirmanthadhvamatandritāḥ
08060233 kleśabhājo bhaviṣyanti daityā yūyaṃ phalagrahāḥ
08060241 yūyaṃ tadanumodadhvaṃ yadicchanty asurāḥ surāḥ
08060243 na saṃrambheṇa sidhyanti sarvārthāḥ sāntvayā yathā
08060251 na bhetavyaṃ kālakūṭādviṣāj jaladhisambhavāt
08060253 lobhaḥ kāryo na vo jātu roṣaḥ kāmastu vastuṣu
0806026 śrīśuka uvāca
08060261 iti devān samādiśya bhagavān puruṣottamaḥ
08060263 teṣāmantardadhe rājan svacchandagatirīśvaraḥ
08060271 atha tasmai bhagavate namaskṛtya pitāmahaḥ
08060273 bhavaśca jagmatuḥ svaṃ svaṃ dhāmopeyurbaliṃ surāḥ
08060281 dṛṣṭvārīn apy asaṃyattān jātakṣobhān svanāyakān
08060283 nyaṣedhaddaityarāṭ ślokyaḥ sandhivigrahakālavit
08060291 te vairocanimāsīnaṃ guptaṃ cāsurayūthapaiḥ
08060293 śriyā paramayā juṣṭaṃ jitāśeṣamupāgaman
08060301 mahendraḥ ślakṣṇayā vācā sāntvayitvā mahāmatiḥ
08060303 abhyabhāṣata tat sarvaṃ śikṣitaṃ puruṣottamāt
08060311 tat tvarocata daityasya tatrānye ye 'surādhipāḥ
08060313 śambaro 'riṣṭanemiśca ye ca tripuravāsinaḥ
08060321 tato devāsurāḥ kṛtvā saṃvidaṃ kṛtasauhṛdāḥ
08060323 udyamaṃ paramaṃ cakruramṛtārthe parantapa
08060331 tataste mandaragirimojasotpāṭya durmadāḥ
08060333 nadanta udadhiṃ ninyuḥ śaktāḥ parighabāhavaḥ
08060341 dūrabhārodvahaśrāntāḥ śakravairocanādayaḥ
08060343 apārayantastaṃ voḍhuṃ vivaśā vijahuḥ pathi
08060351 nipatan sa giristatra bahūn amaradānavān
08060353 cūrṇayāmāsa mahatā bhāreṇa kanakācalaḥ
08060361 tāṃstathā bhagnamanaso bhagnabāhūrukandharān
08060363 vijñāya bhagavāṃstatra babhūva garuḍadhvajaḥ
08060371 giripātaviniṣpiṣṭān vilokyāmaradānavān
08060373 īkṣayā jīvayāmāsa nirjarān nirvraṇān yathā
08060381 giriṃ cāropya garuḍe hastenaikena līlayā
08060383 āruhya prayayāvabdhiṃ surāsuragaṇairvṛtaḥ
08060391 avaropya giriṃ skandhāt suparṇaḥ patatāṃ varaḥ
08060393 yayau jalānta utsṛjya hariṇā sa visarjitaḥ
0807001 śrīśuka uvāca
08070011 te nāgarājamāmantrya phalabhāgena vāsukim
08070013 parivīya girau tasmin netramabdhiṃ mudānvitāḥ
08070021 ārebhire surā yattā amṛtārthe kurūdvaha
08070023 hariḥ purastāj jagṛhe pūrvaṃ devāstato 'bhavan
08080031 tan naicchan daityapatayo mahāpuruṣaceṣṭitam
08080033 na gṛhṇīmo vayaṃ pucchamaheraṅgamamaṅgalam
08070041 svādhyāyaśrutasampannāḥ prakhyātā janmakarmabhiḥ
08070043 iti tūṣṇīṃ sthitān daityān vilokya puruṣottamaḥ
08070045 smayamāno visṛjyāgraṃ pucchaṃ jagrāha sāmaraḥ
08070061 kṛtasthānavibhāgāsta evaṃ kaśyapanandanāḥ
08070063 mamanthuḥ paramaṃ yattā amṛtārthaṃ payonidhim
08070071 mathyamāne 'rṇave so 'driranādhāro hy apo 'viśat
08070073 dhriyamāṇo 'pi balibhirgauravāt pāṇḍunandana
08070081 te sunirviṇṇamanasaḥ parimlānamukhaśriyaḥ
08070083 āsan svapauruṣe naṣṭe daivenātibalīyasā
08070091 vilokya vighneśavidhiṃ tadeśvaro | durantavīryo 'vitathābhisandhiḥ
08070093 kṛtvā vapuḥ kacchapamadbhutaṃ mahat | praviśya toyaṃ girimujjahāra
08070101 tamutthitaṃ vīkṣya kulācalaṃ punaḥ | samudyatā nirmathituṃ surāsurāḥ
08070103 dadhāra pṛṣṭhena sa lakṣayojana | prastāriṇā dvīpa ivāparo mahān
08070111 surāsurendrairbhujavīryavepitaṃ | paribhramantaṃ girimaṅga pṛṣṭhataḥ
08070113 bibhrat tadāvartanamādikacchapo | mene 'ṅgakaṇḍūyanamaprameyaḥ
08070121 tathāsurān āviśadāsureṇa | rūpeṇa teṣāṃ balavīryamīrayan
08070123 uddīpayan devagaṇāṃśca viṣṇur | daivena nāgendramabodharūpaḥ
08070131 upary agendraṃ girirāḍ ivānya | ākramya hastena sahasrabāhuḥ
08070133 tasthau divi brahmabhavendramukhyair | abhiṣṭuvadbhiḥ sumano 'bhivṛṣṭaḥ
08070141 upary adhaścātmani gotranetrayoḥ | pareṇa te prāviśatā samedhitāḥ
08070143 mamanthurabdhiṃ tarasā madotkaṭā | mahādriṇā kṣobhitanakracakram
08070151 ahīndrasāhasrakaṭhoradṛṅmukha | śvāsāgnidhūmāhatavarcaso 'surāḥ
08070153 paulomakāleyabalīlvalādayo | davāgnidagdhāḥ saralā ivābhavan
08070161 devāṃśca tacchvāsaśikhāhataprabhān | dhūmrāmbarasragvarakañcukānanān
08070163 samabhyavarṣan bhagavadvaśā ghanā | vavuḥ samudrormyupagūḍhavāyavaḥ
08070171 mathyamānāt tathā sindhor devāsuravarūthapaiḥ
08070173 yadā sudhā na jāyeta nirmamanthājitaḥ svayam
08070181 meghaśyāmaḥ kanakaparidhiḥ karṇavidyotavidyun
08070182 mūrdhni bhrājadvilulitakacaḥ sragdharo raktanetraḥ
08070183 jaitrairdorbhirjagadabhayadairdandaśūkaṃ gṛhītvā
08070184 mathnan mathnā pratigiririvāśobhatātho dhṛtādriḥ
08070191 nirmathyamānādudadherabhūdviṣaṃ | maholbaṇaṃ hālahalāhvamagrataḥ
08070193 sambhrāntamīnonmakarāhikacchapāt | timidvipagrāhatimiṅgilākulāt
08070201 tadugravegaṃ diśi diśy upary adho | visarpadutsarpadasahyamaprati
08070203 bhītāḥ prajā dudruvuraṅga seśvarā | arakṣyamāṇāḥ śaraṇaṃ sadāśivam
08070211 vilokya taṃ devavaraṃ trilokyā | bhavāya devyābhimataṃ munīnām
08070213 āsīnamadrāvapavargahetos | tapo juṣāṇaṃ stutibhiḥ praṇemuḥ
0807022 śrīprajāpataya ūcuḥ
08070221 devadeva mahādeva bhūtātman bhūtabhāvana
08070223 trāhi naḥ śaraṇāpannāṃstrailokyadahanādviṣāt
08070231 tvamekaḥ sarvajagata īśvaro bandhamokṣayoḥ
08070233 taṃ tvāmarcanti kuśalāḥ prapannārtiharaṃ gurum
08070241 guṇamayyā svaśaktyāsya sargasthityapyayān vibho
08070243 dhatse yadā svadṛg bhūman brahmaviṣṇuśivābhidhām
08070251 tvaṃ brahma paramaṃ guhyaṃ sadasadbhāvabhāvanam
08070253 nānāśaktibhirābhātastvamātmā jagadīśvaraḥ
08070261 tvaṃ śabdayonirjagadādirātmā | prāṇendriyadravyaguṇaḥ svabhāvaḥ
08070263 kālaḥ kratuḥ satyamṛtaṃ ca dharmas | tvayy akṣaraṃ yat trivṛdāmananti
08070271 agnirmukhaṃ te 'khiladevatātmā | kṣitiṃ vidurlokabhavāṅghripaṅkajam
08070273 kālaṃ gatiṃ te 'khiladevatātmano | diśaśca karṇau rasanaṃ jaleśam
08070281 nābhirnabhaste śvasanaṃ nabhasvān | sūryaśca cakṣūṃṣi jalaṃ sma retaḥ
08070283 parāvarātmāśrayaṇaṃ tavātmā | somo mano dyaurbhagavan śiraste
08070291 kukṣiḥ samudrā girayo 'sthisaṅghā | romāṇi sarvauṣadhivīrudhaste
08070293 chandāṃsi sākṣāt tava sapta dhātavas | trayīmayātman hṛdayaṃ sarvadharmaḥ
08070301 mukhāni pañcopaniṣadastaveśa | yaistriṃśadaṣṭottaramantravargaḥ
08070303 yat tac chivākhyaṃ paramātmatattvaṃ | deva svayaṃjyotiravasthitiste
08070311 chāyā tvadharmormiṣu yairvisargo | netratrayaṃ sattvarajastamāṃsi
08070313 sāṅkhyātmanaḥ śāstrakṛtastavekṣā | chandomayo deva ṛṣiḥ purāṇaḥ
08070321 na te giritrākhilalokapāla | viriñcavaikuṇṭhasurendragamyam
08070323 jyotiḥ paraṃ yatra rajastamaśca | sattvaṃ na yadbrahma nirastabhedam
08070331 kāmādhvaratripurakālagarādyaneka
08070332 bhūtadruhaḥ kṣapayataḥ stutaye na tat te
08070333 yastvantakāla idamātmakṛtaṃ svanetra
08070334 vahnisphuliṅgaśikhayā bhasitaṃ na veda
08070341 ye tvātmarāmagurubhirhṛdi cintitāṅghri
08070342 dvandvaṃ carantamumayā tapasābhitaptam
08070343 katthanta ugraparuṣaṃ nirataṃ śmaśāne
08070344 te nūnamūtimavidaṃstava hātalajjāḥ
08070351 tat tasya te sadasatoḥ parataḥ parasya
08070352 nāñjaḥ svarūpagamane prabhavanti bhūmnaḥ
08070353 brahmādayaḥ kimuta saṃstavane vayaṃ tu
08070354 tatsargasargaviṣayā api śaktimātram
08070361 etat paraṃ prapaśyāmo na paraṃ te maheśvara
08070363 mṛḍanāya hi lokasya vyaktiste 'vyaktakarmaṇaḥ
0807037 śrīśuka uvāca
08070371 tadvīkṣya vyasanaṃ tāsāṃ kṛpayā bhṛśapīḍitaḥ
08070373 sarvabhūtasuhṛddeva idamāha satīṃ priyām
0807038 śrīśiva uvāca
08070381 aho bata bhavāny etat prajānāṃ paśya vaiśasam
08070383 kṣīrodamathanodbhūtāt kālakūṭādupasthitam
08070391 āsāṃ prāṇaparīpsūnāṃ vidheyamabhayaṃ hi me
08070393 etāvān hi prabhorartho yaddīnaparipālanam
08070401 prāṇaiḥ svaiḥ prāṇinaḥ pānti sādhavaḥ kṣaṇabhaṅguraiḥ
08070403 baddhavaireṣu bhūteṣu mohiteṣvātmamāyayā
08070411 puṃsaḥ kṛpayato bhadre sarvātmā prīyate hariḥ
08070413 prīte harau bhagavati prīye 'haṃ sacarācaraḥ
08070415 tasmādidaṃ garaṃ bhuñje prajānāṃ svastirastu me
0807042 śrīśuka uvāca
08070421 evamāmantrya bhagavān bhavānīṃ viśvabhāvanaḥ
08070423 tadviṣaṃ jagdhumārebhe prabhāvajñānvamodata
08070431 tataḥ karatalīkṛtya vyāpi hālāhalaṃ viṣam
08070433 abhakṣayan mahādevaḥ kṛpayā bhūtabhāvanaḥ
08070441 tasyāpi darśayāmāsa svavīryaṃ jalakalmaṣaḥ
08070443 yac cakāra gale nīlaṃ tac ca sādhorvibhūṣaṇam
08070451 tapyante lokatāpena sādhavaḥ prāyaśo janāḥ
08070453 paramārādhanaṃ taddhi puruṣasyākhilātmanaḥ
08070461 niśamya karma tac chambhordevadevasya mīḍhuṣaḥ
08070463 prajā dākṣāyaṇī brahmā vaikuṇṭhaśca śaśaṃsire
08070471 praskannaṃ pibataḥ pāṇeryat kiñcij jagṛhuḥ sma tat
08070473 vṛścikāhiviṣauṣadhyo dandaśūkāśca ye 'pare
0808001 śrīśuka uvāca
08080011 pīte gare vṛṣāṅkeṇa prītāste 'maradānavāḥ
08080013 mamanthustarasā sindhuṃ havirdhānī tato 'bhavat
08080021 tāmagnihotrīmṛṣayo jagṛhurbrahmavādinaḥ
08080023 yajñasya devayānasya medhyāya haviṣe nṛpa
08080031 tata uccaiḥśravā nāma hayo 'bhūc candrapāṇḍuraḥ
08080033 tasmin baliḥ spṛhāṃ cakre nendra īśvaraśikṣayā
08080041 tata airāvato nāma vāraṇendro vinirgataḥ
08080043 dantaiścaturbhiḥ śvetādrerharan bhagavato mahim
08080051 airāvaṇādayastvaṣṭau diggajā abhavaṃstataḥ
08080053 abhramuprabhṛtayo 'ṣṭau ca kariṇyastvabhavan nṛpa
08080061 kaustubhākhyamabhūdratnaṃ padmarāgo mahodadheḥ
08080063 tasmin maṇau spṛhāṃ cakre vakṣo 'laṅkaraṇe hariḥ
08080071 tato 'bhavat pārijātaḥ suralokavibhūṣaṇam
08080073 pūrayaty arthino yo 'rthaiḥ śaśvadbhuvi yathā bhavān
08080081 tataścāpsaraso jātā niṣkakaṇṭhyaḥ suvāsasaḥ
08080083 ramaṇyaḥ svargiṇāṃ valgu gatilīlāvalokanaiḥ
08080091 tataścāvirabhūt sākṣāc chrī ramā bhagavatparā
08080093 rañjayantī diśaḥ kāntyā vidyut saudāmanī yathā
08080101 tasyāṃ cakruḥ spṛhāṃ sarve sasurāsuramānavāḥ
08080103 rūpaudāryavayovarṇa mahimākṣiptacetasaḥ
08080111 tasyā āsanamāninye mahendro mahadadbhutam
08080113 mūrtimatyaḥ saricchreṣṭhā hemakumbhairjalaṃ śuci
08080121 ābhiṣecanikā bhūmirāharat sakalauṣadhīḥ
08080123 gāvaḥ pañca pavitrāṇi vasanto madhumādhavau
08080131 ṛṣayaḥ kalpayāṃ cakrurābhiṣekaṃ yathāvidhi
08080133 jagurbhadrāṇi gandharvā naṭyaśca nanṛturjaguḥ
08080141 meghā mṛdaṅgapaṇava murajānakagomukhān
08080143 vyanādayan śaṅkhaveṇu vīṇāstumulaniḥsvanān
08080151 tato 'bhiṣiṣicurdevīṃ śriyaṃ padmakarāṃ satīm
08080153 digibhāḥ pūrṇakalaśaiḥ sūktavākyairdvijeritaiḥ
08080161 samudraḥ pītakauśeya vāsasī samupāharat
08080163 varuṇaḥ srajaṃ vaijayantīṃ madhunā mattaṣaṭpadām
08080171 bhūṣaṇāni vicitrāṇi viśvakarmā prajāpatiḥ
08080173 hāraṃ sarasvatī padmamajo nāgāśca kuṇḍale
08080181 tataḥ kṛtasvastyayanotpalasrajaṃ | nadaddvirephāṃ parigṛhya pāṇinā
08080183 cacāla vaktraṃ sukapolakuṇḍalaṃ | savrīḍahāsaṃ dadhatī suśobhanam
08080191 stanadvayaṃ cātikṛśodarī samaṃ | nirantaraṃ candanakuṅkumokṣitam
08080193 tatastato nūpuravalgu śiñjitair | visarpatī hemalateva sā babhau
08080201 vilokayantī niravadyamātmanaḥ | padaṃ dhruvaṃ cāvyabhicārisadguṇam
08080203 gandharvasiddhāsurayakṣacāraṇa | traipiṣṭapeyādiṣu nānvavindata
08080211 nūnaṃ tapo yasya na manyunirjayo | jñānaṃ kvacit tac ca na saṅgavarjitam
08080213 kaścin mahāṃstasya na kāmanirjayaḥ | sa īśvaraḥ kiṃ parato vyapāśrayaḥ
08080221 dharmaḥ kvacit tatra na bhūtasauhṛdaṃ | tyāgaḥ kvacit tatra na muktikāraṇam
08080223 vīryaṃ na puṃso 'sty ajaveganiṣkṛtaṃ | na hi dvitīyo guṇasaṅgavarjitaḥ
08080231 kvacic cirāyurna hi śīlamaṅgalaṃ | kvacit tadapy asti na vedyamāyuṣaḥ
08080233 yatrobhayaṃ kutra ca so 'py amaṅgalaḥ | sumaṅgalaḥ kaśca na kāṅkṣate hi mām
08080241 evaṃ vimṛśyāvyabhicārisadguṇair | varaṃ nijaikāśrayatayāguṇāśrayam
08080243 vavre varaṃ sarvaguṇairapekṣitaṃ | ramā mukundaṃ nirapekṣamīpsitam
08080251 tasyāṃsadeśa uśatīṃ navakañjamālāṃ
08080252 mādyanmadhuvratavarūthagiropaghuṣṭām
08080253 tasthau nidhāya nikaṭe taduraḥ svadhāma
08080254 savrīḍahāsavikasannayanena yātā
08080261 tasyāḥ śriyastrijagato janako jananyā
08080262 vakṣo nivāsamakarot paramaṃ vibhūteḥ
08080263 śrīḥ svāḥ prajāḥ sakaruṇena nirīkṣaṇena
08080264 yatra sthitaidhayata sādhipatīṃstrilokān
08080271 śaṅkhatūryamṛdaṅgānāṃ vāditrāṇāṃ pṛthuḥ svanaḥ
08080273 devānugānāṃ sastrīṇāṃ nṛtyatāṃ gāyatāmabhūt
08080281 brahmarudrāṅgiromukhyāḥ sarve viśvasṛjo vibhum
08080283 īḍire 'vitathairmantraistalliṅgaiḥ puṣpavarṣiṇaḥ
08080291 śriyāvalokitā devāḥ saprajāpatayaḥ prajāḥ
08080293 śīlādiguṇasampannā lebhire nirvṛtiṃ parām
08080301 niḥsattvā lolupā rājan nirudyogā gatatrapāḥ
08080303 yadā copekṣitā lakṣmyā babhūvurdaityadānavāḥ
08080311 athāsīdvāruṇī devī kanyā kamalalocanā
08080313 asurā jagṛhustāṃ vai hareranumatena te
08080321 athodadhermathyamānāt kāśyapairamṛtārthibhiḥ
08080323 udatiṣṭhan mahārāja puruṣaḥ paramādbhutaḥ
08080331 dīrghapīvaradordaṇḍaḥ kambugrīvo 'ruṇekṣaṇaḥ
08080333 śyāmalastaruṇaḥ sragvī sarvābharaṇabhūṣitaḥ
08080341 pītavāsā mahoraskaḥ sumṛṣṭamaṇikuṇḍalaḥ
08080343 snigdhakuñcitakeśānta subhagaḥ siṃhavikramaḥ
08080351 amṛtāpūrṇakalasaṃ bibhradvalayabhūṣitaḥ
08080353 sa vai bhagavataḥ sākṣādviṣṇoraṃśāṃśasambhavaḥ
08080361 dhanvantaririti khyāta āyurvedadṛg ijyabhāk
08080363 tamālokyāsurāḥ sarve kalasaṃ cāmṛtābhṛtam
08080371 lipsantaḥ sarvavastūni kalasaṃ tarasāharan
08080373 nīyamāne 'suraistasmin kalase 'mṛtabhājane
08080381 viṣaṇṇamanaso devā hariṃ śaraṇamāyayuḥ
08080383 iti taddainyamālokya bhagavān bhṛtyakāmakṛt
08080385 mā khidyata mitho 'rthaṃ vaḥ sādhayiṣye svamāyayā
08080391 mithaḥ kalirabhūt teṣāṃ tadarthe tarṣacetasām
08080393 ahaṃ pūrvamahaṃ pūrvaṃ na tvaṃ na tvamiti prabho
08080401 devāḥ svaṃ bhāgamarhanti ye tulyāyāsahetavaḥ
08080403 satrayāga ivaitasminneṣa dharmaḥ sanātanaḥ
08080411 iti svān pratyaṣedhan vai daiteyā jātamatsarāḥ
08080413 durbalāḥ prabalān rājan gṛhītakalasān muhuḥ
08080421 etasminnantare viṣṇuḥ sarvopāyavidīśvaraḥ
08080423 yoṣidrūpamanirdeśyaṃ dadhāraparamādbhutam
08080431 prekṣaṇīyotpalaśyāmaṃ sarvāvayavasundaram
08080433 samānakarṇābharaṇaṃ sukapolonnasānanam
08080441 navayauvananirvṛtta stanabhārakṛśodaram
08080443 mukhāmodānuraktāli jhaṅkārodvignalocanam
08080451 bibhrat sukeśabhāreṇa mālāmutphullamallikām
08080453 sugrīvakaṇṭhābharaṇaṃ subhujāṅgadabhūṣitam
08080461 virajāmbarasaṃvīta nitambadvīpaśobhayā
08080463 kāñcyā pravilasadvalgu calaccaraṇanūpuram
08080471 savrīḍasmitavikṣipta bhrūvilāsāvalokanaiḥ
08080473 daityayūthapacetaḥsu kāmamuddīpayan muhuḥ
0809001 śrīśuka uvāca
08090011 te 'nyonyato 'surāḥ pātraṃ harantastyaktasauhṛdāḥ
08090013 kṣipanto dasyudharmāṇa āyāntīṃ dadṛśuḥ striyam
08090021 aho rūpamaho dhāma aho asyā navaṃ vayaḥ
08090023 iti te tāmabhidrutya papracchurjātahṛcchayāḥ
08090031 kā tvaṃ kañjapalāśākṣi kuto vā kiṃ cikīrṣasi
08090033 kasyāsi vada vāmoru mathnatīva manāṃsi naḥ
08090041 na vayaṃ tvāmarairdaityaiḥ siddhagandharvacāraṇaiḥ
08090043 nāspṛṣṭapūrvāṃ jānīmo lokeśaiśca kuto nṛbhiḥ
08090051 nūnaṃ tvaṃ vidhinā subhrūḥ preṣitāsi śarīriṇām
08090053 sarvendriyamanaḥprītiṃ vidhātuṃ saghṛṇena kim
08090061 sā tvaṃ naḥ spardhamānānāmekavastuni mānini
08090063 jñātīnāṃ baddhavairāṇāṃ śaṃ vidhatsva sumadhyame
08090071 vayaṃ kaśyapadāyādā bhrātaraḥ kṛtapauruṣāḥ
08090073 vibhajasva yathānyāyaṃ naiva bhedo yathā bhavet
08090081 ity upāmantrito daityairmāyāyoṣidvapurhariḥ
08090083 prahasya rucirāpāṅgairnirīkṣannidamabravīt
0809009 śrībhagavān uvāca
08090091 kathaṃ kaśyapadāyādāḥ puṃścalyāṃ mayi saṅgatāḥ
08090093 viśvāsaṃ paṇḍito jātu kāminīṣu na yāti hi
08090101 sālāvṛkāṇāṃ strīṇāṃ ca svairiṇīnāṃ suradviṣaḥ
08090103 sakhyāny āhuranityāni nūtnaṃ nūtnaṃ vicinvatām
0809011 śrīśuka uvāca
08090111 iti te kṣvelitaistasyā āśvastamanaso 'surāḥ
08090113 jahasurbhāvagambhīraṃ daduścāmṛtabhājanam
08090121 tato gṛhītvāmṛtabhājanaṃ harir | babhāṣa īṣatsmitaśobhayā girā
08090123 yady abhyupetaṃ kva ca sādhvasādhu vā | kṛtaṃ mayā vo vibhaje sudhāmimām
08090131 ity abhivyāhṛtaṃ tasyā ākarṇyāsurapuṅgavāḥ
08090133 apramāṇavidastasyāstat tathety anvamaṃsata
08090141 athopoṣya kṛtasnānā hutvā ca haviṣānalam
08090143 dattvā goviprabhūtebhyaḥ kṛtasvastyayanā dvijaiḥ
08090151 yathopajoṣaṃ vāsāṃsi paridhāyāhatāni te
08090153 kuśeṣu prāviśan sarve prāgagreṣvabhibhūṣitāḥ
08090161 prāṅmukheṣūpaviṣṭeṣu sureṣu ditijeṣu ca
08090163 dhūpāmoditaśālāyāṃjuṣṭāyāṃ mālyadīpakaiḥ
08090171 tasyāṃ narendra karabhoruruśaddukūla | śroṇītaṭālasagatirmadavihvalākṣī
08090173 sā kūjatī kanakanūpuraśiñjitena | kumbhastanī kalasapāṇirathāviveśa
08090181 tāṃ śrīsakhīṃ kanakakuṇḍalacārukarṇa | nāsākapolavadanāṃ paradevatākhyām
08090183 saṃvīkṣya sammumuhurutsmitavīkṣaṇena | devāsurā vigalitastanapaṭṭikāntām
08090191 asurāṇāṃ sudhādānaṃ sarpāṇāmiva durnayam
08090193 matvā jātinṛśaṃsānāṃ na tāṃ vyabhajadacyutaḥ
08090201 kalpayitvā pṛthak paṅktīrubhayeṣāṃ jagatpatiḥ
08090203 tāṃścopaveśayāmāsa sveṣu sveṣu ca paṅktiṣu
08090211 daityān gṛhītakalaso vañcayannupasañcaraiḥ
08090213 dūrasthān pāyayāmāsajarāmṛtyuharāṃ sudhām
08090221 te pālayantaḥ samayamasurāḥ svakṛtaṃ nṛpa
08090223 tūṣṇīmāsan kṛtasnehāḥ strīvivādajugupsayā
08090231 tasyāṃ kṛtātipraṇayāḥ praṇayāpāyakātarāḥ
08090233 bahumānena cābaddhā nocuḥ kiñcana vipriyam
08090241 devaliṅgapraticchannaḥ svarbhānurdevasaṃsadi
08090243 praviṣṭaḥ somamapibac candrārkābhyāṃ ca sūcitaḥ
08090251 cakreṇa kṣuradhāreṇa jahāra pibataḥ śiraḥ
08090253 haristasya kabandhastu sudhayāplāvito 'patat
08090261 śirastvamaratāṃ nītamajo grahamacīkḷpat
08090263 yastu parvaṇi candrārkāvabhidhāvati vairadhīḥ
08090271 pītaprāye 'mṛte devairbhagavān lokabhāvanaḥ
08090273 paśyatāmasurendrāṇāṃ svaṃ rūpaṃ jagṛhe hariḥ
08090281 evaṃ surāsuragaṇāḥ samadeśakāla |
08090282 hetvarthakarmamatayo 'pi phale vikalpāḥ
08090283 tatrāmṛtaṃ suragaṇāḥ phalamañjasāpur
08090284 yatpādapaṅkajarajaḥśrayaṇān na daityāḥ
08090291 yadyujyate 'suvasukarmamanovacobhir
08090292 dehātmajādiṣu nṛbhistadasat pṛthaktvāt
08090293 taireva sadbhavati yat kriyate 'pṛthaktvāt
08090294 sarvasya tadbhavati mūlaniṣecanaṃ yat
0810001 śrīśuka uvāca
08100011 iti dānavadaiteyā nāvindannamṛtaṃ nṛpa
08100013 yuktāḥ karmaṇi yattāśca vāsudevaparāṅmukhāḥ
08100021 sādhayitvāmṛtaṃ rājan pāyayitvā svakān surān
08100023 paśyatāṃ sarvabhūtānāṃ yayau garuḍavāhanaḥ
08100031 sapatnānāṃ parāmṛddhiṃ dṛṣṭvā te ditinandanāḥ
08100033 amṛṣyamāṇā utpeturdevān pratyudyatāyudhāḥ
08100041 tataḥ suragaṇāḥ sarve sudhayā pītayaidhitāḥ
08100043 pratisaṃyuyudhuḥ śastrairnārāyaṇapadāśrayāḥ
08100051 tatra daivāsuro nāma raṇaḥ paramadāruṇaḥ
08100053 rodhasy udanvato rājaṃstumulo romaharṣaṇaḥ
08100061 tatrānyonyaṃ sapatnāste saṃrabdhamanaso raṇe
08100063 samāsādyāsibhirbāṇairnijaghnurvividhāyudhaiḥ
08100071 śaṅkhatūryamṛdaṅgānāṃ bherīḍamariṇāṃ mahān
08100073 hastyaśvarathapattīnāṃ nadatāṃ nisvano 'bhavat
08100081 rathino rathibhistatra pattibhiḥ saha pattayaḥ
08100083 hayā hayairibhāścebhaiḥ samasajjanta saṃyuge
08100091 uṣṭraiḥ kecidibhaiḥ kecidapare yuyudhuḥ kharaiḥ
08100093 kecidgauramukhairṛkṣairdvīpibhirharibhirbhaṭāḥ
08100101 gṛdhraiḥ kaṅkairbakairanye śyenabhāsaistimiṅgilaiḥ
08100103 śarabhairmahiṣaiḥ khaḍgairgovṛṣairgavayāruṇaiḥ
08100111 śivābhirākhubhiḥ kecit kṛkalāsaiḥ śaśairnaraiḥ
08100113 bastaireke kṛṣṇasārairhaṃsairanye ca sūkaraiḥ
08100121 anye jalasthalakhagaiḥ sattvairvikṛtavigrahaiḥ
08100123 senayorubhayo rājan viviśuste 'grato 'grataḥ
08100131 citradhvajapaṭai rājannātapatraiḥ sitāmalaiḥ
08100133 mahādhanairvajradaṇḍairvyajanairbārhacāmaraiḥ
08100141 vātoddhūtottaroṣṇīṣairarcirbhirvarmabhūṣaṇaiḥ
08100143 sphuradbhirviśadaiḥ śastraiḥ sutarāṃ sūryaraśmibhiḥ
08100151 devadānavavīrāṇāṃ dhvajinyau pāṇḍunandana
08100153 rejaturvīramālābhiryādasāmiva sāgarau
08100161 vairocano baliḥ saṅkhye so 'surāṇāṃ camūpatiḥ
08100163 yānaṃ vaihāyasaṃ nāma kāmagaṃ mayanirmitam
08100171 sarvasāṅgrāmikopetaṃ sarvāścaryamayaṃ prabho
08100173 apratarkyamanirdeśyaṃ dṛśyamānamadarśanam
08100181 āsthitastadvimānāgryaṃ sarvānīkādhipairvṛtaḥ
08100183 bālavyajanachatrāgryai reje candra ivodaye
08100191 tasyāsan sarvato yānairyūthānāṃ patayo 'surāḥ
08100193 namuciḥ śambaro bāṇo vipracittirayomukhaḥ
08100201 dvimūrdhā kālanābho 'tha prahetirhetirilvalaḥ
08100203 śakunirbhūtasantāpo vajradaṃṣṭro virocanaḥ
08100211 hayagrīvaḥ śaṅkuśirāḥ kapilo meghadundubhiḥ
08100213 tārakaścakradṛk śumbho niśumbho jambha utkalaḥ
08100221 ariṣṭo 'riṣṭanemiśca mayaśca tripurādhipaḥ
08100223 anye paulomakāleyā nivātakavacādayaḥ
08100231 alabdhabhāgāḥ somasya kevalaṃ kleśabhāginaḥ
08100233 sarva ete raṇamukhe bahuśo nirjitāmarāḥ
08100241 siṃhanādān vimuñcantaḥ śaṅkhān dadhmurmahāravān
08100243 dṛṣṭvā sapatnān utsiktān balabhit kupito bhṛśam
08100251 airāvataṃ dikkariṇamārūḍhaḥ śuśubhe svarāṭ
08100253 yathā sravatprasravaṇamudayādrimaharpatiḥ
08100261 tasyāsan sarvato devā nānāvāhadhvajāyudhāḥ
08100263 lokapālāḥ sahagaṇairvāyvagnivaruṇādayaḥ
08100271 te 'nyonyamabhisaṃsṛtya kṣipanto marmabhirmithaḥ
08100273 āhvayanto viśanto 'gre yuyudhurdvandvayodhinaḥ
08100281 yuyodha balirindreṇa tārakeṇa guho 'syata
08100283 varuṇo hetināyudhyan mitro rājan prahetinā
08100291 yamastu kālanābhena viśvakarmā mayena vai
08100293 śambaro yuyudhe tvaṣṭrā savitrā tu virocanaḥ
08100301 aparājitena namuciraśvinau vṛṣaparvaṇā
08100303 sūryo balisutairdevo bāṇajyeṣṭhaiḥ śatena ca
08100311 rāhuṇā ca tathā somaḥ pulomnā yuyudhe 'nilaḥ
08100313 niśumbhaśumbhayordevī bhadrakālī tarasvinī
08100321 vṛṣākapistu jambhena mahiṣeṇa vibhāvasuḥ
08100323 ilvalaḥ saha vātāpirbrahmaputrairarindama
08100331 kāmadevena durmarṣa utkalo mātṛbhiḥ saha
08100333 bṛhaspatiścośanasā narakeṇa śanaiścaraḥ
08100341 maruto nivātakavacaiḥ kāleyairvasavo 'marāḥ
08100343 viśvedevāstu paulomai rudrāḥ krodhavaśaiḥ saha
08100351 ta evamājāvasurāḥ surendrā | dvandvena saṃhatya ca yudhyamānāḥ
08100353 anyonyamāsādya nijaghnurojasā | jigīṣavastīkṣṇaśarāsitomaraiḥ
08100361 bhuśuṇḍibhiścakragadarṣṭipaṭṭiśaiḥ | śaktyulmukaiḥ prāsaparaśvadhairapi
08100363 nistriṃśabhallaiḥ parighaiḥ samudgaraiḥ | sabhindipālaiśca śirāṃsi cicchiduḥ
08100371 gajāsturaṅgāḥ sarathāḥ padātayaḥ | sārohavāhā vividhā vikhaṇḍitāḥ
08100373 nikṛttabāhūruśirodharāṅghrayaś | chinnadhvajeṣvāsatanutrabhūṣaṇāḥ
08100381 teṣāṃ padāghātarathāṅgacūrṇitād | āyodhanādulbaṇa utthitastadā
08100383 reṇurdiśaḥ khaṃ dyumaṇiṃ ca chādayan | nyavartatāsṛksrutibhiḥ pariplutāt
08100391 śirobhiruddhūtakirīṭakuṇḍalaiḥ | saṃrambhadṛgbhiḥ paridaṣṭadacchadaiḥ
08100393 mahābhujaiḥ sābharaṇaiḥ sahāyudhaiḥ | sā prāstṛtā bhūḥ karabhorubhirbabhau
08100401 kabandhāstatra cotpetuḥ patitasvaśiro 'kṣibhiḥ
08100403 udyatāyudhadordaṇḍairādhāvanto bhaṭān mṛdhe
08100411 balirmahendraṃ daśabhistribhirairāvataṃ śaraiḥ
08100413 caturbhiścaturo vāhān ekenārohamārcchayat
08100421 sa tān āpatataḥ śakrastāvadbhiḥ śīghravikramaḥ
08100423 ciccheda niśitairbhallairasamprāptān hasanniva
08100431 tasya karmottamaṃ vīkṣya durmarṣaḥ śaktimādade
08100433 tāṃ jvalantīṃ maholkābhāṃ hastasthāmacchinaddhariḥ
08100441 tataḥ śūlaṃ tataḥ prāsaṃ tatastomaramṛṣṭayaḥ
08100443 yadyac chastraṃ samādadyāt sarvaṃ tadacchinadvibhuḥ
08100451 sasarjāthāsurīṃ māyāmantardhānagato 'suraḥ
08100453 tataḥ prādurabhūc chailaḥ surānīkopari prabho
08100461 tato nipetustaravo dahyamānā davāgninā
08100463 śilāḥ saṭaṅkaśikharāścūrṇayantyo dviṣadbalam
08100471 mahoragāḥ samutpeturdandaśūkāḥ savṛścikāḥ
08100473 siṃhavyāghravarāhāśca mardayanto mahāgajāḥ
08100481 yātudhānyaśca śataśaḥ śūlahastā vivāsasaḥ
08100483 chindhi bhindhīti vādinyastathā rakṣogaṇāḥ prabho
08100491 tato mahāghanā vyomni gambhīraparuṣasvanāḥ
08100493 aṅgārān mumucurvātairāhatāḥ stanayitnavaḥ
08100501 sṛṣṭo daityena sumahān vahniḥ śvasanasārathiḥ
08100503 sāṃvartaka ivātyugro vibudhadhvajinīmadhāk
08100511 tataḥ samudra udvelaḥ sarvataḥ pratyadṛśyata
08100513 pracaṇḍavātairuddhūta taraṅgāvartabhīṣaṇaḥ
08100521 evaṃ daityairmahāmāyairalakṣyagatibhī raṇe
08100523 sṛjyamānāsu māyāsu viṣeduḥ surasainikāḥ
08100531 na tatpratividhiṃ yatra vidurindrādayo nṛpa
08100533 dhyātaḥ prādurabhūt tatra bhagavān viśvabhāvanaḥ
08100541 tataḥ suparṇāṃsakṛtāṅghripallavaḥ | piśaṅgavāsā navakañjalocanaḥ
08100543 adṛśyatāṣṭāyudhabāhurullasac | chrīkaustubhānarghyakirīṭakuṇḍalaḥ
08100551 tasmin praviṣṭe 'surakūṭakarmajā | māyā vineśurmahinā mahīyasaḥ
08100553 svapno yathā hi pratibodha āgate | harismṛtiḥ sarvavipadvimokṣaṇam
08100561 dṛṣṭvā mṛdhe garuḍavāhamibhārivāha | āvidhya śūlamahinodatha kālanemiḥ
08100563 tal līlayā garuḍamūrdhni patadgṛhītvā | tenāhanan nṛpa savāhamariṃ tryadhīśaḥ
08100571 mālī sumāly atibalau yudhi petaturyac | cakreṇa kṛttaśirasāvatha mālyavāṃstam
08100573 āhatya tigmagadayāhanadaṇḍajendraṃ | tāvac chiro 'cchinadarernadato 'riṇādyaḥ
0811001 śrīśuka uvāca
08110011 atho surāḥ pratyupalabdhacetasaḥ | parasya puṃsaḥ parayānukampayā
08110013 jaghnurbhṛśaṃ śakrasamīraṇādayas | tāṃstān raṇe yairabhisaṃhatāḥ purā
08110021 vairocanāya saṃrabdho bhagavān pākaśāsanaḥ
08110023 udayacchadyadā vajraṃ prajā hā heti cukruśuḥ
08110031 vajrapāṇistamāhedaṃ tiraskṛtya puraḥsthitam
08110033 manasvinaṃ susampannaṃ vicarantaṃ mahāmṛdhe
08110041 naṭavan mūḍha māyābhirmāyeśān no jigīṣasi
08110043 jitvā bālān nibaddhākṣān naṭo harati taddhanam
08110051 ārurukṣanti māyābhirutsisṛpsanti ye divam
08110053 tān dasyūn vidhunomy ajñān pūrvasmāc ca padādadhaḥ
08110061 so 'haṃ durmāyinaste 'dya vajreṇa śataparvaṇā
08110063 śiro hariṣye mandātmanghaṭasva jñātibhiḥ saha
0811007 śrībaliruvāca
08110071 saṅgrāme vartamānānāṃ kālacoditakarmaṇām
08110073 kīrtirjayo 'jayo mṛtyuḥ sarveṣāṃ syuranukramāt
08110081 tadidaṃ kālaraśanaṃ jagat paśyanti sūrayaḥ
08110083 na hṛṣyanti na śocanti tatra yūyamapaṇḍitāḥ
08110091 na vayaṃ manyamānānāmātmānaṃ tatra sādhanam
08110093 giro vaḥ sādhuśocyānāṃ gṛhṇīmo marmatāḍanāḥ
0811010 śrīśuka uvāca
08110101 ity ākṣipya vibhuṃ vīro nārācairvīramardanaḥ
08110103 ākarṇapūrṇairahanadākṣepairāha taṃ punaḥ
08110111 evaṃ nirākṛto devo vairiṇā tathyavādinā
08110113 nāmṛṣyat tadadhikṣepaṃ totrāhata iva dvipaḥ
08110121 prāharat kuliśaṃ tasmā amoghaṃ paramardanaḥ
08110123 sayāno nyapatadbhūmau chinnapakṣa ivācalaḥ
08110131 sakhāyaṃ patitaṃ dṛṣṭvā jambho balisakhaḥ suhṛt
08110133 abhyayāt sauhṛdaṃ sakhyurhatasyāpi samācaran
08110141 sa siṃhavāha āsādya gadāmudyamya raṃhasā
08110143 jatrāvatāḍayac chakraṃ gajaṃ ca sumahābalaḥ
08110151 gadāprahāravyathito bhṛśaṃ vihvalito gajaḥ
08110153 jānubhyāṃ dharaṇīṃ spṛṣṭvā kaśmalaṃ paramaṃ yayau
08110161 tato ratho mātalinā haribhirdaśaśatairvṛtaḥ
08110163 ānīto dvipamutsṛjya rathamāruruhe vibhuḥ
08110171 tasya tat pūjayan karma yanturdānavasattamaḥ
08110173 śūlena jvalatā taṃ tu smayamāno 'hanan mṛdhe
08110181 sehe rujaṃ sudurmarṣāṃ sattvamālambya mātaliḥ
08110183 indro jambhasya saṅkruddho vajreṇāpāharac chiraḥ
08110191 jambhaṃ śrutvā hataṃ tasya jñātayo nāradādṛṣeḥ
08110193 namuciśca balaḥ pākastatrāpetustvarānvitāḥ
08110201 vacobhiḥ paruṣairindramardayanto 'sya marmasu
08110203 śarairavākiran meghā dhārābhiriva parvatam
08110211 harīn daśaśatāny ājau haryaśvasya balaḥ śaraiḥ
08110213 tāvadbhirardayāmāsa yugapal laghuhastavān
08110221 śatābhyāṃ mātaliṃ pāko rathaṃ sāvayavaṃ pṛthak
08110223 sakṛt sandhānamokṣeṇa tadadbhutamabhūdraṇe
08110231 namuciḥ pañcadaśabhiḥ svarṇapuṅkhairmaheṣubhiḥ
08110233 āhatya vyanadat saṅkhye satoya iva toyadaḥ
08110241 sarvataḥ śarakūṭena śakraṃ sarathasārathim
08110243 chādayāmāsurasurāḥ prāvṛṭsūryamivāmbudāḥ
08110251 alakṣayantastamatīva vihvalā | vicukruśurdevagaṇāḥ sahānugāḥ
08110253 anāyakāḥ śatrubalena nirjitā | vaṇikpathā bhinnanavo yathārṇave
08110261 tatasturāṣāḍ iṣubaddhapañjarād | vinirgataḥ sāśvarathadhvajāgraṇīḥ
08110263 babhau diśaḥ khaṃ pṛthivīṃ ca rocayan | svatejasā sūrya iva kṣapātyaye
08110271 nirīkṣya pṛtanāṃ devaḥ parairabhyarditāṃ raṇe
08110273 udayacchadripuṃ hantuṃ vajraṃ vajradharo ruṣā
08110281 sa tenaivāṣṭadhāreṇa śirasī balapākayoḥ
08110283 jñātīnāṃ paśyatāṃ rājan jahāra janayan bhayam
08110291 namucistadvadhaṃ dṛṣṭvā śokāmarṣaruṣānvitaḥ
08110293 jighāṃsurindraṃ nṛpate cakāra paramodyamam
08110301 aśmasāramayaṃ śūlaṃ ghaṇṭāvaddhemabhūṣaṇam
08110303 pragṛhyābhyadravat kruddho hato 'sīti vitarjayan
08110305 prāhiṇoddevarājāya ninadan mṛgarāḍ iva
08110311 tadāpatadgaganatale mahājavaṃ | vicicchide haririṣubhiḥ sahasradhā
08110313 tamāhanan nṛpa kuliśena kandhare | ruṣānvitastridaśapatiḥ śiro haran
08110321 na tasya hi tvacamapi vajra ūrjito | bibheda yaḥ surapatinaujaseritaḥ
08110323 tadadbhutaṃ paramativīryavṛtrabhit | tiraskṛto namuciśirodharatvacā
08110331 tasmādindro 'bibhec chatrorvajraḥ pratihato yataḥ
08110333 kimidaṃ daivayogena bhūtaṃ lokavimohanam
08110341 yena me pūrvamadrīṇāṃ pakṣacchedaḥ prajātyaye
08110343 kṛto niviśatāṃ bhāraiḥ patattraiḥ patatāṃ bhuvi
08110351 tapaḥsāramayaṃ tvāṣṭraṃ vṛtro yena vipāṭitaḥ
08110353 anye cāpi balopetāḥ sarvāstrairakṣatatvacaḥ
08110361 so 'yaṃ pratihato vajro mayā mukto 'sure 'lpake
08110363 nāhaṃ tadādade daṇḍaṃ brahmatejo 'py akāraṇam
08110371 iti śakraṃ viṣīdantamāha vāg aśarīriṇī
08110373 nāyaṃ śuṣkairatho nārdrairvadhamarhati dānavaḥ
08110381 mayāsmai yadvaro datto mṛtyurnaivārdraśuṣkayoḥ
08110383 ato 'nyaścintanīyaste upāyo maghavan ripoḥ
08110391 tāṃ daivīṃ giramākarṇya maghavān susamāhitaḥ
08110393 dhyāyan phenamathāpaśyadupāyamubhayātmakam
08110401 na śuṣkeṇa na cārdreṇa jahāra namuceḥ śiraḥ
08110403 taṃ tuṣṭuvurmunigaṇā mālyaiścāvākiran vibhum
08110411 gandharvamukhyau jagaturviśvāvasuparāvasū
08110413 devadundubhayo nedurnartakyo nanṛturmudā
08110421 anye 'py evaṃ pratidvandvān vāyvagnivaruṇādayaḥ
08110423 sūdayāmāsurasurān mṛgān kesariṇo yathā
08110431 brahmaṇā preṣito devān devarṣirnārado nṛpa
08110433 vārayāmāsa vibudhān dṛṣṭvā dānavasaṅkṣayam
0811044 śrīnārada uvāca
08110441 bhavadbhiramṛtaṃ prāptaṃ nārāyaṇabhujāśrayaiḥ
08110443 śriyā samedhitāḥ sarva upāramata vigrahāt
0811045 śrīśuka uvāca
08110451 saṃyamya manyusaṃrambhaṃ mānayanto munervacaḥ
08110453 upagīyamānānucarairyayuḥ sarve triviṣṭapam
08110461 ye 'vaśiṣṭā raṇe tasmin nāradānumatena te
08110463 baliṃ vipannamādāya astaṃ girimupāgaman
08110471 tatrāvinaṣṭāvayavān vidyamānaśirodharān
08110473 uśanā jīvayāmāsa saṃjīvanyā svavidyayā
08110481 baliścośanasā spṛṣṭaḥ pratyāpannendriyasmṛtiḥ
08110483 parājito 'pi nākhidyal lokatattvavicakṣaṇaḥ
0812001 śrībādarāyaṇiruvāca
08120011 vṛṣadhvajo niśamyedaṃ yoṣidrūpeṇa dānavān
08120013 mohayitvā suragaṇān hariḥ somamapāyayat
08120021 vṛṣamāruhya giriśaḥ sarvabhūtagaṇairvṛtaḥ
08120023 saha devyā yayau draṣṭuṃ yatrāste madhusūdanaḥ
08120031 sabhājito bhagavatā sādaraṃ somayā bhavaḥ
08120033 sūpaviṣṭa uvācedaṃ pratipūjya smayan harim
0812004 śrīmahādeva uvāca
08120041 devadeva jagadvyāpin jagadīśa jaganmaya
08120043 sarveṣāmapi bhāvānāṃ tvamātmā heturīśvaraḥ
08120051 ādyantāvasya yan madhyamidamanyadahaṃ bahiḥ
08120053 yato 'vyayasya naitāni tat satyaṃ brahma cidbhavān
08120061 tavaiva caraṇāmbhojaṃ śreyaskāmā nirāśiṣaḥ
08120063 visṛjyobhayataḥ saṅgaṃ munayaḥ samupāsate
08120071 tvaṃ brahma pūrṇamamṛtaṃ viguṇaṃ viśokam
08120073 ānandamātramavikāramananyadanyat
08120081 viśvasya heturudayasthitisaṃyamānām
08120083 ātmeśvaraśca tadapekṣatayānapekṣaḥ
08120091 ekastvameva sadasaddvayamadvayaṃ ca
08120093 svarṇaṃ kṛtākṛtamiveha na vastubhedaḥ
08120101 ajñānatastvayi janairvihito vikalpo
08120103 yasmādguṇavyatikaro nirupādhikasya
08120111 tvāṃ brahma kecidavayanty uta dharmameke
08120113 eke paraṃ sadasatoḥ puruṣaṃ pareśam
08120121 anye 'vayanti navaśaktiyutaṃ paraṃ tvāṃ
08120123 kecin mahāpuruṣamavyayamātmatantram
08120131 nāhaṃ parāyurṛṣayo na marīcimukhyā
08120133 jānanti yadviracitaṃ khalu sattvasargāḥ
08120011 yanmāyayā muṣitacetasa īśa daitya
08120011 martyādayaḥ kimuta śaśvadabhadravṛttāḥ
08120011 sa tvaṃ samīhitamadaḥ sthitijanmanāśaṃ
08120011 bhūtehitaṃ ca jagato bhavabandhamokṣau
08120011 vāyuryathā viśati khaṃ ca carācarākhyaṃ
08120011 sarvaṃ tadātmakatayāvagamo 'varuntse
08120011 avatārā mayā dṛṣṭā ramamāṇasya te guṇaiḥ
08120011 so 'haṃ taddraṣṭumicchāmi yat te yoṣidvapurdhṛtam
08120011 yena sammohitā daityāḥ pāyitāścāmṛtaṃ surāḥ
08120011 taddidṛkṣava āyātāḥ paraṃ kautūhalaṃ hi naḥ
0812014 śrīśuka uvāca
08120141 evamabhyarthito viṣṇurbhagavān śūlapāṇinā
08120143 prahasya bhāvagambhīraṃ giriśaṃ pratyabhāṣata
0812015 śrībhagavān uvāca
08120151 kautūhalāya daityānāṃ yoṣidveṣo mayā dhṛtaḥ
08120153 paśyatā surakāryāṇi gate pīyūṣabhājane
08120161 tat te 'haṃ darśayiṣyāmi didṛkṣoḥ surasattama
08120163 kāmināṃ bahu mantavyaṃ saṅkalpaprabhavodayam
0812017 śrīśuka uvāca
08120171 iti bruvāṇo bhagavāṃstatraivāntaradhīyata
08120173 sarvataścārayaṃścakṣurbhava āste sahomayā
08120181 tato dadarśopavane varastriyaṃ | vicitrapuṣpāruṇapallavadrume
08120183 vikrīḍatīṃ kandukalīlayā lasad | dukūlaparyastanitambamekhalām
08120191 āvartanodvartanakampitastana | prakṛṣṭahārorubharaiḥ pade pade
08120193 prabhajyamānāmiva madhyataścalat | padapravālaṃ nayatīṃ tatastataḥ
08120201 dikṣu bhramatkandukacāpalairbhṛśaṃ | prodvignatārāyatalolalocanām
08120203 svakarṇavibhrājitakuṇḍalollasat | kapolanīlālakamaṇḍitānanām
08120211 ślathaddukūlaṃ kabarīṃ ca vicyutāṃ | sannahyatīṃ vāmakareṇa valgunā
08120213 vinighnatīmanyakareṇa kandukaṃ | vimohayantīṃ jagadātmamāyayā
08120221 tāṃ vīkṣya deva iti kandukalīlayeṣad | vrīḍāsphuṭasmitavisṛṣṭakaṭākṣamuṣṭaḥ
08120223 strīprekṣaṇapratisamīkṣaṇavihvalātmā | nātmānamantika umāṃ svagaṇāṃśca veda
08120231 tasyāḥ karāgrāt sa tu kanduko yadā | gato vidūraṃ tamanuvrajatstriyāḥ
08120233 vāsaḥ sasūtraṃ laghu māruto 'harad | bhavasya devasya kilānupaśyataḥ
08120241 evaṃ tāṃ rucirāpāṅgīṃ darśanīyāṃ manoramām
08120243 dṛṣṭvā tasyāṃ manaścakre viṣajjantyāṃ bhavaḥ kila
08120251 tayāpahṛtavijñānastatkṛtasmaravihvalaḥ
08120253 bhavānyā api paśyantyā gatahrīstatpadaṃ yayau
08120261 sā tamāyāntamālokya vivastrā vrīḍitā bhṛśam
08120263 nilīyamānā vṛkṣeṣu hasantī nānvatiṣṭhata
08120271 tāmanvagacchadbhagavān bhavaḥ pramuṣitendriyaḥ
08120273 kāmasya ca vaśaṃ nītaḥ kareṇumiva yūthapaḥ
08120281 so 'nuvrajyātivegena gṛhītvānicchatīṃ striyam
08120283 keśabandha upānīya bāhubhyāṃ pariṣasvaje
08120291 sopagūḍhā bhagavatā kariṇā kariṇī yathā
08120293 itastataḥ prasarpantī viprakīrṇaśiroruhā
08120301 ātmānaṃ mocayitvāṅga surarṣabhabhujāntarāt
08120303 prādravat sā pṛthuśroṇī māyā devavinirmitā
08120311 tasyāsau padavīṃ rudro viṣṇoradbhutakarmaṇaḥ
08120313 pratyapadyata kāmena vairiṇeva vinirjitaḥ
08120321 tasyānudhāvato retaścaskandāmogharetasaḥ
08120323 śuṣmiṇo yūthapasyeva vāsitāmanudhāvataḥ
08120331 yatra yatrāpatan mahyāṃ retastasya mahātmanaḥ
08120333 tāni rūpyasya hemnaśca kṣetrāṇy āsan mahīpate
08120341 saritsaraḥsu śaileṣu vaneṣūpavaneṣu ca
08120343 yatra kva cāsannṛṣayastatra sannihito haraḥ
08120351 skanne retasi so 'paśyadātmānaṃ devamāyayā
08120353 jaḍīkṛtaṃ nṛpaśreṣṭha sannyavartata kaśmalāt
08120361 athāvagatamāhātmya ātmano jagadātmanaḥ
08120363 aparijñeyavīryasya na mene tadu hādbhutam
08120371 tamaviklavamavrīḍamālakṣya madhusūdanaḥ
08120373 uvāca paramaprīto bibhrat svāṃ pauruṣīṃ tanum
0812038 śrībhagavān uvāca
08120381 diṣṭyā tvaṃ vibudhaśreṣṭha svāṃ niṣṭhāmātmanā sthitaḥ
08120383 yan me strīrūpayā svairaṃ mohito 'py aṅga māyayā
08120391 ko nu me 'titaren māyāṃ viṣaktastvadṛte pumān
08120393 tāṃstān visṛjatīṃ bhāvān dustarāmakṛtātmabhiḥ
08120401 seyaṃ guṇamayī māyā na tvāmabhibhaviṣyati
08120403 mayā sametā kālena kālarūpeṇa bhāgaśaḥ
0812041 śrīśuka uvāca
08120411 evaṃ bhagavatā rājan śrīvatsāṅkena satkṛtaḥ
08120413 āmantrya taṃ parikramya sagaṇaḥ svālayaṃ yayau
08120421 ātmāṃśabhūtāṃ tāṃ māyāṃ bhavānīṃ bhagavān bhavaḥ
08120423 sammatāmṛṣimukhyānāṃ prītyācaṣṭātha bhārata
08120431 ayi vyapaśyastvamajasya māyāṃ | parasya puṃsaḥ paradevatāyāḥ
08120433 ahaṃ kalānāmṛṣabho 'pi muhye | yayāvaśo 'nye kimutāsvatantrāḥ
08120441 yaṃ māmapṛcchastvamupetya yogāt | samāsahasrānta upārataṃ vai
08120443 sa eṣa sākṣāt puruṣaḥ purāṇo | na yatra kālo viśate na vedaḥ
0812045 śrīśuka uvāca
08120451 iti te 'bhihitastāta vikramaḥ śārṅgadhanvanaḥ
08120453 sindhornirmathane yena dhṛtaḥ pṛṣṭhe mahācalaḥ
08120461 etan muhuḥ kīrtayato 'nuśṛṇvato | na riṣyate jātu samudyamaḥ kvacit
08120463 yaduttamaślokaguṇānuvarṇanaṃ | samastasaṃsārapariśramāpaham
08120471 asadaviṣayamaṅghriṃ bhāvagamyaṃ prapannān
08120473 amṛtamamaravaryān āśayat sindhumathyam
08120473 kapaṭayuvativeṣo mohayan yaḥ surārīṃs
08120474 tamahamupasṛtānāṃ kāmapūraṃ nato 'smi
0813001 śrīśuka uvāca
08130011 manurvivasvataḥ putraḥ śrāddhadeva iti śrutaḥ
08130013 saptamo vartamāno yastadapatyāni me śṛṇu
08130021 ikṣvākurnabhagaścaiva dhṛṣṭaḥ śaryātireva ca
08130023 nariṣyanto 'tha nābhāgaḥ saptamo diṣṭa ucyate
08130031 tarūṣaśca pṛṣadhraśca daśamo vasumān smṛtaḥ
08130033 manorvaivasvatasyaite daśaputrāḥ parantapa
08130041 ādityā vasavo rudrā viśvedevā marudgaṇāḥ
08130043 aśvināvṛbhavo rājannindrasteṣāṃ purandaraḥ
08130051 kaśyapo 'trirvasiṣṭhaśca viśvāmitro 'tha gautamaḥ
08130053 jamadagnirbharadvāja iti saptarṣayaḥ smṛtāḥ
08130061 atrāpi bhagavajjanma kaśyapādaditerabhūt
08130063 ādityānāmavarajo viṣṇurvāmanarūpadhṛk
08130071 saṅkṣepato mayoktāni saptamanvantarāṇi te
08130073 bhaviṣyāṇy atha vakṣyāmi viṣṇoḥ śaktyānvitāni ca
08130081 vivasvataśca dve jāye viśvakarmasute ubhe
08130083 saṃjñā chāyā ca rājendra ye prāg abhihite tava
08130091 tṛtīyāṃ vaḍavāmeke tāsāṃ saṃjñāsutāstrayaḥ
08130093 yamo yamī śrāddhadevaśchāyāyāśca sutān chṛṇu
08130101 sāvarṇistapatī kanyā bhāryā saṃvaraṇasya yā
08130103 śanaiścarastṛtīyo 'bhūdaśvinau vaḍavātmajau
08130111 aṣṭame 'ntara āyāte sāvarṇirbhavitā manuḥ
08130113 nirmokavirajaskādyāḥ sāvarṇitanayā nṛpa
08130121 tatra devāḥ sutapaso virajā amṛtaprabhāḥ
08130123 teṣāṃ virocanasuto balirindro bhaviṣyati
08130131 dattvemāṃ yācamānāya viṣṇave yaḥ padatrayam
08130133 rāddhamindrapadaṃ hitvā tataḥ siddhimavāpsyati
08130141 yo 'sau bhagavatā baddhaḥ prītena sutale punaḥ
08130143 niveśito 'dhike svargādadhunāste svarāḍ iva
08130151 gālavo dīptimān rāmo droṇaputraḥ kṛpastathā
08130153 ṛṣyaśṛṅgaḥ pitāsmākaṃ bhagavān bādarāyaṇaḥ
08130161 ime saptarṣayastatra bhaviṣyanti svayogataḥ
08130163 idānīmāsate rājan sve sva āśramamaṇḍale
08130171 devaguhyāt sarasvatyāṃ sārvabhauma iti prabhuḥ
08130173 sthānaṃ purandarāddhṛtvā balaye dāsyatīśvaraḥ
08130181 navamo dakṣasāvarṇirmanurvaruṇasambhavaḥ
08130183 bhūtaketurdīptaketurity ādyāstatsutā nṛpa
08130191 pārāmarīcigarbhādyā devā indro 'dbhutaḥ smṛtaḥ
08130193 dyutimatpramukhāstatra bhaviṣyanty ṛṣayastataḥ
08130201 āyuṣmato 'mbudhārāyāmṛṣabho bhagavatkalā
08130203 bhavitā yena saṃrāddhāṃ trilokīṃ bhokṣyate 'dbhutaḥ
08130211 daśamo brahmasāvarṇirupaślokasuto manuḥ
08130213 tatsutā bhūriṣeṇādyā haviṣmat pramukhā dvijāḥ
08130221 haviṣmān sukṛtaḥ satyo jayo mūrtistadā dvijāḥ
08130223 suvāsanaviruddhādyā devāḥ śambhuḥ sureśvaraḥ
08130231 viṣvakseno viṣūcyāṃ tu śambhoḥ sakhyaṃ kariṣyati
08130233 jātaḥ svāṃśena bhagavān gṛhe viśvasṛjo vibhuḥ
08130241 manurvai dharmasāvarṇirekādaśama ātmavān
08130243 anāgatāstatsutāśca satyadharmādayo daśa
08130251 vihaṅgamāḥ kāmagamā nirvāṇarucayaḥ surāḥ
08130253 indraśca vaidhṛtasteṣāmṛṣayaścāruṇādayaḥ
08130261 āryakasya sutastatra dharmaseturiti smṛtaḥ
08130263 vaidhṛtāyāṃ hareraṃśastrilokīṃ dhārayiṣyati
08130271 bhavitā rudrasāvarṇī rājan dvādaśamo manuḥ
08130273 devavān upadevaśca devaśreṣṭhādayaḥ sutāḥ
08130281 ṛtadhāmā ca tatrendro devāśca haritādayaḥ
08130283 ṛṣayaśca tapomūrtistapasvy āgnīdhrakādayaḥ
08130291 svadhāmākhyo hareraṃśaḥ sādhayiṣyati tanmanoḥ
08130293 antaraṃ satyasahasaḥ sunṛtāyāḥ suto vibhuḥ
08130301 manustrayodaśo bhāvyo devasāvarṇirātmavān
08130303 citrasenavicitrādyā devasāvarṇidehajāḥ
08130311 devāḥ sukarmasutrāma saṃjñā indro divaspatiḥ
08130313 nirmokatattvadarśādyā bhaviṣyanty ṛṣayastadā
08130321 devahotrasya tanaya upahartā divaspateḥ
08130323 yogeśvaro hareraṃśo bṛhatyāṃ sambhaviṣyati
08130331 manurvā indrasāvarṇiścaturdaśama eṣyati
08130333 urugambhīrabudhādyā indrasāvarṇivīryajāḥ
08130341 pavitrāścākṣuṣā devāḥ śucirindro bhaviṣyati
08130343 agnirbāhuḥ śuciḥ śuddho māgadhādyāstapasvinaḥ
08130351 satrāyaṇasya tanayo bṛhadbhānustadā hariḥ
08130353 vitānāyāṃ mahārāja kriyātantūn vitāyitā
08130361 rājaṃścaturdaśaitāni trikālānugatāni te
08130363 proktāny ebhirmitaḥ kalpo yugasāhasraparyayaḥ
0814001 śrīrājovāca
08140011 manvantareṣu bhagavan yathā manvādayastvime
08140013 yasmin karmaṇi ye yena niyuktāstadvadasva me
0814002 śrīṛṣiruvāca
08140021 manavo manuputrāśca munayaśca mahīpate
08140023 indrāḥ suragaṇāścaiva sarve puruṣaśāsanāḥ
08140031 yajñādayo yāḥ kathitāḥ pauruṣyastanavo nṛpa
08140033 manvādayo jagadyātrāṃ nayanty ābhiḥ pracoditāḥ
08140041 caturyugānte kālena grastān chrutigaṇān yathā
08140043 tapasā ṛṣayo 'paśyan yato dharmaḥ sanātanaḥ
08140051 tato dharmaṃ catuṣpādaṃ manavo hariṇoditāḥ
08140053 yuktāḥ sañcārayanty addhā sve sve kāle mahīṃ nṛpa
08140061 pālayanti prajāpālā yāvadantaṃ vibhāgaśaḥ
08140063 yajñabhāgabhujo devā ye ca tatrānvitāśca taiḥ
08140071 indro bhagavatā dattāṃ trailokyaśriyamūrjitām
08140073 bhuñjānaḥ pāti lokāṃstrīn kāmaṃ loke pravarṣati
08140081 jñānaṃ cānuyugaṃ brūte hariḥ siddhasvarūpadhṛk
08140083 ṛṣirūpadharaḥ karma yogaṃ yogeśarūpadhṛk
08140091 sargaṃ prajeśarūpeṇa dasyūn hanyāt svarāḍvapuḥ
08140093 kālarūpeṇa sarveṣāmabhāvāya pṛthag guṇaḥ
08140101 stūyamāno janairebhirmāyayā nāmarūpayā
08140103 vimohitātmabhirnānā darśanairna ca dṛśyate
08140111 etat kalpavikalpasya pramāṇaṃ parikīrtitam
08140113 yatra manvantarāṇy āhuścaturdaśa purāvidaḥ
0815001 śrīrājovāca
08150011 baleḥ padatrayaṃ bhūmeḥ kasmāddharirayācata
08150013 bhūteśvaraḥ kṛpaṇaval labdhārtho 'pi babandha tam
08150021 etadveditumicchāmo mahat kautūhalaṃ hi naḥ
08150023 yajñeśvarasya pūrṇasya bandhanaṃ cāpy anāgasaḥ
0815003 śrīśuka uvāca
08150031 parājitaśrīrasubhiśca hāpito | hīndreṇa rājan bhṛgubhiḥ sa jīvitaḥ
08150033 sarvātmanā tān abhajadbhṛgūn baliḥ | śiṣyo mahātmārthanivedanena
08150041 taṃ brāhmaṇā bhṛgavaḥ prīyamāṇā | ayājayan viśvajitā triṇākam
08150043 jigīṣamāṇaṃ vidhinābhiṣicya | mahābhiṣekeṇa mahānubhāvāḥ
08150051 tato rathaḥ kāñcanapaṭṭanaddho | hayāśca haryaśvaturaṅgavarṇāḥ
08150053 dhvajaśca siṃhena virājamāno | hutāśanādāsa havirbhiriṣṭāt
08150061 dhanuśca divyaṃ puraṭopanaddhaṃ | tūṇāvariktau kavacaṃ ca divyam
08150063 pitāmahastasya dadau ca mālām | amlānapuṣpāṃ jalajaṃ ca śukraḥ
08150071 evaṃ sa viprārjitayodhanārthas | taiḥ kalpitasvastyayano 'tha viprān
08150073 pradakṣiṇīkṛtya kṛtapraṇāmaḥ | prahrādamāmantrya namaścakāra
08150081 athāruhya rathaṃ divyaṃ bhṛgudattaṃ mahārathaḥ
08150083 susragdharo 'tha sannahya dhanvī khaḍgī dhṛteṣudhiḥ
08150091 hemāṅgadalasadbāhuḥ sphuranmakarakuṇḍalaḥ
08150093 rarāja rathamārūḍho dhiṣṇyastha iva havyavāṭ
08150101 tulyaiśvaryabalaśrībhiḥ svayūthairdaityayūthapaiḥ
08150103 pibadbhiriva khaṃ dṛgbhirdahadbhiḥ paridhīn iva
08150111 vṛto vikarṣan mahatīmāsurīṃ dhvajinīṃ vibhuḥ
08150113 yayāvindrapurīṃ svṛddhāṃ kampayanniva rodasī
08150121 ramyāmupavanodyānaiḥ śrīmadbhirnandanādibhiḥ
08150123 kūjadvihaṅgamithunairgāyanmattamadhuvrataiḥ
08150131 pravālaphalapuṣporu bhāraśākhāmaradrumaiḥ
08150133 haṃsasārasacakrāhva kāraṇḍavakulākulāḥ
08150135 nalinyo yatra krīḍanti pramadāḥ surasevitāḥ
08150141 ākāśagaṅgayā devyā vṛtāṃ parikhabhūtayā
08150143 prākāreṇāgnivarṇena sāṭṭālenonnatena ca
08150151 rukmapaṭṭakapāṭaiśca dvāraiḥ sphaṭikagopuraiḥ
08150153 juṣṭāṃ vibhaktaprapathāṃ viśvakarmavinirmitām
08150161 sabhācatvararathyāḍhyāṃ vimānairnyarbudairyutām
08150163 śṛṅgāṭakairmaṇimayairvajravidrumavedibhiḥ
08150171 yatra nityavayorūpāḥ śyāmā virajavāsasaḥ
08150173 bhrājante rūpavannāryo hy arcirbhiriva vahnayaḥ
08150181 surastrīkeśavibhraṣṭa navasaugandhikasrajām
08150183 yatrāmodamupādāya mārga āvāti mārutaḥ
08150191 hemajālākṣanirgacchad dhūmenāgurugandhinā
08150193 pāṇḍureṇa praticchanna mārge yānti surapriyāḥ
08150201 muktāvitānairmaṇihemaketubhir | nānāpatākāvalabhībhirāvṛtām
08150203 śikhaṇḍipārāvatabhṛṅganāditāṃ | vaimānikastrīkalagītamaṅgalām
08150211 mṛdaṅgaśaṅkhānakadundubhisvanaiḥ | satālavīṇāmurajeṣṭaveṇubhiḥ
08150213 nṛtyaiḥ savādyairupadevagītakair | manoramāṃ svaprabhayā jitaprabhām
08150221 yāṃ na vrajanty adharmiṣṭhāḥ khalā bhūtadruhaḥ śaṭhāḥ
08150223 māninaḥ kāmino lubdhā ebhirhīnā vrajanti yat
08150231 tāṃ devadhānīṃ sa varūthinīpatir | bahiḥ samantādrurudhe pṛtanyayā
08150233 ācāryadattaṃ jalajaṃ mahāsvanaṃ | dadhmau prayuñjan bhayamindrayoṣitām
08150241 maghavāṃstamabhipretya baleḥ paramamudyamam
08150243 sarvadevagaṇopeto gurumetaduvāca ha
08150251 bhagavannudyamo bhūyān balernaḥ pūrvavairiṇaḥ
08150253 aviṣahyamimaṃ manye kenāsīt tejasorjitaḥ
08150261 nainaṃ kaścit kuto vāpi prativyoḍhumadhīśvaraḥ
08150263 pibanniva mukhenedaṃ lihanniva diśo daśa
08150265 dahanniva diśo dṛgbhiḥ saṃvartāgnirivotthitaḥ
08150271 brūhi kāraṇametasya durdharṣatvasya madripoḥ
08150273 ojaḥ saho balaṃ tejo yata etat samudyamaḥ
0815028 śrīgururuvāca
08150281 jānāmi maghavan chatrorunnaterasya kāraṇam
08150283 śiṣyāyopabhṛtaṃ tejo bhṛgubhirbrahmavādibhiḥ
08150291 ojasvinaṃ baliṃ jetuṃ na samartho 'sti kaścana
08150293 bhavadvidho bhavān vāpi varjayitveśvaraṃ harim
08150301 vijeṣyati na ko 'py enaṃ brahmatejaḥsamedhitam
08150303 nāsya śaktaḥ puraḥ sthātuṃ kṛtāntasya yathā janāḥ
08150311 tasmān nilayamutsṛjya yūyaṃ sarve triviṣṭapam
08150313 yāta kālaṃ pratīkṣanto yataḥ śatrorviparyayaḥ
08150321 eṣa viprabalodarkaḥ sampraty ūrjitavikramaḥ
08150323 teṣāmevāpamānena sānubandho vinaṅkṣyati
08150331 evaṃ sumantritārthāste guruṇārthānudarśinā
08150333 hitvā triviṣṭapaṃ jagmurgīrvāṇāḥ kāmarūpiṇaḥ
08150341 deveṣvatha nilīneṣu balirvairocanaḥ purīm
08150343 devadhānīmadhiṣṭhāya vaśaṃ ninye jagattrayam
08150351 taṃ viśvajayinaṃ śiṣyaṃ bhṛgavaḥ śiṣyavatsalāḥ
08150353 śatena hayamedhānāmanuvratamayājayan
08150361 tatastadanubhāvena bhuvanatrayaviśrutām
08150363 kīrtiṃ dikṣuvitanvānaḥ sa reja uḍurāḍ iva
08150371 bubhuje ca śriyaṃ svṛddhāṃ dvijadevopalambhitām
08150373 kṛtakṛtyamivātmānaṃ manyamāno mahāmanāḥ
0816001 śrīśuka uvāca
08160011 evaṃ putreṣu naṣṭeṣu devamātāditistadā
08160013 hṛte triviṣṭape daityaiḥ paryatapyadanāthavat
08160021 ekadā kaśyapastasyā āśramaṃ bhagavān agāt
08160023 nirutsavaṃ nirānandaṃ samādhervirataścirāt
08160031 sa patnīṃ dīnavadanāṃ kṛtāsanaparigrahaḥ
08160033 sabhājito yathānyāyamidamāha kurūdvaha
08160041 apy abhadraṃ na viprāṇāṃ bhadre loke 'dhunāgatam
08160043 na dharmasya na lokasya mṛtyośchandānuvartinaḥ
08160051 api vākuśalaṃ kiñcidgṛheṣu gṛhamedhini
08160053 dharmasyārthasya kāmasya yatra yogo hy ayoginām
08160061 api vātithayo 'bhyetya kuṭumbāsaktayā tvayā
08160063 gṛhādapūjitā yātāḥ pratyutthānena vā kvacit
08160071 gṛheṣu yeṣvatithayo nārcitāḥ salilairapi
08160073 yadi niryānti te nūnaṃ pherurājagṛhopamāḥ
08160081 apy agnayastu velāyāṃ na hutā haviṣā sati
08160083 tvayodvignadhiyā bhadre proṣite mayi karhicit
08160091 yatpūjayā kāmadughān yāti lokān gṛhānvitaḥ
08160093 brāhmaṇo 'gniśca vai viṣṇoḥ sarvadevātmano mukham
08160101 api sarve kuśalinastava putrā manasvini
08160103 lakṣaye 'svasthamātmānaṃ bhavatyā lakṣaṇairaham
0816011 śrīaditiruvāca
08160111 bhadraṃ dvijagavāṃ brahman dharmasyāsya janasya ca
08160113 trivargasya paraṃ kṣetraṃ gṛhamedhin gṛhā ime
08160121 agnayo 'tithayo bhṛtyā bhikṣavo ye ca lipsavaḥ
08160123 sarvaṃ bhagavato brahmannanudhyānān na riṣyati
08160131 ko nu me bhagavan kāmo na sampadyeta mānasaḥ
08160133 yasyā bhavān prajādhyakṣa evaṃ dharmān prabhāṣate
08160141 tavaiva mārīca manaḥśarīrajāḥ | prajā imāḥ sattvarajastamojuṣaḥ
08160143 samo bhavāṃstāsvasurādiṣu prabho | tathāpi bhaktaṃ bhajate maheśvaraḥ
08160151 tasmādīśa bhajantyā me śreyaścintaya suvrata
08160153 hṛtaśriyo hṛtasthānān sapatnaiḥ pāhi naḥ prabho
08160161 parairvivāsitā sāhaṃ magnā vyasanasāgare
08160163 aiśvaryaṃ śrīryaśaḥ sthānaṃ hṛtāni prabalairmama
08160171 yathā tāni punaḥ sādho prapadyeran mamātmajāḥ
08160173 tathā vidhehi kalyāṇaṃ dhiyā kalyāṇakṛttama
0816018 śrīśuka uvāca
08160181 evamabhyarthito 'dityā kastāmāha smayanniva
08160183 aho māyābalaṃ viṣṇoḥ snehabaddhamidaṃ jagat
08160191 kva deho bhautiko 'nātmā kva cātmā prakṛteḥ paraḥ
08160193 kasya ke patiputrādyā moha eva hi kāraṇam
08160201 upatiṣṭhasva puruṣaṃ bhagavantaṃ janārdanam
08160203 sarvabhūtaguhāvāsaṃ vāsudevaṃ jagadgurum
08160211 sa vidhāsyati te kāmān harirdīnānukampanaḥ
08160213 amoghā bhagavadbhaktirnetareti matirmama
0816022 śrīaditiruvāca
08160221 kenāhaṃ vidhinā brahmannupasthāsye jagatpatim
08160223 yathā me satyasaṅkalpo vidadhyāt sa manoratham
08160231 ādiśa tvaṃ dvijaśreṣṭha vidhiṃ tadupadhāvanam
08160231 āśu tuṣyati me devaḥ sīdantyāḥ saha putrakaiḥ
0816024 śrīkaśyapa uvāca
08160241 etan me bhagavān pṛṣṭaḥ prajākāmasya padmajaḥ
08160243 yadāha te pravakṣyāmi vrataṃ keśavatoṣaṇam
08160251 phālgunasyāmale pakṣe dvādaśāhaṃ payovratam
08160253 arcayedaravindākṣaṃ bhaktyā paramayānvitaḥ
08160261 sinīvālyāṃ mṛdālipya snāyāt kroḍavidīrṇayā
08160263 yadi labhyeta vai srotasy etaṃ mantramudīrayet
08160271 tvaṃ devy ādivarāheṇa rasāyāḥ sthānamicchatā
08160273 uddhṛtāsi namastubhyaṃ pāpmānaṃ me praṇāśaya
08160281 nirvartitātmaniyamo devamarcet samāhitaḥ
08160283 arcāyāṃ sthaṇḍile sūrye jale vahnau gurāvapi
08160291 namastubhyaṃ bhagavate puruṣāya mahīyase
08160293 sarvabhūtanivāsāya vāsudevāya sākṣiṇe
08160301 namo 'vyaktāya sūkṣmāya pradhānapuruṣāya ca
08160303 caturviṃśadguṇajñāya guṇasaṅkhyānahetave
08160311 namo dviśīrṣṇe tripade catuḥśṛṅgāya tantave
08160313 saptahastāya yajñāya trayīvidyātmane namaḥ
08160321 namaḥ śivāya rudrāya namaḥ śaktidharāya ca
08160323 sarvavidyādhipataye bhūtānāṃ pataye namaḥ
08160331 namo hiraṇyagarbhāya prāṇāya jagadātmane
08160333 yogaiśvaryaśarīrāya namaste yogahetave
08160341 namasta ādidevāya sākṣibhūtāya te namaḥ
08160343 nārāyaṇāya ṛṣaye narāya haraye namaḥ
08160351 namo marakataśyāma vapuṣe 'dhigataśriye
08160353 keśavāya namastubhyaṃ namaste pītavāsase
08160361 tvaṃ sarvavaradaḥ puṃsāṃ vareṇya varadarṣabha
08160363 ataste śreyase dhīrāḥ pādareṇumupāsate
08160371 anvavartanta yaṃ devāḥ śrīśca tatpādapadmayoḥ
08160373 spṛhayanta ivāmodaṃ bhagavān me prasīdatām
08160381 etairmantrairhṛṣīkeśamāvāhanapuraskṛtam
08160383 arcayec chraddhayā yuktaḥ pādyopasparśanādibhiḥ
08160391 arcitvā gandhamālyādyaiḥ payasā snapayedvibhum
08160393 vastropavītābharaṇa pādyopasparśanaistataḥ
08160395 gandhadhūpādibhiścārceddvādaśākṣaravidyayā
08160401 śṛtaṃ payasi naivedyaṃ śālyannaṃ vibhave sati
08160403 sasarpiḥ saguḍaṃ dattvā juhuyān mūlavidyayā
08160411 niveditaṃ tadbhaktāya dadyādbhuñjīta vā svayam
08160413 dattvācamanamarcitvā tāmbūlaṃ ca nivedayet
08160421 japedaṣṭottaraśataṃ stuvīta stutibhiḥ prabhum
08160423 kṛtvā pradakṣiṇaṃ bhūmau praṇameddaṇḍavan mudā
08160431 kṛtvā śirasi taccheṣāṃ devamudvāsayet tataḥ
08160433 dvyavarān bhojayedviprān pāyasena yathocitam
08160441 bhuñjīta tairanujñātaḥ seṣṭaḥ śeṣaṃ sabhājitaiḥ
08160443 brahmacāry atha tadrātryāṃ śvo bhūte prathame 'hani
08160451 snātaḥ śuciryathoktena vidhinā susamāhitaḥ
08160453 payasā snāpayitvārcedyāvadvratasamāpanam
08160461 payobhakṣo vratamidaṃ caredviṣṇvarcanādṛtaḥ
08160463 pūrvavaj juhuyādagniṃ brāhmaṇāṃścāpi bhojayet
08160471 evaṃ tvaharahaḥ kuryāddvādaśāhaṃ payovratam
08160473 harerārādhanaṃ homamarhaṇaṃ dvijatarpaṇam
08160481 pratipaddinamārabhya yāvac chuklatrayodaśīm
08160483 brahmacaryamadhaḥsvapnaṃ snānaṃ triṣavaṇaṃ caret
08160491 varjayedasadālāpaṃ bhogān uccāvacāṃstathā
08160493 ahiṃsraḥ sarvabhūtānāṃ vāsudevaparāyaṇaḥ
08160501 trayodaśyāmatho viṣṇoḥ snapanaṃ pañcakairvibhoḥ
08160503 kārayec chāstradṛṣṭena vidhinā vidhikovidaiḥ
08160511 pūjāṃ ca mahatīṃ kuryādvittaśāṭhyavivarjitaḥ
08160513 caruṃ nirūpya payasi śipiviṣṭāya viṣṇave
08160521 sūktena tena puruṣaṃ yajeta susamāhitaḥ
08160523 naivedyaṃ cātiguṇavaddadyāt puruṣatuṣṭidam
08160531 ācāryaṃ jñānasampannaṃ vastrābharaṇadhenubhiḥ
08160533 toṣayedṛtvijaścaiva tadviddhy ārādhanaṃ hareḥ
08160541 bhojayet tān guṇavatā sadannena śucismite
08160543 anyāṃśca brāhmaṇān chaktyā ye ca tatra samāgatāḥ
08160551 dakṣiṇāṃ gurave dadyādṛtvigbhyaśca yathārhataḥ
08160553 annādyenāśvapākāṃśca prīṇayet samupāgatān
08160561 bhuktavatsu ca sarveṣu dīnāndhakṛpaṇādiṣu
08160563 viṣṇostat prīṇanaṃ vidvān bhuñjīta saha bandhubhiḥ
08160571 nṛtyavāditragītaiśca stutibhiḥ svastivācakaiḥ
08160573 kārayet tatkathābhiśca pūjāṃ bhagavato 'nvaham
08160581 etat payovrataṃ nāma puruṣārādhanaṃ param
08160583 pitāmahenābhihitaṃ mayā te samudāhṛtam
08160591 tvaṃ cānena mahābhāge samyak cīrṇena keśavam
08160593 ātmanā śuddhabhāvena niyatātmā bhajāvyayam
08160601 ayaṃ vai sarvayajñākhyaḥ sarvavratamiti smṛtam
08160603 tapaḥsāramidaṃ bhadre dānaṃ ceśvaratarpaṇam
08160611 ta eva niyamāḥ sākṣāt ta eva ca yamottamāḥ
08160613 tapo dānaṃ vrataṃ yajño yena tuṣyaty adhokṣajaḥ
08160621 tasmādetadvrataṃ bhadre prayatā śraddhayācara
08160623 bhagavān parituṣṭaste varān āśu vidhāsyati
0817001 śrīśuka uvāca
08170011 ity uktā sāditī rājan svabhartrā kaśyapena vai
08170013 anvatiṣṭhadvratamidaṃ dvādaśāhamatandritā
08170021 cintayanty ekayā buddhyā mahāpuruṣamīśvaram
08170023 pragṛhyendriyaduṣṭāśvān manasā buddhisārathiḥ
08170031 manaścaikāgrayā buddhyā bhagavaty akhilātmani
08170033 vāsudeve samādhāya cacāra ha payovratam
08170041 tasyāḥ prādurabhūt tāta bhagavān ādipuruṣaḥ
08170043 pītavāsāścaturbāhuḥ śaṅkhacakragadādharaḥ
08170051 taṃ netragocaraṃ vīkṣya sahasotthāya sādaram
08170053 nanāma bhuvi kāyena daṇḍavatprītivihvalā
08170061 sotthāya baddhāñjalirīḍituṃ sthitā | notseha ānandajalākulekṣaṇā
08170063 babhūva tūṣṇīṃ pulakākulākṛtis | taddarśanātyutsavagātravepathuḥ
08170071 prītyā śanairgadgadayā girā hariṃ | tuṣṭāva sā devy aditiḥ kurūdvaha
08170073 udvīkṣatī sā pibatīva cakṣuṣā | ramāpatiṃ yajñapatiṃ jagatpatim
0817008 śrīaditiruvāca
08170081 yajñeśa yajñapuruṣācyuta tīrthapāda
08170082 tīrthaśravaḥ śravaṇamaṅgalanāmadheya
08170083 āpannalokavṛjinopaśamodayādya
08170084 śaṃ naḥ kṛdhīśa bhagavannasi dīnanāthaḥ
08170091 viśvāya viśvabhavanasthitisaṃyamāya
08170092 svairaṃ gṛhītapuruśaktiguṇāya bhūmne
08170093 svasthāya śaśvadupabṛṃhitapūrṇabodha
08170094 vyāpāditātmatamase haraye namaste
08170101 āyuḥ paraṃ vapurabhīṣṭamatulyalakṣmīr
08170102 dyobhūrasāḥ sakalayogaguṇāstrivargaḥ
08170103 jñānaṃ ca kevalamananta bhavanti tuṣṭāt
08170104 tvatto nṛṇāṃ kimu sapatnajayādirāśīḥ
0817011 śrīśuka uvāca
08170111 adityaivaṃ stuto rājan bhagavān puṣkarekṣaṇaḥ
08170113 kṣetrajñaḥ sarvabhūtānāmiti hovāca bhārata
0817012 śrībhagavān uvāca
08170121 devamātarbhavatyā me vijñātaṃ cirakāṅkṣitam
08170123 yat sapatnairhṛtaśrīṇāṃ cyāvitānāṃ svadhāmataḥ
08170131 tān vinirjitya samare durmadān asurarṣabhān
08170133 pratilabdhajayaśrībhiḥ putrairicchasy upāsitum
08170141 indrajyeṣṭhaiḥ svatanayairhatānāṃ yudhi vidviṣām
08170143 striyo rudantīrāsādya draṣṭumicchasi duḥkhitāḥ
08170151 ātmajān susamṛddhāṃstvaṃ pratyāhṛtayaśaḥśriyaḥ
08170153 nākapṛṣṭhamadhiṣṭhāya krīḍato draṣṭumicchasi
08170161 prāyo 'dhunā te 'surayūthanāthā | apāraṇīyā iti devi me matiḥ
08170163 yat te 'nukūleśvaravipraguptā | na vikramastatra sukhaṃ dadāti
08170171 athāpy upāyo mama devi cintyaḥ | santoṣitasya vratacaryayā te
08170173 mamārcanaṃ nārhati gantumanyathā | śraddhānurūpaṃ phalahetukatvāt
08170181 tvayārcitaścāhamapatyaguptaye | payovratenānuguṇaṃ samīḍitaḥ
08170183 svāṃśena putratvamupetya te sutān | goptāsmi mārīcatapasy adhiṣṭhitaḥ
08170191 upadhāva patiṃ bhadre prajāpatimakalmaṣam
08170193 māṃ ca bhāvayatī patyāvevaṃ rūpamavasthitam
08170201 naitat parasmā ākhyeyaṃ pṛṣṭayāpi kathañcana
08170203 sarvaṃ sampadyate devi devaguhyaṃ susaṃvṛtam
0817021 śrīśuka uvāca
08170211 etāvaduktvā bhagavāṃstatraivāntaradhīyata
08170213 aditirdurlabhaṃ labdhvā harerjanmātmani prabhoḥ
08170221 upādhāvat patiṃ bhaktyā parayā kṛtakṛtyavat
08170223 sa vai samādhiyogena kaśyapastadabudhyata
08170231 praviṣṭamātmani hareraṃśaṃ hy avitathekṣaṇaḥ
08170233 so 'dityāṃ vīryamādhatta tapasā cirasambhṛtam
08170235 amāhitamanā rājan dāruṇy agniṃ yathānilaḥ
08170241 aditerdhiṣṭhitaṃ garbhaṃ bhagavantaṃ sanātanam
08170243 hiraṇyagarbho vijñāya samīḍe guhyanāmabhiḥ
0817025 śrībrahmovāca
08170251 jayorugāya bhagavannurukrama namo 'stu te
08170253 namo brahmaṇyadevāya triguṇāya namo namaḥ
08170261 namaste pṛśnigarbhāya vedagarbhāya vedhase
08170263 trinābhāya tripṛṣṭhāya śipiviṣṭāya viṣṇave
08170271 tvamādiranto bhuvanasya madhyam | anantaśaktiṃ puruṣaṃ yamāhuḥ
08170273 kālo bhavān ākṣipatīśa viśvaṃ | sroto yathāntaḥ patitaṃ gabhīram
08170281 tvaṃ vai prajānāṃ sthirajaṅgamānāṃ | prajāpatīnāmasi sambhaviṣṇuḥ
08170283 divaukasāṃ deva divaścyutānāṃ | parāyaṇaṃ nauriva majjato 'psu
0818001 śrīśuka uvāca
08180011 itthaṃ viriñcastutakarmavīryaḥ | prādurbabhūvāmṛtabhūradityām
08180013 caturbhujaḥ śaṅkhagadābjacakraḥ | piśaṅgavāsā nalināyatekṣaṇaḥ
08180021 śyāmāvadāto jhaṣarājakuṇḍala | tviṣollasacchrīvadanāmbujaḥ pumān
08180023 śrīvatsavakṣā balayāṅgadollasat | kirīṭakāñcīguṇacārunūpuraḥ
08180031 madhuvrātavratavighuṣṭayā svayā | virājitaḥ śrīvanamālayā hariḥ
08180033 prajāpaterveśmatamaḥ svarociṣā | vināśayan kaṇṭhaniviṣṭakaustubhaḥ
08180041 diśaḥ praseduḥ salilāśayāstadā | prajāḥ prahṛṣṭā ṛtavo guṇānvitāḥ
08180043 dyaurantarīkṣaṃ kṣitiragnijihvā | gāvo dvijāḥ sañjahṛṣurnagāśca
08180051 śroṇāyāṃ śravaṇadvādaśyāṃ | muhūrte 'bhijiti prabhuḥ
08180053 sarve nakṣatratārādyāś | cakrustajjanma dakṣiṇam
08180061 dvādaśyāṃ savitātiṣṭhan madhyandinagato nṛpa
08180063 vijayānāma sā proktā yasyāṃ janma vidurhareḥ
08180071 śaṅkhadundubhayo nedurmṛdaṅgapaṇavānakāḥ
08180073 citravāditratūryāṇāṃ nirghoṣastumulo 'bhavat
08180081 prītāścāpsaraso 'nṛtyan gandharvapravarā jaguḥ
08180083 tuṣṭuvurmunayo devā manavaḥ pitaro 'gnayaḥ
08180091 siddhavidyādharagaṇāḥ sakimpuruṣakinnarāḥ
08180093 cāraṇā yakṣarakṣāṃsi suparṇā bhujagottamāḥ
08180101 gāyanto 'tipraśaṃsanto nṛtyanto vibudhānugāḥ
08180103 adityā āśramapadaṃ kusumaiḥ samavākiran
08180111 dṛṣṭvāditistaṃ nijagarbhasambhavaṃ | paraṃ pumāṃsaṃ mudamāpa vismitā
08180113 gṛhītadehaṃ nijayogamāyayā | prajāpatiścāha jayeti vismitaḥ
08180121 yat tadvapurbhāti vibhūṣaṇāyudhair | avyaktacidvyaktamadhārayaddhariḥ
08180123 babhūva tenaiva sa vāmano vaṭuḥ | sampaśyatordivyagatiryathā naṭaḥ
08180131 taṃ vaṭuṃ vāmanaṃ dṛṣṭvā modamānā maharṣayaḥ
08180133 karmāṇi kārayāmāsuḥ puraskṛtya prajāpatim
08180141 tasyopanīyamānasya sāvitrīṃ savitābravīt
08180143 bṛhaspatirbrahmasūtraṃ mekhalāṃ kaśyapo 'dadāt
08180151 dadau kṛṣṇājinaṃ bhūmirdaṇḍaṃ somo vanaspatiḥ
08180153 kaupīnācchādanaṃ mātā dyauśchatraṃ jagataḥ pateḥ
08180161 kamaṇḍaluṃ vedagarbhaḥ kuśān saptarṣayo daduḥ
08180163 akṣamālāṃ mahārāja sarasvaty avyayātmanaḥ
08180171 tasmā ity upanītāya yakṣarāṭ pātrikāmadāt
08180173 bhikṣāṃ bhagavatī sākṣādumādādambikā satī
08180181 sa brahmavarcasenaivaṃ sabhāṃ sambhāvito vaṭuḥ
08180183 brahmarṣigaṇasañjuṣṭāmatyarocata māriṣaḥ
08180191 samiddhamāhitaṃ vahniṃ kṛtvā parisamūhanam
08180193 paristīrya samabhyarcya samidbhirajuhoddvijaḥ
08180201 śrutvāśvamedhairyajamānamūrjitaṃ | baliṃ bhṛgūṇāmupakalpitaistataḥ
08180203 jagāma tatrākhilasārasambhṛto | bhāreṇa gāṃ sannamayan pade pade
08180211 taṃ narmadāyāstaṭa uttare baler | ya ṛtvijaste bhṛgukacchasaṃjñake
08180213 pravartayanto bhṛgavaḥ kratūttamaṃ | vyacakṣatārāduditaṃ yathā ravim
08180221 te ṛtvijo yajamānaḥ sadasyā | hatatviṣo vāmanatejasā nṛpa
08180223 sūryaḥ kilāyāty uta vā vibhāvasuḥ | sanatkumāro 'tha didṛkṣayā kratoḥ
08180231 itthaṃ saśiṣyeṣu bhṛguṣvanekadhā | vitarkyamāṇo bhagavān sa vāmanaḥ
08180233 chatraṃ sadaṇḍaṃ sajalaṃ kamaṇḍaluṃ | viveśa bibhraddhayamedhavāṭam
08180241 mauñjyā mekhalayā vītamupavītājinottaram
08180243 jaṭilaṃ vāmanaṃ vipraṃ māyāmāṇavakaṃ harim
08180251 praviṣṭaṃ vīkṣya bhṛgavaḥ saśiṣyāste sahāgnibhiḥ
08180253 pratyagṛhṇan samutthāya saṅkṣiptāstasya tejasā
08180261 yajamānaḥ pramudito darśanīyaṃ manoramam
08180263 rūpānurūpāvayavaṃ tasmā āsanamāharat
08180271 svāgatenābhinandyātha pādau bhagavato baliḥ
08180273 avanijyārcayāmāsa muktasaṅgamanoramam
08180281 tatpādaśaucaṃ janakalmaṣāpahaṃ | sa dharmavin mūrdhny adadhāt sumaṅgalam
08180283 yaddevadevo giriśaścandramaulir | dadhāra mūrdhnā parayā ca bhaktyā
0818029 śrībaliruvāca
08180291 svāgataṃ te namastubhyaṃ brahman kiṃ karavāma te
08180293 brahmarṣīṇāṃ tapaḥ sākṣān manye tvārya vapurdharam
08180301 adya naḥ pitarastṛptā adya naḥ pāvitaṃ kulam
08180303 adya sviṣṭaḥ kraturayaṃ yadbhavān āgato gṛhān
08180311 adyāgnayo me suhutā yathāvidhi | dvijātmaja tvaccaraṇāvanejanaiḥ
08180313 hatāṃhaso vārbhiriyaṃ ca bhūraho | tathā punītā tanubhiḥ padaistava
08180321 yadyadvaṭo vāñchasi tat pratīccha me | tvāmarthinaṃ viprasutānutarkaye
08180323 gāṃ kāñcanaṃ guṇavaddhāma mṛṣṭaṃ | tathānnapeyamuta vā viprakanyām
08180325 grāmān samṛddhāṃsturagān gajān vā | rathāṃstathārhattama sampratīccha
0819001 śrīśuka uvāca
08190011 iti vairocanervākyaṃ dharmayuktaṃ sa sūnṛtam
08190013 niśamya bhagavān prītaḥ pratinandyedamabravīt
0819002 śrībhagavān uvāca
08190021 vacastavaitaj janadeva sūnṛtaṃ | kulocitaṃ dharmayutaṃ yaśaskaram
08190023 yasya pramāṇaṃ bhṛgavaḥ sāmparāye | pitāmahaḥ kulavṛddhaḥ praśāntaḥ
08190031 na hy etasmin kule kaścin niḥsattvaḥ kṛpaṇaḥ pumān
08190033 pratyākhyātā pratiśrutya yo vādātā dvijātaye
08190041 na santi tīrthe yudhi cārthinārthitāḥ | parāṅmukhā ye tvamanasvino nṛpa
08190043 yuṣmatkule yadyaśasāmalena | prahrāda udbhāti yathoḍupaḥ khe
08190051 yato jāto hiraṇyākṣaścaranneka imāṃ mahīm
08190053 prativīraṃ digvijaye nāvindata gadāyudhaḥ
08190061 yaṃ vinirjitya kṛcchreṇa viṣṇuḥ kṣmoddhāra āgatam
08190063 ātmānaṃ jayinaṃ mene tadvīryaṃ bhūry anusmaran
08190071 niśamya tadvadhaṃ bhrātā hiraṇyakaśipuḥ purā
08190073 hantuṃ bhrātṛhaṇaṃ kruddho jagāma nilayaṃ hareḥ
08190081 tamāyāntaṃ samālokya śūlapāṇiṃ kṛtāntavat
08190083 cintayāmāsa kālajño viṣṇurmāyāvināṃ varaḥ
08190091 yato yato 'haṃ tatrāsau mṛtyuḥ prāṇabhṛtāmiva
08190093 ato 'hamasya hṛdayaṃ pravekṣyāmi parāgdṛśaḥ
08190101 evaṃ sa niścitya ripoḥ śarīram | ādhāvato nirviviśe 'surendra
08190103 śvāsānilāntarhitasūkṣmadehas | tatprāṇarandhreṇa vivignacetāḥ
08190111 sa tanniketaṃ parimṛśya śūnyam | apaśyamānaḥ kupito nanāda
08190113 kṣmāṃ dyāṃ diśaḥ khaṃ vivarān samudrān | viṣṇuṃ vicinvan na dadarśa vīraḥ
08190121 apaśyanniti hovāca mayānviṣṭamidaṃ jagat
08190123 bhrātṛhā me gato nūnaṃ yato nāvartate pumān
08190131 vairānubandha etāvān āmṛtyoriha dehinām
08190133 ajñānaprabhavo manyurahaṃmānopabṛṃhitaḥ
08190141 pitā prahrādaputraste tadvidvān dvijavatsalaḥ
08190143 svamāyurdvijaliṅgebhyo devebhyo 'dāt sa yācitaḥ
08190151 bhavān ācaritān dharmān āsthito gṛhamedhibhiḥ
08190153 brāhmaṇaiḥ pūrvajaiḥ śūrairanyaiścoddāmakīrtibhiḥ
08190161 tasmāt tvatto mahīmīṣadvṛṇe 'haṃ varadarṣabhāt
08190163 padāni trīṇi daityendra sammitāni padā mama
08190171 nānyat te kāmaye rājan vadānyāj jagadīśvarāt
08190173 nainaḥ prāpnoti vai vidvān yāvadarthapratigrahaḥ
0819018 śrībaliruvāca
08190181 aho brāhmaṇadāyāda vācaste vṛddhasammatāḥ
08190183 tvaṃ bālo bāliśamatiḥ svārthaṃ praty abudho yathā
08190191 māṃ vacobhiḥ samārādhya lokānāmekamīśvaram
08190193 padatrayaṃ vṛṇīte yo 'buddhimān dvīpadāśuṣam
08190201 na pumān māmupavrajya bhūyo yācitumarhati
08190203 tasmādvṛttikarīṃ bhūmiṃ vaṭo kāmaṃ pratīccha me
0819021 śrībhagavān uvāca
08190211 yāvanto viṣayāḥ preṣṭhāstrilokyāmajitendriyam
08190213 na śaknuvanti te sarve pratipūrayituṃ nṛpa
08190221 tribhiḥ kramairasantuṣṭo dvīpenāpi na pūryate
08190223 navavarṣasametena saptadvīpavarecchayā
08190231 saptadvīpādhipatayo nṛpā vaiṇyagayādayaḥ
08190233 arthaiḥ kāmairgatā nāntaṃ tṛṣṇāyā iti naḥ śrutam
08190241 yadṛcchayopapannena santuṣṭo vartate sukham
08190243 nāsantuṣṭastribhirlokairajitātmopasāditaiḥ
08190251 puṃso 'yaṃ saṃsṛterheturasantoṣo 'rthakāmayoḥ
08190253 yadṛcchayopapannena santoṣo muktaye smṛtaḥ
08190261 yadṛcchālābhatuṣṭasya tejo viprasya vardhate
08190263 tat praśāmyaty asantoṣādambhasevāśuśukṣaṇiḥ
08190271 tasmāt trīṇi padāny eva vṛṇe tvadvaradarṣabhāt
08190273 etāvataiva siddho 'haṃ vittaṃ yāvat prayojanam
0819028 śrīśuka uvāca
08190281 ity uktaḥ sa hasannāha vāñchātaḥ pratigṛhyatām
08190283 vāmanāya mahīṃ dātuṃ jagrāha jalabhājanam
08190291 viṣṇave kṣmāṃ pradāsyantamuśanā asureśvaram
08190293 jānaṃścikīrṣitaṃ viṣṇoḥ śiṣyaṃ prāha vidāṃ varaḥ
0819030 śrīśukra uvāca
08190301 eṣa vairocane sākṣādbhagavān viṣṇuravyayaḥ
08190303 kaśyapādaditerjāto devānāṃ kāryasādhakaḥ
08190311 pratiśrutaṃ tvayaitasmai yadanarthamajānatā
08190313 na sādhu manye daityānāṃ mahān upagato 'nayaḥ
08190321 eṣa te sthānamaiśvaryaṃ śriyaṃ tejo yaśaḥ śrutam
08190323 dāsyaty ācchidya śakrāya māyāmāṇavako hariḥ
08190331 tribhiḥ kramairimāl lokān viśvakāyaḥ kramiṣyati
08190333 sarvasvaṃ viṣṇave dattvā mūḍha vartiṣyase katham
08190341 kramato gāṃ padaikena dvitīyena divaṃ vibhoḥ
08190343 khaṃ ca kāyena mahatā tārtīyasya kuto gatiḥ
08190351 niṣṭhāṃ te narake manye hy apradātuḥ pratiśrutam
08190353 pratiśrutasya yo 'nīśaḥ pratipādayituṃ bhavān
08190361 na taddānaṃ praśaṃsanti yena vṛttirvipadyate
08190363 dānaṃ yajñastapaḥ karma loke vṛttimato yataḥ
08190371 dharmāya yaśase 'rthāya kāmāya svajanāya ca
08190373 pañcadhā vibhajan vittamihāmutra ca modate
08190381 atrāpi bahvṛcairgītaṃ śṛṇu me 'surasattama
08190383 satyamomiti yat proktaṃ yan nety āhānṛtaṃ hi tat
08190391 satyaṃ puṣpaphalaṃ vidyādātmavṛkṣasya gīyate
08190393 vṛkṣe 'jīvati tan na syādanṛtaṃ mūlamātmanaḥ
08190401 tadyathā vṛkṣa unmūlaḥ śuṣyaty udvartate 'cirāt
08190403 evaṃ naṣṭānṛtaḥ sadya ātmā śuṣyen na saṃśayaḥ
08190411 parāg riktamapūrṇaṃ vā akṣaraṃ yat tadomiti
08190413 yat kiñcidomiti brūyāt tena ricyeta vai pumān
08190415 bhikṣave sarvamoṃ kurvan nālaṃ kāmena cātmane
08190421 athaitat pūrṇamabhyātmaṃ yac ca nety anṛtaṃ vacaḥ
08190423 sarvaṃ nety anṛtaṃ brūyāt sa duṣkīrtiḥ śvasan mṛtaḥ
08190431 strīṣu narmavivāhe ca vṛttyarthe prāṇasaṅkaṭe
08190433 gobrāhmaṇārthe hiṃsāyāṃ nānṛtaṃ syāj jugupsitam
0820001 śrīśuka uvāca
08200011 balirevaṃ gṛhapatiḥ kulācāryeṇa bhāṣitaḥ
08200013 tūṣṇīṃ bhūtvā kṣaṇaṃ rājannuvācāvahito gurum
0820002 śrībaliruvāca
08200021 satyaṃ bhagavatā proktaṃ dharmo 'yaṃ gṛhamedhinām
08200023 arthaṃ kāmaṃ yaśo vṛttiṃ yo na bādheta karhicit
08200031 sa cāhaṃ vittalobhena pratyācakṣe kathaṃ dvijam
08200033 pratiśrutya dadāmīti prāhrādiḥ kitavo yathā
08200041 na hy asatyāt paro 'dharma iti hovāca bhūriyam
08200043 sarvaṃ soḍhumalaṃ manye ṛte 'līkaparaṃ naram
08200051 nāhaṃ bibhemi nirayān nādhanyādasukhārṇavāt
08200053 na sthānacyavanān mṛtyoryathā viprapralambhanāt
08200061 yadyaddhāsyati loke 'smin samparetaṃ dhanādikam
08200063 tasya tyāge nimittaṃ kiṃ viprastuṣyen na tena cet
08200071 śreyaḥ kurvanti bhūtānāṃ sādhavo dustyajāsubhiḥ
08200073 dadhyaṅśibiprabhṛtayaḥ ko vikalpo dharādiṣu
08200081 yairiyaṃ bubhuje brahman daityendrairanivartibhiḥ
08200083 teṣāṃ kālo 'grasīl lokān na yaśo 'dhigataṃ bhuvi
08200091 sulabhā yudhi viprarṣe hy anivṛttāstanutyajaḥ
08200093 na tathā tīrtha āyāte śraddhayā ye dhanatyajaḥ
08200101 manasvinaḥ kāruṇikasya śobhanaṃ | yadarthikāmopanayena durgatiḥ
08200103 kutaḥ punarbrahmavidāṃ bhavādṛśāṃ | tato vaṭorasya dadāmi vāñchitam
08200111 yajanti yajñaṃ kratubhiryamādṛtā | bhavanta āmnāyavidhānakovidāḥ
08200113 sa eva viṣṇurvarado 'stu vā paro | dāsyāmy amuṣmai kṣitimīpsitāṃ mune
08200121 yadyapy asāvadharmeṇa māṃ badhnīyādanāgasam
08200123 tathāpy enaṃ na hiṃsiṣye bhītaṃ brahmatanuṃ ripum
08200131 eṣa vā uttamaśloko na jihāsati yadyaśaḥ
08200133 hatvā maināṃ haredyuddhe śayīta nihato mayā
0820014 śrīśuka uvāca
08200141 evamaśraddhitaṃ śiṣyamanādeśakaraṃ guruḥ
08200143 śaśāpa daivaprahitaḥ satyasandhaṃ manasvinam
08200151 dṛḍhaṃ paṇḍitamāny ajñaḥ stabdho 'sy asmadupekṣayā
08200153 macchāsanātigo yastvamacirādbhraśyase śriyaḥ
08200161 evaṃ śaptaḥ svaguruṇā satyān na calito mahān
08200163 vāmanāya dadāvenāmarcitvodakapūrvakam
08200171 vindhyāvalistadāgatya patnī jālakamālinī
08200173 āninye kalaśaṃ haimamavanejanyapāṃ bhṛtam
08200181 yajamānaḥ svayaṃ tasya śrīmat pādayugaṃ mudā
08200183 avanijyāvahan mūrdhni tadapo viśvapāvanīḥ
08200191 tadāsurendraṃ divi devatāgaṇā | gandharvavidyādharasiddhacāraṇāḥ
08200193 tat karma sarve 'pi gṛṇanta ārjavaṃ | prasūnavarṣairvavṛṣurmudānvitāḥ
08200201 nedurmuhurdundubhayaḥ sahasraśo | gandharvakimpūruṣakinnarā jaguḥ
08200203 manasvinānena kṛtaṃ suduṣkaraṃ | vidvān adādyadripave jagattrayam
08200211 tadvāmanaṃ rūpamavardhatādbhutaṃ | hareranantasya guṇatrayātmakam
08200213 bhūḥ khaṃ diśo dyaurvivarāḥ payodhayas | tiryaṅnṛdevā ṛṣayo yadāsata
08200221 kāye balistasya mahāvibhūteḥ | sahartvigācāryasadasya etat
08200223 dadarśa viśvaṃ triguṇaṃ guṇātmake | bhūtendriyārthāśayajīvayuktam
08200231 rasāmacaṣṭāṅghritale 'tha pādayor | mahīṃ mahīdhrān puruṣasya jaṅghayoḥ
08200233 patattriṇo jānuni viśvamūrter | ūrvorgaṇaṃ mārutamindrasenaḥ
08200241 sandhyāṃ vibhorvāsasi guhya aikṣat | prajāpatīn jaghane ātmamukhyān
08200243 nābhyāṃ nabhaḥ kukṣiṣu saptasindhūn | urukramasyorasi carkṣamālām
08200251 hṛdy aṅga dharmaṃ stanayormurārer | ṛtaṃ ca satyaṃ ca manasy athendum
08200253 śriyaṃ ca vakṣasy aravindahastāṃ | kaṇṭhe ca sāmāni samastarephān
08200261 indrapradhānān amarān bhujeṣu | tatkarṇayoḥ kakubho dyauśca mūrdhni
08200263 keśeṣu meghān chvasanaṃ nāsikāyām | akṣṇośca sūryaṃ vadane ca vahnim
08200271 vāṇyāṃ ca chandāṃsi rase jaleśaṃ | bhruvorniṣedhaṃ ca vidhiṃ ca pakṣmasu
08200273 ahaśca rātriṃ ca parasya puṃso | manyuṃ lalāṭe 'dhara eva lobham
08200281 sparśe ca kāmaṃ nṛpa retasāmbhaḥ | pṛṣṭhe tvadharmaṃ kramaṇeṣu yajñam
08200283 chāyāsu mṛtyuṃ hasite ca māyāṃ | tanūruheṣvoṣadhijātayaśca
08200291 nadīśca nāḍīṣu śilā nakheṣu | buddhāvajaṃ devagaṇān ṛṣīṃśca
08200293 prāṇeṣu gātre sthirajaṅgamāni | sarvāṇi bhūtāni dadarśa vīraḥ
08200301 sarvātmanīdaṃ bhuvanaṃ nirīkṣya | sarve 'surāḥ kaśmalamāpuraṅga
08200303 sudarśanaṃ cakramasahyatejo | dhanuśca śārṅgaṃ stanayitnughoṣam
08200311 parjanyaghoṣo jalajaḥ pāñcajanyaḥ | kaumodakī viṣṇugadā tarasvinī
08200313 vidyādharo 'siḥ śatacandrayuktas | tūṇottamāvakṣayasāyakau ca
08200321 sunandamukhyā upatasthurīśaṃ | pārṣadamukhyāḥ sahalokapālāḥ
08200323 sphuratkirīṭāṅgadamīnakuṇḍalaḥ | śrīvatsaratnottamamekhalāmbaraiḥ
08200331 madhuvratasragvanamālayāvṛto | rarāja rājan bhagavān urukramaḥ
08200333 kṣitiṃ padaikena balervicakrame | nabhaḥ śarīreṇa diśaśca bāhubhiḥ
08200341 padaṃ dvitīyaṃ kramatastriviṣṭapaṃ | na vai tṛtīyāya tadīyamaṇvapi
08200343 urukramasyāṅghrirupary upary atho | maharjanābhyāṃ tapasaḥ paraṃ gataḥ
0821001 śrīśuka uvāca
08210011 satyaṃ samīkṣyābjabhavo nakhendubhir | hatasvadhāmadyutirāvṛto 'bhyagāt
08210013 marīcimiśrā ṛṣayo bṛhadvratāḥ | sanandanādyā naradeva yoginaḥ
08210021 vedopavedā niyamā yamānvitās | tarketihāsāṅgapurāṇasaṃhitāḥ
08210023 ye cāpare yogasamīradīpita | jñānāgninā randhitakarmakalmaṣāḥ
08210025 vavandire yatsmaraṇānubhāvataḥ | svāyambhuvaṃ dhāma gatā akarmakam
08210031 athāṅghraye pronnamitāya viṣṇor | upāharat padmabhavo 'rhaṇodakam
08210033 samarcya bhaktyābhyagṛṇāc chuciśravā | yannābhipaṅkeruhasambhavaḥ svayam
08210041 dhātuḥ kamaṇḍalujalaṃ tadurukramasya | pādāvanejanapavitratayā narendra
08210043 svardhuny abhūn nabhasi sā patatī nimārṣṭi | lokatrayaṃ bhagavato viśadeva kīrtiḥ
08210051 brahmādayo lokanāthāḥ svanāthāya samādṛtāḥ
08210053 sānugā balimājahruḥ saṅkṣiptātmavibhūtaye
08210061 toyaiḥ samarhaṇaiḥ sragbhirdivyagandhānulepanaiḥ
08210063 dhūpairdīpaiḥ surabhibhirlājākṣataphalāṅkuraiḥ
08210071 stavanairjayaśabdaiśca tadvīryamahimāṅkitaiḥ
08210073 nṛtyavāditragītaiśca śaṅkhadundubhiniḥsvanaiḥ
08210081 jāmbavān ṛkṣarājastu bherīśabdairmanojavaḥ
08210083 vijayaṃ dikṣu sarvāsu mahotsavamaghoṣayat
08210091 mahīṃ sarvāṃ hṛtāṃ dṛṣṭvā tripadavyājayācñayā
08210093 ūcuḥ svabharturasurā dīkṣitasyātyamarṣitāḥ
08210101 na vāyaṃ brahmabandhurviṣṇurmāyāvināṃ varaḥ
08210103 dvijarūpapraticchanno devakāryaṃ cikīrṣati
08210111 anena yācamānena śatruṇā vaṭurūpiṇā
08210113 sarvasvaṃ no hṛtaṃ bharturnyastadaṇḍasya barhiṣi
08210121 satyavratasya satataṃ dīkṣitasya viśeṣataḥ
08210123 nānṛtaṃ bhāṣituṃ śakyaṃ brahmaṇyasya dayāvataḥ
08210131 tasmādasya vadho dharmo bhartuḥ śuśrūṣaṇaṃ ca naḥ
08210133 ity āyudhāni jagṛhurbaleranucarāsurāḥ
08210141 te sarve vāmanaṃ hantuṃ śūlapaṭṭiśapāṇayaḥ
08210143 anicchanto bale rājan prādravan jātamanyavaḥ
08210151 tān abhidravato dṛṣṭvā ditijānīkapān nṛpa
08210153 prahasyānucarā viṣṇoḥ pratyaṣedhannudāyudhāḥ
08210161 nandaḥ sunando 'tha jayo vijayaḥ prabalo balaḥ
08210163 kumudaḥ kumudākṣaśca viṣvaksenaḥ patattrirāṭ
08210171 jayantaḥ śrutadevaśca puṣpadanto 'tha sātvataḥ
08210173 sarve nāgāyutaprāṇāścamūṃ te jaghnurāsurīm
08210181 hanyamānān svakān dṛṣṭvā puruṣānucarairbaliḥ
08210183 vārayāmāsa saṃrabdhān kāvyaśāpamanusmaran
08210191 he vipracitte he rāho he neme śrūyatāṃ vacaḥ
08210193 mā yudhyata nivartadhvaṃ na naḥ kālo 'yamarthakṛt
08210201 yaḥ prabhuḥ sarvabhūtānāṃ sukhaduḥkhopapattaye
08210203 taṃ nātivartituṃ daityāḥ pauruṣairīśvaraḥ pumān
08210211 yo no bhavāya prāg āsīdabhavāya divaukasām
08210213 sa eva bhagavān adya vartate tadviparyayam
08210221 balena sacivairbuddhyā durgairmantrauṣadhādibhiḥ
08210223 sāmādibhirupāyaiśca kālaṃ nātyeti vai janaḥ
08210231 bhavadbhirnirjitā hy ete bahuśo 'nucarā hareḥ
08210233 daivenarddhaista evādya yudhi jitvā nadanti naḥ
08210241 etān vayaṃ vijeṣyāmo yadi daivaṃ prasīdati
08210243 tasmāt kālaṃ pratīkṣadhvaṃ yo no 'rthatvāya kalpate
0821025 śrīśuka uvāca
08210251 patyurnigaditaṃ śrutvā daityadānavayūthapāḥ
08210253 rasāṃ nirviviśū rājan viṣṇupārṣada tāḍitāḥ
08210261 atha tārkṣyasuto jñātvā virāṭ prabhucikīrṣitam
08210263 babandha vāruṇaiḥ pāśairbaliṃ sūtye 'hani kratau
08210271 hāhākāro mahān āsīdrodasyoḥ sarvato diśam
08210273 nigṛhyamāṇe 'surapatau viṣṇunā prabhaviṣṇunā
08210281 taṃ baddhaṃ vāruṇaiḥ pāśairbhagavān āha vāmanaḥ
08210283 naṣṭaśriyaṃ sthiraprajñamudārayaśasaṃ nṛpa
08210291 padāni trīṇi dattāni bhūmermahyaṃ tvayāsura
08210293 dvābhyāṃ krāntā mahī sarvā tṛtīyamupakalpaya
08210301 yāvat tapaty asau gobhiryāvadinduḥ sahoḍubhiḥ
08210303 yāvadvarṣati parjanyastāvatī bhūriyaṃ tava
08210311 padaikena mayākrānto bhūrlokaḥ khaṃ diśastanoḥ
08210313 svarlokaste dvitīyena paśyataste svamātmanā
08210321 pratiśrutamadātuste niraye vāsa iṣyate
08210323 viśa tvaṃ nirayaṃ tasmādguruṇā cānumoditaḥ
08210331 vṛthā manorathastasya dūraḥ svargaḥ pataty adhaḥ
08210333 pratiśrutasyādānena yo 'rthinaṃ vipralambhate
08210341 vipralabdho dadāmīti tvayāhaṃ cāḍhyamāninā
08210343 tadvyalīkaphalaṃ bhuṅkṣva nirayaṃ katicit samāḥ
0822001 śrīśuka uvāca
08220011 evaṃ viprakṛto rājan balirbhagavatāsuraḥ
08220013 bhidyamāno 'py abhinnātmā pratyāhāviklavaṃ vacaḥ
0822002 śrībaliruvāca
08220021 yady uttamaśloka bhavān mameritaṃ | vaco vyalīkaṃ suravarya manyate
08220023 karomy ṛtaṃ tan na bhavet pralambhanaṃ | padaṃ tṛtīyaṃ kuru śīrṣṇi me nijam
08220031 bibhemi nāhaṃ nirayāt padacyuto | na pāśabandhādvyasanādduratyayāt
08220033 naivārthakṛcchrādbhavato vinigrahād | asādhuvādādbhṛśamudvije yathā
08220041 puṃsāṃ ślāghyatamaṃ manye daṇḍamarhattamārpitam
08220043 yaṃ na mātā pitā bhrātā suhṛdaścādiśanti hi
08220051 tvaṃ nūnamasurāṇāṃ naḥ parokṣaḥ paramo guruḥ
08220053 yo no 'nekamadāndhānāṃ vibhraṃśaṃ cakṣurādiśat
08220061 yasmin vairānubandhena vyūḍhena vibudhetarāḥ
08220063 bahavo lebhire siddhiṃ yāmu haikāntayoginaḥ
08220071 tenāhaṃ nigṛhīto 'smi bhavatā bhūrikarmaṇā
08220073 baddhaśca vāruṇaiḥ pāśairnātivrīḍe na ca vyathe
08220081 pitāmaho me bhavadīyasammataḥ | prahrāda āviṣkṛtasādhuvādaḥ
08220083 bhavadvipakṣeṇa vicitravaiśasaṃ | samprāpitastvaṃ paramaḥ svapitrā
08220091 kimātmanānena jahāti yo 'ntataḥ | kiṃ rikthahāraiḥ svajanākhyadasyubhiḥ
08220093 kiṃ jāyayā saṃsṛtihetubhūtayā | martyasya gehaiḥ kimihāyuṣo vyayaḥ
08220101 itthaṃ sa niścitya pitāmaho mahān | agādhabodho bhavataḥ pādapadmam
08220103 dhruvaṃ prapede hy akutobhayaṃ janād | bhītaḥ svapakṣakṣapaṇasya sattama
08220111 athāhamapy ātmaripostavāntikaṃ | daivena nītaḥ prasabhaṃ tyājitaśrīḥ
08220113 idaṃ kṛtāntāntikavarti jīvitaṃ | yayādhruvaṃ stabdhamatirna budhyate
0822012 śrīśuka uvāca
08220121 tasyetthaṃ bhāṣamāṇasya prahrādo bhagavatpriyaḥ
08220123 ājagāma kuruśreṣṭha rākāpatirivotthitaḥ
08220131 tamindrasenaḥ svapitāmahaṃ śriyā | virājamānaṃ nalināyatekṣaṇam
08220133 prāṃśuṃ piśaṅgāmbaramañjanatviṣaṃ | pralambabāhuṃ śubhagarṣabhamaikṣata
08220141 tasmai balirvāruṇapāśayantritaḥ | samarhaṇaṃ nopajahāra pūrvavat
08220143 nanāma mūrdhnāśruvilolalocanaḥ | savrīḍanīcīnamukho babhūva ha
08220151 sa tatra hāsīnamudīkṣya satpatiṃ | hariṃ sunandādyanugairupāsitam
08220153 upetya bhūmau śirasā mahāmanā | nanāma mūrdhnā pulakāśruviklavaḥ
0822016 śrīprahrāda uvāca
08220161 tvayaiva dattaṃ padamaindramūrjitaṃ | hṛtaṃ tadevādya tathaiva śobhanam
08220163 manye mahān asya kṛto hy anugraho | vibhraṃśito yac chriya ātmamohanāt
08220171 yayā hi vidvān api muhyate yatas | tat ko vicaṣṭe gatimātmano yathā
08220173 tasmai namaste jagadīśvarāya vai | nārāyaṇāyākhilalokasākṣiṇe
0822018 śrīśuka uvāca
08220181 tasyānuśṛṇvato rājan prahrādasya kṛtāñjaleḥ
08220183 hiraṇyagarbho bhagavān uvāca madhusūdanam
08220191 baddhaṃ vīkṣya patiṃ sādhvī tatpatnī bhayavihvalā
08220193 prāñjaliḥ praṇatopendraṃ babhāṣe 'vāṅmukhī nṛpa
0822020 śrīvindhyāvaliruvāca
08220201 krīḍārthamātmana idaṃ trijagat kṛtaṃ te | svāmyaṃ tu tatra kudhiyo 'para īśa
kuryuḥ
08220203 kartuḥ prabhostava kimasyata āvahanti | tyaktahriyastvadavaropitakartṛvādāḥ
0822021 śrībrahmovāca
08220211 bhūtabhāvana bhūteśa devadeva jaganmaya
08220213 muñcainaṃ hṛtasarvasvaṃ nāyamarhati nigraham
08220221 kṛtsnā te 'nena dattā bhūrlokāḥ karmārjitāśca ye
08220223 niveditaṃ ca sarvasvamātmāviklavayā dhiyā
08220231 yatpādayoraśaṭhadhīḥ salilaṃ pradāya
08220232 dūrvāṅkurairapi vidhāya satīṃ saparyām
08220233 apy uttamāṃ gatimasau bhajate trilokīṃ
08220234 dāśvān aviklavamanāḥ kathamārtimṛcchet
0822024 śrībhagavān uvāca
08220241 brahman yamanugṛhṇāmi tadviśo vidhunomy aham
08220243 yanmadaḥ puruṣaḥ stabdho lokaṃ māṃ cāvamanyate
08220251 yadā kadācij jīvātmā saṃsaran nijakarmabhiḥ
08220253 nānāyoniṣvanīśo 'yaṃ pauruṣīṃ gatimāvrajet
08220261 janmakarmavayorūpa vidyaiśvaryadhanādibhiḥ
08220263 yady asya na bhavet stambhastatrāyaṃ madanugrahaḥ
08220271 mānastambhanimittānāṃ janmādīnāṃ samantataḥ
08220273 sarvaśreyaḥpratīpānāṃ hanta muhyen na matparaḥ
08220281 eṣa dānavadaityānāmagranīḥ kīrtivardhanaḥ
08220283 ajaiṣīdajayāṃ māyāṃ sīdannapi na muhyati
08220291 kṣīṇarikthaścyutaḥ sthānāt kṣipto baddhaśca śatrubhiḥ
08220293 jñātibhiśca parityakto yātanāmanuyāpitaḥ
08220301 guruṇā bhartsitaḥ śapto jahau satyaṃ na suvrataḥ
08220303 chalairukto mayā dharmo nāyaṃ tyajati satyavāk
08220311 eṣa me prāpitaḥ sthānaṃ duṣprāpamamarairapi
08220313 sāvarṇerantarasyāyaṃ bhavitendro madāśrayaḥ
08220321 tāvat sutalamadhyāstāṃ viśvakarmavinirmitam
08220323 yadādhayo vyādhayaśca klamastandrā parābhavaḥ
08220325 nopasargā nivasatāṃ sambhavanti mamekṣayā
08220331 indrasena mahārāja yāhi bho bhadramastu te
08220333 sutalaṃ svargibhiḥ prārthyaṃ jñātibhiḥ parivāritaḥ
08220341 na tvāmabhibhaviṣyanti lokeśāḥ kimutāpare
08220343 tvacchāsanātigān daityāṃścakraṃ me sūdayiṣyati
08220351 rakṣiṣye sarvato 'haṃ tvāṃ sānugaṃ saparicchadam
08220353 sadā sannihitaṃ vīra tatra māṃ drakṣyate bhavān
08220361 tatra dānavadaityānāṃ saṅgāt te bhāva āsuraḥ
08220363 dṛṣṭvā madanubhāvaṃ vai sadyaḥ kuṇṭho vinaṅkṣyati
0823001 śrīśuka uvāca
08230011 ity uktavantaṃ puruṣaṃ purātanaṃ | mahānubhāvo 'khilasādhusammataḥ
08230013 baddhāñjalirbāṣpakalākulekṣaṇo | bhaktyutkalo gadgadayā girābravīt
0823002 śrībaliruvāca
08230021 aho praṇāmāya kṛtaḥ samudyamaḥ | prapannabhaktārthavidhau samāhitaḥ
08230023 yal lokapālaistvadanugraho 'marair | alabdhapūrvo 'pasade 'sure 'rpitaḥ
0823003 śrīśuka uvāca
08230031 ity uktvā harimānatya brahmāṇaṃ sabhavaṃ tataḥ
08230033 viveśa sutalaṃ prīto balirmuktaḥ sahāsuraiḥ
08230041 evamindrāya bhagavān pratyānīya triviṣṭapam
08230043 pūrayitvāditeḥ kāmamaśāsat sakalaṃ jagat
08230051 labdhaprasādaṃ nirmuktaṃ pautraṃ vaṃśadharaṃ balim
08230053 niśāmya bhaktipravaṇaḥ prahrāda idamabravīt
0823006 śrīprahrāda uvāca
08230061 nemaṃ viriñco labhate prasādaṃ | na śrīrna śarvaḥ kimutāpare 'nye
08230063 yan no 'surāṇāmasi durgapālo | viśvābhivandyairabhivanditāṅghriḥ
08230071 yatpādapadmamakarandaniṣevaṇena
08230072 brahmādayaḥ śaraṇadāśnuvate vibhūtīḥ
08230073 kasmādvayaṃ kusṛtayaḥ khalayonayaste
08230074 dākṣiṇyadṛṣṭipadavīṃ bhavataḥ praṇītāḥ
08230081 citraṃ tavehitamaho 'mitayogamāyā
08230082 līlāvisṛṣṭabhuvanasya viśāradasya
08230083 sarvātmanaḥ samadṛśo 'viṣamaḥ svabhāvo
08230084 bhaktapriyo yadasi kalpatarusvabhāvaḥ
0823009 śrībhagavān uvāca
08230091 vatsa prahrāda bhadraṃ te prayāhi sutalālayam
08230093 modamānaḥ svapautreṇa jñātīnāṃ sukhamāvaha
08230101 nityaṃ draṣṭāsi māṃ tatra gadāpāṇimavasthitam
08230103 maddarśanamahāhlāda dhvastakarmanibandhanaḥ
0823011 śrīśuka uvāca
08230111 ājñāṃ bhagavato rājan prahrādo balinā saha
08230113 bāḍhamity amalaprajño mūrdhny ādhāya kṛtāñjaliḥ
08230121 parikramyādipuruṣaṃ sarvāsuracamūpatiḥ
08230123 praṇatastadanujñātaḥ praviveśa mahābilam
08230131 athāhośanasaṃ rājan harirnārāyaṇo 'ntike
08230133 āsīnamṛtvijāṃ madhye sadasi brahmavādinām
08230141 brahman santanu śiṣyasya karmacchidraṃ vitanvataḥ
08230143 yat tat karmasu vaiṣamyaṃ brahmadṛṣṭaṃ samaṃ bhavet
0823015 śrīśukra uvāca
08230151 kutastatkarmavaiṣamyaṃ yasya karmeśvaro bhavān
08230153 yajñeśo yajñapuruṣaḥ sarvabhāvena pūjitaḥ
08230161 mantratastantrataśchidraṃ deśakālārhavastutaḥ
08230163 sarvaṃ karoti niśchidramanusaṅkīrtanaṃ tava
08230171 tathāpi vadato bhūman kariṣyāmy anuśāsanam
08230173 etac chreyaḥ paraṃ puṃsāṃ yat tavājñānupālanam
0823018 śrīśuka uvāca
08230181 pratinandya harerājñāmuśanā bhagavān iti
08230183 yajñacchidraṃ samādhatta balerviprarṣibhiḥ saha
08230191 evaṃ balermahīṃ rājan bhikṣitvā vāmano hariḥ
08230193 dadau bhrātre mahendrāya tridivaṃ yat parairhṛtam
08230201 prajāpatipatirbrahmā devarṣipitṛbhūmipaiḥ
08230203 dakṣabhṛgvaṅgiromukhyaiḥ kumāreṇa bhavena ca
08230211 kaśyapasyāditeḥ prītyai sarvabhūtabhavāya ca
08230213 lokānāṃ lokapālānāmakarodvāmanaṃ patim
08230221 vedānāṃ sarvadevānāṃ dharmasya yaśasaḥ śriyaḥ
08230223 maṅgalānāṃ vratānāṃ ca kalpaṃ svargāpavargayoḥ
08230231 upendraṃ kalpayāṃ cakre patiṃ sarvavibhūtaye
08230233 tadā sarvāṇi bhūtāni bhṛśaṃ mumudire nṛpa
08230241 tatastvindraḥ puraskṛtya devayānena vāmanam
08230243 lokapālairdivaṃ ninye brahmaṇā cānumoditaḥ
08230251 prāpya tribhuvanaṃ cendra upendrabhujapālitaḥ
08230253 śriyā paramayā juṣṭo mumude gatasādhvasaḥ
08230261 brahmā śarvaḥ kumāraśca bhṛgvādyā munayo nṛpa
08230263 pitaraḥ sarvabhūtāni siddhā vaimānikāśca ye
08230271 sumahat karma tadviṣṇorgāyantaḥ paramadbhutam
08230273 dhiṣṇyāni svāni te jagmuraditiṃ ca śaśaṃsire
08230281 sarvametan mayākhyātaṃ bhavataḥ kulanandana
08230283 urukramasya caritaṃ śrotṝṇāmaghamocanam
08230291 pāraṃ mahimna uruvikramato gṛṇāno
08230292 yaḥ pārthivāni vimame sa rajāṃsi martyaḥ
08230293 kiṃ jāyamāna uta jāta upaiti martya
08230294 ity āha mantradṛg ṛṣiḥ puruṣasya yasya
08230301 ya idaṃ devadevasya hareradbhutakarmaṇaḥ
08230303 avatārānucaritaṃ śṛṇvan yāti parāṃ gatim
08230311 kriyamāṇe karmaṇīdaṃ daive pitrye 'tha mānuṣe
08230313 yatra yatrānukīrtyeta tat teṣāṃ sukṛtaṃ viduḥ
0824001 śrīrājovāca
08240011 bhagavan chrotumicchāmi hareradbhutakarmaṇaḥ
08240013 avatārakathāmādyāṃ māyāmatsyaviḍambanam
08240021 yadarthamadadhādrūpaṃ mātsyaṃ lokajugupsitam
08240023 tamaḥprakṛtidurmarṣaṃ karmagrasta iveśvaraḥ
08240031 etan no bhagavan sarvaṃ yathāvadvaktumarhasi
08240033 uttamaślokacaritaṃ sarvalokasukhāvaham
0824004 śrīsūta uvāca
08240041 ity ukto viṣṇurātena bhagavān bādarāyaṇiḥ
08240043 uvāca caritaṃ viṣṇormatsyarūpeṇa yat kṛtam
0824005 śrīśuka uvāca
08240051 goviprasurasādhūnāṃ chandasāmapi ceśvaraḥ
08240053 rakṣāmicchaṃstanūrdhatte dharmasyārthasya caiva hi
08240061 uccāvaceṣu bhūteṣu caran vāyuriveśvaraḥ
08240063 noccāvacatvaṃ bhajate nirguṇatvāddhiyo guṇaiḥ
08240071 āsīdatītakalpānte brāhmo naimittiko layaḥ
08240073 samudropaplutāstatra lokā bhūrādayo nṛpa
08240081 kālenāgatanidrasya dhātuḥ śiśayiṣorbalī
08240083 mukhato niḥsṛtān vedān hayagrīvo 'ntike 'harat
08240091 jñātvā taddānavendrasya hayagrīvasya ceṣṭitam
08240093 dadhāra śapharīrūpaṃ bhagavān harirīśvaraḥ
08240101 tatra rājaṛṣiḥ kaścin nāmnā satyavrato mahān
08240103 nārāyaṇaparo 'tapat tapaḥ sa salilāśanaḥ
08240111 yo 'sāvasmin mahākalpe tanayaḥ sa vivasvataḥ
08240113 śrāddhadeva iti khyāto manutve hariṇārpitaḥ
08240121 ekadā kṛtamālāyāṃ kurvato jalatarpaṇam
08240123 tasyāñjalyudake kācic chaphary ekābhyapadyata
08240131 satyavrato 'ñjaligatāṃ saha toyena bhārata
08240133 utsasarja nadītoye śapharīṃ draviḍeśvaraḥ
08240141 tamāha sātikaruṇaṃ mahākāruṇikaṃ nṛpam
08240143 yādobhyo jñātighātibhyo dīnāṃ māṃ dīnavatsala
08240145 kathaṃ visṛjase rājan bhītāmasmin sarijjale
08240151 tamātmano 'nugrahārthaṃ prītyā matsyavapurdharam
08240153 ajānan rakṣaṇārthāya śapharyāḥ sa mano dadhe
08240161 tasyā dīnataraṃ vākyamāśrutya sa mahīpatiḥ
08240163 kalaśāpsu nidhāyaināṃ dayālurninya āśramam
08240171 sā tu tatraikarātreṇa vardhamānā kamaṇḍalau
08240173 alabdhvātmāvakāśaṃ vā idamāha mahīpatim
08240181 nāhaṃ kamaṇḍalāvasmin kṛcchraṃ vastumihotsahe
08240183 kalpayaukaḥ suvipulaṃ yatrāhaṃ nivase sukham
08240191 sa enāṃ tata ādāya nyadhādaudañcanodake
08240193 tatra kṣiptā muhūrtena hastatrayamavardhata
08240201 na ma etadalaṃ rājan sukhaṃ vastumudañcanam
08240203 pṛthu dehi padaṃ mahyaṃ yat tvāhaṃ śaraṇaṃ gatā
08240211 tata ādāya sā rājñā kṣiptā rājan sarovare
08240213 tadāvṛtyātmanā so 'yaṃ mahāmīno 'nvavardhata
08240221 naitan me svastaye rājannudakaṃ salilaukasaḥ
08240223 nidhehi rakṣāyogena hrade māmavidāsini
08240231 ity uktaḥ so 'nayan matsyaṃ tatra tatrāvidāsini
08240233 jalāśaye 'sammitaṃ taṃ samudre prākṣipaj jhaṣam
08240241 kṣipyamāṇastamāhedamiha māṃ makarādayaḥ
08240243 adanty atibalā vīra māṃ nehotsraṣṭumarhasi
08240251 evaṃ vimohitastena vadatā valgubhāratīm
08240253 tamāha ko bhavān asmān matsyarūpeṇa mohayan
08240261 naivaṃ vīryo jalacaro dṛṣṭo 'smābhiḥ śruto 'pi vā
08240263 yo bhavān yojanaśatamahnābhivyānaśe saraḥ
08240271 nūnaṃ tvaṃ bhagavān sākṣāddharirnārāyaṇo 'vyayaḥ
08240273 anugrahāya bhūtānāṃ dhatse rūpaṃ jalaukasām
08240281 namaste puruṣaśreṣṭha sthityutpattyapyayeśvara
08240283 bhaktānāṃ naḥ prapannānāṃ mukhyo hy ātmagatirvibho
08240291 sarve līlāvatārāste bhūtānāṃ bhūtihetavaḥ
08240293 jñātumicchāmy ado rūpaṃ yadarthaṃ bhavatā dhṛtam
08240301 na te 'ravindākṣa padopasarpaṇaṃ | mṛṣā bhavet sarvasuhṛtpriyātmanaḥ
08240303 yathetareṣāṃ pṛthagātmanāṃ satām | adīdṛśo yadvapuradbhutaṃ hi naḥ
0824031 śrīśuka uvāca
08240311 iti bruvāṇaṃ nṛpatiṃ jagatpatiḥ | satyavrataṃ matsyavapuryugakṣaye
08240313 vihartukāmaḥ pralayārṇave 'bravīc | cikīrṣurekāntajanapriyaḥ priyam
0824032 śrībhagavān uvāca
08240321 saptame hy adyatanādūrdhvamahany etadarindama
08240323 nimaṅkṣyaty apyayāmbhodhau trailokyaṃ bhūrbhuvādikam
08240331 trilokyāṃ līyamānāyāṃ saṃvartāmbhasi vai tadā
08240333 upasthāsyati nauḥ kācidviśālā tvāṃ mayeritā
08240341 tvaṃ tāvadoṣadhīḥ sarvā bījāny uccāvacāni ca
08240343 saptarṣibhiḥ parivṛtaḥ sarvasattvopabṛṃhitaḥ
08240351 āruhya bṛhatīṃ nāvaṃ vicariṣyasy aviklavaḥ
08240353 ekārṇave nirāloke ṛṣīṇāmeva varcasā
08240361 dodhūyamānāṃ tāṃ nāvaṃ samīreṇa balīyasā
08240363 upasthitasya me śṛṅge nibadhnīhi mahāhinā
08240371 ahaṃ tvāmṛṣibhiḥ sārdhaṃ sahanāvamudanvati
08240373 vikarṣan vicariṣyāmi yāvadbrāhmī niśā prabho
08240381 madīyaṃ mahimānaṃ ca paraṃ brahmeti śabditam
08240383 vetsyasy anugṛhītaṃ me sampraśnairvivṛtaṃ hṛdi
08240391 itthamādiśya rājānaṃ harirantaradhīyata
08240393 so 'nvavaikṣata taṃ kālaṃ yaṃ hṛṣīkeśa ādiśat
08240401 āstīrya darbhān prākkūlān rājarṣiḥ prāgudaṅmukhaḥ
08240403 niṣasāda hareḥ pādau cintayan matsyarūpiṇaḥ
08240411 tataḥ samudra udvelaḥ sarvataḥ plāvayan mahīm
08240413 vardhamāno mahāmeghairvarṣadbhiḥ samadṛśyata
08240421 dhyāyan bhagavadādeśaṃ dadṛśe nāvamāgatām
08240423 tāmāruroha viprendrairādāyauṣadhivīrudhaḥ
08240431 tamūcurmunayaḥ prītā rājan dhyāyasva keśavam
08240433 sa vai naḥ saṅkaṭādasmādavitā śaṃ vidhāsyati
08240441 so 'nudhyātastato rājñā prādurāsīn mahārṇave
08240443 ekaśṛṅgadharo matsyo haimo niyutayojanaḥ
08240451 nibadhya nāvaṃ tacchṛṅge yathokto hariṇā purā
08240453 varatreṇāhinā tuṣṭastuṣṭāva madhusūdanam
0824046 śrīrājovāca
08240461 anādyavidyopahatātmasaṃvidas | tanmūlasaṃsārapariśramāturāḥ
08240463 yadṛcchayopasṛtā yamāpnuyur | vimuktido naḥ paramo gururbhavān
08240471 jano 'budho 'yaṃ nijakarmabandhanaḥ | sukhecchayā karma samīhate 'sukham
08240473 yatsevayā tāṃ vidhunoty asanmatiṃ | granthiṃ sa bhindyāddhṛdayaṃ sa no guruḥ
08240481 yatsevayāgneriva rudrarodanaṃ | pumān vijahyān malamātmanastamaḥ
08240483 bhajeta varṇaṃ nijameṣa so 'vyayo | bhūyāt sa īśaḥ paramo gurorguruḥ
08240491 na yatprasādāyutabhāgaleśam | anye ca devā guravo janāḥ svayam
08240493 kartuṃ sametāḥ prabhavanti puṃsas | tamīśvaraṃ tvāṃ śaraṇaṃ prapadye
08240501 acakṣurandhasya yathāgraṇīḥ kṛtas | tathā janasyāviduṣo 'budho guruḥ
08240503 tvamarkadṛk sarvadṛśāṃ samīkṣaṇo | vṛto gururnaḥ svagatiṃ bubhutsatām
08240511 jano janasyādiśate 'satīṃ gatiṃ | yayā prapadyeta duratyayaṃ tamaḥ
08240513 tvaṃ tvavyayaṃ jñānamamoghamañjasā | prapadyate yena jano nijaṃ padam
08240521 tvaṃ sarvalokasya suhṛt priyeśvaro | hy ātmā gururjñānamabhīṣṭasiddhiḥ
08240523 tathāpi loko na bhavantamandhadhīr | jānāti santaṃ hṛdi baddhakāmaḥ
08240531 taṃ tvāmahaṃ devavaraṃ vareṇyaṃ | prapadya īśaṃ pratibodhanāya
08240533 chindhy arthadīpairbhagavan vacobhir | granthīn hṛdayyān vivṛṇu svamokaḥ
0824054 śrīśuka uvāca
08240541 ity uktavantaṃ nṛpatiṃ bhagavān ādipūruṣaḥ
08240543 matsyarūpī mahāmbhodhau viharaṃstattvamabravīt
08240551 purāṇasaṃhitāṃ divyāṃ sāṅkhyayogakriyāvatīm
08240553 satyavratasya rājarṣerātmaguhyamaśeṣataḥ
08240561 aśrauṣīdṛṣibhiḥ sākamātmatattvamasaṃśayam
08240563 nāvy āsīno bhagavatā proktaṃ brahma sanātanam
08240571 atītapralayāpāya utthitāya sa vedhase
08240573 hatvāsuraṃ hayagrīvaṃ vedān pratyāharaddhariḥ
08240581 sa tu satyavrato rājā jñānavijñānasaṃyutaḥ
08240583 viṣṇoḥ prasādāt kalpe 'sminnāsīdvaivasvato manuḥ
08240591 satyavratasya rājarṣermāyāmatsyasya śārṅgiṇaḥ
08240593 saṃvādaṃ mahadākhyānaṃ śrutvā mucyeta kilbiṣāt
08240601 avatāraṃ hareryo 'yaṃ kīrtayedanvahaṃ naraḥ
08240603 saṅkalpāstasya sidhyanti sa yāti paramāṃ gatim
08240611 pralayapayasi dhātuḥ suptaśaktermukhebhyaḥ
08240612 śrutigaṇamapanītaṃ pratyupādatta hatvā
08240613 ditijamakathayadyo brahma satyavratānāṃ
08240614 tamahamakhilahetuṃ jihmamīnaṃ nato 'smi
0901001 śrīrājovāca
09010011 manvantarāṇi sarvāṇi tvayoktāni śrutāni me
09010012 vīryāṇyanantavīryasya harestatra kṛtāni ca
09010021 yo 'sau satyavrato nāma rājarṣirdraviḍeśvaraḥ
09010022 jñānaṃ yo 'tītakalpānte lebhe puruṣasevayā
09010031 sa vai vivasvataḥ putro manurāsīditi śrutam
09010032 tvattastasya sutāḥ proktā ikṣvākupramukhā nṛpāḥ
09010041 teṣāṃ vaṃśaṃ pṛthag brahman vaṃśānucaritāni ca
09010042 kīrtayasva mahābhāga nityaṃ śuśrūṣatāṃ hi naḥ
09010051 ye bhūtā ye bhaviṣyāśca bhavantyadyatanāśca ye
09010052 teṣāṃ naḥ puṇyakīrtīnāṃ sarveṣāṃ vada vikramān
0901006 śrīsūta uvāca
09010061 evaṃ parīkṣitā rājñā sadasi brahmavādinām
09010062 pṛṣṭaḥ provāca bhagavāñ chukaḥ paramadharmavit
0901007 śrīśuka uvāca
09010071 śrūyatāṃ mānavo vaṃśaḥ prācuryeṇa parantapa
09010072 na śakyate vistarato vaktuṃ varṣaśatairapi
09010081 parāvareṣāṃ bhūtānāmātmā yaḥ puruṣaḥ paraḥ
09010082 sa evāsīdidaṃ viśvaṃ kalpānte 'nyan na kiñcana
09010091 tasya nābheḥ samabhavat padmakoṣo hiraṇmayaḥ
09010092 tasmin jajñe mahārāja svayambhūścaturānanaḥ
09010101 marīcirmanasastasya jajñe tasyāpi kaśyapaḥ
09010102 dākṣāyaṇyāṃ tato 'dityāṃ vivasvān abhavat sutaḥ
09010111 tato manuḥ śrāddhadevaḥ saṃjñāyāmāsa bhārata
09010112 śraddhāyāṃ janayāmāsa daśa putrān sa ātmavān
09010121 ikṣvākunṛgaśaryāti diṣṭadhṛṣṭakarūṣakān
09010122 nariṣyantaṃ pṛṣadhraṃ ca nabhagaṃ ca kaviṃ vibhuḥ
09010131 aprajasya manoḥ pūrvaṃ vasiṣṭho bhagavān kila
09010132 mitrāvaruṇayoriṣṭiṃ prajārthamakarodvibhuḥ
09010141 tatra śraddhā manoḥ patnī hotāraṃ samayācata
09010142 duhitrarthamupāgamya praṇipatya payovratā
09010151 preṣito 'dhvaryuṇā hotā vyacarat tat samāhitaḥ
09010152 gṛhīte haviṣi vācā vaṣaṭkāraṃ gṛṇan dvijaḥ
09010161 hotustadvyabhicāreṇa kanyelā nāma sābhavat
09010162 tāṃ vilokya manuḥ prāha nātituṣṭamanā gurum
09010171 bhagavan kimidaṃ jātaṃ karma vo brahmavādinām
09010172 viparyayamaho kaṣṭaṃ maivaṃ syādbrahmavikriyā
09010181 yūyaṃ brahmavido yuktāstapasā dagdhakilbiṣāḥ
09010182 kutaḥ saṅkalpavaiṣamyamanṛtaṃ vibudheṣv iva
09010191 niśamya tadvacastasya bhagavān prapitāmahaḥ
09010192 hoturvyatikramaṃ jñātvā babhāṣe ravinandanam
09010201 etat saṅkalpavaiṣamyaṃ hotuste vyabhicārataḥ
09010202 tathāpi sādhayiṣye te suprajāstvaṃ svatejasā
09010211 evaṃ vyavasito rājan bhagavān sa mahāyaśāḥ
09010212 astauṣīdādipuruṣamilāyāḥ puṃstvakāmyayā
09010221 tasmai kāmavaraṃ tuṣṭo bhagavān harirīśvaraḥ
09010222 dadāv ilābhavat tena sudyumnaḥ puruṣarṣabhaḥ
09010231 sa ekadā mahārāja vicaran mṛgayāṃ vane
09010232 vṛtaḥ katipayāmātyairaśvamāruhya saindhavam
09010241 pragṛhya ruciraṃ cāpaṃ śarāṃśca paramādbhutān
09010242 daṃśito 'numṛgaṃ vīro jagāma diśamuttarām
09010251 sukumāravanaṃ meroradhastāt praviveśa ha
09010252 yatrāste bhagavān charvo ramamāṇaḥ sahomayā
09010261 tasmin praviṣṭa evāsau sudyumnaḥ paravīrahā
09010262 apaśyat striyamātmānamaśvaṃ ca vaḍavāṃ nṛpa
09010271 tathā tadanugāḥ sarve ātmaliṅgaviparyayam
09010272 dṛṣṭvā vimanaso 'bhūvan vīkṣamāṇāḥ parasparam
0901028 śrīrājovāca
09010281 kathamevaṃ guṇo deśaḥ kena vā bhagavan kṛtaḥ
09010282 praśnamenaṃ samācakṣva paraṃ kautūhalaṃ hi naḥ
0901029 śrīśuka uvāca
09010291 ekadā giriśaṃ draṣṭumṛṣayastatra suvratāḥ
09010292 diśo vitimirābhāsāḥ kurvantaḥ samupāgaman
09010301 tān vilokyāmbikā devī vivāsā vrīḍitā bhṛśam
09010302 bharturaṅkāt samutthāya nīvīmāśv atha paryadhāt
09010311 ṛṣayo 'pi tayorvīkṣya prasaṅgaṃ ramamāṇayoḥ
09010312 nivṛttāḥ prayayustasmān naranārāyaṇāśramam
09010321 tadidaṃ bhagavān āha priyāyāḥ priyakāmyayā
09010322 sthānaṃ yaḥ praviśedetat sa vai yoṣidbhavediti
09010331 tata ūrdhvaṃ vanaṃ tadvai puruṣā varjayanti hi
09010332 sā cānucarasaṃyuktā vicacāra vanādvanam
09010341 atha tāmāśramābhyāśe carantīṃ pramadottamām
09010342 strībhiḥ parivṛtāṃ vīkṣya cakame bhagavān budhaḥ
09010351 sāpi taṃ cakame subhrūḥ somarājasutaṃ patim
09010352 sa tasyāṃ janayāmāsa purūravasamātmajam
09010361 evaṃ strītvamanuprāptaḥ sudyumno mānavo nṛpaḥ
09010362 sasmāra sa kulācāryaṃ vasiṣṭhamiti śuśruma
09010371 sa tasya tāṃ daśāṃ dṛṣṭvā kṛpayā bhṛśapīḍitaḥ
09010372 sudyumnasyāśayan puṃstvamupādhāvata śaṅkaram
09010381 tuṣṭastasmai sa bhagavān ṛṣaye priyamāvahan
09010382 svāṃ ca vācamṛtāṃ kurvannidamāha viśāmpate
09010391 māsaṃ pumān sa bhavitā māsaṃ strī tava gotrajaḥ
09010392 itthaṃ vyavasthayā kāmaṃ sudyumno 'vatu medinīm
09010401 ācāryānugrahāt kāmaṃ labdhvā puṃstvaṃ vyavasthayā
09010402 pālayāmāsa jagatīṃ nābhyanandan sma taṃ prajāḥ
09010411 tasyotkalo gayo rājan vimalaśca trayaḥ sutāḥ
09010412 dakṣiṇāpatharājāno babhūvurdharmavatsalāḥ
09010421 tataḥ pariṇate kāle pratiṣṭhānapatiḥ prabhuḥ
09010422 purūravasa utsṛjya gāṃ putrāya gato vanam
0902001 śrīśuka uvāca
09020011 evaṃ gate 'tha sudyumne manurvaivasvataḥ sute
09020012 putrakāmastapastepe yamunāyāṃ śataṃ samāḥ
09020021 tato 'yajan manurdevamapatyārthaṃ hariṃ prabhum
09020022 ikṣvākupūrvajān putrān lebhe svasadṛśān daśa
09020031 pṛṣadhrastu manoḥ putro gopālo guruṇā kṛtaḥ
09020032 pālayāmāsa gā yatto rātryāṃ vīrāsanavrataḥ
09020041 ekadā prāviśadgoṣṭhaṃ śārdūlo niśi varṣati
09020042 śayānā gāva utthāya bhītāstā babhramurvraje
09020051 ekāṃ jagrāha balavān sā cukrośa bhayāturā
09020052 tasyāstu kranditaṃ śrutvā pṛṣadhro 'nusasāra ha
09020061 khaḍgamādāya tarasā pralīnoḍugaṇe niśi
09020062 ajānannacchinodbabhroḥ śiraḥ śārdūlaśaṅkayā
09020071 vyāghro 'pi vṛkṇaśravaṇo nistriṃśāgrāhatastataḥ
09020072 niścakrāma bhṛśaṃ bhīto raktaṃ pathi samutsṛjan
09020081 manyamāno hataṃ vyāghraṃ pṛṣadhraḥ paravīrahā
09020082 adrākṣīt svahatāṃ babhruṃ vyuṣṭāyāṃ niśi duḥkhitaḥ
09020091 taṃ śaśāpa kulācāryaḥ kṛtāgasamakāmataḥ
09020092 na kṣatrabandhuḥ śūdrastvaṃ karmaṇā bhavitāmunā
09020101 evaṃ śaptastu guruṇā pratyagṛhṇāt kṛtāñjaliḥ
09020102 adhārayadvrataṃ vīra ūrdhvaretā munipriyam
09020111 vāsudeve bhagavati sarvātmani pare 'male
09020112 ekāntitvaṃ gato bhaktyā sarvabhūtasuhṛt samaḥ
09020121 vimuktasaṅgaḥ śāntātmā saṃyatākṣo 'parigrahaḥ
09020122 yadṛcchayopapannena kalpayan vṛttimātmanaḥ
09020131 ātmanyātmānamādhāya jñānatṛptaḥ samāhitaḥ
09020132 vicacāra mahīmetāṃ jaḍāndhabadhirākṛtiḥ
09020141 evaṃ vṛtto vanaṃ gatvā dṛṣṭvā dāvāgnimutthitam
09020142 tenopayuktakaraṇo brahma prāpa paraṃ muniḥ
09020151 kaviḥ kanīyān viṣayeṣu niḥspṛho | visṛjya rājyaṃ saha bandhubhirvanam
09020152 niveśya citte puruṣaṃ svarociṣaṃ | viveśa kaiśoravayāḥ paraṃ gataḥ
09020161 karūṣān mānavādāsan kārūṣāḥ kṣatrajātayaḥ
09020162 uttarāpathagoptāro brahmaṇyā dharmavatsalāḥ
09020171 dhṛṣṭāddhārṣṭamabhūt kṣatraṃ brahmabhūyaṃ gataṃ kṣitau
09020172 nṛgasya vaṃśaḥ sumatirbhūtajyotistato vasuḥ
09020181 vasoḥ pratīkastatputra oghavān oghavatpitā
09020182 kanyā caughavatī nāma sudarśana uvāha tām
09020191 citraseno nariṣyantādṛkṣastasya suto 'bhavat
09020192 tasya mīḍhvāṃstataḥ pūrṇa indrasenastu tatsutaḥ
09020201 vītihotrastv indrasenāt tasya satyaśravā abhūt
09020202 uruśravāḥ sutastasya devadattastato 'bhavat
09020211 tato 'gniveśyo bhagavān agniḥ svayamabhūt sutaḥ
09020212 kānīna iti vikhyāto jātūkarṇyo mahān ṛṣiḥ
09020221 tato brahmakulaṃ jātamāgniveśyāyanaṃ nṛpa
09020222 nariṣyantānvayaḥ prokto diṣṭavaṃśamataḥ śṛṇu
09020231 nābhāgo diṣṭaputro 'nyaḥ karmaṇā vaiśyatāṃ gataḥ
09020232 bhalandanaḥ sutastasya vatsaprītirbhalandanāt
09020241 vatsaprīteḥ sutaḥ prāṃśustatsutaṃ pramatiṃ viduḥ
09020242 khanitraḥ pramatestasmāc cākṣuṣo 'tha viviṃśatiḥ
09020251 viviṃśateḥ suto rambhaḥ khanīnetro 'sya dhārmikaḥ
09020252 karandhamo mahārāja tasyāsīdātmajo nṛpa
09020261 tasyāvīkṣit suto yasya maruttaścakravartyabhūt
09020262 saṃvarto 'yājayadyaṃ vai mahāyogyaṅgiraḥsutaḥ
09020271 maruttasya yathā yajño na tathānyo 'sti kaścana
09020272 sarvaṃ hiraṇmayaṃ tv āsīdyat kiñcic cāsya śobhanam
09020281 amādyadindraḥ somena dakṣiṇābhirdvijātayaḥ
09020282 marutaḥ pariveṣṭāro viśvedevāḥ sabhāsadaḥ
09020291 maruttasya damaḥ putrastasyāsīdrājyavardhanaḥ
09020292 sudhṛtistatsuto jajñe saudhṛteyo naraḥ sutaḥ
09020301 tatsutaḥ kevalastasmāddhundhumān vegavāṃstataḥ
09020302 budhastasyābhavadyasya tṛṇabindurmahīpatiḥ
09020311 taṃ bheje 'lambuṣā devī bhajanīyaguṇālayam
09020312 varāpsarā yataḥ putrāḥ kanyā celavilābhavat
09020321 yasyāmutpādayāmāsa viśravā dhanadaṃ sutam
09020322 prādāya vidyāṃ paramāmṛṣiryogeśvaraḥ pituḥ
09020331 viśālaḥ śūnyabandhuśca dhūmraketuśca tatsutāḥ
09020332 viśālo vaṃśakṛdrājā vaiśālīṃ nirmame purīm
09020341 hemacandraḥ sutastasya dhūmrākṣastasya cātmajaḥ
09020342 tatputrāt saṃyamādāsīt kṛśāśvaḥ sahadevajaḥ
09020351 kṛśāśvāt somadatto 'bhūdyo 'śvamedhairiḍaspatim
09020352 iṣṭvā puruṣamāpāgryāṃ gatiṃ yogeśvarāśritām
09020361 saumadattistu sumatistatputro janamejayaḥ
09020362 ete vaiśālabhūpālāstṛṇabindoryaśodharāḥ
0903001 śrīśuka uvāca
09030011 śaryātirmānavo rājā brahmiṣṭhaḥ sambabhūva ha
09030012 yo vā aṅgirasāṃ satre dvitīyamaharūcivān
09030021 sukanyā nāma tasyāsīt kanyā kamalalocanā
09030022 tayā sārdhaṃ vanagato hyagamac cyavanāśramam
09030031 sā sakhībhiḥ parivṛtā vicinvantyaṅghripān vane
09030032 valmīkarandhre dadṛśe khadyote iva jyotiṣī
09030041 te daivacoditā bālā jyotiṣī kaṇṭakena vai
09030042 avidhyan mugdhabhāvena susrāvāsṛk tato bahiḥ
09030051 śakṛnmūtranirodho 'bhūt sainikānāṃ ca tatkṣaṇāt
09030052 rājarṣistamupālakṣya puruṣān vismito 'bravīt
09030061 apyabhadraṃ na yuṣmābhirbhārgavasya viceṣṭitam
09030062 vyaktaṃ kenāpi nastasya kṛtamāśramadūṣaṇam
09030071 sukanyā prāha pitaraṃ bhītā kiñcit kṛtaṃ mayā
09030072 dve jyotiṣī ajānantyā nirbhinne kaṇṭakena vai
09030081 duhitustadvacaḥ śrutvā śaryātirjātasādhvasaḥ
09030082 muniṃ prasādayāmāsa valmīkāntarhitaṃ śanaiḥ
09030091 tadabhiprāyamājñāya prādādduhitaraṃ muneḥ
09030092 kṛcchrān muktastamāmantrya puraṃ prāyāt samāhitaḥ
09030101 sukanyā cyavanaṃ prāpya patiṃ paramakopanam
09030102 prīṇayāmāsa cittajñā apramattānuvṛttibhiḥ
09030111 kasyacit tv atha kālasya nāsatyāv āśramāgatau
09030112 tau pūjayitvā provāca vayo me dattamīśvarau
09030121 grahaṃ grahīṣye somasya yajñe vāmapyasomapoḥ
09030122 kriyatāṃ me vayorūpaṃ pramadānāṃ yadīpsitam
09030131 bāḍhamityūcaturvipramabhinandya bhiṣaktamau
09030132 nimajjatāṃ bhavān asmin hrade siddhavinirmite
09030141 ityukto jarayā grasta deho dhamanisantataḥ
09030142 hradaṃ praveśito 'śvibhyāṃ valīpalitavigrahaḥ
09030151 puruṣāstraya uttasthurapīvyā vanitāpriyāḥ
09030152 padmasrajaḥ kuṇḍalinastulyarūpāḥ suvāsasaḥ
09030161 tān nirīkṣya varārohā sarūpān sūryavarcasaḥ
09030162 ajānatī patiṃ sādhvī aśvinau śaraṇaṃ yayau
09030171 darśayitvā patiṃ tasyai pātivratyena toṣitau
09030172 ṛṣimāmantrya yayaturvimānena triviṣṭapam
09030181 yakṣyamāṇo 'tha śaryātiścyavanasyāśramaṃ gataḥ
09030182 dadarśa duhituḥ pārśve puruṣaṃ sūryavarcasam
09030191 rājā duhitaraṃ prāha kṛtapādābhivandanām
09030192 āśiṣaścāprayuñjāno nātiprītimanā iva
09030201 cikīrṣitaṃ te kimidaṃ patistvayā | pralambhito lokanamaskṛto muniḥ
09030202 yat tvaṃ jarāgrastamasatyasammataṃ | vihāya jāraṃ bhajase 'mumadhvagam
09030211 kathaṃ matiste 'vagatānyathā satāṃ | kulaprasūte kuladūṣaṇaṃ tv idam
09030212 bibharṣi jāraṃ yadapatrapā kulaṃ | pituśca bhartuśca nayasyadhastamaḥ
09030221 evaṃ bruvāṇaṃ pitaraṃ smayamānā śucismitā
09030222 uvāca tāta jāmātā tavaiṣa bhṛgunandanaḥ
09030231 śaśaṃsa pitre tat sarvaṃ vayorūpābhilambhanam
09030232 vismitaḥ paramaprītastanayāṃ pariṣasvaje
09030241 somena yājayan vīraṃ grahaṃ somasya cāgrahīt
09030242 asomaporapyaśvinoścyavanaḥ svena tejasā
09030251 hantuṃ tamādade vajraṃ sadyo manyuramarṣitaḥ
09030252 savajraṃ stambhayāmāsa bhujamindrasya bhārgavaḥ
09030261 anvajānaṃstataḥ sarve grahaṃ somasya cāśvinoḥ
09030262 bhiṣajāv iti yat pūrvaṃ somāhutyā bahiṣkṛtau
09030271 uttānabarhirānarto bhūriṣeṇa iti trayaḥ
09030272 śaryāterabhavan putrā ānartādrevato 'bhavat
09030281 so 'ntaḥsamudre nagarīṃ vinirmāya kuśasthalīm
09030282 āsthito 'bhuṅkta viṣayān ānartādīn arindama
09030291 tasya putraśataṃ jajñe kakudmijyeṣṭhamuttamam
09030292 kakudmī revatīṃ kanyāṃ svāmādāya vibhuṃ gataḥ
09030301 putryā varaṃ paripraṣṭuṃ brahmalokamapāvṛtam
09030302 āvartamāne gāndharve sthito 'labdhakṣaṇaḥ kṣaṇam
09030311 tadanta ādyamānamya svābhiprāyaṃ nyavedayat
09030312 tac chrutvā bhagavān brahmā prahasya tamuvāca ha
09030321 aho rājan niruddhāste kālena hṛdi ye kṛtāḥ
09030322 tat putrapautranapt-ṇāṃ gotrāṇi ca na śṛṇmahe
09030331 kālo 'bhiyātastriṇava caturyugavikalpitaḥ
09030332 tadgaccha devadevāṃśo baladevo mahābalaḥ
09030341 kanyāratnamidaṃ rājan nararatnāya dehi bhoḥ
09030342 bhuvo bhārāvatārāya bhagavān bhūtabhāvanaḥ
09030351 avatīrṇo nijāṃśena puṇyaśravaṇakīrtanaḥ
09030352 ityādiṣṭo 'bhivandyājaṃ nṛpaḥ svapuramāgataḥ
09030353 tyaktaṃ puṇyajanatrāsādbhrātṛbhirdikṣv avasthitaiḥ
09030361 sutāṃ dattvānavadyāṅgīṃ balāya balaśāline
09030362 badaryākhyaṃ gato rājā taptuṃ nārāyaṇāśramam
0904001 śrīśuka uvāca
09040011 nābhāgo nabhagāpatyaṃ yaṃ tataṃ bhrātaraḥ kavim
09040012 yaviṣṭhaṃ vyabhajan dāyaṃ brahmacāriṇamāgatam
09040021 bhrātaro 'bhāṅkta kiṃ mahyaṃ bhajāma pitaraṃ tava
09040022 tvāṃ mamāryāstatābhāṅkṣurmā putraka tadādṛthāḥ
09040031 ime aṅgirasaḥ satramāsate 'dya sumedhasaḥ
09040032 ṣaṣṭhaṃ ṣaṣṭhamupetyāhaḥ kave muhyanti karmaṇi
09040041 tāṃstvaṃ śaṃsaya sūkte dve vaiśvadeve mahātmanaḥ
09040042 te svaryanto dhanaṃ satra pariśeṣitamātmanaḥ
09040051 dāsyanti te 'tha tān arccha tathā sa kṛtavān yathā
09040052 tasmai dattvā yayuḥ svargaṃ te satrapariśeṣaṇam
09040061 taṃ kaścit svīkariṣyantaṃ puruṣaḥ kṛṣṇadarśanaḥ
09040062 uvācottarato 'bhyetya mamedaṃ vāstukaṃ vasu
09040071 mamedamṛṣibhirdattamiti tarhi sma mānavaḥ
09040072 syān nau te pitari praśnaḥ pṛṣṭavān pitaraṃ yathā
09040081 yajñavāstugataṃ sarvamucchiṣṭamṛṣayaḥ kvacit
09040082 cakrurhi bhāgaṃ rudrāya sa devaḥ sarvamarhati
09040091 nābhāgastaṃ praṇamyāha taveśa kila vāstukam
09040092 ityāha me pitā brahmañ chirasā tvāṃ prasādaye
09040101 yat te pitāvadaddharmaṃ tvaṃ ca satyaṃ prabhāṣase
09040102 dadāmi te mantradṛśo jñānaṃ brahma sanātanam
09040111 gṛhāṇa draviṇaṃ dattaṃ matsatrapariśeṣitam
09040112 ityuktvāntarhito rudro bhagavān dharmavatsalaḥ
09040121 ya etat saṃsmaret prātaḥ sāyaṃ ca susamāhitaḥ
09040122 kavirbhavati mantrajño gatiṃ caiva tathātmanaḥ
09040131 nābhāgādambarīṣo 'bhūn mahābhāgavataḥ kṛtī
09040132 nāspṛśadbrahmaśāpo 'pi yaṃ na pratihataḥ kvacit
0904014 śrīrājovāca
09040141 bhagavan chrotumicchāmi rājarṣestasya dhīmataḥ
09040142 na prābhūdyatra nirmukto brahmadaṇḍo duratyayaḥ
0904015 śrīśuka uvāca
09040151 ambarīṣo mahābhāgaḥ saptadvīpavatīṃ mahīm
09040152 avyayāṃ ca śriyaṃ labdhvā vibhavaṃ cātulaṃ bhuvi
09040161 mene 'tidurlabhaṃ puṃsāṃ sarvaṃ tat svapnasaṃstutam
09040162 vidvān vibhavanirvāṇaṃ tamo viśati yat pumān
09040171 vāsudeve bhagavati tadbhakteṣu ca sādhuṣu
09040172 prāpto bhāvaṃ paraṃ viśvaṃ yenedaṃ loṣṭravat smṛtam
09040181 sa vai manaḥ kṛṣṇapadāravindayor | vacāṃsi vaikuṇṭhaguṇānuvarṇane
09040182 karau harermandiramārjanādiṣu | śrutiṃ cakārācyutasatkathodaye
09040191 mukundaliṅgālayadarśane dṛśau | tadbhṛtyagātrasparśe 'ṅgasaṅgamam
09040192 ghrāṇaṃ ca tatpādasarojasaurabhe | śrīmattulasyā rasanāṃ tadarpite
09040201 pādau hareḥ kṣetrapadānusarpaṇe | śiro hṛṣīkeśapadābhivandane
09040202 kāmaṃ ca dāsye na tu kāmakāmyayā | yathottamaślokajanāśrayā ratiḥ
09040211 evaṃ sadā karmakalāpamātmanaḥ | pare 'dhiyajñe bhagavatyadhokṣaje
09040212 sarvātmabhāvaṃ vidadhan mahīmimāṃ | tanniṣṭhaviprābhihitaḥ śaśāsa ha
09040221 īje 'śvamedhairadhiyajñamīśvaraṃ | mahāvibhūtyopacitāṅgadakṣiṇaiḥ
09040222 tatairvasiṣṭhāsitagautamādibhir | dhanvanyabhisrotamasau sarasvatīm
09040231 yasya kratuṣu gīrvāṇaiḥ sadasyā ṛtvijo janāḥ
09040232 tulyarūpāścānimiṣā vyadṛśyanta suvāsasaḥ
09040241 svargo na prārthito yasya manujairamarapriyaḥ
09040242 śṛṇvadbhirupagāyadbhiruttamaślokaceṣṭitam
09040251 saṃvardhayanti yat kāmāḥ svārājyaparibhāvitāḥ
09040252 durlabhā nāpi siddhānāṃ mukundaṃ hṛdi paśyataḥ
09040261 sa itthaṃ bhaktiyogena tapoyuktena pārthivaḥ
09040262 svadharmeṇa hariṃ prīṇan sarvān kāmān śanairjahau
09040271 gṛheṣu dāreṣu suteṣu bandhuṣu | dvipottamasyandanavājivastuṣu
09040272 akṣayyaratnābharaṇāmbarādiṣv | anantakośeṣv akarodasanmatim
09040281 tasmā adāddhariścakraṃ pratyanīkabhayāvaham
09040282 ekāntabhaktibhāvena prīto bhaktābhirakṣaṇam
09040291 ārirādhayiṣuḥ kṛṣṇaṃ mahiṣyā tulyaśīlayā
09040292 yuktaḥ sāṃvatsaraṃ vīro dadhāra dvādaśīvratam
09040301 vratānte kārtike māsi trirātraṃ samupoṣitaḥ
09040302 snātaḥ kadācit kālindyāṃ hariṃ madhuvane 'rcayat
09040311 mahābhiṣekavidhinā sarvopaskarasampadā
09040312 abhiṣicyāmbarākalpairgandhamālyārhaṇādibhiḥ
09040321 tadgatāntarabhāvena pūjayāmāsa keśavam
09040322 brāhmaṇāṃśca mahābhāgān siddhārthān api bhaktitaḥ
09040331 gavāṃ rukmaviṣāṇīnāṃ rūpyāṅghrīṇāṃ suvāsasām
09040332 payaḥśīlavayorūpa vatsopaskarasampadām
09040341 prāhiṇot sādhuviprebhyo gṛheṣu nyarbudāni ṣaṭ
09040342 bhojayitvā dvijān agre svādv annaṃ guṇavattamam
09040351 labdhakāmairanujñātaḥ pāraṇāyopacakrame
09040352 tasya tarhyatithiḥ sākṣāddurvāsā bhagavān abhūt
09040361 tamānarcātithiṃ bhūpaḥ pratyutthānāsanārhaṇaiḥ
09040362 yayāce 'bhyavahārāya pādamūlamupāgataḥ
09040371 pratinandya sa tāṃ yācñāṃ kartumāvaśyakaṃ gataḥ
09040372 nimamajja bṛhaddhyāyan kālindīsalile śubhe
09040381 muhūrtārdhāvaśiṣṭāyāṃ dvādaśyāṃ pāraṇaṃ prati
09040382 cintayāmāsa dharmajño dvijaistaddharmasaṅkaṭe
09040391 brāhmaṇātikrame doṣo dvādaśyāṃ yadapāraṇe
09040392 yat kṛtvā sādhu me bhūyādadharmo vā na māṃ spṛśet
09040401 ambhasā kevalenātha kariṣye vratapāraṇam
09040402 āhurabbhakṣaṇaṃ viprā hyaśitaṃ nāśitaṃ ca tat
09040411 ityapaḥ prāśya rājarṣiścintayan manasācyutam
09040412 pratyacaṣṭa kuruśreṣṭha dvijāgamanameva saḥ
09040421 durvāsā yamunākūlāt kṛtāvaśyaka āgataḥ
09040422 rājñābhinanditastasya bubudhe ceṣṭitaṃ dhiyā
09040431 manyunā pracaladgātro bhrukuṭīkuṭilānanaḥ
09040432 bubhukṣitaśca sutarāṃ kṛtāñjalimabhāṣata
09040441 aho asya nṛśaṃsasya śriyonmattasya paśyata
09040442 dharmavyatikramaṃ viṣṇorabhaktasyeśamāninaḥ
09040451 yo māmatithimāyātamātithyena nimantrya ca
09040452 adattvā bhuktavāṃstasya sadyaste darśaye phalam
09040461 evaṃ bruvāṇa utkṛtya jaṭāṃ roṣapradīpitaḥ
09040462 tayā sa nirmame tasmai kṛtyāṃ kālānalopamām
09040471 tāmāpatantīṃ jvalatīmasihastāṃ padā bhuvam
09040472 vepayantīṃ samudvīkṣya na cacāla padān nṛpaḥ
09040481 prāg diṣṭaṃ bhṛtyarakṣāyāṃ puruṣeṇa mahātmanā
09040482 dadāha kṛtyāṃ tāṃ cakraṃ kruddhāhimiva pāvakaḥ
09040491 tadabhidravadudvīkṣya svaprayāsaṃ ca niṣphalam
09040492 durvāsā dudruve bhīto dikṣu prāṇaparīpsayā
09040501 tamanvadhāvadbhagavadrathāṅgaṃ | dāvāgniruddhūtaśikho yathāhim
09040502 tathānuṣaktaṃ munirīkṣamāṇo | guhāṃ vivikṣuḥ prasasāra meroḥ
09040511 diśo nabhaḥ kṣmāṃ vivarān samudrān | lokān sapālāṃstridivaṃ gataḥ saḥ
09040512 yato yato dhāvati tatra tatra | sudarśanaṃ duṣprasahaṃ dadarśa
09040521 alabdhanāthaḥ sa sadā kutaścit | santrastacitto 'raṇameṣamāṇaḥ
09040522 devaṃ viriñcaṃ samagādvidhātas | trāhyātmayone 'jitatejaso mām
0904053 śrībrahmovāca
09040531 sthānaṃ madīyaṃ sahaviśvametat | krīḍāvasāne dviparārdhasaṃjñe
09040532 bhrūbhaṅgamātreṇa hi sandidhakṣoḥ | kālātmano yasya tirobhaviṣyati
09040541 ahaṃ bhavo dakṣabhṛgupradhānāḥ | prajeśabhūteśasureśamukhyāḥ
09040542 sarve vayaṃ yanniyamaṃ prapannā | mūrdhnyārpitaṃ lokahitaṃ vahāmaḥ
09040551 pratyākhyāto viriñcena viṣṇucakropatāpitaḥ
09040552 durvāsāḥ śaraṇaṃ yātaḥ śarvaṃ kailāsavāsinam
0904056 śrīśaṅkara uvāca
09040561 vayaṃ na tāta prabhavāma bhūmni | yasmin pare 'nye 'pyajajīvakośāḥ
09040562 bhavanti kāle na bhavanti hīdṛśāḥ | sahasraśo yatra vayaṃ bhramāmaḥ
09040571 ahaṃ sanatkumāraśca nārado bhagavān ajaḥ
09040572 kapilo 'pāntaratamo devalo dharma āsuriḥ
09040581 marīcipramukhāścānye siddheśāḥ pāradarśanāḥ
09040582 vidāma na vayaṃ sarve yanmāyāṃ māyayāvṛtāḥ
09040591 tasya viśveśvarasyedaṃ śastraṃ durviṣahaṃ hi naḥ
09040592 tamevaṃ śaraṇaṃ yāhi hariste śaṃ vidhāsyati
09040601 tato nirāśo durvāsāḥ padaṃ bhagavato yayau
09040602 vaikuṇṭhākhyaṃ yadadhyāste śrīnivāsaḥ śriyā saha
09040611 sandahyamāno 'jitaśastravahninā | tatpādamūle patitaḥ savepathuḥ
09040612 āhācyutānanta sadīpsita prabho | kṛtāgasaṃ māvahi viśvabhāvana
09040621 ajānatā te paramānubhāvaṃ | kṛtaṃ mayāghaṃ bhavataḥ priyāṇām
09040622 vidhehi tasyāpacitiṃ vidhātar | mucyeta yannāmnyudite nārako 'pi
0904063 śrībhagavān uvāca
09040631 ahaṃ bhaktaparādhīno hyasvatantra iva dvija
09040632 sādhubhirgrastahṛdayo bhaktairbhaktajanapriyaḥ
09040641 nāhamātmānamāśāse madbhaktaiḥ sādhubhirvinā
09040642 śriyaṃ cātyantikīṃ brahman yeṣāṃ gatirahaṃ parā
09040651 ye dārāgāraputrāpta prāṇān vittamimaṃ param
09040652 hitvā māṃ śaraṇaṃ yātāḥ kathaṃ tāṃstyaktumutsahe
09040661 mayi nirbaddhahṛdayāḥ sādhavaḥ samadarśanāḥ
09040662 vaśe kurvanti māṃ bhaktyā satstriyaḥ satpatiṃ yathā
09040671 matsevayā pratītaṃ te sālokyādicatuṣṭayam
09040672 necchanti sevayā pūrṇāḥ kuto 'nyat kālaviplutam
09040681 sādhavo hṛdayaṃ mahyaṃ sādhūnāṃ hṛdayaṃ tv aham
09040682 madanyat te na jānanti nāhaṃ tebhyo manāg api
09040691 upāyaṃ kathayiṣyāmi tava vipra śṛṇuṣva tat
09040692 ayaṃ hyātmābhicāraste yatastaṃ yāhi mā ciram
09040693 sādhuṣu prahitaṃ tejaḥ prahartuḥ kurute 'śivam
09040701 tapo vidyā ca viprāṇāṃ niḥśreyasakare ubhe
09040702 te eva durvinītasya kalpete karturanyathā
09040711 brahmaṃstadgaccha bhadraṃ te nābhāgatanayaṃ nṛpam
09040712 kṣamāpaya mahābhāgaṃ tataḥ śāntirbhaviṣyati
0905001 śrīśuka uvāca
09050011 evaṃ bhagavatādiṣṭo durvāsāścakratāpitaḥ
09050012 ambarīṣamupāvṛtya tatpādau duḥkhito 'grahīt
09050021 tasya sodyamamāvīkṣya pādasparśavilajjitaḥ
09050022 astāvīt taddharerastraṃ kṛpayā pīḍito bhṛśam
0905003 ambarīṣa uvāca
09050031 tvamagnirbhagavān sūryastvaṃ somo jyotiṣāṃ patiḥ
09050032 tvamāpastvaṃ kṣitirvyoma vāyurmātrendriyāṇi ca
09050041 sudarśana namastubhyaṃ sahasrārācyutapriya
09050042 sarvāstraghātin viprāya svasti bhūyā iḍaspate
09050051 tvaṃ dharmastvamṛtaṃ satyaṃ tvaṃ yajño 'khilayajñabhuk
09050052 tvaṃ lokapālaḥ sarvātmā tvaṃ tejaḥ pauruṣaṃ param
09050061 namaḥ sunābhākhiladharmasetave | hyadharmaśīlāsuradhūmaketave
09050062 trailokyagopāya viśuddhavarcase | manojavāyādbhutakarmaṇe gṛṇe
09050071 tvattejasā dharmamayena saṃhṛtaṃ | tamaḥ prakāśaśca dṛśo mahātmanām
09050072 duratyayaste mahimā girāṃ pate | tvadrūpametat sadasat parāvaram
09050081 yadā visṛṣṭastvamanañjanena vai | balaṃ praviṣṭo 'jita daityadānavam
09050082 bāhūdarorvaṅghriśirodharāṇi | vṛścannajasraṃ pradhane virājase
09050091 sa tvaṃ jagattrāṇa khalaprahāṇaye | nirūpitaḥ sarvasaho gadābhṛtā
09050092 viprasya cāsmatkuladaivahetave | vidhehi bhadraṃ tadanugraho hi naḥ
09050101 yadyasti dattamiṣṭaṃ vā svadharmo vā svanuṣṭhitaḥ
09050102 kulaṃ no vipradaivaṃ ceddvijo bhavatu vijvaraḥ
09050111 yadi no bhagavān prīta ekaḥ sarvaguṇāśrayaḥ
09050112 sarvabhūtātmabhāvena dvijo bhavatu vijvaraḥ
0905012 śrīśuka uvāca
09050121 iti saṃstuvato rājño viṣṇucakraṃ sudarśanam
09050122 aśāmyat sarvato vipraṃ pradahadrājayācñayā
09050131 sa mukto 'strāgnitāpena durvāsāḥ svastimāṃstataḥ
09050132 praśaśaṃsa tamurvīśaṃ yuñjānaḥ paramāśiṣaḥ
0905014 durvāsā uvāca
09050141 aho anantadāsānāṃ mahattvaṃ dṛṣṭamadya me
09050142 kṛtāgaso 'pi yadrājan maṅgalāni samīhase
09050151 duṣkaraḥ ko nu sādhūnāṃ dustyajo vā mahātmanām
09050152 yaiḥ saṅgṛhīto bhagavān sātvatāmṛṣabho hariḥ
09050161 yannāmaśrutimātreṇa pumān bhavati nirmalaḥ
09050162 tasya tīrthapadaḥ kiṃ vā dāsānāmavaśiṣyate
09050171 rājannanugṛhīto 'haṃ tvayātikaruṇātmanā
09050172 madaghaṃ pṛṣṭhataḥ kṛtvā prāṇā yan me 'bhirakṣitāḥ
09050181 rājā tamakṛtāhāraḥ pratyāgamanakāṅkṣayā
09050182 caraṇāv upasaṅgṛhya prasādya samabhojayat
09050191 so 'śitvādṛtamānītamātithyaṃ sārvakāmikam
09050192 tṛptātmā nṛpatiṃ prāha bhujyatāmiti sādaram
09050201 prīto 'smyanugṛhīto 'smi tava bhāgavatasya vai
09050202 darśanasparśanālāpairātithyenātmamedhasā
09050211 karmāvadātametat te gāyanti svaḥstriyo muhuḥ
09050212 kīrtiṃ paramapuṇyāṃ ca kīrtayiṣyati bhūriyam
0905022 śrīśuka uvāca
09050221 evaṃ saṅkīrtya rājānaṃ durvāsāḥ paritoṣitaḥ
09050222 yayau vihāyasāmantrya brahmalokamahaitukam
09050231 saṃvatsaro 'tyagāt tāvadyāvatā nāgato gataḥ
09050232 munistaddarśanākāṅkṣo rājābbhakṣo babhūva ha
09050241 gate 'tha durvāsasi so 'mbarīṣo | dvijopayogātipavitramāharat
09050242 ṛṣervimokṣaṃ vyasanaṃ ca vīkṣya | mene svavīryaṃ ca parānubhāvam
09050251 evaṃ vidhānekaguṇaḥ sa rājā | parātmani brahmaṇi vāsudeve
09050252 kriyākalāpaiḥ samuvāha bhaktiṃ | yayāviriñcyān nirayāṃścakāra
0905026 śrīśuka uvāca
09050261 athāmbarīṣastanayeṣu rājyaṃ | samānaśīleṣu visṛjya dhīraḥ
09050262 vanaṃ viveśātmani vāsudeve | mano dadhaddhvastaguṇapravāhaḥ
09050271 ityetat puṇyamākhyānamambarīṣasya bhūpate
09050272 saṅkīrtayannanudhyāyan bhakto bhagavato bhavet
09050281 ambarīṣasya caritaṃ ye śṛṇvanti mahātmanaḥ
09050282 muktiṃ prayānti te sarve bhaktyā viṣṇoḥ prasādataḥ
0906001 śrīśuka uvāca
09060011 virūpaḥ ketumān chambhurambarīṣasutāstrayaḥ
09060012 virūpāt pṛṣadaśvo 'bhūt tatputrastu rathītaraḥ
09060021 rathītarasyāprajasya bhāryāyāṃ tantave 'rthitaḥ
09060022 aṅgirā janayāmāsa brahmavarcasvinaḥ sutān
09060031 ete kṣetraprasūtā vai punastv āṅgirasāḥ smṛtāḥ
09060032 rathītarāṇāṃ pravarāḥ kṣetropetā dvijātayaḥ
09060041 kṣuvatastu manorjajñe ikṣvākurghrāṇataḥ sutaḥ
09060042 tasya putraśatajyeṣṭhā vikukṣinimidaṇḍakāḥ
09060051 teṣāṃ purastādabhavannāryāvarte nṛpā nṛpa
09060052 pañcaviṃśatiḥ paścāc ca trayo madhye 'pare 'nyataḥ
09060061 sa ekadāṣṭakāśrāddhe ikṣvākuḥ sutamādiśat
09060062 māṃsamānīyatāṃ medhyaṃ vikukṣe gaccha mā ciram
09060071 tatheti sa vanaṃ gatvā mṛgān hatvā kriyārhaṇān
09060072 śrānto bubhukṣito vīraḥ śaśaṃ cādadapasmṛtiḥ
09060081 śeṣaṃ nivedayāmāsa pitre tena ca tadguruḥ
09060082 coditaḥ prokṣaṇāyāha duṣṭametadakarmakam
09060091 jñātvā putrasya tat karma guruṇābhihitaṃ nṛpaḥ
09060092 deśān niḥsārayāmāsa sutaṃ tyaktavidhiṃ ruṣā
09060101 sa tu vipreṇa saṃvādaṃ jñāpakena samācaran
09060102 tyaktvā kalevaraṃ yogī sa tenāvāpa yat param
09060111 pitaryuparate 'bhyetya vikukṣiḥ pṛthivīmimām
09060112 śāsadīje hariṃ yajñaiḥ śaśāda iti viśrutaḥ
09060121 purañjayastasya suta indravāha itīritaḥ
09060122 kakutstha iti cāpyuktaḥ śṛṇu nāmāni karmabhiḥ
09060131 kṛtānta āsīt samaro devānāṃ saha dānavaiḥ
09060132 pārṣṇigrāho vṛto vīro devairdaityaparājitaiḥ
09060141 vacanāddevadevasya viṣṇorviśvātmanaḥ prabhoḥ
09060142 vāhanatve vṛtastasya babhūvendro mahāvṛṣaḥ
09060151 sa sannaddho dhanurdivyamādāya viśikhān chitān
09060152 stūyamānastamāruhya yuyutsuḥ kakudi sthitaḥ
09060161 tejasāpyāyito viṣṇoḥ puruṣasya mahātmanaḥ
09060162 pratīcyāṃ diśi daityānāṃ nyaruṇat tridaśaiḥ puram
09060171 taistasya cābhūt pradhanaṃ tumulaṃ lomaharṣaṇam
09060172 yamāya bhallairanayaddaityān abhiyayurmṛdhe
09060181 tasyeṣupātābhimukhaṃ yugāntāgnimivolbaṇam
09060182 visṛjya dudruvurdaityā hanyamānāḥ svamālayam
09060191 jitvā paraṃ dhanaṃ sarvaṃ sastrīkaṃ vajrapāṇaye
09060192 pratyayacchat sa rājarṣiriti nāmabhirāhṛtaḥ
09060201 purañjayasya putro 'bhūdanenāstatsutaḥ pṛthuḥ
09060202 viśvagandhistataścandro yuvanāśvastu tatsutaḥ
09060211 śrāvastastatsuto yena śrāvastī nirmame purī
09060212 bṛhadaśvastu śrāvastistataḥ kuvalayāśvakaḥ
09060221 yaḥ priyārthamutaṅkasya dhundhunāmāsuraṃ balī
09060222 sutānāmekaviṃśatyā sahasrairahanadvṛtaḥ
09060231 dhundhumāra iti khyātastatsutāste ca jajvaluḥ
09060232 dhundhormukhāgninā sarve traya evāvaśeṣitāḥ
09060241 dṛḍhāśvaḥ kapilāśvaśca bhadrāśva iti bhārata
09060242 dṛḍhāśvaputro haryaśvo nikumbhastatsutaḥ smṛtaḥ
09060251 bahulāśvo nikumbhasya kṛśāśvo 'thāsya senajit
09060252 yuvanāśvo 'bhavat tasya so 'napatyo vanaṃ gataḥ
09060261 bhāryāśatena nirviṇṇa ṛṣayo 'sya kṛpālavaḥ
09060262 iṣṭiṃ sma vartayāṃ cakruraindrīṃ te susamāhitāḥ
09060271 rājā tadyajñasadanaṃ praviṣṭo niśi tarṣitaḥ
09060272 dṛṣṭvā śayānān viprāṃstān papau mantrajalaṃ svayam
09060281 utthitāste niśamyātha vyudakaṃ kalaśaṃ prabho
09060282 papracchuḥ kasya karmedaṃ pītaṃ puṃsavanaṃ jalam
09060291 rājñā pītaṃ viditvā vai īśvaraprahitena te
09060292 īśvarāya namaścakruraho daivabalaṃ balam
09060301 tataḥ kāla upāvṛtte kukṣiṃ nirbhidya dakṣiṇam
09060302 yuvanāśvasya tanayaścakravartī jajāna ha
09060311 kaṃ dhāsyati kumāro 'yaṃ stanye rorūyate bhṛśam
09060312 māṃ dhātā vatsa mā rodīritīndro deśinīmadāt
09060321 na mamāra pitā tasya vipradevaprasādataḥ
09060322 yuvanāśvo 'tha tatraiva tapasā siddhimanvagāt
09060331 trasaddasyuritīndro 'ṅga vidadhe nāma yasya vai
09060332 yasmāt trasanti hyudvignā dasyavo rāvaṇādayaḥ
09060341 yauvanāśvo 'tha māndhātā cakravartyavanīṃ prabhuḥ
09060342 saptadvīpavatīmekaḥ śaśāsācyutatejasā
09060351 īje ca yajñaṃ kratubhirātmavidbhūridakṣiṇaiḥ
09060352 sarvadevamayaṃ devaṃ sarvātmakamatīndriyam
09060361 dravyaṃ mantro vidhiryajño yajamānastathartvijaḥ
09060362 dharmo deśaśca kālaśca sarvametadyadātmakam
09060371 yāvat sūrya udeti sma yāvac ca pratitiṣṭhati
09060372 tat sarvaṃ yauvanāśvasya māndhātuḥ kṣetramucyate
09060381 śaśabindorduhitari bindumatyāmadhān nṛpaḥ
09060382 purukutsamambarīṣaṃ mucukundaṃ ca yoginam
09060383 teṣāṃ svasāraḥ pañcāśat saubhariṃ vavrire patim
09060391 yamunāntarjale magnastapyamānaḥ paraṃ tapaḥ
09060392 nirvṛtiṃ mīnarājasya dṛṣṭvā maithunadharmiṇaḥ
09060401 jātaspṛho nṛpaṃ vipraḥ kanyāmekāmayācata
09060402 so 'pyāha gṛhyatāṃ brahman kāmaṃ kanyā svayaṃvare
09060411 sa vicintyāpriyaṃ strīṇāṃ jaraṭho 'hamasanmataḥ
09060412 valīpalita ejatka ityahaṃ pratyudāhṛtaḥ
09060421 sādhayiṣye tathātmānaṃ surastrīṇāmabhīpsitam
09060422 kiṃ punarmanujendrāṇāmiti vyavasitaḥ prabhuḥ
09060431 muniḥ praveśitaḥ kṣatrā kanyāntaḥpuramṛddhimat
09060432 vṛtaḥ sa rājakanyābhirekaṃ pañcāśatā varaḥ
09060441 tāsāṃ kalirabhūdbhūyāṃstadarthe 'pohya sauhṛdam
09060442 mamānurūpo nāyaṃ va iti tadgatacetasām
09060451 sa bahvṛcastābhirapāraṇīya | tapaḥśriyānarghyaparicchadeṣu
09060452 gṛheṣu nānopavanāmalāmbhaḥ | saraḥsu saugandhikakānaneṣu
09060461 mahārhaśayyāsanavastrabhūṣaṇa | snānānulepābhyavahāramālyakaiḥ
09060462 svalaṅkṛtastrīpuruṣeṣu nityadā | reme 'nugāyaddvijabhṛṅgavandiṣu
09060471 yadgārhasthyaṃ tu saṃvīkṣya saptadvīpavatīpatiḥ
09060472 vismitaḥ stambhamajahāt sārvabhaumaśriyānvitam
09060481 evaṃ gṛheṣv abhirato viṣayān vividhaiḥ sukhaiḥ
09060482 sevamāno na cātuṣyadājyastokairivānalaḥ
09060491 sa kadācidupāsīna ātmāpahnavamātmanaḥ
09060492 dadarśa bahvṛcācāryo mīnasaṅgasamutthitam
09060501 aho imaṃ paśyata me vināśaṃ | tapasvinaḥ saccaritavratasya
09060502 antarjale vāricaraprasaṅgāt | pracyāvitaṃ brahma ciraṃ dhṛtaṃ yat
09060511 saṅgaṃ tyajeta mithunavratīnāṃ mumukṣuḥ
09060512 sarvātmanā na visṛjedbahirindriyāṇi
09060513 ekaścaran rahasi cittamananta īśe
09060514 yuñjīta tadvratiṣu sādhuṣu cet prasaṅgaḥ
09060521 ekastapasvyahamathāmbhasi matsyasaṅgāt
09060522 pañcāśadāsamuta pañcasahasrasargaḥ
09060523 nāntaṃ vrajāmyubhayakṛtyamanorathānāṃ
09060524 māyāguṇairhṛtamatirviṣaye 'rthabhāvaḥ
09060531 evaṃ vasan gṛhe kālaṃ virakto nyāsamāsthitaḥ
09060532 vanaṃ jagāmānuyayustatpatnyaḥ patidevatāḥ
09060541 tatra taptvā tapastīkṣṇamātmadarśanamātmavān
09060542 sahaivāgnibhirātmānaṃ yuyoja paramātmani
09060551 tāḥ svapatyurmahārāja nirīkṣyādhyātmikīṃ gatim
09060552 anvīyustatprabhāveṇa agniṃ śāntamivārciṣaḥ
0907001 śrīśuka uvāca
09070011 māndhātuḥ putrapravaro yo 'mbarīṣaḥ prakīrtitaḥ
09070012 pitāmahena pravṛto yauvanāśvastu tatsutaḥ
09070013 hārītastasya putro 'bhūn māndhātṛpravarā ime
09070021 narmadā bhrātṛbhirdattā purukutsāya yoragaiḥ
09070022 tayā rasātalaṃ nīto bhujagendraprayuktayā
09070031 gandharvān avadhīt tatra vadhyān vai viṣṇuśaktidhṛk
09070032 nāgāl labdhavaraḥ sarpādabhayaṃ smaratāmidam
09070041 trasaddasyuḥ paurukutso yo 'naraṇyasya dehakṛt
09070042 haryaśvastatsutastasmāt prāruṇo 'tha tribandhanaḥ
09070051 tasya satyavrataḥ putrastriśaṅkuriti viśrutaḥ
09070052 prāptaścāṇḍālatāṃ śāpādguroḥ kauśikatejasā
09070061 saśarīro gataḥ svargamadyāpi divi dṛśyate
09070062 pātito 'vākśirā devaistenaiva stambhito balāt
09070071 traiśaṅkavo hariścandro viśvāmitravasiṣṭhayoḥ
09070072 yannimittamabhūdyuddhaṃ pakṣiṇorbahuvārṣikam
09070081 so 'napatyo viṣaṇṇātmā nāradasyopadeśataḥ
09070082 varuṇaṃ śaraṇaṃ yātaḥ putro me jāyatāṃ prabho
09070091 yadi vīro mahārāja tenaiva tvāṃ yaje iti
09070092 tatheti varuṇenāsya putro jātastu rohitaḥ
09070101 jātaḥ suto hyanenāṅga māṃ yajasveti so 'bravīt
09070102 yadā paśurnirdaśaḥ syādatha medhyo bhavediti
09070111 nirdaśe ca sa āgatya yajasvetyāha so 'bravīt
09070112 dantāḥ paśoryaj jāyerannatha medhyo bhavediti
09070121 dantā jātā yajasveti sa pratyāhātha so 'bravīt
09070122 yadā patantyasya dantā atha medhyo bhavediti
09070131 paśornipatitā dantā yajasvetyāha so 'bravīt
09070132 yadā paśoḥ punardantā jāyante 'tha paśuḥ śuciḥ
09070141 punarjātā yajasveti sa pratyāhātha so 'bravīt
09070142 sānnāhiko yadā rājan rājanyo 'tha paśuḥ śuciḥ
09070151 iti putrānurāgeṇa snehayantritacetasā
09070152 kālaṃ vañcayatā taṃ tamukto devastamaikṣata
09070161 rohitastadabhijñāya pituḥ karma cikīrṣitam
09070162 prāṇaprepsurdhanuṣpāṇiraraṇyaṃ pratyapadyata
09070171 pitaraṃ varuṇagrastaṃ śrutvā jātamahodaram
09070172 rohito grāmameyāya tamindraḥ pratyaṣedhata
09070181 bhūmeḥ paryaṭanaṃ puṇyaṃ tīrthakṣetraniṣevaṇaiḥ
09070182 rohitāyādiśac chakraḥ so 'pyaraṇye 'vasat samām
09070191 evaṃ dvitīye tṛtīye caturthe pañcame tathā
09070192 abhyetyābhyetya sthaviro vipro bhūtvāha vṛtrahā
09070201 ṣaṣṭhaṃ saṃvatsaraṃ tatra caritvā rohitaḥ purīm
09070202 upavrajannajīgartādakrīṇān madhyamaṃ sutam
09070211 śunaḥśephaṃ paśuṃ pitre pradāya samavandata
09070212 tataḥ puruṣamedhena hariścandro mahāyaśāḥ
09070221 muktodaro 'yajaddevān varuṇādīn mahatkathaḥ
09070222 viśvāmitro 'bhavat tasmin hotā cādhvaryurātmavān
09070231 jamadagnirabhūdbrahmā vasiṣṭho 'yāsyaḥ sāmagaḥ
09070232 tasmai tuṣṭo dadāv indraḥ śātakaumbhamayaṃ ratham
09070241 śunaḥśephasya māhātmyamupariṣṭāt pracakṣyate
09070242 satyaṃ sāraṃ dhṛtiṃ dṛṣṭvā sabhāryasya ca bhūpateḥ
09070251 viśvāmitro bhṛśaṃ prīto dadāv avihatāṃ gatim
09070252 manaḥ pṛthivyāṃ tāmadbhistejasāpo 'nilena tat
09070261 khe vāyuṃ dhārayaṃstac ca bhūtādau taṃ mahātmani
09070262 tasmin jñānakalāṃ dhyātvā tayājñānaṃ vinirdahan
09070271 hitvā tāṃ svena bhāvena nirvāṇasukhasaṃvidā
09070272 anirdeśyāpratarkyeṇa tasthau vidhvastabandhanaḥ
0908001 śrīśuka uvāca
09080011 harito rohitasutaścampastasmādvinirmitā
09080012 campāpurī sudevo 'to vijayo yasya cātmajaḥ
09080021 bharukastatsutastasmādvṛkastasyāpi bāhukaḥ
09080022 so 'ribhirhṛtabhū rājā sabhāryo vanamāviśat
09080031 vṛddhaṃ taṃ pañcatāṃ prāptaṃ mahiṣyanumariṣyatī
09080032 aurveṇa jānatātmānaṃ prajāvantaṃ nivāritā
09080041 ājñāyāsyai sapatnībhirgaro datto 'ndhasā saha
09080042 saha tenaiva sañjātaḥ sagarākhyo mahāyaśāḥ
09080051 sagaraścakravartyāsīt sāgaro yatsutaiḥ kṛtaḥ
09080052 yastālajaṅghān yavanāñ chakān haihayabarbarān
09080061 nāvadhīdguruvākyena cakre vikṛtaveṣiṇaḥ
09080062 muṇḍān chmaśrudharān kāṃścin muktakeśārdhamuṇḍitān
09080071 anantarvāsasaḥ kāṃścidabahirvāsaso 'parān
09080072 so 'śvamedhairayajata sarvavedasurātmakam
09080081 aurvopadiṣṭayogena harimātmānamīśvaram
09080082 tasyotsṛṣṭaṃ paśuṃ yajñe jahārāśvaṃ purandaraḥ
09080091 sumatyāstanayā dṛptāḥ piturādeśakāriṇaḥ
09080092 hayamanveṣamāṇāste samantān nyakhanan mahīm
09080101 prāgudīcyāṃ diśi hayaṃ dadṛśuḥ kapilāntike
09080102 eṣa vājiharaścaura āste mīlitalocanaḥ
09080111 hanyatāṃ hanyatāṃ pāpa iti ṣaṣṭisahasriṇaḥ
09080112 udāyudhā abhiyayurunmimeṣa tadā muniḥ
09080121 svaśarīrāgninā tāvan mahendrahṛtacetasaḥ
09080122 mahadvyatikramahatā bhasmasādabhavan kṣaṇāt
09080131 na sādhuvādo munikopabharjitā | nṛpendraputrā iti sattvadhāmani
09080132 kathaṃ tamo roṣamayaṃ vibhāvyate | jagatpavitrātmani khe rajo bhuvaḥ
09080141 yasyeritā sāṅkhyamayī dṛḍheha naur | yayā mumukṣustarate duratyayam
09080142 bhavārṇavaṃ mṛtyupathaṃ vipaścitaḥ | parātmabhūtasya kathaṃ pṛthaṅmatiḥ
09080151 yo 'samañjasa ityuktaḥ sa keśinyā nṛpātmajaḥ
09080152 tasya putro 'ṃśumān nāma pitāmahahite rataḥ
09080161 asamañjasa ātmānaṃ darśayannasamañjasam
09080162 jātismaraḥ purā saṅgādyogī yogādvicālitaḥ
09080171 ācaran garhitaṃ loke jñātīnāṃ karma vipriyam
09080172 sarayvāṃ krīḍato bālān prāsyadudvejayan janam
09080181 evaṃ vṛttaḥ parityaktaḥ pitrā snehamapohya vai
09080182 yogaiśvaryeṇa bālāṃstān darśayitvā tato yayau
09080191 ayodhyāvāsinaḥ sarve bālakān punarāgatān
09080192 dṛṣṭvā visismire rājan rājā cāpyanvatapyata
09080201 aṃśumāṃścodito rājñā turagānveṣaṇe yayau
09080202 pitṛvyakhātānupathaṃ bhasmānti dadṛśe hayam
09080211 tatrāsīnaṃ muniṃ vīkṣya kapilākhyamadhokṣajam
09080212 astaut samāhitamanāḥ prāñjaliḥ praṇato mahān
0908022 aṃśumān uvāca
09080221 na paśyati tvāṃ paramātmano 'jano | na budhyate 'dyāpi samādhiyuktibhiḥ
09080222 kuto 'pare tasya manaḥśarīradhī | visargasṛṣṭā vayamaprakāśāḥ
09080231 ye dehabhājastriguṇapradhānā | guṇān vipaśyantyuta vā tamaśca
09080232 yanmāyayā mohitacetasastvāṃ | viduḥ svasaṃsthaṃ na bahiḥprakāśāḥ
09080241 taṃ tvāṃ ahaṃ jñānaghanaṃ svabhāva | pradhvastamāyāguṇabhedamohaiḥ
09080242 sanandanādyairmunibhirvibhāvyaṃ | kathaṃ vimūḍhaḥ paribhāvayāmi
09080251 praśānta māyāguṇakarmaliṅgam | anāmarūpaṃ sadasadvimuktam
09080252 jñānopadeśāya gṛhītadehaṃ | namāmahe tvāṃ puruṣaṃ purāṇam
09080261 tvanmāyāracite loke vastubuddhyā gṛhādiṣu
09080262 bhramanti kāmalobherṣyā mohavibhrāntacetasaḥ
09080271 adya naḥ sarvabhūtātman kāmakarmendriyāśayaḥ
09080272 mohapāśo dṛḍhaśchinno bhagavaṃstava darśanāt
0908028 śrīśuka uvāca
09080281 itthaṃ gītānubhāvastaṃ bhagavān kapilo muniḥ
09080282 aṃśumantamuvācedamanugrāhya dhiyā nṛpa
0908029 śrībhagavān uvāca
09080291 aśvo 'yaṃ nīyatāṃ vatsa pitāmahapaśustava
09080292 ime ca pitaro dagdhā gaṅgāmbho 'rhanti netarat
09080301 taṃ parikramya śirasā prasādya hayamānayat
09080302 sagarastena paśunā yajñaśeṣaṃ samāpayat
09080311 rājyamaṃśumate nyasya niḥspṛho muktabandhanaḥ
09080312 aurvopadiṣṭamārgeṇa lebhe gatimanuttamām
0909001 śrīśuka uvāca
09090011 aṃśumāṃśca tapastepe gaṅgānayanakāmyayā
09090012 kālaṃ mahāntaṃ nāśaknot tataḥ kālena saṃsthitaḥ
09090021 dilīpastatsutastadvadaśaktaḥ kālameyivān
09090022 bhagīrathastasya sutastepe sa sumahat tapaḥ
09090031 darśayāmāsa taṃ devī prasannā varadāsmi te
09090032 ityuktaḥ svamabhiprāyaṃ śaśaṃsāvanato nṛpaḥ
09090041 ko 'pi dhārayitā vegaṃ patantyā me mahītale
09090042 anyathā bhūtalaṃ bhittvā nṛpa yāsye rasātalam
09090051 kiṃ cāhaṃ na bhuvaṃ yāsye narā mayyāmṛjantyagham
09090052 mṛjāmi tadaghaṃ kvāhaṃ rājaṃstatra vicintyatām
0909006 śrībhagīratha uvāca
09090061 sādhavo nyāsinaḥ śāntā brahmiṣṭhā lokapāvanāḥ
09090062 harantyaghaṃ te 'ṅgasaṅgāt teṣv āste hyaghabhiddhariḥ
09090071 dhārayiṣyati te vegaṃ rudrastv ātmā śarīriṇām
09090072 yasminnotamidaṃ protaṃ viśvaṃ śāṭīva tantuṣu
09090081 ityuktvā sa nṛpo devaṃ tapasātoṣayac chivam
09090082 kālenālpīyasā rājaṃstasyeśaścāśv atuṣyata
09090091 tatheti rājñābhihitaṃ sarvalokahitaḥ śivaḥ
09090092 dadhārāvahito gaṅgāṃ pādapūtajalāṃ hareḥ
09090101 bhagīrathaḥ sa rājarṣirninye bhuvanapāvanīm
09090102 yatra svapit-ṇāṃ dehā bhasmībhūtāḥ sma śerate
09090111 rathena vāyuvegena prayāntamanudhāvatī
09090112 deśān punantī nirdagdhān āsiñcat sagarātmajān
09090121 yajjalasparśamātreṇa brahmadaṇḍahatā api
09090122 sagarātmajā divaṃ jagmuḥ kevalaṃ dehabhasmabhiḥ
09090131 bhasmībhūtāṅgasaṅgena svaryātāḥ sagarātmajāḥ
09090132 kiṃ punaḥ śraddhayā devīṃ sevante ye dhṛtavratāḥ
09090141 na hyetat paramāścaryaṃ svardhunyā yadihoditam
09090142 anantacaraṇāmbhoja prasūtāyā bhavacchidaḥ
09090151 sanniveśya mano yasmiñ chraddhayā munayo 'malāḥ
09090152 traiguṇyaṃ dustyajaṃ hitvā sadyo yātāstadātmatām
09090161 śruto bhagīrathāj jajñe tasya nābho 'paro 'bhavat
09090162 sindhudvīpastatastasmādayutāyustato 'bhavat
09090171 ṛtūparṇo nalasakho yo 'śvavidyāmayān nalāt
09090172 dattvākṣahṛdayaṃ cāsmai sarvakāmastu tatsutam
09090181 tataḥ sudāsastatputro damayantīpatirnṛpaḥ
09090182 āhurmitrasahaṃ yaṃ vai kalmāṣāṅghrimuta kvacit
09090183 vasiṣṭhaśāpādrakṣo 'bhūdanapatyaḥ svakarmaṇā
0909019 śrīrājovāca
09090191 kiṃ nimitto guroḥ śāpaḥ saudāsasya mahātmanaḥ
09090192 etadveditumicchāmaḥ kathyatāṃ na raho yadi
0909020 śrīśuka uvāca
09090201 saudāso mṛgayāṃ kiñcic caran rakṣo jaghāna ha
09090202 mumoca bhrātaraṃ so 'tha gataḥ praticikīrṣayā
09090211 sañcintayannaghaṃ rājñaḥ sūdarūpadharo gṛhe
09090212 gurave bhoktukāmāya paktvā ninye narāmiṣam
09090221 parivekṣyamāṇaṃ bhagavān vilokyābhakṣyamañjasā
09090222 rājānamaśapat kruddho rakṣo hyevaṃ bhaviṣyasi
09090231 rakṣaḥkṛtaṃ tadviditvā cakre dvādaśavārṣikam
09090232 so 'pyapo 'ñjalimādāya guruṃ śaptuṃ samudyataḥ
09090241 vārito madayantyāpo ruśatīḥ pādayorjahau
09090242 diśaḥ khamavanīṃ sarvaṃ paśyan jīvamayaṃ nṛpaḥ
09090251 rākṣasaṃ bhāvamāpannaḥ pāde kalmāṣatāṃ gataḥ
09090252 vyavāyakāle dadṛśe vanaukodampatī dvijau
09090261 kṣudhārto jagṛhe vipraṃ tatpatnyāhākṛtārthavat
09090262 na bhavān rākṣasaḥ sākṣādikṣvākūṇāṃ mahārathaḥ
09090271 madayantyāḥ patirvīra nādharmaṃ kartumarhasi
09090272 dehi me 'patyakāmāyā akṛtārthaṃ patiṃ dvijam
09090281 deho 'yaṃ mānuṣo rājan puruṣasyākhilārthadaḥ
09090282 tasmādasya vadho vīra sarvārthavadha ucyate
09090291 eṣa hi brāhmaṇo vidvāṃstapaḥśīlaguṇānvitaḥ
09090292 ārirādhayiṣurbrahma mahāpuruṣasaṃjñitam
09090293 sarvabhūtātmabhāvena bhūteṣv antarhitaṃ guṇaiḥ
09090301 so 'yaṃ brahmarṣivaryaste rājarṣipravarādvibho
09090302 kathamarhati dharmajña vadhaṃ piturivātmajaḥ
09090311 tasya sādhorapāpasya bhrūṇasya brahmavādinaḥ
09090312 kathaṃ vadhaṃ yathā babhrormanyate sanmato bhavān
09090321 yadyayaṃ kriyate bhakṣyastarhi māṃ khāda pūrvataḥ
09090322 na jīviṣye vinā yena kṣaṇaṃ ca mṛtakaṃ yathā
09090331 evaṃ karuṇabhāṣiṇyā vilapantyā anāthavat
09090332 vyāghraḥ paśumivākhādat saudāsaḥ śāpamohitaḥ
09090341 brāhmaṇī vīkṣya didhiṣuṃ puruṣādena bhakṣitam
09090342 śocantyātmānamurvīśamaśapat kupitā satī
09090351 yasmān me bhakṣitaḥ pāpa kāmārtāyāḥ patistvayā
09090352 tavāpi mṛtyurādhānādakṛtaprajña darśitaḥ
09090361 evaṃ mitrasahaṃ śaptvā patilokaparāyaṇā
09090362 tadasthīni samiddhe 'gnau prāsya bharturgatiṃ gatā
09090371 viśāpo dvādaśābdānte maithunāya samudyataḥ
09090372 vijñāpya brāhmaṇīśāpaṃ mahiṣyā sa nivāritaḥ
09090381 ata ūrdhvaṃ sa tatyāja strīsukhaṃ karmaṇāprajāḥ
09090382 vasiṣṭhastadanujñāto madayantyāṃ prajāmadhāt
09090391 sā vai sapta samā garbhamabibhran na vyajāyata
09090392 jaghne 'śmanodaraṃ tasyāḥ so 'śmakastena kathyate
09090401 aśmakādbāliko jajñe yaḥ strībhiḥ parirakṣitaḥ
09090402 nārīkavaca ityukto niḥkṣatre mūlako 'bhavat
09090411 tato daśarathastasmāt putra aiḍaviḍistataḥ
09090412 rājā viśvasaho yasya khaṭvāṅgaścakravartyabhūt
09090421 yo devairarthito daityān avadhīdyudhi durjayaḥ
09090422 muhūrtamāyurjñātvaitya svapuraṃ sandadhe manaḥ
09090431 na me brahmakulāt prāṇāḥ kuladaivān na cātmajāḥ
09090432 na śriyo na mahī rājyaṃ na dārāścātivallabhāḥ
09090441 na bālye 'pi matirmahyamadharme ramate kvacit
09090442 nāpaśyamuttamaślokādanyat kiñcana vastv aham
09090451 devaiḥ kāmavaro datto mahyaṃ tribhuvaneśvaraiḥ
09090452 na vṛṇe tamahaṃ kāmaṃ bhūtabhāvanabhāvanaḥ
09090461 ye vikṣiptendriyadhiyo devāste svahṛdi sthitam
09090462 na vindanti priyaṃ śaśvadātmānaṃ kimutāpare
09090471 atheśamāyāraciteṣu saṅgaṃ | guṇeṣu gandharvapuropameṣu
09090472 rūḍhaṃ prakṛtyātmani viśvakartur | bhāvena hitvā tamahaṃ prapadye
09090481 iti vyavasito buddhyā nārāyaṇagṛhītayā
09090482 hitvānyabhāvamajñānaṃ tataḥ svaṃ bhāvamāsthitaḥ
09090491 yat tadbrahma paraṃ sūkṣmamaśūnyaṃ śūnyakalpitam
09090492 bhagavān vāsudeveti yaṃ gṛṇanti hi sātvatāḥ
0910001 śrīśuka uvāca
09100011 khaṭvāṅgāddīrghabāhuśca raghustasmāt pṛthuśravāḥ
09100012 ajastato mahārājastasmāddaśaratho 'bhavat
09100021 tasyāpi bhagavān eṣa sākṣādbrahmamayo hariḥ
09100022 aṃśāṃśena caturdhāgāt putratvaṃ prārthitaḥ suraiḥ
09100023 rāmalakṣmaṇabharata śatrughnā iti saṃjñayā
09100031 tasyānucaritaṃ rājannṛṣibhistattvadarśibhiḥ
09100032 śrutaṃ hi varṇitaṃ bhūri tvayā sītāpatermuhuḥ
09100041 gurvarthe tyaktarājyo vyacaradanuvanaṃ padmapadbhyāṃ priyāyāḥ
09100042 pāṇisparśākṣamābhyāṃ mṛjitapatharujo yo harīndrānujābhyām
09100043 vairūpyāc chūrpaṇakhyāḥ priyaviraharuṣāropitabhrūvijṛmbha
09100044 trastābdhirbaddhasetuḥ khaladavadahanaḥ kosalendro 'vatān naḥ
09100051 viśvāmitrādhvare yena mārīcādyā niśācarāḥ
09100052 paśyato lakṣmaṇasyaiva hatā nairṛtapuṅgavāḥ
09100061 yo lokavīrasamitau dhanuraiśamugraṃ
09100062 sītāsvayaṃvaragṛhe triśatopanītam
09100063 ādāya bālagajalīla ivekṣuyaṣṭiṃ
09100064 sajjyīkṛtaṃ nṛpa vikṛṣya babhañja madhye
09100071 jitvānurūpaguṇaśīlavayo 'ṅgarūpāṃ
09100072 sītābhidhāṃ śriyamurasyabhilabdhamānām
09100073 mārge vrajan bhṛgupatervyanayat prarūḍhaṃ
09100074 darpaṃ mahīmakṛta yastrirarājabījām
09100081 yaḥ satyapāśaparivītapiturnideśaṃ
09100082 straiṇasya cāpi śirasā jagṛhe sabhāryaḥ
09100083 rājyaṃ śriyaṃ praṇayinaḥ suhṛdo nivāsaṃ
09100084 tyaktvā yayau vanamasūn iva muktasaṅgaḥ
09100091 rakṣaḥsvasurvyakṛta rūpamaśuddhabuddhes
09100092 tasyāḥ kharatriśiradūṣaṇamukhyabandhūn
09100093 jaghne caturdaśasahasramapāraṇīya
09100094 kodaṇḍapāṇiraṭamāna uvāsa kṛcchram
09100101 sītākathāśravaṇadīpitahṛcchayena
09100102 sṛṣṭaṃ vilokya nṛpate daśakandhareṇa
09100103 jaghne 'dbhutaiṇavapuṣāśramato 'pakṛṣṭo
09100104 mārīcamāśu viśikhena yathā kamugraḥ
09100111 rakṣo 'dhamena vṛkavadvipine 'samakṣaṃ
09100112 vaideharājaduhitaryapayāpitāyām
09100113 bhrātrā vane kṛpaṇavat priyayā viyuktaḥ
09100114 strīsaṅgināṃ gatimiti prathayaṃścacāra
09100121 dagdhvātmakṛtyahatakṛtyamahan kabandhaṃ
09100122 sakhyaṃ vidhāya kapibhirdayitāgatiṃ taiḥ
09100123 buddhvātha vālini hate plavagendrasainyair
09100124 velāmagāt sa manujo 'jabhavārcitāṅghriḥ
09100131 yadroṣavibhramavivṛttakaṭākṣapāta
09100132 sambhrāntanakramakaro bhayagīrṇaghoṣaḥ
09100133 sindhuḥ śirasyarhaṇaṃ parigṛhya rūpī
09100134 pādāravindamupagamya babhāṣa etat
09100141 na tvāṃ vayaṃ jaḍadhiyo nu vidāma bhūman
09100142 kūṭasthamādipuruṣaṃ jagatāmadhīśam
09100143 yatsattvataḥ suragaṇā rajasaḥ prajeśā
09100144 manyośca bhūtapatayaḥ sa bhavān guṇeśaḥ
09100151 kāmaṃ prayāhi jahi viśravaso 'vamehaṃ
09100152 trailokyarāvaṇamavāpnuhi vīra patnīm
09100153 badhnīhi setumiha te yaśaso vitatyai
09100154 gāyanti digvijayino yamupetya bhūpāḥ
09100161 baddhvodadhau raghupatirvividhādrikūṭaiḥ
09100162 setuṃ kapīndrakarakampitabhūruhāṅgaiḥ
09100163 sugrīvanīlahanumatpramukhairanīkair
09100164 laṅkāṃ vibhīṣaṇadṛśāviśadagradagdhām
09100171 sā vānarendrabalaruddhavihārakoṣṭha
09100172 śrīdvāragopurasadovalabhīviṭaṅkā
09100173 nirbhajyamānadhiṣaṇadhvajahemakumbha
09100174 śṛṅgāṭakā gajakulairhradinīva ghūrṇā
09100181 rakṣaḥpatistadavalokya nikumbhakumbha
09100182 dhūmrākṣadurmukhasurāntakanarāntakādīn
09100183 putraṃ prahastamatikāyavikampanādīn
09100184 sarvānugān samahinodatha kumbhakarṇam
09100191 tāṃ yātudhānapṛtanāmasiśūlacāpa
09100192 prāsarṣṭiśaktiśaratomarakhaḍgadurgām
09100193 sugrīvalakṣmaṇamarutsutagandhamāda
09100194 nīlāṅgadarkṣapanasādibhiranvito 'gāt
09100201 te 'nīkapā raghupaterabhipatya sarve
09100202 dvandvaṃ varūthamibhapattirathāśvayodhaiḥ
09100203 jaghnurdrumairgirigadeṣubhiraṅgadādyāḥ
09100204 sītābhimarṣahatamaṅgalarāvaṇeśān
09100211 rakṣaḥpatiḥ svabalanaṣṭimavekṣya ruṣṭa
09100212 āruhya yānakamathābhisasāra rāmam
09100213 svaḥsyandane dyumati mātalinopanīte
09100214 vibhrājamānamahanan niśitaiḥ kṣurapraiḥ
09100221 rāmastamāha puruṣādapurīṣa yan naḥ
09100222 kāntāsamakṣamasatāpahṛtā śvavat te
09100223 tyaktatrapasya phalamadya jugupsitasya
09100224 yacchāmi kāla iva karturalaṅghyavīryaḥ
09100231 evaṃ kṣipan dhanuṣi sandhitamutsasarja
09100232 bāṇaṃ sa vajramiva taddhṛdayaṃ bibheda
09100233 so 'sṛg vaman daśamukhairnyapatadvimānād
09100234 dhāheti jalpati jane sukṛtīva riktaḥ
09100241 tato niṣkramya laṅkāyā yātudhānyaḥ sahasraśaḥ
09100242 mandodaryā samaṃ tatra prarudantya upādravan
09100251 svān svān bandhūn pariṣvajya lakṣmaṇeṣubhirarditān
09100252 ruruduḥ susvaraṃ dīnā ghnantya ātmānamātmanā
09100261 hā hatāḥ sma vayaṃ nātha lokarāvaṇa rāvaṇa
09100262 kaṃ yāyāc charaṇaṃ laṅkā tvadvihīnā parārditā
09100271 na vai veda mahābhāga bhavān kāmavaśaṃ gataḥ
09100272 tejo 'nubhāvaṃ sītāyā yena nīto daśāmimām
09100281 kṛtaiṣā vidhavā laṅkā vayaṃ ca kulanandana
09100282 dehaḥ kṛto 'nnaṃ gṛdhrāṇāmātmā narakahetave
0910029 śrīśuka uvāca
09100291 svānāṃ vibhīṣaṇaścakre kosalendrānumoditaḥ
09100292 pitṛmedhavidhānena yaduktaṃ sāmparāyikam
09100301 tato dadarśa bhagavān aśokavanikāśrame
09100302 kṣāmāṃ svavirahavyādhiṃ śiṃśapāmūlamāśritām
09100311 rāmaḥ priyatamāṃ bhāryāṃ dīnāṃ vīkṣyānvakampata
09100312 ātmasandarśanāhlāda vikasanmukhapaṅkajām
09100321 āropyāruruhe yānaṃ bhrātṛbhyāṃ hanumadyutaḥ
09100322 vibhīṣaṇāya bhagavān dattvā rakṣogaṇeśatām
09100331 laṅkāmāyuśca kalpāntaṃ yayau cīrṇavrataḥ purīm
09100332 avakīryamāṇaḥ sukusumairlokapālārpitaiḥ pathi
09100341 upagīyamānacaritaḥ śatadhṛtyādibhirmudā
09100342 gomūtrayāvakaṃ śrutvā bhrātaraṃ valkalāmbaram
09100351 mahākāruṇiko 'tapyaj jaṭilaṃ sthaṇḍileśayam
09100352 bharataḥ prāptamākarṇya paurāmātyapurohitaiḥ
09100361 pāduke śirasi nyasya rāmaṃ pratyudyato 'grajam
09100362 nandigrāmāt svaśibirādgītavāditraniḥsvanaiḥ
09100371 brahmaghoṣeṇa ca muhuḥ paṭhadbhirbrahmavādibhiḥ
09100372 svarṇakakṣapatākābhirhaimaiścitradhvajai rathaiḥ
09100381 sadaśvai rukmasannāhairbhaṭaiḥ puraṭavarmabhiḥ
09100382 śreṇībhirvāramukhyābhirbhṛtyaiścaiva padānugaiḥ
09100391 pārameṣṭhyānyupādāya paṇyānyuccāvacāni ca
09100392 pādayornyapatat premṇā praklinnahṛdayekṣaṇaḥ
09100401 pāduke nyasya purataḥ prāñjalirbāṣpalocanaḥ
09100402 tamāśliṣya ciraṃ dorbhyāṃ snāpayan netrajairjalaiḥ
09100411 rāmo lakṣmaṇasītābhyāṃ viprebhyo ye 'rhasattamāḥ
09100412 tebhyaḥ svayaṃ namaścakre prajābhiśca namaskṛtaḥ
09100421 dhunvanta uttarāsaṅgān patiṃ vīkṣya cirāgatam
09100422 uttarāḥ kosalā mālyaiḥ kiranto nanṛturmudā
09100431 pāduke bharato 'gṛhṇāc cāmaravyajanottame
09100432 vibhīṣaṇaḥ sasugrīvaḥ śvetacchatraṃ marutsutaḥ
09100441 dhanurniṣaṅgān chatrughnaḥ sītā tīrthakamaṇḍalum
09100442 abibhradaṅgadaḥ khaḍgaṃ haimaṃ carmarkṣarāṇ nṛpa
09100451 puṣpakastho nutaḥ strībhiḥ stūyamānaśca vandibhiḥ
09100452 vireje bhagavān rājan grahaiścandra ivoditaḥ
09100461 bhrātrābhinanditaḥ so 'tha sotsavāṃ prāviśat purīm
09100462 praviśya rājabhavanaṃ gurupatnīḥ svamātaram
09100471 gurūn vayasyāvarajān pūjitaḥ pratyapūjayat
09100472 vaidehī lakṣmaṇaścaiva yathāvat samupeyatuḥ
09100481 putrān svamātarastāstu prāṇāṃstanva ivotthitāḥ
09100482 āropyāṅke 'bhiṣiñcantyo bāṣpaughairvijahuḥ śucaḥ
09100491 jaṭā nirmucya vidhivat kulavṛddhaiḥ samaṃ guruḥ
09100492 abhyaṣiñcadyathaivendraṃ catuḥsindhujalādibhiḥ
09100501 evaṃ kṛtaśiraḥsnānaḥ suvāsāḥ sragvyalaṅkṛtaḥ
09100502 svalaṅkṛtaiḥ suvāsobhirbhrātṛbhirbhāryayā babhau
09100511 agrahīdāsanaṃ bhrātrā praṇipatya prasāditaḥ
09100512 prajāḥ svadharmaniratā varṇāśramaguṇānvitāḥ
09100513 jugopa pitṛvadrāmo menire pitaraṃ ca tam
09100521 tretāyāṃ vartamānāyāṃ kālaḥ kṛtasamo 'bhavat
09100522 rāme rājani dharmajñe sarvabhūtasukhāvahe
09100531 vanāni nadyo girayo varṣāṇi dvīpasindhavaḥ
09100532 sarve kāmadughā āsan prajānāṃ bharatarṣabha
09100541 nādhivyādhijarāglāni duḥkhaśokabhayaklamāḥ
09100542 mṛtyuścānicchatāṃ nāsīdrāme rājanyadhokṣaje
09100551 ekapatnīvratadharo rājarṣicaritaḥ śuciḥ
09100552 svadharmaṃ gṛhamedhīyaṃ śikṣayan svayamācarat
09100561 premṇānuvṛttyā śīlena praśrayāvanatā satī
09100562 bhiyā hriyā ca bhāvajñā bhartuḥ sītāharan manaḥ
0911001 śrīśuka uvāca
09110011 bhagavān ātmanātmānaṃ rāma uttamakalpakaiḥ
09110012 sarvadevamayaṃ devamīje 'thācāryavān makhaiḥ
09110021 hotre 'dadāddiśaṃ prācīṃ brahmaṇe dakṣiṇāṃ prabhuḥ
09110022 adhvaryave pratīcīṃ vā uttarāṃ sāmagāya saḥ
09110031 ācāryāya dadau śeṣāṃ yāvatī bhūstadantarā
09110032 anyamāna idaṃ kṛtsnaṃ brāhmaṇo 'rhati niḥspṛhaḥ
09110041 ityayaṃ tadalaṅkāra vāsobhyāmavaśeṣitaḥ
09110042 tathā rājñyapi vaidehī saumaṅgalyāvaśeṣitā
09110051 te tu brāhmaṇadevasya vātsalyaṃ vīkṣya saṃstutam
09110052 prītāḥ klinnadhiyastasmai pratyarpyedaṃ babhāṣire
09110061 aprattaṃ nastvayā kiṃ nu bhagavan bhuvaneśvara
09110062 yan no 'ntarhṛdayaṃ viśya tamo haṃsi svarociṣā
09110071 namo brahmaṇyadevāya rāmāyākuṇṭhamedhase
09110072 uttamaślokadhuryāya nyastadaṇḍārpitāṅghraye
09110081 kadācil lokajijñāsurgūḍho rātryāmalakṣitaḥ
09110082 caran vāco 'śṛṇodrāmo bhāryāmuddiśya kasyacit
09110091 nāhaṃ bibharmi tvāṃ duṣṭāmasatīṃ paraveśmagām
09110092 straiṇo hi bibhṛyāt sītāṃ rāmo nāhaṃ bhaje punaḥ
09110101 iti lokādbahumukhāddurārādhyādasaṃvidaḥ
09110102 patyā bhītena sā tyaktā prāptā prācetasāśramam
09110111 antarvatnyāgate kāle yamau sā suṣuve sutau
09110112 kuśo lava iti khyātau tayoścakre kriyā muniḥ
09110121 aṅgadaścitraketuśca lakṣmaṇasyātmajau smṛtau
09110122 takṣaḥ puṣkala ityāstāṃ bharatasya mahīpate
09110131 subāhuḥ śrutasenaśca śatrughnasya babhūvatuḥ
09110132 gandharvān koṭiśo jaghne bharato vijaye diśām
09110141 tadīyaṃ dhanamānīya sarvaṃ rājñe nyavedayat
09110142 śatrughnaśca madhoḥ putraṃ lavaṇaṃ nāma rākṣasam
09110143 hatvā madhuvane cakre mathurāṃ nāma vai purīm
09110151 munau nikṣipya tanayau sītā bhartrā vivāsitā
09110152 dhyāyantī rāmacaraṇau vivaraṃ praviveśa ha
09110161 tac chrutvā bhagavān rāmo rundhannapi dhiyā śucaḥ
09110162 smaraṃstasyā guṇāṃstāṃstān nāśaknodroddhumīśvaraḥ
09110171 strīpuṃprasaṅga etādṛk sarvatra trāsamāvahaḥ
09110172 apīśvarāṇāṃ kimuta grāmyasya gṛhacetasaḥ
09110181 tata ūrdhvaṃ brahmacaryaṃ dhāryannajuhot prabhuḥ
09110182 trayodaśābdasāhasramagnihotramakhaṇḍitam
09110191 smaratāṃ hṛdi vinyasya viddhaṃ daṇḍakakaṇṭakaiḥ
09110192 svapādapallavaṃ rāma ātmajyotiragāt tataḥ
09110201 nedaṃ yaśo raghupateḥ surayācñayātta
09110202 līlātanoradhikasāmyavimuktadhāmnaḥ
09100203 rakṣovadho jaladhibandhanamastrapūgaiḥ
09100204 kiṃ tasya śatruhanane kapayaḥ sahāyāḥ
09110211 yasyāmalaṃ nṛpasadaḥsu yaśo 'dhunāpi
09110212 gāyantyaghaghnamṛṣayo digibhendrapaṭṭam
09110213 taṃ nākapālavasupālakirīṭajuṣṭa
09110214 pādāmbujaṃ raghupatiṃ śaraṇaṃ prapadye
09110221 sa yaiḥ spṛṣṭo 'bhidṛṣṭo vā saṃviṣṭo 'nugato 'pi vā
09110222 kosalāste yayuḥ sthānaṃ yatra gacchanti yoginaḥ
09110231 puruṣo rāmacaritaṃ śravaṇairupadhārayan
09110232 ānṛśaṃsyaparo rājan karmabandhairvimucyate
0911024 śrīrājovāca
09110241 kathaṃ sa bhagavān rāmo bhrāt-n vā svayamātmanaḥ
09110242 tasmin vā te 'nvavartanta prajāḥ paurāśca īśvare
0911025 śrībādarāyaṇiruvāca
09110251 athādiśaddigvijaye bhrāt-ṃstribhuvaneśvaraḥ
09110252 ātmānaṃ darśayan svānāṃ purīmaikṣata sānugaḥ
09110261 āsiktamārgāṃ gandhodaiḥ kariṇāṃ madaśīkaraiḥ
09110262 svāminaṃ prāptamālokya mattāṃ vā sutarāmiva
09110271 prāsādagopurasabhā caityadevagṛhādiṣu
09110272 vinyastahemakalaśaiḥ patākābhiśca maṇḍitām
09110281 pūgaiḥ savṛntai rambhābhiḥ paṭṭikābhiḥ suvāsasām
09110282 ādarśairaṃśukaiḥ sragbhiḥ kṛtakautukatoraṇām
09110291 tamupeyustatra tatra paurā arhaṇapāṇayaḥ
09110292 āśiṣo yuyujurdeva pāhīmāṃ prāk tvayoddhṛtām
09110301 tataḥ prajā vīkṣya patiṃ cirāgataṃ | didṛkṣayotsṛṣṭagṛhāḥ striyo narāḥ
09110302 āruhya harmyāṇyaravindalocanam | atṛptanetrāḥ kusumairavākiran
09110311 atha praviṣṭaḥ svagṛhaṃ juṣṭaṃ svaiḥ pūrvarājabhiḥ
09110312 anantākhilakoṣāḍhyamanarghyoruparicchadam
09110321 vidrumodumbaradvārairvaidūryastambhapaṅktibhiḥ
09110322 sthalairmārakataiḥ svacchairbhrājatsphaṭikabhittibhiḥ
09110331 citrasragbhiḥ paṭṭikābhirvāsomaṇigaṇāṃśukaiḥ
09110332 muktāphalaiścidullāsaiḥ kāntakāmopapattibhiḥ
09110341 dhūpadīpaiḥ surabhibhirmaṇḍitaṃ puṣpamaṇḍanaiḥ
09110342 strīpumbhiḥ surasaṅkāśairjuṣṭaṃ bhūṣaṇabhūṣaṇaiḥ
09110351 tasmin sa bhagavān rāmaḥ snigdhayā priyayeṣṭayā
09110352 reme svārāmadhīrāṇāmṛṣabhaḥ sītayā kila
09110361 bubhuje ca yathākālaṃ kāmān dharmamapīḍayan
09110362 varṣapūgān bahūn nṝṇāmabhidhyātāṅghripallavaḥ
0912001 śrīśuka uvāca
09120011 kuśasya cātithistasmān niṣadhastatsuto nabhaḥ
09120012 puṇḍarīko 'tha tatputraḥ kṣemadhanvābhavat tataḥ
09120021 devānīkastato 'nīhaḥ pāriyātro 'tha tatsutaḥ
09120022 tato balasthalastasmādvajranābho 'rkasambhavaḥ
09120031 sagaṇastatsutastasmādvidhṛtiścābhavat sutaḥ
09120032 tato hiraṇyanābho 'bhūdyogācāryastu jaimineḥ
09120041 śiṣyaḥ kauśalya ādhyātmaṃ yājñavalkyo 'dhyagādyataḥ
09120042 yogaṃ mahodayamṛṣirhṛdayagranthibhedakam
09120051 puṣpo hiraṇyanābhasya dhruvasandhistato 'bhavat
09120052 sudarśano 'thāgnivarṇaḥ śīghrastasya maruḥ sutaḥ
09120061 so 'sāv āste yogasiddhaḥ kalāpagrāmamāsthitaḥ
09120062 kalerante sūryavaṃśaṃ naṣṭaṃ bhāvayitā punaḥ
09120071 tasmāt prasuśrutastasya sandhistasyāpyamarṣaṇaḥ
09120072 mahasvāṃstatsutastasmādviśvabāhurajāyata
09120081 tataḥ prasenajit tasmāt takṣako bhavitā punaḥ
09120082 tato bṛhadbalo yastu pitrā te samare hataḥ
09120091 ete hīkṣvākubhūpālā atītāḥ śṛṇv anāgatān
09120092 bṛhadbalasya bhavitā putro nāmnā bṛhadraṇaḥ
09120101 ūrukriyaḥ sutastasya vatsavṛddho bhaviṣyati
09120102 prativyomastato bhānurdivāko vāhinīpatiḥ
09120111 sahadevastato vīro bṛhadaśvo 'tha bhānumān
09120112 pratīkāśvo bhānumataḥ supratīko 'tha tatsutaḥ
09120121 bhavitā marudevo 'tha sunakṣatro 'tha puṣkaraḥ
09120122 tasyāntarikṣastatputraḥ sutapāstadamitrajit
09120131 bṛhadrājastu tasyāpi barhistasmāt kṛtañjayaḥ
09120132 raṇañjayastasya sutaḥ sañjayo bhavitā tataḥ
09120141 tasmāc chākyo 'tha śuddhodo lāṅgalastatsutaḥ smṛtaḥ
09120142 tataḥ prasenajit tasmāt kṣudrako bhavitā tataḥ
09120151 raṇako bhavitā tasmāt surathastanayastataḥ
09120152 sumitro nāma niṣṭhānta ete bārhadbalānvayāḥ
09120161 ikṣvākūṇāmayaṃ vaṃśaḥ sumitrānto bhaviṣyati
09120162 yatastaṃ prāpya rājānaṃ saṃsthāṃ prāpsyati vai kalau
0913001 śrīśuka uvāca
09130011 nimirikṣvākutanayo vasiṣṭhamavṛtartvijam
09130012 ārabhya satraṃ so 'pyāha śakreṇa prāg vṛto 'smi bhoḥ
09130021 taṃ nirvartyāgamiṣyāmi tāvan māṃ pratipālaya
09130022 tūṣṇīmāsīdgṛhapatiḥ so 'pīndrasyākaron makham
09130031 nimittaścalamidaṃ vidvān satramārabhatāmātmavān
09130032 ṛtvigbhiraparaistāvan nāgamadyāvatā guruḥ
09130041 śiṣyavyatikramaṃ vīkṣya taṃ nirvartyāgato guruḥ
09130042 aśapat patatāddeho nimeḥ paṇḍitamāninaḥ
09130051 nimiḥ pratidadau śāpaṃ gurave 'dharmavartine
09130052 tavāpi patatāddeho lobhāddharmamajānataḥ
09130061 ityutsasarja svaṃ dehaṃ nimiradhyātmakovidaḥ
09130062 mitrāvaruṇayorjajñe urvaśyāṃ prapitāmahaḥ
09130071 gandhavastuṣu taddehaṃ nidhāya munisattamāḥ
09130072 samāpte satrayāge ca devān ūcuḥ samāgatān
09130081 rājño jīvatu deho 'yaṃ prasannāḥ prabhavo yadi
09130082 tathetyukte nimiḥ prāha mā bhūn me dehabandhanam
09130091 yasya yogaṃ na vāñchanti viyogabhayakātarāḥ
09130092 bhajanti caraṇāmbhojaṃ munayo harimedhasaḥ
09130101 dehaṃ nāvarurutse 'haṃ duḥkhaśokabhayāvaham
09130102 sarvatrāsya yato mṛtyurmatsyānāmudake yathā
0913011 devā ūcuḥ
09130111 videha uṣyatāṃ kāmaṃ locaneṣu śarīriṇām
09130112 unmeṣaṇanimeṣābhyāṃ lakṣito 'dhyātmasaṃsthitaḥ
09130121 arājakabhayaṃ n-ṇāṃ manyamānā maharṣayaḥ
09130122 dehaṃ mamanthuḥ sma nimeḥ kumāraḥ samajāyata
09130131 janmanā janakaḥ so 'bhūdvaidehastu videhajaḥ
09130132 mithilo mathanāj jāto mithilā yena nirmitā
09130141 tasmādudāvasustasya putro 'bhūn nandivardhanaḥ
09130142 tataḥ suketustasyāpi devarāto mahīpate
09130151 tasmādbṛhadrathastasya mahāvīryaḥ sudhṛtpitā
09130152 sudhṛterdhṛṣṭaketurvai haryaśvo 'tha marustataḥ
09130161 maroḥ pratīpakastasmāj jātaḥ kṛtaratho yataḥ
09130162 devamīḍhastasya putro viśruto 'tha mahādhṛtiḥ
09130171 kṛtirātastatastasmān mahāromā ca tatsutaḥ
09130172 svarṇaromā sutastasya hrasvaromā vyajāyata
09130181 tataḥ śīradhvajo jajñe yajñārthaṃ karṣato mahīm
09130182 sītā śīrāgrato jātā tasmāt śīradhvajaḥ smṛtaḥ
09130191 kuśadhvajastasya putrastato dharmadhvajo nṛpaḥ
09130192 dharmadhvajasya dvau putrau kṛtadhvajamitadhvajau
09130201 kṛtadhvajāt keśidhvajaḥ khāṇḍikyastu mitadhvajāt
09130202 kṛtadhvajasuto rājannātmavidyāviśāradaḥ
09130211 khāṇḍikyaḥ karmatattvajño bhītaḥ keśidhvajāddrutaḥ
09130212 bhānumāṃstasya putro 'bhūc chatadyumnastu tatsutaḥ
09130221 śucistu tanayastasmāt sanadvājaḥ suto 'bhavat
09130222 ūrjaketuḥ sanadvājādajo 'tha purujit sutaḥ
09130231 ariṣṭanemistasyāpi śrutāyustat supārśvakaḥ
09130232 tataścitraratho yasya kṣemādhirmithilādhipaḥ
09130241 tasmāt samarathastasya sutaḥ satyarathastataḥ
09130242 āsīdupagurustasmādupagupto 'gnisambhavaḥ
09130251 vasvananto 'tha tatputro yuyudho yat subhāṣaṇaḥ
09130252 śrutastato jayastasmādvijayo 'smādṛtaḥ sutaḥ
09130261 śunakastatsuto jajñe vītahavyo dhṛtistataḥ
09130262 bahulāśvo dhṛtestasya kṛtirasya mahāvaśī
09130271 ete vai maithilā rājannātmavidyāviśāradāḥ
09130272 yogeśvaraprasādena dvandvairmuktā gṛheṣv api
0914001 śrīśuka uvāca
09140011 athātaḥ śrūyatāṃ rājan vaṃśaḥ somasya pāvanaḥ
09140012 yasminnailādayo bhūpāḥ kīrtyante puṇyakīrtayaḥ
09140021 sahasraśirasaḥ puṃso nābhihradasaroruhāt
09140022 jātasyāsīt suto dhāturatriḥ pitṛsamo guṇaiḥ
09140031 tasya dṛgbhyo 'bhavat putraḥ somo 'mṛtamayaḥ kila
09140032 viprauṣadhyuḍugaṇānāṃ brahmaṇā kalpitaḥ patiḥ
09140041 so 'yajadrājasūyena vijitya bhuvanatrayam
09140042 patnīṃ bṛhaspaterdarpāt tārāṃ nāmāharadbalāt
09140051 yadā sa devaguruṇā yācito 'bhīkṣṇaśo madāt
09140052 nātyajat tatkṛte jajñe suradānavavigrahaḥ
09140061 śukro bṛhaspaterdveṣādagrahīt sāsuroḍupam
09140062 haro gurusutaṃ snehāt sarvabhūtagaṇāvṛtaḥ
09140071 sarvadevagaṇopeto mahendro gurumanvayāt
09140072 surāsuravināśo 'bhūt samarastārakāmayaḥ
09140081 nivedito 'thāṅgirasā somaṃ nirbhartsya viśvakṛt
09140082 tārāṃ svabhartre prāyacchadantarvatnīmavait patiḥ
09140091 tyaja tyajāśu duṣprajñe matkṣetrādāhitaṃ paraiḥ
09140092 nāhaṃ tvāṃ bhasmasāt kuryāṃ striyaṃ sāntānike 'sati
09140101 tatyāja vrīḍitā tārā kumāraṃ kanakaprabham
09140102 spṛhāmāṅgirasaścakre kumāre soma eva ca
09140111 mamāyaṃ na tavetyuccaistasmin vivadamānayoḥ
09140112 papracchurṛṣayo devā naivoce vrīḍitā tu sā
09140121 kumāro mātaraṃ prāha kupito 'līkalajjayā
09140122 kiṃ na vacasyasadvṛtte ātmāvadyaṃ vadāśu me
09140131 brahmā tāṃ raha āhūya samaprākṣīc ca sāntvayan
09140132 somasyetyāha śanakaiḥ somastaṃ tāvadagrahīt
09140141 tasyātmayonirakṛta budha ityabhidhāṃ nṛpa
09140142 buddhyā gambhīrayā yena putreṇāpoḍurāṇ mudam
09140151 tataḥ purūravā jajñe ilāyāṃ ya udāhṛtaḥ
09140152 tasya rūpaguṇaudārya śīladraviṇavikramān
09140161 śrutvorvaśīndrabhavane gīyamānān surarṣiṇā
09140162 tadantikamupeyāya devī smaraśarārditā
09140171 mitrāvaruṇayoḥ śāpādāpannā naralokatām
09140172 niśamya puruṣaśreṣṭhaṃ kandarpamiva rūpiṇam
09140173 dhṛtiṃ viṣṭabhya lalanā upatasthe tadantike
09140181 sa tāṃ vilokya nṛpatirharṣeṇotphullalocanaḥ
09140182 uvāca ślakṣṇayā vācā devīṃ hṛṣṭatanūruhaḥ
0914019 śrīrājovāca
09140191 svāgataṃ te varārohe āsyatāṃ karavāma kim
09140192 saṃramasva mayā sākaṃ ratirnau śāśvatīḥ samāḥ
0914020 urvaśyuvāca
09140201 kasyāstvayi na sajjeta mano dṛṣṭiśca sundara
09140202 yadaṅgāntaramāsādya cyavate ha riraṃsayā
09140211 etāv uraṇakau rājan nyāsau rakṣasva mānada
09140212 saṃraṃsye bhavatā sākaṃ ślāghyaḥ strīṇāṃ varaḥ smṛtaḥ
09140221 ghṛtaṃ me vīra bhakṣyaṃ syān nekṣe tvānyatra maithunāt
09140222 vivāsasaṃ tat tatheti pratipede mahāmanāḥ
09140231 aho rūpamaho bhāvo naralokavimohanam
09140232 ko na seveta manujo devīṃ tvāṃ svayamāgatām
09140241 tayā sa puruṣaśreṣṭho ramayantyā yathārhataḥ
09140242 reme suravihāreṣu kāmaṃ caitrarathādiṣu
09140251 ramamāṇastayā devyā padmakiñjalkagandhayā
09140252 tanmukhāmodamuṣito mumude 'hargaṇān bahūn
09140261 apaśyannurvaśīmindro gandharvān samacodayat
09140262 urvaśīrahitaṃ mahyamāsthānaṃ nātiśobhate
09140271 te upetya mahārātre tamasi pratyupasthite
09140272 urvaśyā uraṇau jahrurnyastau rājani jāyayā
09140281 niśamyākranditaṃ devī putrayornīyamānayoḥ
09140282 hatāsmyahaṃ kunāthena napuṃsā vīramāninā
09140291 yadviśrambhādahaṃ naṣṭā hṛtāpatyā ca dasyubhiḥ
09140292 yaḥ śete niśi santrasto yathā nārī divā pumān
09140301 iti vāksāyakairbiddhaḥ pratottrairiva kuñjaraḥ
09140302 niśi nistriṃśamādāya vivastro 'bhyadravadruṣā
09140311 te visṛjyoraṇau tatra vyadyotanta sma vidyutaḥ
09140312 ādāya meṣāv āyāntaṃ nagnamaikṣata sā patim
09140321 ailo 'pi śayane jāyāmapaśyan vimanā iva
09140322 taccitto vihvalaḥ śocan babhrāmonmattavan mahīm
09140331 sa tāṃ vīkṣya kurukṣetre sarasvatyāṃ ca tatsakhīḥ
09140332 pañca prahṛṣṭavadanaḥ prāha sūktaṃ purūravāḥ
09140341 aho jāye tiṣṭha tiṣṭha ghore na tyaktumarhasi
09140342 māṃ tvamadyāpyanirvṛtya vacāṃsi kṛṇavāvahai
09140351 sudeho 'yaṃ patatyatra devi dūraṃ hṛtastvayā
09140352 khādantyenaṃ vṛkā gṛdhrāstvatprasādasya nāspadam
0914036 urvaśyuvāca
09140361 mā mṛthāḥ puruṣo 'si tvaṃ mā sma tvādyurvṛkā ime
09140362 kvāpi sakhyaṃ na vai strīṇāṃ vṛkāṇāṃ hṛdayaṃ yathā
09140371 striyo hyakaruṇāḥ krūrā durmarṣāḥ priyasāhasāḥ
09140372 ghnantyalpārthe 'pi viśrabdhaṃ patiṃ bhrātaramapyuta
09140381 vidhāyālīkaviśrambhamajñeṣu tyaktasauhṛdāḥ
09140382 navaṃ navamabhīpsantyaḥ puṃścalyaḥ svairavṛttayaḥ
09140391 saṃvatsarānte hi bhavān ekarātraṃ mayeśvaraḥ
09140392 raṃsyatyapatyāni ca te bhaviṣyantyaparāṇi bhoḥ
09140401 antarvatnīmupālakṣya devīṃ sa prayayau purīm
09140402 punastatra gato 'bdānte urvaśīṃ vīramātaram
09140411 upalabhya mudā yuktaḥ samuvāsa tayā niśām
09140412 athainamurvaśī prāha kṛpaṇaṃ virahāturam
09140421 gandharvān upadhāvemāṃstubhyaṃ dāsyanti māmiti
09140422 tasya saṃstuvatastuṣṭā agnisthālīṃ dadurnṛpa
09140423 urvaśīṃ manyamānastāṃ so 'budhyata caran vane
09140431 sthālīṃ nyasya vane gatvā gṛhān ādhyāyato niśi
09140432 tretāyāṃ sampravṛttāyāṃ manasi trayyavartata
09140441 sthālīsthānaṃ gato 'śvatthaṃ śamīgarbhaṃ vilakṣya saḥ
09140442 tena dve araṇī kṛtvā urvaśīlokakāmyayā
09140451 urvaśīṃ mantrato dhyāyannadharāraṇimuttarām
09140452 ātmānamubhayormadhye yat tat prajananaṃ prabhuḥ
09140461 tasya nirmanthanāj jāto jātavedā vibhāvasuḥ
09140462 trayyā sa vidyayā rājñā putratve kalpitastrivṛt
09140471 tenāyajata yajñeśaṃ bhagavantamadhokṣajam
09140472 urvaśīlokamanvicchan sarvadevamayaṃ harim
09140481 eka eva purā vedaḥ praṇavaḥ sarvavāṅmayaḥ
09140482 devo nārāyaṇo nānya eko 'gnirvarṇa eva ca
09140491 purūravasa evāsīt trayī tretāmukhe nṛpa
09140492 agninā prajayā rājā lokaṃ gāndharvameyivān
0915001 śrībādarāyaṇiruvāca
09150011 ailasya corvaśīgarbhāt ṣaḍ āsannātmajā nṛpa
09150012 āyuḥ śrutāyuḥ satyāyū rayo 'tha vijayo jayaḥ
09150021 śrutāyorvasumān putraḥ satyāyośca śrutañjayaḥ
09150022 rayasya suta ekaśca jayasya tanayo 'mitaḥ
09150031 bhīmastu vijayasyātha kāñcano hotrakastataḥ
09150032 tasya jahnuḥ suto gaṅgāṃ gaṇḍūṣīkṛtya yo 'pibat
09150033 jahnostu purustasyātha balākaścātmajo 'jakaḥ
09150041 tataḥ kuśaḥ kuśasyāpi kuśāmbustanayo vasuḥ
09150042 kuśanābhaśca catvāro gādhirāsīt kuśāmbujaḥ
09150051 tasya satyavatīṃ kanyāmṛcīko 'yācata dvijaḥ
09150052 varaṃ visadṛśaṃ matvā gādhirbhārgavamabravīt
09150061 ekataḥ śyāmakarṇānāṃ hayānāṃ candravarcasām
09150062 sahasraṃ dīyatāṃ śulkaṃ kanyāyāḥ kuśikā vayam
09150071 ityuktastanmataṃ jñātvā gataḥ sa varuṇāntikam
09150072 ānīya dattvā tān aśvān upayeme varānanām
09150081 sa ṛṣiḥ prārthitaḥ patnyā śvaśrvā cāpatyakāmyayā
09150082 śrapayitvobhayairmantraiścaruṃ snātuṃ gato muniḥ
09150091 tāvat satyavatī mātrā svacaruṃ yācitā satī
09150092 śreṣṭhaṃ matvā tayāyacchan mātre māturadat svayam
09150101 tadviditvā muniḥ prāha patnīṃ kaṣṭamakāraṣīḥ
09150102 ghoro daṇḍadharaḥ putro bhrātā te brahmavittamaḥ
09150111 prasāditaḥ satyavatyā maivaṃ bhūriti bhārgavaḥ
09150112 atha tarhi bhavet pautrojamadagnistato 'bhavat
09150121 sā cābhūt sumahatpuṇyā kauśikī lokapāvanī
09150122 reṇoḥ sutāṃ reṇukāṃ vai jamadagniruvāha yām
09150131 tasyāṃ vai bhārgavaṛṣeḥ sutā vasumadādayaḥ
09150132 yavīyān jajña eteṣāṃ rāma ityabhiviśrutaḥ
09150141 yamāhurvāsudevāṃśaṃ haihayānāṃ kulāntakam
09150142 triḥsaptakṛtvo ya imāṃ cakre niḥkṣatriyāṃ mahīm
09150151 dṛptaṃ kṣatraṃ bhuvo bhāramabrahmaṇyamanīnaśat
09150152 rajastamovṛtamahan phalgunyapi kṛte 'ṃhasi
0915016 śrīrājovāca
09150161 kiṃ tadaṃho bhagavato rājanyairajitātmabhiḥ
09150162 kṛtaṃ yena kulaṃ naṣṭaṃ kṣatriyāṇāmabhīkṣṇaśaḥ
0915017 śrībādarāyaṇiruvāca
09150171 haihayānāmadhipatirarjunaḥ kṣatriyarṣabhaḥ
09150172 dattaṃ nārāyaṇāṃśāṃśamārādhya parikarmabhiḥ
09150181 bāhūn daśaśataṃ lebhe durdharṣatvamarātiṣu
09150182 avyāhatendriyaujaḥ śrī tejovīryayaśobalam
09150191 yogeśvaratvamaiśvaryaṃ guṇā yatrāṇimādayaḥ
09150192 cacārāvyāhatagatirlokeṣu pavano yathā
09150201 strīratnairāvṛtaḥ krīḍan revāmbhasi madotkaṭaḥ
09150202 vaijayantīṃ srajaṃ bibhradrurodha saritaṃ bhujaiḥ
09150211 viplāvitaṃ svaśibiraṃ pratisrotaḥsarijjalaiḥ
09150212 nāmṛṣyat tasya tadvīryaṃ vīramānī daśānanaḥ
09150221 gṛhīto līlayā strīṇāṃ samakṣaṃ kṛtakilbiṣaḥ
09150222 māhiṣmatyāṃ sanniruddho mukto yena kapiryathā
09150231 sa ekadā tu mṛgayāṃ vicaran vijane vane
09150232 yadṛcchayāśramapadaṃ jamadagnerupāviśat
09150241 tasmai sa naradevāya munirarhaṇamāharat
09150242 sasainyāmātyavāhāya haviṣmatyā tapodhanaḥ
09150251 sa vai ratnaṃ tu taddṛṣṭvā ātmaiśvaryātiśāyanam
09150252 tan nādriyatāgnihotryāṃ sābhilāṣaḥ sahaihayaḥ
09150261 havirdhānīmṛṣerdarpān narān hartumacodayat
09150262 te ca māhiṣmatīṃ ninyuḥ savatsāṃ krandatīṃ balāt
09150271 atha rājani niryāte rāma āśrama āgataḥ
09150272 śrutvā tat tasya daurātmyaṃ cukrodhāhirivāhataḥ
09150281 ghoramādāya paraśuṃ satūṇaṃ varma kārmukam
09150282 anvadhāvata durmarṣo mṛgendra iva yūthapam
09150291 tamāpatantaṃ bhṛguvaryamojasā | dhanurdharaṃ bāṇaparaśvadhāyudham
09150292 aiṇeyacarmāmbaramarkadhāmabhir | yutaṃ jaṭābhirdadṛśe purīṃ viśan
09150301 acodayaddhastirathāśvapattibhir | gadāsibāṇarṣṭiśataghniśaktibhiḥ
09150302 akṣauhiṇīḥ saptadaśātibhīṣaṇās | tā rāma eko bhagavān asūdayat
09150311 yato yato 'sau praharatparaśvadho | mano 'nilaujāḥ paracakrasūdanaḥ
09150312 tataś tatas chinnabhujorukandharā | nipetururvyāṃ hatasūtavāhanāḥ
09150321 dṛṣṭvā svasainyaṃ rudhiraughakardame | raṇājire rāmakuṭhārasāyakaiḥ
09150322 vivṛkṇavarmadhvajacāpavigrahaṃ | nipātitaṃ haihaya āpatadruṣā
09150331 athārjunaḥ pañcaśateṣu bāhubhir | dhanuḥṣu bāṇān yugapat sa sandadhe
09150332 rāmāya rāmo 'strabhṛtāṃ samagraṇīs | tānyekadhanveṣubhirācchinat samam
09150341 punaḥ svahastairacalān mṛdhe 'ṅghripān | utkṣipya vegādabhidhāvato yudhi
09150342 bhujān kuṭhāreṇa kaṭhoraneminā | ciccheda rāmaḥ prasabhaṃ tv aheriva
09150351 kṛttabāhoḥ śirastasya gireḥ śṛṅgamivāharat
09150352 hate pitari tatputrā ayutaṃ dudruvurbhayāt
09150361 agnihotrīmupāvartya savatsāṃ paravīrahā
09150362 samupetyāśramaṃ pitre parikliṣṭāṃ samarpayat
09150371 svakarma tat kṛtaṃ rāmaḥ pitre bhrātṛbhya eva ca
09150372 varṇayāmāsa tac chrutvājamadagnirabhāṣata
09150381 rāma rāma mahābāho bhavān pāpamakāraṣīt
09150382 avadhīn naradevaṃ yat sarvadevamayaṃ vṛthā
09150391 vayaṃ hi brāhmaṇāstāta kṣamayārhaṇatāṃ gatāḥ
09150392 yayā lokagururdevaḥ pārameṣṭhyamagāt padam
09150401 kṣamayā rocate lakṣmīrbrāhmī saurī yathā prabhā
09150402 kṣamiṇāmāśu bhagavāṃstuṣyate harirīśvaraḥ
09150411 rājño mūrdhābhiṣiktasya vadho brahmavadhādguruḥ
09150412 tīrthasaṃsevayā cāṃho jahyaṅgācyutacetanaḥ
0916001 śrīśuka uvāca
09160011 pitropaśikṣito rāmastatheti kurunandana
09160012 saṃvatsaraṃ tīrthayātrāṃ caritvāśramamāvrajat
09160021 kadācidreṇukā yātā gaṅgāyāṃ padmamālinam
09160022 gandharvarājaṃ krīḍantamapsarobhirapaśyata
09160031 vilokayantī krīḍantamudakārthaṃ nadīṃ gatā
09160032 homavelāṃ na sasmāra kiñcic citrarathaspṛhā
09160041 kālātyayaṃ taṃ vilokya muneḥ śāpaviśaṅkitā
09160042 āgatya kalaśaṃ tasthau purodhāya kṛtāñjaliḥ
09160051 vyabhicāraṃ munirjñātvā patnyāḥ prakupito 'bravīt
09160052 ghnataināṃ putrakāḥ pāpāmityuktāste na cakrire
09160061 rāmaḥ sañcoditaḥ pitrā bhrāt-n mātrā sahāvadhīt
09160062 prabhāvajño muneḥ samyak samādhestapasaśca saḥ
09160071 vareṇa cchandayāmāsa prītaḥ satyavatīsutaḥ
09160072 vavre hatānāṃ rāmo 'pi jīvitaṃ cāsmṛtiṃ vadhe
09160081 uttasthuste kuśalino nidrāpāya ivāñjasā
09160082 piturvidvāṃstapovīryaṃ rāmaścakre suhṛdvadham
09160091 ye 'rjunasya sutā rājan smarantaḥ svapiturvadham
09160092 rāmavīryaparābhūtā lebhire śarma na kvacit
09160101 ekadāśramato rāme sabhrātari vanaṃ gate
09160102 vairaṃ siṣādhayiṣavo labdhacchidrā upāgaman
09160111 dṛṣṭvāgnyāgāra āsīnamāveśitadhiyaṃ munim
09160112 bhagavatyuttamaśloke jaghnuste pāpaniścayāḥ
09160121 yācyamānāḥ kṛpaṇayā rāmamātrātidāruṇāḥ
09160122 prasahya śira utkṛtya ninyuste kṣatrabandhavaḥ
09160131 reṇukā duḥkhaśokārtā nighnantyātmānamātmanā
09160132 rāma rāmeti tāteti vicukrośoccakaiḥ satī
09160141 tadupaśrutya dūrasthā hā rāmetyārtavat svanam
09160142 tvarayāśramamāsādya dadṛśuḥ pitaraṃ hatam
09160151 te duḥkharoṣāmarṣārti śokavegavimohitāḥ
09160152 hā tāta sādho dharmiṣṭha tyaktvāsmān svargato bhavān
09160161 vilapyaivaṃ piturdehaṃ nidhāya bhrātṛṣu svayam
09160162 pragṛhya paraśuṃ rāmaḥ kṣatrāntāya mano dadhe
09160171 gatvā māhiṣmatīṃ rāmo brahmaghnavihataśriyam
09160172 teṣāṃ sa śīrṣabhī rājan madhye cakre mahāgirim
09160181 tadraktena nadīṃ ghorāmabrahmaṇyabhayāvahām
09160182 hetuṃ kṛtvā pitṛvadhaṃ kṣatre 'maṅgalakāriṇi
09160191 triḥsaptakṛtvaḥ pṛthivīṃ kṛtvā niḥkṣatriyāṃ prabhuḥ
09160192 samantapañcake cakre śoṇitodān hradān nava
09160201 pituḥ kāyena sandhāya śira ādāya barhiṣi
09160202 sarvadevamayaṃ devamātmānamayajan makhaiḥ
09160211 dadau prācīṃ diśaṃ hotre brahmaṇe dakṣiṇāṃ diśam
09160212 adhvaryave pratīcīṃ vai udgātre uttarāṃ diśam
09160221 anyebhyo 'vāntaradiśaḥ kaśyapāya ca madhyataḥ
09160222 āryāvartamupadraṣṭre sadasyebhyastataḥ param
09160231 tataścāvabhṛthasnāna vidhūtāśeṣakilbiṣaḥ
09160232 sarasvatyāṃ mahānadyāṃ reje vyabbhra ivāṃśumān
09160241 svadehaṃ jamadagnistu labdhvā saṃjñānalakṣaṇam
09160242 ṛṣīṇāṃ maṇḍale so 'bhūt saptamo rāmapūjitaḥ
09160251 jāmadagnyo 'pi bhagavān rāmaḥ kamalalocanaḥ
09160252 āgāminyantare rājan vartayiṣyati vai bṛhat
09160261 āste 'dyāpi mahendrādrau nyastadaṇḍaḥ praśāntadhīḥ
09160262 upagīyamānacaritaḥ siddhagandharvacāraṇaiḥ
09160271 evaṃ bhṛguṣu viśvātmā bhagavān harirīśvaraḥ
09160272 avatīrya paraṃ bhāraṃ bhuvo 'han bahuśo nṛpān
09160281 gādherabhūn mahātejāḥ samiddha iva pāvakaḥ
09160282 tapasā kṣātramutsṛjya yo lebhe brahmavarcasam
09160291 viśvāmitrasya caivāsan putrā ekaśataṃ nṛpa
09160292 madhyamastu madhucchandā madhucchandasa eva te
09160301 putraṃ kṛtvā śunaḥśephaṃ devarātaṃ ca bhārgavam
09160302 ājīgartaṃ sutān āha jyeṣṭha eṣa prakalpyatām
09160311 yo vai hariścandramakhe vikrītaḥ puruṣaḥ paśuḥ
09160312 stutvā devān prajeśādīn mumuce pāśabandhanāt
09160321 yo rāto devayajane devairgādhiṣu tāpasaḥ
09160322 devarāta iti khyātaḥ śunaḥśephastu bhārgavaḥ
09160331 ye madhucchandaso jyeṣṭhāḥ kuśalaṃ menire na tat
09160332 aśapat tān muniḥ kruddho mlecchā bhavata durjanāḥ
09160341 sa hovāca madhucchandāḥ sārdhaṃ pañcāśatā tataḥ
09160342 yan no bhavān sañjānīte tasmiṃstiṣṭhāmahe vayam
09160351 jyeṣṭhaṃ mantradṛśaṃ cakrustvāmanvañco vayaṃ sma hi
09160352 viśvāmitraḥ sutān āha vīravanto bhaviṣyatha
09160353 ye mānaṃ me 'nugṛhṇanto vīravantamakarta mām
09160361 eṣa vaḥ kuśikā vīro devarātastamanvita
09160362 anye cāṣṭakahārīta jayakratumadādayaḥ
09160371 evaṃ kauśikagotraṃ tu viśvāmitraiḥ pṛthagvidham
09160372 pravarāntaramāpannaṃ taddhi caivaṃ prakalpitam
0917001 śrībādarāyaṇiruvāca
09170011 yaḥ purūravasaḥ putra āyustasyābhavan sutāḥ
09170012 nahuṣaḥ kṣatravṛddhaśca rajī rābhaśca vīryavān
09170021 anenā iti rājendra śṛṇu kṣatravṛdho 'nvayam
09170022 kṣatravṛddhasutasyāsan suhotrasyātmajāstrayaḥ
09170031 kāśyaḥ kuśo gṛtsamada iti gṛtsamadādabhūt
09170032 śunakaḥ śaunako yasya bahvṛcapravaro muniḥ
09170041 kāśyasya kāśistatputro rāṣṭro dīrghatamaḥpitā
09170042 dhanvantarirdīrghatamasa āyurvedapravartakaḥ
09170051 yajñabhug vāsudevāṃśaḥ smṛtamātrārtināśanaḥ
09170052 tatputraḥ ketumān asya jajñe bhīmarathastataḥ
09170061 divodāso dyumāṃstasmāt pratardana iti smṛtaḥ
09170062 sa eva śatrujidvatsa ṛtadhvaja itīritaḥ
09170063 tathā kuvalayāśveti prokto 'larkādayastataḥ
09170071 ṣaṣṭiṃ varṣasahasrāṇi ṣaṣṭiṃ varṣaśatāni ca
09170072 nālarkādaparo rājan bubhuje medinīṃ yuvā
09170081 alarkāt santatistasmāt sunītho 'tha niketanaḥ
09170082 dharmaketuḥ sutastasmāt satyaketurajāyata
09170091 dhṛṣṭaketustatastasmāt sukumāraḥ kṣitīśvaraḥ
09170092 vītihotro 'sya bhargo 'to bhārgabhūmirabhūn nṛpa
09170101 itīme kāśayo bhūpāḥ kṣatravṛddhānvayāyinaḥ
09170102 rābhasya rabhasaḥ putro gambhīraścākriyastataḥ
09170111 tadgotraṃ brahmavij jajñe śṛṇu vaṃśamanenasaḥ
09170112 śuddhastataḥ śucistasmāc citrakṛddharmasārathiḥ
09170121 tataḥ śāntarajo jajñe kṛtakṛtyaḥ sa ātmavān
09170122 rajeḥ pañcaśatānyāsan putrāṇāmamitaujasām
09170131 devairabhyarthito daityān hatvendrāyādadāddivam
09170132 indrastasmai punardattvā gṛhītvā caraṇau rajeḥ
09170141 ātmānamarpayāmāsa prahrādādyariśaṅkitaḥ
09170142 pitaryuparate putrā yācamānāya no daduḥ
09170151 triviṣṭapaṃ mahendrāya yajñabhāgān samādaduḥ
09170152 guruṇā hūyamāne 'gnau balabhit tanayān rajeḥ
09170161 avadhīdbhraṃśitān mārgān na kaścidavaśeṣitaḥ
09170162 kuśāt pratiḥ kṣātravṛddhāt sañjayastatsuto jayaḥ
09170171 tataḥ kṛtaḥ kṛtasyāpi jajñe haryabalo nṛpaḥ
09170172 sahadevastato hīno jayasenastu tatsutaḥ
09170181 saṅkṛtistasya ca jayaḥ kṣatradharmā mahārathaḥ
09170182 kṣatravṛddhānvayā bhūpā ime śṛṇv atha nāhuṣān
0918001 śrīśuka uvāca
09180011 yatiryayātiḥ saṃyātirāyatirviyatiḥ kṛtiḥ
09180012 ṣaḍ ime nahuṣasyāsannindriyāṇīva dehinaḥ
09180021 rājyaṃ naicchadyatiḥ pitrā dattaṃ tatpariṇāmavit
09180022 yatra praviṣṭaḥ puruṣa ātmānaṃ nāvabudhyate
09180031 pitari bhraṃśite sthānādindrāṇyā dharṣaṇāddvijaiḥ
09180032 prāpite 'jagaratvaṃ vai yayātirabhavan nṛpaḥ
09180041 catasṛṣv ādiśaddikṣu bhrāt-n bhrātā yavīyasaḥ
09180042 kṛtadāro jugoporvīṃ kāvyasya vṛṣaparvaṇaḥ
0918005 śrīrājovāca
09180051 brahmarṣirbhagavān kāvyaḥ kṣatrabandhuśca nāhuṣaḥ
09180052 rājanyaviprayoḥ kasmādvivāhaḥ pratilomakaḥ
0918006 śrīśuka uvāca
09180061 ekadā dānavendrasya śarmiṣṭhā nāma kanyakā
09180062 sakhīsahasrasaṃyuktā guruputryā ca bhāminī
09180071 devayānyā purodyāne puṣpitadrumasaṅkule
09180072 vyacarat kalagītāli nalinīpuline 'balā
09180081 tā jalāśayamāsādya kanyāḥ kamalalocanāḥ
09180082 tīre nyasya dukūlāni vijahruḥ siñcatīrmithaḥ
09180091 vīkṣya vrajantaṃ giriśaṃ saha devyā vṛṣasthitam
09180092 sahasottīrya vāsāṃsi paryadhurvrīḍitāḥ striyaḥ
09180101 śarmiṣṭhājānatī vāso guruputryāḥ samavyayat
09180102 svīyaṃ matvā prakupitā devayānīdamabravīt
09180111 aho nirīkṣyatāmasyā dāsyāḥ karma hyasāmpratam
09180112 asmaddhāryaṃ dhṛtavatī śunīva haviradhvare
09180121 yairidaṃ tapasā sṛṣṭaṃ mukhaṃ puṃsaḥ parasya ye
09180122 dhāryate yairiha jyotiḥ śivaḥ panthāḥ pradarśitaḥ
09180131 yān vandantyupatiṣṭhante lokanāthāḥ sureśvarāḥ
09180132 bhagavān api viśvātmā pāvanaḥ śrīniketanaḥ
09180141 vayaṃ tatrāpi bhṛgavaḥ śiṣyo 'syā naḥ pitāsuraḥ
09180142 asmaddhāryaṃ dhṛtavatī śūdro vedamivāsatī
09180151 evaṃ kṣipantīṃ śarmiṣṭhā guruputrīmabhāṣata
09180152 ruṣā śvasantyuraṅgīva dharṣitā daṣṭadacchadā
09180161 ātmavṛttamavijñāya katthase bahu bhikṣuki
09180162 kiṃ na pratīkṣase 'smākaṃ gṛhān balibhujo yathā
09180171 evaṃvidhaiḥ suparuṣaiḥ kṣiptvācāryasutāṃ satīm
09180172 śarmiṣṭhā prākṣipat kūpe vāsaścādāya manyunā
09180181 tasyāṃ gatāyāṃ svagṛhaṃ yayātirmṛgayāṃ caran
09180182 prāpto yadṛcchayā kūpe jalārthī tāṃ dadarśa ha
09180191 dattvā svamuttaraṃ vāsastasyai rājā vivāsase
09180192 gṛhītvā pāṇinā pāṇimujjahāra dayāparaḥ
09180201 taṃ vīramāhauśanasī premanirbharayā girā
09180202 rājaṃstvayā gṛhīto me pāṇiḥ parapurañjaya
09180211 hastagrāho 'paro mā bhūdgṛhītāyāstvayā hi me
09180212 eṣa īśakṛto vīra sambandho nau na pauruṣaḥ
09180213 yadidaṃ kūpamagnāyā bhavato darśanaṃ mama
09180221 na brāhmaṇo me bhavitā hastagrāho mahābhuja
09180222 kacasya bārhaspatyasya śāpādyamaśapaṃ purā
09180231 yayātiranabhipretaṃ daivopahṛtamātmanaḥ
09180232 manastu tadgataṃ buddhvā pratijagrāha tadvacaḥ
09180241 gate rājani sā dhīre tatra sma rudatī pituḥ
09180242 nyavedayat tataḥ sarvamuktaṃ śarmiṣṭhayā kṛtam
09180251 durmanā bhagavān kāvyaḥ paurohityaṃ vigarhayan
09180252 stuvan vṛttiṃ ca kāpotīṃ duhitrā sa yayau purāt
09180261 vṛṣaparvā tamājñāya pratyanīkavivakṣitam
09180262 guruṃ prasādayan mūrdhnā pādayoḥ patitaḥ pathi
09180271 kṣaṇārdhamanyurbhagavān śiṣyaṃ vyācaṣṭa bhārgavaḥ
09180272 kāmo 'syāḥ kriyatāṃ rājan naināṃ tyaktumihotsahe
09180281 tathetyavasthite prāha devayānī manogatam
09180282 pitrā dattā yato yāsye sānugā yātu māmanu
09180291 pitrā dattā devayānyai śarmiṣṭhā sānugā tadā
09180292 svānāṃ tat saṅkaṭaṃ vīkṣya tadarthasya ca gauravam
09180293 devayānīṃ paryacarat strīsahasreṇa dāsavat
09180301 nāhuṣāya sutāṃ dattvā saha śarmiṣṭhayośanā
09180302 tamāha rājan charmiṣṭhāmādhāstalpe na karhicit
09180311 vilokyauśanasīṃ rājañ charmiṣṭhā suprajāṃ kvacit
09180312 tameva vavre rahasi sakhyāḥ patimṛtau satī
09180321 rājaputryārthito 'patye dharmaṃ cāvekṣya dharmavit
09180322 smaran chukravacaḥ kāle diṣṭamevābhyapadyata
09180331 yaduṃ ca turvasuṃ caiva devayānī vyajāyata
09180332 druhyuṃ cānuṃ ca pūruṃ ca śarmiṣṭhā vārṣaparvaṇī
09180341 garbhasambhavamāsuryā bharturvijñāya māninī
09180342 devayānī piturgehaṃ yayau krodhavimūrchitā
09180351 priyāmanugataḥ kāmī vacobhirupamantrayan
09180352 na prasādayituṃ śeke pādasaṃvāhanādibhiḥ
09180361 śukrastamāha kupitaḥ strīkāmānṛtapūruṣa
09180362 tvāṃ jarā viśatāṃ manda virūpakaraṇī nṛṇām
0918037 śrīyayātiruvāca
09180371 atṛpto 'smyadya kāmānāṃ brahman duhitari sma te
09180372 vyatyasyatāṃ yathākāmaṃ vayasā yo 'bhidhāsyati
09180381 iti labdhavyavasthānaḥ putraṃ jyeṣṭhamavocata
09180382 yado tāta pratīcchemāṃ jarāṃ dehi nijaṃ vayaḥ
09180391 mātāmahakṛtāṃ vatsa na tṛpto viṣayeṣv aham
09180392 vayasā bhavadīyena raṃsye katipayāḥ samāḥ
0918040 śrīyaduruvāca
09180401 notsahe jarasā sthātumantarā prāptayā tava
09180402 aviditvā sukhaṃ grāmyaṃ vaitṛṣṇyaṃ naiti pūruṣaḥ
09180411 turvasuścoditaḥ pitrā druhyuścānuśca bhārata
09180412 pratyācakhyuradharmajñā hyanitye nityabuddhayaḥ
09180421 apṛcchat tanayaṃ pūruṃ vayasonaṃ guṇādhikam
09180422 na tvamagrajavadvatsa māṃ pratyākhyātumarhasi
0918043 śrīpūruruvāca
09180431 ko nu loke manuṣyendra piturātmakṛtaḥ pumān
09180432 pratikartuṃ kṣamo yasya prasādādvindate param
09180441 uttamaścintitaṃ kuryāt proktakārī tu madhyamaḥ
09180442 adhamo 'śraddhayā kuryādakartoccaritaṃ pituḥ
09180451 iti pramuditaḥ pūruḥ pratyagṛhṇāj jarāṃ pituḥ
09180452 so 'pi tadvayasā kāmān yathāvaj jujuṣe nṛpa
09180461 saptadvīpapatiḥ saṃyak pitṛvat pālayan prajāḥ
09180462 yathopajoṣaṃ viṣayāñ jujuṣe 'vyāhatendriyaḥ
09180471 devayānyapyanudinaṃ manovāgdehavastubhiḥ
09180472 preyasaḥ paramāṃ prītimuvāha preyasī rahaḥ
09180481 ayajadyajñapuruṣaṃ kratubhirbhūridakṣiṇaiḥ
09180482 sarvadevamayaṃ devaṃ sarvavedamayaṃ harim
09180491 yasminnidaṃ viracitaṃ vyomnīva jaladāvaliḥ
09180492 nāneva bhāti nābhāti svapnamāyāmanorathaḥ
09180501 tameva hṛdi vinyasya vāsudevaṃ guhāśayam
09180502 nārāyaṇamaṇīyāṃsaṃ nirāśīrayajat prabhum
09180511 evaṃ varṣasahasrāṇi manaḥṣaṣṭhairmanaḥsukham
09180512 vidadhāno 'pi nātṛpyat sārvabhaumaḥ kadindriyaiḥ
0919001 śrīśuka uvāca
09190011 sa itthamācaran kāmān straiṇo 'pahnavamātmanaḥ
09190012 buddhvā priyāyai nirviṇṇo gāthāmetāmagāyata
09190021 śṛṇu bhārgavyamūṃ gāthāṃ madvidhācaritāṃ bhuvi
09190022 dhīrā yasyānuśocanti vane grāmanivāsinaḥ
09190031 basta eko vane kaścidvicinvan priyamātmanaḥ
09190032 dadarśa kūpe patitāṃ svakarmavaśagāmajām
09190041 tasyā uddharaṇopāyaṃ bastaḥ kāmī vicintayan
09190042 vyadhatta tīrthamuddhṛtya viṣāṇāgreṇa rodhasī
09190051 sottīrya kūpāt suśroṇī tameva cakame kila
09190052 tayā vṛtaṃ samudvīkṣya bahvyo 'jāḥ kāntakāminīḥ
09190061 pīvānaṃ śmaśrulaṃ preṣṭhaṃ mīḍhvāṃsaṃ yābhakovidam
09190062 sa eko 'javṛṣastāsāṃ bahvīnāṃ rativardhanaḥ
09190063 reme kāmagrahagrasta ātmānaṃ nāvabudhyata
09190071 tameva preṣṭhatamayā ramamāṇamajānyayā
09190072 vilokya kūpasaṃvignā nāmṛṣyadbastakarma tat
09190081 taṃ durhṛdaṃ suhṛdrūpaṃ kāminaṃ kṣaṇasauhṛdam
09190082 indriyārāmamutsṛjya svāminaṃ duḥkhitā yayau
09190091 so 'pi cānugataḥ straiṇaḥ kṛpaṇastāṃ prasāditum
09190092 kurvanniḍaviḍākāraṃ nāśaknot pathi sandhitum
09190101 tasya tatra dvijaḥ kaścidajāsvāmyacchinadruṣā
09190102 lambantaṃ vṛṣaṇaṃ bhūyaḥ sandadhe 'rthāya yogavit
09190111 sambaddhavṛṣaṇaḥ so 'pi hyajayā kūpalabdhayā
09190112 kālaṃ bahutithaṃ bhadre kāmairnādyāpi tuṣyati
09190121 tathāhaṃ kṛpaṇaḥ subhru bhavatyāḥ premayantritaḥ
09190122 ātmānaṃ nābhijānāmi mohitastava māyayā
09190131 yat pṛthivyāṃ vrīhiyavaṃ hiraṇyaṃ paśavaḥ striyaḥ
09190132 na duhyanti manaḥprītiṃ puṃsaḥ kāmahatasya te
09190141 na jātu kāmaḥ kāmānāmupabhogena śāṃyati
09190142 haviṣā kṛṣṇavartmeva bhūya evābhivardhate
09190151 yadā na kurute bhāvaṃ sarvabhūteṣv amaṅgalam
09190152 samadṛṣṭestadā puṃsaḥ sarvāḥ sukhamayā diśaḥ
09190161 yā dustyajā durmatibhirjīryato yā na jīryate
09190162 tāṃ tṛṣṇāṃ duḥkhanivahāṃ śarmakāmo drutaṃ tyajet
09190171 mātrā svasrā duhitrā vā nāviviktāsano bhavet
09190172 balavān indriyagrāmo vidvāṃsamapi karṣati
09190181 pūrṇaṃ varṣasahasraṃ me viṣayān sevato 'sakṛt
09190182 tathāpi cānusavanaṃ tṛṣṇā teṣūpajāyate
09190191 tasmādetāmahaṃ tyaktvā brahmaṇyadhyāya mānasam
09190192 nirdvandvo nirahaṅkāraścariṣyāmi mṛgaiḥ saha
09190201 dṛṣṭaṃ śrutamasadbuddhvā nānudhyāyen na sandiśet
09190202 saṃsṛtiṃ cātmanāśaṃ ca tatra vidvān sa ātmadṛk
09190211 ityuktvā nāhuṣo jāyāṃ tadīyaṃ pūrave vayaḥ
09190212 dattvā svajarasaṃ tasmādādade vigataspṛhaḥ
09190221 diśi dakṣiṇapūrvasyāṃ druhyuṃ dakṣiṇato yadum
09190222 pratīcyāṃ turvasuṃ cakra udīcyāmanumīśvaram
09190231 bhūmaṇḍalasya sarvasya pūrumarhattamaṃ viśām
09190232 abhiṣicyāgrajāṃstasya vaśe sthāpya vanaṃ yayau
09190241 āsevitaṃ varṣapūgān ṣaḍvargaṃ viṣayeṣu saḥ
09190242 kṣaṇena mumuce nīḍaṃ jātapakṣa iva dvijaḥ
09190251 sa tatra nirmuktasamastasaṅga ātmānubhūtyā vidhutatriliṅgaḥ
09190252 pare 'male brahmaṇi vāsudeve lebhe gatiṃ bhāgavatīṃ pratītaḥ
09190261 śrutvā gāthāṃ devayānī mene prastobhamātmanaḥ
09190262 strīpuṃsoḥ snehavaiklavyāt parihāsamiveritam
09190271 sā sannivāsaṃ suhṛdāṃ prapāyāmiva gacchatām
09190272 vijñāyeśvaratantrāṇāṃ māyāviracitaṃ prabhoḥ
09190281 sarvatra saṅgamutsṛjya svapnaupamyena bhārgavī
09190282 kṛṣṇe manaḥ samāveśya vyadhunol liṅgamātmanaḥ
09190291 namastubhyaṃ bhagavate vāsudevāya vedhase
09190292 sarvabhūtādhivāsāya śāntāya bṛhate namaḥ
0920001 śrībādarāyaṇiruvāca
09200011 pūrorvaṃśaṃ pravakṣyāmi yatra jāto 'si bhārata
09200012 yatra rājarṣayo vaṃśyā brahmavaṃśyāśca jajñire
09200021 janamejayo hyabhūt pūroḥ pracinvāṃstatsutastataḥ
09200022 pravīro 'tha manusyurvai tasmāc cārupado 'bhavat
09200031 tasya sudyurabhūt putrastasmādbahugavastataḥ
09200032 saṃyātistasyāhaṃyātī raudrāśvastatsutaḥ smṛtaḥ
09200041 ṛteyustasya kakṣeyuḥ sthaṇḍileyuḥ kṛteyukaḥ
09200042 jaleyuḥ sannateyuśca dharmasatyavrateyavaḥ
09200051 daśaite 'psarasaḥ putrā vaneyuścāvamaḥ smṛtaḥ
09200052 ghṛtācyāmindriyāṇīva mukhyasya jagadātmanaḥ
09200061 ṛteyo rantināvo 'bhūt trayastasyātmajā nṛpa
09200062 sumatirdhruvo 'pratirathaḥ kaṇvo 'pratirathātmajaḥ
09200071 tasya medhātithistasmāt praskannādyā dvijātayaḥ
09200072 putro 'bhūt sumate rebhirduṣmantastatsuto mataḥ
09200081 duṣmanto mṛgayāṃ yātaḥ kaṇvāśramapadaṃ gataḥ
09200082 tatrāsīnāṃ svaprabhayā maṇḍayantīṃ ramāmiva
09200091 vilokya sadyo mumuhe devamāyāmiva striyam
09200092 babhāṣe tāṃ varārohāṃ bhaṭaiḥ katipayairvṛtaḥ
09200101 taddarśanapramuditaḥ sannivṛttapariśramaḥ
09200102 papraccha kāmasantaptaḥ prahasañ ślakṣṇayā girā
09200111 kā tvaṃ kamalapatrākṣi kasyāsi hṛdayaṅgame
09200112 kiṃ svic cikīrṣitaṃ tatra bhavatyā nirjane vane
09200121 vyaktaṃ rājanyatanayāṃ vedmyahaṃ tvāṃ sumadhyame
09200122 na hi cetaḥ pauravāṇāmadharme ramate kvacit
0920013 śrīśakuntalovāca
09200131 viśvāmitrātmajaivāhaṃ tyaktā menakayā vane
09200132 vedaitadbhagavān kaṇvo vīra kiṃ karavāma te
09200141 āsyatāṃ hyaravindākṣa gṛhyatāmarhaṇaṃ ca naḥ
09200142 bhujyatāṃ santi nīvārā uṣyatāṃ yadi rocate
0920015 śrīduṣmanta uvāca
09200151 upapannamidaṃ subhru jātāyāḥ kuśikānvaye
09200152 svayaṃ hi vṛṇute rājñāṃ kanyakāḥ sadṛśaṃ varam
09200161 omityukte yathādharmamupayeme śakuntalām
09200162 gāndharvavidhinā rājā deśakālavidhānavit
09200171 amoghavīryo rājarṣirmahiṣyāṃ vīryamādadhe
09200172 śvobhūte svapuraṃ yātaḥ kālenāsūta sā sutam
09200181 kaṇvaḥ kumārasya vane cakre samucitāḥ kriyāḥ
09200182 baddhvā mṛgendraṃ tarasā krīḍati sma sa bālakaḥ
09200191 taṃ duratyayavikrāntamādāya pramadottamā
09200192 hareraṃśāṃśasambhūtaṃ bharturantikamāgamat
09200201 yadā na jagṛhe rājā bhāryāputrāv aninditau
09200202 śṛṇvatāṃ sarvabhūtānāṃ khe vāg āhāśarīriṇī
09200211 mātā bhastrā pituḥ putro yena jātaḥ sa eva saḥ
09200212 bharasva putraṃ duṣmanta māvamaṃsthāḥ śakuntalām
09200221 retodhāḥ putro nayati naradeva yamakṣayāt
09200222 tvaṃ cāsya dhātā garbhasya satyamāha śakuntalā
09200231 pitaryuparate so 'pi cakravartī mahāyaśāḥ
09200232 mahimā gīyate tasya hareraṃśabhuvo bhuvi
09200241 cakraṃ dakṣiṇahaste 'sya padmakośo 'sya pādayoḥ
09200242 īje mahābhiṣekeṇa so 'bhiṣikto 'dhirāḍ vibhuḥ
09200251 pañcapañcāśatā medhyairgaṅgāyāmanu vājibhiḥ
09200252 māmateyaṃ purodhāya yamunāmanu ca prabhuḥ
09200261 aṣṭasaptatimedhyāśvān babandha pradadadvasu
09200262 bharatasya hi dauṣmanteragniḥ sācīguṇe citaḥ
09200263 sahasraṃ badvaśo yasmin brāhmaṇā gā vibhejire
09200271 trayastriṃśacchataṃ hyaśvān baddhvā vismāpayan nṛpān
09200272 dauṣmantiratyagān māyāṃ devānāṃ gurumāyayau
09200281 mṛgān chukladataḥ kṛṣṇān hiraṇyena parīvṛtān
09200282 adāt karmaṇi maṣṇāre niyutāni caturdaśa
09200291 bharatasya mahat karma na pūrve nāpare nṛpāḥ
09200292 naivāpurnaiva prāpsyanti bāhubhyāṃ tridivaṃ yathā
09200301 kirātahūṇān yavanān pauṇḍrān kaṅkān khaśān chakān
09200302 abrahmaṇyanṛpāṃścāhan mlecchān digvijaye 'khilān
09200311 jitvā purāsurā devān ye rasaukāṃsi bhejire
09200312 devastriyo rasāṃ nītāḥ prāṇibhiḥ punarāharat
09200321 sarvān kāmān duduhatuḥ prajānāṃ tasya rodasī
09200322 samāstriṇavasāhasrīrdikṣu cakramavartayat
09200331 sa saṃrāḍ lokapālākhyamaiśvaryamadhirāṭ śriyam
09200332 cakraṃ cāskhalitaṃ prāṇān mṛṣetyupararāma ha
09200341 tasyāsan nṛpa vaidarbhyaḥ patnyastisraḥ susammatāḥ
09200342 jaghnustyāgabhayāt putrān nānurūpā itīrite
09200351 tasyaivaṃ vitathe vaṃśe tadarthaṃ yajataḥ sutam
09200352 marutstomena maruto bharadvājamupādaduḥ
09200361 antarvatnyāṃ bhrātṛpatnyāṃ maithunāya bṛhaspatiḥ
09200362 pravṛtto vārito garbhaṃ śaptvā vīryamupāsṛjat
09200371 taṃ tyaktukāmāṃ mamatāṃ bhartustyāgaviśaṅkitām
09200372 nāmanirvācanaṃ tasya ślokamenaṃ surā jaguḥ
09200381 mūḍhe bhara dvājamimaṃ bhara dvājaṃ bṛhaspate
09200382 yātau yaduktvā pitarau bharadvājastatastv ayam
09200391 codyamānā surairevaṃ matvā vitathamātmajam
09200392 vyasṛjan maruto 'bibhran datto 'yaṃ vitathe 'nvaye
0921001 śrīśuka uvāca
09210011 vitathasya sutān manyorbṛhatkṣatro jayastataḥ
09210012 mahāvīryo naro gargaḥ saṅkṛtistu narātmajaḥ
09210021 guruśca rantidevaśca saṅkṛteḥ pāṇḍunandana
09210022 rantidevasya mahimā ihāmutra ca gīyate
09210031 viyadvittasya dadato labdhaṃ labdhaṃ bubhukṣataḥ
09210032 niṣkiñcanasya dhīrasya sakuṭumbasya sīdataḥ
09210041 vyatīyuraṣṭacatvāriṃśadahānyapibataḥ kila
09210042 ghṛtapāyasasaṃyāvaṃ toyaṃ prātarupasthitam
09210051 kṛcchraprāptakuṭumbasya kṣuttṛḍbhyāṃ jātavepathoḥ
09210052 atithirbrāhmaṇaḥ kāle bhoktukāmasya cāgamat
09210061 tasmai saṃvyabhajat so 'nnamādṛtya śraddhayānvitaḥ
09210062 hariṃ sarvatra sampaśyan sa bhuktvā prayayau dvijaḥ
09210071 athānyo bhokṣyamāṇasya vibhaktasya mahīpateḥ
09210072 vibhaktaṃ vyabhajat tasmai vṛṣalāya hariṃ smaran
09210081 yāte śūdre tamanyo 'gādatithiḥ śvabhirāvṛtaḥ
09210082 rājan me dīyatāmannaṃ sagaṇāya bubhukṣate
09210091 sa ādṛtyāvaśiṣṭaṃ yadbahumānapuraskṛtam
09210092 tac ca dattvā namaścakre śvabhyaḥ śvapataye vibhuḥ
09210101 pānīyamātramuccheṣaṃ tac caikaparitarpaṇam
09210102 pāsyataḥ pulkaso 'bhyāgādapo dehyaśubhāya me
09210111 tasya tāṃ karuṇāṃ vācaṃ niśamya vipulaśramām
09210112 kṛpayā bhṛśasantapta idamāhāmṛtaṃ vacaḥ
09210121 na kāmaye 'haṃ gatimīśvarāt parām | aṣṭarddhiyuktāmapunarbhavaṃ vā
09210122 ārtiṃ prapadye 'khiladehabhājām | antaḥsthito yena bhavantyaduḥkhāḥ
09210131 kṣuttṛṭśramo gātraparibhramaśca | dainyaṃ klamaḥ śokaviṣādamohāḥ
09210132 sarve nivṛttāḥ kṛpaṇasya jantor | jijīviṣorjīvajalārpaṇān me
09210141 iti prabhāṣya pānīyaṃ mriyamāṇaḥ pipāsayā
09210142 pulkasāyādadāddhīro nisargakaruṇo nṛpaḥ
09210151 tasya tribhuvanādhīśāḥ phaladāḥ phalamicchatām
09210152 ātmānaṃ darśayāṃ cakrurmāyā viṣṇuvinirmitāḥ
09210161 sa vai tebhyo namaskṛtya niḥsaṅgo vigataspṛhaḥ
09210162 vāsudeve bhagavati bhaktyā cakre manaḥ param
09210171 īśvarālambanaṃ cittaṃ kurvato 'nanyarādhasaḥ
09210172 māyā guṇamayī rājan svapnavat pratyalīyata
09210181 tatprasaṅgānubhāvena rantidevānuvartinaḥ
09210182 abhavan yoginaḥ sarve nārāyaṇaparāyaṇāḥ
09210191 gargāc chinistato gārgyaḥ kṣatrādbrahma hyavartata
09210192 duritakṣayo mahāvīryāt tasya trayyāruṇiḥ kaviḥ
09210201 puṣkarāruṇirityatra ye brāhmaṇagatiṃ gatāḥ
09210202 bṛhatkṣatrasya putro 'bhūddhastī yaddhastināpuram
09210211 ajamīḍho dvimīḍhaśca purumīḍhaśca hastinaḥ
09210212 ajamīḍhasya vaṃśyāḥ syuḥ priyamedhādayo dvijāḥ
09210221 ajamīḍhādbṛhadiṣustasya putro bṛhaddhanuḥ
09210222 bṛhatkāyastatastasya putra āsīj jayadrathaḥ
09210231 tatsuto viśadastasya syenajit samajāyata
09210232 rucirāśvo dṛḍhahanuḥ kāśyo vatsaśca tatsutāḥ
09210241 rucirāśvasutaḥ pāraḥ pṛthusenastadātmajaḥ
09210242 pārasya tanayo nīpastasya putraśataṃ tv abhūt
09210251 sa kṛtvyāṃ śukakanyāyāṃ brahmadattamajījanat
09210252 yogī sa gavi bhāryāyāṃ viṣvaksenamadhāt sutam
09210261 jaigīṣavyopadeśena yogatantraṃ cakāra ha
09210262 udaksenastatastasmādbhallāṭo bārhadīṣavāḥ
09210271 yavīnaro dvimīḍhasya kṛtimāṃstatsutaḥ smṛtaḥ
09210272 nāmnā satyadhṛtistasya dṛḍhanemiḥ supārśvakṛt
09210281 supārśvāt sumatistasya putraḥ sannatimāṃstataḥ
09210282 kṛtī hiraṇyanābhādyo yogaṃ prāpya jagau sma ṣaṭ
09210291 saṃhitāḥ prācyasāmnāṃ vai nīpo hyudgrāyudhastataḥ
09210292 tasya kṣemyaḥ suvīro 'tha suvīrasya ripuñjayaḥ
09210301 tato bahuratho nāma purumīḍho 'prajo 'bhavat
09210302 nalinyāmajamīḍhasya nīlaḥ śāntistu tatsutaḥ
09210311 śānteḥ suśāntistatputraḥ purujo 'rkastato 'bhavat
09210312 bharmyāśvastanayastasya pañcāsan mudgalādayaḥ
09210321 yavīnaro bṛhadviśvaḥ kāmpillaḥ sañjayaḥ sutāḥ
09210322 bharmyāśvaḥ prāha putrā me pañcānāṃ rakṣaṇāya hi
09210331 viṣayāṇāmalamime iti pañcālasaṃjñitāḥ
09210332 mudgalādbrahmanirvṛttaṃ gotraṃ maudgalyasaṃjñitam
09210341 mithunaṃ mudgalādbhārmyāddivodāsaḥ pumān abhūt
09210342 ahalyā kanyakā yasyāṃ śatānandastu gautamāt
09210351 tasya satyadhṛtiḥ putro dhanurvedaviśāradaḥ
09210352 śaradvāṃstatsuto yasmādurvaśīdarśanāt kila
09210361 śarastambe 'patadreto mithunaṃ tadabhūc chubham
09210362 taddṛṣṭvā kṛpayāgṛhṇāc chāntanurmṛgayāṃ caran
09210363 kṛpaḥ kumāraḥ kanyā ca droṇapatnyabhavat kṛpī
0922001 śrīśuka uvāca
09220011 mitrāyuśca divodāsāc cyavanastatsuto nṛpa
09220012 sudāsaḥ sahadevo 'tha somako jantujanmakṛt
09220021 tasya putraśataṃ teṣāṃ yavīyān pṛṣataḥ sutaḥ
09220022 sa tasmāddrupado jajñe sarvasampatsamanvitaḥ
09220023 drupadāddraupadī tasya dhṛṣṭadyumnādayaḥ sutāḥ
09220031 dhṛṣṭadyumnāddhṛṣṭaketurbhārmyāḥ pāñcālakā ime
09220032 yo 'jamīḍhasuto hyanya ṛkṣaḥ saṃvaraṇastataḥ
09220041 tapatyāṃ sūryakanyāyāṃ kurukṣetrapatiḥ kuruḥ
09220042 parīkṣiḥ sudhanurjahnurniṣadhaśca kuroḥ sutāḥ
09220051 suhotro 'bhūt sudhanuṣaścyavano 'tha tataḥ kṛtī
09220052 vasustasyoparicaro bṛhadrathamukhāstataḥ
09220061 kuśāmbamatsyapratyagra cedipādyāśca cedipāḥ
09220062 bṛhadrathāt kuśāgro 'bhūdṛṣabhastasya tatsutaḥ
09220071 jajñe satyahito 'patyaṃ puṣpavāṃstatsuto jahuḥ
09220072 anyasyāmapi bhāryāyāṃ śakale dve bṛhadrathāt
09220081 ye mātrā bahirutsṛṣṭe jarayā cābhisandhite
09220082 jīva jīveti krīḍantyā jarāsandho 'bhavat sutaḥ
09220091 tataśca sahadevo 'bhūt somāpiryac chrutaśravāḥ
09220092 parīkṣiranapatyo 'bhūt suratho nāma jāhnavaḥ
09220101 tato vidūrathastasmāt sārvabhaumastato 'bhavat
09220102 jayasenastattanayo rādhiko 'to 'yutāyv abhūt
09220111 tataścākrodhanastasmāddevātithiramuṣya ca
09220112 ṛkṣastasya dilīpo 'bhūt pratīpastasya cātmajaḥ
09220121 devāpiḥ śāntanustasya bāhlīka iti cātmajāḥ
09220122 pitṛrājyaṃ parityajya devāpistu vanaṃ gataḥ
09220131 abhavac chāntanū rājā prāṅ mahābhiṣasaṃjñitaḥ
09220132 yaṃ yaṃ karābhyāṃ spṛśati jīrṇaṃ yauvanameti saḥ
09220141 śāntimāpnoti caivāgryāṃ karmaṇā tena śāntanuḥ
09220142 samā dvādaśa tadrājye na vavarṣa yadā vibhuḥ
09220151 śāntanurbrāhmaṇairuktaḥ parivettāyamagrabhuk
09220152 rājyaṃ dehyagrajāyāśu purarāṣṭravivṛddhaye
09220161 evamukto dvijairjyeṣṭhaṃ chandayāmāsa so 'bravīt
09220162 tanmantriprahitairviprairvedādvibhraṃśito girā
09220171 vedavādātivādān vai tadā devo vavarṣa ha
09220172 devāpiryogamāsthāya kalāpagrāmamāśritaḥ
09220181 somavaṃśe kalau naṣṭe kṛtādau sthāpayiṣyati
09220182 bāhlīkāt somadatto 'bhūdbhūrirbhūriśravāstataḥ
09220191 śalaśca śāntanorāsīdgaṅgāyāṃ bhīṣma ātmavān
09220192 sarvadharmavidāṃ śreṣṭho mahābhāgavataḥ kaviḥ
09220201 vīrayūthāgraṇīryena rāmo 'pi yudhi toṣitaḥ
09220202 śāntanordāsakanyāyāṃ jajñe citrāṅgadaḥ sutaḥ
09220211 vicitravīryaścāvarajo nāmnā citrāṅgado hataḥ
09220212 yasyāṃ parāśarāt sākṣādavatīrṇo hareḥ kalā
09220221 vedagupto muniḥ kṛṣṇo yato 'hamidamadhyagām
09220222 hitvā svaśiṣyān pailādīn bhagavān bādarāyaṇaḥ
09220231 mahyaṃ putrāya śāntāya paraṃ guhyamidaṃ jagau
09220232 vicitravīryo 'thovāha kāśīrājasute balāt
09220241 svayaṃvarādupānīte ambikāmbālike ubhe
09220242 tayorāsaktahṛdayo gṛhīto yakṣmaṇā mṛtaḥ
09220251 kṣetre 'prajasya vai bhrāturmātrokto bādarāyaṇaḥ
09220252 dhṛtarāṣṭraṃ ca pāṇḍuṃ ca viduraṃ cāpyajījanat
09220261 gāndhāryāṃ dhṛtarāṣṭrasya jajñe putraśataṃ nṛpa
09220262 tatra duryodhano jyeṣṭho duḥśalā cāpi kanyakā
09220271 śāpān maithunaruddhasya pāṇḍoḥ kuntyāṃ mahārathāḥ
09220272 jātā dharmānilendrebhyo yudhiṣṭhiramukhāstrayaḥ
09220281 nakulaḥ sahadevaśca mādryāṃ nāsatyadasrayoḥ
09220282 draupadyāṃ pañca pañcabhyaḥ putrāste pitaro 'bhavan
09220291 yudhiṣṭhirāt prativindhyaḥ śrutaseno vṛkodarāt
09220292 arjunāc chrutakīrtistu śatānīkastu nākuliḥ
09220301 sahadevasuto rājan chrutakarmā tathāpare
09220302 yudhiṣṭhirāt tu pauravyāṃ devako 'tha ghaṭotkacaḥ
09220311 bhīmasenāddhiḍimbāyāṃ kālyāṃ sarvagatastataḥ
09220312 sahadevāt suhotraṃ tu vijayāsūta pārvatī
09220321 kareṇumatyāṃ nakulo naramitraṃ tathārjunaḥ
09220322 irāvantamulupyāṃ vai sutāyāṃ babhruvāhanam
09220323 maṇipurapateḥ so 'pi tatputraḥ putrikāsutaḥ
09220331 tava tātaḥ subhadrāyāmabhimanyurajāyata
09220332 sarvātirathajidvīra uttarāyāṃ tato bhavān
09220341 parikṣīṇeṣu kuruṣu drauṇerbrahmāstratejasā
09220342 tvaṃ ca kṛṣṇānubhāvena sajīvo mocito 'ntakāt
09220351 taveme tanayāstāta janamejayapūrvakāḥ
09220352 śrutaseno bhīmasena ugrasenaśca vīryavān
09220361 janamejayastvāṃ viditvā takṣakān nidhanaṃ gatam
09220362 sarpān vai sarpayāgāgnau sa hoṣyati ruṣānvitaḥ
09220371 kālaṣeyaṃ purodhāya turaṃ turagamedhaṣāṭ
09220372 samantāt pṛthivīṃ sarvāṃ jitvā yakṣyati cādhvaraiḥ
09220381 tasya putraḥ śatānīko yājñavalkyāt trayīṃ paṭhan
09220382 astrajñānaṃ kriyājñānaṃ śaunakāt parameṣyati
09220391 sahasrānīkastatputrastataścaivāśvamedhajaḥ
09220392 asīmakṛṣṇastasyāpi nemicakrastu tatsutaḥ
09220401 gajāhvaye hṛte nadyā kauśāmbyāṃ sādhu vatsyati
09220402 uktastataścitrarathastasmāc chucirathaḥ sutaḥ
09220411 tasmāc ca vṛṣṭimāṃstasya suṣeṇo 'tha mahīpatiḥ
09220412 sunīthastasya bhavitā nṛcakṣuryat sukhīnalaḥ
09220421 pariplavaḥ sutastasmān medhāvī sunayātmajaḥ
09220422 nṛpañjayastato dūrvastimistasmāj janiṣyati
09220431 timerbṛhadrathastasmāc chatānīkaḥ sudāsajaḥ
09220432 śatānīkāddurdamanastasyāpatyaṃ mahīnaraḥ
09220441 daṇḍapāṇirnimistasya kṣemako bhavitā yataḥ
09220442 brahmakṣatrasya vai yonirvaṃśo devarṣisatkṛtaḥ
09220451 kṣemakaṃ prāpya rājānaṃ saṃsthāṃ prāpsyati vai kalau
09220452 atha māgadharājāno bhāvino ye vadāmi te
09220461 bhavitā sahadevasya mārjāriryac chrutaśravāḥ
09220462 tato yutāyustasyāpi niramitro 'tha tatsutaḥ
09220471 sunakṣatraḥ sunakṣatrādbṛhatseno 'tha karmajit
09220472 tataḥ sutañjayādvipraḥ śucistasya bhaviṣyati
09220481 kṣemo 'tha suvratastasmāddharmasūtraḥ samastataḥ
09220482 dyumatseno 'tha sumatiḥ subalo janitā tataḥ
09220491 sunīthaḥ satyajidatha viśvajidyadripuñjayaḥ
09220492 bārhadrathāśca bhūpālā bhāvyāḥ sāhasravatsaram
0923001 śrīśuka uvāca
09230011 anoḥ sabhānaraścakṣuḥ pareṣṇuśca trayaḥ sutāḥ
09230012 sabhānarāt kālanaraḥ sṛñjayastatsutastataḥ
09230021 janamejayastasya putro mahāśālo mahāmanāḥ
09230022 uśīnarastitikṣuśca mahāmanasa ātmajau
09230031 śibirvaraḥ kṛmirdakṣaścatvārośīnarātmajāḥ
09230032 vṛṣādarbhaḥ sudhīraśca madraḥ kekaya ātmavān
09230041 śibeścatvāra evāsaṃstitikṣośca ruṣadrathaḥ
09230042 tato homo 'tha sutapā baliḥ sutapaso 'bhavat
09230051 aṅgavaṅgakaliṅgādyāḥ suhmapuṇḍrauḍrasaṃjñitāḥ
09230052 jajñire dīrghatamaso baleḥ kṣetre mahīkṣitaḥ
09230061 cakruḥ svanāmnā viṣayān ṣaḍ imān prācyakāṃśca te
09230062 khalapāno 'ṅgato jajñe tasmāddivirathastataḥ
09230071 suto dharmaratho yasya jajñe citraratho 'prajāḥ
09230072 romapāda iti khyātastasmai daśarathaḥ sakhā
09230081 śāntāṃ svakanyāṃ prāyacchadṛṣyaśṛṅga uvāha yām
09230082 deve 'varṣati yaṃ rāmā āninyurhariṇīsutam
09230091 nāṭyasaṅgītavāditrairvibhramāliṅganārhaṇaiḥ
09230092 sa tu rājño 'napatyasya nirūpyeṣṭiṃ marutvate
09230101 prajāmadāddaśaratho yena lebhe 'prajāḥ prajāḥ
09230102 caturaṅgo romapādāt pṛthulākṣastu tatsutaḥ
09230111 bṛhadratho bṛhatkarmā bṛhadbhānuśca tatsutāḥ
09230112 ādyādbṛhanmanāstasmāj jayadratha udāhṛtaḥ
09230121 vijayastasya sambhūtyāṃ tato dhṛtirajāyata
09230122 tato dhṛtavratastasya satkarmādhirathastataḥ
09230131 yo 'sau gaṅgātaṭe krīḍan mañjūṣāntargataṃ śiśum
09230132 kuntyāpaviddhaṃ kānīnamanapatyo 'karot sutam
09230141 vṛṣasenaḥ sutastasya karṇasya jagatīpate
09230142 druhyośca tanayo babhruḥ setustasyātmajastataḥ
09230151 ārabdhastasya gāndhārastasya dharmastato dhṛtaḥ
09230152 dhṛtasya durmadastasmāt pracetāḥ prācetasaḥ śatam
09230161 mlecchādhipatayo 'bhūvannudīcīṃ diśamāśritāḥ
09230162 turvasośca suto vahnirvahnerbhargo 'tha bhānumān
09230171 tribhānustatsuto 'syāpi karandhama udāradhīḥ
09230172 marutastatsuto 'putraḥ putraṃ pauravamanvabhūt
09230181 duṣmantaḥ sa punarbheje svavaṃśaṃ rājyakāmukaḥ
09230182 yayāterjyeṣṭhaputrasya yadorvaṃśaṃ nararṣabha
09230191 varṇayāmi mahāpuṇyaṃ sarvapāpaharaṃ nṛṇām
09230192 yadorvaṃśaṃ naraḥ śrutvā sarvapāpaiḥ pramucyate
09230201 yatrāvatīrṇo bhagavān paramātmā narākṛtiḥ
09230202 yadoḥ sahasrajit kroṣṭā nalo ripuriti śrutāḥ
09230211 catvāraḥ sūnavastatra śatajit prathamātmajaḥ
09230212 mahāhayo reṇuhayo haihayaśceti tatsutāḥ
09230221 dharmastu haihayasuto netraḥ kunteḥ pitā tataḥ
09230222 sohañjirabhavat kuntermahiṣmān bhadrasenakaḥ
09230231 durmado bhadrasenasya dhanakaḥ kṛtavīryasūḥ
09230232 kṛtāgniḥ kṛtavarmā ca kṛtaujā dhanakātmajāḥ
09230241 arjunaḥ kṛtavīryasya saptadvīpeśvaro 'bhavat
09230242 dattātreyāddhareraṃśāt prāptayogamahāguṇaḥ
09230251 na nūnaṃ kārtavīryasya gatiṃ yāsyanti pārthivāḥ
09230252 yajñadānatapoyogaiḥ śrutavīryadayādibhiḥ
09230261 pañcāśīti sahasrāṇi hyavyāhatabalaḥ samāḥ
09230262 anaṣṭavittasmaraṇo bubhuje 'kṣayyaṣaḍvasu
09230271 tasya putrasahasreṣu pañcaivorvaritā mṛdhe
09230272 jayadhvajaḥ śūraseno vṛṣabho madhurūrjitaḥ
09230281 jayadhvajāt tālajaṅghastasya putraśataṃ tv abhūt
09230282 kṣatraṃ yat tālajaṅghākhyamaurvatejopasaṃhṛtam
09230291 teṣāṃ jyeṣṭho vītihotro vṛṣṇiḥ putro madhoḥ smṛtaḥ
09230292 tasya putraśataṃ tv āsīdvṛṣṇijyeṣṭhaṃ yataḥ kulam
09230301 mādhavā vṛṣṇayo rājan yādavāśceti saṃjñitāḥ
09230302 yaduputrasya ca kroṣṭoḥ putro vṛjinavāṃstataḥ
09230311 svāhito 'to viṣadgurvai tasya citrarathastataḥ
09230312 śaśabindurmahāyogī mahābhāgo mahān abhūt
09230321 caturdaśamahāratnaścakravartyaparājitaḥ
09230322 tasya patnīsahasrāṇāṃ daśānāṃ sumahāyaśāḥ
09230331 daśalakṣasahasrāṇi putrāṇāṃ tāsv ajījanat
09230332 teṣāṃ tu ṣaṭ pradhānānāṃ pṛthuśravasa ātmajaḥ
09230341 dharmo nāmośanā tasya hayamedhaśatasya yāṭ
09230342 tatsuto rucakastasya pañcāsannātmajāḥ śṛṇu
09230351 purujidrukmarukmeṣu pṛthujyāmaghasaṃjñitāḥ
09230352 jyāmaghastv aprajo 'pyanyāṃ bhāryāṃ śaibyāpatirbhayāt
09230361 nāvindac chatrubhavanādbhojyāṃ kanyāmahāraṣīt
09230362 rathasthāṃ tāṃ nirīkṣyāha śaibyā patimamarṣitā
09230371 keyaṃ kuhaka matsthānaṃ rathamāropiteti vai
09230372 snuṣā tavetyabhihite smayantī patimabravīt
09230381 ahaṃ bandhyāsapatnī ca snuṣā me yujyate katham
09230382 janayiṣyasi yaṃ rājñi tasyeyamupayujyate
09230391 anvamodanta tadviśve devāḥ pitara eva ca
09230392 śaibyā garbhamadhāt kāle kumāraṃ suṣuve śubham
09230393 sa vidarbha iti prokta upayeme snuṣāṃ satīm
0924001 śrīśuka uvāca
09240011 tasyāṃ vidarbho 'janayat putrau nāmnā kuśakrathau
09240012 tṛtīyaṃ romapādaṃ ca vidarbhakulanandanam
09240021 romapādasuto babhrurbabhroḥ kṛtirajāyata
09240022 uśikastatsutastasmāc cediścaidyādayo nṛpāḥ
09240031 krathasya kuntiḥ putro 'bhūd vṛṣṇistasyātha nirvṛtiḥ
09240032 tato daśārho nāmnābhūt tasya vyomaḥ sutastataḥ
09240041 jīmūto vikṛtistasya yasya bhīmarathaḥ sutaḥ
09240042 tato navarathaḥ putro jāto daśarathastataḥ
09240051 karambhiḥ śakuneḥ putro devarātastadātmajaḥ
09240052 devakṣatrastatastasya madhuḥ kuruvaśādanuḥ
09240061 puruhotrastv anoḥ putrastasyāyuḥ sātvatastataḥ
09240062 bhajamāno bhajirdivyo vṛṣṇirdevāvṛdho 'ndhakaḥ
09240071 sātvatasya sutāḥ sapta mahābhojaśca māriṣa
09240072 bhajamānasya nimlociḥ kiṅkaṇo dhṛṣṭireva ca
09240081 ekasyāmātmajāḥ patnyāmanyasyāṃ ca trayaḥ sutāḥ
09240082 śatājic ca sahasrājidayutājiditi prabho
09240091 babhrurdevāvṛdhasutastayoḥ ślokau paṭhantyamū
09240092 yathaiva śṛṇumo dūrāt sampaśyāmastathāntikāt
09240101 babhruḥ śreṣṭho manuṣyāṇāṃ devairdevāvṛdhaḥ samaḥ
09240102 puruṣāḥ pañcaṣaṣṭiśca ṣaṭsahasrāṇi cāṣṭa ca
09240111 ye 'mṛtatvamanuprāptā babhrordevāvṛdhādapi
09240112 mahābhojo 'tidharmātmā bhojā āsaṃstadanvaye
09240121 vṛṣṇeḥ sumitraḥ putro 'bhūdyudhājic ca parantapa
09240122 śinistasyānamitraśca nighno 'bhūdanamitrataḥ
09240131 satrājitaḥ prasenaśca nighnasyāthāsatuḥ sutau
09240132 anamitrasuto yo 'nyaḥ śinistasya ca satyakaḥ
09240141 yuyudhānaḥ sātyakirvai jayastasya kuṇistataḥ
09240142 yugandharo 'namitrasya vṛṣṇiḥ putro 'parastataḥ
09240151 śvaphalkaścitrarathaśca gāndinyāṃ ca śvaphalkataḥ
09240152 akrūrapramukhā āsan putrā dvādaśa viśrutāḥ
09240161 āsaṅgaḥ sārameyaśca mṛduro mṛduvidgiriḥ
09240162 dharmavṛddhaḥ sukarmā ca kṣetropekṣo 'rimardanaḥ
09240171 śatrughno gandhamādaśca pratibāhuśca dvādaśa
09240172 teṣāṃ svasā sucārākhyā dvāv akrūrasutāv api
09240181 devavān upadevaśca tathā citrarathātmajāḥ
09240182 pṛthurvidūrathādyāśca bahavo vṛṣṇinandanāḥ
09240191 kukuro bhajamānaśca śuciḥ kambalabarhiṣaḥ
09240192 kukurasya suto vahnirvilomā tanayastataḥ
09240201 kapotaromā tasyānuḥ sakhā yasya ca tumburuḥ
09240202 andhakāddundubhistasmādavidyotaḥ punarvasuḥ
09240211 tasyāhukaścāhukī ca kanyā caivāhukātmajau
09240212 devakaścograsenaśca catvāro devakātmajāḥ
09240221 devavān upadevaśca sudevo devavardhanaḥ
09240222 teṣāṃ svasāraḥ saptāsan dhṛtadevādayo nṛpa
09240231 śāntidevopadevā ca śrīdevā devarakṣitā
09240232 sahadevā devakī ca vasudeva uvāha tāḥ
09240241 kaṃsaḥ sunāmā nyagrodhaḥ kaṅkaḥ śaṅkuḥ suhūstathā
09240242 rāṣṭrapālo 'tha dhṛṣṭiśca tuṣṭimān augrasenayaḥ
09240251 kaṃsā kaṃsavatī kaṅkā śūrabhū rāṣṭrapālikā
09240252 ugrasenaduhitaro vasudevānujastriyaḥ
09240261 śūro vidūrathādāsīdbhajamānastu tatsutaḥ
09240262 śinistasmāt svayaṃ bhojo hṛdikastatsuto mataḥ
09240271 devamīḍhaḥ śatadhanuḥ kṛtavarmeti tatsutāḥ
09240272 devamīḍhasya śūrasya māriṣā nāma patnyabhūt
09240281 tasyāṃ sa janayāmāsa daśa putrān akalmaṣān
09240282 vasudevaṃ devabhāgaṃ devaśravasamānakam
09240291 sṛñjayaṃ śyāmakaṃ kaṅkaṃ śamīkaṃ vatsakaṃ vṛkam
09240292 devadundubhayo nedurānakā yasya janmani
09240301 vasudevaṃ hareḥ sthānaṃ vadantyānakadundubhim
09240302 pṛthā ca śrutadevā ca śrutakīrtiḥ śrutaśravāḥ
09240311 rājādhidevī caiteṣāṃ bhaginyaḥ pañca kanyakāḥ
09240312 kunteḥ sakhyuḥ pitā śūro hyaputrasya pṛthāmadāt
09240321 sāpa durvāsaso vidyāṃ devahūtīṃ pratoṣitāt
09240322 tasyā vīryaparīkṣārthamājuhāva raviṃ śuciḥ
09240331 tadaivopāgataṃ devaṃ vīkṣya vismitamānasā
09240332 pratyayārthaṃ prayuktā me yāhi deva kṣamasva me
09240341 amoghaṃ devasandarśamādadhe tvayi cātmajam
09240342 yoniryathā na duṣyeta kartāhaṃ te sumadhyame
09240351 iti tasyāṃ sa ādhāya garbhaṃ sūryo divaṃ gataḥ
09240352 sadyaḥ kumāraḥ sañjajñe dvitīya iva bhāskaraḥ
09240361 taṃ sātyajan nadītoye kṛcchrāl lokasya bibhyatī
09240362 prapitāmahastāmuvāha pāṇḍurvai satyavikramaḥ
09240371 śrutadevāṃ tu kārūṣo vṛddhaśarmā samagrahīt
09240372 yasyāmabhūddantavakra ṛṣiśapto diteḥ sutaḥ
09240381 kaikeyo dhṛṣṭaketuśca śrutakīrtimavindata
09240382 santardanādayastasyāṃ pañcāsan kaikayāḥ sutāḥ
09240391 rājādhidevyāmāvantyau jayaseno 'janiṣṭa ha
09240392 damaghoṣaścedirājaḥ śrutaśravasamagrahīt
09240401 śiśupālaḥ sutastasyāḥ kathitastasya sambhavaḥ
09240402 devabhāgasya kaṃsāyāṃ citraketubṛhadbalau
09240411 kaṃsavatyāṃ devaśravasaḥ suvīra iṣumāṃstathā
09240412 bakaḥ kaṅkāt tu kaṅkāyāṃ satyajit purujit tathā
09240421 sṛñjayo rāṣṭrapālyāṃ ca vṛṣadurmarṣaṇādikān
09240422 harikeśahiraṇyākṣau śūrabhūmyāṃ ca śyāmakaḥ
09240431 miśrakeśyāmapsarasi vṛkādīn vatsakastathā
09240432 takṣapuṣkaraśālādīn durvākṣyāṃ vṛka ādadhe
09240441 sumitrārjunapālādīn samīkāt tu sudāmanī
09240442 ānakaḥ karṇikāyāṃ vai ṛtadhāmājayāv api
09240451 pauravī rohiṇī bhadrā madirā rocanā ilā
09240452 devakīpramukhāścāsan patnya ānakadundubheḥ
09240461 balaṃ gadaṃ sāraṇaṃ ca durmadaṃ vipulaṃ dhruvam
09240462 vasudevastu rohiṇyāṃ kṛtādīn udapādayat
09240471 subhadro bhadrabāhuśca durmado bhadra eva ca
09240472 pauravyāstanayā hyete bhūtādyā dvādaśābhavan
09240481 nandopanandakṛtaka śūrādyā madirātmajāḥ
09240482 kauśalyā keśinaṃ tv ekamasūta kulanandanam
09240491 rocanāyāmato jātā hastahemāṅgadādayaḥ
09240492 ilāyāmuruvalkādīn yadumukhyān ajījanat
09240501 vipṛṣṭho dhṛtadevāyāmeka ānakadundubheḥ
09240502 śāntidevātmajā rājan praśamaprasitādayaḥ
09240511 rājanyakalpavarṣādyā upadevāsutā daśa
09240512 vasuhaṃsasuvaṃśādyāḥ śrīdevāyāstu ṣaṭ sutāḥ
09240521 devarakṣitayā labdhā nava cātra gadādayaḥ
09240522 vasudevaḥ sutān aṣṭāv ādadhe sahadevayā
09240531 pravaraśrutamukhyāṃśca sākṣāddharmo vasūn iva
09240532 vasudevastu devakyāmaṣṭa putrān ajījanat
09240541 kīrtimantaṃ suṣeṇaṃ ca bhadrasenamudāradhīḥ
09240542 ṛjuṃ sammardanaṃ bhadraṃ saṅkarṣaṇamahīśvaram
09240551 aṣṭamastu tayorāsīt svayameva hariḥ kila
09240552 subhadrā ca mahābhāgā tava rājan pitāmahī
09240561 yadā yadā hi dharmasya kṣayo vṛddhiśca pāpmanaḥ
09240562 tadā tu bhagavān īśa ātmānaṃ sṛjate hariḥ
09240571 na hyasya janmano hetuḥ karmaṇo vā mahīpate
09240572 ātmamāyāṃ vineśasya parasya draṣṭurātmanaḥ
09240581 yan māyāceṣṭitaṃ puṃsaḥ sthityutpattyapyayāya hi
09240582 anugrahastannivṛtterātmalābhāya ceṣyate
09240591 akṣauhiṇīnāṃ patibhirasurairnṛpalāñchanaiḥ
09240592 bhuva ākramyamāṇāyā abhārāya kṛtodyamaḥ
09240601 karmāṇyaparimeyāṇi manasāpi sureśvaraiḥ
09240602 sahasaṅkarṣaṇaścakre bhagavān madhusūdanaḥ
09240611 kalau janiṣyamāṇānāṃ duḥkhaśokatamonudam
09240612 anugrahāya bhaktānāṃ supuṇyaṃ vyatanodyaśaḥ
09240621 yasmin satkarṇapīyuṣe yaśastīrthavare sakṛt
09240622 śrotrāñjalirupaspṛśya dhunute karmavāsanām
09240631 bhojavṛṣṇyandhakamadhu śūrasenadaśārhakaiḥ
09240632 ślāghanīyehitaḥ śaśvat kurusṛñjayapāṇḍubhiḥ
09240641 snigdhasmitekṣitodārairvākyairvikramalīlayā
09240642 nṛlokaṃ ramayāmāsa mūrtyā sarvāṅgaramyayā
09240651 yasyānanaṃ makarakuṇḍalacārukarṇa | bhrājatkapolasubhagaṃ savilāsahāsam
09240652 nityotsavaṃ na tatṛpurdṛśibhiḥ pibantyo | nāryo narāśca muditāḥ kupitā nimeśca
09240661 jāto gataḥ pitṛgṛhādvrajamedhitārtho | hatvā ripūn sutaśatāni kṛtorudāraḥ
09240662 utpādya teṣu puruṣaḥ kratubhiḥ samīje | ātmānamātmanigamaṃ prathayan janeṣu
09240671 pṛthvyāḥ sa vai gurubharaṃ kṣapayan | kurūṇāmantaḥsamutthakalinā yudhi
bhūpacamvaḥ
09240672 dṛṣṭyā vidhūya vijaye jayamudvighoṣya | procyoddhavāya ca paraṃ samagāt
svadhāma
10010010 śrī-rājovāca
10010011 kathito vaṃśa-vistāro | bhavatā soma-sūryayoḥ
10010013 rājñāṃ cobhaya-vaṃśyānāṃ | caritaṃ paramādbhutam
10010021 yadoś ca dharma-śīlasya | nitarāṃ muni-sattama
10010023 tatrāṃśenāvatīrṇasya | viṣṇor vīryāṇi śaṃsa naḥ
10010031 avatīrya yador vaṃśe | bhagavān bhūta-bhāvanaḥ
10010033 kṛtavān yāni viśvātmā | tāni no vada vistarāt
10010041 nivṛtta-tarṣair upagīyamānād | bhavauṣadhāc chrotra-mano-'bhirāmāt
10010043 ka uttamaśloka-guṇānuvādāt | pumān virajyeta vinā paśughnāt
10010051 pitāmahā me samare 'marañjayair | devavratādyātirathais timiṅgilaiḥ
10010053 duratyayaṃ kaurava-sainya-sāgaraṃ | kṛtvātaran vatsa-padaṃ sma yat-plavāḥ
10010061 drauṇy-astra-vipluṣṭam idaṃ mad-aṅgaṃ | santāna-bījaṃ kuru-pāṇḍavānām
10010063 jugopa kukṣiṃ gata ātta-cakro | mātuś ca me yaḥ śaraṇaṃ gatāyāḥ
10010071 vīryāṇi tasyākhila-deha-bhājām | antar bahiḥ pūruṣa-kāla-rūpaiḥ
10010073 prayacchato mṛtyum utāmṛtaṃ ca | māyā-manuṣyasya vadasva vidvan
10010081 rohiṇyās tanayaḥ prokto | rāmaḥ saṅkarṣaṇas tvayā
10010083 devakyā garbha-sambandhaḥ | kuto dehāntaraṃ vinā
10010091 kasmān mukundo bhagavān | pitur gehād vrajaṃ gataḥ
10010093 kva vāsaṃ jñātibhiḥ sārdhaṃ | kṛtavān sātvatāṃ patiḥ
10010101 vraje vasan kim akaron | madhupuryāṃ ca keśavaḥ
10010103 bhrātaraṃ cāvadhīt kaṃsaṃ | mātur addhātad-arhaṇam
10010111 dehaṃ mānuṣam āśritya | kati varṣāṇi vṛṣṇibhiḥ
10010113 yadu-puryāṃ sahāvātsīt | patnyaḥ katy abhavan prabhoḥ
10010121 etad anyac ca sarvaṃ me | mune kṛṣṇa-viceṣṭitam
10010123 vaktum arhasi sarvajña | śraddadhānāya vistṛtam
10010131 naiṣātiduḥsahā kṣun māṃ | tyaktodam api bādhate
10010133 pibantaṃ tvan-mukhāmbhoja- | cyutaṃ hari-kathāmṛtam
10010140 sūta uvāca
10010141 evaṃ niśamya bhṛgu-nandana sādhu-vādaṃ
10010142 vaiyāsakiḥ sa bhagavān atha viṣṇu-rātam
10010143 pratyarcya kṛṣṇa-caritaṃ kali-kalmaṣa-ghnaṃ
10010144 vyāhartum ārabhata bhāgavata-pradhānaḥ
10010150 śrī-śuka uvāca
10010151 samyag vyavasitā buddhis | tava rājarṣi-sattama
10010153 vāsudeva-kathāyāṃ te | yaj jātā naiṣṭhikī ratiḥ
10010161 vāsudeva-kathā-praśnaḥ | puruṣāṃs trīn punāti hi
10010163 vaktāraṃ pracchakaṃ śrotṝṃs | tat-pāda-salilaṃ yathā
10010171 bhūmir dṛpta-nṛpa-vyāja- | daityānīka-śatāyutaiḥ
10010173 ākrāntā bhūri-bhāreṇa | brahmāṇaṃ śaraṇaṃ yayau
10010181 gaur bhūtvāśru-mukhī khinnā | krandantī karuṇaṃ vibhoḥ
10010183 upasthitāntike tasmai | vyasanaṃ samavocata
10010191 brahmā tad-upadhāryātha | saha devais tayā saha
10010193 jagāma sa-tri-nayanas | tīraṃ kṣīra-payo-nidheḥ
10010201 tatra gatvā jagannāthaṃ | deva-devaṃ vṛṣākapim
10010203 puruṣaṃ puruṣa-sūktena | upatasthe samāhitaḥ
10010211 giraṃ samādhau gagane samīritāṃ | niśamya vedhās tridaśān uvāca ha
10010213 gāṃ pauruṣīṃ me śṛṇutāmarāḥ punar | vidhīyatām āśu tathaiva mā ciram
10010221 puraiva puṃsāvadhṛto dharā-jvaro | bhavadbhir aṃśair yaduṣūpajanyatām
10010223 sa yāvad urvyā bharam īśvareśvaraḥ | sva-kāla-śaktyā kṣapayaṃś cared bhuvi
10010231 vasudeva-gṛhe sākṣād | bhagavān puruṣaḥ paraḥ
10010233 janiṣyate tat-priyārthaṃ | sambhavantu sura-striyaḥ
10010241 vāsudeva-kalānantaḥ | sahasra-vadanaḥ svarāṭ
10010243 agrato bhavitā devo | hareḥ priya-cikīrṣayā
10010251 viṣṇor māyā bhagavatī | yayā sammohitaṃ jagat
10010253 ādiṣṭā prabhuṇāṃśena | kāryārthe sambhaviṣyati
10010260 śrī-śuka uvāca
10010261 ity ādiśyāmara-gaṇān | prajāpati-patir vibhuḥ
10010263 āśvāsya ca mahīṃ gīrbhiḥ | sva-dhāma paramaṃ yayau
10010271 śūraseno yadupatir | mathurām āvasan purīm
10010273 māthurāñ chūrasenāṃś ca | viṣayān bubhuje purā
10010281 rājadhānī tataḥ sābhūt | sarva-yādava-bhūbhujām
10010283 mathurā bhagavān yatra | nityaṃ sannihito hariḥ
10010291 tasyāṃ tu karhicic chaurir | vasudevaḥ kṛtodvahaḥ
10010293 devakyā sūryayā sārdhaṃ | prayāṇe ratham āruhat
10010301 ugrasena-sutaḥ kaṃsaḥ | svasuḥ priya-cikīrṣayā
10010303 raśmīn hayānāṃ jagrāha | raukmai ratha-śatair vṛtaḥ
10010311 catuḥ-śataṃ pāribarhaṃ | gajānāṃ hema-mālinām
10010313 aśvānām ayutaṃ sārdhaṃ | rathānāṃ ca tri-ṣaṭ-śatam
10010321 dāsīnāṃ sukumārīṇāṃ | dve śate samalaṅkṛte
10010323 duhitre devakaḥ prādād | yāne duhitṛ-vatsalaḥ
10010331 śaṅkha-tūrya-mṛdaṅgāś ca | nedur dundubhayaḥ samam
10010333 prayāṇa-prakrame tāta | vara-vadhvoḥ sumaṅgalam
10010341 pathi pragrahiṇaṃ kaṃsam | ābhāṣyāhāśarīra-vāk
10010343 asyās tvām aṣṭamo garbho | hantā yāṃ vahase 'budha
10010351 ity uktaḥ sa khalaḥ pāpo | bhojānāṃ kula-pāṃsanaḥ
10010353 bhaginīṃ hantum ārabdhaṃ | khaḍga-pāṇiḥ kace 'grahīt
10010361 taṃ jugupsita-karmāṇaṃ | nṛśaṃsaṃ nirapatrapam
10010363 vasudevo mahā-bhāga | uvāca parisāntvayan
10010370 śrī-vasudeva uvāca
10010371 ślāghanīya-guṇaḥ śūrair | bhavān bhoja-yaśaskaraḥ
10010373 sa kathaṃ bhaginīṃ hanyāt | striyam udvāha-parvaṇi
10010381 mṛtyur janmavatāṃ vīra | dehena saha jāyate
10010383 adya vābda-śatānte vā | mṛtyur vai prāṇināṃ dhruvaḥ
10010391 dehe pañcatvam āpanne | dehī karmānugo 'vaśaḥ
10010393 dehāntaram anuprāpya | prāktanaṃ tyajate vapuḥ
10010401 vrajaṃs tiṣṭhan padaikena | yathaivaikena gacchati
10010403 yathā tṛṇa-jalaukaivaṃ | dehī karma-gatiṃ gataḥ
10010411 svapne yathā paśyati deham īdṛśaṃ | manorathenābhiniviṣṭa-cetanaḥ
10010413 dṛṣṭa-śrutābhyāṃ manasānucintayan | prapadyate tat kim api hy apasmṛtiḥ
10010421 yato yato dhāvati daiva-coditaṃ | mano vikārātmakam āpa pañcasu
10010423 guṇeṣu māyā-rociteṣu dehy asau | prapadyamānaḥ saha tena jāyate
10010431 jyotir yathaivodaka-pārthiveṣv adaḥ
10010432 samīra-vegānugataṃ vibhāvyate
10010433 evaṃ sva-māyā-raciteṣv asau pumān
10010434 guṇeṣu rāgānugato vimuhyati
10010441 tasmān na kasyacid droham | ācaret sa tathā-vidhaḥ
10010443 ātmanaḥ kṣemam anvicchan | drogdhur vai parato bhayam
10010451 eṣā tavānujā bālā | kṛpaṇā putrikopamā
10010453 hantuṃ nārhasi kalyāṇīm | imāṃ tvaṃ dīna-vatsalaḥ
10010460 śrī-śuka uvāca
10010461 evaṃ sa sāmabhir bhedair | bodhyamāno 'pi dāruṇaḥ
10010463 na nyavartata kauravya | puruṣādān anuvrataḥ
10010471 nirbandhaṃ tasya taṃ jñātvā | vicintyānakadundubhiḥ
10010473 prāptaṃ kālaṃ prativyoḍhum | idaṃ tatrānvapadyata
10010481 mṛtyur buddhimatāpohyo | yāvad buddhi-balodayam
10010483 yady asau na nivarteta | nāparādho 'sti dehinaḥ
10010491 pradāya mṛtyave putrān | mocaye kṛpaṇām imām
10010493 sutā me yadi jāyeran | mṛtyur vā na mriyeta cet
10010501 viparyayo vā kiṃ na syād | gatir dhātur duratyayā
10010503 upasthito nivarteta | nivṛttaḥ punar āpatet
10010511 agner yathā dāru-viyoga-yogayor | adṛṣṭato 'nyan na nimittam asti
10010513 evaṃ hi jantor api durvibhāvyaḥ | śarīra-saṃyoga-viyoga-hetuḥ
10010521 evaṃ vimṛśya taṃ pāpaṃ | yāvad-ātmani-darśanam
10010523 pūjayām āsa vai śaurir | bahu-māna-puraḥsaram
10010531 prasanna-vadanāmbhojo | nṛśaṃsaṃ nirapatrapam
10010533 manasā dūyamānena | vihasann idam abravīt
10010540 śrī-vasudeva uvāca
10010541 na hy asyās te bhayaṃ saumya | yad vai sāhāśarīra-vāk
10010543 putrān samarpayiṣye 'syā | yatas te bhayam utthitam
10010550 śrī-śuka uvāca
10010551 svasur vadhān nivavṛte | kaṃsas tad-vākya-sāra-vit
10010553 vasudevo 'pi taṃ prītaḥ | praśasya prāviśad gṛham
10010561 atha kāla upāvṛtte | devakī sarva-devatā
10010563 putrān prasuṣuve cāṣṭau | kanyāṃ caivānuvatsaram
10010571 kīrtimantaṃ prathamajaṃ | kaṃsāyānakadundubhiḥ
10010573 arpayām āsa kṛcchreṇa | so 'nṛtād ativihvalaḥ
10010581 kiṃ duḥsahaṃ nu sādhūnāṃ | viduṣāṃ kim apekṣitam
10010583 kim akāryaṃ kadaryāṇāṃ | dustyajaṃ kiṃ dhṛtātmanām
10010591 dṛṣṭvā samatvaṃ tac chaureḥ | satye caiva vyavasthitim
10010593 kaṃsas tuṣṭa-manā rājan | prahasann idam abravīt
10010601 pratiyātu kumāro 'yaṃ | na hy asmād asti me bhayam
10010603 aṣṭamād yuvayor garbhān | mṛtyur me vihitaḥ kila
10010611 tatheti sutam ādāya | yayāv ānakadundubhiḥ
10010613 nābhyanandata tad-vākyam | asato 'vijitātmanaḥ
10010621 nandādyā ye vraje gopā | yāś cāmīṣāṃ ca yoṣitaḥ
10010623 vṛṣṇayo vasudevādyā | devaky-ādyā yadu-striyaḥ
10010631 sarve vai devatā-prāyā | ubhayor api bhārata
10010633 jñātayo bandhu-suhṛdo | ye ca kaṃsam anuvratāḥ
10010641 etat kaṃsāya bhagavāñ | chaśaṃsābhyetya nāradaḥ
10010643 bhūmer bhārāyamāṇānāṃ | daityānāṃ ca vadhodyamam
10010651 ṛṣer vinirgame kaṃso | yadūn matvā surān iti
10010653 devakyā garbha-sambhūtaṃ | viṣṇuṃ ca sva-vadhaṃ prati
10010661 devakīṃ vasudevaṃ ca | nigṛhya nigaḍair gṛhe
10010663 jātaṃ jātam ahan putraṃ | tayor ajana-śaṅkayā
10010671 mātaraṃ pitaraṃ bhrātṝn | sarvāṃś ca suhṛdas tathā
10010673 ghnanti hy asutṛpo lubdhā | rājānaḥ prāyaśo bhuvi
10010681 ātmānam iha sañjātaṃ | jānan prāg viṣṇunā hatam
10010683 mahāsuraṃ kālanemiṃ | yadubhiḥ sa vyarudhyata
10010691 ugrasenaṃ ca pitaraṃ | yadu-bhojāndhakādhipam
10010693 svayaṃ nigṛhya bubhuje | śūrasenān mahā-balaḥ
10020010 śrī-śuka uvāca
10020011 pralamba-baka-cāṇūra- | tṛṇāvarta-mahāśanaiḥ
10020013 muṣṭikāriṣṭa-dvivida- | pūtanā-keśī-dhenukaiḥ
10020021 anyaiś cāsura-bhūpālair | bāṇa-bhaumādibhir yutaḥ
10020023 yadūnāṃ kadanaṃ cakre | balī māgadha-saṃśrayaḥ
10020031 te pīḍitā niviviśuḥ | kuru-pañcāla-kekayān
10020033 śālvān vidarbhān niṣadhān | videhān kośalān api
10020041 eke tam anurundhānā | jñātayaḥ paryupāsate
10020043 hateṣu ṣaṭsu bāleṣu | devakyā augraseninā
10020051 saptamo vaiṣṇavaṃ dhāma | yam anantaṃ pracakṣate
10020053 garbho babhūva devakyā | harṣa-śoka-vivardhanaḥ
10020061 bhagavān api viśvātmā | viditvā kaṃsajaṃ bhayam
10020063 yadūnāṃ nija-nāthānāṃ | yogamāyāṃ samādiśat
10020071 gaccha devi vrajaṃ bhadre | gopa-gobhir alaṅkṛtam
10020073 rohiṇī vasudevasya | bhāryāste nanda-gokule
10020075 anyāś ca kaṃsa-saṃvignā | vivareṣu vasanti hi
10020081 devakyā jaṭhare garbhaṃ | śeṣākhyaṃ dhāma māmakam
10020083 tat sannikṛṣya rohiṇyā | udare sanniveśaya
10020091 athāham aṃśa-bhāgena | devakyāḥ putratāṃ śubhe
10020093 prāpsyāmi tvaṃ yaśodāyāṃ | nanda-patnyāṃ bhaviṣyasi
10020101 arciṣyanti manuṣyās tvāṃ | sarva-kāma-vareśvarīm
10020103 dhūpopahāra-balibhiḥ | sarva-kāma-vara-pradām
10020111 nāmadheyāni kurvanti | sthānāni ca narā bhuvi
10020113 durgeti bhadrakālīti | vijayā vaiṣṇavīti ca
10020121 kumudā caṇḍikā kṛṣṇā | mādhavī kanyaketi ca
10020123 māyā nārāyaṇīśānī | śāradety ambiketi ca
10020131 garbha-saṅkarṣaṇāt taṃ vai | prāhuḥ saṅkarṣaṇaṃ bhuvi
10020133 rāmeti loka-ramaṇād | balabhadraṃ balocchrayāt
10020141 sandiṣṭaivaṃ bhagavatā | tathety om iti tad-vacaḥ
10020143 pratigṛhya parikramya | gāṃ gatā tat tathākarot
10020151 garbhe praṇīte devakyā | rohiṇīṃ yoga-nidrayā
10020153 aho visraṃsito garbha | iti paurā vicukruśuḥ
10020161 bhagavān api viśvātmā | bhaktānām abhayaṅkaraḥ
10020163 āviveśāṃśa-bhāgena | mana ānakadundubheḥ
10020171 sa bibhrat pauruṣaṃ dhāma | bhrājamāno yathā raviḥ
10020173 durāsado 'tidurdharṣo | bhūtānāṃ sambabhūva ha
10020181 tato jagan-maṅgalam acyutāṃśaṃ | samāhitaṃ śūra-sutena devī
10020183 dadhāra sarvātmakam ātma-bhūtaṃ | kāṣṭhā yathānanda-karaṃ manastaḥ
10020191 sā devakī sarva-jagan-nivāsa- | nivāsa-bhūtā nitarāṃ na reje
10020193 bhojendra-gehe 'gni-śikheva ruddhā | sarasvatī jñāna-khale yathā satī
10020201 tāṃ vīkṣya kaṃsaḥ prabhayājitāntarāṃ
10020202 virocayantīṃ bhavanaṃ śuci-smitām
10020203 āhaiṣa me prāṇa-haro harir guhāṃ
10020204 dhruvaṃ śrito yan na pureyam īdṛśī
10020211 kim adya tasmin karaṇīyam āśu me | yad artha-tantro na vihanti vikramam
10020213 striyāḥ svasur gurumatyā vadho 'yaṃ | yaśaḥ śriyaṃ hanty anukālam āyuḥ
10020221 sa eṣa jīvan khalu sampareto | varteta yo 'tyanta-nṛśaṃsitena
10020223 dehe mṛte taṃ manujāḥ śapanti | gantā tamo 'ndhaṃ tanu-mānino dhruvam
10020231 iti ghoratamād bhāvāt | sannivṛttaḥ svayaṃ prabhuḥ
10020233 āste pratīkṣaṃs taj-janma | harer vairānubandha-kṛt
10020241 āsīnaḥ saṃviśaṃs tiṣṭhan | bhuñjānaḥ paryaṭan mahīm
10020243 cintayāno hṛṣīkeśam | apaśyat tanmayaṃ jagat
10020251 brahmā bhavaś ca tatraitya | munibhir nāradādibhiḥ
10020253 devaiḥ sānucaraiḥ sākaṃ | gīrbhir vṛṣaṇam aiḍayan
10020261 satya-vrataṃ satya-paraṃ tri-satyaṃ
10020262 satyasya yoniṃ nihitaṃ ca satye
10020263 satyasya satyam ṛta-satya-netraṃ
10020264 satyātmakaṃ tvāṃ śaraṇaṃ prapannāḥ
10020271 ekāyano 'sau dvi-phalas tri-mūlaś | catū-rasaḥ pañca-vidhaḥ ṣaḍ-ātmā
10020273 sapta-tvag aṣṭa-viṭapo navākṣo | daśa-cchadī dvi-khago hy ādi-vṛkṣaḥ
10020281 tvam eka evāsya sataḥ prasūtis | tvaṃ sannidhānaṃ tvam anugrahaś ca
10020283 tvan-māyayā saṃvṛta-cetasas tvāṃ | paśyanti nānā na vipaścito ye
10020291 bibharṣi rūpāṇy avabodha ātmā | kṣemāya lokasya carācarasya
10020293 sattvopapannāni sukhāvahāni | satām abhadrāṇi muhuḥ khalānām
10020301 tvayy ambujākṣākhila-sattva-dhāmni | samādhināveśita-cetasaike
10020303 tvat-pāda-potena mahat-kṛtena | kurvanti govatsa-padaṃ bhavābdhim
10020311 svayaṃ samuttīrya sudustaraṃ dyuman
10020312 bhavārṇavaṃ bhīmam adabhra-sauhṛdāḥ
10020313 bhavat-padāmbhoruha-nāvam atra te
10020314 nidhāya yātāḥ sad-anugraho bhavān
10020321 ye 'nye 'ravindākṣa vimukta-māninas
10020322 tvayy asta-bhāvād aviśuddha-buddhayaḥ
10020323 āruhya kṛcchreṇa paraṃ padaṃ tataḥ
10020324 patanty adho 'nādṛta-yuṣmad-aṅghrayaḥ
10020331 tathā na te mādhava tāvakāḥ kvacid | bhraśyanti mārgāt tvayi baddha-sauhṛdāḥ
10020333 tvayābhiguptā vicaranti nirbhayā | vināyakānīkapa-mūrdhasu prabho
10020341 sattvaṃ viśuddhaṃ śrayate bhavān sthitau
10020342 śarīriṇāṃ śreya-upāyanaṃ vapuḥ
10020343 veda-kriyā-yoga-tapaḥ-samādhibhis
10020344 tavārhaṇaṃ yena janaḥ samīhate
10020351 sattvaṃ na ced dhātar idaṃ nijaṃ bhaved
10020352 vijñānam ajñāna-bhidāpamārjanam
10020353 guṇa-prakāśair anumīyate bhavān
10020354 prakāśate yasya ca yena vā guṇaḥ
10020361 na nāma-rūpe guṇa-janma-karmabhir | nirūpitavye tava tasya sākṣiṇaḥ
10020363 mano-vacobhyām anumeya-vartmano | deva kriyāyāṃ pratiyanty athāpi hi
10020371 śṛṇvan gṛṇan saṃsmarayaṃś ca cintayan
10020372 nāmāni rūpāṇi ca maṅgalāni te
10020373 kriyāsu yas tvac-caraṇāravindayor
10020374 āviṣṭa-cetā na bhavāya kalpate
10020381 diṣṭyā hare 'syā bhavataḥ pado bhuvo
10020382 bhāro 'panītas tava janmaneśituḥ
10020383 diṣṭyāṅkitāṃ tvat-padakaiḥ suśobhanair
10020384 drakṣyāma gāṃ dyāṃ ca tavānukampitām
10020391 na te 'bhavasyeśa bhavasya kāraṇaṃ | vinā vinodaṃ bata tarkayāmahe
10020393 bhavo nirodhaḥ sthitir apy avidyayā | kṛtā yatas tvayy abhayāśrayātmani
10020401 matsyāśva-kacchapa-nṛsiṃha-varāha-haṃsa-
10020402 rājanya-vipra-vibudheṣu kṛtāvatāraḥ
10020403 tvaṃ pāsi nas tri-bhuvanaṃ ca yathādhuneśa
10020404 bhāraṃ bhuvo hara yadūttama vandanaṃ te
10020411 diṣṭyāmba te kukṣi-gataḥ paraḥ pumān
10020412 aṃśena sākṣād bhagavān bhavāya naḥ
10020413 mābhūd bhayaṃ bhoja-pater mumūrṣor
10020414 goptā yadūnāṃ bhavitā tavātmajaḥ
10020420 śrī-śuka uvāca
10020421 ity abhiṣṭūya puruṣaṃ | yad-rūpam anidaṃ yathā
10020423 brahmeśānau purodhāya | devāḥ pratiyayur divam
10030010 śrī-śuka uvāca
10030011 atha sarva-guṇopetaḥ | kālaḥ parama-śobhanaḥ
10030013 yarhy evājana-janmarkṣaṃ | śāntarkṣa-graha-tārakam
10030021 diśaḥ prasedur gaganaṃ | nirmaloḍu-gaṇodayam
10030023 mahī maṅgala-bhūyiṣṭha- | pura-grāma-vrajākarā
10030031 nadyaḥ prasanna-salilā | hradā jalaruha-śriyaḥ
10030033 dvijāli-kula-sannāda- | stavakā vana-rājayaḥ
10030041 vavau vāyuḥ sukha-sparśaḥ | puṇya-gandhavahaḥ śuciḥ
10030043 agnayaś ca dvijātīnāṃ | śāntās tatra samindhata
10030051 manāṃsy āsan prasannāni | sādhūnām asura-druhām
10030053 jāyamāne 'jane tasmin | nedur dundubhayaḥ samam
10030061 jaguḥ kinnara-gandharvās | tuṣṭuvuḥ siddha-cāraṇāḥ
10030063 vidyādharyaś ca nanṛtur | apsarobhiḥ samaṃ mudā
10030071 mumucur munayo devāḥ | sumanāṃsi mudānvitāḥ
10030073 mandaṃ mandaṃ jaladharā | jagarjur anusāgaram
10030081 niśīthe tama-udbhūte | jāyamāne janārdane
10030083 devakyāṃ deva-rūpiṇyāṃ | viṣṇuḥ sarva-guhā-śayaḥ
10030085 āvirāsīd yathā prācyāṃ | diśīndur iva puṣkalaḥ
10030091 tam adbhutaṃ bālakam ambujekṣaṇaṃ | catur-bhujaṃ śaṅkha-gadādy-udāyudham
10030093 śrīvatsa-lakṣmaṃ gala-śobhi-kaustubhaṃ | pītāmbaraṃ sāndra-payoda-saubhagam
10030101 mahārha-vaidūrya-kirīṭa-kuṇḍala- | tviṣā pariṣvakta-sahasra-kuntalam
10030103 uddāma-kāñcy-aṅgada-kaṅkaṇādibhir | virocamānaṃ vasudeva aikṣata
10030111 sa vismayotphulla-vilocano hariṃ | sutaṃ vilokyānakadundubhis tadā
10030113 kṛṣṇāvatārotsava-sambhramo 'spṛśan | mudā dvijebhyo 'yutam āpluto gavām
10030121 athainam astaud avadhārya pūruṣaṃ | paraṃ natāṅgaḥ kṛta-dhīḥ kṛtāñjaliḥ
10030123 sva-rociṣā bhārata sūtikā-gṛhaṃ | virocayantaṃ gata-bhīḥ prabhāva-vit
10030130 śrī-vasudeva uvāca
10030131 vidito 'si bhavān sākṣāt | puruṣaḥ prakṛteḥ paraḥ
10030133 kevalānubhavānanda- | svarūpaḥ sarva-buddhi-dṛk
10030141 sa eva svaprakṛtyedaṃ | sṛṣṭvāgre tri-guṇātmakam
10030143 tad anu tvaṃ hy apraviṣṭaḥ | praviṣṭa iva bhāvyase
10030151 yatheme 'vikṛtā bhāvās | tathā te vikṛtaiḥ saha
10030153 nānā-vīryāḥ pṛthag-bhūtā | virājaṃ janayanti hi
10030161 sannipatya samutpādya | dṛśyante 'nugatā iva
10030163 prāg eva vidyamānatvān | na teṣām iha sambhavaḥ
10030171 evaṃ bhavān buddhy-anumeya-lakṣaṇair | grāhyair guṇaiḥ sann api tad-guṇāgrahaḥ
10030173 anāvṛtatvād bahir antaraṃ na te | sarvasya sarvātmana ātma-vastunaḥ
10030181 ya ātmano dṛśya-guṇeṣu sann iti | vyavasyate sva-vyatirekato 'budhaḥ
10030183 vinānuvādaṃ na ca tan manīṣitaṃ | samyag yatas tyaktam upādadat pumān
10030191 tvatto 'sya janma-sthiti-saṃyamān vibho
10030192 vadanty anīhād aguṇād avikriyāt
10030193 tvayīśvare brahmaṇi no virudhyate
10030194 tvad-āśrayatvād upacaryate guṇaiḥ
10030201 sa tvaṃ tri-loka-sthitaye sva-māyayā
10030202 bibharṣi śuklaṃ khalu varṇam ātmanaḥ
10030203 sargāya raktaṃ rajasopabṛṃhitaṃ
10030204 kṛṣṇaṃ ca varṇaṃ tamasā janātyaye
10030211 tvam asya lokasya vibho rirakṣiṣur | gṛhe 'vatīrṇo 'si mamākhileśvara
10030213 rājanya-saṃjñāsura-koṭi-yūthapair | nirvyūhyamānā nihaniṣyase camūḥ
10030221 ayaṃ tv asabhyas tava janma nau gṛhe
10030222 śrutvāgrajāṃs te nyavadhīt sureśvara
10030223 sa te 'vatāraṃ puruṣaiḥ samarpitaṃ
10030224 śrutvādhunaivābhisaraty udāyudhaḥ
10030230 śrī-śuka uvāca
10030231 athainam ātmajaṃ vīkṣya | mahā-puruṣa-lakṣaṇam
10030233 devakī tam upādhāvat | kaṃsād bhītā suvismitā
10030240 śrī-devaky uvāca
10030241 rūpaṃ yat tat prāhur avyaktam ādyaṃ
10030242 brahma jyotir nirguṇaṃ nirvikāram
10030243 sattā-mātraṃ nirviśeṣaṃ nirīhaṃ
10030244 sa tvaṃ sākṣād viṣṇur adhyātma-dīpaḥ
10030251 naṣṭe loke dvi-parārdhāvasāne | mahā-bhūteṣv ādi-bhūtaṃ gateṣu
10030253 vyakte 'vyaktaṃ kāla-vegena yāte | bhavān ekaḥ śiṣyate 'śeṣa-saṃjñaḥ
10030261 yo 'yaṃ kālas tasya te 'vyakta-bandho
10030262 ceṣṭām āhuś ceṣṭate yena viśvam
10030263 nimeṣādir vatsarānto mahīyāṃs
10030264 taṃ tveśānaṃ kṣema-dhāma prapadye
10030271 martyo mṛtyu-vyāla-bhītaḥ palāyan | lokān sarvān nirbhayaṃ nādhyagacchat
10030273 tvat pādābjaṃ prāpya yadṛcchayādya | susthaḥ śete mṛtyur asmād apaiti
10030281 sa tvaṃ ghorād ugrasenātmajān nas | trāhi trastān bhṛtya-vitrāsa-hāsi
10030283 rūpaṃ cedaṃ pauruṣaṃ dhyāna-dhiṣṇyaṃ | mā pratyakṣaṃ māṃsa-dṛśāṃ kṛṣīṣṭhāḥ
10030291 janma te mayy asau pāpo | mā vidyān madhusūdana
10030293 samudvije bhavad-dhetoḥ | kaṃsād aham adhīra-dhīḥ
10030301 upasaṃhara viśvātmann | ado rūpam alaukikam
10030303 śaṅkha-cakra-gadā-padma- | śriyā juṣṭaṃ catur-bhujam
10030311 viśvaṃ yad etat sva-tanau niśānte | yathāvakāśaṃ puruṣaḥ paro bhavān
10030313 bibharti so 'yaṃ mama garbhago 'bhūd | aho nṛ-lokasya viḍambanaṃ hi tat
10030320 śrī-bhagavān uvāca
10030321 tvam eva pūrva-sarge 'bhūḥ | pṛśniḥ svāyambhuve sati
10030323 tadāyaṃ sutapā nāma | prajāpatir akalmaṣaḥ
10030331 yuvāṃ vai brahmaṇādiṣṭau | prajā-sarge yadā tataḥ
10030333 sanniyamyendriya-grāmaṃ | tepāthe paramaṃ tapaḥ
10030341 varṣa-vātātapa-hima- | gharma-kāla-guṇān anu
10030343 sahamānau śvāsa-rodha- | vinirdhūta-mano-malau
10030351 śīrṇa-parṇānilāhārāv | upaśāntena cetasā
10030353 mattaḥ kāmān abhīpsantau | mad-ārādhanam īhatuḥ
10030361 evaṃ vāṃ tapyatos tīvraṃ | tapaḥ parama-duṣkaram
10030363 divya-varṣa-sahasrāṇi | dvādaśeyur mad-ātmanoḥ
10030371 tadā vāṃ parituṣṭo 'ham | amunā vapuṣānaghe
10030373 tapasā śraddhayā nityaṃ | bhaktyā ca hṛdi bhāvitaḥ
10030381 prādurāsaṃ varada-rāḍ | yuvayoḥ kāma-ditsayā
10030383 vriyatāṃ vara ity ukte | mādṛśo vāṃ vṛtaḥ sutaḥ
10030391 ajuṣṭa-grāmya-viṣayāv | anapatyau ca dam-patī
10030393 na vavrāthe 'pavargaṃ me | mohitau deva-māyayā
10030401 gate mayi yuvāṃ labdhvā | varaṃ mat-sadṛśaṃ sutam
10030403 grāmyān bhogān abhuñjāthāṃ | yuvāṃ prāpta-manorathau
10030411 adṛṣṭvānyatamaṃ loke | śīlaudārya-guṇaiḥ samam
10030413 ahaṃ suto vām abhavaṃ | pṛśnigarbha iti śrutaḥ
10030421 tayor vāṃ punar evāham | adityām āsa kaśyapāt
10030423 upendra iti vikhyāto | vāmanatvāc ca vāmanaḥ
10030431 tṛtīye 'smin bhave 'haṃ vai | tenaiva vapuṣātha vām
10030433 jāto bhūyas tayor eva | satyaṃ me vyāhṛtaṃ sati
10030441 etad vāṃ darśitaṃ rūpaṃ | prāg-janma-smaraṇāya me
10030443 nānyathā mad-bhavaṃ jñānaṃ | martya-liṅgena jāyate
10030451 yuvāṃ māṃ putra-bhāvena | brahma-bhāvena cāsakṛt
10030453 cintayantau kṛta-snehau | yāsyethe mad-gatiṃ parām
10030460 śrī-śuka uvāca
10030461 ity uktvāsīd dharis tūṣṇīṃ | bhagavān ātma-māyayā
10030463 pitroḥ sampaśyatoḥ sadyo | babhūva prākṛtaḥ śiśuḥ
10030471 tataś ca śaurir bhagavat-pracoditaḥ
10030472 sutaṃ samādāya sa sūtikā-gṛhāt
10030473 yadā bahir gantum iyeṣa tarhy ajā
10030474 yā yogamāyājani nanda-jāyayā
10030481 tayā hṛta-pratyaya-sarva-vṛttiṣu | dvāḥ-stheṣu paureṣv api śāyiteṣv atha
10030483 dvāraś ca sarvāḥ pihitā duratyayā | bṛhat-kapāṭāyasa-kīla-śṛṅkhalaiḥ
10030491 tāḥ kṛṣṇa-vāhe vasudeva āgate | svayaṃ vyavaryanta yathā tamo raveḥ
10030493 vavarṣa parjanya upāṃśu-garjitaḥ | śeṣo 'nvagād vāri nivārayan phaṇaiḥ
10030501 maghoni varṣaty asakṛd yamānujā | gambhīra-toyaugha-javormi-phenilā
10030503 bhayānakāvarta-śatākulā nadī | mārgaṃ dadau sindhur iva śriyaḥ pateḥ
10030511 nanda-vrajaṃ śaurir upetya tatra tān
10030512 gopān prasuptān upalabhya nidrayā
10030513 sutaṃ yaśodā-śayane nidhāya tat-
10030514 sutām upādāya punar gṛhān agāt
10030521 devakyāḥ śayane nyasya | vasudevo 'tha dārikām
10030523 pratimucya pador loham | āste pūrvavad āvṛtaḥ
10030531 yaśodā nanda-patnī ca | jātaṃ param abudhyata
10030533 na tal-liṅgaṃ pariśrāntā | nidrayāpagata-smṛtiḥ
10040010 śrī-śuka uvāca
10040011 bahir-antaḥ-pura-dvāraḥ | sarvāḥ pūrvavad āvṛtāḥ
10040013 tato bāla-dhvaniṃ śrutvā | gṛha-pālāḥ samutthitāḥ
10040021 te tu tūrṇam upavrajya | devakyā garbha-janma tat
10040023 ācakhyur bhoja-rājāya | yad udvignaḥ pratīkṣate
10040031 sa talpāt tūrṇam utthāya | kālo 'yam iti vihvalaḥ
10040033 sūtī-gṛham agāt tūrṇaṃ | praskhalan mukta-mūrdhajaḥ
10040041 tam āha bhrātaraṃ devī | kṛpaṇā karuṇaṃ satī
10040043 snuṣeyaṃ tava kalyāṇa | striyaṃ mā hantum arhasi
10040051 bahavo hiṃsitā bhrātaḥ | śiśavaḥ pāvakopamāḥ
10040053 tvayā daiva-nisṛṣṭena | putrikaikā pradīyatām
10040061 nanv ahaṃ te hy avarajā | dīnā hata-sutā prabho
10040063 dātum arhasi mandāyā | aṅgemāṃ caramāṃ prajām
10040070 śrī-śuka uvāca
10040071 upaguhyātmajām evaṃ | rudatyā dīna-dīnavat
10040073 yācitas tāṃ vinirbhartsya | hastād ācicchide khalaḥ
10040081 tāṃ gṛhītvā caraṇayor | jāta-mātrāṃ svasuḥ sutām
10040083 apothayac chilā-pṛṣṭhe | svārthonmūlita-sauhṛdaḥ
10040091 sā tad-dhastāt samutpatya | sadyo devy ambaraṃ gatā
10040093 adṛśyatānujā viṣṇoḥ | sāyudhāṣṭa-mahābhujā
10040101 divya-srag-ambarālepa- | ratnābharaṇa-bhūṣitā
10040103 dhanuḥ-śūleṣu-carmāsi- | śaṅkha-cakra-gadā-dharā
10040111 siddha-cāraṇa-gandharvair | apsaraḥ-kinnaroragaiḥ
10040113 upāhṛtoru-balibhiḥ | stūyamānedam abravīt
10040121 kiṃ mayā hatayā manda | jātaḥ khalu tavānta-kṛt
10040123 yatra kva vā pūrva-śatrur | mā hiṃsīḥ kṛpaṇān vṛthā
10040131 iti prabhāṣya taṃ devī | māyā bhagavatī bhuvi
10040133 bahu-nāma-niketeṣu | bahu-nāmā babhūva ha
10040141 tayābhihitam ākarṇya | kaṃsaḥ parama-vismitaḥ
10040143 devakīṃ vasudevaṃ ca | vimucya praśrito 'bravīt
10040151 aho bhaginy aho bhāma | mayā vāṃ bata pāpmanā
10040153 puruṣāda ivāpatyaṃ | bahavo hiṃsitāḥ sutāḥ
10040161 sa tv ahaṃ tyakta-kāruṇyas | tyakta-jñāti-suhṛt khalaḥ
10040163 kān lokān vai gamiṣyāmi | brahma-heva mṛtaḥ śvasan
10040171 daivam apy anṛtaṃ vakti | na martyā eva kevalam
10040173 yad-viśrambhād ahaṃ pāpaḥ | svasur nihatavāñ chiśūn
10040181 mā śocataṃ mahā-bhāgāv | ātmajān sva-kṛtaṃ bhujaḥ
10040183 jāntavo na sadaikatra | daivādhīnās tadāsate
10040191 bhuvi bhaumāni bhūtāni | yathā yānty apayānti ca
10040193 nāyam ātmā tathaiteṣu | viparyeti yathaiva bhūḥ
10040201 yathānevaṃ-vido bhedo | yata ātma-viparyayaḥ
10040203 deha-yoga-viyogau ca | saṃsṛtir na nivartate
10040211 tasmād bhadre sva-tanayān | mayā vyāpāditān api
10040213 mānuśoca yataḥ sarvaḥ | sva-kṛtaṃ vindate 'vaśaḥ
10040221 yāvad dhato 'smi hantāsmī- | ty ātmānaṃ manyate 'sva-dṛk
10040223 tāvat tad-abhimāny ajño | bādhya-bādhakatām iyāt
10040231 kṣamadhvaṃ mama daurātmyaṃ | sādhavo dīna-vatsalāḥ
10040233 ity uktvāśru-mukhaḥ pādau | śyālaḥ svasror athāgrahīt
10040241 mocayām āsa nigaḍād | viśrabdhaḥ kanyakā-girā
10040243 devakīṃ vasudevaṃ ca | darśayann ātma-sauhṛdam
10040251 bhrātuḥ samanutaptasya | kṣānta-roṣā ca devakī
10040253 vyasṛjad vasudevaś ca | prahasya tam uvāca ha
10040261 evam etan mahā-bhāga | yathā vadasi dehinām
10040263 ajñāna-prabhavāhaṃ-dhīḥ | sva-pareti bhidā yataḥ
10040271 śoka-harṣa-bhaya-dveṣa- | lobha-moha-madānvitāḥ
10040273 mitho ghnantaṃ na paśyanti | bhāvair bhāvaṃ pṛthag-dṛśaḥ
10040280 śrī-śuka uvāca
10040281 kaṃsa evaṃ prasannābhyāṃ | viśuddhaṃ pratibhāṣitaḥ
10040283 devakī-vasudevābhyām | anujñāto 'viśad gṛham
10040291 tasyāṃ rātryāṃ vyatītāyāṃ | kaṃsa āhūya mantriṇaḥ
10040293 tebhya ācaṣṭa tat sarvaṃ | yad uktaṃ yoga-nidrayā
10040301 ākarṇya bhartur gaditaṃ | tam ūcur deva-śatravaḥ
10040303 devān prati kṛtāmarṣā | daiteyā nāti-kovidāḥ
10040311 evaṃ cet tarhi bhojendra | pura-grāma-vrajādiṣu
10040313 anirdaśān nirdaśāṃś ca | haniṣyāmo 'dya vai śiśūn
10040321 kim udyamaiḥ kariṣyanti | devāḥ samara-bhīravaḥ
10040323 nityam udvigna-manaso | jyā-ghoṣair dhanuṣas tava
10040331 asyatas te śara-vrātair | hanyamānāḥ samantataḥ
10040333 jijīviṣava utsṛjya | palāyana-parā yayuḥ
10040341 kecit prāñjalayo dīnā | nyasta-śastrā divaukasaḥ
10040343 mukta-kaccha-śikhāḥ kecid | bhītāḥ sma iti vādinaḥ
10040351 na tvaṃ vismṛta-śastrāstrān | virathān bhaya-saṃvṛtān
10040353 haṃsy anyāsakta-vimukhān | bhagna-cāpān ayudhyataḥ
10040361 kiṃ kṣema-śūrair vibudhair | asaṃyuga-vikatthanaiḥ
10040363 raho-juṣā kiṃ hariṇā | śambhunā vā vanaukasā
10040365 kim indreṇālpa-vīryeṇa | brahmaṇā vā tapasyatā
10040371 tathāpi devāḥ sāpatnyān | nopekṣyā iti manmahe
10040373 tatas tan-mūla-khanane | niyuṅkṣvāsmān anuvratān
10040381 yathāmayo 'ṅge samupekṣito nṛbhir | na śakyate rūḍha-padaś cikitsitum
10040383 yathendriya-grāma upekṣitas tathā | ripur mahān baddha-balo na cālyate
10040391 mūlaṃ hi viṣṇur devānāṃ | yatra dharmaḥ sanātanaḥ
10040393 tasya ca brahma-go-viprās | tapo yajñāḥ sa-dakṣiṇāḥ
10040401 tasmāt sarvātmanā rājan | brāhmaṇān brahma-vādinaḥ
10040403 tapasvino yajña-śīlān | gāś ca hanmo havir-dughāḥ
10040411 viprā gāvaś ca vedāś ca | tapaḥ satyaṃ damaḥ śamaḥ
10040413 śraddhā dayā titikṣā ca | kratavaś ca hares tanūḥ
10040421 sa hi sarva-surādhyakṣo | hy asura-dviḍ guhā-śayaḥ
10040423 tan-mūlā devatāḥ sarvāḥ | seśvarāḥ sa-catur-mukhāḥ
10040425 ayaṃ vai tad-vadhopāyo | yad ṛṣīṇāṃ vihiṃsanam
10040430 śrī-śuka uvāca
10040431 evaṃ durmantribhiḥ kaṃsaḥ | saha sammantrya durmatiḥ
10040433 brahma-hiṃsāṃ hitaṃ mene | kāla-pāśāvṛto 'suraḥ
10040441 sandiśya sādhu-lokasya | kadane kadana-priyān
10040443 kāma-rūpa-dharān dikṣu | dānavān gṛham āviśat
10040451 te vai rajaḥ-prakṛtayas | tamasā mūḍha-cetasaḥ
10040453 satāṃ vidveṣam ācerur | ārād āgata-mṛtyavaḥ
10040461 āyuḥ śriyaṃ yaśo dharmaṃ | lokān āśiṣa eva ca
10040463 hanti śreyāṃsi sarvāṇi | puṃso mahad-atikramaḥ
10050010 śrī-śuka uvāca
10050011 nandas tv ātmaja utpanne | jātāhlādo mahā-manāḥ
10050013 āhūya viprān veda-jñān | snātaḥ śucir alaṅkṛtaḥ
10050021 vācayitvā svastyayanaṃ | jāta-karmātmajasya vai
10050023 kārayām āsa vidhivat | pitṛ-devārcanaṃ tathā
10050031 dhenūnāṃ niyute prādād | viprebhyaḥ samalaṅkṛte
10050033 tilādrīn sapta ratnaugha- | śātakaumbhāmbarāvṛtān
10050041 kālena snāna-śaucābhyāṃ | saṃskārais tapasejyayā
10050043 śudhyanti dānaiḥ santuṣṭyā | dravyāṇy ātmātma-vidyayā
10050051 saumaṅgalya-giro viprāḥ | sūta-māgadha-vandinaḥ
10050053 gāyakāś ca jagur nedur | bheryo dundubhayo muhuḥ
10050061 vrajaḥ sammṛṣṭa-saṃsikta- | dvārājira-gṛhāntaraḥ
10050063 citra-dhvaja-patākā-srak- | caila-pallava-toraṇaiḥ
10050071 gāvo vṛṣā vatsatarā | haridrā-taila-rūṣitāḥ
10050073 vicitra-dhātu-barhasrag- | vastra-kāñcana-mālinaḥ
10050081 mahārha-vastrābharaṇa- | kañcukoṣṇīṣa-bhūṣitāḥ
10050083 gopāḥ samāyayū rājan | nānopāyana-pāṇayaḥ
10050091 gopyaś cākarṇya muditā | yaśodāyāḥ sutodbhavam
10050093 ātmānaṃ bhūṣayāṃ cakrur | vastrākalpāñjanādibhiḥ
10050101 nava-kuṅkuma-kiñjalka- | mukha-paṅkaja-bhūtayaḥ
10050103 balibhis tvaritaṃ jagmuḥ | pṛthu-śroṇyaś calat-kucāḥ
10050111 gopyaḥ sumṛṣṭa-maṇi-kuṇḍala-niṣka-kaṇṭhyaś
10050112 citrāmbarāḥ pathi śikhā-cyuta-mālya-varṣāḥ
10050113 nandālayaṃ sa-valayā vrajatīr virejur
10050114 vyālola-kuṇḍala-payodhara-hāra-śobhāḥ
10050121 tā āśiṣaḥ prayuñjānāś | ciraṃ pāhīti bālake
10050123 haridrā-cūrṇa-tailādbhiḥ | siñcantyo 'janam ujjaguḥ
10050131 avādyanta vicitrāṇi | vāditrāṇi mahotsave
10050133 kṛṣṇe viśveśvare 'nante | nandasya vrajam āgate
10050141 gopāḥ parasparaṃ hṛṣṭā | dadhi-kṣīra-ghṛtāmbubhiḥ
10050143 āsiñcanto vilimpanto | navanītaiś ca cikṣipuḥ
10050151 nando mahā-manās tebhyo | vāso 'laṅkāra-go-dhanam
10050153 sūta-māgadha-vandibhyo | ye 'nye vidyopajīvinaḥ
10050161 tais taiḥ kāmair adīnātmā | yathocitam apūjayat
10050163 viṣṇor ārādhanārthāya | sva-putrasyodayāya ca
10050171 rohiṇī ca mahā-bhāgā | nanda-gopābhinanditā
10050173 vyacarad divya-vāsa-srak- | kaṇṭhābharaṇa-bhūṣitā
10050181 tata ārabhya nandasya | vrajaḥ sarva-samṛddhimān
10050183 harer nivāsātma-guṇai | ramākrīḍam abhūn nṛpa
10050191 gopān gokula-rakṣāyāṃ | nirūpya mathurāṃ gataḥ
10050193 nandaḥ kaṃsasya vārṣikyaṃ | karaṃ dātuṃ kurūdvaha
10050201 vasudeva upaśrutya | bhrātaraṃ nandam āgatam
10050203 jñātvā datta-karaṃ rājñe | yayau tad-avamocanam
10050211 taṃ dṛṣṭvā sahasotthāya | dehaḥ prāṇam ivāgatam
10050213 prītaḥ priyatamaṃ dorbhyāṃ | sasvaje prema-vihvalaḥ
10050221 pūjitaḥ sukham āsīnaḥ | pṛṣṭvānāmayam ādṛtaḥ
10050223 prasakta-dhīḥ svātmajayor | idam āha viśāmpate
10050231 diṣṭyā bhrātaḥ pravayasa | idānīm aprajasya te
10050233 prajāśāyā nivṛttasya | prajā yat samapadyata
10050241 diṣṭyā saṃsāra-cakre 'smin | vartamānaḥ punar-bhavaḥ
10050243 upalabdho bhavān adya | durlabhaṃ priya-darśanam
10050251 naikatra priya-saṃvāsaḥ | suhṛdāṃ citra-karmaṇām
10050253 oghena vyūhyamānānāṃ | plavānāṃ srotaso yathā
10050261 kaccit paśavyaṃ nirujaṃ | bhūry-ambu-tṛṇa-vīrudham
10050263 bṛhad vanaṃ tad adhunā | yatrāsse tvaṃ suhṛd-vṛtaḥ
10050271 bhrātar mama sutaḥ kaccin | mātrā saha bhavad-vraje
10050273 tātaṃ bhavantaṃ manvāno | bhavadbhyām upalālitaḥ
10050281 puṃsas tri-vargo vihitaḥ | suhṛdo hy anubhāvitaḥ
10050283 na teṣu kliśyamāneṣu | tri-vargo 'rthāya kalpate
10050290 śrī-nanda uvāca
10050291 aho te devakī-putrāḥ | kaṃsena bahavo hatāḥ
10050293 ekāvaśiṣṭāvarajā | kanyā sāpi divaṃ gatā
10050301 nūnaṃ hy adṛṣṭa-niṣṭho 'yam | adṛṣṭa-paramo janaḥ
10050303 adṛṣṭam ātmanas tattvaṃ | yo veda na sa muhyati
10050310 śrī-vasudeva uvāca
10050311 karo vai vārṣiko datto | rājñe dṛṣṭā vayaṃ ca vaḥ
10050313 neha stheyaṃ bahu-tithaṃ | santy utpātāś ca gokule
10050320 śrī-śuka uvāca
10050321 iti nandādayo gopāḥ | proktās te śauriṇā yayuḥ
10050323 anobhir anaḍud-yuktais | tam anujñāpya gokulam
10060010 śrī-śuka uvāca
10060011 nandaḥ pathi vacaḥ śaurer | na mṛṣeti vicintayan
10060013 hariṃ jagāma śaraṇam | utpātāgama-śaṅkitaḥ
10060021 kaṃsena prahitā ghorā | pūtanā bāla-ghātinī
10060023 śiśūṃś cacāra nighnantī | pura-grāma-vrajādiṣu
10060031 na yatra śravaṇādīni | rakṣo-ghnāni sva-karmasu
10060033 kurvanti sātvatāṃ bhartur | yātudhānyaś ca tatra hi
10060041 sā khe-cary ekadotpatya | pūtanā nanda-gokulam
10060043 yoṣitvā māyayātmānaṃ | prāviśat kāma-cāriṇī
10060051 tāṃ keśa-bandha-vyatiṣakta-mallikāṃ
10060052 bṛhan-nitamba-stana-kṛcchra-madhyamām
10060053 suvāsasaṃ kalpita-karṇa-bhūṣaṇa-
10060054 tviṣollasat-kuntala-maṇḍitānanām
10060061 valgu-smitāpāṅga-visarga-vīkṣitair
10060062 mano harantīṃ vanitāṃ vrajaukasām
10060063 amaṃsatāmbhoja-kareṇa rūpiṇīṃ
10060064 gopyaḥ śriyaṃ draṣṭum ivāgatāṃ patim
10060071 bāla-grahas tatra vicinvatī śiśūn | yadṛcchayā nanda-gṛhe 'sad-antakam
10060073 bālaṃ praticchanna-nijoru-tejasaṃ | dadarśa talpe 'gnim ivāhitaṃ bhasi
10060081 vibudhya tāṃ bālaka-mārikā-grahaṃ | carācarātmā sa nimīlitekṣaṇaḥ
10060083 anantam āropayad aṅkam antakaṃ | yathoragaṃ suptam abuddhi-rajju-dhīḥ
10060091 tāṃ tīkṣṇa-cittām ativāma-ceṣṭitāṃ | vīkṣyāntarā koṣa-paricchadāsivat
10060093 vara-striyaṃ tat-prabhayā ca dharṣite | nirīkṣyamāṇe jananī hy atiṣṭhatām
10060101 tasmin stanaṃ durjara-vīryam ulbaṇaṃ
10060102 ghorāṅkam ādāya śiśor dadāv atha
10060103 gāḍhaṃ karābhyāṃ bhagavān prapīḍya tat-
10060104 prāṇaiḥ samaṃ roṣa-samanvito 'pibat
10060111 sā muñca muñcālam iti prabhāṣiṇī | niṣpīḍyamānākhila-jīva-marmaṇi
10060113 vivṛtya netre caraṇau bhujau muhuḥ | prasvinna-gātrā kṣipatī ruroda ha
10060121 tasyāḥ svanenātigabhīra-raṃhasā | sādrir mahī dyauś ca cacāla sa-grahā
10060123 rasā diśaś ca pratinedire janāḥ | petuḥ kṣitau vajra-nipāta-śaṅkayā
10060131 niśā-carītthaṃ vyathita-stanā vyasur
10060132 vyādāya keśāṃś caraṇau bhujāv api
10060133 prasārya goṣṭhe nija-rūpam āsthitā
10060134 vajrāhato vṛtra ivāpatan nṛpa
10060141 patamāno 'pi tad-dehas | tri-gavyūty-antara-drumān
10060143 cūrṇayām āsa rājendra | mahad āsīt tad adbhutam
10060151 īṣā-mātrogra-daṃṣṭrāsyaṃ | giri-kandara-nāsikam
10060153 gaṇḍa-śaila-stanaṃ raudraṃ | prakīrṇāruṇa-mūrdhajam
10060161 andha-kūpa-gabhīrākṣaṃ | pulināroha-bhīṣaṇam
10060163 baddha-setu-bhujorv-aṅghri | śūnya-toya-hradodaram
10060171 santatrasuḥ sma tad vīkṣya | gopā gopyaḥ kalevaram
10060173 pūrvaṃ tu tan-niḥsvanita- | bhinna-hṛt-karṇa-mastakāḥ
10060181 bālaṃ ca tasyā urasi | krīḍantam akutobhayam
10060183 gopyas tūrṇaṃ samabhyetya | jagṛhur jāta-sambhramāḥ
10060191 yaśodā-rohiṇībhyāṃ tāḥ | samaṃ bālasya sarvataḥ
10060193 rakṣāṃ vidadhire samyag | go-puccha-bhramaṇādibhiḥ
10060201 go-mūtreṇa snāpayitvā | punar go-rajasārbhakam
10060203 rakṣāṃ cakruś ca śakṛtā | dvādaśāṅgeṣu nāmabhiḥ
10060211 gopyaḥ saṃspṛṣṭa-salilā | aṅgeṣu karayoḥ pṛthak
10060213 nyasyātmany atha bālasya | bīja-nyāsam akurvata
10060221 avyād ajo 'ṅghri maṇimāṃs tava jānv athorū
10060222 yajño 'cyutaḥ kaṭi-taṭaṃ jaṭharaṃ hayāsyaḥ
10060223 hṛt keśavas tvad-ura īśa inas tu kaṇṭhaṃ
10060224 viṣṇur bhujaṃ mukham urukrama īśvaraḥ kam
10060231 cakry agrataḥ saha-gado harir astu paścāt
10060232 tvat-pārśvayor dhanur-asī madhu-hājanaś ca
10060233 koṇeṣu śaṅkha urugāya upary upendras
10060234 tārkṣyaḥ kṣitau haladharaḥ puruṣaḥ samantāt
10060241 indriyāṇi hṛṣīkeśaḥ | prāṇān nārāyaṇo 'vatu
10060243 śvetadvīpa-patiś cittaṃ | mano yogeśvaro 'vatu
10060251 pṛśnigarbhas tu te buddhim | ātmānaṃ bhagavān paraḥ
10060253 krīḍantaṃ pātu govindaḥ | śayānaṃ pātu mādhavaḥ
10060261 vrajantam avyād vaikuṇṭha | āsīnaṃ tvāṃ śriyaḥ patiḥ
10060263 bhuñjānaṃ yajñabhuk pātu | sarva-graha-bhayaṅkaraḥ
10060271 ḍākinyo yātudhānyaś ca | kuṣmāṇḍā ye 'rbhaka-grahāḥ
10060273 bhūta-preta-piśācāś ca | yakṣa-rakṣo-vināyakāḥ
10060281 koṭarā revatī jyeṣṭhā | pūtanā mātṛkādayaḥ
10060283 unmādā ye hy apasmārā | deha-prāṇendriya-druhaḥ
10060291 svapna-dṛṣṭā mahotpātā | vṛddhā bāla-grahāś ca ye
10060293 sarve naśyantu te viṣṇor | nāma-grahaṇa-bhīravaḥ
10060300 śrī-śuka uvāca
10060301 iti praṇaya-baddhābhir | gopībhiḥ kṛta-rakṣaṇam
10060303 pāyayitvā stanaṃ mātā | sannyaveśayad ātmajam
10060311 tāvan nandādayo gopā | mathurāyā vrajaṃ gatāḥ
10060313 vilokya pūtanā-dehaṃ | babhūvur ativismitāḥ
10060321 nūnaṃ batarṣiḥ sañjāto | yogeśo vā samāsa saḥ
10060323 sa eva dṛṣṭo hy utpāto | yad āhānakadundubhiḥ
10060331 kalevaraṃ paraśubhiś | chittvā tat te vrajaukasaḥ
10060333 dūre kṣiptvāvayavaśo | nyadahan kāṣṭha-veṣṭitam
10060341 dahyamānasya dehasya | dhūmaś cāguru-saurabhaḥ
10060343 utthitaḥ kṛṣṇa-nirbhukta- | sapady āhata-pāpmanaḥ
10060351 pūtanā loka-bāla-ghnī | rākṣasī rudhirāśanā
10060353 jighāṃsayāpi haraye | stanaṃ dattvāpa sad-gatim
10060361 kiṃ punaḥ śraddhayā bhaktyā | kṛṣṇāya paramātmane
10060363 yacchan priyatamaṃ kiṃ nu | raktās tan-mātaro yathā
10060371 padbhyāṃ bhakta-hṛdi-sthābhyāṃ | vandyābhyāṃ loka-vanditaiḥ
10060373 aṅgaṃ yasyāḥ samākramya | bhagavān api tat-stanam
10060381 yātudhāny api sā svargam | avāpa jananī-gatim
10060383 kṛṣṇa-bhukta-stana-kṣīrāḥ | kim u gāvo 'numātaraḥ
10060391 payāṃsi yāsām apibat | putra-sneha-snutāny alam
10060393 bhagavān devakī-putraḥ | kaivalyādy-akhila-pradaḥ
10060401 tāsām avirataṃ kṛṣṇe | kurvatīnāṃ sutekṣaṇam
10060403 na punaḥ kalpate rājan | saṃsāro 'jñāna-sambhavaḥ
10060411 kaṭa-dhūmasya saurabhyam | avaghrāya vrajaukasaḥ
10060413 kim idaṃ kuta eveti | vadanto vrajam āyayuḥ
10060421 te tatra varṇitaṃ gopaiḥ | pūtanāgamanādikam
10060423 śrutvā tan-nidhanaṃ svasti | śiśoś cāsan suvismitāḥ
10060431 nandaḥ sva-putram ādāya | pretyāgatam udāra-dhīḥ
10060433 mūrdhny upāghrāya paramāṃ | mudaṃ lebhe kurūdvaha
10060441 ya etat pūtanā-mokṣaṃ | kṛṣṇasyārbhakam adbhutam
10060443 śṛṇuyāc chraddhayā martyo | govinde labhate ratim
10070010 śrī-rājovāca10070011 yena yenāvatāreṇa | bhagavān harir īśvaraḥ
10070013 karoti karṇa-ramyāṇi | mano-jñāni ca naḥ prabho
10070021 yac-chṛṇvato 'paity aratir vitṛṣṇā | sattvaṃ ca śuddhyaty acireṇa puṃsaḥ
10070023 bhaktir harau tat-puruṣe ca sakhyaṃ | tad eva hāraṃ vada manyase cet
10070031 athānyad api kṛṣṇasya | tokācaritam adbhutam
10070033 mānuṣaṃ lokam āsādya | taj-jātim anurundhataḥ
10070040 śrī-śuka uvāca
10070041 kadācid autthānika-kautukāplave | janmarkṣa-yoge samaveta-yoṣitām
10070043 vāditra-gīta-dvija-mantra-vācakaiś | cakāra sūnor abhiṣecanaṃ satī
10070051 nandasya patnī kṛta-majjanādikaṃ | vipraiḥ kṛta-svastyayanaṃ supūjitaiḥ
10070053 annādya-vāsaḥ-srag-abhīṣṭa-dhenubhiḥ | sañjāta-nidrākṣam aśīśayac chanaiḥ
10070061 autthānikautsukya-manā manasvinī | samāgatān pūjayatī vrajaukasaḥ
10070063 naivāśṛṇod vai ruditaṃ sutasya sā | rudan stanārthī caraṇāv udakṣipat
10070071 adhaḥ-śayānasya śiśor ano 'lpaka- | pravāla-mṛdv-aṅghri-hataṃ vyavartata
10070073 vidhvasta-nānā-rasa-kupya-bhājanaṃ | vyatyasta-cakrākṣa-vibhinna-kūbaram
10070081 dṛṣṭvā yaśodā-pramukhā vraja-striya
10070082 autthānike karmaṇi yāḥ samāgatāḥ
10070083 nandādayaś cādbhuta-darśanākulāḥ
10070084 kathaṃ svayaṃ vai śakaṭaṃ viparyagāt
10070091 ūcur avyavasita-matīn | gopān gopīś ca bālakāḥ
10070093 rudatānena pādena | kṣiptam etan na saṃśayaḥ
10070101 na te śraddadhire gopā | bāla-bhāṣitam ity uta
10070103 aprameyaṃ balaṃ tasya | bālakasya na te viduḥ
10070111 rudantaṃ sutam ādāya | yaśodā graha-śaṅkitā
10070113 kṛta-svastyayanaṃ vipraiḥ | sūktaiḥ stanam apāyayat
10070121 pūrvavat sthāpitaṃ gopair | balibhiḥ sa-paricchadam
10070123 viprā hutvārcayāṃ cakrur | dadhy-akṣata-kuśāmbubhiḥ
10070131 ye 'sūyānṛta-dambherṣā- | hiṃsā-māna-vivarjitāḥ
10070133 na teṣāṃ satya-śīlānām | āśiṣo viphalāḥ kṛtāḥ
10070141 iti bālakam ādāya | sāmarg-yajur-upākṛtaiḥ
10070143 jalaiḥ pavitrauṣadhibhir | abhiṣicya dvijottamaiḥ
10070151 vācayitvā svastyayanaṃ | nanda-gopaḥ samāhitaḥ
10070153 hutvā cāgniṃ dvijātibhyaḥ | prādād annaṃ mahā-guṇam
10070161 gāvaḥ sarva-guṇopetā | vāsaḥ-srag-rukma-mālinīḥ
10070163 ātmajābhyudayārthāya | prādāt te cānvayuñjata
10070171 viprā mantra-vido yuktās | tair yāḥ proktās tathāśiṣaḥ
10070173 tā niṣphalā bhaviṣyanti | na kadācid api sphuṭam
10070181 ekadāroham ārūḍhaṃ | lālayantī sutaṃ satī
10070183 garimāṇaṃ śiśor voḍhuṃ | na sehe giri-kūṭavat
10070191 bhūmau nidhāya taṃ gopī | vismitā bhāra-pīḍitā
10070193 mahā-puruṣam ādadhyau | jagatām āsa karmasu
10070201 daityo nāmnā tṛṇāvartaḥ | kaṃsa-bhṛtyaḥ praṇoditaḥ
10070203 cakravāta-svarūpeṇa | jahārāsīnam arbhakam
10070211 gokulaṃ sarvam āvṛṇvan | muṣṇaṃś cakṣūṃṣi reṇubhiḥ
10070213 īrayan sumahā-ghora- | śabdena pradiśo diśaḥ
10070221 muhūrtam abhavad goṣṭhaṃ | rajasā tamasāvṛtam
10070223 sutaṃ yaśodā nāpaśyat | tasmin nyastavatī yataḥ
10070231 nāpaśyat kaścanātmānaṃ | paraṃ cāpi vimohitaḥ
10070233 tṛṇāvarta-nisṛṣṭābhiḥ | śarkarābhir upadrutaḥ
10070241 iti khara-pavana-cakra-pāṃśu-varṣe | suta-padavīm abalāvilakṣya mātā
10070243 atikaruṇam anusmaranty aśocad | bhuvi patitā mṛta-vatsakā yathā gauḥ
10070251 ruditam anuniśamya tatra gopyo | bhṛśam anutapta-dhiyo 'śru-pūrṇa-mukhyaḥ
10070253 rurudur anupalabhya nanda-sūnuṃ | pavana upārata-pāṃśu-varṣa-vege
10070261 tṛṇāvartaḥ śānta-rayo | vātyā-rūpa-dharo haran
10070263 kṛṣṇaṃ nabho-gato gantuṃ | nāśaknod bhūri-bhāra-bhṛt
10070271 tam aśmānaṃ manyamāna | ātmano guru-mattayā
10070273 gale gṛhīta utsraṣṭuṃ | nāśaknod adbhutārbhakam
10070281 gala-grahaṇa-niśceṣṭo | daityo nirgata-locanaḥ
10070283 avyakta-rāvo nyapatat | saha-bālo vyasur vraje
10070291 tam antarikṣāt patitaṃ śilāyāṃ | viśīrṇa-sarvāvayavaṃ karālam
10070293 puraṃ yathā rudra-śareṇa viddhaṃ | striyo rudatyo dadṛśuḥ sametāḥ
10070301 prādāya mātre pratihṛtya vismitāḥ | kṛṣṇaṃ ca tasyorasi lambamānam
10070303 taṃ svastimantaṃ puruṣāda-nītaṃ | vihāyasā mṛtyu-mukhāt pramuktam
10070305 gopyaś ca gopāḥ kila nanda-mukhyā | labdhvā punaḥ prāpur atīva modam
10070311 aho batāty-adbhutam eṣa rakṣasā | bālo nivṛttiṃ gamito 'bhyagāt punaḥ
10070313 hiṃsraḥ sva-pāpena vihiṃsitaḥ khalaḥ | sādhuḥ samatvena bhayād vimucyate
10070321 kiṃ nas tapaś cīrṇam adhokṣajārcanaṃ
10070322 pūrteṣṭa-dattam uta bhūta-sauhṛdam
10070323 yat samparetaḥ punar eva bālako
10070324 diṣṭyā sva-bandhūn praṇayann upasthitaḥ
10070331 dṛṣṭvādbhutāni bahuśo | nanda-gopo bṛhadvane
10070333 vasudeva-vaco bhūyo | mānayām āsa vismitaḥ
10070341 ekadārbhakam ādāya | svāṅkam āropya bhāminī
10070343 prasnutaṃ pāyayām āsa | stanaṃ sneha-pariplutā
10070351 pīta-prāyasya jananī | sutasya rucira-smitam
10070353 mukhaṃ lālayatī rājañ | jṛmbhato dadṛśe idam
10070361 khaṃ rodasī jyotir-anīkam āśāḥ | sūryendu-vahni-śvasanāmbudhīṃś ca
10070363 dvīpān nagāṃs tad-duhitṝr vanāni | bhūtāni yāni sthira-jaṅgamāni
10070371 sā vīkṣya viśvaṃ sahasā | rājan sañjāta-vepathuḥ
10070373 sammīlya mṛgaśāvākṣī | netre āsīt suvismitā
10080010 śrī-śuka uvāca
10080011 gargaḥ purohito rājan | yadūnāṃ sumahā-tapāḥ
10080013 vrajaṃ jagāma nandasya | vasudeva-pracoditaḥ
10080021 taṃ dṛṣṭvā parama-prītaḥ | pratyutthāya kṛtāñjaliḥ
10080023 ānarcādhokṣaja-dhiyā | praṇipāta-puraḥsaram
10080031 sūpaviṣṭaṃ kṛtātithyaṃ | girā sūnṛtayā munim
10080033 nandayitvābravīd brahman | pūrṇasya karavāma kim
10080041 mahad-vicalanaṃ nṝṇāṃ | gṛhiṇāṃ dīna-cetasām
10080043 niḥśreyasāya bhagavan | kalpate nānyathā kvacit
10080051 jyotiṣām ayanaṃ sākṣād | yat taj jñānam atīndriyam
10080053 praṇītaṃ bhavatā yena | pumān veda parāvaram
10080061 tvaṃ hi brahma-vidāṃ śreṣṭhaḥ | saṃskārān kartum arhasi
10080063 bālayor anayor nṝṇāṃ | janmanā brāhmaṇo guruḥ
10080070 śrī-garga uvāca
10080071 yadūnām aham ācāryaḥ | khyātaś ca bhuvi sarvadā
10080073 sutaṃ mayā saṃskṛtaṃ te | manyate devakī-sutam
10080081 kaṃsaḥ pāpa-matiḥ sakhyaṃ | tava cānakadundubheḥ
10080083 devakyā aṣṭamo garbho | na strī bhavitum arhati
10080091 iti sañcintayañ chrutvā | devakyā dārikā-vacaḥ
10080093 api hantā gatāśaṅkas | tarhi tan no 'nayo bhavet
10080100 śrī-nanda uvāca
10080101 alakṣito 'smin rahasi | māmakair api go-vraje
10080103 kuru dvijāti-saṃskāraṃ | svasti-vācana-pūrvakam
10080110 śrī-śuka uvāca
10080111 evaṃ samprārthito vipraḥ | sva-cikīrṣitam eva tat
10080113 cakāra nāma-karaṇaṃ | gūḍho rahasi bālayoḥ
10080120 śrī-garga uvāca
10080121 ayaṃ hi rohiṇī-putro | ramayan suhṛdo guṇaiḥ
10080123 ākhyāsyate rāma iti | balādhikyād balaṃ viduḥ
10080125 yadūnām apṛthag-bhāvāt | saṅkarṣaṇam uśanty api
10080131 āsan varṇās trayo hy asya | gṛhṇato 'nuyugaṃ tanūḥ
10080133 śuklo raktas tathā pīta | idānīṃ kṛṣṇatāṃ gataḥ
10080141 prāg ayaṃ vasudevasya | kvacij jātas tavātmajaḥ
10080143 vāsudeva iti śrīmān | abhijñāḥ sampracakṣate
10080151 bahūni santi nāmāni | rūpāṇi ca sutasya te
10080153 guṇa-karmānurūpāṇi | tāny ahaṃ veda no janāḥ
10080161 eṣa vaḥ śreya ādhāsyad | gopa-gokula-nandanaḥ
10080163 anena sarva-durgāṇi | yūyam añjas tariṣyatha
10080171 purānena vraja-pate | sādhavo dasyu-pīḍitāḥ
10080173 arājake rakṣyamāṇā | jigyur dasyūn samedhitāḥ
10080181 ya etasmin mahā-bhāgāḥ | prītiṃ kurvanti mānavāḥ
10080183 nārayo 'bhibhavanty etān | viṣṇu-pakṣān ivāsurāḥ
10080191 tasmān nandātmajo 'yaṃ te | nārāyaṇa-samo guṇaiḥ
10080193 śriyā kīrtyānubhāvena | gopāyasva samāhitaḥ
10080200 śrī-śuka uvāca
10080201 ity ātmānaṃ samādiśya | garge ca sva-gṛhaṃ gate
10080203 nandaḥ pramudito mene | ātmānaṃ pūrṇam āśiṣām
10080211 kālena vrajatālpena | gokule rāma-keśavau
10080213 jānubhyāṃ saha pāṇibhyāṃ | riṅgamāṇau vijahratuḥ
10080221 tāv aṅghri-yugmam anukṛṣya sarīsṛpantau
10080222 ghoṣa-praghoṣa-ruciraṃ vraja-kardameṣu
10080223 tan-nāda-hṛṣṭa-manasāv anusṛtya lokaṃ
10080224 mugdha-prabhītavad upeyatur anti mātroḥ
10080231 tan-mātarau nija-sutau ghṛṇayā snuvantyau
10080232 paṅkāṅga-rāga-rucirāv upagṛhya dorbhyām
10080233 dattvā stanaṃ prapibatoḥ sma mukhaṃ nirīkṣya
10080234 mugdha-smitālpa-daśanaṃ yayatuḥ pramodam
10080241 yarhy aṅganā-darśanīya-kumāra-līlāv
10080242 antar-vraje tad abalāḥ pragṛhīta-pucchaiḥ
10080243 vatsair itas tata ubhāv anukṛṣyamāṇau
10080244 prekṣantya ujjhita-gṛhā jahṛṣur hasantyaḥ
10080251 śṛṅgy-agni-daṃṣṭry-asi-jala-dvija-kaṇṭakebhyaḥ
10080252 krīḍā-parāv aticalau sva-sutau niṣeddhum
10080253 gṛhyāṇi kartum api yatra na taj-jananyau
10080254 śekāta āpatur alaṃ manaso 'navasthām
10080261 kālenālpena rājarṣe | rāmaḥ kṛṣṇaś ca gokule
10080263 aghṛṣṭa-jānubhiḥ padbhir | vicakramatur añjasā
10080271 tatas tu bhagavān kṛṣṇo | vayasyair vraja-bālakaiḥ
10080273 saha-rāmo vraja-strīṇāṃ | cikrīḍe janayan mudam
10080281 kṛṣṇasya gopyo ruciraṃ | vīkṣya kaumāra-cāpalam
10080283 śṛṇvantyāḥ kila tan-mātur | iti hocuḥ samāgatāḥ
10080291 vatsān muñcan kvacid asamaye krośa-sañjāta-hāsaḥ
10080292 steyaṃ svādv atty atha dadhi-payaḥ kalpitaiḥ steya-yogaiḥ
10080293 markān bhokṣyan vibhajati sa cen nātti bhāṇḍaṃ bhinnatti
10080294 dravyālābhe sagṛha-kupito yāty upakrośya tokān
10080301 hastāgrāhye racayati vidhiṃ pīṭhakolūkhalādyaiś
10080302 chidraṃ hy antar-nihita-vayunaḥ śikya-bhāṇḍeṣu tad-vit
10080303 dhvāntāgāre dhṛta-maṇi-gaṇaṃ svāṅgam artha-pradīpaṃ
10080304 kāle gopyo yarhi gṛha-kṛtyeṣu suvyagra-cittāḥ
10080311 evaṃ dhārṣṭyāny uśati kurute mehanādīni vāstau
10080312 steyopāyair viracita-kṛtiḥ supratīko yathāste
10080313 itthaṃ strībhiḥ sa-bhaya-nayana-śrī-mukhālokinībhir
10080314 vyākhyātārthā prahasita-mukhī na hy upālabdhum aicchat
10080321 ekadā krīḍamānās te | rāmādyā gopa-dārakāḥ
10080323 kṛṣṇo mṛdaṃ bhakṣitavān | iti mātre nyavedayan
10080331 sā gṛhītvā kare kṛṣṇam | upālabhya hitaiṣiṇī
10080333 yaśodā bhaya-sambhrānta- | prekṣaṇākṣam abhāṣata
10080341 kasmān mṛdam adāntātman | bhavān bhakṣitavān rahaḥ
10080343 vadanti tāvakā hy ete | kumārās te 'grajo 'py ayam
10080351 nāhaṃ bhakṣitavān amba | sarve mithyābhiśaṃsinaḥ
10080353 yadi satya-giras tarhi | samakṣaṃ paśya me mukham
10080361 yady evaṃ tarhi vyādehī- | ty uktaḥ sa bhagavān hariḥ
10080363 vyādattāvyāhataiśvaryaḥ | krīḍā-manuja-bālakaḥ
10080371 sā tatra dadṛśe viśvaṃ | jagat sthāsnu ca khaṃ diśaḥ
10080373 sādri-dvīpābdhi-bhūgolaṃ | sa-vāyv-agnīndu-tārakam
10080381 jyotiś-cakraṃ jalaṃ tejo | nabhasvān viyad eva ca
10080383 vaikārikāṇīndriyāṇi | mano mātrā guṇās trayaḥ
10080391 etad vicitraṃ saha-jīva-kāla- | svabhāva-karmāśaya-liṅga-bhedam
10080393 sūnos tanau vīkṣya vidāritāsye | vrajaṃ sahātmānam avāpa śaṅkām
10080401 kiṃ svapna etad uta devamāyā | kiṃ vā madīyo bata buddhi-mohaḥ
10080403 atho amuṣyaiva mamārbhakasya | yaḥ kaścanautpattika ātma-yogaḥ
10080411 atho yathāvan na vitarka-gocaraṃ | ceto-manaḥ-karma-vacobhir añjasā
10080413 yad-āśrayaṃ yena yataḥ pratīyate | sudurvibhāvyaṃ praṇatāsmi tat-padam
10080421 ahaṃ mamāsau patir eṣa me suto | vrajeśvarasyākhila-vittapā satī
10080423 gopyaś ca gopāḥ saha-godhanāś ca me | yan-māyayetthaṃ kumatiḥ sa me gatiḥ
10080431 itthaṃ vidita-tattvāyāṃ | gopikāyāṃ sa īśvaraḥ
10080433 vaiṣṇavīṃ vyatanon māyāṃ | putra-snehamayīṃ vibhuḥ
10080441 sadyo naṣṭa-smṛtir gopī | sāropyāroham ātmajam
10080443 pravṛddha-sneha-kalila- | hṛdayāsīd yathā purā
10080451 trayyā copaniṣadbhiś ca | sāṅkhya-yogaiś ca sātvataiḥ
10080453 upagīyamāna-māhātmyaṃ | hariṃ sāmanyatātmajam
10080460 śrī-rājovāca
10080461 nandaḥ kim akarod brahman | śreya evaṃ mahodayam
10080463 yaśodā ca mahā-bhāgā | papau yasyāḥ stanaṃ hariḥ
10080471 pitarau nānvavindetāṃ | kṛṣṇodārārbhakehitam
10080473 gāyanty adyāpi kavayo | yal loka-śamalāpaham
10080480 śrī-śuka uvāca
10080481 droṇo vasūnāṃ pravaro | dharayā bhāryayā saha
10080483 kariṣyamāṇa ādeśān | brahmaṇas tam uvāca ha
10080491 jātayor nau mahādeve | bhuvi viśveśvare harau
10080493 bhaktiḥ syāt paramā loke | yayāñjo durgatiṃ taret
10080501 astv ity uktaḥ sa bhagavān | vraje droṇo mahā-yaśāḥ
10080503 jajñe nanda iti khyāto | yaśodā sā dharābhavat
10080511 tato bhaktir bhagavati | putrī-bhūte janārdane
10080513 dampatyor nitarām āsīd | gopa-gopīṣu bhārata
10080521 kṛṣṇo brahmaṇa ādeśaṃ | satyaṃ kartuṃ vraje vibhuḥ
10080523 saha-rāmo vasaṃś cakre | teṣāṃ prītiṃ sva-līlayā
10090010 śrī-śuka uvāca
10090011 ekadā gṛha-dāsīṣu | yaśodā nanda-gehinī
10090013 karmāntara-niyuktāsu | nirmamantha svayaṃ dadhi
10090021 yāni yānīha gītāni | tad-bāla-caritāni ca
10090023 dadhi-nirmanthane kāle | smarantī tāny agāyata
10090031 kṣaumaṃ vāsaḥ pṛthu-kaṭi-taṭe bibhratī sūtra-naddhaṃ
10090032 putra-sneha-snuta-kuca-yugaṃ jāta-kampaṃ ca subhrūḥ
10090033 rajjv-ākarṣa-śrama-bhuja-calat-kaṅkaṇau kuṇḍale ca
10090034 svinnaṃ vaktraṃ kabara-vigalan-mālatī nirmamantha
10090041 tāṃ stanya-kāma āsādya | mathnantīṃ jananīṃ hariḥ
10090043 gṛhītvā dadhi-manthānaṃ | nyaṣedhat prītim āvahan
10090051 tam aṅkam ārūḍham apāyayat stanaṃ | sneha-snutaṃ sa-smitam īkṣatī mukham
10090053 atṛptam utsṛjya javena sā yayāv | utsicyamāne payasi tv adhiśrite
10090061 sañjāta-kopaḥ sphuritāruṇādharaṃ | sandaśya dadbhir dadhi-mantha-bhājanam
10090063 bhittvā mṛṣāśrur dṛṣad-aśmanā raho | jaghāsa haiyaṅgavam antaraṃ gataḥ
10090071 uttārya gopī suśṛtaṃ payaḥ punaḥ | praviśya saṃdṛśya ca dadhy-amatrakam
10090073 bhagnaṃ vilokya sva-sutasya karma taj | jahāsa taṃ cāpi na tatra paśyatī
10090081 ulūkhalāṅghrer upari vyavasthitaṃ | markāya kāmaṃ dadataṃ śici sthitam
10090083 haiyaṅgavaṃ caurya-viśaṅkitekṣaṇaṃ | nirīkṣya paścāt sutam āgamac chanaiḥ
10090091 tām ātta-yaṣṭiṃ prasamīkṣya satvaras
10090092 tato 'varuhyāpasasāra bhītavat
10090093 gopy anvadhāvan na yam āpa yogināṃ
10090094 kṣamaṃ praveṣṭuṃ tapaseritaṃ manaḥ
10090101 anvañcamānā jananī bṛhac-calac- | chroṇī-bharākrānta-gatiḥ sumadhyamā
10090103 javena visraṃsita-keśa-bandhana- | cyuta-prasūnānugatiḥ parāmṛśat
10090111 kṛtāgasaṃ taṃ prarudantam akṣiṇī | kaṣantam añjan-maṣiṇī sva-pāṇinā
10090113 udvīkṣamāṇaṃ bhaya-vihvalekṣaṇaṃ | haste gṛhītvā bhiṣayanty avāgurat
10090121 tyaktvā yaṣṭiṃ sutaṃ bhītaṃ | vijñāyārbhaka-vatsalā
10090123 iyeṣa kila taṃ baddhuṃ | dāmnātad-vīrya-kovidā
10090131 na cāntar na bahir yasya | na pūrvaṃ nāpi cāparam
10090133 pūrvāparaṃ bahiś cāntar | jagato yo jagac ca yaḥ
10090141 taṃ matvātmajam avyaktaṃ | martya-liṅgam adhokṣajam
10090143 gopikolūkhale dāmnā | babandha prākṛtaṃ yathā
10090151 tad dāma badhyamānasya | svārbhakasya kṛtāgasaḥ
10090153 dvy-aṅgulonam abhūt tena | sandadhe 'nyac ca gopikā
10090161 yadāsīt tad api nyūnaṃ | tenānyad api sandadhe
10090163 tad api dvy-aṅgulaṃ nyūnaṃ | yad yad ādatta bandhanam
10090171 evaṃ sva-geha-dāmāni | yaśodā sandadhaty api
10090173 gopīnāṃ susmayantīnāṃ | smayantī vismitābhavat
10090181 sva-mātuḥ svinna-gātrāyā | visrasta-kabara-srajaḥ
10090183 dṛṣṭvā pariśramaṃ kṛṣṇaḥ | kṛpayāsīt sva-bandhane
10090191 evaṃ sandarśitā hy aṅga | hariṇā bhṛtya-vaśyatā
10090193 sva-vaśenāpi kṛṣṇena | yasyedaṃ seśvaraṃ vaśe
10090201 nemaṃ viriñco na bhavo | na śrīr apy aṅga-saṃśrayā
10090203 prasādaṃ lebhire gopī | yat tat prāpa vimuktidāt
10090211 nāyaṃ sukhāpo bhagavān | dehināṃ gopikā-sutaḥ
10090213 jñānināṃ cātma-bhūtānāṃ | yathā bhaktimatām iha
10090221 kṛṣṇas tu gṛha-kṛtyeṣu | vyagrāyāṃ mātari prabhuḥ
10090223 adrākṣīd arjunau pūrvaṃ | guhyakau dhanadātmajau
10090231 purā nārada-śāpena | vṛkṣatāṃ prāpitau madāt
10090233 nalakūvara-maṇigrīvāv | iti khyātau śriyānvitau
10100010 śrī-rājovāca
10100011 kathyatāṃ bhagavann etat | tayoḥ śāpasya kāraṇam
10100013 yat tad vigarhitaṃ karma | yena vā devarṣes tamaḥ
10100020 śrī-śuka uvāca
10100021 rudrasyānucarau bhūtvā | sudṛptau dhanadātmajau
10100023 kailāsopavane ramye | mandākinyāṃ madotkaṭau
10100031 vāruṇīṃ madirāṃ pītvā | madāghūrṇita-locanau
10100033 strī-janair anugāyadbhiś | ceratuḥ puṣpite vane
10100041 antaḥ praviśya gaṅgāyām | ambhoja-vana-rājini
10100043 cikrīḍatur yuvatibhir | gajāv iva kareṇubhiḥ
10100051 yadṛcchayā ca devarṣir | bhagavāṃs tatra kaurava
10100053 apaśyan nārado devau | kṣībāṇau samabudhyata
10100061 taṃ dṛṣṭvā vrīḍitā devyo | vivastrāḥ śāpa-śaṅkitāḥ
10100063 vāsāṃsi paryadhuḥ śīghraṃ | vivastrau naiva guhyakau
10100071 tau dṛṣṭvā madirā-mattau | śrī-madāndhau surātmajau
10100073 tayor anugrahārthāya | śāpaṃ dāsyann idaṃ jagau
10100080 śrī-nārada uvāca
10100081 na hy anyo juṣato joṣyān | buddhi-bhraṃśo rajo-guṇaḥ
10100083 śrī-madād ābhijātyādir | yatra strī dyūtam āsavaḥ
10100091 hanyante paśavo yatra | nirdayair ajitātmabhiḥ
10100093 manyamānair imaṃ deham | ajarāmṛtyu naśvaram
10100101 deva-saṃjñitam apy ante | kṛmi-viḍ-bhasma-saṃjñitam
10100103 bhūta-dhruk tat-kṛte svārthaṃ | kiṃ veda nirayo yataḥ
10100111 dehaḥ kim anna-dātuḥ svaṃ | niṣektur mātur eva ca
10100113 mātuḥ pitur vā balinaḥ | kretur agneḥ śuno 'pi vā
10100121 evaṃ sādhāraṇaṃ deham | avyakta-prabhavāpyayam
10100123 ko vidvān ātmasāt kṛtvā | hanti jantūn ṛte 'sataḥ
10100131 asataḥ śrī-madāndhasya | dāridryaṃ param añjanam
10100133 ātmaupamyena bhūtāni | daridraḥ param īkṣate
10100141 yathā kaṇṭaka-viddhāṅgo | jantor necchati tāṃ vyathām
10100143 jīva-sāmyaṃ gato liṅgair | na tathāviddha-kaṇṭakaḥ
10100151 daridro nirahaṃ-stambho | muktaḥ sarva-madair iha
10100153 kṛcchraṃ yadṛcchayāpnoti | tad dhi tasya paraṃ tapaḥ
10100161 nityaṃ kṣut-kṣāma-dehasya | daridrasyānna-kāṅkṣiṇaḥ
10100163 indriyāṇy anuśuṣyanti | hiṃsāpi vinivartate
10100171 daridrasyaiva yujyante | sādhavaḥ sama-darśinaḥ
10100173 sadbhiḥ kṣiṇoti taṃ tarṣaṃ | tata ārād viśuddhyati
10100181 sādhūnāṃ sama-cittānāṃ | mukunda-caraṇaiṣiṇām
10100183 upekṣyaiḥ kiṃ dhana-stambhair | asadbhir asad-āśrayaiḥ
10100191 tad ahaṃ mattayor mādhvyā | vāruṇyā śrī-madāndhayoḥ
10100193 tamo-madaṃ hariṣyāmi | straiṇayor ajitātmanoḥ
10100201 yad imau loka-pālasya | putrau bhūtvā tamaḥ-plutau
10100203 na vivāsasam ātmānaṃ | vijānītaḥ sudurmadau
10100211 ato 'rhataḥ sthāvaratāṃ | syātāṃ naivaṃ yathā punaḥ
10100213 smṛtiḥ syān mat-prasādena | tatrāpi mad-anugrahāt
10100221 vāsudevasya sānnidhyaṃ | labdhvā divya-śarac-chate
10100223 vṛtte svarlokatāṃ bhūyo | labdha-bhaktī bhaviṣyataḥ
10100230 śrī-śuka uvāca
10100231 evam uktvā sa devarṣir | gato nārāyaṇāśramam
10100233 nalakūvara-maṇigrīvāv | āsatur yamalārjunau
10100241 ṛṣer bhāgavata-mukhyasya | satyaṃ kartuṃ vaco hariḥ
10100243 jagāma śanakais tatra | yatrāstāṃ yamalārjunau
10100251 devarṣir me priyatamo | yad imau dhanadātmajau
10100253 tat tathā sādhayiṣyāmi | yad gītaṃ tan mahātmanā
10100261 ity antareṇārjunayoḥ | kṛṣṇas tu yamayor yayau
10100263 ātma-nirveśa-mātreṇa | tiryag-gatam ulūkhalam
10100271 bālena niṣkarṣayatānvag ulūkhalaṃ tad
10100272 dāmodareṇa tarasotkalitāṅghri-bandhau
10100273 niṣpetatuḥ parama-vikramitātivepa-
10100274 skandha-pravāla-viṭapau kṛta-caṇḍa-śabdau
10100281 tatra śriyā paramayā kakubhaḥ sphurantau
10100282 siddhāv upetya kujayor iva jāta-vedāḥ
10100283 kṛṣṇaṃ praṇamya śirasākhila-loka-nāthaṃ
10100284 baddhāñjalī virajasāv idam ūcatuḥ sma
10100291 kṛṣṇa kṛṣṇa mahā-yogiṃs | tvam ādyaḥ puruṣaḥ paraḥ
10100293 vyaktāvyaktam idaṃ viśvaṃ | rūpaṃ te brāhmaṇā viduḥ
10100301 tvam ekaḥ sarva-bhūtānāṃ | dehāsv-ātmendriyeśvaraḥ
10100303 tvam eva kālo bhagavān | viṣṇur avyaya īśvaraḥ
10100311 tvaṃ mahān prakṛtiḥ sūkṣmā | rajaḥ-sattva-tamomayī
10100313 tvam eva puruṣo 'dhyakṣaḥ | sarva-kṣetra-vikāra-vit
10100321 gṛhyamāṇais tvam agrāhyo | vikāraiḥ prākṛtair guṇaiḥ
10100323 ko nv ihārhati vijñātuṃ | prāk siddhaṃ guṇa-saṃvṛtaḥ
10100331 tasmai tubhyaṃ bhagavate | vāsudevāya vedhase
10100333 ātma-dyota-guṇaiś channa- | mahimne brahmaṇe namaḥ
10100341 yasyāvatārā jñāyante | śarīreṣv aśarīriṇaḥ
10100343 tais tair atulyātiśayair | vīryair dehiṣv asaṅgataiḥ
10100351 sa bhavān sarva-lokasya | bhavāya vibhavāya ca
10100353 avatīrṇo 'ṃśa-bhāgena | sāmprataṃ patir āśiṣām
10100361 namaḥ parama-kalyāṇa | namaḥ parama-maṅgala
10100363 vāsudevāya śāntāya | yadūnāṃ pataye namaḥ
10100371 anujānīhi nau bhūmaṃs | tavānucara-kiṅkarau
10100373 darśanaṃ nau bhagavata | ṛṣer āsīd anugrahāt
10100381 vāṇī guṇānukathane śravaṇau kathāyāṃ
10100382 hastau ca karmasu manas tava pādayor naḥ
10100383 smṛtyāṃ śiras tava nivāsa-jagat-praṇāme
10100384 dṛṣṭiḥ satāṃ darśane 'stu bhavat-tanūnām
10100390 śrī-śuka uvāca
10100391 itthaṃ saṅkīrtitas tābhyāṃ | bhagavān gokuleśvaraḥ
10100393 dāmnā colūkhale baddhaḥ | prahasann āha guhyakau
10100400 śrī-bhagavān uvāca
10100401 jñātaṃ mama puraivaitad | ṛṣiṇā karuṇātmanā
10100403 yac chrī-madāndhayor vāgbhir | vibhraṃśo 'nugrahaḥ kṛtaḥ
10100411 sādhūnāṃ sama-cittānāṃ | sutarāṃ mat-kṛtātmanām
10100413 darśanān no bhaved bandhaḥ | puṃso 'kṣṇoḥ savitur yathā
10100421 tad gacchataṃ mat-paramau | nalakūvara sādanam
10100423 sañjāto mayi bhāvo vām | īpsitaḥ paramo 'bhavaḥ
10100430 śrī-śuka uvāca
10100431 ity uktau tau parikramya | praṇamya ca punaḥ punaḥ
10100433 baddholūkhalam āmantrya | jagmatur diśam uttarām
10110010 śrī-śuka uvāca
10110011 gopā nandādayaḥ śrutvā | drumayoḥ patato ravam
10110013 tatrājagmuḥ kuru-śreṣṭha | nirghāta-bhaya-śaṅkitāḥ
10110021 bhūmyāṃ nipatitau tatra | dadṛśur yamalārjunau
10110023 babhramus tad avijñāya | lakṣyaṃ patana-kāraṇam
10110031 ulūkhalaṃ vikarṣantaṃ | dāmnā baddhaṃ ca bālakam
10110033 kasyedaṃ kuta āścaryam | utpāta iti kātarāḥ
10110041 bālā ūcur aneneti | tiryag-gatam ulūkhalam
10110043 vikarṣatā madhya-gena | puruṣāv apy acakṣmahi
10110051 na te tad-uktaṃ jagṛhur | na ghaṭeteti tasya tat
10110053 bālasyotpāṭanaṃ tarvoḥ | kecit sandigdha-cetasaḥ
10110061 ulūkhalaṃ vikarṣantaṃ | dāmnā baddhaṃ svam ātmajam
10110063 vilokya nandaḥ prahasad- | vadano vimumoca ha
10110071 gopībhiḥ stobhito 'nṛtyad | bhagavān bālavat kvacit
10110073 udgāyati kvacin mugdhas | tad-vaśo dāru-yantravat
10110081 bibharti kvacid ājñaptaḥ | pīṭhakonmāna-pādukam
10110083 bāhu-kṣepaṃ ca kurute | svānāṃ ca prītim āvahan
10110091 darśayaṃs tad-vidāṃ loka | ātmano bhṛtya-vaśyatām
10110093 vrajasyovāha vai harṣaṃ | bhagavān bāla-ceṣṭitaiḥ
10110101 krīṇīhi bhoḥ phalānīti | śrutvā satvaram acyutaḥ
10110103 phalārthī dhānyam ādāya | yayau sarva-phala-pradaḥ
10110111 phala-vikrayiṇī tasya | cyuta-dhānya-kara-dvayam
10110113 phalair apūrayad ratnaiḥ | phala-bhāṇḍam apūri ca
10110121 sarit-tīra-gataṃ kṛṣṇaṃ | bhagnārjunam athāhvayat
10110123 rāmaṃ ca rohiṇī devī | krīḍantaṃ bālakair bhṛśam
10110131 nopeyātāṃ yadāhūtau | krīḍā-saṅgena putrakau
10110133 yaśodāṃ preṣayām āsa | rohiṇī putra-vatsalām
10110141 krīḍantaṃ sā sutaṃ bālair | ativelaṃ sahāgrajam
10110143 yaśodājohavīt kṛṣṇaṃ | putra-sneha-snuta-stanī
10110151 kṛṣṇa kṛṣṇāravindākṣa | tāta ehi stanaṃ piba
10110153 alaṃ vihāraiḥ kṣut-kṣāntaḥ | krīḍā-śrānto 'si putraka
10110161 he rāmāgaccha tātāśu | sānujaḥ kula-nandana
10110163 prātar eva kṛtāhāras | tad bhavān bhoktum arhati
10110171 pratīkṣate tvāṃ dāśārha | bhokṣyamāṇo vrajādhipaḥ
10110173 ehy āvayoḥ priyaṃ dhehi | sva-gṛhān yāta bālakāḥ
10110181 dhūli-dhūsaritāṅgas tvaṃ | putra majjanam āvaha
10110183 janmarkṣaṃ te 'dya bhavati | viprebhyo dehi gāḥ śuciḥ
10110191 paśya paśya vayasyāṃs te | mātṛ-mṛṣṭān svalaṅkṛtān
10110193 tvaṃ ca snātaḥ kṛtāhāro | viharasva svalaṅkṛtaḥ
10110201 itthaṃ yaśodā tam aśeṣa-śekharaṃ | matvā sutaṃ sneha-nibaddha-dhīr nṛpa
10110203 haste gṛhītvā saha-rāmam acyutaṃ | nītvā sva-vāṭaṃ kṛtavaty athodayam
10110210 śrī-śuka uvāca
10110211 gopa-vṛddhā mahotpātān | anubhūya bṛhadvane
10110213 nandādayaḥ samāgamya | vraja-kāryam amantrayan
10110221 tatropānanda-nāmāha | gopo jñāna-vayo-'dhikaḥ
10110223 deśa-kālārtha-tattva-jñaḥ | priya-kṛd rāma-kṛṣṇayoḥ
10110231 utthātavyam ito 'smābhir | gokulasya hitaiṣibhiḥ
10110233 āyānty atra mahotpātā | bālānāṃ nāśa-hetavaḥ
10110241 muktaḥ kathañcid rākṣasyā | bāla-ghnyā bālako hy asau
10110243 harer anugrahān nūnam | anaś copari nāpatat
10110251 cakra-vātena nīto 'yaṃ | daityena vipadaṃ viyat
10110253 śilāyāṃ patitas tatra | paritrātaḥ sureśvaraiḥ
10110261 yan na mriyeta drumayor | antaraṃ prāpya bālakaḥ
10110263 asāv anyatamo vāpi | tad apy acyuta-rakṣaṇam
10110271 yāvad autpātiko 'riṣṭo | vrajaṃ nābhibhaved itaḥ
10110273 tāvad bālān upādāya | yāsyāmo 'nyatra sānugāḥ
10110281 vanaṃ vṛndāvanaṃ nāma | paśavyaṃ nava-kānanam
10110283 gopa-gopī-gavāṃ sevyaṃ | puṇyādri-tṛṇa-vīrudham
10110291 tat tatrādyaiva yāsyāmaḥ | śakaṭān yuṅkta mā ciram
10110293 godhanāny agrato yāntu | bhavatāṃ yadi rocate
10110301 tac chrutvaika-dhiyo gopāḥ | sādhu sādhv iti vādinaḥ
10110303 vrajān svān svān samāyujya | yayū rūḍha-paricchadāḥ
10110311 vṛddhān bālān striyo rājan | sarvopakaraṇāni ca
10110313 anaḥsv āropya gopālā | yattā ātta-śarāsanāḥ
10110321 godhanāni puraskṛtya | śṛṅgāṇy āpūrya sarvataḥ
10110323 tūrya-ghoṣeṇa mahatā | yayuḥ saha-purohitāḥ
10110331 gopyo rūḍha-rathā nūtna- | kuca-kuṅkuma-kāntayaḥ
10110333 kṛṣṇa-līlā jaguḥ prītyā | niṣka-kaṇṭhyaḥ suvāsasaḥ
10110341 tathā yaśodā-rohiṇyāv | ekaṃ śakaṭam āsthite
10110343 rejatuḥ kṛṣṇa-rāmābhyāṃ | tat-kathā-śravaṇotsuke
10110351 vṛndāvanaṃ sampraviśya | sarva-kāla-sukhāvaham
10110353 tatra cakrur vrajāvāsaṃ | śakaṭair ardha-candravat
10110361 vṛndāvanaṃ govardhanaṃ | yamunā-pulināni ca
10110363 vīkṣyāsīd uttamā prītī | rāma-mādhavayor nṛpa
10110371 evaṃ vrajaukasāṃ prītiṃ | yacchantau bāla-ceṣṭitaiḥ
10110373 kala-vākyaiḥ sva-kālena | vatsa-pālau babhūvatuḥ
10110381 avidūre vraja-bhuvaḥ | saha gopāla-dārakaiḥ
10110383 cārayām āsatur vatsān | nānā-krīḍā-paricchadau
10110391 kvacid vādayato veṇuṃ | kṣepaṇaiḥ kṣipataḥ kvacit
10110393 kvacit pādaiḥ kiṅkiṇībhiḥ | kvacit kṛtrima-go-vṛṣaiḥ
10110401 vṛṣāyamāṇau nardantau | yuyudhāte parasparam
10110403 anukṛtya rutair jantūṃś | ceratuḥ prākṛtau yathā
10110411 kadācid yamunā-tīre | vatsāṃś cārayatoḥ svakaiḥ
10110413 vayasyaiḥ kṛṣṇa-balayor | jighāṃsur daitya āgamat
10110421 taṃ vatsa-rūpiṇaṃ vīkṣya | vatsa-yūtha-gataṃ hariḥ
10110423 darśayan baladevāya | śanair mugdha ivāsadat
10110431 gṛhītvāpara-pādābhyāṃ | saha-lāṅgūlam acyutaḥ
10110433 bhrāmayitvā kapitthāgre | prāhiṇod gata-jīvitam
10110435 sa kapitthair mahā-kāyaḥ | pātyamānaiḥ papāta ha
10110441 taṃ vīkṣya vismitā bālāḥ | śaśaṃsuḥ sādhu sādhv iti
10110443 devāś ca parisantuṣṭā | babhūvuḥ puṣpa-varṣiṇaḥ
10110451 tau vatsa-pālakau bhūtvā | sarva-lokaika-pālakau
10110453 saprātar-āśau go-vatsāṃś | cārayantau viceratuḥ
10110461 svaṃ svaṃ vatsa-kulaṃ sarve | pāyayiṣyanta ekadā
10110463 gatvā jalāśayābhyāśaṃ | pāyayitvā papur jalam
10110471 te tatra dadṛśur bālā | mahā-sattvam avasthitam
10110473 tatrasur vajra-nirbhinnaṃ | gireḥ śṛṅgam iva cyutam
10110481 sa vai bako nāma mahān | asuro baka-rūpa-dhṛk
10110483 āgatya sahasā kṛṣṇaṃ | tīkṣṇa-tuṇḍo 'grasad balī
10110491 kṛṣṇaṃ mahā-baka-grastaṃ | dṛṣṭvā rāmādayo 'rbhakāḥ
10110493 babhūvur indriyāṇīva | vinā prāṇaṃ vicetasaḥ
10110501 taṃ tālu-mūlaṃ pradahantam agnivad | gopāla-sūnuṃ pitaraṃ jagad-guroḥ
10110503 caccharda sadyo 'tiruṣākṣataṃ bakas | tuṇḍena hantuṃ punar abhyapadyata
10110511 tam āpatantaṃ sa nigṛhya tuṇḍayor | dorbhyāṃ bakaṃ kaṃsa-sakhaṃ satāṃ patiḥ
10110513 paśyatsu bāleṣu dadāra līlayā | mudāvaho vīraṇavad divaukasām
10110521 tadā bakāriṃ sura-loka-vāsinaḥ | samākiran nandana-mallikādibhiḥ
10110523 samīḍire cānaka-śaṅkha-saṃstavais | tad vīkṣya gopāla-sutā visismire
10110531 muktaṃ bakāsyād upalabhya bālakā | rāmādayaḥ prāṇam ivendriyo gaṇaḥ
10110533 sthānāgataṃ taṃ parirabhya nirvṛtāḥ | praṇīya vatsān vrajam etya taj jaguḥ
10110541 śrutvā tad vismitā gopā | gopyaś cātipriyādṛtāḥ
10110543 pretyāgatam ivotsukyād | aikṣanta tṛṣitekṣaṇāḥ
10110551 aho batāsya bālasya | bahavo mṛtyavo 'bhavan
10110553 apy āsīd vipriyaṃ teṣāṃ | kṛtaṃ pūrvaṃ yato bhayam
10110561 athāpy abhibhavanty enaṃ | naiva te ghora-darśanāḥ
10110563 jighāṃsayainam āsādya | naśyanty agnau pataṅgavat
10110571 aho brahma-vidāṃ vāco | nāsatyāḥ santi karhicit
10110573 gargo yad āha bhagavān | anvabhāvi tathaiva tat
10110581 iti nandādayo gopāḥ | kṛṣṇa-rāma-kathāṃ mudā
10110583 kurvanto ramamāṇāś ca | nāvindan bhava-vedanām
10110591 evaṃ vihāraiḥ kaumāraiḥ | kaumāraṃ jahatur vraje
10110593 nilāyanaiḥ setu-bandhair | markaṭotplavanādibhiḥ
10120010 śrī-śuka uvāca
10120011 kvacid vanāśāya mano dadhad vrajāt | prātaḥ samutthāya vayasya-vatsapān
10120013 prabodhayañ chṛṅga-raveṇa cāruṇā | vinirgato vatsa-puraḥsaro hariḥ
10120021 tenaiva sākaṃ pṛthukāḥ sahasraśaḥ | snigdhāḥ suśig-vetra-viṣāṇa-veṇavaḥ
10120023 svān svān sahasropari-saṅkhyayānvitān | vatsān puraskṛtya viniryayur mudā
10120031 kṛṣṇa-vatsair asaṅkhyātair | yūthī-kṛtya sva-vatsakān
10120033 cārayanto 'rbha-līlābhir | vijahrus tatra tatra ha
10120041 phala-prabāla-stavaka- | sumanaḥ-piccha-dhātubhiḥ
10120043 kāca-guñjā-maṇi-svarṇa- | bhūṣitā apy abhūṣayan
10120051 muṣṇanto 'nyonya-śikyādīn | jñātān ārāc ca cikṣipuḥ
10120053 tatratyāś ca punar dūrād | dhasantaś ca punar daduḥ
10120061 yadi dūraṃ gataḥ kṛṣṇo | vana-śobhekṣaṇāya tam
10120063 ahaṃ pūrvam ahaṃ pūrvam | iti saṃspṛśya remire
10120071 kecid veṇūn vādayanto | dhmāntaḥ śṛṅgāṇi kecana
10120073 kecid bhṛṅgaiḥ pragāyantaḥ | kūjantaḥ kokilaiḥ pare
10120081 vicchāyābhiḥ pradhāvanto | gacchantaḥ sādhu-haṃsakaiḥ
10120083 bakair upaviśantaś ca | nṛtyantaś ca kalāpibhiḥ
10120091 vikarṣantaḥ kīśa-bālān | ārohantaś ca tair drumān
10120093 vikurvantaś ca taiḥ sākaṃ | plavantaś ca palāśiṣu
10120101 sākaṃ bhekair vilaṅghantaḥ | saritaḥ srava-samplutāḥ
10120103 vihasantaḥ praticchāyāḥ | śapantaś ca pratisvanān
10120111 itthaṃ satāṃ brahma-sukhānubhūtyā | dāsyaṃ gatānāṃ para-daivatena
10120113 māyāśritānāṃ nara-dārakeṇa | sākaṃ vijahruḥ kṛta-puṇya-puñjāḥ
10120121 yat-pāda-pāṃsur bahu-janma-kṛcchrato
10120122 dhṛtātmabhir yogibhir apy alabhyaḥ
10120123 sa eva yad-dṛg-viṣayaḥ svayaṃ sthitaḥ
10120124 kiṃ varṇyate diṣṭam ato vrajaukasām
10120131 athāgha-nāmābhyapatan mahāsuras | teṣāṃ sukha-krīḍana-vīkṣaṇākṣamaḥ
10120133 nityaṃ yad-antar nija-jīvitepsubhiḥ | pītāmṛtair apy amaraiḥ pratīkṣyate
10120141 dṛṣṭvārbhakān kṛṣṇa-mukhān aghāsuraḥ
10120142 kaṃsānuśiṣṭaḥ sa bakī-bakānujaḥ
10120143 ayaṃ tu me sodara-nāśa-kṛt tayor
10120144 dvayor mamainaṃ sa-balaṃ haniṣye
10120151 ete yadā mat-suhṛdos tilāpaḥ | kṛtās tadā naṣṭa-samā vrajaukasaḥ
10120153 prāṇe gate varṣmasu kā nu cintā | prajāsavaḥ prāṇa-bhṛto hi ye te
10120161 iti vyavasyājagaraṃ bṛhad vapuḥ | sa yojanāyāma-mahādri-pīvaram
10120163 dhṛtvādbhutaṃ vyātta-guhānanaṃ tadā | pathi vyaśeta grasanāśayā khalaḥ
10120171 dharādharoṣṭho jaladottaroṣṭho | dary-ānanānto giri-śṛṅga-daṃṣṭraḥ
10120173 dhvāntāntar-āsyo vitatādhva-jihvaḥ | paruṣānila-śvāsa-davekṣaṇoṣṇaḥ
10120181 dṛṣṭvā taṃ tādṛśaṃ sarve | matvā vṛndāvana-śriyam
10120183 vyāttājagara-tuṇḍena | hy utprekṣante sma līlayā
10120191 aho mitrāṇi gadata | sattva-kūṭaṃ puraḥ sthitam
10120193 asmat-saṅgrasana-vyātta- | vyāla-tuṇḍāyate na vā
10120201 satyam arka-karāraktam | uttarā-hanuvad ghanam
10120203 adharā-hanuvad rodhas | tat-praticchāyayāruṇam
10120211 pratispardhete sṛkkabhyāṃ | savyāsavye nagodare
10120213 tuṅga-śṛṅgālayo 'py etās | tad-daṃṣṭrābhiś ca paśyata
10120221 āstṛtāyāma-mārgo 'yaṃ | rasanāṃ pratigarjati
10120223 eṣāṃ antar-gataṃ dhvāntam | etad apy antar-ānanam
10120231 dāvoṣṇa-khara-vāto 'yaṃ | śvāsavad bhāti paśyata
10120233 tad-dagdha-sattva-durgandho | 'py antar-āmiṣa-gandhavat
10120241 asmān kim atra grasitā niviṣṭān | ayaṃ tathā ced bakavad vinaṅkṣyati
10120243 kṣaṇād aneneti bakāry-uśan-mukhaṃ | vīkṣyoddhasantaḥ kara-tāḍanair yayuḥ
10120251 itthaṃ mitho 'tathyam ataj-jña-bhāṣitaṃ
10120252 śrutvā vicintyety amṛṣā mṛṣāyate
10120253 rakṣo viditvākhila-bhūta-hṛt-sthitaḥ
10120254 svānāṃ niroddhuṃ bhagavān mano dadhe
10120261 tāvat praviṣṭās tv asurodarāntaraṃ | paraṃ na gīrṇāḥ śiśavaḥ sa-vatsāḥ
10120263 pratīkṣamāṇena bakāri-veśanaṃ | hata-sva-kānta-smaraṇena rakṣasā
10120271 tān vīkṣya kṛṣṇaḥ sakalābhaya-prado
10120272 hy ananya-nāthān sva-karād avacyutān
10120273 dīnāṃś ca mṛtyor jaṭharāgni-ghāsān
10120274 ghṛṇārdito diṣṭa-kṛtena vismitaḥ
10120281 kṛtyaṃ kim atrāsya khalasya jīvanaṃ
10120282 na vā amīṣāṃ ca satāṃ vihiṃsanam
10120283 dvayaṃ kathaṃ syād iti saṃvicintya
10120284 jñātvāviśat tuṇḍam aśeṣa-dṛg ghariḥ
10120291 tadā ghana-cchadā devā | bhayād dhā-heti cukruśuḥ
10120293 jahṛṣur ye ca kaṃsādyāḥ | kauṇapās tv agha-bāndhavāḥ
10120301 tac chrutvā bhagavān kṛṣṇas | tv avyayaḥ sārbha-vatsakam
10120303 cūrṇī-cikīrṣor ātmānaṃ | tarasā vavṛdhe gale
10120311 tato 'tikāyasya niruddha-mārgiṇo | hy udgīrṇa-dṛṣṭer bhramatas tv itas tataḥ
10120313 pūrṇo 'ntar-aṅge pavano niruddho | mūrdhan vinirbhidya vinirgato bahiḥ
10120321 tenaiva sarveṣu bahir gateṣu | prāṇeṣu vatsān suhṛdaḥ paretān
10120323 dṛṣṭyā svayotthāpya tad-anvitaḥ punar | vaktrān mukundo bhagavān viniryayau
10120331 pīnāhi-bhogotthitam adbhutaṃ mahaj | jyotiḥ sva-dhāmnā jvalayad diśo daśa
10120333 pratīkṣya khe 'vasthitam īśa-nirgamaṃ | viveśa tasmin miṣatāṃ divaukasām
10120341 tato 'tihṛṣṭāḥ sva-kṛto 'kṛtārhaṇaṃ
10120342 puṣpaiḥ sugā apsarasaś ca nartanaiḥ
10120343 gītaiḥ surā vādya-dharāś ca vādyakaiḥ
10120344 stavaiś ca viprā jaya-niḥsvanair gaṇāḥ
10120351 tad-adbhuta-stotra-suvādya-gītikā- | jayādi-naikotsava-maṅgala-svanān
10120353 śrutvā sva-dhāmno 'nty aja āgato 'cirād | dṛṣṭvā mahīśasya jagāma vismayam
10120361 rājann ājagaraṃ carma | śuṣkaṃ vṛndāvane 'dbhutam
10120363 vrajaukasāṃ bahu-tithaṃ | babhūvākrīḍa-gahvaram
10120371 etat kaumārajaṃ karma | harer ātmāhi-mokṣaṇam
10120373 mṛtyoḥ paugaṇḍake bālā | dṛṣṭvocur vismitā vraje
10120381 naitad vicitraṃ manujārbha-māyinaḥ | parāvarāṇāṃ paramasya vedhasaḥ
10120383 agho 'pi yat-sparśana-dhauta-pātakaḥ | prāpātma-sāmyaṃ tv asatāṃ sudurlabham
10120391 sakṛd yad-aṅga-pratimāntar-āhitā | manomayī bhāgavatīṃ dadau gatim
10120393 sa eva nityātma-sukhānubhūty-abhi- | vyudasta-māyo 'ntar-gato hi kiṃ punaḥ
10120400 śrī-sūta uvāca
10120401 itthaṃ dvijā yādavadeva-dattaḥ | śrutvā sva-rātuś caritaṃ vicitram
10120403 papraccha bhūyo 'pi tad eva puṇyaṃ | vaiyāsakiṃ yan nigṛhīta-cetāḥ
10120410 śrī-rājovāca
10120411 brahman kālāntara-kṛtaṃ | tat-kālīnaṃ kathaṃ bhavet
10120413 yat kaumāre hari-kṛtaṃ | jaguḥ paugaṇḍake 'rbhakāḥ
10120421 tad brūhi me mahā-yogin | paraṃ kautūhalaṃ guro
10120423 nūnam etad dharer eva | māyā bhavati nānyathā
10120431 vayaṃ dhanyatamā loke | guro 'pi kṣatra-bandhavaḥ
10120433 vayaṃ pibāmo muhus tvattaḥ | puṇyaṃ kṛṣṇa-kathāmṛtam
10120440 śrī-sūta uvāca
10120441 itthaṃ sma pṛṣṭaḥ sa tu bādarāyaṇis
10120442 tat-smāritānanta-hṛtākhilendriyaḥ
10120443 kṛcchrāt punar labdha-bahir-dṛśiḥ śanaiḥ
10120444 pratyāha taṃ bhāgavatottamottama
10130010 śrī-śuka uvāca
10130011 sādhu pṛṣṭaṃ mahā-bhāga | tvayā bhāgavatottama
10130013 yan nūtanayasīśasya | śṛṇvann api kathāṃ muhuḥ
10130021 satām ayaṃ sāra-bhṛtāṃ nisargo | yad-artha-vāṇī-śruti-cetasām api
10130023 prati-kṣaṇaṃ navya-vad acyutasya yat | striyā viṭānām iva sādhu vārtā
10130031 śṛṇuṣvāvahito rājann | api guhyaṃ vadāmi te
10130033 brūyuḥ snigdhasya śiṣyasya | guravo guhyam apy uta
10130041 tathāgha-vadanān mṛtyo | rakṣitvā vatsa-pālakān
10130043 sarit-pulinam ānīya | bhagavān idam abravīt
10130051 aho 'tiramyaṃ pulinaṃ vayasyāḥ | sva-keli-sampan mṛdulāccha-bālukam
10130053 sphuṭat-saro-gandha-hṛtāli-patrika- | dhvani-pratidhvāna-lasad-drumākulam
10130061 atra bhoktavyam asmābhir | divārūḍhaṃ kṣudhārditāḥ
10130063 vatsāḥ samīpe 'paḥ pītvā | carantu śanakais tṛṇam
10130071 tatheti pāyayitvārbhā | vatsān ārudhya śādvale
10130073 muktvā śikyāni bubhujuḥ | samaṃ bhagavatā mudā
10130081 kṛṣṇasya viṣvak puru-rāji-maṇḍalair
10130082 abhyānanāḥ phulla-dṛśo vrajārbhakāḥ
10130083 sahopaviṣṭā vipine virejuś
10130084 chadā yathāmbhoruha-karṇikāyāḥ
10130091 kecit puṣpair dalaiḥ kecit | pallavair aṅkuraiḥ phalaiḥ
10130093 śigbhis tvagbhir dṛṣadbhiś ca | bubhujuḥ kṛta-bhājanāḥ
10130101 sarve mitho darśayantaḥ | sva-sva-bhojya-ruciṃ pṛthak
10130103 hasanto hāsayantaś cā- | bhyavajahruḥ saheśvarāḥ
10130111 bibhrad veṇuṃ jaṭhara-paṭayoḥ śṛṅga-vetre ca kakṣe
10130112 vāme pāṇau masṛṇa-kavalaṃ tat-phalāny aṅgulīṣu
10130113 tiṣṭhan madhye sva-parisuhṛdo hāsayan narmabhiḥ svaiḥ
10130114 svarge loke miṣati bubhuje yajña-bhug bāla-keliḥ
10130121 bhārataivaṃ vatsa-peṣu | bhuñjāneṣv acyutātmasu
10130123 vatsās tv antar-vane dūraṃ | viviśus tṛṇa-lobhitāḥ
10130131 tān dṛṣṭvā bhaya-santrastān | ūce kṛṣṇo 'sya bhī-bhayam
10130133 mitrāṇy āśān mā viramate- | hāneṣye vatsakān aham
10130141 ity uktvādri-darī-kuñja- | gahvareṣv ātma-vatsakān
10130143 vicinvan bhagavān kṛṣṇaḥ | sapāṇi-kavalo yayau
10130151 ambhojanma-janis tad-antara-gato māyārbhakasyeśitur
10130152 draṣṭuṃ mañju mahitvam anyad api tad-vatsān ito vatsapān
10130153 nītvānyatra kurūdvahāntaradadhāt khe 'vasthito yaḥ purā
10130154 dṛṣṭvāghāsura-mokṣaṇaṃ prabhavataḥ prāptaḥ paraṃ vismayam
10130161 tato vatsān adṛṣṭvaitya | puline 'pi ca vatsapān
10130163 ubhāv api vane kṛṣṇo | vicikāya samantataḥ
10130171 kvāpy adṛṣṭvāntar-vipine | vatsān pālāṃś ca viśva-vit
10130173 sarvaṃ vidhi-kṛtaṃ kṛṣṇaḥ | sahasāvajagāma ha
10130181 tataḥ kṛṣṇo mudaṃ kartuṃ | tan-mātṝṇāṃ ca kasya ca
10130183 ubhayāyitam ātmānaṃ | cakre viśva-kṛd īśvaraḥ
10130191 yāvad vatsapa-vatsakālpaka-vapur yāvat karāṅghry-ādikaṃ
10130192 yāvad yaṣṭi-viṣāṇa-veṇu-dala-śig yāvad vibhūṣāmbaram
10130193 yāvac chīla-guṇābhidhākṛti-vayo yāvad vihārādikaṃ
10130194 sarvaṃ viṣṇumayaṃ giro 'ṅga-vad ajaḥ sarva-svarūpo babhau
10130201 svayam ātmātma-govatsān | prativāryātma-vatsapaiḥ
10130203 krīḍann ātma-vihāraiś ca | sarvātmā prāviśad vrajam
10130211 tat-tad-vatsān pṛthaṅ nītvā | tat-tad-goṣṭhe niveśya saḥ
10130213 tat-tad-ātmābhavad rājaṃs | tat-tat-sadma praviṣṭavān
10130221 tan-mātaro veṇu-rava-tvarotthitā | utthāpya dorbhiḥ parirabhya nirbharam
10130223 sneha-snuta-stanya-payaḥ-sudhāsavaṃ | matvā paraṃ brahma sutān apāyayan
10130231 tato nṛponmardana-majja-lepanā- | laṅkāra-rakṣā-tilakāśanādibhiḥ
10130233 saṃlālitaḥ svācaritaiḥ praharṣayan | sāyaṃ gato yāma-yamena mādhavaḥ
10130241 gāvas tato goṣṭham upetya satvaraṃ | huṅkāra-ghoṣaiḥ parihūta-saṅgatān
10130243 svakān svakān vatsatarān apāyayan | muhur lihantyaḥ sravad audhasaṃ payaḥ
10130251 go-gopīnāṃ mātṛtāsminn | āsīt snehardhikāṃ vinā
10130253 purovad āsv api hares | tokatā māyayā vinā
10130261 vrajaukasāṃ sva-tokeṣu | sneha-vally ābdam anvaham
10130263 śanair niḥsīma vavṛdhe | yathā kṛṣṇe tv apūrvavat
10130271 ittham ātmātmanātmānaṃ | vatsa-pāla-miṣeṇa saḥ
10130273 pālayan vatsapo varṣaṃ | cikrīḍe vana-goṣṭhayoḥ
10130281 ekadā cārayan vatsān | sa-rāmo vanam āviśat
10130283 pañca-ṣāsu tri-yāmāsu | hāyanāpūraṇīṣv ajaḥ
10130291 tato vidūrāc carato | gāvo vatsān upavrajam
10130293 govardhanādri-śirasi | carantyo dadṛśus tṛṇam
10130301 dṛṣṭvātha tat-sneha-vaśo 'smṛtātmā | sa go-vrajo 'tyātmapa-durga-mārgaḥ
10130303 dvi-pāt kakud-grīva udāsya-puccho | 'gād dhuṅkṛtair āsru-payā javena
10130311 sametya gāvo 'dho vatsān | vatsavatyo 'py apāyayan
10130313 gilantya iva cāṅgāni | lihantyaḥ svaudhasaṃ payaḥ
10130321 gopās tad-rodhanāyāsa- | maughya-lajjoru-manyunā
10130323 durgādhva-kṛcchrato 'bhyetya | go-vatsair dadṛśuḥ sutān
10130331 tad-īkṣaṇotprema-rasāplutāśayā | jātānurāgā gata-manyavo 'rbhakān
10130333 uduhya dorbhiḥ parirabhya mūrdhani | ghrāṇair avāpuḥ paramāṃ mudaṃ te
10130341 tataḥ pravayaso gopās | tokāśleṣa-sunirvṛtāḥ
10130343 kṛcchrāc chanair apagatās | tad-anusmṛty-udaśravaḥ
10130351 vrajasya rāmaḥ premardher | vīkṣyautkaṇṭhyam anukṣaṇam
10130353 mukta-staneṣv apatyeṣv apy | ahetu-vid acintayat
10130361 kim etad adbhutam iva | vāsudeve 'khilātmani
10130363 vrajasya sātmanas tokeṣv | apūrvaṃ prema vardhate
10130371 keyaṃ vā kuta āyātā | daivī vā nāry utāsurī
10130373 prāyo māyāstu me bhartur | nānyā me 'pi vimohinī
10130381 iti sañcintya dāśārho | vatsān sa-vayasān api
10130383 sarvān ācaṣṭa vaikuṇṭhaṃ | cakṣuṣā vayunena saḥ
10130391 naite sureśā ṛṣayo na caite | tvam eva bhāsīśa bhid-āśraye 'pi
10130393 sarvaṃ pṛthak tvaṃ nigamāt kathaṃ vadety | uktena vṛttaṃ prabhuṇā balo 'vait
10130401 tāvad etyātmabhūr ātma- | mānena truṭy-anehasā
10130403 purovad ābdaṃ krīḍantaṃ | dadṛśe sa-kalaṃ harim
10130411 yāvanto gokule bālāḥ | sa-vatsāḥ sarva eva hi
10130413 māyāśaye śayānā me | nādyāpi punar utthitāḥ
10130421 ita ete 'tra kutratyā | man-māyā-mohitetare
10130423 tāvanta eva tatrābdaṃ | krīḍanto viṣṇunā samam
10130431 evam eteṣu bhedeṣu | ciraṃ dhyātvā sa ātma-bhūḥ
10130433 satyāḥ ke katare neti | jñātuṃ neṣṭe kathañcana
10130441 evaṃ sammohayan viṣṇuṃ | vimohaṃ viśva-mohanam
10130443 svayaiva māyayājo 'pi | svayam eva vimohitaḥ
10130451 tamyāṃ tamovan naihāraṃ | khadyotārcir ivāhani
10130453 mahatītara-māyaiśyaṃ | nihanty ātmani yuñjataḥ
10130461 tāvat sarve vatsa-pālāḥ | paśyato 'jasya tat-kṣaṇāt
10130463 vyadṛśyanta ghana-śyāmāḥ | pīta-kauśeya-vāsasaḥ
10130471 catur-bhujāḥ śaṅkha-cakra- | gadā-rājīva-pāṇayaḥ
10130473 kirīṭinaḥ kuṇḍalino | hāriṇo vana-mālinaḥ
10130481 śrīvatsāṅgada-do-ratna- | kambu-kaṅkaṇa-pāṇayaḥ
10130483 nūpuraiḥ kaṭakair bhātāḥ | kaṭi-sūtrāṅgulīyakaiḥ
10130491 āṅghri-mastakam āpūrṇās | tulasī-nava-dāmabhiḥ
10130493 komalaiḥ sarva-gātreṣu | bhūri-puṇyavad-arpitaiḥ
10130501 candrikā-viśada-smeraiḥ | sāruṇāpāṅga-vīkṣitaiḥ
10130503 svakārthānām iva rajaḥ- | sattvābhyāṃ sraṣṭṛ-pālakāḥ
10130511 ātmādi-stamba-paryantair | mūrtimadbhiś carācaraiḥ
10130513 nṛtya-gītādy-anekārhaiḥ | pṛthak pṛthag upāsitāḥ
10130521 aṇimādyair mahimabhir | ajādyābhir vibhūtibhiḥ
10130523 catur-viṃśatibhis tattvaiḥ | parītā mahad-ādibhiḥ
10130531 kāla-svabhāva-saṃskāra- | kāma-karma-guṇādibhiḥ
10130533 sva-mahi-dhvasta-mahibhir | mūrtimadbhir upāsitāḥ
10130541 satya-jñānānantānanda- | mātraika-rasa-mūrtayaḥ
10130543 aspṛṣṭa-bhūri-māhātmyā | api hy upaniṣad-dṛśām
10130551 evaṃ sakṛd dadarśājaḥ | para-brahmātmano 'khilān
10130553 yasya bhāsā sarvam idaṃ | vibhāti sa-carācaram
10130561 tato 'tikutukodvṛtya- | stimitaikādaśendriyaḥ
10130563 tad-dhāmnābhūd ajas tūṣṇīṃ | pūr-devy-antīva putrikā
10130571 itīreśe 'tarkye nija-mahimani sva-pramitike
10130572 paratrājāto 'tan-nirasana-mukha-brahmaka-mitau
10130573 anīśe 'pi draṣṭuṃ kim idam iti vā muhyati sati
10130574 cacchādājo jñātvā sapadi paramo 'jā-javanikām
10130581 tato 'rvāk pratilabdhākṣaḥ | kaḥ paretavad utthitaḥ
10130583 kṛcchrād unmīlya vai dṛṣṭīr | ācaṣṭedaṃ sahātmanā
10130591 sapady evābhitaḥ paśyan | diśo 'paśyat puraḥ-sthitam
10130593 vṛndāvanaṃ janājīvya- | drumākīrṇaṃ samā-priyam
10130601 yatra naisarga-durvairāḥ | sahāsan nṛ-mṛgādayaḥ
10130603 mitrāṇīvājitāvāsa- | druta-ruṭ-tarṣakādikam
10130611 tatrodvahat paśupa-vaṃśa-śiśutva-nāṭyaṃ
10130612 brahmādvayaṃ param anantam agādha-bodham
10130613 vatsān sakhīn iva purā parito vicinvad
10130614 ekaṃ sa-pāṇi-kavalaṃ parameṣṭhy acaṣṭa
10130621 dṛṣṭvā tvareṇa nija-dhoraṇato 'vatīrya
10130622 pṛthvyāṃ vapuḥ kanaka-daṇḍam ivābhipātya
10130623 spṛṣṭvā catur-mukuṭa-koṭibhir aṅghri-yugmaṃ
10130624 natvā mud-aśru-sujalair akṛtābhiṣekam
10130631 utthāyotthāya kṛṣṇasya | cirasya pādayoḥ patan
10130633 āste mahitvaṃ prāg-dṛṣṭaṃ | smṛtvā smṛtvā punaḥ punaḥ
10130641 śanair athotthāya vimṛjya locane | mukundam udvīkṣya vinamra-kandharaḥ
10130643 kṛtāñjaliḥ praśrayavān samāhitaḥ | sa-vepathur gadgadayailatelayā
10140010 śrī-brahmovāca
10140011 naumīḍya te 'bhra-vapuṣe taḍid-ambarāya
10140012 guñjāvataṃsa-paripiccha-lasan-mukhāya
10140013 vanya-sraje kavala-vetra-viṣāṇa-veṇu-
10140014 lakṣma-śriye mṛdu-pade paśupāṅgajāya
10140021 asyāpi deva vapuṣo mad-anugrahasya | svecchā-mayasya na tu bhūta-mayasya ko
'pi
10140023 neśe mahi tv avasituṃ manasāntareṇa | sākṣāt tavaiva kim utātma-sukhānubhūteḥ
10140031 jñāne prayāsam udapāsya namanta eva
10140032 jīvanti san-mukharitāṃ bhavadīya-vārtām
10140033 sthāne sthitāḥ śruti-gatāṃ tanu-vāṅ-manobhir
10140034 ye prāyaśo 'jita jito 'py asi tais tri-lokyām
10140041 śreyaḥ-sṛtiṃ bhaktim udasya te vibho
10140042 kliśyanti ye kevala-bodha-labdhaye
10140043 teṣām asau kleśala eva śiṣyate
10140044 nānyad yathā sthūla-tuṣāvaghātinām
10140051 pureha bhūman bahavo 'pi yoginas | tvad-arpitehā nija-karma-labdhayā
10140053 vibudhya bhaktyaiva kathopanītayā | prapedire 'ñjo 'cyuta te gatiṃ parām
10140061 tathāpi bhūman mahimāguṇasya te | viboddhum arhaty amalāntar-ātmabhiḥ
10140063 avikriyāt svānubhavād arūpato | hy ananya-bodhyātmatayā na cānyathā
10140071 guṇātmanas te 'pi guṇān vimātuṃ | hitāvatīṛnasya ka īśire 'sya
10140073 kālena yair vā vimitāḥ su-kalpair | bhū-pāṃśavaḥ khe mihikā dyu-bhāsaḥ
10140081 tat te 'nukampāṃ su-samīkṣamāṇo | bhuñjāna evātma-kṛtaṃ vipākam
10140083 hṛd-vāg-vapurbhir vidadhan namas te | jīveta yo mukti-pade sa dāya-bhāk
10140091 paśyeśa me 'nāryam ananta ādye | parātmani tvayy api māyi-māyini
10140093 māyāṃ vitatyekṣitum ātma-vaibhavaṃ | hy ahaṃ kiyān aiccham ivārcir agnau
10140101 ataḥ kṣamasvācyuta me rajo-bhuvo | hy ajānatas tvat-pṛthag-īśa-māninaḥ
10140103 ajāvalepāndha-tamo-'ndha-cakṣuṣa | eṣo 'nukampyo mayi nāthavān iti
10140111 kvāhaṃ tamo-mahad-ahaṃ-kha-carāgni-vār-bhū-
10140112 saṃveṣṭitāṇḍa-ghaṭa-sapta-vitasti-kāyaḥ
10140113 kvedṛg-vidhāvigaṇitāṇḍa-parāṇu-caryā-
10140114 vātādhva-roma-vivarasya ca te mahitvam
10140121 utkṣepaṇaṃ garbha-gatasya pādayoḥ | kiṃ kalpate mātur adhokṣajāgase
10140123 kim asti-nāsti-vyapadeśa-bhūṣitaṃ | tavāsti kukṣeḥ kiyad apy anantaḥ
10140131 jagat-trayāntodadhi-samplavode | nārāyaṇasyodara-nābhi-nālāt
10140133 vinirgato 'jas tv iti vāṅ na vai mṛṣā | kintv īśvara tvan na vinirgato 'smi
10140141 nārāyaṇas tvaṃ na hi sarva-dehinām | ātmāsy adhīśākhila-loka-sākṣī
10140143 nārāyaṇo 'ṅgaṃ nara-bhū-jalāyanāt | tac cāpi satyaṃ na tavaiva māyā
10140151 tac cej jala-sthaṃ tava saj jagad-vapuḥ
10140152 kiṃ me na dṛṣṭaṃ bhagavaṃs tadaiva
10140153 kiṃ vā su-dṛṣṭaṃ hṛdi me tadaiva
10140154 kiṃ no sapady eva punar vyadarśi
10140161 atraiva māyā-dhamanāvatāre | hy asya prapañcasya bahiḥ sphuṭasya
10140163 kṛtsnasya cāntar jaṭhare jananyā | māyātvam eva prakaṭī-kṛtaṃ te
10140171 yasya kukṣāv idaṃ sarvaṃ | sātmaṃ bhāti yathā tathā
10140173 tat tvayy apīha tat sarvaṃ | kim idaṃ māyayā vinā
10140181 adyaiva tvad ṛte 'sya kiṃ mama na te māyātvam ādarśitam
10140182 eko 'si prathamaṃ tato vraja-suhṛd-vatsāḥ samastā api
10140183 tāvanto 'si catur-bhujās tad akhilaiḥ sākaṃ mayopāsitās
10140184 tāvanty eva jaganty abhūs tad amitaṃ brahmādvayaṃ śiṣyate
10140191 ajānatāṃ tvat-padavīm anātmany | ātmātmanā bhāsi vitatya māyām
10140193 sṛṣṭāv ivāhaṃ jagato vidhāna | iva tvam eṣo 'nta iva trinetraḥ
10140201 sureṣv ṛṣiṣv īśa tathaiva nṛṣv api | tiryakṣu yādaḥsv api te 'janasya
10140203 janmāsatāṃ durmada-nigrahāya | prabho vidhātaḥ sad-anugrahāya ca
10140211 ko vetti bhūman bhagavan parātman | yogeśvarotīr bhavatas tri-lokyām
10140213 kva vā kathaṃ vā kati vā kadeti | vistārayan krīḍasi yoga-māyām
10140221 tasmād idaṃ jagad aśeṣam asat-svarūpaṃ
10140222 svapnābham asta-dhiṣaṇaṃ puru-duḥkha-duḥkham
10140223 tvayy eva nitya-sukha-bodha-tanāv anante
10140224 māyāta udyad api yat sad ivāvabhāti
10140231 ekas tvam ātmā puruṣaḥ purāṇaḥ | satyaḥ svayaṃ-jyotir ananta ādyaḥ
10140233 nityo 'kṣaro 'jasra-sukho nirañjanaḥ | pūrṇādvayo mukta upādhito 'mṛtaḥ
10140241 evaṃ-vidhaṃ tvāṃ sakalātmanām api | svātmānam ātmātmatayā vicakṣate
10140243 gurv-arka-labdhopaniṣat-sucakṣuṣā | ye te tarantīva bhavānṛtāmbudhim
10140251 ātmānam evātmatayāvijānatāṃ | tenaiva jātaṃ nikhilaṃ prapañcitam
10140253 jñānena bhūyo 'pi ca tat pralīyate | rajjvām aher bhoga-bhavābhavau yathā
10140261 ajñāna-saṃjñau bhava-bandha-mokṣau | dvau nāma nānyau sta ṛta-jña-bhāvāt
10140263 ajasra-city ātmani kevale pare | vicāryamāṇe taraṇāv ivāhanī
10140271 tvām ātmānaṃ paraṃ matvā | param ātmānam eva ca
10140273 ātmā punar bahir mṛgya | aho 'jña-janatājñatā
10140281 antar-bhave 'nanta bhavantam eva | hy atat tyajanto mṛgayanti santaḥ
10140283 asantam apy anty ahim antareṇa | santaṃ guṇaṃ taṃ kim u yanti santaḥ
10140291 athāpi te deva padāmbuja-dvaya- | prasāda-leśānugṛhīta eva hi
10140293 jānāti tattvaṃ bhagavan-mahimno | na cānya eko 'pi ciraṃ vicinvan
10140301 tad astu me nātha sa bhūri-bhāgo | bhave 'tra vānyatra tu vā tiraścām
10140303 yenāham eko 'pi bhavaj-janānāṃ | bhūtvā niṣeve tava pāda-pallavam
10140311 aho 'ti-dhanyā vraja-go-ramaṇyaḥ | stanyāmṛtaṃ pītam atīva te mudā
10140313 yāsāṃ vibho vatsatarātmajātmanā | yat-tṛptaye 'dyāpi na cālam adhvarāḥ
10140321 aho bhāgyam aho bhāgyaṃ | nanda-gopa-vrajaukasām
10140323 yan-mitraṃ paramānandaṃ | pūrṇaṃ brahma sanātanam
10140331 eṣāṃ tu bhāgya-mahimācyuta tāvad āstām
10140332 ekādaśaiva hi vayaṃ bata bhūri-bhāgāḥ
10140333 etad-dhṛṣīka-caṣakair asakṛt pibāmaḥ
10140334 śarvādayo 'ṅghry-udaja-madhv-amṛtāsavaṃ te
10140341 tad bhūri-bhāgyam iha janma kim apy aṭavyāṃ
10140342 yad gokule 'pi katamāṅghri-rajo-'bhiṣekam
10140343 yaj-jīvitaṃ tu nikhilaṃ bhagavān mukundas
10140344 tv adyāpi yat-pada-rajaḥ śruti-mṛgyam eva
10140351 eṣāṃ ghoṣa-nivāsinām uta bhavān kiṃ deva rāteti naś
10140352 ceto viśva-phalāt phalaṃ tvad-aparaṃ kutrāpy ayan muhyati
10140353 sad-veṣād iva pūtanāpi sa-kulā tvām eva devāpitā
10140354 yad-dhāmārtha-suhṛt-priyātma-tanaya-prāṇāśayās tvat-kṛte
10140361 tāvad rāgādayaḥ stenās | tāvat kārā-gṛhaṃ gṛham
10140363 tāvan moho 'ṅghri-nigaḍo | yāvat kṛṣṇa na te janāḥ
10140371 prapañcaṃ niṣprapañco 'pi | viḍambayasi bhū-tale
10140373 prapanna-janatānanda- | sandohaṃ prathituṃ prabho
10140381 jānanta eva jānantu | kiṃ bahūktyā na me prabho
10140383 manaso vapuṣo vāco | vaibhavaṃ tava go-caraḥ
10140391 anujānīhi māṃ kṛṣṇa | sarvaṃ tvaṃ vetsi sarva-dṛk
10140393 tvam eva jagatāṃ nātho | jagad etat tavārpitam
10140401 śrī-kṛṣṇa vṛṣṇi-kula-puṣkara-joṣa-dāyin
10140402 kṣmā-nirjara-dvija-paśūdadhi-vṛddhi-kārin
10140403 uddharma-śārvara-hara kṣiti-rākṣasa-dhrug
10140404 ā-kalpam ārkam arhan bhagavan namas te
10140410 śrī-śuka uvāca
10140411 ity abhiṣṭūya bhūmānaṃ | triḥ parikramya pādayoḥ
10140413 natvābhīṣṭaṃ jagad-dhātā | sva-dhāma pratyapadyata
10140421 tato 'nujñāpya bhagavān | sva-bhuvaṃ prāg avasthitān
10140423 vatsān pulinam āninye | yathā-pūrva-sakhaṃ svakam
10140431 ekasminn api yāte 'bde | prāṇeśaṃ cāntarātmanaḥ
10140433 kṛṣṇa-māyāhatā rājan | kṣaṇārdhaṃ menire 'rbhakāḥ
10140441 kiṃ kiṃ na vismarantīha | māyā-mohita-cetasaḥ
10140443 yan-mohitaṃ jagat sarvam | abhīkṣṇaṃ vismṛtātmakam
10140451 ūcuś ca suhṛdaḥ kṛṣṇaṃ | sv-āgataṃ te 'ti-raṃhasā
10140453 naiko 'py abhoji kavala | ehītaḥ sādhu bhujyatām
10140461 tato hasan hṛṣīkeśo | 'bhyavahṛtya sahārbhakaiḥ
10140463 darśayaṃś carmājagaraṃ | nyavartata vanād vrajam
10140471 barha-prasūna-vana-dhātu-vicitritāṅgaḥ
10140472 proddāma-veṇu-dala-śṛṅga-ravotsavāḍhyaḥ
10140473 vatsān gṛṇann anuga-gīta-pavitra-kīrtir
10140474 gopī-dṛg-utsava-dṛśiḥ praviveśa goṣṭham
10140481 adyānena mahā-vyālo | yaśodā-nanda-sūnunā
10140483 hato 'vitā vayaṃ cāsmād | iti bālā vraje jaguḥ
10140490 śrī-rājovāca
10140491 brahman parodbhave kṛṣṇe | iyān premā kathaṃ bhavet
10140493 yo 'bhūta-pūrvas tokeṣu | svodbhaveṣv api kathyatām
10140500 śrī-śuka uvāca
10140501 sarveṣām api bhūtānāṃ | nṛpa svātmaiva vallabhaḥ
10140503 itare 'patya-vittādyās | tad-vallabhatayaiva hi
10140511 tad rājendra yathā snehaḥ | sva-svakātmani dehinām
10140513 na tathā mamatālambi- | putra-vitta-gṛhādiṣu
10140521 dehātma-vādināṃ puṃsām | api rājanya-sattama
10140523 yathā dehaḥ priyatamas | tathā na hy anu ye ca tam
10140531 deho 'pi mamatā-bhāk cet | tarhy asau nātma-vat priyaḥ
10140533 yaj jīryaty api dehe 'smin | jīvitāśā balīyasī
10140541 tasmāt priyatamaḥ svātmā | sarveṣām api dehinām
10140543 tad-artham eva sakalaṃ | jagad etac carācaram
10140551 kṛṣṇam enam avehi tvam | ātmānam akhilātmanām
10140553 jagad-dhitāya so 'py atra | dehīvābhāti māyayā
10140561 vastuto jānatām atra | kṛṣṇaṃ sthāsnu cariṣṇu ca
10140563 bhagavad-rūpam akhilaṃ | nānyad vastv iha kiñcana
10140571 sarveṣām api vastūnāṃ | bhāvārtho bhavati sthitaḥ
10140573 tasyāpi bhagavān kṛṣṇaḥ | kim atad vastu rūpyatām
10140581 samāśritā ye pada-pallava-plavaṃ | mahat-padaṃ puṇya-yaśo murāreḥ
10140583 bhavāmbudhir vatsa-padaṃ paraṃ padaṃ | padaṃ padaṃ yad vipadāṃ na teṣām
10140591 etat te sarvam ākhyātaṃ | yat pṛṣṭo 'ham iha tvayā
10140593 tat kaumāre hari-kṛtaṃ | paugaṇḍe parikīrtitam
10140601 etat suhṛdbhiś caritaṃ murārer | aghārdanaṃ śādvala-jemanaṃ ca
10140603 vyaktetarad rūpam ajorv-abhiṣṭavaṃ | śṛṇvan gṛṇann eti naro 'khilārthān
10140611 evaṃ vihāraiḥ kaumāraiḥ | kaumāraṃ jahatur vraje
10140613 nilāyanaiḥ setu-bandhair | markaṭotplavanādibhiḥ
10150010 śrī-śuka uvāca
10150011 tataś ca paugaṇḍa-vayaḥ-śrītau vraje
10150012 babhūvatus tau paśu-pāla-sammatau
10150013 gāś cārayantau sakhibhiḥ samaṃ padair
10150014 vṛndāvanaṃ puṇyam atīva cakratuḥ
10150021 tan mādhavo veṇum udīrayan vṛto | gopair gṛṇadbhiḥ sva-yaśo balānvitaḥ
10150023 paśūn puraskṛtya paśavyam āviśad | vihartu-kāmaḥ kusumākaraṃ vanam
10150031 tan mañju-ghoṣāli-mṛga-dvijākulaṃ | mahan-manaḥ-prakhya-payaḥ-sarasvatā
10150033 vātena juṣṭaṃ śata-patra-gandhinā | nirīkṣya rantuṃ bhagavān mano dadhe
10150041 sa tatra tatrāruṇa-pallava-śriyā | phala-prasūnoru-bhareṇa pādayoḥ
10150043 spṛśac chikhān vīkṣya vanaspatīn mudā | smayann ivāhāgra-jam ādi-pūruṣaḥ
10150050 śrī-bhagavān uvāca
10150051 aho amī deva-varāmarārcitaṃ | pādāmbujaṃ te sumanaḥ-phalārhaṇam
10150053 namanty upādāya śikhābhir ātmanas | tamo-'pahatyai taru-janma yat-kṛtam
10150061 ete 'linas tava yaśo 'khila-loka-tīrthaṃ
10150062 gāyanta ādi-puruṣānupathaṃ bhajante
10150063 prāyo amī muni-gaṇā bhavadīya-mukhyā
10150064 gūḍhaṃ vane 'pi na jahaty anaghātma-daivam
10150071 nṛtyanty amī śikhina īḍya mudā hariṇyaḥ
10150072 kurvanti gopya iva te priyam īkṣaṇena
10150073 sūktaiś ca kokila-gaṇā gṛham āgatāya
10150074 dhanyā vanaukasa iyān hi satāṃ nisargaḥ
10150081 dhanyeyam adya dharaṇī tṛṇa-vīrudhas tvat-
10150082 pāda-spṛśo druma-latāḥ karajābhimṛṣṭāḥ
10150083 nadyo 'drayaḥ khaga-mṛgāḥ sadayāvalokair
10150084 gopyo 'ntareṇa bhujayor api yat-spṛhā śrīḥ
10150090 śrī-śuka uvāca
10150091 evaṃ vṛndāvanaṃ śrīmat | kṛṣṇaḥ prīta-manāḥ paśūn
10150093 reme sañcārayann adreḥ | sarid-rodhaḥsu sānugaḥ
10150101 kvacid gāyati gāyatsu | madāndhāliṣv anuvrataiḥ
10150103 upagīyamāna-caritaḥ | pathi saṅkarṣaṇānvitaḥ
10150111 anujalpati jalpantaṃ | kala-vākyaiḥ śukaṃ kvacit
10150113 kvacit sa-valgu kūjantam | anukūjati kokilam
10150115 kvacic ca kāla-haṃsānām | anukūjati kūjitam
10150117 abhinṛtyati nṛtyantaṃ | barhiṇaṃ hāsayan kvacit
10150121 megha-gambhīrayā vācā | nāmabhir dūra-gān paśūn
10150123 kvacid āhvayati prītyā | go-gopāla-manojñayā
10150131 cakora-krauñca-cakrāhva- | bhāradvājāṃś ca barhiṇaḥ
10150133 anurauti sma sattvānāṃ | bhīta-vad vyāghra-siṃhayoḥ
10150141 kvacit krīḍā-pariśrāntaṃ | gopotsaṅgopabarhaṇam
10150143 svayaṃ viśramayaty āryaṃ | pāda-saṃvāhanādibhiḥ
10150151 nṛtyato gāyataḥ kvāpi | valgato yudhyato mithaḥ
10150153 gṛhīta-hastau gopālān | hasantau praśaśaṃsatuḥ
10150161 kvacit pallava-talpeṣu | niyuddha-śrama-karśitaḥ
10150163 vṛkṣa-mūlāśrayaḥ śete | gopotsaṅgopabarhaṇaḥ
10150171 pāda-saṃvāhanaṃ cakruḥ | kecit tasya mahātmanaḥ
10150173 apare hata-pāpmāno | vyajanaiḥ samavījayan
10150181 anye tad-anurūpāṇi | manojñāni mahātmanaḥ
10150183 gāyanti sma mahā-rāja | sneha-klinna-dhiyaḥ śanaiḥ
10150191 evaṃ nigūḍhātma-gatiḥ sva-māyayā | gopātmajatvaṃ caritair viḍambayan
10150193 reme ramā-lālita-pāda-pallavo | grāmyaiḥ samaṃ grāmya-vad īśa-ceṣṭitaḥ
10150201 śrīdāmā nāma gopālo | rāma-keśavayoḥ sakhā
10150203 subala-stokakṛṣṇādyā | gopāḥ premṇedam abruvan
10150211 rāma rāma mahā-bāho | kṛṣṇa duṣṭa-nibarhaṇa
10150213 ito 'vidūre su-mahad | vanaṃ tālāli-saṅkulam
10150221 phalāni tatra bhūrīṇi | patanti patitāni ca
10150223 santi kintv avaruddhāni | dhenukena durātmanā
10150231 so 'ti-vīryo 'suro rāma | he kṛṣṇa khara-rūpa-dhṛk
10150233 ātma-tulya-balair anyair | jñātibhir bahubhir vṛtaḥ
10150241 tasmāt kṛta-narāhārād | bhītair nṛbhir amitra-han
10150243 na sevyate paśu-gaṇaiḥ | pakṣi-saṅghair vivarjitam
10150251 vidyante 'bhukta-pūrvāṇi | phalāni surabhīṇi ca
10150253 eṣa vai surabhir gandho | viṣūcīno 'vagṛhyate
10150261 prayaccha tāni naḥ kṛṣṇa | gandha-lobhita-cetasām
10150263 vāñchāsti mahatī rāma | gamyatāṃ yadi rocate
10150271 evaṃ suhṛd-vacaḥ śrutvā | suhṛt-priya-cikīrṣayā
10150273 prahasya jagmatur gopair | vṛtau tālavanaṃ prabhū
10150281 balaḥ praviśya bāhubhyāṃ | tālān samparikampayan
10150283 phalāni pātayām āsa | mataṅ-gaja ivaujasā
10150291 phalānāṃ patatāṃ śabdaṃ | niśamyāsura-rāsabhaḥ
10150293 abhyadhāvat kṣiti-talaṃ | sa-nagaṃ parikampayan
10150301 sametya tarasā pratyag | dvābhyāṃ padbhyāṃ balaṃ balī
10150303 nihatyorasi kā-śabdaṃ | muñcan paryasarat khalaḥ
10150311 punar āsādya saṃrabdha | upakroṣṭā parāk sthitaḥ
10150313 caraṇāv aparau rājan | balāya prākṣipad ruṣā
10150321 sa taṃ gṛhītvā prapador | bhrāmayitvaika-pāṇinā
10150323 cikṣepa tṛṇa-rājāgre | bhrāmaṇa-tyakta-jīvitam
10150331 tenāhato mahā-tālo | vepamāno bṛhac-chirāḥ
10150333 pārśva-sthaṃ kampayan bhagnaḥ | sa cānyaṃ so 'pi cāparam
10150341 balasya līlayotsṛṣṭa- | khara-deha-hatāhatāḥ
10150343 tālāś cakampire sarve | mahā-vāteritā iva
10150351 naitac citraṃ bhagavati | hy anante jagad-īśvare
10150353 ota-protam idaṃ yasmiṃs | tantuṣv aṅga yathā paṭaḥ
10150361 tataḥ kṛṣṇaṃ ca rāmaṃ ca | jñātayo dhenukasya ye
10150363 kroṣṭāro 'bhyadravan sarve | saṃrabdhā hata-bāndhavāḥ
10150371 tāṃs tān āpatataḥ kṛṣṇo | rāmaś ca nṛpa līlayā
10150373 gṛhīta-paścāc-caraṇān | prāhiṇot tṛṇa-rājasu
10150381 phala-prakara-saṅkīrṇaṃ | daitya-dehair gatāsubhiḥ
10150383 rarāja bhūḥ sa-tālāgrair | ghanair iva nabhas-talam
10150391 tayos tat su-mahat karma | niśamya vibudhādayaḥ
10150393 mumucuḥ puṣpa-varṣāṇi | cakrur vādyāni tuṣṭuvuḥ
10150401 atha tāla-phalāny ādan | manuṣyā gata-sādhvasāḥ
10150403 tṛṇaṃ ca paśavaś cerur | hata-dhenuka-kānane
10150411 kṛṣṇaḥ kamala-patrākṣaḥ | puṇya-śravaṇa-kīrtanaḥ
10150413 stūyamāno 'nugair gopaiḥ | sāgrajo vrajam āvrajat
10150421 taṃ gorajaś-churita-kuntala-baddha-barha-
10150422 vanya-prasūna-rucirekṣaṇa-cāru-hāsam
10150423 veṇum kvaṇantam anugair upagīta-kīrtiṃ
10150424 gopyo didṛkṣita-dṛśo 'bhyagaman sametāḥ
10150431 pītvā mukunda-mukha-sāragham akṣi-bhṛṅgais
10150432 tāpaṃ jahur viraha-jaṃ vraja-yoṣito 'hni
10150433 tat sat-kṛtiṃ samadhigamya viveśa goṣṭhaṃ
10150434 savrīḍa-hāsa-vinayaṃ yad apāṅga-mokṣam
10150441 tayor yaśodā-rohiṇyau | putrayoḥ putra-vatsale
10150443 yathā-kāmaṃ yathā-kālaṃ | vyadhattāṃ paramāśiṣaḥ
10150451 gatādhvāna-śramau tatra | majjanonmardanādibhiḥ
10150453 nīvīṃ vasitvā rucirāṃ | divya-srag-gandha-maṇḍitau
10150461 janany-upahṛtaṃ prāśya | svādy annam upalālitau
10150463 saṃviśya vara-śayyāyāṃ | sukhaṃ suṣupatur vraje
10150471 evaṃ sa bhagavān kṛṣṇo | vṛndāvana-caraḥ kvacit
10150473 yayau rāmam ṛte rājan | kālindīṃ sakhibhir vṛtaḥ
10150481 atha gāvaś ca gopāś ca | nidāghātapa-pīḍitāḥ
10150483 duṣṭaṃ jalaṃ papus tasyās | tṛṣṇārtā viṣa-dūṣitam
10150491 viṣāmbhas tad upaspṛśya | daivopahata-cetasaḥ
10150493 nipetur vyasavaḥ sarve | salilānte kurūdvaha
10150501 vīkṣya tān vai tathā-bhūtān | kṛṣṇo yogeśvareśvaraḥ
10150503 īkṣayāmṛta-varṣiṇyā | sva-nāthān samajīvayat
10150511 te sampratīta-smṛtayaḥ | samutthāya jalāntikāt
10150513 āsan su-vismitāḥ sarve | vīkṣamāṇāḥ parasparam
10150521 anvamaṃsata tad rājan | govindānugrahekṣitam
10150523 pītvā viṣaṃ paretasya | punar utthānam ātmanaḥ
10160010 śrī-śuka uvāca
10160011 vilokya dūṣitāṃ kṛṣṇāṃ | kṛṣṇaḥ kṛṣṇāhinā vibhuḥ
10160013 tasyā viśuddhim anvicchan | sarpaṃ tam udavāsayat
10160020 śrī-rājovāca
10160021 katham antar-jale 'gādhe | nyagṛhṇād bhagavān ahim
10160023 sa vai bahu-yugāvāsaṃ | yathāsīd vipra kathyatām
10160031 brahman bhagavatas tasya | bhūmnaḥ svacchanda-vartinaḥ
10160033 gopālodāra-caritaṃ | kas tṛpyetāmṛtaṃ juṣan
10160040 śrī-śuka uvāca
10160041 kālindyāṃ kāliyasyāsīd | hradaḥ kaścid viṣāgninā
10160043 śrapyamāṇa-payā yasmin | patanty upari-gāḥ khagāḥ
10160051 vipruṣmatā viṣadormi- | mārutenābhimarśitāḥ
10160053 mriyante tīra-gā yasya | prāṇinaḥ sthira-jaṅgamāḥ
10160061 taṃ caṇḍa-vega-viṣa-vīryam avekṣya tena
10160062 duṣṭāṃ nadīṃ ca khala-saṃyamanāvatāraḥ
10160063 kṛṣṇaḥ kadambam adhiruhya tato 'ti-tuṅgam
10160064 āsphoṭya gāḍha-raśano nyapatad viṣode
10160071 sarpa-hradaḥ puruṣa-sāra-nipāta-vega-
10160072 saṅkṣobhitoraga-viṣocchvasitāmbu-rāśiḥ
10160073 paryak pluto viṣa-kaṣāya-bibhīṣaṇormir
10160074 dhāvan dhanuḥ-śatam ananta-balasya kiṃ tat
10160081 tasya hrade viharato bhuja-daṇḍa-ghūrṇa-
10160082 vār-ghoṣam aṅga vara-vāraṇa-vikramasya
10160083 āśrutya tat sva-sadanābhibhavaṃ nirīkṣya
10160084 cakṣuḥ-śravāḥ samasarat tad amṛṣyamāṇaḥ
10160091 taṃ prekṣaṇīya-sukumāra-ghanāvadātaṃ
10160092 śrīvatsa-pīta-vasanaṃ smita-sundarāsyam
10160093 krīḍantam apratibhayaṃ kamalodarāṅghriṃ
10160094 sandaśya marmasu ruṣā bhujayā cachāda
10160101 taṃ nāga-bhoga-parivītam adṛṣṭa-ceṣṭam
10160102 ālokya tat-priya-sakhāḥ paśupā bhṛśārtāḥ
10160103 kṛṣṇe 'rpitātma-suhṛd-artha-kalatra-kāmā
10160104 duḥkhānuśoka-bhaya-mūḍha-dhiyo nipetuḥ
10160111 gāvo vṛṣā vatsataryaḥ | krandamānāḥ su-duḥkhitāḥ
10160113 kṛṣṇe nyastekṣaṇā bhītā | rudantya iva tasthire
10160121 atha vraje mahotpātās | tri-vidhā hy ati-dāruṇāḥ
10160123 utpetur bhuvi divy ātmany | āsanna-bhaya-śaṃsinaḥ
10160131 tān ālakṣya bhayodvignā | gopā nanda-purogamāḥ
10160133 vinā rāmeṇa gāḥ kṛṣṇaṃ | jñātvā cārayituṃ gatam
10160141 tair durnimittair nidhanaṃ | matvā prāptam atad-vidaḥ
10160143 tat-prāṇās tan-manaskās te | duḥkha-śoka-bhayāturāḥ
10160151 ā-bāla-vṛddha-vanitāḥ | sarve 'ṅga paśu-vṛttayaḥ
10160153 nirjagmur gokulād dīnāḥ | kṛṣṇa-darśana-lālasāḥ
10160161 tāṃs tathā kātarān vīkṣya | bhagavān mādhavo balaḥ
10160163 prahasya kiñcin novāca | prabhāva-jño 'nujasya saḥ
10160171 te 'nveṣamāṇā dayitaṃ | kṛṣṇaṃ sūcitayā padaiḥ
10160173 bhagaval-lakṣaṇair jagmuḥ | padavyā yamunā-taṭam
10160181 te tatra tatrābja-yavāṅkuśāśani- | dhvajopapannāni padāni viś-pateḥ
10160183 mārge gavām anya-padāntarāntare | nirīkṣamāṇā yayur aṅga satvarāḥ
10160191 antar hrade bhujaga-bhoga-parītam ārāt
10160192 kṛṣṇaṃ nirīham upalabhya jalāśayānte
10160193 gopāṃś ca mūḍha-dhiṣaṇān paritaḥ paśūṃś ca
10160194 saṅkrandataḥ parama-kaśmalam āpur ārtāḥ
10160201 gopyo 'nurakta-manaso bhagavaty anante
10160202 tat-sauhṛda-smita-viloka-giraḥ smarantyaḥ
10160203 graste 'hinā priyatame bhṛśa-duḥkha-taptāḥ
10160204 śūnyaṃ priya-vyatihṛtaṃ dadṛśus tri-lokam
10160211 tāḥ kṛṣṇa-mātaram apatyam anupraviṣṭāṃ
10160212 tulya-vyathāḥ samanugṛhya śucaḥ sravantyaḥ
10160213 tās tā vraja-priya-kathāḥ kathayantya āsan
10160214 kṛṣṇānane 'rpita-dṛśo mṛtaka-pratīkāḥ
10160221 kṛṣṇa-prāṇān nirviśato | nandādīn vīkṣya taṃ hradam
10160223 pratyaṣedhat sa bhagavān | rāmaḥ kṛṣṇānubhāva-vit
10160231 ittham sva-gokulam ananya-gatiṃ nirīkṣya
10160232 sa-strī-kumāram ati-duḥkhitam ātma-hetoḥ
10160233 ājñāya martya-padavīm anuvartamānaḥ
10160234 sthitvā muhūrtam udatiṣṭhad uraṅga-bandhāt
10160241 tat-prathyamāna-vapuṣā vyathitātma-bhogas
10160242 tyaktvonnamayya kupitaḥ sva-phaṇān bhujaṅgaḥ
10160243 tasthau śvasañ chvasana-randhra-viṣāmbarīṣa-
10160244 stabdhekṣaṇolmuka-mukho harim īkṣamāṇaḥ
10160251 taṃ jihvayā dvi-śikhayā parilelihānaṃ
10160252 dve sṛkvaṇī hy ati-karāla-viṣāgni-dṛṣṭim
10160253 krīḍann amuṃ parisasāra yathā khagendro
10160254 babhrāma so 'py avasaraṃ prasamīkṣamāṇaḥ
10160261 evaṃ paribhrama-hataujasam unnatāṃsam
10160262 ānamya tat-pṛthu-śiraḥsv adhirūḍha ādyaḥ
10160263 tan-mūrdha-ratna-nikara-sparśāti-tāmra-
10160264 pādāmbujo 'khila-kalādi-gurur nanarta
10160271 taṃ nartum udyatam avekṣya tadā tadīya-
10160272 gandharva-siddha-muni-cāraṇa-deva-vadhvaḥ
10160273 prītyā mṛdaṅga-paṇavānaka-vādya-gīta-
10160274 puṣpopahāra-nutibhiḥ sahasopaseduḥ
10160281 yad yac chiro na namate 'ṅga śataika-śīrṣṇas
10160282 tat tan mamarda khara-daṇḍa-dharo 'ṅghri-pātaiḥ
10160283 kṣīṇāyuṣo bhramata ulbaṇam āsyato 'sṛṅ
10160284 nasto vaman parama-kaśmalam āpa nāgaḥ
10160291 tasyākṣibhir garalam udvamataḥ śiraḥsu
10160292 yad yat samunnamati niḥśvasato ruṣoccaiḥ
10160293 nṛtyan padānunamayan damayāṃ babhūva
10160294 puṣpaiḥ prapūjita iveha pumān purāṇaḥ
10160301 tac-citra-tāṇḍava-virugna-phaṇā-sahasro
10160302 raktaṃ mukhair uru vaman nṛpa bhagna-gātraḥ
10160303 smṛtvā carācara-guruṃ puruṣaṃ purāṇaṃ
10160304 nārāyaṇaṃ tam araṇaṃ manasā jagāma
10160311 kṛṣṇasya garbha-jagato 'ti-bharāvasannaṃ
10160312 pārṣṇi-prahāra-parirugna-phaṇātapatram
10160313 dṛṣṭvāhim ādyam upasedur amuṣya patnya
10160314 ārtāḥ ślathad-vasana-bhūṣaṇa-keśa-bandhāḥ
10160321 tās taṃ su-vigna-manaso 'tha puraskṛtārbhāḥ
10160322 kāyaṃ nidhāya bhuvi bhūta-patiṃ praṇemuḥ
10160323 sādhvyaḥ kṛtāñjali-puṭāḥ śamalasya bhartur
10160324 mokṣepsavaḥ śaraṇa-daṃ śaraṇaṃ prapannāḥ
10160330 nāga-patnya ūcuḥ
10160331 nyāyyo hi daṇḍaḥ kṛta-kilbiṣe 'smiṃs
10160332 tavāvatāraḥ khala-nigrahāya
10160333 ripoḥ sutānām api tulya-dṛṣṭir
10160334 dhatse damaṃ phalam evānuśaṃsan
10160341 anugraho 'yaṃ bhavataḥ kṛto hi no | daṇḍo 'satāṃ te khalu kalmaṣāpahaḥ
10160343 yad dandaśūkatvam amuṣya dehinaḥ | krodho 'pi te 'nugraha eva sammataḥ
10160351 tapaḥ sutaptaṃ kim anena pūrvaṃ | nirasta-mānena ca māna-dena
10160353 dharmo 'tha vā sarva-janānukampayā | yato bhavāṃs tuṣyati sarva-jīvaḥ
10160361 kasyānubhāvo 'sya na deva vidmahe | tavāṅghri-reṇu-sparaśādhikāraḥ
10160363 yad-vāñchayā śrīr lalanācarat tapo | vihāya kāmān su-ciraṃ dhṛta-vratā
10160371 na nāka-pṛṣṭhaṃ na ca sārva-bhaumaṃ
10160372 na pārameṣṭhyaṃ na rasādhipatyam
10160373 na yoga-siddhīr apunar-bhavaṃ vā
10160374 vāñchanti yat-pāda-rajaḥ-prapannāḥ
10160381 tad eṣa nāthāpa durāpam anyais | tamo-janiḥ krodha-vaśo 'py ahīśaḥ
10160383 saṃsāra-cakre bhramataḥ śarīriṇo | yad-icchataḥ syād vibhavaḥ samakṣaḥ
10160391 namas tubhyaṃ bhagavate | puruṣāya mahātmane
10160393 bhūtāvāsāya bhūtāya | parāya paramātmane
10160401 jñāna-vijñāna-nīdhaye | brahmaṇe 'nanta-śaktaye
10160403 aguṇāyāvikārāya | namas te prākṛtāya ca
10160411 kālāya kāla-nābhāya | kālāvayava-sākṣiṇe
10160413 viśvāya tad-upadraṣṭre | tat-kartre viśva-hetave
10160421 bhūta-mātrendriya-prāṇa- | mano-buddhy-āśayātmane
10160423 tri-guṇenābhimānena | gūḍha-svātmānubhūtaye
10160431 namo 'nantāya sūkṣmāya | kūṭa-sthāya vipaścite
10160433 nānā-vādānurodhāya | vācya-vācaka-śaktaye
10160441 namaḥ pramāṇa-mūlāya | kavaye śāstra-yonaye
10160443 pravṛttāya nivṛttāya | nigamāya namo namaḥ
10160451 namaḥ kṛṣṇāya rāmāya | vasudeva-sutāya ca
10160453 pradyumnāyāniruddhāya | sātvatāṃ pataye namaḥ
10160461 namo guṇa-pradīpāya | guṇātma-cchādanāya ca
10160463 guṇa-vṛtty-upalakṣyāya | guṇa-draṣṭre sva-saṃvide
10160471 avyākṛta-vihārāya | sarva-vyākṛta-siddhaye
10160473 hṛṣīkeśa namas te 'stu | munaye mauna-śīline
10160481 parāvara-gati-jñāya | sarvādhyakṣāya te namaḥ
10160483 aviśvāya ca viśvāya | tad-draṣṭre 'sya ca hetave
10160491 tvaṃ hy asya janma-sthiti-saṃyamān vibho
10160492 guṇair anīho 'kṛta-kāla-śakti-dhṛk
10160493 tat-tat-svabhāvān pratibodhayan sataḥ
10160494 samīkṣayāmogha-vihāra īhase
10160501 tasyaiva te 'mūs tanavas tri-lokyāṃ
10160502 śāntā aśāntā uta mūḍha-yonayaḥ
10160503 śāntāḥ priyās te hy adhunāvituṃ satāṃ
10160504 sthātuś ca te dharma-parīpsayehataḥ
10160511 aparādhaḥ sakṛd bhartrā | soḍhavyaḥ sva-prajā-kṛtaḥ
10160513 kṣantum arhasi śāntātman | mūḍhasya tvām ajānataḥ
10160521 anugṛhṇīṣva bhagavan | prāṇāṃs tyajati pannagaḥ
10160523 strīṇāṃ naḥ sādhu-śocyānāṃ | patiḥ prāṇaḥ pradīyatām
10160531 vidhehi te kiṅkarīṇām | anuṣṭheyaṃ tavājñayā
10160533 yac-chraddhayānutiṣṭhan vai | mucyate sarvato bhayāt
10160540 śrī-śuka uvāca
10160541 itthaṃ sa nāga-patnībhir | bhagavān samabhiṣṭutaḥ
10160543 mūrcchitaṃ bhagna-śirasaṃ | visasarjāṅghri-kuṭṭanaiḥ
10160551 pratilabdhendriya-prāṇaḥ | kāliyaḥ śanakair harim
10160553 kṛcchrāt samucchvasan dīnaḥ | kṛṣṇaṃ prāha kṛtāñjaliḥ
10160560 kāliya uvāca
10160561 vayaṃ khalāḥ sahotpattyā | tamasā dīrgha-manyavaḥ
10160563 svabhāvo dustyajo nātha | lokānāṃ yad asad-grahaḥ
10160571 tvayā sṛṣṭam idaṃ viśvaṃ | dhātar guṇa-visarjanam
10160573 nānā-svabhāva-vīryaujo- | yoni-bījāśayākṛti
10160581 vayaṃ ca tatra bhagavan | sarpā jāty-uru-manyavaḥ
10160583 kathaṃ tyajāmas tvan-māyāṃ | dustyajāṃ mohitāḥ svayam
10160591 bhavān hi kāraṇaṃ tatra | sarva-jño jagad-īśvaraḥ
10160593 anugrahaṃ nigrahaṃ vā | manyase tad vidhehi naḥ
10160600 śrī-śuka uvāca
10160601 ity ākarṇya vacaḥ prāha | bhagavān kārya-mānuṣaḥ
10160603 nātra stheyaṃ tvayā sarpa | samudraṃ yāhi mā ciram
10160605 sva-jñāty-apatya-dārāḍhyo | go-nṛbhir bhujyate nadī
10160611 ya etat saṃsmaren martyas | tubhyaṃ mad-anuśāsanam
10160613 kīrtayann ubhayoḥ sandhyor | na yuṣmad bhayam āpnuyāt
10160621 yo 'smin snātvā mad-ākrīḍe | devādīṃs tarpayej jalaiḥ
10160623 upoṣya māṃ smarann arcet | sarva-pāpaiḥ pramucyate
10160631 dvīpaṃ ramaṇakaṃ hitvā | hradam etam upāśritaḥ
10160633 yad-bhayāt sa suparṇas tvāṃ | nādyān mat-pāda-lāñchitam
10160640 śrī-ṛṣir uvāca
10160641 mukto bhagavatā rājan | kṛṣṇenādbhuta-karmaṇā
10160643 taṃ pūjayām āsa mudā | nāga-patnyaś ca sādaram
10160651 divyāmbara-sraṅ-maṇibhiḥ | parārdhyair api bhūṣaṇaiḥ
10160653 divya-gandhānulepaiś ca | mahatyotpala-mālayā
10160661 pūjayitvā jagan-nāthaṃ | prasādya garuḍa-dhvajam
10160663 tataḥ prīto 'bhyanujñātaḥ | parikramyābhivandya tam
10160671 sa-kalatra-suhṛt-putro | dvīpam abdher jagāma ha
10160673 tadaiva sāmṛta-jalā | yamunā nirviṣābhavat
10160677 anugrahād bhagavataḥ | krīḍā-mānuṣa-rūpiṇaḥ
10170010 śrī-rājovāca
10170011 nāgālayaṃ ramaṇakaṃ | kathaṃ tatyāja kāliyaḥ
10170013 kṛtaṃ kiṃ vā suparṇasya | tenaikenāsamañjasam
10170020 śrī-śuka uvāca
10170021 upahāryaiḥ sarpa-janair | māsi māsīha yo baliḥ
10170023 vānaspatyo mahā-bāho | nāgānāṃ prāṅ-nirūpitaḥ
10170031 svaṃ svaṃ bhāgaṃ prayacchanti | nāgāḥ parvaṇi parvaṇi
10170033 gopīthāyātmanaḥ sarve | suparṇāya mahātmane
10170041 viṣa-vīrya-madāviṣṭaḥ | kādraveyas tu kāliyaḥ
10170043 kadarthī-kṛtya garuḍaṃ | svayaṃ taṃ bubhuje balim
10170051 tac chrutvā kupito rājan | bhagavān bhagavat-priyaḥ
10170053 vijighāṃsur mahā-vegaḥ | kāliyaṃ samapādravat
10170061 tam āpatantaṃ tarasā viṣāyudhaḥ | pratyabhyayād utthita-naika-mastakaḥ
10170063 dadbhiḥ suparṇaṃ vyadaśad dad-āyudhaḥ | karāla-jihrocchvasitogra-locanaḥ
10170071 taṃ tārkṣya-putraḥ sa nirasya manyumān
10170072 pracaṇḍa-vego madhusūdanāsanaḥ
10170073 pakṣeṇa savyena hiraṇya-rociṣā
10170074 jaghāna kadru-sutam ugra-vikramaḥ
10170081 suparṇa-pakṣābhihataḥ | kāliyo 'tīva vihvalaḥ
10170083 hradaṃ viveśa kālindyās | tad-agamyaṃ durāsadam
10170091 tatraikadā jala-caraṃ | garuḍo bhakṣyam īpsitam
10170093 nivāritaḥ saubhariṇā | prasahya kṣudhito 'harat
10170101 mīnān su-duḥkhitān dṛṣṭvā | dīnān mīna-patau hate
10170103 kṛpayā saubhariḥ prāha | tatratya-kṣemam ācaran
10170111 atra praviśya garuḍo | yadi matsyān sa khādati
10170113 sadyaḥ prāṇair viyujyeta | satyam etad bravīmy aham
10170121 tat kāliyaḥ paraṃ veda | nānyaḥ kaścana lelihaḥ
10170123 avātsīd garuḍād bhītaḥ | kṛṣṇena ca vivāsitaḥ
10170131 kṛṣṇaṃ hradād viniṣkrāntaṃ | divya-srag-gandha-vāsasam
10170133 mahā-maṇi-gaṇākīrṇaṃ | jāmbūnada-pariṣkṛtam
10170141 upalabhyotthitāḥ sarve | labdha-prāṇā ivāsavaḥ
10170143 pramoda-nibhṛtātmāno | gopāḥ prītyābhirebhire
10170151 yaśodā rohiṇī nando | gopyo gopāś ca kaurava
10170153 kṛṣṇaṃ sametya labdhehā | āsan śuṣkā nagā api
10170161 rāmaś cācyutam āliṅgya | jahāsāsyānubhāva-vit
10170163 premṇā tam aṅkam āropya | punaḥ punar udaikṣata
10170165 gāvo vṛṣā vatsataryo | lebhire paramāṃ mudam
10170171 nandaṃ viprāḥ samāgatya | guravaḥ sa-kalatrakāḥ
10170173 ūcus te kāliya-grasto | diṣṭyā muktas tavātmajaḥ
10170181 dehi dānaṃ dvi-jātīnāṃ | kṛṣṇa-nirmukti-hetave
10170183 nandaḥ prīta-manā rājan | gāḥ suvarṇaṃ tadādiśat
10170191 yaśodāpi mahā-bhāgā | naṣṭa-labdha-prajā satī
10170193 pariṣvajyāṅkam āropya | mumocāśru-kalāṃ muhuḥ
10170201 tāṃ rātriṃ tatra rājendra | kṣut-tṛḍbhyāṃ śrama-karṣitāḥ
10170203 ūṣur vrayaukaso gāvaḥ | kālindyā upakūlataḥ
10170211 tadā śuci-vanodbhūto | dāvāgniḥ sarvato vrajam
10170213 suptaṃ niśītha āvṛtya | pradagdhum upacakrame
10170221 tata utthāya sambhrāntā | dahyamānā vrajaukasaḥ
10170223 kṛṣṇaṃ yayus te śaraṇaṃ | māyā-manujam īśvaram
10170231 kṛṣṇa kṛṣṇa mahā-bhaga | he rāmāmita-vikrama
10170233 eṣa ghoratamo vahnis | tāvakān grasate hi naḥ
10170241 su-dustarān naḥ svān pāhi | kālāgneḥ suhṛdaḥ prabho
10170243 na śaknumas tvac-caraṇaṃ | santyaktum akuto-bhayam
10170251 itthaṃ sva-jana-vaiklavyaṃ | nirīkṣya jagad-īśvaraḥ
10170253 tam agnim apibat tīvram | ananto 'nanta-śakti-dhṛk
10180010 śrī-śuka uvāca
10180011 atha kṛṣṇaḥ parivṛto | jñātibhir muditātmabhiḥ
10180013 anugīyamāno nyaviśad | vrajaṃ gokula-maṇḍitam
10180021 vraje vikrīḍator evaṃ | gopāla-cchadma-māyayā
10180023 grīṣmo nāmartur abhavan | nāti-preyāñ charīriṇām
10180031 sa ca vṛndāvana-guṇair | vasanta iva lakṣitaḥ
10180033 yatrāste bhagavān sākṣād | rāmeṇa saha keśavaḥ
10180041 yatra nirjhara-nirhrāda- | nivṛtta-svana-jhillikam
10180043 śaśvat tac-chīkararjīṣa- | druma-maṇḍala-maṇḍitam
10180051 sarit-saraḥ-prasravaṇormi-vāyunā | kahlāra-kañjotpala-reṇu-hāriṇā
10180053 na vidyate yatra vanaukasāṃ davo | nidāgha-vahny-arka-bhavo 'ti-śādvale
10180061 agādha-toya-hradinī-taṭormibhir | dravat-purīṣyāḥ pulinaiḥ samantataḥ
10180063 na yatra caṇḍāṃśu-karā viṣolbaṇā | bhuvo rasaṃ śādvalitaṃ ca gṛhṇate
10180071 vanaṃ kusumitaṃ śrīman | nadac-citra-mṛga-dvijam
10180073 gāyan mayūra-bhramaraṃ | kūjat-kokila-sārasam
10180081 krīḍiṣyamāṇas tat krṣṇo | bhagavān bala-saṃyutaḥ
10180083 veṇuṃ viraṇayan gopair | go-dhanaiḥ saṃvṛto 'viśat
10180091 pravāla-barha-stabaka- | srag-dhātu-kṛta-bhūṣaṇāḥ
10180093 rāma-kṛṣṇādayo gopā | nanṛtur yuyudhur jaguḥ
10180101 kṛṣṇasya nṛtyataḥ kecij | jaguḥ kecid avādayan
10180103 veṇu-pāṇitalaiḥ śṛṅgaiḥ | praśaśaṃsur athāpare
10180111 gopa-jāti-praticchannā | devā gopāla-rūpiṇau
10180113 īḍire kṛṣṇa-rāmau ca | naṭā iva naṭaṃ nṛpa
10180121 bhramaṇair laṅghanaiḥ kṣepair | āsphoṭana-vikarṣaṇaiḥ
10180123 cikrīḍatur niyuddhena | kāka-pakṣa-dharau kvacit
10180131 kvacin nṛtyatsu cānyeṣu | gāyakau vādakau svayam
10180133 śaśaṃsatur mahā-rāja | sādhu sādhv iti vādinau
10180141 kvacid bilvaiḥ kvacit kumbhaiḥ | kvacāmalaka-muṣṭibhiḥ
10180143 aspṛśya-netra-bandhādyaiḥ | kvacin mṛga-khagehayā
10180151 kvacic ca dardura-plāvair | vividhair upahāsakaiḥ
10180153 kadācit syandolikayā | karhicin nṛpa-ceṣṭayā
10180161 evaṃ tau loka-siddhābhiḥ | krīḍābhiś ceratur vane
10180163 nady-adri-droṇi-kuñjeṣu | kānaneṣu saraḥsu ca
10180171 paśūṃś cārayator gopais | tad-vane rāma-kṛṣṇayoḥ
10180173 gopa-rūpī pralambo 'gād | asuras taj-jihīrṣayā
10180181 taṃ vidvān api dāśārho | bhagavān sarva-darśanaḥ
10180183 anvamodata tat-sakhyaṃ | vadhaṃ tasya vicintayan
10180191 tatropāhūya gopālān | kṛṣṇaḥ prāha vihāra-vit
10180193 he gopā vihariṣyāmo | dvandvī-bhūya yathā-yatham
10180201 tatra cakruḥ parivṛḍhau | gopā rāma-janārdanau
10180203 kṛṣṇa-saṅghaṭṭinaḥ kecid | āsan rāmasya cāpare
10180211 ācerur vividhāḥ krīḍā | vāhya-vāhaka-lakṣaṇāḥ
10180213 yatrārohanti jetāro | vahanti ca parājitāḥ
10180221 vahanto vāhyamānāś ca | cārayantaś ca go-dhanam
10180223 bhāṇḍīrakaṃ nāma vaṭaṃ | jagmuḥ kṛṣṇa-purogamāḥ
10180231 rāma-saṅghaṭṭino yarhi | śrīdāma-vṛṣabhādayaḥ
10180233 krīḍāyāṃ jayinas tāṃs tān | ūhuḥ kṛṣṇādayo nṛpa
10180241 uvāha kṛṣṇo bhagavān | śrīdāmānaṃ parājitaḥ
10180243 vṛṣabhaṃ bhadrasenas tu | pralambo rohiṇī-sutam
10180251 aviṣahyaṃ manyamānaḥ | kṛṣṇaṃ dānava-puṅgavaḥ
10180253 vahan drutataraṃ prāgād | avarohaṇataḥ param
10180261 tam udvahan dharaṇi-dharendra-gauravaṃ
10180262 mahāsuro vigata-rayo nijaṃ vapuḥ
10180263 sa āsthitaḥ puraṭa-paricchado babhau
10180264 taḍid-dyumān uḍupati-vāḍ ivāmbudaḥ
10180271 nirīkṣya tad-vapur alam ambare carat
10180272 pradīpta-dṛg bhru-kuṭi-taṭogra-daṃṣṭrakam
10180273 jvalac-chikhaṃ kaṭaka-kirīṭa-kuṇḍala-
10180274 tviṣādbhutaṃ haladhara īṣad atrasat
10180281 athāgata-smṛtir abhayo ripuṃ balo | vihāya sārtham iva harantam ātmanaḥ
10180283 ruṣāhanac chirasi dṛḍhena muṣṭinā | surādhipo girim iva vajra-raṃhasā
10180291 sa āhataḥ sapadi viśīrṇa-mastako | mukhād vaman rudhiram apasmṛto 'suraḥ
10180293 mahā-ravaṃ vyasur apatat samīrayan | girir yathā maghavata āyudhāhataḥ
10180301 dṛṣṭvā pralambaṃ nihataṃ | balena bala-śālinā
10180303 gopāḥ su-vismitā āsan | sādhu sādhv iti vādinaḥ
10180311 āśiṣo 'bhigṛṇantas taṃ | praśaśaṃsus tad-arhaṇam
10180313 pretyāgatam ivāliṅgya | prema-vihvala-cetasaḥ
10180321 pāpe pralambe nihate | devāḥ parama-nirvṛtāḥ
10180323 abhyavarṣan balaṃ mālyaiḥ | śaśaṃsuḥ sādhu sādhv iti
10190010 śrī-śuka uvāca
10190011 krīḍāsakteṣu gopeṣu | tad-gāvo dūra-cāriṇīḥ
10190013 svairaṃ carantyo viviśus | tṛṇa-lobhena gahvaram
10190021 ajā gāvo mahiṣyaś ca | nirviśantyo vanād vanam
10190023 īṣīkāṭavīṃ nirviviśuḥ | krandantyo dāva-tarṣitāḥ
10190031 te 'paśyantaḥ paśūn gopāḥ | kṛṣṇa-rāmādayas tadā
10190033 jātānutāpā na vidur | vicinvanto gavāṃ gatim
10190041 tṛṇais tat-khura-dac-chinnair | goṣ-padair aṅkitair gavām
10190043 mārgam anvagaman sarve | naṣṭājīvyā vicetasaḥ
10190051 muñjāṭavyāṃ bhraṣṭa-mārgaṃ | krandamānaṃ sva-godhanam
10190053 samprāpya tṛṣitāḥ śrāntās | tatas te sannyavartayan
10190061 tā āhūtā bhagavatā | megha-gambhīrayā girā
10190063 sva-nāmnāṃ ninadaṃ śrutvā | pratineduḥ praharṣitāḥ
10190071 tataḥ samantād dava-dhūmaketur | yadṛcchayābhūt kṣaya-kṛd vanaukasām
10190073 samīritaḥ sārathinolbaṇolmukair | vilelihānaḥ sthira-jaṅgamān mahān
10190081 tam āpatantaṃ parito davāgniṃ | gopāś ca gāvaḥ prasamīkṣya bhītāḥ
10190083 ūcuś ca kṛṣṇaṃ sa-balaṃ prapannā | yathā hariṃ mṛtyu-bhayārditā janāḥ
10190091 kṛṣṇa kṛṣṇa mahā-vīra | he rāmāmogha vikrama
10190093 dāvāgninā dahyamānān | prapannāṃs trātum arhathaḥ
10190101 nūnaṃ tvad-bāndhavāḥ kṛṣṇa | na cārhanty avasāditum
10190103 vayaṃ hi sarva-dharma-jña | tvan-nāthās tvat-parāyaṇāḥ
10190110 śrī-śuka uvāca
10190111 vaco niśamya kṛpaṇaṃ | bandhūnāṃ bhagavān hariḥ
10190113 nimīlayata mā bhaiṣṭa | locanānīty abhāṣata
10190121 tatheti mīlitākṣeṣu | bhagavān agnim ulbaṇam
10190123 pītvā mukhena tān kṛcchrād | yogādhīśo vyamocayat
10190131 tataś ca te 'kṣīṇy unmīlya | punar bhāṇḍīram āpitāḥ
10190133 niśamya vismitā āsann | ātmānaṃ gāś ca mocitāḥ
10190141 kṛṣṇasya yoga-vīryaṃ tad | yoga-māyānubhāvitam
10190143 dāvāgner ātmanaḥ kṣemaṃ | vīkṣya te menire 'maram
10190151 gāḥ sannivartya sāyāhne | saha-rāmo janārdanaḥ
10190153 veṇuṃ viraṇayan goṣṭham | agād gopair abhiṣṭutaḥ
10190161 gopīnāṃ paramānanda | āsīd govinda-darśane
10190163 kṣaṇaṃ yuga-śatam iva | yāsāṃ yena vinābhavat
10200010 śrī-śuka uvāca
10200011 tayos tad adbhutaṃ karma | dāvāgner mokṣam ātmanaḥ
10200013 gopāḥ strībhyaḥ samācakhyuḥ | pralamba-vadham eva ca
10200021 gopa-vṛddhāś ca gopyaś ca | tad upākarṇya vismitāḥ
10200023 menire deva-pravarau | kṛṣṇa-rāmau vrajaṃ gatau
10200031 tataḥ prāvartata prāvṛṭ | sarva-sattva-samudbhavā
10200033 vidyotamāna-paridhir | visphūrjita-nabhas-talā
10200041 sāndra-nīlāmbudair vyoma | sa-vidyut-stanayitnubhiḥ
10200043 aspaṣṭa-jyotir ācchannaṃ | brahmeva sa-guṇaṃ babhau
10200051 aṣṭau māsān nipītaṃ yad | bhūmyāś coda-mayaṃ vasu
10200053 sva-gobhir moktum ārebhe | parjanyaḥ kāla āgate
10200061 taḍidvanto mahā-meghāś | caṇḍa -śvasana -vepitāḥ
10200063 prīṇanaṃ jīvanaṃ hy asya | mumucuḥ karuṇā iva
10200071 tapaḥ-kṛśā deva-mīḍhā | āsīd varṣīyasī mahī
10200073 yathaiva kāmya-tapasas | tanuḥ samprāpya tat-phalam
10200081 niśā-mukheṣu khadyotās | tamasā bhānti na grahāḥ
10200083 yathā pāpena pāṣaṇḍā | na hi vedāḥ kalau yuge
10200091 śrutvā parjanya-ninadaṃ | maṇḍukāḥ sasṛjur giraḥ
10200093 tūṣṇīṃ śayānāḥ prāg yadvad | brāhmaṇā niyamātyaye
10200101 āsann utpatha-gāminyaḥ | kṣudra-nadyo 'nuśuṣyatīḥ
10200103 puṃso yathāsvatantrasya | deha-draviṇa -sampadaḥ
10200111 haritā haribhiḥ śaṣpair | indragopaiś ca lohitā
10200113 ucchilīndhra-kṛta-cchāyā | nṛṇāṃ śrīr iva bhūr abhūt
10200121 kṣetrāṇi śaṣya-sampadbhiḥ | karṣakāṇāṃ mudaṃ daduḥ
10200123 māninām anutāpaṃ vai | daivādhīnam ajānatām
10200131 jala-sthalaukasaḥ sarve | nava-vāri-niṣevayā
10200133 abibhran ruciraṃ rūpaṃ | yathā hari-niṣevayā
10200141 saridbhiḥ saṅgataḥ sindhuś | cukṣobha śvasanormimān
10200143 apakva-yoginaś cittaṃ | kāmāktaṃ guṇa-yug yathā
10200151 girayo varṣa-dhārābhir | hanyamānā na vivyathuḥ
10200153 abhibhūyamānā vyasanair | yathādhokṣaja-cetasaḥ
10200161 mārgā babhūvuḥ sandigdhās | tṛṇaiś channā hy asaṃskṛtāḥ
10200163 nābhyasyamānāḥ śrutayo | dvijaiḥ kālena cāhatāḥ
10200171 loka-bandhuṣu megheṣu | vidyutaś cala-sauhṛdāḥ
10200173 sthairyaṃ na cakruḥ kāminyaḥ | puruṣeṣu guṇiṣv iva
10200181 dhanur viyati māhendraṃ | nirguṇaṃ ca guṇiny abhāt
10200183 vyakte guṇa-vyatikare | 'guṇavān puruṣo yathā
10200191 na rarājoḍupaś channaḥ | sva-jyotsnā-rājitair ghanaiḥ
10200193 ahaṃ-matyā bhāsitayā | sva-bhāsā puruṣo yathā
10200201 meghāgamotsavā hṛṣṭāḥ | pratyanandañ chikhaṇḍinaḥ
10200203 gṛheṣu tapta-nirviṇṇā | yathācyuta-janāgame
10200211 pītvāpaḥ pādapāḥ padbhir | āsan nānātma-mūrtayaḥ
10200213 prāk kṣāmās tapasā śrāntā | yathā kāmānusevayā
10200221 saraḥsv aśānta-rodhaḥsu | nyūṣur aṅgāpi sārasāḥ
10200223 gṛheṣv aśānta-kṛtyeṣu | grāmyā iva durāśayāḥ
10200231 jalaughair nirabhidyanta | setavo varṣatīśvare
10200233 pāṣaṇḍinām asad-vādair | veda-mārgāḥ kalau yathā
10200241 vyamuñcan vāyubhir nunnā | bhūtebhyaś cāmṛtaṃ ghanāḥ
10200243 yathāśiṣo viś-patayaḥ | kāle kāle dvijeritāḥ
10200251 evaṃ vanaṃ tad varṣiṣṭhaṃ | pakva-kharjura-jambumat
10200253 go-gopālair vṛto rantuṃ | sa-balaḥ prāviśad dhariḥ
10200261 dhenavo manda-gāminya | ūdho-bhāreṇa bhūyasā
10200263 yayur bhagavatāhūtā | drutaṃ prītyā snuta-stanāḥ
10200271 vanaukasaḥ pramuditā | vana-rājīr madhu-cyutaḥ
10200273 jala-dhārā girer nādād | āsannā dadṛśe guhāḥ
10200281 kvacid vanaspati-kroḍe | guhāyāṃ cābhivarṣati
10200283 nirviśya bhagavān reme | kanda-mūla-phalāśanaḥ
10200291 dadhy-odanaṃ samānītaṃ | śilāyāṃ salilāntike
10200293 sambhojanīyair bubhuje | gopaiḥ saṅkarṣaṇānvitaḥ
10200301 śādvalopari saṃviśya | carvato mīlitekṣaṇān
10200303 tṛptān vṛṣān vatsatarān | gāś ca svodho-bhara-śramāḥ
10200311 prāvṛṭ-śriyaṃ ca tāṃ vīkṣya | sarva-kāla-sukhāvahām
10200313 bhagavān pūjayāṃ cakre | ātma-śakty-upabṛṃhitām
10200321 evaṃ nivasatos tasmin | rāma-keśavayor vraje
10200323 śarat samabhavad vyabhrā | svacchāmbv-aparuṣānilā
10200331 śaradā nīrajotpattyā | nīrāṇi prakṛtiṃ yayuḥ
10200333 bhraṣṭānām iva cetāṃsi | punar yoga-niṣevayā
10200341 vyomno 'bbhraṃ bhūta-śābalyaṃ | bhuvaḥ paṅkam apāṃ malam
10200343 śaraj jahārāśramiṇāṃ | kṛṣṇe bhaktir yathāśubham
10200351 sarva-svaṃ jaladā hitvā | virejuḥ śubhra-varcasaḥ
10200353 yathā tyaktaiṣaṇāḥ śāntā | munayo mukta-kilbiṣāḥ
10200361 girayo mumucus toyaṃ | kvacin na mumucuḥ śivam
10200363 yathā jñānāmṛtaṃ kāle | jñānino dadate na vā
10200371 naivāvidan kṣīyamāṇaṃ | jalaṃ gādha-jale-carāḥ
10200373 yathāyur anv-ahaṃ kṣayyaṃ | narā mūḍhāḥ kuṭumbinaḥ
10200381 gādha-vāri-carās tāpam | avindañ charad-arka-jam
10200383 yathā daridraḥ kṛpaṇaḥ | kuṭumby avijitendriyaḥ
10200391 śanaiḥ śanair jahuḥ paṅkaṃ | sthalāny āmaṃ ca vīrudhaḥ
10200393 yathāhaṃ-mamatāṃ dhīrāḥ | śarīrādiṣv anātmasu
10200401 niścalāmbur abhūt tūṣṇīṃ | samudraḥ śarad-āgame
10200403 ātmany uparate samyaṅ | munir vyuparatāgamaḥ
10200411 kedārebhyas tv apo 'gṛhṇan | karṣakā dṛḍha-setubhiḥ
10200413 yathā prāṇaiḥ sravaj jñānaṃ | tan-nirodhena yoginaḥ
10200421 śarad-arkāṃśu-jāṃs tāpān | bhūtānām uḍupo 'harat
10200423 dehābhimāna-jaṃ bodho | mukundo vraja-yoṣitām
10200431 kham aśobhata nirmeghaṃ | śarad-vimala-tārakam
10200433 sattva-yuktaṃ yathā cittaṃ | śabda-brahmārtha-darśanam
10200441 akhaṇḍa-maṇḍalo vyomni | rarājoḍu-gaṇaiḥ śaśī
10200443 yathā yadu-patiḥ kṛṣṇo | vṛṣṇi-cakrāvṛto bhuvi
10200451 āśliṣya sama-śītoṣṇaṃ | prasūna-vana-mārutam
10200453 janās tāpaṃ jahur gopyo | na kṛṣṇa-hṛta-cetasaḥ
10200461 gāvo mṛgāḥ khagā nāryaḥ | puṣpiṇyaḥ śaradābhavan
10200463 anvīyamānāḥ sva-vṛṣaiḥ | phalair īśa-kriyā iva
10200471 udahṛṣyan vārijāni | sūryotthāne kumud vinā
10200473 rājñā tu nirbhayā lokā | yathā dasyūn vinā nṛpa
10200481 pura-grāmeṣv āgrayaṇair | indriyaiś ca mahotsavaiḥ
10200483 babhau bhūḥ pakva-śaṣyāḍhyā | kalābhyāṃ nitarāṃ hareḥ
10200491 vaṇiṅ-muni-nṛpa-snātā | nirgamyārthān prapedire
10200493 varṣa-ruddhā yathā siddhāḥ | sva-piṇḍān kāla āgate
10210010 śrī-śuka uvāca
10210011 itthaṃ śarat-svaccha-jalaṃ | padmākara-sugandhinā
10210013 nyaviśad vāyunā vātaṃ | sa -go-gopālako 'cyutaḥ
10210021 kusumita-vanarāji-śuṣmi-bhṛṅga | dvija-kula-ghuṣṭa-saraḥ-sarin-mahīdhram
10210023 madhupatir avagāhya cārayan gāḥ | saha-paśu-pāla-balaś cukūja veṇum
10210031 tad vraja-striya āśrutya | veṇu-gītaṃ smarodayam
10210033 kāścit parokṣaṃ kṛṣṇasya | sva-sakhībhyo 'nvavarṇayan
10210041 tad varṇayitum ārabdhāḥ | smarantyaḥ kṛṣṇa-ceṣṭitam
10210043 nāśakan smara-vegena | vikṣipta-manaso nṛpa
10210051 barhāpīḍaṃ naṭa-vara-vapuḥ karṇayoḥ karṇikāraṃ
10210052 bibhrad vāsaḥ kanaka-kapiśaṃ vaijayantīṃ ca mālām
10210053 randhrān veṇor adhara-sudhayāpūrayan gopa-vṛndair
10210054 vṛndāraṇyaṃ sva-pada-ramaṇaṃ prāviśad gīta-kīrtiḥ
10210061 iti veṇu-ravaṃ rājan | sarva-bhūta-manoharam
10210063 śrutvā vraja-striyaḥ sarvā | varṇayantyo 'bhirebhire
10210070 śrī-gopya ūcuḥ
10210071 akṣaṇvatāṃ phalam idaṃ na paraṃ vidāmaḥ
10210072 sakhyaḥ paśūn anaviveśayator vayasyaiḥ
10210073 vaktraṃ vrajeśa-sutayor anaveṇu-juṣṭaṃ
10210074 yair vā nipītam anurakta-kaṭākṣa-mokṣam
10210081 cūta-pravāla-barha-stabakotpalābja | mālānupṛkta-paridhāna-vicitra-veśau
10210083 madhye virejatur alaṃ paśu-pāla-goṣṭhyāṃ | raṅge yathā naṭa-varau kvaca
gāyamānau
10210091 gopyaḥ kim ācarad ayaṃ kuśalaṃ sma veṇur
10210092 dāmodarādhara-sudhām api gopikānām
10210093 bhuṅkte svayaṃ yad avaśiṣṭa-rasaṃ hradinyo
10210094 hṛṣyat-tvaco 'śru mumucus taravo yathāryaḥ
10210101 vṛndāvanaṃ sakhi bhuvo vitanoti kīṛtiṃ
10210102 yad devakī-suta-padāmbuja-labdha-lakṣmi
10210103 govinda-veṇum anu matta-mayūra-nṛtyaṃ
10210104 prekṣyādri-sānv-avaratānya-samasta-sattvam
10210111 dhanyāḥ sma mūḍha-gatayo 'pi hariṇya etā
10210112 yā nanda-nandanam upātta-vicitra-veśam
10210113 ākarṇya veṇu-raṇitaṃ saha-kṛṣṇa-sārāḥ
10210114 pūjāṃ dadhur viracitāṃ praṇayāvalokaiḥ
10210121 kṛṣṇaṃ nirīkṣya vanitotsava-rūpa-śīlaṃ
10210122 śrutvā ca tat-kvaṇita-veṇu-vivikta-gītam
10210123 devyo vimāna-gatayaḥ smara-nunna-sārā
10210124 bhraśyat-prasūna-kabarā mumuhur vinīvyaḥ
10210131 gāvaś ca kṛṣṇa-mukha-nirgata-veṇu-gīta
10210132 pīyūṣam uttabhita-karṇa-puṭaiḥ pibantyaḥ
10210133 śāvāḥ snuta-stana-payaḥ-kavalāḥ sma tasthur
10210134 govindam ātmani dṛśāśru-kalāḥ spṛśantyaḥ
10210141 prāyo batāmba vihagā munayo vane 'smin
10210142 kṛṣṇekṣitaṃ tad-uditaṃ kala-veṇu-gītam
10210143 āruhya ye druma-bhujān rucira-pravālān
10210144 śṛṇvanti mīlita-dṛśo vigatānya-vācaḥ
10210151 nadyas tadā tad upadhārya mukunda-gītam
10210152 āvarta-lakṣita-manobhava-bhagna-vegāḥ
10210153 āliṅgana-sthagitam ūrmi-bhujair murārer
10210154 gṛhṇanti pāda-yugalaṃ kamalopahārāḥ
10210161 dṛṣṭvātape vraja-paśūn saha rāma-gopaiḥ
10210162 sañcārayantam anu veṇum udīrayantam
10210163 prema-pravṛddha uditaḥ kusumāvalībhiḥ
10210164 sakhyur vyadhāt sva-vapuṣāmbuda ātapatram
10210171 pūrṇāḥ pulindya urugāya-padābja-rāga
10210172 śrī-kuṅkumena dayitā-stana-maṇḍitena
10210173 tad-darśana-smara-rujas tṛṇa-rūṣitena
10210174 limpantya ānana-kuceṣu jahus tad-ādhim
10210181 hantāyam adrir abalā hari-dāsa-varyo
10210182 yad rāma-kṛṣṇa-caraṇa-sparaśa-pramodaḥ
10210183 mānaṃ tanoti saha-go-gaṇayos tayor yat
10210184 pānīya-sūyavasa-kandara-kandamūlaiḥ
10210191 gā gopakair anu-vanaṃ nayator udāra
10210192 veṇu-svanaiḥ kala-padais tanu-bhṛtsu sakhyaḥ
10210193 aspandanaṃ gati-matāṃ pulakas taruṇāṃ
10210194 niryoga-pāśa-kṛta-lakṣaṇayor vicitram
10210201 evaṃ-vidhā bhagavato | yā vṛndāvana-cāriṇaḥ
10210203 varṇayantyo mitho gopyaḥ | krīḍās tan-mayatāṃ yayuḥ
10220010 śrī-śuka uvāca
10220011 hemante prathame māsi | nanda-vraja-kamārikāḥ
10220013 cerur haviṣyaṃ bhuñjānāḥ | kātyāyany-arcana-vratam
10220021 āplutyāmbhasi kālindyā | jalānte codite 'ruṇe
10220023 kṛtvā pratikṛtiṃ devīm | ānarcur nṛpa saikatīm
10220031 gandhair mālyaiḥ surabhibhir | balibhir dhūpa-dīpakaiḥ
10220033 uccāvacaiś copahāraiḥ | pravāla-phala-taṇḍulaiḥ
10220041 kātyāyani mahā-māye | mahā-yoginy adhīśvari
10220043 nanda-gopa-sutaṃ devi | patiṃ me kuru te namaḥ
10220045 iti mantraṃ japantyas tāḥ | pūjāṃ cakruḥ kamārikāḥ
10220051 evaṃ māsaṃ vrataṃ ceruḥ | kumāryaḥ kṛṣṇa-cetasaḥ
10220053 bhadrakālīṃ samānarcur | bhūyān nanda-sutaḥ patiḥ
10220061 ūṣasy utthāya gotraiḥ svair | anyonyābaddha-bāhavaḥ
10220063 kṛṣṇam uccair jagur yāntyaḥ | kālindyāṃ snātum anvaham
10220071 nadyāḥ kadācid āgatya | tīre nikṣipya pūrva-vat
10220073 vāsāṃsi kṛṣṇaṃ gāyantyo | vijahruḥ salile mudā
10220081 bhagavāṃs tad abhipretya | kṛṣno yogeśvareśvaraḥ
10220083 vayasyair āvṛtas tatra | gatas tat-karma-siddhaye
10220091 tāsāṃ vāsāṃsy upādāya | nīpam āruhya satvaraḥ
10220093 hasadbhiḥ prahasan bālaiḥ | parihāsam uvāca ha
10220101 atrāgatyābalāḥ kāmaṃ | svaṃ svaṃ vāsaḥ pragṛhyatām
10220103 satyaṃ bravāṇi no narma | yad yūyaṃ vrata-karśitāḥ
10220111 na mayodita-pūrvaṃ vā | anṛtaṃ tad ime viduḥ
10220113 ekaikaśaḥ pratīcchadhvaṃ | sahaiveti su-madhyamāḥ
10220121 tasya tat kṣvelitaṃ dṛṣṭvā | gopyaḥ prema-pariplutāḥ
10220123 vrīḍitāḥ prekṣya cānyonyaṃ | jāta-hāsā na niryayuḥ
10220131 evaṃ bruvati govinde | narmaṇākṣipta-cetasaḥ
10220133 ā-kaṇṭha-magnāḥ śītode | vepamānās tam abruvan
10220141 mānayaṃ bhoḥ kṛthās tvāṃ tu | nanda-gopa-sutaṃ priyam
10220143 jānīmo 'ṅga vraja-ślāghyaṃ | dehi vāsāṃsi vepitāḥ
10220151 śyāmasundara te dāsyaḥ | karavāma tavoditam
10220153 dehi vāsāṃsi dharma-jña | no ced rājñe bruvāma he
10220160 śrī-bhagavān uvāca
10220161 bhavatyo yadi me dāsyo | mayoktaṃ vā kariṣyatha
10220163 atrāgatya sva-vāsāṃsi | pratīcchata śuci-smitāḥ
10220165 no cen nāhaṃ pradāsye kiṃ | kruddho rājā kariṣyati
10220171 tato jalāśayāt sarvā | dārikāḥ śīta-vepitāḥ
10220173 pāṇibhyāṃ yonim ācchādya | protteruḥ śīta-karśitāḥ
10220181 bhagavān āhatā vīkṣya | śuddha -bhāva-prasāditaḥ
10220183 skandhe nidhāya vāsāṃsi | prītaḥ provāca sa-smitam
10220191 yūyaṃ vivastrā yad apo dhṛta-vratā | vyagāhataitat tad u deva-helanam
10220193 baddhvāñjaliṃ mūrdhny apanuttaye 'ṃhasaḥ | kṛtvā namo 'dho-vasanaṃ
pragṛhyatām
10220201 ity acyutenābhihitaṃ vrajābalā | matvā vivastrāplavanaṃ vrata-cyutim
10220203 tat-pūrti-kāmās tad-aśeṣa-karmaṇāṃ | sākṣāt-kṛtaṃ nemur avadya-mṛg yataḥ
10220211 tās tathāvanatā dṛṣṭvā | bhagavān devakī-sutaḥ
10220213 vāsāṃsi tābhyaḥ prāyacchat | karuṇas tena toṣitaḥ
10220221 dṛḍhaṃ pralabdhās trapayā ca hāpitāḥ
10220222 prastobhitāḥ krīḍana-vac ca kāritāḥ
10220223 vastrāṇi caivāpahṛtāny athāpy amuṃ
10220224 tā nābhyasūyan priya-saṅga-nirvṛtāḥ
10220231 paridhāya sva-vāsāṃsi | preṣṭha-saṅgama-sajjitāḥ
10220233 gṛhīta-cittā no celus | tasmin lajjāyitekṣaṇāḥ
10220241 tāsāṃ vijñāya bhagavān | sva-pāda-sparśa-kāmyayā
10220243 dhṛta-vratānāṃ saṅkalpam | āha dāmodaro 'balāḥ
10220251 saṅkalpo viditaḥ sādhvyo | bhavatīnāṃ mad-arcanam
10220253 mayānumoditaḥ so 'sau | satyo bhavitum arhati
10220261 na mayy āveśita-dhiyāṃ | kāmaḥ kāmāya kalpate
10220263 bharjitā kvathitā dhānāḥ | prāyo bījāya neśate
10220271 yātābalā vrajaṃ siddhā | mayemā raṃsyathā kṣapāḥ
10220273 yad uddiśya vratam idaṃ | cerur āryārcanaṃ satīḥ
10220280 śrī-śuka uvāca
10220281 ity ādiṣṭā bhagavatā | labdha-kāmāḥ kumārikāḥ
10220283 dhyāyantyas tat-padāmbhojam | kṛcchrān nirviviśur vrajam
10220291 atha gopaiḥ parivṛto | bhagavān devakī-sutaḥ
10220293 vṛndāvanād gato dūraṃ | cārayan gāḥ sahāgrajaḥ
10220301 nidaghārkātape tigme | chāyābhiḥ svābhir ātmanaḥ
10220303 ātapatrāyitān vīkṣya | drumān āha vrajaukasaḥ
10220311 he stoka-kṛṣṇa he aṃśo | śrīdāman subalārjuna
10220313 viśāla vṛṣabhaujasvin | devaprastha varūthapa
10220321 paśyataitān mahā-bhāgān | parārthaikānta-jīvitān
10220323 vāta-varṣātapa-himān | sahanto vārayanti naḥ
10220331 aho eṣāṃ varaṃ janma | sarva -prāṇy-upajīvanam
10220333 su-janasyeva yeṣāṃ vai | vimukhā yānti nārthinaḥ
10220341 patra-puṣpa-phala-cchāyā- | mūla-valkala-dārubhiḥ
10220343 gandha-niryāsa-bhasmāsthi- | tokmaiḥ kāmān vitanvate
10220351 etāvaj janma-sāphalyaṃ | dehinām iha dehiṣu
10220353 prāṇair arthair dhiyā vācā | śreya-ācaraṇaṃ sadā
10220361 iti pravāla-stabaka- | phala-puṣpa-dalotkaraiḥ
10220363 tarūṇāṃ namra-śākhānāṃ | madhyato yamunāṃ gataḥ
10220371 tatra gāḥ pāyayitvāpaḥ | su-mṛṣṭāḥ śītalāḥ śivāḥ
10220373 tato nṛpa svayaṃ gopāḥ | kāmaṃ svādu papur jalam
10220381 tasyā upavane kāmaṃ | cārayantaḥ paśūn nṛpa
10220383 kṛṣṇa-rāmāv upāgamya | kṣudh-ārtā idam abravan
10230010 śrī-gopa ūcuḥ
10230011 rāma rāma mahā-bāho | kṛṣṇa duṣṭa-nibarhaṇa
10230013 eṣā vai bādhate kṣun nas | tac-chāntiṃ kartum arhathaḥ
10230020 śrī-śuka uvāca
10230021 iti vijñāpito gopair | bhagavān devakī-sutaḥ
10230023 bhaktāyā vipra-bhāryāyāḥ | prasīdann idam abravīt
10230031 prayāta deva-yajanaṃ | brāhmaṇā brahma-vādinaḥ
10230033 satram āṅgirasaṃ nāma | hy āsate svarga-kāmyayā
10230041 tatra gatvaudanaṃ gopā | yācatāsmad-visarjitāḥ
10230043 kīrtayanto bhagavata | āryasya mama cābhidhām
10230051 ity ādiṣṭā bhagavatā | gatvā yācanta te tathā
10230053 kṛtāñjali-puṭā viprān | daṇḍa-vat patitā bhuvi
10230061 he bhūmi-devāḥ śṛṇuta | kṛṣṇasyādeśa-kāriṇaḥ
10230063 prāptāñ jānīta bhadraṃ vo | gopān no rāma-coditān
10230071 gāś cārayantāv avidūra odanaṃ | rāmācyutau vo laṣato bubhukṣitau
10230073 tayor dvijā odanam arthinor yadi | śraddhā ca vo yacchata dharma-vittamāḥ
10230081 dīkṣāyāḥ paśu-saṃsthāyāḥ | sautrāmaṇyāś ca sattamāḥ
10230083 anyatra dīkṣitasyāpi | nānnam aśnan hi duṣyati
10230091 iti te bhagavad-yācñāṃ | śṛṇvanto 'pi na śuśruvuḥ
10230093 kṣudrāśā bhūri-karmāṇo | bāliśā vṛddha-māninaḥ
10230101 deśaḥ kālaḥ pṛthag dravyaṃ | mantra-tantrartvijo 'gnayaḥ
10230103 devatā yajamānaś ca | kratur dharmaś ca yan-mayaḥ
10230111 taṃ brahma paramaṃ sākṣād | bhagavantam adhokṣajam
10230113 manuṣya-dṛṣṭyā duṣprajñā | martyātmāno na menire
10230121 na te yad om iti procur | na neti ca parantapa
10230123 gopā nirāśāḥ pratyetya | tathocuḥ kṛṣṇa-rāmayoḥ
10230131 tad upākarṇya bhagavān | prahasya jagad-īśvaraḥ
10230133 vyājahāra punar gopān | darśayan laukikīṃ gatim
10230141 māṃ jñāpayata patnībhyaḥ | sa-saṅkarṣaṇam āgatam
10230143 dāsyanti kāmam annaṃ vaḥ | snigdhā mayy uṣitā dhiyā
10230151 gatvātha patnī-śālāyāṃ | dṛṣṭvāsīnāḥ sv-alaṅkṛtāḥ
10230153 natvā dvija-satīr gopāḥ | praśritā idam abruvan
10230161 namo vo vipra-patnībhyo | nibodhata vacāṃsi naḥ
10230163 ito 'vidūre caratā | kṛṣṇeneheṣitā vayam
10230171 gāś cārayan sa gopālaiḥ | sa-rāmo dūram āgataḥ
10230173 bubhukṣitasya tasyānnaṃ | sānugasya pradīyatām
10230181 śrutvācyutam upāyātaṃ | nityaṃ tad-darśanotsukāḥ
10230183 tat-kathākṣipta-manaso | babhūvur jāta-sambhramāḥ
10230191 catur-vidhaṃ bahu-guṇam | annam ādāya bhājanaiḥ
10230193 abhisasruḥ priyaṃ sarvāḥ | samudram iva nimnagāḥ
10230201 niṣidhyamānāḥ patibhir | bhrātṛbhir bandhubhiḥ sutaiḥ
10230203 bhagavaty uttama-śloke | dīrgha-śruta -dhṛtāśayāḥ
10230211 yamunopavane 'śoka | nava-pallava-maṇḍite
10230213 vicarantaṃ vṛtaṃ gopaiḥ | sāgrajaṃ dadṛśuḥ striyaḥ
10230221 śyāmaṃ hiraṇya-paridhiṃ vanamālya-barha-
10230222 dhātu-pravāla-naṭa-veṣam anavratāṃse
10230223 vinyasta-hastam itareṇa dhunānam abjaṃ
10230224 karṇotpalālaka-kapola-mukhābja-hāsam
10230231 prāyaḥ-śruta-priyatamodaya-karṇa-pūrair
10230232 yasmin nimagna-manasas tam athākṣi-randraiḥ
10230233 antaḥ praveśya su-ciraṃ parirabhya tāpaṃ
10230234 prājñaṃ yathābhimatayo vijahur narendra
10230241 tās tathā tyakta-sarvāśāḥ | prāptā ātma-didṛkṣayā
10230243 vijñāyākhila-dṛg-draṣṭā | prāha prahasitānanaḥ
10230251 svāgataṃ vo mahā-bhāgā | āsyatāṃ karavāma kim
10230253 yan no didṛkṣayā prāptā | upapannam idaṃ hi vaḥ
10230261 nanv addhā mayi kurvanti | kuśalāḥ svārtha-darśinaḥ
10230263 ahaituky avyavahitāṃ | bhaktim ātma-priye yathā
10230271 prāṇa-buddhi-manaḥ-svātma | dārāpatya-dhanādayaḥ
10230273 yat-samparkāt priyā āsaṃs | tataḥ ko nv aparaḥ priyaḥ
10230281 tad yāta deva-yajanaṃ | patayo vo dvijātayaḥ
10230283 sva-satraṃ pārayiṣyanti | yuṣmābhir gṛha-medhinaḥ
10230290 śrī-patnya ūcuḥ
10230291 maivaṃ vibho 'rhati bhavān gadituṃ nr-śaṃsaṃ
10230292 satyaṃ kuruṣva nigamaṃ tava pada-mūlam
10230293 prāptā vayaṃ tulasi-dāma padāvasṛṣṭaṃ
10230294 keśair nivoḍhum atilaṅghya samasta-bandhūn
10230301 gṛhṇanti no na patayaḥ pitarau sutā vā
10230302 na bhrātṛ-bandhu-suhṛdaḥ kuta eva cānye
10230303 tasmād bhavat-prapadayoḥ patitātmanāṃ no
10230304 nānyā bhaved gatir arindama tad vidhehi
10230310 śrī-bhagavān uvāca
10230311 patayo nābhyasūyeran | pitṛ-bhrātṛ-sutādayaḥ
10230313 lokāś ca vo mayopetā | devā apy anumanvate
10230321 na prītaye 'nurāgāya | hy aṅga-saṅgo nṛṇām iha
10230323 tan mano mayi yuñjānā | acirān mām avāpsyatha
10230331 śravaṇād darśanād dhyānān | mayi bhāvo 'nukīrtanāt
10230333 na tathā sannikarṣeṇa | pratiyāta tato gṛhān
10230340 śrī-śuka uvāca
10230341 ity uktā dvija-patnyas tā | yajña-vāṭaṃ punar gatāḥ
10230343 te cānasūyavas tābhiḥ | strībhiḥ satram apārayan
10230351 tatraikā vidhṛtā bhartrā | bhagavantaṃ yathā-śrutam
10230353 hṛḍopaguhya vijahau | dehaṃ karmānubandhanam
10230361 bhagavān api govindas | tenaivānnena gopakān
10230363 catur-vidhenāśayitvā | svayaṃ ca bubhuje prabhuḥ
10230371 evaṃ līlā-nara-vapur | nr-lokam anuśīlayan
10230373 reme go-gopa-gopīnāṃ | ramayan rūpa-vāk-kṛtaiḥ
10230381 athānusmṛtya viprās te | anvatapyan kṛtāgasaḥ
10230383 yad viśveśvarayor yācñām | ahanma nṛ-viḍambayoḥ
10230391 dṛṣṭvā strīṇāṃ bhagavati | kṛṣṇe bhaktim alaukikīm
10230393 ātmānaṃ ca tayā hīnam | anutaptā vyagarhayan
10230401 dhig janma nas tri-vṛd yat tad | dhig vrataṃ dhig bahu-jñatām
10230403 dhik kulaṃ dhik kriyā-dākṣyaṃ | vimukhā ye tv adhokṣaje
10230411 nūnaṃ bhagavato māyā | yoginām api mohinī
10230413 yad vayaṃ guravo nṛṇāṃ | svārthe muhyāmahe dvijāḥ
10230421 aho paśyata nārīṇām | api kṛṣṇe jagad-gurau
10230423 duranta-bhāvaṃ yo 'vidhyan | mṛtyu-pāśān gṛhābhidhān
10230431 nāsāṃ dvijāti-saṃskāro | na nivāso gurāv api
10230433 na tapo nātma-mīmāṃsā | na śaucaṃ na kriyāḥ śubhāḥ
10230441 tathāpi hy uttamaḥ-śloke | kṛṣṇe yogeśvareśvare
10230443 bhaktir dṛḍhā na cāsmākaṃ | saṃskārādimatām api
10230451 nanu svārtha-vimūḍhānāṃ | pramattānāṃ gṛhehayā
10230453 aho naḥ smārayām āsa | gopa-vākyaiḥ satāṃ gatiḥ
10230461 anyathā pūrṇa-kāmasya | kaivalyādy-aśiṣāṃ pateḥ
10230463 īśitavyaiḥ kim asmābhir | īśasyaitad viḍambanam
10230471 hitvānyān bhajate yaṃ śrīḥ | pāda-sparśāśayāsakṛt
10230473 svātma-doṣāpavargeṇa | tad-yācñā jana-mohinī
10230481 deśaḥ kālaḥ pṛthag dravyaṃ | mantra-tantrartvijo 'gnayaḥ
10230483 devatā yajamānaś ca | kratur dharmaś ca yan-mayaḥ
10230491 sa eva bhagavān sākṣād | viṣṇur yogeśvareśvaraḥ
10230493 jāto yaduṣv ity āśṛṇma | hy api mūḍhā na vidmahe
10230501 tasmai namo bhagavate | kṛṣṇāyākuṇṭha-medhase
10230503 yan-māyā-mohita-dhiyo | bhramāmaḥ karma-vartmasu
10230511 sa vai na ādyaḥ puruṣaḥ | sva-māyā-mohitātmanām
10230513 avijñatānubhāvānāṃ | kṣantum arhaty atikramam
10230521 iti svāgham anusmṛtya | kṛṣṇe te kṛta-helanāḥ
10230523 didṛkṣavo vrajam atha | kaṃsād bhītā na cācalan
10240010 śrī-śuka uvāca
10240011 bhagavān api tatraiva | baladevena saṃyutaḥ
10240013 apaśyan nivasan gopān | indra-yāga-kṛtodyamān
10240021 tad-abhijño 'pi bhagavān | sarvātmā sarva-darśanaḥ
10240023 praśrayāvanato 'pṛcchad | vṛddhān nanda-purogamān
10240031 kathyatāṃ me pitaḥ ko 'yaṃ | sambhramo va upāgataḥ
10240033 kiṃ phalaṃ kasya voddeśaḥ | kena vā sādhyate makhaḥ
10240041 etad brūhi mahān kāmo | mahyaṃ śuśrūṣave pitaḥ
10240043 na hi gopyaṃ hi sadhūnāṃ | kṛtyaṃ sarvātmanām iha
10240045 asty asva-para-dṛṣṭīnām | amitrodāsta-vidviṣām
10240051 udāsīno 'ri-vad varjya
10240052 ātma-vat suhṛd ucyate
10240061 jñatvājñātvā ca karmāṇi | jano 'yam anutiṣṭhati
10240063 viduṣaḥ karma-siddhiḥ syād | yathā nāviduṣo bhavet
10240071 tatra tāvat kriyā-yogo | bhavatāṃ kiṃ vicāritaḥ
10240073 atha vā laukikas tan me | pṛcchataḥ sādhu bhaṇyatām
10240080 śrī-nanda uvāca
10240081 parjanyo bhagavān indro | meghās tasyātma-mūrtayaḥ
10240083 te 'bhivarṣanti bhūtānāṃ | prīṇanaṃ jīvanaṃ payaḥ
10240091 taṃ tāta vayam anye ca | vārmucāṃ patim īśvaram
10240093 dravyais tad-retasā siddhair | yajante kratubhir narāḥ
10240101 tac-cheṣeṇopajīvanti | tri-varga-phala-hetave
10240103 puṃsāṃ puruṣa-kārāṇāṃ | parjanyaḥ phala-bhāvanaḥ
10240111 ya enaṃ visṛjed dharmaṃ | paramparyāgataṃ naraḥ
10240113 kāmād dveṣād bhayāl lobhāt | sa vai nāpnoti śobhanam
10240120 śrī-śuka uvāca
10240121 vaco niśamya nandasya | tathānyeṣāṃ vrajaukasām
10240123 indrāya manyuṃ janayan | pitaraṃ prāha keśavaḥ
10240130 śrī-bhagavān uvāca
10240131 karmaṇā jāyate jantuḥ | karmaṇaiva pralīyate
10240133 sukhaṃ duḥkhaṃ bhayaṃ kṣemaṃ | karmaṇaivābhipadyate
10240141 asti ced īśvaraḥ kaścit | phala-rūpy anya-karmaṇām
10240143 kartāraṃ bhajate so 'pi | na hy akartuḥ prabhur hi saḥ
10240151 kim indreṇeha bhūtānāṃ | sva-sva-karmānuvartinām
10240153 anīśenānyathā kartuṃ | svabhāva-vihitaṃ nṛṇām
10240161 svabhāva-tantro hi janaḥ | svabhāvam anuvartate
10240163 svabhāva-stham idaṃ sarvaṃ | sa-devāsura-mānuṣam
10240171 dehān uccāvacāñ jantuḥ | prāpyotsṛjati karmaṇā
10240173 śatrur mitram udāsīnaḥ | karmaiva gurur īśvaraḥ
10240181 tasmāt sampūjayet karma | svabhāva-sthaḥ sva-karma-kṛt
10240183 anjasā yena varteta | tad evāsya hi daivatam
10240191 ājīvyaikataraṃ bhāvaṃ | yas tv anyam upajīvati
10240193 na tasmād vindate kṣemaṃ | jārān nāry asatī yathā
10240201 varteta brahmaṇā vipro | rājanyo rakṣayā bhuvaḥ
10240203 vaiśyas tu vārtayā jīvec | chūdras tu dvija-sevayā
10240211 kṛṣi-vāṇijya-go-rakṣā | kusīdaṃ tūryam ucyate
10240213 vārtā catur-vidhā tatra | vayaṃ go-vṛttayo 'niśam
10240221 sattvaṃ rajas tama iti | sthity-utpatty-anta-hetavaḥ
10240223 rajasotpadyate viśvam | anyonyaṃ vividhaṃ jagat
10240231 rajasā coditā meghā | varṣanty ambūni sarvataḥ
10240233 prajās tair eva sidhyanti | mahendraḥ kiṃ kariṣyati
10240241 na naḥ purojanapadā | na grāmā na gṛhā vayam
10240243 vanaukasas tāta nityaṃ | vana-śaila-nivāsinaḥ
10240251 tasmād gavāṃ brāhmaṇānām | adreś cārabhyatāṃ makhaḥ
10240253 ya indra-yāga-sambhārās | tair ayaṃ sādhyatāṃ makhaḥ
10240261 pacyantāṃ vividhāḥ pākāḥ | sūpāntāḥ pāyasādayaḥ
10240263 saṃyāvāpūpa-śaṣkulyaḥ | sarva-dohaś ca gṛhyatām
10240271 hūyantām agnayaḥ samyag | brāhmaṇair brahma-vādibhiḥ
10240273 annaṃ bahu-guṇaṃ tebhyo | deyaṃ vo dhenu-dakṣiṇāḥ
10240281 anyebhyaś cāśva-cāṇḍāla- | patitebhyo yathārhataḥ
10240283 yavasaṃ ca gavāṃ dattvā | giraye dīyatāṃ baliḥ
10240291 sv-alaṅkṛtā bhuktavantaḥ | sv-anuliptāḥ su-vāsasaḥ
10240293 pradakṣiṇāṃ ca kuruta | go-viprānala-parvatān
10240301 etan mama mataṃ tāta | kriyatāṃ yadi rocate
10240303 ayaṃ go-brāhmaṇādrīṇāṃ | mahyaṃ ca dayito makhaḥ
10240310 śrī-śuka uvāca
10240311 kālātmanā bhagavatā | śakra-darpa-jighāṃsayā
10240313 proktaṃ niśamya nandādyāḥ | sādhv agṛhṇanta tad-vacaḥ
10240321 tathā ca vyadadhuḥ sarvaṃ | yathāha madhusūdanaḥ
10240323 vācayitvā svasty-ayanaṃ | tad-dravyeṇa giri-dvijān
10240331 upahṛtya balīn samyag | ādṛtā yavasaṃ gavām
10240333 go-dhanāni puraskṛtya | giriṃ cakruḥ pradakṣiṇam
10240341 anāṃsy anaḍud-yuktāni | te cāruhya sv-alaṅkṛtāḥ
10240343 gopyaś ca kṛṣṇa-vīryāṇi | gāyantyaḥ sa-dvijāśiṣaḥ
10240351 kṛṣṇas tv anyatamaṃ rūpaṃ | gopa-viśrambhaṇaṃ gataḥ
10240353 śailo 'smīti bruvan bhūri | balim ādad bṛhad-vapuḥ
10240361 tasmai namo vraja-janaiḥ | saha cakra ātmanātmane
10240363 aho paśyata śailo 'sau | rūpī no 'nugrahaṃ vyadhāt
10240371 eṣo 'vajānato martyān | kāma-rūpī vanaukasaḥ
10240373 hanti hy asmai namasyāmaḥ | śarmaṇe ātmano gavām
10240381 ity adri-go-dvija-makhaṃ | vāsudeva-pracoditāḥ
10240383 yathā vidhāya te gopā | saha-kṛṣṇā vrajaṃ yayuḥ
10250010 śrī-śuka uvāca
10250011 indras tadātmanaḥ pūjāṃ | vijñāya vihatāṃ nṛpa
10250013 gopebhyaḥ kṛṣṇa-nāthebhyo | nandādibhyaś cukopa ha
10250021 gaṇaṃ sāṃvartakaṃ nāma | meghānāṃ cānta-kārīṇām
10250023 indraḥ pracodayat kruddho | vākyaṃ cāheśa-māny uta
10250031 aho śrī-mada-māhātmyaṃ | gopānāṃ kānanaukasām
10250033 kṛṣṇaṃ martyam upāśritya | ye cakrur deva-helanam
10250041 yathādṛḍhaiḥ karma-mayaiḥ | kratubhir nāma-nau-nibhaiḥ
10250043 vidyām ānvīkṣikīṃ hitvā | titīrṣanti bhavārṇavam
10250051 vācālaṃ bāliśaṃ stabdham | ajñaṃ paṇḍita-māninam
10250053 kṛṣṇaṃ martyam upāśritya | gopā me cakrur apriyam
10250061 eṣāṃ śriyāvaliptānāṃ | kṛṣṇenādhmāpitātmanām
10250063 dhunuta śrī-mada-stambhaṃ | paśūn nayata saṅkṣayam
10250071 ahaṃ cairāvataṃ nāgam | āruhyānuvraje vrajam
10250073 marud-gaṇair mahā-vegair | nanda-goṣṭha-jighāṃsayā
10250080 śrī-śuka uvāca
10250081 itthaṃ maghavatājñaptā | meghā nirmukta-bandhanāḥ
10250083 nanda-gokulam āsāraiḥ | pīḍayām āsur ojasā
10250091 vidyotamānā vidyudbhiḥ | stanantaḥ stanayitnubhiḥ
10250093 tīvrair marud-gaṇair nunnā | vavṛṣur jala-śarkarāḥ
10250101 sthūṇā-sthūlā varṣa-dhārā | muñcatsv abhreṣv abhīkṣṇaśaḥ
10250103 jalaughaiḥ plāvyamānā bhūr | nādṛśyata natonnatam
10250111 aty-āsārāti-vātena | paśavo jāta-vepanāḥ
10250113 gopā gopyaś ca śītārtā | govindaṃ śaraṇaṃ yayuḥ
10250121 śiraḥ sutāṃś ca kāyena | pracchādyāsāra-pīḍitāḥ
10250123 vepamānā bhagavataḥ | pāda-mūlam upāyayuḥ
10250131 kṛṣṇa kṛṣṇa mahā-bhāga | tvan-nāthaṃ gokulaṃ prabho
10250133 trātum arhasi devān naḥ | kupitād bhakta-vatsala
10250141 śilā-varṣāti-vātena | hanyamānam acetanam
10250143 nirīkṣya bhagavān mene | kupitendra-kṛtaṃ hariḥ
10250151 apartv aty-ulbaṇaṃ varṣam | ati-vātaṃ śilā-mayam
10250153 sva-yāge vihate 'smābhir | indro nāśāya varṣati
10250161 tatra pratividhiṃ samyag | ātma-yogena sādhaye
10250163 lokeśa-mānināṃ mauḍhyād | dhaniṣye śrī-madaṃ tamaḥ
10250171 na hi sad-bhāva-yuktānāṃ | surāṇām īśa-vismayaḥ
10250173 matto 'satāṃ māna-bhaṅgaḥ | praśamāyopakalpate
10250181 tasmān mac-charaṇaṃ goṣṭhaṃ | man-nāthaṃ mat-parigraham
10250183 gopāye svātma-yogena | so 'yaṃ me vrata āhitaḥ
10250191 ity uktvaikena hastena | kṛtvā govardhanācalam
10250193 dadhāra līlayā viṣṇuś | chatrākam iva bālakaḥ
10250201 athāha bhagavān gopān | he 'mba tāta vrajaukasaḥ
10250203 yathopajoṣaṃ viśata | giri-gartaṃ sa-go-dhanāḥ
10250211 na trāsa iha vaḥ kāryo | mad-dhastādri-nipātanāt
10250213 vāta-varṣa-bhayenālaṃ | tat-trāṇaṃ vihitaṃ hi vaḥ
10250221 tathā nirviviśur gartaṃ | kṛṣṇāśvāsita-mānasaḥ
10250223 yathāvakāśaṃ sa-dhanāḥ | sa-vrajāḥ sopajīvinaḥ
10250231 kṣut-tṛḍ-vyathāṃ sukhāpekṣāṃ | hitvā tair vraja-vāsibhiḥ
10250233 vīkṣyamāṇo dadhārādriṃ | saptāhaṃ nācalat padāt
10250241 kṛṣṇa-yogānubhāvaṃ taṃ | niśamyendro 'ti-vismitaḥ
10250243 nistambho bhraṣṭa-saṅkalpaḥ | svān meghān sannyavārayat
10250251 khaṃ vyabhram uditādityaṃ | vāta-varṣaṃ ca dāruṇam
10250253 niśamyoparataṃ gopān | govardhana-dharo 'bravīt
10250261 niryāta tyajata trāsaṃ | gopāḥ sa-strī-dhanārbhakāḥ
10250263 upārataṃ vāta-varṣaṃ | vyuda-prāyāś ca nimnagāḥ
10250271 tatas te niryayur gopāḥ | svaṃ svam ādāya go-dhanam
10250273 śakaṭoḍhopakaraṇaṃ | strī-bāla-sthavirāḥ śanaiḥ
10250281 bhagavān api taṃ śailaṃ | sva-sthāne pūrva-vat prabhuḥ
10250283 paśyatāṃ sarva-bhūtānāṃ | sthāpayām āsa līlayā
10250291 taṃ prema-vegān nirbhṛtā vrajaukaso
10250292 yathā samīyuḥ parirambhaṇādibhiḥ
10250293 gopyaś ca sa-sneham apūjayan mudā
10250294 dadhy-akṣatādbhir yuyujuḥ sad-āśiṣaḥ
10250301 yaśodā rohiṇī nando | rāmaś ca balināṃ varaḥ
10250303 kṛṣṇam āliṅgya yuyujur | āśiṣaḥ sneha-kātarāḥ
10250311 divi deva-gaṇāḥ siddhāḥ | sādhyā gandharva-cāraṇāḥ
10250313 tuṣṭuvur mumucus tuṣṭāḥ | puṣpa-varṣāṇi pārthiva
10250321 śaṅkha-dundubhayo nedur | divi deva-pracoditāḥ
10250323 jagur gandharva-patayas | tumburu-pramukhā nṛpa
10250331 tato 'nuraktaiḥ paśupaiḥ pariśrito | rājan sva-goṣṭhaṃ sa-balo 'vrajad dhariḥ
10250333 tathā-vidhāny asya kṛtāni gopikā | gāyantya īyur muditā hṛdi-spṛśaḥ
10260010 śrī-śuka uvāca
10260011 evaṃ-vidhāni karmāṇi | gopāḥ kṛṣṇasya vīkṣya te
10260013 atad-vīrya-vidaḥ procuḥ | samabhyetya su-vismitāḥ
10260021 bālakasya yad etāni | karmāṇy aty-adbhutāni vai
10260023 katham arhaty asau janma | grāmyeṣv ātma-jugupsitam
10260031 yaḥ sapta-hāyano bālaḥ | kareṇaikena līlayā
10260033 kathaṃ bibhrad giri-varaṃ | puṣkaraṃ gaja-rāḍ iva
10260041 tokenāmīlitākṣeṇa | pūtanāyā mahaujasaḥ
10260043 pītaḥ stanaḥ saha prāṇaiḥ | kāleneva vayas tanoḥ
10260051 hinvato 'dhaḥ śayānasya | māsyasya caraṇāv udak
10260053 ano 'patad viparyastaṃ | rudataḥ prapadāhatam
10260061 eka-hāyana āsīno | hriyamāṇo vihāyasā
10260063 daityena yas tṛṇāvartam | ahan kaṇṭha-grahāturam
10260071 kvacid dhaiyaṅgava-stainye | mātrā baddha udūkhale
10260073 gacchann arjunayor madhye | bāhubhyāṃ tāv apātayat
10260081 vane sañcārayan vatsān | sa-rāmo bālakair vṛtaḥ
10260083 hantu-kāmaṃ bakaṃ dorbhyāṃ | mukhato 'rim apāṭayat
10260091 vatseṣu vatsa-rūpeṇa | praviśantaṃ jighāṃsayā
10260093 hatvā nyapātayat tena | kapitthāni ca līlayā
10260101 hatvā rāsabha-daiteyaṃ | tad-bandhūṃś ca balānvitaḥ
10260103 cakre tāla-vanaṃ kṣemaṃ | paripakva-phalānvitam
10260111 pralambaṃ ghātayitvograṃ | balena bala-śālinā
10260113 amocayad vraja-paśūn | gopāṃś cāraṇya-vahnitaḥ
10260121 āśī-viṣatamāhīndraṃ | damitvā vimadaṃ hradāt
10260123 prasahyodvāsya yamunāṃ | cakre 'sau nirviṣodakām
10260131 dustyajaś cānurāgo 'smin | sarveṣāṃ no vrajaukasām
10260133 nanda te tanaye 'smāsu | tasyāpy autpattikaḥ katham
10260141 kva sapta-hāyano bālaḥ | kva mahādri-vidhāraṇam
10260143 tato no jāyate śaṅkā | vraja-nātha tavātmaje
10260150 śrī-nanda uvāca
10260151 śrūyatāṃ me vaco gopā | vyetu śaṅkā ca vo 'rbhake
10260153 enam kumāram uddiśya | gargo me yad uvāca ha
10260161 varṇās trayaḥ kilāsyāsan | gṛhṇato 'nu-yugaṃ tanūḥ
10260163 śuklo raktas tathā pīta | idānīṃ kṛṣṇatāṃ gataḥ
10260171 prāgayaṃ vasudevasya | kvacij jātas tavātmajaḥ
10260173 vāsudeva iti śrīmān | abhijñāḥ sampracakṣate
10260181 bahūni santi nāmāni | rūpāṇi ca sutasya te
10260183 guṇa -karmānurūpāṇi | tāny ahaṃ veda no janāḥ
10260191 eṣa vaḥ śreya ādhāsyad | gopa-gokula-nandanaḥ
10260193 anena sarva-durgāṇi | yūyam añjas tariṣyatha
10260201 purānena vraja-pate | sādhavo dasyu-pīḍitāḥ
10260203 arājake rakṣyamāṇā | jigyur dasyūn samedhitāḥ
10260211 ya etasmin mahā-bhāge | prītiṃ kurvanti mānavāḥ
10260213 nārayo 'bhibhavanty etān | viṣṇu-pakṣān ivāsurāḥ
10260221 tasmān nanda kumāro 'yaṃ | nārāyaṇa-samo guṇaiḥ
10260223 śriyā kīrtyānubhāvena | tat-karmasu na vismayaḥ
10260231 ity addhā māṃ samādiśya | garge ca sva-gṛhaṃ gate
10260233 manye nārāyaṇasyāṃśaṃ | kṛṣṇam akliṣṭa-kāriṇam
10260241 iti nanda-vacaḥ śrutvā | garga-gītaṃ taṃ vrajaukasaḥ
10260243 muditā nandam ānarcuḥ | kṛṣṇaṃ ca gata-vismayāḥ
10260251 deve varṣati yajña-viplava-ruṣā vajrāsma-varṣānilaiḥ
10260252 sīdat-pāla-paśu-striy ātma-śaraṇaṃ dṛṣṭvānukampy utsmayan
10260253 utpāṭyaika-kareṇa śailam abalo līlocchilīndhraṃ yathā
10260254 bibhrad goṣṭham apān mahendra-mada-bhit prīyān na indro gavām
10270010 śrī-śuka uvāca
10270011 govardhane dhṛte śaile | āsārād rakṣite vraje
10270013 go-lokād āvrajat kṛṣṇaṃ | surabhiḥ śakra eva ca
10270021 vivikta upasaṅgamya | vrīḍītaḥ kṛta-helanaḥ
10270023 pasparśa pādayor enaṃ | kirīṭenārka-varcasā
10270031 dṛṣṭa-śrutānubhāvo 'sya | kṛṣṇasyāmita-tejasaḥ
10270033 naṣṭa-tri-lokeśa-mada | idam āha kṛtāñjaliḥ
10270040 indra uvāca
10270041 viśuddha-sattvaṃ tava dhāma śāntaṃ | tapo-mayaṃ dhvasta-rajas-tamaskam
10270043 māyā-mayo 'yaṃ guṇa-sampravāho | na vidyate te grahaṇānubandhaḥ
10270051 kuto nu tad-dhetava īśa tat-kṛtā | lobhādayo ye 'budha-linga-bhāvāḥ
10270053 tathāpi daṇḍaṃ bhagavān bibharti | dharmasya guptyai khala-nigrahāya
10270061 pitā gurus tvaṃ jagatām adhīśo | duratyayaḥ kāla upātta-daṇḍaḥ
10270063 hitāya cecchā-tanubhiḥ samīhase | mānaṃ vidhunvan jagad-īśa-māninām
10270071 ye mad-vidhājñā jagad-īśa-māninas | tvāṃ vīkṣya kāle 'bhayam āśu tan-madam
10270073 hitvārya-mārgaṃ prabhajanty apasmayā | īhā khalānām api te 'nuśāsanam
10270081 sa tvaṃ mamaiśvarya-mada-plutasya | kṛtāgasas te 'viduṣaḥ prabhāvam
10270083 kṣantuṃ prabho 'thārhasi mūḍha-cetaso | maivaṃ punar bhūn matir īśa me 'satī
10270091 tavāvatāro 'yam adhokṣajeha | bhuvo bharāṇām uru-bhāra-janmanām
10270093 camū-patīnām abhavāya deva | bhavāya yuṣmac-caraṇānuvartinām
10270101 namas tubhyaṃ bhagavate | puruṣāya mahātmane
10270103 vāsudevāya kṛṣṇāya | sātvatāṃ pataye namaḥ
10270111 svacchandopātta-dehāya | viśuddha-jñāna-mūrtaye
10270113 sarvasmai sarva-bījāya | sarva-bhūtātmane namaḥ
10270121 mayedaṃ bhagavan goṣṭha- | nāśāyāsāra-vāyubhiḥ
10270123 ceṣṭitaṃ vihate yajñe | māninā tīvra-manyunā
10270131 tvayeśānugṛhīto 'smi | dhvasta-stambho vṛthodyamaḥ
10270133 īśvaraṃ gurum ātmānaṃ | tvām ahaṃ śaraṇaṃ gataḥ
10270140 śrī-śuka uvāca
10270141 evaṃ saṅkīrtitaḥ kṛṣṇo | maghonā bhagavān amum
10270143 megha-gambhīrayā vācā | prahasann idam abravīt
10270150 śrī-bhagavān uvāca
10270151 mayā te 'kāri maghavan | makha-bhaṅgo 'nugṛhṇatā
10270153 mad-anusmṛtaye nityaṃ | mattasyendra-śriyā bhṛśam
10270161 mām aiśvarya-śrī-madāndho | daṇḍa pāṇiṃ na paśyati
10270163 taṃ bhraṃśayāmi sampadbhyo | yasya cecchāmy anugraham
10270171 gamyatāṃ śakra bhadraṃ vaḥ | kriyatāṃ me 'nuśāsanam
10270173 sthīyatāṃ svādhikāreṣu | yuktair vaḥ stambha-varjitaiḥ
10270181 athāha surabhiḥ kṛṣṇam | abhivandya manasvinī
10270183 sva-santānair upāmantrya | gopa-rūpiṇam īśvaram
10270190 surabhir uvāca
10270191 kṛṣṇa kṛṣṇa mahā-yogin | viśvātman viśva-sambhava
10270193 bhavatā loka-nāthena | sa-nāthā vayam acyuta
10270201 tvaṃ naḥ paramakaṃ daivaṃ | tvaṃ na indro jagat-pate
10270203 bhavāya bhava go-vipra | devānāṃ ye ca sādhavaḥ
10270211 indraṃ nas tvābhiṣekṣyāmo | brahmaṇā coditā vayam
10270213 avatīrṇo 'si viśvātman | bhūmer bhārāpanuttaye
10270220 śṛī-śuka uvāca
10270221 evaṃ kṛṣṇam upāmantrya | surabhiḥ payasātmanaḥ
10270223 jalair ākāśa-gaṅgāyā | airāvata-karoddhṛtaiḥ
10270231 indraḥ surarṣibhiḥ sākaṃ | codito deva-mātṛbhiḥ
10270233 abhyasiñcata dāśārhaṃ | govinda iti cābhyadhāt
10270241 tatrāgatās tumburu-nāradādayo | gandharva-vidyādhara-siddha-cāraṇāḥ
10270243 jagur yaśo loka-malāpahaṃ hareḥ | surāṅganāḥ sannanṛtur mudānvitāḥ
10270251 taṃ tuṣṭuvur deva-nikāya-ketavo | hy avākiraṃś cādbhuta-puṣpa-vṛṣṭibhiḥ
10270253 lokāḥ parāṃ nirvṛtim āpnuvaṃs trayo | gāvas tadā gām anayan payo-drutām
10270261 nānā-rasaughāḥ sarito | vṛkṣā āsan madhu-sravāḥ
10270263 akṛṣṭa-pacyauṣadhayo | girayo 'bibhran un maṇīn
10270271 kṛṣṇe 'bhiṣikta etāni | sarvāṇi kuru-nandana
10270273 nirvairāṇy abhavaṃs tāta | krūrāṇy api nisargataḥ
10270281 iti go-gokula-patiṃ | govindam abhiṣicya saḥ
10270283 anujñāto yayau śakro | vṛto devādibhir divam
10280010 śrī-bādarāyaṇir uvāca
10280011 ekādaśyāṃ nirāhāraḥ | samabhyarcya janārdanam
10280013 snātuṃ nandas tu kālindyāṃ | dvādaśyāṃ jalam āviśat
10280021 taṃ gṛhītvānayad bhṛtyo | varuṇasyāsuro 'ntikam
10280023 avajñāyāsurīṃ velāṃ | praviṣṭam udakaṃ niśi
10280031 cukruśus tam apaśyantaḥ | kṛṣṇa rāmeti gopakāḥ
10280033 bhagavāṃs tad upaśrutya | pitaraṃ varuṇāhṛtam
10280035 tad-antikaṃ gato rājan | svānām abhaya-do vibhuḥ
10280041 prāptaṃ vīkṣya hṛṣīkeśaṃ | loka-pālaḥ saparyayā
10280043 mahatyā pūjayitvāha | tad-darśana-mahotsavaḥ
10280050 śrī-varuṇa uvāca
10280051 adya me nibhṛto deho | 'dyaivārtho 'dhigataḥ prabho
10280053 tvat-pāda-bhājo bhagavann | avāpuḥ pāram adhvanaḥ
10280061 namas tubhyaṃ bhagavate | brahmaṇe paramātmane
10280063 na yatra śrūyate māyā | loka-sṛṣṭi-vikalpanā
10280071 ajānatā māmakena | mūḍhenākārya-vedinā
10280073 ānīto 'yaṃ tava pitā | tad bhavān kṣantum arhati
10280081 mamāpy anugrahaṃ kṛṣṇa | kartum arhasy aśeṣa-dṛk
10280083 govinda nīyatām eṣa | pitā te pitṛ-vatsala
10280090 śrī-śuka uvāca
10280091 evaṃ prasāditaḥ kṛṣṇo | bhagavān īśvareśvaraḥ
10280093 ādāyāgāt sva-pitaraṃ | bandhūnāṃ cāvahan mudam
10280101 nandas tv atīndriyaṃ dṛṣṭvā | loka-pāla-mahodayam
10280103 kṛṣṇe ca sannatiṃ teṣāṃ | jñātibhyo vismito 'bravīt
10280111 te cautsukya-dhiyo rājan | matvā gopās tam īśvaram
10280113 api naḥ sva-gatiṃ sūkṣmām | upādhāsyad adhīśvaraḥ
10280121 iti svānāṃ sa bhagavān | vijñāyākhila-dṛk svayam
10280123 saṅkalpa-siddhaye teṣāṃ | kṛpayaitad acintayat
10280131 jano vai loka etasminn | avidyā-kāma-karmabhiḥ
10280133 uccāvacāsu gatiṣu | na veda svāṃ gatiṃ bhraman
10280141 iti sañcintya bhagavān | mahā-kāruṇiko hariḥ
10280143 darśayām āsa lokaṃ svaṃ | gopānāṃ tamasaḥ param
10280151 satyaṃ jñānam anantaṃ yad | brahma-jyotiḥ sanātanam
10280153 yad dhi paśyanti munayo | guṇāpāye samāhitāḥ
10280161 te tu brahma-hradam nītā | magnāḥ kṛṣṇena coddhṛtāḥ
10280163 dadṛśur brahmaṇo lokaṃ | yatrākrūro 'dhyagāt purā
10280171 nandādayas tu taṃ dṛṣṭvā | paramānanda-nivṛtāḥ
10280173 kṛṣṇaṃ ca tatra cchandobhiḥ | stūyamānaṃ su-vismitāḥ
10290010 śrī-bādarāyaṇir uvāca
10290011 bhagavān api tā rātṛīḥ | śāradotphulla-mallikāḥ
10290013 vīkṣya rantuṃ manaś cakre | yoga-māyām upāśritaḥ
10290021 tadoḍurājaḥ kakubhaḥ karair mukhaṃ | prācyā vilimpann aruṇena śantamaiḥ
10290023 sa carṣaṇīnām udagāc chuco mṛjan | priyaḥ priyāyā iva dīrgha-darśanaḥ
10290031 dṛṣṭvā kumudvantam akhaṇḍa-maṇḍalaṃ
10290032 ramānanābhaṃ nava-kuṅkumāruṇam
10290033 vanaṃ ca tat-komala-gobhī rañjitaṃ
10290034 jagau kalaṃ vāma-dṛśāṃ manoharam
10290041 niśamya gītāṃ tad anaṅga-vardhanaṃ | vraja-striyaḥ kṛṣṇa-gṛhīta-mānasāḥ
10290043 ājagmur anyonyam alakṣitodyamāḥ | sa yatra kānto java-lola-kuṇḍalāḥ
10290051 duhantyo 'bhiyayuḥ kāścid | dohaṃ hitvā samutsukāḥ
10290053 payo 'dhiśritya saṃyāvam | anudvāsyāparā yayuḥ
10290061 pariveṣayantyas tad dhitvā | pāyayantyaḥ śiśūn payaḥ
10290063 śuśrūṣantyaḥ patīn kāścid | aśnantyo 'pāsya bhojanam
10290071 limpantyaḥ pramṛjantyo 'nyā | añjantyaḥ kāśca locane
10290073 vyatyasta-vastrābharaṇāḥ | kāścit kṛṣṇāntikaṃ yayuḥ
10290081 tā vāryamāṇāḥ patibhiḥ | pitṛbhir bhrātṛ-bandhubhiḥ
10290083 govindāpahṛtātmāno | na nyavartanta mohitāḥ
10290091 antar-gṛha-gatāḥ kāścid | gopyo 'labdha-vinirgamāḥ
10290093 kṛṣṇaṃ tad-bhāvanā-yuktā | dadhyur mīlita-locanāḥ
10290101 duḥsaha-preṣṭha-viraha- | tīvra-tāpa-dhutāśubhāḥ
10290103 dhyāna-prāptācyutāśleṣa- | nirvṛtyā kṣīṇa-maṅgalāḥ
10290111 tam eva paramātmānaṃ | jāra-buddhyāpi saṅgatāḥ
10290113 jahur guṇa-mayaṃ dehaṃ | sadyaḥ prakṣīṇa-bandhanāḥ
10290120 śrī-parīkṣid uvāca
10290121 kṛṣṇaṃ viduḥ paraṃ kāntaṃ | na tu brahmatayā mune
10290123 guṇa-pravāhoparamas | tāsāṃ guṇa-dhiyāṃ katham
10290130 śrī-śuka uvāca
10290131 uktaṃ purastād etat te | caidyaḥ siddhiṃ yathā gataḥ
10290133 dviṣann api hṛṣīkeśaṃ | kim utādhokṣaja-priyāḥ
10290141 nṛṇāṃ niḥśreyasārthāya | vyaktir bhagavato nṛpa
10290143 avyayasyāprameyasya | nirguṇasya guṇātmanaḥ
10290151 kāmaṃ krodhaṃ bhayaṃ sneham | aikyaṃ sauhṛdam eva ca
10290153 nityaṃ harau vidadhato | yānti tan-mayatāṃ hi te
10290161 na caivaṃ vismayaḥ kāryo | bhavatā bhagavaty aje
10290163 yogeśvareśvare kṛṣṇe | yata etad vimucyate
10290171 tā dṛṣṭvāntikam āyātā | bhagavān vraja-yoṣitaḥ
10290173 avadad vadatāṃ śreṣṭho | vācaḥ peśair vimohayan
10290180 śrī-bhagavān uvāca
10290181 svāgataṃ vo mahā-bhāgāḥ | priyaṃ kiṃ karavāṇi vaḥ
10290183 vrajasyānāmayaṃ kaccid | brūtāgamana-kāraṇam
10290191 rajany eṣā ghora-rūpā | ghora-sattva-niṣevitā
10290193 pratiyāta vrajaṃ neha | stheyaṃ strībhiḥ su-madhyamāḥ
10290201 mātaraḥ pitaraḥ putrā | bhrātaraḥ patayaś ca vaḥ
10290203 vicinvanti hy apaśyanto | mā kṛḍhvaṃ bandhu-sādhvasam
10290211 dṛṣṭaṃ vanaṃ kusumitaṃ | rākeśa-kara-rañjitam
10290213 yamunānila-līlaijat | taru-pallava-śobhitam
10290221 tad yāta mā ciraṃ goṣṭhaṃ | śuśrūṣadhvaṃ patīn satīḥ
10290223 krandanti vatsā bālāś ca | tān pāyayata duhyata
10290231 atha vā mad-abhisnehād | bhavatyo yantritāśayāḥ
10290233 āgatā hy upapannaṃ vaḥ | prīyante mayi jantavaḥ
10290241 bhartuḥ śuśrūṣaṇaṃ strīṇāṃ | paro dharmo hy amāyayā
10290243 tad-bandhūnāṃ ca kalyāṇaḥ | prajānāṃ cānupoṣaṇam
10290251 duḥśīlo durbhago vṛddho | jaḍo rogy adhano 'pi vā
10290253 patiḥ strībhir na hātavyo | lokepsubhir apātakī
10290261 asvargyam ayaśasyaṃ ca | phalgu kṛcchraṃ bhayāvaham
10290263 jugupsitaṃ ca sarvatra | hy aupapatyaṃ kula-striyaḥ
10290271 śravaṇād darśanād dhyānān | mayi bhāvo 'nukīrtanāt
10290273 na tathā sannikarṣeṇa | pratiyāta tato gṛhān
10290280 śrī-śuka uvāca
10290281 iti vipriyam ākarṇya | gopyo govinda-bhāṣitam
10290283 viṣaṇṇā bhagna-saṅkalpāś | cintām āpur duratyayām
10290291 kṛtvā mukhāny ava śucaḥ śvasanena śuṣyad
10290292 bimbādharāṇi caraṇena bhuvaḥ likhantyaḥ
10290293 asrair upātta-masibhiḥ kuca-kuṅkumāni
10290294 tasthur mṛjantya uru-duḥkha-bharāḥ sma tūṣṇīm
10290301 preṣṭhaṃ priyetaram iva pratibhāṣamāṇaṃ
10290302 kṛṣṇaṃ tad-artha-vinivartita-sarva-kāmāḥ
10290303 netre vimṛjya ruditopahate sma kiñcit
10290304 saṃrambha-gadgada-giro 'bruvatānuraktāḥ
10290310 śrī-gopya ūcuḥ
10290311 maivaṃ vibho 'rhati bhavān gadituṃ nṛ-śaṃsaṃ
10290312 santyajya sarva-viṣayāṃs tava pāda-mūlam
10290313 bhaktā bhajasva duravagraha mā tyajāsmān
10290314 devo yathādi-puruṣo bhajate mumukṣūn
10290321 yat paty-apatya-suhṛdām anuvṛttir aṅga
10290322 strīṇāṃ sva-dharma iti dharma-vidā tvayoktam
10290323 astv evam etad upadeśa-pade tvayīśe
10290324 preṣṭho bhavāṃs tanu-bhṛtāṃ kila bandhur ātmā
10290331 kurvanti hi tvayi ratiṃ kuśalāḥ sva ātman
10290332 nitya-priye pati-sutādibhir ārti-daiḥ kim
10290333 tan naḥ prasīda parameśvara mā sma chindyā
10290334 āśāṃ dhṛtāṃ tvayi cirād aravinda-netra
10290341 cittaṃ sukhena bhavatāpahṛtaṃ gṛheṣu
10290342 yan nirviśaty uta karāv api gṛhya-kṛtye
10290343 pādau padaṃ na calatas tava pāda-mūlād
10290344 yāmaḥ kathaṃ vrajam atho karavāma kiṃ vā
10290351 siñcāṅga nas tvad-adharāmṛta-pūrakeṇa
10290352 hāsāvaloka-kala-gīta-ja-hṛc-chayāgnim
10290353 no ced vayaṃ virahajāgny-upayukta-dehā
10290354 dhyānena yāma padayoḥ padavīṃ sakhe te
10290361 yarhy ambujākṣa tava pāda-talaṃ ramāyā
10290362 datta-kṣaṇaṃ kvacid araṇya-jana-priyasya
10290363 asprākṣma tat-prabhṛti nānya-samakṣam añjaḥ
10290364 sthātuṃs tvayābhiramitā bata pārayāmaḥ
10290371 śrīr yat padāmbuja-rajaś cakame tulasyā
10290372 labdhvāpi vakṣasi padaṃ kila bhṛtya-juṣṭam
10290373 yasyāḥ sva-vīkṣaṇa utānya-sura-prayāsas
10290374 tadvad vayaṃ ca tava pāda-rajaḥ prapannāḥ
10290381 tan naḥ prasīda vṛjinārdana te 'nghri-mūlaṃ
10290382 prāptā visṛjya vasatīs tvad-upāsanāśāḥ
10290383 tvat-sundara-smita-nirīkṣaṇa-tīvra-kāma
10290384 taptātmanāṃ puruṣa-bhūṣaṇa dehi dāsyam
10290391 vīkṣyālakāvṛta-mukhaṃ tava kuṇdala-śrī
10290392 gaṇḍa-sthalādhara-sudhaṃ hasitāvalokam
10290393 dattābhayaṃ ca bhuja-daṇḍa-yugaṃ vilokya
10290394 vakṣaḥ śriyaika-ramaṇaṃ ca bhavāma dāsyaḥ
10290401 kā stry aṅga te kala-padāyata-veṇu-gīta-
10290402 sammohitārya-caritān na calet tri-lokyām
10290403 trailokya-saubhagam idaṃ ca nirīkṣya rūpaṃ
10290404 yad go-dvija-druma-mṛgāḥ pulakāny abibhran
10290411 vyaktaṃ bhavān vraja-bhayārti-haro 'bhijāto
10290412 devo yathādi-puruṣaḥ sura-loka-goptā
10290413 tan no nidhehi kara-paṅkajam ārta-bandho
10290414 tapta-staneṣu ca śiraḥsu ca kiṅkarīṇām
10290420 śrī-śuka uvāca
10290421 iti viklavitaṃ tāsāṃ | śrutvā yogeśvareśvaraḥ
10290423 prahasya sa-dayaṃ gopīr | ātmārāmo 'py arīramat
10290431 tābhiḥ sametābhir udāra-ceṣṭitaḥ | priyekṣaṇotphulla-mukhībhir acyutaḥ
10290433 udāra-hāsa-dvija-kunda-dīdhatir | vyarocataiṇāṅka ivoḍubhir vṛtaḥ
10290441 upagīyamāna udgāyan | vanitā-śata-yūthapaḥ
10290443 mālāṃ bibhrad vaijayantīṃ | vyacaran maṇḍayan vanam
10290451 nadyāḥ pulinam āviśya | gopībhir hima-vālukam
10290453 juṣṭaṃ tat-taralānandi | kumudāmoda-vāyunā
10290461 bāhu-prasāra-parirambha-karālakoru | nīvī-stanālabhana-narma-nakhāgra-pātaiḥ
10290463 kṣvelyāvaloka-hasitair vraja-sundarīṇām | uttambhayan rati-patiṃ ramayāṃ cakāra
10290471 evaṃ bhagavataḥ kṛṣṇāl | labdha-mānā mahātmanaḥ
10290473 ātmānaṃ menire strīṇāṃ | māninyo hy adhikaṃ bhuvi
10290481 tāsāṃ tat-saubhaga-madaṃ | vīkṣya mānaṃ ca keśavaḥ
10290483 praśamāya prasādāya | tatraivāntaradhīyata
10300010 śrī-śuka uvāca
10300011 antarhite bhagavati | sahasaiva vrajāṅganāḥ
10300013 atapyaṃs tam acakṣāṇāḥ | kariṇya iva yūthapam
10300021 gatyānurāga-smita-vibhramekṣitair | mano-ramālāpa-vihāra-vibhramaiḥ
10300023 ākṣipta-cittāḥ pramadā ramā-pates | tās tā viceṣṭā jagṛhus tad-ātmikāḥ
10300031 gati-smita-prekṣaṇa-bhāṣaṇādiṣu | priyāḥ priyasya pratirūḍha-mūrtayaḥ
10300033 asāv ahaṃ tv ity abalās tad-ātmikā | nyavediṣuḥ kṛṣṇa-vihāra-vibhramāḥ
10300041 gāyantya uccair amum eva saṃhatā | vicikyur unmattaka-vad vanād vanam
10300043 papracchur ākāśa-vad antaraṃ bahir | bhūteṣu santaṃ puruṣaṃ vanaspatīn
10300051 dṛṣṭo vaḥ kaccid aśvattha | plakṣa nyagrodha no manaḥ
10300053 nanda-sūnur gato hṛtvā | prema-hāsāvalokanaiḥ
10300061 kaccit kurabakāśoka- | nāga-punnāga-campakāḥ
10300063 rāmānujo māninīnām | ito darpa-hara-smitaḥ
10300071 kaccit tulasi kalyāṇi | govinda-caraṇa-priye
10300073 saha tvāli-kulair bibhrad | dṛṣṭas te 'ti-priyo 'cyutaḥ
10300081 mālaty adarśi vaḥ kaccin | mallike jāti-yūthike
10300083 prītiṃ vo janayan yātaḥ | kara-sparśena mādhavaḥ
10300091 cūta-priyāla-panasāsana-kovidāra | jambv-arka-bilva-bakulāmra-kadamba-nīpāḥ
10300093 ye 'nye parārtha-bhavakā yamunopakūlāḥ | śaṃsantu kṛṣṇa-padavīṃ rahitātmanāṃ
naḥ
10300101 kiṃ te kṛtaṃ kṣiti tapo bata keśavāṅghri-
10300102 sparśotsavotpulakitāṅga-nahair vibhāsi
10300103 apy aṅghri-sambhava urukrama-vikramād vā
10300104 āho varāha-vapuṣaḥ parirambhaṇena
10300111 apy eṇa-patny upagataḥ priyayeha gātrais
10300112 tanvan dṛśāṃ sakhi su-nirvṛtim acyuto vaḥ
10300113 kāntāṅga-saṅga-kuca-kuṅkuma-rañjitāyāḥ
10300114 kunda-srajaḥ kula-pater iha vāti gandhaḥ
10300121 bāhuṃ priyāṃsa upadhāya gṛhīta-padmo
10300122 rāmānujas tulasikāli-kulair madāndhaiḥ
10300123 anvīyamāna iha vas taravaḥ praṇāmaṃ
10300124 kiṃ vābhinandati caran praṇayāvalokaiḥ
10300131 pṛcchatemā latā bāhūn | apy āśliṣṭā vanaspateḥ
10300133 nūnaṃ tat-karaja-spṛṣṭā | bibhraty utpulakāny aho
10300141 ity unmatta-vaco gopyaḥ | kṛṣṇānveṣaṇa-kātarāḥ
10300143 līlā bhagavatas tās tā | hy anucakrus tad-ātmikāḥ
10300151 kasyācit pūtanāyantyāḥ | kṛṣṇāyanty apibat stanam
10300153 tokayitvā rudaty anyā | padāhan śakaṭāyatīm
10300161 daityāyitvā jahārānyām | eko kṛṣṇārbha-bhāvanām
10300163 riṅgayām āsa kāpy aṅghrī | karṣantī ghoṣa-niḥsvanaiḥ
10300171 kṛṣṇa-rāmāyite dve tu | gopāyantyaś ca kāścana
10300173 vatsāyatīṃ hanti cānyā | tatraikā tu bakāyatīm
10300181 āhūya dūra-gā yadvat | kṛṣṇas tam anuvartatīm
10300183 veṇuṃ kvaṇantīṃ krīḍantīm | anyāḥ śaṃsanti sādhv iti
10300191 kasyāñcit sva-bhujaṃ nyasya | calanty āhāparā nanu
10300193 kṛṣṇo 'haṃ paśyata gatiṃ | lalitām iti tan-manāḥ
10300201 mā bhaiṣṭa vāta-varṣābhyāṃ | tat-trāṇaṃ vihitaṃ maya
10300203 ity uktvaikena hastena | yatanty unnidadhe 'mbaram
10300211 āruhyaikā padākramya | śirasy āhāparāṃ nṛpa
10300213 duṣṭāhe gaccha jāto 'haṃ | khalānām nanu daṇḍa-kṛt
10300221 tatraikovāca he gopā | dāvāgniṃ paśyatolbaṇam
10300223 cakṣūṃṣy āśv apidadhvaṃ vo | vidhāsye kṣemam añjasā
10300231 baddhānyayā srajā kācit | tanvī tatra ulūkhale
10300233 badhnāmi bhāṇḍa-bhettāraṃ | haiyaṅgava-muṣaṃ tv iti
10300235 bhītā su-dṛk pidhāyāsyaṃ | bheje bhīti-viḍambanam
10300241 evaṃ kṛṣṇaṃ pṛcchamānā | vrṇdāvana-latās tarūn
10300243 vyacakṣata vanoddeśe | padāni paramātmanaḥ
10300251 padāni vyaktam etāni | nanda-sūnor mahātmanaḥ
10300253 lakṣyante hi dhvajāmbhoja- | vajrāṅkuśa-yavādibhiḥ
10300261 tais taiḥ padais tat-padavīm | anvicchantyo 'grato'balāḥ
10300263 vadhvāḥ padaiḥ su-pṛktāni | vilokyārtāḥ samabruvan
10300271 kasyāḥ padāni caitāni | yātāyā nanda-sūnunā
10300273 aṃsa-nyasta-prakoṣṭhāyāḥ | kareṇoḥ kariṇā yathā
10300281 anayārādhito nūnaṃ | bhagavān harir īśvaraḥ
10300283 yan no vihāya govindaḥ | prīto yām anayad rahaḥ
10300291 dhanyā aho amī ālyo | govindāṅghry-abja-reṇavaḥ
10300293 yān brahmeśau ramā devī | dadhur mūrdhny agha-nuttaye
10300301 tasyā amūni naḥ kṣobhaṃ | kurvanty uccaiḥ padāni yat
10300303 yaikāpahṛtya gopīnām | raho bhunkte 'cyutādharam
10301 na lakṣyante padāny atra | tasyā nūnaṃ tṛṇāṅkuraiḥ
10303 khidyat-sujātāṅghri-talām | unninye preyasīṃ priyaḥ
10300311 imāny adhika-magnāni | padāni vahato vadhūm
10300313 gopyaḥ paśyata kṛṣṇasya | bhārākrāntasya kāminaḥ
10300315 atrāvaropitā kāntā | puṣpa-hetor mahātmanā
10300321 atra prasūnāvacayaḥ | priyārthe preyasā kṛtaḥ
10300323 prapadākramaṇa ete | paśyatāsakale pade
10300331 keśa-prasādhanaṃ tv atra | kāminyāḥ kāminā kṛtam
10300333 tāni cūḍayatā kāntām | upaviṣṭam iha dhruvam
10300341 reme tayā cātma-rata | ātmārāmo 'py akhaṇḍitaḥ
10300343 kāmināṃ darśayan dainyaṃ | strīṇāṃ caiva durātmatām
10300351 ity evaṃ darśayantyas tāś | cerur gopyo vicetasaḥ
10300353 yāṃ gopīm anayat kṛṣṇo | vihāyānyāḥ striyo vane
10300361 sā ca mene tadātmānaṃ | variṣṭhaṃ sarva-yoṣitām
10300363 hitvā gopīḥ kāma-yānā | mām asau bhajate priyaḥ
10300371 tato gatvā vanoddeśaṃ | dṛptā keśavam abravīt
10300373 na pāraye 'haṃ calituṃ | naya māṃ yatra te manaḥ
10300381 evam uktaḥ priyām āha | skandha āruhyatām iti
10300383 tataś cāntardadhe kṛṣṇaḥ | sā vadhūr anvatapyata
10300391 hā nātha ramaṇa preṣṭha | kvāsi kvāsi mahā-bhuja
10300393 dāsyās te kṛpaṇāyā me | sakhe darśaya sannidhim
10300400 śrī-śuka uvāca
10300401 anvicchantyo bhagavato | mārgaṃ gopyo 'vidūritaḥ
10300403 dadṛśuḥ priya-viśleṣān | mohitāṃ duḥkhitāṃ sakhīm
10300411 tayā kathitam ākarṇya | māna-prāptiṃ ca mādhavāt
10300413 avamānaṃ ca daurātmyād | vismayaṃ paramaṃ yayuḥ
10300421 tato 'viśan vanaṃ candra | jyotsnā yāvad vibhāvyate
10300423 tamaḥ praviṣṭam ālakṣya | tato nivavṛtuḥ striyaḥ
10300431 tan-manaskās tad-alāpās | tad-viceṣṭās tad-ātmikāḥ
10300433 tad-guṇān eva gāyantyo | nātmagārāṇi sasmaruḥ
10300441 punaḥ pulinam āgatya | kālindyāḥ kṛṣṇa-bhāvanāḥ
10300443 samavetā jaguḥ kṛṣṇaṃ | tad-āgamana-kāṅkṣitāḥ
10310010 gopya ūcuḥ
10310011 jayati te 'dhikaṃ janmanā vrajaḥ | śrayata indirā śaśvad atra hi
10310013 dayita dṛśyatāṃ dikṣu tāvakās | tvayi dhṛtāsavas tvāṃ vicinvate
10310021 śarad-udāśaye sādhu-jāta-sat- | sarasijodara-śrī-muṣā dṛśā
10310023 surata-nātha te 'śulka-dāsikā | vara-da nighnato neha kiṃ vadhaḥ
10310031 viṣa-jalāpyayād vyāla-rākṣasād | varṣa-mārutād vaidyutānalāt
10310033 vṛṣa-mayātmajād viśvato bhayād | ṛṣabha te vayaṃ rakṣitā muhuḥ
10310041 na khalu gopīkā-nandano bhavān | akhila-dehinām antarātma-dṛk
10310043 vikhanasārthito viśva-guptaye | sakha udeyivān sātvatāṃ kule
10310051 viracitābhayaṃ vṛṣṇi-dhūrya te | caraṇam īyuṣāṃ saṃsṛter bhayāt
10310053 kara-saroruhaṃ kānta kāma-daṃ | śirasi dhehi naḥ śrī-kara-graham
10310061 vraja-janārti-han vīra yoṣitāṃ | nija-jana-smaya-dhvaṃsana-smita
10310063 bhaja sakhe bhavat-kiṅkarīḥ sma no | jalaruhānanaṃ cāru darśaya
10310071 praṇata-dehināṃ pāpa-karṣaṇaṃ | tṛṇa-carānugaṃ śrī-niketanam
10310073 phaṇi-phaṇārpitaṃ te padāmbujaṃ | kṛṇu kuceṣu naḥ kṛndhi hṛc-chayam
10310081 madhurayā girā valgu-vākyayā | budha-manojñayā puṣkarekṣaṇa
10310083 vidhi-karīr imā vīra muhyatīr | adhara-sīdhunāpyāyayasva naḥ
10310091 tava kathāmṛtaṃ tapta-jīvanaṃ | kavibhir īḍitaṃ kalmaṣāpaham
10310093 śravaṇa-maṅgalaṃ śrīmad ātataṃ | bhuvi gṛṇanti ye bhūri-dā janāḥ
10310101 prahasitaṃ priya-prema-vīkṣaṇaṃ | viharaṇaṃ ca te dhyāna-maṅgalam
10310103 rahasi saṃvido yā hṛdi spṛśaḥ | kuhaka no manaḥ kṣobhayanti hi
10310111 calasi yad vrajāc cārayan paśūn | nalina-sundaraṃ nātha te padam
10310113 śila-tṛṇāṅkuraiḥ sīdatīti naḥ | kalilatāṃ manaḥ kānta gacchati
10310121 dina-parikṣaye nīla-kuntalair | vanaruhānanaṃ bibhrad āvṛtam
10310123 ghana-rajasvalaṃ darśayan muhur | manasi naḥ smaraṃ vīra yacchasi
10310131 praṇata-kāma-daṃ padmajārcitaṃ | dharaṇi-maṇḍanaṃ dhyeyam āpadi
10310133 caraṇa-paṅkajaṃ śantamaṃ ca te | ramaṇa naḥ staneṣv arpayādhi-han
10310141 surata-vardhanaṃ śoka-nāśanaṃ | svarita-veṇunā suṣṭhu cumbitam
10310143 itara-rāga-vismāraṇaṃ nṛṇāṃ | vitara vīra nas te 'dharāmṛtam
10310151 aṭati yad bhavān ahni kānanaṃ | truṭi yugāyate tvām apaśyatām
10310153 kuṭila-kuntalaṃ śrī-mukhaṃ ca te | jaḍa udīkṣatāṃ pakṣma-kṛd dṛśām
10310161 pati-sutānvaya-bhrātṛ-bāndhavān | ativilaṅghya te 'nty acyutāgatāḥ
10310163 gati-vidas tavodgīta-mohitāḥ | kitava yoṣitaḥ kas tyajen niśi
10310171 rahasi saṃvidaṃ hṛc-chayodayaṃ | prahasitānanaṃ prema-vīkṣaṇam
10310173 bṛhad-uraḥ śriyo vīkṣya dhāma te | muhur ati-spṛhā muhyate manaḥ
10310181 vraja-vanaukasāṃ vyaktir aṅga te | vṛjina-hantry alaṃ viśva-maṅgalam
10310183 tyaja manāk ca nas tvat-spṛhātmanāṃ | sva-jana-hṛd-rujāṃ yan niṣūdanam
10310191 yat te sujāta-caraṇāmburuhaṃ staneṣu
10310192 bhītāḥ śanaiḥ priya dadhīmahi karkaśeṣu
10310193 tenāṭavīm aṭasi tad vyathate na kiṃ svit
10310194 kūrpādibhir bhramati dhīr bhavad-āyuṣāṃ naḥ
10320010 śrī-śuka uvāca
10320011 iti gopyaḥ pragāyantyaḥ | pralapantyaś ca citradhā
10320013 ruruduḥ su-svaraṃ rājan | kṛṣṇa-darśana-lālasāḥ
10320021 tāsām āvirabhūc chauriḥ | smayamāna-mukhāmbujaḥ
10320023 pītāmbara-dharaḥ sragvī | sākṣān manmatha-manmathaḥ
10320031 taṃ vilokyāgataṃ preṣṭhaṃ | prīty-utphulla-dṛśo 'balāḥ
10320033 uttasthur yugapat sarvās | tanvaḥ prāṇam ivāgatam
10320041 kācit karāmbujaṃ śaurer | jagṛhe 'ñjalinā mudā
10320043 kācid dadhāra tad-bāhum | aṃse candana-bhūṣitam
10320051 kācid añjalināgṛhṇāt | tanvī tāmbūla-carvitam
10320053 ekā tad-aṅghri-kamalaṃ | santaptā stanayor adhāt
10320061 ekā bhru-kuṭim ābadhya | prema-saṃrambha-vihvalā
10320063 ghnantīvaikṣat kaṭākṣepaiḥ | sandaṣṭa-daśana-cchadā
10320071 aparānimiṣad-dṛgbhyāṃ | juṣāṇā tan-mukhāmbujam
10320073 āpītam api nātṛpyat | santas tac-caraṇaṃ yathā
10320081 taṃ kācin netra-randhreṇa | hṛdi kṛtvā nimīlya ca
10320083 pulakāṅgy upaguhyāste | yogīvānanda-samplutā
10320091 sarvās tāḥ keśavāloka- | paramotsava-nirvṛtāḥ
10320093 jahur viraha-jaṃ tāpaṃ | prājñaṃ prāpya yathā janāḥ
10320101 tābhir vidhūta-śokābhir | bhagavān acyuto vṛtaḥ
10320103 vyarocatādhikaṃ tāta | puruṣaḥ śaktibhir yathā
10320111 tāḥ samādāya kālindyā | nirviśya pulinaṃ vibhuḥ
10320113 vikasat-kunda-mandāra | surabhy-anila-ṣaṭpadam
10320121 śarac-candrāṃśu-sandoha- | dhvasta-doṣā-tamaḥ śivam
10320123 kṛṣṇāyā hasta-taralā | cita-komala-vālukam
10320131 tad-darśanāhlāda-vidhūta-hṛd-rujo | manorathāntaṃ śrutayo yathā yayuḥ
10320133 svair uttarīyaiḥ kuca-kuṅkumāṅkitair | acīkḷpann āsanam ātma-bandhave
10320141 tatropaviṣṭo bhagavān sa īśvaro | yogeśvarāntar-hṛdi kalpitāsanaḥ
10320143 cakāsa gopī-pariṣad-gato 'rcitas | trailokya-lakṣmy-eka-padaṃ vapur dadhat
10320151 sabhājayitvā tam anaṅga-dīpanaṃ | sahāsa-līlekṣaṇa-vibhrama-bhruvā
10320153 saṃsparśanenāṅka-kṛtāṅghri-hastayoḥ | saṃstutya īṣat kupitā babhāṣire
10320160 śrī-gopya ūcuḥ
10320161 bhajato 'nubhajanty eka | eka etad-viparyayam
10320163 nobhayāṃś ca bhajanty eka | etan no brūhi sādhu bhoḥ
10320170 śrī-bhagavān uvāca
10320171 mitho bhajanti ye sakhyaḥ | svārthaikāntodyamā hi te
10320173 na tatra sauhṛdaṃ dharmaḥ | svārthārthaṃ tad dhi nānyathā
10320181 bhajanty abhajato ye vai | karuṇāḥ pitarau yathā
10320183 dharmo nirapavādo 'tra | sauhṛdaṃ ca su-madhyamāḥ
10320191 bhajato 'pi na vai kecid | bhajanty abhajataḥ kutaḥ
10320193 ātmārāmā hy āpta-kāmā | akṛta-jñā guru-druhaḥ
10320201 nāhaṃ tu sakhyo bhajato 'pi jantūn | bhajāmy amīṣām anuvṛtti-vṛttaye
10320203 yathādhano labdha-dhane vinaṣṭe | tac-cintayānyan nibhṛto na veda
10320211 evaṃ mad-arthojjhita-loka-veda | svānām hi vo mayy anuvṛttaye 'balāḥ
10320213 mayāparokṣaṃ bhajatā tirohitaṃ | māsūyituṃ mārhatha tat priyaṃ priyāḥ
10320221 na pāraye 'haṃ niravadya-saṃyujāṃ | sva-sādhu-kṛtyaṃ vibudhāyuṣāpi vaḥ
10320223 yā mābhajan durjara-geha-śṛṅkhalāḥ | saṃvṛścya tad vaḥ pratiyātu sādhunā
10330010 śrī-śuka uvāca
10330011 itthaṃ bhagavato gopyaḥ | śrutvā vācaḥ su-peśalāḥ
10330013 jahur viraha-jaṃ tāpaṃ | tad-aṅgopacitāśiṣaḥ
10330021 tatrārabhata govindo | rāsa-krīḍām anuvrataiḥ
10330023 strī-ratnair anvitaḥ prītair | anyonyābaddha-bāhubhiḥ
10330031 rāsotsavaḥ sampravṛtto | gopī-maṇḍala-maṇḍitaḥ
10330033 yogeśvareṇa kṛṣṇena | tāsāṃ madhye dvayor dvayoḥ
10330035 praviṣṭena gṛhītānāṃ | kaṇṭhe sva-nikaṭaṃ striyaḥ
10330037 yaṃ manyeran nabhas tāvad | vimāna-śata-saṅkulam
10330039 divaukasāṃ sa-dārāṇām | autsukyāpahṛtātmanām
10330041 tato dundubhayo nedur | nipetuḥ puṣpa-vṛṣṭayaḥ
10330043 jagur gandharva-patayaḥ | sa-strīkās tad-yaśo 'malam
10330051 valayānāṃ nūpurāṇāṃ | kiṅkiṇīnāṃ ca yoṣitām
10330053 sa-priyāṇām abhūc chabdas | tumulo rāsa-maṇḍale
10330061 tatrātiśuśubhe tābhir | bhagavān devakī-sutaḥ
10330063 madhye maṇīnāṃ haimānāṃ | mahā-marakato yathā
10330071 pāda-nyāsair bhuja-vidhutibhiḥ sa-smitair bhrū-vilāsair
10330072 bhajyan madhyaiś cala-kuca-paṭaiḥ kuṇḍalair gaṇḍa-lolaiḥ
10330073 svidyan-mukhyaḥ kavara-rasanāgranthayaḥ kṛṣṇa-vadhvo
10330074 gāyantyas taṃ taḍita iva tā megha-cakre virejuḥ
10330081 uccair jagur nṛtyamānā | rakta-kaṇṭhyo rati-priyāḥ
10330083 kṛṣṇābhimarśa-muditā | yad-gītenedam āvṛtam
10330091 kācit samaṃ mukundena | svara-jātīr amiśritāḥ
10330093 unninye pūjitā tena | prīyatā sādhu sādhv iti
10330095 tad eva dhruvam unninye | tasyai mānaṃ ca bahv adāt
10330101 kācid rāsa-pariśrāntā | pārśva-sthasya gadā-bhṛtaḥ
10330103 jagrāha bāhunā skandhaṃ | ślathad-valaya-mallikā
10330111 tatraikāṃsa-gataṃ bāhuṃ | kṛṣṇasyotpala-saurabham
10330113 candanāliptam āghrāya | hṛṣṭa-romā cucumba ha
10330121 kasyāścin nāṭya-vikṣipta | kuṇḍala-tviṣa-maṇḍitam
10330123 gaṇḍaṃ gaṇḍe sandadhatyāḥ | prādāt tāmbūla-carvitam
10330131 nṛtyatī gāyatī kācit | kūjan nūpura-mekhalā
10330133 pārśva-sthācyuta-hastābjaṃ | śrāntādhāt stanayoḥ śivam
10330141 gopyo labdhvācyutaṃ kāntaṃ | śriya ekānta-vallabham
10330143 gṛhīta-kaṇṭhyas tad-dorbhyāṃ | gāyantyas tam vijahrire
10330151 karṇotpalālaka-viṭaṅka-kapola-gharma-
10330152 vaktra-śriyo valaya-nūpura-ghoṣa-vādyaiḥ
10330153 gopyaḥ samaṃ bhagavatā nanṛtuḥ sva-keśa-
10330154 srasta-srajo bhramara-gāyaka-rāsa-goṣṭhyām
10330161 evaṃ pariṣvaṅga-karābhimarśa- | snigdhekṣaṇoddāma-vilāsa-hāsaiḥ
10330163 reme rameśo vraja-sundarībhir | yathārbhakaḥ sva-pratibimba-vibhramaḥ
10330171 tad-aṅga-saṅga-pramudākulendriyāḥ | keśān dukūlaṃ kuca-paṭṭikāṃ vā
10330173 nāñjaḥ prativyoḍhum alaṃ vraja-striyo | visrasta-mālābharaṇāḥ kurūdvaha
10330181 kṛṣṇa-vikrīḍitaṃ vīkṣya | mumuhuḥ khe-cara-striyaḥ
10330183 kāmārditāḥ śaśāṅkaś ca | sa-gaṇo vismito 'bhavat
10330191 kṛtvā tāvantam ātmānaṃ | yāvatīr gopa-yoṣitaḥ
10330193 reme sa bhagavāṃs tābhir | ātmārāmo 'pi līlayā
10330201 tāsāṃ rati-vihāreṇa | śrāntānāṃ vadanāni saḥ
10330203 prāmṛjat karuṇaḥ premṇā | śantamenāṅga pāṇinā
10330211 gopyaḥ sphurat-puraṭa-kuṇḍala-kuntala-tviḍ-
10330212 gaṇḍa-śriyā sudhita-hāsa-nirīkṣaṇena
10330213 mānaṃ dadhatya ṛṣabhasya jaguḥ kṛtāni
10330214 puṇyāni tat-kara-ruha-sparśa-pramodāḥ
10330221 tābhir yutaḥ śramam apohitum aṅga-saṅga-
10330222 ghṛṣṭa-srajaḥ sa kuca-kuṅkuma-rañjitāyāḥ
10330223 gandharva-pālibhir anudruta āviśad vāḥ
10330224 śrānto gajībhir ibha-rāḍ iva bhinna-setuḥ
10330231 so 'mbhasy alaṃ yuvatibhiḥ pariṣicyamānaḥ
10330232 premṇekṣitaḥ prahasatībhir itas tato 'ṅga
10330233 vaimānikaiḥ kusuma-varṣibhir īdyamāno
10330234 reme svayaṃ sva-ratir atra gajendra-līlaḥ
10330241 tataś ca kṛṣṇopavane jala-sthala | prasūna-gandhānila-juṣṭa-dik-taṭe
10330243 cacāra bhṛṅga-pramadā-gaṇāvṛto | yathā mada-cyud dviradaḥ kareṇubhiḥ
10330251 evaṃ śaśāṅkāṃśu-virājitā niśāḥ | sa satya-kāmo 'nuratābalā-gaṇaḥ
10330253 siṣeva ātmany avaruddha-saurataḥ | sarvāḥ śarat-kāvya-kathā-rasāśrayāḥ
10330260 śrī-parīkṣid uvāca
10330261 saṃsthāpanāya dharmasya | praśamāyetarasya ca
10330263 avatīrṇo hi bhagavān | aṃśena jagad-īśvaraḥ
10330271 sa kathaṃ dharma-setūnāṃ | vaktā kartābhirakṣitā
10330273 pratīpam ācarad brahman | para-dārābhimarśanam
10330281 āpta-kāmo yadu-patiḥ | kṛtavān vai jugupsitam
10330283 kim-abhiprāya etan naḥ | śaṃśayaṃ chindhi su-vrata
10330290 śrī-śuka uvāca
10330291 dharma-vyatikramo dṛṣṭa | īśvarāṇāṃ ca sāhasam
10330293 tejīyasāṃ na doṣāya | vahneḥ sarva-bhujo yathā
10330301 naitat samācarej jātu | manasāpi hy anīśvaraḥ
10330303 vinaśyaty ācaran mauḍhyād | yathārudro 'bdhi-jaṃ viṣam
10330311 īśvarāṇāṃ vacaḥ satyaṃ | tathaivācaritaṃ kvacit
10330313 teṣāṃ yat sva-vaco-yuktaṃ | buddhimāṃs tat samācaret
10330321 kuśalācaritenaiṣām | iha svārtho na vidyate
10330323 viparyayeṇa vānartho | nirahaṅkāriṇāṃ prabho
10330331 kim utākhila-sattvānāṃ | tiryaṅ-martya-divaukasām
10330333 īśituś ceśitavyānāṃ | kuśalākuśalānvayaḥ
10330341 yat-pāda-paṅkaja-parāga-niṣeva-tṛptā
10330342 yoga-prabhāva-vidhutākhila-karma-bandhāḥ
10330343 svairaṃ caranti munayo 'pi na nahyamānās
10330344 tasyecchayātta-vapuṣaḥ kuta eva bandhaḥ
10330351 gopīnāṃ tat-patīnāṃ ca | sarveṣām eva dehinām
10330353 yo 'ntaś carati so 'dhyakṣaḥ | krīḍaneneha deha-bhāk
10330361 anugrahāya bhaktānāṃ | mānuṣaṃ deham āsthitaḥ
10330363 bhajate tādṛśīḥ krīḍa | yāḥ śrutvā tat-paro bhavet
10330371 nāsūyan khalu kṛṣṇāya | mohitās tasya māyayā
10330373 manyamānāḥ sva-pārśva-sthān | svān svān dārān vrajaukasaḥ
10330381 brahma-rātra upāvṛtte | vāsudevānumoditāḥ
10330383 anicchantyo yayur gopyaḥ | sva-gṛhān bhagavat-priyāḥ
10330391 vikrīḍitaṃ vraja-vadhūbhir idaṃ ca viṣṇoḥ
10330392 śraddhānvito 'nuśṛṇuyād atha varṇayed yaḥ
10330393 bhaktiṃ parāṃ bhagavati pratilabhya kāmaṃ
10330394 hṛd-rogam āśv apahinoty acireṇa dhīraḥ
10340010 śrī-śuka uvāca
10340011 ekadā deva-yātrāyāṃ | gopālā jāta-kautukāḥ
10340013 anobhir anaḍud-yuktaiḥ | prayayus te 'mbikā-vanam
10340021 tatra snātvā sarasvatyāṃ | devaṃ paśu-patiṃ vibhum
10340023 ānarcur arhaṇair bhaktyā | devīṃ ca ṇṛpate 'mbikām
10340031 gāvo hiraṇyaṃ vāsāṃsi | madhu madhv-annam ādṛtāḥ
10340033 brāhmaṇebhyo daduḥ sarve | devo naḥ prīyatām iti
10340041 ūṣuḥ sarasvatī-tīre | jalaṃ prāśya yata-vratāḥ
10340043 rajanīṃ tāṃ mahā-bhāgā | nanda-sunandakādayaḥ
10340051 kaścin mahān ahis tasmin | vipine 'ti-bubhukṣitaḥ
10340053 yadṛcchayāgato nandaṃ | śayānam ura-go 'grasīt
10340061 sa cukrośāhinā grastaḥ | kṛṣṇa kṛṣṇa mahān ayam
10340063 sarpo māṃ grasate tāta | prapannaṃ parimocaya
10340071 tasya cākranditaṃ śrutvā | gopālāḥ sahasotthitāḥ
10340073 grastaṃ ca dṛṣṭvā vibhrāntāḥ | sarpaṃ vivyadhur ulmukaiḥ
10340081 alātair dahyamāno 'pi | nāmuñcat tam uraṅgamaḥ
10340083 tam aspṛśat padābhyetya | bhagavān sātvatāṃ patiḥ
10340091 sa vai bhagavataḥ śrīmat | pāda-sparśa-hatāśubhaḥ
10340093 bheje sarpa-vapur hitvā | rūpaṃ vidyādharārcitam
10340101 tam apṛcchad dhṛṣīkeśaḥ | praṇataṃ samavasthitam
10340103 dīpyamānena vapuṣā | puruṣaṃ hema-mālinam
10340111 ko bhavān parayā lakṣmyā | rocate 'dbhuta-darśanaḥ
10340113 kathaṃ jugupsitām etāṃ | gatiṃ vā prāpito 'vaśaḥ
10340120 sarpa uvāca
10340121 ahaṃ vidyādharaḥ kaścit | sudarśana iti śrutaḥ
10340123 śriyā svarūpa-sampattyā | vimānenācaran diśaḥ
10340131 ṛṣīn virūpāṅgirasaḥ | prāhasaṃ rūpa-darpitaḥ
10340133 tair imāṃ prāpito yoniṃ | pralabdhaiḥ svena pāpmanā
10340141 śāpo me 'nugrahāyaiva | kṛtas taiḥ karuṇātmabhiḥ
10340143 yad ahaṃ loka-guruṇā | padā spṛṣṭo hatāśubhaḥ
10340151 taṃ tvāhaṃ bhava-bhītānāṃ | prapannānāṃ bhayāpaham
10340153 āpṛcche śāpa-nirmuktaḥ | pāda-sparśād amīva-han
10340161 prapanno 'smi mahā-yogin | mahā-puruṣa sat-pate
10340163 anujānīhi māṃ deva | sarva-lokeśvareśvara
10340171 brahma-daṇḍād vimukto 'haṃ | sadyas te 'cyuta darśanāt
10340173 yan-nāma gṛhṇann akhilān | śrotṝn ātmānam eva ca
10340175 sadyaḥ punāti kiṃ bhūyas | tasya spṛṣṭaḥ padā hi te
10340181 ity anujñāpya dāśārhaṃ | parikramyābhivandya ca
10340183 sudarśano divaṃ yātaḥ | kṛcchrān nandaś ca mocitaḥ
10340191 niśāmya kṛṣṇasya tad ātma-vaibhavaṃ
10340192 vrajaukaso vismita-cetasas tataḥ
10340193 samāpya tasmin niyamaṃ punar vrajaṃ
10340194 ṇṛpāyayus tat kathayanta ādṛtāḥ
10340201 kadācid atha govindo | rāmaś cādbhuta-vikramaḥ
10340203 vijahratur vane rātryāṃ | madhya-gau vraja-yoṣitām
10340211 upagīyamānau lalitaṃ | strī-janair baddha-sauhṛdaiḥ
10340213 sv-alaṅkṛtānuliptāṅgau | sragvinau virajo-'mbarau
10340221 niśā-mukhaṃ mānayantāv | uditoḍupa-tārakam
10340223 mallikā-gandha-mattāli- | juṣṭaṃ kumuda-vāyunā
10340231 jagatuḥ sarva-bhūtānāṃ | manaḥ-śravaṇa-maṅgalam
10340233 tau kalpayantau yugapat | svara-maṇḍala-mūrcchitam
10340241 gopyas tad-gītam ākarṇya | mūrcchitā nāvidan nṛpa
10340243 sraṃsad-dukūlam ātmānaṃ | srasta-keśa-srajaṃ tataḥ
10340251 evaṃ vikrīḍatoḥ svairaṃ | gāyatoḥ sampramatta-vat
10340253 śaṅkhacūḍa iti khyāto | dhanadānucaro 'bhyagāt
10340261 tayor nirīkṣato rājaṃs | tan-nāthaṃ pramadā-janam
10340263 krośantaṃ kālayām āsa | diśy udīcyām aśaṅkitaḥ
10340271 krośantaṃ kṛṣṇa rāmeti | vilokya sva-parigraham
10340273 yathā gā dasyunā grastā | bhrātarāv anvadhāvatām
10340281 mā bhaiṣṭety abhayārāvau | śāla-hastau tarasvinau
10340283 āsedatus taṃ tarasā | tvaritaṃ guhyakādhamam
10340291 sa vīkṣya tāv anuprāptau | kāla-mṛtyū ivodvijan
10340293 viṣṛjya strī-janaṃ mūḍhaḥ | prādravaj jīvitecchayā
10340301 tam anvadhāvad govindo | yatra yatra sa dhāvati
10340303 jihīrṣus tac-chiro-ratnaṃ | tasthau rakṣan striyo balaḥ
10340311 avidūra ivābhyetya | śiras tasya durātmanaḥ
10340313 jahāra muṣṭinaivāṅga | saha-cūḍa-maṇiṃ vibhuḥ
10340321 śaṅkhacūḍaṃ nihatyaivaṃ | maṇim ādāya bhāsvaram
10340323 agrajāyādadāt prītyā | paśyantīnāṃ ca yoṣitām
10350010 śrī-śuka uvāca
10350011 gopyaḥ kṛṣṇe vanaṃ yāte | tam anudruta-cetasaḥ
10350013 kṛṣṇa-līlāḥ pragāyantyo | ninyur duḥkhena vāsarān
10350020 śrī-gopya ūcuḥ
10350021 vāma-bāhu-kṛta-vāma-kapolo | valgita-bhrur adharārpita-veṇum
10350023 komalāṅgulibhir āśrita-mārgaṃ | gopya īrayati yatra mukundaḥ
10350031 vyoma-yāna-vanitāḥ saha siddhair | vismitās tad upadhārya sa-lajjāḥ
10350033 kāma-mārgaṇa-samarpita-cittāḥ | kaśmalaṃ yayur apasmṛta-nīvyaḥ
10350041 hanta citram abalāḥ śṛṇutedaṃ | hāra-hāsa urasi sthira-vidyut
10350043 nanda-sūnur ayam ārta-janānāṃ | narma-do yarhi kūjita-veṇuḥ
10350051 vṛndaśo vraja-vṛṣā mṛga-gāvo | veṇu-vādya-hṛta-cetasa ārāt
10350053 danta-daṣṭa-kavalā dhṛta-karṇā | nidritā likhita-citram ivāsan
10350061 barhiṇa-stabaka-dhātu-palāśair | baddha-malla-paribarha-viḍambaḥ
10350063 karhicit sa-bala āli sa gopair | gāḥ samāhvayati yatra mukundaḥ
10350071 tarhi bhagna-gatayaḥ sarito vai | tat-padāmbuja-rajo 'nila-nītam
10350073 spṛhayatīr vayam ivābahu-puṇyāḥ | prema-vepita-bhujāḥ stimitāpaḥ
10350081 anucaraiḥ samanuvarṇita-vīrya | ādi-pūruṣa ivācala-bhūtiḥ
10350083 vana-caro giri-taṭeṣu carantīr | veṇunāhvayati gāḥ sa yadā hi
10350091 vana-latās tarava ātmani viṣṇuṃ | vyañjayantya iva puṣpa-phalāḍhyāḥ
10350093 praṇata-bhāra-viṭapā madhu-dhārāḥ | prema-hṛṣṭa-tanavo vavṛṣuḥ sma
10350101 darśanīya-tilako vana-mālā- | divya-gandha-tulasī-madhu-mattaiḥ
10350103 ali-kulair alaghu gītām abhīṣṭam | ādriyan yarhi sandhita-veṇuḥ
10350111 sarasi sārasa-haṃsa-vihaṅgāś | cāru-gītā-hṛta-cetasa etya
10350113 harim upāsata te yata-cittā | hanta mīlita-dṛśo dhṛta-maunāḥ
10350121 saha-balaḥ srag-avataṃsa-vilāsaḥ | sānuṣu kṣiti-bhṛto vraja-devyaḥ
10350123 harṣayan yarhi veṇu-raveṇa | jāta-harṣa uparambhati viśvam
10350131 mahad-atikramaṇa-śaṅkita-cetā | manda-mandam anugarjati meghaḥ
10350133 suhṛdam abhyavarṣat sumanobhiś | chāyayā ca vidadhat pratapatram
10350141 vividha-gopa-caraṇeṣu vidagdho | veṇu-vādya urudhā nija-śikṣāḥ
10350143 tava sutaḥ sati yadādhara-bimbe | datta-veṇur anayat svara-jātīḥ
10350151 savanaśas tad upadhārya sureśāḥ | śakra-śarva-parameṣṭhi-purogāḥ
10350153 kavaya ānata-kandhara-cittāḥ | kaśmalaṃ yayur aniścita-tattvāḥ
10350161 nija-padābja-dalair dhvaja-vajra | nīrajāṅkuśa-vicitra-lalāmaiḥ
10350163 vraja-bhuvaḥ śamayan khura-todaṃ | varṣma-dhurya-gatir īḍita-veṇuḥ
10350171 vrajati tena vayaṃ sa-vilāsa | vīkṣaṇārpita-manobhava-vegāḥ
10350173 kuja-gatiṃ gamitā na vidāmaḥ | kaśmalena kavaraṃ vasanaṃ vā
10350181 maṇi-dharaḥ kvacid āgaṇayan gā | mālayā dayita-gandha-tulasyāḥ
10350183 praṇayino 'nucarasya kadāṃse | prakṣipan bhujam agāyata yatra
10350191 kvaṇita-veṇu-rava-vañcita-cittāḥ | kṛṣṇam anvasata kṛṣṇa-gṛhiṇyaḥ
10350193 guṇa-gaṇārṇam anugatya hariṇyo | gopikā iva vimukta-gṛhāśāḥ
10350201 kunda-dāma-kṛta-kautuka-veṣo | gopa-godhana-vṛto yamunāyām
10350203 nanda-sūnur anaghe tava vatso | narma-daḥ praṇayiṇāṃ vijahāra
10350211 manda-vāyur upavāty anakūlaṃ | mānayan malayaja-sparśena
10350213 vandinas tam upadeva-gaṇā ye | vādya-gīta-balibhiḥ parivavruḥ
10350221 vatsalo vraja-gavāṃ yad aga-dhro | vandyamāna-caraṇaḥ pathi vṛddhaiḥ
10350223 kṛtsna-go-dhanam upohya dinānte | gīta-veṇur anugeḍita-kīrtiḥ
10350231 utsavaṃ śrama-rucāpi dṛśīnām | unnayan khura-rajaś-churita-srak
10350233 ditsayaiti suhṛd-āsiṣa eṣa | devakī-jaṭhara-bhūr uḍu-rājaḥ
10350241 mada-vighūrṇita-locana īṣat | māna-daḥ sva-suhṛdāṃ vana-mālī
10350243 badara-pāṇḍu-vadano mṛdu-gaṇḍaṃ | maṇḍayan kanaka-kuṇḍala-lakṣmyā
10350251 yadu-patir dvirada-rāja-vihāro | yāminī-patir ivaiṣa dinānte
10350253 mudita-vaktra upayāti durantaṃ | mocayan vraja-gavāṃ dina-tāpam
10350260 śrī-śuka uvāca
10350261 evaṃ vraja-striyo rājan | kṛṣṇa-līlānugāyatīḥ
10350263 remire 'haḥsu tac-cittās | tan-manaskā mahodayāḥ
10360010 śrī bādarāyaṇir uvāca
10360011 atha tarhy āgato goṣṭham | ariṣṭo vṛṣabhāsuraḥ
10360013 mahīm mahā-kakut-kāyaḥ | kampayan khura-vikṣatām
10360021 rambhamāṇaḥ kharataraṃ | padā ca vilikhan mahīm
10360023 udyamya pucchaṃ vaprāṇi | viṣāṇāgreṇa coddharan
10360025 kiñcit kiñcic chakṛn muñcan | mūtrayan stabdha-locanaḥ
10360031 yasya nirhrāditenāṅga | niṣṭhureṇa gavāṃ nṛṇām
10360033 patanty akālato garbhāḥ | sravanti sma bhayena vai
10360041 nirviśanti ghanā yasya | kakudy acala-śaṅkayā
10360043 taṃ tīkṣṇa-śṛṅgam udvīkṣya | gopyo gopāś ca tatrasuḥ
10360051 paśavo dudruvur bhītā | rājan santyajya go-kulam
10360053 kṛṣṇa kṛṣṇeti te sarve | govindaṃ śaraṇaṃ yayuḥ
10360061 bhagavān api tad vīkṣya | go-kulaṃ bhaya-vidrutam
10360063 mā bhaiṣṭeti girāśvāsya | vṛṣāsuram upāhvayat
10360071 gopālaiḥ paśubhir manda | trāsitaiḥ kim asattama
10360073 mayi śāstari duṣṭānāṃ | tvad-vidhānāṃ durātmanām
10360081 ity āsphotyācyuto 'riṣṭaṃ | tala-śabdena kopayan
10360083 sakhyur aṃse bhujābhogaṃ | prasāryāvasthito hariḥ
10360091 so 'py evaṃ kopito 'riṣṭaḥ | khureṇāvanim ullikhan
10360093 udyat-puccha-bhraman-meghaḥ | kruddhaḥ kṛṣṇam upādravat
10360101 agra-nyasta-viṣāṇāgraḥ | stabdhāsṛg-locano 'cyutam
10360103 kaṭākṣipyādravat tūrṇam | indra-mukto 'śanir yathā
10360111 gṛhītvā śṛṅgayos taṃ vā | aṣṭādaśa padāni saḥ
10360113 pratyapovāha bhagavān | gajaḥ prati-gajaṃ yathā
10360121 so 'paviddho bhagavatā | punar utthāya satvaram
10360123 āpatat svinna-sarvāṅgo | niḥśvasan krodha-mūrcchitaḥ
10360131 tam āpatantaṃ sa nigṛhya śṛṅgayoḥ | padā samākramya nipātya bhū-tale
10360133 niṣpīḍayām āsa yathārdram ambaraṃ | kṛtvā viṣāṇena jaghāna so 'patat
10360141 asṛg vaman mūtra-śakṛt samutsṛjan | kṣipaṃś ca pādān anavasthitekṣaṇaḥ
10360143 jagāma kṛcchraṃ nirṛter atha kṣayaṃ | puṣpaiḥ kiranto harim īḍire surāḥ
10360151 evaṃ kukudminaṃ hatvā | stūyamānaḥ dvijātibhiḥ
10360153 viveśa goṣṭhaṃ sa-balo | gopīnāṃ nayanotsavaḥ
10360161 ariṣṭe nihate daitye | kṛṣṇenādbhuta-karmaṇā
10360163 kaṃsāyāthāha bhagavān | nārado deva-darśanaḥ
10360171 yaśodāyāḥ sutāṃ kanyāṃ | devakyāḥ kṛṣṇam eva ca
10360173 rāmaṃ ca rohiṇī-putraṃ | vasudevena bibhyatā
10360175 nyastau sva-mitre nande vai | yābhyāṃ te puruṣā hatāḥ
10360181 niśamya tad bhoja-patiḥ | kopāt pracalitendriyaḥ
10360183 niśātam asim ādatta | vasudeva-jighāṃsayā
10360191 nivārito nāradena | tat-sutau mṛtyum ātmanaḥ
10360193 jñātvā loha-mayaiḥ pāśair | babandha saha bhāryayā
10360201 pratiyāte tu devarṣau | kaṃsa ābhāṣya keśinam
10360203 preṣayām āsa hanyetāṃ | bhavatā rāma-keśavau
10360211 tato muṣṭika-cāṇūra | śala-tośalakādikān
10360213 amātyān hastipāṃś caiva | samāhūyāha bhoja-rāṭ
10360221 bho bho niśamyatām etad | vīra-cāṇūra-muṣṭikau
10360223 nanda-vraje kilāsāte | sutāv ānakadundubheḥ
10360231 rāma-kṛṣṇau tato mahyaṃ | mṛtyuḥ kila nidarśitaḥ
10360233 bhavadbhyām iha samprāptau | hanyetāṃ malla-līlayā
10360241 mañcāḥ kriyantāṃ vividhā | malla-raṅga-pariśritāḥ
10360243 paurā jānapadāḥ sarve | paśyantu svaira-saṃyugam
10360251 mahāmātra tvayā bhadra | raṅga-dvāry upanīyatām
10360253 dvipaḥ kuvalayāpīḍo | jahi tena mamāhitau
10360261 ārabhyatāṃ dhanur-yāgaś | caturdaśyāṃ yathā-vidhi
10360263 viśasantu paśūn medhyān | bhūta-rājāya mīḍhuṣe
10360271 ity ājñāpyārtha-tantra-jña | āhūya yadu-puṅgavam
10360273 gṛhītvā pāṇinā pāṇiṃ | tato 'krūram uvāca ha
10360281 bho bho dāna-pate mahyaṃ | kriyatāṃ maitram ādṛtaḥ
10360283 nānyas tvatto hitatamo | vidyate bhoja-vṛṣṇiṣu
10360291 atas tvām āśritaḥ saumya | kārya-gaurava-sādhanam
10360293 yathendro viṣṇum āśritya | svārtham adhyagamad vibhuḥ
10360301 gaccha nanda-vrajaṃ tatra | sutāv ānakadundubheḥ
10360303 āsāte tāv ihānena | rathenānaya mā ciram
10360311 nisṛṣṭaḥ kila me mṛtyur | devair vaikuṇṭha-saṃśrayaiḥ
10360313 tāv ānaya samaṃ gopair | nandādyaiḥ sābhyupāyanaiḥ
10360321 ghātayiṣya ihānītau | kāla-kalpena hastinā
10360323 yadi muktau tato mallair | ghātaye vaidyutopamaiḥ
10360331 tayor nihatayos taptān | vasudeva-purogamān
10360333 tad-bandhūn nihaniṣyāmi | vṛṣṇi-bhoja-daśārhakān
10360341 ugrasenaṃ ca pitaraṃ | sthaviraṃ rājya-kāmukaṃ
10360343 tad-bhrātaraṃ devakaṃ ca | ye cānye vidviṣo mama
10360351 tataś caiṣā mahī mitra
10360352 bhavitrī naṣṭa-kaṇṭakā
10360361 jarāsandho mama gurur | dvivido dayitaḥ sakhā
10360363 śambaro narako bāṇo | mayy eva kṛta-sauhṛdāḥ
10360365 tair ahaṃ sura-pakṣīyān | hatvā bhokṣye mahīṃ nṛpān
10360371 etaj jñātvānaya kṣipraṃ | rāma-kṛṣṇāv ihārbhakau
10360373 dhanur-makha-nirīkṣārthaṃ | draṣṭuṃ yadu-pura-śriyam
10360380 śrī-akrūra uvāca
10360381 rājan manīṣitaṃ sadhryak | tava svāvadya-mārjanam
10360383 siddhy-asiddhyoḥ samaṃ kuryād | daivaṃ hi phala-sādhanam
10360391 manorathān karoty uccair | jano daiva-hatān api
10360393 yujyate harṣa-śokābhyāṃ | tathāpy ājñāṃ karomi te
10360400 śrī-śuka uvāca
10360401 evam ādiśya cākrūraṃ | mantriṇaś ca viṣṛjya saḥ
10360403 praviveśa gṛhaṃ kaṃsas | tathākrūraḥ svam ālayam
10370010 śrī-śuka uvāca
10370011 keśī tu kaṃsa-prahitaḥ khurair mahīṃ
10370012 mahā-hayo nirjarayan mano-javaḥ
10370013 saṭāvadhūtābhra-vimāna-saṅkulaṃ
10370014 kurvan nabho heṣita-bhīṣitākhilaḥ
10370021 taṃ trāsayantaṃ bhagavān sva-gokulaṃ
10370022 tad-dheṣitair vāla-vighūrṇitāmbudam
10370023 ātmānam ājau mṛgayantam agra-ṇīr
10370024 upāhvayat sa vyanadan mṛgendra-vat
10370031 sa taṃ niśāmyābhimukho makhena khaṃ
10370032 pibann ivābhyadravad aty-amarṣaṇaḥ
10370033 jaghāna padbhyām aravinda-locanaṃ
10370034 durāsadaś caṇḍa-javo duratyayaḥ
10370041 tad vañcayitvā tam adhokṣajo ruṣā | pragṛhya dorbhyāṃ parividhya pādayoḥ
10370043 sāvajñam utsṛjya dhanuḥ-śatāntare | yathoragaṃ tārkṣya-suto vyavasthitaḥ
10370051 saḥ labdha-saṃjñaḥ punar utthito ruṣā
10370052 vyādāya keśī tarasāpatad dharim
10370053 so 'py asya vaktre bhujam uttaraṃ smayan
10370054 praveśayām āsa yathoragaṃ bile
10370061 dantā nipetur bhagavad-bhuja-spṛśas
10370062 te keśinas tapta-maya-spṛśo yathā
10370063 bāhuś ca tad-deha-gato mahātmano
10370064 yathāmayaḥ saṃvavṛdhe upekṣitaḥ
10370071 samedhamānena sa kṛṣṇa-bāhunā | niruddha-vāyuś caraṇāṃś ca vikṣipan
10370073 prasvinna-gātraḥ parivṛtta-locanaḥ | papāta laṇḍaṃ visṛjan kṣitau vyasuḥ
10370081 tad-dehataḥ karkaṭikā-phalopamād | vyasor apākṛṣya bhujaṃ mahā-bhujaḥ
10370083 avismito 'yatna-hatārikaḥ suraiḥ | prasūna-varṣair varṣadbhir īḍitaḥ
10370091 devarṣir upasaṅgamya | bhāgavata-pravaro nṛpa
10370093 kṛṣṇam akliṣṭa-karmāṇaṃ | rahasy etad abhāṣata
10370101 kṛṣṇa kṛṣṇāprameyātman | yogeśa jagad-īśvara
10370103 vāsudevākhilāvāsa | sātvatāṃ pravara prabho
10370111 tvam ātmā sarva-bhūtānām | eko jyotir ivaidhasām
10370113 gūḍho guhā-śayaḥ sākṣī | mahā-puruṣa īśvaraḥ
10370121 ātmanātmāśrayaḥ pūrvaṃ | māyayā sasṛje guṇān
10370123 tair idaṃ satya-saṅkalpaḥ | sṛjasy atsy avasīśvaraḥ
10370131 sa tvaṃ bhūdhara-bhūtānāṃ | daitya-pramatha-rakṣasām
10370133 avatīrṇo vināśāya | sādhunāṃ rakṣaṇāya ca
10370141 diṣṭyā te nihato daityo | līlayāyaṃ hayākṛtiḥ
10370143 yasya heṣita-santrastās | tyajanty animiṣā divam
10370151 cāṇūraṃ muṣṭikaṃ caiva | mallān anyāṃś ca hastinam
10370153 kaṃsaṃ ca nihataṃ drakṣye | paraśvo 'hani te vibho
10370161 tasyānu śaṅkha-yavana- | murāṇāṃ narakasya ca
10370163 pārijātāpaharaṇam | indrasya ca parājayam
10370171 udvāhaṃ vīra-kanyānāṃ | vīrya-śulkādi-lakṣaṇam
10370173 nṛgasya mokṣaṇaṃ śāpād | dvārakāyāṃ jagat-pate
10370181 syamantakasya ca maṇer | ādānaṃ saha bhāryayā
10370183 mṛta-putra-pradānaṃ ca | brāhmaṇasya sva-dhāmataḥ
10370191 pauṇḍrakasya vadhaṃ paścāt | kāśi-puryāś ca dīpanam
10370193 dantavakrasya nidhanaṃ | caidyasya ca mahā-kratau
10370201 yāni cānyāni vīryāṇi | dvārakām āvasan bhavān
10370203 kartā drakṣyāmy ahaṃ tāni | geyāni kavibhir bhuvi
10370211 atha te kāla-rūpasya | kṣapayiṣṇor amuṣya vai
10370213 akṣauhiṇīnāṃ nidhanaṃ | drakṣyāmy arjuna-sāratheḥ
10370221 viśuddha-vijñāna-ghanaṃ sva-saṃsthayā
10370222 samāpta-sarvārtham amogha-vāñchitam
10370223 sva-tejasā nitya-nivṛtta-māyā-
10370224 guṇa-pravāhaṃ bhagavantam īmahi
10370231 tvām īśvaraṃ svāśrayam ātma-māyayā | vinirmitāśeṣa-viśeṣa-kalpanam
10370233 krīḍārtham adyātta-manuṣya-vigrahaṃ | nato 'smi dhuryaṃ yadu-vṛṣṇi-sātvatām
10370240 śrī-śuka uvāca
10370241 evaṃ yadu-patiṃ kṛṣṇaṃ | bhāgavata-pravaro muniḥ
10370243 praṇipatyābhyanujñāto | yayau tad-darśanotsavaḥ
10370251 bhagavān api govindo | hatvā keśinam āhave
10370253 paśūn apālayat pālaiḥ | prītair vraja-sukhāvahaḥ
10370261 ekadā te paśūn pālāś | cārayanto 'dri-sānuṣu
10370263 cakrur nilāyana-krīḍāś | cora-pālāpadeśataḥ
10370271 tatrāsan katicic corāḥ | pālāś ca katicin nṛpa
10370273 meṣāyitāś ca tatraike | vijahrur akuto-bhayāḥ
10370281 maya-putro mahā-māyo | vyomo gopāla-veṣa-dhṛk
10370283 meṣāyitān apovāha | prāyaś corāyito bahūn
10370291 giri-daryāṃ vinikṣipya | nītaṃ nītaṃ mahāsuraḥ
10370293 śilayā pidadhe dvāraṃ | catuḥ-pañcāvaśeṣitāḥ
10370301 tasya tat karma vijñāya | kṛṣṇaḥ śaraṇa-daḥ satām
10370303 gopān nayantaṃ jagrāha | vṛkaṃ harir ivaujasā
10370311 sa nijaṃ rūpam āsthāya | girīndra-sadṛśaṃ balī
10370313 icchan vimoktum ātmānaṃ | nāśaknod grahaṇāturaḥ
10370321 taṃ nigṛhyācyuto dorbhyāṃ | pātayitvā mahī-tale
10370323 paśyatāṃ divi devānāṃ | paśu-māram amārayat
10370331 guhā-pidhānaṃ nirbhidya | gopān niḥsārya kṛcchrataḥ
10370333 stūyamānaḥ surair gopaiḥ | praviveśa sva-gokulam
10380010 śrī-śuka uvāca
10380011 akrūro 'pi ca tāṃ rātriṃ | madhu-puryāṃ mahā-matiḥ
10380013 uṣitvā ratham āsthāya | prayayau nanda-gokulam
10380021 gacchan pathi mahā-bhāgo | bhagavaty ambujekṣaṇe
10380023 bhaktiṃ parām upagata | evam etad acintayat
10380031 kiṃ mayācaritaṃ bhadraṃ | kiṃ taptaṃ paramaṃ tapaḥ
10380033 kiṃ vāthāpy arhate dattaṃ | yad drakṣyāmy adya keśavam
10380041 mamaitad durlabhaṃ manya | uttamaḥ-śloka-darśanam
10380043 viṣayātmano yathā brahma- | kīrtanaṃ śūdra-janmanaḥ
10380051 maivaṃ mamādhamasyāpi | syād evācyuta-darśanam
10380053 hriyamāṇaḥ kala-nadyā | kvacit tarati kaścana
10380061 mamādyāmaṅgalaṃ naṣṭaṃ | phalavāṃś caiva me bhavaḥ
10380063 yan namasye bhagavato | yogi-dhyeyānghri-paṅkajam
10380071 kaṃso batādyākṛta me 'ty-anugrahaṃ | drakṣye 'ṅghri-padmaṃ prahito 'munā hareḥ
10380073 kṛtāvatārasya duratyayaṃ tamaḥ | pūrve 'taran yan-nakha-maṇḍala-tviṣā
10380081 yad arcitaṃ brahma-bhavādibhiḥ suraiḥ
10380082 śriyā ca devyā munibhiḥ sa-sātvataiḥ
10380083 go-cāraṇāyānucaraiś carad vane
10380084 yad gopikānāṃ kuca-kuṅkumāṅkitam
10380091 drakṣyāmi nūnaṃ su-kapola-nāsikaṃ | smitāvalokāruṇa-kañja-locanam
10380093 mukhaṃ mukundasya guḍālakāvṛtaṃ | pradakṣiṇaṃ me pracaranti vai mṛgāḥ
10380101 apy adya viṣṇor manujatvam īyuṣo | bhārāvatārāya bhuvo nijecchayā
10380103 lāvaṇya-dhāmno bhavitopalambhanaṃ | mahyaṃ na na syāt phalam añjasā dṛśaḥ
10380111 ya īkṣitāhaṃ-rahito 'py asat-satoḥ | sva-tejasāpāsta-tamo-bhidā-bhramaḥ
10380113 sva-māyayātman racitais tad-īkṣayā | prāṇākṣa-dhībhiḥ sadaneṣv abhīyate
10380121 yasyākhilāmīva-habhiḥ su-maṅgalaiḥ | vāco vimiśrā guṇa-karma-janmabhiḥ
10380123 prāṇanti śumbhanti punanti vai jagat | yās tad-viraktāḥ śava-śobhanā matāḥ
10380131 sa cāvatīrṇaḥ kila satvatānvaye | sva-setu-pālāmara-varya-śarma-kṛt
10380133 yaśo vitanvan vraja āsta īśvaro | gāyanti devā yad aśeṣa-maṅgalam
10380141 taṃ tv adya nūnaṃ mahatāṃ gatiṃ guruṃ
10380142 trailokya-kāntaṃ dṛśiman-mahotsavam
10380143 rūpaṃ dadhānaṃ śriya īpsitāspadaṃ
10380144 drakṣye mamāsann uṣasaḥ su-darśanāḥ
10380151 athāvarūḍhaḥ sapadīśayo rathāt | pradhāna-puṃsoś caraṇaṃ sva-labdhaye
10380153 dhiyā dhṛtaṃ yogibhir apy ahaṃ dhruvaṃ | namasya ābhyāṃ ca sakhīn vanaukasaḥ
10380161 apy aṅghri-mūle patitasya me vibhuḥ
10380162 śirasy adhāsyan nija-hasta-paṅkajam
10380163 dattābhayaṃ kāla-bhujāṅga-raṃhasā
10380164 prodvejitānāṃ śaraṇaiṣiṇāṃ ṇṛnām
10380171 samarhaṇaṃ yatra nidhāya kauśikas | tathā baliś cāpa jagat-trayendratām
10380173 yad vā vihāre vraja-yoṣitāṃ śramaṃ | sparśena saugandhika-gandhy apānudat
10380181 na mayy upaiṣyaty ari-buddhim acyutaḥ
10380182 kaṃsasya dūtaḥ prahito 'pi viśva-dṛk
10380183 yo 'ntar bahiś cetasa etad īhitaṃ
10380184 kṣetra-jña īkṣaty amalena cakṣuṣā
10380191 apy aṅghri-mūle 'vahitaṃ kṛtāñjaliṃ
10380192 mām īkṣitā sa-smitam ārdrayā dṛśā
10380193 sapady apadhvasta-samasta-kilbiṣo
10380194 voḍhā mudaṃ vīta-viśaṅka ūrjitām
10380201 suhṛttamaṃ jñātim ananya-daivataṃ | dorbhyāṃ bṛhadbhyāṃ parirapsyate 'tha
mām
10380203 ātmā hi tīrthī-kriyate tadaiva me | bandhaś ca karmātmaka ucchvasity ataḥ
10380211 labdhvāṅga-saṅgam praṇatam kṛtāñjaliṃ
10380212 māṃ vakṣyate 'krūra tatety uruśravāḥ
10380213 tadā vayaṃ janma-bhṛto mahīyasā
10380214 naivādṛto yo dhig amuṣya janma tat
10380221 na tasya kaścid dayitaḥ suhṛttamo | na cāpriyo dveṣya upekṣya eva vā
10380223 tathāpi bhaktān bhajate yathā tathā | sura-drumo yadvad upāśrito 'rtha-daḥ
10380231 kiṃ cāgrajo māvanataṃ yadūttamaḥ | smayan pariṣvajya gṛhītam añjalau
10380233 gṛhaṃ praveṣyāpta-samasta-satkṛtaṃ | samprakṣyate kaṃsa-kṛtaṃ sva-bandhuṣu
10380240 śrī-śuka uvāca
10380241 iti sañcintayan kṛṣṇaṃ | śvaphalka-tanayo 'dhvani
10380243 rathena gokulaṃ prāptaḥ | sūryaś cāsta-giriṃ nṛpa
10380251 padāni tasyākhila-loka-pāla- | kirīṭa-juṣṭāmala-pāda-reṇoḥ
10380253 dadarśa goṣṭhe kṣiti-kautukāni | vilakṣitāny abja-yavāṅkuśādyaiḥ
10380261 tad-darśanāhlāda-vivṛddha-sambhramaḥ
10380262 premṇordhva-romāśru-kalākulekṣaṇaḥ
10380263 rathād avaskandya sa teṣv aceṣṭata
10380264 prabhor amūny aṅghri-rajāṃsy aho iti
10380271 dehaṃ-bhṛtām iyān artho | hitvā dambhaṃ bhiyaṃ śucam
10380273 sandeśād yo harer liṅga- | darśana-śravaṇādibhiḥ
10380281 dadarśa kṛṣṇaṃ rāmaṃ ca | vraje go-dohanaṃ gatau
10380282 pīta-nīlāmbara-dharau | śarad-amburahekṣaṇau
10380291 kiśorau śyāmala-śvetau | śrī-niketau bṛhad-bhujau
10380293 su-mukhau sundara-varau | bala-dvirada-vikramau
10380301 dhvaja-vajrāṅkuśāmbhojaiś | cihnitair aṅghribhir vrajam
10380303 śobhayantau mahātmānau | sānukrośa-smitekṣaṇau
10380311 udāra-rucira-krīḍau | sragviṇau vana-mālinau
10380313 puṇya-gandhānuliptāṅgau | snātau viraja-vāsasau
10380321 pradhāna-puruṣāv ādyau | jagad-dhetū jagat-patī
10380323 avatīrṇau jagaty-arthe | svāṃśena bala-keśavau
10380331 diśo vitimirā rājan | kurvāṇau prabhayā svayā
10380333 yathā mārakataḥ śailo | raupyaś ca kanakācitau
10380341 rathāt tūrṇam avaplutya | so 'krūraḥ sneha-vihvalaḥ
10380343 papāta caraṇopānte | daṇḍa-vad rāma-kṛṣṇayoḥ
10380351 bhagavad-darśanāhlāda- | bāṣpa-paryākulekṣaṇaḥ
10380353 pulakacitāṅga autkaṇṭhyāt | svākhyāne nāśakan nṛpa
10380361 bhagavāṃs tam abhipretya | rathāṅgāṅkita-pāṇinā
10380363 parirebhe 'bhyupākṛṣya | prītaḥ praṇata-vatsalaḥ
10380371 saṅkarṣaṇaś ca praṇatam | upaguhya mahā-manāḥ
10380373 gṛhītvā pāṇinā pāṇī | anayat sānujo gṛham
10380381 pṛṣṭvātha sv-āgataṃ tasmai | nivedya ca varāsanam
10380383 prakṣālya vidhi-vat pādau | madhu-parkārhaṇam āharat
10380391 nivedya gāṃ cātithaye | saṃvāhya śrāntam āḍṛtaḥ
10380393 annaṃ bahu-guṇaṃ medhyaṃ | śraddhayopāharad vibhuḥ
10380401 tasmai bhuktavate prītyā | rāmaḥ parama-dharma-vit
10380403 makha-vāsair gandha-mālyaiḥ | parāṃ prītiṃ vyadhāt punaḥ
10380411 papraccha sat-kṛtaṃ nandaḥ | kathaṃ stha niranugrahe
10380413 kaṃse jīvati dāśārha | sauna-pālā ivāvayaḥ
10380421 yo 'vadhīt sva-svasus tokān | krośantyā asu-tṛp khalaḥ
10380423 kiṃ nu svit tat-prajānāṃ vaḥ | kuśalaṃ vimṛśāmahe
10380431 itthaṃ sūnṛtayā vācā | nandena su-sabhājitaḥ
10380433 akrūraḥ paripṛṣṭena | jahāv adhva-pariśramam
10390010 śrī-śuka uvāca
10390011 sukhopaviṣṭaḥ paryaṅke | rama-kṛṣṇoru-mānitaḥ
10390013 lebhe manorathān sarvān | pathi yān sa cakāra ha
10390021 kim alabhyaṃ bhagavati | prasanne śrī-niketane
10390023 tathāpi tat-parā rājan | na hi vāñchanti kiñcana
10390031 sāyantanāśanaṃ kṛtvā | bhagavān devakī-sutaḥ
10390033 suhṛtsu vṛttaṃ kaṃsasya | papracchānyac cikīrṣitam
10390040 śrī-bhagavān uvāca
10390041 tāta saumyāgataḥ kaccit | sv-āgataṃ bhadram astu vaḥ
10390043 api sva-jñāti-bandhūnām | anamīvam anāmayam
10390051 kiṃ nu naḥ kuśalaṃ pṛcche | edhamāne kulāmaye
10390053 kaṃse mātula-nāmnāṅga | svānāṃ nas tat-prajāsu ca
10390061 aho asmad abhūd bhūri | pitror vṛjinam āryayoḥ
10390063 yad-dhetoḥ putra-maraṇaṃ | yad-dhetor bandhanaṃ tayoḥ
10390071 diṣṭyādya darśanaṃ svānāṃ | mahyaṃ vaḥ saumya kāṅkṣitam
10390073 sañjātaṃ varṇyatāṃ tāta | tavāgamana-kāraṇam
10390080 śrī-śuka uvāca
10390081 pṛṣṭo bhagavatā sarvaṃ | varṇayām āsa mādhavaḥ
10390083 vairānubandhaṃ yaduṣu | vasudeva-vadhodyamam
10390091 yat-sandeśo yad-arthaṃ vā | dūtaḥ sampreṣitaḥ svayam
10390093 yad uktaṃ nāradenāsya | sva-janmānakadundubheḥ
10390101 śrutvākrūra-vacaḥ kṛṣṇo | balaś ca para-vīra-hā
10390103 prahasya nandaṃ pitaraṃ | rājñā diṣṭaṃ vijajñatuḥ
10390111 gopān samādiśat so 'pi | gṛhyatāṃ sarva-go-rasaḥ
10390113 upāyanāni gṛhṇīdhvaṃ | yujyantāṃ śakaṭāni ca
10390121 yāsyāmaḥ śvo madhu-purīṃ | dāsyāmo nṛpate rasān
10390123 drakṣyāmaḥ su-mahat parva | yānti jānapadāḥ kila
10390125 evam āghoṣayat kṣatrā | nanda-gopaḥ sva-gokule
10390131 gopyas tās tad upaśrutya | babhūvur vyathitā bhṛśam
10390133 rāma-kṛṣṇau purīṃ netum | akrūraṃ vrajam āgatam
10390141 kāścit tat-kṛta-hṛt-tāpa | śvāsa-mlāna-mukha-śriyaḥ
10390143 sraṃsad-dukūla-valaya | keśa-granthyaś ca kāścana
10390151 anyāś ca tad-anudhyāna | nivṛttāśeṣa-vṛttayaḥ
10390153 nābhyajānann imaṃ lokam | ātma-lokaṃ gatā iva
10390161 smarantyaś cāparāḥ śaurer | anurāga-smiteritāḥ
10390163 hṛdi-spṛśaś citra-padā | giraḥ sammumuhuḥ striyaḥ
10390171 gatiṃ su-lalitāṃ ceṣṭāṃ | snigdha-hāsāvalokanam
10390173 śokāpahāni narmāṇi | proddāma-caritāni ca
10390181 cintayantyo mukundasya | bhītā viraha-kātarāḥ
10390183 sametāḥ saṅghaśaḥ procur | aśru-mukhyo 'cyutāśayāḥ
10390190 śrī-gopya ūcuḥ
10390191 aho vidhātas tava na kvacid dayā | saṃyojya maitryā praṇayena dehinaḥ
10390193 tāṃś cākṛtārthān viyunaṅkṣy apārthakaṃ | vikrīḍitaṃ te 'rbhaka-ceṣṭitaṃ yathā
10390201 yas tvaṃ pradarśyāsita-kuntalāvṛtaṃ
10390202 mukunda-vaktraṃ su-kapolam un-nasam
10390203 śokāpanoda-smita-leśa-sundaraṃ
10390204 karoṣi pārokṣyam asādhu te kṛtam
10390211 krūras tvam akrūra-samākhyayā sma naś
10390212 cakṣur hi dattaṃ harase batājña-vat
10390213 yenaika-deśe 'khila-sarga-sauṣṭhavaṃ
10390214 tvadīyam adrākṣma vayaṃ madhu-dviṣaḥ
10390221 na nanda-sūnuḥ kṣaṇa-bhaṅga-sauhṛdaḥ
10390222 samīkṣate naḥ sva-kṛtāturā bata
10390223 vihāya gehān sva-janān sutān patīṃs
10390224 tad-dāsyam addhopagatā nava-priyaḥ
10390231 sukhaṃ prabhātā rajanīyam āśiṣaḥ | satyā babhūvuḥ pura-yoṣitāṃ dhruvam
10390233 yāḥ saṃpraviṣṭasya mukhaṃ vrajas-pateḥ | pāsyanty apāṅgotkalita-smitāsavam
10390241 tāsāṃ mukundo madhu-mañju-bhāṣitair
10390242 gṛhīta-cittaḥ para-vān manasvy api
10390243 kathaṃ punar naḥ pratiyāsyate 'balā
10390244 grāmyāḥ salajja-smita-vibhramair bhraman
10390251 adya dhruvaṃ tatra dṛśo bhaviṣyate | dāśārha-bhojāndhaka-vṛṣṇi-sātvatām
10390253 mahotsavaḥ śrī-ramaṇaṃ guṇāspadaṃ | drakṣyanti ye cādhvani devakī-sutam
10390261 maitad-vidhasyākaruṇasya nāma bhūd | akrūra ity etad atīva dāruṇaḥ
10390263 yo 'sāv anāśvāsya su-duḥkhitam janaṃ | priyāt priyaṃ neṣyati pāram adhvanaḥ
10390271 anārdra-dhīr eṣa samāsthito rathaṃ | tam anv amī ca tvarayanti durmadāḥ
10390273 gopā anobhiḥ sthavirair upekṣitaṃ | daivaṃ ca no 'dya pratikūlam īhate
10390281 nivārayāmaḥ samupetya mādhavaṃ | kiṃ no 'kariṣyan kula-vṛddha-bāndhavāḥ
10390283 mukunda-saṅgān nimiṣārdha-dustyajād | daivena vidhvaṃsita-dīna-cetasām
10390291 yasyānurāga-lalita-smita-valgu-mantra
10390292 līlāvaloka-parirambhaṇa-rāsa-goṣṭhām
10390293 nītāḥ sma naḥ kṣaṇam iva kṣaṇadā vinā taṃ
10390294 gopyaḥ kathaṃ nv atitarema tamo durantam
10390301 yo 'hnaḥ kṣaye vrajam ananta-sakhaḥ parīto
10390302 gopair viśan khura-rajaś-churitālaka-srak
10390303 veṇuṃ kvaṇan smita-katākṣa-nirīkṣaṇena
10390304 cittaṃ kṣiṇoty amum ṛte nu kathaṃ bhavema
10390310 śrī-śuka uvāca
10390311 evaṃ bruvāṇā virahāturā bhṛśaṃ | vraja-striyaḥ kṛṣṇa-viṣakta-mānasāḥ
10390313 visṛjya lajjāṃ ruruduḥ sma su-svaraṃ | govinda dāmodara mādhaveti
10390321 strīṇām evaṃ rudantīnām | udite savitary atha
10390323 akrūraś codayām āsa | kṛta-maitrādiko ratham
10390331 gopās tam anvasajjanta | nandādyāḥ śakaṭais tataḥ
10390333 ādāyopāyanaṃ bhūri | kumbhān go-rasa-sambhṛtān
10390341 gopyaś ca dayitaṃ kṛṣṇam | anuvrajyānurañjitāḥ
10390343 pratyādeśaṃ bhagavataḥ | kāṅkṣantyaś cāvatasthire
10390351 tās tathā tapyatīr vīkṣya | sva-prasthāṇe yadūttamaḥ
10390353 sāntvayām asa sa-premair | āyāsya iti dautyakaiḥ
10390361 yāvad ālakṣyate ketur | yāvad reṇū rathasya ca
10390363 anuprasthāpitātmāno | lekhyānīvopalakṣitāḥ
10390371 tā nirāśā nivavṛtur | govinda-vinivartane
10390373 viśokā ahanī ninyur | gāyantyaḥ priya-ceṣṭitam
10390381 bhagavān api samprāpto | rāmākrūra-yuto nṛpa
10390383 rathena vāyu-vegena | kālindīm agha-nāśinīm
10390391 tatropaspṛśya pānīyaṃ | pītvā mṛṣṭaṃ maṇi-prabham
10390393 vṛkṣa-ṣaṇḍam upavrajya | sa-rāmo ratham āviśat
10390401 akrūras tāv upāmantrya | niveśya ca rathopari
10390403 kālindyā hradam āgatya | snānaṃ vidhi-vad ācarat
10390411 nimajjya tasmin salile | japan brahma sanātanam
10390413 tāv eva dadṛśe 'krūro | rāma-kṛṣṇau samanvitau
10390421 tau ratha-sthau katham iha | sutāv ānakadundubheḥ
10390423 tarhi svit syandane na sta | ity unmajjya vyacaṣṭa saḥ
10390431 tatrāpi ca yathā-pūrvam | āsīnau punar eva saḥ
10390433 nyamajjad darśanaṃ yan me | mṛṣā kiṃ salile tayoḥ
10390441 bhūyas tatrāpi so 'drākṣīt | stūyamānam ahīśvaram
10390443 siddha-cāraṇa-gandharvair | asurair nata-kandharaiḥ
10390451 sahasra-śirasaṃ devaṃ | sahasra-phaṇa-maulinam
10390453 nīlāmbaraṃ visa-śvetaṃ | śṛṅgaiḥ śvetam iva sthitam
10390461 tasyotsaṅge ghana-syāmaṃ | pīta-kauśeya-vāsasam
10390463 puruṣaṃ catur-bhujaṃ śāntam | padma-patrāruṇekṣaṇam
10390471 cāru-prasanna-vadanaṃ | cāru-hāsa-nirīkṣaṇam
10390473 su-bhrūnnasaṃ caru-karṇaṃ | su-kapolāruṇādharam
10390481 pralamba-pīvara-bhujaṃ | tuṅgāṃsoraḥ-sthala-śriyam
10390483 kambu-kaṇṭhaṃ nimna-nābhiṃ | valimat-pallavodaram
10390491 bṛhat-kati-tata-śroṇi | karabhoru-dvayānvitam
10390493 cāru-jānu-yugaṃ cāru | jaṅghā-yugala-saṃyutam
10390501 tuṅga-gulphāruṇa-nakha | vrāta-dīdhitibhir vṛtam
10390503 navāṅguly-aṅguṣṭha-dalair | vilasat-pāda-paṅkajam
10390511 su-mahārha-maṇi-vrāta | kirīṭa-kaṭakāṅgadaiḥ
10390513 kaṭi-sūtra-brahma-sūtra | hāra-nūpura-kuṇḍalaiḥ
10390521 bhrājamānaṃ padma-karaṃ | śaṅkha-cakra-gadā-dharam
10390523 śrīvatsa-vakṣasaṃ bhrājat | kaustubhaṃ vana-mālinam
10390531 sunanda-nanda-pramukhaiḥ | parṣadaiḥ sanakādibhiḥ
10390533 sureśair brahma-rudrādyair | navabhiś ca dvijottamaiḥ
10390541 prahrāda-nārada-vasu | pramukhair bhāgavatottamaiḥ
10390543 stūyamānaṃ pṛthag-bhāvair | vacobhir amalātmabhiḥ
10390551 śriyā puṣṭyā girā kāntyā | kīrtyā tuṣṭyelayorjayā
10390553 vidyayāvidyayā śaktyā | māyayā ca niṣevitam
10390561 vilokya su-bhṛśaṃ prīto | bhaktyā paramayā yutaḥ
10390563 hṛṣyat-tanūruho bhāva- | pariklinnātma-locanaḥ
10390571 girā gadgadayāstauṣīt | sattvam ālambya sātvataḥ
10390573 praṇamya mūrdhnāvahitaḥ | kṛtāñjali-puṭaḥ śanaiḥ
10400010 śrī-akrūra uvāca
10400011 nato 'smy ahaṃ tvākhila-hetu-hetuṃ | nārāyaṇaṃ pūruṣam ādyam avyayam
10400013 yan-nābhi-jātād aravinda-koṣād | brahmāvirāsīd yata eṣa lokaḥ
10400021 bhūs toyam agniḥ pavanaṃ kham ādir | mahān ajādir mana indriyāṇi
10400023 sarvendriyārthā vibudhāś ca sarve | ye hetavas te jagato 'ṅga-bhūtāḥ
10400031 naite svarūpaṃ vidur ātmanas te | hy ajādayo 'nātmatayā gṛhītaḥ
10400033 ajo 'nubaddhaḥ sa guṇair ajāyā | guṇāt paraṃ veda na te svarūpam
10400041 tvāṃ yogino yajanty addhā | mahā-puruṣam īśvaram
10400043 sādhyātmaṃ sādhibhūtaṃ ca | sādhidaivaṃ ca sādhavaḥ
10400051 trayyā ca vidyayā kecit | tvāṃ vai vaitānikā dvijāḥ
10400053 yajante vitatair yajñair | nānā-rūpāmarākhyayā
10400061 eke tvākhila-karmāṇi | sannyasyopaśamaṃ gatāḥ
10400063 jñānino jñāna-yajñena | yajanti jñāna-vigraham
10400071 anye ca saṃskṛtātmāno | vidhinābhihitena te
10400073 yajanti tvan-mayās tvāṃ vai | bahu-mūrty-eka-mūrtikam
10400081 tvām evānye śivoktena | mārgeṇa śiva-rūpiṇam
10400083 bahv-ācārya-vibhedena | bhagavantarn upāsate
10400091 sarva eva yajanti tvāṃ | sarva-deva-mayeśvaram
10400093 ye 'py anya-devatā-bhaktā | yady apy anya-dhiyaḥ prabho
10400101 yathādri-prabhavā nadyaḥ | parjanyāpūritāḥ prabho
10400103 viśanti sarvataḥ sindhuṃ | tadvat tvāṃ gatayo 'ntataḥ
10400111 sattvaṃ rajas tama iti | bhavataḥ prakṛter guṇāḥ
10400113 teṣu hi prākṛtāḥ protā | ā-brahma-sthāvarādayaḥ
10400121 tubhyaṃ namas te tv aviṣakta-dṛṣṭaye
10400122 sarvātmane sarva-dhiyāṃ ca sākṣiṇe
10400123 guṇa-pravāho 'yam avidyayā kṛtaḥ
10400124 pravartate deva-nṛ-tiryag-ātmasu
10400131 agnir mukhaṃ te 'vanir aṅghrir īkṣaṇaṃ
10400132 sūryo nabho nābhir atho diśaḥ śrutiḥ
10400133 dyauḥ kaṃ surendrās tava bāhavo 'rṇavāḥ
10400134 kukṣir marut prāṇa-balaṃ prakalpitam
10400141 romāṇi vṛkṣauṣadhayaḥ śiroruhā
10400142 meghāḥ parasyāsthi-nakhāni te 'drayaḥ
10400143 nimeṣaṇaṃ rātry-ahanī prajāpatir
10400144 meḍhras tu vṛṣṭis tava vīryam iṣyate
10400151 tvayy avyayātman puruṣe prakalpitā | lokāḥ sa-pālā bahu-jīva-saṅkulāḥ
10400153 yathā jale sañjihate jalaukaso | 'py udumbare vā maśakā mano-maye
10400161 yāni yānīha rūpāṇi | krīḍanārthaṃ bibharṣi hi
10400163 tair āmṛṣṭa-śuco lokā | mudā gāyanti te yaśaḥ
10400171 namaḥ kāraṇa-matsyāya | pralayābdhi-carāya ca
10400173 hayaśīrṣṇe namas tubhyaṃ | madhu-kaiṭabha-mṛtyave
10400181 akūpārāya bṛhate | namo mandara-dhāriṇe
10400183 kṣity-uddhāra-vihārāya | namaḥ śūkara-mūrtaye
10400191 namas te 'dbhuta-siṃhāya | sādhu-loka-bhayāpaha
10400193 vāmanāya namas tubhyaṃ | krānta-tribhuvanāya ca
10400201 namo bhṛguṇāṃ pataye | dṛpta-kṣatra-vana-cchide
10400203 namas te raghu-varyāya | rāvaṇānta-karāya ca
10400211 namas te vāsudevāya | namaḥ saṅkarṣaṇāya ca
10400213 pradyumnāyaniruddhāya | sātvatāṃ pataye namaḥ
10400221 namo buddhāya śuddhāya | daitya-dānava-mohine
10400223 mleccha-prāya-kṣatra-hantre | namas te kalki-rūpiṇe
10400231 bhagavan jīva-loko 'yaṃ | mohitas tava māyayā
10400233 ahaṃ mamety asad-grāho | bhrāmyate karma-vartmasu
10400241 ahaṃ cātmātmajāgāra- | dārārtha-svajanādiṣu
10400243 bhramāmi svapna-kalpeṣu | mūḍhaḥ satya-dhiyā vibho
10400251 anityānātma-duḥkheṣu | viparyaya-matir hy aham
10400253 dvandvārāmas tamo-viṣṭo | na jāne tvātmanaḥ priyam
10400261 yathābudho jalaṃ hitvā | praticchannaṃ tad-udbhavaiḥ
10400263 abhyeti mṛga-tṛṣṇāṃ vai | tadvat tvāhaṃ parāṅ-mukhaḥ
10400271 notsahe 'haṃ kṛpaṇa-dhīḥ | kāma-karma-hataṃ manaḥ
10400273 roddhuṃ pramāthibhiś cākṣair | hriyamāṇam itas tataḥ
10400281 so 'haṃ tavāṅghry-upagato 'smy asatāṃ durāpaṃ
10400282 tac cāpy ahaṃ bhavad-anugraha īśa manye
10400283 puṃso bhaved yarhi saṃsaraṇāpavargas
10400284 tvayy abja-nābha sad-upāsanayā matiḥ syāt
10400291 namo vijñāna-mātrāya | sarva-pratyaya-hetave
10400293 puruṣeśa-pradhānāya | brahmaṇe 'nanta-śaktaye
10400301 namas te vāsudevāya | sarva-bhūta-kṣayāya ca
10400303 hṛṣīkeśa namas tubhyaṃ | prapannaṃ pāhi māṃ prabho
10410010 śrī-śuka uvāca
10410011 stuvatas tasya bhagavān | darśayitvā jale vapuḥ
10410013 bhūyaḥ samāharat kṛṣṇo | naṭo nāṭyam ivātmanaḥ
10410021 so 'pi cāntarhitaṃ vīkṣya | jalād unmajya satvaraḥ
10410023 kṛtvā cāvaśyakaṃ sarvaṃ | vismito ratham āgamat
10410031 tam apṛcchad dhṛṣīkeśaḥ | kiṃ te dṛṣṭam ivādbhutam
10410033 bhūmau viyati toye vā | tathā tvāṃ lakṣayāmahe
10410040 śrī-akrūra uvāca
10410041 adbhutānīha yāvanti | bhūmau viyati vā jale
10410043 tvayi viśvātmake tāni | kiṃ me 'dṛṣṭaṃ vipaśyataḥ
10410051 yatrādbhutāni sarvāṇi | bhūmau viyati vā jale
10410053 taṃ tvānupaśyato brahman | kiṃ me dṛṣṭam ihādbhutam
10410061 ity uktvā codayām āsa | syandanaṃ gāndinī-sutaḥ
10410063 mathurām anayad rāmaṃ | kṛṣṇaṃ caiva dinātyaye
10410071 mārge grāma-janā rājaṃs | tatra tatropasaṅgatāḥ
10410073 vasudeva-sutau vīkṣya | prītā dṛṣṭiṃ na cādaduḥ
10410081 tāvad vrajaukasas tatra | nanda-gopādayo 'grataḥ
10410083 puropavanam āsādya | pratīkṣanto 'vatasthire
10410091 tān sametyāha bhagavān | akrūraṃ jagad-īśvaraḥ
10410093 gṛhītvā pāṇinā pāṇiṃ | praśritaṃ prahasann iva
10410101 bhavān praviśatām agre | saha-yānaḥ purīṃ gṛham
10410103 vayaṃ tv ihāvamucyātha | tato drakṣyāmahe purīm
10410110 śrī-akrūra uvāca
10410111 nāhaṃ bhavadbhyāṃ rahitaḥ | pravekṣye mathurāṃ prabho
10410113 tyaktuṃ nārhasi māṃ nātha | bhaktaṃ te bhakta-vatsala
10410121 āgaccha yāma gehān naḥ | sa-nāthān kurv adhokṣaja
10410123 sahāgrajaḥ sa-gopālaiḥ | suhṛdbhiś ca suhṛttama
10410131 punīhi pāda-rajasā | gṛhān no gṛha-medhinām
10410133 yac-chaucenānutṛpyanti | pitaraḥ sāgnayaḥ surāḥ
10410141 avanijyāṅghri-yugalam | āsīt ślokyo balir mahān
10410143 aiśvaryam atulaṃ lebhe | gatiṃ caikāntināṃ tu yā
10410151 āpas te 'ṅghry-avanejanyas | trīṃl lokān śucayo 'punan
10410153 śirasādhatta yāḥ śarvaḥ | svar yātāḥ sagarātmajāḥ
10410161 deva-deva jagan-nātha | puṇya-śravaṇa-kīrtana
10410163 yadūttamottamaḥ-śloka | nārāyaṇa namo 'stu te
10410170 śrī-bhagavan uvāca
10410171 āyāsye bhavato geham | aham arya-samanvitaḥ
10410173 yadu-cakra-druhaṃ hatvā | vitariṣye suhṛt-priyam
10410180 śrī-śuka uvāca
10410181 evam ukto bhagavatā | so 'krūro vimanā iva
10410183 purīṃ praviṣṭaḥ kaṃsāya | karmāvedya gṛhaṃ yayau
10410191 athāparāhne bhagavān | kṛṣṇaḥ saṅkarṣaṇānvitaḥ
10410193 mathurāṃ prāviśad gopair | didṛkṣuḥ parivāritaḥ
10410201 dadarśa tāṃ sphāṭika-tuṇga-gopura- | dvārāṃ bṛhad-dhema-kapāṭa-toraṇām
10410203 tāmrāra-koṣṭhāṃ parikhā-durāsadām | udyāna-ramyopavanopaśobhitām
10410211 sauvarṇa-śṛṅgāṭaka-harmya-niṣkuṭaiḥ | śreṇī-sabhābhir bhavanair upaskṛtām
10410213 vaidūrya-vajrāmala-nīla-vidrumair | muktā-haridbhir valabhīṣu vediṣu
10410221 juṣṭeṣu jālāmukha-randhra-kuṭṭimeṣv | āviṣṭa-pārāvata-barhi-nāditām
10410223 saṃsikta-rathyāpaṇa-mārga-catvarāṃ | prakīrṇa-mālyāṅkura-lāja-taṇḍulām
10410231 āpūrṇa-kumbhair dadhi-candanokṣitaiḥ | prasūna-dīpāvalibhiḥ sa-pallavaiḥ
10410233 sa-vṛnda-rambhā-kramukaiḥ sa-ketubhiḥ | sv-alaṅkṛta-dvāra-gṛhāṃ sa-paṭṭikaiḥ
10410241 tāṃ sampraviṣṭau vasudeva-nandanau | vṛtau vayasyair naradeva-vartmanā
10410243 draṣṭuṃ samīyus tvaritāḥ pura-striyo | harmyāṇi caivāruruhur nṛpotsukāḥ
10410251 kāścid viparyag-dhṛta-vastra-bhūṣaṇā
10410252 vismṛtya caikaṃ yugaleṣv athāparāḥ
10410253 kṛtaika-patra-śravanaika-nūpurā
10410254 nāṅktvā dvitīyaṃ tv aparāś ca locanam
10410261 aśnantya ekās tad apāsya sotsavā | abhyajyamānā akṛtopamajjanāḥ
10410263 svapantya utthāya niśamya niḥsvanaṃ | prapāyayantyo 'rbham apohya mātaraḥ
10410271 manāṃsi tāsām aravinda-locanaḥ | pragalbha-līlā-hasitāvalokaiḥ
10410273 jahāra matta-dviradendra-vikramo | dṛśāṃ dadac chrī-ramaṇātmanotsavam
10410281 dṛṣṭvā muhuḥ śrutam anudruta-cetasas taṃ
10410282 tat-prekṣaṇotsmita-sudhokṣaṇa-labdha-mānāḥ
10410283 ānanda-mūrtim upaguhya dṛśātma-labdhaṃ
10410284 hṛṣyat-tvaco jahur anantam arindamādhim
10410291 prāsāda-śikharārūḍhāḥ | prīty-utphulla-mukhāmbujāḥ
10410293 abhyavarṣan saumanasyaiḥ | pramadā bala-keśavau
10410301 dadhy-akṣataiḥ soda-pātraiḥ | srag-gandhair abhyupāyanaiḥ
10410303 tāv ānarcuḥ pramuditās | tatra tatra dvijātayaḥ
10410311 ūcuḥ paurā aho gopyas | tapaḥ kim acaran mahat
10410313 yā hy etāv anupaśyanti | nara-loka-mahotsavau
10410321 rajakaṃ kañcid āyāntaṃ | raṅga-kāraṃ gadāgrajaḥ
10410323 dṛṣṭvāyācata vāsāṃsi | dhautāny aty-uttamāni ca
10410331 dehy āvayoḥ samucitāny | aṅga vāsāṃsi cārhatoḥ
10410333 bhaviṣyati paraṃ śreyo | dātus te nātra saṃśayaḥ
10410341 sa yācito bhagavatā | paripūrṇena sarvataḥ
10410343 sākṣepaṃ ruṣitaḥ prāha | bhṛtyo rājñaḥ su-durmadaḥ
10410351 īdṛśāny eva vāsāṃsī | nityaṃ giri-vane-caraḥ
10410353 paridhatta kim udvṛttā | rāja-dravyāṇy abhīpsatha
10410361 yātāśu bāliśā maivaṃ | prārthyaṃ yadi jijīvīṣā
10410363 badhnanti ghnanti lumpanti | dṛptaṃ rāja-kulāni vai
10410371 evaṃ vikatthamānasya | kupito devakī-sutaḥ
10410373 rajakasya karāgreṇa | śiraḥ kāyād apātayat
10410381 tasyānujīvinaḥ sarve | vāsaḥ-kośān visṛjya vai
10410383 dudruvuḥ sarvato mārgaṃ | vāsāṃsi jagṛhe 'cyutaḥ
10410391 vasitvātma-priye vastre | kṛṣṇaḥ saṅkarṣaṇas tathā
10410393 śeṣāṇy ādatta gopebhyo | visṛjya bhuvi kānicit
10410401 tatas tu vāyakaḥ prītas | tayor veṣam akalpayat
10410403 vicitra-varṇaiś caileyair | ākalpair anurūpataḥ
10410411 nānā-lakṣaṇa-veṣābhyāṃ | kṛṣṇa-rāmau virejatuḥ
10410413 sv-alaṅkṛtau bāla-gajau | parvaṇīva sitetarau
10410421 tasya prasanno bhagavān | prādāt sārūpyam ātmanaḥ
10410423 śriyaṃ ca paramāṃ loke | balaiśvarya-smṛtīndriyam
10410431 tataḥ sudāmno bhavanaṃ | mālā-kārasya jagmatuḥ
10410433 tau dṛṣṭvā sa samutthāya | nanāma śirasā bhuvi
10410441 tayor āsanam ānīya | pādyaṃ cārghyārhaṇādibhiḥ
10410443 pūjāṃ sānugayoś cakre | srak-tāmbūlānulepanaiḥ
10410451 prāha naḥ sārthakaṃ janma | pāvitaṃ ca kulaṃ prabho
10410453 pitṛ-devarṣayo mahyaṃ | tuṣṭā hy āgamanena vām
10410461 bhavantau kila viśvasya | jagataḥ kāraṇaṃ param
10410463 avatīrṇāv ihāṃśena | kṣemāya ca bhavāya ca
10410471 na hi vāṃ viṣamā dṛṣṭiḥ | suhṛdor jagad-ātmanoḥ
10410473 samayoḥ sarva-bhūteṣu | bhajantaṃ bhajator api
10410481 tāv ajñāpayataṃ bhṛtyaṃ | kim ahaṃ karavāṇi vām
10410483 puṃso 'ty-anugraho hy eṣa | bhavadbhir yan niyujyate
10410491 ity abhipretya rājendra | sudāmā prīta-mānasaḥ
10410493 śastaiḥ su-gandhaiḥ kusumair | mālā viracitā dadau
10410501 tābhiḥ sv-alaṅkṛtau prītau | kṛṣṇa-rāmau sahānugau
10410503 praṇatāya prapannāya | dadatur vara-dau varān
10410511 so 'pi vavre 'calāṃ bhaktiṃ | tasminn evākhilātmani
10410513 tad-bhakteṣu ca sauhārdaṃ | bhūteṣu ca dayāṃ parām
10410521 iti tasmai varaṃ dattvā | śriyaṃ cānvaya-vardhinīm
10410523 balam āyur yaśaḥ kāntiṃ | nirjagāma sahāgrajaḥ
10420010 śrī-śuka uvāca
10420011 atha vrajan rāja-pathena mādhavaḥ | striyaṃ gṛhītāṅga-vilepa-bhājanām
10420013 vilokya kubjāṃ yuvatīṃ varānanāṃ | papraccha yāntīṃ prahasan rasa-pradaḥ
10420021 kā tvaṃ varorv etad u hānulepanaṃ | kasyāṅgane vā kathayasva sādhu naḥ
10420023 dehy āvayor aṅga-vilepam uttamaṃ | śreyas tatas te na cirād bhaviṣyati
10420030 sairandhry uvāca
10420031 dāsy asmy ahaṃ sundara kaṃsa-sammatā
10420032 trivakra-nāmā hy anulepa-karmaṇi
10420033 mad-bhāvitaṃ bhoja-pater ati-priyaṃ
10420034 vinā yuvāṃ ko 'nyatamas tad arhati
10420041 rūpa-peśala-mādhurya | hasitālāpa-vīkṣitaiḥ
10420043 dharṣitātmā dadau sāndram | ubhayor anulepanam
10420051 tatas tāv aṅga-rāgeṇa | sva-varṇetara-śobhinā
10420053 samprāpta-para-bhāgena | śuśubhāte 'nurañjitau
10420061 prasanno bhagavān kubjāṃ | trivakrāṃ rucirānanām
10420063 ṛjvīṃ kartuṃ manaś cakre | darśayan darśane phalam
10420071 padbhyām ākramya prapade | dry-aṅguly-uttāna-pāṇinā
10420073 pragṛhya cibuke 'dhyātmam | udanīnamad acyutaḥ
10420081 sā tadarju-samānāṅgī | bṛhac-chroṇi-payodharā
10420083 mukunda-sparśanāt sadyo | babhūva pramadottamā
10420091 tato rūpa-guṇaudārya- | sampannā prāha keśavam
10420093 uttarīyāntam akṛṣya | smayantī jāta-hṛc-chayā
10420101 ehi vīra gṛhaṃ yāmo | na tvāṃ tyaktum ihotsahe
10420103 tvayonmathita-cittāyāḥ | prasīda puruṣarṣabha
10420111 evaṃ striyā yācyamānaḥ | kṛṣṇo rāmasya paśyataḥ
10420113 mukhaṃ vīkṣyānu gopānāṃ | prahasaṃs tām uvāca ha
10420121 eṣyāmi te gṛhaṃ su-bhru | puṃsām ādhi-vikarśanam
10420123 sādhitārtho 'gṛhāṇāṃ naḥ | pānthānāṃ tvaṃ parāyaṇam
10420131 visṛjya mādhvyā vāṇyā tām | vrajan mārge vaṇik-pathaiḥ
10420133 nānopāyana-tāmbūla- | srag-gandhaiḥ sāgrajo 'rcitaḥ
10420141 tad-darśana-smara-kṣobhād | ātmānaṃ nāvidan striyaḥ
10420143 visrasta-vāsaḥ-kavara | valayā lekhya-mūrtayaḥ
10420151 tataḥ paurān pṛcchamāno | dhanuṣaḥ sthānam acyutaḥ
10420153 tasmin praviṣṭo dadṛśe | dhanur aindram ivādbhutam
10420161 puruṣair bahubhir guptam | arcitaṃ paramarddhimat
10420163 vāryamāṇo nṛbhiḥ kṛṣṇaḥ | prasahya dhanur ādade
10420171 kareṇa vāmena sa-līlam uddhṛtaṃ | sajyaṃ ca kṛtvā nimiṣeṇa paśyatām
10420173 nṛṇāṃ vikṛṣya prababhañja madhyato | yathekṣu-daṇḍaṃ mada-kary urukramaḥ
10420181 dhanuṣo bhajyamānasya | śabdaḥ khaṃ rodasī diśaḥ
10420183 pūrayām āsa yaṃ śrutvā | kaṃsas trāsam upāgamat
10420191 tad-rakṣiṇaḥ sānucaraṃ | kupitā ātatāyinaḥ
10420193 gṛhītu-kāmā āvavrur | gṛhyatāṃ vadhyatām iti
10420201 atha tān durabhiprāyān | vilokya bala-keśavau
10420203 kruddhau dhanvana ādāya | śakale tāṃś ca jaghnatuḥ
10420211 balaṃ ca kaṃsa-prahitaṃ | hatvā śālā-mukhāt tataḥ
10420213 niṣkramya ceratur hṛṣṭau | nirīkṣya pura-sampadaḥ
10420221 tayos tad adbhutaṃ vīryaṃ | niśāmya pura-vāsinaḥ
10420223 tejaḥ prāgalbhyaṃ rūpaṃ ca | menire vibudhottamau
10420231 tayor vicaratoḥ svairam | ādityo 'stam upeyivān
10420233 kṛṣṇa-rāmau vṛtau gopaiḥ | purāc chakaṭam īyatuḥ
10420241 gopyo mukunda-vigame virahāturā yā | āśāsatāśiṣa ṛtā madhu-pury abhūvan
10420243 sampaśyatāṃ puruṣa-bhūṣaṇa-gātra-lakṣmīṃ | hitvetarān nu bhajataś cakame
'yanaṃ śrīḥ
10420251 avaniktāṅghri-yugalau | bhuktvā kṣīropasecanam
10420253 ūṣatus tāṃ sukhaṃ rātriṃ | jñātvā kaṃsa-cikīrṣitam
10420261 kaṃsas tu dhanuṣo bhaṅgaṃ | rakṣiṇāṃ sva-balasya ca
10420263 vadhaṃ niśamya govinda- | rāma-vikrīḍitaṃ param
10420271 dīrgha-prajāgaro bhīto | durnimittāni durmatiḥ
10420273 bahūny acaṣṭobhayathā | mṛtyor dautya-karāṇi ca
10420281 adarśanaṃ sva-śirasaḥ | pratirūpe ca saty api
10420283 asaty api dvitīye ca | dvai-rūpyaṃ jyotiṣāṃ tathā
10420291 chidra-pratītiś chāyāyāṃ | prāṇa-ghoṣānupaśrutiḥ
10420293 svarṇa-pratītir vṛkṣeṣu | sva-padānām adarśanam
10420301 svapne preta-pariṣvaṅgaḥ | khara-yānaṃ viṣādanam
10420303 yāyān nalada-māly ekas | tailābhyakto dig-ambaraḥ
10420311 anyāni cetthaṃ-bhūtāni | svapna-jāgaritāni ca
10420313 paśyan maraṇa-santrasto | nidrāṃ lebhe na cintayā
10420321 vyuṣṭāyāṃ niśi kauravya | sūrye cādbhyaḥ samutthite
10420323 kārayām āsa vai kaṃso | malla-krīḍā-mahotsavam
10420331 ānarcuḥ puruṣā raṅgaṃ | tūrya-bheryaś ca jaghnire
10420333 mañcāś cālaṅkṛtāḥ sragbhiḥ | patākā-caila-toraṇaiḥ
10420341 teṣu paurā jānapadā | brahma-kṣatra-purogamāḥ
10420343 yathopajoṣaṃ viviśū | rājānaś ca kṛtāsanāḥ
10420351 kaṃsaḥ parivṛto 'mātyai | rāja-mañca upāviśat
10420353 maṇḍaleśvara-madhya-stho | hṛdayena vidūyatā
10420361 vādyamānesu tūryeṣu | malla-tālottareṣu ca
10420363 mallāḥ sv-alaṅkṛtāḥ dṛptāḥ | sopādhyāyāḥ samāsata
10420371 cāṇūro muṣṭikaḥ kūtaḥ | śalas tośala eva ca
10420373 ta āsedur upasthānaṃ | valgu-vādya-praharṣitāḥ
10420381 nanda-gopādayo gopā | bhoja-rāja-samāhutāḥ
10420383 niveditopāyanās ta | ekasmin mañca āviśan
10430010 śrī-śuka uvāca
10430011 atha kṛṣṇaś ca rāmaś ca | kṛta-śaucau parantapa
10430013 malla-dundubhi-nirghoṣaṃ | śrutvā draṣṭum upeyatuḥ
10430021 raṅga-dvāraṃ samāsādya | tasmin nāgam avasthitam
10430023 apaśyat kuvalayāpīḍaṃ | kṛṣṇo 'mbaṣṭha-pracoditam
10430031 baddhvā parikaraṃ śauriḥ | samuhya kuṭilālakān
10430033 uvāca hastipaṃ vācā | megha-nāda-gabhīrayā
10430041 ambaṣṭhāmbaṣṭha mārgaṃ nau | dehy apakrama mā ciram
10430043 no cet sa-kuñjaraṃ tvādya | nayāmi yama-sādanam
10430051 evaṃ nirbhartsito 'mbaṣṭhaḥ | kupitaḥ kopitaṃ gajam
10430053 codayām āsa kṛṣṇāya | kālāntaka-yamopamam
10430061 karīndras tam abhidrutya | kareṇa tarasāgrahīt
10430063 karād vigalitaḥ so 'muṃ | nihatyāṅghriṣv alīyata
10430071 saṅkruddhas tam acakṣāṇo | ghrāṇa-dṛṣṭiḥ sa keśavam
10430073 parāmṛśat puṣkareṇa | sa prasahya vinirgataḥ
10430081 pucche pragṛhyāti-balaṃ | dhanuṣaḥ pañca-viṃśatim
10430083 vicakarṣa yathā nāgaṃ | suparṇa iva līlayā
10430091 sa paryāvartamānena | savya-dakṣiṇato 'cyutaḥ
10430093 babhrāma bhrāmyamāṇena | go-vatseneva bālakaḥ
10430101 tato 'bhimakham abhyetya | pāṇināhatya vāraṇam
10430103 prādravan pātayām āsa | spṛśyamānaḥ pade pade
10430111 sa dhāvan kṛīdayā bhūmau | patitvā sahasotthitaḥ
10430113 tam matvā patitaṃ kruddho | dantābhyāṃ so 'hanat kṣitim
10430121 sva-vikrame pratihate | kuñjarendro 'ty-amarṣitaḥ
10430123 codyamāno mahāmātraiḥ | kṛṣṇam abhyadravad ruṣā
10430131 tam āpatantam āsādya | bhagavān madhusūdanaḥ
10430133 nigṛhya pāṇinā hastaṃ | pātayām āsa bhū-tale
10430141 patitasya padākramya | mṛgendra iva līlayā
10430143 dantam utpāṭya tenebhaṃ | hastipāṃś cāhanad dhariḥ
10430151 mṛtakaṃ dvipam utsṛjya | danta-pāṇiḥ samāviśat
10430153 aṃsa-nyasta-viṣāṇo 'sṛṅ- | mada-bindubhir aṅkitaḥ
10430155 virūḍha-sveda-kaṇikā | vadanāmburuho babhau
10430161 vṛtau gopaiḥ katipayair | baladeva-janārdanau
10430163 raṅgaṃ viviśatū rājan | gaja-danta-varāyudhau
10430171 mallānām aśanir nṛṇāṃ nara-varaḥ strīṇāṃ smaro mūrtimān
10430172 gopānāṃ sva-jano 'satāṃ kṣiti-bhujāṃ śāstā sva-pitroḥ śiśuḥ
10430173 mṛtyur bhoja-pater virāḍ aviduṣāṃ tattvaṃ paraṃ yogināṃ
10430174 vṛṣṇīnāṃ para-devateti vidito raṅgaṃ gataḥ sāgrajaḥ
10430181 hataṃ kuvalayāpīḍaṃ | dṛṣṭvā tāv api durjayau
10430183 kaṃso manasy api tadā | bhṛśam udvivije nṛpa
10430191 tau rejatū raṅga-gatau mahā-bhujau | vicitra-veṣābharaṇa-srag-ambarau
10430193 yathā naṭāv uttama-veṣa-dhāriṇau | manaḥ kṣipantau prabhayā nirīkṣatām
10430201 nirīkṣya tāv uttama-pūruṣau janā | mañca-sthitā nāgara-rāṣṭrakā nṛpa
10430203 praharṣa-vegotkalitekṣaṇānanāḥ | papur na tṛptā nayanais tad-ānanam
10430211 pibanta iva cakṣurbhyāṃ | lihanta iva jihvayā
10430213 jighranta iva nāsābhyāṃ | śliṣyanta iva bāhubhiḥ
10430221 ūcuḥ parasparaṃ te vai | yathā-dṛṣṭaṃ yathā-śrutam
10430223 tad-rūpa-guṇa-mādhurya- | prāgalbhya-smāritā iva
10430231 etau bhagavataḥ sākṣād | dharer nārāyaṇasya hi
10430233 avatīrṇāv ihāṃśena | vasudevasya veśmani
10430241 eṣa vai kila devakyāṃ | jāto nītaś ca gokulam
10430243 kālam etaṃ vasan gūḍho | vavṛdhe nanda-veśmani
10430251 pūtanānena nītāntaṃ | cakravātaś ca dānavaḥ
10430253 arjunau guhyakaḥ keśī | dhenuko 'nye ca tad-vidhāḥ
10430261 gāvaḥ sa-pālā etena | dāvāgneḥ parimocitāḥ
10430263 kāliyo damitaḥ sarpa | indraś ca vimadaḥ kṛtaḥ
10430271 saptāham eka-hastena | dhṛto 'dri-pravaro 'munā
10430273 varṣa-vātāśanibhyaś ca | paritrātaṃ ca gokulam
10430281 gopyo 'sya nitya-mudita- | hasita-prekṣaṇaṃ mukham
10430283 paśyantyo vividhāṃs tāpāṃs | taranti smāśramaṃ mudā
10430291 vadanty anena vaṃśo 'yaṃ | yadoḥ su-bahu-viśrutaḥ
10430293 śriyaṃ yaśo mahatvaṃ ca | lapsyate parirakṣitaḥ
10430301 ayaṃ cāsyāgrajaḥ śrīmān | rāmaḥ kamala-locanaḥ
10430303 pralambo nihato yena | vatsako ye bakādayaḥ
10430311 janeṣv evaṃ bruvāṇeṣu | tūryeṣu ninadatsu ca
10430313 kṛṣṇa-rāmau samābhāṣya | cāṇūro vākyam abravīt
10430321 he nanda-sūno he rāma | bhavantau vīra-sammatau
10430323 niyuddha-kuśalau śrutvā | rājñāhūtau didṛkṣuṇā
10430331 priyaṃ rājñaḥ prakurvatyaḥ | śreyo vindanti vai prajāḥ
10430333 manasā karmaṇā vācā | viparītam ato 'nyathā
10430341 nityaṃ pramuditā gopā | vatsa-pālā yathā-sphuṭam
10430343 vaneṣu malla-yuddhena | krīḍantaś cārayanti gāḥ
10430351 tasmād rājñaḥ priyaṃ yūyaṃ | vayaṃ ca karavāma he
10430353 bhūtāni naḥ prasīdanti | sarva-bhūta-mayo nṛpaḥ
10430361 tan niśamyābravīt kṛṣṇo | deśa-kālocitaṃ vacaḥ
10430363 niyuddham ātmano 'bhīṣṭaṃ | manyamāno 'bhinandya ca
10430371 prajā bhoja-pater asya | vayaṃ cāpi vane-carāḥ
10430373 karavāma priyaṃ nityaṃ | tan naḥ param anugrahaḥ
10430381 bālā vayaṃ tulya-balaiḥ | krīḍiṣyāmo yathocitam
10430383 bhaven niyuddhaṃ mādharmaḥ | spṛśen malla-sabhā-sadaḥ
10430390 cāṇūra uvāca
10430391 na bālo na kiśoras tvaṃ | balaś ca balināṃ varaḥ
10430393 līlayebho hato yena | sahasra-dvipa-sattva-bhṛt
10430401 tasmād bhavadbhyāṃ balibhir | yoddhavyaṃ nānayo 'tra vai
10430403 mayi vikrama vārṣṇeya | balena saha muṣṭikaḥ
10440010 śrī-śuka uvāca
10440011 evaṃ carcita-saṅkalpo | bhagavān madhusūdanaḥ
10440013 āsasādātha caṇūraṃ | muṣṭtikaṃ rohiṇī-sutaḥ
10440021 hastābhyāṃ hastayor baddhvā | padbhyām eva ca pādayoḥ
10440023 vicakarṣatur anyonyaṃ | prasahya vijigīṣayā
10440031 aratnī dve aratnibhyāṃ | jānubhyāṃ caiva jānunī
10440033 śiraḥ śīrṣṇorasoras tāv | anyonyam abhijaghnatuḥ
10440041 paribhrāmaṇa-vikṣepa- | parirambhāvapātanaiḥ
10440043 utsarpaṇāpasarpaṇaiś | cānyonyaṃ pratyarundhatām
10440051 utthāpanair unnayanaiś | cālanaiḥ sthāpanair api
10440053 parasparaṃ jigīṣantāv | apacakratur ātmanaḥ
10440061 tad balābalavad yuddhaṃ | sametāḥ sarva-yoṣitaḥ
10440063 ūcuḥ parasparaṃ rājan | sānukampā varūthaśaḥ
10440071 mahān ayaṃ batādharma | eṣāṃ rāja-sabhā-sadām
10440073 ye balābalavad yuddhaṃ | rājño 'nvicchanti paśyataḥ
10440081 kva vajra-sāra-sarvāṅgau | mallau śailendra-sannibhau
10440083 kva cāti-sukumārāṅgau | kiśorau nāpta-yauvanau
10440091 dharma-vyatikramo hy asya | samājasya dhruvaṃ bhavet
10440093 yatrādharmaḥ samuttiṣṭhen | na stheyaṃ tatra karhicit
10440101 na sabhāṃ praviśet prājñaḥ | sabhya-doṣān anusmaran
10440103 abruvan vibruvann ajño | naraḥ kilbiṣam aśnute
10440111 valgataḥ śatrum abhitaḥ | kṛṣṇasya vadanāmbujam
10440113 vīkṣyatāṃ śrama-vāry-uptaṃ | padma-kośam ivāmbubhiḥ
10440121 kiṃ na paśyata rāmasya | mukham ātāmra-locanam
10440123 muṣṭikaṃ prati sāmarṣaṃ | hāsa-saṃrambha-śobhitam
10440131 puṇyā bata vraja-bhuvo yad ayaṃ nṛ-liṅga
10440132 gūḍhaḥ purāṇa-puruṣo vana-citra-mālyaḥ
10440133 gāḥ pālayan saha-balaḥ kvaṇayaṃś ca veṇuṃ
10440134 vikrīdayāñcati giritra-ramārcitāṅghriḥ
10440141 gopyas tapaḥ kim acaran yad amuṣya rūpaṃ
10440142 lāvaṇya-sāram asamordhvam ananya-siddham
10440143 dṛgbhiḥ pibanty anusavābhinavaṃ durāpam
10440144 ekānta-dhāma yaśasaḥ śrīya aiśvarasya
10440151 yā dohane 'vahanane mathanopalepa | preṅkheṅkhanārbha-ruditokṣaṇa-mārjanādau
10440153 gāyanti cainam anurakta-dhiyo 'śru-kaṇṭhyo | dhanyā vraja-striya urukrama-citta-
yānāḥ
10440161 prātar vrajād vrajata āviśataś ca sāyaṃ
10440162 gobhiḥ samaṃ kvaṇayato 'sya niśamya veṇum
10440163 nirgamya tūrṇam abalāḥ pathi bhūri-puṇyāḥ
10440164 paśyanti sa-smita-mukhaṃ sa-dayāvalokam
10440171 evaṃ prabhāṣamāṇāsu | strīṣu yogeśvaro hariḥ
10440173 śatruṃ hantuṃ manaś cakre | bhagavān bharatarṣabha
10440181 sa-bhayāḥ strī-giraḥ śrutvā | putra-sneha-śucāturau
10440183 pitarāv anvatapyetāṃ | putrayor abudhau balam
10440191 tais tair niyuddha-vidhibhir | vividhair acyutetarau
10440193 yuyudhāte yathānyonyaṃ | tathaiva bala-muṣṭikau
10440201 bhagavad-gātra-niṣpātair | vajra-nīṣpeṣa-niṣṭhuraiḥ
10440203 cāṇūro bhajyamānāṅgo | muhur glānim avāpa ha
10440211 sa śyena-vega utpatya | muṣṭī-kṛtya karāv ubhau
10440213 bhagavantaṃ vāsudevaṃ | kruddho vakṣasy abādhata
10440221 nācalat tat-prahāreṇa | mālāhata iva dvipaḥ
10440223 bāhvor nigṛhya cāṇūraṃ | bahuśo bhrāmayan hariḥ
10440231 bhū-pṛṣṭhe pothayām āsa | tarasā kṣīṇa jīvitam
10440233 visrastākalpa-keśa-srag | indra-dhvaja ivāpatat
10440241 tathaiva muṣṭikaḥ pūrvaṃ | sva-muṣṭyābhihatena vai
10440243 balabhadreṇa balinā | talenābhihato bhṛśam
10440251 pravepitaḥ sa rudhiram | udvaman mukhato 'rditaḥ
10440253 vyasuḥ papātorvy-upasthe | vātāhata ivāṅghripaḥ
10440261 tataḥ kūṭam anuprāptaṃ | rāmaḥ praharatāṃ varaḥ
10440263 avadhīl līlayā rājan | sāvajñaṃ vāma-muṣṭinā
10440271 tarhy eva hi śalaḥ kṛṣṇa- | prapadāhata-śīrṣakaḥ
10440273 dvidhā vidīrṇas tośalaka | ubhāv api nipetatuḥ
10440281 cāṇūre muṣṭike kūṭe | śale tośalake hate
10440283 śeṣāḥ pradudruvur mallāḥ | sarve prāṇa-parīpsavaḥ
10440291 gopān vayasyān ākṛṣya | taiḥ saṃsṛjya vijahratuḥ
10440293 vādyamāneṣu tūryeṣu | valgantau ruta-nūpurau
10440301 janāḥ prajahṛṣuḥ sarve | karmaṇā rāma-kṛṣṇayoḥ
10440303 ṛte kaṃsaṃ vipra-mukhyāḥ | sādhavaḥ sādhu sādhv iti
10440311 hateṣu malla-varyeṣu | vidruteṣu ca bhoja-rāṭ
10440313 nyavārayat sva-tūryāṇi | vākyaṃ cedam uvāca ha
10440321 niḥsārayata durvṛttau | vasudevātmajau purāt
10440323 dhanaṃ harata gopānāṃ | nandaṃ badhnīta durmatim
10440331 vasudevas tu durmedhā | hanyatām āśv asattamaḥ
10440333 ugrasenaḥ pitā cāpi | sānugaḥ para-pakṣa-gaḥ
10440341 evaṃ vikatthamāne vai | kaṃse prakupito 'vyayaḥ
10440343 laghimnotpatya tarasā | mañcam uttuṅgam āruhat
10440351 tam āviśantam ālokya | mṛtyum ātmana āsanāt
10440353 manasvī sahasotthāya | jagṛhe so 'si-carmaṇī
10440361 taṃ khaḍga-pāṇiṃ vicarantam āśu | śyenaṃ yathā dakṣiṇa-savyam ambare
10440363 samagrahīd durviṣahogra-tejā | yathoragaṃ tārkṣya-sutaḥ prasahya
10440371 pragṛhya keśeṣu calat-kirītaṃ | nipātya raṅgopari tuṅga-mañcāt
10440373 tasyopariṣṭāt svayam abja-nābhaḥ | papāta viśvāśraya ātma-tantraḥ
10440381 taṃ samparetaṃ vicakarṣa bhūmau | harir yathebhaṃ jagato vipaśyataḥ
10440383 hā heti śabdaḥ su-mahāṃs tadābhūd | udīritaḥ sarva-janair narendra
10440391 sa nityadodvigna-dhiyā tam īśvaraṃ | pibann adan vā vicaran svapan śvasan
10440393 dadarśa cakrāyudham agrato yatas | tad eva rūpaṃ duravāpam āpa
10440401 tasyānujā bhrātaro 'ṣṭau | kaṅka-nyagrodhakādayaḥ
10440403 abhyadhāvann ati-kruddhā | bhrātur nirveśa-kāriṇaḥ
10440411 tathāti-rabhasāṃs tāṃs tu | saṃyattān rohiṇī-sutaḥ
10440413 ahan parigham udyamya | paśūn iva mṛgādhipaḥ
10440421 nedur dundubhayo vyomni | brahmeśādyā vibhūtayaḥ
10440423 puṣpaiḥ kirantas taṃ prītāḥ | śaśaṃsur nanṛtuḥ striyaḥ
10440431 teṣāṃ striyo mahā-rāja | suhṛn-maraṇa-duḥkhitāḥ
10440433 tatrābhīyur vinighnantyaḥ | śīrṣāṇy aśru-vilocanāḥ
10440441 śayānān vīra-śayāyāṃ | patīn āliṅgya śocatīḥ
10440443 vilepuḥ su-svaraṃ nāryo | visṛjantyo muhuḥ śucaḥ
10440451 hā nātha priya dharma-jña | karuṇānātha-vatsala
10440453 tvayā hatena nihatā | vayaṃ te sa-gṛha-prajāḥ
10440461 tvayā virahitā patyā | purīyaṃ puruṣarṣabha
10440463 na śobhate vayam iva | nivṛttotsava-maṅgalā
10440471 anāgasāṃ tvaṃ bhūtānāṃ | kṛtavān droham ulbaṇam
10440473 tenemāṃ bho daśāṃ nīto | bhūta-dhruk ko labheta śam
10440481 sarveṣām iha bhūtānām | eṣa hi prabhavāpyayaḥ
10440483 goptā ca tad-avadhyāyī | na kvacit sukham edhate
10440490 śrī-śuka uvāca
10440491 rāja-yoṣita āśvāsya | bhagavāṃl loka-bhāvanaḥ
10440493 yām āhur laukikīṃ saṃsthāṃ | hatānāṃ samakārayat
10440501 mātaraṃ pitaraṃ caiva | mocayitvātha bandhanāt
10440503 kṛṣṇa-rāmau vavandāte | śirasā spṛśya pādayoḥ
10440511 devakī vasudevaś ca | vijñāya jagad-īśvarau
10440513 kṛta-saṃvandanau putrau | sasvajāte na śaṅkitau
10450010 śrī-śuka uvāca
10450011 pitarāv upalabdhārthau | viditvā puruṣottamaḥ
10450013 mā bhūd iti nijāṃ māyāṃ | tatāna jana-mohinīm
10450021 uvāca pitarāv etya | sāgrajaḥ sātvanarṣabhaḥ
10450023 praśrayāvanataḥ prīṇann | amba tāteti sādaram
10450031 nāsmatto yuvayos tāta | nityotkaṇṭhitayor api
10450033 bālya-paugaṇḍa-kaiśorāḥ | putrābhyām abhavan kvacit
10450041 na labdho daiva-hatayor | vāso nau bhavad-antike
10450043 yāṃ bālāḥ pitṛ-geha-sthā | vindante lālitā mudam
10450051 sarvārtha-sambhavo deho | janitaḥ poṣito yataḥ
10450053 na tayor yāti nirveśaṃ | pitror martyaḥ śatāyuṣā
10450061 yas tayor ātmajaḥ kalpa | ātmanā ca dhanena ca
10450063 vṛttiṃ na dadyāt taṃ pretya | sva-māṃsaṃ khādayanti hi
10450071 mātaraṃ pitaraṃ vṛddhaṃ | bhāryāṃ sādhvīṃ sutam śiśum
10450073 guruṃ vipraṃ prapannaṃ ca | kalpo 'bibhrac chvasan-mṛtaḥ
10450081 tan nāv akalpayoḥ kaṃsān | nityam udvigna-cetasoḥ
10450083 mogham ete vyatikrāntā | divasā vām anarcatoḥ
10450091 tat kṣantum arhathas tāta | mātar nau para-tantrayoḥ
10450093 akurvator vāṃ śuśrūṣāṃ | kliṣṭayor durhṛdā bhṛśam
10450100 śrī-śuka uvāca
10450101 iti māyā-manuṣyasya | harer viśvātmano girā
10450103 mohitāv aṅkam āropya | pariṣvajyāpatur mudam
10450111 siñcantāv aśru-dhārābhiḥ | sneha-pāśena cāvṛtau
10450113 na kiñcid ūcatū rājan | bāṣpa-kaṇṭhau vimohitau
10450121 evam āśvāsya pitarau | bhagavān devakī-sutaḥ
10450123 mātāmahaṃ tūgrasenaṃ | yadūnām akaron ṇṛpam
10450131 āha cāsmān mahā-rāja | prajāś cājñaptum arhasi
10450133 yayāti-śāpād yadubhir | nāsitavyaṃ nṛpāsane
10450141 mayi bhṛtya upāsīne | bhavato vibudhādayaḥ
10450143 baliṃ haranty avanatāḥ | kim utānye narādhipāḥ
10450151 sarvān svān jñati-sambandhān | digbhyaḥ kaṃsa-bhayākulān
10450153 yadu-vṛṣṇy-andhaka-madhu | dāśārha-kukurādikān
10450161 sabhājitān samāśvāsya | videśāvāsa-karśitān
10450163 nyavāsayat sva-geheṣu | vittaiḥ santarpya viśva-kṛt
10450171 kṛṣṇa-saṅkarṣaṇa-bhujair | guptā labdha-manorathāḥ
10450173 gṛheṣu remire siddhāḥ | kṛṣṇa-rāma-gata-jvarāḥ
10450181 vīkṣanto 'har ahaḥ prītā | mukunda-vadanāmbujam
10450183 nityaṃ pramuditaṃ śrīmat | sa-daya-smita-vīkṣaṇam
10450191 tatra pravayaso 'py āsan | yuvāno 'ti-balaujasaḥ
10450193 pibanto 'kṣair mukundasya | mukhāmbuja-sudhāṃ muhuḥ
10450201 atha nandaṃ samasādya | bhagavān devakī-sutaḥ
10450203 saṅkarṣaṇaś ca rājendra | pariṣvajyedam ūcatuḥ
10450211 pitar yuvābhyāṃ snigdhābhyāṃ | poṣitau lālitau bhṛśam
10450213 pitror abhyadhikā prītir | ātmajeṣv ātmano 'pi hi
10450221 sa pitā sā ca jananī | yau puṣṇītāṃ sva-putra-vat
10450223 śiśūn bandhubhir utsṛṣṭān | akalpaiḥ poṣa-rakṣaṇe
10450231 yāta yūyaṃ vrajaṃn tāta | vayaṃ ca sneha-duḥkhitān
10450233 jñātīn vo draṣṭum eṣyāmo | vidhāya suhṛdāṃ sukham
10450241 evaṃ sāntvayya bhagavān | nandaṃ sa-vrajam acyutaḥ
10450243 vāso-'laṅkāra-kupyādyair | arhayām āsa sādaram
10450251 ity uktas tau pariṣvajya | nandaḥ praṇaya-vihvalaḥ
10450253 pūrayann aśrubhir netre | saha gopair vrajaṃ yayau
10450261 atha śūra-suto rājan | putrayoḥ samakārayat
10450263 purodhasā brāhmaṇaiś ca | yathāvad dvija-saṃskṛtim
10450271 tebhyo 'dād dakṣiṇā gāvo | rukma-mālāḥ sv-alaṅkṛtāḥ
10450273 sv-alaṅkṛtebhyaḥ sampūjya | sa-vatsāḥ kṣauma-mālinīḥ
10450281 yāḥ kṛṣṇa-rāma-janmarkṣe | mano-dattā mahā-matiḥ
10450283 tāś cādadād anusmṛtya | kaṃsenādharmato hṛtāḥ
10450291 tataś ca labdha-saṃskārau | dvijatvaṃ prāpya su-vratau
10450293 gargād yadu-kulācāryād | gāyatraṃ vratam āsthitau
10450301 prabhavau sarva-vidyānāṃ | sarva-jñau jagad-īśvarau
10450303 nānya-siddhāmalaṃ jñānaṃ | gūhamānau narehitaiḥ
10450311 atho guru-kule vāsam | icchantāv upajagmatuḥ
10450313 kāśyaṃ sāndīpaniṃ nāma | hy avanti-pura-vāsinam
10450321 yathopasādya tau dāntau | gurau vṛttim aninditām
10450323 grāhayantāv upetau sma | bhaktyā devam ivādṛtau
10450331 tayor dvija-varas tuṣṭaḥ | śuddha-bhāvānuvṛttibhiḥ
10450333 provāca vedān akhilān | saṅgopaniṣado guruḥ
10450341 sa-rahasyaṃ dhanur-vedaṃ | dharmān nyāya-pathāṃs tathā
10450343 tathā cānvīkṣikīṃ vidyāṃ | rāja-nītiṃ ca ṣaḍ-vidhām
10450351 sarvaṃ nara-vara-śreṣṭhau | sarva-vidyā-pravartakau
10450353 sakṛn nigada-mātreṇa | tau sañjagṛhatur nṛpa
10450361 aho-rātraiś catuḥ-ṣaṣṭyā | saṃyattau tāvatīḥ kalāḥ
10450363 guru-dakṣiṇayācāryaṃ | chandayām āsatur nṛpa
10450371 dvijas tayos taṃ mahimānam adbhutaṃ
10450372 saṃlokṣya rājann ati-mānusīṃ matim
10450373 sammantrya patnyā sa mahārṇave mṛtaṃ
10450374 bālaṃ prabhāse varayāṃ babhūva ha
10450381 tethety athāruhya mahā-rathau rathaṃ
10450382 prabhāsam āsādya duranta-vikramau
10450383 velām upavrajya niṣīdatuḥ kṣanaṃ
10450384 sindhur viditvārhanam āharat tayoḥ
10450391 tam āha bhagavān āśu | guru-putraḥ pradīyatām
10450393 yo 'sāv iha tvayā grasto | bālako mahatormiṇā
10450400 śrī-samudra uvāca
10450401 na cāhārṣam ahaṃ deva | daityaḥ pañcajano mahān
10450403 antar-jala-caraḥ kṛṣṇa | śaṅkha-rūpa-dharo 'suraḥ
10450411 āste tenāhṛto nūnaṃ | tac chrutvā satvaraṃ prabhuḥ
10450413 jalam āviśya taṃ hatvā | nāpaśyad udare 'rbhakam
10450421 tad-aṅga-prabhavaṃ śaṅkham | ādāya ratham āgamat
10450423 tataḥ saṃyamanīṃ nāma | yamasya dayitāṃ purīm
10450431 gatvā janārdanaḥ śaṅkhaṃ | pradadhmau sa-halāyudhaḥ
10450432 śaṅkha-nirhrādam ākarṇya | prajā-saṃyamano yamaḥ
10450441 tayoḥ saparyāṃ mahatīṃ | cakre bhakty-upabṛṃhitām
10450443 uvācāvanataḥ kṛṣṇaṃ | sarva-bhūtāśayālayam
10450445 līlā-manuṣyayor viṣṇo | yuvayoḥ karavāma kim
10450450 śrī-bhagavān uvāca
10450451 guru-putram ihānītaṃ | nija-karma-nibandhanam
10450453 ānayasva mahā-rāja | mac-chāsana-puraskṛtaḥ
10450461 tatheti tenopānītaṃ | guru-putraṃ yadūttamau
10450463 dattvā sva-gurave bhūyo | vṛṇīṣveti tam ūcatuḥ
10450470 śrī-gurur uvāca
10450471 samyak sampādito vatsa | bhavadbhyāṃ guru-niṣkrayaḥ
10450473 ko nu yuṣmad-vidha-guroḥ | kāmānām avaśiṣyate
10450481 gacchataṃ sva-gṛhaṃ vīrau | kīrtir vām astu pāvanī
10450483 chandāṃsy ayāta-yāmāni | bhavantv iha paratra ca
10450491 guruṇaivam anujñātau | rathenānila-raṃhasā
10450493 āyātau sva-puraṃ tāta | parjanya-ninadena vai
10450501 samanandan prajāḥ sarvā | dṛṣṭvā rāma-janārdanau
10450503 apaśyantyo bahv ahāni | naṣṭa-labdha-dhanā iva
10460010 śrī-śuka uvāca
10460011 vṛṣṇīnāṃ pravaro mantrī | kṛṣṇasya dayitaḥ sakhā
10460013 śiṣyo bṛhaspateḥ sākṣād | uddhavo buddhi-sattamaḥ
10460021 tam āha bhagavān preṣṭhaṃ | bhaktam ekāntinaṃ kvacit
10460023 gṛhītvā pāṇinā pāṇiṃ | prapannārti-haro hariḥ
10460031 gacchoddhava vrajaṃ saumya | pitror nau prītim āvaha
10460033 gopīnāṃ mad-viyogādhiṃ | mat-sandeśair vimocaya
10460041 tā man-manaskā tṛṣṭ-prāṇā | mad-arthe tyakta-daihikāḥ
10460043 mām eva dayitaṃ preṣṭham | ātmānaṃ manasā gatāḥ
10460045 ye tyakta-loka-dharmāś ca | mad-arthe tān bibharmy aham
10460051 mayi tāḥ preyasāṃ preṣṭhe | dūra-sthe gokula-striyaḥ
10460053 smarantyo 'ṅga vimuhyanti | virahautkaṇṭhya-vihvalāḥ
10460061 dhārayanty ati-kṛcchreṇa | prāyaḥ prāṇān kathañcana
10460063 pratyāgamana-sandeśair | ballavyo me mad-ātmikāḥ
10460070 śrī-śuka uvāca
10460071 ity ukta uddhavo rājan | sandeśaṃ bhartur ādṛtaḥ
10460073 ādāya ratham āruhya | prayayau nanda-gokulam
10460081 prāpto nanda-vrajaṃ śrīmān | nimlocati vibhāvasau
10460083 channa-yānaḥ praviśatāṃ | paśūnāṃ khura-reṇubhiḥ
10460091 vāsitārthe 'bhiyudhyadbhir | nāditaṃ śuśmibhir vṛṣaiḥ
10460093 dhāvantībhiś ca vāsrābhir | udho-bhāraiḥ sva-vatsakān
10460101 itas tato vilaṅghadbhir | go-vatsair maṇḍitaṃ sitaiḥ
10460103 go-doha-śabdābhiravaṃ | veṇūnāṃ niḥsvanena ca
10460111 gāyantībhiś ca karmāṇi | śubhāni bala-kṛṣṇayoḥ
10460113 sv-alaṅkṛtābhir gopībhir | gopaiś ca su-virājitam
10460121 agny-arkātithi-go-vipra- | pitṛ-devārcanānvitaiḥ
10460123 dhūpa-dīpaiś ca mālyaiś ca | gopāvāsair mano-ramam
10460131 sarvataḥ puṣpita-vanaṃ | dvijāli-kula-nāditam
10460133 haṃsa-kāraṇḍavākīrṇaiḥ | padma-ṣaṇḍaiś ca maṇḍitam
10460141 tam āgataṃ samāgamya | kṛṣṇasyānucaraṃ priyam
10460143 nandaḥ prītaḥ pariṣvajya | vāsudeva-dhiyārcayat
10460151 bhojitaṃ paramānnena | saṃviṣṭaṃ kaśipau sukham
10460153 gata-śramaṃ paryapṛcchat | pāda-saṃvāhanādibhiḥ
10460161 kaccid aṅga mahā-bhāga | sakhā naḥ śūra-nandanaḥ
10460163 āste kuśaly apatyādyair | yukto muktaḥ suhṛd-vrataḥ
10460171 diṣṭyā kaṃso hataḥ pāpaḥ | sānugaḥ svena pāpmanā
10460173 sādhūnāṃ dharma-śīlānāṃ | yadūnāṃ dveṣṭi yaḥ sadā
10460181 api smarati naḥ kṛṣṇo | mātaraṃ suhṛdaḥ sakhīn
10460183 gopān vrajaṃ cātma-nāthaṃ | gāvo vṛndāvanaṃ girim
10460191 apy āyāsyati govindaḥ | sva-janān sakṛd īkṣitum
10460193 tarhi drakṣyāma tad-vaktraṃ | su-nasaṃ su-smitekṣaṇam
10460201 dāvāgner vāta-varṣāc ca | vṛṣa-sarpāc ca rakṣitāḥ
10460203 duratyayebhyo mṛtyubhyaḥ | kṛṣṇena su-mahātmanā
10460211 smaratāṃ kṛṣṇa-vīryāṇi | līlāpāṅga-nirīkṣitam
10460213 hasitaṃ bhāṣitaṃ cāṅga | sarvā naḥ śithilāḥ kriyāḥ
10460221 saric-chaila-vanoddeśān | mukunda-pada-bhūṣitān
10460223 ākrīḍān īkṣyamāṇānāṃ | mano yāti tad-ātmatām
10460231 manye kṛṣṇaṃ ca rāmaṃ ca | prāptāv iha surottamau
10460233 surāṇāṃ mahad-arthāya | gargasya vacanaṃ yathā
10460241 kaṃsaṃ nāgāyuta-prāṇaṃ | mallau gaja-patiṃ yathā
10460243 avadhiṣṭāṃ līlayaiva | paśūn iva mṛgādhipaḥ
10460251 tāla-trayaṃ mahā-sāraṃ | dhanur yaṣṭim ivebha-rāṭ
10460253 babhañjaikena hastena | saptāham adadhād girim
10460261 pralambo dhenuko 'riṣṭas | tṛṇāvarto bakādayaḥ
10460263 daityāḥ surāsura-jito | hatā yeneha līlayā
10460270 śrī-śuka uvāca
10460271 iti saṃsmṛtya saṃsmṛtya | nandaḥ kṛṣṇānurakta-dhīḥ
10460273 aty-utkaṇṭho 'bhavat tūṣṇīṃ | prema-prasara-vihvalaḥ
10460281 yaśodā varṇyamānāni | putrasya caritāni ca
10460283 śṛṇvanty aśrūṇy avāsrākṣīt | sneha-snuta-payodharā
10460291 tayor itthaṃ bhagavati | kṛṣṇe nanda-yaśodayoḥ
10460293 vīkṣyānurāgaṃ paramaṃ | nandam āhoddhavo mudā
10460300 śrī-uddhava uvāca
10460301 yuvāṃ ślāghyatamau nūnaṃ | dehinām iha māna-da
10460303 nārāyaṇe 'khila-gurau | yat kṛtā matir īdṛśī
10460311 etau hi viśvasya ca bīja-yonī | rāmo mukundaḥ puruṣaḥ pradhānam
10460313 anvīya bhūteṣu vilakṣaṇasya | jñānasya ceśāta imau purāṇau
10460321 yasmin janaḥ prāṇa-viyoga-kāle | kṣanaṃ samāveśya mano 'viśuddham
10460323 nirhṛtya karmāśayam āśu yāti | parāṃ gatiṃ brahma-mayo 'rka-varṇaḥ
10460331 tasmin bhavantāv akhilātma-hetau | nārāyaṇe kāraṇa-martya-mūrtau
10460333 bhāvaṃ vidhattāṃ nitarāṃ mahātman | kiṃ vāvaśiṣṭaṃ yuvayoḥ su-kṛtyam
10460341 āgamiṣyaty adīrgheṇa | kālena vrajam acyutaḥ
10460343 priyaṃ vidhāsyate pitror | bhagavān sātvatāṃ patiḥ
10460351 hatvā kaṃsaṃ raṅga-madhye | pratīpaṃ sarva-sātvatām
10460353 yad āha vaḥ samāgatya | kṛṣṇaḥ satyaṃ karoti tat
10460361 mā khidyataṃ mahā-bhāgau | drakṣyathaḥ kṛṣṇam antike
10460363 antar hṛdi sa bhūtānām | āste jyotir ivaidhasi
10460371 na hy asyāsti priyaḥ kaścin | nāpriyo vāsty amāninaḥ
10460373 nottamo nādhamo vāpi | sa-mānasyāsamo 'pi vā
10460381 na mātā na pitā tasya | na bhāryā na sutādayaḥ
10460383 nātmīyo na paraś cāpi | na deho janma eva ca
10460391 na cāsya karma vā loke | sad-asan-miśra-yoniṣu
10460393 krīḍārthaṃ so 'pi sādhūnāṃ | paritrāṇāya kalpate
10460401 sattvaṃ rajas tama iti | bhajate nirguṇo guṇān
10460403 krīḍann atīto 'pi guṇaiḥ | sṛjaty avan hanty ajaḥ
10460411 yathā bhramarikā-dṛṣṭyā | bhrāmyatīva mahīyate
10460413 citte kartari tatrātmā | kartevāhaṃ-dhiyā smṛtaḥ
10460421 yuvayor eva naivāyam | ātmajo bhagavān hariḥ
10460423 sarveṣām ātmajo hy ātmā | pitā mātā sa īśvaraḥ
10460431 dṛṣṭaṃ śrutaṃ bhūta-bhavad-bhaviṣyat
10460432 sthāsnuś cariṣṇur mahad alpakaṃ ca
10460433 vinācyutād vastu tarāṃ na vācyaṃ
10460434 sa eva sarvaṃ paramātma-bhūtaḥ
10460441 evaṃ niśā sā bruvator vyatītā | nandasya kṛṣṇānucarasya rājan
10460443 gopyaḥ samutthāya nirūpya dīpān | vāstūn samabhyarcya daudhīny amanthun
10460451 tā dīpa-dīptair maṇibhir virejū | rajjūr vikarṣad-bhuja-kaṅkaṇa-srajaḥ
10460453 calan-nitamba-stana-hāra-kuṇḍala- | tviṣat-kapolāruṇa-kuṅkumānanāḥ
10460461 udgāyatīnām aravinda-locanaṃ | vrajāṅganānāṃ divam aspṛśad dhvaniḥ
10460463 dadhnaś ca nirmanthana-śabda-miśrito | nirasyate yena diśām amaṅgalam
10460471 bhagavaty udite sūrye | nanda-dvāri vrajaukasaḥ
10460473 dṛṣṭvā rathaṃ śātakaumbhaṃ | kasyāyam iti cābruvan
10460481 akrūra āgataḥ kiṃ vā | yaḥ kaṃsasyārtha-sādhakaḥ
10460483 yena nīto madhu-purīṃ | kṛṣṇaḥ kamala-locanaḥ
10460491 kiṃ sādhayiṣyaty asmābhir | bhartuḥ prītasya niṣkṛtim
10460493 tataḥ strīṇāṃ vadantīnām | uddhavo 'gāt kṛtāhnikaḥ
10470010 śrī-śuka uvāca
10470011 taṃ vīkṣya kṛṣānucaraṃ vraja-striyaḥ
10470012 pralamba-bāhuṃ nava-kañja-locanam
10470013 pītāmbaraṃ puṣkara-mālinaṃ lasan-
10470014 mukhāravindaṃ parimṛṣṭa-kuṇḍalam
10470021 su-vismitāḥ ko 'yam apīvya-darśanaḥ
10470022 kutaś ca kasyācyuta-veṣa-bhūṣaṇaḥ
10470023 iti sma sarvāḥ parivavrur utsukās
10470024 tam uttamaḥ-śloka-padāmbujāśrayam
10470031 taṃ praśrayeṇāvanatāḥ su-sat-kṛtaṃ | sa-vrīḍa-hāsekṣaṇa-sūnṛtādibhiḥ
10470033 rahasy apṛcchann upaviṣṭam āsane | vijñāya sandeśa-haraṃ ramā-pateḥ
10470041 jānīmas tvāṃ yadu-pateḥ | pārṣadaṃ samupāgatam
10470043 bhartreha preṣitaḥ pitror | bhavān priya-cikīrṣayā
10470051 anyathā go-vraje tasya | smaraṇīyaṃ na cakṣmahe
10470053 snehānubandho bandhūnāṃ | muner api su-dustyajaḥ
10470061 anyeṣv artha-kṛtā maitrī | yāvad-artha-viḍambanam
10470063 pumbhiḥ strīṣu kṛtā yadvat | sumanaḥsv iva ṣaṭpadaiḥ
10470071 niḥsvaṃ tyajanti gaṇikā | akalpaṃ nṛpatiṃ prajāḥ
10470073 adhīta-vidyā ācāryam | ṛtvijo datta-dakṣiṇam
10470081 khagā vīta-phalaṃ vṛkṣaṃ | bhuktvā cātithayo gṛham
10470083 dagdhaṃ mṛgās tathāraṇyaṃ | jārā bhuktvā ratāṃ striyam
10470091 iti gopyo hi govinde | gata-vāk-kāya-mānasāḥ
10470093 kṛṣṇa-dūte samāyāte | uddhave tyakta-laukikāḥ
10470101 gāyantyaḥ prīya-karmāṇi | rudantyaś ca gata-hriyaḥ
10470103 tasya saṃsmṛtya saṃsmṛtya | yāni kaiśora-bālyayoḥ
10470111 kācin madhukaraṃ dṛṣṭvā | dhyāyantī kṛṣṇa-saṅgamam
10470113 priya-prasthāpitaṃ dūtaṃ | kalpayitvedam abravīt
10470120 gopy uvāca
10470121 madhupa kitava-bandho mā spṛśaṅghriṃ sapatnyāḥ
10470122 kuca-vilulita-mālā-kuṅkuma-śmaśrubhir naḥ
10470123 vahatu madhu-patis tan-māninīnāṃ prasādaṃ
10470124 yadu-sadasi viḍambyaṃ yasya dūtas tvam īdṛk
10470131 sakṛd adhara-sudhāṃ svāṃ mohinīṃ pāyayitvā
10470132 sumanasa iva sadyas tatyaje 'smān bhavādṛk
10470133 paricarati kathaṃ tat-pāda-padmaṃ nu padmā
10470134 hy api bata hṛta-cetā hy uttamaḥ-śloka-jalpaiḥ
10470141 kim iha bahu ṣaḍ-aṅghre gāyasi tvaṃ yadūnām
10470142 adhipatim agṛhāṇām agrato naḥ purāṇam
10470143 vijaya-sakha-sakhīnāṃ gīyatāṃ tat-prasaṅgaḥ
10470144 kṣapita-kuca-rujas te kalpayantīṣṭam iṣṭāḥ
10470151 divi bhuvi ca rasāyāṃ kāḥ striyas tad-durāpāḥ
10470152 kapaṭa-rucira-hāsa-bhrū-vijṛmbhasya yāḥ syuḥ
10470153 caraṇa-raja upāste yasya bhūtir vayaṃ kā
10470154 api ca kṛpaṇa-pakṣe hy uttamaḥ-śloka-śabdaḥ
10470161 visṛja śirasi pādaṃ vedmy ahaṃ cātu-kārair
10470162 anunaya-viduṣas te 'bhyetya dautyair mukundāt
10470163 sva-kṛta iha viṣṛṣṭāpatya-paty-anya-lokā
10470164 vyasṛjad akṛta-cetāḥ kiṃ nu sandheyam asmin
10470171 mṛgayur iva kapīndraṃ vivyadhe lubdha-dharmā
10470172 striyam akṛta virūpāṃ strī-jitaḥ kāma-yānām
10470173 balim api balim attvāveṣṭayad dhvāṅkṣa-vad yas
10470174 tad alam asita-sakhyair dustyajas tat-kathārthaḥ
10470181 yad-anucarita-līlā-karṇa-pīyūṣa-vipruṭ-
10470182 sakṛd-adana-vidhūta-dvandva-dharmā vinaṣṭāḥ
10470183 sapadi gṛha-kuṭumbaṃ dīnam utsṛjya dīnā
10470184 bahava iha vihaṅgā bhikṣu-caryāṃ caranti
10470191 vayam ṛtam iva jihma-vyāhṛtaṃ śraddadhānāḥ
10470192 kulika-rutam ivājñāḥ kṛṣṇa-vadhvo hariṇyaḥ
10470193 dadṛśur asakṛd etat tan-nakha-sparśa-tīvra
10470194 smara-ruja upamantrin bhaṇyatām anya-vārtā
10470201 priya-sakha punar āgāḥ preyasā preṣitaḥ kiṃ
10470202 varaya kim anurundhe mānanīyo 'si me 'ṅga
10470203 nayasi katham ihāsmān dustyaja-dvandva-pārśvaṃ
10470204 satatam urasi saumya śrīr vadhūḥ sākam āste
10470211 api bata madhu-puryām ārya-putro 'dhunāste
10470212 smarati sa pitṛ-gehān saumya bandhūṃś ca gopān
10470213 kvacid api sa kathā naḥ kiṅkarīṇāṃ gṛṇīte
10470214 bhujam aguru-sugandhaṃ mūrdhny adhāsyat kadā nu
10470220 śrī-śuka uvāca
10470221 athoddhavo niśamyaivaṃ | kṛṣṇa-darśana-lālasāḥ
10470223 sāntvayan priya-sandeśair | gopīr idam abhāṣata
10470230 śrī-uddhava uvāca
10470231 aho yūyaṃ sma pūrṇārthā | bhavatyo loka-pūjitāḥ
10470233 vāsudeve bhagavati | yāsām ity arpitaṃ manaḥ
10470241 dāna-vrata-tapo-homa | japa-svādhyāya-saṃyamaiḥ
10470243 śreyobhir vividhaiś cānyaiḥ | kṛṣṇe bhaktir hi sādhyate
10470251 bhagavaty uttamaḥ-śloke | bhavatībhir anuttamā
10470253 bhaktiḥ pravartitā diṣṭyā | munīnām api durlabhā
10470261 diṣṭyā putrān patīn dehān | sva-janān bhavanāni ca
10470263 hitvāvṛnīta yūyaṃ yat | kṛṣṇākhyaṃ puruṣaṃ param
10470271 sarvātma-bhāvo 'dhikṛto | bhavatīnām adhokṣaje
10470273 viraheṇa mahā-bhāgā | mahān me 'nugrahaḥ kṛtaḥ
10470281 śrūyatāṃ priya-sandeśo | bhavatīnāṃ sukhāvahaḥ
10470283 yam ādāyāgato bhadrā | ahaṃ bhartū rahas-karaḥ
10470290 śrī-bhagavān uvāca
10470291 bhavatīnāṃ viyogo me | na hi sarvātmanā kvacit
10470293 yathā bhūtāni bhūteṣu | khaṃ vāyv-agnir jalaṃ mahī
10470295 tathāhaṃ ca manaḥ-prāṇa- | bhūtendriya-guṇāśrayaḥ
10470301 ātmany evātmanātmānaṃ | sṛje hanmy anupālaye
10470303 ātma-māyānubhāvena | bhūtendriya-guṇātmanā
10470311 ātmā jñāna-mayaḥ śuddho | vyatirikto 'guṇānvayaḥ
10470313 suṣupti-svapna-jāgradbhir | māyā-vṛttibhir īyate
10470321 yenendriyārthān dhyāyeta | mṛṣā svapna-vad utthitaḥ
10470323 tan nirundhyād indriyāṇi | vinidraḥ pratyapadyata
10470331 etad-antaḥ samāmnāyo | yogaḥ sāṅkhyaṃ manīṣiṇām
10470333 tyāgas tapo damaḥ satyaṃ | samudrāntā ivāpagāḥ
10470341 yat tv ahaṃ bhavatīnāṃ vai | dūre varte priyo dṛśām
10470343 manasaḥ sannikarṣārthaṃ | mad-anudhyāna-kāmyayā
10470351 yathā dūra-care preṣṭhe | mana āviśya vartate
10470353 strīṇāṃ ca na tathā cetaḥ | sannikṛṣṭe 'kṣi-gocare
10470361 mayy āveśya manaḥ kṛtsnaṃ | vimuktāśeṣa-vṛtti yat
10470363 anusmarantyo māṃ nityam | acirān mām upaiṣyatha
10470371 yā mayā krīḍatā rātryāṃ | vane 'smin vraja āsthitāḥ
10470373 alabdha-rāsāḥ kalyāṇyo | māpur mad-vīrya-cintayā
10470380 śrī-śuka uvāca
10470381 evaṃ priyatamādiṣṭam | ākarṇya vraja-yoṣitaḥ
10470383 tā ūcur uddhavaṃ prītās | tat-sandeśāgata-smṛtīḥ
10470390 gopya ūcuḥ
10470391 diṣṭyāhito hataḥ kaṃso | yadūnāṃ sānugo 'gha-kṛt
10470393 diṣṭyāptair labdha-sarvārthaiḥ | kuśaly āste 'cyuto 'dhunā
10470401 kaccid gadāgrajaḥ saumya | karoti pura-yoṣitām
10470403 prītiṃ naḥ snigdha-savrīḍa- | hāsodārekṣaṇārcitaḥ
10470411 kathaṃ rati-viśeṣa-jñaḥ | priyaś ca pura-yoṣitām
10470413 nānubadhyeta tad-vākyair | vibhramaiś cānubhājitaḥ
10470421 api smarati naḥ sādho | govindaḥ prastute kvacit
10470423 goṣṭhi-madhye pura-strīṇām | grāmyāḥ svaira-kathāntare
10470431 tāḥ kiṃ niśāḥ smarati yāsu tadā priyābhir
10470432 vṛndāvane kumuda-kunda-śaśāṅka-ramye
10470433 reme kvaṇac-caraṇa-nūpura-rāsa-goṣṭhyām
10470434 asmābhir īḍita-manojña-kathaḥ kadācit
10470441 apy eṣyatīha dāśārhas | taptāḥ sva-kṛtayā śucā
10470443 sañjīvayan nu no gātrair | yathendro vanam ambudaiḥ
10470451 kasmāt kṛṣṇa ihāyāti | prāpta-rājyo hatāhitaḥ
10470453 narendra-kanyā udvāhya | prītaḥ sarva-suhṛd-vṛtaḥ
10470461 kim asmābhir vanaukobhir | anyābhir vā mahātmanaḥ
10470463 śrī-pater āpta-kāmasya | kriyetārthaḥ kṛtātmanaḥ
10470471 paraṃ saukhyaṃ hi nairāśyaṃ | svairiṇy apy āha piṅgalā
10470473 taj jānatīnāṃ naḥ kṛṣṇe | tathāpy āśā duratyayā
10470481 ka utsaheta santyaktum | uttamaḥśloka-saṃvidam
10470483 anicchato 'pi yasya śrīr | aṅgān na cyavate kvacit
10470491 saric-chaila-vanoddeśā | gāvo veṇu-ravā ime
10470493 saṅkarṣaṇa-sahāyena | kṛṣṇenācaritāḥ prabho
10470501 punaḥ punaḥ smārayanti | nanda-gopa-sutaṃ bata
10470503 śrī-niketais tat-padakair | vismartuṃ naiva śaknumaḥ
10470511 gatyā lalitayodāra- | hāsa-līlāvalokanaiḥ
10470513 mādhvyā girā hṛta-dhiyaḥ | kathaṃ taṃ vismarāma he
10470521 he nātha he ramā-nātha | vraja-nāthārti-nāśana
10470523 magnam uddhara govinda | gokulaṃ vṛjinārṇavāt
10470530 śrī-śuka uvāca
10470531 tatas tāḥ kṛṣṇa-sandeśair | vyapeta-viraha-jvarāḥ
10470533 uddhavaṃ pūjayāṃ cakrur | jñātvātmānam adhokṣajam
10470541 uvāsa katicin māsān | gopīnāṃ vinudan śucaḥ
10470543 kṛṣṇa-līlā-kathāṃ gāyan | ramayām āsa gokulam
10470551 yāvanty ahāni nandasya | vraje 'vātsīt sa uddhavaḥ
10470553 vrajaukasāṃ kṣaṇa-prāyāṇy | āsan kṛṣṇasya vārtayā
10470561 sarid-vana-giri-droṇīr | vīkṣan kusumitān drumān
10470563 kṛṣṇaṃ saṃsmārayan reme | hari-dāso vrajaukasām
10470571 dṛṣṭvaivam-ādi gopīnāṃ | kṛṣṇāveśātma-viklavam
10470573 uddhavaḥ parama-prītas | tā namasyann idaṃ jagau
10470581 etāḥ paraṃ tanu-bhṛto bhuvi gopa-vadhvo
10470582 govinda eva nikhilātmani rūḍha-bhāvāḥ
10470583 vāñchanti yad bhava-bhiyo munayo vayaṃ ca
10470584 kiṃ brahma-janmabhir ananta-kathā-rasasya
10470591 kvemāḥ striyo vana-carīr vyabhicāra-duṣṭāḥ
10470592 kṛṣṇe kva caiṣa paramātmani rūḍha-bhāvaḥ
10470593 nanv īśvaro 'nubhajato 'viduṣo 'pi sākṣāc
10470594 chreyas tanoty agada-rāja ivopayuktaḥ
10470601 nāyaṃ śriyo 'ṅga u nitānta-rateḥ prasādaḥ
10470602 svar-yoṣitāṃ nalina-gandha-rucāṃ kuto 'nyāḥ
10470603 rāsotsave 'sya bhuja-daṇḍa-gṛhīta-kaṇṭha-
10470604 labdhāśiṣāṃ ya udagād vraja-vallabhīnām
10470611 āsām aho caraṇa-reṇu-juṣām ahaṃ syāṃ
10470612 vṛndāvane kim api gulma-latauṣadhīnām
10470613 yā dustyajaṃ sva-janam ārya-pathaṃ ca hitvā
10470614 bhejur mukunda-padavīṃ śrutibhir vimṛgyām
10470621 yā vai śriyārcitam ajādibhir āpta-kāmair
10470622 yogeśvarair api yad ātmani rāsa-goṣṭhyām
10470623 kṛṣṇasya tad bhagavataḥ caraṇāravindaṃ
10470624 nyastaṃ staneṣu vijahuḥ parirabhya tāpam
10470631 vande nanda-vraja-strīṇāṃ | pāda-reṇum abhīkṣṇaśaḥ
10470633 yāsāṃ hari-kathodgītaṃ | punāti bhuvana-trayam
10470640 śrī-śuka uvāca
10470641 atha gopīr anujñāpya | yaśodāṃ nandam eva ca
10470643 gopān āmantrya dāśārho | yāsyann āruruhe ratham
10470651 taṃ nirgataṃ samāsādya | nānopāyana-pāṇayaḥ
10470653 nandādayo 'nurāgeṇa | prāvocann aśru-locanāḥ
10470661 manaso vṛttayo naḥ syuḥ | kṛṣṇa pādāmbujāśrayāḥ
10470663 vāco 'bhidhāyinīr nāmnāṃ | kāyas tat-prahvaṇādiṣu
10470671 karmabhir bhrāmyamāṇānāṃ | yatra kvāpīśvarecchayā
10470673 maṅgalācaritair dānai | ratir naḥ kṛṣṇa īśvare
10470681 evaṃ sabhājito gopaiḥ | kṛṣṇa-bhaktyā narādhipa
10470683 uddhavaḥ punar āgacchan | mathurāṃ kṛṣṇa-pālitām
10470691 kṛṣṇāya praṇipatyāha | bhakty-udrekaṃ vrajaukasām
10470693 vasudevāya rāmāya | rājñe copāyanāny adāt
10480010 śrī-śuka uvāca
10480011 atha vijñāya bhagavān | sarvātmā sarva-darśanaḥ
10480013 sairandhryāḥ kāma-taptāyāḥ | priyam icchan gṛhaṃ yayau
10480021 mahārhopaskarair āḍhyaṃ | kāmopāyopabṛṃhitam
10480023 muktā-dāma-patākābhir | vitāna-śayanāsanaiḥ
10480025 dhūpaiḥ surabhibhir dīpaiḥ | srag-gandhair api maṇḍitam
10480031 gṛhaṃ tam āyāntam avekṣya sāsanāt | sadyaḥ samutthāya hi jāta-sambhramā
10480033 yathopasaṅgamya sakhībhir acyutaṃ | sabhājayām āsa sad-āsanādibhiḥ
10480041 tathoddhavaḥ sādhutayābhipūjito | nyaṣīdad urvyām abhimṛśya cāsanam
10480043 kṛṣṇo 'pi tūrṇaṃ śayanaṃ mahā-dhanaṃ | viveśa lokācaritāny anuvrataḥ
10480051 sā majjanālepa-dukūla-bhūṣaṇa | srag-gandha-tāmbūla-sudhāsavādibhiḥ
10480053 prasādhitātmopasasāra mādhavaṃ | sa-vrīḍa-līlotsmita-vibhramekṣitaiḥ
10480061 āhūya kāntāṃ nava-saṅgama-hriyā | viśaṅkitāṃ kaṅkaṇa-bhūṣite kare
10480063 pragṛhya śayyām adhiveśya rāmayā | reme 'nulepārpaṇa-puṇya-leśayā
10480071 sānaṅga-tapta-kucayor urasas tathākṣṇor
10480072 jighranty ananta-caraṇena rujo mṛjantī
10480073 dorbhyāṃ stanāntara-gataṃ parirabhya kāntam
10480074 ānanda-mūrtim ajahād ati-dīrgha-tāpam
10480081 saivaṃ kaivalya-nāthaṃ taṃ | prāpya duṣprāpyam īśvaram
10480083 aṅga-rāgārpaṇenāho | durbhagedam ayācata
10480091 sahoṣyatām iha preṣṭha | dināni katicin mayā
10480093 ramasva notsahe tyaktuṃ | saṅgaṃ te 'mburuhekṣaṇa
10480101 tasyai kāma-varaṃ dattvā | mānayitvā ca māna-daḥ
10480103 sahoddhavena sarveśaḥ | sva-dhāmāgamad ṛddhimat
10480111 durārdhyaṃ samārādhya | viṣṇuṃ sarveśvareśvaram
10480113 yo vṛṇīte mano-grāhyam | asattvāt kumanīṣy asau
10480121 akrūra-bhavanaṃ kṛṣṇaḥ | saha-rāmoddhavaḥ prabhuḥ
10480123 kiñcic cikīrṣayan prāgād | akrūra-prīya-kāmyayā
10480131 sa tān nara-vara-śreṣṭhān | ārād vīkṣya sva-bāndhavān
10480133 pratyutthāya pramuditaḥ | pariṣvajyābhinandya ca
10480141 nanāma kṛṣṇaṃ rāmaṃ ca | sa tair apy abhivāditaḥ
10480143 pūjayām āsa vidhi-vat | kṛtāsana-parigrahān
10480151 pādāvanejanīr āpo | dhārayan śirasā nṛpa
10480153 arhaṇenāmbarair divyair | gandha-srag-bhūṣaṇottamaiḥ
10480161 arcitvā śirasānamya | pādāv aṅka-gatau mṛjan
10480163 praśrayāvanato 'krūraḥ | kṛṣṇa-rāmāv abhāṣata
10480171 diṣṭyā pāpo hataḥ kaṃsaḥ | sānugo vām idaṃ kulam
10480173 bhavadbhyām uddhṛtaṃ kṛcchrād | durantāc ca samedhitam
10480181 yuvāṃ pradhāna-puruṣau | jagad-dhetū jagan-mayau
10480183 bhavadbhyāṃ na vinā kiñcit | param asti na cāparam
10480191 ātma-sṛṣṭam idaṃ viśvam | anvāviśya sva-śaktibhiḥ
10480193 īyate bahudhā brahman | śru ta-pratyakṣa-gocaram
10480201 yathā hi bhūteṣu carācareṣu | mahy-ādayo yoniṣu bhānti nānā
10480203 evaṃ bhavān kevala ātma-yoniṣv | ātmātma-tantro bahudhā vibhāti
10480211 sṛjasy atho lumpasi pāsi viśvaṃ | rajas-tamaḥ-sattva-guṇaiḥ sva-śaktibhiḥ
10480213 na badhyase tad-guṇa-karmabhir vā | jñānātmanas te kva ca bandha-hetuḥ
10480221 dehādy-upādher anirūpitatvād | bhavo na sākṣān na bhidātmanaḥ syāt
10480223 ato na bandhas tava naiva mokṣaḥ | syātām nikāmas tvayi no 'vivekaḥ
10480231 tvayodito 'yaṃ jagato hitāya | yadā yadā veda-pathaḥ purāṇaḥ
10480233 bādhyeta pāṣaṇḍa-pathair asadbhis | tadā bhavān sattva-guṇaṃ bibharti
10480241 sa tvam prabho 'dya vasudeva-gṛhe 'vatīrṇaḥ
10480242 svāṃśena bhāram apanetum ihāsi bhūmeḥ
10480243 akṣauhiṇī-śata-vadhena suretarāṃśa-
10480244 rājñām amuṣya ca kulasya yaśo vitanvan
10480251 adyeśa no vasatayaḥ khalu bhūri-bhāgā
10480252 yaḥ sarva-deva-pitṛ-bhūta-nṛ-deva-mūrtiḥ
10480253 yat-pāda-śauca-salilaṃ tri-jagat punāti
10480254 sa tvaṃ jagad-gurur adhokṣaja yāḥ praviṣṭaḥ
10480261 kaḥ paṇḍitas tvad aparaṃ śaraṇaṃ samīyād
10480262 bhakta-priyād ṛta-giraḥ suhṛdaḥ kṛta-jñāt
10480263 sarvān dadāti suhṛdo bhajato 'bhikāmān
10480264 ātmānam apy upacayāpacayau na yasya
10480271 diṣṭyā janārdana bhavān iha naḥ pratīto
10480272 yogeśvarair api durāpa-gatiḥ sureśaiḥ
10480273 chindhy āśu naḥ suta-kalatra-dhanāpta-geha-
10480274 dehādi-moha-raśanāṃ bhavadīya-māyām
10480281 ity arcitaḥ saṃstutaś ca | bhaktena bhagavān hariḥ
10480283 akrūraṃ sa-smitaṃ prāha | gīrbhiḥ sammohayann iva
10480290 śrī-bhagavān uvāca
10480291 tvaṃ no guruḥ pitṛvyaś ca | ślāghyo bandhuś ca nityadā
10480293 vayaṃ tu rakṣyāḥ poṣyāś ca | anukampyāḥ prajā hi vaḥ
10480301 bhavad-vidhā mahā-bhāgā | niṣevyā arha-sattamāḥ
10480303 śreyas-kāmair nṛbhir nityaṃ | devāḥ svārthā na sādhavaḥ
10480311 na hy am-mayāni tīrthāni | na devā mṛc-chilā-mayāḥ
10480313 te punanty uru-kālena | darśanād eva sādhavaḥ
10480321 sa bhavān suhṛdāṃ vai naḥ | śreyān śreyaś-cikīrṣayā
10480323 jijñāsārthaṃ pāṇḍavānāṃ | gacchasva tvaṃ gajāhvayam
10480331 pitary uparate bālāḥ | saha mātrā su-duḥkhitāḥ
10480333 ānītāḥ sva-puraṃ rājñā | vasanta iti śuśruma
10480341 teṣu rājāmbikā-putro | bhrātṛ-putreṣu dīna-dhīḥ
10480343 samo na vartate nūnaṃ | duṣputra-vaśa-go 'ndha-dṛk
10480351 gaccha jānīhi tad-vṛttam | adhunā sādhv asādhu vā
10480353 vijñāya tad vidhāsyāmo | yathā śaṃ suhṛdāṃ bhavet
10480361 ity akrūraṃ samādiśya | bhagavān harir īśvaraḥ
10480363 saṅkarṣaṇoddhavābhyāṃ vai | tataḥ sva-bhavanaṃ yayau
10490010 śrī-śuka uvāca
10490011 sa gatvā hāstinapuraṃ | pauravendra-yaśo-'ṅkitam
10490013 dadarśa tatrāmbikeyaṃ | sa-bhīṣmaṃ viduraṃ pṛthām
10490021 saha-putraṃ ca bāhlīkaṃ | bhāradvājaṃ sa-gautamam
10490023 karnaṃ suyodhanaṃ drauṇiṃ | pāṇḍavān suhṛdo 'parān
10490031 yathāvad upasaṅgamya | bandhubhir gāndinī-sutaḥ
10490033 sampṛṣṭas taiḥ suhṛd-vārtāṃ | svayaṃ cāpṛcchad avyayam
10490041 uvāsa katicin māsān | rājño vṛtta-vivitsayā
10490043 duṣprajasyālpa-sārasya | khala-cchandānuvartinaḥ
10490051 teja ojo balaṃ vīryaṃ | praśrayādīṃś ca sad-guṇān
10490053 prajānurāgaṃ pārtheṣu | na sahadbhiś cikīṛṣitam
10490061 kṛtaṃ ca dhārtarāṣṭrair yad | gara-dānādy apeśalam
10490063 ācakhyau sarvam evāsmai | pṛthā vidura eva ca
10490071 pṛthā tu bhrātaraṃ prāptam | akrūram upasṛtya tam
10490073 uvāca janma-nilayaṃ | smaranty aśru-kalekṣaṇā
10490081 api smaranti naḥ saumya | pitarau bhrātaraś ca me
10490083 bhaginyau bhrātṛ-putrāś ca | jāmayaḥ sakhya eva ca
10490091 bhrātreyo bhagavān kṛṣṇaḥ | śaraṇyo bhakta-vatsalaḥ
10490093 paitṛ-ṣvasreyān smarati | rāmaś cāmburuhekṣaṇaḥ
10490101 sapatna-madhye śocantīṃ | vṛkānāṃ hariṇīm iva
10490103 sāntvayiṣyati māṃ vākyaiḥ | pitṛ-hīnāṃś ca bālakān
10490111 kṛṣṇa kṛṣṇa mahā-yogin | viśvātman viśva-bhāvana
10490113 prapannāṃ pāhi govinda | śiśubhiś cāvasīdatīm
10490121 nānyat tava padāmbhojāt | paśyāmi śaraṇaṃ nṛṇām
10490123 bibhyatāṃ mṛtyu-saṃsārād | īsvarasyāpavargikāt
10490131 namaḥ kṛṣṇāya śuddhāya | brahmaṇe paramātmane
10490133 yogeśvarāya yogāya | tvām ahaṃ śaraṇaṃ gatā
10490140 śrī-śuka uvāca
10490141 ity anusmṛtya sva-janaṃ | kṛṣṇaṃ ca jagad-īśvaram
10490143 prārudad duḥkhitā rājan | bhavatāṃ prapitāmahī
10490151 sama-duḥkha-sukho 'krūro | viduraś ca mahā-yaśāḥ
10490153 sāntvayām āsatuḥ kuntīṃ | tat-putrotpatti-hetubhiḥ
10490161 yāsyan rājānam abhyetya | viṣamaṃ putra-lālasam
10490163 avadat suhṛdāṃ madhye | bandhubhiḥ sauhṛdoditam
10490170 akrūra uvāca
10490171 bho bho vaicitravīrya tvaṃ | kurūṇāṃ kīrti-vardhana
10490173 bhrātary uparate pāṇḍāv | adhunāsanam āsthitaḥ
10490181 dharmeṇa pālayann urvīṃ | prajāḥ śīlena rañjayan
10490183 vartamānaḥ samaḥ sveṣu | śreyaḥ kīrtim avāpsyasi
10490191 anyathā tv ācaraṃl loke | garhito yāsyase tamaḥ
10490193 tasmāt samatve vartasva | pāṇḍaveṣv ātmajeṣu ca
10490201 neha cātyanta-saṃvāsaḥ | kasyacit kenacit saha
10490203 rājan svenāpi dehena | kim u jāyātmajādibhiḥ
10490211 ekaḥ prasūyate jantur | eka eva pralīyate
10490213 eko 'nubhuṅkte sukṛtam | eka eva ca duṣkṛtam
10490221 adharmopacitaṃ vittaṃ | haranty anye 'lpa-medhasaḥ
10490223 sambhojanīyāpadeśair | jalānīva jalaukasaḥ
10490231 puṣṇāti yān adharmeṇa | sva-buddhyā tam apaṇḍitam
10490233 te 'kṛtārthaṃ prahiṇvanti | prāṇā rāyaḥ sutādayaḥ
10490241 svayaṃ kilbiṣam ādāya | tais tyakto nārtha-kovidaḥ
10490243 asiddhārtho viśaty andhaṃ | sva-dharma-vimukhas tamaḥ
10490251 tasmāl lokam imaṃ rājan | svapna-māyā-manoratham
10490253 vīkṣyāyamyātmanātmānaṃ | samaḥ śānto bhava prabho
10490260 dhṛtarāṣṭra uvāca
10490261 yathā vadati kalyāṇīṃ | vācaṃ dāna-pate bhavān
10490263 tathānayā na tṛpyāmi | martyaḥ prāpya yathāmṛtam
10490271 tathāpi sūnṛtā saumya | hṛdi na sthīyate cale
10490273 putrānurāga-viṣame | vidyut saudāmanī yathā
10490281 īśvarasya vidhiṃ ko nu | vidhunoty anyathā pumān
10490283 bhūmer bhārāvatārāya | yo 'vatīrṇo yadoḥ kule
10490291 yo durvimarśa-pathayā nija-māyayedaṃ
10490292 sṛṣṭvā guṇān vibhajate tad-anupraviṣṭaḥ
10490293 tasmai namo duravabodha-vihāra-tantra-
10490294 saṃsāra-cakra-gataye parameśvarāya
10490300 śrī-śuka uvāca
10490301 ity abhipretya nṛpater | abhiprāyaṃ sa yādavaḥ
10490303 suhṛdbhiḥ samanujñātaḥ | punar yadu-purīm agāt
10490311 śaśaṃsa rāma-kṛṣṇābhyāṃ | dhṛtarāṣṭra-viceṣṭitam
10490313 pāṇdavān prati kauravya | yad-arthaṃ preṣitaḥ svayam
10500010 śrī-śuka uvāca
10500011 astiḥ prāptiś ca kaṃsasya | mahiṣyau bharatarṣabha
10500013 mṛte bhartari duḥkhārte | īyatuḥ sma pitur gṛhān
10500021 pitre magadha-rājāya | jarāsandhāya duḥkhite
10500023 vedayāṃ cakratuḥ sarvam | ātma-vaidhavya-kāraṇam
10500031 sa tad apriyam ākarṇya | śokāmarṣa-yuto nṛpa
10500033 ayādavīṃ mahīṃ kartuṃ | cakre paramam udyamam
10500041 akṣauhiṇībhir viṃśatyā | tisṛbhiś cāpi saṃvṛtaḥ
10500043 yadu-rājadhānīṃ mathurāṃ | nyarudhat sarvato diśam
10500051 nirīkṣya tad-balaṃ kṛṣṇa | udvelam iva sāgaram
10500053 sva-puraṃ tena saṃruddhaṃ | sva-janaṃ ca bhayākulam
10500061 cintayām āsa bhagavān | hariḥ kāraṇa-mānuṣaḥ
10500063 tad-deśa-kālānuguṇaṃ | svāvatāra-prayojanam
10500071 haniṣyāmi balaṃ hy etad | bhuvi bhāraṃ samāhitam
10500073 māgadhena samānītaṃ | vaśyānāṃ sarva-bhūbhujām
10500081 akṣauhiṇībhiḥ saṅkhyātaṃ | bhaṭāśva-ratha-kuñjaraiḥ
10500083 māgadhas tu na hantavyo | bhūyaḥ kartā balodyamam
10500091 etad-artho 'vatāro 'yaṃ | bhū-bhāra-haraṇāya me
10500093 saṃrakṣaṇāya sādhūnāṃ | kṛto 'nyeṣāṃ vadhāya ca
10500101 anyo 'pi dharma-rakṣāyai | dehaḥ saṃbhriyate mayā
10500103 virāmāyāpy adharmasya | kāle prabhavataḥ kvacit
10500111 evaṃ dhyāyati govinda | ākāśāt sūrya-varcasau
10500113 rathāv upasthitau sadyaḥ | sa-sūtau sa-paricchadau
10500121 āyudhāni ca divyāni | purāṇāni yadṛcchayā
10500123 dṛṣṭvā tāni hṛṣīkeśaḥ | saṅkarṣaṇam athābravīt
10500131 paśyārya vyasanaṃ prāptaṃ | yadūnāṃ tvāvatāṃ prabho
10500133 eṣa te ratha āyāto | dayitāny āyudhāni ca
10500141 etad-arthaṃ hi nau janma | sādhūnām īśa śarma-kṛt
10500143 trayo-viṃśaty-anīkākhyaṃ | bhūmer bhāram apākuru
10500151 evaṃ sammantrya dāśārhau | daṃśitau rathinau purāt
10500153 nirjagmatuḥ svāyudhāḍhyau | balenālpīyasā vṛtau
10500161 śaṅkhaṃ dadhmau vinirgatya | harir dāruka-sārathiḥ
10500163 tato 'bhūt para-sainyānāṃ | hṛdi vitrāsa-vepathuḥ
10500171 tāv āha māgadho vīkṣya | he kṛṣṇa puruṣādhama
10500173 na tvayā yoddhum icchāmi | bālenaikena lajjayā
10500175 guptena hi tvayā manda | na yotsye yāhi bandhu-han
10500181 tava rāma yadi śraddhā | yudhyasva dhairyam udvaha
10500183 hitvā vā mac-charaiś chinnaṃ | dehaṃ svar yāhi māṃ jahi
10500190 śrī-bhagavān uvāca
10500191 na vai śūrā vikatthante | darśayanty eva pauruṣam
10500193 na gṛhṇīmo vaco rājann | āturasya mumūrṣataḥ
10500200 śrī-śuka uvāca
10500201 jarā-sutas tāv abhisṛtya mādhavau | mahā-balaughena balīyasāvṛnot
10500203 sa-sainya-yāna-dhvaja-vāji-sārathī | sūryānalau vāyur ivābhra-reṇubhiḥ
10500211 suparṇa-tāla-dhvaja-cihitnau rathāv
10500212 alakṣayantyo hari-rāmayor mṛdhe
10500213 striyaḥ purāṭṭālaka-harmya-gopuraṃ
10500214 samāśritāḥ sammumuhuḥ śucārditaḥ
10500221 hariḥ parānīka-payomucāṃ muhuḥ | śilīmukhāty-ulbaṇa-varṣa-pīḍitam
10500223 sva-sainyam ālokya surāsurārcitaṃ | vyasphūrjayac chārṅga-śarāsanottamam
10500231 gṛhṇan niśaṅgād atha sandadhac charān
10500232 vikṛṣya muñcan śita-bāṇa-pūgān
10500233 nighnan rathān kuñjara-vāji-pattīn
10500234 nirantaraṃ yadvad alāta-cakram
10500241 nirbhinna-kumbhāḥ kariṇo nipetur | anekaśo 'śvāḥ śara-vṛkṇa-kandharāḥ
10500243 rathā hatāśva-dhvaja-sūta-nāyakāḥ | padāyataś chinna-bhujoru-kandharāḥ
10500251 sañchidyamāna-dvipadebha-vājinām | aṅga-prasūtāḥ śataśo 'sṛg-āpagāḥ
10500253 bhujāhayaḥ pūruṣa-śīrṣa-kacchapā | hata-dvipa-dvīpa-haya grahākulāḥ
10500261 karoru-mīnā nara-keśa-śaivalā | dhanus-taraṅgāyudha-gulma-saṅkulāḥ
10500263 acchūrikāvarta-bhayānakā mahā- | maṇi-pravekābharaṇāśma-śarkarāḥ
10500271 pravartitā bhīru-bhayāvahā mṛdhe | manasvināṃ harṣa-karīḥ parasparam
10500273 vinighnatārīn muṣalena durmadān | saṅkarṣaṇenāparīmeya-tejasā
10500281 balaṃ tad aṅgārṇava-durga-bhairavaṃ | duranta-pāraṃ magadhendra-pālitam
10500283 kṣayaṃ praṇītaṃ vasudeva-putrayor | vikrīḍitaṃ taj jagad-īśayoḥ param
10500291 sthity-udbhavāntaṃ bhuvana-trayasya yaḥ
10500292 samīhite 'nanta-guṇaḥ sva-līlayā
10500293 na tasya citraṃ para-pakṣa-nigrahas
10500294 tathāpi martyānuvidhasya varṇyate
10500301 jagrāha virathaṃ rāmo | jarāsandhaṃ mahā-balam
10500303 hatānīkāvaśiṣṭāsuṃ | siṃhaḥ siṃham ivaujasā
10500311 badhyamānaṃ hatārātiṃ | pāśair vāruṇa-mānuṣaiḥ
10500313 vārayām āsa govindas | tena kārya-cikīrṣayā
10500321 sā mukto loka-nāthābhyāṃ | vrīḍito vīra-sammataḥ
10500323 tapase kṛta-saṅkalpo | vāritaḥ pathi rājabhiḥ
10500331 vākyaiḥ pavitrārtha-padair | nayanaiḥ prākṛtair api
10500333 sva-karma-bandha-prāpto 'yaṃ | yadubhis te parābhavaḥ
10500341 hateṣu sarvānīkeṣu | nṛpo bārhadrathas tadā
10500343 upekṣito bhagavatā | magadhān durmanā yayau
10500351 mukundo 'py akṣata-balo | nistīrṇāri-balārṇavaḥ
10500353 vikīryamāṇaḥ kusumais | trīdaśair anumoditaḥ
10500361 māthurair upasaṅgamya | vijvarair muditātmabhiḥ
10500363 upagīyamāna-vijayaḥ | sūta-māgadha-vandibhiḥ
10500371 śaṅkha-dundubhayo nedur | bherī-tūryāṇy anekaśaḥ
10500373 vīṇā-veṇu-mṛdaṅgāni | puraṃ praviśati prabhau
10500381 sikta-mārgāṃ hṛṣṭa-janāṃ | patākābhir abhyalaṅkṛtām
10500383 nirghuṣṭāṃ brahma-ghoṣeṇa | kautukābaddha-toraṇām
10500391 nicīyamāno nārībhir | mālya-dadhy-akṣatāṅkuraiḥ
10500393 nirīkṣyamāṇaḥ sa-snehaṃ | prīty-utkalita-locanaiḥ
10500401 āyodhana-gataṃ vittam | anantaṃ vīra-bhūṣaṇam
10500403 yadu-rājāya tat sarvam | āhṛtaṃ prādiśat prabhuḥ
10500411 evaṃ saptadaśa-kṛtvas | tāvaty akṣauhiṇī-balaḥ
10500413 yuyudhe māgadho rājā | yadubhiḥ kṛṣṇa-pālitaiḥ
10500421 akṣiṇvaṃs tad-balaṃ sarvaṃ | vṛṣṇayaḥ kṛṣṇa-tejasā
10500423 hateṣu sveṣv anīkeṣu | tyakto 'gād aribhir nṛpaḥ
10500431 aṣṭādaśama saṅgrāma | āgāmini tad-antarā
10500433 nārada-preṣito vīro | yavanaḥ pratyadṛśyata
10500441 rurodha mathurām etya | tisṛbhir mleccha-koṭibhiḥ
10500443 nṛ-loke cāpratidvandvo | vṛṣṇīn śrutvātma-sammitān
10500451 taṃ dṛṣṭvācintayat kṛṣṇaḥ | saṅkarṣaṇa sahāyavān
10500453 aho yadūnāṃ vṛjinaṃ | prāptaṃ hy ubhayato mahat
10500461 yavano 'yaṃ nirundhe 'smān | adya tāvan mahā-balaḥ
10500463 māgadho 'py adya vā śvo vā | paraśvo vāgamiṣyati
10500471 āvayoḥ yudhyator asya | yady āgantā jarā-sutaḥ
10500473 bandhūn haniṣyaty atha vā | neṣyate sva-puraṃ balī
10500481 tasmād adya vidhāsyāmo | durgaṃ dvipada-durgamam
10500483 tatra jñātīn samādhāya | yavanaṃ ghātayāmahe
10500491 iti sammantrya bhagavān | durgaṃ dvādaśa-yojanam
10500493 antaḥ-samudre nagaraṃ | kṛtsnādbhutam acīkarat
10500501 dṛśyate yatra hi tvāṣṭraṃ | vijñānaṃ śilpa-naipuṇam
10500503 rathyā-catvara-vīthībhir | yathā-vāstu vinirmitam
10500511 sura-druma-latodyāna- | vicitropavanānvitam
10500513 hema-śṛṅgair divi-spṛgbhiḥ | sphaṭikāṭṭāla-gopuraiḥ
10500521 rājatārakuṭaiḥ koṣṭhair | hema-kumbhair alaṅkṛtaiḥ
10500523 ratna-kūtair gṛhair hemair | mahā-mārakata-sthalaiḥ
10500531 vāstoṣpatīnāṃ ca gṛhair | vallabhībhiś ca nirmitam
10500533 cātur-varṇya-janākīrṇaṃ | yadu-deva-gṛhollasat
10500541 sudharmāṃ pārijātaṃ ca | mahendraḥ prāhiṇod dhareḥ
10500543 yatra cāvasthito martyo | martya-dharmair na yujyate
10500551 śyāmaika-varṇān varuṇo | hayān śuklān mano-javān
10500553 aṣṭau nidhi-patiḥ kośān | loka-pālo nijodayān
10500561 yad yad bhagavatā dattam | ādhipatyaṃ sva-siddhaye
10500563 sarvaṃ pratyarpayām āsur | harau bhūmi-gate nṛpa
10500571 tatra yoga-prabhāvena | nītvā sarva-janaṃ hariḥ
10500573 prajā-pālena rāmeṇa | kṛṣṇaḥ samanumantritaḥ
10500575 nirjagāma pura-dvārāt | padma-mālī nirāyudhaḥ
10510010 śrī-śuka uvāca
10510011 taṃ vilokya viniṣkrāntam | ujjihānam ivoḍupam
10510013 darśanīyatamaṃ śyāmaṃ | pīta-kauśeya-vāsasam
10510021 śrīvatsa-vakṣasaṃ bhrājat | kaustubhāmukta-kandharam
10510023 pṛthu-dīrgha-catur-bāhuṃ | nava-kañjāruṇekṣaṇam
10510031 nitya-pramuditaṃ śrīmat | su-kapolaṃ śuci-smitam
10510033 mukhāravindaṃ bibhrāṇaṃ | sphuran-makara-kuṇḍalam
10510041 vāsudevo hy ayam iti | pumān śrīvatsa-lāñchanaḥ
10510043 catur-bhujo 'ravindākṣo | vana-māly ati-sundaraḥ
10510051 lakṣaṇair nārada-proktair | nānyo bhavitum arhati
10510053 nirāyudhaś calan padbhyāṃ | yotsye 'nena nirāyudhaḥ
10510061 iti niścitya yavanaḥ | prādravad taṃ parāṅ-mukham
10510063 anvadhāvaj jighṛkṣus taṃ | durāpam api yoginām
10510071 hasta-prāptam ivātmānaṃ | harīṇā sa pade pade
10510073 nīto darśayatā dūraṃ | yavaneśo 'dri-kandaram
10510081 palāyanaṃ yadu-kule | jātasya tava nocitam
10510083 iti kṣipann anugato | nainaṃ prāpāhatāśubhaḥ
10510091 evaṃ kṣipto 'pi bhagavān | prāviśad giri-kandaram
10510093 so 'pi praviṣṭas tatrānyaṃ | śayānaṃ dadṛśe naram
10510101 nanv asau dūram ānīya | śete mām iha sādhu-vat
10510103 iti matvācyutaṃ mūḍhas | taṃ padā samatāḍayat
10510111 sa utthāya ciraṃ suptaḥ | śanair unmīlya locane
10510113 diśo vilokayan pārśve | tam adrākṣīd avasthitam
10510121 sa tāvat tasya ruṣṭasya | dṛṣṭi-pātena bhārata
10510123 deha-jenāgninā dagdho | bhasma-sād abhavat kṣaṇāt
10510130 śrī-rājovāca
10510131 ko nāma sa pumān brahman | kasya kiṃ-vīrya eva ca
10510133 kasmād guhāṃ gataḥ śiṣye | kiṃ-tejo yavanārdanaḥ
10510140 śrī-śuka uvāca
10510141 sa ikṣvāku-kule jāto | māndhātṛ-tanayo mahān
10510143 mucukunda iti khyāto | brahmaṇyaḥ satya-saṅgaraḥ
10510151 sa yācitaḥ sura-gaṇair | indrādyair ātma-rakṣaṇe
10510153 asurebhyaḥ paritrastais | tad-rakṣāṃ so 'karoc ciram
10510161 labdhvā guhaṃ te svaḥ-pālaṃ | mucukundam athābruvan
10510163 rājan viramatāṃ kṛcchrād | bhavān naḥ paripālanāt
10510171 nara-lokaṃ parityajya | rājyaṃ nihata-kaṇṭakam
10510173 asmān pālayato vīra | kāmās te sarva ujjhitāḥ
10510181 sutā mahiṣyo bhavato | jñātayo 'mātya-mantrinaḥ
10510183 prajāś ca tulya-kālīnā | nādhunā santi kālitāḥ
10510191 kālo balīyān balināṃ | bhagavān īśvaro 'vyayaḥ
10510193 prajāḥ kālayate krīḍan | paśu-pālo yathā paśūn
10510201 varaṃ vṛṇīṣva bhadraṃ te | ṛte kaivalyam adya naḥ
10510203 eka eveśvaras tasya | bhagavān viṣṇur avyayaḥ
10510211 evam uktaḥ sa vai devān | abhivandya mahā-yaśāḥ
10510213 aśayiṣṭa guhā-viṣṭo | nidrayā deva-dattayā
10510221 yavane bhasma-sān nīte | bhagavān sātvatarṣabhaḥ
10510223 ātmānaṃ darśayām āsa | mucukundāya dhīmate
10510231 tam ālokya ghana-śyāmaṃ | pīta-kauśeya-vāsasam
10510233 śrīvatsa-vakṣasaṃ bhrājat | kaustubhena virājitam
10510241 catur-bhujaṃ rocamānaṃ | vaijayantyā ca mālayā
10510243 cāru-prasanna-vadanaṃ | sphuran-makara-kuṇḍalam
10510251 prekṣaṇīyaṃ nṛ-lokasya | sānurāga-smitekṣaṇam
10510253 apīvya-vayasaṃ matta- | mṛgendrodāra-vikramam
10510261 paryapṛcchan mahā-buddhis | tejasā tasya dharṣitaḥ
10510263 śaṅkitaḥ śanakai rājā | durdharṣam iva tejasā
10510270 śrī-mucukunda uvāca
10510271 ko bhavān iha samprāpto | vipine giri-gahvare
10510273 padbhyāṃ padma-palāśābhyāṃ | vicarasy uru-kaṇṭake
10510281 kiṃ svit tejasvināṃ tejo | bhagavān vā vibhāvasuḥ
10510283 sūryaḥ somo mahendro vā | loka-pālo paro 'pi vā
10510291 manye tvāṃ deva-devānāṃ | trayāṇāṃ puruṣarṣabham
10510293 yad bādhase guhā-dhvāntaṃ | pradīpaḥ prabhayā yathā
10510301 śuśrūṣatām avyalīkam | asmākaṃ nara-puṅgava
10510303 sva-janma karma gotraṃ vā | kathyatāṃ yadi rocate
10510311 vayaṃ tu puruṣa-vyāghra | aikṣvākāḥ kṣatra-bandhavaḥ
10510313 mucukunda iti prokto | yauvanāśvātmajaḥ prabho
10510321 cira-prajāgara-śrānto | nidrayāpahatendriyaḥ
10510323 śaye 'smin vijane kāmaṃ | kenāpy utthāpito 'dhunā
10510331 so 'pi bhasmī-kṛto nūnam | ātmīyenaiva pāpmanā
10510333 anantaraṃ bhavān śrīmāṃl | lakṣito 'mitra-śāsanaḥ
10510341 tejasā te 'viṣahyeṇa | bhūri draṣṭuṃ na śaknumaḥ
10510343 hataujasā mahā-bhāga | mānanīyo 'si dehinām
10510351 evaṃ sambhāṣito rājñā | bhagavān bhūta-bhāvanaḥ
10510353 pratyāha prahasan vāṇyā | megha-nāda-gabhīrayā
10510360 śrī-bhagavān uvāca
10510361 janma-karmābhidhānāni | santi me 'ṅga sahasraśaḥ
10510363 na śakyante 'nusaṅkhyātum | anantatvān mayāpi hi
10510371 kvacid rajāṃsi vimame | pārthivāny uru-janmabhiḥ
10510373 guṇa-karmābhidhānāni | na me janmāni karhicit
10510381 kāla-trayopapannāni | janma-karmāṇi me nṛpa
10510383 anukramanto naivāntaṃ | gacchanti paramarṣayaḥ
10510391 tathāpy adyatanāny aṅga | śṛnuṣva gadato mama
10510393 vijñāpito viriñcena | purāhaṃ dharma-guptaye
10510401 bhūmer bhārāyamāṇānām | asurāṇāṃ kṣayāya ca
10510403 avatīrṇo yadu-kule | gṛha ānakadundubheḥ
10510405 vadanti vāsudeveti | vasudeva-sutaṃ hi mām
10510411 kālanemir hataḥ kaṃsaḥ | pralambādyāś ca sad-dviṣaḥ
10510413 ayaṃ ca yavano dagdho | rājaṃs te tigma-cakṣuṣā
10510421 so 'haṃ tavānugrahārthaṃ | guhām etām upāgataḥ
10510423 prārthitaḥ pracuraṃ pūrvaṃ | tvayāhaṃ bhakta-vatsalaḥ
10510431 varān vṛṇīṣva rājarṣe | sarvān kāmān dadāmi te
10510433 māṃ prasanno janaḥ kaścin | na bhūyo 'rhati śocitum
10510440 śrī-śuka uvāca
10510441 ity uktas taṃ praṇamyāha | mucukundo mudānvitaḥ
10510443 jñātvā nārāyaṇaṃ devaṃ | garga-vākyam anusmaran
10510450 śrī-mucukunda uvāca
10510451 vimohito 'yaṃ jana īśa māyayā | tvadīyayā tvāṃ na bhajaty anartha-dṛk
10510453 sukhāya duḥkha-prabhaveṣu sajjate | gṛheṣu yoṣit puruṣaś ca vañcitaḥ
10510461 labdhvā jano durlabham atra mānuṣaṃ
10510462 kathañcid avyaṅgam ayatnato 'nagha
10510463 pādāravindaṃ na bhajaty asan-matir
10510464 gṛhāndha-kūpe patito yathā paśuḥ
10510471 mamaiṣa kālo 'jita niṣphalo gato | rājya-śriyonnaddha-madasya bhū-pateḥ
10510473 martyātma-buddheḥ suta-dāra-kośa-bhūṣv | āsajjamānasya duranta-cintayā
10510481 kalevare 'smin ghaṭa-kuḍya-sannibhe
10510482 nirūḍha-māno nara-deva ity aham
10510483 vṛto rathebhāśva-padāty-anīkapair
10510484 gāṃ paryaṭaṃs tvāgaṇayan su-durmadaḥ
10510491 pramattam uccair itikṛtya-cintayā | pravṛddha-lobhaṃ viṣayeṣu lālasam
10510493 tvam apramattaḥ sahasābhipadyase | kṣul-lelihāno 'hir ivākhum antakaḥ
10510501 purā rathair hema-pariṣkṛtaiś caran
10510502 mataṃ-gajair vā nara-deva-saṃjñitaḥ
10510503 sa eva kālena duratyayena te
10510504 kalevaro viṭ-kṛmi-bhasma-saṃjñitaḥ
10510511 nirjitya dik-cakram abhūta-vigraho | varāsana-sthaḥ sama-rāja-vanditaḥ
10510513 gṛheṣu maithunya-sukheṣu yoṣitāṃ | krīḍā-mṛgaḥ pūruṣa īśa nīyate
10510521 karoti karmāṇi tapaḥ-suniṣṭhito | nivṛtta-bhogas tad-apekṣayādadat
10510523 punaś ca bhūyāsam ahaṃ sva-rāḍ iti | pravṛddha-tarṣo na sukhāya kalpate
10510531 bhavāpavargo bhramato yadā bhavej | janasya tarhy acyuta sat-samāgamaḥ
10510533 sat-saṅgamo yarhi tadaiva sad-gatau | parāvareśe tvayi jāyate matiḥ
10510541 manye mamānugraha īśa te kṛto | rājyānubandhāpagamo yadṛcchayā
10510543 yaḥ prārthyate sādhubhir eka-caryayā | vanaṃ vivikṣadbhir akhaṇḍa-bhūmi-paiḥ
10510551 na kāmaye 'nyaṃ tava pāda-sevanād | akiñcana-prārthyatamād varaṃ vibho
10510553 ārādhya kas tvāṃ hy apavarga-daṃ hare | vṛṇīta āryo varam ātma-bandhanam
10510561 tasmād visṛjyāśiṣa īśa sarvato | rajas-tamaḥ-sattva-guṇānubandhanāḥ
10510563 nirañjanaṃ nirguṇam advayaṃ paraṃ | tvāṃ jñāpti-mātraṃ puruṣaṃ vrajāmy aham
10510571 ciram iha vṛjinārtas tapyamāno 'nutāpair
10510572 avitṛṣa-ṣaḍ-amitro 'labdha-śāntiḥ kathañcit
10510573 śaraṇa-da samupetas tvat-padābjaṃ parātman
10510574 abhayam ṛtam aśokaṃ pāhi māpannam īśa
10510580 śrī-bhagavān uvāca
10510581 sārvabhauma mahā-rāja | matis te vimalorjitā
10510583 varaiḥ pralobhitasyāpi | na kāmair vihatā yataḥ
10510591 pralobhito varair yat tvam | apramādāya viddhi tat
10510593 na dhīr ekānta-bhaktānām | āśīrbhir bhidyate kvacit
10510601 yuñjānānām abhaktānāṃ | prāṇāyāmādibhir manaḥ
10510603 akṣīṇa-vāsanaṃ rājan | dṛśyate punar utthitam
10510611 vicarasva mahīṃ kāmaṃ | mayy āveśita-mānasaḥ
10510613 astv evaṃ nityadā tubhyaṃ | bhaktir mayy anapāyinī
10510621 kṣātra-dharma-sthito jantūn | nyavadhīr mṛgayādibhiḥ
10510623 samāhitas tat tapasā | jahy aghaṃ mad-upāśritaḥ
10510631 janmany anantare rājan | sarva-bhūta-suhṛttamaḥ
10510633 bhūtvā dvija-varas tvaṃ vai | mām upaiṣyasi kevalam
10520010 śrī-śuka uvāca
10520011 itthaṃ so 'nagrahīto 'nga | kṛṣṇenekṣvāku nandanaḥ
10520013 taṃ parikramya sannamya | niścakrāma guhā-mukhāt
10520021 saṃvīkṣya kṣullakān martyān | paśūn vīrud-vanaspatīn
10520023 matvā kali-yugaṃ prāptaṃ | jagāma diśam uttarām
10520031 tapaḥ-śraddhā-yuto dhīro | niḥsaṅgo mukta-saṃśayaḥ
10520033 samādhāya manaḥ kṛṣṇe | prāviśad gandhamādanam
10520041 badary-āśramam āsādya | nara-nārāyaṇālayam
10520043 sarva-dvandva-sahaḥ śāntas | tapasārādhayad dharim
10520051 bhagavān punar āvrajya | purīṃ yavana-veṣṭitām
10520053 hatvā mleccha-balaṃ ninye | tadīyaṃ dvārakāṃ dhanam
10520061 nīyamāne dhane gobhir | nṛbhiś cācyuta-coditaiḥ
10520063 ājagāma jarāsandhas | trayo-viṃśaty-anīka-paḥ
10520071 vilokya vega-rabhasaṃ | ripu-sainyasya mādhavau
10520073 manuṣya-ceṣṭām āpannau | rājan dudruvatur drutam
10520081 vihāya vittaṃ pracuram | abhītau bhīru-bhīta-vat
10520083 padbhyāṃ palāśābhyāṃ | celatur bahu-yojanam
10520091 palāyamānau tau dṛṣṭvā | māgadhaḥ prahasan balī
10520093 anvadhāvad rathānīkair | īśayor apramāṇa-vit
10520101 pradrutya dūraṃ saṃśrāntau | tuṅgam āruhatāṃ girim
10520103 pravarṣaṇākhyaṃ bhagavān | nityadā yatra varṣati
10520111 girau nilīnāv ājñāya | nādhigamya padaṃ nṛpa
10520113 dadāha girim edhobhiḥ | samantād agnim utsṛjan
10520121 tata utpatya tarasā | dahyamāna-taṭād ubhau
10520123 daśaika-yojanāt tuṅgān | nipetatur adho bhuvi
10520131 alakṣyamāṇau ripuṇā | sānugena yadūttamau
10520133 sva-puraṃ punar āyātau | samudra-parikhāṃ nṛpa
10520141 so 'pi dagdhāv iti mṛṣā | manvāno bala-keśavau
10520143 balam ākṛṣya su-mahan | magadhān māgadho yayau
10520151 ānartādhipatiḥ śrīmān | raivato raivatīṃ sutām
10520153 brahmaṇā coditaḥ prādād | balāyeti puroditam
10520161 bhagavān api govinda | upayeme kurūdvaha
10520163 vaidarbhīṃ bhīṣmaka-sutāṃ | śriyo mātrāṃ svayaṃ-vare
10520171 pramathya tarasā rājñaḥ | śālvādīṃś caidya-pakṣa-gān
10520173 paśyatāṃ sarva-lokānāṃ | tārkṣya-putraḥ sudhām iva
10520180 śrī-rājovāca
10520181 bhagavān bhīṣmaka-sutāṃ | rukmiṇīṃ rucirānanām
10520183 rākṣasena vidhānena | upayema iti śrutam
10520191 bhagavan śrotum icchāmi | kṛṣṇasyāmita-tejasaḥ
10520193 yathā māgadha-śālvādīn | jitvā kanyām upāharat
10520201 brahman kṛṣṇa-kathāḥ puṇyā | mādhvīr loka-malāpahāḥ
10520203 ko nu tṛpyeta śṛṇvānaḥ | śruta-jño nitya-nūtanāḥ
10520210 śrī-bādarāyaṇir uvāca
10520211 rājāsīd bhīṣmako nāma | vidarbhādhipatir mahān
10520213 tasya pancābhavan putrāḥ | kanyaikā ca varānanā
10520221 rukmy agrajo rukmaratho | rukmabāhur anantaraḥ
10520223 rukmakeśo rukmamālī | rukmiṇy eṣā svasā satī
10520231 sopaśrutya mukundasya | rūpa-vīrya-guṇa-śriyaḥ
10520233 gṛhāgatair gīyamānās | taṃ mene sadṛśaṃ patim
10520241 tāṃ buddhi-lakṣaṇaudārya- | rūpa-śīla-guṇāśrayām
10520243 kṛṣṇaś ca sadṛśīṃ bhāryāṃ | samudvoḍhuṃ mano dadhe
10520251 bandhūnām icchatāṃ dātuṃ | kṛṣṇāya bhaginīṃ nṛpa
10520253 tato nivārya kṛṣṇa-dviḍ | rukmī caidyam amanyata
10520261 tad avetyāsitāpāṅgī | vaidarbhī durmanā bhṛśam
10520263 vicintyāptaṃ dvijaṃ kañcit | kṛṣṇāya prāhiṇod drutam
10520271 dvārakāṃ sa samabhyetya | pratīhāraiḥ praveśitaḥ
10520273 apaśyad ādyaṃ puruṣam | āsīnaṃ kāñcanāsane
10520281 dṛṣṭvā brahmaṇya-devas tam | avaruhya nijāsanāt
10520283 upaveśyārhayāṃ cakre | yathātmānaṃ divaukasaḥ
10520291 taṃ bhuktavantaṃ viśrāntam | upagamya satāṃ gatiḥ
10520293 pāṇinābhimṛśan pādāv | avyagras tam apṛcchata
10520301 kaccid dvija-vara-śreṣṭha | dharmas te vṛddha-sammataḥ
10520303 vartate nāti-kṛcchreṇa | santuṣṭa-manasaḥ sadā
10520311 santuṣṭo yarhi varteta | brāhmaṇo yena kenacit
10520313 ahīyamānaḥ svad dharmāt | sa hy asyākhila-kāma-dhuk
10520321 asantuṣṭo 'sakṛl lokān | āpnoty api sureśvaraḥ
10520323 akiñcano 'pi santuṣṭaḥ | śete sarvāṅga-vijvaraḥ
10520331 viprān sva-lābha-santuṣṭān | sādhūn bhūta-suhṛttamān
10520333 nirahaṅkāriṇaḥ śāntān | namasye śirasāsakṛt
10520341 kaccid vaḥ kuśalaṃ brahman | rājato yasya hi prajāḥ
10520343 sukhaṃ vasanti viṣaye | pālyamānāḥ sa me priyaḥ
10520351 yatas tvam āgato durgaṃ | nistīryeha yad-icchayā
10520353 sarvaṃ no brūhy aguhyaṃ cet | kiṃ kāryaṃ karavāma te
10520361 evaṃ sampṛṣṭa-sampraśno | brāhmaṇaḥ parameṣṭhinā
10520363 līlā-gṛhīta-dehena | tasmai sarvam avarṇayat
10520370 śrī-rukmiṇy uvāca
10520371 śrutvā guṇān bhuvana-sundara śṛṇvatāṃ te
10520372 nirviśya karṇa-vivarair harato 'ṅga-tāpam
10520373 rūpaṃ dṛśāṃ dṛśimatām akhilārtha-lābhaṃ
10520374 tvayy acyutāviśati cittam apatrapaṃ me
10520381 kā tvā mukunda mahatī kula-śīla-rūpa-
10520382 vidyā-vayo-draviṇa-dhāmabhir ātma-tulyam
10520383 dhīrā patiṃ kulavatī na vṛṇīta kanyā
10520384 kāle nṛ-siṃha nara-loka-mano-'bhirāmam
10520391 tan me bhavān khalu vṛtaḥ patir aṅga jāyām
10520392 ātmārpitaś ca bhavato 'tra vibho vidhehi
10520393 mā vīra-bhāgam abhimarśatu caidya ārād
10520394 gomāyu-van mṛga-pater balim ambujākṣa
10520401 pūrteṣṭa-datta-niyama-vrata-deva-vipra
10520402 gurv-arcanādibhir alaṃ bhagavān pareśaḥ
10520403 ārādhito yadi gadāgraja etya pāṇiṃ
10520404 gṛhṇātu me na damaghoṣa-sutādayo 'nye
10520411 śvo bhāvini tvam ajitodvahane vidarbhān
10520412 guptaḥ sametya pṛtanā-patibhiḥ parītaḥ
10520413 nirmathya caidya-magadhendra-balaṃ prasahya
10520414 māṃ rākṣasena vidhinodvaha vīrya-śulkām
10520421 antaḥ-purāntara-carīm anihatya bandhūn
10520422 tvām udvahe katham iti pravadāmy upāyam
10520423 pūrve-dyur asti mahatī kula-deva-yātrā
10520424 yasyāṃ bahir nava-vadhūr girijām upeyāt
10520431 yasyāṅghri-paṅkaja-rajaḥ-snapanaṃ mahānto
10520432 vāñchanty umā-patir ivātma-tamo-'pahatyai
10520433 yarhy ambujākṣa na labheya bhavat-prasādaṃ
10520434 jahyām asūn vrata-kṛśān śata-janmabhiḥ syāt
10520440 brāhmaṇa uvāca
10520441 ity ete guhya-sandeśā | yadu-deva mayāhṛtāḥ
10520443 vimṛśya kartuṃ yac cātra | kriyatāṃ tad anantaram
10530010 śrī-śuka uvāca
10530011 vaidarbhyāḥ sa tu sandeśaṃ | niśamya yadu-nandanaḥ
10530013 pragṛhya pāṇinā pāṇiṃ | prahasann idam abravīt
10530020 śrī-bhagavān uvāca
10530021 tathāham api tac-citto | nidrāṃ ca na labhe niśi
10530023 vedāham rukmiṇā dveṣān | mamodvāho nivāritaḥ
10530031 tām ānayiṣya unmathya | rājanyāpasadān mṛdhe
10530033 mat-parām anavadyāṅgīm | edhaso 'gni-śikhām iva
10530040 śrī-śuka uvāca
10530041 udvāharkṣaṃ ca vijñāya | rukmiṇyā madhusūdanaḥ
10530043 rathaḥ saṃyujyatām āśu | dārukety āha sārathim
10530051 sa cāśvaiḥ śaibya-sugrīva- | meghapuṣpa-balāhakaiḥ
10530053 yuktaṃ ratham upānīya | tasthau prāñjalir agrataḥ
10530061 āruhya syandanaṃ śaurir | dvijam āropya tūrṇa-gaiḥ
10530063 ānartād eka-rātreṇa | vidarbhān agamad dhayaiḥ
10530071 rājā sa kuṇḍina-patiḥ | putra-sneha-vaśānugaḥ
10530073 śiśupālāya svāṃ kanyāṃ | dāsyan karmāṇy akārayat
10530081 puraṃ sammṛṣṭa-saṃsikta- | mārga-rathyā-catuṣpatham
10530083 citra-dhvaja-patākābhis | toraṇaiḥ samalaṅkṛtam
10530091 srag-gandha-mālyābharaṇair | virajo-'mbara-bhūṣitaiḥ
10530093 juṣṭaṃ strī-puruṣaiḥ śrīmad- | gṛhair aguru-dhūpitaiḥ
10530101 pitṝn devān samabhyarcya | viprāṃś ca vidhi-van nṛpa
10530103 bhojayitvā yathā-nyāyaṃ | vācayām āsa maṅgalam
10530111 su-snātāṃ su-datīṃ kanyāṃ | kṛta-kautuka-maṅgalām
10530113 āhatāṃśuka-yugmena | bhūṣitāṃ bhūṣaṇottamaiḥ
10530121 cakruḥ sāma-rg-yajur-mantrair | vadhvā rakṣāṃ dvijottamāḥ
10530123 purohito 'tharva-vid vai | juhāva graha-śāntaye
10530131 hiraṇya-rūpya vāsāṃsi | tilāṃś ca guḍa-miśritān
10530133 prādād dhenūś ca viprebhyo | rājā vidhi-vidāṃ varaḥ
10530141 evaṃ cedi-patī rājā | damaghoṣaḥ sutāya vai
10530143 kārayām āsa mantra-jñaiḥ | sarvam abhyudayocitam
10530151 mada-cyudbhir gajānīkaiḥ | syandanair hema-mālibhiḥ
10530153 patty-aśva-saṅkulaiḥ sainyaiḥ | parītaḥ kuṇdīnaṃ yayau
10530161 taṃ vai vidarbhādhipatiḥ | samabhyetyābhipūjya ca
10530163 niveśayām āsa mudā | kalpitānya-niveśane
10530171 tatra śālvo jarāsandho | dantavakro vidūrathaḥ
10530173 ājagmuś caidya-pakṣīyāḥ | pauṇḍrakādyāḥ sahasraśaḥ
10530181 kṛṣṇa-rāma-dviṣo yattāḥ | kanyāṃ caidyāya sādhitum
10530183 yady āgatya haret kṛṣno | rāmādyair yadubhir vṛtaḥ
10530191 yotsyāmaḥ saṃhatās tena | iti niścita-mānasāḥ
10530193 ājagmur bhū-bhujaḥ sarve | samagra-bala-vāhanāḥ
10530201 śrutvaitad bhagavān rāmo | vipakṣīya nṛpodyamam
10530203 kṛṣṇaṃ caikaṃ gataṃ hartuṃ | kanyāṃ kalaha-śaṅkitaḥ
10530211 balena mahatā sārdhaṃ | bhrātṛ-sneha-pariplutaḥ
10530213 tvaritaḥ kuṇḍinaṃ prāgād | gajāśva-ratha-pattibhiḥ
10530221 bhīṣma-kanyā varārohā | kāṅkṣanty āgamanaṃ hareḥ
10530223 pratyāpattim apaśyantī | dvijasyācintayat tadā
10530231 aho tri-yāmāntarita | udvāho me 'lpa-rādhasaḥ
10530233 nāgacchaty aravindākṣo | nāhaṃ vedmy atra kāraṇam
10530235 so 'pi nāvartate 'dyāpi | mat-sandeśa-haro dvijaḥ
10530241 api mayy anavadyātmā | dṛṣṭvā kiñcij jugupsitam
10530243 mat-pāṇi-grahaṇe nūnaṃ | nāyāti hi kṛtodyamaḥ
10530251 durbhagāyā na me dhātā | nānukūlo maheśvaraḥ
10530253 devī vā vimukhī gaurī | rudrāṇī girijā satī
10530261 evaṃ cintayatī bālā | govinda-hṛta-mānasā
10530263 nyamīlayata kāla-jñā | netre cāśru-kalākule
10530271 evaṃ vadhvāḥ pratīkṣantyā | govindāgamanaṃ nṛpa
10530273 vāma ūrur bhujo netram | asphuran priya-bhāṣiṇaḥ
10530281 atha kṛṣṇa-vinirdiṣṭaḥ | sa eva dvija-sattamaḥ
10530283 antaḥpura-carīṃ devīṃ | rāja-putrīm dadarśa ha
10530291 sā taṃ prahṛṣṭa-vadanam | avyagrātma-gatiṃ satī
10530293 ālakṣya lakṣaṇābhijñā | samapṛcchac chuci-smitā
10530301 tasyā āvedayat prāptaṃ | śaśaṃsa yadu-nandanam
10530303 uktaṃ ca satya-vacanam | ātmopanayanaṃ prati
10530311 tam āgataṃ samājñāya | vaidarbhī hṛṣṭa-mānasā
10530313 na paśyantī brāhmaṇāya | priyam anyan nanāma sā
10530321 prāptau śrutvā sva-duhitur | udvāha-prekṣaṇotsukau
10530323 abhyayāt tūrya-ghoṣeṇa | rāma-kṛṣṇau samarhaṇaiḥ
10530331 madhu-parkam upānīya | vāsāṃsi virajāṃsi saḥ
10530333 upāyanāny abhīṣṭāni | vidhi-vat samapūjayat
10530341 tayor niveśanaṃ śrīmad | upākalpya mahā-matiḥ
10530343 sa-sainyayoḥ sānugayor | ātithyaṃ vidadhe yathā
10530351 evaṃ rājñāṃ sametānāṃ | yathā-vīryaṃ yathā-vayaḥ
10530353 yathā-balaṃ yathā-vittaṃ | sarvaiḥ kāmaiḥ samarhayat
10530361 kṛṣṇam āgatam ākarṇya | vidarbha-pura-vāsinaḥ
10530363 āgatya netrāñjalibhiḥ | papus tan-mukha-paṅkajam
10530371 asyaiva bhāryā bhavituṃ | rukmiṇy arhati nāparā
10530373 asāv apy anavadyātmā | bhaiṣmyāḥ samucitaḥ patiḥ
10530381 kiñcit su-caritaṃ yan nas | tena tuṣṭas tri-loka-kṛt
10530383 anugṛhṇātu gṛhṇātu | vaidarbhyāḥ pāṇim acyutaḥ
10530391 evaṃ prema-kalā-baddhā | vadanti sma puraukasaḥ
10530393 kanyā cāntaḥ-purāt prāgād | bhaṭair guptāmbikālayam
10530401 padbhyāṃ viniryayau draṣṭuṃ | bhavānyāḥ pāda-pallavam
10530403 sā cānudhyāyatī samyaṅ | mukunda-caraṇāmbujam
10530411 yata-vāṅ mātṛbhiḥ sārdhaṃ | sakhībhiḥ parivāritā
10530413 guptā rāja-bhaṭaiḥ śūraiḥ | sannaddhair udyatāyudhaiḥ
10530415 mṛḍaṅga-śaṅkha-paṇavās | tūrya-bheryaś ca jaghnire
10530421 nānopahāra balibhir | vāramukhyāḥ sahasraśaḥ
10530423 srag-gandha-vastrābharaṇair | dvija-patnyaḥ sv-alaṅkṛtāḥ
10530431 gāyantyaś ca stuvantaś ca | gāyakā vādya-vādakāḥ
10530433 parivārya vadhūṃ jagmuḥ | sūta-māgadha-vandinaḥ
10530441 āsādya devī-sadanaṃ | dhauta-pāda-karāmbujā
10530443 upaspṛśya śuciḥ śāntā | praviveśāmbikāntikam
10530451 tāṃ vai pravayaso bālāṃ | vidhi-jñā vipra-yoṣitaḥ
10530453 bhavānīṃ vandayāṃ cakrur | bhava-patnīṃ bhavānvitām
10530461 namasye tvāmbike 'bhīkṣṇaṃ | sva-santāna-yutāṃ śivām
10530463 bhūyāt patir me bhagavān | kṛṣṇas tad anumodatām
10530471 adbhir gandhākṣatair dhūpair | vāsaḥ-sraṅ-mālya bhūṣaṇaiḥ
10530473 nānopahāra-balibhiḥ | pradīpāvalibhiḥ pṛthak
10530481 vipra-striyaḥ patimatīs | tathā taiḥ samapūjayat
10530483 lavaṇāpūpa-tāmbūla- | kaṇṭha-sūtra-phalekṣubhiḥ
10530491 tasyai striyas tāḥ pradaduḥ | śeṣāṃ yuyujur āśiṣaḥ
10530493 tābhyo devyai namaś cakre | śeṣāṃ ca jagṛhe vadhūḥ
10530501 muni-vratam atha tyaktvā | niścakrāmāmbikā-gṛhāt
10530503 pragṛhya pāṇinā bhṛtyāṃ | ratna-mudropaśobhinā
10530511 tāṃ deva-māyām iva dhīra-mohinīṃ | su-madhyamāṃ kuṇḍala-maṇḍitānanām
10530513 śyāmāṃ nitambārpita-ratna-mekhalāṃ | vyañjat-stanīṃ kuntala-śaṅkitekṣaṇām
10530521 śuci-smitāṃ bimba-phalādhara-dyuti- | śoṇāyamāna-dvija-kunda-kuḍmalām
10530523 padā calantīṃ kala-haṃsa-gāminīṃ | siñjat-kalā-nūpura-dhāma-śobhinā
10530531 vilokya vīrā mumuhuḥ samāgatā | yaśasvinas tat-kṛta-hṛc-chayārditāḥ
10530533 yāṃ vīkṣya te nṛpatayas tad udāra-hāsa- | vrīdāvaloka-hṛta-cetasa ujjhitāstrāḥ
10530541 petuḥ kṣitau gaja-rathāśva-gatā vimūḍhā | yātrā-cchalena haraye 'rpayatīṃ sva-
śobhām
10530543 saivaṃ śanaiś calayatī cala-padma-kośau | prāptiṃ tadā bhagavataḥ
prasamīkṣamāṇā
10530551 utsārya vāma-karajair alakān apaṅgaiḥ | prāptān hriyaikṣata nṛpān dadṛśe 'cyutaṃ
ca
10530553 tāṃ rāja-kanyāṃ ratham ārurakṣatīṃ | jahāra kṛṣṇo dviṣatāṃ samīkṣatām
10530561 rathaṃ samāropya suparṇa-lakṣaṇaṃ | rājanya-cakraṃ paribhūya mādhavaḥ
10530563 tato yayau rāma-purogamaḥ śanaiḥ | śṛgāla-madhyād iva bhāga-hṛd dhariḥ
10530571 taṃ māninaḥ svābhibhavaṃ yaśaḥ-kṣayaṃ
10530572 pare jarāsandha-mukhā na sehire
10530573 aho dhig asmān yaśa ātta-dhanvanāṃ
10530574 gopair hṛtaṃ keśariṇāṃ mṛgair iva
10540010 śrī-śuka uvāca
10540011 iti sarve su-saṃrabdhā | vāhān āruhya daṃśitāḥ
10540013 svaiḥ svair balaiḥ parikrāntā | anvīyur dhṛta-kārmukāḥ
10540021 tān āpatata ālokya | yādavānīka-yūthapāḥ
10540023 tasthus tat-sammukhā rājan | visphūrjya sva-dhanūṃṣi te
10540031 aśva-pṛṣṭhe gaja-skandhe | rathopasthe 'stra kovidāḥ
10540033 mumucuḥ śara-varṣāṇi | meghā adriṣv apo yathā
10540041 patyur balaṃ śarāsāraiś | channaṃ vīkṣya su-madhyamā
10540043 sa-vrīḍm aikṣat tad-vaktraṃ | bhaya-vihvala-locanā
10540051 prahasya bhagavān āha | mā sma bhair vāma-locane
10540053 vinaṅkṣyaty adhunaivaitat | tāvakaiḥ śātravaṃ balam
10540061 teṣāṃ tad-vikramaṃ vīrā | gada-saṅkarṣanādayaḥ
10540063 amṛṣyamāṇā nārācair | jaghnur haya-gajān rathān
10540071 petuḥ śirāṃsi rathinām | aśvināṃ gajināṃ bhuvi
10540073 sa-kuṇḍala-kirīṭāni | soṣṇīṣāṇi ca koṭiśaḥ
10540081 hastāḥ sāsi-gadeṣv-āsāḥ | karabhā ūravo 'ṅghrayaḥ
10540083 aśvāśvatara-nāgoṣṭra- | khara-martya-śirāṃsi ca
10540091 hanyamāna-balānīkā | vṛṣṇibhir jaya-kāṅkṣibhiḥ
10540093 rājāno vimukhā jagmur | jarāsandha-puraḥ-sarāḥ
10540101 śiśupālaṃ samabhyetya | hṛta-dāram ivāturam
10540103 naṣṭa-tviṣaṃ gatotsāhaṃ | śuṣyad-vadanam abruvan
10540111 bho bhoḥ puruṣa-śārdūla | daurmanasyam idaṃ tyaja
10540113 na priyāpriyayo rājan | niṣṭhā dehiṣu dṛśyate
10540121 yathā dāru-mayī yoṣit | nṛtyate kuhakecchayā
10540123 evam īśvara-tantro 'yam | īhate sukha-duḥkhayoḥ
10540131 śaureḥ sapta-daśāhaṃ vai | saṃyugāni parājitaḥ
10540133 trayo-viṃśatibhiḥ sainyair | jigye ekam ahaṃ param
10540141 tathāpy ahaṃ na śocāmi | na prahṛṣyāmi karhicit
10540143 kālena daiva-yuktena | jānan vidrāvitaṃ jagat
10540151 adhunāpi vayaṃ sarve | vīra-yūthapa-yūthapāḥ
10540153 parājitāḥ phalgu-tantrair | yadubhiḥ kṛṣṇa-pālitaiḥ
10540161 ripavo jigyur adhunā | kāla ātmānusāriṇi
10540163 tadā vayaṃ vijeṣyāmo | yadā kālaḥ pradakṣiṇaḥ
10540170 śrī-śuka uvāca
10540171 evaṃ prabodhito mitraiś | caidyo 'gāt sānugaḥ puram
10540173 hata-śeṣāḥ punas te 'pi | yayuḥ svaṃ svaṃ puraṃ nṛpāḥ
10540181 rukmī tu rākṣasodvāhaṃ | kṛṣṇa-dviḍ asahan svasuḥ
10540183 pṛṣṭhato 'nvagamat kṛṣṇam | akṣauhiṇyā vṛto balī
10540191 rukmy amarṣī su-saṃrabdhaḥ | śṛṇvatāṃ sarva-bhūbhujām
10540193 pratijajñe mahā-bāhur | daṃśitaḥ sa-śarāsanaḥ
10540201 ahatvā samare kṛṣṇam | apratyūhya ca rukmiṇīm
10540203 kuṇḍinaṃ na pravekṣyāmi | satyam etad bravīmi vaḥ
10540211 ity uktvā ratham āruhya | sārathiṃ prāha satvaraḥ
10540213 codayāśvān yataḥ kṛṣṇaḥ | tasya me saṃyugaṃ bhavet
10540221 adyāhaṃ niśitair bāṇair | gopālasya su-durmateḥ
10540223 neṣye vīrya-madaṃ yena | svasā me prasabhaṃ hṛtā
10540231 vikatthamānaḥ kumatir | īśvarasyāpramāṇa-vit
10540233 rathenaikena govindaṃ | tiṣṭha tiṣṭhety athāhvayat
10540241 dhanur vikṛṣya su-dṛḍhaṃ | jaghne kṛṣṇaṃ tribhiḥ śaraiḥ
10540243 āha cātra kṣaṇaṃ tiṣṭha | yadūnāṃ kula-pāṃsana
10540251 yatra yāsi svasāraṃ me | muṣitvā dhvāṅkṣa-vad dhaviḥ
10540253 hariṣye 'dya madaṃ manda | māyinaḥ kūṭa-yodhinaḥ
10540261 yāvan na me hato bāṇaiḥ | śayīthā muñca dārīkām
10540263 smayan kṛṣṇo dhanuś chittvā | ṣaḍbhir vivyādha rukmiṇam
10540271 aṣṭabhiś caturo vāhān | dvābhyāṃ sūtaṃ dhvajaṃ tribhiḥ
10540273 sa cānyad dhanur ādhāya | kṛṣṇaṃ vivyādha pañcabhiḥ
10540281 tais tāditaḥ śaraughais tu | ciccheda dhanur acyutaḥ
10540283 punar anyad upādatta | tad apy acchinad avyayaḥ
10540291 parighaṃ paṭṭiśaṃ śūlaṃ | carmāsī śakti-tomarau
10540293 yad yad āyudham ādatta | tat sarvaṃ so 'cchinad dhariḥ
10540301 tato rathād avaplutya | khaḍga-pāṇir jighāṃsayā
10540303 kṛṣṇam abhyadravat kruddhaḥ | pataṅga iva pāvakam
10540311 tasya cāpatataḥ khaḍgaṃ | tilaśaś carma ceṣubhiḥ
10540313 chittvāsim ādade tigmaṃ | rukmiṇaṃ hantum udyataḥ
10540321 dṛṣṭvā bhrātṛ-vadhodyogaṃ | rukmiṇī bhaya-vihvalā
10540323 patitvā pādayor bhartur | uvāca karuṇaṃ satī
10540330 śrī-rukmiṇy uvāca
10540331 yogeśvarāprameyātman | deva-deva jagat-pate
10540333 hantuṃ nārhasi kalyāṇa | bhrātaraṃ me mahā-bhuja
10540340 śrī-śuka uvāca
10540341 tayā paritrāsa-vikampitāṅgayā | śucāvaśuṣyan-mukha-ruddha-kaṇṭhayā
10540343 kātarya-visraṃsita-hema-mālayā | gṛhīta-pādaḥ karuṇo nyavartata
10540351 cailena baddhvā tam asādhu-kārīṇaṃ | sa-śmaśru-keśaṃ pravapan vyarūpayat
10540353 tāvan mamarduḥ para-sainyam adbhutaṃ | yadu-pravīrā nalinīṃ yathā gajāḥ
10540361 kṛṣṇāntikam upavrajya | dadṛśus tatra rukmiṇam
10540363 tathā-bhūtaṃ hata-prāyaṃ | dṛṣṭvā saṅkarṣaṇo vibhuḥ
10540365 vimucya baddhaṃ karuṇo | bhagavān kṛṣṇam abravīt
10540371 asādhv idaṃ tvayā kṛṣṇa | kṛtam asmaj-jugupsitam
10540373 vapanaṃ śmaśru-keśānāṃ | vairūpyaṃ suhṛdo vadhaḥ
10540381 maivāsmān sādhvy asūyethā | bhrātur vairūpya-cintayā
10540383 sukha-duḥkha-do na cānyo 'sti | yataḥ sva-kṛta-bhuk pumān
10540391 bandhur vadhārha-doṣo 'pi | na bandhor vadham arhati
10540393 tyājyaḥ svenaiva doṣeṇa | hataḥ kiṃ hanyate punaḥ
10540401 kṣatriyāṇām ayaṃ dharmaḥ | prajāpati-vinirmitaḥ
10540403 bhrātāpi bhrātaraṃ hanyād | yena ghoratamas tataḥ
10540411 rājyasya bhūmer vittasya | striyo mānasya tejasaḥ
10540413 mānino 'nyasya vā hetoḥ | śrī-madāndhāḥ kṣipanti hi
10540421 taveyaṃ viṣamā buddhiḥ | sarva-bhūteṣu durhṛdām
10540423 yan manyase sadābhadraṃ | suhṛdāṃ bhadram ajña-vat
10540431 ātma-moho nṛṇām eva | kalpate deva-māyayā
10540433 suhṛd durhṛd udāsīna | iti dehātma-māninām
10540441 eka eva paro hy ātmā | sarveṣām api dehinām
10540443 nāneva gṛhyate mūḍhair | yathā jyotir yathā nabhaḥ
10540451 deha ādy-antavān eṣa | dravya-prāṇa-guṇātmakaḥ
10540453 ātmany avidyayā kḷptaḥ | saṃsārayati dehinam
10540461 nātmano 'nyena saṃyogo | viyogaś casataḥ sati
10540463 tad-dhetutvāt tat-prasiddher | dṛg-rūpābhyāṃ yathā raveḥ
10540471 janmādayas tu dehasya | vikriyā nātmanaḥ kvacit
10540473 kalānām iva naivendor | mṛtir hy asya kuhūr iva
10540481 yathā śayāna ātmānaṃ | viṣayān phalam eva ca
10540483 anubhuṅkte 'py asaty arthe | tathāpnoty abudho bhavam
10540491 tasmād ajñāna-jaṃ śokam | ātma-śoṣa-vimohanam
10540493 tattva-jñānena nirhṛtya | sva-sthā bhava śuci-smite
10540500 śrī-śuka uvāca
10540501 evaṃ bhagavatā tanvī | rāmeṇa pratibodhitā
10540503 vaimanasyaṃ parityajya | mano buddhyā samādadhe
10540511 prāṇāvaśeṣa utsṛṣṭo | dviḍbhir hata-bala-prabhaḥ
10540513 smaran virūpa-karaṇaṃ | vitathātma-manorathaḥ
10540515 cakre bhojakaṭaṃ nāma | nivāsāya mahat puram
10540521 ahatvā durmatiṃ kṛṣṇam | apratyūhya yavīyasīm
10540523 kuṇḍinaṃ na pravekṣyāmīty | uktvā tatrāvasad ruṣā
10540531 bhagavān bhīṣmaka-sutām | evaṃ nirjitya bhūmi-pān
10540533 puram ānīya vidhi-vad | upayeme kurūdvaha
10540541 tadā mahotsavo nṝṇāṃ | yadu-puryāṃ gṛhe gṛhe
10540543 abhūd ananya-bhāvānāṃ | kṛṣṇe yadu-patau nṛpa
10540551 narā nāryaś ca muditāḥ | pramṛṣṭa-maṇi-kuṇḍalāḥ
10540553 pāribarham upājahrur | varayoś citra-vāsasoḥ
10540561 sā vṛṣṇi-pury uttambhitendra-ketubhir
10540562 vicitra-mālyāmbara-ratna-toraṇaiḥ
10540563 babhau prati-dvāry upakḷpta-maṅgalair
10540564 āpūrṇa-kumbhāguru-dhūpa-dīpakaiḥ
10540571 sikta-mārgā mada-cyudbhir | āhūta-preṣṭha-bhūbhujām
10540573 gajair dvāḥsu parāmṛṣṭa- | rambhā-pūgopaśobhitā
10540581 kuru-sṛñjaya-kaikeya- | vidarbha-yadu-kuntayaḥ
10540583 mitho mumudire tasmin | sambhramāt paridhāvatām
10540591 rukmiṇyā haraṇaṃ śrutvā | gīyamānaṃ tatas tataḥ
10540593 rājāno rāja-kanyāś ca | babhūvur bhṛśa-vismitāḥ
10540601 dvārakāyām abhūd rājan | mahā-modaḥ puraukasām
10540603 rukmiṇyā ramayopetaṃ | dṛṣṭvā kṛṣṇaṃ śriyaḥ patim
10550010 śrī-śuka uvāca
10550011 kāmas tu vāsudevāṃśo | dagdhaḥ prāg rudra-manyunā
10550013 dehopapattaye bhūyas | tam eva pratyapadyata
10550021 sa eva jāto vaidarbhyāṃ | kṛṣṇa-vīrya-samudbhavaḥ
10550023 pradyumna iti vikhyātaḥ | sarvato 'navamaḥ pituḥ
10550031 taṃ śambaraḥ kāma-rūpī | hṛtvā tokam anirdaśam
10550033 sa viditvātmanaḥ śatruṃ | prāsyodanvaty agād gṛham
10550041 taṃ nirjagāra balavān | mīnaḥ so 'py aparaiḥ saha
10550043 vṛto jālena mahatā | gṛhīto matsya-jīvibhiḥ
10550051 taṃ śambarāya kaivartā | upājahrur upāyanam
10550053 sūdā mahānasaṃ nītvā- | vadyan sudhitinādbhutam
10550061 dṛṣṭvā tad-udare bālam | māyāvatyai nyavedayan
10550063 nārado 'kathayat sarvaṃ | tasyāḥ śaṅkita-cetasaḥ
10550065 bālasya tattvam utpattiṃ | matsyodara-niveśanam
10550071 sā ca kāmasya vai patnī | ratir nāma yaśasvinī
10550073 patyur nirdagdha-dehasya | dehotpattim pratīkṣatī
10550081 nirūpitā śambareṇa | sā sūdaudana-sādhane
10550083 kāmadevaṃ śiśuṃ buddhvā | cakre snehaṃ tadārbhake
10550091 nāti-dīrgheṇa kālena | sa kārṣṇi rūḍha-yauvanaḥ
10550093 janayām āsa nārīṇāṃ | vīkṣantīnāṃ ca vibhramam
10550101 sā tam patiṃ padma-dalāyatekṣaṇaṃ | pralamba-bāhuṃ nara-loka-sundaram
10550103 sa-vrīḍa-hāsottabhita-bhruvekṣatī | prītyopatasthe ratir aṅga saurataiḥ
10550111 tām aha bhagavān kārṣṇir | mātas te matir anyathā
10550113 mātṛ-bhāvam atikramya | vartase kāminī yathā
10550120 ratir uvāca
10550121 bhavān nārāyaṇa-sutaḥ | śambareṇa hṛto gṛhāt
10550123 ahaṃ te 'dhikṛtā patnī | ratiḥ kāmo bhavān prabho
10550131 eṣa tvānirdaśaṃ sindhāv | akṣipac chambaro 'suraḥ
10550133 matsyo 'grasīt tad-udarād | itaḥ prāpto bhavān prabho
10550141 tam imaṃ jahi durdharṣaṃ | durjayaṃ śatrum ātmanaḥ
10550143 māyā-śata-vidaṃ taṃ ca | māyābhir mohanādibhiḥ
10550151 parīśocati te mātā | kurarīva gata-prajā
10550153 putra-snehākulā dīnā | vivatsā gaur ivāturā
10550161 prabhāṣyaivaṃ dadau vidyāṃ | pradyumnāya mahātmane
10550163 māyāvatī mahā-māyāṃ | sarva-māyā-vināśinīm
10550171 sa ca śambaram abhyetya | saṃyugāya samāhvayat
10550173 aviṣahyais tam ākṣepaiḥ | kṣipan sañjanayan kalim
10550181 so 'dhikṣipto durvācobhiḥ | padāhata ivoragaḥ
10550183 niścakrāma gadā-pāṇir | amarṣāt tāmra-locanaḥ
10550191 gadām āvidhya tarasā | pradyumnāya mahātmane
10550193 prakṣipya vyanadan nādaṃ | vajra-niṣpeṣa-niṣṭhuram
10550201 tām āpatantīṃ bhagavān | pradyumno gadayā gadām
10550203 apāsya śatrave kruddhaḥ | prāhiṇot sva-gadāṃ nṛpa
10550211 sa ca māyāṃ samāśritya | daiteyīṃ maya-darśitam
10550213 mumuce 'stra-mayaṃ varṣaṃ | kārṣṇau vaihāyaso 'suraḥ
10550221 bādhyamāno 'stra-varṣeṇa | raukmiṇeyo mahā-rathaḥ
10550223 sattvātmikāṃ mahā-vidyāṃ | sarva-māyopamardinīm
10550231 tato gauhyaka-gāndharva- | paiśācoraga-rākṣasīḥ
10550233 prāyuṅkta śataśo daityaḥ | kārṣṇir vyadhamayat sa tāḥ
10550241 niśātam asim udyamya | sa-kirīṭaṃ sa-kuṇḍalam
10550243 śambarasya śiraḥ kāyāt | tāmra-śmaśrv ojasāharat
10550251 ākīryamāṇo divi-jaiḥ | stuvadbhiḥ kusumotkaraiḥ
10550253 bhāryayāmbara-cāriṇyā | puraṃ nīto vihāyasā
10550261 antaḥ-pura-varaṃ rājan | lalanā-śata-saṅkulam
10550263 viveśa patnyā gaganād | vidyuteva balāhakaḥ
10550271 taṃ dṛṣṭvā jalada-śyāmaṃ | pīta-kauśeya-vāsasam
10550273 pralamba-bāhuṃ tāmrākṣaṃ | su-smitaṃ rucirānanam
10550281 sv-alaṅkṛta-mukhāmbhojaṃ | nīla-vakrālakālibhiḥ
10550283 kṛṣṇaṃ matvā striyo hrītā | nililyus tatra tatra ha
10550291 avadhārya śanair īṣad | vailakṣaṇyena yoṣitaḥ
10550293 upajagmuḥ pramuditāḥ | sa-strī ratnaṃ su-vismitāḥ
10550301 atha tatrāsitāpāṅgī | vaidarbhī valgu-bhāṣiṇī
10550303 asmarat sva-sutaṃ naṣṭaṃ | sneha-snuta-payodharā
10550311 ko nv ayam nara-vaidūryaḥ | kasya vā kamalekṣaṇaḥ
10550313 dhṛtaḥ kayā vā jaṭhare | keyaṃ labdhā tv anena vā
10550321 mama cāpy ātmajo naṣṭo | nīto yaḥ sūtikā-gṛhāt
10550323 etat-tulya-vayo-rūpo | yadi jīvati kutracit
10550331 kathaṃ tv anena samprāptaṃ | sārūpyaṃ śārṅga-dhanvanaḥ
10550333 ākṛtyāvayavair gatyā | svara-hāsāvalokanaiḥ
10550341 sa eva vā bhaven nūnaṃ | yo me garbhe dhṛto 'rbhakaḥ
10550343 amuṣmin prītir adhikā | vāmaḥ sphurati me bhujaḥ
10550351 evaṃ mīmāṃsamaṇāyāṃ | vaidarbhyāṃ devakī-sutaḥ
10550353 devaky-ānakadundubhyām | uttamaḥ-śloka āgamat
10550361 vijñātārtho 'pi bhagavāṃs | tūṣṇīm āsa janārdanaḥ
10550363 nārado 'kathayat sarvaṃ | śambarāharaṇādikam
10550371 tac chrutvā mahad āścaryaṃ | kṛṣṇāntaḥ-pura-yoṣitaḥ
10550373 abhyanandan bahūn abdān | naṣṭaṃ mṛtam ivāgatam
10550381 devakī vasudevaś ca | kṛṣṇa-rāmau tathā striyaḥ
10550383 dampatī tau pariṣvajya | rukmiṇī ca yayur mudam
10550391 naṣṭaṃ pradyumnam āyātam | ākarṇya dvārakaukasaḥ
10550393 aho mṛta ivāyāto | bālo diṣṭyeti hābruvan
10550401 yaṃ vai muhuḥ pitṛ-sarūpa-nijeśa-bhāvās
10550402 tan-mātaro yad abhajan raha-rūḍha-bhāvāḥ
10550403 citraṃ na tat khalu ramāspada-bimba-bimbe
10550404 kāme smare 'kṣa-viṣaye kim utānya-nāryaḥ
10560010 śrī-śuka uvāca
10560011 satrājitaḥ sva-tanayāṃ | kṛṣṇāya kṛta-kilbiṣaḥ
10560013 syamantakena maṇinā | svayam udyamya dattavān
10560020 śrī-rājovāca
10560021 satrājitaḥ kim akarod | brahman kṛṣṇasya kilbiṣaḥ
10560023 syamantakaḥ kutas tasya | kasmād dattā sutā hareḥ
10560030 śrī-śuka uvāca
10560031 āsīt satrājitaḥ sūryo | bhaktasya paramaḥ sakhā
10560033 prītas tasmai maṇiṃ prādāt | sa ca tuṣṭaḥ syamantakam
10560041 sa taṃ bibhran maṇiṃ kaṇṭhe | bhrājamāno yathā raviḥ
10560043 praviṣṭo dvārakāṃ rājan | tejasā nopalakṣitaḥ
10560051 taṃ vilokya janā dūrāt | tejasā muṣṭa-dṛṣṭayaḥ
10560053 dīvyate 'kṣair bhagavate | śaśaṃsuḥ sūrya-śaṅkitāḥ
10560061 nārāyaṇa namas te 'stu | śaṅkha-cakra-gadā-dhara
10560063 dāmodarāravindākṣa | govinda yadu-nandana
10560071 eṣa āyāti savitā | tvāṃ didṛkṣur jagat-pate
10560073 muṣṇan gabhasti-cakreṇa | nṛṇāṃ cakṣūṃṣi tigma-guḥ
10560081 nanv anvicchanti te mārgaṃ | trī-lokyāṃ vibudharṣabhāḥ
10560083 jñātvādya gūḍhaṃ yaduṣu | draṣṭuṃ tvāṃ yāty ajaḥ prabho
10560090 śrī-śuka uvāca
10560091 niśamya bāla-vacanaṃ | prahasyāmbuja-locanaḥ
10560093 prāha nāsau ravir devaḥ | satrājin maṇinā jvalan
10560101 satrājit sva-gṛhaṃ śrīmat | kṛta-kautuka-maṅgalam
10560103 praviśya deva-sadane | maṇiṃ viprair nyaveśayat
10560111 dine dine svarṇa-bhārān | aṣṭau sa sṛjati prabho
10560113 durbhikṣa-māry-ariṣṭāni | sarpādhi-vyādhayo 'śubhāḥ
10560115 na santi māyinas tatra | yatrāste 'bhyarcito maṇiḥ
10560121 sa yācito maṇiṃ kvāpi | yadu-rājāya śauriṇā
10560123 naivārtha-kāmukaḥ prādād | yācñā-bhaṅgam atarkayan
10560131 tam ekadā maṇiṃ kaṇṭhe | pratimucya mahā-prabham
10560133 praseno hayam āruhya | mṛgāyāṃ vyacarad vane
10560141 prasenaṃ sa-hayaṃ hatvā | maṇim ācchidya keśarī
10560143 giriṃ viśan jāmbavatā | nihato maṇim icchatā
10560151 so 'pi cakre kumārasya | maṇiṃ krīḍanakaṃ bile
10560153 apaśyan bhrātaraṃ bhrātā | satrājit paryatapyata
10560161 prāyaḥ kṛṣṇena nihato | maṇi-grīvo vanaṃ gataḥ
10560163 bhrātā mameti tac chrutvā | karṇe karṇe 'japan janāḥ
10560171 bhagavāṃs tad upaśrutya | duryaśo liptam ātmani
10560173 mārṣṭuṃ prasena-padavīm | anvapadyata nāgaraiḥ
10560181 hataṃ prasenaṃ aśvaṃ ca | vīkṣya keśariṇā vane
10560183 taṃ cādri-pṛṣṭhe nihatam | ṛkṣeṇa dadṛśur janāḥ
10560191 ṛkṣa-rāja-bilaṃ bhīmam | andhena tamasāvṛtam
10560193 eko viveśa bhagavān | avasthāpya bahiḥ prajāḥ
10560201 tatra dṛṣṭvā maṇi-preṣṭhaṃ | bāla-krīḍanakaṃ kṛtam
10560203 hartuṃ kṛta-matis tasminn | avatasthe 'rbhakāntike
10560211 tam apūrvaṃ naraṃ dṛṣṭvā | dhātrī cukrośa bhīta-vat
10560213 tac chrutvābhyadravat kruddho | jāmbavān balināṃ varaḥ
10560221 sa vai bhagavatā tena | yuyudhe svāmīnātmanaḥ
10560223 puruṣam prākṛtaṃ matvā | kupito nānubhāva-vit
10560231 dvandva-yuddhaṃ su-tumulam | ubhayor vijigīṣatoḥ
10560233 āyudhāśma-drumair dorbhiḥ | kravyārthe śyenayor iva
10560241 āsīt tad aṣṭā-vimśāham | itaretara-muṣṭibhiḥ
10560243 vajra-niṣpeṣa-paruṣair | aviśramam ahar-niśam
10560251 kṛṣṇa-muṣṭi-viniṣpāta | niṣpiṣṭāṅgoru bandhanaḥ
10560253 kṣīṇa-sattvaḥ svinna-gātras | tam āhātīva vismitaḥ
10560261 jāne tvāṃ saṛva-bhūtānāṃ | prāṇa ojaḥ saho balam
10560263 viṣṇuṃ purāṇa-puruṣaṃ | prabhaviṣṇum adhīśvaram
10560271 tvaṃ hi viśva-sṛjām sraṣṭā | sṛṣṭānām api yac ca sat
10560273 kālaḥ kalayatām īśaḥ | para ātmā tathātmanām
10560281 yasyeṣad-utkalita-roṣa-kaṭākṣa-mokṣair
10560282 vartmādiśat kṣubhita-nakra-timiṅgalo 'bdhiḥ
10560283 setuḥ kṛtaḥ sva-yaśa ujjvalitā ca laṅkā
10560284 rakṣaḥ-śirāṃsi bhuvi petur iṣu-kṣatāni
10560291 iti vijñāta-viijñānam | ṛkṣa-rājānam acyutaḥ
10560293 vyājahāra mahā-rāja | bhagavān devakī-sutaḥ
10560301 abhimṛśyāravindākṣaḥ | pāṇinā śaṃ-kareṇa tam
10560303 kṛpayā parayā bhaktaṃ | megha-gambhīrayā girā
10560311 maṇi-hetor iha prāptā | vayam ṛkṣa-pate bilam
10560313 mithyābhiśāpaṃ pramṛjann | ātmano maṇināmunā
10560321 ity uktaḥ svāṃ duhitaraṃ | kanyāṃ jāmbavatīṃ mudā
10560323 arhaṇārtham sa maṇinā | kṛṣṇāyopajahāra ha
10560331 adṛṣṭvā nirgamaṃ śaureḥ | praviṣṭasya bilaṃ janāḥ
10560333 pratīkṣya dvādaśāhāni | duḥkhitāḥ sva-puraṃ yayuḥ
10560341 niśamya devakī devī | rakmiṇy ānakadundubhiḥ
10560343 suhṛdo jñātayo 'śocan | bilāt kṛṣṇam anirgatam
10560351 satrājitaṃ śapantas te | duḥkhitā dvārakaukasaḥ
10560353 upatasthuś candrabhāgāṃ | durgāṃ kṛṣṇopalabdhaye
10560361 teṣāṃ tu devy-upasthānāt | pratyādiṣṭāśiṣā sa ca
10560363 prādurbabhūva siddhārthaḥ | sa-dāro harṣayan hariḥ
10560371 upalabhya hṛṣīkeśaṃ | mṛtaṃ punar ivāgatam
10560373 saha patnyā maṇi-grīvaṃ | sarve jāta-mahotsavāḥ
10560381 satrājitaṃ samāhūya | sabhāyāṃ rāja-sannidhau
10560383 prāptiṃ cākhyāya bhagavān | maṇiṃ tasmai nyavedayat
10560391 sa cāti-vrīḍito ratnaṃ | gṛhītvāvāṅ-mukhas tataḥ
10560393 anutapyamāno bhavanam | agamat svena pāpmanā
10560401 so 'nudhyāyaṃs tad evāghaṃ | balavad-vigrahākulaḥ
10560403 kathaṃ mṛjāmy ātma-rajaḥ | prasīded vācyutaḥ katham
10560411 kim kṛtvā sādhu mahyaṃ syān | na śaped vā jano yathā
10560413 adīrgha-darśanaṃ kṣudraṃ | mūḍhaṃ draviṇa-lolupam
10560421 dāsye duhitaraṃ tasmai | strī-ratnaṃ ratnam eva ca
10560423 upāyo 'yaṃ samīcīnas | tasya śāntir na cānyathā
10560431 evaṃ vyavasito buddhyā | satrājit sva-sutāṃ śubhām
10560433 maṇiṃ ca svayam udyamya | kṛṣṇāyopajahāra ha
10560441 tāṃ satyabhāmāṃ bhagavān | upayeme yathā-vidhi
10560443 bahubhir yācitāṃ śīla- | rūpaudārya-guṇānvitām
10560451 bhagavān āha na maṇiṃ | pratīcchāmo vayaṃ nṛpa
10560453 tavāstāṃ deva-bhaktasya | vayaṃ ca phala-bhāginaḥ
10570010 śrī-bādarāyaṇir uvāca
10570011 vijñātārtho 'pi govindo | dagdhān ākarṇya pāṇḍavān
10570013 kuntīṃ ca kulya-karaṇe | saha-rāmo yayau kurūn
10570021 bhīṣmaṃ kṛpaṃ sa viduraṃ | gāndhārīṃ droṇam eva ca
10570023 tulya-duḥkhau ca saṅgamya | hā kaṣṭam iti hocatuḥ
10570031 labdhvaitad antaraṃ rājan | śatadhanvānam ūcatuḥ
10570033 akrūra-kṛtavarmāṇau | maniḥ kasmān na gṛhyate
10570041 yo 'smabhyaṃ sampratiśrutya | kanyā-ratnaṃ vigarhya naḥ
10570043 kṛṣṇāyādān na satrājit | kasmād bhrātaram anviyāt
10570051 evaṃ bhinna-matis tābhyāṃ | satrājitam asattamaḥ
10570053 śayānam avadhīl lobhāt | sa pāpaḥ kṣīṇa jīvitaḥ
10570061 strīṇāṃ vikrośamānānāṃ | krandantīnām anātha-vat
10570063 hatvā paśūn saunika-van | maṇim ādāya jagmivān
10570071 satyabhāmā ca pitaraṃ | hataṃ vīkṣya śucārpitā
10570073 vyalapat tāta tāteti | hā hatāsmīti muhyatī
10570081 taila-droṇyāṃ mṛtaṃ prāsya | jagāma gajasāhvayam
10570083 kṛṣṇāya viditārthāya | taptācakhyau pitur vadham
10570091 tad ākarṇyeśvarau rājann | anusṛtya nṛ-lokatām
10570093 aho naḥ paramaṃ kaṣṭam | ity asrākṣau vilepatuḥ
10570101 āgatya bhagavāṃs tasmāt | sa-bhāryaḥ sāgrajaḥ puram
10570103 śatadhanvānam ārebhe | hantuṃ hartuṃ maṇiṃ tataḥ
10570111 so 'pi kṛtodyamaṃ jñātvā | bhītaḥ prāṇa-parīpsayā
10570113 sāhāyye kṛtavarmāṇam | ayācata sa cābravīt
10570121 nāham īsvarayoḥ kuryāṃ | helanaṃ rāma-kṛṣṇayoḥ
10570123 ko nu kṣemāya kalpeta | tayor vṛjinam ācaran
10570131 kaṃsaḥ sahānugo 'pīto | yad-dveṣāt tyājitaḥ śriyā
10570133 jarāsandhaḥ saptadaśa- | saṃyugād viratho gataḥ
10570141 pratyākhyātaḥ sa cākrūraṃ | pārṣṇi-grāham ayācata
10570143 so 'py āha ko virudhyeta | vidvān īśvarayor balam
10570151 ya idaṃ līlayā viśvaṃ | sṛjaty avati hanti ca
10570153 ceṣṭāṃ viśva-sṛjo yasya | na vidur mohitājayā
10570161 yaḥ sapta-hāyanaḥ śailam | utpāṭyaikena pāṇinā
10570163 dadhāra līlayā bāla | ucchilīndhram ivārbhakaḥ
10570171 namas tasmai bhagavate | kṛṣṇāyādbhuta-karmaṇe
10570173 anantāyādi-bhūtāya | kūṭa-sthāyātmane namaḥ
10570181 pratyākhyātaḥ sa tenāpi | śatadhanvā mahā-maṇim
10570183 tasmin nyasyāśvam āruhya | śata-yojana-gaṃ yayau
10570191 garuḍa-dhvajam āruhya | rathaṃ rāma-janārdanau
10570193 anvayātāṃ mahā-vegair | aśvai rājan guru-druham
10570201 mithilāyām upavane | visṛjya patitaṃ hayam
10570203 padbhyām adhāvat santrastaḥ | kṛṣṇo 'py anvadravad ruṣā
10570211 padāter bhagavāṃs tasya | padātis tigma-neminā
10570213 cakreṇa śira utkṛtya | vāsasor vyacinon maṇim
10570221 alabdha-maṇir āgatya | kṛṣṇa āhāgrajāntikam
10570223 vṛthā hataḥ śatadhanur | maṇis tatra na vidyate
10570231 tata āha balo nūnaṃ | sa maṇiḥ śatadhanvanā
10570233 kasmiṃścit puruṣe nyastas | tam anveṣa puraṃ vraja
10570241 ahaṃ vaideham icchāmi | draṣṭuṃ priyatamaṃ mama
10570243 ity uktvā mithilāṃ rājan | viveśa yada-nandanaḥ
10570251 taṃ dṛṣṭvā sahasotthāya | maithilaḥ prīta-mānasaḥ
10570253 arhayāṃ āsa vidhi-vad | arhaṇīyaṃ samarhaṇaiḥ
10570261 uvāsa tasyāṃ katicin | mithilāyāṃ samā vibhuḥ
10570263 mānitaḥ prīti-yuktena | janakena mahātmanā
10570265 tato 'śikṣad gadāṃ kāle | dhārtarāṣṭraḥ suyodhanaḥ
10570271 keśavo dvārakām etya | nidhanaṃ śatadhanvanaḥ
10570273 aprāptiṃ ca maṇeḥ prāha | priyāyāḥ priya-kṛd vibhuḥ
10570281 tataḥ sa kārayām āsa | kriyā bandhor hatasya vai
10570283 sākaṃ suhṛdbhir bhagavān | yā yāḥ syuḥ sāmparāyikīḥ
10570291 akrūraḥ kṛtavarmā ca | śrutvā śatadhanor vadham
10570293 vyūṣatur bhaya-vitrastau | dvārakāyāḥ prayojakau
10570301 akrūre proṣite 'riṣṭāny | āsan vai dvārakaukasām
10570303 śārīrā mānasās tāpā | muhur daivika-bhautikāḥ
10570311 ity aṅgopadiśanty eke | vismṛtya prāg udāhṛtam
10570313 muni-vāsa-nivāse kiṃ | ghaṭetāriṣṭa-darśanam
10570321 deve 'varṣati kāśīśaḥ | śvaphalkāyāgatāya vai
10570323 sva-sutāṃ gāṇdinīṃ prādāt | tato 'varṣat sma kāśiṣu
10570331 tat-sutas tat-prabhāvo 'sāv | akrūro yatra yatra ha
10570333 devo 'bhivarṣate tatra | nopatāpā na mārīkāḥ
10570341 iti vṛddha-vacaḥ śrutvā | naitāvad iha kāraṇam
10570343 iti matvā samānāyya | prāhākrūraṃ janārdanaḥ
10570351 pūjayitvābhibhāṣyainaṃ | kathayitvā priyāḥ kathāḥ
10570353 vijñatākhila-citta jñaḥ | smayamāna uvāca ha
10570361 nanu dāna-pate nyastas | tvayy āste śatadhanvanā
10570363 syamantako maniḥ śrīmān | viditaḥ pūrvam eva naḥ
10570371 satrājito 'napatyatvād | gṛhṇīyur duhituḥ sutāḥ
10570373 dāyaṃ ninīyāpaḥ piṇḍān | vimucyarṇaṃ ca śeṣitam
10570381 tathāpi durdharas tv anyais | tvayy āstāṃ su-vrate maṇiḥ
10570383 kintu mām agrajaḥ samyaṅ | na pratyeti maṇiṃ prati
10570391 darśayasva mahā-bhāga | bandhūnāṃ śāntim āvaha
10570393 avyucchinnā makhās te 'dya | vartante rukma-vedayaḥ
10570401 evaṃ sāmabhir ālabdhaḥ | śvaphalka-tanayo maṇim
10570403 ādāya vāsasācchannaḥ | dadau sūrya-sama-prabham
10570411 syamantakaṃ darśayitvā | jñātibhyo raja ātmanaḥ
10570413 vimṛjya maṇinā bhūyas | tasmai pratyarpayat prabhuḥ
10570421 yas tv etad bhagavata īśvarasya viṣṇor
10570422 vīryāḍhyaṃ vṛjina-haraṃ su-maṅgalaṃ ca
10570423 ākhyānaṃ paṭhati śṛṇoty anusmared vā
10570424 duṣkīrtiṃ duritam apohya yāti śāntim
10580010 śrī-śuka uvāca
10580011 ekadā pāṇḍavān draṣṭuṃ | pratītān puruṣottamaḥ
10580013 indraprasthaṃ gataḥ śṛīmān | yuyudhānādibhir vṛtaḥ
10580021 dṛṣṭvā tam āgataṃ pārthā | mukundam akhileśvaram
10580023 uttasthur yugapad vīrāḥ | prāṇā mukhyam ivāgatam
10580031 pariṣvajyācyutaṃ vīrā | aṅga-saṅga-hatainasaḥ
10580033 sānurāga-smitaṃ vaktraṃ | vīkṣya tasya mudaṃ yayuḥ
10580041 yudhiṣṭhirasya bhīmasya | kṛtvā pādābhivandanam
10580043 phālgunaṃ parirabhyātha | yamābhyāṃ cābhivanditaḥ
10580051 paramāsana āsīnaṃ | kṛṣṇā kṛṣṇam aninditā
10580053 navoḍhā vrīḍitā kiñcic | chanair etyābhyavandata
10580061 tathaiva sātyakiḥ pārthaiḥ | pūjitaś cābhivanditaḥ
10580063 niṣasādāsane 'nye ca | pūjitāḥ paryupāsata
10580071 pṛthām samāgatya kṛtābhivādanas | tayāti-hārdārdra-dṛśābhirambhitaḥ
10580073 āpṛṣṭavāṃs tāṃ kuśalaṃ saha-snuṣāṃ | pitṛ-ṣvasāram paripṛṣṭa-bāndhavaḥ
10580081 tam āha prema-vaiklavya- | ruddha-kaṇṭhāśru-locanā
10580083 smarantī tān bahūn kleśān | kleśāpāyātma-darśanam
10580091 tadaiva kuśalaṃ no 'bhūt | sa-nāthās te kṛtā vayam
10580093 jñatīn naḥ smaratā kṛṣṇa | bhrātā me preṣitas tvayā
10580101 na te 'sti sva-para-bhrāntir | viśvasya suhṛd-ātmanaḥ
10580103 tathāpi smaratāṃ śaśvat | kleśān haṃsi hṛdi sthitaḥ
10580110 yudhiṣṭhira uvāca
10580111 kiṃ na ācaritaṃ śreyo | na vedāham adhīśvara
10580113 yogeśvarāṇāṃ durdarśo | yan no dṛṣṭaḥ ku-medhasām
10580121 iti vai vārṣikān māsān | rājñā so 'bhyarthitaḥ sukham
10580123 janayan nayanānandam | indraprasthaukasāṃ vibhuḥ
10580131 ekadā ratham āruhya | vijayo vānara-dhvajam
10580133 gāṇḍīvaṃ dhanur ādāya | tūṇau cākṣaya-sāyakau
10580141 sākaṃ kṛṣṇena sannaddho | vihartuṃ vipinaṃ mahat
10580143 bahu-vyāla-mṛgākīrṇaṃ | prāviśat para-vīra-hā
10580151 tatrāvidhyac charair vyāghrān | śūkarān mahiṣān rurūn
10580153 śarabhān gavayān khaḍgān | hariṇān śaśa-śallakān
10580161 tān ninyuḥ kiṅkarā rājñe | medhyān parvaṇy upāgate
10580163 tṛṭ-parītaḥ pariśrānto | bibhatsur yamunām agāt
10580171 tatropaspṛśya viśadaṃ | pītvā vāri mahā-rathau
10580173 kṛṣṇau dadṛśatuḥ kanyāṃ | carantīṃ cāru-darśanām
10580181 tām āsādya varārohāṃ | su-dvijāṃ rucirānanām
10580183 papraccha preṣitaḥ sakhyā | phālgunaḥ pramadottamām
10580191 kā tvaṃ kasyāsi su-śroṇi | kuto vā kiṃ cikīrṣasi
10580193 manye tvāṃ patim icchantīṃ | sarvaṃ kathaya śobhane
10580200 śrī-kālindy uvāca
10580201 ahaṃ devasya savitur | duhitā patim icchatī
10580203 viṣṇuṃ vareṇyaṃ vara-daṃ | tapaḥ paramam āsthitaḥ
10580211 nānyaṃ patiṃ vṛṇe vīra | tam ṛte śrī-niketanam
10580213 tuṣyatāṃ me sa bhagavān | mukundo 'nātha-saṃśrayaḥ
10580221 kālindīti samākhyātā | vasāmi yamunā-jale
10580223 nirmite bhavane pitrā | yāvad acyuta-darśanam
10580231 tathāvadad guḍākeśo | vāsudevāya so 'pi tām
10580233 ratham āropya tad-vidvān | dharma-rājam upāgamat
10580241 yadaiva kṛṣṇaḥ sandiṣṭaḥ | pārthānāṃ paramādbutam
10580243 kārayām āsa nagaraṃ | vicitraṃ viśvakarmaṇā
10580251 bhagavāṃs tatra nivasan | svānāṃ priya-cikīrṣayā
10580253 agnaye khāṇḍavaṃ dātum | arjunasyāsa sārathiḥ
10580261 so 'gnis tuṣṭo dhanur adād | dhayān śvetān rathaṃ nṛpa
10580263 arjunāyākṣayau tūṇau | varma cābhedyam astribhiḥ
10580271 mayaś ca mocito vahneḥ | sabhāṃ sakhya upāharat
10580273 yasmin duryodhanasyāsīj | jala-sthala-dṛśi-bhramaḥ
10580281 sa tena samanujñātaḥ | suhṛdbhiś cānumoditaḥ
10580283 āyayau dvārakāṃ bhūyaḥ | sātyaki-pramakhair vṛtaḥ
10580291 athopayeme kālindīṃ | su-puṇya-rtv-ṛkṣa ūrjite
10580293 vitanvan paramānandaṃ | svānāṃ parama-maṅgalaḥ
10580301 vindyānuvindyāv āvantyau | duryodhana-vaśānugau
10580303 svayaṃ-vare sva-bhaginīṃ | kṛṣṇe saktāṃ nyaṣedhatām
10580311 rājādhidevyās tanayāṃ | mitravindāṃ pitṛ-ṣvasuḥ
10580313 prasahya hṛtavān kṛṣṇo | rājan rājñāṃ prapaśyatām
10580321 nagnajin nāma kauśalya | āsīd rājāti-dhārmikaḥ
10580323 tasya satyābhavat kanyā | devī nāgnajitī nṛpa
10580331 na tāṃ śekur nṛpā voḍhum | ajitvā sapta-go-vṛṣān
10580333 tīkṣṇa-śṛṅgān su-durdharṣān | vīrya-gandhāsahān khalān
10580341 tāṃ śrutvā vṛṣa-jil-labhyāṃ | bhagavān sātvatāṃ patiḥ
10580343 jagāma kauśalya-puraṃ | sainyena mahatā vṛtaḥ
10580351 sa kośala-patiḥ prītaḥ | pratyutthānāsanādibhiḥ
10580353 arhaṇenāpi guruṇā | pūjayan pratinanditaḥ
10580361 varaṃ vilokyābhimataṃ samāgataṃ | narendra-kanyā cakame ramā-patim
10580363 bhūyād ayaṃ me patir āśiṣo 'nalaḥ | karotu satyā yadi me dhṛto vrataḥ
10580371 yat-pāda-paṅkaja-rajaḥ śirasā bibharti
10580372 śṛīr abya-jaḥ sa-giriśaḥ saha loka-pālaiḥ
10580373 līlā-tanuḥ sva-kṛta-setu-parīpsayā yaḥ
10580374 kāle 'dadhat sa bhagavān mama kena tuṣyet
10580381 arcitaṃ punar ity āha | nārāyaṇa jagat-pate
10580383 ātmānandena pūrṇasya | karavāṇi kim alpakaḥ
10580390 śrī-śuka uvāca
10580391 tam āha bhagavān hṛṣṭaḥ | kṛtāsana-parigrahaḥ
10580393 megha-gambhīrayā vācā | sa-smitaṃ kuru-nandana
10580400 śrī-bhagavān uvāca
10580401 narendra yācñā kavibhir vigarhitā | rājanya-bandhor nija-dharma-vartinaḥ
10580403 tathāpi yāce tava sauhṛdecchayā | kanyāṃ tvadīyāṃ na hi śulka-dā vayam
10580410 śrī-rājovāca
10580411 ko 'nyas te 'bhyadhiko nātha | kanyā-vara ihepsitaḥ
10580413 guṇaika-dhāmno yasyāṅge | śrīr vasaty anapāyinī
10580421 kintv asmābhiḥ kṛtaḥ pūrvaṃ | samayaḥ sātvatarṣabha
10580423 puṃsāṃ vīrya-parīkṣārthaṃ | kanyā-vara-parīpsayā
10580431 saptaite go-vṛṣā vīra | durdāntā duravagrahāḥ
10580433 etair bhagnāḥ su-bahavo | bhinna-gātrā nṛpātmajāḥ
10580441 yad ime nigṛhītāḥ syus | tvayaiva yadu-nandana
10580443 varo bhavān abhimato | duhitur me śriyaḥ-pate
10580451 evaṃ samayam ākarṇya | baddhvā parikaraṃ prabhuḥ
10580453 ātmānaṃ saptadhā kṛtvā | nyagṛhṇāl līlayaiva tān
10580461 baddhvā tān dāmabhiḥ śaurir | bhagna-darpān hataujasaḥ
10580463 vyakarsal līlayā baddhān | bālo dāru-mayān yathā
10580471 tataḥ prītaḥ sutāṃ rājā | dadau kṛṣṇāya vismitaḥ
10580473 tāṃ pratyagṛhṇād bhagavān | vidhi-vat sadṛśīṃ prabhuḥ
10580481 rāja-patnyaś ca duhituḥ | kṛṣṇaṃ labdhvā priyaṃ patim
10580483 lebhire paramānandaṃ | jātaś ca paramotsavaḥ
10580491 śaṅkha-bhery-ānakā nedur | gīta-vādya-dvijāśiṣaḥ
10580493 narā nāryaḥ pramuditāḥ | suvāsaḥ-srag-alaṅkṛtāḥ
10580501 daśa-dhenu-sahasrāṇi | pāribarham adād vibhuḥ
10580503 yuvatīnāṃ tri-sāhasraṃ | niṣka-grīva-suvāsasam
10580511 nava-nāga-sahasrāṇi | nāgāc chata-guṇān rathān
10580513 rathāc chata-guṇān aśvān | aśvāc chata-guṇān narān
10580521 dampatī ratham āropya | mahatyā senayā vṛtau
10580523 sneha-praklinna-hṛdayo | yāpayām āsa kośalaḥ
10580531 śrutvaitad rurudhur bhūpā | nayantaṃ pathi kanyakām
10580533 bhagna-vīryāḥ su-durmarṣā | yadubhir go-vṛṣaiḥ purā
10580541 tān asyataḥ śara-vrātān | bandhu-priya-kṛd arjunaḥ
10580543 gāṇḍīvī kālayām āsa | siṃhaḥ kṣudra-mṛgān iva
10580551 pāribarham upāgṛhya | dvārakām etya satyayā
10580553 reme yadūnām ṛṣabho | bhagavān devakī-sutaḥ
10580561 śrutakīrteḥ sutāṃ bhadrāṃ | upayeme pitṛ-ṣvasuḥ
10580563 kaikeyīṃ bhrātṛbhir dattāṃ | kṛṣṇaḥ santardanādibhiḥ
10580571 sutāṃ ca madrādhipater | lakṣmaṇāṃ lakṣaṇair yatām
10580573 svayaṃ-vare jahāraikaḥ | sa suparṇaḥ sudhām iva
10580581 anyāś caivaṃ-vidhā bhāryāḥ | kṛṣṇasyāsan sahasraśaḥ
10580583 bhaumaṃ hatvā tan-nirodhād | āhṛtāś cāru-darśanāḥ
10590011 śrī-rājovāca yathā hato bhagavatā | bhaumo yene ca tāḥ striyaḥ
10590013 niruddhā etad ācakṣva | vikramaṃ śārṅga-dhanvanaḥ
10590020 śrī-śuka uvāca
10590021 indreṇa hṛta-chatreṇa | hṛta-kuṇḍala-bandhunā
10590023 hṛtāmarādri-sthānena | jñāpito bhauma-ceṣṭitam
10590031 sa-bhāryo garuḍārūḍhaḥ | prāg-jyotiṣa-puraṃ yayau
10590033 giri-durgaiḥ śastra-durgair | jalāgny-anila-durgamam
10590035 mura-pāśāyutair ghorair | dṛḍhaiḥ sarvata āvṛtam
10590041 gadayā nirbibhedādrīn | śastra-durgāṇi sāyakaiḥ
10590043 cakreṇāgniṃ jalaṃ vāyuṃ | mura-pāśāṃs tathāsinā
10590051 śaṅkha-nādena yantrāṇi | hṛdayāni manasvinām
10590053 prākāraṃ gadayā gurvyā | nirbibheda gadādharaḥ
10590061 pāñcajanya-dhvaniṃ śrutvā | yugāntaśani-bhīṣaṇam
10590063 muraḥ śayāna uttasthau | daityaḥ pañca-śirā jalāt
10590071 tri-śūlam udyamya su-durnirīkṣaṇo | yugānta-sūryānala-rocir ulbaṇaḥ
10590073 grasaṃs tri-lokīm iva pañcabhir mukhair | abhyadravat tārkṣya-sutaṃ yathoragaḥ
10590081 āvidhya śūlaṃ tarasā garutmate | nirasya vaktrair vyanadat sa pañcabhiḥ
10590083 sa rodasī sarva-diśo 'mbaraṃ mahān | āpūrayann aṇḍa-kaṭāham āvṛṇot
10590091 tadāpatad vai tri-śikhaṃ garutmate | hariḥ śarābhyām abhinat tridhojasā
10590093 mukheṣu taṃ cāpi śarair atāḍayat | tasmai gadāṃ so 'pi ruṣā vyamuñcata
10590101 tām āpatantīṃ gadayā gadāṃ mṛdhe | gadāgrajo nirbibhide sahasradhā
10590103 udyamya bāhūn abhidhāvato 'jitaḥ | śirāṃsi cakreṇa jahāra līlayā
10590111 vyasuḥ papātāmbhasi kṛtta-śīrṣo | nikṛtta-śṛṅgo 'drir ivendra-tejasā
10590113 tasyātmajāḥ sapta pitur vadhāturāḥ | pratikriyāmarṣa-juṣaḥ samudyatāḥ
10590121 tāmro 'ntarikṣaḥ śravaṇo vibhāvasur
10590122 vasur nabhasvān aruṇaś ca saptamaḥ
10590123 pīṭhaṃ puraskṛtya camū-patiṃ mṛdhe
10590124 bhauma-prayuktā niragan dhṛtāyudhāḥ
10590131 prāyuñjatāsādya śarān asīn gadāḥ | śakty-ṛṣṭi-śūlāny ajite ruṣolbaṇāḥ
10590133 tac-chastra-kūṭaṃ bhagavān sva-mārgaṇair | amogha-vīryas tilaśaś cakarta ha
10590141 tān pīṭha-mukhyān anayad yama-kṣayaṃ
10590142 nikṛtta-śīrṣoru-bhujāṅghri-varmaṇaḥ
10590143 svānīka-pān acyuta-cakra-sāyakais
10590144 tathā nirastān narako dharā-sutaḥ
10590145 nirīkṣya durmarṣaṇa āsravan-madair
10590146 gajaiḥ payodhi-prabhavair nirākramāt
10590151 dṛṣṭvā sa-bhāryaṃ garuḍopari sthitaṃ
10590152 sūryopariṣṭāt sa-taḍid ghanaṃ yathā
10590153 kṛṣṇaṃ sa tasmai vyasṛjac chata-ghnīṃ
10590154 yodhāś ca sarve yugapac ca vivyadhuḥ
10590161 tad bhauma-sainyaṃ bhagavān gadāgrajo
10590162 vicitra-vājair niśitaiḥ śilīmukhaiḥ
10590163 nikṛtta-bāhūru-śirodhra-vigrahaṃ
10590164 cakāra tarhy eva hatāśva-kuñjaram
10590171 yāni yodhaiḥ prayuktāni | śastrāstrāṇi kurūdvaha
10590173 haris tāny acchinat tīkṣṇaiḥ | śarair ekaikaśas trībhiḥ
10590181 uhyamānaḥ suparṇena | pakṣābhyāṃ nighnatā gajān
10590183 gurutmatā hanyamānās | tuṇḍa-pakṣa-nakher gajāḥ
10590191 puram evāviśann ārtā | narako yudhy ayudhyata
10590201 dṛṣṭvā vidrāvitaṃ sainyaṃ | garuḍenārditaṃ svakaṃ
10590203 taṃ bhaumaḥ prāharac chaktyā | vajraḥ pratihato yataḥ
10590205 nākampata tayā viddho | mālāhata iva dvipaḥ
10590211 śūlaṃ bhaumo 'cyutaṃ hantum | ādade vitathodyamaḥ
10590213 tad-visargāt pūrvam eva | narakasya śiro hariḥ
10590215 apāharad gaja-sthasya | cakreṇa kṣura-neminā
10590221 sa-kuṇḍalaṃ cāru-kirīṭa-bhūṣaṇaṃ | babhau pṛthivyāṃ patitam samujjvalam
10590223 ha heti sādhv ity ṛṣayaḥ sureśvarā | mālyair mukundaṃ vikiranta īdire
10590231 tataś ca bhūḥ kṛṣṇam upetya kuṇḍale
10590232 pratapta-jāmbūnada-ratna-bhāsvare
10590233 sa-vaijayantyā vana-mālayārpayat
10590234 prācetasaṃ chatram atho mahā-maṇim
10590241 astauṣīd atha viśveśaṃ | devī deva-varārcitam
10590243 prāñjaliḥ praṇatā rājan | bhakti-pravaṇayā dhiyā
10590250 bhūmir uvāca
10590251 namas te deva-deveśa | śaṅkha-cakra-gadā-dhara
10590253 bhaktecchopātta-rūpāya | paramātman namo 'stu te
10590261 namaḥ paṅkaja-nābhāya | namaḥ paṅkaja-māline
10590263 namaḥ paṅkaja-netrāya | namas tepaṅkajāṅghraye
10590271 namo bhagavate tubhyaṃ | vāsudevāya viṣṇave
10590273 puruṣāyādi-bījāya | pūrṇa-bodhāya te namaḥ
10590281 ajāya janayitre 'sya | brahmaṇe 'nanta-śaktaye
10590283 parāvarātman bhūtātman | paramātman namo 'stu te
10590291 tvaṃ vai sisṛkṣur aja utkaṭaṃ prabho
10590292 tamo nirodhāya bibharṣy asaṃvṛtaḥ
10590293 sthānāya sattvaṃ jagato jagat-pate
10590294 kālaḥ pradhānaṃ puruṣo bhavān paraḥ
10590301 ahaṃ payo jyotir athānilo nabho | mātrāṇi devā mana indriyāṇi
10590303 kartā mahān ity akhilaṃ carācaraṃ | tvayy advitīye bhagavan ayaṃ bhramaḥ
10590311 tasyātmajo 'yaṃ tava pāda-paṅkajaṃ | bhītaḥ prapannārti-haropasāditaḥ
10590313 tat pālayainaṃ kuru hasta-paṅkajaṃ | śirasy amuṣyākhila-kalmaṣāpaham
10590320 śrī-śuka uvāca
10590321 iti bhūmy-arthito vāgbhir | bhagavān bhakti-namrayā
10590323 dattvābhayaṃ bhauma-gṛham | prāviśat sakalarddhimat
10590331 tatra rājanya-kanyānāṃ | ṣaṭ-sahasrādhikāyutam
10590333 bhaumāhṛtānāṃ vikramya | rājabhyo dadṛśe hariḥ
10590341 tam praviṣṭaṃ striyo vīkṣya | nara-varyaṃ vimohitāḥ
10590343 manasā vavrire 'bhīṣṭaṃ | patiṃ daivopasāditam
10590351 bhūyāt patir ayaṃ mahyaṃ | dhātā tad anumodatām
10590353 iti sarvāḥ pṛthak kṛṣṇe | bhāvena hṛdayaṃ dadhuḥ
10590361 tāḥ prāhiṇod dvāravatīṃ | su-mṛṣṭa-virajo-'mbarāḥ
10590363 nara-yānair mahā-kośān | rathāśvān draviṇaṃ mahāt
10590371 airāvata-kulebhāṃś ca | catur-dantāṃs tarasvinaḥ
10590373 pāṇḍurāṃś ca catuḥ-ṣaṣṭiṃ | prerayām āsa keśavaḥ
10590381 gatvā surendra-bhavanaṃ | dattvādityai ca kuṇḍale
10590383 pūjitas tridaśendreṇa | mahendryāṇyā ca sa-priyaḥ
10590391 codito bhāryayotpāṭya | pārījātaṃ garutmati
10590393 āropya sendrān vibudhān | nirjityopānayat puram
10590401 sthāpitaḥ satyabhāmāyā | gṛhodyānopaśobhanaḥ
10590403 anvagur bhramarāḥ svargāt | tad-gandhāsava-lampaṭāḥ
10590411 yayāca ānamya kirīṭa-koṭibhiḥ | pādau spṛśann acyutam artha-sādhanam
10590413 siddhārtha etena vigṛhyate mahān | aho surāṇāṃ ca tamo dhig āḍhyatām
10590421 atho muhūrta ekasmin | nānāgāreṣu tāḥ striyaḥ
10590423 yathopayeme bhagavān | tāvad-rūpa-dharo 'vyayaḥ
10590431 gṛheṣu tāsām anapāyy atarka-kṛn | nirasta-sāmyātiśayeṣv avasthitaḥ
10590433 reme ramābhir nija-kāma-sampluto | yathetaro gārhaka-medhikāṃś caran
10590441 itthaṃ ramā-patim avāpya patiṃ striyas tā
10590442 brahmādayo 'pi na viduḥ padavīṃ yadīyām
10590443 bhejur mudāviratam edhitayānurāga
10590444 hāsāvaloka-nava-saṅgama-jalpa-lajjāḥ
10590451 pratyudgamāsana-varārhaṇa-pada-śauca-
10590452 tāmbūla-viśramaṇa-vījana-gandha-mālyaiḥ
10590453 keśa-prasāra-śayana-snapanopahāryaiḥ
10590454 dāsī-śatā api vibhor vidadhuḥ sma dāsyam
10600010 śrī-bādarāyaṇir uvāca
10600011 karhicit sukham āsīnaṃ | sva-talpa-sthaṃ jagad-gurum
10600013 patiṃ paryacarad bhaiṣmī | vyajanena sakhī-janaiḥ
10600021 yas tv etal līlayā viśvaṃ | sṛjaty atty avatīśvaraḥ
10600023 sa hi jātaḥ sva-setūnāṃ | gopīthāya yaduṣv ajaḥ
10600031 tasmin antar-gṛhe bhrājan- | muktā-dāma-vilambinā
10600033 virājite vitānena | dīpair maṇi-mayair api
10600041 mallikā-dāmabhiḥ puṣpair | dvirepha-kula-nādite
10600043 jāla-randhra-praviṣṭaiś ca | gobhiś candramaso 'malaiḥ
10600051 pārijāta-vanāmoda- | vāyunodyāna-śālinā
10600053 dhūpair aguru-jai rājan | jāla-randhra-vinirgataiḥ
10600061 payaḥ-phena-nibhe śubhre | paryaṅke kaśipūttame
10600063 upatasthe sukhāsīnaṃ | jagatām īśvaraṃ patim
10600071 vāla-vyajanam ādāya | ratna-daṇḍaṃ sakhī-karāt
10600073 tena vījayatī devī | upāsāṃ cakra īśvaram
10600081 sopācyutaṃ kvaṇayatī maṇi-nūpurābhyāṃ
10600082 reje 'ṅgulīya-valaya-vyajanāgra-hastā
10600083 vastrānta-gūḍha-kuca-kuṅkuma-śoṇa-hāra-
10600084 bhāsā nitamba-dhṛtayā ca parārdhya-kāñcyā
10600091 tāṃ rūpiṇīṃ śrīyam ananya-gatiṃ nirīkṣya
10600092 yā līlayā dhṛta-tanor anurūpa-rūpā
10600093 prītaḥ smayann alaka-kuṇḍala-niṣka-kaṇṭha-
10600094 vaktrollasat-smita-sudhāṃ harir ābabhāṣe
10600100 śrī-bhagavān uvāca
10600101 rāja-putrīpsitā bhūpair | loka-pāla-vibhūtibhiḥ
10600103 mahānubhāvaiḥ śrīmadbhī | rūpaudārya-balorjitaiḥ
10600111 tān prāptān arthino hitvā | caidyādīn smara-durmadān
10600113 dattā bhrātrā sva-pitrā ca | kasmān no vavṛṣe 'samān
10600121 rājabhyo bibhyataḥ su-bhru | samudraṃ śaraṇaṃ gatān
10600123 balavadbhiḥ kṛta-dveṣān | prāyas tyakta-nṛpāsanān
10600131 aspaṣṭa-vartmanām puṃsām | aloka-patham īyuṣām
10600133 āsthitāḥ padavīṃ su-bhru | prāyaḥ sīdanti yoṣitaḥ
10600141 niṣkiñcanā vayaṃ śaśvan | niṣkiñcana-jana-priyāḥ
10600143 tasmā tprāyeṇa na hy āḍhyā | māṃ bhajanti su-madhyame
10600151 yayor ātma-samaṃ vittaṃ | janmaiśvaryākṛtir bhavaḥ
10600153 tayor vivāho maitrī ca | nottamādhamayoḥ kvacit
10600161 vaidarbhy etad avijñāya | tvayādīrgha-samīkṣayā
10600163 vṛtā vayaṃ guṇair hīnā | bhikṣubhiḥ ślāghitā mudhā
10600171 athātmano 'nurūpaṃ vai | bhajasva kṣatriyarṣabham
10600173 yena tvam āśiṣaḥ satyā | ihāmutra ca lapsyase
10600181 caidya-śālva-jarāsandha | dantavakrādayo nṛpāḥ
10600183 mama dviṣanti vāmoru | rukmī cāpi tavāgrajaḥ
10600191 teṣāṃ vīrya-madāndhānāṃ | dṛptānāṃ smaya-nuttaye
10600193 ānitāsi mayā bhadre | tejopaharatāsatām
10600201 udāsīnā vayaṃ nūnaṃ | na stry-apatyārtha-kāmukāḥ
10600203 ātma-labdhyāsmahe pūrṇā | gehayor jyotir-akriyāḥ
10600210 śrī-śuka uvāca
10600211 etāvad uktvā bhagavān | ātmānaṃ vallabhām iva
10600213 manyamānām aviśleṣāt | tad-darpa-ghna upāramat
10600221 iti trilokeśa-pates tadātmanaḥ | priyasya devy aśruta-pūrvam apriyam
10600223 āśrutya bhītā hṛdi jāta-vepathuś | cintāṃ durantāṃ rudatī jagāma ha
10600231 padā su-jātena nakhāruṇa-śrīyā | bhuvaṃ likhanty aśrubhir añjanāsitaiḥ
10600233 āsiñcatī kuṅkuma-rūṣitau stanau | tasthāv adho-mukhy ati-duḥkha-ruddha-vāk
10600241 tasyāḥ su-duḥkha-bhaya-śoka-vinaṣṭa-buddher
10600242 hastāc chlathad-valayato vyajanaṃ papāta
10600243 dehaś ca viklava-dhiyaḥ sahasaiva muhyan
10600244 rambheva vāyu-vihato pravikīrya keśān
10600251 tad dṛṣṭvā bhagavān kṛṣṇaḥ | priyāyāḥ prema-bandhanam
10600253 hāsya-prauḍhim ajānantyāḥ | karuṇaḥ so 'nvakampata
10600261 paryaṅkād avaruhyāśu | tām utthāpya catur-bhujaḥ
10600263 keśān samuhya tad-vaktraṃ | prāmṛjat padma-pāṇinā
10600271 pramṛjyāśru-kale netre | stanau copahatau śucā
10600273 āśliṣya bāhunā rājan | ananya-viṣayāṃ satīm
10600281 sāntvayām āsa sāntva-jñaḥ | kṛpayā kṛpaṇāṃ prabhuḥ
10600283 hāsya-prauḍhi-bhramac-cittām | atad-arhāṃ satāṃ gatiḥ
10600290 śrī-bhagavān uvāca
10600291 mā mā vaidarbhy asūyethā | jāne tvāṃ mat-parāyaṇām
10600293 tvad-vacaḥ śrotu-kāmena | kṣvelyācaritam aṅgane
10600301 mukhaṃ ca prema-saṃrambha- | sphuritādharam īkṣitum
10600303 kaṭā-kṣepāruṇāpāṅgaṃ | sundara-bhru-kuṭī-taṭam
10600311 ayaṃ hi paramo lābho | gṛheṣu gṛha-medhinām
10600313 yan narmair īyate yāmaḥ | priyayā bhīru bhāmini
10600320 śrī-śuka uvāca
10600321 saivaṃ bhagavatā rājan | vaidarbhī parisāntvitā
10600323 jñātvā tat-parihāsoktiṃ | priya-tyāga-bhayaṃ jahau
10600331 babhāṣa ṛṣabhaṃ puṃsāṃ | vīkṣantī bhagavan-mukham
10600333 sa-vrīḍa-hāsa-rucira- | snigdhāpāṅgena bhārata
10600340 śrī-rukmiṇy uvāca
10600341 nanv evam etad aravinda-vilocanāha | yad vai bhavān bhagavato 'sadṛśī vibhūmnaḥ
10600343 kva sve mahimny abhirato bhagavāṃs try-adhīśaḥ | kvāhaṃ guṇa-prakṛtir ajña-
gṛhīta-pādā
10600351 satyaṃ bhayād iva guṇebhya urukramāntaḥ
10600352 śete samudra upalambhana-mātra ātmā
10600353 nityaṃ kad-indriya-gaṇaiḥ kṛta-vigrahas tvaṃ
10600354 tvat-sevakair nṛpa-padaṃ vidhutaṃ tamo 'ndham
10600361 tvat-pāda-padma-makaranda-juṣāṃ munīnāṃ
10600362 vartmāsphuṭaṃ nr-paśubhir nanu durvibhāvyam
10600363 yasmād alaukikam ivehitam īśvarasya
10600364 bhūmaṃs tavehitam atho anu ye bhavantam
10600371 niṣkiñcano nanu bhavān na yato 'sti kiñcid
10600372 yasmai baliṃ bali-bhujo 'pi haranty ajādyāḥ
10600373 na tvā vidanty asu-tṛpo 'ntakam āḍhyatāndhāḥ
10600374 preṣṭho bhavān bali-bhujām api te 'pi tubhyam
10600381 tvaṃ vai samasta-puruṣārtha-mayaḥ phalātmā
10600382 yad-vāñchayā su-matayo visṛjanti kṛtsnam
10600383 teṣāṃ vibho samucito bhavataḥ samājaḥ
10600384 puṃsaḥ striyāś ca ratayoḥ sukha-duḥkhinor na
10600391 tvaṃ nyasta-daṇḍa-munibhir gaditānubhāva
10600392 ātmātma-daś ca jagatām iti me vṛto 'si
10600393 hitvā bhavad-bhruva udīrita-kāla-vega-
10600394 dhvastāśiṣo 'bja-bhava-nāka-patīn kuto 'nye
10600401 jāḍyaṃ vacas tava gadāgraja yas tu bhūpān
10600402 vidrāvya śārṅga-ninadena jahartha māṃ tvam
10600403 siṃho yathā sva-balim īśa paśūn sva-bhāgaṃ
10600404 tebhyo bhayād yad udadhiṃ śaraṇaṃ prapannaḥ
10600411 yad-vāñchayā nṛpa-śikhāmaṇayo 'nga-vainya-
10600412 jāyanta-nāhuṣa-gayādaya aikya-patyam
10600413 rājyaṃ visṛjya viviśur vanam ambujākṣa
10600414 sīdanti te 'nupadavīṃ ta ihāsthitāḥ kim
10600421 kānyaṃ śrayeta tava pāda-saroja-gandham
10600422 āghrāya san-mukharitaṃ janatāpavargam
10600423 lakṣmy-ālayaṃ tv avigaṇayya guṇālayasya
10600424 martyā sadoru-bhayam artha-viviita-dṛṣṭiḥ
10600431 taṃ tvānurūpam abhajaṃ jagatām adhīśam
10600432 ātmānam atra ca paratra ca kāma-pūram
10600433 syān me tavāṅghrir araṇaṃ sṛtibhir bhramantyā
10600434 yo vai bhajantam upayāty anṛtāpavargaḥ
10600441 tasyāḥ syur acyuta nṛpā bhavatopadiṣṭāḥ
10600442 strīṇāṃ gṛheṣu khara-go-śva-viḍāla-bhṛtyāḥ
10600443 yat-karṇa-mūlam an-karṣaṇa nopayāyād
10600444 yuṣmat-kathā mṛḍa-viriñca-sabhāsu gītā
10600451 tvak-śmaśru-roma-nakha-keśa-pinaddham antar
10600452 māṃsāsthi-rakta-kṛmi-viṭ-kapha-pitta-vātam
10600453 jīvac-chavaṃ bhajati kānta-matir vimūḍhā
10600454 yā te padābja-makarandam ajighratī strī
10600461 astv ambujākṣa mama te caraṇānurāga
10600462 ātman ratasya mayi cānatirikta-dṛṣṭeḥ
10600463 yarhy asya vṛddhaya upātta-rajo-'ti-mātro
10600464 mām īkṣase tad u ha naḥ paramānukampā
10600471 naivālīkam ahaṃ manye | vacas te madhusūdana
10600473 ambāyā eva hi prāyaḥ | kanyāyāḥ syād ratiḥ kvacit
10600481 vyūḍhāyāś cāpi puṃścalyā | mano 'bhyeti navaṃ navam
10600483 budho 'satīṃ na bibhṛyāt | tāṃ bibhrad ubhaya-cyutaḥ
10600490 śrī-bhagavān uvāca
10600491 sādhvy etac-chrotu-kāmais tvaṃ | rāja-putrī pralambhitā
10600493 mayoditaṃ yad anvāttha | sarvaṃ tat satyam eva hi
10600501 yān yān kāmayase kāmān | mayy akāmāya bhāmini
10600503 santi hy ekānta-bhaktāyās | tava kalyāṇi nityada
10600511 upalabdhaṃ pati-prema | pāti-vratyaṃ ca te 'naghe
10600513 yad vākyaiś cālyamānāyā | na dhīr mayy apakarṣitā
10600521 ye māṃ bhajanti dāmpatye | tapasā vrata-caryayā
10600523 kāmātmāno 'pavargeśaṃ | mohitā mama māyayā
10600531 māṃ prāpya māniny apavarga-sampadaṃ
10600532 vāñchanti ye sampada eva tat-patim
10600533 te manda-bhāgā niraye 'pi ye nṛṇāṃ
10600534 mātrātmakatvāt nirayaḥ su-saṅgamaḥ
10600541 diṣṭyā gṛheśvary asakṛn mayi tvayā | kṛtānuvṛttir bhava-mocanī khalaiḥ
10600543 su-duṣkarāsau sutarāṃ durāśiṣo | hy asuṃ-bharāyā nikṛtiṃ juṣaḥ striyāḥ
10600551 na tvādṛśīm praṇayinīṃ gṛhiṇīṃ gṛheṣu
10600552 paśyāmi mānini yayā sva-vivāha-kāle
10600553 prāptān nṛpān na vigaṇayya raho-haro me
10600554 prasthāpito dvija upaśruta-sat-kathasya
10600561 bhrātur virūpa-karaṇaṃ yudhi nirjitasya
10600562 prodvāha-parvaṇi ca tad-vadham akṣa-goṣṭhyām
10600563 duḥkhaṃ samuttham asaho 'smad-ayoga-bhītyā
10600564 naivābravīḥ kim api tena vayaṃ jitās te
10600571 dūtas tvayātma-labhane su-vivikta-mantraḥ
10600572 prasthāpito mayi cirāyati śūnyam etat
10600573 matvā jihāsa idaṃ aṅgam ananya-yogyaṃ
10600574 tiṣṭheta tat tvayi vayaṃ pratinandayāmaḥ
10600580 śrī-śuka uvāca
10600581 evaṃ saurata-saṃlāpair | bhagavān jagad-īśvaraḥ
10600583 sva-rato ramayā reme | nara-lokaṃ viḍambayan
10600591 tathānyāsām api vibhur | gṛhesu gṛhavān iva
10600593 āsthito gṛha-medhīyān | dharmān loka-gurur hariḥ
10610010 śrī-śuka uvāca
10610011 ekaikaśas tāḥ kṛṣṇasya | putrān daśa-daśābaāḥ
10610013 ajījanann anavamān | pituḥ sarvātma-sampadā
10610021 gṛhād anapagaṃ vīkṣya | rāja-putryo 'cyutaṃ sthitam
10610023 preṣṭhaṃ nyamaṃsata svaṃ svaṃ | na tat-tattva-vidaḥ striyaḥ
10610031 cārv-abja-kośa-vadanāyata-bāhu-netra-
10610032 sa-prema-hāsa-rasa-vīkṣita-valgu-jalpaiḥ
10610033 sammohitā bhagavato na mano vijetuṃ
10610034 svair vibhramaiḥ samaśakan vanitā vibhūmnaḥ
10610041 smāyāvaloka-lava-darśita-bhāva-hāri
10610042 bhrū-maṇḍala-prahita-saurata-mantra-śauṇḍaiḥ
10610043 patnyas tu śoḍaśa-sahasram anaṅga-bāṇair
10610044 yasyendriyaṃ vimathitum karaṇair na śekuḥ
10610051 itthaṃ ramā-patim avāpya patiṃ striyas tā
10610052 brahmādayo 'pi na viduḥ padavīṃ yadīyām
10610053 bhejur mudāviratam edhitayānurāga-
10610054 hāsāvaloka-nava-saṅgama-lālasādyam
10610061 pratyudgamāsana-varārhaṇa-pāda-śauca-
10610062 tāmbūla-viśramaṇa-vījana-gandha-mālyaiḥ
10610063 keśa-prasāra-śayana-snapanopahāryaiḥ
10610064 dāsī-śatā api vibhor vidadhuḥ sma dāsyam
10610071 tāsāṃ yā daśa-putrāṇāṃ | kṛṣṇa-strīṇāṃ puroditāḥ
10610073 aṣṭau mahiṣyas tat-putrān | pradyumnādīn gṛṇāmi te
10610081 cārudeṣṇaḥ sudeṣṇaś ca | cārudehaś ca vīryavān
10610083 sucāruś cāruguptaś ca | bhadracārus tathāparaḥ
10610091 cārucandro vicāruś ca | cāruś ca daśamo hareḥ
10610093 pradyumna-pramukhā jātā | rukmiṇyāṃ nāvamāḥ pituḥ
10610101 bhānuḥ subhānuḥ svarbhānuḥ | prabhānur bhānumāṃs tathā
10610103 candrabhānur bṛhadbhānur | atibhānus tathāṣṭamaḥ
10610111 śrībhānuḥ pratibhānuś ca | satyabhāmātmajā daśa
10610113 sāmbaḥ sumitraḥ purujic | chatajic ca sahasrajit
10610121 viyayaś citraketuś ca | vasumān draviḍaḥ kratuḥ
10610123 jāmbavatyāḥ sutā hy ete | sāmbādyāḥ pitṛ-sammatāḥ
10610131 vīraś candro 'śvasenaś ca | citragur vegavān vṛṣaḥ
10610133 āmaḥ śaṅkur vasuḥ śrīmān | kuntir nāgnajiteḥ sutāḥ
10610141 śrutaḥ kavir vṛṣo vīraḥ | subāhur bhadra ekalaḥ
10610143 śāntir darśaḥ pūrṇamāsaḥ | kālindyāḥ somako 'varaḥ
10610151 praghoṣo gātravān siṃho | balaḥ prabala ūrdhagaḥ
10610153 mādryāḥ putrā mahāśaktiḥ | saha ojo 'parājitaḥ
10610161 vṛko harṣo 'nilo gṛdhro | vardhanonnāda eva ca
10610163 mahāṃsaḥ pāvano vahnir | mitravindātmajāḥ kṣudhiḥ
10610171 saṅgrāmajid bṛhatsenaḥ | śūraḥ praharaṇo 'rijit
10610173 jayaḥ subhadro bhadrāyā | vāma āyuś ca satyakaḥ
10610181 dīptimāṃs tāmrataptādyā | rohiṇyās tanayā hareḥ
10610183 pradyamnāc cāniruddho 'bhūd | rukmavatyāṃ mahā-balaḥ
10610185 putryāṃ tu rukmiṇo rājan | nāmnā bhojakaṭe pure
10610191 eteṣāṃ putra-pautrāś ca | babhūvuḥ koṭiśo nṛpa
10610193 mātaraḥ kṛṣṇa-jātīnāṃ | sahasrāṇi ca ṣoḍaśa
10610200 śrī-rājovāca
10610201 kathaṃ rukmy arī-putrāya | prādād duhitaraṃ yudhi
10610203 kṛṣṇena paribhūtas taṃ | hantuṃ randhraṃ pratīkṣate
10610205 etad ākhyāhi me vidvan | dviṣor vaivāhikaṃ mithaḥ
10610211 anāgatam atītaṃ ca | vartamānam atīndriyam
10610213 viprakṛṣṭaṃ vyavahitaṃ | samyak paśyanti yoginaḥ
10610220 śrī-śuka uvāca
10610221 vṛtaḥ svayaṃ-vare sākṣād | anaṇgo 'ṇga-yutas tayā
10610223 rājñaḥ sametān nirjitya | jahāraika-ratho yudhi
10610231 yady apy anusmaran vairaṃ | rukmī kṛṣṇāvamānitaḥ
10610233 vyatarad bhāgineyāya | sutāṃ kurvan svasuḥ priyam
10610241 rukmiṇyās tanayāṃ rājan | kṛtavarma-suto balī
10610243 upayeme viśālākṣīṃ | kanyāṃ cārumatīṃ kila
10610251 dauhitrāyāniruddhāya | pautrīṃ rukmy ādadād dhareḥ
10610253 rocanāṃ baddha-vairo 'pi | svasuḥ priya-cikīrṣayā
10610255 jānann adharmaṃ tad yaunaṃ | sneha-pāśānubandhanaḥ
10610261 tasminn abhyudaye rājan | rukmiṇī rāma-keśavau
10610263 puraṃ bhojakaṭaṃ jagmuḥ | sāmba-pradyumnakādayaḥ
10610271 tasmin nivṛtta udvāhe | kāliṅga-pramukhā nṛpāḥ
10610273 dṛptās te rukmiṇaṃ procur | balam akṣair vinirjaya
10610281 anakṣa-jño hy ayaṃ rājann | api tad-vyasanaṃ mahat
10610283 ity ukto balam āhūya | tenākṣair rukmy adīvyata
10610291 śataṃ sahasram ayutaṃ | rāmas tatrādade paṇam
10610293 taṃ tu rukmy ajayat tatra | kāliṅgaḥ prāhasad balam
10610295 dantān sandarśayann uccair | nāmṛṣyat tad dhalāyudhaḥ
10610301 tato lakṣaṃ rukmy agṛhṇād | glahaṃ tatrājayad balaḥ
10610303 jitavān aham ity āha | rukmī kaitavam āśritaḥ
10610311 manyunā kṣubhitaḥ śrīmān | samudra iva parvaṇi
10610313 jātyāruṇākṣo 'ti-ruṣā | nyarbudaṃ glaham ādade
10610321 taṃ cāpi jitavān rāmo | dharmeṇa chalam āśritaḥ
10610323 rukmī jitaṃ mayātreme | vadantu prāśnikā iti
10610331 tadābravīn nabho-vāṇī | balenaiva jito glahaḥ
10610333 dharmato vacanenaiva | rukmī vadati vai mṛṣā
10610341 tām anādṛtya vaidarbho | duṣṭa-rājanya-coditaḥ
10610343 saṅkarṣaṇaṃ parihasan | babhāṣe kāla-coditaḥ
10610351 naivākṣa-kovidā yūyaṃ | gopālā vana-gocarāḥ
10610353 akṣair dīvyanti rājāno | bāṇaiś ca na bhavādṛśāḥ
10610361 rukmiṇaivam adhikṣipto | rājabhiś copahāsitaḥ
10610363 kruddhaḥ parigham udyamya | jaghne taṃ nṛmṇa-saṃsadi
10610371 kaliṅga-rājaṃ tarasā | gṛhītvā daśame pade
10610373 dantān apātayat kruddho | yo 'hasad vivṛtair dvijaiḥ
10610381 anye nirbhinna-bāhūru- | śiraso rudhirokṣitāḥ
10610383 rājāno dudravar bhītā | balena paṅghārditāḥ
10610391 nihate rukmiṇi śyāle | nābravīt sādhv asādhu vā
10610393 rakmiṇī-balayo rājan | sneha-bhaṅga-bhayād dhariḥ
10610401 tato 'niruddhaṃ saha sūryayā varaṃ | rathaṃ samāropya yayuḥ kuśasthalīm
10610403 rāmādayo bhojakaṭād daśārhāḥ | siddhākhilārthā madhusūdanāśrayāḥ
10620010 śrī-rājovāca
10620011 bāṇasya tanayām ūṣām | upayeme yadūttamaḥ
10620013 tatra yuddham abhūd ghoraṃ | hari-śaṅkarayor mahat
10620015 etat sarvaṃ mahā-yogin | samākhyātuṃ tvam arhasi
10620020 śrī-śuka uvāca
10620021 bāṇaḥ putra-śata-jyeṣṭho | baler āsīn mahātmanaḥ
10620023 yena vāmana-rūpāya | haraye 'dāyi medinī
10620025 tasyaurasaḥ suto bānaḥ | śiva-bhakti-rataḥ sadā
10620021 mānyo vadānyo dhīmāṃś ca | satya-sandho dṛḍha-vrataḥ
10620023 śoṇitākhye pure ramye | sa rājyam akarot purā
10620025 tasya śambhoḥ prasādena | kiṅkarā iva te 'marāḥ
10620021 sahasra-bāhur vādyena | tāṇdave 'toṣayan mṛḍam
10620031 bhagavān sarva-bhūteśaḥ | śaraṇyo bhakta-vatsalaḥ
10620033 vareṇa chandayām āsa | sa taṃ vavre purādhipam
10620041 sa ekadāha giriśaṃ | pārśva-sthaṃ vīrya-durmadaḥ
10620043 kirīṭenārka-varṇena | saṃspṛśaṃs tat-padāmbujam
10620051 namasye tvāṃ mahā-deva | lokānāṃ gurum īśvaram
10620053 puṃsām apūrṇa-kāmānāṃ | kāma-pūrāmarāṅghripam
10620061 doḥ-sahasraṃ tvayā dattaṃ | paraṃ bhārāya me 'bhavat
10620063 tri-lokyāṃ pratiyoddhāraṃ | na labhe tvad ṛte samam
10620071 kaṇḍūtyā nibhṛtair dorbhir | yuyutsur dig-gajān aham
10620073 ādyāyāṃ cūrṇayann adrīn | bhītās te 'pi pradudruvuḥ
10620081 tac chrutvā bhagavān kruddhaḥ | ketus te bhajyate yadā
10620083 tvad-darpa-ghnaṃ bhaven mūḍha | saṃyugaṃ mat-samena te
10620091 ity uktaḥ kumatir hṛṣṭaḥ | sva-gṛhaṃ prāviśan nṛpa
10620093 pratīkṣan giriśādeśaṃ | sva-vīrya-naśanam kudhīḥ
10620101 tasyoṣā nāma duhitā | svapne prādyumninā ratim
10620103 kanyālabhata kāntena | prāg adṛṣṭa-śrutena sā
10620111 sā tatra tam apaśyantī | kvāsi kānteti vādinī
10620113 sakhīnāṃ madhya uttasthau | vihvalā vrīḍitā bhṛśam
10620121 bāṇasya mantrī kumbhāṇḍaś | citralekhā ca tat-sutā
10620123 sakhy apṛcchat sakhīm ūṣāṃ | kautūhala-samanvitā
10620131 kaṃ tvaṃ mṛgayase su-bhru | kīdṛśas te manorathaḥ
10620133 hasta-grāhaṃ na te 'dyāpi | rāja-putry upalakṣaye
10620141 dṛṣṭaḥ kaścin naraḥ svapne | śyāmaḥ kamala-locanaḥ
10620143 pīta-vāsā bṛhad-bāhur | yoṣitāṃ hṛdayaṃ-gamaḥ
10620151 tam ahaṃ mṛgaye kāntaṃ | pāyayitvādharaṃ madhu
10620153 kvāpi yātaḥ spṛhayatīṃ | kṣiptvā māṃ vṛjinārṇave
10620160 citralekhovāca
10620161 vyasanaṃ te 'pakarṣāmi | tri-lokyāṃ yadi bhāvyate
10620163 tam āneṣye varaṃ yas te | mano-hartā tam ādiśa
10620171 ity uktvā deva-gandharva | siddha-cāraṇa-pannagān
10620173 daitya-vidyādharān yakṣān | manujāṃś ca yathālikhat
10620181 manujeṣu ca sā vṛṣnīn | śūram ānakadundubhim
10620183 vyalikhad rāma-kṛṣṇau ca | pradyumnaṃ vīkṣya lajjitā
10620191 aniruddhaṃ vilikhitaṃ | vīkṣyoṣāvāṅ-mukhī hriyā
10620193 so 'sāv asāv iti prāha | smayamānā mahī-pate
10620201 citralekhā tam ājñāya | pautraṃ kṛṣṇasya yoginī
10620203 yayau vihāyasā rājan | dvārakāṃ kṛṣṇa-pālitām
10620211 tatra suptaṃ su-paryaṅke | prādyumniṃ yogam āsthitā
10620213 gṛhītvā śoṇita-puraṃ | sakhyai priyam adarśayat
10620221 sā ca taṃ sundara-varaṃ | vilokya muditānanā
10620223 duṣprekṣye sva-gṛhe pumbhī | reme prādyumninā samam
10620231 parārdhya-vāsaḥ-srag-gandha- | dhūpa-dīpāsanādibhiḥ
10620233 pāna-bhojana-bhakṣyaiś ca | vākyaiḥ śuśrūṣaṇārcitaḥ
10620241 gūḍhaḥ kanyā-pure śaśvat- | pravṛddha-snehayā tayā
10620243 nāhar-gaṇān sa bubudhe | ūṣayāpahṛtendriyaḥ
10620251 tāṃ tathā yadu-vīreṇa | bhujyamānāṃ hata-vratām
10620253 hetubhir lakṣayāṃ cakrur | āpṛītāṃ duravacchadaiḥ
10620261 bhaṭā āvedayāṃ cakrū | rājaṃs te duhitur vayam
10620263 viceṣṭitaṃ lakṣayāma | kanyāyāḥ kula-dūṣaṇam
10620271 anapāyibhir asmābhir | guptāyāś ca gṛhe prabho
10620273 kanyāyā dūṣaṇaṃ pumbhir | duṣprekṣyāyā na vidmahe
10620281 tataḥ pravyathito bāṇo | duhituḥ śruta-dūṣaṇaḥ
10620283 tvaritaḥ kanyakāgāraṃ | prāpto 'drākṣīd yadūdvaham
10620291 kāmātmajaṃ taṃ bhuvanaika-sundaraṃ | śyāmaṃ piśaṅgāmbaram ambujekṣaṇam
10620293 bṛhad-bhujaṃ kuṇḍala-kuntala-tviṣā | smitāvalokena ca maṇḍitānanam
10620301 dīvyantam akṣaiḥ priyayābhinṛmṇayā | tad-aṅga-saṅga-stana-kuṅkuma-srajam
10620303 bāhvor dadhānaṃ madhu-mallikāśritāṃ | tasyāgra āsīnam avekṣya vismitaḥ
10620311 sa taṃ praviṣṭaṃ vṛtam ātatāyibhir | bhaṭair anīkair avalokya mādhavaḥ
10620313 udyamya maurvaṃ parighaṃ vyavasthito | yathāntako daṇḍa-dharo jighāṃsayā
10620321 jighṛkṣayā tān paritaḥ prasarpataḥ | śuno yathā śūkara-yūthapo 'hanat
10620323 te hanyamānā bhavanād vinirgatā | nirbhinna-mūrdhoru-bhujāḥ pradudruvuḥ
10620331 taṃ nāga-pāśair bali-nandano balī | ghnantaṃ sva-sainyaṃ kupito babandha ha
10620333 ūṣā bhṛśaṃ śoka-viṣāda-vihvalā | baddhaṃ niśamyāśru-kalākṣy arautsīt
10630010 śṛī-śuka uvāca
10630011 apaśyatāṃ cāniruddhaṃ | tad-bandhūnāṃ ca bhārata
10630013 catvāro vārṣikā māsā | vyatīyur anuśocatām
10630021 nāradāt tad upākarṇya | vārtāṃ baddhasya karma ca
10630023 prayayuḥ śoṇita-puraṃ | vṛṣṇayaḥ kṛṣṇa-daivatāḥ
10630031 pradyumno yuyudhānaś ca | gadaḥ sāmbo 'tha sāraṇaḥ
10630033 nandopananda-bhadrādyā | rāma-kṛṣṇānuvartinaḥ
10630041 akṣauhiṇībhir dvādaśabhiḥ | sametāḥ sarvato diśam
10630043 rurudhur bāṇa-nagaraṃ | samantāt sātvatarṣabhāḥ
10630051 bhajyamāna-purodyāna- | prākārāṭṭāla-gopuram
10630053 prekṣamāṇo ruṣāviṣṭas | tulya-sainyo 'bhiniryayau
10630061 bāṇārthe bhagavān rudraḥ | sa-sutaḥ pramathair vṛtaḥ
10630063 āruhya nandi-vṛṣabhaṃ | yuyudhe rāma-kṛṣṇayoḥ
10630071 āsīt su-tumulaṃ yuddham | adbhutaṃ roma-harṣaṇam
10630073 kṛṣṇa-śaṅkarayo rājan | pradyumna-guhayor api
10630081 kumbhāṇḍa-kūpakarṇābhyāṃ | balena saha saṃyugaḥ
10630083 sāmbasya bāṇa-putreṇa | bāṇena saha sātyakeḥ
10630091 brahmādayaḥ surādhīśā | munayaḥ siddha-cāraṇāḥ
10630093 gandharvāpsaraso yakṣā | vimānair draṣṭum āgaman
10630101 śaṅkarānucarān śaurir | bhūta-pramatha-guhyakān
10630103 ḍākinīr yātudhānāṃś ca | vetālān sa-vināyakān
10630111 preta-mātṛ-piśācāṃś ca | kuṣmāṇḍān brahma-rākṣasān
10630113 drāvayām āsa tīkṣṇāgraiḥ | śaraiḥ śārṅga-dhanuś-cyutaiḥ
10630121 pṛthag-vidhāni prāyuṅkta | piṇāky astrāṇi śārṅgiṇe
10630123 praty-astraiḥ śamayām āsa | śārṅga-pāṇir avismitaḥ
10630131 brahmāstrasya ca brahmāstraṃ | vāyavyasya ca pārvatam
10630133 āgneyasya ca pārjanyaṃ | naijaṃ pāśupatasya ca
10630141 mohayitvā tu giriśaṃ | jṛmbhaṇāstreṇa jṛmbhitam
10630143 bāṇasya pṛtanāṃ śaurir | jaghānāsi-gadeṣubhiḥ
10630151 skandaḥ pradyumna-bāṇaughair | ardyamānaḥ samantataḥ
10630153 asṛg vimuñcan gātrebhyaḥ | śikhināpakramad raṇāt
10630161 kumbhāṇḍa-kūpakarṇaś ca | petatur muṣalārditau
10630163 dudruvus tad-anīkani | hata-nāthāni sarvataḥ
10630171 viśīryamāṇam sva-balaṃ | dṛṣṭvā bāṇo 'ty-amarṣitaḥ
10630173 kṛṣṇam abhyadravat saṅkhye | rathī hitvaiva sātyakim
10630181 dhanūṃṣy ākṛṣya yugapad | bāṇaḥ pañca-śatāni vai
10630183 ekaikasmin śarau dvau dvau | sandadhe raṇa-durmadaḥ
10630191 tāni ciccheda bhagavān | dhanūṃsi yugapad dhariḥ
10630193 sārathiṃ ratham aśvāṃś ca | hatvā śaṅkham apūrayat
10630201 tan-mātā koṭarā nāma | nagnā makta-śiroruhā
10630203 puro 'vatasthe kṛṣṇasya | putra-prāṇa-rirakṣayā
10630211 tatas tiryaṅ-mukho nagnām | anirīkṣan gadāgrajaḥ
10630213 bāṇaś ca tāvad virathaś | chinna-dhanvāviśat puram
10630221 vidrāvite bhūta-gaṇe | jvaras tu trī-śirās trī-pāt
10630223 abhyadhāvata dāśārhaṃ | dahann iva diśo daśa
10630231 atha nārāyaṇaḥ devaḥ | taṃ dṛṣṭvā vyasṛjaj jvaram
10630233 māheśvaro vaiṣṇavaś ca | yuyudhāte jvarāv ubhau
10630241 māheśvaraḥ samākrandan | vaiṣṇavena balārditaḥ
10630243 alabdhvābhayam anyatra | bhīto māheśvaro jvaraḥ
10630245 śaraṇārthī hṛṣīkeśaṃ | tuṣṭāva prayatāñjaliḥ
10630250 jvara uvāca
10630251 namāmi tvānanta-śaktiṃ pareśam | sarvātmānaṃ kevalaṃ jñapti-mātram
10630253 viśvotpatti-sthāna-saṃrodha-hetuṃ | yat tad brahma brahma-liṅgam praśāntam
10630261 kālo daivaṃ karma jīvaḥ svabhāvo | dravyaṃ kṣetraṃ prāṇa ātmā vikāraḥ
10630263 tat-saṅghāto bīja-roha-pravāhas | tvan-māyaiṣā tan-niṣedhaṃ prapadye
10630271 nānā-bhāvair līlayaivopapannair | devān sādhūn loka-setūn bibharṣi
10630273 haṃsy unmārgān hiṃsayā vartamānān | janmaitat te bhāra-hārāya bhūmeḥ
10630281 tapto 'ham te tejasā duḥsahena | śāntogreṇāty-ulbaṇena jvareṇa
10630283 tāvat tāpo dehināṃ te 'nghri-mūlaṃ | no severan yāvad āśānubaddhāḥ
10630290 śrī-bhagavān uvāca
10630291 tri-śiras te prasanno 'smi | vyetu te maj-jvarād bhayam
10630293 yo nau smarati saṃvādaṃ | tasya tvan na bhaved bhayam
10630301 ity ukto 'cyutam ānamya | gato māheśvaro jvaraḥ
10630303 bāṇas tu ratham ārūḍhaḥ | prāgād yotsyan janārdanam
10630311 tato bāhu-sahasreṇa | nānāyudha-dharo 'suraḥ
10630313 mumoca parama-kruddho | bāṇāṃś cakrāyudhe nṛpa
10630321 tasyāsyato 'strāṇy asakṛc | cakreṇa kṣura-neminā
10630323 ciccheda bhagavān bāhūn | śākhā iva vanaspateḥ
10630331 bāhuṣu chidyamāneṣu | bāṇasya bhagavān bhavaḥ
10630333 bhaktānakampy upavrajya | cakrāyudham abhāṣata
10630340 śrī-rudra uvāca
10630341 tvaṃ hi brahma paraṃ jyotir | gūḍhaṃ brahmaṇi vāṅ-maye
10630343 yaṃ paśyanty amalātmāna | ākāśam iva kevalam
10630351 nābhir nabho 'gnir mukham ambu reto
10630352 dyauḥ śīrṣam āśāḥ śrutir aṅghrir urvī
10630353 candro mano yasya dṛg arka ātmā
10630354 ahaṃ samudro jaṭharaṃ bhujendraḥ
10630361 romāṇi yasyauṣadhayo 'mbu-vāhāḥ
10630362 keśā viriñco dhiṣaṇā visargaḥ
10630363 prajā-patir hṛdayaṃ yasya dharmaḥ
10630364 sa vai bhavān puruṣo loka-kalpaḥ
10630371 tavāvatāro 'yam akuṇṭha-dhāman | dharmasya guptyai jagato hitāya
10630373 vayaṃ ca sarve bhavatānubhāvitā | vibhāvayāmo bhuvanāni sapta
10630381 tvam eka ādyaḥ puruṣo 'dvitīyas | turyaḥ sva-dṛg dhetur ahetur īśaḥ
10630383 pratīyase 'thāpi yathā-vikāraṃ | sva-māyayā sarva-guṇa-prasiddhyai
10630391 yathaiva sūryaḥ pihitaś chāyayā svayā
10630392 chāyāṃ ca rūpāṇi ca sañcakāsti
10630393 evaṃ guṇenāpihito guṇāṃs tvam
10630394 ātma-pradīpo guṇinaś ca bhūman
10630401 yan-māyā-mohita-dhiyaḥ | putra-dāra-gṛhādiṣu
10630403 unmajjanti nimajjanti | prasaktā vṛjinārṇave
10630411 deva-dattam imaṃ labdhvā | nṛ-lokam ajitendriyaḥ
10630413 yo nādriyeta tvat-pādau | sa śocyo hy ātma-vañcakaḥ
10630421 yas tvāṃ visṛjate martya | ātmānaṃ priyam īśvaram
10630423 viparyayendriyārthārthaṃ | viṣam atty amṛtaṃ tyajan
10630431 ahaṃ brahmātha vibudhā | munayaś cāmalāśayāḥ
10630433 sarvātmanā prapannās tvām | ātmānaṃ preṣṭham īśvaram
10630441 taṃ tvā jagat-sthity-udayānta-hetuṃ
10630442 samaṃ prasāntaṃ suhṛd-ātma-daivam
10630443 ananyam ekaṃ jagad-ātma-ketaṃ
10630444 bhavāpavargāya bhajāma devam
10630451 ayaṃ mameṣṭo dayito 'nuvartī | mayābhayaṃ dattam amuṣya deva
10630453 sampādyatāṃ tad bhavataḥ prasādo | yathā hi te daitya-patau prasādaḥ
10630460 śrī-bhagavān uvāca
10630461 yad āttha bhagavaṃs tvaṃ naḥ | karavāma priyaṃ tava
10630463 bhavato yad vyavasitaṃ | tan me sādhv anumoditam
10630471 avadhyo 'yaṃ mamāpy eṣa | vairocani-suto 'suraḥ
10630473 prahrādāya varo datto | na vadhyo me tavānvayaḥ
10630481 darpopaśamanāyāsya | pravṛkṇā bāhavo mayā
10630483 sūditaṃ ca balaṃ bhūri | yac ca bhārāyitaṃ bhuvaḥ
10630491 catvāro 'sya bhujāḥ śiṣṭā | bhaviṣyaty ajarāmaraḥ
10630493 pārṣada-mukhyo bhavato | na kutaścid-bhayo 'suraḥ
10630501 iti labdhvābhayaṃ kṛṣṇaṃ | praṇamya śirasāsuraḥ
10630503 prādyumniṃ ratham āropya | sa-vadhvo samupānayat
10630511 akṣauhiṇyā parivṛtaṃ | su-vāsaḥ-samalaṅkṛtam
10630513 sa-patnīkaṃ puras-kṛtya | yayau rudrānumoditaḥ
10630521 sva-rājadhānīṃ samalaṅkṛtāṃ dhvajaiḥ
10630522 sa-toraṇair ukṣita-mārga-catvarām
10630523 viveśa śaṅkhānaka-dundubhi-svanair
10630524 abhyudyataḥ paura-suhṛd-dvijātibhiḥ
10630531 ya evaṃ kṛṣṇa-vijayaṃ | śaṅkareṇa ca saṃyugam
10630533 saṃsmaret prātar utthāya | na tasya syāt parājayaḥ
10640010 śrī-bādarāyaṇir uvāca
10640011 ekadopavanaṃ rājan | jagmur yadu-kumārakāḥ
10640013 vihartuṃ sāmba-pradyumna | cāru-bhānu-gadādayaḥ
10640021 krīḍitvā su-ciraṃ tatra | vicinvantaḥ pipāsitāḥ
10640023 jalaṃ nirudake kūpe | dadṛśuḥ sattvam adbhutam
10640031 kṛkalāsaṃ giri-nibhaṃ | vīkṣya vismita-mānasāḥ
10640033 tasya coddharaṇe yatnaṃ | cakrus te kṛpayānvitāḥ
10640041 carma-jais tāntavaiḥ pāśair | baddhvā patitam arbhakāḥ
10640043 nāśaknuran samuddhartuṃ | kṛṣṇāyācakhyur utsukāḥ
10640051 tatrāgatyāravindākṣo | bhagavān viśva-bhāvanaḥ
10640053 vīkṣyojjahāra vāmena | taṃ kareṇa sa līlayā
10640061 sa uttamaḥ-śloka-karābhimṛṣṭo | vihāya sadyaḥ kṛkalāsa-rūpam
10640063 santapta-cāmīkara-cāru-varṇaḥ | svargy adbhutālaṅkaraṇāmbara-srak
10640071 papraccha vidvān api tan-nidānaṃ | janeṣu vikhyāpayituṃ mukundaḥ
10640073 kas tvaṃ mahā-bhāga vareṇya-rūpo | devottamaṃ tvāṃ gaṇayāmi nūnam
10640081 daśām imāṃ vā katamena karmaṇā | samprāpito 'sy atad-arhaḥ su-bhadra
10640083 ātmānam ākhyāhi vivitsatāṃ no | yan manyase naḥ kṣamam atra vaktum
10640090 śrī-śuka uvāca
10640091 iti sma rājā sampṛṣṭaḥ | kṛṣṇenānanta-mūrtinā
10640093 mādhavaṃ praṇipatyāha | kirīṭenārka-varcasā
10640100 nṛga uvāca
10640101 nṛgo nāma narendro 'ham | ikṣvāku-tanayaḥ prabho
10640103 dāniṣv ākhyāyamāneṣu | yadi te karṇam aspṛśam
10640111 kiṃ nu te 'viditaṃ nātha | sarva-bhūtātma-sākṣiṇaḥ
10640113 kālenāvyāhata-dṛśo | vakṣye 'thāpi tavājñayā
10640121 yāvatyaḥ sikatā bhūmer | yāvatyo divi tārakāḥ
10640123 yāvatyo varṣa-dhārāś ca | tāvatīr adadaṃ sma gāḥ
10640131 payasvinīs taruṇīḥ śīla-rūpa- | guṇopapannāḥ kapilā hema-sṛṅgīḥ
10640133 nyāyārjitā rūpya-khurāḥ sa-vatsā | dukūla-mālābharaṇā dadāv aham
10640141 sv-alaṅkṛtebhyo guṇa-śīlavadbhyaḥ | sīdat-kuṭumbebhya ṛta-vratebhyaḥ
10640143 tapaḥ-śruta-brahma-vadānya-sadbhyaḥ | prādāṃ yuvabhyo dvija-puṅgavebhyaḥ
10640151 go-bhū-hiraṇyāyatanāśva-hastinaḥ | kanyāḥ sa-dāsīs tila-rūpya-śayyāḥ
10640153 vāsāṃsi ratnāni paricchadān rathān | iṣṭaṃ ca yajñaiś caritaṃ ca pūrtam
10640161 kasyacid dvija-mukhyasya | bhraṣṭā gaur mama go-dhane
10640163 sampṛktāviduṣā sā ca | mayā dattā dvijātaye
10640171 tāṃ nīyamānāṃ tat-svāmī | dṛṣṭrovāca mameti tam
10640173 mameti parigrāhy āha | nṛgo me dattavān iti
10640181 viprau vivadamānau mām | ūcatuḥ svārtha-sādhakau
10640183 bhavān dātāpaharteti | tac chrutvā me 'bhavad bhramaḥ
10640191 anunītāv ubhau viprau | dharma-kṛcchra-gatena vai
10640193 gavāṃ lakṣaṃ prakṛṣṭānāṃ | dāsyāmy eṣā pradīyatām
10640201 bhavantāv anugṛhṇītāṃ | kiṅkarasyāvijānataḥ
10640203 samuddharataṃ māṃ kṛcchrāt | patantaṃ niraye 'śucau
10640211 nāhaṃ pratīcche vai rājann | ity uktvā svāmy apākramat
10640213 nānyad gavām apy ayutam | icchāmīty aparo yayau
10640221 etasminn antare yāmair | dūtair nīto yama-kṣayam
10640223 yamena pṛṣṭas tatrāhaṃ | deva-deva jagat-pate
10640231 pūrvaṃ tvam aśubhaṃ bhuṅkṣa | utāho nṛpate śubham
10640233 nāntaṃ dānasya dharmasya | paśye lokasya bhāsvataḥ
10640241 pūrvaṃ devāśubhaṃ bhuñja | iti prāha pateti saḥ
10640243 tāvad adrākṣam ātmānaṃ | kṛkalāsaṃ patan prabho
10640251 brahmaṇyasya vadānyasya | tava dāsasya keśava
10640253 smṛtir nādyāpi vidhvastā | bhavat-sandarśanārthinaḥ
10640261 sa tvaṃ kathaṃ mama vibho 'kṣi-pathaḥ parātmā
10640262 yogeśvaraḥ śruti-dṛśāmala-hṛd-vibhāvyaḥ
10640263 sākṣād adhokṣaja uru-vyasanāndha-buddheḥ
10640264 syān me 'nudṛśya iha yasya bhavāpavargaḥ
10640271 deva-deva jagan-nātha | govinda puruṣottama
10640273 nārāyaṇa hṛṣīkeśa | puṇya-ślokācyutāvyaya
10640281 anujānīhi māṃ kṛṣṇa | yāntaṃ deva-gatiṃ prabho
10640283 yatra kvāpi sataś ceto | bhūyān me tvat-padāspadam
10640291 namas te sarva-bhāvāya | brahmaṇe 'nanta-śaktaye
10640293 kṛṣṇāya vāsudevāya | yogānāṃ pataye namaḥ
10640301 ity uktvā taṃ parikramya | pādau spṛṣṭvā sva-maulinā
10640303 anujñāto vimānāgryam | āruhat paśyatāṃ nṛṇām
10640311 kṛṣṇaḥ parijanaṃ prāha | bhagavān devakī-sutaḥ
10640313 brahmaṇya-devo dharmātmā | rājanyān anuśikṣayan
10640321 durjaraṃ bata brahma-svaṃ | bhuktam agner manāg api
10640323 tejīyaso 'pi kim uta | rājñāṃ īśvara-māninām
10640331 nāhaṃ hālāhalaṃ manye | viṣaṃ yasya pratikriyā
10640333 brahma-svaṃ hi viṣaṃ proktaṃ | nāsya pratividhir bhuvi
10640341 hinasti viṣam attāraṃ | vahnir adbhiḥ praśāmyati
10640343 kulaṃ sa-mūlaṃ dahati | brahma-svāraṇi-pāvakaḥ
10640351 brahma-svaṃ duranujñātaṃ | bhuktaṃ hanti tri-pūruṣam
10640353 prasahya tu balād bhuktaṃ | daśa pūrvān daśāparān
10640361 rājāno rāja-lakṣmyāndhā | nātma-pātaṃ vicakṣate
10640363 nirayaṃ ye 'bhimanyante | brahma-svaṃ sādhu bāliśāḥ
10640371 gṛhṇanti yāvataḥ pāṃśūn | krandatām aśru-bindavaḥ
10640373 viprāṇāṃ hṛta-vṛttīnām | vadānyānāṃ kuṭumbinām
10640381 rājāno rāja-kulyāś ca | tāvato 'bdān niraṅkuśāḥ
10640383 kumbhī-pākeṣu pacyante | brahma-dāyāpahāriṇaḥ
10640391 sva-dattāṃ para-dattāṃ vā | brahma-vṛttiṃ harec ca yaḥ
10640393 ṣaṣṭi-varṣa-sahasrāṇi | viṣṭhāyāṃ jāyate kṛmiḥ
10640401 na me brahma-dhanaṃ bhūyād | yad gṛdhvālpāyuṣo narāḥ
10640403 parājitāś cyutā rājyād | bhavanty udvejino 'hayaḥ
10640411 vipraṃ kṛtāgasam api | naiva druhyata māmakāḥ
10640413 ghnantaṃ bahu śapantaṃ vā | namas-kuruta nityaśaḥ
10640421 yathāhaṃ praṇame viprān | anukālaṃ samāhitaḥ
10640423 tathā namata yūyaṃ ca | yo 'nyathā me sa daṇḍa-bhāk
10640431 brāhmaṇārtho hy apahṛto | hartāraṃ pātayaty adhaḥ
10640433 ajānantam api hy enaṃ | nṛgaṃ brāhmaṇa-gaur iva
10640441 evaṃ viśrāvya bhagavān | mukundo dvārakaukasaḥ
10640443 pāvanaḥ sarva-lokānāṃ | viveśa nija-mandiram
10650010 śrī-śuka uvāca
10650011 balabhadraḥ kuru-śreṣṭha | bhagavān ratham āsthitaḥ
10650013 suhṛd-didṛkṣur utkaṇṭhaḥ | prayayau nanda-gokulam
10650021 pariṣvaktaś cirotkaṇṭhair | gopair gopībhir eva ca
10650023 rāmo 'bhivādya pitarāv | āśīrbhir abhinanditaḥ
10650031 ciraṃ naḥ pāhi dāśārha | sānujo jagad-īśvaraḥ
10650033 ity āropyāṅkam āliṅgya | netraiḥ siṣicatur jalaiḥ
10650041 gopa-vṛddhāṃś ca vidhi-vad | yaviṣṭhair abhivanditaḥ
10650043 yathā-vayo yathā-sakhyaṃ | yathā-sambandham ātmanaḥ
10650051 samupetyātha gopālān | hāsya-hasta-grahādibhiḥ
10650053 viśrāntam sukham āsīnaṃ | papracchuḥ paryupāgatāḥ
10650061 pṛṣṭāś cānāmayaṃ sveṣu | prema-gadgadayā girā
10650063 kṛṣṇe kamala-patrākṣe | sannyastākhila-rādhasaḥ
10650071 kaccin no bāndhavā rāma | sarve kuśalam āsate
10650073 kaccit smaratha no rāma | yūyaṃ dāra-sutānvitāḥ
10650081 diṣṭyā kaṃso hataḥ pāpo | diṣṭyā muktāḥ suhṛj-janāḥ
10650083 nihatya nirjitya ripūn | diṣṭyā durgaṃ samāśrītāḥ
10650091 gopyo hasantyaḥ papracchū | rāma-sandarśanādṛtāḥ
10650093 kaccid āste sukhaṃ kṛṣṇaḥ | pura-strī-jana-vallabhaḥ
10650101 kaccit smarati vā bandhūn | pitaraṃ mātaraṃ ca saḥ
10650103 apy asau mātaraṃ draṣṭuṃ | sakṛd apy āgamiṣyati
10650105 api vā smarate 'smākam | anusevāṃ mahā-bhujaḥ
10650111 mātaraṃ pitaraṃ bhrātṝn | patīn putrān svasṝn api
10650113 yad-arthe jahima dāśārha | dustyajān sva-janān prabho
10650121 tā naḥ sadyaḥ parityajya | gataḥ sañchinna-sauhṛdaḥ
10650123 kathaṃ nu tādṛśaṃ strībhir | na śraddhīyeta bhāṣitam
10650131 kathaṃ nu gṛhṇanty anavasthitātmano
10650132 vacaḥ kṛta-ghnasya budhāḥ pura-striyaḥ
10650133 gṛhṇanti vai citra-kathasya sundara-
10650134 smitāvalokocchvasita-smarāturāḥ
10650141 kiṃ nas tat-kathayā gopyaḥ | kathāḥ kathayatāparāḥ
10650143 yāty asmābhir vinā kālo | yadi tasya tathaiva naḥ
10650151 iti prahasitaṃ śaurer | jalpitaṃ cāru-vīkṣitam
10650153 gatiṃ prema-pariṣvaṅgaṃ | smarantyo ruruduḥ striyaḥ
10650161 saṅkarṣaṇas tāḥ kṛṣṇasya | sandeśair hṛdayaṃ-gamaiḥ
10650163 sāntvayām āsa bhagavān | nānānunaya-kovidaḥ
10650171 dvau māsau tatra cāvātsīn | madhuṃ mādhavaṃ eva ca
10650173 rāmaḥ kṣapāsu bhagavān | gopīnāṃ ratim āvahan
10650181 pūrṇa-candra-kalā-mṛṣṭe | kaumudī-gandha-vāyunā
10650183 yamunopavane reme | sevite strī-gaṇair vṛtaḥ
10650191 varuṇa-preṣitā devī | vāruṇī vṛkṣa-koṭarāt
10650193 patantī tad vanaṃ sarvaṃ | sva-gandhenādhyavāsayat
10650201 taṃ gandhaṃ madhu-dhārāyā | vāyunopahṛtaṃ balaḥ
10650203 āghrāyopagatas tatra | lalanābhiḥ samaṃ papau
10650211 upagīyamāno gandharvair | vanitā-śobhi-maṇḍale
10650213 reme kareṇu-yūtheśo | māhendra iva vāraṇaḥ
10650221 nedur dundubhayo vyomni | vavṛṣuḥ kusumair mudā
10650223 gandharvā munayo rāmaṃ | tad-vīryair īḍire tadā
10650231 upagīyamāna-carito | vanitābhir halāyudha
10650233 vaneṣu vyacarat kṣīvo | mada-vihvala-locanaḥ
10650241 sragvy eka-kuṇḍalo matto | vaijayantyā ca mālayā
10650243 bibhrat smita-mukhāmbhojaṃ | sveda-prāleya-bhūṣitam
10650251 sa ājuhāva yamunāṃ | jala-krīḍārtham īśvaraḥ
10650253 nijaṃ vākyam anādṛtya | matta ity āpagāṃ balaḥ
10650251 anāgatāṃ halāgreṇa | kupito vicakarṣa ha
10650261 pāpe tvaṃ mām avajñāya | yan nāyāsi mayāhutā
10650263 neṣye tvāṃ lāṅgalāgreṇa | śatadhā kāma-cāriṇīm
10650271 evaṃ nirbhartsitā bhītā | yamunā yadu-nandanam
10650273 uvāca cakitā vācaṃ | patitā pādayor nṛpa
10650281 rāma rāma mahā-bāho | na jāne tava vikramam
10650283 yasyaikāṃśena vidhṛtā | jagatī jagataḥ pate
10650291 paraṃ bhāvaṃ bhagavato | bhagavan mām ajānatīm
10650293 moktum arhasi viśvātman | prapannāṃ bhakta-vatsala
10650301 tato vyamuñcad yamunāṃ | yācito bhagavān balaḥ
10650303 vijagāha jalaṃ strībhiḥ | kareṇubhir ivebha-rāṭ
10650311 kāmaṃ vihṛtya salilād | uttīrṇāyāsītāmbare
10650313 bhūṣaṇāni mahārhāṇi | dadau kāntiḥ śubhāṃ srajam
10650321 vasitvā vāsasī nīle | mālāṃ āmucya kāñcanīm
10650323 reye sv-alaṅkṛto lipto | māhendra iva vāraṇaḥ
10650331 adyāpi dṛśyate rājan | yamunākṛṣṭa-vartmanā
10650333 balasyānanta-vīryasya | vīryaṃ sūcayatīva hi
10650341 evaṃ sarvā niśā yātā | ekeva ramato vraje
10650343 rāmasyākṣipta-cittasya | mādhuryair vraja-yoṣitām
10660010 śrī-śuka uvāca
10660011 nanda-vrajaṃ gate rāme | karūṣādhipatir nṛpa
10660013 vāsudevo 'ham ity ajño | dūtaṃ kṛṣṇāya prāhiṇot
10660021 tvaṃ vāsudevo bhagavān | avatīṛno jagat-patiḥ
10660023 iti prastobhito bālair | mena ātmānam acyutam
10660031 dūtaṃ ca prāhiṇon mandaḥ | kṛṣṇāyāvyakta-vartmane
10660033 dvārakāyāṃ yathā bālo | nṛpo bāla-kṛto 'budhaḥ
10660041 dūtas tu dvārakām etya | sabhāyām āsthitaṃ prabhum
10660043 kṛṣṇaṃ kamala-patrākṣaṃ | rāja-sandeśam abravīt
10660051 vāsudevo 'vatīrno 'ham | eka eva na cāparaḥ
10660053 bhūtānām anukampārthaṃ | tvaṃ tu mithyābhidhāṃ tyaja
10660061 yāni tvam asmac-cihnāni | mauḍhyād bibharṣi sātvata
10660063 tyaktvaihi māṃ tvaṃ śaraṇaṃ | no ced dehi mamāhavam
10660070 śrī-śuka uvāca
10660071 katthanaṃ tad upākarṇya | pauṇḍrakasyālpa-medhasaḥ
10660073 ugrasenādayaḥ sabhyā | uccakair jahasus tadā
10660081 uvāca dūtaṃ bhagavān | parihāsa-kathām anu
10660083 utsrakṣye mūḍha cihnāni | yais tvam evaṃ vikatthase
10660091 mukhaṃ tad apidhāyājña | kaṅka-gṛdhra-vaṭair vṛtaḥ
10660093 śayiṣyase hatas tatra | bhavitā śaraṇaṃ śunām
10660101 iti dūtas tam ākṣepaṃ | svāmine sarvam āharat
10660103 kṛṣṇo 'pi ratham āsthāya | kāśīm upajagāma ha
10660111 pauṇḍrako 'pi tad-udyogam | upalabhya mahā-rathaḥ
10660113 akṣauhiṇībhyāṃ saṃyukto | niścakrāma purād drutam
10660121 tasya kāśī-patir mitraṃ | pārṣṇi-grāho 'nvayān nṛpa
10660123 akṣauhiṇībhis tisṛbhir | apaśyat pauṇḍrakaṃ hariḥ
10660131 śaṅkhāry-asi-gadā-śārṅga- | śrīvatsādy-upalakṣitam
10660133 bibhrāṇaṃ kaustubha-maṇiṃ | vana-mālā-vibhūṣitam
10660141 kauśeya-vāsasī pīte | vasānaṃ garuḍa-dhvajam
10660143 amūlya-mauly-ābharaṇaṃ | sphuran-makara-kuṇḍalam
10660151 dṛṣṭvā tam ātmanas tulyaṃ | veṣaṃ kṛtrimam āsthitam
10660153 yathā naṭaṃ raṅga-gataṃ | vijahāsa bhṛśaṃ harīḥ
10660161 śulair gadābhiḥ parighaiḥ | śakty-ṛṣṭi-prāsa-tomaraiḥ
10660163 asibhiḥ paṭṭiśair bāṇaiḥ | prāharann arayo harim
10660171 kṛṣṇas tu tat pauṇḍraka-kāśirājayor
10660172 balaṃ gaja-syandana-vāji-patti-mat
10660173 gadāsi-cakreṣubhir ārdayad bhṛśaṃ
10660174 yathā yugānte huta-bhuk pṛthak prajāḥ
10660181 āyodhanaṃ tad ratha-vāji-kuñjara- | dvipat-kharoṣṭrair ariṇāvakhaṇḍitaiḥ
10660183 babhau citaṃ moda-vahaṃ manasvinām | ākrīḍanaṃ bhūta-pater ivolbaṇam
10660191 athāha pauṇḍrakaṃ śaurir | bho bho pauṇḍraka yad bhavān
10660193 dūta-vākyena mām āha | tāny astraṇy utsṛjāmi te
10660201 tyājayiṣye 'bhidhānaṃ me | yat tvayājña mṛṣā dhṛtam
10660203 vrajāmi śaranaṃ te 'dya | yadi necchāmi saṃyugam
10660211 iti kṣiptvā śitair bāṇair | virathī-kṛtya pauṇḍrakam
10660213 śiro 'vṛścad rathāṅgena | vajreṇendro yathā gireḥ
10660221 tathā kāśī-pateḥ kāyāc | chira utkṛtya patribhiḥ
10660223 nyapātayat kāśī-puryāṃ | padma-kośam ivānilaḥ
10660231 evaṃ matsariṇam hatvā | pauṇḍrakaṃ sa-sakhaṃ hariḥ
10660233 dvārakām āviśat siddhair | gīyamāna-kathāmṛtaḥ
10660241 sa nityaṃ bhagavad-dhyāna- | pradhvastākhila-bandhanaḥ
10660243 bibhrāṇaś ca hare rājan | svarūpaṃ tan-mayo 'bhavat
10660251 śiraḥ patitam ālokya | rāja-dvāre sa-kuṇḍalam
10660253 kim idaṃ kasya vā vaktram | iti saṃśiśire janāḥ
10660261 rājñaḥ kāśī-pater jñātvā | mahiṣyaḥ putra-bāndhavāḥ
10660263 paurāś ca hā hatā rājan | nātha nātheti prārudan
10660271 sudakṣiṇas tasya sutaḥ | kṛtvā saṃsthā-vidhiṃ pateḥ
10660273 nihatya pitṛ-hantāraṃ | yāsyāmy apacitiṃ pituḥ
10660281 ity ātmanābhisandhāya | sopādhyāyo maheśvaram
10660283 su-dakṣiṇo 'rcayām āsa | parameṇa samādhinā
10660291 prīto 'vimukte bhagavāṃs | tasmai varam adād vibhuḥ
10660293 pitṛ-hantṛ-vadhopāyaṃ | sa vavre varam īpsitam
10660301 dakṣiṇāgniṃ paricara | brāhmaṇaiḥ samam ṛtvijam
10660303 abhicāra-vidhānena | sa cāgniḥ pramathair vṛtaḥ
10660311 sādhayiṣyati saṅkalpam | abrahmaṇye prayojitaḥ
10660313 ity ādiṣṭas tathā cakre | kṛṣṇāyābhicaran vratī
10660321 tato 'gnir utthitaḥ kuṇḍān | mūrtimān ati-bhīṣaṇaḥ
10660323 tapta-tāmra-śikhā-śmaśrur | aṅgārodgāri-locanaḥ
10660331 daṃṣṭrogra-bhru-kuṭī-daṇḍa- | kaṭhorāsyaḥ sva-jihvayā
10660333 ālihan sṛkvaṇī nagno | vidhunvaṃs tri-śikhaṃ jvalat
10660341 padbhyāṃ tāla-pramāṇābhyāṃ | kampayann avanī-talam
10660343 so 'bhyadhāvad vṛto bhūtair | dvārakāṃ pradahan diśaḥ
10660351 tam ābhicāra-dahanam | āyāntaṃ dvārakaukasaḥ
10660353 vilokya tatrasuḥ sarve | vana-dāhe mṛgā yathā
10660361 akṣaiḥ sabhāyāṃ krīḍantaṃ | bhagavantaṃ bhayāturāḥ
10660363 trāhi trāhi tri-lokeśa | vahneḥ pradahataḥ puram
10660371 śrutvā taj jana-vaiklavyaṃ | dṛṣṭvā svānāṃ ca sādhvasam
10660373 śaraṇyaḥ samprahasyāha | mā bhaiṣṭety avitāsmy aham
10660381 sarvasyāntar-bahiḥ-sākṣī | kṛtyāṃ māheśvarīṃ vibhuḥ
10660383 vijñāya tad-vighātārthaṃ | pārśva-sthaṃ cakram ādiśat
10660391 tat sūrya-koṭi-pratimaṃ sudarśanaṃ | jājvalyamānaṃ pralayānala-prabham
10660393 sva-tejasā khaṃ kakubho 'tha rodasī | cakraṃ mukundāstraṃ athāgnim ārdayat
10660401 kṛtyānalaḥ pratihataḥ sa rathānga-pāṇer
10660402 astraujasā sa nṛpa bhagna-mukho nivṛttaḥ
10660403 vārāṇasīṃ parisametya sudakṣiṇaṃ taṃ
10660404 sartvig-janaṃ samadahat sva-kṛto 'bhicāraḥ.
10660411 cakraṃ ca viṣṇos tad-anupraviṣṭaṃ | vārānasīṃ sāṭṭa-sabhālayāpaṇām
10660413 sa-gopurāṭṭālaka-koṣṭha-saṅkulāṃ | sa-kośa-hasty-aśva-rathānna-śālinīm
10660421 dagdhvā vārāṇasīṃ sarvāṃ | viṣṇoś cakraṃ sudarśanam
10660423 bhūyaḥ pārśvam upātiṣṭhat | kṛṣṇasyākliṣṭa-karmaṇaḥ
10660431 ya enaṃ śrāvayen martya | uttamaḥ-śloka-vikramam
10660433 samāhito vā śṛṇuyāt | sarva-pāpaiḥ pramucyate
10670010 śrī-rājovāca
10670011 bhuyo 'haṃ śrotum icchāmi | rāmasyādbhuta-karmaṇaḥ
10670013 anantasyāprameyasya | yad anyat kṛtavān prabhuḥ
10670020 śrī-śuka uvāca
10670021 narakasya sakhā kaścid | dvivido nāma vānaraḥ
10670023 sugrīva-sacivaḥ so 'tha | bhrātā maindasya vīryavān
10670031 sakhyuḥ so 'pacitiṃ kurvan | vānaro rāṣṭra-viplavam
10670033 pura-grāmākarān ghoṣān | adahad vahnim utsṛjan
10670041 kvacit sa śailān utpāṭya | tair deśān samacūrṇayat
10670043 ānartān sutarām eva | yatrāste mitra-hā hariḥ
10670051 kvacit samudra-madhya-stho | dorbhyām utkṣipya taj-jalam
10670053 deśān nāgāyuta-prāṇo | velā-kūle nyamajjayat
10670061 āśramān ṛṣi-mukhyānāṃ | kṛtvā bhagna-vanaspatīn
10670063 adūṣayac chakṛn-mūtrair | agnīn vaitānikān khalaḥ
10670071 puruṣān yoṣito dṛptaḥ | kṣmābhṛd-dronī-guhāsu saḥ
10670073 nikṣipya cāpyadhāc chailaiḥ | peśaṣkārīva kīṭakam
10670081 evaṃ deśān viprakurvan | dūṣayaṃś ca kula-striyaḥ
10670083 śrutvā su-lalitaṃ gītaṃ | giriṃ raivatakaṃ yayau
10670091 tatrāpaśyad yadu-patiṃ | rāmaṃ puṣkara-mālinam
10670093 sudarśanīya-sarvāṅgaṃ | lalanā-yūtha-madhya-gam
10670101 gāyantaṃ vāruṇīṃ pītvā | mada-vihvala-locanam
10670103 vibhrājamānaṃ vapuṣā | prabhinnam iva vāraṇam
10670111 duṣṭaḥ śākhā-mṛgaḥ śākhām | ārūḍhaḥ kampayan drumān
10670113 cakre kilakilā-śabdam | ātmānaṃ sampradarśayan
10670121 tasya dhārṣṭyaṃ kaper vīkṣya | taruṇyo jāti-cāpalāḥ
10670123 hāsya-priyā vijahasur | baladeva-parigrahāḥ
10670131 tā helayām āsa kapir | bhrū-kṣepair sammukhādibhiḥ
10670133 darśayan sva-gudaṃ tāsāṃ | rāmasya ca nirīkṣitaḥ
10670141 taṃ grāvṇā prāharat kruddho | balaḥ praharatāṃ varaḥ
10670143 sa vañcayitvā grāvāṇaṃ | madirā-kalaśaṃ kapiḥ
10670151 gṛhītvā helayām āsa | dhūrtas taṃ kopayan hasan
10670153 nirbhidya kalaśaṃ duṣṭo | vāsāṃsy āsphālayad balam
10670155 kadarthī-kṛtya balavān | vipracakre madoddhataḥ
10670161 taṃ tasyāvinayaṃ dṛṣṭvā | deśāṃś ca tad-upadrutān
10670163 kruddho muṣalam ādatta | halaṃ cāri-jighāṃsayā
10670171 dvivido 'pi mahā-vīryaḥ | śālam udyamya pāṇinā
10670173 abhyetya tarasā tena | balaṃ mūrdhany atāḍayat
10670181 taṃ tu saṅkarṣaṇo mūrdhni | patantam acalo yathā
10670183 pratijagrāha balavān | sunandenāhanac ca tam
10670191 mūṣalāhata-mastiṣko | vireje rakta-dhārayā
10670193 girir yathā gairikayā | prahāraṃ nānucintayan
10670201 punar anyaṃ samutkṣipya | kṛtvā niṣpatram ojasā
10670203 tenāhanat su-saṅkruddhas | taṃ balaḥ śatadhācchinat
10670211 tato 'nyena ruṣā jaghne | taṃ cāpi śatadhācchinat
10670221 evaṃ yudhyan bhagavatā | bhagne bhagne punaḥ punaḥ
10670223 ākṛṣya sarvato vṛkṣān | nirvṛkṣam akarod vanam
10670231 tato 'muñcac chilā-varṣaṃ | balasyopary amarṣitaḥ
10670233 tat sarvaṃ cūrṇayāṃ āsa | līlayā muṣalāyudhaḥ
10670241 sa bāhū tāla-saṅkāśau | muṣṭī-kṛtya kapīśvaraḥ
10670243 āsādya rohiṇī-putraṃ | tābhyāṃ vakṣasy arūrujat
10670251 yādavendro 'pi taṃ dorbhyāṃ | tyaktvā muṣala-lāṅgale
10670253 jatrāv abhyardayat kruddhaḥ | so 'patad rudhiraṃ vaman
10670261 cakampe tena patatā | sa-ṭaṅkaḥ sa-vanaspatiḥ
10670263 parvataḥ kuru-śārdūla | vāyunā naur ivāmbhasi
10670271 jaya-śabdo namaḥ-śabdaḥ | sādhu sādhv iti cāmbare
10670273 sura-siddha-munīndrāṇām | āsīt kusuma-varṣiṇām
10670281 evaṃ nihatya dvividaṃ | jagad-vyatikarāvaham
10670283 saṃstūyamāno bhagavān | janaiḥ sva-puram āviśat
10680010 śrī-śuka uvāca
10680011 duryodhana-sutāṃ rājan | lakṣmaṇāṃ samitiṃ-jayaḥ
10680013 svayaṃvara-sthām aharat | sāmbo jāmbavatī-sutaḥ
10680021 kauravāḥ kupitā ūcur | durvinīto 'yam arbhakaḥ
10680023 kadarthī-kṛtya naḥ kanyām | akāmām aharad balāt
10680031 badhnītemaṃ durvinītaṃ | kiṃ kariṣyanti vṛṣṇayaḥ
10680033 ye 'smat-prasādopacitāṃ | dattāṃ no bhuñjate mahīm
10680041 nigṛhītaṃ sutaṃ śrutvā | yady eṣyantīha vṛṣṇayaḥ
10680043 bhagna-darpāḥ śamaṃ yānti | prāṇā iva su-saṃyatāḥ
10680051 iti karṇaḥ śalo bhūrir | yajñaketuḥ suyodhanaḥ
10680053 sāmbam ārebhire yoddhuṃ | kuru-vṛddhānumoditāḥ
10680061 dṛṣṭvānudhāvataḥ sāmbo | dhārtarāṣṭrān mahā-rathaḥ
10680063 pragṛhya ruciraṃ cāpaṃ | tasthau siṃha ivaikalaḥ
10680071 taṃ te jighṛkṣavaḥ kruddhās | tiṣṭha tiṣṭheti bhāṣiṇaḥ
10680073 āsādya dhanvino bāṇaiḥ | karṇāgraṇyaḥ samākiran
10680081 so 'paviddhaḥ kuru-śreṣṭha | kurubhir yadu-nandanaḥ
10680083 nāmṛṣyat tad acintyārbhaḥ | siṃha kṣudra-mṛgair iva
10680091 visphūrjya ruciraṃ cāpaṃ | sarvān vivyādha sāyakaiḥ
10680093 karṇādīn ṣaḍ rathān vīras | tāvadbhir yugapat pṛthak
10680101 caturbhiś caturo vāhān | ekaikena ca sārathīn
10680103 rathinaś ca maheṣvāsāṃs | tasya tat te 'bhyapūjayan
10680111 taṃ tu te virathaṃ cakruś | catvāraś caturo hayān
10680113 ekas tu sārathiṃ jaghne | cicchedaṇyaḥ śarāsanam
10680121 taṃ baddhvā virathī-kṛtya | kṛcchreṇa kuravo yudhi
10680123 kumāraṃ svasya kanyāṃ ca | sva-puraṃ jayino 'viśan
10680131 tac chrutvā nāradoktena | rājan sañjāta-manyavaḥ
10680133 kurūn praty udyamaṃ cakrur | ugrasena-pracoditāḥ
10680141 sāntvayitvā tu tān rāmaḥ | sannaddhān vṛṣṇi-puṅgavān
10680143 naicchat kurūṇāṃ vṛṣṇīnāṃ | kaliṃ kali-malāpahaḥ
10680151 jagāma hāstina-puraṃ | rathenāditya-varcasā
10680153 brāhmaṇaiḥ kula-vṛddhaiś ca | vṛtaś candra iva grahaiḥ
10680161 gatvā gajāhvayaṃ rāmo | bāhyopavanam āsthitaḥ
10680163 uddhavaṃ preṣayām āsa | dhṛtarāṣṭraṃ bubhutsayā
10680171 so 'bhivandyāmbikā-putraṃ | bhīṣmaṃ droṇaṃ ca bāhlikam
10680173 duryodhanaṃ ca vidhi-vad | rāmam āgataṃ abravīt
10680181 te 'ti-prītās tam ākarṇya | prāptaṃ rāmaṃ suhṛt-tamam
10680183 tam arcayitvābhiyayuḥ | sarve maṅgala-pāṇayaḥ
10680191 taṃ saṅgamya yathā-nyāyaṃ | gām arghyaṃ ca nyavedayan
10680193 teṣāṃ ye tat-prabhāva-jñāḥ | praṇemuḥ śirasā balam
10680201 bandhūn kuśalinaḥ śrutvā | pṛṣṭvā śivam anāmayam
10680203 parasparam atho rāmo | babhāṣe 'viklavaṃ vacaḥ
10680211 ugrasenaḥ kṣiteśeśo | yad va ājñāpayat prabhuḥ
10680213 tad avyagra-dhiyaḥ śrutvā | kurudhvam avilambitam
10680221 yad yūyaṃ bahavas tv ekaṃ | jitvādharmeṇa dhārmikam
10680223 abadhnītātha tan mṛṣye | bandhūnām aikya-kāmyayā
10680231 vīrya-śaurya-balonnaddham | ātma-śakti-samaṃ vacaḥ
10680233 kuravo baladevasya | niśamyocuḥ prakopitāḥ
10680241 aho mahac citram idaṃ | kāla-gatyā duratyayā
10680243 ārurukṣaty upānad vai | śiro mukuṭa-sevitam
10680251 ete yaunena sambaddhāḥ | saha-śayyāsanāśanāḥ
10680253 vṛṣṇayas tulyatāṃ nītā | asmad-datta-nṛpāsanāḥ
10680261 cāmara-vyajane śaṅkham | ātapatraṃ ca pāṇḍuram
10680263 kirīṭam āsanaṃ śayyāṃ | bhuñjate 'smad-upekṣayā
10680271 alaṃ yadūnāṃ naradeva-lāñchanair | dātuḥ pratīpaiḥ phaṇinām ivāmṛtam
10680273 ye 'smat-prasādopacitā hi yādavā | ājñāpayanty adya gata-trapā bata
10680281 katham indro 'pi kurubhir | bhīṣma-droṇārjunādibhiḥ
10680283 adattam avarundhīta | siṃha-grastam ivoraṇaḥ
10680290 śrī-bādarāyaṇir uvāca
10680291 janma-bandhu-śrīyonnaddha- | madās te bharatarṣabha
10680293 āśrāvya rāmaṃ durvācyam | asabhyāḥ puram āviśan
10680301 dṛṣṭvā kurūnāṃ dauḥśīlyaṃ | śrutvāvācyāni cācyutaḥ
10680303 avocat kopa-saṃrabdho | duṣprekṣyaḥ prahasan muhuḥ
10680311 nūnaṃ nānā-madonnaddhāḥ | śāntiṃ necchanty asādhavaḥ
10680313 teṣāṃ hi praśamo daṇḍaḥ | paśūnāṃ laguḍo yathā
10680321 aho yadūn su-saṃrabdhān | kṛṣṇaṃ ca kupitaṃ śanaiḥ
10680323 sāntvayitvāham eteṣāṃ | śamam icchann ihāgataḥ
10680331 ta ime manda-matayaḥ | kalahābhiratāḥ khalāḥ
10680333 taṃ mām avajñāya muhur | durbhāṣān mānino 'bruvan
10680341 nograsenaḥ kila vibhur | bhoja-vṛṣṇy-andhakeśvaraḥ
10680343 śakrādayo loka-pālā | yasyādeśānuvartinaḥ
10680351 sudharmākramyate yena | pārijāto 'marāṅghripaḥ
10680353 ānīya bhujyate so 'sau | na kilādhyāsanārhaṇaḥ
10680361 yasya pāda-yugaṃ sākṣāc | chrīr upāste 'khileśvarī
10680363 sa nārhati kila śrīśo | naradeva-paricchadān
10680371 yasyāṅghri-paṅkaja-rajo 'khila-loka-pālair
10680372 mauly-uttamair dhṛtam upāsita-tīrtha-tīrtham
10680373 brahmā bhavo 'ham api yasya kalāḥ kalāyāḥ
10680374 śrīś codvahema ciram asya nṛpāsanaṃ kva
10680381 bhuñjate kurubhir dattaṃ | bhū-khaṇḍaṃ vṛṣṇayaḥ kila
10680383 upānahaḥ kila vayaṃ | svayaṃ tu kuravaḥ śiraḥ
10680391 aho aiśvarya-mattānāṃ | mattānām iva māninām
10680393 asambaddhā giṛo rukṣāḥ | kaḥ sahetānuśāsītā
10680401 adya niṣkauravaṃ pṛthvīṃ | kariṣyāmīty amarṣitaḥ
10680403 gṛhītvā halam uttasthau | dahann iva jagat-trayam
10680411 lāṅgalāgreṇa nagaram | udvidārya gajāhvayam
10680413 vicakarṣa sa gaṅgāyāṃ | prahariṣyann amarṣitaḥ
10680421 jala-yānam ivāghūrṇaṃ | gaṅgāyāṃ nagaraṃ patat
10680423 ākṛṣyamāṇam ālokya | kauravāḥ jāta-sambhramāḥ
10680431 tam eva śaraṇaṃ jagmuḥ | sa-kuṭumbā jijīviṣavaḥ
10680433 sa-lakṣmaṇaṃ puras-kṛtya | sāmbaṃ prāñjalayaḥ prabhum
10680441 rāma rāmākhilādhāra | prabhāvaṃ na vidāma te
10680443 mūḍhānāṃ naḥ ku-buddhīnāṃ | kṣantum arhasy atikramam
10680451 sthity-utpatty-apyayānāṃ tvam | eko hetur nirāśrayaḥ
10680453 lokān krīḍanakān īśa | krīḍatas te vadanti hi
10680461 tvam eva mūrdhnīdam ananta līlayā | bhū-maṇḍalaṃ bibharṣi sahasra-mūrdhan
10680463 ante ca yaḥ svātma-niruddha-viśvaḥ | śeṣe 'dvitīyaḥ pariśiṣyamāṇaḥ
10680471 kopas te 'khila-śikṣārthaṃ | na dveṣān na ca matsarāt
10680473 bibhrato bhagavan sattvaṃ | sthiti-pālana-tatparaḥ
10680481 namas te sarva-bhūtātman | sarva-śakti-dharāvyaya
10680483 viśva-karman namas te 'stu | tvāṃ vayaṃ śaraṇaṃ gatāḥ
10680490 śrī-śuka uvāca
10680491 evaṃ prapannaiḥ saṃvignair | vepamānāyanair balaḥ
10680493 prasāditaḥ su-prasanno | mā bhaiṣṭety abhayaṃ dadau
10680501 duryodhanaḥ pāribarhaṃ | kuñjarān ṣaṣṭi-hāyanān
10680503 dadau ca dvādaśa-śatāny | ayutāni turaṅgamān
10680511 rathānāṃ ṣaṭ-sahasrāṇi | raukmāṇāṃ sūrya-varcasām
10680513 dāsīnāṃ niṣka-kaṇṭhīnāṃ | sahasraṃ duhitṛ-vatsalaḥ
10680521 pratigṛhya tu tat sarvaṃ | bhagavān sātvatarṣabhaḥ
10680523 sa-sutaḥ sa-snuṣaḥ prāyāt | suhṛdbhir abhinanditaḥ
10680531 tataḥ praviṣṭaḥ sva-puraṃ halāyudhaḥ
10680532 sametya bandhūn anurakta-cetasaḥ
10680533 śaśaṃsa sarvaṃ yadu-puṅgavānāṃ
10680534 madhye sabhāyāṃ kuruṣu sva-ceṣṭitam
10680541 adyāpi ca puraṃ hy etat | sūcayad rāma-vikramam
10680543 samunnataṃ dakṣiṇato | gaṅgāyām anudṛśyate
10690010 śrī-śuka uvāca
10690011 narakaṃ nihataṃ śrutvā | tathodvāhaṃ ca yoṣitām
10690013 kṛṣṇenaikena bahvīnāṃ | tad-didṛkṣuḥ sma nāradaḥ
10690021 citraṃ bataitad ekena | vapuṣā yugapat pṛthak
10690023 gṛheṣu dvy-aṣṭa-sāhasraṃ | striya eka udāvahat
10690031 ity utsuko dvāravatīṃ | devarṣir draṣṭum āgamat
10690033 puṣpitopavanārāma- | dvijāli-kula-nāditām
10690041 utphullendīvarāmbhoja- | kahlāra-kumudotpalaiḥ
10690043 churiteṣu saraḥsūccaiḥ | kūjitāṃ haṃsa-sārasaiḥ
10690051 prāsāda-lakṣair navabhir | juṣṭāṃ sphāṭika-rājataiḥ
10690053 mahā-marakata-prakhyaiḥ | svarṇa-ratna-paricchadaiḥ
10690061 vibhakta-rathyā-patha-catvarāpaṇaiḥ | śālā-sabhābhī rucirāṃ surālayaiḥ
10690063 saṃsikta-mārgāṅgana-vīthi-dehalīṃ | patat-patāka-dhvaja-vāritātapām
10690071 tasyām antaḥ-puraṃ śrīmad | arcitaṃ sarva-dhiṣṇya-paiḥ
10690073 hareḥ sva-kauśalaṃ yatra | tvaṣṭrā kārtsnyena darśitam
10690081 tatra ṣoḍaśabhiḥ sadma- | sahasraiḥ samalaṅkṛtam
10690083 viveśaikatomaṃ śaureḥ | patnīnāṃ bhavanaṃ mahat
10690091 viṣṭabdhaṃ vidruma-stambhair | vaidūrya-phalakottamaiḥ
10690093 indranīla-mayaiḥ kuḍyair | jagatyā cāhata-tviṣā
10690101 vitānair nirmitais tvaṣṭrā | muktā-dāma-vilambibhiḥ
10690103 dāntair āsana-paryaṅkair | maṇy-uttama-pariṣkṛtaiḥ
10690111 dāsībhir niṣka-kaṇṭhībhiḥ | su-vāsobhir alaṅkṛtam
10690113 pumbhiḥ sa-kañcukoṣṇīṣa | su-vastra-maṇi-kuṇḍalaiḥ
10690121 ratna-pradīpa-nikara-dyutibhir nirasta- | dhvāntaṃ vicitra-valabhīṣu śikhaṇḍino 'ṅga
10690123 nṛtyanti yatra vihitāguru-dhūpam akṣair | niryāntam īkṣya ghana-buddhaya
unnadantaḥ
10690131 tasmin samāna-guṇa-rūpa-vayaḥ-su-veṣa-
10690132 dāsī-sahasra-yutayānusavaṃ gṛhiṇyā
10690133 vipro dadarśa camara-vyajanena rukma-
10690134 daṇḍena sātvata-patiṃ parivījayantyā
10690141 taṃ sannirīkṣya bhagavān sahasotthita-śrī-
10690142 paryaṅkataḥ sakala-dharma-bhṛtāṃ variṣṭhaḥ
10690143 ānamya pāda-yugalaṃ śirasā kirīṭa-
10690144 juṣṭena sāñjalir avīviśad āsane sve
10690151 tasyāvanijya caraṇau tad-apaḥ sva-mūrdhnā
10690152 bibhraj jagad-gurutamo 'pi satāṃ patir hi
10690153 brahmaṇya-deva iti yad guṇa-nāma yuktaṃ
10690154 tasyaiva yac-caraṇa-śaucam aśeṣa-tīrtham
10690161 sampūjya deva-ṛṣi-varyam ṛṣiḥ purāṇo
10690162 nārāyaṇo nara-sakho vidhinoditena
10690163 vāṇyābhibhāṣya mitayāmṛta-miṣṭayā taṃ
10690164 prāha prabho bhagavate karavāma he kim
10690170 śrī-nārada uvāca
10690171 naivādbhutaṃ tvayi vibho 'khila-loka-nāthe
10690172 maitrī janeṣu sakaleṣu damaḥ khalānām
10690173 niḥśreyasāya hi jagat-sthiti-rakṣaṇābhyāṃ
10690174 svairāvatāra urugāya vidāma suṣṭhu
10690181 dṛṣṭaṃ tavāṅghri-yugalaṃ janatāpavargaṃ
10690182 brahmādibhir hṛdi vicintyam agādha-bodhaiḥ
10690183 saṃsāra-kūpa-patitottaraṇāvalambaṃ
10690184 dhyāyaṃś carāmy anugṛhāṇa yathā smṛtiḥ syāt
10690191 tato 'nyad āviśad gehaṃ | kṛṣṇa-patnyāḥ sa nāradaḥ
10690193 yogeśvareśvarasyāṅga | yoga-māyā-vivitsayā
10690201 dīvyantam akṣais tatrāpi | priyayā coddhavena ca
10690203 pūjitaḥ parayā bhaktyā | pratyutthānāsanādibhiḥ
10690211 pṛṣṭaś cāviduṣevāsau | kadāyāto bhavān iti
10690213 kriyate kiṃ nu pūrṇānām | apūrṇair asmad-ādibhiḥ
10690221 athāpi brūhi no brahman | janmaitac chobhanaṃ kuru
10690223 sa tu vismita utthāya | tūṣṇīm anyad agād gṛham
10690231 tatrāpy acaṣṭa govindaṃ | lālayantaṃ sutān śiśūn
10690233 tato 'nyasmin gṛhe 'paśyan | majjanāya kṛtodyamam
10690241 juhvantaṃ ca vitānāgnīn | yajantaṃ pañcabhir makhaiḥ
10690243 bhojayantaṃ dvijān kvāpi | bhuñjānam avaśeṣitam
10690251 kvāpi sandhyām upāsīnaṃ | japantaṃ brahma vāg-yatam
10690253 ekatra cāsi-carmābhyāṃ | carantam asi-vartmasu
10690261 aśvair gajai rathaiḥ kvāpi | vicarantaṃ gadāgrajam
10690263 kvacic chayānaṃ paryaṅke | stūyamānaṃ ca vandibhiḥ
10690271 mantrayantaṃ ca kasmiṃścin | mantribhiś coddhavādibhiḥ
10690273 jala-krīḍā-rataṃ kvāpi | vāramukhyābalāvṛtam
10690281 kutracid dvija-mukhyebhyo | dadataṃ gāḥ sv-alaṅkṛtāḥ
10690283 itihāsa-purāṇāni | śṛṇvantaṃ maṅgalāni ca
10690291 hasantaṃ hāsa-kathayā | kadācit priyayā gṛhe
10690293 kvāpi dharmaṃ sevamānam | artha-kāmau ca kutracit
10690301 dhyāyantam ekam āsīnaṃ | puruṣaṃ prakṛteḥ param
10690303 śuśrūṣantaṃ gurūn kvāpi | kāmair bhogaiḥ saparyayā
10690311 kurvantaṃ vigrahaṃ kaiścit | sandhiṃ cānyatra keśavam
10690313 kutrāpi saha rāmeṇa | cintayantaṃ satāṃ śivam
10690321 putrāṇāṃ duhitṝṇāṃ ca | kāle vidhy-upayāpanam
10690323 dārair varais tat-sadṛśaiḥ | kalpayantaṃ vibhūtibhiḥ
10690331 prasthāpanopanayanair | apatyānāṃ mahotsavān
10690333 vīkṣya yogeśvareśasya | yeṣāṃ lokā visismire
10690341 yajantaṃ sakalān devān | kvāpi kratubhir ūrjitaiḥ
10690343 pūrtayantaṃ kvacid dharmaṃ | kūrpārāma-maṭhādibhiḥ
10690351 carantaṃ mṛgayāṃ kvāpi | hayam āruhya saindhavam
10690353 ghnantaṃ tatra paśūn medhyān | parītaṃ yadu-puṅgavaiḥ
10690361 avyakta-lingaṃ prakṛtiṣv | antaḥ-pura-gṛhādiṣu
10690363 kvacic carantaṃ yogeśaṃ | tat-tad-bhāva-bubhutsayā
10690371 athovāca hṛṣīkeśaṃ | nāradaḥ prahasann iva
10690373 yoga-māyodayaṃ vīkṣya | mānuṣīm īyuṣo gatim
10690381 vidāma yoga-māyās te | durdarśā api māyinām
10690383 yogeśvarātman nirbhātā | bhavat-pāda-niṣevayā
10690391 anujānīhi māṃ deva | lokāṃs te yaśasāplutān
10690393 paryaṭāmi tavodgāyan | līlā bhuvana-pāvanīḥ
10690400 śrī-bhagavān uvāca
10690401 brahman dhannasya vaktāhaṃ | kartā tad-anumoditā
10690403 tac chikṣayan lokam imam | āsthitaḥ putra mā khidaḥ
10690410 śrī-śuka uvāca
10690411 ity ācarantaṃ sad-dharmān | pāvanān gṛha-medhinām
10690413 tam eva sarva-geheṣu | santam ekaṃ dadarśa ha
10690421 kṛṣṇasyānanta-vīryasya | yoga-māyā-mahodayam
10690423 muhur dṛṣṭvā ṛṣir abhūd | vismito jāta-kautukaḥ
10690431 ity artha-kāma-dharmeṣu | kṛṣṇena śraddhitātmanā
10690433 samyak sabhājitaḥ prītas | tam evānusmaran yayau
10690441 evaṃ manuṣya-padavīm anuvartamāno | nārāyaṇo 'khila-bhavāya gṛhīta-śaktiḥ
10690443 reme 'ṇga ṣoḍaśa-sahasra-varāṅganānāṃ | sa-vrīḍa-sauhṛda-nirīkṣaṇa-hāsa-juṣṭaḥ
10690451 yānīha viśva-vilayodbhava-vṛtti-hetuḥ
10690452 karmāṇy ananya-viṣayāṇi harīś cakāra
10690453 yas tv aṅga gāyati śṛṇoty anumodate vā
10690454 bhaktir bhaved bhagavati hy apavarga-mārge
10700010 śrī-śuka uvāca
10700011 athoṣasy upavṛttāyāṃ | kukkuṭān kūjato 'śapan
10700013 gṛhīta-kaṇṭhyaḥ patibhir | mādhavyo virahāturāḥ
10700021 vayāṃsy aroruvan kṛṣṇaṃ | bodhayantīva vandinaḥ
10700023 gāyatsv aliṣv anidrāṇi | mandāra-vana-vāyubhiḥ
10700031 muhūrtaṃ taṃ tu vaidarbhī | nāmṛṣyad ati-śobhanam
10700033 parirambhaṇa-viśleṣāt | priya-bāhv-antaraṃ gatā
10700041 brāhme muhūrta utthāya | vāry upaspṛśya mādhavaḥ
10700043 dadhyau prasanna-karaṇa | ātmānaṃ tamasaḥ param
10700051 ekaṃ svayaṃ-jyotir ananyam avyayaṃ | sva-saṃsthayā nitya-nirasta-kalmaṣam
10700053 brahmākhyam asyodbhava-nāśa-hetubhiḥ | sva-śaktibhir lakṣita-bhāva-nirvṛtim
10700061 athāpluto 'mbhasy amale yathā-vidhi
10700062 kriyā-kalāpaṃ paridhāya vāsasī
10700063 cakāra sandhyopagamādi sattamo
10700064 hutānalo brahma jajāpa vāg-yataḥ
10700071 upasthāyārkam udyantaṃ | tarpayitvātmanaḥ kalāḥ
10700073 devān ṛṣīn pitṝn vṛddhān | viprān abhyarcya cātmavān
10700081 dhenūnāṃ rukma-śṛṅgīnāṃ | sādhvīnāṃ mauktika-srajām
10700083 payasvinīnāṃ gṛṣṭīnāṃ | sa-vatsānāṃ su-vāsasām
10700091 dadau rūpya-khurāgrāṇāṃ | kṣaumājina-tilaiḥ saha
10700093 alaṅkṛtebhyo viprebhyo | badvaṃ badvaṃ dine dine
10700101 go-vipra-devatā-vṛddha- | gurūn bhūtāni sarvaśaḥ
10700103 namaskṛtyātma-sambhūtīr | maṅgalāni samaspṛśat
10700111 ātmānaṃ bhūṣayām āsa | nara-loka-vibhūṣaṇam
10700113 vāsobhir bhūṣaṇaiḥ svīyair | divya-srag-anulepanaiḥ
10700121 avekṣyājyaṃ tathādarśaṃ | go-vṛṣa-dvija-devatāḥ
10700123 kāmāṃś ca sarva-varṇānāṃ | paurāntaḥ-pura-cāriṇām
10700125 pradāpya prakṛtīḥ kāmaiḥ | pratoṣya pratyanandata
10700131 saṃvibhajyāgrato viprān | srak-tāmbūlānulepanaiḥ
10700133 suhṛdaḥ prakṛtīr dārān | upāyuṅkta tataḥ svayam
10700141 tāvat sūta upānīya | syandanaṃ paramādbhutam
10700143 sugrīvādyair hayair yuktaṃ | praṇamyāvasthito 'grataḥ
10700151 gṛhītvā pāṇinā pāṇī | sārathes tam athāruhat
10700153 sātyaky-uddhava-saṃyuktaḥ | pūrvādrim iva bhāskaraḥ
10700161 īkṣito 'ntaḥ-pura-strīṇāṃ | sa-vrīḍa-prema-vīkṣitaiḥ
10700163 kṛcchrād visṛṣṭo niragāj | jāta-hāso haran manaḥ
10700171 sudharmākhyāṃ sabhāṃ sarvair | vṛṣṇibhiḥ parivāritaḥ
10700173 prāviśad yan-niviṣṭānāṃ | na santy aṅga ṣaḍ ūrmayaḥ
10700181 tatropavistaḥ paramāsane vibhur | babhau sva-bhāsā kakubho 'vabhāsayan
10700183 vṛto nṛ-siṃhair yadubhir yadūttamo | yathoḍu-rājo divi tārakā-gaṇaiḥ
10700191 tatropamantriṇo rājan | nānā-hāsya-rasair vibhum
10700193 upatasthur naṭācāryā | nartakyas tāṇḍavaiḥ pṛthak
10700201 mṛdaṅga-vīṇā-muraja- | veṇu-tāla-dara-svanaiḥ
10700203 nanṛtur jagus tuṣṭuvuś ca | sūta-māgadha-vandinaḥ
10700211 tatrāhur brāhmaṇāḥ kecid | āsīnā brahma-vādinaḥ
10700213 pūrveṣāṃ puṇya-yaśasāṃ | rājñāṃ cākathayan kathāḥ
10700221 tatraikaḥ puruṣo rājann | āgato 'pūrva-darśanaḥ
10700223 vijñāpito bhagavate | pratīhāraiḥ praveśitaḥ
10700231 sa namaskṛtya kṛṣṇāya | pareśāya kṛtāñjaliḥ
10700233 rājñām āvedayad duḥkhaṃ | jarāsandha-nirodha-jam
10700241 ye ca dig-vijaye tasya | sannatiṃ na yayur nṛpāḥ
10700243 prasahya ruddhās tenāsann | ayute dve girivraje
10700250 rājāna ūcuḥ
10700251 kṛṣṇa kṛṣṇāprameyātman | prapanna-bhaya-bhañjana
10700253 vayaṃ tvāṃ śaraṇaṃ yāmo | bhava-bhītāḥ pṛthag-dhiyaḥ
10700261 loko vikarma-nirataḥ kuśale pramattaḥ
10700262 karmaṇy ayaṃ tvad-udite bhavad-arcane sve
10700263 yas tāvad asya balavān iha jīvitāśāṃ
10700264 sadyaś chinatty animiṣāya namo 'stu tasmai
10700271 loke bhavāñ jagad-inaḥ kalayāvatīrṇaḥ
10700272 sad-rakṣaṇāya khala-nigrahaṇāya cānyaḥ
10700273 kaścit tvadīyam atiyāti nideśam īśa
10700274 kiṃ vā janaḥ sva-kṛtam ṛcchati tan na vidmaḥ
10700281 svapnāyitaṃ nṛpa-sukhaṃ para-tantram īśa
10700282 śaśvad-bhayena mṛtakena dhuraṃ vahāmaḥ
10700283 hitvā tad ātmani sukhaṃ tvad-anīha-labhyaṃ
10700284 kliśyāmahe 'ti-kṛpaṇās tava māyayeha
10700291 tan no bhavān praṇata-śoka-harāṅghri-yugmo
10700292 baddhān viyuṅkṣva magadhāhvaya-karma-pāśāt
10700293 yo bhū-bhujo 'yuta-mataṅgaja-vīryam eko
10700294 bibhrad rurodha bhavane mṛga-rāḍ ivāvīḥ
10700301 yo vai tvayā dvi-nava-kṛtva udātta-cakra
10700302 bhagno mṛdhe khalu bhavantam ananta-vīryam
10700303 jitvā nṛ-loka-nirataṃ sakṛd ūḍha-darpo
10700304 yuṣmat-prajā rujati no 'jita tad vidhehi
10700310 dūta uvāca
10700311 iti māgadha-saṃruddhā | bhavad-darśana-kaṅkṣiṇaḥ
10700313 prapannāḥ pāda-mūlaṃ te | dīnānāṃ śaṃ vidhīyatām
10700320 śrī-śuka uvāca
10700321 rāja-dūte bruvaty evaṃ | devarṣiḥ parama-dyutiḥ
10700323 bibhrat piṅga-jaṭā-bhāraṃ | prādurāsīd yathā raviḥ
10700331 taṃ dṛṣṭvā bhagavān kṛṣṇaḥ | sarva-lokeśvareśvaraḥ
10700333 vavanda utthitaḥ śīrṣṇā | sa-sabhyaḥ sānugo mudā
10700341 sabhājayitvā vidhi-vat | kṛtāsana-parigraham
10700343 babhāṣe sunṛtair vākyaiḥ | śraddhayā tarpayan munim
10700351 api svid adya lokānāṃ | trayāṇām akuto-bhayam
10700353 nanu bhūyān bhagavato | lokān paryaṭato guṇaḥ
10700361 na hi te 'viditaṃ kiñcil | lokeṣv īśvara-kartṛṣu
10700363 atha pṛcchāmahe yuṣmān | pāṇḍavānāṃ cikīrṣitam
10700370 śrī-nārada uvāca
10700371 dṛṣṭā māyā te bahuśo duratyayā | māyā vibho viśva-sṛjaś ca māyinaḥ
10700373 bhūteṣu bhūmaṃś carataḥ sva-śaktibhir | vahner iva cchanna-ruco na me 'dbhutam
10700381 tavehitaṃ ko 'rhati sādhu vedituṃ | sva-māyayedaṃ sṛjato niyacchataḥ
10700383 yad vidyamānātmatayāvabhāsate | tasmai namas te sva-vilakṣaṇātmane
10700391 jīvasya yaḥ saṃsarato vimokṣaṇaṃ | na jānato 'nartha-vahāc charīrataḥ
10700393 līlāvatāraiḥ sva-yaśaḥ pradīpakaṃ | prājvālayat tvā tam ahaṃ prapadye
10700401 athāpy āśrāvaye brahma | nara-loka-viḍambanam
10700403 rājñaḥ paitṛ-ṣvasreyasya | bhaktasya ca cikīrṣitam
10700411 yakṣyati tvāṃ makhendreṇa | rājasūyena pāṇḍavaḥ
10700413 pārameṣṭhya-kāmo nṛpatis | tad bhavān anumodatām
10700421 tasmin deva kratu-vare | bhavantaṃ vai surādayaḥ
10700423 didṛkṣavaḥ sameṣyanti | rājānaś ca yaśasvinaḥ
10700431 śravaṇāt kīrtanād dhyānāt | pūyante 'nte-vasāyinaḥ
10700433 tava brahma-mayasyeśa | kim utekṣābhimarśinaḥ
10700441 yasyāmalaṃ divi yaśaḥ prathitaṃ rasāyāṃ
10700442 bhūmau ca te bhuvana-maṅgala dig-vitānam
10700443 mandākinīti divi bhogavatīti cādho
10700444 gaṅgeti ceha caraṇāmbu punāti viśvam
10700450 śrī-śuka uvāca
10700451 tatra teṣv ātma-pakṣeṣv a- | gṛṇatsu vijigīṣayā
10700453 vācaḥ peśaiḥ smayan bhṛtyam | uddhavaṃ prāha keśavaḥ
10700460 śrī-bhagavān uvāca
10700461 tvaṃ hi naḥ paramaṃ cakṣuḥ | suhṛn mantrārtha-tattva-vit
10700463 athātra brūhy anuṣṭheyaṃ | śraddadhmaḥ karavāma tat
10700471 ity upāmantrito bhartrā | sarva-jñenāpi mugdha-vat
10700473 nideśaṃ śirasādhāya | uddhavaḥ pratyabhāṣata
10710010 śrī-śuka uvāca
10710011 ity udīritam ākarṇya | devaṛṣer uddhavo 'bravīt
10710013 sabhyānāṃ matam ājñāya | kṛṣṇasya ca mahā-matiḥ
10710020 śrī-uddhava uvāca
10710021 yad uktam ṛṣinā deva | sācivyaṃ yakṣyatas tvayā
10710023 kāryaṃ paitṛ-ṣvasreyasya | rakṣā ca śaraṇaiṣiṇām
10710031 yaṣṭavyam rājasūyena | dik-cakra-jayinā vibho
10710033 ato jarā-suta-jaya | ubhayārtho mato mama
10710041 asmākaṃ ca mahān artho | hy etenaiva bhaviṣyati
10710043 yaśaś ca tava govinda | rājño baddhān vimuñcataḥ
10710051 sa vai durviṣaho rājā | nāgāyuta-samo bale
10710053 balinām api cānyeṣāṃ | bhīmaṃ sama-balaṃ vinā
10710061 dvai-rathe sa tu jetavyo | mā śatākṣauhiṇī-yutaḥ
10710063 brāhmaṇyo 'bhyarthito viprair | na pratyākhyāti karhicit
10710071 brahma-veṣa-dharo gatvā | taṃ bhikṣeta vṛkodaraḥ
10710073 haniṣyati na sandeho | dvai-rathe tava sannidhau
10710081 nimittaṃ param īśasya | viśva-sarga-nirodhayoḥ
10710083 hiraṇyagarbhaḥ śarvaś ca | kālasyārūpiṇas tava
10710091 gāyanti te viśada-karma gṛheṣu devyo
10710092 rājñāṃ sva-śatru-vadham ātma-vimokṣaṇaṃ ca
10710093 gopyaś ca kuñjara-pater janakātmajāyāḥ
10710094 pitroś ca labdha-śaraṇā munayo vayaṃ ca
10710101 jarāsandha-vadhaḥ kṛṣṇa | bhūry-arthāyopakalpate
10710103 prāyaḥ pāka-vipākena | tava cābhimataḥ kratuḥ
10710110 śrī-śuka uvāca
10710111 ity uddhava-vaco rājan | sarvato-bhadram acyutam
10710113 devarṣir yadu-vṛddhāś ca | kṛṣṇaś ca pratyapūjayan
10710121 athādiśat prayāṇāya | bhagavān devakī-sutaḥ
10710123 bhṛtyān dāruka-jaitrādīn | anujñāpya gurūn vibhuḥ
10710131 nirgamayyāvarodhān svān | sa-sutān sa-paricchadān
10710133 saṅkarṣaṇam anujñāpya | yadu-rājaṃ ca śatru-han
10710135 sūtopanītaṃ sva-ratham | āruhad garuḍa-dhvajam
10710141 tato ratha-dvipa-bhaṭa-sādi-nāyakaiḥ
10710142 karālayā parivṛta ātma-senayā
10710143 mṛdaṅga-bhery-ānaka-śaṅkha-gomukhaiḥ
10710144 praghoṣa-ghoṣita-kakubho nirakramat
10710151 nṛ-vāji-kāñcana-śibikābhir acyutaṃ | sahātmajāḥ patim anu su-vratā yayuḥ
10710153 varāmbarābharaṇa-vilepana-srajaḥ | su-saṃvṛtā nṛbhir asi-carma-pāṇibhiḥ
10710161 naroṣṭra-go-mahiṣa-kharāśvatary-anaḥ
10710162 kareṇubhiḥ parijana-vāra-yoṣitaḥ
10710163 sv-alaṅkṛtāḥ kaṭa-kuṭi-kambalāmbarādy-
10710164 upaskarā yayur adhiyujya sarvataḥ
10710171 balaṃ bṛhad-dhvaja-paṭa-chatra-cāmarair
10710172 varāyudhābharaṇa-kirīṭa-varmabhiḥ
10710173 divāṃśubhis tumula-ravaṃ babhau raver
10710174 yathārṇavaḥ kṣubhita-timiṅgilormibhiḥ
10710181 atho munir yadu-patinā sabhājitaḥ | praṇamya taṃ hṛdi vidadhad vihāyasā
10710183 niśamya tad-vyavasitam āhṛtārhaṇo | mukunda-sandaraśana-nirvṛtendriyaḥ
10710191 rāja-dūtam uvācedaṃ | bhagavān prīṇayan girā
10710193 mā bhaiṣṭa dūta bhadraṃ vo | ghātayiṣyāmi māgadham
10710201 ity uktaḥ prasthito dūto | yathā-vad avadan nṛpān
10710203 te 'pi sandarśanaṃ śaureḥ | pratyaikṣan yan mumukṣavaḥ
10710211 ānarta-sauvīra-marūṃs | tīrtvā vinaśanaṃ hariḥ
10710213 girīn nadīr atīyāya | pura-grāma-vrajākarān
10710221 tato dṛṣadvatīṃ tīrtvā | mukundo 'tha sarasvatīm
10710223 pañcālān atha matsyāṃś ca | śakra-prastham athāgamat
10710231 tam upāgatam ākarṇya | prīto durdarśanaṃ nṛnām
10710233 ajāta-śatrur niragāt | sopadhyāyaḥ suhṛd-vṛtaḥ
10710241 gīta-vāditra-ghoṣeṇa | brahma-ghoṣeṇa bhūyasā
10710243 abhyayāt sa hṛṣīkeśaṃ | prāṇāḥ prāṇam ivādṛtaḥ
10710251 dṛṣṭvā viklinna-hṛdayaḥ | kṛṣṇaṃ snehena pāṇḍavaḥ
10710253 cirād dṛṣṭaṃ priyatamaṃ | sasvaje 'tha punaḥ punaḥ
10710261 dorbhyāṃ pariṣvajya ramāmalālayaṃ | mukunda-gātraṃ nṛ-patir hatāśubhaḥ
10710263 lebhe parāṃ nirvṛtim aśru-locano | hṛṣyat-tanur vismṛta-loka-vibhramaḥ
10710271 taṃ mātuleyaṃ parirabhya nirvṛto | bhīmaḥ smayan prema-jalākulendriyaḥ
10710273 yamau kirīṭī ca suhṛttamaṃ mudā | pravṛddha-bāṣpāḥ parirebhire 'cyutam
10710281 arjunena pariṣvakto | yamābhyām abhivāditaḥ
10710283 brāhmaṇebhyo namaskṛtya | vṛddhebhyaś ca yathārhataḥ
10710285 mānino mānayām āsa | kuru-sṛñjaya-kaikayān
10710291 sūta-māgadha-gandharvā | vandinaś copamantriṇaḥ
10710293 mṛdaṅga-śaṅkha-paṭaha | vīṇā-paṇava-gomukhaiḥ
10710295 brāhmaṇāś cāravindākṣaṃ | tuṣṭuvur nanṛtur jaguḥ
10710301 evaṃ suhṛdbhiḥ paryastaḥ | puṇya-śloka-śikhāmaṇiḥ
10710303 saṃstūyamāno bhagavān | viveśālaṅkṛtaṃ puram
10710311 saṃsikta-vartma kariṇāṃ mada-gandha-toyaiś
10710312 citra-dhvajaiḥ kanaka-toraṇa-pūrṇa-kumbhaiḥ
10710313 mṛṣṭātmabhir nava-dukūla-vibhūṣaṇa-srag-
10710314 gandhair nṛbhir yuvatibhiś ca virājamānam
10710321 uddīpta-dīpa-balibhiḥ prati-sadma jāla
10710322 niryāta-dhūpa-ruciraṃ vilasat-patākam
10710323 mūrdhanya-hema-kalaśai rajatoru-śṛṅgair
10710324 juṣṭaṃ dadarśa bhavanaiḥ kuru-rāja-dhāma
10710331 prāptaṃ niśamya nara-locana-pāna-pātram
10710332 autsukya-viślathita-keśa-dukūla-bandhāḥ
10710333 sadyo visṛjya gṛha-karma patīṃś ca talpe
10710334 draṣṭuṃ yayur yuvatayaḥ sma narendra-mārge
10710341 tasmin su-saṅkula ibhāśva-ratha-dvipadbhiḥ
10710342 kṛṣṇam sa-bhāryam upalabhya gṛhādhirūḍhāḥ
10710343 nāryo vikīrya kusumair manasopaguhya
10710344 su-svāgataṃ vidadhur utsmaya-vīkṣitena
10710351 ūcuḥ striyaḥ pathi nirīkṣya mukunda-patnīs
10710352 tārā yathoḍupa-sahāḥ kim akāry amūbhiḥ
10710353 yac cakṣuṣāṃ puruṣa-maulir udāra-hāsa
10710354 līlāvaloka-kalayotsavam ātanoti
10710361 tatra tatropasaṅgamya | paurā maṅgala-pāṇayaḥ
10710363 cakruḥ saparyāṃ kṛṣṇāya | śreṇī-mukhyā hatainasaḥ
10710371 antaḥ-pura-janaiḥ prītyā | mukundaḥ phulla-locanaiḥ
10710373 sa-sambhramair abhyupetaḥ | prāviśad rāja-mandiram
10710381 pṛthā vilokya bhrātreyaṃ | kṛṣṇaṃ tri-bhuvaneśvaram
10710383 prītātmotthāya paryaṅkāt | sa-snuṣā pariṣasvaje
10710391 govindaṃ gṛham ānīya | deva-deveśam ādṛtaḥ
10710393 pūjāyāṃ nāvidat kṛtyaṃ | pramodopahato nṛpaḥ
10710401 pitṛ-svasur guru-strīṇāṃ | kṛṣṇaś cakre 'bhivādanam
10710403 svayaṃ ca kṛṣṇayā rājan | bhaginyā cābhivanditaḥ
10710411 śvaśṛvā sañcoditā kṛṣṇā | kṛṣṇa-patnīś ca sarvaśaḥ
10710413 ānarca rukmiṇīṃ satyāṃ | bhadrāṃ jāmbavatīṃ tathā
10710421 kālindīṃ mitravindāṃ ca | śaibyāṃ nāgnajitīṃ satīm
10710423 anyāś cābhyāgatā yās tu | vāsaḥ-sraṅ-maṇḍanādibhiḥ
10710431 sukhaṃ nivāsayām āsa | dharma-rājo janārdanam
10710433 sa-sainyaṃ sānugāmatyaṃ | sa-bhāryaṃ ca navaṃ navam
10710441 tarpayitvā khāṇḍavena | vahniṃ phālguna-saṃyutaḥ
10710443 mocayitvā mayaṃ yena | rājñe divyā sabhā kṛtā
10710451 uvāsa katicin māsān | rājñaḥ priya-cikīrṣayā
10710453 viharan ratham āruhya | phālgunena bhaṭair vṛtaḥ
10720010 śrī-śuka uvāca
10720011 ekadā tu sabhā-madhya | āsthito munibhir vṛtaḥ
10720013 brāhmaṇaiḥ kṣatriyair vaiśyair | bhrātṛbhiś ca yudhiṣṭhiraḥ
10720021 ācāryaiḥ kula-vṛddhaiś ca | jñāti-sambandhi-bāndhavaiḥ
10720023 śṛṇvatām eva caiteṣām | ābhāṣyedam uvāca ha
10720030 śrī-yudhiṣṭhira uvāca
10720031 kratu-rājena govinda | rājasūyena pāvanīḥ
10720033 yakṣye vibhūtīr bhavatas | tat sampādaya naḥ prabho
10720041 tvat-pāduke avirataṃ pari ye caranti
10720042 dhyāyanty abhadra-naśane śucayo gṛṇanti
10720043 vindanti te kamala-nābha bhavāpavargam
10720044 āśāsate yadi ta āśiṣa īśa nānye
10720051 tad deva-deva bhavataś caraṇāravinda-
10720052 sevānubhāvam iha paśyatu loka eṣaḥ
10720053 ye tvāṃ bhajanti na bhajanty uta vobhayeṣāṃ
10720054 niṣṭhāṃ pradarśaya vibho kuru-sṛñjayānām
10720061 na brahmaṇaḥ sva-para-bheda-matis tava syāt
10720062 sarvātmanaḥ sama-dṛśaḥ sva-sukhānubhūteḥ
10720063 saṃsevatāṃ sura-taror iva te prasādaḥ
10720064 sevānurūpam udayo na viparyayo 'tra
10720070 śrī-bhagavān uvāca
10720071 samyag vyavasitaṃ rājan | bhavatā śatru-karśana
10720073 kalyāṇī yena te kīrtir | lokān anubhaviṣyati
10720081 ṛṣīṇāṃ pitṛ-devānāṃ | suhṛdām api naḥ prabho
10720083 sarveṣām api bhūtānām | īpsitaḥ kratu-rāḍ ayam
10720091 vijitya nṛpatīn sarvān | kṛtvā ca jagatīṃ vaśe
10720093 sambhṛtya sarva-sambhārān | āharasva mahā-kratum
10720101 ete te bhrātaro rājaṃl | loka-pālāṃśa-sambhavāḥ
10720103 jito 'smy ātmavatā te 'haṃ | durjayo yo 'kṛtātmabhiḥ
10720111 na kaścin mat-paraṃ loke | tejasā yaśasā śriyā
10720113 vibhūtibhir vābhibhaved | devo 'pi kim u pārthivaḥ
10720120 śrī-śuka uvāca
10720121 niśamya bhagavad-gītaṃ | prītaḥ phulla-mukhāmbujaḥ
10720123 bhrātṝn dig-vijaye 'yuṅkta | viṣṇu-tejopabṛṃhitān
10720131 sahadevaṃ dakṣiṇasyām | ādiśat saha sṛñjayaiḥ
10720133 diśi pratīcyāṃ nakulam | udīcyāṃ savyasācinam
10720135 prācyāṃ vṛkodaraṃ matsyaiḥ | kekayaiḥ saha madrakaiḥ
10720141 te vijitya nṛpān vīrā | ājahrur digbhya ojasā
10720143 ajāta-śatrave bhūri | draviṇaṃ nṛpa yakṣyate
10720151 śrutvājitaṃ jarāsandhaṃ | nṛpater dhyāyato hariḥ
10720153 āhopāyaṃ tam evādya | uddhavo yam uvāca ha
10720161 bhīmaseno 'rjunaḥ kṛṣṇo | brahma-linga-dharās trayaḥ
10720163 jagmur girivrajaṃ tāta | bṛhadratha-suto yataḥ
10720171 te gatvātithya-velāyāṃ | gṛheṣu gṛha-medhinam
10720173 brahmaṇyaṃ samayāceran | rājanyā brahma-liṅginaḥ
10720181 rājan viddhy atithīn prāptān | arthino dūram āgatān
10720183 tan naḥ prayaccha bhadraṃ te | yad vayaṃ kāmayāmahe
10720191 kiṃ durmarṣaṃ titikṣūṇāṃ | kim akāryam asādhubhiḥ
10720193 kiṃ na deyaṃ vadānyānāṃ | kaḥ paraḥ sama-darśinām
10720201 yo 'nityena śarīreṇa | satāṃ geyaṃ yaśo dhruvam
10720203 nācinoti svayaṃ kalpaḥ | sa vācyaḥ śocya eva saḥ
10720211 hariścandro rantideva | uñchavṛttiḥ śibir baliḥ
10720213 vyādhaḥ kapoto bahavo | hy adhruveṇa dhruvaṃ gatāḥ
10720220 śrī-śuka uvāca
10720221 svarair ākṛtibhis tāṃs tu | prakoṣṭhair jyā-hatair api
10720223 rājanya-bandhūn vijñāya | dṛṣṭa-pūrvān acintayat
10720231 rājanya-bandhavo hy ete | brahma-liṅgāni bibhrati
10720233 dadāni bhikṣitaṃ tebhya | ātmānam api dustyajam
10720241 baler nu śrūyate kīrtir | vitatā dikṣv akalmaṣā
10720243 aiśvaryād bhraṃśitasyāpi | vipra-vyājena viṣṇunā
10720251 śriyaṃ jihīrṣatendrasya | viṣṇave dvija-rūpiṇe
10720253 jānann api mahīm prādād | vāryamāṇo 'pi daitya-rāṭ
10720261 jīvatā brāhmaṇārthāya | ko nv arthaḥ kṣatra-bandhunā
10720263 dehena patamānena | nehatā vipulaṃ yaśaḥ
10720271 ity udāra-matiḥ prāha | kṛṣṇārjuna-vṛkodarān
10720273 he viprā vriyatāṃ kāmo | dadāmy ātma-śiro 'pi vaḥ
10720280 śrī-bhagavān uvāca
10720281 yuddhaṃ no dehi rājendra | dvandvaśo yadi manyase
10720283 yuddhārthino vayaṃ prāptā | rājanyā nānya-kāṅkṣiṇaḥ
10720291 asau vṛkodaraḥ pārthas | tasya bhrātārjuno hy ayam
10720293 anayor mātuleyaṃ māṃ | kṛṣṇaṃ jānīhi te ripum
10720301 evam āvedito rājā | jahāsoccaiḥ sma māgadhaḥ
10720303 āha cāmarṣito mandā | yuddhaṃ tarhi dadāmi vaḥ
10720311 na tvayā bhīruṇā yotsye | yudhi viklava-tejasā
10720313 mathurāṃ sva-purīṃ tyaktvā | samudraṃ śaraṇaṃ gataḥ
10720321 ayaṃ tu vayasātulyo | nāti-sattvo na me samaḥ
10720323 arjuno na bhaved yoddhā | bhīmas tulya-balo mama
10720331 ity uktvā bhīmasenāya | prādāya mahatīṃ gadām
10720333 dvitīyāṃ svayam ādāya | nirjagāma purād bahiḥ
10720341 tataḥ samekhale vīrau | saṃyuktāv itaretaram
10720343 jaghnatur vajra-kalpābhyāṃ | gadābhyāṃ raṇa-durmadau
10720351 maṇḍalāni vicitrāṇi | savyaṃ dakṣiṇam eva ca
10720353 caratoḥ śuśubhe yuddhaṃ | naṭayor iva raṅgiṇoḥ
10720361 tataś caṭa-caṭā-śabdo | vajra-niṣpesa-sannibhaḥ
10720363 gadayoḥ kṣiptayo rājan | dantayor iva dantinoḥ
10720371 te vai gade bhuja-javena nipātyamāne
10720372 anyonyato 'ṃsa-kaṭi-pāda-karoru-jatrum
10720373 cūrṇī-babhūvatur upetya yathārka-śākhe
10720374 saṃyudhyator dviradayor iva dīpta-manvyoḥ
10720381 itthaṃ tayoḥ prahatayor gadayor nṛ-vīrau
10720382 kruddhau sva-muṣṭibhir ayaḥ-sparaśair apiṣṭām
10720383 śabdas tayoḥ praharator ibhayor ivāsīn
10720384 nirghāta-vajra-paruṣas tala-tāḍanotthaḥ
10720391 tayor evaṃ praharatoḥ | sama-śikṣā-balaujasoḥ
10720393 nirviśeṣam abhūd yuddham | akṣīṇa-javayor nṛpa
10720401 śatror janma-mṛtī vidvāñ | jīvitaṃ ca jarā-kṛtam
10720403 pārtham āpyāyayan svena | tejasācintayad dhariḥ
10720411 sañcintyārī-vadhopāyaṃ | bhīmasyāmogha-darśanaḥ
10720413 darśayām āsa viṭapaṃ | pāṭayann iva saṃjñayā
10720421 tad vijñāya mahā-sattvo | bhīmaḥ praharatāṃ varaḥ
10720423 gṛhītvā pādayoḥ śatruṃ | pātayām āsa bhū-tale
10720431 ekam pādaṃ padākramya | dorbhyām anyaṃ pragṛhya saḥ
10720433 gudataḥ pāṭayām āsa | śākham iva mahā-gajaḥ
10720441 eka-pādoru-vṛṣaṇa- | kaṭi-pṛṣṭha-stanāṃsake
10720443 eka-bāhv-akṣi-bhrū-karṇe | śakale dadṛśuḥ prajāḥ
10720451 hāhā-kāro mahān āsīn | nihate magadheśvare
10720453 pūjayām āsatur bhīmaṃ | parirabhya jayācyatau
10720461 sahadevaṃ tat-tanayaṃ | bhagavān bhūta-bhāvanaḥ
10720463 abhyaṣiñcad ameyātmā | magadhānāṃ patiṃ prabhuḥ
10720465 mocayām āsa rājanyān | saṃruddhā māgadhena ye
10730010 śrī-śuka uvāca
10730011 ayute dve śatāny aṣṭau | niruddhā yudhi nirjitāḥ
10730013 te nirgatā giridroṇyāṃ | malinā mala-vāsasaḥ
10730021 kṣut-kṣāmāḥ śuṣka-vadanāḥ | saṃrodha-parikarśitāḥ
10730023 dadṛśus te ghana-śyāmaṃ | pīta-kauśeya-vāsasam
10730031 śrīvatsāṅkaṃ catur-bāhuṃ | padma-garbhāruṇekṣaṇam
10730033 cāru-prasanna-vadanaṃ | sphuran-makara-kuṇḍalam
10730041 padma-hastaṃ gadā-śaṅkha | rathāṅgair upalakṣitam
10730043 kirīṭa-hāra-kaṭaka- | kaṭi-sūtrāṅgadāñcitam
10730051 bhrājad-vara-maṇi-grīvaṃ | nivītaṃ vana-mālayā
10730053 pibanta iva cakṣurbhyāṃ | lihanta iva jihvayā
10730061 jighranta iva nāsābhyāṃ | rambhanta iva bāhubhiḥ
10730063 praṇemur hata-pāpmāno | mūrdhabhiḥ pādayor hareḥ
10730071 kṛṣṇa-sandarśanāhlāda | dhvasta-saṃrodhana-klamāḥ
10730073 praśaśaṃsur hṛṣīkeśaṃ | gīrbhiḥ prāñjalayo nṛpāḥ
10730080 rājāna ūcuḥ
10730081 namas te deva-deveśa | prapannārti-harāvyaya
10730083 prapannān pāhi naḥ kṛṣṇa | nirviṇṇān ghora-saṃsṛteḥ
10730091 nainaṃ nāthānusūyāmo | māgadhaṃ madhusūdana
10730093 anugraho yad bhavato | rājñāṃ rājya-cyutir vibho
10730101 rājyaiśvarya-madonnaddho | na śreyo vindate nṛpaḥ
10730103 tvan-māyā-mohito 'nityā | manyate sampado 'calāḥ
10730111 mṛga-tṛṣṇāṃ yathā bālā | manyanta udakāśayam
10730113 evaṃ vaikārikīṃ māyām | ayuktā vastu cakṣate
10730121 vayaṃ purā śrī-mada-naṣṭa-dṛṣṭayo | jigīṣayāsyā itaretara-spṛdhaḥ
10730123 ghnantaḥ prajāḥ svā ati-nirghṛṇāḥ prabho | mṛtyuṃ puras tvāvigaṇayya durmadāḥ
10730131 ta eva kṛṣṇādya gabhīra-raṃhasā | durante-vīryeṇa vicālitāḥ śriyaḥ
10730133 kālena tanvā bhavato 'nukampayā | vinaṣṭa-darpāś caraṇau smarāma te
10730141 atho na rājyam mṛga-tṛṣṇi-rūpitaṃ | dehena śaśvat patatā rujāṃ bhuvā
10730143 upāsitavyaṃ spṛhayāmahe vibho | kriyā-phalaṃ pretya ca karṇa-rocanam
10730151 taṃ naḥ samādiśopāyaṃ | yena te caraṇābjayoḥ
10730153 smṛtir yathā na viramed | api saṃsaratām iha
10730161 kṛṣṇāya vāsudevāya | haraye paramātmane
10730163 praṇata-kleśa-nāśāya | govindāya namo namaḥ
10730170 śrī-śuka uvāca
10730171 saṃstūyamāno bhagavān | rājabhir mukta-bandhanaiḥ
10730173 tān āha karuṇas tāta | śaraṇyaḥ ślakṣṇayā girā
10730180 śrī-bhagavān uvāca
10730181 adya prabhṛti vo bhūpā | mayy ātmany akhileśvare
10730183 su-dṛḍhā jāyate bhaktir | bāḍham āśaṃsitaṃ tathā
10730191 diṣṭyā vyavasitaṃ bhūpā | bhavanta ṛta-bhāṣiṇaḥ
10730193 śrīy-aiśvarya-madonnāhaṃ | paśya unmādakaṃ nṛṇām
10730201 haihayo nahuṣo veṇo | rāvaṇo narako 'pare
10730203 śrī-madād bhraṃśitāḥ sthānād | deva-daitya-nareśvarāḥ
10730211 bhavanta etad vijñāya | dehādy utpādyam anta-vat
10730213 māṃ yajanto 'dhvarair yuktāḥ | prajā dharmeṇa rakṣyatha
10730221 santanvantaḥ prajā-tantūn | sukhaṃ duḥkhaṃ bhavābhavau
10730223 prāptaṃ prāptaṃ ca sevanto | mac-cittā vicariṣyatha
10730231 udāsīnāś ca dehādāv | ātmārāmā dhṛta-vratāḥ
10730233 mayy āveśya manaḥ samyaṅ | mām ante brahma yāsyatha
10730240 śrī-śuka uvāca
10730241 ity ādiśya nṛpān kṛṣṇo | bhagavān bhuvaneśvaraḥ
10730243 teṣāṃ nyayuṅkta puruṣān | striyo majjana-karmaṇi
10730251 saparyāṃ kārayām āsa | sahadevena bhārata
10730253 naradevocitair vastrair | bhūṣaṇaiḥ srag-vilepanaiḥ
10730261 bhojayitvā varānnena | su-snātān samalaṅkṛtān
10730263 bhogaiś ca vividhair yuktāṃs | tāmbūlādyair nṛpocitaiḥ
10730271 te pūjitā mukundena | rājāno mṛṣṭa-kuṇḍalāḥ
10730273 virejur mocitāḥ kleśāt | prāvṛḍ-ante yathā grahāḥ
10730281 rathān sad-aśvān āropya | maṇi-kāñcana-bhūṣitān
10730283 prīṇayya sunṛtair vākyaiḥ | sva-deśān pratyayāpayat
10730291 ta evaṃ mocitāḥ kṛcchrāt | kṛṣṇena su-mahātmanā
10730293 yayus tam eva dhyāyantaḥ | kṛtāni ca jagat-pateḥ
10730301 jagaduḥ prakṛtibhyas te | mahā-puruṣa-ceṣṭitam
10730303 yathānvaśāsad bhagavāṃs | tathā cakrur atandritāḥ
10730311 jarāsandhaṃ ghātayitvā | bhīmasenena keśavaḥ
10730313 pārthābhyāṃ saṃyutaḥ prāyāt | sahadevena pūjitaḥ
10730321 gatvā te khāṇḍava-prasthaṃ | śaṅkhān dadhmur jitārayaḥ
10730323 harṣayantaḥ sva-suhṛdo | durhṛdāṃ cāsukhāvahāḥ
10730331 tac chrutvā prīta-manasa | indraprastha-nivāsinaḥ
10730333 menire māgadhaṃ śāntaṃ | rājā cāpta-manorathaḥ
10730341 abhivandyātha rājānaṃ | bhīmārjuna-janārdanāḥ
10730343 sarvam āśrāvayāṃ cakrur | ātmanā yad anuṣṭhitam
10730351 niśamya dharma-rājas tat | keśavenānukampitam
10730353 ānandāśru-kalāṃ muñcan | premṇā novāca kiñcana
10740010 śrī-śuka uvāca
10740011 evaṃ yudhiṣṭhiro rājā | jarāsandha-vadhaṃ vibhoḥ
10740013 kṛṣṇasya cānubhāvaṃ taṃ | śrutvā prītas tam abravīt
10740020 śrī-yudhiṣṭhira uvāca
10740021 ye syus trai-lokya-guravaḥ | sarve lokā maheśvarāḥ
10740023 vahanti durlabhaṃ labdvā | śirasaivānuśāsanam
10740031 sa bhavān aravindākṣo | dīnānām īśa-māninām
10740033 dhatte 'nuśāsanaṃ bhūmaṃs | tad atyanta-viḍambanam
10740041 na hy ekasyādvitīyasya | brahmaṇaḥ paramātmanaḥ
10740043 karmabhir vardhate tejo | hrasate ca yathā raveḥ
10740051 na vai te 'jita bhaktānāṃ | mamāham iti mādhava
10740053 tvaṃ taveti ca nānā-dhīḥ | paśūnām iva vaikṛtī
10740060 śrī-śuka uvāca
10740061 ity uktvā yajñiye kāle | vavre yuktān sa ṛtvijaḥ
10740063 kṛṣṇānumoditaḥ pārtho | brāhmaṇān brahma-vādinaḥ
10740071 dvaipāyano bharadvājaḥ | sumantur gotamo 'sitaḥ
10740073 vasiṣṭhaś cyavanaḥ kaṇvo | maitreyaḥ kavaṣas tritaḥ
10740081 viśvāmitro vāmadevaḥ | sumatir jaiminiḥ kratuḥ
10740083 pailaḥ parāśaro gargo | vaiśampāyana eva ca
10740091 atharvā kaśyapo dhaumyo | rāmo bhārgava āsuriḥ
10740093 vītihotro madhucchandā | vīraseno 'kṛtavraṇaḥ
10740101 upahūtās tathā cānye | droṇa-bhīṣma-kṛpādayaḥ
10740103 dhṛtarāṣṭraḥ saha-suto | viduraś ca mahā-matiḥ
10740111 brāhmaṇāḥ kṣatriyā vaiśyāḥ | śūdrā yajña-didṛkṣavaḥ
10740113 tatreyuḥ sarva-rājāno | rājñāṃ prakṛtayo nṛpa
10740121 tatas te deva-yajanaṃ | brāhmaṇāḥ svarṇa-lāṅgalaiḥ
10740123 kṛṣṭvā tatra yathāmnāyaṃ | dīkṣayāṃ cakrire nṛpam
10740131 haimāḥ kilopakaraṇā | varuṇasya yathā purā
10740133 indrādayo loka-pālā | viriñci-bhava-saṃyutāḥ
10740141 sa-gaṇāḥ siddha-gandharvā | vidyādhara-mahoragāḥ
10740143 munayo yakṣa-rakṣāṃsi | khaga-kinnara-cāraṇāḥ
10740151 rājānaś ca samāhūtā | rāja-patnyaś ca sarvaśaḥ
10740153 rājasūyaṃ samīyuḥ sma | rājñaḥ pāṇḍu-sutasya vai
10740155 menire kṛṣṇa-bhaktasya | sūpapannam avismitāḥ
10740161 ayājayan mahā-rājaṃ | yājakā deva-varcasaḥ
10740163 rājasūyena vidhi-vat | pracetasam ivāmarāḥ
10740171 sūtye 'hany avanī-pālo | yājakān sadasas-patīn
10740173 apūjayan mahā-bhāgān | yathā-vat su-samāhitaḥ
10740181 sadasyāgryārhaṇārhaṃ vai | vimṛśantaḥ sabhā-sadaḥ
10740183 nādhyagacchann anaikāntyāt | sahadevas tadābravīt
10740191 arhati hy acyutaḥ śraiṣṭhyaṃ | bhagavān sātvatāṃ patiḥ
10740193 eṣa vai devatāḥ sarvā | deśa-kāla-dhanādayaḥ
10740201 yad-ātmakam idaṃ viśvaṃ | kratavaś ca yad-ātmakāḥ
10740203 agnir āhutayo mantrā | sāṅkhyaṃ yogaś ca yat-paraḥ
10740211 eka evādvitīyo 'sāv | aitad-ātmyam idaṃ jagat
10740213 ātmanātmāśrayaḥ sabhyāḥ | sṛjaty avati hanty ajaḥ
10740221 vividhānīha karmāṇi | janayan yad-avekṣayā
10740223 īhate yad ayaṃ sarvaḥ | śreyo dharmādi-lakṣaṇam
10740231 tasmāt kṛṣṇāya mahate | dīyatāṃ paramārhaṇam
10740233 evaṃ cet sarva-bhūtānām | ātmanaś cārhaṇaṃ bhavet
10740241 sarva-bhūtātma-bhūtāya | kṛṣṇāyānanya-darśine
10740243 deyaṃ śāntāya pūrṇāya | dattasyānantyam icchatā
10740251 ity uktvā sahadevo 'bhūt | tūṣṇīṃ kṛṣṇānubhāva-vit
10740253 tac chrutvā tuṣṭuvuḥ sarve | sādhu sādhv iti sattamāḥ
10740261 śrutvā dvijeritaṃ rājā | jñātvā hārdaṃ sabhā-sadām
10740263 samarhayad dhṛṣīkeśaṃ | prītaḥ praṇaya-vihvalaḥ
10740271 tat-pādāv avanijyāpaḥ | śirasā loka-pāvanīḥ
10740273 sa-bhāryaḥ sānujāmātyaḥ | sa-kuṭumbo vahan mudā
10740281 vāsobhiḥ pīta-kauṣeyair | bhūṣaṇaiś ca mahā-dhanaiḥ
10740283 arhayitvāśru-pūrṇākṣo | nāśakat samavekṣitum
10740291 itthaṃ sabhājitaṃ vīkṣya | sarve prāñjalayo janāḥ
10740293 namo jayeti nemus taṃ | nipetuḥ puṣpa-vṛṣṭayaḥ
10740301 itthaṃ niśamya damaghoṣa-sutaḥ sva-pīṭhād
10740302 utthāya kṛṣṇa-guṇa-varṇana-jāta-manyuḥ
10740303 utkṣipya bāhum idam āha sadasy amarṣī
10740304 saṃśrāvayan bhagavate paruṣāṇy abhītaḥ
10740311 īśo duratyayaḥ kāla | iti satyavatī srutiḥ
10740313 vṛddhānām api yad buddhir | bāla-vākyair vibhidyate
10740321 yūyaṃ pātra-vidāṃ śreṣṭhā | mā mandhvaṃ bāla-bhāṣītam
10740323 sadasas-patayaḥ sarve | kṛṣṇo yat sammato 'rhaṇe
10740331 tapo-vidyā-vrata-dharān | jñāna-vidhvasta-kalmaṣān
10740333 paramaṛṣīn brahma-niṣṭhāṃl | loka-pālaiś ca pūjitān
10740341 sadas-patīn atikramya | gopālaḥ kula-pāṃsanaḥ
10740343 yathā kākaḥ puroḍāśaṃ | saparyāṃ katham arhati
10740351 varṇāśrama-kulāpetaḥ | sarva-dharma-bahiṣ-kṛtaḥ
10740353 svaira-vartī guṇair hīnaḥ | saparyāṃ katham arhati
10740361 yayātinaiṣāṃ hi kulaṃ | śaptaṃ sadbhir bahiṣ-kṛtam
10740363 vṛthā-pāna-rataṃ śaśvat | saparyāṃ katham arhati
10740371 brahmarṣi-sevitān deśān | hitvaite 'brahma-varcasam
10740373 samudraṃ durgam āśritya | bādhante dasyavaḥ prajāḥ
10740381 evam-ādīny abhadrāṇi | babhāṣe naṣṭa-maṅgalaḥ
10740383 novāca kiñcid bhagavān | yathā siṃhaḥ śivā-rutam
10740391 bhagavan-nindanaṃ śrutvā | duḥsahaṃ tat sabhā-sadaḥ
10740393 karṇau pidhāya nirjagmuḥ | śapantaś cedi-paṃ ruṣā
10740401 nindāṃ bhagavataḥ śṛṇvaṃs | tat-parasya janasya vā
10740403 tato nāpaiti yaḥ so 'pi | yāty adhaḥ sukṛtāc cyutaḥ
10740411 tataḥ pāṇḍu-sutāḥ kruddhā | matsya-kaikaya-sṛñjayāḥ
10740413 udāyudhāḥ samuttasthuḥ | śiśupāla-jighāṃsavaḥ
10740421 tataś caidyas tv asambhrānto | jagṛhe khaḍga-carmaṇī
10740423 bhartsayan kṛṣṇa-pakṣīyān | rājñaḥ sadasi bhārata
10740431 tāvad utthāya bhagavān | svān nivārya svayaṃ ruṣā
10740433 śiraḥ kṣurānta-cakreṇa | jahāra patato ripoḥ
10740441 śabdaḥ kolāhalo 'thāsīc | chiśupāle hate mahān
10740443 tasyānuyāyino bhūpā | dudruvur jīvitaiṣiṇaḥ
10740451 caidya-dehotthitaṃ jyotir | vāsudevam upāviśat
10740453 paśyatāṃ sarva-bhūtānām | ulkeva bhuvi khāc cyutā
10740461 janma-trayānuguṇita- | vaira-saṃrabdhayā dhiyā
10740463 dhyāyaṃs tan-mayatāṃ yāto | bhāvo hi bhava-kāraṇam
10740471 ṛtvigbhyaḥ sa-sadasyebhyo | dakṣināṃ vipulām adāt
10740473 sarvān sampūjya vidhi-vac | cakre 'vabhṛtham eka-rāṭ
10740481 sādhayitvā kratuḥ rājñaḥ | kṛṣṇo yogeśvareśvaraḥ
10740483 uvāsa katicin māsān | suhṛdbhir abhiyācitaḥ
10740491 tato 'nujñāpya rājānam | anicchantam apīśvaraḥ
10740493 yayau sa-bhāryaḥ sāmātyaḥ | sva-puraṃ devakī-sutaḥ
10740501 varṇitaṃ tad upākhyānaṃ | mayā te bahu-vistaram
10740503 vaikuṇṭha-vāsinor janma | vipra-śāpāt punaḥ punaḥ
10740511 rājasūyāvabhṛthyena | snāto rājā yudhiṣṭhiraḥ
10740513 brahma-kṣatra-sabhā-madhye | śuśubhe sura-rāḍ iva
10740521 rājñā sabhājitāḥ sarve | sura-mānava-khecarāḥ
10740523 kṛṣṇaṃ kratuṃ ca śaṃsantaḥ | sva-dhāmāni yayur mudā
10740531 duryodhanam ṛte pāpaṃ | kaliṃ kuru-kulāmayam
10740533 yo na sehe śrīyaṃ sphītāṃ | dṛṣṭvā pāṇḍu-sutasya tām
10740541 ya idaṃ kīrtayed viṣṇoḥ | karma caidya-vadhādikam
10740543 rāja-mokṣaṃ vitānaṃ ca | sarva-pāpaiḥ pramucyate
10750010 śrī-rājovāca10750011 ajāta-śatros tam dṛṣṭvā | rājasūya-mahodayam
10750013 sarve mumudire brahman | nṛ-devā ye samāgatāḥ
10750021 duryodhanaṃ varjayitvā | rājānaḥ sarṣayaḥ surāḥ
10750023 iti śrutaṃ no bhagavaṃs | tatra kāraṇam ucyatām
10750030 śrī-bādarāyaṇir uvāca
10750031 pitāmahasya te yajñe | rājasūye mahātmanaḥ
10750033 bāndhavāḥ paricaryāyāṃ | tasyāsan prema-bandhanāḥ
10750041 bhīmo mahānasādhyakṣo | dhanādhyakṣaḥ suyodhanaḥ
10750043 sahadevas tu pūjāyāṃ | nakulo dravya-sādhane
10750051 guru-śuśrūṣaṇe jiṣṇuḥ | kṛṣṇaḥ pādāvanejane
10750053 pariveṣaṇe drupada-jā | karṇo dāne mahā-manāḥ
10750061 yuyudhāno vikarṇaś ca | hārdikyo vidurādayaḥ
10750063 bāhlīka-putrā bhūry-ādyā | ye ca santardanādayaḥ
10750071 nirūpitā mahā-yajñe | nānā-karmasu te tadā
10750073 pravartante sma rājendra | rājñaḥ priya-cikīrṣavaḥ
10750081 ṛtvik-sadasya-bahu-vitsu suhṛttameṣu
10750082 sv-iṣṭeṣu sūnṛta-samarhaṇa-dakṣiṇābhiḥ
10750083 caidye ca sātvata-pateś caraṇaṃ praviṣṭe
10750084 cakrus tatas tv avabhṛtha-snapanaṃ dyu-nadyām
10750091 mṛdaṅga-śaṅkha-paṇava- | dhundhury-ānaka-gomukhāḥ
10750093 vāditrāṇi vicitrāṇi | nedur āvabhṛthotsave
10750101 nārtakyo nanṛtur hṛṣṭā | gāyakā yūthaśo jaguḥ
10750103 vīṇā-veṇu-talonnādas | teṣāṃ sa divam aspṛśat
10750111 citra-dhvaja-patākāgrair | ibhendra-syandanārvabhiḥ
10750113 sv-alaṅkṛtair bhaṭair bhūpā | niryayū rukma-mālinaḥ
10750121 yadu-sṛñjaya-kāmboja- | kuru-kekaya-kośalāḥ
10750123 kampayanto bhuvaṃ sainyair | yayamāna-puraḥ-sarāḥ
10750131 sadasyartvig-dvija-śreṣṭhā | brahma-ghoṣeṇa bhūyasā
10750133 devarṣi-pitṛ-gandharvās | tuṣṭuvuḥ puṣpa-varṣiṇaḥ
10750141 sv-alaṇkṛtā narā nāryo | gandha-srag-bhūṣaṇāmbaraiḥ
10750143 vilimpantyo 'bhisiñcantyo | vijahrur vividhai rasaiḥ
10750151 taila-gorasa-gandhoda- | haridrā-sāndra-kuṅkumaiḥ
10750153 pumbhir liptāḥ pralimpantyo | vijahrur vāra-yoṣitaḥ
10750161 guptā nṛbhir niragamann upalabdhum etad
10750162 devyo yathā divi vimāna-varair nṛ-devyo
10750163 tā mātuleya-sakhibhiḥ pariṣicyamānāḥ
10750164 sa-vrīḍa-hāsa-vikasad-vadanā virejuḥ
10750171 tā devarān uta sakhīn siṣicur dṛtībhiḥ
10750172 klinnāmbarā vivṛta-gātra-kucoru-madhyāḥ
10750173 autsukya-mukta-kavarāc cyavamāna-mālyāḥ
10750174 kṣobhaṃ dadhur mala-dhiyāṃ rucirair vihāraiḥ
10750181 sa samrāḍ ratham āruḍhaḥ | sad-aśvaṃ rukma-mālinam
10750183 vyarocata sva-patnībhiḥ | kriyābhiḥ kratu-rāḍ iva
10750191 patnī-samyājāvabhṛthyaiś | caritvā te tam ṛtvijaḥ
10750193 ācāntaṃ snāpayāṃ cakrur | gaṅgāyāṃ saha kṛṣṇayā
10750201 deva-dundubhayo nedur | nara-dundubhibhiḥ samam
10750203 mumucuḥ puṣpa-varṣāṇi | devarṣi-pitṛ-mānavāḥ
10750211 sasnus tatra tataḥ sarve | varṇāśrama-yutā narāḥ
10750213 mahā-pātaky api yataḥ | sadyo mucyeta kilbiṣāt
10750221 atha rājāhate kṣaume | paridhāya sv-alaṅkṛtaḥ
10750223 ṛtvik-sadasya-viprādīn | ānarcābharaṇāmbaraiḥ
10750231 bandhūñ jñātīn nṛpān mitra- | suhṛdo 'nyāṃś ca sarvaśaḥ
10750233 abhīkṣnaṃ pūjayām āsa | nārāyaṇa-paro nṛpaḥ
10750241 sarve janāḥ sura-ruco maṇi-kuṇḍala-srag-
10750242 uṣṇīṣa-kañcuka-dukūla-mahārghya-hārāḥ
10750243 nāryaś ca kuṇḍala-yugālaka-vṛnda-juṣṭa-
10750244 vaktra-śriyaḥ kanaka-mekhalayā virejuḥ
10750251 athartvijo mahā-śīlāḥ | sadasyā brahma-vādinaḥ
10750253 brahma-kṣatriya-viṭ-śudrā- | rājāno ye samāgatāḥ
10750261 devarṣi-pitṛ-bhūtāni | loka-pālāḥ sahānugāḥ
10750263 pūjitās tam anujñāpya | sva-dhāmāni yayur nṛpa
10750271 hari-dāsasya rājarṣe | rājasūya-mahodayam
10750273 naivātṛpyan praśaṃsantaḥ | piban martyo 'mṛtaṃ yathā
10750281 tato yudhiṣṭhiro rājā | suhṛt-sambandhi-bāndhavān
10750283 premṇā nivārayām āsa | kṛṣṇaṃ ca tyāga-kātaraḥ
10750291 bhagavān api tatrāṅga | nyāvātsīt tat-priyaṃ-karaḥ
10750293 prasthāpya yadu-vīrāṃś ca | sāmbādīṃś ca kuśasthalīm
10750301 itthaṃ rājā dharma-suto | manoratha-mahārṇavam
10750303 su-dustaraṃ samuttīrya | kṛṣṇenāsīd gata-jvaraḥ
10750311 ekadāntaḥ-pure tasya | vīkṣya duryodhanaḥ śriyam
10750313 atapyad rājasūyasya | mahitvaṃ cācyutātmanaḥ
10750321 yasmiṃs narendra-ditijendra-surendra-lakṣmīr
10750322 nānā vibhānti kila viśva-sṛjopakḷptāḥ
10750323 tābhiḥ patīn drupada-rāja-sutopatasthe
10750324 yasyāṃ viṣakta-hṛdayaḥ kuru-rāḍ atapyat
10750331 yasmin tadā madhu-pater mahiṣī-sahasraṃ
10750332 śroṇī-bhareṇa śanakaiḥ kvaṇad-aṅghri-śobham
10750333 madhye su-cāru kuca-kuṅkuma-śoṇa-hāraṃ
10750334 śrīman-mukhaṃ pracala-kuṇḍala-kuntalāḍhyam
10750341 sabhāyāṃ maya-kḷptāyāṃ | kvāpi dharma-suto 'dhirāṭ
10750343 vṛto 'nugair bandhubhiś ca | kṛṣṇenāpi sva-cakṣuṣā
10750351 āsīnaḥ kāñcane sākṣād | āsane maghavān iva
10750353 pārameṣṭhya-śrīyā juṣṭaḥ | stūyamānaś ca vandibhiḥ
10750361 tatra duryodhano mānī | parīto bhrātṛbhir nṛpa
10750363 kirīṭa-mālī nyaviśad | asi-hastaḥ kṣipan ruṣā
10750371 sthale 'bhyagṛhṇād vastrāntaṃ | jalaṃ matvā sthale 'patat
10750373 jale ca sthala-vad bhrāntyā | maya-māyā-vimohitaḥ
10750381 jahāsa bhīmas taṃ dṛṣṭvā | striyo nṛpatayo pare
10750383 nivāryamāṇā apy aṅga | rājñā kṛṣṇānumoditāḥ
10750391 sa vrīḍito 'vag-vadano ruṣā jvalan | niṣkramya tūṣṇīṃ prayayau gajāhvayam
10750393 hā-heti śabdaḥ su-mahān abhūt satām | ajāta-śatrur vimanā ivābhavat
10750395 babhūva tūṣṇīṃ bhagavān bhuvo bharaṃ | samujjihīrṣur bhramati sma yad-dṛśā
10750401 etat te 'bhihitaṃ rājan | yat pṛṣṭo 'ham iha tvayā
10750403 suyodhanasya daurātmyaṃ | rājasūye mahā-kratau
10760010 śrī-śuka uvāca
10760011 athānyad api kṛṣṇasya | śṛṇu karmādbhutaṃ nṛpa
10760013 krīḍā-nara-śarīrasya | yathā saubha-patir hataḥ
10760021 śiśupāla-sakhaḥ śālvo | rukmiṇy-udvāha āgataḥ
10760023 yadubhir nirjitaḥ saṅkhye | jarāsandhādayas tathā
10760031 śālvaḥ pratijñām akaroc | chṛṇvatāṃ sarva-bhūbhujām
10760033 ayādavāṃ kṣmāṃ kariṣye | pauruṣaṃ mama paśyata
10760041 iti mūḍhaḥ pratijñāya | devaṃ paśu-patiṃ prabhum
10760043 ārādhayām āsa nṛpaḥ | pāṃśu-muṣṭiṃ sakṛd grasan
10760051 saṃvatsarānte bhagavān | āśu-toṣa umā-patiḥ
10760053 vareṇa cchandayām āsa | śālvaṃ śaraṇam āgatam
10760061 devāsura-manuṣyāṇāṃ | gandharvoraga-rakṣasām
10760063 abhedyaṃ kāma-gaṃ vavre | sa yānaṃ vṛṣṇi-bhīṣaṇam
10760071 tatheti giriśādiṣṭo | mayaḥ para-puraṃ-jayaḥ
10760073 puraṃ nirmāya śālvāya | prādāt saubham ayas-mayam
10760081 sa labdhvā kāma-gaṃ yānaṃ | tamo-dhāma durāsadam
10760083 yayas dvāravatīṃ śālvo | vairaṃ vṛṣṇi-kṛtaṃ smaran
10760091 nirudhya senayā śālvo | mahatyā bharatarṣabha
10760093 purīṃ babhañjopavanān | udyānāni ca sarvaśaḥ
10760101 sa-gopurāṇi dvārāṇi | prāsādāṭṭāla-tolikāḥ
10760103 vihārān sa vimānāgryān | nipetuḥ śastra-vṛṣṭayaḥ
10760111 śilā-drumāś cāśanayaḥ | sarpā āsāra-śarkarāḥ
10760113 pracaṇḍaś cakravāto 'bhūd | rajasācchāditā diśaḥ
10760121 ity ardyamānā saubhena | kṛṣṇasya nagarī bhṛśam
10760123 nābhyapadyata śaṃ rājaṃs | tri-pureṇa yathā mahī
10760131 pradyumno bhagavān vīkṣya | bādhyamānā nijāḥ prajāḥ
10760133 ma bhaiṣṭety abhyadhād vīro | rathārūḍho mahā-yaśāḥ
10760141 sātyakiś cārudeṣṇaś ca | sāmbo 'krūraḥ sahānujaḥ
10760143 hārdikyo bhānuvindaś ca | gadaś ca śuka-sāraṇau
10760151 apare ca maheṣv-āsā | ratha-yūthapa-yūthapāḥ
10760153 niryayur daṃśitā guptā | rathebhāśva-padātibhiḥ
10760161 tataḥ pravavṛte yuddhaṃ | śālvānāṃ yadubhiḥ saha
10760163 yathāsurāṇāṃ vibudhais | tumulaṃ loma-harṣaṇam
10760171 tāś ca saubha-pater māyā | divyāstrai rukmiṇī-sutaḥ
10760173 kṣaṇena nāśayām āsa | naiśaṃ tama ivoṣṇa-guḥ
10760181 vivyādha pañca-viṃśatyā | svarṇa-puṅkhair ayo-mukhaiḥ
10760183 śālvasya dhvajinī-pālaṃ | śaraiḥ sannata-parvabhiḥ
10760191 śatenātāḍayac chālvam | ekaikenāsya sainikān
10760193 daśabhir daśabhir netṝn | vāhanāni tribhis tribhiḥ
10760201 tad adbhutaṃ mahat karma | pradyumnasya mahātmanaḥ
10760203 dṛṣṭvā taṃ pūjayām āsuḥ | sarve sva-para-sainikāḥ
10760211 bahu-rūpaika-rūpaṃ tad | dṛśyate na ca dṛśyate
10760213 māyā-mayaṃ maya-kṛtaṃ | durvibhāvyaṃ parair abhūt
10760221 kvacid bhūmau kvacid vyomni | giri-mūrdhni jale kvacit
10760223 alāta-cakra-vad bhrāmyat | saubhaṃ tad duravasthitam
10760231 yatra yatropalakṣyeta | sa-saubhaḥ saha-sainikaḥ
10760233 śālvas tatas tato 'muñcañ | charān sātvata-yūthapāḥ
10760241 śarair agny-arka-saṃsparśair | āśī-viṣa-durāsadaiḥ
10760243 pīḍyamāna-purānīkaḥ | śālvo 'muhyat pareritaiḥ
10760251 śālvānīkapa-śastraughair | vṛṣṇi-vīrā bhṛśārditāḥ
10760253 na tatyajū raṇaṃ svaṃ svaṃ | loka-dvaya-jigīṣavaḥ
10760261 śālvāmātyo dyumān nāma | pradyumnaṃ prak prapīḍitaḥ
10760263 āsādya gadayā maurvyā | vyāhatya vyanadad balī
10760271 pradyumnaṃ gadayā sīrṇa- | vakṣaḥ-sthalam ariṃ-damam
10760273 apovāha raṇāt sūto | dharma-vid dārukātmajaḥ
10760281 labdha-samjño muhūrtena | kārṣṇiḥ sārathim abravīt
10760283 aho asādhv idaṃ sūta | yad raṇān me 'pasarpaṇam
10760291 na yadūnāṃ kule jātaḥ | śrūyate raṇa-vicyutaḥ
10760293 vinā mat klība-cittena | sūtena prāpta-kilbiṣāt
10760301 kiṃ nu vakṣye 'bhisaṅgamya | pitarau rāma-keśavau
10760303 yuddhāt samyag apakrāntaḥ | pṛṣṭas tatrātmanaḥ kṣamam
10760311 vyaktaṃ me kathayiṣyanti | hasantyo bhrātṛ-jāmayaḥ
10760313 klaibyaṃ kathaṃ kathaṃ vīra | tavānyaiḥ kathyatāṃ mṛdhe
10760320 sārathir uvāca
10760321 dharmaṃ vijānatāyuṣman | kṛtam etan mayā vibho
10760323 sūtaḥ kṛcchra-gataṃ rakṣed | rathinaṃ sārathiṃ rathī
10760331 etad viditvā tu bhavān | mayāpovāhito raṇāt
10760333 upasṛṣṭaḥ pareṇeti | mūrcchito gadayā hataḥ
10770010 śrī-śuka uvāca
10770011 sa upaspṛśya salilaṃ | daṃśito dhṛta-kārmukaḥ
10770013 naya māṃ dyumataḥ pārśvaṃ | vīrasyety āha sārathim
10770021 vidhamantaṃ sva-sainyāni | dyumantaṃ rukmiṇī-sutaḥ
10770023 pratihatya pratyavidhyān | nārācair aṣṭabhiḥ smayan
10770031 caturbhiś caturo vāhān | sūtam ekena cāhanat
10770033 dvābhyaṃ dhanuś ca ketuṃ ca | śareṇānyena vai śiraḥ
10770041 gada-sātyaki-sāmbādyā | jaghnuḥ saubha-pater balam
10770043 petuḥ samudre saubheyāḥ | sarve sañchinna-kandharāḥ
10770051 evaṃ yadūnāṃ śālvānāṃ | nighnatām itaretaram
10770053 yuddhaṃ tri-nava-rātraṃ tad | abhūt tumulam ulbaṇam
10770061 indraprasthaṃ gataḥ kṛṣṇa | āhūto dharma-sūnunā
10770063 rājasūye 'tha nivṛtte | śiśupāle ca saṃsthite
10770071 kuru-vṛddhān anujñāpya | munīṃś ca sa-sutāṃ pṛthām
10770073 nimittāny ati-ghorāṇi | paśyan dvāravatīṃ yayau
10770081 āha cāham ihāyāta | ārya-miśrābhisaṅgataḥ
10770083 rājanyāś caidya-pakṣīyā | nūnaṃ hanyuḥ purīṃ mama
10770091 vīkṣya tat kadanaṃ svānāṃ | nirūpya pura-rakṣaṇam
10770093 saubhaṃ ca śālva-rājaṃ ca | dārukaṃ prāha keśavaḥ
10770101 rathaṃ prāpaya me sūta | śālvasyāntikam āśu vai
10770103 sambhramas te na kartavyo | māyāvī saubha-rāḍ ayam
10770111 ity uktaś codayām āsa | ratham āsthāya dārukaḥ
10770113 viśantaṃ dadṛśuḥ sarve | sve pare cāruṇānujam
10770121 śālvaś ca kṛṣṇam ālokya | hata-prāya-baleśvaraḥ
10770123 prāharat kṛṣṇa-sūtaya | śaktiṃ bhīma-ravāṃ mṛdhe
10770131 tām āpatantīṃ nabhasi | maholkām iva raṃhasā
10770133 bhāsayantīṃ diśaḥ śauriḥ | sāyakaiḥ śatadhācchinat
10770141 taṃ ca ṣoḍaśabhir viddhvā | bānaiḥ saubhaṃ ca khe bhramat
10770143 avidhyac chara-sandohaiḥ | khaṃ sūrya iva raśmibhiḥ
10770151 śālvaḥ śaures tu doḥ savyaṃ | sa-śārṅgaṃ śārṅga-dhanvanaḥ
10770153 bibheda nyapatad dhastāc | chārṅgam āsīt tad adbhutam
10770161 hāhā-kāro mahān āsīd | bhūtānāṃ tatra paśyatām
10770163 ninadya saubha-rāḍ uccair | idam āha janārdanam
10770171 yat tvayā mūḍha naḥ sakhyur | bhrātur bhāryā hṛtekṣatām
10770173 pramattaḥ sa sabhā-madhye | tvayā vyāpāditaḥ sakhā
10770181 taṃ tvādya niśitair bāṇair | aparājita-māninam
10770183 nayāmy apunar-āvṛttiṃ | yadi tiṣṭher mamāgrataḥ
10770190 śrī-bhagavān uvāca
10770191 vṛthā tvaṃ katthase manda | na paśyasy antike 'ntakam
10770193 paurusaṃ darśayanti sma | śūrā na bahu-bhāṣiṇaḥ
10770201 ity uktvā bhagavāñ chālvaṃ | gadayā bhīma-vegayā
10770203 tatāḍa jatrau saṃrabdhaḥ | sa cakampe vamann asṛk
10770211 gadāyāṃ sannivṛttāyāṃ | śālvas tv antaradhīyata
10770213 tato muhūrta āgatya | puruṣaḥ śirasācyutam
10770215 devakyā prahito 'smīti | natvā prāha vaco rudan
10770221 kṛṣṇa kṛṣṇa mahā-bāho | pitā te pitṛ-vatsala
10770223 baddhvāpanītaḥ śālvena | saunikena yathā paśuḥ
10770231 niśamya vipriyaṃ kṛṣṇo | mānusīṃ prakṛtiṃ gataḥ
10770233 vimanasko ghṛṇī snehād | babhāṣe prākṛto yathā
10770241 kathaṃ rāmam asambhrāntaṃ | jitvājeyaṃ surāsuraiḥ
10770243 śālvenālpīyasā nītaḥ | pitā me balavān vidhiḥ
10770251 iti bruvāṇe govinde | saubha-rāṭ pratyupasthitaḥ
10770253 vasudevam ivānīya | kṛṣṇaṃ cedam uvāca saḥ
10770261 eṣa te janitā tāto | yad-artham iha jīvasi
10770263 vadhiṣye vīkṣatas te 'mum | īśaś cet pāhi bāliśa
10770271 evaṃ nirbhartsya māyāvī | khaḍgenānakadundubheḥ
10770273 utkṛtya śira ādāya | kha-sthaṃ saubhaṃ samāviśat
10770281 tato muhūrtaṃ prakṛtāv upaplutaḥ | sva-bodha āste sva-janānuṣaṅgataḥ
10770283 mahānubhāvas tad abudhyad āsurīṃ | māyāṃ sa śālva-prasṛtāṃ mayoditām
10770291 na tatra dūtaṃ na pituḥ kalevaraṃ | prabuddha ājau samapaśyad acyutaḥ
10770293 svāpnaṃ yathā cāmbara-cāriṇaṃ ripuṃ | saubha-stham ālokya nihantum udyataḥ
10770301 evaṃ vadanti rājarṣe | ṛṣayaḥ ke ca nānvitāḥ
10770303 yat sva-vāco virudhyeta | nūnaṃ te na smaranty uta
10770311 kva śoka-mohau sneho vā | bhayaṃ vā ye 'jña-sambhavāḥ
10770313 kva cākhaṇḍita-vijñāna- | jñānaiśvaryas tv akhaṇḍitaḥ
10770321 yat-pāda-sevorjitayātma-vidyayā | hinvanty anādyātma-viparyaya-graham
10770323 labhanta ātmīyam anantam aiśvaraṃ | kuto nu mohaḥ paramasya sad-gateḥ
10770331 taṃ śastra-pūgaiḥ praharantam ojasā
10770332 śālvaṃ śaraiḥ śaurir amogha-vikramaḥ
10770333 viddhvācchinad varma dhanuḥ śiro-maṇiṃ
10770334 saubhaṃ ca śatror gadayā ruroja ha
10770341 tat kṛṣṇa-hasteritayā vicūrṇitaṃ | papāta toye gadayā sahasradhā
10770343 visṛjya tad bhū-talam āsthito gadām | udyamya śālvo 'cyutam abhyagād drutam
10770351 ādhāvataḥ sa-gadaṃ tasya bāhuṃ | bhallena chittvātha rathāṅgam adbhutam
10770353 vadhāya śālvasya layārka-sannibhaṃ | bibhrad babhau sārka ivodayācalaḥ
10770361 jahāra tenaiva śiraḥ sa-kuṇḍalaṃ | kirīṭa-yuktaṃ puru-māyino hariḥ
10770363 vajreṇa vṛtrasya yathā purandaro | babhūva hāheti vacas tadā nṛṇām
10770371 tasmin nipatite pāpe | saubhe ca gadayā hate
10770373 nedur dundubhayo rājan | divi deva-gaṇeritāḥ
10770375 sakhīnām apacitiṃ kurvan | dantavakro ruṣābhyagāt
10780010 śrī-śuka uvāca
10780011 śiśupālasya śālvasya | pauṇḍrakasyāpi durmatiḥ
10780013 para-loka-gatānāṃ ca | kurvan pārokṣya-sauhṛdam
10780021 ekaḥ padātiḥ saṅkruddho | gadā-pāṇiḥ prakampayan
10780023 padbhyām imāṃ mahā-rāja | mahā-sattvo vyadṛśyata
10780031 taṃ tathāyāntam ālokya | gadām ādāya satvaraḥ
10780033 avaplutya rathāt kṛṣṇaḥ | sindhuṃ veleva pratyadhāt
10780041 gadām udyamya kārūṣo | mukundaṃ prāha durmadaḥ
10780043 diṣṭyā diṣṭyā bhavān adya | mama dṛṣṭi-pathaṃ gataḥ
10780051 tvaṃ mātuleyo naḥ kṛṣṇa | mitra-dhruṅ māṃ jighāṃsasi
10780053 atas tvāṃ gadayā manda | haniṣye vajra-kalpayā
10780061 tarhy ānṛṇyam upaimy ajña | mitrāṇāṃ mitra-vatsalaḥ
10780063 bandhu-rūpam ariṃ hatvā | vyādhiṃ deha-caraṃ yathā
10780071 evaṃ rūkṣais tudan vākyaiḥ | kṛṣṇaṃ totrair iva dvipam
10780073 gadayātāḍayan mūrdhni | siṃha-vad vyanadac ca saḥ
10780081 gadayābhihato 'py ājau | na cacāla yadūdvahaḥ
10780083 kṛṣṇo 'pi tam ahan gurvyā | kaumodakyā stanāntare
10780091 gadā-nirbhinna-hṛdaya | udvaman rudhiraṃ mukhāt
10780093 prasārya keśa-bāhv-aṅghrīn | dharaṇyāṃ nyapatad vyasuḥ
10780101 tataḥ sūkṣmataraṃ jyotiḥ | kṛṣṇam āviśad adbhutam
10780103 paśyatāṃ sarva-bhūtānāṃ | yathā caidya-vadhe nṛpa
10780111 vidūrathas tu tad-bhrātā | bhrātṛ-śoka-pariplutaḥ
10780113 āgacchad asi-carmābhyām | ucchvasaṃs taj-jighāṃsayā
10780121 tasya cāpatataḥ kṛṣṇaś | cakreṇa kṣura-neminā
10780123 śiro jahāra rājendra | sa-kirīṭaṃ sa-kuṇḍalam
10780131 evaṃ saubhaṃ ca śālvaṃ ca | dantavakraṃ sahānujam
10780133 hatvā durviṣahān anyair | īḍitaḥ sura-mānavaiḥ
10780141 munibhiḥ siddha-gandharvair | vidyādhara-mahoragaiḥ
10780143 apsarobhiḥ pitṛ-gaṇair | yakṣaiḥ kinnara-cāraṇaiḥ
10780151 upagīyamāna-vijayaḥ | kusumair abhivarṣitaḥ
10780153 vṛtaś ca vṛṣṇi-pravarair | viveśālaṅkṛtāṃ purīm
10780161 evaṃ yogeśvaraḥ kṛṣṇo | bhagavān jagad-īśvaraḥ
10780163 īyate paśu-dṛṣṭīnāṃ | nirjito jayatīti saḥ
10780171 śrutvā yuddhodyamaṃ rāmaḥ | kurūṇāṃ saha pāṇḍavaiḥ
10780173 tīrthābhiṣeka-vyājena | madhya-sthaḥ prayayau kila
10780181 snātvā prabhāse santarpya | devarṣi-pitṛ-mānavān
10780183 sarasvatīṃ prati-srotaṃ | yayau brāhmaṇa-saṃvṛtaḥ
10780191 pṛthūdakaṃ bindu-saras | tritakūpaṃ sudarśanam
10780193 viśālaṃ brahma-tīrthaṃ ca | cakraṃ prācīṃ sarasvatīm
10780201 yamunām anu yāny eva | gaṅgām anu ca bhārata
10780203 jagāma naimiṣaṃ yatra | ṛṣayaḥ satram āsate
10780211 tam āgatam abhipretya | munayo dīrgha-satriṇaḥ
10780213 abhinandya yathā-nyāyaṃ | praṇamyotthāya cārcayan
10780221 so 'rcitaḥ sa-parīvāraḥ | kṛtāsana-parigrahaḥ
10780223 romaharṣaṇam āsīnaṃ | maharṣeḥ śiṣyam aikṣata
10780231 apratyutthāyinaṃ sūtam | akṛta-prahvaṇāñjalim
10780233 adhyāsīnaṃ ca tān viprāṃś | cukopodvīkṣya mādhavaḥ
10780241 yasmād asāv imān viprān | adhyāste pratiloma-jaḥ
10780243 dharma-pālāṃs tathaivāsmān | vadham arhati durmatiḥ
10780251 ṛṣer bhagavato bhūtvā | śiṣyo 'dhītya bahūni ca
10780253 setihāsa-purāṇāni | dharma-śāstrāṇi sarvaśaḥ
10780261 adāntasyāvinītasya | vṛthā paṇḍita-māninaḥ
10780263 na guṇāya bhavanti sma | naṭasyevājitātmanaḥ
10780271 etad-artho hi loke 'sminn | avatāro mayā kṛtaḥ
10780273 vadhyā me dharma-dhvajinas | te hi pātakino 'dhikāḥ
10780281 etāvad uktvā bhagavān | nivṛtto 'sad-vadhād api
10780283 bhāvitvāt taṃ kuśāgreṇa | kara-sthenāhanat prabhuḥ
10780291 hāheti-vādinaḥ sarve | munayaḥ khinna-mānasāḥ
10780293 ūcuḥ saṅkarṣaṇaṃ devam | adharmas te kṛtaḥ prabho
10780301 asya brahmāsanaṃ dattam | asmābhir yadu-nandana
10780303 āyuś cātmāklamaṃ tāvad | yāvat satraṃ samāpyate
10780311 ajānataivācaritas | tvayā brahma-vadho yathā
10780313 yogeśvarasya bhavato | nāmnāyo 'pi niyāmakaḥ
10780321 yady etad-brahma-hatyāyāḥ | pāvanaṃ loka-pāvana
10780323 cariṣyati bhavāṃl loka- | saṅgraho 'nanya-coditaḥ
10780330 śrī-bhagavān uvāca
10780331 cariṣye vadha-nirveśaṃ | lokānugraha-kāmyayā
10780333 niyamaḥ prathame kalpe | yāvān sa tu vidhīyatām
10780341 dīrgham āyur bataitasya | sattvam indriyam eva ca
10780343 āśāsitaṃ yat tad brūte | sādhaye yoga-māyayā
10780350 ṛṣaya ūcuḥ
10780351 astrasya tava vīryasya | mṛtyor asmākam eva ca
10780353 yathā bhaved vacaḥ satyaṃ | tathā rāma vidhīyatām
10780360 śrī-bhagavān uvāca
10780361 ātmā vai putra utpanna | iti vedānuśāsanam
10780363 tasmād asya bhaved vaktā | āyur-indriya-sattva-vān
10780371 kiṃ vaḥ kāmo muni-śreṣṭhā | brūtāhaṃ karavāṇy atha
10780373 ajānatas tv apacitiṃ | yathā me cintyatāṃ budhāḥ
10780380 ṛṣaya ūcuḥ
10780381 ilvalasya suto ghoro | balvalo nāma dānavaḥ
10780383 sa dūṣayati naḥ satram | etya parvaṇi parvaṇi
10780391 taṃ pāpaṃ jahi dāśārha | tan naḥ śuśrūṣaṇaṃ param
10780393 pūya-śoṇita-vin-mūtra- | surā-māṃsābhivarṣiṇam
10780401 tataś ca bhārataṃ varṣaṃ | parītya su-samāhitaḥ
10780403 caritvā dvādaśa-māsāṃs | tīrtha-snāyī viśudhyasi
10790010 śrī-śuka uvāca
10790011 tataḥ parvaṇy upāvṛtte | pracaṇḍaḥ pāṃśu-varṣaṇaḥ
10790013 bhīmo vāyur abhūd rājan | pūya-gandhas tu sarvaśaḥ
10790021 tato 'medhya-mayaṃ varṣaṃ | balvalena vinirmitam
10790023 abhavad yajña-śālāyāṃ | so 'nvadṛśyata śūla-dhṛk
10790031 taṃ vilokya bṛhat-kāyaṃ | bhinnāñjana-cayopamam
10790033 tapta-tāmra-śikhā-śmaśruṃ | daṃṣṭrogra-bhru-kuṭī-mukham
10790041 sasmāra mūṣalaṃ rāmaḥ | para-sainya-vidāraṇam
10790043 halaṃ ca daitya-damanaṃ | te tūrṇam upatasthatuḥ
10790051 tam ākṛṣya halāgreṇa | balvalaṃ gagane-caram
10790053 mūṣalenāhanat kruddho | mūrdhni brahma-druhaṃ balaḥ
10790061 so 'patad bhuvi nirbhinna- | lalāṭo 'sṛk samutsṛjan
10790063 muñcann ārta-svaraṃ śailo | yathā vajra-hato 'ruṇaḥ
10790071 saṃstutya munayo rāmaṃ | prayujyāvitathāśiṣaḥ
10790073 abhyaṣiñcan mahā-bhāgā | vṛtra-ghnaṃ vibudhā yathā
10790081 vaijayantīṃ dadur mālāṃ | śrī-dhāmāmlāna-paṅkajāṃ
10790083 rāmāya vāsasī divye | divyāny ābharaṇāni ca
10790091 atha tair abhyanujñātaḥ | kauśikīm etya brāhmaṇaiḥ
10790093 snātvā sarovaram agād | yataḥ sarayūr āsravat
10790101 anu-srotena sarayūṃ | prayāgam upagamya saḥ
10790103 snātvā santarpya devādīn | jagāma pulahāśramam
10790111 gomatīṃ gaṇḍakīṃ snātvā | vipāśāṃ śoṇa āplutaḥ
10790113 gayāṃ gatvā pitṝn iṣṭvā | gaṅgā-sāgara-saṅgame
10790121 upaspṛśya mahendrādrau | rāmaṃ dṛṣṭvābhivādya ca
10790123 sapta-godāvarīṃ veṇāṃ | pampāṃ bhīmarathīṃ tataḥ
10790131 skandaṃ dṛṣṭvā yayau rāmaḥ | śrī-śailaṃ giriśālayam
10790133 draviḍeṣu mahā-puṇyaṃ | dṛṣṭvādriṃ veṅkaṭaṃ prabhuḥ
10790141 kāma-koṣṇīṃ purīṃ kāñcīṃ | kāverīṃ ca sarid-varām
10790143 śrī-rangākhyaṃ mahā-puṇyaṃ | yatra sannihito hariḥ
10790151 ṛṣabhādriṃ hareḥ kṣetraṃ | dakṣiṇāṃ mathurāṃ tathā
10790153 sāmudraṃ setum agamat | mahā-pātaka-nāśanam
10790161 tatrāyutam adād dhenūr | brāhmaṇebhyo halāyudhaḥ
10790163 kṛtamālāṃ tāmraparṇīṃ | malayaṃ ca kulācalam
10790171 tatrāgastyaṃ samāsīnaṃ | namaskṛtyābhivādya ca
10790173 yojitas tena cāśīrbhir | anujñāto gato 'rṇavam
10790175 dakṣiṇaṃ tatra kanyākhyāṃ | durgāṃ devīṃ dadarśa saḥ
10790181 tataḥ phālgunam āsādya | pañcāpsarasam uttamam
10790183 viṣṇuḥ sannihito yatra | snātvāsparśad gavāyutam
10790191 tato 'bhivrajya bhagavān | keralāṃs tu trigartakān
10790193 gokarṇākhyaṃ śiva-kṣetraṃ | sānnidhyaṃ yatra dhūrjaṭeḥ
10790201 āryāṃ dvaipāyanīṃ dṛṣṭvā | śūrpārakam agād balaḥ
10790203 tāpīṃ payoṣṇīṃ nirvindhyām | upaspṛśyātha daṇḍakam
10790211 praviśya revām agamad | yatra māhiṣmatī purī
10790213 manu-tīrtham upaspṛśya | prabhāsaṃ punar āgamat
10790221 śrutvā dvijaiḥ kathyamānaṃ | kuru-pāṇḍava-saṃyuge
10790223 sarva-rājanya-nidhanaṃ | bhāraṃ mene hṛtaṃ bhuvaḥ
10790231 sa bhīma-duryodhanayor | gadābhyāṃ yudhyator mṛdhe
10790233 vārayiṣyan vinaśanaṃ | jagāma yadu-nandanaḥ
10790241 yudhiṣṭhiras tu taṃ dṛṣṭvā | yamau kṛṣṇārjunāv api
10790243 abhivādyābhavaṃs tuṣṇīṃ | kiṃ vivakṣur ihāgataḥ
10790251 gadā-pāṇī ubhau dṛṣṭvā | saṃrabdhau vijayaiṣiṇau
10790253 maṇḍalāni vicitrāṇi | carantāv idam abravīt
10790261 yuvāṃ tulya-balau vīrau | he rājan he vṛkodara
10790263 ekaṃ prāṇādhikaṃ manye | utaikaṃ śikṣayādhikam
10790271 tasmād ekatarasyeha | yuvayoḥ sama-vīryayoḥ
10790273 na lakṣyate jayo 'nyo vā | viramatv aphalo raṇaḥ
10790281 na tad-vākyaṃ jagṛhatur | baddha-vairau nṛpārthavat
10790283 anusmarantāv anyonyaṃ | duruktaṃ duṣkṛtāni ca
10790291 diṣṭaṃ tad anumanvāno | rāmo dvāravatīṃ yayau
10790293 ugrasenādibhiḥ prītair | jñātibhiḥ samupāgataḥ
10790301 taṃ punar naimiṣaṃ prāptam | ṛṣayo 'yājayan mudā
10790303 kratv-aṅgaṃ kratubhiḥ sarvair | nivṛttākhila-vigraham
10790311 tebhyo viśuddhaṃ vijñānaṃ | bhagavān vyatarad vibhuḥ
10790313 yenaivātmany ado viśvam | ātmānaṃ viśva-gaṃ viduḥ
10790321 sva-patyāvabhṛtha-snāto | jñāti-bandhu-suhṛd-vṛtaḥ
10790323 reje sva-jyotsnayevenduḥ | su-vāsāḥ suṣṭhv alaṅkṛtaḥ
10790331 īdṛg-vidhāny asaṅkhyāni | balasya bala-śālinaḥ
10790333 anantasyāprameyasya | māyā-martyasya santi hi
10790341 yo 'nusmareta rāmasya | karmāṇy adbhuta-karmaṇaḥ
10790343 sāyaṃ prātar anantasya | viṣṇoḥ sa dayito bhavet
10800010 śrī-rājovāca
10800011 bhagavan yāni cānyāni | mukundasya mahātmanaḥ
10800013 vīryāṇy ananta-vīryasya | śrotum icchāmi he prabho
10800021 ko nu śrutvāsakṛd brahmann | uttamaḥśloka-sat-kathāḥ
10800023 virameta viśeṣa-jño | viṣaṇṇaḥ kāma-mārgaṇaiḥ
10800031 sā vāg yayā tasya guṇān gṛṇīte | karau ca tat-karma-karau manaś ca
10800033 smared vasantaṃ sthira-jaṅgameṣu | śṛṇoti tat-puṇya-kathāḥ sa karṇaḥ
10800041 śiras tu tasyobhaya-liṅgam ānamet | tad eva yat paśyati tad dhi cakṣuḥ
10800043 aṅgāni viṣṇor atha taj-janānāṃ | pādodakaṃ yāni bhajanti nityam
10800050 sūta uvāca
10800051 viṣṇu-rātena sampṛṣṭo | bhagavān bādarāyaṇiḥ
10800053 vāsudeve bhagavati | nimagna-hṛdayo 'bravīt
10800060 śrī-śuka uvāca
10800061 kṛṣṇasyāsīt sakhā kaścid | brāhmaṇo brahma-vittamaḥ
10800063 virakta indriyārtheṣu | praśāntātmā jitendriyaḥ
10800071 yadṛcchayopapannena | vartamāno gṛhāśramī
10800073 tasya bhāryā ku-cailasya | kṣut-kṣāmā ca tathā-vidhā
10800081 pati-vratā patiṃ prāha | mlāyatā vadanena sā
10800083 daridraṃ sīdamānā vai | vepamānābhigamya ca
10800091 nanu brahman bhagavataḥ | sakhā sākṣāc chriyaḥ patiḥ
10800093 brahmaṇyaś ca śaraṇyaś ca | bhagavān sātvatarṣabhaḥ
10800101 tam upaihi mahā-bhāga | sādhūnāṃ ca parāyaṇam
10800103 dāsyati draviṇaṃ bhūri | sīdate te kuṭumbine
10800111 āste 'dhunā dvāravatyāṃ | bhoja-vṛṣṇy-andhakeśvaraḥ
10800113 smarataḥ pāda-kamalam | ātmānam api yacchati
10800115 kiṃ nv artha-kāmān bhajato | nāty-abhīṣṭān jagad-guruḥ
10800121 sa evaṃ bhāryayā vipro | bahuśaḥ prārthito muhuḥ
10800123 ayaṃ hi paramo lābha | uttamaḥśloka-darśanam
10800131 iti sañcintya manasā | gamanāya matiṃ dadhe
10800133 apy asty upāyanaṃ kiñcid | gṛhe kalyāṇi dīyatām
10800141 yācitvā caturo muṣṭīn | viprān pṛthuka-taṇḍulān
10800143 caila-khaṇḍena tān baddhvā | bhartre prādād upāyanam
10800151 sa tān ādāya viprāgryaḥ | prayayau dvārakāṃ kila
10800153 kṛṣṇa-sandarśanaṃ mahyaṃ | kathaṃ syād iti cintayan
10800161 trīṇi gulmāny atīyāya | tisraḥ kakṣāś ca sa-dvijaḥ
10800163 vipro 'gamyāndhaka-vṛṣṇīnāṃ | gṛheṣv acyuta-dharmiṇām
10800171 gṛhaṃ dvy-aṣṭa-sahasrāṇāṃ | mahiṣīṇāṃ harer dvijaḥ
10800173 viveśaikatamaṃ śrīmad | brahmānandaṃ gato yathā
10800181 taṃ vilokyācyuto dūrāt | priyā-paryaṅkam āsthitaḥ
10800183 sahasotthāya cābhyetya | dorbhyāṃ paryagrahīn mudā
10800191 sakhyuḥ priyasya viprarṣer | aṅga-saṅgāti-nirvṛtaḥ
10800193 prīto vyamuñcad ab-bindūn | netrābhyāṃ puṣkarekṣaṇaḥ
10800201 athopaveśya paryaṅke | svayam sakhyuḥ samarhaṇam
10800203 upahṛtyāvanijyāsya | pādau pādāvanejanīḥ
10800211 agrahīc chirasā rājan | bhagavāṃl loka-pāvanaḥ
10800213 vyalimpad divya-gandhena | candanāguru-kuṅkamaiḥ
10800221 dhūpaiḥ surabhibhir mitraṃ | pradīpāvalibhir mudā
10800223 arcitvāvedya tāmbūlaṃ | gāṃ ca svāgatam abravīt
10800231 ku-cailaṃ malinaṃ kṣāmaṃ | dvijaṃ dhamani-santatam
10800233 devī paryacarat sākṣāc | cāmara-vyajanena vai
10800241 antaḥ-pura-jano dṛṣṭvā | kṛṣṇenāmala-kīrtinā
10800243 vismito 'bhūd ati-prītyā | avadhūtaṃ sabhājitam
10800251 kim anena kṛtaṃ puṇyam | avadhūtena bhikṣuṇā
10800253 śriyā hīnena loke 'smin | garhitenādhamena ca
10800261 yo 'sau tri-loka-guruṇā | śrī-nivāsena sambhṛtaḥ
10800263 paryaṅka-sthāṃ śriyaṃ hitvā | pariṣvakto 'gra-jo yathā
10800271 kathayāṃ cakratur gāthāḥ | pūrvā guru-kule satoḥ
10800273 ātmanor lalitā rājan | karau gṛhya parasparam
10800280 śrī-bhagavān uvāca
10800281 api brahman guru-kulād | bhavatā labdha-dakṣiṇāt
10800283 samāvṛttena dharma-jña | bhāryoḍhā sadṛśī na vā
10800291 prāyo gṛheṣu te cittam | akāma-vihitaṃ tathā
10800293 naivāti-prīyase vidvan | dhaneṣu viditaṃ hi me
10800301 kecit kurvanti karmāṇi | kāmair ahata-cetasaḥ
10800303 tyajantaḥ prakṛtīr daivīr | yathāhaṃ loka-saṅgraham
10800311 kaccid guru-kule vāsaṃ | brahman smarasi nau yataḥ
10800313 dvijo vijñāya vijñeyaṃ | tamasaḥ pāram aśnute
10800321 sa vai sat-karmaṇāṃ sākṣād | dvijāter iha sambhavaḥ
10800323 ādyo 'ṅga yatrāśramiṇāṃ | yathāhaṃ jñāna-do guruḥ
10800331 nanv artha-kovidā brahman | varṇāśrama-vatām iha
10800333 ye mayā guruṇā vācā | taranty añjo bhavārṇavam
10800341 nāham ijyā-prajātibhyāṃ | tapasopaśamena vā
10800343 tuṣyeyaṃ sarva-bhūtātmā | guru-śuśrūṣayā yathā
10800351 api naḥ smaryate brahman | vṛttaṃ nivasatāṃ gurau
10800353 guru-dāraiś coditānām | indhanānayane kvacit
10800361 praviṣṭānāṃ mahāraṇyam | apartau su-mahad dvija
10800363 vāta-varṣam abhūt tīvraṃ | niṣṭhurāḥ stanayitnavaḥ
10800371 sūryaś cāstaṃ gatas tāvat | tamasā cāvṛtā diśaḥ
10800373 nimnaṃ kūlaṃ jala-mayaṃ | na prājñāyata kiñcana
10800381 vayaṃ bhṛśam tatra mahānilāmbubhir | nihanyamānā mahur ambu-samplave
10800383 diśo 'vidanto 'tha parasparaṃ vane | gṛhīta-hastāḥ paribabhrimāturāḥ
10800391 etad viditvā udite | ravau sāndīpanir guruḥ
10800393 anveṣamāṇo naḥ śiṣyān | ācāryo 'paśyad āturān
10800401 aho he putrakā yūyam | asmad-arthe 'ti-duḥkhitāḥ
10800403 ātmā vai prāṇinām preṣṭhas | tam anādṛtya mat-parāḥ
10800411 etad eva hi sac-chiṣyaiḥ | kartavyaṃ guru-niṣkṛtam
10800413 yad vai viśuddha-bhāvena | sarvārthātmārpaṇaṃ gurau
10800421 tuṣṭo 'haṃ bho dvija-śreṣṭhāḥ | satyāḥ santu manorathāḥ
10800423 chandāṃsy ayāta-yāmāni | bhavantv iha paratra ca
10800431 itthaṃ-vidhāny anekāni | vasatāṃ guru-veśmani
10800433 guror anugraheṇaiva | pumān pūrṇaḥ praśāntaye
10800440 śrī-brāhmaṇa uvāca
10800441 kim asmābhir anirvṛttaṃ | deva-deva jagad-guro
10800443 bhavatā satya-kāmena | yeṣāṃ vāso guror abhūt
10800451 yasya cchando-mayaṃ brahma | deha āvapanaṃ vibho
10800453 śreyasāṃ tasya guruṣu | vāso 'tyanta-viḍambanam
10810010 śrī-śuka uvāca
10810011 sa itthaṃ dvija-mukhyena | saha saṅkathayan hariḥ
10810013 sarva-bhūta-mano-'bhijñaḥ | smayamāna uvāca tam
10810021 brahmaṇyo brāhmaṇaṃ kṛṣṇo | bhagavān prahasan priyam
10810023 premṇā nirīkṣaṇenaiva | prekṣan khalu satāṃ gatiḥ
10810030 śrī-bhagavān uvāca
10810031 kim upāyanam ānītaṃ | brahman me bhavatā gṛhāt
10810033 aṇv apy upāhṛtaṃ bhaktaiḥ |premṇā bhury eva me bhavet
10810035 bhūry apy abhaktopahṛtaṃ | na me toṣāya kalpate
10810041 patraṃ puṣpaṃ phalaṃ toyaṃ | yo me bhaktyā prayacchati
10810043 tad ahaṃ bhakty-upahṛtam | aśnāmi prayatātmanaḥ
10810051 ity ukto 'pi dviyas tasmai | vrīḍitaḥ pataye śriyaḥ
10810053 pṛthuka-prasṛtiṃ rājan | na prāyacchad avāṅ-mukhaḥ
10810061 sarva-bhūtātma-dṛk sākṣāt | tasyāgamana-kāraṇam
10810063 vijṅāyācintayan nāyaṃ | śrī-kāmo mābhajat purā
10810071 patnyāḥ pati-vratāyās tu | sakhā priya-cikīrṣayā
10810073 prāpto mām asya dāsyāmi | sampado 'martya-durlabhāḥ
10810081 itthaṃ vicintya vasanāc | cīra-baddhān dvi-janmanaḥ
10810083 svayaṃ jahāra kim idam | iti pṛthuka-taṇḍulān
10810091 nanv etad upanītaṃ me | parama-prīṇanaṃ sakhe
10810093 tarpayanty aṅga māṃ viśvam | ete pṛthuka-taṇḍulāḥ
10810101 iti muṣṭiṃ sakṛj jagdhvā | dvitīyāṃ jagdhum ādade
10810103 tāvac chrīr jagṛhe hastaṃ | tat-parā parameṣṭhinaḥ
10810111 etāvatālaṃ viśvātman | sarva-sampat-samṛddhaye
10810113 asmin loke 'tha vāmuṣmin | puṃsas tvat-toṣa-kāraṇam
10810121 brāhmaṇas tāṃ tu rajanīm | uṣitvācyuta-mandire
10810123 bhuktvā pītvā sukhaṃ mene | ātmānaṃ svar-gataṃ yathā
10810131 śvo-bhūte viśva-bhāvena | sva-sukhenābhivanditaḥ
10810133 jagāma svālayaṃ tāta | pathy anavrajya nanditaḥ
10810141 sa cālabdhvā dhanaṃ kṛṣṇān | na tu yācitavān svayam
10810143 sva-gṛhān vrīḍito 'gacchan | mahad-darśana-nirvṛtaḥ
10810151 aho brahmaṇya-devasya | dṛṣṭā brahmaṇyatā mayā
10810153 yad daridratamo lakṣmīm | āśliṣṭo bibhratorasi
10810161 kvāhaṃ daridraḥ pāpīyān | kva kṛṣṇaḥ śrī-niketanaḥ
10810163 brahma-bandhur iti smāhaṃ | bāhubhyāṃ parirambhitaḥ
10810171 nivāsitaḥ priyā-juṣṭe | paryaṅke bhrātaro yathā
10810173 mahiṣyā vījitaḥ śrānto | bāla-vyajana-hastayā
10810181 śuśrūṣayā paramayā | pāda-saṃvāhanādibhiḥ
10810183 pūjito deva-devena | vipra-devena deva-vat
10810191 svargāpavargayoḥ puṃsāṃ | rasāyāṃ bhuvi sampadām
10810193 sarvāsām api siddhīnāṃ | mūlaṃ tac-caraṇārcanam
10810201 adhano 'yaṃ dhanaṃ prāpya | mādyann uccair na māṃ smaret
10810203 iti kāruṇiko nūnaṃ | dhanaṃ me 'bhūri nādadāt
10810211 iti tac cintayann antaḥ | prāpto niya-gṛhāntikam
10810213 sūryānalendu-saṅkāśair | vimānaiḥ sarvato vṛtam
10810221 vicitropavanodyānaiḥ | kūjad-dvija-kulākulaiḥ
10810223 protphulla-kamudāmbhoja- | kahlārotpala-vāribhiḥ
10810231 juṣṭaṃ sv-alaṅkṛtaiḥ pumbhiḥ | strībhiś ca hariṇākṣibhiḥ
10810233 kim idaṃ kasya vā sthānaṃ | kathaṃ tad idam ity abhūt
10810241 evaṃ mīmāṃsamānaṃ taṃ | narā nāryo 'mara-prabhāḥ
10810243 pratyagṛhṇan mahā-bhāgaṃ | gīta-vādyena bhūyasā
10810251 patim āgatam ākarṇya | patny uddharṣāti-sambhramā
10810253 niścakrāma gṛhāt tūrṇaṃ | rūpiṇī śrīr ivālayāt
10810261 pati-vratā patiṃ dṛṣṭvā | premotkaṇṭhāśru-locanā
10810263 mīlitākṣy anamad buddhyā | manasā pariṣasvaje
10810271 patnīṃ vīkṣya visphurantīṃ | devīṃ vaimānikīm iva
10810273 dāsīnāṃ niṣka-kaṇṭhīnāṃ | madhye bhāntīṃ sa vismitaḥ
10810281 prītaḥ svayaṃ tayā yuktaḥ | praviṣṭo nija-mandiram
10810283 maṇi-stambha-śatopetaṃ | mahendra-bhavanaṃ yathā
10810291 payaḥ-phena-nibhāḥ śayyā | dāntā rukma-paricchadāḥ
10810293 paryaṅkā hema-daṇḍāni | cāmara-vyajanāni ca
10810301 āsanāni ca haimāni | mṛdūpastaraṇāni ca
10810303 muktādāma-vilambīni | vitānāni dyumanti ca
10810311 svaccha-sphaṭika-kuḍyeṣu | mahā-mārakateṣu ca
10810323 ratna-dīpān bhrājamānān | lalanā ratna-saṃyutāḥ
10810321 vilokya brāhmaṇas tatra | samṛddhīḥ sarva-sampadām
10810323 tarkayām āsa nirvyagraḥ | sva-samṛddhim ahaitukīm
10810331 nūnaṃ bataitan mama durbhagasya | śaśvad daridrasya samṛddhi-hetuḥ
10810333 mahā-vibhūter avalokato 'nyo | naivopapadyeta yadūttamasya
10810341 nanv abruvāṇo diśate samakṣaṃ | yāciṣṇave bhūry api bhūri-bhojaḥ
10810343 parjanya-vat tat svayam īkṣamāṇo | dāśārhakāṇām ṛṣabhaḥ sakhā me
10810351 kiñcit karoty urv api yat sva-dattaṃ
10810352 suhṛt-kṛtaṃ phalgv api bhūri-kārī
10810353 mayopaṇītaṃ pṛthukaika-muṣṭiṃ
10810354 pratyagrahīt prīti-yuto mahātmā
10810361 tasyaiva me sauhṛda-sakhya-maitrī- | dāsyaṃ punar janmani janmani syāt
10810363 mahānubhāvena guṇālayena | viṣajjatas tat-puruṣa-prasaṅgaḥ
10810371 bhaktāya citrā bhagavān hi sampado | rājyaṃ vibhūtīr na samarthayaty ajaḥ
10810373 adīrgha-bodhāya vicakṣaṇaḥ svayaṃ | paśyan nipātaṃ dhanināṃ madodbhavam
10810381 itthaṃ vyavasito buddhyā | bhakto 'tīva janārdane
10810383 viṣayān jāyayā tyakṣyan | bubhuje nāti-lampaṭaḥ
10810391 tasya vai deva-devasya | harer yajña-pateḥ prabhoḥ
10810393 brāhmaṇāḥ prabhavo daivaṃ | na tebhyo vidyate param
10810401 evaṃ sa vipro bhagavat-suhṛt tadā | dṛṣṭvā sva-bhṛtyair ajitaṃ parājitam
10810403 tad-dhyāna-vegodgrathitātma-bandhanas | tad-dhāma lebhe 'cirataḥ satāṃ gatim
10810411 etad brahmaṇya-devasya | śrutvā brahmaṇyatāṃ naraḥ
10810413 labdha-bhāvo bhagavati | karma-bandhād vimucyate
10820010 śrī-śuka uvāca
10820011 athaikadā dvāravatyāṃ | vasato rāma-kṛṣṇayoḥ
10820013 sūryoparāgaḥ su-mahān | āsīt kalpa-kṣaye yathā
10820021 taṃ jñātvā manujā rājan | purastād eva sarvataḥ
10820023 samanta-pañcakaṃ kṣetraṃ | yayuḥ śreyo-vidhitsayā
10820031 niḥkṣatriyāṃ mahīṃ kurvan |rāmaḥ śastra-bhṛtāṃ varaḥ
10820033 nṛpāṇāṃ rudhiraugheṇa | yatra cakre mahā-hradān
10820041 īje ca bhagavān rāmo | yatrāspṛṣṭo 'pi karmaṇā
10820043 lokaṃ saṅgrāhayann īśo | yathānyo 'ghāpanuttaye
10820051 mahatyāṃ tīrtha-yātrāyāṃ | tatrāgan bhāratīḥ prajāḥ
10820053 vṛṣṇayaś ca tathākrūra- | vasudevāhukādayaḥ
10820061 yayur bhārata tat kṣetraṃ | svam aghaṃ kṣapayiṣṇavaḥ
10820063 gada-pradyumna-sāmbādyāḥ | sucandra-śuka-sāraṇaiḥ
10820065 āste 'niruddho rakṣāyāṃ | kṛtavarmā ca yūtha-paḥ
10820071 te rathair deva-dhiṣṇyābhair | hayaiś ca tarala-plavaiḥ
10820073 gajair nadadbhir abhrābhair | nṛbhir vidyādhara-dyubhiḥ
10820081 vyarocanta mahā-tejāḥ | pathi kāñcana-mālinaḥ
10820083 divya-srag-vastra-sannāhāḥ | kalatraiḥ khe-carā iva
10820091 tatra snātvā mahā-bhāgā | upoṣya su-samāhitāḥ
10820093 brāhmaṇebhyo dadur dhenūr | vāsaḥ-srag-rukma-mālinīḥ
10820101 rāma-hradeṣu vidhi-vat | punar āplutya vṛṣṇayaḥ
10820103 dadaḥ sv-annaṃ dvijāgryebhyaḥ | kṛṣṇe no bhaktir astv iti
10820111 svayaṃ ca tad-anujñātā | vṛṣṇayaḥ kṛṣṇa-devatāḥ
10820113 bhuktvopaviviśuḥ kāmaṃ | snigdha-cchāyāṅghripāṅghriṣu
10820121 tatrāgatāṃs te dadṛśuḥ | suhṛt-sambandhino nṛpān
10820123 matsyośīnara-kauśalya- | vidarbha-kuru-sṛñjayān
10820131 kāmboja-kaikayān madrān | kuntīn ānarta-keralān
10820133 anyāṃś caivātma-pakṣīyān | parāṃś ca śataśo nṛpa
10820135 nandādīn suhṛdo gopān | gopīś cotkaṇṭhitāś ciram
10820141 anyonya-sandarśana-harṣa-raṃhasā | protphulla-hṛd-vaktra-saroruha-śriyaḥ
10820143 āśliṣya gāḍhaṃ nayanaiḥ sravaj-jalā | hṛṣyat-tvaco ruddha-giro yayur mudam
10820151 striyaś ca saṃvīkṣya mitho 'ti-sauhṛda-
10820152 smitāmalāpāṅga-dṛśo 'bhirebhire
10820153 stanaiḥ stanān kuṅkuma-paṅka-rūṣitān
10820154 nihatya dorbhiḥ praṇayāśru-locanāḥ
10820161 tato 'bhivādya te vṛddhān | yaviṣṭhair abhivāditāḥ
10820163 sv-āgataṃ kuśalaṃ pṛṣṭvā | cakruḥ kṛṣṇa-kathā mithaḥ
10820171 pṛthā bhrātṝn svasṝr vīkṣya | tat-putrān pitarāv api
10820173 bhrātṛ-patnīr mukundaṃ ca | jahau saṅkathayā śucaḥ
10820180 kunty uvāca
10820181 ārya bhrātar ahaṃ manye | ātmānam akṛtāśiṣam
10820183 yad vā āpatsu mad-vārtāṃ | nānusmaratha sattamāḥ
10820191 suhṛdo jñātayaḥ putrā | bhrātaraḥ pitarāv api
10820193 nānusmaranti sva-janaṃ | yasya daivam adakṣiṇam
10820200 śrī-vasudeva uvāca
10820201 amba māsmān asūyethā | daiva-krīḍanakān narān
10820203 īśasya hi vaśe lokaḥ | kurute kāryate 'tha vā
10820211 kaṃsa-pratāpitāḥ sarve | vayaṃ yātā diśaṃ diśam
10820213 etarhy eva punaḥ sthānaṃ | daivenāsāditāḥ svasaḥ
10820220 śrī-śuka uvāca
10820221 vasudevograsenādyair | yadubhis te 'rcitā nṛpāḥ
10820223 āsann acyuta-sandarśa- | paramānanda-nirvṛtāḥ
10820231 bhīṣmo droṇo 'mbikā-putro | gāndhārī sa-sutā tathā
10820233 sa-dārāḥ pāṇḍavāḥ kuntī | sañjayo viduraḥ kṛpaḥ
10820241 kuntībhojo virāṭaś ca | bhīṣmako nagnajin mahān
10820243 purujid drupadaḥ śalyo | dhṛṣṭaketuḥ sa kāśi-rāṭ
10820251 damaghoṣo viśālākṣo | maithilo madra-kekayau
10820253 yudhāmanyuḥ suśarmā ca | sa-sutā bāhlikādayaḥ
10820261 rājāno ye ca rājendra | yudhiṣṭhiram anuvratāḥ
10820263 śrī-niketaṃ vapuḥ śaureḥ | sa-strīkaṃ vīkṣya vismitāḥ
10820271 atha te rāma-kṛṣṇābhyāṃ | samyak prāpta-samarhaṇāḥ
10820273 praśaśaṃsur mudā yuktā | vṛṣṇīn kṛṣṇa-parigrahān
10820281 aho bhoja-pate yūyaṃ | janma-bhājo nṛṇām iha
10820283 yat paśyathāsakṛt kṛṣṇaṃ | durdarśam api yoginām
10820291 yad-viśrutiḥ śruti-nutedam alaṃ punāti
10820292 pādāvanejana-payaś ca vacaś ca śāstram
10820293 bhūḥ kāla-bharjita-bhagāpi yad-aṅghri-padma-
10820294 sparśottha-śaktir abhivarṣati no 'khilārthān
10820301 tad-darśana-sparśanānupatha-prajalpa-
10820302 śayyāsanāśana-sayauna-sapiṇḍa-bandhaḥ
10820303 yeṣāṃ gṛhe niraya-vartmani vartatāṃ vaḥ
10820304 svargāpavarga-viramaḥ svayam āsa viṣṇuḥ
10820310 śrī-śuka uvāca
10820311 nandas tatra yadūn prāptān | jñātvā kṛṣṇa-purogamān
10820313 tatrāgamad vṛto gopair | anaḥ-sthārthair didṛkṣayā
10820321 taṃ dṛṣṭvā vṛṣṇayo hṛṣṭās | tanvaḥ prāṇam ivotthitāḥ
10820323 pariṣasvajire gāḍhaṃ | cira-darśana-kātarāḥ
10820331 vasudevaḥ pariṣvajya | samprītaḥ prema-vihvalaḥ
10820333 smaran kaṃsa-kṛtān kleśān | putra-nyāsaṃ ca gokule
10820341 kṛṣṇa-rāmau pariṣvajya | pitarāv abhivādya ca
10820343 na kiñcanocatuḥ premṇā | sāśru-kaṇṭhau kurūdvaha
10820351 tāv ātmāsanam āropya | bāhubhyāṃ parirabhya ca
10820353 yaśodā ca mahā-bhāgā | sutau vijahatuḥ śucaḥ
10820361 rohiṇī devakī cātha | pariṣvajya vrajeśvarīm
10820363 smarantyau tat-kṛtāṃ maitrīṃ | bāṣpa-kaṇṭhyau samūcatuḥ
10820371 kā vismareta vāṃ maitrīm | anivṛttāṃ vrajeśvari
10820373 avāpyāpy aindram aiśvaryaṃ | yasyā neha pratikriyā
10820381 etāv adṛṣṭa-pitarau yuvayoḥ sma pitroḥ
10820382 samprīṇanābhyudaya-poṣaṇa-pālanāni
10820383 prāpyoṣatur bhavati pakṣma ha yadvad akṣṇor
10820384 nyastāv akutra ca bhayau na satāṃ paraḥ svaḥ
10820390 śrī-śuka uvāca
10820391 gopyaś ca kṛṣṇam upalabhya cirād abhīṣṭaṃ
10820392 yat-prekṣaṇe dṛśiṣu pakṣma-kṛtaṃ śapanti
10820393 dṛgbhir hṛdī-kṛtam alaṃ parirabhya sarvās
10820394 tad-bhāvam āpur api nitya-yujāṃ durāpam
10820401 bhagavāṃs tās tathā-bhūtā | vivikta upasaṅgataḥ
10820403 āśliṣyānāmayaṃ pṛṣṭvā | prahasann idam abravīt
10820411 api smaratha naḥ sakhyaḥ | svānām artha-cikīrṣayā
10820413 gatāṃś cirāyitāñ chatru- | pakṣa-kṣapaṇa-cetasaḥ
10820421 apy avadhyāyathāsmān svid | akṛta-jñāviśaṅkayā
10820423 nūnaṃ bhūtāni bhagavān | yunakti viyunakti ca
10820431 vāyur yathā ghanānīkaṃ | tṛṇaṃ tūlaṃ rajāṃsi ca
10820433 saṃyojyākṣipate bhūyas | tathā bhūtāni bhūta-kṛt
10820441 mayi bhaktir hi bhūtānām | amṛtatvāya kalpate
10820443 diṣṭyā yad āsīn mat-sneho | bhavatīnāṃ mad-āpanaḥ
10820451 ahaṃ hi sarva-bhūtānām | ādir anto 'ntaraṃ bahiḥ
10820453 bhautikānāṃ yathā khaṃ vār | bhūr vāyur jyotir aṅganāḥ
10820461 evaṃ hy etāni bhūtāni | bhūteṣv ātmātmanā tataḥ
10820463 ubhayaṃ mayy atha pare | paśyatābhātam akṣare
10820470 śrī-śuka uvāca
10820471 adhyātma-śikṣayā gopya | evaṃ kṛṣṇena śikṣitāḥ
10820473 tad-anusmaraṇa-dhvasta- | jīva-kośās tam adhyagan
10820481 āhuś ca te nalina-nābha padāravindaṃ
10820482 yogeśvarair hṛdi vicintyam agādha-bodhaiḥ
10820483 saṃsāra-kūpa-patitottaraṇāvalambaṃ
10820484 gehaṃ juṣām api manasy udiyāt sadā naḥ
10830010 śrī-śuka uvāca
10830011 tathānugṛhya bhagavān | gopīnāṃ sa gurur gatiḥ
10830013 yudhiṣṭhiram athāpṛcchat | sarvāṃś ca suhṛdo 'vyayam
10830021 ta evaṃ loka-nāthena | paripṛṣṭāḥ su-sat-kṛtāḥ
10830023 pratyūcur hṛṣṭa-manasas | tat-pādekṣā-hatāṃhasaḥ
10830031 kuto 'śivaṃ tvac-caraṇāmbujāsavaṃ | mahan-manasto mukha-niḥsṛtaṃ kvacit
10830033 pibanti ye karṇa-puṭair alaṃ prabho | dehaṃ-bhṛtāṃ deha-kṛd-asmṛti-cchidam
10830041 hi tvātma dhāma-vidhutātma-kṛta-try-avasthām
10830042 ānanda-samplavam akhaṇḍam akuṇṭha-bodham
10830043 kālopasṛṣṭa-nigamāvana ātta-yoga-
10830044 māyākṛtiṃ paramahaṃsa-gatiṃ natāḥ sma
10830050 śrī-ṛṣir uvāca
10830051 ity uttamaḥ-śloka-śikhā-maṇiṃ janeṣv
10830052 abhiṣṭuvatsv andhaka-kaurava-striyaḥ
10830053 sametya govinda-kathā mitho 'gṛnaṃs
10830054 tri-loka-gītāḥ śṛṇu varṇayāmi te
10830060 śrī-draupady uvāca
10830061 he vaidarbhy acyuto bhadre | he jāmbavati kauśale
10830063 he satyabhāme kālindi | śaibye rohiṇi lakṣmaṇe
10830071 he kṛṣṇa-patnya etan no | brūte vo bhagavān svayam
10830073 upayeme yathā lokam | anukurvan sva-māyayā
10830080 śrī-rukmiṇy uvāca
10830081 caidyāya mārpayitum udyata-kārmukeṣu
10830082 rājasv ajeya-bhaṭa-śekharitāṅghri-reṇuḥ
10830083 ninye mṛgendra iva bhāgam ajāvi-yūthāt
10830084 tac-chrī-niketa-caraṇo 'stu mamārcanāya
10830090 śrī-satyabhāmovāca
10830091 yo me sanābhi-vadha-tapta-hṛdā tatena
10830092 liptābhiśāpam apamārṣṭum upājahāra
10830093 jitvarkṣa-rājam atha ratnam adāt sa tena
10830094 bhītaḥ pitādiśata māṃ prabhave 'pi dattām
10830100 śrī-jāmbavaty uvāca
10830101 prājñāya deha-kṛd amuṃ nija-nātha-daivaṃ
10830102 sītā-patiṃ tri-navahāny amunābhyayudhyat
10830103 jñātvā parīkṣita upāharad arhaṇaṃ māṃ
10830104 pādau pragṛhya maṇināham amuṣya dāsī
10830110 śrī-kālindy uvāca
10830111 tapaś carantīm ājñāya | sva-pāda-sparśanāśayā
10830113 sakhyopetyāgrahīt pāṇiṃ | yo 'haṃ tad-gṛha-mārjanī
10830120 śrī-mitravindovāca
10830121 yo māṃ svayaṃ-vara upetya vijitya bhū-pān
10830122 ninye śva-yūtha-gaṃ ivātma-baliṃ dvipāriḥ
10830123 bhrātṝṃś ca me 'pakurutaḥ sva-puraṃ śriyaukas
10830124 tasyāstu me 'nu-bhavam aṅghry-avanejanatvam
10830130 śrī-satyovāca
10830131 saptokṣaṇo 'ti-bala-vīrya-su-tīkṣṇa-śṛṅgān
10830132 pitrā kṛtān kṣitipa-vīrya-parīkṣaṇāya
10830133 tān vīra-durmada-hanas tarasā nigṛhya
10830134 krīḍan babandha ha yathā śiśavo 'ja-tokān
10830141 ya itthaṃ vīrya-śulkāṃ māṃ
10830142 dāsībhiś catur-angiṇīm
10830143 pathi nirjitya rājanyān
10830144 ninye tad-dāsyam astu me
10830150 śrī-bhadrovāca10830151 pitā me mātuleyāya | svayam āhūya dattavān
10830153 kṛṣṇe kṛṣṇāya tac-cittām | akṣauhiṇyā sakhī-janaiḥ
10830161 asya me pāda-saṃsparśo | bhavej janmani janmani
10830163 karmabhir bhrāmyamāṇāyā | yena tac chreya ātmanaḥ
10830170 śrī-lakṣmaṇovāca
10830171 mamāpi rājñy acyuta-janma-karma | śrutvā muhur nārada-gītam āsa ha
10830173 cittaṃ mukunde kila padma-hastayā | vṛtaḥ su-sammṛśya vihāya loka-pān
10830181 jñātvā mama mataṃ sādhvi | pitā duhitṛ-vatsalaḥ
10830183 bṛhatsena iti khyātas | tatropāyam acīkarat
10830191 yathā svayaṃ-vare rājñi | matsyaḥ pārthepsayā kṛtaḥ
10830193 ayaṃ tu bahir ācchanno | dṛśyate sa jale param
10830201 śrutvaitat sarvato bhū-pā | āyayur mat-pituḥ puram
10830203 sarvāstra-śastra-tattva-jñāḥ | sopādhyāyāḥ sahasraśaḥ
10830211 pitrā sampūjitāḥ sarve | yathā-vīryaṃ yathā-vayaḥ
10830213 ādaduḥ sa-śaraṃ cāpaṃ | veddhuṃ parṣadi mad-dhiyaḥ
10830221 ādāya vyasṛjan kecit | sajyaṃ kartum anīśvarāḥ
10830223 ā-koṣṭhaṃ jyāṃ samutkṛṣya | petur eke 'munāhatāḥ
10830231 sajyaṃ kṛtvāpare vīrā | māgadhāmbaṣṭha-cedipāḥ
10830233 bhīmo duryodhanaḥ karṇo | nāvidaṃs tad-avasthitim
10830241 matsyābhāsaṃ jale vīkṣya | jñātvā ca tad-avasthitim
10830243 pārtho yatto 'sṛjad bāṇaṃ | nācchinat paspṛśe param
10830251 rājanyeṣu nivṛtteṣu | bhagna-māneṣu māniṣu
10830253 bhagavān dhanur ādāya | sajyaṃ kṛtvātha līlayā
10830261 tasmin sandhāya viśikhaṃ | matsyaṃ vīkṣya sakṛj jale
10830263 chittveṣuṇāpātayat taṃ | sūrye cābhijiti sthite
10830271 divi dundubhayo nedur | jaya-śabda-yutā bhuvi
10830273 devāś ca kusumāsārān | mumucur harṣa-vihvalāḥ
10830281 tad raṅgam āviśam ahaṃ kala-nūpurābhyāṃ
10830282 padbhyāṃ pragṛhya kanakoijvala-ratna-mālām
10830283 nūtne nivīya paridhāya ca kauśikāgrye
10830284 sa-vrīḍa-hāsa-vadanā kavarī-dhṛta-srak
10830291 unnīya vaktram uru-kuntala-kuṇḍala-tviḍ-
10830292 gaṇḍa-sthalaṃ śiśira-hāsa-kaṭākṣa-mokṣaiḥ
10830293 rājño nirīkṣya paritaḥ śanakair murārer
10830294 aṃse 'nurakta-hṛdayā nidadhe sva-mālām
10830301 tāvan mṛdaṅga-paṭahāḥ | śaṅkha-bhery-ānakādayaḥ
10830303 ninedur naṭa-nartakyo | nanṛtur gāyakā jaguḥ
10830311 evaṃ vṛte bhagavati | mayeśe nṛpa-yūthapāḥ
10830313 na sehire yājñaseni | spardhanto hṛc-chayāturāḥ
10830321 māṃ tāvad ratham āropya | haya-ratna-catuṣṭayam
10830323 śārṅgam udyamya sannaddhas | tasthāv ājau catur-bhujaḥ
10830331 dārukaś codayām āsa | kāñcanopaskaraṃ ratham
10830333 miṣatāṃ bhū-bhujāṃ rājñi | mṛgāṇāṃ mṛga-rāḍ iva
10830341 te 'nvasajjanta rājanyā | niṣeddhuṃ pathi kecana
10830343 saṃyattā uddhṛteṣv-āsā | grāma-siṃhā yathā harim
10830351 te śārṅga-cyuta-bāṇaughaiḥ | kṛtta-bāhv-aṅghri-kandharāḥ
10830353 nipetuḥ pradhane kecid | eke santyajya dudruvuḥ
10830361 tataḥ purīṃ yadu-patir aty-alaṅkṛtāṃ
10830362 ravi-cchada-dhvaja-paṭa-citra-toraṇām
10830363 kuśasthalīṃ divi bhuvi cābhisaṃstutāṃ
10830364 samāviśat taraṇir iva sva-ketanam
10830371 pitā me pūjayām āsa | suhṛt-sambandhi-bāndhavān
10830373 mahārha-vāso-'laṅkāraiḥ | śayyāsana-paricchadaiḥ
10830381 dāsībhiḥ sarva-sampadbhir | bhaṭebha-ratha-vājibhiḥ
10830383 āyudhāni mahārhāṇi | dadau pūrṇasya bhaktitaḥ
10830391 ātmārāmasya tasyemā | vayaṃ vai gṛha-dāsikāḥ
10830393 sarva-saṅga-nivṛttyāddhā | tapasā ca babhūvima
10830400 mahiṣya ūcuḥ
10830401 bhaumaṃ nihatya sa-gaṇaṃ yudhi tena ruddhā
10830402 jñātvātha naḥ kṣiti-jaye jita-rāja-kanyāḥ
10830403 nirmucya saṃsṛti-vimokṣam anusmarantīḥ
10830404 pādāmbujaṃ pariṇināya ya āpta-kāmaḥ
10830411 na vayaṃ sādhvi sāmrājyaṃ | svārājyaṃ bhaujyam apy uta
10830413 vairājyaṃ pārameṣṭhyaṃ ca | ānantyaṃ vā hareḥ padam
10830421 kāmayāmaha etasya | śrīmat-pāda-rajaḥ śriyaḥ
10830423 kuca-kuṅkuma-gandhāḍhyaṃ | mūrdhnā voḍhuṃ gadā-bhṛtaḥ
10830431 vraja-striyo yad vāñchanti | pulindyas tṛṇa-vīrudhaḥ
10830433 gāvaś cārayato gopāḥ | pada-sparśaṃ mahātmanaḥ
10840010 śrī-śuka uvāca
10840011 śrutvā pṛthā subala-putry atha yājñasenī
10840012 mādhavy atha kṣitipa-patnya uta sva-gopyaḥ
10840013 kṛṣṇe 'khilātmani harau praṇayānubandhaṃ
10840014 sarvā visismyur alam aśru-kalākulākṣyaḥ
10840021 iti sambhāṣamāṇāsu | strībhiḥ strīṣu nṛbhir nṛṣu
10840023 āyayur munayas tatra | kṛṣṇa-rāma-didṛkṣayā
10840031 dvaipāyano nāradaś ca | cyavano devalo 'sitaḥ
10840033 viśvāmitraḥ śatānando | bharadvājo 'tha gautamaḥ
10840041 rāmaḥ sa-śiṣyo bhagavān | vasiṣṭho gālavo bhṛguḥ
10840043 pulastyaḥ kaśyapo 'triś ca | mārkaṇḍeyo bṛhaspatiḥ
10840051 dvitas tritaś caikataś ca | brahma-putrās tathāṅgirāḥ
10840053 agastyo yājñavalkyaś ca | vāmadevādayo 'pare
10840061 tān dṛṣṭvā sahasotthāya | prāg āsīnā nṛpādayaḥ
10840063 pāṇḍavāḥ kṛṣṇa-rāmau ca | praṇemur viśva-vanditān
10840071 tān ānarcur yathā sarve | saha-rāmo 'cyuto 'rcayat
10840073 svāgatāsana-pādyārghya- | mālya-dhūpānulepanaiḥ
10840081 uvāca sukham āsīnān | bhagavān dharma-gup-tanuḥ
10840083 sadasas tasya mahato | yata-vāco 'nuśṛṇvataḥ
10840090 śrī-bhagavān uvāca
10840091 aho vayaṃ janma-bhṛto | labdhaṃ kārtsnyena tat-phalam
10840093 devānām api duṣprāpaṃ | yad yogeśvara-darśanam
10840101 kiṃ svalpa-tapasāṃ nṝṇām | arcāyāṃ deva-cakṣuṣām
10840103 darśana-sparśana-praśna- | prahva-pādārcanādikam
10840111 na hy am-mayāni tīrthāni | na devā mṛc-chilā-mayāḥ
10840113 te punanty uru-kālena | darśanād eva sādhavaḥ
10840121 nāgnir na sūryo na ca candra-tārakā
10840122 na bhūr jalaṃ khaṃ śvasano 'tha vāṅ manaḥ
10840123 upāsitā bheda-kṛto haranty aghaṃ
10840124 vipaścito ghnanti muhūrta-sevayā
10840131 yasyātma-buddhiḥ kuṇape tri-dhātuke
10840132 sva-dhīḥ kalatrādiṣu bhauma ijya-dhīḥ
10840133 yat-tīrtha-buddhiḥ salile na karhicij
10840134 janeṣv abhijñeṣu sa eva go-kharaḥ
10840140 śrī-śuka uvāca
10840141 niśamyetthaṃ bhagavataḥ | kṛṣṇasyākuṇtha-medhasaḥ
10840143 vaco duranvayaṃ viprās | tūṣṇīm āsan bhramad-dhiyaḥ
10840151 ciraṃ vimṛśya munaya | īśvarasyeśitavyatām
10840153 jana-saṅgraha ity ūcuḥ | smayantas taṃ jagad-gurum
10840160 śrī-munaya ūcuḥ
10840161 yan-māyayā tattva-vid-uttamā vayaṃ | vimohitā viśva-sṛjām adhīśvarāḥ
10840163 yad īśitavyāyati gūḍha īhayā | aho vicitram bhagavad-viceṣṭitam
10840171 anīha etad bahudhaika ātmanā | sṛjaty avaty atti na badhyate yathā
10840173 bhaumair hi bhūmir bahu-nāma-rūpiṇī | aho vibhūmnaś caritaṃ viḍambanam
10840181 athāpi kāle sva-janābhiguptaye | bibharṣi sattvaṃ khala-nigrahāya ca
10840183 sva-līlayā veda-pathaṃ sanātanaṃ | varṇāśramātmā puruṣaḥ paro bhavān
10840191 brahma te hṛdayaṃ śuklaṃ | tapaḥ-svādhyāya-saṃyamaiḥ
10840193 yatropalabdhaṃ sad vyaktam | avyaktaṃ ca tataḥ param
10840201 tasmād brahma-kulaṃ brahman | śāstra-yones tvam ātmanaḥ
10840203 sabhājayasi sad dhāma | tad brahmaṇyāgraṇīr bhavān
10840211 adya no janma-sāphalyaṃ | vidyāyās tapaso dṛśaḥ
10840213 tvayā saṅgamya sad-gatyā | yad antaḥ śreyasāṃ paraḥ
10840221 namas tasmai bhagavate | kṛṣṇāyākuṇṭha-medhase
10840223 sva-yogamāyayācchanna- | mahimne paramātmane
10840231 na yaṃ vidanty amī bhū-pā | ekārāmāś ca vṛṣṇayaḥ
10840233 māyā-javanikācchannam | ātmānaṃ kālam īśvaram
10840241 yathā śayānaḥ puruṣa | ātmānaṃ guṇa-tattva-dṛk
10840243 nāma-mātrendriyābhātaṃ | na veda rahitaṃ param
10840251 evaṃ tvā nāma-mātreṣu | viṣayeṣv indriyehayā
10840253 māyayā vibhramac-citto | na veda smṛty-upaplavāt
10840261 tasyādya te dadṛśimāṅghrim aghaugha-marṣa-
10840262 tīrthāspadaṃ hṛdi kṛtaṃ su-vipakva-yogaiḥ
10840263 utsikta-bhakty-upahatāśaya jīva-kośā
10840264 āpur bhavad-gatim athānugṛhāna bhaktān
10840270 śrī-śuka uvāca
10840271 ity anujñāpya dāśārhaṃ | dhṛtarāṣṭraṃ yudhiṣṭhiram
10840273 rājarṣe svāśramān gantuṃ | munayo dadhire manaḥ
10840281 tad vīkṣya tān upavrajya | vasudevo mahā-yaśāḥ
10840283 praṇamya copasaṅgṛhya | babhāṣedaṃ su-yantritaḥ
10840290 śrī-vasudeva uvāca
10840291 namo vaḥ sarva-devebhya | ṛṣayaḥ śrotum arhatha
10840293 karmaṇā karma-nirhāro | yathā syān nas tad ucyatām
10840300 śrī-nārada uvāca
10840301 nāti-citram idaṃ viprā | vasudevo bubhutsayā
10840303 kṛṣṇam matvārbhakaṃ yan naḥ | pṛcchati śreya ātmanaḥ
10840311 sannikarṣo 'tra martyānām | anādaraṇa-kāraṇam
10840313 gāṅgaṃ hitvā yathānyāmbhas | tatratyo yāti śuddhaye
10840321 yasyānubhūtiḥ kālena | layotpatty-ādināsya vai
10840323 svato 'nyasmāc ca guṇato | na kutaścana riṣyati
10840331 taṃ kleśa-karma-paripāka-guṇa-pravāhair | avyāhatānubhavam īśvaram advitīyam
10840333 prāṇādibhiḥ sva-vibhavair upagūḍham anyo | manyeta sūryam iva megha-
himoparāgaiḥ
10840341 athocur munayo rājann | ābhāṣyānalsadundabhim
10840343 sarveṣāṃ śṛṇvatāṃ rājñāṃ | tathaivācyuta-rāmayoḥ
10840351 karmaṇā karma-nirhāra | eṣa sādhu-nirūpitaḥ
10840353 yac chraddhayā yajed viṣṇuṃ | sarva-yajñeśvaraṃ makhaiḥ
10840361 cittasyopaśamo 'yaṃ vai | kavibhiḥ śāstra-cakṣusā
10840363 darśitaḥ su-gamo yogo | dharmaś cātma-mud-āvahaḥ
10840371 ayaṃ svasty-ayanaḥ panthā | dvi-jāter gṛha-medhinaḥ
10840373 yac chraddhayāpta-vittena | śuklenejyeta pūruṣaḥ
10840381 vittaiṣaṇāṃ yajña-dānair | gṛhair dāra-sutaiṣaṇām
10840383 ātma-lokaiṣaṇāṃ deva | kālena visṛjed budhaḥ
10840385 grāme tyaktaiṣaṇāḥ sarve | yayur dhīrās tapo-vanam
10840391 ṛṇais tribhir dvijo jāto | devarṣi-pitṝṇāṃ prabho
10840393 yajñādhyayana-putrais tāny | anistīrya tyajan patet
10840401 tvaṃ tv adya mukto dvābhyāṃ vai | ṛṣi-pitror mahā-mate
10840403 yajñair devarṇam unmucya | nirṛṇo 'śaraṇo bhava
10840411 vasudeva bhavān nūnaṃ | bhaktyā paramayā harim
10840413 jagatām īśvaraṃ prārcaḥ | sa yad vāṃ putratāṃ gataḥ
10840420 śrī-śuka uvāca
10840421 iti tad-vacanaṃ śrutvā | vasudevo mahā-manāḥ
10840423 tān ṛṣīn ṛtvijo vavre | mūrdhnānamya prasādya ca
10840431 ta enam ṛṣayo rājan | vṛtā dharmeṇa dhārmikam
10840433 tasminn ayājayan kṣetre | makhair uttama-kalpakaiḥ
10840441 tad-dīkṣāyāṃ pravṛttāyāṃ | vṛṣṇayaḥ puṣkara-srajaḥ
10840443 snātāḥ su-vāsaso rājan | rājānaḥ suṣṭhv-alaṅkṛtāḥ
10840451 tan-mahiṣyaś ca muditā | niṣka-kaṇṭhyaḥ su-vāsasaḥ
10840453 dīkṣā-śālām upājagmur | āliptā vastu-pāṇayaḥ
10840461 nedur mṛdaṅga-paṭaha- | śaṅkha-bhery-ānakādayaḥ
10840463 nanṛtur naṭa-nartakyas | tuṣṭuvuḥ sūta-māgadhāḥ
10840465 jaguḥ su-kaṇṭhyo gandharvyaḥ | saṅgītaṃ saha-bhartṛkāḥ
10840471 tam abhyaṣiñcan vidhi-vad | aktam abhyaktam ṛtvijaḥ
10840473 patnībhir aṣṭā-daśabhiḥ | soma-rājam ivoḍubhiḥ
10840481 tābhir dukūla-valayair | hāra-nūpura-kuṇḍalaiḥ
10840483 sv-alaṅkṛtābhir vibabhau | dīkṣito 'jina-saṃvṛtaḥ
10840491 tasyartvijo mahā-rāja | ratna-kauśeya-vāsasaḥ
10840493 sa-sadasyā virejus te | yathā vṛtra-haṇo 'dhvare
10840501 tadā rāmaś ca kṛṣṇaś ca | svaiḥ svair bandhubhir anvitau
10840503 rejatuḥ sva-sutair dārair | jīveśau sva-vibhūtibhiḥ
10840511 īje 'nu-yajñaṃ vidhinā | agni-hotrādi-lakṣaṇaiḥ
10840513 prākṛtair vaikṛtair yajñair | dravya-jñāna-kriyeśvaram
10840521 athartvigbhyo 'dadāt kāle | yathāmnātaṃ sa dakṣiṇāḥ
10840523 sv-alaṅkṛtebhyo 'laṅkṛtya | go-bhū-kanyā mahā-dhanāḥ
10840531 patnī-saṃyājāvabhṛthyaiś | caritvā te maharṣayaḥ
10840533 sasnū rāma-hrade viprā | yajamāna-puraḥ-sarāḥ
10840541 snāto 'laṅkāra-vāsāṃsi | vandibhyo 'dāt tathā striyaḥ
10840543 tataḥ sv-alaṅkṛto varṇān | ā-śvabhyo 'nnena pūjayat
10840551 bandhūn sa-dārān sa-sutān | pāribarheṇa bhūyasā
10840553 vidarbha-kośala-kurūn | kāśi-kekaya-sṛñjayān
10840561 sadasyartvik-sura-gaṇān | nṛ-bhūta-pitṛ-cāraṇān
10840563 śrī-niketam anujñāpya | śaṃsantaḥ prayayuḥ kratum
10840571 dhṛtarāṣṭro 'nujaḥ pārthā | bhīṣmo droṇaḥ pṛthā yamau
10840573 nārado bhagavān vyāsaḥ | suhṛt-sambandhi-bāndhavāḥ
10840581 bandhūn pariṣvajya yadūn | sauhṛdāklinna-cetasaḥ
10840583 yayur viraha-kṛcchreṇa | sva-deśāṃś cāpare janāḥ
10840591 nandas tu saha gopālair | bṛhatyā pūjayārcitaḥ
10840593 kṛṣṇa-rāmograsenādyair | nyavātsīd bandhu-vatsalaḥ
10840601 vasudevo 'ñjasottīrya | manoratha-mahārṇavam
10840603 suhṛd-vṛtaḥ prīta-manā | nandam āha kare spṛśan
10840610 śrī-vasudeva uvāca
10840611 bhrātar īśa-kṛtaḥ pāśo | nṛnāṃ yaḥ sneha-saṃjñitaḥ
10840613 taṃ dustyajam ahaṃ manye | śūrāṇām api yoginām
10840621 asmāsv apratikalpeyaṃ | yat kṛtājñeṣu sattamaiḥ
10840623 maitry arpitāphalā cāpi | na nivarteta karhicit
10840631 prāg akalpāc ca kuśalaṃ | bhrātar vo nācarāma hi
10840633 adhunā śrī-madāndhākṣā | na paśyāmaḥ puraḥ sataḥ
10840641 mā rājya-śrīr abhūt puṃsaḥ | śreyas-kāmasya māna-da
10840643 sva-janān uta bandhūn vā | na paśyati yayāndha-dṛk
10840650 śrī-śuka uvāca
10840651 evaṃ sauhṛda-śaithilya- | citta ānakadundubhiḥ
10840653 ruroda tat-kṛtāṃ maitrīṃ | smarann aśru-vilocanaḥ
10840661 nandas tu sakhyuḥ priya-kṛt | premṇā govinda-rāmayoḥ
10840663 adya śva iti māsāṃs trīn | yadubhir mānito 'vasat
10840671 tataḥ kāmaiḥ pūryamāṇaḥ | sa-vrajaḥ saha-bāndhavaḥ
10840673 parārdhyābharaṇa-kṣauma- | nānānarghya-paricchadaiḥ
10840681 vasudevograsenābhyāṃ | kṛṣṇoddhava-balādibhiḥ
10840683 dattam ādāya pāribarhaṃ | yāpito yadubhir yayau
10840691 nando gopāś ca gopyaś ca | govinda-caraṇāmbuje
10840693 manaḥ kṣiptaṃ punar hartum | anīśā mathurāṃ yayuḥ
10840701 bandhuṣu pratiyāteṣu | vṛṣṇayaḥ kṛṣṇa-devatāḥ
10840703 vīkṣya prāvṛṣam āsannād | yayur dvāravatīṃ punaḥ
10840711 janebhyaḥ kathayāṃ cakrur | yadu-deva-mahotsavam
10840713 yad āsīt tīrtha-yātrāyāṃ | suhṛt-sandarśanādikam
10850010 śrī-bādarāyaṇir uvāca
10850011 athaikadātmajau prāptau | kṛta-pādābhivandanau
10850013 vasudevo 'bhinandyāha | prītyā saṅkarṣaṇācyutau
10850021 munīnāṃ sa vacaḥ śrutvā | putrayor dhāma-sūcakam
10850023 tad-vīryair jāta-viśrambhaḥ | paribhāṣyābhyabhāṣata
10850031 kṛṣṇa kṛṣṇa mahā-yogin | saṅkarṣaṇa sanātana
10850033 jāne vām asya yat sākṣāt | pradhāna-puruṣau parau
10850041 yatra yena yato yasya | yasmai yad yad yathā yadā
10850043 syād idaṃ bhagavān sākṣāt | pradhāna-puruṣeśvaraḥ
10850051 etan nānā-vidhaṃ viśvam | ātma-sṛṣṭam adhokṣaja
10850053 ātmanānupraviśyātman | prāṇo jīvo bibharṣy aja
10850061 prāṇādīnāṃ viśva-sṛjāṃ | śaktayo yāḥ parasya tāḥ
10850063 pāratantryād vaisādṛṣyād | dvayoś ceṣṭaiva ceṣṭatām
10850071 kāntis tejaḥ prabhā sattā | candrāgny-arkarkṣa-vidyutām
10850073 yat sthairyaṃ bhū-bhṛtāṃ bhūmer | vṛttir gandho 'rthato bhavān
10850081 tarpaṇaṃ prāṇanam apāṃ | deva tvaṃ tāś ca tad-rasaḥ
10850083 ojaḥ saho balaṃ ceṣṭā | gatir vāyos taveśvara
10850091 diśāṃ tvam avakāśo 'si | diśaḥ khaṃ sphoṭa āśrayaḥ
10850093 nādo varṇas tvam oṃ-kāra | ākṛtīnāṃ pṛthak-kṛtiḥ
10850101 indriyaṃ tv indriyāṇāṃ tvaṃ | devāś ca tad-anugrahaḥ
10850103 avabodho bhavān buddher | jīvasyānusmṛtiḥ satī
10850111 bhūtānām asi bhūtādir | indriyāṇāṃ ca taijasaḥ
10850113 vaikāriko vikalpānāṃ | pradhānam anuśāyinam
10850121 naśvareṣv iha bhāveṣu | tad asi tvam anaśvaram
10850123 yathā dravya-vikāreṣu | dravya-mātraṃ nirūpitam
10850131 sattvam rajas tama iti | guṇās tad-vṛttayaś ca yāḥ
10850133 tvayy addhā brahmaṇi pare | kalpitā yoga-māyayā
10850141 tasmān na santy amī bhāvā | yarhi tvayi vikalpitāḥ
10850143 tvaṃ cāmīṣu vikāreṣu | hy anyadāvyāvahārikaḥ
10850151 guṇa-pravāha etasminn | abudhās tv akhilātmanaḥ
10850153 gatiṃ sūkṣmām abodhena | saṃsarantīha karmabhiḥ
10850161 yadṛcchayā nṛtāṃ prāpya | su-kalpām iha durlabhām
10850163 svārthe pramattasya vayo | gataṃ tvan-māyayeśvara
10850171 asāv aham mamaivaite | dehe cāsyānvayādiṣu
10850173 sneha-pāśair nibadhnāti | bhavān sarvam idaṃ jagat
10850181 yuvāṃ na naḥ sutau sākṣāt | pradhāna-puruṣeśvarau
10850183 bhū-bhāra-kṣatra-kṣapaṇa | avatīrṇau tathāttha ha
10850191 tat te gato 'smy araṇam adya padāravindam
10850192 āpanna-saṃsṛti-bhayāpaham ārta-bandho
10850193 etāvatālam alam indriya-lālasena
10850194 martyātma-dṛk tvayi pare yad apatya-buddhiḥ
10850201 sūtī-gṛhe nanu jagāda bhavān ajo nau
10850202 sañjajña ity anu-yugaṃ nija-dharma-guptyai
10850203 nānā-tanūr gagana-vad vidadhaj jahāsi
10850204 ko veda bhūmna uru-gāya vibhūti-māyām
10850210 śrī-śuka uvāca
10850211 ākarṇyetthaṃ pitur vākyaṃ | bhagavān sātvatarṣabhaḥ
10850213 pratyāha praśrayānamraḥ | prahasan ślakṣṇayā girā
10850220 śrī-bhagavān uvāca
10850221 vaco vaḥ samavetārthaṃ | tātaitad upamanmahe
10850223 yan naḥ putrān samuddiśya | tattva-grāma udāhṛtaḥ
10850231 ahaṃ yūyam asāv ārya | ime ca dvārakāukasaḥ
10850233 sarve 'py evaṃ yadu-śreṣṭha | vimṛgyāḥ sa-carācaram
10850241 ātmā hy ekaḥ svayaṃ-jyotir | nityo 'nyo nirguṇo guṇaiḥ
10850243 ātma-sṛṣṭais tat-kṛteṣu | bhūteṣu bahudheyate
10850251 khaṃ vāyur jyotir āpo bhūs | tat-kṛteṣu yathāśayam
10850253 āvis-tiro-'lpa-bhūry eko | nānātvaṃ yāty asāv api
10850260 śrī-śuka uvāca
10850261 evaṃ bhagavatā rājan | vasudeva udāhṛtaḥ
10850263 śrutvā vinaṣṭa-nānā-dhīs | tūṣṇīṃ prīta-manā abhūt
10850271 atha tatra kuru-śreṣṭha | devakī sarva-devatā
10850273 śrutvānītaṃ guroḥ putram | ātmajābhyāṃ su-vismitā
10850281 kṛṣṇa-rāmau samāśrāvya | putrān kaṃsa-vihiṃsitān
10850283 smarantī kṛpaṇaṃ prāha | vaiklavyād aśru-locanā
10850290 śrī-devaky uvāca
10850291 rāma rāmāprameyātman | kṛṣṇa yogeśvareśvara
10850293 vedāhaṃ vāṃ viśva-sṛjām | īśvarāv ādi-pūruṣau
10850301 kala-vidhvasta-sattvānāṃ | rājñām ucchāstra-vartinām
10850303 bhūmer bhārāyamāṇānām | avatīrṇau kilādya me
10850311 yasyāṃśāṃśāṃśa-bhāgena | viśvotpatti-layodayāḥ
10850313 bhavanti kila viśvātmaṃs | taṃ tvādyāhaṃ gatiṃ gatā
10850321 cirān mṛta-sutādāne | guruṇā kila coditau
10850323 āninyathuḥ pitṛ-sthānād | gurave guru-dakṣiṇām
10850331 tathā me kurutaṃ kāmaṃ | yuvāṃ yogeśvareśvarau
10850333 bhoja-rāja-hatān putrān | kāmaye draṣṭum āhṛtān
10850340 ṛṣir uvāca
10850341 evaṃ sañcoditau mātrā | rāmaḥ kṛṣṇaś ca bhārata
10850343 sutalaṃ saṃviviśatur | yoga-māyām upāśritau
10850351 tasmin praviṣṭāv upalabhya daitya-rāḍ
10850352 viśvātma-daivaṃ sutarāṃ tathātmanaḥ
10850353 tad-darśanāhlāda-pariplutāśayaḥ
10850354 sadyaḥ samutthāya nanāma sānvayaḥ
10850361 tayoḥ samānīya varāsanaṃ mudā | niviṣṭayos tatra mahātmanos tayoḥ
10850363 dadhāra pādāv avanijya taj jalaṃ | sa-vṛnda ā-brahma punad yad ambu ha
10850371 samarhayām āsa sa tau vibhūtibhir | mahārha-vastrābharaṇānulepanaiḥ
10850373 tāmbūla-dīpāmṛta-bhakṣaṇādibhiḥ | sva-gotra-vittātma-samarpaṇena ca
10850381 sa indraseno bhagavat-padāmbujaṃ | bibhran muhuḥ prema-vibhinnayā dhiyā
10850383 uvāca hānanda-jalākulekṣaṇaḥ | prahṛṣṭa-romā nṛpa gadgadākṣaram
10850390 balir uvāca
10850391 namo 'nantāya bṛhate | namaḥ kṛṣṇāya vedhase
10850393 sāṅkhya-yoga-vitānāya | brahmaṇe paramātmane
10850401 darśanaṃ vāṃ hi bhūtānāṃ | duṣprāpaṃ cāpy adurlabham
10850403 rajas-tamaḥ-svabhāvānāṃ | yan naḥ prāptau yadṛcchayā
10850411 daitya-dānava-gandharvāḥ | siddha-vidyādhra-cāraṇāḥ
10850413 yakṣa-rakṣaḥ-piśācāś ca | bhūta-pramatha-nāyakāḥ
10850421 viśuddha-sattva-dhāmny addhā | tvayi śāstra-śarīriṇi
10850423 nityaṃ nibaddha-vairās te | vayaṃ cānye ca tādṛśāḥ
10850431 kecanodbaddha-vaireṇa | bhaktyā kecana kāmataḥ
10850433 na tathā sattva-saṃrabdhāḥ | sannikṛṣṭāḥ surādayaḥ
10850441 idam ittham iti prāyas | tava yogeśvareśvara
10850443 na vidanty api yogeśā | yoga-māyāṃ kuto vayam
10850451 tan naḥ prasīda nirapekṣa-vimṛgya-yuṣmat
10850452 pādāravinda-dhiṣaṇānya-gṛhāndha-kūpāt
10850453 niṣkramya viśva-śaraṇāṅghry-upalabdha-vṛttiḥ
10850454 śānto yathaika uta sarva-sakhaiś carāmi
10850461 śādhy asmān īśitavyeśa | niṣpāpān kuru naḥ prabho
10850463 pumān yac chraddhayātiṣṭhaṃś | codanāyā vimucyate
10850470 śrī-bhagavān uvāca
10850471 āsan marīceḥ ṣaṭ putrā | ūrṇāyāṃ prathame 'ntare
10850473 devāḥ kaṃ jahasur vīkṣya | sutaṃ yabhitum udyatam
10850481 tenāsurīm agan yonim | adhunāvadya-karmaṇā
10850483 hiraṇyakaśipor jātā | nītās te yoga-māyayā
10850491 devakyā udare jātā | rājan kaṃsa-vihiṃsitāḥ
10850493 sā tān śocaty ātmajān svāṃs | ta ime 'dhyāsate 'ntike
10850501 ita etān praṇeṣyāmo | mātṛ-śokāpanuttaye
10850503 tataḥ śāpād vinirmaktā | lokaṃ yāsyanti vijvarāḥ
10850511 smarodgīthaḥ pariṣvaṅgaḥ | pataṅgaḥ kṣudrabhṛd ghṛṇī
10850513 ṣaḍ ime mat-prasādena | punar yāsyanti sad-gatim
10850521 ity uktvā tān samādāya | indrasenena pūjitau
10850523 punar dvāravatīm etya | mātuḥ putrān ayacchatām
10850531 tān dṛṣṭvā bālakān devī | putra-sneha-snuta-stanī
10850533 pariṣvajyāṅkam āropya | mūrdhny ajighrad abhīkṣṇaśaḥ
10850541 apāyayat stanaṃ prītā | suta-sparśa-parisnutam
10850543 mohitā māyayā viṣṇor | yayā sṛṣṭiḥ pravartate
10850551 pītvāmṛtaṃ payas tasyāḥ | pīta-śeṣaṃ gadā-bhṛtaḥ
10850553 nārāyaṇāṅga-saṃsparśa- | pratilabdhātma-darśanāḥ
10850561 te namaskṛtya govindaṃ | devakīṃ pitaraṃ balam
10850563 miṣatāṃ sarva-bhūtānāṃ | yayur dhāma divaukasām
10850571 taṃ dṛṣṭvā devakī devī | mṛtāgamana-nirgamam
10850573 mene su-vismitā māyāṃ | kṛṣṇasya racitāṃ nṛpa
10850581 evaṃ-vidhāny adbhutāni | kṛṣṇasya paramātmanaḥ
10850583 vīryāṇy ananta-vīryasya | santy anantāni bhārata
10850590 śrī-sūta uvāca
10850591 ya idam anuśṛṇoti śrāvayed vā murāreś
10850592 caritam amṛta-kīrter varṇitaṃ vyāsa-putraiḥ
10850593 jagad-agha-bhid alaṃ tad-bhakta-sat-karṇa-pūraṃ
10850594 bhagavati kṛta-citto yāti tat-kṣema-dhāma
10860010 śrī-rājovāca
10860011 brahman veditum icchāmaḥ | svasārāṃ rāma-kṛṣṇayoḥ
10860013 yathopayeme vijayo | yā mamāsīt pitāmahī
10860020 śrī-śuka uvāca
10860021 arjunas tīrtha-yātrāyāṃ | paryaṭann avanīṃ prabhuḥ
10860023 gataḥ prabhāsam aśṛṇon | mātuleyīṃ sa ātmanaḥ
10860031 duryodhanāya rāmas tāṃ | dāsyatīti na cāpare
10860033 tal-lipsuḥ sa yatir bhūtvā | tri-daṇḍī dvārakām agāt
10860041 tatra vai vārṣitān māsān | avātsīt svārtha-sādhakaḥ
10860043 pauraiḥ sabhājito 'bhīkṣṇaṃ | rāmeṇājānatā ca saḥ
10860051 ekadā gṛham ānīya | ātithyena nimantrya tam
10860053 śraddhayopahṛtaṃ bhaikṣyaṃ | balena bubhuje kila
10860061 so 'paśyat tatra mahatīṃ | kanyāṃ vīra-mano-harām
10860063 prīty-utphullekṣaṇas tasyāṃ | bhāva-kṣubdhaṃ mano dadhe
10860071 sāpi taṃ cakame vīkṣya | nārīṇāṃ hṛdayaṃ-gamam
10860073 hasantī vrīḍitāpaṅgī | tan-nyasta-hṛdayekṣaṇā
10860081 tāṃ paraṃ samanudhyāyann | antaraṃ prepsur arjunaḥ
10860083 na lebhe śaṃ bhramac-cittaḥ | kāmenāti-balīyasā
10860091 mahatyāṃ deva-yātrāyāṃ | ratha-sthāṃ durga-nirgatāṃ
10860093 jahārānumataḥ pitroḥ | kṛṣṇasya ca mahā-rathaḥ
10860101 ratha-stho dhanur ādāya | śūrāṃś cārundhato bhaṭān
10860103 vidrāvya krośatāṃ svānāṃ | sva-bhāgaṃ mṛga-rāḍ iva
10860111 tac chrutvā kṣubhito rāmaḥ | parvaṇīva mahārṇavaḥ
10860113 gṛhīta-pādaḥ kṛṣṇena | suhṛdbhiś cānusāntvitaḥ
10860121 prāhiṇot pāribarhāṇi | vara-vadhvor mudā balaḥ
10860123 mahā-dhanopaskarebha- | rathāśva-nara-yoṣitaḥ
10860130 śrī-śuka uvāca
10860131 kṛṣṇasyāsīd dvija-śreṣṭhaḥ | śrutadeva iti śrutaḥ
10860133 kṛṣṇaika-bhaktyā pūrṇārthaḥ | śāntaḥ kavir alampataḥ
10860141 sa uvāsa videheṣu | mithilāyāṃ gṛhāśramī
10860143 anīhayāgatāhārya- | nirvartita-nija-kriyaḥ
10860151 yātrā-mātraṃ tv ahar ahar | daivād upanamaty uta
10860153 nādhikaṃ tāvatā tuṣṭaḥ | kriyā cakre yathocitāḥ
10860161 tathā tad-rāṣṭra-pālo 'ṅga | bahulāśva iti śrutaḥ
10860163 maithilo niraham-māna | ubhāv apy acyuta-priyau
10860171 tayoḥ prasanno bhagavān | dārukeṇāhṛtaṃ ratham
10860173 āruhya sākaṃ munibhir | videhān prayayau prabhuḥ
10860181 nārado vāmadevo 'triḥ | kṛṣṇo rāmo 'sito 'ruṇiḥ
10860183 ahaṃ bṛhaspatiḥ kaṇvo | maitreyaś cyavanādayaḥ
10860191 tatra tatra tam āyāntaṃ | paurā jānapadā nṛpa
10860193 upatasthuḥ sārghya-hastā | grahaiḥ sūryam ivoditam
10860201 ānarta-dhanva-kuru-jāṅgala-kaṅka-matsya-
10860202 pāñcāla-kunti-madhu-kekaya-kośalārṇāḥ
10860203 anye ca tan-mukha-sarojam udāra-hāsa-
10860204 snigdhekṣaṇaṃ nṛpa papur dṛśibhir nr-nāryaḥ
10860211 tebhyaḥ sva-vīkṣaṇa-vinaṣṭa-tamisra-dṛgbhyaḥ
10860212 kṣemaṃ tri-loka-gurur artha-dṛśaṃ ca yacchan
10860213 śṛṇvan dig-anta-dhavalaṃ sva-yaśo 'śubha-ghnaṃ
10860214 gītaṃ surair nṛbhir agāc chanakair videhān
10860221 te 'cyutaṃ prāptam ākarṇya | paurā jānapadā nṛpa
10860223 abhīyur muditās tasmai | gṛhītārhaṇa-pāṇayaḥ
10860231 dṛṣṭvā ta uttamaḥ-ślokaṃ | prīty-utphulānanāśayāḥ
10860233 kair dhṛtāñjalibhir nemuḥ | śruta-pūrvāṃs tathā munīn
10860241 svānugrahāya samprāptaṃ | manvānau taṃ jagad-gurum
10860243 maithilaḥ śrutadevaś ca | pādayoḥ petatuḥ prabhoḥ
10860251 nyamantrayetāṃ dāśārham | ātithyena saha dvijaiḥ
10860253 maithilaḥ śrutadevaś ca | yugapat saṃhatāñjalī
10860261 bhagavāṃs tad abhipretya | dvayoḥ priya-cikīrṣayā
10860263 ubhayor āviśad geham | ubhābhyāṃ tad-alakṣitaḥ
10860271 śrāntān apy atha tān dūrāj | janakaḥ sva-gṛhāgatān
10860273 ānīteṣv āsanāgryeṣu | sukhāsīnān mahā-manāḥ
10860281 pravṛddha-bhaktyā uddharṣa- | hṛdayāsrāvilekṣaṇaḥ
10860283 natvā tad-aṅghrīn prakṣālya | tad-apo loka-pāvanīḥ
10860291 sa-kuṭumbo vahan mūrdhnā | pūjayāṃ cakra īśvarān
10860293 gandha-mālyāmbarākalpa- | dhūpa-dīpārghya-go-vṛṣaiḥ
10860301 vācā madhurayā prīṇann | idam āhānna-tarpitān
10860303 pādāv aṅka-gatau viṣṇoḥ | saṃspṛśañ chanakair mudā
10860310 śrī-bahulāśva uvāca
10860311 bhavān hi sarva-bhūtānām | ātmā sākṣī sva-dṛg vibho
10860313 atha nas tvat-padāmbhojaṃ | smaratāṃ darśanaṃ gataḥ
10860321 sva-vacas tad ṛtaṃ kartum | asmad-dṛg-gocaro bhavān
10860323 yad ātthaikānta-bhaktān me | nānantaḥ śrīr ajaḥ priyaḥ
10860331 ko nu tvac-caraṇāmbhojam | evaṃ-vid visṛjet pumān
10860333 niṣkiñcanānāṃ śāntānāṃ | munīnāṃ yas tvam ātma-daḥ
10860341 yo 'vatīrya yador vaṃśe | nṛṇāṃ saṃsaratām iha
10860343 yaśo vitene tac-chāntyai | trai-lokya-vṛjināpaham
10860351 namas tubhyaṃ bhagavate | kṛṣṇāyākuṇṭha-medhase
10860353 nārāyaṇāya ṛṣaye | su-śāntaṃ tapa īyuṣe
10860361 dināni katicid bhūman | gṛhān no nivasa dvijaiḥ
10860363 sametaḥ pāda-rajasā | punīhīdaṃ nimeḥ kulam
10860371 ity upāmantrito rājñā | bhagavāṃl loka-bhāvanaḥ
10860373 uvāsa kurvan kalyāṇaṃ | mithilā-nara-yoṣitām
10860381 śrutadevo 'cyutaṃ prāptaṃ | sva-gṛhāñ janako yathā
10860383 natvā munīn su-saṃhṛṣṭo | dhunvan vāso nanarta ha
10860391 tṛṇa-pīṭha-bṛṣīṣv etān | ānīteṣūpaveśya saḥ
10860393 svāgatenābhinandyāṅghrīn | sa-bhāryo 'vanije mudā
10860401 tad-ambhasā mahā-bhāga | ātmānaṃ sa-gṛhānvayam
10860403 snāpayāṃ cakra uddharṣo | labdha-sarva-manorathaḥ
10860411 phalārhaṇośīra-śivāmṛtāmbubhir | mṛdā surabhyā tulasī-kuśāmbuyaiḥ
10860413 ārādhayām āsa yathopapannayā | saparyayā sattva-vivardhanāndhasā
10860421 sa tarkayām āsa kuto mamānv abhūt | gṛhāndha-kupe patitasya saṅgamaḥ
10860423 yaḥ sarva-tīrthāspada-pāda-reṇubhiḥ | kṛṣṇena cāsyātma-niketa-bhūsuraiḥ
10860431 sūpaviṣṭān kṛtātithyān | śrutadeva upasthitaḥ
10860433 sa-bhārya-svajanāpatya | uvācāṅghry-abhimarśanaḥ
10860440 śrutadeva uvāca
10860441 nādya no darśanaṃ prāptaḥ | paraṃ parama-pūruṣaḥ
10860443 yarhīdaṃ śaktibhiḥ sṛṣṭvā | praviṣṭo hy ātma-sattayā
10860451 yathā śayānaḥ puruṣo | manasaivātma-māyayā
10860453 sṛṣṭvā lokaṃ paraṃ svāpnam | anuviśyāvabhāsate
10860461 śṛṇvatāṃ gadatāṃ śaśvad | arcatāṃ tvābhivandatām
10860463 ṇṛṇāṃ saṃvadatām antar | hṛdi bhāsy amalātmanām
10860471 hṛdi-stho 'py ati-dūra-sthaḥ | karma-vikṣipta-cetasām
10860473 ātma-śaktibhir agrāhyo | 'py anty upeta-guṇātmanām
10860481 namo 'stu te 'dhyātma-vidāṃ parātmane
10860482 anātmane svātma-vibhakta-mṛtyave
10860483 sa-kāraṇākāraṇa-liṅgam īyuṣe
10860484 sva-māyayāsaṃvṛta-ruddha-dṛṣṭaye
10860491 sa tvaṃ śādhi sva-bhṛtyān naḥ | kiṃ deva karavāma he
10860493 etad-anto nṛṇāṃ kleśo | yad bhavān akṣi-gocaraḥ
10860500 śrī-śuka uvāca
10860501 tad-uktam ity upākarṇya | bhagavān praṇatārti-hā
10860503 gṛhītvā pāṇinā pāṇiṃ | prahasaṃs tam uvāca ha
10860510 śrī-bhagavān uvāca
10860511 brahmaṃs te 'nugrahārthāya | samprāptān viddhy amūn munīn
10860513 sañcaranti mayā lokān | punantaḥ pāda-reṇubhiḥ
10860521 devāḥ kṣetrāṇi tīrthāni | darśana-sparśanārcanaiḥ
10860523 śanaiḥ punanti kālena | tad apy arhattamekṣayā
10860531 brāhmaṇo janmanā śreyān | sarveṣām prāṇinām iha
10860533 tapasā vidyayā tuṣṭyā | kim u mat-kalayā yutaḥ
10860541 na brāhmaṇān me dayitaṃ | rūpam etac catur-bhujam
10860543 sarva-veda-mayo vipraḥ | sarva-deva-mayo hy aham
10860551 duṣprajñā aviditvaivam | avajānanty asūyavaḥ
10860553 guruṃ māṃ vipram ātmānam | arcādāv ijya-dṛṣṭayaḥ
10860561 carācaram idaṃ viśvaṃ | bhāvā ye cāsya hetavaḥ
10860563 mad-rūpāṇīti cetasy | ādhatte vipro mad-īkṣayā
10860571 tasmād brahma-ṛṣīn etān | brahman mac-chraddhayārcaya
10860573 evaṃ ced arcito 'smy addhā | nānyathā bhūri-bhūtibhiḥ
10860580 śrī-śuka uvāca
10860581 sa itthaṃ prabhunādiṣṭaḥ | saha-kṛṣṇān dvijottamān
10860583 ārādhyaikātma-bhāvena | maithilaś cāpa sad-gatim
10860591 evaṃ sva-bhaktayo rājan | bhagavān bhakta-bhaktimān
10860593 uṣitvādiśya san-mārgaṃ | punar dvāravatīm agāt
10870010 śrī-parīkṣid uvāca
10870011 brahman brahmaṇy anirdeśye | nirguṇe guṇa-vṛttayaḥ
10870013 kathaṃ caranti śrutayaḥ | sākṣāt sad-asataḥ pare
10870020 śrī-śuka uvāca
10870021 buddhīndriya-manaḥ-prāṇān | janānām asṛjat prabhuḥ
10870023 mātrārthaṃ ca bhavārthaṃ ca | ātmane 'kalpanāya ca
10870031 saiṣā hy upaniṣad brāhmī | pūrveśāṃ pūrva-jair dhṛtā
10870033 śrraddhayā dhārayed yas tāṃ | kṣemaṃ gacched akiñcanaḥ
10870041 atra te varṇayiṣyāmi | gāthāṃ nārāyaṇānvitām
10870043 nāradasya ca saṃvādam | ṛṣer nārāyaṇasya ca
10870051 ekadā nārado lokān | paryaṭan bhagavat-priyaḥ
10870053 sanātanam ṛṣiṃ draṣṭuṃ | yayau nārāyaṇāśramam
10870061 yo vai bhārata-varṣe 'smin | kṣemāya svastaye nṛṇām
10870063 dharma-jñāna-śamopetam | ā-kalpād āsthitas tapaḥ
10870071 tatropaviṣṭam ṛṣibhiḥ | kalāpa-grāma-vāsibhiḥ
10870073 parītaṃ praṇato 'pṛcchad | idam eva kurūdvaha
10870081 tasmai hy avocad bhagavān | ṛṣīṇāṃ śṛṇvatām idam
10870083 yo brahma-vādaḥ pūrveṣāṃ | jana-loka-nivāsinām
10870090 śrī-bhagavān uvāca
10870091 svāyambhuva brahma-satraṃ | jana-loke 'bhavat purā
10870093 tatra-sthānāṃ mānasānāṃ | munīnām ūrdhva-retasām
10870101 śvetadvīpaṃ gatavati | tvayi draṣṭuṃ tad-īśvaram
10870103 brahma-vādaḥ su-saṃvṛttaḥ | śrutayo yatra śerate
10870105 tatra hāyam abhūt praśnas | tvaṃ māṃ yam anupṛcchasi
10870111 tulya-śruta-tapaḥ-śīlās | tulya-svīyāri-madhyamāḥ
10870113 api cakruḥ pravacanam | ekaṃ śuśrūṣavo 'pare
10870120 śrī-sanandana uvāca
10870121 sva-sṛṣṭam idam āpīya | śayānaṃ saha śaktibhiḥ
10870123 tad-ante bodhayāṃ cakrus | tal-liṅgaiḥ śrutayaḥ param
10870131 yathā śayānaṃ saṃrājaṃ | vandinas tat-parākramaiḥ
10870133 pratyūṣe 'bhetya su-ślokair | bodhayanty anujīvinaḥ
10870140 śrī-śrutaya ūcuḥ
10870141 jaya jaya jahy ajām ajita doṣa-gṛbhīta-guṇāṃ
10870142 tvam asi yad ātmanā samavaruddha-samasta-bhagaḥ
10870143 aga-jagad-okasām akhila-śakty-avabodhaka te
10870144 kvacid ajayātmanā ca carato 'nucaren nigamaḥ
10870151 bṛhad upalabdham etad avayanty avaśeṣatayā
10870152 yata udayāstam-ayau vikṛter mṛdi vāvikṛtāt
10870153 ata ṛṣayo dadhus tvayi mano-vacanācaritaṃ
10870154 katham ayathā bhavanti bhuvi datta-padāni nṛṇām
10870161 iti tava sūrayas try-adhipate 'khila-loka-mala-
10870162 kṣapaṇa-kathāmṛtābdhim avagāhya tapāṃsi jahuḥ
10870163 kim uta punaḥ sva-dhāma-vidhutāśaya-kāla-guṇāḥ
10870164 parama bhajanti ye padam ajasra-sukhānubhavam
10870171 dṛtaya iva śvasanty asu-bhṛto yadi te 'nuvidhā
10870172 mahad-aham-ādayo 'ṇḍam asṛjan yad-anugrahataḥ
10870173 puruṣa-vidho 'nvayo 'tra caramo 'nna-mayādiṣu yaḥ
10870174 sad-asataḥ paraṃ tvam atha yad eṣv avaśeṣam ṛtam
10870181 udaram upāsate ya ṛṣi-vartmasu kūrpa-dṛśaḥ
10870182 parisara-paddhatiṃ hṛdayam āruṇayo daharam
10870183 tata udagād ananta tava dhāma śiraḥ paramaṃ
10870184 punar iha yat sametya na patanti kṛtānta-mukhe
10870191 sva-kṛta-vicitra-yoniṣu viśann iva hetutayā
10870192 taratamataś cakāssy anala-vat sva-kṛtānukṛtiḥ
10870193 atha vitathāsv amūṣv avitathāṃ tava dhāma samaṃ
10870194 viraja-dhiyo 'nuyanty abhivipaṇyava eka-rasam
10870201 sva-kṛta-pureṣv amīṣv abahir-antara-saṃvaraṇaṃ
10870202 tava puruṣaṃ vadanty akhila-śakti-dhṛto 'ṃśa-kṛtam
10870203 iti nṛ-gatiṃ vivicya kavayo nigamāvapanaṃ
10870204 bhavata upāsate 'ṅghrim abhavam bhuvi viśvasitāḥ
10870211 duravagamātma-tattva-nigamāya tavātta-tanoś
10870212 carita-mahāmṛtābdhi-parivarta-pariśramaṇāḥ
10870213 na parilaṣanti kecid apavargam apīśvara te
10870214 caraṇa-saroja-haṃsa-kula-saṅga-visṛṣṭa-gṛhāḥ
10870221 tvad-anupathaṃ kulāyam idam ātma-suhṛt-priya-vac
10870222 carati tathonmukhe tvayi hite priya ātmani ca
10870223 na bata ramanty aho asad-upāsanayātma-hano
10870224 yad-anuśayā bhramanty uru-bhaye ku-śarīra-bhṛtaḥ
10870231 nibhṛta-marun-mano-'kṣa-dṛḍha-yoga-yujo hṛdi yan
10870232 munaya upāsate tad arayo 'pi yayuḥ smaraṇāt
10870233 striya uragendra-bhoga-bhuja-daṇḍa-viṣakta-dhiyo
10870234 vayam api te samāḥ sama-dṛśo 'ṅghri-saroja-sudhāḥ
10870241 ka iha nu veda batāvara-janma-layo 'gra-saraṃ
10870242 yata udagād ṛṣir yam anu deva-gaṇā ubhaye
10870243 tarhi na san na cāsad ubhayaṃ na ca kāla-javaḥ
10870244 kim api na tatra śāstram avakṛṣya śayīta yadā
10870251 janim asataḥ sato mṛtim utātmani ye ca bhidāṃ
10870252 vipaṇam ṛtaṃ smaranty upadiśanti ta ārupitaiḥ
10870253 tri-guṇa-mayaḥ pumān iti bhidā yad abodha-kṛtā
10870254 tvayi na tataḥ paratra sa bhaved avabodha-rase
10870261 sad iva manas tri-vṛt tvayi vibhāty asad ā-manujāt
10870262 sad abhimṛśanty aśeṣam idam ātmatayātma-vidaḥ
10870263 na hi vikṛtiṃ tyajanti kanakasya tad-ātmatayā
10870264 sva-kṛtam anupraviṣṭam idam ātmatayāvasitam
10870271 tava pari ye caranty akhila-sattva-niketatayā
10870272 ta uta padākramanty avigaṇayya śiro nirṛteḥ
10870273 parivayase paśūn iva girā vibudhān api tāṃs
10870274 tvayi kṛta-sauhṛdāḥ khalu punanti na ye vimukhāḥ
10870281 tvam akaraṇaḥ sva-rāḍ akhila-kāraka-śakti-dharas
10870282 tava balim udvahanti samadanty ajayānimiṣāḥ
10870283 varṣa-bhujo 'khila-kṣiti-pater iva viśva-sṛjo
10870284 vidadhati yatra ye tv adhikṛtā bhavataś cakitāḥ
10870291 sthira-cara-jātayaḥ syur ajayottha-nimitta-yujo
10870292 vihara udīkṣayā yadi parasya vimukta tataḥ
10870293 na hi paramasya kaścid aparo na paraś ca bhaved
10870294 viyata ivāpadasya tava śūnya-tulāṃ dadhataḥ
10870301 aparimitā dhruvās tanu-bhṛto yadi sarva-gatās
10870302 tarhi na śāsyateti niyamo dhrava netarathā
10870303 ajani ca yan-mayaṃ tad avimucya niyantṛ bhavet
10870304 samam anujānatāṃ yad amataṃ mata-duṣṭatayā
10870311 na ghaṭata udbhavaḥ prakṛti-pūruṣayor ajayor
10870312 ubhaya-yujā bhavanty asu-bhṛto jala-budbuda-vat
10870313 tvayi ta ime tato vividha-nāma-guṇaiḥ parame
10870314 sarita ivārṇave madhuni lilyur aśeṣa-rasāḥ
10870321 nṛṣu tava mayayā bhramam amīṣv avagatya bhṛśaṃ
10870322 tvayi su-dhiyo 'bhave dadhati bhāvam anuprabhavam
10870323 katham anuvartatāṃ bhava-bhayaṃ tava yad bhru-kuṭiḥ
10870324 sṛjati muhus tri-nemir abhavac-charaṇeṣu bhayam
10870331 vijita-hṛṣīka-vāyubhir adānta-manas tura-gaṃ
10870332 ya iha yatanti yantum ati-lolam upāya-khidaḥ
10870333 vyasana-śatānvitāḥ samavahāya guroś caraṇaṃ
10870334 vaṇija ivāja santy akṛta-karṇa-dharā jaladhau
10870341 svajana-sutātma-dāra-dhana-dhāma-dharāsu-rathais
10870342 tvayi sati kiṃ nṛṇām śrayata ātmani sarva-rase
10870343 iti sad ajānatāṃ mithunato rataye caratāṃ
10870344 sukhayati ko nv iha sva-vihate sva-nirasta-bhage
10870351 bhuvi puru-puṇya-tīrtha-sadanāny ṛṣayo vimadās
10870352 ta uta bhavat-padāmbuja-hṛdo 'gha-bhid-aṅghri-jalāḥ
10870353 dadhati sakṛn manas tvayi ya ātmani nitya-sukhe
10870354 na punar upāsate puruṣa-sāra-harāvasathān
10870361 sata idaṃ utthitaṃ sad iti cen nanu tarka-hataṃ
10870362 vyabhicarati kva ca kva ca mṛṣā na tathobhaya-yuk
10870363 vyavahṛtaye vikalpa iṣito 'ndha-paramparayā
10870364 bhramayati bhāratī ta uru-vṛttibhir uktha-jaḍān
10870371 na yad idam agra āsa na bhaviṣyad ato nidhanād
10870372 anu mitam antarā tvayi vibhāti mṛṣaika-rase
10870373 ata upamīyate draviṇa-jāti-vikalpa-pathair
10870374 vitatha-mano-vilāsam ṛtam ity avayanty abudhāḥ
10870381 sa yad ajayā tv ajām anuśayīta guṇāṃś ca juṣan
10870382 bhajati sarūpatāṃ tad anu mṛtyum apeta-bhagaḥ
10870383 tvam uta jahāsi tām ahir iva tvacam ātta-bhago
10870384 mahasi mahīyase 'ṣṭa-guṇite 'parimeya-bhagaḥ
10870391 yadi na samuddharanti yatayo hṛdi kāma-jaṭā
10870392 duradhigamo 'satāṃ hṛdi gato 'smṛta-kaṇṭha-maṇiḥ
10870393 asu-tṛpa-yoginām ubhayato 'py asukhaṃ bhagavann
10870394 anapagatāntakād anadhirūḍha-padād bhavataḥ
10870401 tvad avagamī na vetti bhavad-uttha-śubhāśubhayor
10870402 guṇa-viguṇānvayāṃs tarhi deha-bhṛtāṃ ca giraḥ
10870403 anu-yugam anv-ahaṃ sa-guṇa gīta-paramparayā
10870404 śravaṇa-bhṛto yatas tvam apavarga-gatir manu-jaiḥ
10870411 dyu-pataya eva te na yayur antam anantatayā
10870412 tvam api yad-antarāṇḍa-nicayā nanu sāvaraṇāḥ
10870413 kha iva rajāṃsi vānti vayasā saha yac chrutayas
10870414 tvayi hi phalanty atan-nirasanena bhavan-nidhanāḥ
10870420 śrī-bhagavān uvāca
10870421 ity etad brahmaṇaḥ putrā | āśrutyātmānuśāsanam
10870423 sanandanam athānarcuḥ | siddhā jñātvātmano gatim
10870431 ity aśeṣa-samāmnāya- | purāṇopaniṣad-rasaḥ
10870433 samuddhṛtaḥ pūrva-jātair | vyoma-yānair mahātmabhiḥ
10870441 tvaṃ caitad brahma-dāyāda | śraddhayātmānuśāsanam
10870443 dhārayaṃś cara gāṃ kāmaṃ | kāmānāṃ bharjanaṃ nṛṇām
10870450 śrī-śuka uvāca
10870451 evaṃ sa ṛṣiṇādiṣṭaṃ | gṛhītvā śraddhayātmavān
10870453 pūrṇaḥ śruta-dharo rājann | āha vīra-vrato muniḥ
10870460 śrī-nārada uvāca
10870461 namas tasmai bhagavate | kṛṣṇāyāmala-kīrtaye
10870463 yo dhatte sarva-bhūtānām | abhavāyośatīḥ kalāḥ
10870471 ity ādyam ṛṣim ānamya | tac-chiṣyāṃś ca mahātmanaḥ
10870473 tato 'gād āśramaṃ sākṣāt | pitur dvaipāyanasya me
10870481 sabhājito bhagavatā | kṛtāsana-parigrahaḥ
10870483 tasmai tad varṇayām āsa | nārāyaṇa-mukhāc chrutam
10870491 ity etad varṇitaṃ rājan | yan naḥ praśnaḥ kṛtas tvayā
10870493 yathā brahmaṇy anirdeśye | nīṛguṇe 'pi manaś caret
10870501 yo 'syotprekṣaka ādi-madhya-nidhane yo 'vyakta-jīveśvaro
10870502 yaḥ sṛṣṭvedam anupraviśya ṛṣiṇā cakre puraḥ śāsti tāḥ
10870503 yaṃ sampadya jahāty ajām anuśayī suptaḥ kulāyaṃ yathā
10870504 taṃ kaivalya-nirasta-yonim abhayaṃ dhyāyed ajasraṃ harim
10880010 śrī-rājovāca
10880011 devāsura-manuṣyesu | ye bhajanty aśivaṃ śivam
10880013 prāyas te dhanino bhojā | na tu lakṣmyāḥ patiṃ harim
10880021 etad veditum icchāmaḥ | sandeho 'tra mahān hi naḥ
10880023 viruddha-śīlayoḥ prabhvor | viruddhā bhajatāṃ gatiḥ
10880030 śrī-śuka uvāca
10880031 śivaḥ śakti-yutaḥ śaśvat | tri-liṅgo guṇa-saṃvṛtaḥ
10880033 vaikārikas taijasaś ca | tāmasaś cety ahaṃ tridhā
10880041 tato vikārā abhavan | ṣoḍaśāmīṣu kañcana
10880043 upadhāvan vibhūtīnāṃ | sarvāsām aśnute gatim
10880051 harir hi nirguṇaḥ sākṣāt | puruṣaḥ prakṛteḥ paraḥ
10880053 sa sarva-dṛg upadraṣṭā | taṃ bhajan nirguṇo bhavet
10880061 nivṛtteṣv aśva-medheṣu | rājā yuṣmat-pitāmahaḥ
10880063 śṛṇvan bhagavato dharmān | apṛcchad idam acyutam
10880071 sa āha bhagavāṃs tasmai | prītaḥ śuśrūṣave prabhuḥ
10880073 nṛṇāṃ niḥśreyasārthāya | yo 'vatīrṇo yadoḥ kule
10880080 śrī-bhagavān uvāca
10880081 yasyāham anugṛhṇāmi | hariṣye tad-dhanaṃ śanaiḥ
10880083 tato 'dhanaṃ tyajanty asya | svajanā duḥkha-duḥkhitam
10880091 sa yadā vitathodyogo | nirviṇṇaḥ syād dhanehayā
10880093 mat-paraiḥ kṛta-maitrasya | kariṣye mad-anugraham
10880101 tad brahma paramaṃ sūkṣmaṃ | cin-mātraṃ sad anantakam
10880103 vijñāyātmatayā dhīraḥ | saṃsārāt parimucyate
10880111 ato māṃ su-durārādhyaṃ | hitvānyān bhajate janaḥ
10880113 tatas ta āśu-toṣebhyo | labdha-rājya-śriyoddhatāḥ
10880115 mattāḥ pramattā vara-dān | vismayanty avajānate
10880120 śrī-śuka uvāca
10880121 śāpa-prasādayor īśā | brahma-viṣṇu-śivādayaḥ
10880123 sadyaḥ śāpa-prasādo 'ṅga | śivo brahmā na cācyutaḥ
10880131 atra codāharantīmam | itihāsaṃ purātanam
10880133 vṛkāsurāya giriśo | varaṃ dattvāpa saṅkaṭam
10880141 vṛko nāmāsuraḥ putraḥ | śakuneḥ pathi nāradam
10880143 dṛṣṭvāśu-toṣaṃ papraccha | deveṣu triṣu durmatiḥ
10880151 sa āha devaṃ giriśam | upādhāvāśu siddhyasi
10880153 yo 'lpābhyāṃ guṇa-doṣābhyām | āśu tuṣyati kupyati
10880161 daśāsya-bāṇayos tuṣṭaḥ | stuvator vandinor iva
10880163 aiśvaryam atulaṃ dattvā | tata āpa su-saṅkaṭam
10880171 ity ādiṣṭas tam asura | upādhāvat sva-gātrataḥ
10880173 kedāra ātma-kravyeṇa | juhvāno gni-mukhaṃ haram
10880181 devopalabdhim aprāpya | nirvedāt saptame 'hani
10880183 śiro 'vṛścat sudhitinā | tat-tīrtha-klinna-mūrdhajam
10880191 tadā mahā-kāruṇiko sa dhūrjaṭir | yathā vayaṃ cāgnir ivotthito 'nalāt
10880193 nigṛhya dorbhyāṃ bhujayor nyavārayat | tat-sparśanād bhūya upaskṛtākṛtiḥ
10880201 tam āha cāṅgālam alaṃ vṛṇīṣva me | yathābhikāmaṃ vitarāmi te varam
10880203 prīyeya toyena nṛṇāṃ prapadyatām | aho tvayātmā bhṛśam ardyate vṛthā
10880211 devaṃ sa vavre pāpīyān | varaṃ bhūta-bhayāvaham
10880213 yasya yasya karaṃ śīrṣṇi | dhāsye sa mriyatām iti
10880221 tac chrutvā bhagavān rudro | durmanā iva bhārata
10880223 oṃ iti prahasaṃs tasmai | dade 'her amṛtaṃ yathā
10880231 sa tad-vara-parīkṣārthaṃ | śambhor mūrdhni kilāsuraḥ
10880233 sva-hastaṃ dhātum ārebhe | so 'bibhyat sva-kṛtāc chivaḥ
10880241 tenopasṛṣṭaḥ santrastaḥ | parādhāvan sa-vepathuḥ
10880243 yāvad antaṃ divo bhūmeḥ | kaṣṭhānām udagād udak
10880251 ajānantaḥ prati-vidhiṃ | tūṣṇīm āsan sureśvarāḥ
10880253 tato vaikuṇṭham agamad | bhāsvaraṃ tamasaḥ param
10880261 yatra nārāyaṇaḥ sākṣān | nyāsināṃ paramo gatiḥ
10880263 śāntānāṃ nyasta-daṇḍānāṃ | yato nāvartate gataḥ
10880271 taṃ tathā vyasanaṃ dṛṣṭvā | bhagavān vṛjinārdanaḥ
10880273 dūrāt pratyudiyād bhūtvā | baṭuko yoga-māyayā
10880281 mekhalājina-daṇḍākṣais | tejasāgnir iva jvalan
10880283 abhivādayām āsa ca taṃ | kuśa-pāṇir vinīta-vat
10880290 śrī-bhagavān uvāca
10880291 śākuneya bhavān vyaktaṃ | śrāntaḥ kiṃ dūram āgataḥ
10880293 kṣaṇaṃ viśramyatāṃ puṃsa | ātmāyaṃ sarva-kāma-dhuk
10880301 yadi naḥ śravaṇāyālaṃ | yuṣmad-vyavasitaṃ vibho
10880303 bhaṇyatāṃ prāyaśaḥ pumbhir | dhṛtaiḥ svārthān samīhate
10880310 śrī-śuka uvāca
10880311 evaṃ bhagavatā pṛṣṭo | vacasāmṛta-varṣiṇā
10880313 gata-klamo 'bravīt tasmai | yathā-pūrvam anuṣṭhitam
10880320 śrī-bhagavān uvāca
10880321 evaṃ cet tarhi tad-vākyaṃ | na vayaṃ śraddadhīmahi
10880323 yo dakṣa-śāpāt paiśācyaṃ | prāptaḥ preta-piśāca-rāṭ
10880331 yadi vas tatra viśrambho | dānavendra jagad-gurau
10880333 tarhy aṅgāśu sva-śirasi | hastaṃ nyasya pratīyatām
10880341 yady asatyaṃ vacaḥ śambhoḥ | kathañcid dānavarṣabha
10880343 tadainaṃ jahy asad-vācaṃ | na yad vaktānṛtaṃ punaḥ
10880351 itthaṃ bhagavataś citrair | vacobhiḥ sa su-peśalaiḥ
10880353 bhinna-dhīr vismṛtaḥ śīrṣṇi | sva-hastaṃ kumatir nyadhāt
10880361 athāpatad bhinna-śirāḥ | vrajāhata iva kṣaṇāt
10880363 jaya-śabdo namaḥ-śabdaḥ | sādhu-śabdo 'bhavad divi
10880371 mumucuḥ puṣpa-varṣāṇi | hate pāpe vṛkāsure
10880373 devarṣi-pitṛ-gandharvā | mocitaḥ saṅkaṭāc chivaḥ
10880381 muktaṃ giriśam abhyāha | bhagavān puruṣottamaḥ
10880383 aho deva mahā-deva | pāpo 'yaṃ svena pāpmanā
10880391 hataḥ ko nu mahatsv īśa | jantur vai kṛta-kilbiṣaḥ
10880393 kṣemī syāt kim u viśveśe | kṛtāgasko jagad-gurau
10880401 ya evam avyākṛta-śakty-udanvataḥ | parasya sākṣāt paramātmano hareḥ
10880403 giritra-mokṣaṃ kathayec chṛṇoti vā | vimucyate saṃsṛtibhis tathāribhiḥ
10890010 śrī-śuka uvāca
10890011 sarasvatyās taṭe rājann | ṛṣayaḥ satram āsata
10890013 vitarkaḥ samabhūt teṣāṃ | triṣv adhīśeṣu ko mahān
10890021 tasya jijñāsayā te vai | bhṛguṃ brahma-sutaṃ nṛpa
10890023 taj-jñaptyai preṣayām āsuḥ | so 'bhjagād brahmaṇaḥ sabhām
10890031 na tasmai prahvaṇaṃ stotraṃ | cakre sattva-parīkṣayā
10890033 tasmai cukrodha bhagavān | prajvalan svena tejasā
10890041 sa ātmany utthitam manyum | ātmajāyātmanā prabhuḥ
10890043 aśīśamad yathā vahniṃ | sva-yonyā vāriṇātma-bhūḥ
10890051 tataḥ kailāsam agamat | sa taṃ devo maheśvaraḥ
10890053 parirabdhuṃ samārebha | utthāya bhrātaraṃ mudā
10890061 naicchat tvam asy utpatha-ga | iti devaś cukopa ha
10890063 śūlam udyamya taṃ hantum | ārebhe tigma-locanaḥ
10890071 patitvā pādayor devī | sāntvayām āsa taṃ girā
10890073 atho jagāma vaikuṇṭhaṃ | yatra devo janārdanaḥ
10890081 śayānaṃ śriya utsaṅge | padā vakṣasy atāḍayat
10890083 tata utthāya bhagavān | saha lakṣmyā satāṃ gatiḥ
10890091 sva-talpād avaruhyātha | nanāma śirasā munim
10890093 āha te svāgataṃ brahman | niṣīdātrāsane kṣaṇam
10890095 ajānatām āgatān vaḥ | kṣantum arhatha naḥ prabho
10890101 punīhi saha-lokaṃ māṃ | loka-pālāṃś ca mad-gatān
10890103 pādodakena bhavatas | tīrthānāṃ tīrtha-kāriṇā
10890111 adyāhaṃ bhagavaṃl lakṣmyā | āsam ekānta-bhājanam
10890113 vatsyaty urasi me bhūtir | bhavat-pāda-hatāṃhasaḥ
10890120 śrī-śuka uvāca
10890121 evaṃ bruvāṇe vaikuṇṭhe | bhṛgus tan-mandrayā girā
10890123 nirvṛtas tarpitas tūṣṇīṃ | bhakty-utkaṇṭho 'śru-locanaḥ
10890131 punaś ca satram āvrajya | munīnāṃ brahma-vādinām
10890133 svānubhūtam aśeṣeṇa | rājan bhṛgur avarṇayat
10890141 tan niśamyātha munayo | vismitā mukta-saṃśayāḥ
10890143 bhūyāṃsaṃ śraddadhur viṣṇuṃ | yataḥ śāntir yato 'bhayam
10890151 dharmaḥ sākṣād yato jñānaṃ | vairāgyaṃ ca tad-anvitam
10890153 aiśvaryaṃ cāṣṭadhā yasmād | yaśaś cātma-malāpaham
10890161 munīnāṃ nyasta-daṇḍānāṃ | śāntānāṃ sama-cetasām
10890163 akiñcanānāṃ sādhūnāṃ | yam āhuḥ paramāṃ gatim
10890171 sattvaṃ yasya priyā mūrtir | brāhmaṇās tv iṣṭa-devatāḥ
10890173 bhajanty anāśiṣaḥ śāntā | yaṃ vā nipuṇa-buddhayaḥ
10890181 tri-vidhākṛtayas tasya | rākṣasā asurāḥ surāḥ
10890183 guṇinyā māyayā sṛṣṭāḥ | sattvaṃ tat tīrtha-sādhanam
10890190 śrī-śuka uvāca
10890191 itthaṃ sārasvatā viprā | nṛṇām saṃśaya-nuttaye
10890193 puruṣasya padāmbhoja- | sevayā tad-gatiṃ gatāḥ
10890200 śrī-sūta uvāca
10890201 ity etan muni-tanayāsya-padma-gandha
10890202 pīyūṣaṃ bhava-bhaya-bhit parasya puṃsaḥ
10890203 su-ślokaṃ śravaṇa-puṭaiḥ pibaty abhīkṣṇam
10890204 pāntho 'dhva-bhramaṇa-pariśramaṃ jahāti
10890210 śrī-śuka uvāca
10890211 ekadā dvāravatyāṃ tu | vipra-patnyāḥ kumārakaḥ
10890213 jāta-mātro bhuvaṃ spṛṣṭvā | mamāra kila bhārata
10890221 vipro gṛhītvā mṛtakaṃ | rāja-dvāry upadhāya saḥ
10890223 idaṃ provāca vilapann | āturo dīna-mānasaḥ
10890231 brahma-dviṣaḥ śaṭha-dhiyo | lubdhasya viṣayātmanaḥ
10890233 kṣatra-bandhoḥ karma-doṣāt | pañcatvaṃ me gato 'rbhakaḥ
10890241 hiṃsā-vihāraṃ nṛpatiṃ | duḥśīlam ajitendriyam
10890243 prajā bhajantyaḥ sīdanti | daridrā nitya-duḥkhitāḥ
10890251 evaṃ dvitīyaṃ viprarṣis | tṛtīyaṃ tv evam eva ca
10890253 visṛjya sa nṛpa-dvāri | tāṃ gāthāṃ samagāyata
10890261 tām arjuna upaśrutya | karhicit keśavāntike
10890263 parete navame bāle | brāhmaṇaṃ samabhāṣata
10890271 kiṃ svid brahmaṃs tvan-nivāse | iha nāsti dhanur-dharaḥ
10890273 rājanya-bandhur ete vai | brāhmaṇāḥ satram āsate
10890281 dhana-dārātmajāpṛktā | yatra śocanti brāhmaṇāḥ
10890283 te vai rājanya-veṣeṇa | naṭā jīvanty asum-bharāḥ
10890291 ahaṃ prajāḥ vāṃ bhagavan | rakṣiṣye dīnayor iha
10890293 anistīrṇa-pratijño 'gniṃ | pravekṣye hata-kalmaṣaḥ
10890300 śrī-brāhmaṇa uvāca
10890301 saṅkarṣaṇo vāsudevaḥ | pradyumno dhanvināṃ varaḥ
10890303 aniruddho 'prati-ratho | na trātuṃ śaknuvanti yat
10890311 tat kathaṃ nu bhavān karma | duṣkaraṃ jagad-īśvaraiḥ
10890313 tvaṃ cikīrṣasi bāliśyāt | tan na śraddadhmahe vayam
10890320 śrī-arjuna uvāca
10890321 nāhaṃ saṅkarṣaṇo brahman | na kṛṣṇaḥ kārṣṇir eva ca
10890323 ahaṃ vā arjuno nāma | gāṇḍīvaṃ yasya vai dhanuḥ
10890331 māvamaṃsthā mama brahman | vīryaṃ tryambaka-toṣaṇam
10890333 mṛtyuṃ vijitya pradhane | āneṣye te prajāḥ prabho
10890341 evaṃ viśrambhito vipraḥ | phālgunena parantapa
10890343 jagāma sva-gṛhaṃ prītaḥ | pārtha-vīryaṃ niśāmayan
10890351 prasūti-kāla āsanne | bhāryāyā dvija-sattamaḥ
10890353 pāhi pāhi prajāṃ mṛtyor | ity āhārjunam āturaḥ
10890361 sa upaspṛśya śucy ambho | namaskṛtya maheśvaram
10890363 divyāny astrāṇi saṃsmṛtya | sajyaṃ gāṇḍīvam ādade
10890371 nyaruṇat sūtikāgāraṃ | śarair nānāstra-yojitaiḥ
10890373 tiryag ūrdhvam adhaḥ pārthaś | cakāra śara-pañjaram
10890381 tataḥ kumāraḥ sañjāto | vipra-patnyā rudan muhuḥ
10890383 sadyo 'darśanam āpede | sa-śarīro vihāyasā
10890391 tadāha vipro vijayaṃ | vinindan kṛṣṇa-sannidhau
10890393 mauḍhyaṃ paśyata me yo 'haṃ | śraddadhe klība-katthanam
10890401 na pradyumno nāniruddho | na rāmo na ca keśavaḥ
10890403 yasya śekuḥ paritrātuṃ | ko 'nyas tad-aviteśvaraḥ
10890411 dhig arjunaṃ mṛṣā-vādaṃ | dhig ātma-ślāghino dhanuḥ
10890413 daivopasṛṣṭaṃ yo mauḍhyād | āninīṣati durmatiḥ
10890421 evaṃ śapati viprarṣau | vidyām āsthāya phālgunaḥ
10890423 yayau saṃyamanīm āśu | yatrāste bhagavān yamaḥ
10890431 viprāpatyam acakṣāṇas | tata aindrīm agāt purīm
10890433 āgneyīṃ nairṛtīṃ saumyāṃ | vāyavyāṃ vāruṇīm atha
10890441 rasātalaṃ nāka-pṛṣṭhaṃ | dhiṣṇyāny anyāny udāyudhaḥ
10890443 tato 'labdha-dvija-suto | hy anistīrṇa-pratiśrutaḥ
10890445 agniṃ vivikṣuḥ kṛṣṇena | pratyuktaḥ pratiṣedhatā
10890451 darśaye dvija-sūnūṃs te | māvajñātmānam ātmanā
10890453 ye te naḥ kīrtiṃ vimalāṃ | manuṣyāḥ sthāpayiṣyanti
10890461 iti sambhāṣya bhagavān | arjunena saheśvaraḥ
10890463 divyaṃ sva-ratham āsthāya | pratīcīṃ diśam āviśat
10890471 sapta dvīpān sa-sindhūṃś ca | sapta sapta girīn atha
10890473 lokālokaṃ tathātītya | viveśa su-mahat tamaḥ
10890481 tatrāśvāḥ śaibya-sugrīva- | meghapuṣpa-balāhakāḥ
10890483 tamasi bhraṣṭa-gatayo | babhūvur bharatarṣabha
10890491 tān dṛṣṭvā bhagavān kṛṣṇo | mahā-yogeśvareśvaraḥ
10890493 sahasrāditya-saṅkāśaṃ | sva-cakraṃ prāhiṇot puraḥ
10890501 tamaḥ su-ghoraṃ gahanaṃ kṛtaṃ mahad
10890502 vidārayad bhūri-tareṇa rociṣā
10890503 mano-javaṃ nirviviśe sudarśanaṃ
10890504 guṇa-cyuto rāma-śaro yathā camūḥ
10890511 dvāreṇa cakrānupathena tat tamaḥ | paraṃ paraṃ jyotir ananta-pāram
10890513 samaśnuvānaṃ prasamīkṣya phālgunaḥ | pratāḍitākṣo pidadhe 'kṣiṇī ubhe
10890521 tataḥ praviṣṭaḥ salilaṃ nabhasvatā | balīyasaijad-bṛhad-ūrmi-bhūṣaṇam
10890523 tatrādbhutaṃ vai bhavanaṃ dyumat-tamaṃ | bhrājan-maṇi-stambha-sahasra-
śobhitam
10890531 tasmin mahā-bhogam anantam adbhutaṃ
10890532 sahasra-mūrdhanya-phaṇā-maṇi-dyubhiḥ
10890533 vibhrājamānaṃ dvi-guṇekṣaṇolbaṇaṃ
10890534 sitācalābhaṃ śiti-kaṇṭha-jihvam
10890541 dadarśa tad-bhoga-sukhāsanaṃ vibhuṃ
10890542 mahānubhāvaṃ puruṣottamottamam
10890543 sāndrāmbudābhaṃ su-piśaṅga-vāsasaṃ
10890544 prasanna-vaktraṃ rucirāyatekṣaṇam
10890551 mahā-maṇi-vrāta-kirīṭa-kuṇḍala
10890552 prabhā-parikṣipta-sahasra-kuntalam
10890553 pralamba-cārv-aṣṭa-bhujaṃ sa-kaustubhaṃ
10890554 śrīvatsa-lakṣmaṃ vana-mālayāvṛtam
10890561 mahā-maṇi-vrāta-kirīṭa-kuṇḍala
10890562 prabhā-parikṣipta-sahasra-kuntalam
10890563 pralamba-cārv-aṣṭa-bhujaṃ sa-kaustubhaṃ
10890564 śrīvatsa-lakṣmaṃ vana-mālayāvṛtam
10890571 vavanda ātmānam anantam acyuto | jiṣṇuś ca tad-darśana-jāta-sādhvasaḥ
10890573 tāv āha bhūmā parameṣṭhināṃ prabhur | beddhāñjalī sa-smitam ūrjayā girā
10890581 dvijātmajā me yuvayor didṛkṣuṇā | mayopanītā bhuvi dharma-guptaye
10890583 kalāvatīrṇāv avaner bharāsurān | hatveha bhūyas tvarayetam anti me
10890591 pūrṇa-kāmāv api yuvāṃ | nara-nārāyaṇāv ṛṣī
10890593 dharmam ācaratāṃ sthityai | ṛṣabhau loka-saṅgraham
10890601 ity ādiṣṭau bhagavatā | tau kṛṣṇau parame-ṣṭhinā
10890603 oṃ ity ānamya bhūmānam | ādāya dvija-dārakān
10890611 nyavartetāṃ svakaṃ dhāma | samprahṛṣṭau yathā-gatam
10890613 viprāya dadatuḥ putrān | yathā-rūpaṃ yathā-vayaḥ
10890621 niśāmya vaiṣṇavaṃ dhāma | pārthaḥ parama-vismitaḥ
10890623 yat kiñcit pauruṣaṃ puṃsāṃ | mene kṛṣṇānukampitam
10890631 itīdṛśāny anekāni | vīryāṇīha pradarśayan
10890633 bubhuje viṣayān grāmyān | īje cāty-urjitair makhaiḥ
10890641 pravavarṣākhilān kāmān | prajāsu brāhmaṇādiṣu
10890643 yathā-kālaṃ yathaivendro | bhagavān śraiṣṭhyam āsthitaḥ
10890651 hatvā nṛpān adharmiṣṭhān | ghāṭayitvārjunādibhiḥ
10890653 añjasā vartayām āsa | dharmaṃ dharma-sutādibhiḥ
10900010 śrī-śuka uvāca
10900011 sukhaṃ sva-puryāṃ nivasan | dvārakāyāṃ śriyaḥ patiḥ
10900013 sarva-sampat-samṛddhāyāṃ | juṣṭāyāṃ vṛṣṇi-puṅgavaiḥ
10900021 strībhiś cottama-veṣābhir | nava-yauvana-kāntibhiḥ
10900023 kandukādibhir harmyeṣu | krīḍantībhis taḍid-dyubhiḥ
10900031 nityaṃ saṅkula-mārgāyāṃ | mada-cyudbhir mataṅ-gajaiḥ
10900041 sv-alaṅkṛtair bhaṭair aśvai | rathaiś ca kanakojjvalaiḥ
10900043 udyānopavanāḍhyāyāṃ | puṣpita-druma-rājiṣu
10900051 nirviśad-bhṛṅga-vihagair | nāditāyāṃ samantataḥ
10900053 reme ṣoḍaśa-sāhasra- | patnīnāṃ eka-vallabhaḥ
10900061 tāvad vicitra-rūpo 'sau | tad-geheṣu maharddhiṣu
10900063 protphullotpala-kahlāra- | kumudāmbhoja-reṇubhiḥ
10900071 vāsitāmala-toyeṣu | kūjad-dvija-kuleṣu ca
10900073 vijahāra vigāhyāmbho | hradinīṣu mahodayaḥ
10900075 kuca-kuṅkuma-liptāṅgaḥ | parirabdhaś ca yoṣitām
10900081 upagīyamāno gandharvair | mṛdaṅga-paṇavānakān
10900083 vādayadbhir mudā vīṇāṃ | sūta-māgadha-vandibhiḥ
10900091 sicyamāno 'cyutas tābhir | hasantībhiḥ sma recakaiḥ
10900093 pratiṣiñcan vicikrīḍe | yakṣībhir yakṣa-rāḍ iva
10900101 tāḥ klinna-vastra-vivṛtoru-kuca-pradeśāḥ
10900102 siñcantya uddhṛta-bṛhat-kavara-prasūnāḥ
10900103 kāntaṃ sma recaka-jihīrṣayayopaguhya
10900104 jāta-smarotsmaya-lasad-vadanā virejuḥ
10900111 kṛṣṇas tu tat-stana-viṣajjita-kuṅkuma-srak
10900112 krīḍābhiṣaṅga-dhuta-kuntala-vṛnda-bandhaḥ
10900113 siñcan muhur yuvatibhiḥ pratiṣicyamāno
10900114 reme kareṇubhir ivebha-patiḥ parītaḥ
10900121 naṭānāṃ nartakīnāṃ ca | gīta-vādyopajīvinām
10900123 krīḍālaṅkāra-vāsāṃsi | kṛṣṇo 'dāt tasya ca striyaḥ
10900131 kṛṣṇasyaivaṃ viharato | gaty-ālāpekṣita-smitaiḥ
10900133 narma-kṣveli-pariṣvaṅgaiḥ | strīṇāṃ kila hṛtā dhiyaḥ
10900141 ūcur mukundaika-dhiyo | gira unmatta-vaj jaḍam
10900143 cintayantyo 'ravindākṣaṃ | tāni me gadataḥ śṛṇu
10900150 mahiṣya ūcuḥ
10900151 kurari vilapasi tvaṃ vīta-nidrā na śeṣe
10900152 svapiti jagati rātryām īśvaro gupta-bodhaḥ
10900153 vayam iva sakhi kaccid gāḍha-nirviddha-cetā
10900154 nalina-nayana-hāsodāra-līlekṣitena
10900161 netre nimīlayasi naktam adṛṣṭa-bandhus
10900162 tvaṃ roravīṣi karuṇaṃ bata cakravāki
10900163 dāsyaṃ gata vayam ivācyuta-pāda-juṣṭāṃ
10900164 kiṃ vā srajaṃ spṛhayase kavareṇa voḍhum
10900171 bho bhoḥ sadā niṣṭanase udanvann | alabdha-nidro 'dhigata-prajāgaraḥ
10900173 kim vā mukundāpahṛtātma-lāñchanaḥ | prāptāṃ daśāṃ tvaṃ ca gato duratyayām
10900181 tvaṃ yakṣmaṇā balavatāsi gṛhīta indo
10900182 kṣīṇas tamo na nija-dīdhitibhiḥ kṣiṇoṣi
10900183 kaccin mukunda-gaditāni yathā vayaṃ tvaṃ
10900184 vismṛtya bhoḥ sthagita-gīr upalakṣyase naḥ
10900191 kiṃ nv ācaritam asmābhir | malayānila te 'priyam
10900193 govindāpāṅga-nirbhinne | hṛdīrayasi naḥ smaram
10900201 megha śrīmaṃs tvam asi dayito yādavendrasya nūnaṃ
10900202 śrīvatsāṅkaṃ vayam iva bhavān dhyāyati prema-baddhaḥ
10900203 aty-utkaṇṭhaḥ śavala-hṛdayo 'smad-vidho bāṣpa-dhārāḥ
10900204 smṛtvā smṛtvā visṛjasi muhur duḥkha-das tat-prasaṅgaḥ
10900211 priya-rāva-padāni bhāṣase | mṛta-sañjīvikayānayā girā
10900213 karavāṇi kim adya te priyaṃ | vada me valgita-kaṇṭha kokila
10900221 na calasi na vadasy udāra-buddhe | kṣiti-dhara cintayase mahāntam artham
10900223 api bata vasudeva-nandanāṅghriṃ | vayam iva kāmayase stanair vidhartum
10900231 śuṣyad-dhradāḥ karaśitā bata sindhu-patnyaḥ
10900232 sampraty apāsta-kamala-śriya iṣṭa-bhartuḥ
10900233 yadvad vayaṃ madhu-pateḥ praṇayāvalokam
10900234 aprāpya muṣṭa-hṛdayāḥ puru-karśitāḥ sma
10900241 haṃsa svāgatam āsyatāṃ piba payo brūhy aṅga śaureḥ kathāṃ
10900242 dūtaṃ tvāṃ nu vidāma kaccid ajitaḥ svasty āsta uktaṃ purā
10900243 kiṃ vā naś cala-sauhṛdaḥ smarati taṃ kasmād bhajāmo vayaṃ
10900244 kṣaudrālāpaya kāma-daṃ śriyam ṛte saivaika-niṣṭhā striyām
10900250 śrī-śuka uvāca
10900251 itīdṛśena bhāvena | kṛṣṇe yogeśvareśvare
10900253 kriyamāṇena mādhavyo | lebhire paramāṃ gatim
10900261 śruta-mātro 'pi yaḥ strīṇāṃ | prasahyākarṣate manaḥ
10900263 uru-gāyoru-gīto vā | paśyantīnāṃ ca kiṃ punaḥ
10900271 yāḥ samparyacaran premṇā | pāda-saṃvāhanādibhiḥ
10900273 jagad-guruṃ bhartṛ-buddhyā | tāsāṃ kim varṇyate tapaḥ
10900281 evaṃ vedoditaṃ dharmam | anutiṣṭhan satāṃ gatiḥ
10900283 gṛhaṃ dharmārtha-kāmānāṃ | muhuś cādarśayat padam
10900291 āsthitasya paraṃ dharmaṃ | kṛṣṇasya gṛha-medhinām
10900293 āsan ṣoḍaśa-sāhasraṃ | mahiṣyaś ca śatādhikam
10900301 tāsāṃ strī-ratna-bhūtānām | aṣṭau yāḥ prāg udāhṛtāḥ
10900303 rukmiṇī-pramukhā rājaṃs | tat-putrāś cānupūrvaśaḥ
10900311 ekaikasyāṃ daśa daśa | kṛṣṇo 'jījanad ātmajān
10900313 yāvatya ātmano bhāryā | amogha-gatir īśvaraḥ
10900321 teṣām uddāma-vīryāṇām | aṣṭā-daśa mahā-rathāḥ
10900323 āsann udāra-yaśasas | teṣāṃ nāmāni me śṛṇu
10900331 pradyumnaś cāniruddhaś ca | dīptimān bhānur eva ca
10900333 sāmbo madhur bṛhadbhānuś | citrabhānur vṛko 'ruṇaḥ
10900341 puṣkaro vedabāhuś ca | śrutadevaḥ sunandanaḥ
10900343 citrabāhur virūpaś ca | kavir nyagrodha eva ca
10900351 eteṣām api rājendra | tanu-jānāṃ madhu-dviṣaḥ
10900353 pradyumna āsīt prathamaḥ | pitṛ-vad rukmiṇī-sutaḥ
10900361 sa rukmiṇo duhitaram | upayeme mahā-rathaḥ
10900363 tasyāṃ tato 'niruddho 'bhūt | nāgāyata-balānvitaḥ
10900371 sa cāpi rukmiṇaḥ pautrīṃ | dauhitro jagṛhe tataḥ
10900373 vajras tasyābhavad yas tu | mauṣalād avaśeṣitaḥ
10900381 pratibāhur abhūt tasmāt | subāhus tasya cātmajaḥ
10900383 subāhoḥ śāntaseno 'bhūc | chatasenas tu tat-sutaḥ
10900391 na hy etasmin kule jātā | adhanā abahu-prajāḥ
10900393 alpāyuṣo 'lpa-vīryāś ca | abrahmaṇyāś ca jajñire
10900401 yadu-vaṃśa-prasūtānāṃ | puṃsāṃ vikhyāta-karmaṇām
10900403 saṅkhyā na śakyate kartum | api varṣāyutair nṛpa
10900411 tisraḥ koṭyaḥ sahasrāṇām | aṣṭāśīti-śatāni ca
10900413 āsan yadu-kulācāryāḥ | kumārāṇām iti śrutam
10900421 saṅkhyānaṃ yādavānāṃ kaḥ | kariṣyati mahātmanām
10900423 yatrāyutānām ayuta- | lakṣeṇāste sa āhukaḥ
10900431 devāsurāhava-hatā | daiteyā ye su-dāruṇāḥ
10900433 te cotpannā manuṣyeṣu | prajā dṛptā babādhire
10900441 tan-nigrahāya hariṇā | proktā devā yadoḥ kule
10900443 avatīrṇāḥ kula-śataṃ | teṣām ekādhikaṃ nṛpa
10900451 teṣāṃ pramāṇaṃ bhagavān | prabhutvenābhavad dhariḥ
10900453 ye cānuvartinas tasya | vavṛdhuḥ sarva-yādavāḥ
10900461 śayyāsanāṭanālāpa- | krīḍā-snānādi-karmasu
10900463 na viduḥ santam ātmānaṃ | vṛṣṇayaḥ kṛṣṇa-cetasaḥ
10900471 tīrthaṃ cakre nṛponaṃ yad ajani yaduṣu svaḥ-sarit pāda-śaucaṃ
10900472 vidviṭ-snigdhāḥ svarūpaṃ yayur ajita-para śrīr yad-arthe 'nya-yatnaḥ
10900473 yan-nāmāmaṅgala-ghnaṃ śrutam atha gaditaṃ yat-kṛto gotra-dharmaḥ
10900474 kṛṣṇasyaitan na citraṃ kṣiti-bhara-haraṇaṃ kāla-cakrāyudhasya
10900481 jayati jana-nivāso devakī-janma-vādo
10900482 yadu-vara-pariṣat svair dorbhir asyann adharmam
10900483 sthira-cara-vṛjina-ghnaḥ su-smita-śrī-mukhena
10900484 vraja-pura-vanitānāṃ vardhayan kāma-devam
10900491 itthaṃ parasya nija-vartma-rirakṣayātta-
10900492 līlā-tanos tad-anurūpa-viḍambanāni
10900493 karmāṇi karma-kaṣaṇāni yadūttamasya
10900494 śrūyād amuṣya padayor anuvṛttim icchan
10900501 martyas tayānusavam edhitayā mukunda
10900502 śrīmat-kathā-śravaṇa-kīrtana-cintayaiti
10900503 tad dhāma dustara-kṛtānta-javāpavargaṃ
10900504 grāmād vanaṃ kṣiti-bhujo 'pi yayur yad-arthāḥ
11010010 śrī-śuka uvāca
11010011 kṛtvā daitya-vadhaṃ kṛṣṇaḥ | sa-rāmo yadubhir vṛtaḥ
11010013 bhuvo 'vatārayad bhāraṃ | javiṣṭhaṃ janayan kalim
11010021 ye kopitāḥ su-bahu pāṇḍu-sutāḥ sapatnair
11010022 durdyūta-helana-kaca-grahaṇādibhis tān
11010023 kṛtvā nimittam itaretarataḥ sametān
11010024 hatvā nṛpān niraharat kṣiti-bhāram īśaḥ
11010031 bhū-bhāra-rāja-pṛtanā yadubhir nirasya
11010032 guptaiḥ sva-bāhubhir acintayad aprameyaḥ
11010033 manye 'vaner nanu gato 'py agataṃ hi bhāraṃ
11010034 yad yādavaṃ kulam aho aviṣahyam āste
11010041 naivānyataḥ paribhavo 'sya bhavet kathañcin
11010042 mat-saṃśrayasya vibhavonnahanasya nityam
11010043 antaḥ kaliṃ yadu-kulasya vidhāya veṇu-
11010044 stambasya vahnim iva śāntim upaimi dhāma
11010051 evaṃ vyavasito rājan | satya-saṅkalpa īśvaraḥ
11010053 śāpa-vyājena viprāṇāṃ | sañjahre sva-kulaṃ vibhuḥ
11010061 sva-mūrtyā loka-lāvaṇya- | nirmuktyā locanaṃ nṛṇām
11010063 gīrbhis tāḥ smaratāṃ cittaṃ | padais tān īkṣatāṃ kriyāḥ
11010071 ācchidya kīrtiṃ su-ślokāṃ | vitatya hy añjasā nu kau
11010073 tamo 'nayā tariṣyantīty | agāt svaṃ padam īśvaraḥ
11010080 śrī-rājovāca
11010081 brahmaṇyānāṃ vadānyānāṃ | nityaṃ vṛddhopasevinām
11010083 vipra-śāpaḥ katham abhūd | vṛṣṇīnāṃ kṛṣṇa-cetasām
11010091 yan-nimittaḥ sa vai śāpo | yādṛśo dvija-sattama
11010093 katham ekātmanāṃ bheda | etat sarvaṃ vadasva me
11010100 śrī-bādarāyaṇir uvāca
11010101 bibhrad vapuḥ sakala-sundara-sanniveśaṃ
11010102 karmācaran bhuvi su-maṅgalam āpta-kāmaḥ
11010103 āsthāya dhāma ramamāṇa udāra-kīṛtiḥ
11010104 saṃhartum aicchata kulaṃ sthita-kṛtya-śeṣaḥ
11010111 karmāni puṇya-nivahāni su-maṅgalāni
11010112 gāyaj-jagat-kali-malāpaharāṇi kṛtvā
11010113 kālātmanā nivasatā yadu-deva-gehe
11010114 piṇḍārakaṃ samagaman munayo nisṛṣṭāḥ
11010121 viśvāmitro 'sitaḥ kaṇvo
11010122 durvāsā bhṛgur aṅgirāḥ
11010123 kaśyapo vāmadevo 'trir
11010124 vasiṣṭho nāradādayaḥ
11010131 krīḍantas tān upavrajya | kumārā yadu-nandanāḥ
11010133 upasaṅgṛhya papracchur | avinītā vinīta-vat
11010141 te veṣayitvā strī-veṣaiḥ | sāmbaṃ jāmbavatī-sutam
11010143 eṣā pṛcchati vo viprā | antarvatny asitekṣaṇā
11010151 praṣṭuṃ vilajjatī sākṣāt | prabrūtāmogha-darśanāḥ
11010153 prasoṣyantī putra-kāmā | kiṃ svit sañjanayiṣyati
11010161 evaṃ pralabdhā munayas | tān ūcuḥ kupitā nṛpa
11010163 janayiṣyati vo mandā | muṣalaṃ kula-nāśanam
11010171 tac chrutvā te 'ti-santrastā | vimucya sahasodaram
11010173 sāmbasya dadṛśus tasmin | muṣalaṃ khalv ayasmayam
11010181 kiṃ kṛtaṃ manda-bhāgyair naḥ | kiṃ vadiṣyanti no janāḥ
11010183 iti vihvalitā gehān | ādāya muṣalaṃ yayuḥ
11010191 tac copanīya sadasi | parimlāna-mukha-śriyaḥ
11010193 rājña āvedayāṃ cakruḥ | sarva-yādava-sannidhau
11010201 śrutvāmoghaṃ vipra-śāpaṃ | dṛṣṭvā ca muṣalaṃ nṛpa
11010203 vismitā bhaya-santrastā | babhūvur dvārakaukasaḥ
11010211 tac cūrṇayitvā muṣalaṃ | yadu-rājaḥ sa āhukaḥ
11010213 samudra-salile prāsyal | lohaṃ cāsyāvaśeṣitam
11010221 kaścin matsyo 'grasīl lohaṃ | cūrṇāni taralais tataḥ
11010223 uhyamānāni velāyāṃ | lagnāny āsan kilairakāḥ
11010231 matsyo gṛhīto matsya-ghnair | jālenānyaiḥ sahārṇave
11010233 tasyodara-gataṃ lohaṃ | sa śalye lubdhako 'karot
11010241 bhagavān jñāta-sarvārtha | īśvaro 'pi tad-anyathā
11010243 kartuṃ naicchad vipra-śāpaṃ | kāla-rūpy anvamodata
11020010 śrī-śuka uvāca
11020011 govinda-bhuja-guptāyāṃ | dvāravatyāṃ kurūdvaha
11020013 avātsīn nārado 'bhīkṣṇaṃ | kṛṣṇopāsana-lālasaḥ
11020021 ko nu rājann indriyavān | mukunda-caraṇāmbujam
11020023 na bhajet sarvato-mṛtyur | upāsyam amarottamaiḥ
11020031 tam ekadā tu devarṣiṃ | vasudevo gṛhāgatam
11020033 arcitaṃ sukham āsīnam | abhivādyedam abravīt
11020040 śrī-vasudeva uvāca
11020041 bhagavan bhavato yātrā | svastaye sarva-dehinām
11020043 kṛpaṇānāṃ yathā pitror | uttama-śloka-vartmanām
11020051 bhūtānāṃ deva-caritaṃ | duḥkhāya ca sukhāya ca
11020053 sukhāyaiva hi sādhūnāṃ | tvādṛśām acyutātmanām
11020061 bhajanti ye yathā devān | devā api tathaiva tān
11020063 chāyeva karma-sacivāḥ | sādhavo dīna-vatsalāḥ
11020071 brahmaṃs tathāpi pṛcchāmo | dharmān bhāgavatāṃs tava
11020073 yān śrutvā śraddhayā martyo | mucyate sarvato bhayāt
11020081 ahaṃ kila purānantaṃ | prajārtho bhuvi mukti-dam
11020083 apūjayaṃ na mokṣāya | mohito deva-māyayā
11020091 yathā vicitra-vyasanād | bhavadbhir viśvato-bhayāt
11020093 mucyema hy añjasaivāddhā | tathā naḥ śādhi su-vrata
11020100 śrī-śuka uvāca
11020101 rājann evaṃ kṛta-praśno | vasudevena dhīmatā
11020103 prītas tam āha devarṣir | hareḥ saṃsmārito guṇaiḥ
11020110 śrī-nārada uvāca
11020111 samyag etad vyavasitaṃ | bhavatā sātvatarṣabha
11020113 yat pṛcchase bhāgavatān | dharmāṃs tvaṃ viśva-bhāvanān
11020121 śruto 'nupaṭhito dhyāta | ādṛto vānumoditaḥ
11020123 sadyaḥ punāti sad-dharmo | deva-viśva-druho 'pi hi
11020131 tvayā parama-kalyāṇaḥ | puṇya-śravaṇa-kīrtanaḥ
11020133 smārito bhagavān adya | devo nārāyaṇo mama
11020141 atrāpy udāharantīmam | itihāsaṃ purātanam
11020143 ārṣabhāṇāṃ ca saṃvādaṃ | videhasya mahātmanaḥ
11020151 priyavrato nāma suto | manoḥ svāyambhuvasya yaḥ
11020153 tasyāgnīdhras tato nābhir | ṛṣabhas tat-sutaḥ smṛtaḥ
11020161 tam āhur vāsudevāṃśaṃ | mokṣa-dharma-vivakṣayā
11020163 avatīrṇaṃ suta-śataṃ | tasyāsīd brahma-pāragam
11020171 teṣāṃ vai bharato jyeṣṭho | nārāyaṇa-parāyaṇaḥ
11020173 vikhyātaṃ varṣam etad yan- | nāmnā bhāratam adbhutam
11020181 sa bhukta-bhogāṃ tyaktvemāṃ | nirgatas tapasā harim
11020183 upāsīnas tat-padavīṃ | lebhe vai janṛnabhis tribhiḥ
11020191 teṣāṃ nava nava-dvīpa- | patayo 'sya samantataḥ
11020193 karma-tantra-praṇetāra | ekāśītir dvijātayaḥ
11020201 navābhavan mahā-bhāgā | munayo hy artha-śaṃsinaḥ
11020203 śramaṇā vāta-rasanā | ātma-vidyā-viśāradāḥ
11020211 kavir havir antarīkṣaḥ | prabuddhaḥ pippalāyanaḥ
11020213 āvirhotro 'tha drumilaś | camasaḥ karabhājanaḥ
11020221 ta ete bhagavad-rūpaṃ | viśvaṃ sad-asad-ātmakam
11020223 ātmano 'vyatirekeṇa | paśyanto vyacaran mahīm
11020231 avyāhateṣṭa-gatayaḥ sura-siddha-sādhya-
11020232 gandharva-yakṣa-nara-kinnara-nāga-lokān
11020233 muktāś caranti muni-cāraṇa-bhūtanātha-
11020234 vidyādhara-dvija-gavāṃ bhuvanāni kāmam
11020241 ta ekadā nimeḥ satram | upajagmur yadṛcchayā
11020243 vitāyamānam ṛṣibhir | ajanābhe mahātmanaḥ
11020251 tān dṛṣṭvā sūrya-saṅkāśān | mahā-bhāgavatān nṛpa
11020253 yajamāno 'gnayo viprāḥ | sarva evopatasthire
11020261 videhas tān abhipretya | nārāyaṇa-parāyaṇān
11020263 prītaḥ sampūjayāṃ cakre | āsana-sthān yathārhataḥ
11020271 tān rocamānān sva-rucā | brahma-putropamān nava
11020273 papraccha parama-prītaḥ | praśrayāvanato nṛpaḥ
11020280 śrī-videha uvāca
11020281 manye bhagavataḥ sākṣāt | pārṣadān vo madhu-dvisaḥ
11020283 viṣṇor bhūtāni lokānāṃ | pāvanāya caranti hi
11020291 durlabho mānuṣo deho | dehināṃ kṣaṇa-bhaṅguraḥ
11020293 tatrāpi durlabhaṃ manye | vaikuṇṭha-priya-darśanam
11020301 ata ātyantikaṃ kṣemaṃ | pṛcchāmo bhavato 'naghāḥ
11020303 saṃsāre 'smin kṣaṇārdho 'pi | sat-saṅgaḥ śevadhir nṛṇām
11020311 dharmān bhāgavatān brūta | yadi naḥ śrutaye kṣamam
11020313 yaiḥ prasannaḥ prapannāya | dāsyaty ātmānam apy ajaḥ
11020320 śrī-nārada uvāca
11020321 evaṃ te niminā pṛṣṭā | vasudeva mahattamāḥ
11020323 pratipūjyābruvan prītyā | sa-sadasyartvijaṃ nṛpam
11020330 śrī-kavir uvāca
11020331 manye 'kutaścid-bhayam acyutasya | pādāmbujopāsanam atra nityam
11020333 udvigna-buddher asad-ātma-bhāvād | viśvātmanā yatra nivartate bhīḥ
11020341 ye vai bhagavatā proktā | upāyā hy ātma-labdhaye
11020343 añjaḥ puṃsām aviduṣāṃ | viddhi bhāgavatān hi tān
11020351 yān āsthāya naro rājan | na pramādyeta karhicit
11020353 dhāvan nimīlya vā netre | na skhalen na pated iha
11020361 kāyena vācā manasendriyair vā | buddhyātmanā vānusṛta-svabhāvāt
11020363 karoti yad yat sakalaṃ parasmai | nārāyaṇāyeti samarpayet tat
11020371 bhayaṃ dvitīyābhiniveśataḥ syād | īśād apetasya viparyayo 'smṛtiḥ
11020373 tan-māyayāto budha ābhajet taṃ | bhaktyaikayeśaṃ guru-devatātmā
11020381 avidyamāno 'py avabhāti hi dvayo | dhyātur dhiyā svapna-manorathau yathā
11020383 tat karma-saṅkalpa-vikalpakaṃ mano | budho nirundhyād abhayaṃ tataḥ syāt
11020391 śṛṇvan su-bhadrāṇi rathāṅga-pāṇer | janmāni karmāṇi ca yāni loke
11020393 gītāni nāmāni tad-arthakāni | gāyan vilajjo vicared asaṅgaḥ
11020401 evaṃ-vrataḥ sva-priya-nāma-kīrtyā | jātānurāgo druta-citta uccaiḥ
11020403 hasaty atho roditi rauti gāyaty | unmāda-van nṛtyati loka-bāhyaḥ
11020411 khaṃ vāyum agniṃ salilaṃ mahīṃ ca | jyotīṃṣi sattvāni diśo drumādīn
11020413 sarit-samudrāṃś ca hareḥ śarīraṃ | yat kiṃ ca bhūtaṃ praṇamed ananyaḥ
11020421 bhaktiḥ pareśānubhavo viraktir | anyatra caiṣa trika eka-kālaḥ
11020423 prapadyamānasya yathāśnataḥ syus | tuṣṭiḥ puṣṭiḥ kṣud-apāyo 'nu-ghāsam
11020431 ity acyutāṅghriṃ bhajato 'nuvṛttyā | bhaktir viraktir bhagavat-prabodhaḥ
11020433 bhavanti vai bhāgavatasya rājaṃs | tataḥ parāṃ śāntim upaiti sākṣāt
11020440 śrī-rājovāca
11020441 atha bhāgavataṃ brūta | yad-dharmo yādṛśo nṛṇām
11020443 yathācarati yad brūte | yair liṅgair bhagavat-priyaḥ
11020450 śrī-havir uvāca
11020451 sarva-bhūteṣu yaḥ paśyed | bhagavad-bhāvam ātmanaḥ
11020453 bhūtāni bhagavaty ātmany | eṣa bhāgavatottamaḥ
11020461 īsvare tad-adhīneṣu | bāliśeṣu dviṣatsu ca
11020463 prema-maitrī-kṛpopekṣā | yaḥ karoti sa madhyamaḥ
11020471 arcāyām eva haraye | pūjāṃ yaḥ śraddhayehate
11020473 na tad-bhakteṣu cānyeṣu | sa bhaktaḥ prākṛtaḥ smṛtaḥ
11020481 gṛhītvāpīndriyair arthān | yo na dveṣṭi na hṛṣyati
11020483 viṣṇor māyām idaṃ paśyan | sa vai bhāgavatottamaḥ
11020491 dehendriya-prāṇa-mano-dhiyāṃ yo | janmāpyaya-kṣud-bhaya-tarṣa-kṛcchraiḥ
11020493 saṃsāra-dharmair avimuhyamānaḥ | smṛtyā harer bhāgavata-pradhānaḥ
11020501 na kāma-karma-bījānāṃ | yasya cetasi sambhavaḥ
11020503 vāsudevaika-nilayaḥ | sa vai bhāgavatottamaḥ
11020511 na yasya janma-karmabhyāṃ | na varṇāśrama-jātibhiḥ
11020513 sajjate 'sminn ahaṃ-bhāvo | dehe vai sa hareḥ priyaḥ
11020521 na yasya svaḥ para iti | vitteṣv ātmani vā bhidā
11020523 sarva-bhūta-samaḥ śāntaḥ | sa vai bhāgavatottamaḥ
11020531 tri-bhuvana-vibhava-hetave 'py akuṇṭha-
11020532 smṛtir ajitātma-surādibhir vimṛgyāt
11020533 na calati bhagavat-padāravindāl
11020534 lava-nimiṣārdham api yaḥ sa vaiṣṇavāgryaḥ
11020541 bhagavata uru-vikramāṅghri-śākhā- | nakha-maṇi-candrikayā nirasta-tāpe
11020543 hṛdi katham upasīdatāṃ punaḥ sa | prabhavati candra ivodite 'rka-tāpaḥ
11020551 visṛjati hṛdayaṃ na yasya sākṣād | dharir avaśābhihito 'py aghaugha-nāśaḥ
11020553 praṇaya-rasanayā dhṛtāṅghri-padmaḥ | sa bhavati bhāgavata-pradhāna uktaḥ
11030010 śrī-rājovāca
11030011 parasya viṣṇor īśasya | māyinām api mohinīm
11030013 māyāṃ veditum icchāmo | bhagavanto bruvantu naḥ
11030021 nānutṛpye juṣan yuṣmad- | vaco hari-kathāmṛtam
11030023 saṃsāra-tāpa-nistapto | martyas tat-tāpa-bheṣajam
11030030 śrī-antarīkṣa uvāca
11030031 ebhir bhūtāni bhūtātmā | mahā-bhūtair mahā-bhuja
11030033 sasarjoccāvacāny ādyaḥ | sva-mātrātma-prasiddhaye
11030041 evaṃ sṛṣṭāni bhūtāni | praviṣṭaḥ pañca-dhātubhiḥ
11030043 ekadhā daśadhātmānaṃ | vibhajan juṣate guṇān
11030051 guṇair guṇān sa bhuñjāna | ātma-pradyotitaiḥ prabhuḥ
11030053 manyamāna idaṃ sṛṣṭam | ātmānam iha sajjate
11030061 karmāṇi karmabhiḥ kurvan | sa-nimittāni deha-bhṛt
11030063 tat tat karma-phalaṃ gṛhṇan | bhramatīha sukhetaram
11030071 itthaṃ karma-gatīr gacchan | bahv-abhadra-vahāḥ pumān
11030073 ābhūta-samplavāt sarga- | pralayāv aśnute 'vaśaḥ
11030081 dhātūpaplava āsanne | vyaktaṃ dravya-guṇātmakam
11030083 anādi-nidhanaḥ kālo | hy avyaktāyāpakarṣati
11030091 śata-varṣā hy anāvṛṣṭir | bhaviṣyaty ulbaṇā bhuvi
11030093 tat-kālopacitoṣṇārko | lokāṃs trīn pratapiṣyati
11030101 pātāla-talam ārabhya | saṅkarṣaṇa-mukhānalaḥ
11030103 dahann ūrdhva-śikho viṣvag | vardhate vāyuneritaḥ
11030111 saṃvartako megha-gaṇo | varṣati sma śataṃ samāḥ
11030113 dhārābhir hasti-hastābhir | līyate salile virāṭ
11030121 tato virājam utsṛjy | vairājaḥ puruṣo nṛpa
11030123 avyaktaṃ viśate sūkṣmaṃ | nirindhana ivānalaḥ
11030131 vāyunā hṛta-gandhā bhūḥ | salilatvāya kalpate
11030133 salilaṃ tad-dhṛta-rasaṃ | jyotiṣṭvāyopakalpate
11030141 hṛta-rūpaṃ tu tamasā | vāyau jyotiḥ pralīyate
11030143 hṛta-sparśo 'vakāśena | vāyur nabhasi līyate
11030145 kālātmanā hṛta-guṇaṃ | nabha ātmani līyate
11030151 indriyāṇi mano buddhiḥ | saha vaikārikair nṛpa
11030153 praviśanti hy ahaṅkāraṃ | sva-guṇair aham ātmani
11030161 eṣā māyā bhagavataḥ | sarga-sthity-anta-kāriṇī
11030163 tri-varṇā varṇitāsmābhiḥ | kiṃ bhūyaḥ śrotum icchasi
11030170 śrī-rājovāca
11030171 yathaitām aiśvarīṃ māyāṃ | dustarām akṛtātmabhiḥ
11030173 taranty añjaḥ sthūla-dhiyo | maharṣa idam ucyatām
11030180 śrī-prabuddha uvāca
11030181 karmāṇy ārabhamāṇānāṃ | duḥkha-hatyai sukhāya ca
11030183 paśyet pāka-viparyāsaṃ | mithunī-cāriṇāṃ nṛṇām
11030191 nityārtidena vittena | durlabhenātma-mṛtyunā
11030193 gṛhāpatyāpta-paśubhiḥ | kā prītiḥ sādhitaiś calaiḥ
11030201 evaṃ lokaṃ param vidyān | naśvaraṃ karma-nirmitam
11030203 sa-tulyātiśaya-dhvaṃsaṃ | yathā maṇḍala-vartinām
11030211 tasmād guruṃ prapadyeta | jijñāsuḥ śreya uttamam
11030213 śābde pare ca niṣṇātaṃ | brahmaṇy upaśamāśrayam
11030221 tatra bhāgavatān dharmān | śikṣed gurv-ātma-daivataḥ
11030223 amāyayānuvṛttyā yais | tuṣyed ātmātma-do hariḥ
11030231 sarvato manaso 'saṅgam | ādau saṅgaṃ ca sādhuṣu
11030233 dayāṃ maitrīṃ praśrayaṃ ca | bhūteṣv addhā yathocitam
11030241 śaucaṃ tapas titikṣāṃ ca | maunaṃ svādhyāyam ārjavam
11030243 brahmacaryam ahiṃsāṃ ca | samatvaṃ dvandva-saṃjñayoḥ
11030251 sarvatrātmeśvarānvīkṣāṃ | kaivalyam aniketatām
11030253 vivikta-cīra-vasanaṃ | santoṣaṃ yena kenacit
11030261 śraddhāṃ bhāgavate śāstre | 'nindām anyatra cāpi hi
11030263 mano-vāk-karma-daṇḍaṃ ca | satyaṃ śama-damāv api
11030271 śravaṇaṃ kīrtanaṃ dhyānaṃ | harer adbhuta-karmaṇaḥ
11030273 janma-karma-guṇānāṃ ca | tad-arthe 'khila-ceṣṭitam
11030281 iṣṭaṃ dattaṃ tapo japtaṃ | vṛttaṃ yac cātmanaḥ priyam
11030283 dārān sutān gṛhān prāṇān | yat parasmai nivedanam
11030291 evaṃ kṛṣṇātma-nātheṣu | manuṣyeṣu ca sauhṛdam
11030293 paricaryāṃ cobhayatra | mahatsu nṛṣu sādhuṣu
11030301 parasparānukathanaṃ | pāvanaṃ bhagavad-yaśaḥ
11030303 mitho ratir mithas tuṣṭir | nivṛttir mitha ātmanaḥ
11030311 smarantaḥ smārayantaś ca | mitho 'ghaugha-haraṃ harim
11030313 bhaktyā sañjātayā bhaktyā | bibhraty utpulakāṃ tanum
11030321 kvacid rudanty acyuta-cintayā kvacid
11030322 dhasanti nandanti vadanty alaukikāḥ
11030323 nṛtyanti gāyanty anuśīlayanty ajaṃ
11030324 bhavanti tūṣṇīṃ param etya nirvṛtāḥ
11030331 iti bhāgavatān dharmān | śikṣan bhaktyā tad-utthayā
11030333 nārāyaṇa-paro māyām | añjas tarati dustarām
11030340 śrī-rājovāca
11030341 nārāyaṇābhidhānasya | brahmaṇaḥ paramātmanaḥ
11030343 niṣṭhām arhatha no vaktuṃ | yūyaṃ hi brahma-vittamāḥ
11030350 śrī-pippalāyana uvāca
11030351 sthity-udbhava-pralaya-hetur ahetur asya
11030352 yat svapna-jāgara-suṣuptiṣu sad bahiś ca
11030353 dehendriyāsu-hṛdayāni caranti yena
11030354 sañjīvitāni tad avehi paraṃ narendra
11030361 naitan mano viśati vāg uta cakṣur ātmā
11030362 prāṇendriyāṇi ca yathānalam arciṣaḥ svāḥ
11030363 śabdo 'pi bodhaka-niṣedhatayātma-mūlam
11030364 arthoktam āha yad-ṛte na niṣedha-siddhiḥ
11030371 sattvaṃ rajas tama iti tri-vṛd ekam ādau
11030372 sūtraṃ mahān aham iti pravadanti jīvam
11030373 jñāna-kriyārtha-phala-rūpatayoru-śakti
11030374 brahmaiva bhāti sad asac ca tayoḥ paraṃ yat
11030381 nātmā jajāna na mariṣyati naidhate 'sau
11030382 na kṣīyate savana-vid vyabhicāriṇāṃ hi
11030383 sarvatra śaśvad anapāyy upalabdhi-mātraṃ
11030384 prāṇo yathendriya-balena vikalpitaṃ sat
11030391 aṇḍeṣu peśiṣu taruṣv aviniściteṣu | prāṇo hi jīvam upadhāvati tatra tatra
11030393 sanne yad indriya-gaṇe 'hami ca prasupte | kūṭa-stha āśayam ṛte tad-anusmṛtir naḥ
11030401 yarhy abja-nābha-caraṇaiṣaṇayoru-bhaktyā
11030402 ceto-malāni vidhamed guṇa-karma-jāni
11030403 tasmin viśuddha upalabhyata ātma-tattvaṃ
11030404 śākṣād yathāmala-dṛśoḥ savitṛ-prakāśaḥ
11030410 śrī-rājovāca
11030411 karma-yogaṃ vadata naḥ | puruṣo yena saṃskṛtaḥ
11030413 vidhūyehāśu karmāṇi | naiṣkarmyaṃ vindate param
11030421 evaṃ praśnam ṛṣīn pūrvam | apṛcchaṃ pitur antike
11030423 nābruvan brahmaṇaḥ putrās | tatra kāraṇam ucyatām
11030430 śrī-āvirhotra uvāca
11030431 karmākarma vikarmeti | veda-vādo na laukikaḥ
11030433 vedasya ceśvarātmatvāt | tatra muhyanti sūrayaḥ
11030441 parokṣa-vādo vedo 'yaṃ | bālānām anuśāsanam
11030443 karma-mokṣāya karmāṇi | vidhatte hy agadaṃ yathā
11030451 nācared yas tu vedoktaṃ | svayam ajño 'jitendriyaḥ
11030453 vikarmaṇā hy adharmeṇa | mṛtyor mṛtyum upaiti saḥ
11030461 vedoktam eva kurvāṇo | niḥsaṅgo 'rpitam īśvare
11030463 naiṣkarmyaṃ labhate siddhiṃ | rocanārthā phala-śrutiḥ
11030471 ya āśu hṛdaya-granthiṃ | nirjihīṛṣuḥ parātmanaḥ
11030473 vidhinopacared devaṃ | tantroktena ca keśavam
11030481 labdhvānugraha ācāryāt | tena sandarśitāgamaḥ
11030483 mahā-puruṣam abhyarcen | mūrtyābhimatayātmanaḥ
11030491 śuciḥ sammukham āsīnaḥ | prāṇa-saṃyamanādibhiḥ
11030493 piṇḍaṃ viśodhya sannyāsa- | kṛta-rakṣo 'rcayed dharim
11030501 arcādau hṛdaye cāpi | yathā-labdhopacārakaiḥ
11030503 dravya-kṣity-ātma-liṇgāni | niṣpādya prokṣya cāsanam
11030511 pādyādīn upakalpyātha | sannidhāpya samāhitaḥ
11030513 hṛd-ādibhiḥ kṛta-nyāso | mūla-mantreṇa cārcayet
11030521 sāṅgopāṅgāṃ sa-pārṣadāṃ | tāṃ tāṃ mūrtiṃ sva-mantrataḥ
11030523 pādyārghyācamanīyādyaiḥ | snāna-vāso-vibhūṣaṇaiḥ
11030531 gandha-mālyākṣata-sragbhir | dhūpa-dīpopahārakaiḥ
11030533 sāṅgam sampūjya vidhivat | stavaiḥ stutvā named dharim
11030541 ātmānam tan-mayam dhyāyan | mūrtiṃ sampūjayed dhareḥ
11030543 śeṣām ādhāya śirasā | sva-dhāmny udvāsya sat-kṛtam
11030551 evam agny-arka-toyādāv | atithau hṛdaye ca yaḥ
11030553 yajatīśvaram ātmānam | acirān mucyate hi saḥ
11040010 śrī-rājovāca
11040011 yāni yānīha karmāṇi | yair yaiḥ svacchanda-janmabhiḥ
11040013 cakre karoti kartā vā | haris tāni bruvantu naḥ
11040020 śrī-drumila uvāca
11040021 yo vā anantasya gunān anantān | anukramiṣyan sa tu bāla-buddhiḥ
11040023 rajāṃsi bhūmer gaṇayet kathañcit | kālena naivākhila-śakti-dhāmnaḥ
11040031 bhūtair yadā pañcabhir ātma-sṛṣṭaiḥ
11040032 puraṃ virājaṃ viracayya tasmin
11040033 svāṃśena viṣṭaḥ puruṣābhidhānam
11040034 avāpa nārāyaṇa ādi-devaḥ
11040041 yat-kāya eṣa bhuvana-traya-sanniveśo
11040042 yasyendriyais tanu-bhṛtām ubhayendriyāṇi
11040043 jñānaṃ svataḥ śvasanato balam oja īhā
11040044 sattvādibhiḥ sthiti-layodbhava ādi-kartā
11040051 ādāv abhūc chata-dhṛtī rajasāsya sarge
11040052 viṣṇuḥ sthitau kratu-patir dvija-dharma-setuḥ
11040053 rudro 'pyayāya tamasā puruṣaḥ sa ādya
11040054 ity udbhava-sthiti-layāḥ satataṃ prajāsu
11040061 dharmasya dakṣa-duhitary ajaniṣṭa mūrtyāṃ
11040062 nārāyaṇo nara ṛṣi-pravaraḥ praśāntaḥ
11040063 naiṣkarmya-lakṣaṇam uvāca cacāra karma
11040064 yo 'dyāpi cāsta ṛṣi-varya-niṣevitāṅghriḥ
11040071 indro viśaṅkya mama dhāma jighṛkṣatīti
11040072 kāmaṃ nyayuṅkta sa-gaṇaṃ sa badary-upākhyam
11040073 gatvāpsaro-gaṇa-vasanta-sumanda-vātaiḥ
11040074 strī-prekṣaṇeṣubhir avidhyad atan-mahi-jñaḥ
11040081 vijñāya śakra-kṛtam akramam ādi-devaḥ
11040082 prāha prahasya gata-vismaya ejamānān
11040083 mā bhair vibho madana māruta deva-vadhvo
11040084 gṛhṇīta no balim aśūnyam imaṃ kurudhvam
11040091 itthaṃ bruvaty abhaya-de nara-deva devāḥ
11040092 sa-vrīḍa-namra-śirasaḥ sa-ghṛṇaṃ tam ūcuḥ
11040093 naitad vibho tvayi pare 'vikṛte vicitraṃ
11040094 svārāma-dhīra-nikarānata-pāda-padme
11040101 tvāṃ sevatāṃ sura-kṛtā bahavo 'ntarāyāḥ
11040102 svauko vilaṅghya paramaṃ vrajatāṃ padaṃ te
11040103 nānyasya barhiṣi balīn dadataḥ sva-bhāgān
11040104 dhatte padaṃ tvam avitā yadi vighna-mūrdhni
11040111 kṣut-tṛṭ-tri-kāla-guṇa-māruta-jaihva-śaiṣṇān
11040112 asmān apāra-jaladhīn atitīrya kecit
11040113 krodhasya yānti viphalasya vaśaṃ pade gor
11040114 majjanti duścara-tapaś ca vṛthotsṛjanti
11040121 iti pragṛṇatāṃ teṣāṃ | striyo 'ty-adbhuta-darśanāḥ
11040123 darśayām āsa śuśrūṣāṃ | sv-arcitāḥ kurvatīr vibhuḥ
11040131 te devānucarā dṛṣṭvā | striyaḥ śrīr iva rūpiṇīḥ
11040133 gandhena mumuhus tāsāṃ | rūpaudārya-hata-śriyaḥ
11040141 tān āha deva-deveśaḥ | praṇatān prahasann iva
11040143 āsām ekatamāṃ vṛṅdhvaṃ | sa-varṇāṃ svarga-bhūṣaṇām
11040151 om ity ādeśam ādāya | natvā taṃ sura-vandinaḥ
11040153 urvaśīm apsaraḥ-śreṣṭhāṃ | puraskṛtya divaṃ yayuḥ
11040161 indrāyānamya sadasi | śṛṇvatāṃ tri-divaukasām
11040163 ūcur nārāyaṇa-balaṃ | śakras tatrāsa vismitaḥ
11040171 haṃsa-svarūpy avadad acyuta ātma-yogaṃ
11040172 dattaḥ kumāra ṛṣabho bhagavān pitā naḥ
11040173 viṣṇuḥ śivāya jagatāṃ kalayāvatirṇas
11040174 tenāhṛtā madhu-bhidā śrutayo hayāsye
11040181 gupto 'pyaye manur ilauṣadhayaś ca mātsye
11040182 krauḍe hato diti-ja uddharatāmbhasaḥ kṣmām
11040183 kaurme dhṛto 'drir amṛtonmathane sva-pṛṣṭhe
11040184 grāhāt prapannam ibha-rājam amuñcad ārtam
11040191 saṃstunvato nipatitān śramaṇān ṛṣīṃś ca
11040192 śakraṃ ca vṛtra-vadhatas tamasi praviṣṭam
11040193 deva-striyo 'sura-gṛhe pihitā anāthā
11040194 jaghne 'surendram abhayāya satāṃ nṛsiṃhe
11040201 devāsure yudhi ca daitya-patīn surārthe
11040202 hatvāntareṣu bhuvanāny adadhāt kalābhiḥ
11040203 bhūtvātha vāmana imām aharad baleḥ kṣmāṃ
11040204 yācñā-cchalena samadād aditeḥ sutebhyaḥ
11040211 niḥkṣatriyām akṛta gāṃ ca triḥ-sapta-kṛtvo
11040212 rāmas tu haihaya-kulāpyaya-bhārgavāgniḥ
11040213 so 'bdhiṃ babandha daśa-vaktram ahan sa-laṅkaṃ
11040214 sītā-patir jayati loka-mala-ghna-kīṛtiḥ
11040221 bhūmer bharāvataraṇāya yaduṣv ajanmā
11040222 jātaḥ kariṣyati surair api duṣkarāṇi
11040223 vādair vimohayati yajña-kṛto 'tad-arhān
11040224 śūdrān kalau kṣiti-bhujo nyahaniṣyad ante
11040231 evaṃ-vidhāni janmāni | karmāṇi ca jagat-pateḥ
11040233 bhūrīṇi bhūri-yaśaso | varṇitāni mahā-bhuja
11050010 śrī-rājovāca
11050011 bhagavantaṃ hariṃ prāyo | na bhajanty ātma-vittamāḥ
11050013 teṣām aśānta-kāmānāṃ | ka niṣṭhāvijitātmanām
11050020 śrī-camasa uvāca
11050021 mukha-bāhūru-pādebhyaḥ | puruṣasyāśramaiḥ saha
11050023 catvāro jajñire varṇā | guṇair viprādayaḥ pṛthak
11050031 ya eṣāṃ puruṣaṃ sākṣād | ātma-prabhavam īśvaram
11050033 na bhajanty avajānanti | sthānād bhraṣṭāḥ patanty adhaḥ
11050041 dūre hari-kathāḥ kecid | dūre cācyuta-kīrtanāḥ
11050043 striyaḥ śūdrādayaś caiva | te 'nukampyā bhavādṛśām
11050051 vipro rājanya-vaiśyau vā | hareḥ prāptāḥ padāntikam
11050053 śrautena janmanāthāpi | muhyanty āmnāya-vādinaḥ
11050061 karmaṇy akovidāḥ stabdhā | mūrkhāḥ paṇḍita-māninaḥ
11050063 vadanti cāṭukān mūḍhā | yayā mādhvyā girotsukāḥ
11050071 rajasā ghora-saṅkalpāḥ | kāmukā ahi-manyavaḥ
11050073 dāmbhikā māninaḥ pāpā | vihasanty acyuta-priyān
11050081 vadanti te 'nyonyam upāsita-striyo | gṛheṣu maithunya-pareṣu cāśiṣaḥ
11050083 yajanty asṛṣṭānna-vidhāna-dakṣiṇaṃ | vṛttyai paraṃ ghnanti paśūn atad-vidaḥ
11050091 śriyā vibhūtyābhijanena vidyayā | tyāgena rūpeṇa balena karmaṇā
11050093 jāta-smayenāndha-dhiyaḥ saheśvarān | sato 'vamanyanti hari-priyān khalāḥ
11050101 sarveṣu śaśvat tanu-bhṛtsv avasthitaṃ
11050102 yathā kham ātmānam abhīṣṭam īśvaram
11050103 vedopagītaṃ ca na śṛṇvate 'budhā
11050104 mano-rathānāṃ pravadanti vārtayā
11050111 loke vyavāyāmiṣa-madya-sevā | nityā hi jantor na hi tatra codanā
11050113 vyavasthitis teṣu vivāha-yajña | surā-grahair āsu nivṛttir iṣṭā
11050121 dhanaṃ ca dharmaika-phalaṃ yato vai
11050122 jñānaṃ sa-vijñānam anupraśānti
11050123 gṛheṣu yuñjanti kalevarasya
11050124 mṛtyuṃ na paśyanti duranta-vīryam
11050131 yad ghrāṇa-bhakṣo vihitaḥ surāyās | tathā paśor ālabhanaṃ na hiṃsā
11050133 evaṃ vyavāyaḥ prajayā na ratyā | imaṃ viśuddhaṃ na viduḥ sva-dharmam
11050141 ye tv anevaṃ-vido 'santaḥ | stabdhāḥ sad-abhimāninaḥ
11050143 paśūn druhyanti viśrabdhāḥ | pretya khādanti te ca tān
11050151 dviṣantaḥ para-kāyeṣu | svātmānaṃ harim īśvaram
11050153 mṛtake sānubandhe 'smin | baddha-snehāḥ patanty adhaḥ
11050161 ye kaivalyam asamprāptā | ye cātītāś ca mūḍhatām
11050163 trai-vargikā hy akṣaṇikā | ātmānaṃ ghātayanti te
11050171 eta ātma-hano 'śāntā | ajñāne jñāna-māninaḥ
11050173 sīdanty akṛta-kṛtyā vai | kāla-dhvasta-manorathāḥ
11050181 hitvātma-māyā-racitā | gṛhāpatya-suhṛt-striyaḥ
11050183 tamo viśanty anicchanto | vāsudeva-parāṅ-mukhāḥ
11050190 śrī rājovāca
11050191 kasmin kāle sa bhagavān | kiṃ varṇaḥ kīdṛśo nṛbhiḥ
11050193 nāmnā vā kena vidhinā | pūjyate tad ihocyatām
11050200 śrī-karabhājana uvāca
11050201 kṛtaṃ tretā dvāparaṃ ca | kalir ity eṣu keśavaḥ
11050203 nānā-varṇābhidhākāro | nānaiva vidhinejyate
11050211 kṛte śuklaś catur-bāhur | jaṭilo valkalāmbaraḥ
11050213 kṛṣṇājinopavītākṣān | bibhrad daṇḍa-kamaṇḍalū
11050221 manuṣyās tu tadā śāntā | nirvairāḥ suhṛdaḥ samāḥ
11050223 yajanti tapasā devaṃ | śamena ca damena ca
11050231 haṃsaḥ suparṇo vaikuṇṭho | dharmo yogeśvaro 'malaḥ
11050233 īśvaraḥ puruṣo 'vyaktaḥ | paramātmeti gīyate
11050241 tretāyāṃ rakta-varṇo 'sau | catur-bāhus tri-mekhalaḥ
11050243 hiraṇya-keśas trayy-ātmā | sruk-sruvādy-upalakṣaṇaḥ
11050251 taṃ tadā manujā devaṃ | sarva-deva-mayaṃ harim
11050253 yajanti vidyayā trayyā | dharmiṣṭhā brahma-vādinaḥ
11050261 viṣṇur yajñaḥ pṛśnigarbhaḥ | sarvadeva urukramaḥ
11050263 vṛṣākapir jayantaś ca | urugāya itīryate
11050271 dvāpare bhagavāñ śyāmaḥ | pīta-vāsā nijāyudhaḥ
11050273 śrīvatsādibhir aṅkaiś ca | lakṣaṇair upalakṣitaḥ
11050281 taṃ tadā puruṣaṃ martyā | mahā-rājopalakṣaṇam
11050283 yajanti veda-tantrābhyāṃ | paraṃ jijñāsavo nṛpa
11050291 namas te vāsudevāya | namaḥ saṅkarṣaṇāya ca
11050293 pradyumnāyāniruddhāya | tubhyaṃ bhagavate namaḥ
11050301 nārāyaṇāya ṛṣaye | puruṣāya mahātmane
11050303 viśveśvarāya viśvāya | sarva-bhūtātmane namaḥ
11050311 iti dvāpara urv-īśa | stuvanti jagad-īśvaram
11050313 nānā-tantra-vidhānena | kalāv api tathā śṛṇu
11050321 kṛṣṇa-varṇaṃ tviṣākṛṣṇaṃ | sāṅgopāṅgāstra-pārṣadam
11050323 yajñaiḥ saṅkīrtana-prāyair | yajanti hi su-medhasaḥ
11050331 dhyeyaṃ sadā paribhava-ghnam abhīṣṭa-dohaṃ
11050332 tīrthāspadaṃ śiva-viriñci-nutaṃ śaraṇyam
11050333 bhṛtyārti-haṃ praṇata-pāla bhavābdhi-potaṃ
11050334 vande mahā-puruṣa te caraṇāravindam
11050341 tyaktvā su-dustyaja-surepsita-rājya-lakṣmīṃ
11050342 dharmiṣṭha ārya-vacasā yad agād araṇyam
11050343 māyā-mṛgaṃ dayitayepsitam anvadhāvad
11050344 vande mahā-puruṣa te caraṇāravindam
11050351 evaṃ yugānurūpābhyāṃ | bhagavān yuga-vartibhiḥ
11050353 manujair ijyate rājan | śreyasām īśvaro hariḥ
11050361 kaliṃ sabhājayanty āryā | guṇa jñāḥ sāra-bhāginaḥ
11050363 yatra saṅkīrtanenaiva | sarva-svārtho 'bhilabhyate
11050371 na hy ataḥ paramo lābho | dehināṃ bhrāmyatām iha
11050373 yato vindeta paramāṃ | śāntiṃ naśyati saṃsṛtiḥ
11050381 kṛtādiṣu prajā rājan | kalāv icchanti sambhavam
11050383 kalau khalu bhaviṣyanti | nārāyaṇa-parāyaṇāḥ
11050391 kvacit kvacin mahā-rāja | draviḍeṣu ca bhūriśaḥ
11050393 tāmraparṇī nadī yatra | kṛtamālā payasvinī
11050401 kāverī ca mahā-puṇyā | pratīcī ca mahā-nadī
11050403 ye pibanti jalaṃ tāsāṃ | manujā manujeśvara
11050405 prāyo bhaktā bhagavati | vāsudeve 'malāśayāḥ
11050411 devarṣi-bhūtāpta-nṛṇāṃ pitṝṇāṃ | na kiṅkaro nāyam ṛṇī ca rājan
11050413 sarvātmanā yaḥ śaraṇaṃ śaraṇyaṃ | gato mukundaṃ parihṛtya kartam
11050421 sva-pāda-mūlam bhajataḥ priyasya | tyaktānya-bhāvasya hariḥ pareśaḥ
11050423 vikarma yac cotpatitaṃ kathañcid | dhunoti sarvaṃ hṛdi sanniviṣṭaḥ
11050430 śrī-nārada uvāca
11050431 dharmān bhāgavatān itthaṃ | śrutvātha mithileśvaraḥ
11050433 jāyanteyān munīn prītaḥ | sopādhyāyo hy apūjayat
11050441 tato 'ntardadhire siddhāḥ | sarva-lokasya paśyataḥ
11050443 rājā dharmān upātiṣṭhann | avāpa paramāṃ gatim
11050451 tvam apy etān mahā-bhāga | dharmān bhāgavatān śrutān
11050453 āsthitaḥ śraddhayā yukto | niḥsaṅgo yāsyase param
11050461 yuvayoḥ khalu dampatyor | yaśasā pūritaṃ jagat
11050463 putratām agamad yad vāṃ | bhagavān īśvaro hariḥ
11050471 darśanāliṅganālāpaiḥ | śayanāsana-bhojanaiḥ
11050473 ātmā vāṃ pāvitaḥ kṛṣṇe | putra-snehaṃ prakurvatoḥ
11050481 vaireṇa yaṃ nṛpatayaḥ śiśupāla-pauṇḍra-
11050482 śālvādayo gati-vilāsa-vilokanādyaiḥ
11050483 dhyāyanta ākṛta-dhiyaḥ śayanāsanādau
11050484 tat-sāmyam āpur anurakta-dhiyāṃ punaḥ kim
11050491 māpatya-buddhim akṛthāḥ | kṛṣṇe sarvātmanīśvare
11050493 māyā-manuṣya-bhāvena | gūḍhaiśvarye pare 'vyaye
11050501 bhū-bhārāsura-rājanya- | hantave guptaye satām
11050503 avatīrṇasya nirvṛtyai | yaśo loke vitanyate
11050510 śrī-śuka uvāca
11050511 etac chrutvā mahā-bhāgo | vasudevo 'ti-vismitaḥ
11050513 devakī ca mahā-bhāgā | jahatur moham ātmanaḥ
11050521 itihāsam imaṃ puṇyaṃ | dhārayed yaḥ samāhitaḥ
11050523 sa vidhūyeha śamalaṃ | brahma-bhūyāya kalpate
11060010 śrī-śuka uvāca
11060011 atha brahmātma-jaiḥ devaiḥ | prajeśair āvṛto 'bhyagāt
11060013 bhavaś ca bhūta-bhavyeśo | yayau bhūta-gaṇair vṛtaḥ
11060021 indro marudbhir bhagavān | ādityā vasavo 'śvinau
11060023 ṛbhavo 'ṅgiraso rudrā | viśve sādhyāś ca devatāḥ
11060031 gandharvāpsaraso nāgāḥ | siddha-cāraṇa-guhyakāḥ
11060033 ṛṣayaḥ pitaraś caiva | sa-vidyādhara-kinnarāḥ
11060041 dvārakām upasañjagmuḥ | sarve kṛṣṇa-didṛkṣavaḥ
11060043 vapuṣā yena bhagavān | nara-loka-manoramaḥ
11060045 yaśo vitene lokeṣu | sarva-loka-malāpaham
11060051 tasyāṃ vibhrājamānāyāṃ | samṛddhāyāṃ maharddhibhiḥ
11060053 vyacakṣatāvitṛptākṣāḥ | kṛṣṇam adbhuta-darśanam
11060061 svargodyānopagair mālyaiś | chādayanto yudūttamam
11060063 gīrbhiś citra-padārthābhis | tuṣṭuvur jagad-īśvaram
11060070 śrī-devā ūcuḥ
11060071 natāḥ sma te nātha padāravindaṃ | buddhīndriya-prāṇa-mano-vacobhiḥ
11060073 yac cintyate 'ntar hṛdi bhāva-yuktair | mumukṣubhiḥ karma-mayoru-pāśāt
11060081 tvaṃ māyayā tri-guṇayātmani durvibhāvyaṃ
11060082 vyaktaṃ sṛjasy avasi lumpasi tad-guṇa-sthaḥ
11060083 naitair bhavān ajita karmabhir ajyate vai
11060084 yat sve sukhe 'vyavahite 'bhirato 'navadyaḥ
11060091 śuddhir nṛṇāṃ na tu tatheḍya durāśayānāṃ
11060092 vidyā-śrutādhyayana-dāna-tapaḥ-kriyābhiḥ
11060093 sattvātmanām ṛṣabha te yaśasi pravṛddha-
11060094 sac-chraddhayā śravaṇa-sambhṛtayā yathā syāt
11060101 syān nas tavāṅghrir aśubhāśaya-dhūmaketuḥ
11060102 kṣemāya yo munibhir ārdra-hṛdohyamānaḥ
11060103 yaḥ sātvataiḥ sama-vibhūtaya ātmavadbhir
11060104 vyūhe 'rcitaḥ savanaśaḥ svar-atikramāya
11060111 yas cintyate prayata-pāṇibhir adhvarāgnau
11060112 trayyā nirukta-vidhineśa havir gṛhītvā
11060113 adhyātma-yoga uta yogibhir ātma-māyāṃ
11060114 jijñāsubhiḥ parama-bhāgavataiḥ parīṣṭaḥ
11060121 paryuṣṭayā tava vibho vana-mālayeyaṃ
11060122 saṃspārdhinī bhagavatī pratipatnī-vac chrīḥ
11060123 yaḥ su-praṇītam amuyārhaṇam ādadan no
11060124 bhūyāt sadāṅghrir aśubhāśaya-dhūmaketuḥ
11060131 ketus tri-vikrama-yutas tri-patat-patāko
11060132 yas te bhayābhaya-karo 'sura-deva-camvoḥ
11060133 svargāya sādhuṣu khaleṣv itarāya bhūman
11060134 padaḥ punātu bhagavan bhajatām aghaṃ naḥ
11060141 nasy ota-gāva iva yasya vaśe bhavanti
11060142 brahmādayas tanu-bhṛto mithur ardyamānāḥ
11060143 kālasya te prakṛti-pūruṣayoḥ parasya
11060144 śaṃ nas tanotu caraṇaḥ puruṣottamasya
11060151 asyāsi hetur udaya-sthiti-saṃyamānām
11060152 avyakta-jīva-mahatām api kālam āhuḥ
11060153 so 'yaṃ tri-ṇābhir akhilāpacaye pravṛttaḥ
11060154 kālo gabhīra-raya uttama-pūruṣas tvam
11060161 tvattaḥ pumān samadhigamya yayāsya vīryaṃ
11060162 dhatte mahāntam iva garbham amogha-vīryaḥ
11060163 so 'yaṃ tayānugata ātmana āṇḍa-kośaṃ
11060164 haimaṃ sasarja bahir āvaraṇair upetam
11060171 tat tasthūṣaś ca jagataś ca bhavān adhīśo
11060172 yan māyayottha-guṇa-vikriyayopanītān
11060173 arthāñ juṣann api hṛṣīka-pate na lipto
11060174 ye 'nye svataḥ parihṛtād api bibhyati sma
11060181 smāyāvaloka-lava-darśita-bhāva-hāri-
11060182 bhrū-maṇḍala-prahita-saurata-mantra-śauṇḍaiḥ
11060183 patnyas tu ṣoḍaśa-sahasram anaṅga-bāṇair
11060184 yasyendriyaṃ vimathituṃ karaṇair na vibhvyaḥ
11060191 vibhvyas tavāmṛta-kathoda-vahās tri-lokyāḥ
11060192 pādāvane-ja-saritaḥ śamalāni hantum
11060193 ānuśravaṃ śrutibhir aṅghri-jam aṅga-saṅgais
11060194 tīrtha-dvayaṃ śuci-ṣadas ta upaspṛśanti
11060200 śrī-bādarāyaṇir uvāca
11060201 ity abhiṣṭūya vibudhaiḥ | seśaḥ śata-dhṛtir harim
11060203 abhyabhāṣata govindaṃ | praṇamyāmbaram āśritaḥ
11060210 śrī-brahmovāca
11060211 bhūmer bhārāvatārāya | purā vijñāpitaḥ prabho
11060213 tvam asmābhir aśeṣātman | tat tathaivopapāditam
11060221 dharmaś ca sthāpitaḥ satsu | satya-sandheṣu vai tvayā
11060223 kīrtiś ca dikṣu vikṣiptā | sarva-loka-malāpahā
11060231 avatīrya yador vaṃśe | bibhrad rūpam anuttamam
11060233 karmāṇy uddāma-vṛttāni | hitāya jagato 'kṛthāḥ
11060241 yāni te caritānīśa | manuṣyāḥ sādhavaḥ kalau
11060243 śṛṇvantaḥ kīrtayantaś ca | tariṣyanty añjasā tamaḥ
11060251 yadu-vaṃśe 'vatīrṇasya | bhavataḥ puruṣottama
11060253 śarac-chataṃ vyatīyāya | pañca-viṃśādhikaṃ prabho
11060261 nādhunā te 'khilādhāra | deva-kāryāvaśeṣitam
11060263 kulaṃ ca vipra-śāpena | naṣṭa-prāyam abhūd idam
11060271 tataḥ sva-dhāma paramaṃ | viśasva yadi manyase
11060273 sa-lokāl loka-pālān naḥ | pāhi vaikuṇṭha-kiṅkarān
11060280 śrī-bhagavān uvāca
11060281 avadhāritam etan me | yad āttha vibudheśvara
11060283 kṛtaṃ vaḥ kāryam akhilaṃ | bhūmer bhāro 'vatāritaḥ
11060291 tad idaṃ yādava-kulaṃ | vīrya-śaurya-śriyoddhatam
11060293 lokaṃ jighṛkṣad ruddhaṃ me | velayeva mahārṇavaḥ
11060301 yady asaṃhṛtya dṛptānāṃ | yadūnāṃ vipulaṃ kulam
11060303 gantāsmy anena loko 'yam | udvelena vinaṅkṣyati
11060311 idānīṃ nāśa ārabdhaḥ | kulasya dvija-śāpa-jaḥ
11060313 yāsyāmi bhavanaṃ brahmann | etad-ante tavānagha
11060320 śrī-śuka uvāca
11060321 ity ukto loka-nāthena | svayam-bhūḥ praṇipatya tam
11060323 saha deva-gaṇair devaḥ | sva-dhāma samapadyata
11060331 atha tasyāṃ mahotpātān | dvāravatyāṃ samutthitān
11060333 vilokya bhagavān āha | yadu-vṛddhān samāgatān
11060340 śrī-bhagavān uvāca
11060341 ete vai su-mahotpātā | vyuttiṣṭhantīha sarvataḥ
11060343 śāpaś ca naḥ kulasyāsīd | brāhmaṇebhyo duratyayaḥ
11060351 na vastavyam ihāsmābhir | jijīviṣubhir āryakāḥ
11060353 prabhāsaṃ su-mahat-puṇyaṃ | yāsyāmo 'dyaiva mā ciram
11060361 yatra snātvā dakṣa-śāpād | gṛhīto yakṣmaṇodu-rāṭ
11060363 vimuktaḥ kilbiṣāt sadyo | bheje bhūyaḥ kalodayam
11060371 vayaṃ ca tasminn āplutya | tarpayitvā pitṝn surān
11060373 bhojayitvoṣijo viprān | nānā-guṇavatāndhasā
11060381 teṣu dānāni pātreṣu | śraddhayoptvā mahānti vai
11060383 vṛjināni tariṣyāmo | dānair naubhir ivārṇavam
11060390 śrī-śuka uvāca
11060391 evaṃ bhagavatādiṣṭā | yādavāḥ kuru-nandana
11060393 gantuṃ kṛta-dhiyas tīrthaṃ | syandanān samayūyujan
11060401 tan nirīkṣyoddhavo rājan | śrutvā bhagavatoditam
11060403 dṛṣṭvāriṣṭāni ghorāṇi | nityaṃ kṛṣṇam anuvrataḥ
11060411 vivikta upasaṅgamya | jagatām īśvareśvaram
11060413 praṇamya śirisā pādau | prāñjalis tam abhāṣata
11060420 śrī-uddhava uvāca
11060421 deva-deveśa yogeśa | puṇya-śravaṇa-kīrtana
11060423 saṃhṛtyaitat kulaṃ nūnaṃ | lokaṃ santyakṣyate bhavān
11060425 vipra-śāpaṃ samartho 'pi | pratyahan na yad īśvaraḥ
11060431 nāhaṃ tavāṅghri-kamalaṃ | kṣaṇārdham api keśava
11060433 tyaktuṃ samutsahe nātha | sva-dhāma naya mām api
11060441 tava vikrīḍitaṃ kṛṣṇa | nṛnāṃ parama-maṅgalam
11060443 karṇa-pīyūṣam āsādya | tyajanty anya-spṛhāṃ janāḥ
11060451 śayyāsanāṭana-sthāna- | snāna-krīḍāśanādiṣu
11060453 kathaṃ tvāṃ priyam ātmānaṃ | vayaṃ bhaktās tyajema hi
11060461 tvayopabhukta-srag-gandha- | vāso-'laṅkāra-carcitāḥ
11060463 ucchiṣṭa-bhojino dāsās | tava māyāṃ jayema hi
11060471 vāta-vasanā ya ṛṣayaḥ | śramaṇā ūrdhra-manthinaḥ
11060473 brahmākhyaṃ dhāma te yānti | śāntāḥ sannyāsīno 'malāḥ
11060481 vayaṃ tv iha mahā-yogin | bhramantaḥ karma-vartmasu
11060483 tvad-vārtayā tariṣyāmas | tāvakair dustaraṃ tamaḥ
11060491 smarantaḥ kīrtayantas te | kṛtāni gaditāni ca
11060493 gaty-utsmitekṣaṇa-kṣveli | yan nṛ-loka-viḍambanam
11060500 śrī-śuka uvāca
11060501 evaṃ vijñāpito rājan | bhagavān devakī-sutaḥ
11060503 ekāntinaṃ priyaṃ bhṛtyam | uddhavaṃ samabhāṣata
11070010 śrī-bhagavān uvāca
11070011 yad āttha māṃ mahā-bhāga | tac-cikīrṣitam eva me
11070013 brahmā bhavo loka-pālāḥ | svar-vāsaṃ me 'bhikāṅkṣiṇaḥ
11070021 mayā niṣpāditaṃ hy atra | deva-kāryam aśeṣataḥ
11070023 yad-artham avatīrṇo 'ham | aṃśena brahmaṇārthitaḥ
11070031 kulaṃ vai śāpa-nirdagdhaṃ | naṅkṣyaty anyonya-vigrahāt
11070033 samudraḥ saptame hy enāṃ | purīṃ ca plāvayiṣyati
11070041 yarhy evāyaṃ mayā tyakto | loko 'yaṃ naṣṭa-maṅgalaḥ
11070043 bhaviṣyaty acirāt sādho | kalināpi nirākṛtaḥ
11070051 na vastavyaṃ tvayaiveha | mayā tyakte mahī-tale
11070053 jano 'bhadra-rucir bhadra | bhaviṣyati kalau yuge
11070061 tvaṃ tu sarvaṃ parityajya | snehaṃ sva-jana-bandhuṣu
11070063 mayy āveśya manaḥ saṃyak | sama-dṛg vicarasva gām
11070071 yad idaṃ manasā vācā | cakṣurbhyāṃ śravaṇādibhiḥ
11070073 naśvaraṃ gṛhyamāṇaṃ ca | viddhi māyā-mano-mayam
11070081 puṃso 'yuktasya nānārtho | bhramaḥ sa guṇa-doṣa-bhāk
11070083 karmākarma-vikarmeti | guṇa-doṣa-dhiyo bhidā
11070091 tasmād yuktendriya-grāmo | yukta-citta idam jagat
11070093 ātmanīkṣasva vitatam | ātmānaṃ mayy adhīśvare
11070101 jñāna-vijñāna-saṃyukta | ātma-bhūtaḥ śarīriṇām
11070103 atmānubhava-tuṣṭātmā | nāntarāyair vihanyase
11070111 doṣa-buddhyobhayātīto | niṣedhān na nivartate
11070113 guṇa-buddhyā ca vihitaṃ | na karoti yathārbhakaḥ
11070121 sarva-bhūta-suhṛc chānto | jñāna-vijñāna-niścayaḥ
11070123 paśyan mad-ātmakaṃ viśvaṃ | na vipadyeta vai punaḥ
11070130 śrī-śuka uvāca
11070131 ity ādiṣṭo bhagavatā | mahā-bhāgavato nṛpa
11070133 uddhavaḥ praṇipatyāha | tattvaṃ jijñāsur acyutam
11070140 śrī-uddhava uvāca
11070141 yogeśa yoga-vinyāsa | yogātman yoga-sambhava
11070143 niḥśreyasāya me proktas | tyāgaḥ sannyāsa-lakṣaṇaḥ
11070151 tyāgo 'yaṃ duṣkaro bhūman | kāmānāṃ viṣayātmabhiḥ
11070153 sutarāṃ tvayi sarvātmann | abhaktair iti me matiḥ
11070161 so 'haṃ mamāham iti mūḍha-matir vigāḍhas
11070162 tvan-māyayā viracitātmani sānubandhe
11070163 tat tv añjasā nigaditaṃ bhavatā yathāhaṃ
11070164 saṃsādhayāmi bhagavann anuśādhi bhṛtyam
11070171 satyasya te sva-dṛśa ātmana ātmano 'nyaṃ
11070172 vaktāram īśa vibudheṣv api nānucakṣe
11070173 sarve vimohita-dhiyas tava māyayeme
11070174 brahmādayas tanu-bhṛto bahir-artha-bhāvāḥ
11070181 tasmād bhavantam anavadyam ananta-pāraṃ
11070182 sarva-jñam īśvaram akuṇṭha-vikuṇṭha-dhiṣṇyam
11070183 nirviṇṇa-dhīr aham u he vṛjinābhitapto
11070184 nārāyaṇaṃ nara-sakhaṃ śaraṇaṃ prapadye
11070190 śrī-bhagavān uvāca
11070191 prāyeṇa manujā loke | loka-tattva-vicakṣaṇāḥ
11070193 samuddharanti hy ātmānam | ātmanaivāśubhāśayāt
11070201 ātmano gurur ātmaiva | puruṣasya viśeṣataḥ
11070203 yat pratyakṣānumānābhyāṃ | śreyo 'sāv anuvindate
11070211 puruṣatve ca māṃ dhīrāḥ | sāṅkhya-yoga-viśāradāḥ
11070213 āvistarāṃ prapaśyanti | sarva-śakty-upabṛṃhitam
11070221 eka-dvi-tri-catus-pādo | bahu-pādas tathāpadaḥ
11070223 bahvyaḥ santi puraḥ sṛṣṭās | tāsāṃ me pauruṣī priyā
11070231 atra māṃ mṛgayanty addhā | yuktā hetubhir īśvaram
11070233 gṛhyamāṇair guṇair liṅgair | agrāhyam anumānataḥ
11070241 atrāpy udāharantīmam | itihāsaṃ purātanam
11070243 avadhūtasya saṃvādaṃ | yador amita-tejasaḥ
11070251 avadhūtaṃ dviyaṃ kañcic | carantam akuto-bhayam
11070253 kaviṃ nirīkṣya taruṇaṃ | yaduḥ papraccha dharma-vit
11070260 śrī-yadur uvāca
11070261 kuto buddhir iyaṃ brahmann | akartuḥ su-viśāradā
11070263 yām āsādya bhavāl lokaṃ | vidvāṃś carati bāla-vat
11070271 prāyo dharmārtha-kāmeṣu | vivitsāyāṃ ca mānavāḥ
11070273 hetunaiva samīhanta | āyuṣo yaśasaḥ śriyaḥ
11070281 tvaṃ tu kalpaḥ kavir dakṣaḥ | su-bhago 'mṛta-bhāṣaṇaḥ
11070283 na kartā nehase kiñcij | jaḍonmatta-piśāca-vat
11070291 janeṣu dahyamāneṣu | kāma-lobha-davāgninā
11070293 na tapyase 'gninā mukto | gaṅgāmbhaḥ-stha iva dvipaḥ
11070301 tvaṃ hi naḥ pṛcchatāṃ brahmann | ātmany ānanda-kāraṇam
11070303 brūhi sparśa-vihīnasya | bhavataḥ kevalātmanaḥ
11070310 śrī-bhagavān uvāca
11070311 yadunaivaṃ mahā-bhāgo | brahmaṇyena su-medhasā
11070313 pṛṣṭaḥ sabhājitaḥ prāha | praśrayāvanataṃ dvijaḥ
11070320 śrī-brāhmaṇa uvāca
11070321 santi me guravo rājan | bahavo buddhy-upaśritāḥ
11070323 yato buddhim upādāya | mukto 'ṭāmīha tān śṛṇu
11070331 pṛthivī vāyur ākāśam | āpo 'gniś candramā raviḥ
11070333 kapoto 'jagaraḥ sindhuḥ | pataṅgo madhukṛd gajaḥ
11070341 madhu-hā hariṇo mīnaḥ | piṅgalā kuraro 'rbhakaḥ
11070343 kumārī śara-kṛt sarpa | ūrṇanābhiḥ supeśakṛt
11070351 ete me guravo rājan | catur-viṃśatir āśritāḥ
11070353 śikṣā vṛttibhir eteṣām | anvaśikṣam ihātmanaḥ
11070361 yato yad anuśikṣāmi | yathā vā nāhuṣātmaja
11070363 tat tathā puruṣa-vyāghra | nibodha kathayāmi te
11070371 bhūtair ākramyamāṇo 'pi | dhīro daiva-vaśānugaiḥ
11070373 tad vidvān na calen mārgād | anvaśikṣaṃ kṣiter vratam
11070381 śaśvat parārtha-sarvehaḥ | parārthaikānta-sambhavaḥ
11070383 sādhuḥ śikṣeta bhū-bhṛtto | naga-śiṣyaḥ parātmatām
11070391 prāṇa-vṛttyaiva santuṣyen | munir naivendriya-priyaiḥ
11070393 jñānaṃ yathā na naśyeta | nāvakīryeta vāṅ-manaḥ
11070401 viṣayeṣv āviśan yogī | nānā-dharmeṣu sarvataḥ
11070403 guṇa-doṣa-vyapetātmā | na viṣajjeta vāyu-vat
11070411 pārthiveṣv iha deheṣu | praviṣṭas tad-guṇāśrayaḥ
11070413 guṇair na yujyate yogī | gandhair vāyur ivātma-dṛk
11070421 antarhitaś ca sthira-jaṅgameṣu | brahmātma-bhāvena samanvayena
11070423 vyāptyāvyavacchedam asaṅgam ātmano | munir nabhastvaṃ vitatasya bhāvayet
11070431 tejo-'b-anna-mayair bhāvair | meghādyair vāyuneritaiḥ
11070433 na spṛśyate nabhas tadvat | kāla-sṛṣṭair guṇaiḥ pumān
11070441 svacchaḥ prakṛtitaḥ snigdho | mādhuryas tīrtha-bhūr nṛṇām
11070443 muniḥ punāty apāṃ mitram | īkṣopasparśa-kīrtanaiḥ
11070451 tejasvī tapasā dīpto | durdharṣodara-bhājanaḥ
11070453 sarva-bhakṣyo 'pi yuktātmā | nādatte malam agni-vat
11070461 kvacic channaḥ kvacit spaṣṭa | upāsyaḥ śreya icchatām
11070463 bhuṅkte sarvatra dātṛṇāṃ | dahan prāg-uttarāśubham
11070471 sva-māyayā sṛṣṭam idaṃ | sad-asal-lakṣaṇaṃ vibhuḥ
11070473 praviṣṭa īyate tat-tat- | svarūpo 'gnir ivaidhasi
11070481 visargādyāḥ śmaśānāntā | bhāvā dehasya nātmanaḥ
11070483 kalānām iva candrasya | kālenāvyakta-vartmanā
11070491 kālena hy ogha-vegena | bhūtānāṃ prabhavāpyayau
11070493 nityāv api na dṛśyete | ātmano 'gner yathārciṣām
11070501 guṇair guṇān upādatte | yathā-kālaṃ vimuñcati
11070503 na teṣu yujyate yogī | gobhir gā iva go-patiḥ
11070511 budhyate sve na bhedena | vyakti-stha iva tad-gataḥ
11070513 lakṣyate sthūla-matibhir | ātmā cāvasthito 'rka-vat
11070521 nāti-snehaḥ prasaṅgo vā | kartavyaḥ kvāpi kenacit
11070523 kurvan vindeta santāpaṃ | kapota iva dīna-dhīḥ
11070531 kapotaḥ kaścanāraṇye | kṛta-nīḍo vanaspatau
11070533 kapotyā bhāryayā sārdham | uvāsa katicit samāḥ
11070541 kapotau sneha-guṇita- | hṛdayau gṛha-dharmiṇau
11070543 dṛṣṭiṃ dṛṣṭyāṅgam aṅgena | buddhiṃ buddhyā babandhatuḥ
11070551 śayyāsanāṭana-sthāna | vārtā-krīḍāśanādikam
11070553 mithunī-bhūya viśrabdhau | ceratur vana-rājiṣu
11070561 yaṃ yaṃ vāñchati sā rājan | tarpayanty anukampitā
11070563 taṃ taṃ samanayat kāmaṃ | kṛcchreṇāpy ajitendriyaḥ
11070571 kapotī prathamaṃ garbhaṃ | gṛhṇantī kāla āgate
11070573 aṇḍāni suṣuve nīḍe | sta-patyuḥ sannidhau satī
11070581 teṣu kāle vyajāyanta | racitāvayavā hareḥ
11070583 śaktibhir durvibhāvyābhiḥ | komalāṅga-tanūruhāḥ
11070591 prajāḥ pupuṣatuḥ prītau | dampatī putra-vatsalau
11070593 śṛṇvantau kūjitaṃ tāsāṃ | nirvṛtau kala-bhāṣitaiḥ
11070601 tāsāṃ patatraiḥ su-sparśaiḥ | kūjitair mugdha-ceṣṭitaiḥ
11070603 pratyudgamair adīnānāṃ | pitarau mudam āpatuḥ
11070611 snehānubaddha-hṛdayāv | anyonyaṃ viṣṇu-māyayā
11070613 vimohitau dīna-dhiyau | śiśūn pupuṣatuḥ prajāḥ
11070621 ekadā jagmatus tāsām | annārthaṃ tau kuṭumbinau
11070623 paritaḥ kānane tasminn | arthinau ceratuś ciram
11070631 dṛṣṭvā tān lubdhakaḥ kaścid | yadṛcchāto vane-caraḥ
11070633 jagṛhe jālam ātatya | carataḥ svālayāntike
11070641 kapotaś ca kapotī ca | prajā-poṣe sadotsukau
11070643 gatau poṣaṇam ādāya | sva-nīḍam upajagmatuḥ
11070651 kapotī svātmajān vīkṣya | bālakān jāla-samvṛtān
11070653 tān abhyadhāvat krośantī | krośato bhṛśa-duḥkhitā
11070661 sāsakṛt sneha-guṇitā | dīna-cittāja-māyayā
11070663 svayaṃ cābadhyata śicā | baddhān paśyanty apasmṛtiḥ
11070671 kapotaḥ svātmajān baddhān | ātmano 'py adhikān priyān
11070673 bhāryāṃ cātma-samāṃ dīno | vilalāpāti-duḥkhitaḥ
11070681 aho me paśyatāpāyam | alpa-puṇyasya durmateḥ
11070683 atṛptasyākṛtārthasya | gṛhas trai-vargiko hataḥ
11070691 anurūpānukūlā ca | yasya me pati-devatā
11070693 śūnye gṛhe māṃ santyajya | putraiḥ svar yāti sādhubhiḥ
11070701 so 'haṃ śūnye gṛhe dīno | mṛta-dāro mṛta-prajaḥ
11070703 jijīviṣe kim arthaṃ vā | vidhuro duḥkha-jīvitaḥ
11070711 tāṃs tathaivāvṛtān śigbhir | mṛtyu-grastān viceṣṭataḥ
11070713 svayaṃ ca kṛpaṇaḥ śikṣu | paśyann apy abudho 'patat
11070721 taṃ labdhvā lubdhakaḥ krūraḥ | kapotaṃ gṛha-medhinam
11070723 kapotakān kapotīṃ ca | siddhārthaḥ prayayau gṛham
11070731 evaṃ kuṭumby aśāntātmā | dvandvārāmaḥ patatri-vat
11070733 puṣṇan kuṭumbaṃ kṛpaṇaḥ | sānubandho 'vasīdati
11070741 yaḥ prāpya mānuṣaṃ lokaṃ | mukti-dvāram apāvṛtam
11070743 gṛheṣu khaga-vat saktas | tam ārūḍha-cyutaṃ viduḥ
11080010 śrī-brāhmaṇa uvāca
11080011 sukham aindriyakaṃ rājan | svarge naraka eva ca
11080013 dehināṃ yad yathā duḥkhaṃ | tasmān neccheta tad-budhaḥ
11080021 grāsaṃ su-mṛṣṭaṃ virasaṃ | mahāntaṃ stokam eva vā
11080023 yadṛcchayaivāpatitaṃ | grased ājagaro 'kriyaḥ
11080031 śayītāhāni bhūrīṇi | nirāhāro 'nupakramaḥ
11080033 yadi nopanayed grāso | mahāhir iva diṣṭa-bhuk
11080041 ojaḥ-saho-bala-yutaṃ | bibhrad deham akarmakam
11080043 śayāno vīta-nidraś ca | nehetendriyavān api
11080051 muniḥ prasanna-gambhīro | durvigāhyo duratyayaḥ
11080053 ananta-pāro hy akṣobhyaḥ | stimitoda ivārṇavaḥ
11080061 samṛddha-kāmo hīno vā | nārāyaṇa-paro muniḥ
11080063 notsarpeta na śuṣyeta | saridbhir iva sāgaraḥ
11080071 dṛṣṭvā striyaṃ deva-māyāṃ | tad-bhāvair ajitendriyaḥ
11080073 pralobhitaḥ pataty andhe | tamasy agnau pataṅga-vat
11080081 yoṣid-dhiraṇyābharaṇāmbarādi- | dravyeṣu māyā-raciteṣu mūḍhaḥ
11080083 pralobhitātmā hy upabhoga-buddhyā | pataṅga-van naśyati naṣṭa-dṛṣṭiḥ
11080091 stokaṃ stokaṃ grased grāsaṃ | deho varteta yāvatā
11080093 gṛhān ahiṃsann ātiṣṭhed | vṛttiṃ mādhukarīṃ muniḥ
11080101 aṇubhyaś ca mahadbhyaś ca | śāstrebhyaḥ kuśalo naraḥ
11080103 sarvataḥ sāram ādadyāt | puṣpebhya iva ṣaṭpadaḥ
11080111 sāyantanaṃ śvastanaṃ vā | na saṅgṛhṇīta bhikṣitam
11080113 pāṇi-pātrodarāmatro | makṣikeva na saṅgrahī
11080121 sāyantanaṃ śvastanaṃ vā | na saṅgṛhṇīta bhikṣukaḥ
11080123 makṣikā iva saṅgṛhṇan | saha tena vinaśyati
11080131 padāpi yuvatīṃ bhikṣur | na spṛśed dāravīm api
11080133 spṛśan karīva badhyeta | kariṇyā aṅga-saṅgataḥ
11080141 nādhigacchet striyaṃ prājñaḥ | karhicin mṛtyum ātmanaḥ
11080143 balādhikaiḥ sa hanyeta | gajair anyair gajo yathā
11080151 na deyaṃ nopabhogyaṃ ca | lubdhair yad duḥkha-sañcitam
11080153 bhuṅkte tad api tac cānyo | madhu-hevārthavin madhu
11080161 su-duḥkhopārjitair vittair | āśāsānāṃ gṛhāśiṣaḥ
11080163 madhu-hevāgrato bhuṅkte | yatir vai gṛha-medhinām
11080171 grāmya-gītaṃ na śṛṇuyād | yatir vana-caraḥ kvacit
11080173 śikṣeta hariṇād baddhān | mṛgayor gīta-mohitāt
11080181 nṛtya-vāditra-gītāni | juṣan grāmyāṇi yoṣitām
11080183 āsāṃ krīḍanako vaśya | ṛṣyaśṛṅgo mṛgī-sutaḥ
11080191 jihvayāti-pramāthinyā | jano rasa-vimohitaḥ
11080193 mṛtyum ṛcchaty asad-buddhir | mīnas tu baḍiśair yathā
11080201 indriyāṇi jayanty āśu | nirāhārā manīṣiṇaḥ
11080203 varjayitvā tu rasanaṃ | tan nirannasya vardhate
11080211 tāvaj jitendriyo na syād | vijitānyendriyaḥ pumān
11080213 na jayed rasanaṃ yāvaj | jitaṃ sarvaṃ jite rase
11080221 piṅgalā nāma veśyāsīd | videha-nagare purā
11080223 tasyā me śikṣitaṃ kiñcin | nibodha nṛpa-nandana
11080231 sā svairiṇy ekadā kāntaṃ | saṅketa upaneṣyatī
11080233 abhūt kāle bahir dvāre | bibhratī rūpam uttamam
11080241 mārga āgacchato vīkṣya | puruṣān puruṣarṣabha
11080243 tān śulka-dān vittavataḥ | kāntān mene 'rtha-kāmukī
11080251 āgateṣv apayāteṣu | sā saṅketopajīvinī
11080253 apy anyo vittavān ko 'pi | mām upaiṣyati bhūri-daḥ
11080261 evaṃ durāśayā dhvasta- | nidrā dvāry avalambatī
11080263 nirgacchantī praviśatī | niśīthaṃ samapadyata
11080271 tasyā vittāśayā śuṣyad- | vaktrāyā dīna-cetasaḥ
11080273 nirvedaḥ paramo jajñe | cintā-hetuḥ sukhāvahaḥ
11080281 tasyā nirviṇṇa-cittāyā | gītaṃ śṛṇu yathā mama
11080283 nirveda āśā-pāśānāṃ | puruṣasya yathā hy asiḥ
11080291 na hy aṅgājāta-nirvedo | deha-bandhaṃ jihāsati
11080293 yathā vijñāna-rahito | manujo mamatāṃ nṛpa
11080300 piṅgalovāca
11080301 aho me moha-vitatiṃ | paśyatāvijitātmanaḥ
11080303 yā kāntād asataḥ kāmaṃ | kāmaye yena bāliśā
11080311 santaṃ samīpe ramaṇaṃ rati-pradaṃ | vitta-pradaṃ nityam imaṃ vihāya
11080313 akāma-daṃ duḥkha-bhayādhi-śoka- | moha-pradaṃ tuccham ahaṃ bhaje 'jñā
11080321 aho mayātmā paritāpito vṛthā | sāṅketya-vṛttyāti-vigarhya-vārtayā
11080323 straiṇān narād yārtha-tṛṣo 'nuśocyāt | krītena vittaṃ ratim ātmanecchatī
11080331 yad asthibhir nirmita-vaṃśa-vaṃsya-
11080332 sthūṇaṃ tvacā roma-nakhaiḥ pinaddham
11080333 kṣaran-nava-dvāram agāram etad
11080334 viṇ-mūtra-pūrṇaṃ mad upaiti kānyā
11080341 videhānāṃ pure hy asminn | aham ekaiva mūḍha-dhīḥ
11080343 yānyam icchanty asaty asmād | ātma-dāt kāmam acyutāt
11080351 suhṛt preṣṭhatamo nātha | ātmā cāyaṃ śarīriṇām
11080353 taṃ vikrīyātmanaivāhaṃ | rame 'nena yathā ramā
11080361 kiyat priyaṃ te vyabhajan | kāmā ye kāma-dā narāḥ
11080363 ādy-antavanto bhāryāyā | devā vā kāla-vidrutāḥ
11080371 nūnaṃ me bhagavān prīto | viṣṇuḥ kenāpi karmaṇā
11080373 nirvedo 'yaṃ durāśāyā | yan me jātaḥ sukhāvahaḥ
11080381 maivaṃ syur manda-bhāgyāyāḥ | kleśā nirveda-hetavaḥ
11080383 yenānubandhaṃ nirhṛtya | puruṣaḥ śamam ṛcchati
11080391 tenopakṛtam ādāya | śirasā grāmya-saṅgatāḥ
11080393 tyaktvā durāśāḥ śaraṇaṃ | vrajāmi tam adhīśvaram
11080401 santuṣṭā śraddadhaty etad | yathā-lābhena jīvatī
11080403 viharāmy amunaivāham | ātmanā ramaṇena vai
11080411 saṃsāra-kūpe patitaṃ | viṣayair muṣitekṣaṇam
11080413 grastaṃ kālāhinātmānaṃ | ko 'nyas trātum adhīśvaraḥ
11080421 ātmaiva hy ātmano goptā | nirvidyeta yadākhilāt
11080423 apramatta idaṃ paśyed | grastaṃ kālāhinā jagat
11080430 śrī-brāhmaṇa uvāca
11080431 evaṃ vyavasita-matir | durāśāṃ kānta-tarṣa-jām
11080433 chittvopaśamam āsthāya | śayyām upaviveśa sā
11080441 āśā hi paramaṃ duḥkhaṃ | nairāśyaṃ paramaṃ sukham
11080443 yathā sañchidya kāntāśāṃ | sukhaṃ suṣvāpa piṅgalā
11090010 śrī-brāhmaṇa uvāca
11090011 parigraho hi duḥkhāya | yad yat priyatamaṃ nṛṇām
11090013 anantaṃ sukham āpnoti | tad vidvān yas tv akiñcanaḥ
11090021 sāmiṣaṃ kuraraṃ jaghnur | balino 'nye nirāmiṣāḥ
11090023 tadāmiṣaṃ parityajya | sa sukhaṃ samavindata
11090031 na me mānāpamānau sto | na cintā geha-putriṇām
11090033 ātma-krīḍa ātma-ratir | vicarāmīha bāla-vat
11090041 dvāv eva cintayā muktau | paramānanda āplutau
11090043 yo vimugdho jaḍo bālo | yo guṇebhyaḥ paraṃ gataḥ
11090051 kvacit kumārī tv ātmānaṃ | vṛṇānān gṛham āgatān
11090053 svayaṃ tān arhayām āsa | kvāpi yāteṣu bandhuṣu
11090061 teṣām abhyavahārārthaṃ | śālīn rahasi pārthiva
11090063 avaghnantyāḥ prakoṣṭha-sthāś | cakruḥ śaṅkhāḥ svanaṃ mahat
11090071 sā taj jugupsitaṃ matvā | mahatī vṛīḍitā tataḥ
11090073 babhañjaikaikaśaḥ śaṅkhān | dvau dvau pāṇyor aśeṣayat
11090081 ubhayor apy abhūd ghoṣo | hy avaghnantyāḥ sva-śaṅkhayoḥ
11090083 tatrāpy ekaṃ nirabhidad | ekasmān nābhavad dhvaniḥ
11090091 anvaśikṣam imaṃ tasyā | upadeśam arindama
11090093 lokān anucarann etān | loka-tattva-vivitsayā
11090101 vāse bahūnāṃ kalaho | bhaved vārtā dvayor api
11090103 eka eva vaset tasmāt | kumāryā iva kaṅkaṇaḥ
11090111 mana ekatra saṃyuñjyāj | jita-śvāso jitāsanaḥ
11090113 vairāgyābhyāsa-yogena | dhriyamāṇam atandritaḥ
11090121 yasmin mano labdha-padaṃ yad etac | chanaiḥ śanair muñcati karma-reṇūn
11090123 sattvena vṛddhena rajas tamaś ca | vidhūya nirvāṇam upaity anindhanam
11090131 tadaivam ātmany avaruddha-citto | na veda kiñcid bahir antaraṃ vā
11090133 yatheṣu-kāro nṛpatiṃ vrajantam | iṣau gatātmā na dadarśa pārśve
11090141 eka-cāry aniketaḥ syād | apramatto guhāśayaḥ
11090143 alakṣyamāṇa ācārair | munir eko 'lpa-bhāṣaṇaḥ
11090151 gṛhārambho hi duḥkhāya | viphalaś cādhruvātmanaḥ
11090153 sarpaḥ para-kṛtaṃ veśma | praviśya sukham edhate
11090161 eko nārāyaṇo devaḥ | pūrva-sṛṣṭaṃ sva-māyayā
11090163 saṃhṛtya kāla-kalayā | kalpānta idam īśvaraḥ
11090165 eka evādvitīyo 'bhūd | ātmādhāro 'khilāśrayaḥ
11090171 kālenātmānubhāvena | sāmyaṃ nītāsu śaktiṣu
11090173 sattvādiṣv ādi-puruṣaḥ | pradhāna-puruṣeśvaraḥ
11090181 parāvarāṇāṃ parama | āste kaivalya-saṃjñitaḥ
11090183 kevalānubhavānanda- | sandoho nirupādhikaḥ
11090191 kevalātmānubhāvena | sva-māyāṃ tri-guṇātmikām
11090193 saṅkṣobhayan sṛjaty ādau | tayā sūtram arindama
11090201 tām āhus tri-guṇa-vyaktiṃ | sṛjantīṃ viśvato-mukham
11090203 yasmin protam idaṃ viśvaṃ | yena saṃsarate pumān
11090211 yathorṇanābhir hṛdayād | ūrṇāṃ santatya vaktrataḥ
11090213 tayā vihṛtya bhūyas tāṃ | grasaty evaṃ maheśvaraḥ
11090221 yatra yatra mano dehī | dhārayet sakalaṃ dhiyā
11090223 snehād dveṣād bhayād vāpi | yāti tat-tat-svarūpatām
11090231 kīṭaḥ peśaskṛtaṃ dhyāyan | kuḍyāṃ tena praveśitaḥ
11090233 yāti tat-sātmatāṃ rājan | pūrva-rūpam asantyajan
11090241 evaṃ gurubhya etebhya | eṣā me śikṣitā matiḥ
11090243 svātmopaśikṣitāṃ buddhiṃ | śṛṇu me vadataḥ prabho
11090251 deho gurur mama virakti-viveka-hetur
11090252 bibhrat sma sattva-nidhanaṃ satatārty-udarkam
11090253 tattvāny anena vimṛśāmi yathā tathāpi
11090254 pārakyam ity avasito vicarāmy asaṅgaḥ
11090261 jāyātmajārtha-paśu-bhṛtya-gṛhāpta-vargān
11090262 puṣnāti yat-priya-cikīrṣayā vitanvan
11090263 svānte sa-kṛcchram avaruddha-dhanaḥ sa dehaḥ
11090264 sṛṣṭvāsya bījam avasīdati vṛkṣa-dharmaḥ
11090271 jihvaikato 'mum apakarṣati karhi tarṣā
11090272 śiśno 'nyatas tvag udaraṃ śravaṇaṃ kutaścit
11090273 ghrāṇo 'nyataś capala-dṛk kva ca karma-śaktir
11090274 bahvyaḥ sapatnya iva geha-patiṃ lunanti
11090281 sṛṣṭvā purāṇi vividhāny ajayātma-śaktyā
11090282 vṛkṣān sarīsṛpa-paśūn khaga-dandaśūkān
11090283 tais tair atuṣṭa-hṛdayaḥ puruṣaṃ vidhāya
11090284 brahmāvaloka-dhiṣaṇaṃ mudam āpa devaḥ
11090291 labdhvā su-durlabham idaṃ bahu-sambhavānte
11090292 mānuṣyam artha-dam anityam apīha dhīraḥ
11090293 tūrṇaṃ yateta na pated anu-mṛtyu yāvan
11090294 niḥśreyasāya viṣayaḥ khalu sarvataḥ syāt
11090301 evaṃ sañjāta-vairāgyo | vijñānāloka ātmani
11090303 vicarāmi mahīm etāṃ | mukta-saṅgo 'nahaṅkṛtaḥ
11090311 na hy ekasmād guror jñānaṃ | su-sthiraṃ syāt su-puṣkalam
11090313 brahmaitad advitīyaṃ vai | gīyate bahudharṣibhiḥ
11090320 śrī-bhagavān uvāca
11090321 ity uktvā sa yaduṃ vipras | tam āmantrya gabhīra-dhīḥ
11090323 vanditaḥ sv-arcito rājñā | yayau prīto yathāgatam
11090331 avadhūta-vacaḥ śrutvā | pūrveṣāṃ naḥ sa pūrva-jaḥ
11090333 sarva-saṅga-vinirmuktaḥ | sama-citto babhūva ha
11100010 śrī-bhagavān uvāca
11100011 mayoditeṣv avahitaḥ | sva-dharmeṣu mad-āśrayaḥ
11100013 varṇāśrama-kulācāram | akāmātmā samācaret
11100021 anvīkṣeta viśuddhātmā | dehināṃ viṣayātmanām
11100023 guṇeṣu tattva-dhyānena | sarvārambha-viparyayam
11100031 suptasya viṣayāloko | dhyāyato vā manorathaḥ
11100033 nānātmakatvād viphalas | tathā bhedātma-dhīr guṇaiḥ
11100041 nivṛttaṃ karma seveta | pravṛttaṃ mat-paras tyajet
11100043 jijñāsāyāṃ sampravṛtto | nādriyet karma-codanām
11100051 yamān abhīkṣṇaṃ seveta | niyamān mat-paraḥ kvacit
11100053 mad-abhijñaṃ guruṃ śāntam | upāsīta mad-ātmakam
11100061 amāny amatsaro dakṣo | nirmamo dṛḍha-sauhṛdaḥ
11100063 asatvaro 'rtha-jijñāsur | anasūyur amogha-vāk
11100071 jāyāpatya-gṛha-kṣetra- | svajana-draviṇādiṣu
11100073 udāsīnaḥ samaṃ paśyan | sarveṣv artham ivātmanaḥ
11100081 vilakṣaṇaḥ sthūla-sūkṣmād | dehād ātmekṣitā sva-dṛk
11100083 yathāgnir dāruṇo dāhyād | dāhako 'nyaḥ prakāśakaḥ
11100091 nirodhotpatty-aṇu-bṛhan- | nānātvaṃ tat-kṛtān guṇān
11100093 antaḥ praviṣṭa ādhatta | evaṃ deha-guṇān paraḥ
11100101 yo 'sau guṇair viracito | deho 'yaṃ puruṣasya hi
11100103 saṃsāras tan-nibandho 'yaṃ | puṃso vidyā cchid ātmanaḥ
11100111 tasmāj jijñāsayātmānam | ātma-sthaṃ kevalaṃ param
11100113 saṅgamya nirased etad | vastu-buddhiṃ yathā-kramam
11100121 ācāryo 'raṇir ādyaḥ syād | ante-vāsy uttarāraṇiḥ
11100123 tat-sandhānaṃ pravacanaṃ | vidyā-sandhiḥ sukhāvahaḥ
11100131 vaiśāradī sāti-viśuddha-buddhir | dhunoti māyāṃ guṇa-samprasūtām
11100133 gunāṃś ca sandahya yad-ātmam etat | svayaṃ ca śāṃyaty asamid yathāgniḥ
11100141 athaiṣām karma-kartṝṇāṃ | bhoktṝṇāṃ sukha-duḥkhayoḥ
11100143 nānātvam atha nityatvaṃ | loka-kālāgamātmanām
11100151 manyase sarva-bhāvānāṃ | saṃsthā hy autpattikī yathā
11100153 tat-tad-ākṛti-bhedena | jāyate bhidyate ca dhīḥ
11100161 evam apy aṅga sarveṣāṃ | dehināṃ deha-yogataḥ
11100163 kālāvayavataḥ santi | bhāvā janmādayo 'sakṛt
11100171 tatrāpi karmaṇāṃ kartur | asvātantryaṃ ca lakṣyate
11100173 bhoktuś ca duḥkha-sukhayoḥ | ko nv artho vivaśaṃ bhajet
11100181 na dehināṃ sukhaṃ kiñcid | vidyate viduṣām api
11100183 tathā ca duḥkhaṃ mūḍhānāṃ | vṛthāhaṅkaraṇaṃ param
11100191 yadi prāptiṃ vighātaṃ ca | jānanti sukha-duḥkhayoḥ
11100193 te 'py addhā na vidur yogaṃ | mṛtyur na prabhaved yathā
11100201 ko 'nv arthaḥ sukhayaty enaṃ | kāmo vā mṛtyur antike
11100203 āghātaṃ nīyamānasya | vadhyasyeva na tuṣṭi-daḥ
11100211 śrutaṃ ca dṛṣṭa-vad duṣṭaṃ | spardhāsūyātyaya-vyayaiḥ
11100213 bahv-antarāya-kāmatvāt | kṛṣi-vac cāpi niṣphalam
11100221 antarāyair avihito | yadi dharmaḥ sv-anuṣṭhitaḥ
11100223 tenāpi nirjitaṃ sthānaṃ | yathā gacchati tac chṛṇu
11100231 iṣṭveha devatā yajñaiḥ | svar-lokaṃ yāti yājñikaḥ
11100233 bhuñjīta deva-vat tatra | bhogān divyān nijārjitān
11100241 sva-puṇyopacite śubhre | vimāna upagīyate
11100243 gandharvair viharan madhye | devīnāṃ hṛdya-veṣa-dhṛk
11100251 strībhiḥ kāmaga-yānena | kiṅkinī-jāla-mālinā
11100253 krīḍan na vedātma-pātaṃ | surākrīḍeṣu nirvṛtaḥ
11100261 tāvat sa modate svarge | yāvat puṇyaṃ samāpyate
11100263 kṣīṇa-punyaḥ pataty arvāg | anicchan kāla-cālitaḥ
11100271 yady adharma-rataḥ saṅgād | asatāṃ vājitendriyaḥ
11100273 kāmātmā kṛpaṇo lubdhaḥ | straiṇo bhūta-vihiṃsakaḥ
11100281 paśūn avidhinālabhya | preta-bhūta-gaṇān yajan
11100283 narakān avaśo jantur | gatvā yāty ulbaṇaṃ tamaḥ
11100291 karmāṇi duḥkhodarkāṇi | kurvan dehena taiḥ punaḥ
11100293 deham ābhajate tatra | kiṃ sukhaṃ martya-dharmiṇaḥ
11100301 lokānāṃ loka-pālānāṃ | mad bhayaṃ kalpa-jīvinām
11100303 brahmaṇo 'pi bhayaṃ matto | dvi-parārdha-parāyuṣaḥ
11100311 guṇāḥ sṛjanti karmāṇi | guṇo 'nusṛjate guṇān
11100313 jīvas tu guṇa-saṃyukto | bhuṅkte karma-phalāny asau
11100321 yāvat syād guṇa-vaiṣamyaṃ | tāvan nānātvam ātmanaḥ
11100323 nānātvam ātmano yāvat | pāratantryaṃ tadaiva hi
11100331 yāvad asyāsvatantratvaṃ | tāvad īśvarato bhayam
11100333 ya etat samupāsīraṃs | te muhyanti śucārpitāḥ
11100341 kāla ātmāgamo lokaḥ | svabhāvo dharma eva ca
11100343 iti māṃ bahudhā prāhur | guṇa-vyatikare sati
11100350 śrī-uddhava uvāca
11100351 guṇeṣu vartamāno 'pi | deha-jeṣv anapāvṛtaḥ
11100353 guṇair na badhyate dehī | badhyate vā kathaṃ vibho
11100361 kathaṃ varteta viharet | kair vā jñāyeta lakṣaṇaiḥ
11100363 kiṃ bhuñjītota visṛjec | chayītāsīta yāti vā
11100371 etad acyuta me brūhi | praśnaṃ praśna-vidāṃ vara
11100373 nitya-baddho nitya-mukta | eka eveti me bhramaḥ
11110010 śrī-bhagavān uvāca
11110011 baddho mukta iti vyākhyā | guṇato me na vastutaḥ
11110013 guṇasya māyā-mūlatvān | na me mokṣo na bandhanam
11110021 śoka-mohau sukhaṃ duḥkhaṃ | dehāpattiś ca māyayā
11110023 svapno yathātmanaḥ khyātiḥ | saṃsṛtir na tu vāstavī
11110031 vidyāvidye mama tanū | viddhy uddhava śarīriṇām
11110033 mokṣa-bandha-karī ādye | māyayā me vinirmite
11110041 ekasyaiva mamāṃśasya | jīvasyaiva mahā-mate
11110043 bandho 'syāvidyayānādir | vidyayā ca tathetaraḥ
11110051 atha baddhasya muktasya | vailakṣaṇyaṃ vadāmi te
11110053 viruddha-dharmiṇos tāta | sthitayor eka-dharmiṇi
11110061 suparṇāv etau sadṛśau sakhāyau | yadṛcchayaitau kṛta-nīḍau ca vṛkṣe
11110063 ekas tayoḥ khādati pippalānnam | anyo niranno 'pi balena bhūyān
11110071 ātmānam anyaṃ ca sa veda vidvān | apippalādo na tu pippalādaḥ
11110073 yo 'vidyayā yuk sa tu nitya-baddho | vidyā-mayo yaḥ sa tu nitya-muktaḥ
11110081 deha-stho 'pi na deha-stho | vidvān svapnād yathotthitaḥ
11110083 adeha-stho 'pi deha-sthaḥ | kumatiḥ svapna-dṛg yathā
11110091 indriyair indriyārtheṣu | guṇair api guṇeṣu ca
11110093 gṛhyamāṇeṣv ahaṃ kuryān | na vidvān yas tv avikriyaḥ
11110101 daivādhīne śarīre 'smin | guṇa-bhāvyena karmaṇā
11110103 vartamāno 'budhas tatra | kartāsmīti nibadhyate
11110111 evaṃ viraktaḥ śayana | āsanāṭana-majjane
11110113 darśana-sparśana-ghrāṇa- | bhojana-śravaṇādiṣu
11110115 na tathā badhyate vidvān | tatra tatrādayan guṇān
11110120131 prakṛti-stho 'py asaṃsakto | yathā khaṃ savitānilaḥ
11110120133 vaiśāradyekṣayāsaṅga- | śitayā chinna-saṃśayaḥ
11110120135 pratibuddha iva svapnān | nānātvād vinivartate
11110141 yasya syur vīta-saṅkalpāḥ | prāṇendriya-rnano-dhiyām
11110143 vṛttayaḥ sa vinirmukto | deha-stho 'pi hi tad-guṇaiḥ
11110151 yasyātmā hiṃsyate hiṃsrair | yena kiñcid yadṛcchayā
11110153 arcyate vā kvacit tatra | na vyatikriyate budhaḥ
11110161 na stuvīta na nindeta | kurvataḥ sādhv asādhu vā
11110163 vadato guṇa-doṣābhyāṃ | varjitaḥ sama-dṛṅ muniḥ
11110171 na kuryān na vadet kiñcin | na dhyāyet sādhv asādhu vā
11110173 ātmārāmo 'nayā vṛttyā | vicarej jaḍa-van muniḥ
11110181 śabda-brahmaṇi niṣṇāto | na niṣṇāyāt pare yadi
11110183 śramas tasya śrama-phalo | hy adhenum iva rakṣataḥ
11110191 gāṃ dugdha-dohām asatīṃ ca bhāryāṃ | dehaṃ parādhīnam asat-prajāṃ ca
11110193 vittaṃ tv atīrthī-kṛtam aṅga vācaṃ | hīnāṃ mayā rakṣati duḥkha-duḥkhī
11110201 yasyāṃ na me pāvanam aṅga karma | sthity-udbhava-prāṇa-nirodham asya
11110203 līlāvatārepsita-janma vā syād | vandhyāṃ giraṃ tāṃ bibhṛyān na dhīraḥ
11110211 evaṃ jijñāsayāpohya | nānātva-bhramam ātmani
11110213 upārameta virajaṃ | mano mayy arpya sarva-ge
11110221 yady anīśo dhārayituṃ | mano brahmaṇi niścalam
11110223 mayi sarvāṇi karmāṇi | nirapekṣaḥ samācara
11110231 śraddhālur mat-kathāḥ śṛṇvan | su-bhadrā loka-pāvanīḥ
11110233 gāyann anusmaran karma | janma cābhinayan muhuḥ
11110241 mad-arthe dharma-kāmārthān | ācaran mad-apāśrayaḥ
11110243 labhate niścalāṃ bhaktiṃ | mayy uddhava sanātane
11110251 sat-saṅga-labdhayā bhaktyā | mayi māṃ sa upāsitā
11110253 sa vai me darśitaṃ sadbhir | añjasā vindate padam
11110260 śrī-uddhava uvāca
11110261 sādhus tavottama-śloka | mataḥ kīdṛg-vidhaḥ prabho
11110263 bhaktis tvayy upayujyeta | kīdṛśī sadbhir ādṛtā
11110271 etan me puruṣādhyakṣa | lokādhyakṣa jagat-prabho
11110273 praṇatāyānuraktāya | prapannāya ca kathyatām
11110281 tvaṃ brahma paramaṃ vyoma | puruṣaḥ prakṛteḥ paraḥ
11110283 avatīrno 'si bhagavan | svecchopātta-pṛthag-vapuḥ
11110290 śrī-bhagavān uvāca
11110291 kṛpālur akṛta-drohas | titikṣuḥ sarva-dehinām
11110293 satya-sāro 'navadyātmā | samaḥ sarvopakārakaḥ
11110301 kāmair ahata-dhīr dānto | mṛduḥ śucir akiñcanaḥ
11110303 anīho mita-bhuk śāntaḥ | sthiro mac-charaṇo muniḥ
11110311 apramatto gabhīrātmā | dhṛtimāñ jita-ṣaḍ-guṇaḥ
11110313 amānī māna-daḥ kalyo | maitraḥ kāruṇikaḥ kaviḥ
11110321 ājñāyaivaṃ guṇān doṣān | mayādiṣṭān api svakān
11110323 dharmān santyajya yaḥ sarvān | māṃ bhajeta sa tu sattamaḥ
11110331 jñātvājñātvātha ye vai māṃ | yāvān yaś cāsmi yādṛśaḥ
11110333 bhajanty ananya-bhāvena | te me bhaktatamā matāḥ
11110341 mal-liṅga-mad-bhakta-jana- | darśana-sparśanārcanam
11110343 paricaryā stutiḥ prahva- | guṇa-karmānukīrtanam
11110351 mat-kathā-śravaṇe śraddhā | mad-anudhyānam uddhava
11110353 sarva-lābhopaharaṇaṃ | dāsyenātma-nivedanam
11110361 maj-janma-karma-kathanaṃ | mama parvānumodanam
11110363 gīta-tāṇḍava-vāditra- | goṣṭhībhir mad-gṛhotsavaḥ
11110371 yātrā bali-vidhānaṃ ca | sarva-vārṣika-parvasu
11110373 vaidikī tāntrikī dīkṣā | madīya-vrata-dhāraṇam
11110381 mamārcā-sthāpane śraddhā | svataḥ saṃhatya codyamaḥ
11110383 udyānopavanākrīḍa- | pura-mandira-karmaṇi
11110391 sammārjanopalepābhyāṃ | seka-maṇḍala-vartanaiḥ
11110393 gṛha-śuśrūṣaṇaṃ mahyaṃ | dāsa-vad yad amāyayā
11110401 amānitvam adambhitvaṃ | kṛtasyāparikīrtanam
11110403 api dīpāvalokaṃ me | nopayuñjyān niveditam
11110411 yad yad iṣṭatamaṃ loke | yac cāti-priyam ātmanaḥ
11110413 tat tan nivedayen mahyaṃ | tad ānantyāya kalpate
11110421 sūryo 'gnir brāhmaṇā gāvo | vaiṣṇavaḥ khaṃ maruj jalam
11110423 bhūr ātmā sarva-bhūtāni | bhadra pūjā-padāni me
11110431 sūrye tu vidyayā trayyā | haviṣāgnau yajeta mām
11110433 ātithyena tu viprāgrye | goṣv aṅga yavasādinā
11110441 vaiṣṇave bandhu-sat-kṛtyā | hṛdi khe dhyāna-niṣṭhayā
11110443 vāyau mukhya-dhiyā toye | dravyais toya-puraḥsaraiḥ
11110451 sthaṇḍile mantra-hṛdayair | bhogair ātmānam ātmani
11110453 kṣetra-jñaṃ sarva-bhūteṣu | samatvena yajeta mām
11110461 dhiṣṇyeṣv ity eṣu mad-rūpaṃ | śaṅkha-cakra-gadāmbujaiḥ
11110463 yuktaṃ catur-bhujaṃ śāntaṃ | dhyāyann arcet samāhitaḥ
11110471 iṣṭā-pūrtena mām evaṃ | yo yajeta samāhitaḥ
11110473 labhate mayi sad-bhaktiṃ | mat-smṛtiḥ sādhu-sevayā
11110481 prāyeṇa bhakti-yogena | sat-saṅgena vinoddhava
11110483 nopāyo vidyate samyak | prāyaṇaṃ hi satām aham
11110491 athaitat paramaṃ guhyaṃ | śṛṇvato yadu-nandana
11110493 su-gopyam api vakṣyāmi | tvaṃ me bhṛtyaḥ suhṛt sakhā
11120010 śrī-bhagavān uvāca
11120011 na rodhayati māṃ yogo | na sāṅkhyaṃ dharma eva ca
11120013 na svādhyāyas tapas tyāgo | neṣṭā-pūrtaṃ na dakṣiṇā
11120021 vratāni yajñaś chandāṃsi | tīrthāni niyamā yamāḥ
11120023 yathāvarundhe sat-saṅgaḥ | sarva-saṅgāpaho hi mām
11120031 sat-saṅgena hi daiteyā | yātudhānā mṛgāḥ khagāḥ
11120033 gandharvāpsaraso nāgāḥ | siddhāś cāraṇa-guhyakāḥ
11120041 vidyādharā manuṣyeṣu | vaiśyāḥ śūdrāḥ striyo 'ntya-jāḥ
11120043 rajas-tamaḥ-prakṛtayas | tasmiṃs tasmin yuge yuge
11120051 bahavo mat-padaṃ prāptās | tvāṣṭra-kāyādhavādayaḥ
11120053 vṛṣaparvā balir bāṇo | mayaś cātha vibhīṣaṇaḥ
11120061 sugrīvo hanumān ṛkṣo | gajo gṛdhro vaṇikpathaḥ
11120063 vyādhaḥ kubjā vraje gopyo | yajña-patnyas tathāpare
11120071 te nādhīta-śruti-gaṇā | nopāsita-mahattamāḥ
11120073 avratātapta-tapasaḥ | mat-saṅgān mām upāgatāḥ
11120081 kevalena hi bhāvena | gopyo gāvo nagā mṛgāḥ
11120083 ye 'nye mūḍha-dhiyo nāgāḥ | siddhā mām īyur añjasā
11120091 yaṃ na yogena sāṅkhyena | dāna-vrata-tapo-'dhvaraiḥ
11120093 vyākhyā-svādhyāya-sannyāsaiḥ | prāpnuyād yatnavān api
11120101 rāmeṇa sārdhaṃ mathurāṃ praṇīte | śvāphalkinā mayy anurakta-cittāḥ
11120103 vigāḍha-bhāvena na me viyoga- | tīvrādhayo 'nyaṃ dadṛśuḥ sukhāya
11120111 tās tāḥ kṣapāḥ preṣṭhatamena nītā | mayaiva vṛndāvana-gocareṇa
11120113 kṣaṇārdha-vat tāḥ punar aṅga tāsāṃ | hīnā mayā kalpa-samā babhūvuḥ
11120121 tā nāvidan mayy anuṣaṅga-baddha- | dhiyaḥ svam ātmānam adas tathedam
11120123 yathā samādhau munayo 'bdhi-toye | nadyaḥ praviṣṭā iva nāma-rūpe
11120131 mat-kāmā ramaṇaṃ jāram | asvarūpa-vido 'balāḥ
11120133 brahma māṃ paramaṃ prāpuḥ | saṅgāc chata-sahasraśaḥ
11120141 tasmāt tvam uddhavotsṛjya | codanāṃ praticodanām
11120143 pravṛttiṃ ca nivṛttiṃ ca | śrotavyaṃ śrutam eva ca
11120151 mām ekam eva śaraṇam | ātmānaṃ sarva-dehinām
11120153 yāhi sarvātma-bhāvena | mayā syā hy akuto-bhayaḥ
11120160 śrī-uddhava uvāca
11120161 saṃśayaḥ śṛṇvato vācaṃ | tava yogeśvareśvara
11120163 na nivartata ātma-stho | yena bhrāmyati me manaḥ
11120170 śrī-bhagavān uvāca
11120171 sa eṣa jīvo vivara-prasūtiḥ | prāṇena ghoṣeṇa guhāṃ praviṣṭaḥ
11120173 mano-mayaṃ sūkṣmam upetya rūpaṃ | mātrā svaro varṇa iti sthaviṣṭhaḥ
11120181 yathānalaḥ khe 'nila-bandhur uṣmā | balena dāruṇy adhimathyamānaḥ
11120183 aṇuḥ prajāto haviṣā samedhate | tathaiva me vyaktir iyaṃ hi vāṇī
11120191 evaṃ gadiḥ karma gatir visargo | ghrāṇo raso dṛk sparśaḥ śrutiś ca
11120193 saṅkalpa-vijñānam athābhimānaḥ | sūtraṃ rajaḥ-sattva-tamo-vikāraḥ
11120201 ayaṃ hi jīvas tri-vṛd abja-yonir | avyakta eko vayasā sa ādyaḥ
11120203 viśliṣṭa-śaktir bahudheva bhāti | bījāni yoniṃ pratipadya yadvat
11120211 yasminn idaṃ protam aśeṣam otaṃ | paṭo yathā tantu-vitāna-saṃsthaḥ
11120213 ya eṣa saṃsāra-taruḥ purāṇaḥ | karmātmakaḥ puṣpa-phale prasūte
11120221 dve asya bīje śata-mūlas tri-nālaḥ | pañca-skandhaḥ pañca-rasa-prasūtiḥ
11120223 daśaika-śākho dvi-suparṇa-nīḍas | tri-valkalo dvi-phalo 'rkaṃ praviṣṭaḥ
11120231 adanti caikaṃ phalam asya gṛdhrā | grāme-carā ekam araṇya-vāsāḥ
11120233 haṃsā ya ekaṃ bahu-rūpam ijyair | māyā-mayaṃ veda sa veda vedam
11120241 evaṃ gurūpāsanayaika-bhaktyā | vidyā-kuṭhāreṇa śitena dhīraḥ
11120243 vivṛścya jīvāśayam apramattaḥ | sampadya cātmānam atha tyajāstram
11130010 śrī-bhagavān uvāca
11130011 sattvaṃ rajas tama iti | guṇā buddher na cātmanaḥ
11130013 sattvenānyatamau hanyāt | sattvaṃ sattvena caiva hi
11130021 sattvād dharmo bhaved vṛddhāt | puṃso mad-bhakti-lakṣaṇaḥ
11130023 sāttvikopāsayā sattvaṃ | tato dharmaḥ pravartate
11130031 dharmo rajas tamo hanyāt | sattva-vṛddhir anuttamaḥ
11130033 āśu naśyati tan-mūlo | hy adharma ubhaye hate
11130041 āgamo 'paḥ prajā deśaḥ | kālaḥ karma ca janma ca
11130043 dhyānaṃ mantro 'tha saṃskāro | daśaite guṇa-hetavaḥ
11130051 tat tat sāttvikam evaiṣāṃ | yad yad vṛddhāḥ pracakṣate
11130053 nindanti tāmasaṃ tat tad | rājasaṃ tad-upekṣitam
11130061 sāttvikāny eva seveta | pumān sattva-vivṛddhaye
11130063 tato dharmas tato jñānaṃ | yāvat smṛtir apohanam
11130071 veṇu-saṅgharṣa-jo vahnir | dagdhvā śāmyati tad-vanam
11130073 evaṃ guṇa-vyatyaya-jo | dehaḥ śāmyati tat-kriyaḥ
11130080 śrī-uddhava uvāca
11130081 vidanti martyāḥ prāyeṇa | viṣayān padam āpadām
11130083 tathāpi bhuñjate kṛṣṇa | tat kathaṃ śva-kharāja-vat
11130090 śrī-bhagavān uvāca
11130091 aham ity anyathā-buddhiḥ | pramattasya yathā hṛdi
11130093 utsarpati rajo ghoraṃ | tato vaikārikaṃ manaḥ
11130101 rajo-yuktasya manasaḥ | saṅkalpaḥ sa-vikalpakaḥ
11130103 tataḥ kāmo guṇa-dhyānād | duḥsahaḥ syād dhi durmateḥ
11130111 karoti kāma-vaśa-gaḥ | karmāṇy avijitendriyaḥ
11130113 duḥkhodarkāṇi sampaśyan | rajo-vega-vimohitaḥ
11130121 rajas-tamobhyāṃ yad api | vidvān vikṣipta-dhīḥ punaḥ
11130123 atandrito mano yuñjan | doṣa-dṛṣṭir na sajjate
11130131 apramatto 'nuyuñjīta | mano mayy arpayañ chanaiḥ
11130133 anirviṇṇo yathā-kālaṃ | jita-śvāso jitāsanaḥ
11130141 etāvān yoga ādiṣṭo | mac-chiṣyaiḥ sanakādibhiḥ
11130143 sarvato mana ākṛṣya | mayy addhāveśyate yathā
11130150 śrī-uddhava uvāca
11130151 yadā tvaṃ sanakādibhyo | yena rūpeṇa keśava
11130153 yogam ādiṣṭavān etad | rūpam icchāmi veditum
11130160 śrī-bhagavān uvāca
11130161 putrā hiraṇyagarbhasya | mānasāḥ sanakādayaḥ
11130163 papracchuḥ pitaraṃ sūkṣmāṃ | yogasyaikāntikīm gatim
11130170 sanakādaya ūcuḥ
11130171 guṇeṣv āviśate ceto | guṇāś cetasi ca prabho
11130173 katham anyonya-santyāgo | mumukṣor atititīrṣoḥ
11130180 śrī-bhagavān uvāca
11130181 evaṃ pṛṣṭo mahā-devaḥ | svayambhūr bhūta-bhāvanaḥ
11130183 dhyāyamānaḥ praśna-bījaṃ | nābhyapadyata karma-dhīḥ
11130191 sa mām acintayad devaḥ | praśna-pāra-titīrṣayā
11130193 tasyāhaṃ haṃsa-rūpeṇa | sakāśam agamaṃ tadā
11130201 dṛṣṭvā mām ta upavrajya | kṛtva pādābhivandanam
11130203 brahmāṇam agrataḥ kṛtvā | papracchuḥ ko bhavān iti
11130211 ity ahaṃ munibhiḥ pṛṣṭas | tattva-jijñāsubhis tadā
11130213 yad avocam ahaṃ tebhyas | tad uddhava nibodha me
11130221 vastuno yady anānātva | ātmanaḥ praśna īdṛśaḥ
11130223 kathaṃ ghaṭeta vo viprā | vaktur vā me ka āśrayaḥ
11130231 pañcātmakeṣu bhūteṣu | samāneṣu ca vastutaḥ
11130233 ko bhavān iti vaḥ praśno | vācārambho hy anarthakaḥ
11130241 manasā vacasā dṛṣṭyā | gṛhyate 'nyair apīndriyaiḥ
11130243 aham eva na matto 'nyad | iti budhyadhvam añjasā
11130251 guṇeṣv āviśate ceto | guṇāś cetasi ca prajāḥ
11130253 jīvasya deha ubhayaṃ | guṇāś ceto mad-ātmanaḥ
11130261 guṇeṣu cāviśac cittam | abhīkṣṇaṃ guṇa-sevayā
11130263 guṇāś ca citta-prabhavā | mad-rūpa ubhayaṃ tyajet
11130271 jāgrat svapnaḥ suṣuptaṃ ca | guṇato buddhi-vṛttayaḥ
11130273 tāsāṃ vilakṣaṇo jīvaḥ | sākṣitvena viniścitaḥ
11130281 yarhi saṃsṛti-bandho 'yam | ātmano guṇa-vṛtti-daḥ
11130283 mayi turye sthito jahyāt | tyāgas tad guṇa-cetasām
11130291 ahaṅkāra-kṛtaṃ bandham | ātmano 'rtha-viparyayam
11130293 vidvān nirvidya saṃsāra- | cintāṃ turye sthitas tyajet
11130301 yāvan nānārtha-dhīḥ puṃso | na nivarteta yuktibhiḥ
11130303 jāgarty api svapann ajñaḥ | svapne jāgaraṇaṃ yathā
11130311 asattvād ātmano 'nyeṣāṃ | bhāvānāṃ tat-kṛtā bhidā
11130313 gatayo hetavaś cāsya | mṛṣā svapna-dṛśo yathā
11130321 yo jāgare bahir anukṣaṇa-dharmiṇo 'rthān
11130322 bhuṅkte samasta-karaṇair hṛdi tat-sadṛkṣān
11130323 svapne suṣupta upasaṃharate sa ekaḥ
11130324 smṛty-anvayāt tri-guṇa-vṛtti-dṛg indriyeśaḥ
11130331 evaṃ vimṛśya guṇato manasas try-avasthā
11130332 man-māyayā mayi kṛtā iti niścitārthāḥ
11130333 sañchidya hārdam anumāna-sad-ukti-tīkṣṇa
11130334 jñānāsinā bhajata mākhila-saṃśayādhim
11130341 īkṣeta vibhramam idaṃ manaso vilāsaṃ
11130342 dṛṣṭaṃ vinaṣṭam ati-lolam alāta-cakram
11130343 vijñānam ekam urudheva vibhāti māyā
11130344 svapnas tridhā guṇa-visarga-kṛto vikalpaḥ
11130351 dṛṣṭim tataḥ pratinivartya nivṛtta-tṛṣṇas
11130352 tūṣṇīṃ bhaven nija-sukhānubhavo nirīhaḥ
11130353 sandṛśyate kva ca yadīdam avastu-buddhyā
11130354 tyaktaṃ bhramāya na bhavet smṛtir ā-nipātāt
11130361 dehaṃ ca naśvaram avasthitam utthitaṃ vā
11130362 siddho na paśyati yato 'dhyagamat svarūpam
11130363 daivād apetam atha daiva-vaśād upetaṃ
11130364 vāso yathā parikṛtaṃ madirā-madāndhaḥ
11130371 deho 'pi daiva-vaśa-gaḥ khalu karma yāvat
11130372 svārambhakaṃ pratisamīkṣata eva sāsuḥ
11130373 taṃ sa-prapañcam adhirūḍha-samādhi-yogaḥ
11130374 svāpnaṃ punar na bhajate pratibuddha-vastuḥ
11130381 mayaitad uktaṃ vo viprā | guhyaṃ yat sāṅkhya-yogayoḥ
11130383 jānīta māgataṃ yajñaṃ | yuṣmad-dharma-vivakṣayā
11130391 ahaṃ yogasya sāṅkhyasya | satyasyartasya tejasaḥ
11130393 parāyaṇaṃ dvija-śreṣṭhāḥ | śriyaḥ kīrter damasya ca
11130401 māṃ bhajanti guṇāḥ sarve | nirguṇaṃ nirapekṣakam
11130403 suhṛdaṃ priyam ātmānaṃ | sāmyāsaṅgādayo 'guṇāḥ
11130411 iti me chinna-sandehā | munayaḥ sanakādayaḥ
11130413 sabhājayitvā parayā | bhaktyāgṛṇata saṃstavaiḥ
11130421 tair ahaṃ pūjitaḥ saṃyak | saṃstutaḥ paramarṣibhiḥ
11130423 pratyeyāya svakaṃ dhāma | paśyataḥ parameṣṭhinaḥ
11140010 śrī-uddhava uvāca
11140011 vadanti kṛṣṇa śreyāṃsi | bahūni brahma-vādinaḥ
11140013 teṣāṃ vikalpa-prādhānyam | utāho eka-mukhyatā
11140021 bhavatodāhṛtaḥ svāmin | bhakti-yogo 'napekṣitaḥ
11140023 nirasya sarvataḥ saṅgaṃ | yena tvayy āviśen manaḥ
11140030 śrī-bhagavān uvāca
11140031 kālena naṣṭā pralaye | vāṇīyaṃ veda-saṃjñitā
11140033 mayādau brahmaṇe proktā | dharmo yasyāṃ mad-ātmakaḥ
11140041 tena proktā sva-putrāya | manave pūrva-jāya sā
11140043 tato bhṛgv-ādayo 'gṛhṇan | sapta brahma-maharṣayaḥ
11140051 tebhyaḥ pitṛbhyas tat-putrā | deva-dānava-guhyakāḥ
11140053 manuṣyāḥ siddha-gandharvāḥ | sa-vidyādhara-cāraṇāḥ
11140061 kindevāḥ kinnarā nāgā | rakṣaḥ-kimpuruṣādayaḥ
11140063 bahvyas teṣāṃ prakṛtayo | rajaḥ-sattva-tamo-bhuvaḥ
11140071 yābhir bhūtāni bhidyante | bhūtānāṃ patayas tathā
11140073 yathā-prakṛti sarveṣāṃ | citrā vācaḥ sravanti hi
11140081 evaṃ prakṛti-vaicitryād | bhidyante matayo nṛṇām
11140083 pāramparyeṇa keṣāñcit | pāṣaṇḍa-matayo 'pare
11140091 man-māyā-mohita-dhiyaḥ | puruṣāḥ puruṣarṣabha
11140093 śreyo vadanty anekāntaṃ | yathā-karma yathā-ruci
11140101 dharmam eke yaśaś cānye | kāmaṃ satyaṃ damaṃ śamam
11140103 anye vadanti svārthaṃ vā | aiśvaryaṃ tyāga-bhojanam
11140105 kecid yajñaṃ tapo dānaṃ | vratāni niyamān yamān
11140111 ādy-anta-vanta evaiṣāṃ | lokāḥ karma-vinirmitāḥ
11140113 duḥkhodarkās tamo-niṣṭhāḥ | kṣudrā mandāḥ śucārpitāḥ
11140121 mayy arpitātmanaḥ sabhya | nirapekṣasya sarvataḥ
11140123 mayātmanā sukhaṃ yat tat | kutaḥ syād viṣayātmanām
11140131 akiñcanasya dāntasya | śāntasya sama-cetasaḥ
11140133 mayā santuṣṭa-manasaḥ | sarvāḥ sukha-mayā diśaḥ
11140141 na pārameṣṭhyaṃ na mahendra-dhiṣṇyaṃ
11140142 na sārvabhaumaṃ na rasādhipatyam
11140143 na yoga-siddhīr apunar-bhavaṃ vā
11140144 mayy arpitātmecchati mad vinānyat
11140151 na tathā me priyatama | ātma-yonir na śaṅkaraḥ
11140153 na ca saṅkarṣaṇo na śrīr | naivātmā ca yathā bhavān
11140161 nirapekṣaṃ muniṃ śāntaṃ | nirvairaṃ sama-darśanam
11140163 anuvrajāmy ahaṃ nityaṃ | pūyeyety aṅghri-reṇubhiḥ
11140171 niṣkiñcanā mayy anurakta-cetasaḥ | śāntā mahānto 'khila-jīva-vatsalāḥ
11140173 kāmair anālabdha-dhiyo juṣanti te | yan nairapekṣyaṃ na viduḥ sukhaṃ mama
11140181 bādhyamāno 'pi mad-bhakto | viṣayair ajitendriyaḥ
11140183 prāyaḥ pragalbhayā bhaktyā | viṣayair nābhibhūyate
11140191 yathāgniḥ su-samṛddhārciḥ | karoty edhāṃsi bhasmasāt
11140193 tathā mad-viṣayā bhaktir | uddhavaināṃsi kṛtsnaśaḥ
11140201 na sādhayati māṃ yogo | na sāṅkhyaṃ dharma uddhava
11140203 na svādhyāyas tapas tyāgo | yathā bhaktir mamorjitā
11140211 bhaktyāham ekayā grāhyaḥ | śraddhayātmā priyaḥ satām
11140213 bhaktiḥ punāti man-niṣṭhā | śva-pākān api sambhavāt
11140221 dharmaḥ satya-dayopeto | vidyā vā tapasānvitā
11140223 mad-bhaktyāpetam ātmānaṃ | na samyak prapunāti hi
11140231 kathaṃ vinā roma-harṣaṃ | dravatā cetasā vinā
11140233 vinānandāśru-kalayā | śudhyed bhaktyā vināśayaḥ
11140241 vāg gadgadā dravate yasya cittaṃ | rudaty abhīkṣṇaṃ hasati kvacic ca
11140243 vilajja udgāyati nṛtyate ca | mad-bhakti-yukto bhuvanaṃ punāti
11140251 yathāgninā hema malaṃ jahāti | dhmātaṃ punaḥ svaṃ bhajate ca rūpam
11140253 ātmā ca karmānuśayaṃ vidhūya | mad-bhakti-yogena bhajaty atho mām
11140261 yathā yathātmā parimṛjyate 'sau | mat-puṇya-gāthā-śravaṇābhidhānaiḥ
11140263 tathā tathā paśyati vastu sūkṣmaṃ | cakṣur yathaivāñjana-samprayuktam
11140271 viṣayān dhyāyataś cittaṃ | viṣayeṣu viṣajjate
11140273 mām anusmarataś cittaṃ | mayy eva pravilīyate
11140281 tasmād asad-abhidhyānaṃ | yathā svapna-manoratham
11140283 hitvā mayi samādhatsva | mano mad-bhāva-bhāvitam
11140291 strīṇāṃ strī-saṅgināṃ saṅgaṃ | tyaktvā dūrata ātmavān
11140293 kṣeme vivikta āsīnaś | cintayen mām atandritaḥ
11140301 na tathāsya bhavet kleśo | bandhaś cānya-prasaṅgataḥ
11140303 yoṣit-saṅgād yathā puṃso | yathā tat-saṅgi-saṅgataḥ
11140310 śrī-uddhava uvāca
11140311 yathā tvām aravindākṣa | yādṛśaṃ vā yad-ātmakam
11140313 dhyāyen mumukṣur etan me | dhyānaṃ tvaṃ vaktum arhasi
11140320 śrī-bhagavān uvāca
11140321 sama āsana āsīnaḥ | sama-kāyo yathā-sukham
11140323 hastāv utsaṅga ādhāya | sva-nāsāgra-kṛtekṣaṇaḥ
11140331 prāṇasya śodhayen mārgaṃ | pūra-kumbhaka-recakaiḥ
11140333 viparyayeṇāpi śanair | abhyasen nirjitendriyaḥ
11140341 hṛdy avicchinam oṃkāraṃ | ghaṇṭā-nādaṃ bisorṇa-vat
11140343 prāṇenodīrya tatrātha | punaḥ saṃveśayet svaram
11140351 evaṃ praṇava-saṃyuktaṃ | prāṇam eva samabhyaset
11140353 daśa-kṛtvas tri-ṣavaṇaṃ | māsād arvāg jitānilaḥ
11140361 hṛt-puṇḍarīkam antaḥ-stham | ūrdhva-nālam adho-mukham
11140363 dhyātvordhva-mukham unnidram | aṣṭa-patraṃ sa-karṇikam
11140371 karṇikāyāṃ nyaset sūrya- | somāgnīn uttarottaram
11140373 vahni-madhye smared rūpaṃ | mamaitad dhyāna-maṅgalam
11140381 samaṃ praśāntaṃ su-mukhaṃ | dīrgha-cāru-catur-bhujam
11140383 su-cāru-sundara-grīvaṃ | su-kapolaṃ śuci-smitam
11140391 samāna-karṇa-vinyasta- | sphuran-makara-kuṇḍalam
11140393 hemāmbaraṃ ghana-śyāmaṃ | śrīvatsa-śrī-niketanam
11140401 śaṅkha-cakra-gadā-padma- | vanamālā-vibhūṣitam
11140403 nūpurair vilasat-pādaṃ | kaustubha-prabhayā yutam
11140411 dyumat-kirīṭa-kaṭaka- | kaṭi-sūtrāṅgadāyutam
11140413 sarvāṅga-sundaraṃ hṛdyaṃ | prasāda-sumukhekṣanam
11140421 su-kumāram abhidhyāyet | sarvāṅgeṣu mano dadhat
11140423 indriyāṇīndriyārthebhyo | manasākṛṣya tan manaḥ
11140425 buddhyā sārathinā dhīraḥ | praṇayen mayi sarvataḥ
11140431 tat sarva-vyāpakaṃ cittam | ākṛṣyaikatra dhārayet
11140433 nānyāni cintayed bhūyaḥ | su-smitaṃ bhāvayen mukham
11140441 tatra labdha-padaṃ cittam | ākṛṣya vyomni dhārayet
11140443 tac ca tyaktvā mad-āroho | na kiñcid api cintayet
11140451 evaṃ samāhita-matir | mām evātmānam ātmani
11140453 vicaṣṭe mayi sarvātman | jyotir jyotiṣi saṃyutam
11140461 dhyānenetthaṃ su-tīvreṇa | yuñjato yogino manaḥ
11140463 saṃyāsyaty āśu nirvāṇaṃ | dravya jñāna-kriyā-bhramaḥ
11150010 śrī-bhagavān uvāca
11150011 jitendriyasya yuktasya | jita-śvāsasya yoginaḥ
11150013 mayi dhārayataś ceta | upatiṣṭhanti siddhayaḥ
11150020 śrī-uddhava uvāca
11150021 kayā dhāraṇayā kā svit | kathaṃ vā siddhir acyuta
11150023 kati vā siddhayo brūhi | yogināṃ siddhi-do bhavān
11150030 śrī-bhagavān uvāca
11150031 siddhayo 'ṣṭādaśa proktā | dhāraṇā yoga-pāra-gaiḥ
11150033 tāsām aṣṭau mat-pradhānā | daśaiva guṇa-hetavaḥ
11150041 aṇimā mahimā mūrter | laghimā prāptir indriyaiḥ
11150043 prākāmyaṃ śruta-dṛṣṭeṣu | śakti-preraṇam īśitā
11150051 guṇeṣv asaṅgo vaśitā | yat-kāmas tad avasyati
11150053 etā me siddhayaḥ saumya | aṣṭāv autpattikā matāḥ
11150061 anūrmimattvaṃ dehe 'smin | dūra-śravaṇa-darśanam
11150063 mano-javaḥ kāma-rūpaṃ | para-kāya-praveśanam
11150071 svacchanda-mṛtyur devānāṃ | saha-krīḍānudarśanam
11150073 yathā-saṅkalpa-saṃsiddhir | ājñāpratihatā gatiḥ
11150081 tri-kāla-jñatvam advandvaṃ | para-cittādy-abhijñatā
11150083 agny-arkāmbu-viṣādīnāṃ | pratiṣṭambho 'parājayaḥ
11150091 etāś coddeśataḥ proktā | yoga-dhāraṇa-siddhayaḥ
11150093 yayā dhāraṇayā yā syād | yathā vā syān nibodha me
11150101 bhūta-sūkṣmātmani mayi | tan-mātraṃ dhārayen manaḥ
11150103 aṇimānam avāpnoti | tan-mātropāsako mama
11150111 mahat-tattvātmani mayi | yathā-saṃsthaṃ mano dadhat
11150113 mahimānam avāpnoti | bhūtānāṃ ca pṛthak pṛthak
11150121 paramāṇu-maye cittaṃ | bhūtānāṃ mayi rañjayan
11150123 kāla-sūkṣmārthatāṃ yogī | laghimānam avāpnuyāt
11150131 dhārayan mayy ahaṃ-tattve | mano vaikārike 'khilam
11150133 sarvendriyāṇām ātmatvaṃ | prāptiṃ prāpnoti man-manāḥ
11150141 mahaty ātmani yaḥ sūtre | dhārayen mayi mānasam
11150143 prākāmyaṃ pārameṣṭhyaṃ me | vindate 'vyakta-janmanaḥ
11150151 viṣṇau try-adhīśvare cittaṃ | dhārayet kāla-vigrahe
11150153 sa īśitvam avāpnoti | kṣetrajña-kṣetra-codanām
11150161 nārāyaṇe turīyākhye | bhagavac-chabda-śabdite
11150163 mano mayy ādadhad yogī | mad-dharmā vaśitām iyāt
11150171 nirguṇe brahmaṇi mayi | dhārayan viśadaṃ manaḥ
11150173 paramānandam āpnoti | yatra kāmo 'vasīyate
11150181 śvetadvīpa-patau cittaṃ | śuddhe dharma-maye mayi
11150183 dhārayañ chvetatāṃ yāti | ṣaḍ-ūrmi-rahito naraḥ
11150191 mayy ākāśātmani prāṇe | manasā ghoṣam udvahan
11150193 tatropalabdhā bhūtānāṃ | haṃso vācaḥ śṛṇoty asau
11150201 cakṣus tvaṣṭari saṃyojya | tvaṣṭāram api cakṣuṣi
11150203 māṃ tatra manasā dhyāyan | viśvaṃ paśyati dūrataḥ
11150211 mano mayi su-saṃyojya | dehaṃ tad-anuvāyunā
11150213 mad-dhāraṇānubhāvena | tatrātmā yatra vai manaḥ
11150221 yadā mana upādāya | yad yad rūpaṃ bubhūṣati
11150223 tat tad bhaven mano-rūpaṃ | mad-yoga-balam āśrayaḥ
11150231 para-kāyaṃ viśan siddha | ātmānaṃ tatra bhāvayet
11150233 piṇḍaṃ hitvā viśet prāṇo | vāyu-bhūtaḥ ṣaḍaṅghri-vat
11150241 pārṣṇyāpīḍya gudaṃ prāṇaṃ | hṛd-uraḥ-kaṇṭha-mūrdhasu
11150243 āropya brahma-randhreṇa | brahma nītvotsṛjet tanum
11150251 vihariṣyan surākrīḍe | mat-sthaṃ sattvaṃ vibhāvayet
11150253 vimānenopatiṣṭhanti | sattva-vṛttīḥ sura-striyaḥ
11150261 yathā saṅkalpayed buddhyā | yadā vā mat-paraḥ pumān
11150263 mayi satye mano yuñjaṃs | tathā tat samupāśnute
11150271 yo vai mad-bhāvam āpanna | īśitur vaśituḥ pumān
11150273 kutaścin na vihanyeta | tasya cājñā yathā mama
11150281 mad-bhaktyā śuddha-sattvasya | yogino dhāraṇā-vidaḥ
11150283 tasya trai-kālikī buddhir | janma-mṛtyūpabṛṃhitā
11150291 agny-ādibhir na hanyeta | muner yoga-mayaṃ vapuḥ
11150293 mad-yoga-śānta-cittasya | yādasām udakaṃ yathā
11150301 mad-vibhūtīr abhidhyāyan | śrīvatsāstra-vibhūṣitāḥ
11150303 dhvajātapatra-vyajanaiḥ | sa bhaved aparājitaḥ
11150311 upāsakasya mām evaṃ | yoga-dhāraṇayā muneḥ
11150313 siddhayaḥ pūrva-kathitā | upatiṣṭhanty aśeṣataḥ
11150321 jitendriyasya dāntasya | jita-śvāsātmano muneḥ
11150323 mad-dhāraṇāṃ dhārayataḥ | kā sā siddhiḥ su-durlabhā
11150331 antarāyān vadanty etā | yuñjato yogam uttamam
11150333 mayā sampadyamānasya | kāla-kṣapaṇa-hetavaḥ
11150341 janmauṣadhi-tapo-mantrair | yāvatīr iha siddhayaḥ
11150343 yogenāpnoti tāḥ sarvā | nānyair yoga-gatiṃ vrajet
11150351 sarvāsām api siddhīnāṃ | hetuḥ patir ahaṃ prabhuḥ
11150353 ahaṃ yogasya sāṅkhyasya | dharmasya brahma-vādinām
11150361 aham ātmāntaro bāhyo | 'nāvṛtaḥ sarva-dehinām
11150363 yathā bhūtāni bhūteṣu | bahir antaḥ svayaṃ tathā
11160010 śrī-uddhava uvāca
11160011 tvaṃ brahma paramaṃ sākṣād | anādy-antam apāvṛtam
11160013 sarveṣām api bhāvānāṃ | trāṇa-sthity-apyayodbhavaḥ
11160021 uccāvaceṣu bhūteṣu | durjñeyam akṛtātmabhiḥ
11160023 upāsate tvāṃ bhagavan | yāthā-tathyena brāhmaṇāḥ
11160031 yeṣu yeṣu ca bhūteṣu | bhaktyā tvāṃ paramarṣayaḥ
11160033 upāsīnāḥ prapadyante | saṃsiddhiṃ tad vadasva me
11160041 gūḍhaś carasi bhūtātmā | bhūtānāṃ bhūta-bhāvana
11160043 na tvāṃ paśyanti bhūtāni | paśyantaṃ mohitāni te
11160051 yāḥ kāś ca bhūmau divi vai rasāyāṃ | vibhūtayo dikṣu mahā-vibhūte
11160053 tā mahyam ākhyāhy anubhāvitās te | namāmi te tīrtha-padāṅghri-padmam
11160060 śrī-bhagavān uvāca
11160061 evam etad ahaṃ pṛṣṭaḥ | praśnaṃ praśna-vidāṃ vara
11160063 yuyutsunā vinaśane | sapatnair arjunena vai
11160071 jñātvā jñāti-vadhaṃ garhyam | adharmaṃ rājya-hetukam
11160073 tato nivṛtto hantāhaṃ | hato 'yam iti laukikaḥ
11160081 sa tadā puruṣa-vyāghro | yuktyā me pratibodhitaḥ
11160083 abhyabhāṣata mām evaṃ | yathā tvaṃ raṇa-mūrdhani
11160091 aham ātmoddhavāmīṣāṃ | bhūtānāṃ suhṛd īśvaraḥ
11160093 ahaṃ sarvāṇi bhūtāni | teṣāṃ sthity-udbhavāpyayaḥ
11160101 ahaṃ gatir gatimatāṃ | kālaḥ kalayatām aham
11160103 gunāṇāṃ cāpy ahaṃ sāmyaṃ | guṇiny autpattiko guṇaḥ
11160111 guṇinām apy ahaṃ sūtraṃ | mahatāṃ ca mahān aham
11160113 sūkṣmāṇām apy ahaṃ jīvo | durjayānām ahaṃ manaḥ
11160121 hiraṇyagarbho vedānāṃ | mantrāṇāṃ praṇavas tri-vṛt
11160123 akṣarāṇām a-kāro 'smi | padāni cchandusām aham
11160131 indro 'haṃ sarva-devānāṃ | vasūnām asmi havya-vāṭ
11160133 ādityānām ahaṃ viṣṇū | rudrāṇāṃ nīla-lohitaḥ
11160141 brahmarṣīṇāṃ bhṛgur ahaṃ | rājarṣīṇām ahaṃ manuḥ
11160143 devarṣīṇāṃ nārado 'haṃ | havirdhāny asmi dhenuṣu
11160151 siddheśvarāṇāṃ kapilaḥ | suparṇo 'haṃ patatriṇām
11160153 prajāpatīnāṃ dakṣo 'haṃ | pitṝṇām aham aryamā
11160161 māṃ viddhy uddhava daityānāṃ | prahlādam asureśvaram
11160163 somaṃ nakṣatrauṣadhīnāṃ | dhaneśaṃ yakṣa-rakṣasām
11160171 airāvataṃ gajendrāṇāṃ | yādasāṃ varuṇaṃ prabhum
11160173 tapatāṃ dyumatāṃ sūryaṃ | manuṣyāṇāṃ ca bhū-patim
11160181 uccaiḥśravās turaṅgāṇāṃ | dhātūnām asmi kāñcanam
11160183 yamaḥ saṃyamatāṃ cāham | sarpāṇām asmi vāsukiḥ
11160191 nāgendrāṇām ananto 'haṃ | mṛgendraḥ śṛṅgi-daṃṣṭriṇām
11160193 āśramāṇām ahaṃ turyo | varṇānāṃ prathamo 'nagha
11160201 tīrthānāṃ srotasāṃ gaṅgā | samudraḥ sarasām aham
11160203 āyudhānāṃ dhanur ahaṃ | tripura-ghno dhanuṣmatām
11160211 dhiṣṇyānām asmy ahaṃ merur | gahanānāṃ himālayaḥ
11160213 vanaspatīnām aśvattha | oṣadhīnām ahaṃ yavaḥ
11160221 purodhasāṃ vasiṣṭho 'haṃ | brahmiṣṭhānāṃ bṛhaspatiḥ
11160223 skando 'haṃ sarva-senānyām | agraṇyāṃ bhagavān ajaḥ
11160231 yajñānāṃ brahma-yajño 'haṃ | vratānām avihiṃsanam
11160233 vāyv-agny-arkāmbu-vāg-ātmā | śucīnām apy ahaṃ śuciḥ
11160241 yogānām ātma-saṃrodho | mantro 'smi vijigīṣatām
11160243 ānvīkṣikī kauśalānāṃ | vikalpaḥ khyāti-vādinām
11160251 strīṇāṃ tu śatarūpāhaṃ | puṃsāṃ svāyambhuvo manuḥ
11160253 nārāyaṇo munīnāṃ ca | kumāro brahmacāriṇām
11160261 dharmāṇām asmi sannyāsaḥ | kṣemāṇām abahir-matiḥ
11160263 guhyānāṃ su-nṛtaṃ maunaṃ | mithunānām ajas tv aham
11160271 saṃvatsaro 'smy animiṣām | ṛtūnāṃ madhu-mādhavau
11160273 māsānāṃ mārgaśīrṣo 'haṃ | nakṣatrāṇāṃ tathābhijit
11160281 ahaṃ yugānāṃ ca kṛtaṃ | dhīrāṇāṃ devalo 'sitaḥ
11160283 dvaipāyano 'smi vyāsānāṃ | kavīnāṃ kāvya ātmavān
11160291 vāsudevo bhagavatāṃ | tvaṃ tu bhāgavateṣv aham
11160293 kimpuruṣānāṃ hanumān | vidyādhrāṇāṃ sudarśanaḥ
11160301 ratnānāṃ padma-rāgo 'smi | padma-kośaḥ su-peśasām
11160303 kuśo 'smi darbha-jātīnāṃ | gavyam ājyaṃ haviḥṣv aham
11160311 vyavasāyinām ahaṃ lakṣmīḥ | kitavānāṃ chala-grahaḥ
11160313 titikṣāsmi titikṣūṇāṃ | sattvaṃ sattvavatām aham
11160321 ojaḥ saho balavatāṃ | karmāhaṃ viddhi sātvatām
11160323 sātvatāṃ nava-mūrtīnām | ādi-mūrtir ahaṃ parā
11160331 viśvāvasuḥ pūrvacittir | gandharvāpsarasām aham
11160333 bhūdharāṇām ahaṃ sthairyaṃ | gandha-mātram ahaṃ bhuvaḥ
11160341 apāṃ rasaś ca paramas | tejiṣṭhānāṃ vibhāvasuḥ
11160343 prabhā sūryendu-tārāṇāṃ | śabdo 'haṃ nabhasaḥ paraḥ
11160351 brahmaṇyānāṃ balir ahaṃ | vīrāṇām aham arjunaḥ
11160353 bhūtānāṃ sthitir utpattir | ahaṃ vai pratisaṅkramaḥ
11160361 gaty-ukty-utsargopādānam | ānanda-sparśa-lakṣanam
11160363 āsvāda-śruty-avaghrāṇam | ahaṃ sarvendriyendriyam
11160371 pṛthivī vāyur ākāśa | āpo jyotir ahaṃ mahān
11160373 vikāraḥ puruṣo 'vyaktaṃ | rajaḥ sattvaṃ tamaḥ param
11160375 aham etat prasaṅkhyānaṃ | jñānaṃ tattva-viniścayaḥ
11160381 mayeśvareṇa jīvena | guṇena guṇinā vinā
11160383 sarvātmanāpi sarveṇa | na bhāvo vidyate kvacit
11160391 saṅkhyānaṃ paramāṇūnāṃ | kālena kriyate mayā
11160393 na tathā me vibhūtīnāṃ | sṛjato 'ṇḍāni koṭiśaḥ
11160401 tejaḥ śrīḥ kīrtir aiśvaryaṃ | hrīs tyāgaḥ saubhagaṃ bhagaḥ
11160403 vīryaṃ titikṣā vijñānaṃ | yatra yatra sa me 'ṃśakaḥ
11160411 etās te kīrtitāḥ sarvāḥ | saṅkṣepeṇa vibhūtayaḥ
11160413 mano-vikārā evaite | yathā vācābhidhīyate
11160421 vācaṃ yaccha mano yaccha | prāṇān yacchedriyāṇi ca
11160423 ātmānam ātmanā yaccha | na bhūyaḥ kalpase 'dhvane
11160431 yo vai vāṅ-manasī saṃyag | asaṃyacchan dhiyā yatiḥ
11160433 tasya vrataṃ tapo dānaṃ | sravaty āma-ghaṭāmbu-vat
11160441 tasmād vaco manaḥ prāṇān | niyacchen mat-parāyaṇaḥ
11160443 mad-bhakti-yuktayā buddhyā | tataḥ parisamāpyate
11170010 śrī-uddhava uvāca
11170011 yas tvayābhihitaḥ pūrvaṃ | dharmas tvad-bhakti-lakṣaṇaḥ
11170013 varṇāśamācāravatāṃ | sarveṣāṃ dvi-padām api
11170021 yathānuṣṭhīyamānena | tvayi bhaktir nṛṇāṃ bhavet
11170023 sva-dharmeṇāravindākṣa | tan mamākhyātum arhasi
11170031 purā kila mahā-bāho | dharmaṃ paramakaṃ prabho
11170033 yat tena haṃsa-rūpeṇa | brahmaṇe 'bhyāttha mādhava
11170041 sa idānīṃ su-mahatā | kālenāmitra-karśana
11170043 na prāyo bhavitā martya- | loke prāg anuśāsitaḥ
11170051 vaktā kartāvitā nānyo | dharmasyācyuta te bhuvi
11170053 sabhāyām api vairiñcyāṃ | yatra mūrti-dharāḥ kalāḥ
11170061 kartrāvitrā pravaktrā ca | bhavatā madhusūdana
11170063 tyakte mahī-tale deva | vinaṣṭaṃ kaḥ pravakṣyati
11170071 tat tvaṃ naḥ sarva-dharma-jña | dharmas tvad-bhakti-lakṣaṇaḥ
11170073 yathā yasya vidhīyeta | tathā varṇaya me prabho
11170080 śrī-śuka uvāca
11170081 itthaṃ sva-bhṛtya-mukhyena | pṛṣṭaḥ sa bhagavān hariḥ
11170083 prītaḥ kṣemāya martyānāṃ | dharmān āha sanātanān
11170090 śrī-bhagavān uvāca
11170091 dharmya eṣa tava praśno | naiḥśreyasa-karo nṛṇām
11170093 varṇāśramācāravatāṃ | tam uddhava nibodha me
11170101 ādau kṛta-yuge varṇo | nṛṇāṃ haṃsa iti smṛtaḥ
11170103 kṛta-kṛtyāḥ prajā jātyā | tasmāt kṛta-yugaṃ viduḥ
11170111 vedaḥ praṇava evāgre | dharmo 'haṃ vṛṣa-rūpa-dhṛk
11170113 upāsate tapo-niṣṭhā | haṃsaṃ māṃ mukta-kilbiṣāḥ
11170121 tretā-mukhe mahā-bhāga | prāṇān me hṛdayāt trayī
11170123 vidyā prādurabhūt tasyā | aham āsaṃ tri-vṛn makhaḥ
11170131 vipra-kṣatriya-viṭ-śūdrā | mukha-bāhūru-pāda-jāḥ
11170133 vairājāt puruṣāj jātā | ya ātmācāra-lakṣaṇāḥ
11170141 gṛhāśramo jaghanato | brahmacaryaṃ hṛdo mama
11170143 vakṣaḥ-sthalād vane-vāsaḥ | sannyāsaḥ śirasi sthitaḥ
11170151 varṇānām āśramāṇāṃ ca | janma-bhūmy-anusāriṇīḥ
11170153 āsan prakṛtayo nṝnāṃ | nīcair nīcottamottamāḥ
11170161 śamo damas tapaḥ śaucaṃ | santoṣaḥ kṣāntir ārjavam
11170163 mad-bhaktiś ca dayā satyaṃ | brahma-prakṛtayas tv imāḥ
11170171 tejo balaṃ dhṛtiḥ śauryaṃ | titikṣaudāryam udyamaḥ
11170173 sthairyaṃ brahmanyam aiśvaryaṃ | kṣatra-prakṛtayas tv imāḥ
11170181 āstikyaṃ dāna-niṣṭhā ca | adambho brahma-sevanam
11170183 atuṣṭir arthopacayair | vaiśya-prakṛtayas tv imāḥ
11170191 śuśrūṣaṇaṃ dvija-gavāṃ | devānāṃ cāpy amāyayā
11170193 tatra labdhena santoṣaḥ | śūdra-prakṛtayas tv imāḥ
11170201 aśaucam anṛtaṃ steyaṃ | nāstikyaṃ śuṣka-vigrahaḥ
11170203 kāmaḥ krodhaś ca tarṣaś ca | sa bhāvo 'ntyāvasāyinām
11170211 ahiṃsā satyam asteyam | akāma-krodha-lobhatā
11170213 bhūta-priya-hitehā ca | dharmo 'yaṃ sārva-varṇikaḥ
11170221 dvitīyaṃ prāpyānupūrvyāj | janmopanayanaṃ dvijaḥ
11170223 vasan guru-kule dānto | brahmādhīyīta cāhūtaḥ
11170231 mekhalājina-daṇḍākṣa- | brahma-sūtra-kamaṇḍalūn
11170233 jaṭilo 'dhauta-dad-vāso | 'rakta-pīṭhaḥ kuśān dadhat
11170241 snāna-bhojana-homeṣu | japoccāre ca vāg-yataḥ
11170243 na cchindyān nakha-romāṇi | kakṣopastha-gatāny api
11170251 reto nāvakirej jātu | brahma-vrata-dharaḥ svayam
11170253 avakīrṇe 'vagāhyāpsu | yatāsus tri-padāṃ japet
11170261 agny-arkācārya-go-vipra- | guru-vṛddha-surāñ śuciḥ
11170263 samāhita upāsīta | sandhye dve yata-vāg japan
11170271 ācāryaṃ māṃ vijānīyān | nāvanmanyeta karhicit
11170273 na martya-buddhyāsūyeta | sarva-deva-mayo guruḥ
11170281 sāyaṃ prātar upānīya | bhaikṣyaṃ tasmai nivedayet
11170283 yac cānyad apy anujñātam | upayuñjīta saṃyataḥ
11170291 śuśrūṣamāṇa ācāryaṃ | sadopāsīta nīca-vat
11170293 yāna-śayyāsana-sthānair | nāti-dūre kṛtāñjaliḥ
11170301 evaṃ-vṛtto guru-kule | vased bhoga-vivarjitaḥ
11170303 vidyā samāpyate yāvad | bibhrad vratam akhaṇḍitam
11170311 yady asau chandasāṃ lokam | ārokṣyan brahma-viṣṭapam
11170313 gurave vinyased dehaṃ | svādhyāyārthaṃ bṛhad-vrataḥ
11170321 agnau gurāv ātmani ca | sarva-bhūteṣu māṃ param
11170323 apṛthag-dhīr upasīta | brahma-varcasvy akalmaṣaḥ
11170331 strīṇāṃ nirīkṣaṇa-sparśa- | saṃlāpa-kṣvelanādikam
11170333 prāṇino mithunī-bhūtān | agṛhastho 'gratas tyajet
11170341 śaucam ācamanaṃ snānaṃ | sandhyopāstir mamārcanam
11170343 tīrtha-sevā japo 'spṛśyā- | bhakṣyāsambhāṣya-varjanam
11170351 sarvāśrama-prayukto 'yaṃ | niyamaḥ kula-nandana
11170353 mad-bhāvaḥ sarva-bhūteṣu | mano-vāk-kāya-saṃyamaḥ
11170361 evaṃ bṛhad-vrata-dharo | brāhmaṇo 'gnir iva jvalan
11170363 mad-bhaktas tīvra-tapasā | dagdha-karmāśayo 'malaḥ
11170371 athānantaram āvekṣyan | yathā-jijñāsitāgamaḥ
11170373 gurave dakṣiṇāṃ dattvā | snāyād gurv-anumoditaḥ
11170381 gṛhaṃ vanaṃ vopaviśet | pravrajed vā dvijottamaḥ
11170383 āśramād āśramaṃ gacchen | nānyathāmat-paraś caret
11170391 gṛhārthī sadṛśīṃ bhāryām | udvahed ajugupsitām
11170393 yavīyasīṃ tu vayasā | yaṃ sa-varṇām anu kramāt
11170401 ijyādhyayana-dānāni | sarveṣāṃ ca dvi-janmanām
11170403 pratigraho 'dhyāpanaṃ ca | brāhmaṇasyaiva yājanam
11170411 pratigrahaṃ manyamānas | tapas-tejo-yaśo-nudam
11170413 anyābhyām eva jīveta | śilair vā doṣa-dṛk tayoḥ
11170421 brāhmaṇasya hi deho 'yaṃ | kṣudra-kāmāya neṣyate
11170423 kṛcchrāya tapase ceha | pretyānanta-sukhāya ca
11170431 śiloñcha-vṛttyā parituṣṭa-citto | dharmaṃ mahāntaṃ virajaṃ juṣāṇaḥ
11170433 mayy arpitātmā gṛha eva tiṣṭhan | nāti-prasaktaḥ samupaiti śāntim
11170441 samuddharanti ye vipraṃ | sīdantaṃ mat-parāyaṇam
11170443 tān uddhariṣye na cirād | āpadbhyo naur ivārṇavāt
11170451 sarvāḥ samuddhared rājā | piteva vyasanāt prajāḥ
11170453 ātmānam ātmanā dhīro | yathā gaja-patir gajān
11170461 evaṃ-vidho nara-patir | vimānenārka-varcasā
11170463 vidhūyehāśubhaṃ kṛtsnam | indreṇa saha modate
11170471 sīdan vipro vaṇig-vṛttyā | paṇyair evāpadaṃ taret
11170473 khaḍgena vāpadākrānto | na śva-vṛttyā kathañcana
11170481 vaiśya-vṛttyā tu rājanyo | jīven mṛgayayāpadi
11170483 cared vā vipra-rūpeṇa | na śva-vṛttyā kathañcana
11170491 śūdra-vṛttiṃ bhajed vaiśyaḥ | śūdraḥ kāru-kaṭa-kriyām
11170493 kṛcchrān mukto na garhyeṇa | vṛttiṃ lipseta karmaṇā
11170501 vedādhyāya-svadhā-svāhā- | baly-annādyair yathodayam
11170503 devarṣi-pitṛ-bhūtāni | mad-rūpāṇy anv-ahaṃ yajet
11170511 yadṛcchayopapannena | śuklenopārjitena vā
11170513 dhanenāpīḍayan bhṛtyān | nyāyenaivāharet kratūn
11170521 kuṭumbeṣu na sajjeta | na pramādyet kuṭumby api
11170523 vipaścin naśvaraṃ paśyed | adṛṣṭam api dṛṣṭa-vat
11170531 putra-dārāpta-bandhūnāṃ | saṅgamaḥ pāntha-saṅgamaḥ
11170533 anu-dehaṃ viyanty ete | svapno nidrānugo yathā
11170541 itthaṃ parimṛśan mukto | gṛheṣv atithi-vad vasan
11170543 na gṛhair anubadhyeta | nirmamo nirahaṅkṛtaḥ
11170551 karmabhir gṛha-medhīyair | iṣṭvā mām eva bhaktimān
11170553 tiṣṭhed vanaṃ vopaviśet | prajāvān vā parivrajet
11170561 yas tv āsakta-matir gehe | putra-vittaiṣaṇāturaḥ
11170563 straiṇaḥ kṛpaṇa-dhīr mūḍho | mamāham iti badhyate
11170571 aho me pitarau vṛddhau | bhāryā bālātmajātmajāḥ
11170573 anāthā mām ṛte dīnāḥ | kathaṃ jīvanti duḥkhitāḥ
11170581 evaṃ gṛhāśayākṣipta- | hṛdayo mūḍha-dhīr ayam
11170583 atṛptas tān anudhyāyan | mṛto 'ndhaṃ viśate tamaḥ
11180010 śrī-bhagavān uvāca
11180011 vanaṃ vivikṣuḥ putreṣu | bhāryāṃ nyasya sahaiva vā
11180013 vana eva vasec chāntas | tṛtīyaṃ bhāgam āyuṣaḥ
11180021 kanda-mūla-phalair vanyair | medhyair vṛttiṃ prakalpayet
11180023 vasīta valkalaṃ vāsas | tṛṇa-parṇājināni vā
11180031 keśa-roma-nakha-śmaśru- | malāni bibhṛyād dataḥ
11180033 na dhāved apsu majjeta | tri kālaṃ sthaṇḍile-śayaḥ
11180041 grīṣme tapyeta pañcāgnīn | varṣāsv āsāra-ṣāḍ jale
11180043 ākaṇtha-magnaḥ śiśira | evaṃ vṛttas tapaś caret
11180051 agni-pakvaṃ samaśnīyāt | kāla-pakvam athāpi vā
11180053 ulūkhalāśma-kuṭṭo vā | dantolūkhala eva vā
11180061 svayaṃ sañcinuyāt sarvam | ātmano vṛtti-kāraṇam
11180063 deśa-kāla-balābhijño | nādadītānyadāhṛtam
11180071 vanyaiś caru-puroḍāśair | nirvapet kāla-coditān
11180073 na tu śrautena paśunā | māṃ yajeta vanāśramī
11180081 agnihotraṃ ca darśaś ca | paurṇamāsaś ca pūrva-vat
11180083 cāturmāsyāni ca muner | āmnātāni ca naigamaiḥ
11180091 evaṃ cīrṇena tapasā | munir dhamani-santataḥ
11180093 māṃ tapo-mayam ārādhya | ṛṣi-lokād upaiti mām
11180101 yas tv etat kṛcchrataś cīrṇaṃ | tapo niḥśreyasaṃ mahat
11180103 kāmāyālpīyase yuñjyād | bāliśaḥ ko 'paras tataḥ
11180111 yadāsau niyame 'kalpo | jarayā jāta-vepathuḥ
11180113 ātmany agnīn samāropya | mac-citto 'gniṃ samāviśet
11180121 yadā karma-vipākeṣu | lokeṣu nirayātmasu
11180123 virāgo jāyate samyaṅ | nyastāgniḥ pravrajet tataḥ
11180131 iṣṭvā yathopadeśaṃ māṃ | dattvā sarva-svam ṛtvije
11180133 agnīn sva-prāṇa āveśya | nirapekṣaḥ parivrajet
11180141 viprasya vai sannyasato | devā dārādi-rūpiṇaḥ
11180143 vighnān kurvanty ayaṃ hy asmān | ākramya samiyāt param
11180151 bibhṛyāc cen munir vāsaḥ | kaupīnācchādanaṃ param
11180153 tyaktaṃ na daṇḍa-pātrābhyām | anyat kiñcid anāpadi
11180161 dṛṣṭi-pūtaṃ nyaset pādaṃ | vastra-pūtaṃ pibej jalam
11180163 satya-pūtāṃ vaded vācaṃ | manaḥ-pūtaṃ samācaret
11180171 maunānīhānilāyāmā | daṇḍā vāg-deha-cetasām
11180173 na hy ete yasya santy aṅga | veṇubhir na bhaved yatiḥ
11180181 bhikṣāṃ caturṣu varṇeṣu | vigarhyān varjayaṃś caret
11180183 saptāgārān asaṅkḷptāṃs | tuṣyel labdhena tāvatā
11180191 bahir jalāśayaṃ gatvā | tatropaspṛśya vāg-yataḥ
11180193 vibhajya pāvitaṃ śeṣaṃ | bhuñjītāśeṣam āhṛtam
11180201 ekaś caren mahīm etāṃ | niḥsaṅgaḥ saṃyatendriyaḥ
11180203 ātma-krīḍa ātma-rata | ātma-vān sama-darśanaḥ
11180211 vivikta-kṣema-śaraṇo | mad-bhāva-vimalāśayaḥ
11180213 ātmānaṃ cintayed ekam | abhedena mayā muniḥ
11180221 anvīkṣetātmano bandhaṃ | mokṣaṃ ca jñāna-niṣṭhayā
11180223 bandha indriya-vikṣepo | mokṣa eṣāṃ ca saṃyamaḥ
11180231 tasmān niyamya ṣaḍ-vargaṃ | mad-bhāvena caren muniḥ
11180233 viraktaḥ kṣudra-kāmebhyo | labdhvātmani sukhaṃ mahat
11180241 pura-grāma-vrajān sārthān | bhikṣārthaṃ praviśaṃś caret
11180243 puṇya-deśa-saric-chaila- | vanāśrama-vatīṃ mahīm
11180251 vānaprasthāśrama-padeṣv | abhīkṣṇaṃ bhaikṣyam ācaret
11180253 saṃsidhyaty āśv asammohaḥ | śuddha-sattvaḥ śilāndhasā
11180261 naitad vastutayā paśyed | dṛśyamānaṃ vinaśyati
11180263 asakta-citto viramed | ihāmutra-cikīrṣitāt
11180271 yad etad ātmani jagan | mano-vāk-prāṇa-saṃhatam
11180273 sarvaṃ māyeti tarkeṇa | sva-sthas tyaktvā na tat smaret
11180281 jñāna-niṣṭho virakto vā | mad-bhakto vānapekṣakaḥ
11180283 sa-liṅgān āśramāṃs tyaktvā | cared avidhi-gocaraḥ
11180291 budho bālaka-vat krīḍet | kuśalo jaḍa-vac caret
11180293 vaded unmatta-vad vidvān | go-caryāṃ naigamaś caret
11180301 veda-vāda-rato na syān | na pāṣaṇḍī na haitukaḥ
11180303 śuṣka-vāda-vivāde na | kañcit pakṣaṃ samāśrayet
11180311 nodvijeta janād dhīro | janaṃ codvejayen na tu
11180313 ati-vādāṃs titikṣeta | nāvamanyeta kañcana
11180315 deham uddiśya paśu-vad | vairaṃ kuryān na kenacit
11180321 eka eva paro hy ātmā | bhūteṣv ātmany avasthitaḥ
11180323 yathendur uda-pātreṣu | bhūtāny ekātmakāni ca
11180331 alabdhvā na viṣīdeta | kāle kāle 'śanaṃ kvacit
11180333 labdhvā na hṛṣyed dhṛtimān | ubhayaṃ daiva-tantritam
11180341 āhārārthaṃ samīheta | yuktaṃ tat-prāṇa-dhāraṇam
11180343 tattvaṃ vimṛśyate tena | tad vijñāya vimucyate
11180351 yadṛcchayopapannānnam | adyāc chreṣṭham utāparam
11180353 tathā vāsas tathā śayyāṃ | prāptaṃ prāptaṃ bhajen muniḥ
11180361 śaucam ācamanaṃ snānaṃ | na tu codanayā caret
11180363 anyāṃś ca niyamāñ jñānī | yathāhaṃ līlayeśvaraḥ
11180371 na hi tasya vikalpākhyā | yā ca mad-vīkṣayā hatā
11180373 ā-dehāntāt kvacit khyātis | tataḥ sampadyate mayā
11180381 duḥkhodarkeṣu kāmeṣu | jāta-nirveda ātmavān
11180383 ajjñāsita-mad-dharmo | muniṃ gurum upavrajet
11180391 tāvat paricared bhaktaḥ | śraddhāvān anasūyakaḥ
11180393 yāvad brahma vijānīyān | mām eva gurum ādṛtaḥ
11180401 yas tv asaṃyata-ṣaḍ-vargaḥ | pracaṇḍendriya-sārathiḥ
11180403 jñāna-vairāgya-rahitas | tri-daṇḍam upajīvati
11180411 surān ātmānam ātma-sthaṃ | nihnute māṃ ca dharma-hā
11180413 avipakva-kaṣāyo 'smād | amuṣmāc ca vihīyate
11180421 bhikṣor dharmaḥ śamo 'hiṃsā | tapa īkṣā vanaukasaḥ
11180423 gṛhiṇo bhūta-rakṣejyā | dvijasyācārya-sevanam
11180431 brahmacaryaṃ tapaḥ śaucaṃ | santoṣo bhūta-sauhṛdam
11180433 gṛhasthasyāpy ṛtau gantuḥ | sarveṣāṃ mad-upāsanam
11180441 iti māṃ yaḥ sva-dharmeṇa | bhajen nityam ananya-bhāk
11180443 sarva-bhūteṣu mad-bhāvo | mad-bhaktiṃ vindate dṛḍhām
11180451 bhaktyoddhavānapāyinyā | sarva-loka-maheśvaram
11180453 sarvotpatty-apyayaṃ brahma | kāraṇaṃ mopayāti saḥ
11180461 iti sva-dharma-nirṇikta- | sattvo nirjñāta-mad-gatiḥ
11180463 jñāna-vijñāna-sampanno | na cirāt samupaiti mām
11180471 varṇāśramavatāṃ dharma | eṣa ācāra-lakṣaṇaḥ
11180473 sa eva mad-bhakti-yuto | niḥśreyasa-karaḥ paraḥ
11180481 etat te 'bhihitaṃ sādho | bhavān pṛcchati yac ca mām
11180483 yathā sva-dharma-saṃyukto | bhakto māṃ samiyāt param
11190010 śrī-bhagavān uvāca
11190011 yo vidyā-śruta-sampannaḥ | ātmavān nānumānikaḥ
11190013 mayā-mātram idaṃ jñātvā | jñānaṃ ca mayi sannyaset
11190021 jñāninas tv aham eveṣṭaḥ | svārtho hetuś ca sammataḥ
11190023 svargaś caivāpavargaś ca | nānyo 'rtho mad-ṛte priyaḥ
11190031 jñāna-vijñāna-saṃsiddhāḥ | padaṃ śreṣṭhaṃ vidur mama
11190033 jñānī priyatamo 'to me | jñānenāsau bibharti mām
11190041 tapas tīrthaṃ japo dānaṃ | pavitrāṇītarāṇi ca
11190043 nālaṃ kurvanti tāṃ siddhiṃ | yā jñāna-kalayā kṛtā
11190051 tasmāj jñānena sahitaṃ | jñātvā svātmānam uddhava
11190053 jñāna-vijñāna-sampanno | bhaja māṃ bhakti-bhāvataḥ
11190061 jñāna-vijñāna-yajñena | mām iṣṭvātmānam ātmani
11190063 sarva-yajña-patiṃ māṃ vai | saṃsiddhiṃ munayo 'gaman
11190071 tvayy uddhavāśrayati yas tri-vidho vikāro
11190072 māyāntarāpatati nādy-apavargayor yat
11190073 janmādayo 'sya yad amī tava tasya kiṃ syur
11190074 ādy-antayor yad asato 'sti tad eva madhye
11190080 śrī-uddhava uvāca
11190081 jñānaṃ viśuddhaṃ vipulaṃ yathaitad | vairāgya-vijñāna-yutaṃ purāṇam
11190083 ākhyāhi viśveśvara viśva-mūrte | tvad-bhakti-yogaṃ ca mahad-vimṛgyam
11190091 tāpa-trayeṇābhihatasya ghore | santapyamānasya bhavādhvanīśa
11190093 paśyāmi nānyac charaṇaṃ tavāṅghri- | dvandvātapatrād amṛtābhivarṣāt
11190101 daṣṭaṃ janaṃ sampatitaṃ bile 'smin | kālāhinā kṣudra-sukhoru-tarṣam
11190103 samuddharainaṃ kṛpayāpavargyair | vacobhir āsiñca mahānubhāva
11190110 śrī-bhagavān uvāca
11190111 ittham etat purā rājā | bhīṣmaṃ dharma-bhṛtāṃ varam
11190113 ajāta-śatruḥ papraccha | sarveṣāṃ no 'nuśṛṇvatām
11190121 nivṛtte bhārate yuddhe | suhṛn-nidhana-vihvalaḥ
11190123 śrutvā dharmān bahūn paścān | mokṣa-dharmān apṛcchata
11190131 tān ahaṃ te 'bhidhāsyāmi | deva-vrata-makhāc chrutān
11190133 jñāna-vairāgya-vijñāna- | śraddhā-bhakty-upabṛṃhitān
11190141 navaikādaśa pañca trīn | bhāvān bhūteṣu yena vai
11190143 īkṣetāthāikam apy eṣu | taj jñānaṃ mama niścitam
11190151 etad eva hi vijñānaṃ | na tathaikena yena yat
11190153 sthity-utpatty-apyayān paśyed | bhāvānāṃ tri-guṇātmanām
11190161 ādāv ante ca madhye ca | sṛjyāt sṛjyaṃ yad anviyāt
11190163 punas tat-pratisaṅkrāme | yac chiṣyeta tad eva sat
11190171 śrutiḥ pratyakṣam aitihyam | anumānaṃ catuṣṭayam
11190173 pramāṇeṣv anavasthānād | vikalpāt sa virajyate
11190181 karmaṇāṃ pariṇāmitvād | ā-viriñcyād amaṅgalam
11190183 vipaścin naśvaraṃ paśyed | adṛṣṭam api dṛṣṭa-vat
11190191 bhakti-yogaḥ puraivoktaḥ | prīyamāṇāya te 'nagha
11190193 punaś ca kathayiṣyāmi | mad-bhakteḥ kāraṇaṃ paraṃ
11190201 śraddhāmṛta-kathāyāṃ me | śaśvan mad-anukīrtanam
11190203 pariniṣṭhā ca pūjāyāṃ | stutibhiḥ stavanaṃ mama
11190211 ādaraḥ paricaryāyāṃ | sarvāṅgair abhivandanam
11190213 mad-bhakta-pūjābhyadhikā | sarva-bhūteṣu man-matiḥ
11190221 mad-artheṣv aṅga-ceṣṭā ca | vacasā mad-guṇeraṇam
11190223 mayy arpaṇaṃ ca manasaḥ | sarva-kāma-vivarjanam
11190231 mad-arthe 'rtha-parityāgo | bhogasya ca sukhasya ca
11190233 iṣṭaṃ dattaṃ hutaṃ japtaṃ | mad-arthaṃ yad vrataṃ tapaḥ
11190241 evaṃ dharmair manuṣyāṇām | uddhavātma-nivedinām
11190243 mayi sañjāyate bhaktiḥ | ko 'nyo 'rtho 'syāvaśiṣyate
11190251 yadātmany arpitaṃ cittaṃ | śāntaṃ sattvopabṛṃhitam
11190253 dharmaṃ jñānaṃ sa vairāgyam | aiśvaryaṃ cābhipadyate
11190261 yad arpitaṃ tad vikalpe | indriyaiḥ paridhāvati
11190263 rajas-valaṃ cāsan-niṣṭhaṃ | cittaṃ viddhi viparyayam
11190271 dharmo mad-bhakti-kṛt prokto | jñānaṃ caikātmya-darśanam
11190273 guṇesv asaṅgo vairāgyam | aiśvaryaṃ cāṇimādayaḥ
11190281 śrī-uddhava uvāca | yamaḥ kati-vidhaḥ prokto
11190283 niyamo vāri-karṣaṇa | kaḥ śamaḥ ko damaḥ kṛṣṇa
11190291 kā titikṣā dhṛtiḥ prabho | kiṃ dānaṃ kiṃ tapaḥ śauryaṃ
11190293 kim satyam ṛtam ucyate | kas tyāgaḥ kiṃ dhanaṃ ceṣṭaṃ
11190301 ko yajñaḥ kā ca dakṣiṇā | puṃsaḥ kiṃ svid balaṃ śrīman
11190303 bhago lābhaś ca keśava | kā vidyā hrīḥ parā kā śrīḥ
11190311 kiṃ sukhaṃ duḥkham eva ca | kaḥ paṇḍitaḥ kaś ca mūrkhaḥ
11190313 kaḥ panthā utpathaś ca kaḥ | kaḥ svargo narakaḥ kaḥ svit
11190321 ko bandhur uta kiṃ gṛham | ka āḍhyaḥ ko daridro vā
11190323 kṛpaṇaḥ kaḥ ka īśvaraḥ | etān praśnān mama brūhi
11190325 viparītāṃś ca sat-pate | śrī-bhagavān uvāca
11190331 ahiṃsā satyam asteyam | asaṅgo hrīr asañcayaḥ
11190333 āstikyaṃ brahmacaryaṃ ca | maunaṃ sthairyaṃ kṣamābhayam
11190341 śaucaṃ japas tapo homaḥ | śraddhātithyaṃ mad-arcanam
11190343 tīrthāṭanaṃ parārthehā | tuṣṭir ācārya-sevanam
11190351 ete yamāḥ sa-niyamā | ubhayor dvādaśa smṛtāḥ
11190353 puṃsām upāsitās tāta | yathā-kāmaṃ duhanti hi
11190361 śamo man-niṣṭhatā buddher | dama indriya-saṃyamaḥ
11190363 titikṣā duḥkha-sammarṣo | jihvopastha-jayo dhṛtiḥ
11190371 daṇḍa-nyāsaḥ paraṃ dānaṃ | kāma-tyāgas tapaḥ smṛtam
11190373 svabhāva-vijayaḥ śauryaṃ | satyaṃ ca sama-darśanam
11190381 anyac ca sunṛtā vāṇī | kavibhiḥ parikīrtitā
11190383 karmasv asaṅgamaḥ śaucaṃ | tyāgaḥ sannyāsa ucyate
11190391 dharma iṣṭaṃ dhanaṃ nṝṇāṃ | yajño 'haṃ bhagavattamaḥ
11190393 dakṣiṇā jñāna-sandeśaḥ | prāṇāyāmaḥ paraṃ balam
11190401 bhago ma aiśvaro bhāvo | lābho mad-bhaktir uttamaḥ
11190403 vidyātmani bhidā-bādho | jugupsā hrīr akarmasu
11190411 śrīr guṇā nairapekṣyādyāḥ | sukhaṃ duḥkha-sukhātyayaḥ
11190413 duḥkhaṃ kāma-sukhāpekṣā | paṇḍito bandha-mokṣa-vit
11190421 mūrkho dehādy-ahaṃ-buddhiḥ | panthā man-nigamaḥ smṛtaḥ
11190423 utpathaś citta-vikṣepaḥ | svargaḥ sattva-guṇodayaḥ
11190431 narakas tama-unnāho | bandhur gurur ahaṃ sakhe
11190433 gṛhaṃ śarīraṃ mānuṣyaṃ | guṇāḍhyo hy āḍhya ucyate
11190441 daridro yas tv asantuṣṭaḥ | kṛpaṇo yo 'jitendriyaḥ
11190443 guṇeṣv asakta-dhīr īśo | guṇa-saṅgo viparyayaḥ
11190451 eta uddhava te praśnāḥ | sarve sādhu nirūpitāḥ
11190453 kiṃ varṇitena bahunā | lakṣaṇaṃ guṇa-doṣayoḥ
11190455 guṇa-doṣa-dṛśir doṣo | guṇas tūbhaya-varjitaḥ
11200010 śrī-uddhava uvāca
11200011 vidhiś ca pratiṣedhaś ca | nigamo hīśvarasya te
11200013 avekṣate 'raviṇḍākṣa | guṇaṃ doṣaṃ ca karmaṇām
11200021 varṇāśrama-vikalpaṃ ca | pratilomānulomajam
11200023 dravya-deśa-vayaḥ-kālān | svargaṃ narakam eva ca
11200031 guṇa-doṣa-bhidā-dṛṣṭim | antareṇa vacas tava
11200033 niḥśreyasaṃ kathaṃ nṝṇāṃ | niṣedha-vidhi-lakṣaṇam
11200041 pitṛ-deva-manuṣyānāṃ | vedaś cakṣus taveśvara
11200043 śreyas tv anupalabdhe 'rthe | sādhya-sādhanayor api
11200051 guṇa-doṣa-bhidā-dṛṣṭir | nigamāt te na hi svataḥ
11200053 nigamenāpavādaś ca | bhidāyā iti ha bhramaḥ
11200060 śrī-bhagavān uvāca
11200061 yogās trayo mayā proktā | nṝṇāṃ śreyo-vidhitsayā
11200063 jñānaṃ karma ca bhaktiś ca | nopāyo 'nyo 'sti kutracit
11200071 nirviṇṇānāṃ jñāna-yogo | nyāsinām iha karmasu
11200073 teṣv anirviṇṇa-cittānāṃ | karma-yogas tu kāminām
11200081 yadṛcchayā mat-kathādau | jāta-śraddhas tu yaḥ pumān
11200083 na nirviṇṇo nāti-sakto | bhakti-yogo 'sya siddhi-daḥ
11200091 tāvat karmāṇi kurvīta | na nirvidyeta yāvatā
11200093 mat-kathā-śravaṇādau vā | śraddhā yāvan na jāyate
11200101 sva-dharma-stho yajan yajñair | anāśīḥ-kāma uddhava
11200103 na yāti svarga-narakau | yady anyan na samācaret
11200111 asmiṃl loke vartamānaḥ | sva-dharma-stho 'naghaḥ śuciḥ
11200113 jñānaṃ viśuddham āpnoti | mad-bhaktiṃ vā yadṛcchayā
11200121 svargiṇo 'py etam icchanti | lokaṃ nirayiṇas tathā
11200123 sādhakaṃ jñāna-bhaktibhyām | ubhayaṃ tad-asādhakam
11200131 na naraḥ svar-gatiṃ kāṅkṣen | nārakīṃ vā vicakṣaṇaḥ
11200133 nemaṃ lokaṃ ca kāṅkṣeta | dehāveśāt pramādyati
11200141 etad vidvān purā mṛtyor | abhavāya ghaṭeta saḥ
11200143 apramatta idaṃ jñātvā | martyam apy artha-siddhi-dam
11200151 chidyamānaṃ yamair etaiḥ | kṛta-nīḍaṃ vanaspatim
11200153 khagaḥ sva-ketam utsṛjya | kṣemaṃ yāti hy alampaṭaḥ
11200161 aho-rātraiś chidyamānaṃ | buddhvāyur bhaya-vepathuḥ
11200163 mukta-saṅgaḥ paraṃ buddhvā | nirīha upaśāmyati
11200171 nṛ-deham ādyaṃ su-labhaṃ su-durlabhaṃ
11200172 plavaṃ su-kalpaṃ guru-karṇadhāram
11200173 mayānukūlena nabhasvateritaṃ
11200174 pumān bhavābdhiṃ na taret sa ātma-hā
11200181 yadārambheṣu nirviṇṇo | viraktaḥ saṃyatendriyaḥ
11200183 abhyāsenātmano yogī | dhārayed acalaṃ manaḥ
11200191 dhāryamāṇaṃ mano yarhi | bhrāmyad aśv anavasthitam
11200193 atandrito 'nurodhena | mārgeṇātma-vaśaṃ nayet
11200201 mano-gatiṃ na visṛjej | jita-prāṇo jitendriyaḥ
11200203 sattva-sampannayā buddhyā | mana ātma-vaśaṃ nayet
11200211 eṣa vai paramo yogo | manasaḥ saṅgrahaḥ smṛtaḥ
11200213 hṛdaya-jñatvam anvicchan | damyasyevārvato muhuḥ
11200221 sāṅkhyena sarva-bhāvānāṃ | pratilomānulomataḥ
11200223 bhavāpyayāv anudhyāyen | mano yāvat prasīdati
11200231 nirviṇṇasya viraktasya | puruṣasyokta-vedinaḥ
11200233 manas tyajati daurātmyaṃ | cintitasyānucintayā
11200241 yamādibhir yoga-pathair | ānvīkṣikyā ca vidyayā
11200243 mamārcopāsanābhir vā | nānyair yogyaṃ smaren manaḥ
11200251 yadi kuryāt pramādena | yogī karma vigarhitam
11200253 yogenaiva dahed aṃho | nānyat tatra kadācana
11200261 sve sve 'dhikāre yā niṣṭhā | sa guṇaḥ parikīrtitaḥ
11200263 karmaṇāṃ jāty-aśuddhānām | anena niyamaḥ kṛtaḥ
11200265 guṇa-doṣa-vidhānena | saṅgānāṃ tyājanecchayā
11200271 jāta-śraddho mat-kathāsu | nirviṇṇaḥ sarva-karmasu
11200273 veda duḥkhātmakān kāmān | parityāge 'py anīśvaraḥ
11200281 tato bhajeta māṃ prītaḥ | śraddhālur dṛḍha-niścayaḥ
11200283 juṣamāṇaś ca tān kāmān | duḥkhodarkāṃś ca garhayan
11200291 proktena bhakti-yogena | bhajato māsakṛn muneḥ
11200293 kāmā hṛdayyā naśyanti | sarve mayi hṛdi sthite
11200301 bhidyate hṛdaya-granthiś | chidyante sarva-saṃśayāḥ
11200303 kṣīyante cāsya karmāṇi | mayi dṛṣṭe 'khilātmani
11200311 tasmān mad-bhakti-yuktasya | yogino vai mad-ātmanaḥ
11200313 na jñānaṃ na ca vairāgyaṃ | prāyaḥ śreyo bhaved iha
11200321 yat karmabhir yat tapasā | jñāna-vairāgyataś ca yat
11200323 yogena dāna-dharmeṇa | śreyobhir itarair api
11200331 sarvaṃ mad-bhakti-yogena | mad-bhakto labhate 'ñjasā
11200333 svargāpavargaṃ mad-dhāma | kathañcid yadi vāñchati
11200341 na kiñcit sādhavo dhīrā | bhaktā hy ekāntino mama
11200343 vāñchanty api mayā dattaṃ | kaivalyam apunar-bhavam
11200351 nairapekṣyaṃ paraṃ prāhur | niḥśreyasam analpakam
11200353 tasmān nirāśiṣo bhaktir | nirapekṣasya me bhavet
11200361 na mayy ekānta-bhaktānāṃ | guṇa-doṣodbhavā guṇāḥ
11200363 sādhūnāṃ sama-cittānāṃ | buddheḥ param upeyuṣām
11200371 evam etān mayā diṣṭān | anutiṣṭhanti me pathaḥ
11200373 kṣemaṃ vindanti mat-sthānaṃ | yad brahma paramaṃ viduḥ
11210010 śrī-bhagavān uvāca
11210011 ya etān mat-patho hitvā | bhakti-jñāna-kriyātmakān
11210013 kṣudrān kāmāṃś calaiḥ prāṇair | juṣantaḥ saṃsaranti te
11210021 sve sve 'dhikāre yā niṣṭhā | sa guṇaḥ parikīrtitaḥ
11210023 viparyayas tu doṣaḥ syād | ubhayor eṣa niścayaḥ
11210031 śuddhy-aśuddhī vidhīyete | samāneṣv api vastuṣu
11210033 dravyasya vicikitsārthaṃ | guṇa-doṣau śubhāśubhau
11210035 dharmārthaṃ vyavahārārthaṃ | yātrārtham iti cānagha
11210041 darśito 'yaṃ mayācāro
11210042 dharmam udvahatāṃ dhuram
11210051 bhūmy-ambv-agny-anilākāśā | bhūtānāṃ pañca-dhātavaḥ
11210053 ā-brahma-sthāvarādīnāṃ | śārīrā ātma-saṃyutāḥ
11210061 vedena nāma-rūpāṇi | viṣamāṇi sameṣv api
11210063 dhātuṣūddhava kalpyanta | eteṣāṃ svārtha-siddhaye
11210071 deśa-kālādi-bhāvānāṃ | vastūnāṃ mama sattama
11210073 guṇa-doṣau vidhīyete | niyamārthaṃ hi karmaṇām
11210081 akṛṣṇa-sāro deśānām | abrahmaṇyo 'sucir bhavet
11210083 kṛṣṇa-sāro 'py asauvīra- | kīkaṭāsaṃskṛteriṇam
11210091 karmaṇyo guṇavān kālo | dravyataḥ svata eva vā
11210093 yato nivartate karma | sa doṣo 'karmakaḥ smṛtaḥ
11210101 dravyasya śuddhy-aśuddhī ca | dravyeṇa vacanena ca
11210103 saṃskāreṇātha kālena | mahatvālpatayātha vā
11210111 śaktyāśaktyātha vā buddhyā | samṛddhyā ca yad ātmane
11210113 aghaṃ kurvanti hi yathā | deśāvasthānusārataḥ
11210121 dhānya-dārv-asthi-tantūnāṃ | rasa-taijasa-carmaṇām
11210123 kāla-vāyv-agni-mṛt-toyaiḥ | pārthivānāṃ yutāyutaiḥ
11210131 amedhya-liptaṃ yad yena | gandha-lepaṃ vyapohati
11210133 bhajate prakṛtiṃ tasya | tac chaucaṃ tāvad iṣyate
11210141 snāna-dāna-tapo-'vasthā- | vīrya-saṃskāra-karmabhiḥ
11210143 mat-smṛtyā cātmanaḥ śaucaṃ | śuddhaḥ karmācared dvijaḥ
11210151 mantrasya ca parijñānaṃ | karma-śuddhir mad-arpaṇam
11210153 dharmaḥ sampadyate ṣaḍbhir | adharmas tu viparyayaḥ
11210161 kvacid guṇo 'pi doṣaḥ syād | doṣo 'pi vidhinā guṇaḥ
11210163 guṇa-doṣārtha-niyamas | tad-bhidām eva bādhate
11210171 samāna-karmācaraṇaṃ | patitānāṃ na pātakam
11210173 autpattiko guṇaḥ saṅgo | na śayānaḥ pataty adhaḥ
11210181 yato yato nivarteta | vimucyeta tatas tataḥ
11210183 eṣa dharmo nṛṇāṃ kṣemaḥ | śoka-moha-bhayāpahaḥ
11210191 viṣayeṣu guṇādhyāsāt | puṃsaḥ saṅgas tato bhavet
11210193 saṅgāt tatra bhavet kāmaḥ | kāmād eva kalir nṛṇām
11210201 kaler durviṣahaḥ krodhas | tamas tam anuvartate
11210203 tamasā grasyate puṃsaś | cetanā vyāpinī drutam
11210211 tayā virahitaḥ sādho | jantuḥ śūnyāya kalpate
11210213 tato 'sya svārtha-vibhraṃśo | mūrcchitasya mṛtasya ca
11210221 viṣayābhiniveśena | nātmānaṃ veda nāparam
11210223 vṛkṣa jīvikayā jīvan | vyarthaṃ bhastreva yaḥ śvasan
11210231 phala-śrutir iyaṃ nṝṇāṃ | na śreyo rocanaṃ param
11210233 śreyo-vivakṣayā proktaṃ | yathā bhaiṣajya-rocanam
11210241 utpattyaiva hi kāmeṣu | prāṇeṣu sva-janeṣu ca
11210243 āsakta-manaso martyā | ātmano 'nartha-hetuṣu
11210251 natān aviduṣaḥ svārthaṃ | bhrāmyato vṛjinādhvani
11210253 kathaṃ yuñjyāt punas teṣu | tāṃs tamo viśato budhaḥ
11210261 evaṃ vyavasitaṃ kecid | avijñāya kubuddhayaḥ
11210263 phala-śrutiṃ kusumitāṃ | na veda-jñā vadanti hi
11210271 kāminaḥ kṛpaṇā lubdhāḥ | puṣpeṣu phala-buddhayaḥ
11210273 agni-mugdhā dhūma-tāntāḥ | svaṃ lokaṃ na vidanti te
11210281 na te mām aṅga jānanti | hṛdi-sthaṃ ya idaṃ yataḥ
11210283 uktha-śastrā hy asu-tṛpo | yathā nīhāra-cakṣuṣaḥ
11210291 te me matam avijñāya | parokṣaṃ viṣayātmakāḥ
11210293 hiṃsāyāṃ yadi rāgaḥ syād | yajña eva na codanā
11210301 hiṃsā-vihārā hy ālabdhaiḥ | paśubhiḥ sva-sukhecchayā
11210303 yajante devatā yajñaiḥ | pitṛ-bhūta-patīn khalāḥ
11210311 svapnopamam amuṃ lokam | asantaṃ śravaṇa-priyam
11210313 āśiṣo hṛdi saṅkalpya | tyajanty arthān yathā vaṇik
11210321 rajaḥ-sattva-tamo-niṣṭhā | rajaḥ-sattva-tamo-juṣaḥ
11210323 upāsata indra-mukhyān | devādīn na yathaiva mām
11210331 iṣṭveha devatā yajñair | gatvā raṃsyāmahe divi
11210333 tasyānta iha bhūyāsma | mahā-śālā mahā-kulāḥ
11210341 evaṃ puṣpitayā vācā | vyākṣipta-manasāṃ nṛṇām
11210343 mānināṃ cāti-lubdhānāṃ | mad-vārtāpi na rocate
11210351 vedā brahmātma-viṣayās | tri-kāṇḍa-viṣayā ime
11210353 parokṣa-vādā ṛṣayaḥ | parokṣaṃ mama ca priyam
11210361 śabda-brahma su-durbodhaṃ | prāṇendriya-mano-mayam
11210363 ananta-pāraṃ gambhīraṃ | durvigāhyaṃ samudra-vat
11210371 mayopabṛṃhitaṃ bhūmnā | brahmaṇānanta-śaktinā
11210373 bhūteṣu ghoṣa-rūpeṇa | viseṣūrṇeva lakṣyate
11210381 yathorṇanābhir hṛdayād | ūrṇām udvamate mukhāt
11210383 ākāśād ghoṣavān prāṇo | manasā sparśa-rūpiṇā
11210391 chando-mayo 'mṛta-mayaḥ | sahasra-padavīṃ prabhuḥ
11210393 oṃkārād vyañjita-sparśa- | svaroṣmāntastha-bhūṣitām
11210401 vicitra-bhāṣā-vitatāṃ | chandobhiś catur-uttaraiḥ
11210403 ananta-pārāṃ bṛhatīṃ | sṛjaty ākṣipate svayam
11210411 gāyatry uṣṇig anuṣṭup ca | bṛhatī paṅktir eva ca
11210413 triṣṭub jagaty aticchando | hy atyaṣṭy-atijagad-virāṭ
11210421 kiṃ vidhatte kim ācaṣṭe | kim anūdya vikalpayet
11210423 ity asyā hṛdayaṃ loke | nānyo mad veda kaścana
11210431 māṃ vidhatte 'bhidhatte māṃ | vikalpyāpohyate tv aham
11210433 etāvān sarva-vedārthaḥ | śabda āsthāya māṃ bhidām
11210435 māyā-mātram anūdyānte | pratiṣidhya prasīdati
11220010 śrī-uddhava uvāca
11220011 kati tattvāni viśveśa | saṅkhyātāny ṛṣibhiḥ prabho
11220013 navaikādaśa pañca trīṇy | āttha tvam iha śuśruma
11220021 kecit ṣaḍ-viṃśatiṃ prāhur | apare pañca-viṃśatiṃ
11220023 saptaike nava ṣaṭ kecic | catvāry ekādaśāpare
11220025 kecit saptadaśa prāhuḥ | ṣoḍaśaike trayodaśa
11220031 etāvattvaṃ hi saṅkhyānām | ṛṣayo yad-vivakṣayā
11220033 gāyanti pṛthag āyuṣmann | idaṃ no vaktum arhasi
11220040 śrī-bhagavān uvāca
11220041 yuktaṃ ca santi sarvatra | bhāṣante brāhmaṇā yathā
11220043 māyāṃ madīyām udgṛhya | vadatāṃ kiṃ nu durghaṭam
11220051 naitad evaṃ yathāttha tvaṃ | yad ahaṃ vacmi tat tathā
11220053 evaṃ vivadatāṃ hetuṃ | śaktayo me duratyayāḥ
11220061 yāsāṃ vyatikarād āsīd | vikalpo vadatāṃ padam
11220063 prāpte śama-dame 'pyeti | vādas tam anu śāmyati
11220071 parasparānupraveśāt | tattvānāṃ puruṣarṣabha
11220073 paurvāparya-prasaṅkhyānaṃ | yathā vaktur vivakṣitam
11220081 ekasminn api dṛśyante | praviṣṭānītarāṇi ca
11220083 pūrvasmin vā parasmin vā | tattve tattvāni sarvaśaḥ
11220091 paurvāparyam ato 'mīṣāṃ | prasaṅkhyānam abhīpsatām
11220093 yathā viviktaṃ yad-vaktraṃ | gṛhṇīmo yukti-sambhavāt
11220101 anādy-avidyā-yuktasya | puruṣasyātma-vedanam
11220103 svato na sambhavād anyas | tattva-jño jñāna-do bhavet
11220111 puruṣeśvarayor atra | na vailakṣaṇyam aṇv api
11220113 tad-anya-kalpanāpārthā | jñānaṃ ca prakṛter guṇaḥ
11220121 prakṛtir guṇa-sāmyaṃ vai | prakṛter nātmano guṇāḥ
11220123 sattvaṃ rajas tama iti | sthity-utpatty-anta-hetavaḥ
11220131 sattvaṃ jñānaṃ rajaḥ karma | tamo 'jñānam ihocyate
11220133 guṇa-vyatikaraḥ kālaḥ | svabhāvaḥ sūtram eva ca
11220141 puruṣaḥ prakṛtir vyaktam | ahaṅkāro nabho 'nilaḥ
11220143 jyotir āpaḥ kṣitir iti | tattvāny uktāni me nava
11220151 śrotraṃ tvag darśanaṃ ghrāṇo | jihveti jñāna-śaktayaḥ
11220153 vāk-pāṇy-upastha-pāyv-aṅghriḥ | karmāṇy aṅgobhayaṃ manaḥ
11220161 śabdaḥ sparśo raso gandho | rūpaṃ cety artha-jātayaḥ
11220163 gaty-ukty-utsarga-śilpāni | karmāyatana-siddhayaḥ
11220171 sargādau prakṛtir hy asya | kārya-kāraṇa-rūpiṇī
11220173 sattvādibhir guṇair dhatte | puruṣo 'vyakta īkṣate
11220181 vyaktādāyo vikurvāṇā | dhātavaḥ puruṣekṣayā
11220183 labdha-vīryāḥ sṛjanty aṇḍaṃ | saṃhatāḥ prakṛter balāt
11220191 saptaiva dhātava iti | tatrārthāḥ pañca khādayaḥ
11220193 jñānam ātmobhayādhāras | tato dehendriyāsavaḥ
11220201 ṣaḍ ity atrāpi bhūtāni | pañca ṣaṣṭhaḥ paraḥ pumān
11220203 tair yuita ātma-sambhūtaiḥ | sṛṣṭvedaṃ samapāviśat
11220211 catvāry eveti tatrāpi | teja āpo 'nnam ātmanaḥ
11220213 jātāni tair idaṃ jātaṃ | janmāvayavinaḥ khalu
11220221 saṅkhyāne saptadaśake | bhūta-mātrendriyāṇi ca
11220223 pañca pañcaika-manasā | ātmā saptadaśaḥ smṛtaḥ
11220231 tadvat ṣoḍaśa-saṅkhyāne | ātmaiva mana ucyate
11220233 bhūtendriyāṇi pañcaiva | mana ātmā trayodaśa
11220241 ekādaśatva ātmāsau | mahā-bhūtendriyāṇi ca
11220243 aṣṭau prakṛtayaś caiva | puruṣaś ca navety atha
11220251 iti nānā-prasaṅkhyānaṃ | tattvānām ṛṣibhiḥ kṛtam
11220253 sarvaṃ nyāyyaṃ yuktimattvād | viduṣāṃ kim aśobhanam
11220260 śrī-uddhava uvāca
11220261 prakṛtiḥ puruṣaś cobhau | yady apy ātma-vilakṣaṇau
11220263 anyonyāpāśrayāt kṛṣṇa | dṛśyate na bhidā tayoḥ
11220265 prakṛtau lakṣyate hy ātmā | prakṛtiś ca tathātmani
11220271 evaṃ me puṇḍarīkākṣa | mahāntaṃ saṃśayaṃ hṛdi
11220273 chettum arhasi sarva-jña | vacobhir naya-naipuṇaiḥ
11220281 tvatto jñānaṃ hi jīvānāṃ | pramoṣas te 'tra śaktitaḥ
11220283 tvam eva hy ātma-māyāyā | gatiṃ vettha na cāparaḥ
11220290 śrī-bhagavān uvāca
11220291 prakṛtiḥ puruṣaś ceti | vikalpaḥ puruṣarṣabha
11220293 eṣa vaikārikaḥ sargo | guṇa-vyatikarātmakaḥ
11220301 mamāṅga māyā guṇa-mayy anekadhā | vikalpa-buddhīś ca guṇair vidhatte
11220303 vaikārikas tri-vidho 'dhyātmam ekam | athādhidaivam adhibhūtam anyat
11220311 dṛg rūpam ārkaṃ vapur atra randhre | parasparaṃ sidhyati yaḥ svataḥ khe
11220313 ātmā yad eṣām aparo ya ādyaḥ | svayānubhūtyākhila-siddha-siddhiḥ
11220321 evaṃ tvag-ādi śravaṇādi cakṣur
11220322 jihvādi nāsādi ca citta-yuktam
11220331 yo 'sau guṇa-kṣobha-kṛto vikāraḥ | pradhāna-mūlān mahataḥ prasūtaḥ
11220333 ahaṃ tri-vṛn moha-vikalpa-hetur | vaikārikas tāmasa aindriyaś ca
11220341 ātmāparijñāna-mayo vivādo | hy astīti nāstīti bhidārtha-niṣṭhaḥ
11220343 vyartho 'pi naivoparameta puṃsāṃ | mattaḥ parāvṛtta-dhiyāṃ sva-lokāt
11220350 śrī-uddhava uvāca
11220351 tvattaḥ parāvṛtta-dhiyaḥ | sva-kṛtaiḥ karmabhiḥ prabho
11220353 uccāvacān yathā dehān | gṛhṇanti visṛjanti ca
11220361 tan mamākhyāhi govinda | durvibhāvyam anātmabhiḥ
11220363 na hy etat prāyaśo loke | vidvāṃsaḥ santi vañcitāḥ
11220370 śrī-bhagavān uvāca
11220371 manaḥ karma-mayaṃ ṇṝṇām | indriyaiḥ pañcabhir yutam
11220373 lokāl lokaṃ prayāty anya | ātmā tad anuvartate
11220381 dhyāyan mano 'nu viṣayān | dṛṣṭān vānuśrutān atha
11220383 udyat sīdat karma-tantraṃ | smṛtis tad anu śāmyati
11220391 viṣayābhiniveśena | nātmānaṃ yat smaret punaḥ
11220393 jantor vai kasyacid dhetor | mṛtyur atyanta-vismṛtiḥ
11220401 janma tv ātmatayā puṃsaḥ | sarva-bhāvena bhūri-da
11220403 viṣaya-svīkṛtiṃ prāhur | yathā svapna-manorathaḥ
11220411 svapnaṃ manorathaṃ cetthaṃ | prāktanaṃ na smaraty asau
11220413 tatra pūrvam ivātmānam | apūrvam cānupaśyati
11220421 indriyāyana-sṛṣṭyedaṃ | trai-vidhyaṃ bhāti vastuni
11220423 bahir-antar-bhidā-hetur | jano 'saj-jana-kṛd yathā
11220431 nityadā hy aṅga bhūtāni | bhavanti na bhavanti ca
11220433 kālenālakṣya-vegena | sūkṣmatvāt tan na dṛśyate
11220441 yathārciṣāṃ srotasāṃ ca | phalānāṃ vā vanaspateḥ
11220443 tathaiva sarva-bhūtānāṃ | vayo-'vasthādayaḥ kṛtāḥ
11220451 so 'yaṃ dīpo 'rciṣāṃ yadvat | srotasāṃ tad idaṃ jalam
11220453 so 'yaṃ pumān iti nṛṇāṃ | mṛṣā gīr dhīr mṛṣāyuṣām
11220461 mā svasya karma-bījena | jāyate so 'py ayaṃ pumān
11220463 mriyate vāmaro bhrāntyā | yathāgnir dāru-saṃyutaḥ
11220471 niṣeka-garbha-janmāni | bālya-kaumāra-yauvanam
11220473 vayo-madhyaṃ jarā mṛtyur | ity avasthās tanor nava
11220481 etā manoratha-mayīr | hānyasyoccāvacās tanūḥ
11220483 guṇa-saṅgād upādatte | kvacit kaścij jahāti ca
11220491 ātmanaḥ pitṛ-putrābhyām | anumeyau bhavāpyayau
11220493 na bhavāpyaya-vastūnām | abhijño dvaya-lakṣaṇaḥ
11220501 taror bīja-vipākābhyāṃ | yo vidvāñ janma-saṃyamau
11220503 taror vilakṣaṇo draṣṭā | evaṃ draṣṭā tanoḥ pṛthak
11220511 prakṛter evam ātmānam | avivicyābudhaḥ pumān
11220513 tattvena sparśa-sammūḍhaḥ | saṃsāraṃ pratipadyate
11220521 sattva-saṅgād ṛṣīn devān | rajasāsura-mānuṣān
11220523 tamasā bhūta-tiryaktvaṃ | bhrāmito yāti karmabhiḥ
11220531 nṛtyato gāyataḥ paśyan | yathaivānukaroti tān
11220533 evaṃ buddhi-guṇān paśyann | anīho 'py anukāryate
11220541 yathāmbhasā pracalatā | taravo 'pi calā iva
11220543 cakṣusā bhrāmyamāṇena | dṛśyate bhramatīva bhūḥ
11220551 yathā manoratha-dhiyo | viṣayṣānubhavo mṛṣā
11220553 svapna-dṛṣṭāś ca dāśārha | tathā saṃsāra ātmanaḥ
11220561 arthe hy avidyamāne 'pi | saṃsṛtir na nivartate
11220563 dhyāyato viṣayān asya | svapne 'narthāgamo yathā
11220571 tasmād uddhava mā bhuṅkṣva | viṣayān asad-indriyaiḥ
11220573 ātmāgrahaṇa-nirbhātaṃ | paśya vaikalpikaṃ bhramam
11220581 kṣipto 'vamānito 'sadbhiḥ | pralabdho 'sūyito 'tha vā
11220583 tāḍitaḥ sanniruddho vā | vṛttyā vā parihāpitaḥ
11220591 niṣṭhyuto mūtrito vājñair | bahudhaivaṃ prakampitaḥ
11220593 śreyas-kāmaḥ kṛcchra-gata | ātmanātmānam uddharet
11220600 śrī-uddhava uvāca
11220601 yathaivam anubudhyeyaṃ
11220602 vada no vadatāṃ vara
11220611 su-duḥṣaham imaṃ manya | ātmany asad-atikramam
11220613 viduṣām api viśvātman | prakṛtir hi balīyasī
11220615 ṛte tvad-dharma-niratān | śāntāṃs te caraṇālayān
11230010 śrī-bādarāyaṇir uvāca
11230011 sa evam āśaṃsita uddhavena | bhāgavata-mukhyena dāśārha-mukhyaḥ
11230013 sabhājayan bhṛtya-vaco mukundas | tam ābabhāṣe śravaṇīya-vīryaḥ
11230020 śrī-bhagavān uvāca
11230021 bārhaspatya sa nāsty atra | sādhur vai durjaneritaiḥ
11230023 duraktair bhinnam ātmānaṃ | yaḥ samādhātum īśvaraḥ
11230031 na tathā tapyate viddhaḥ | pumān bāṇais tu marma-gaiḥ
11230033 yathā tudanti marma-sthā | hy asatāṃ paruṣeṣavaḥ
11230041 kathayanti mahat puṇyam | itihāsam ihoddhava
11230043 tam ahaṃ varṇayiṣyāmi | nibodha su-samāhitaḥ
11230051 kenacid bhikṣuṇā gītaṃ | paribhūtena durjanaiḥ
11230053 smaratā dhṛti-yuktena | vipākaṃ nija-karmaṇām
11230061 avantiṣu dvijaḥ kaścid | āsīd āḍhyatamaḥ śriyā
11230063 vārtā-vṛttiḥ kadaryas tu | kāmī lubdho 'ti-kopanaḥ
11230071 jñātayo 'tithayas tasya | vāṅ-mātreṇāpi nārcitāḥ
11230073 śūnyāvasatha ātmāpi | kāle kāmair anarcitaḥ
11230081 duhśīlasya kadaryasya | druhyante putra-bāndhavāḥ
11230083 dārā duhitaro bhṛtyā | viṣaṇṇā nācaran priyam
11230091 tasyaivaṃ yakṣa-vittasya | cyutasyobhaya-lokataḥ
11230093 dharma-kāma-vihīnasya | cukrudhuḥ pañca-bhāginaḥ
11230101 tad-avadhyāna-visrasta- | puṇya-skandhasya bhūri-da
11230103 artho 'py agacchan nidhanaṃ | bahv-āyāsa-pariśramaḥ
11230111 jñātyo jagṛhuḥ kiñcit | kiñcid dasyava uddhava
11230113 daivataḥ kālataḥ kiñcid | brahma-bandhor nṛ-pārthivāt
11230121 sa evaṃ draviṇe naṣṭe | dharma-kāma-vivarjitaḥ
11230123 upekṣitaś ca sva-janaiś | cintām āpa duratyayām
11230131 tasyaivaṃ dhyāyato dīrghaṃ | naṣṭa-rāyas tapasvinaḥ
11230133 khidyato bāṣpa-kaṇṭhasya | nirvedaḥ su-mahān abhūt
11230141 sa cāhedam aho kaṣṭaṃ | vṛthātmā me 'nutāpitaḥ
11230143 na dharmāya na kāmāya | yasyārthāyāsa īdṛśaḥ
11230151 prāyeṇāthāḥ kadaryāṇāṃ | na sukhāya kadācana
11230153 iha cātmopatāpāya | mṛtasya narakāya ca
11230161 yaśo yaśasvināṃ śuddhaṃ | ślāghyā ye guṇināṃ guṇāḥ
11230163 lobhaḥ sv-alpo 'pi tān hanti | śvitro rūpam ivepsitam
11230171 arthasya sādhane siddhe | utkarṣe rakṣaṇe vyaye
11230173 nāśopabhoga āyāsas | trāsaś cintā bhramo nṛṇām
11230181 steyaṃ hiṃsānṛtaṃ dambhaḥ | kāmaḥ krodhaḥ smayo madaḥ
11230183 bhedo vairam aviśvāsaḥ | saṃspardhā vyasanāni ca
11230191 ete pañcadaśānarthā | hy artha-mūlā matā nṛṇām
11230193 tasmād anartham arthākhyaṃ | śreyo-'rthī dūratas tyajet
11230201 bhidyante bhrātaro dārāḥ | pitaraḥ suhṛdas tathā
11230203 ekāsnigdhāḥ kākiṇinā | sadyaḥ sarve 'rayaḥ kṛtāḥ
11230211 arthenālpīyasā hy ete | saṃrabdhā dīpta-manyavaḥ
11230213 tyajanty āśu spṛdho ghnanti | sahasotsṛjya sauhṛdam
11230221 labdhvā janmāmara-prārthyaṃ | mānuṣyaṃ tad dvijāgryatām
11230223 tad anādṛtya ye svārthaṃ | ghnanti yānty aśubhāṃ gatim
11230231 svargāpavargayor dvāraṃ | prāpya lokam imaṃ pumān
11230233 draviṇe ko 'nuṣajjeta | martyo 'narthasya dhāmani
11230241 devarṣi-pitṛ-bhūtāni | jñātīn bandhūṃś ca bhāginaḥ
11230243 asaṃvibhajya cātmānaṃ | yakṣa-vittaḥ pataty adhaḥ
11230251 vyarthayārthehayā vittaṃ | pramattasya vayo balam
11230253 kuśalā yena sidhyanti | jaraṭhaḥ kiṃ nu sādhaye
11230261 kasmāt saṅkliśyate vidvān | vyarthayārthehayāsakṛt
11230263 kasyacin māyayā nūnaṃ | loko 'yaṃ su-vimohitaḥ
11230271 kiṃ dhanair dhana-dair vā kiṃ | kāmair vā kāma-dair uta
11230273 mṛtyunā grasyamānasya | karmabhir vota janma-daiḥ
11230281 nūnaṃ me bhagavāṃs tuṣṭaḥ | sarva-deva-mayo hariḥ
11230283 yena nīto daśām etāṃ | nirvedaś cātmanaḥ plavaḥ
11230291 so 'haṃ kālāvaśeṣeṇa | śoṣayiṣye 'ṅgam ātmanaḥ
11230293 apramatto 'khila-svārthe | yadi syāt siddha ātmani
11230301 tatra mām anumoderan | devās tri-bhuvaneśvarāḥ
11230303 muhūrtena brahma-lokaṃ | khaṭvāṅgaḥ samasādhayat
11230310 śrī-bhagavān uvāca
11230311 ity abhipretya manasā | hy āvantyo dvija-sattamaḥ
11230313 unmucya hṛdaya-granthīn | śānto bhikṣur abhūn muniḥ
11230321 sa cacāra mahīm etāṃ | saṃyatātmendriyānilaḥ
11230323 bhikṣārthaṃ nagara-grāmān | asaṅgo 'lakṣito 'viśat
11230331 taṃ vai pravayasaṃ bhikṣum | avadhūtam asaj-janāḥ
11230333 dṛṣṭvā paryabhavan bhadra | bahvībhiḥ paribhūtibhiḥ
11230341 kecit tri-veṇuṃ jagṛhur | eke pātraṃ kamaṇḍalum
11230343 pīṭhaṃ caike 'kṣa-sūtraṃ ca | kanthāṃ cīrāṇi kecana
11230345 pradāya ca punas tāni | darśitāny ādadur muneḥ
11230351 annaṃ ca bhaikṣya-sampannaṃ | bhuñjānasya sarit-taṭe
11230353 mūtrayanti ca pāpiṣṭhāḥ | ṣṭhīvanty asya ca mūrdhani
11230361 yata-vācaṃ vācayanti | tāḍayanti na vakti cet
11230363 tarjayanty apare vāgbhiḥ | steno 'yam iti vādinaḥ
11230365 badhnanti rajjvā taṃ kecid | badhyatāṃ badhyatām iti
11230371 kṣipanty eke 'vajānanta | eṣa dharma-dhvajaḥ śaṭhaḥ
11230373 kṣīṇa-vitta imāṃ vṛttim | agrahīt sva-janojjhitaḥ
11230381 aho eṣa mahā-sāro | dhṛtimān giri-rāḍ iva
11230383 maunena sādhayaty arthaṃ | baka-vad dṛḍha-niścayaḥ
11230391 ity eke vihasanty enam | eke durvātayanti ca
11230393 taṃ babandhur nirurudhur | yathā krīḍanakaṃ dvijam
11230401 evaṃ sa bhautikaṃ duḥkhaṃ | daivikaṃ daihikaṃ ca yat
11230403 bhoktavyam ātmano diṣṭaṃ | prāptaṃ prāptam abudhyata
11230411 paribhūta imāṃ gāthām | agāyata narādhamaiḥ
11230413 pātayadbhiḥ sva dharma-stho | dhṛtim āsthāya sāttvikīm
11230420 dvija uvāca
11230421 nāyaṃ jano me sukha-duḥkha-hetur | na devatātmā graha-karma-kālāḥ
11230423 manaḥ paraṃ kāraṇam āmananti | saṃsāra-cakraṃ parivartayed yat
11230431 mano guṇān vai sṛjate balīyas | tataś ca karmāṇi vilakṣaṇāni
11230433 śuklāni kṛṣṇāny atha lohitāni | tebhyaḥ sa-varṇāḥ sṛtayo bhavanti
11230441 anīha ātmā manasā samīhatā | hiraṇ-mayo mat-sakha udvicaṣṭe
11230443 manaḥ sva-liṅgaṃ parigṛhya kāmān | juṣan nibaddho guṇa-saṅgato 'sau
11230451 dānaṃ sva-dharmo niyamo yamaś ca | śrutaṃ ca karmāṇi ca sad-vratāni
11230453 sarve mano-nigraha-lakṣaṇāntāḥ | paro hi yogo manasaḥ samādhiḥ
11230461 samāhitaṃ yasya manaḥ praśāntaṃ | dānādibhiḥ kiṃ vada tasya kṛtyam
11230463 asaṃyataṃ yasya mano vinaśyad | dānādibhiś ced aparaṃ kim ebhiḥ
11230471 mano-vaśe 'nye hy abhavan sma devā | manaś ca nānyasya vaśaṃ sameti
11230473 bhīṣmo hi devaḥ sahasaḥ sahīyān | yuñjyād vaśe taṃ sa hi deva-devaḥ
11230481 tam durjayaṃ śatrum asahya-vegam | arun-tudaṃ tan na vijitya kecit
11230483 kurvanty asad-vigraham atra martyair | mitrāṇy udāsīna-ripūn vimūḍhāḥ
11230491 dehaṃ mano-mātram imaṃ gṛhītvā | mamāham ity andha-dhiyo manuṣyāḥ
11230493 eṣo 'ham anyo 'yam iti bhrameṇa | duranta-pāre tamasi bhramanti
11230501 janas tu hetuḥ sukha-duḥkhayoś cet | kim ātmanaś cātra hi bhaumayos tat
11230503 jihvāṃ kvacit sandaśati sva-dadbhis | tad-vedanāyāṃ katamāya kupyet
11230511 duḥkhasya hetur yadi devatās tu | kim ātmanas tatra vikārayos tat
11230513 yad aṅgam aṅgena nihanyate kvacit | krudhyeta kasmai puruṣaḥ sva-dehe
11230521 ātmā yadi syāt sukha-duḥkha-hetuḥ | kim anyatas tatra nija-svabhāvaḥ
11230523 na hy ātmano 'nyad yadi tan mṛṣā syāt | krudhyeta kasmān na sukhaṃ na duḥkham
11230531 grahā nimittaṃ sukha-duḥkhayoś cet | kim ātmano 'jasya janasya te vai
11230533 grahair grahasyaiva vadanti pīḍāṃ | krudhyeta kasmai puruṣas tato 'nyaḥ
11230541 karmāstu hetuḥ sukha-duḥkhayoś cet | kim ātmanas tad dhi jaḍājaḍatve
11230543 dehas tv acit puruṣo 'yaṃ suparṇaḥ | krudhyeta kasmai na hi karma mūlam
11230551 kālas tu hetuḥ sukha-duḥkhayoś cet | kim ātmanas tatra tad-ātmako 'sau
11230553 nāgner hi tāpo na himasya tat syāt | krudhyeta kasmai na parasya dvandvam
11230561 na kenacit kvāpi kathañcanāsya | dvandvoparāgaḥ parataḥ parasya
11230563 yathāhamaḥ saṃsṛti-rūpiṇaḥ syād | evaṃ prabuddho na bibheti bhūtaiḥ
11230571 etāṃ sa āsthāya parātma-niṣṭhām | adhyāsitāṃ pūrvatamair maharṣibhiḥ
11230573 ahaṃ tariṣyāmi duranta-pāraṃ | tamo mukundāṅghri-niṣevayaiva
11230580 śrī-bhagavān uvāca
11230581 nirvidya naṣṭa-draviṇe gata-klamaḥ | pravrajya gāṃ paryaṭamāna ittham
11230583 nirākṛto 'sadbhir api sva-dharmād | akampito 'mūṃ munir āha gāthām
11230591 sukha-duḥkha-prado nānyaḥ | puruṣasyātma-vibhramaḥ
11230593 mitrodāsīna-ripavaḥ | saṃsāras tamasaḥ kṛtaḥ
11230601 tasmāt sarvātmanā tāta | nigṛhāṇa mano dhiyā
11230603 mayy āveśitayā yukta | etāvān yoga-saṅgrahaḥ
11230611 ya etāṃ bhikṣuṇā gītāṃ | brahma-niṣṭhāṃ samāhitaḥ
11230613 dhārayañ chrāvayañ chṛṇvan | dvandvair naivābhibhūyate
11240010 śrī-bhagavān uvāca
11240011 atha te sampravakṣyāmi | sāṅkhyaṃ pūrvair viniścitam
11240013 yad vijñāya pumān sadyo | jahyād vaikalpikaṃ bhramam
11240021 āsīj jñānam atho artha | ekam evāvikalpitam
11240023 yadā viveka-nipuṇā | ādau kṛta-yuge 'yuge
11240031 tan māyā-phala-rūpeṇa | kevalaṃ nirvikalpitam
11240033 vāṅ-mano-'gocaraṃ satyaṃ | dvidhā samabhavad bṛhat
11240041 tayor ekataro hy arthaḥ | prakṛtiḥ sobhayātmikā
11240043 jñānaṃ tv anyatamo bhāvaḥ | puruṣaḥ so 'bhidhīyate
11240051 tamo rajaḥ sattvam iti | prakṛter abhavan guṇāḥ
11240053 mayā prakṣobhyamāṇāyāḥ | puruṣānumatena ca
11240061 tebhyaḥ samabhavat sūtraṃ | mahān sūtreṇa saṃyutaḥ
11240063 tato vikurvato jāto | yo 'haṅkāro vimohanaḥ
11240071 vaikārikas taijasaś ca | tāmasaś cety ahaṃ tri-vṛt
11240073 tan-mātrendriya-manasāṃ | kāraṇaṃ cid-acin-mayaḥ
11240081 arthas tan-mātrikāj jajñe | tāmasād indriyāṇi ca
11240083 taijasād devatā āsann | ekādaśa ca vaikṛtāt
11240091 mayā sañcoditā bhāvāḥ | sarve saṃhatya-kāriṇaḥ
11240093 aṇḍam utpādayām āsur | mamāyatanam uttamam
11240101 tasminn ahaṃ samabhavam | aṇḍe salila-saṃsthitau
11240103 mama nābhyām abhūt padmaṃ | viśvākhyaṃ tatra cātma-bhūḥ
11240111 so 'sṛjat tapasā yukto | rajasā mad-anugrahāt
11240113 lokān sa-pālān viśvātmā | bhūr bhuvaḥ svar iti tridhā
11240121 devānām oka āsīt svar | bhūtānāṃ ca bhuvaḥ padam
11240123 martyādīnāṃ ca bhūr lokaḥ | siddhānāṃ tritayāt param
11240131 adho 'surāṇāṃ nāgānāṃ | bhūmer oko 'sṛjat prabhuḥ
11240133 tri-lokyāṃ gatayaḥ sarvāḥ | karmaṇāṃ tri-guṇātmanām
11240141 yogasya tapasaś caiva | nyāsasya gatayo 'malāḥ
11240143 mahar janas tapaḥ satyaṃ | bhakti-yogasya mad-gatiḥ
11240151 mayā kālātmanā dhātrā | karma-yuktam idaṃ jagat
11240153 guṇa-pravāha etasminn | unmajjati nimajjati
11240161 aṇur bṛhat kṛśaḥ sthūlo | yo yo bhāvaḥ prasidhyati
11240163 sarvo 'py ubhaya-saṃyuktaḥ | prakṛtyā puruṣeṇa ca
11240171 yas tu yasyādir antaś ca | sa vai madhyaṃ ca tasya san
11240173 vikāro vyavahārārtho | yathā taijasa-pārthivāḥ
11240181 yad upādāya pūrvas tu | bhāvo vikurute 'param
11240183 ādir anto yadā yasya | tat satyam abhidhīyate
11240191 prakṛtir yasyopādānam | ādhāraḥ puruṣaḥ paraḥ
11240193 sato 'bhivyañjakaḥ kālo | brahma tat tritayaṃ tv aham
11240201 sargaḥ pravartate tāvat | paurvāparyeṇa nityaśaḥ
11240203 mahān guṇa-visargārthaḥ | sthity-anto yāvad īkṣaṇam
11240211 virāṇ mayāsādyamāno | loka-kalpa-vikalpakaḥ
11240213 pañcatvāya viśeṣāya | kalpate bhuvanaiḥ saha
11240221 anne pralīyate martyam | annaṃ dhānāsu līyate
11240223 dhānā bhūmau pralīyante | bhūmir gandhe pralīyate
11240231 apsu pralīyate gandha | āpaś ca sva-guṇe rase
11240233 līyate jyotiṣi raso | jyotī rūpe pralīyate
11240241 rūpaṃ vāyau sa ca sparśe | līyate so 'pi cāmbare
11240243 ambaraṃ śabda-tan-mātra | indriyāṇi sva-yoniṣu
11240251 yonir vaikārike saumya | līyate manasīśvare
11240253 śabdo bhūtādim apyeti | bhūtādir mahati prabhuḥ
11240261 sa līyate mahān sveṣu | guṇesu guṇa-vattamaḥ
11240263 te 'vyakte sampralīyante | tat kāle līyate 'vyaye
11240271 kālo māyā-maye jīve | jīva ātmani mayy aje
11240273 ātmā kevala ātma-stho | vikalpāpāya-lakṣaṇaḥ
11240281 evam anvīkṣamāṇasya | kathaṃ vaikalpiko bhramaḥ
11240283 manaso hṛdi tiṣṭheta | vyomnīvārkodaye tamaḥ
11240291 eṣa sāṅkhya-vidhiḥ proktaḥ | saṃśaya-granthi-bhedanaḥ
11240293 pratilomānulomābhyāṃ | parāvara-dṛśa mayā
11250010 śrī-bhagavān uvāca
11250011 guṇānām asammiśrāṇāṃ | pumān yena yathā bhavet
11250013 tan me puruṣa-varyedam | upadhāraya śaṃsataḥ
11250021 śamo damas titikṣekṣā | tapaḥ satyaṃ dayā smṛtiḥ
11250023 tuṣṭis tyāgo 'spṛhā śraddhā | hrīr dayādiḥ sva-nirvṛtiḥ
11250031 kāma īhā madas tṛṣṇā | stambha āśīr bhidā sukham
11250033 madotsāho yaśaḥ-prītir | hāsyaṃ vīryaṃ balodyamaḥ
11250041 krodho lobho 'nṛtaṃ hiṃsā | yācñā dambhaḥ klamaḥ kaliḥ
11250043 śoka-mohau viṣādārtī | nidrāśā bhīr anudyamaḥ
11250051 sattvasya rajasaś caitās | tamasaś cānupūrvaśaḥ
11250053 vṛttayo varṇita-prāyāḥ | sannipātam atho śṛṇu
11250061 sannipātas tv aham iti | mamety uddhava yā matiḥ
11250063 vyavahāraḥ sannipāto | mano-mātrendriyāsubhiḥ
11250071 dharme cārthe ca kāme ca | yadāsau pariniṣṭhitaḥ
11250073 guṇānāṃ sannikarṣo 'yaṃ | śraddhā-rati-dhanāvahaḥ
11250081 pravṛtti-lakṣaṇe niṣṭhā | pumān yarhi gṛhāśrame
11250083 sva-dharme cānu tiṣṭheta | guṇānāṃ samitir hi sā
11250091 puruṣaṃ sattva-saṃyuktam | anumīyāc chamādibhiḥ
11250093 kāmādibhī rajo-yuktaṃ | krodhādyais tamasā yutam
11250101 yadā bhajati māṃ bhaktyā | nirapekṣaḥ sva-karmabhiḥ
11250103 taṃ sattva-prakṛtiṃ vidyāt | puruṣaṃ striyam eva vā
11250111 yadā āśiṣa āśāsya | māṃ bhajeta sva-karmabhiḥ
11250113 taṃ rajaḥ-prakṛtiṃ vidyāt | hiṃsām āśāsya tāmasam
11250121 sattvaṃ rajas tama iti | guṇā jīvasya naiva me
11250123 citta-jā yais tu bhūtānāṃ | sajjamāno nibadhyate
11250131 yadetarau jayet sattvaṃ | bhāsvaraṃ viśadaṃ śivam
11250133 tadā sukhena yujyeta | dharma-jñānādibhiḥ pumān
11250141 yadā jayet tamaḥ sattvaṃ | rajaḥ saṅgaṃ bhidā calam
11250143 tadā duḥkhena yujyeta | karmaṇā yaśasā śriyā
11250151 yadā jayed rajaḥ sattvaṃ | tamo mūḍhaṃ layaṃ jaḍam
11250153 yujyeta śoka-mohābhyāṃ | nidrayā hiṃsayāśayā
11250161 yadā cittaṃ prasīdeta | indriyāṇāṃ ca nirvṛtiḥ
11250163 dehe 'bhayaṃ mano-'saṅgaṃ | tat sattvaṃ viddhi mat-padam
11250171 vikurvan kriyayā cā-dhīr | anivṛttiś ca cetasām
11250173 gātrāsvāsthyaṃ mano bhrāntaṃ | raja etair niśāmaya
11250181 sīdac cittaṃ vilīyeta | cetaso grahaṇe 'kṣamam
11250183 mano naṣṭaṃ tamo glānis | tamas tad upadhāraya
11250191 edhamāne guṇe sattve | devānāṃ balam edhate
11250193 asurāṇāṃ ca rajasi | tamasy uddhava rakṣasām
11250201 sattvāj jāgaraṇaṃ vidyād | rajasā svapnam ādiśet
11250203 prasvāpaṃ tamasā jantos | turīyaṃ triṣu santatam
11250211 upary upari gacchanti | sattvena brāhmaṇā janāḥ
11250213 tamasādho 'dha ā-mukhyād | rajasāntara-cāriṇaḥ
11250221 sattve pralīnāḥ svar yānti | nara-lokaṃ rajo-layāḥ
11250223 tamo-layās tu nirayaṃ | yānti mām eva nirguṇāḥ
11250231 mad-arpaṇaṃ niṣphalaṃ vā | sāttvikaṃ nija-karma tat
11250233 rājasaṃ phala-saṅkalpaṃ | hiṃsā-prāyādi tāmasam
11250241 kaivalyaṃ sāttvikaṃ jñānaṃ | rajo vaikalpikaṃ ca yat
11250243 prākṛtaṃ tāmasaṃ jñānaṃ | man-niṣṭhaṃ nirguṇaṃ smṛtam
11250251 vanaṃ tu sāttviko vāso | grāmo rājasa ucyate
11250253 tāmasaṃ dyūta-sadanaṃ | man-niketaṃ tu nirguṇam
11250261 sāttvikaḥ kārako 'saṅgī | rāgāndho rājasaḥ smṛtaḥ
11250263 tāmasaḥ smṛti-vibhraṣṭo | nirguṇo mad-apāśrayaḥ
11250271 sāttviky ādhyātmikī śraddhā | karma-śraddhā tu rājasī
11250273 tāmasy adharme yā śraddhā | mat-sevāyāṃ tu nirguṇā
11250281 pathyaṃ pūtam anāyastam | āhāryaṃ sāttvikaṃ smṛtam
11250283 rājasaṃ cendriya-preṣṭhaṃ | tāmasaṃ cārti-dāśuci
11250291 sāttvikaṃ sukham ātmotthaṃ | viṣayotthaṃ tu rājasam
11250293 tāmasaṃ moha-dainyotthaṃ | nirguṇaṃ mad-apāśrayam
11250301 dravyaṃ deśaḥ phalaṃ kālo | jñānaṃ karma ca kārakaḥ
11250303 śraddhāvasthākṛtir niṣṭhā | trai-guṇyaḥ sarva eva hi
11250311 sarve guṇa-mayā bhāvāḥ | puruṣāvyakta-dhiṣṭhitāḥ
11250313 dṛṣṭaṃ śrutaṃ anudhyātaṃ | buddhyā vā puruṣarṣabha
11250321 etāḥ saṃsṛtayaḥ puṃso | guṇa-karma-nibandhanāḥ
11250323 yeneme nirjitāḥ saumya | guṇā jīvena citta-jāḥ
11250325 bhakti-yogena man-niṣṭho | mad-bhāvāya prapadyate
11250331 tasmād deham imaṃ labdhvā | jñāna-vijñāna-sambhavam
11250333 guṇa-saṅgaṃ vinirdhūya | māṃ bhajantu vicakṣaṇāḥ
11250341 niḥsaṅgo māṃ bhajed vidvān | apramatto jitendriyaḥ
11250343 rajas tamaś cābhijayet | sattva-saṃsevayā muniḥ
11250351 sattvaṃ cābhijayed yukto | nairapekṣyeṇa śānta-dhīḥ
11250353 sampadyate guṇair mukto | jīvo jīvaṃ vihāya mām
11250361 jīvo jīva-vinirmukto | guṇaiś cāśaya-sambhavaiḥ
11250363 mayaiva brahmaṇā pūrṇo | na bahir nāntaraś caret
11260010 śrī-bhagavān uvāca
11260011 mal-lakṣaṇam imaṃ kāyaṃ | labdhvā mad-dharma āsthitaḥ
11260013 ānandaṃ paramātmānam | ātma-sthaṃ samupaiti mām
11260021 guṇa-mayyā jīva-yonyā | vimukto jñāna-niṣṭhayā
11260023 guṇeṣu māyā-mātreṣu | dṛśyamāneṣv avastutaḥ
11260025 vartamāno 'pi na pumān | yujyate 'vastubhir guṇaiḥ
11260031 saṅgaṃ na kuryād asatāṃ | śiśnodara-tṛpāṃ kvacit
11260033 tasyānugas tamasy andhe | pataty andhānugāndha-vat
11260041 ailaḥ samrāḍ imāṃ gāthām | agāyata bṛhac-chravāḥ
11260043 urvaśī-virahān muhyan | nirviṇṇaḥ śoka-saṃyame
11260051 tyaktvātmānaṃ vrayantīṃ tāṃ | nagna unmatta-van nṛpaḥ
11260053 vilapann anvagāj jāye | ghore tiṣṭheti viklavaḥ
11260061 kāmān atṛpto 'nujuṣan | kṣullakān varṣa-yāminīḥ
11260063 na veda yāntīr nāyāntīr | urvaśy-ākṛṣṭa-cetanaḥ
11260070 aila uvāca
11260071 aho me moha-vistāraḥ | kāma-kaśmala-cetasaḥ
11260073 devyā gṛhīta-kaṇṭhasya | nāyuḥ-khaṇḍā ime smṛtāḥ
11260081 nāhaṃ vedābhinirmuktaḥ | sūryo vābhyudito 'muyā
11260083 mūṣito varṣa-pūgānāṃ | batāhāni gatāny uta
11260091 aho me ātma-sammoho | yenātmā yoṣitāṃ kṛtaḥ
11260093 krīḍā-mṛgaś cakravartī | naradeva-śikhāmaṇiḥ
11260101 sa-paricchadam ātmānaṃ | hitvā tṛṇam iveśvaram
11260103 yāntīṃ striyaṃ cānvagamaṃ | nagna unmatta-vad rudan
11260111 kutas tasyānubhāvaḥ syāt | teja īśatvam eva vā
11260113 yo 'nvagacchaṃ striyaṃ yāntīṃ | khara-vat pāda-tāḍitaḥ
11260121 kiṃ vidyayā kiṃ tapasā | kiṃ tyāgena śrutena vā
11260123 kiṃ viviktena maunena | strībhir yasya mano hṛtam
11260131 svārthasyākovidaṃ dhiṅ māṃ | mūrkhaṃ paṇḍita-māninam
11260133 yo 'ham īśvaratāṃ prāpya | strībhir go-khara-vaj jitaḥ
11260141 sevato varṣa-pūgān me | urvaśyā adharāsavam
11260143 na tṛpyaty ātma-bhūḥ kāmo | vahnir āhutibhir yathā
11260151 puṃścalyāpahṛtaṃ cittaṃ | ko nv anyo mocituṃ prabhuḥ
11260153 ātmārāmeśvaram ṛte | bhagavantam adhokṣajam
11260161 bodhitasyāpi devyā me | sūkta-vākyena durmateḥ
11260163 mano-gato mahā-moho | nāpayāty ajitātmanaḥ
11260171 kim etayā no 'pakṛtaṃ | rajjvā vā sarpa-cetasaḥ
11260173 draṣṭuḥ svarūpāviduṣo | yo 'haṃ yad ajitendriyaḥ
11260181 kvāyaṃ malīmasaḥ kāyo | daurgandhyādy-ātmako 'śuciḥ
11260183 kva guṇāḥ saumanasyādyā | hy adhyāso 'vidyayā kṛtaḥ
11260191 pitroḥ kiṃ svaṃ nu bhāryāyāḥ | svāmino 'gneḥ śva-gṛdhrayoḥ
11260193 kim ātmanaḥ kiṃ suhṛdām | iti yo nāvasīyate
11260201 tasmin kalevare 'medhye | tuccha-niṣṭhe viṣajjate
11260203 aho su-bhadraṃ su-nasaṃ | su-smitaṃ ca mukhaṃ striyaḥ
11260211 tvaṅ-māṃsa-rudhira-snāyu- | medo-majjāsthi-saṃhatau
11260213 viṇ-mūtra-pūye ramatāṃ | kṛmīṇāṃ kiyad antaram
11260221 athāpi nopasajjeta | strīṣu straiṇeṣu cārtha-vit
11260223 viṣayendriya-saṃyogān | manaḥ kṣubhyati nānyathā
11260231 adṛṣṭād aśrutād bhāvān | na bhāva upajāyate
11260233 asamprayuñjataḥ prāṇān | śāmyati stimitaṃ manaḥ
11260241 tasmāt saṅgo na kartavyaḥ | strīṣu straiṇeṣu cendriyaiḥ
11260243 viduṣāṃ cāpy avisrabdhaḥ | ṣaḍ-vargaḥ kim u mādṛśām
11260250 śrī-bhagavān uvāca
11260251 evaṃ pragāyan nṛpa-deva-devaḥ | sa urvaśī-lokam atho vihāya
11260253 ātmānam ātmany avagamya māṃ vai | upāramaj jñāana-vidhūta-mohaḥ
11260261 tato duḥsaṅgam utsṛjya | satsu sajjeta buddhimān
11260263 santa evāsya chindanti | mano-vyāsaṅgam uktibhiḥ
11260271 santo 'napekṣā mac-cittāḥ | praśāntāḥ sama-darśinaḥ
11260273 nirmamā nirahaṅkārā | nirdvandvā niṣparigrahāḥ
11260281 teṣu nityaṃ mahā-bhāga | mahā-bhāgeṣu mat-kathāḥ
11260283 sambhavanti hi tā nṝṇāṃ | juṣatāṃ prapunanty agham
11260291 tā ye śṛṇvanti gāyanti | hy anumodanti cādṛtāḥ
11260293 mat-parāḥ śraddadhānāś ca | bhaktiṃ vindanti te mayi
11260301 bhaktiṃ labdhavataḥ sādhoḥ | kim anyad avaśiṣyate
11260303 mayy ananta-guṇe brahmaṇy | ānandānubhavātmani
11260311 yathopaśrayamāṇasya | bhagavantaṃ vibhāvasum
11260313 śītaṃ bhayaṃ tamo 'pyeti | sādhūn saṃsevatas tathā
11260321 nimajjyonmajjatāṃ ghore | bhavābdhau paramāyaṇam
11260323 santo brahma-vidaḥ śāntā | naur dṛḍhevāpsu majjatām
11260331 annaṃ hi prāṇināṃ prāṇa | ārtānāṃ śaraṇaṃ tv aham
11260333 dharmo vittaṃ nṛṇāṃ pretya | santo 'rvāg bibhyato 'raṇam
11260341 santo diśanti cakṣūṃsi | bahir arkaḥ samutthitaḥ
11260343 devatā bāndhavāḥ santaḥ | santa ātmāham eva ca
11260351 vaitasenas tato 'py evam | urvaśyā loka-niṣpṛhaḥ
11260353 mukta-saṅgo mahīm etām | ātmārāmaś cacāra ha
11270010 śrī-uddhava uvāca
11270011 kriyā-yogaṃ samācakṣva | bhavad-ārādhanaṃ prabho
11270013 yasmāt tvāṃ ye yathārcanti | sātvatāḥ sātvatarṣabha
11270021 etad vadanti munayo | muhur niḥśreyasaṃ nṛṇām
11270023 nārado bhagavān vyāsa | ācāryo 'ṅgirasaḥ sutaḥ
11270031 niḥsṛtaṃ te mukhāmbhojād | yad āha bhagavān ajaḥ
11270033 putrebhyo bhṛgu-mukhyebhyo | devyai ca bhagavān bhavaḥ
11270041 etad vai sarva-varṇānām | āśramāṇāṃ ca sammatam
11270043 śreyasām uttamaṃ manye | strī-śūdrāṇāṃ ca māna-da
11270051 etat kamala-patrākṣa | karma-bandha-vimocanam
11270053 bhaktāya cānuraktāya | brūhi viśveśvareśvara
11270060 śrī-bhagavān uvāca
11270061 na hy anto 'nanta-pārasya | karma-kāṇḍasya coddhava
11270063 saṅkṣiptaṃ varṇayiṣyāmi | yathāvad anupūrvaśaḥ
11270071 vaidikas tāntriko miśra | iti me tri-vidho makhaḥ
11270073 trayāṇām īpsitenaiva | vidhinā māṃ samarcaret
11270081 yadā sva-nigamenoktaṃ | dvijatvaṃ prāpya pūruṣaḥ
11270083 yathā yajeta māṃ bhaktyā | śraddhayā tan nibodha me
11270091 arcāyāṃ sthaṇḍile 'gnau vā | sūrye vāpsu hṛdi dvijaḥ
11270093 dravyeṇa bhakti-yukto 'rcet | sva-guruṃ mām amāyayā
11270101 pūrvaṃ snānaṃ prakurvīta | dhauta-danto 'ṅga-śuddhaye
11270103 ubhayair api ca snānaṃ | mantrair mṛd-grahaṇādinā
11270111 sandhyopāstyādi-karmāṇi | vedenācoditāni me
11270113 pūjāṃ taiḥ kalpayet samyak- | saṅkalpaḥ karma-pāvanīm
11270121 śailī dāru-mayī lauhī | lepyā lekhyā ca saikatī
11270123 mano-mayī maṇi-mayī | pratimāṣṭa-vidhā smṛtā
11270131 calācaleti dvi-vidhā | pratiṣṭhā jīva-mandiram
11270133 udvāsāvāhane na staḥ | sthirāyām uddhavārcane
11270141 asthirāyāṃ vikalpaḥ syāt | sthaṇḍile tu bhaved dvayam
11270143 snapanaṃ tv avilepyāyām | anyatra parimārjanam
11270151 dravyaiḥ prasiddhair mad-yāgaḥ | pratimādiṣv amāyinaḥ
11270153 bhaktasya ca yathā-labdhair | hṛdi bhāvena caiva hi
11270161 snānālaṅkaraṇaṃ preṣṭham | arcāyām eva tūddhava
11270163 sthaṇḍile tattva-vinyāso | vahnāv ājya-plutaṃ haviḥ
11270171 sūrye cābhyarhaṇaṃ preṣṭhaṃ | salile salilādibhiḥ
11270173 śraddhayopāhṛtaṃ preṣṭhaṃ | bhaktena mama vāry api
11270181 bhūry apy abhaktopāhṛtaṃ | na me toṣāya kalpate
11270183 gandho dhūpaḥ sumanaso | dīpo 'nnādyaṃ ca kiṃ punaḥ
11270191 śuciḥ sambhṛta-sambhāraḥ | prāg-darbhaiḥ kalpitāsanaḥ
11270193 āsīnaḥ prāg udag vārced | arcāyāṃ tv atha sammukhaḥ
11270201 kṛta-nyāsaḥ kṛta-nyāsāṃ | mad-arcāṃ pāṇināmṛjet
11270203 kalaśaṃ prokṣaṇīyaṃ ca | yathāvad upasādhayet
11270211 tad-adbhir deva-yajanaṃ | dravyāṇy ātmānam eva ca
11270213 prokṣya pātrāṇi trīṇy adbhis | tais tair dravyaiś ca sādhayet
11270221 pādyārghyācamanīyārthaṃ | trīṇi pātrāṇi deśikaḥ
11270223 hṛdā śīrṣṇātha śikhayā | gāyatryā cābhimantrayet
11270231 piṇḍe vāyv-agni-saṃśuddhe | hṛt-padma-sthāṃ parāṃ mama
11270233 aṇvīṃ jīva-kalāṃ dhyāyen | nādānte siddha-bhāvitām
11270241 tayātma-bhūtayā piṇḍe | vyāpte sampūjya tan-mayaḥ
11270243 āvāhyārcādiṣu sthāpya | nyastāṅgaṃ māṃ prapūjayet
11270251 pādyopasparśārhaṇādīn | upacārān prakalpayet
11270253 dharmādibhiś ca navabhiḥ | kalpayitvāsanaṃ mama
11270261 padmam aṣṭa-dalaṃ tatra | karṇikā-kesarojjvalam
11270263 ubhābhyāṃ veda-tantrābhyāṃ | mahyaṃ tūbhaya-siddhaye
11270271 sudarśanaṃ pāñcajanyaṃ | gadāsīṣu-dhanur-halān
11270273 muṣalaṃ kaustubhaṃ mālāṃ | śrīvatsaṃ cānupūjayet
11270281 nandaṃ sunandaṃ garuḍaṃ | pracaṇḍaṃ caṇḍaṃ eva ca
11270283 mahābalaṃ balaṃ caiva | kumudaṃ kamudekṣaṇam
11270291 durgāṃ vināyakaṃ vyāsaṃ | viṣvakṣenaṃ gurūn surān
11270293 sve sve sthāne tv abhimukhān | pūjayet prokṣaṇādibhiḥ
11270301 candanośīra-karpūra- | kuṅkumāguru-vāsitaiḥ
11270303 salilaiḥ snāpayen mantrair | nityadā vibhave sati
11270311 svarṇa-gharmānuvākena | mahāpuruṣa-vidyayā
11270313 pauruṣeṇāpi sūktena | sāmabhī rājanādibhiḥ
11270321 vastropavītābharaṇa- | patra-srag-gandha-lepanaiḥ
11270323 alaṅkurvīta sa-prema | mad-bhakto māṃ yathocitam
11270331 pādyam ācamanīyaṃ ca | gandhaṃ sumanaso 'kṣatān
11270333 dhūpa-dīpopahāryāṇi | dadyān me śraddhayārcakaḥ
11270341 guḍa-pāyasa-sarpīṃṣi | śaṣkuly-āpūpa-modakān
11270343 saṃyāva-dadhi-sūpāṃś ca | naivedyaṃ sati kalpayet
11270351 abhyaṅgonmardanādarśa- | danta-dhāvābhiṣecanam
11270353 annādya-gīta-nṛtyāni | parvaṇi syur utānv-aham
11270361 vidhinā vihite kuṇḍe | mekhalā-garta-vedibhiḥ
11270363 agnim ādhāya paritaḥ | samūhet pāṇinoditam
11270371 paristīryātha paryukṣed | anvādhāya yathā-vidhi
11270373 prokṣaṇyāsādya dravyāṇi | prokṣyāgnau bhāvayeta mām
11270381 tapta-jāmbūnada-prakhyaṃ | śaṅkha-cakra-gadāmbujaiḥ
11270383 lasac-catur-bhujaṃ śāntaṃ | padma-kiñjalka-vāsasam
11270391 sphurat-kirīṭa-kaṭaka | kaṭi-sūtra-varāṅgadam
11270393 śrīvatsa-vakṣasaṃ bhrājat- | kaustubhaṃ vana-mālinam
11270401 dhyāyann abhyarcya dārūṇi | haviṣābhighṛtāni ca
11270413 prāsyājya-bhāgāv āghārau | dattvā cājya-plutaṃ haviḥ
11270411 juhuyān mūla-mantreṇa | ṣoḍaśarcāvadānataḥ
11270413 dharmādibhyo yathā-nyāyaṃ | mantraiḥ sviṣṭi-kṛtaṃ budhaḥ
11270421 abhyarcyātha namaskṛtya | pārṣadebhyo baliṃ haret
11270423 mūla-mantraṃ japed brahma | smaran nārāyaṇātmakam
11270431 dattvācamanam uccheṣaṃ | viṣvakṣenāya kalpayet
11270433 mukha-vāsaṃ surabhimat | tāmbūlādyam athārhayet
11270441 upagāyan gṛṇan nṛtyan | karmāṇy abhinayan mama
11270443 mat-kathāḥ śrāvayan śṛṇvan | muhūrtaṃ kṣaṇiko bhavet
11270451 stavair uccāvacaiḥ stotraiḥ | paurāṇaiḥ prākṛtair api
11270453 stutvā prasīda bhagavann | iti vandeta daṇḍa-vat
11270461 śiro mat-pādayoḥ kṛtvā | bāhubhyāṃ ca parasparam
11270463 prapannaṃ pāhi mām īśa | bhītaṃ mṛtyu-grahārṇavāt
11270471 iti śeṣāṃ mayā dattāṃ | śirasy ādhāya sādaram
11270473 udvāsayec ced udvāsyaṃ | jyotir jyotiṣi tat punaḥ
11270481 arcādiṣu yadā yatra | śraddhā māṃ tatra cārcayet
11270483 sarva-bhūteṣv ātmani ca | sarvātmāham avasthitaḥ
11270491 evaṃ kriyā-yoga-pathaiḥ | pumān vaidika-tāntrikaiḥ
11270493 arcann ubhayataḥ siddhiṃ | matto vindaty abhīpsitām
11270501 mad-arcāṃ sampratiṣṭhāpya | mandiraṃ kārayed dṛḍham
11270503 puṣpodyānāni ramyāṇi | pūjā-yātrotsavāśritān
11270511 pūjādīnāṃ pravāhārthaṃ | mahā-parvasv athānv-aham
11270513 kṣetrāpaṇa-pura-grāmān | dattvā mat-sārṣṭitām iyāt
11270521 pratiṣṭhayā sārvabhaumaṃ | sadmanā bhuvana-trayam
11270523 pūjādinā brahma-lokaṃ | tribhir mat-sāmyatām iyāt
11270531 mām eva nairapekṣyeṇa | bhakti-yogena vindati
11270533 bhakti-yogaṃ sa labhata | evaṃ yaḥ pūjayeta mām
11270541 yaḥ sva-dattāṃ parair dattāṃ | hareta sura-viprayoḥ
11270543 vṛttiṃ sa jāyate viḍ-bhug | varṣāṇām ayutāyutam
11270551 kartuś ca sārather hetor | anumoditur eva ca
11270553 karmaṇāṃ bhāginaḥ pretya | bhūyo bhūyasi tat-phalam
11280010 śrī-bhagavān uvāca
11280011 para-svabhāva-karmāṇi | na praśaṃsen na garhayet
11280013 viśvam ekāmakaṃ paśyan | prakṛtyā puruṣeṇa ca
11280021 para-svabhāva-karmāṇi | yaḥ praśaṃsati nindati
11280023 sa āśu bhraśyate svārthād | asaty abhiniveśataḥ
11280031 taijase nidrayāpanne | piṇḍa-stho naṣṭa-cetanaḥ
11280033 māyāṃ prāpnoti mṛtyuṃ vā | tadvan nānārtha-dṛk pumān
11280041 kiṃ bhadraṃ kim abhadraṃ vā | dvaitasyāvastunaḥ kiyat
11280043 vācoditaṃ tad anṛtaṃ | manasā dhyātam eva ca
11280051 chāyā-pratyāhvayābhāsā | hy asanto 'py artha-kāriṇaḥ
11280053 evaṃ dehādayo bhāvā | yacchanty ā-mṛtyuto bhayam
11280061 ātmaiva tad idaṃ viśvaṃ | sṛjyate sṛjati prabhuḥ
11280063 trāyate trāti viśvātmā | hriyate haratīśvaraḥ
11280071 tasmān na hy ātmano 'nyasmād | anyo bhāvo nirūpitaḥ
11280073 nirūpite 'yaṃ tri-vidhā | nirmūla bhātir ātmani
11280075 idaṃ guṇa-mayaṃ viddhi | tri-vidhaṃ māyayā kṛtam
11280081 etad vidvān mad-uditaṃ | jñāna-vijñāna-naipuṇam
11280083 na nindati na ca stauti | loke carati sūrya-vat
11280091 pratyakṣeṇānumānena | nigamenātma-saṃvidā
11280093 ādy-antavad asaj jñātvā | niḥsaṅgo vicared iha
11280100 śrī-uddhava uvāca
11280101 naivātmano na dehasya | saṃsṛtir draṣṭṛ-dṛśyayoḥ
11280103 anātma-sva-dṛśor īśa | kasya syād upalabhyate
11280111 ātmāvyayo 'guṇaḥ śuddhaḥ | svayaṃ-jyotir anāvṛtaḥ
11280113 agni-vad dāru-vad acid | dehaḥ kasyeha saṃsṛtiḥ
11280120 śrī-bhagavān uvāca
11280121 yāvad dehendriya-prāṇair | ātmanaḥ sannikarṣaṇam
11280123 saṃsāraḥ phalavāṃs tāvad | apārtho 'py avivekinaḥ
11280131 arthe hy avidyamāne 'pi | saṃsṛtir na nivartate
11280133 dhyāyato viṣayān asya | svapne 'narthāgamo yathā
11280141 yathā hy apratibuddhasya | prasvāpo bahv-anartha-bhṛt
11280143 sa eva pratibuddhasya | na vai mohāya kalpate
11280151 śoka-harṣa-bhaya-krodha- | lobha-moha-spṛhādayaḥ
11280153 ahaṅkārasya dṛśyante | janma-mṛtyuś ca nātmanaḥ
11280161 dehendriya-prāṇa-mano-'bhimāno | jīvo 'ntar-ātmā guṇa-karma-mūrtiḥ
11280163 sūtraṃ mahān ity urudheva gītaḥ | saṃsāra ādhāvati kāla-tantraḥ
11280171 amūlam etad bahu-rūpa-rūpitaṃ | mano-vacaḥ-prāṇa-śarīra-karma
11280173 jñānāsinopāsanayā śitena | cchittvā munir gāṃ vicaraty atṛṣṇaḥ
11280181 jñānaṃ viveko nigamas tapaś ca | pratyakṣam aitihyam athānumānam
11280183 ādy-antayor asya yad eva kevalaṃ | kālaś ca hetuś ca tad eva madhye
11280191 yathā hiraṇyaṃ sv-akṛtaṃ purastāt | paścāc ca sarvasya hiraṇ-mayasya
11280193 tad eva madhye vyavahāryamāṇaṃ | nānāpadeśair aham asya tadvat
11280201 vijñānam etat triy-avastham aṅga | guṇa-trayaṃ kāraṇa-karya-kartṛ
11280203 samanvayena vyatirekataś ca | yenaiva turyeṇa tad eva satyam
11280211 na yat purastād uta yan na paścān | madhye ca tan na vyapadeśa-mātram
11280213 bhūtaṃ prasiddhaṃ ca pareṇa yad yat | tad eva tat syād iti me manīṣā
11280221 avidyamāno 'py avabhāsate yo | vaikāriko rājasa-sarga esaḥ
11280223 brahma svayaṃ jyotir ato vibhāti | brahmendriyārthātma-vikāra-citram
11280231 evaṃ sphutaṃ brahma-viveka-hetubhiḥ
11280232 parāpavādena viśāradena
11280233 chittvātma-sandeham upārameta
11280234 svānanda-tuṣṭo 'khila-kāmukebhyaḥ
11280241 nātmā vapuḥ pārthivam indriyāṇi | devā hy asur vāyur jalam hutāśaḥ
11280243 mano 'nna-mātraṃ dhiṣaṇā ca sattvam | ahaṅkṛtiḥ khaṃ kṣitir artha-sāmyam
11280251 samāhitaiḥ kaḥ karaṇair guṇātmabhir
11280252 guṇo bhaven mat-suvivikta-dhāmnaḥ
11280253 vikṣipyamāṇair uta kiṃ nu dūṣaṇaṃ
11280254 ghanair upetair vigatai raveḥ kim
11280261 yathā nabho vāyv-analāmbu-bhū-guṇair
11280262 gatāgatair vartu-guṇair na sajjate
11280263 tathākṣaraṃ sattva-rajas-tamo-malair
11280264 ahaṃ-mateḥ saṃsṛti-hetubhiḥ param
11280271 tathāpi saṅgaḥ parivarjanīyo | guṇeṣu māyā-raciteṣu tāvat
11280273 mad-bhakti-yogena dṛḍhena yāvad | rajo nirasyeta manaḥ-kaṣāyaḥ
11280281 yathāmayo 'sādhu cikitsito nṛṇāṃ | punaḥ punaḥ santudati prarohan
11280283 evaṃ mano 'pakva-kaṣāya-karma | kuyoginaṃ vidhyati sarva-saṅgam
11280291 kuyogino ye vihitāntarāyair | manuṣya-bhūtais tridaśopasṛṣṭaiḥ
11280293 te prāktanābhyāsa-balena bhūyo | yuñjanti yogaṃ na tu karma-tantram
11280301 karoti karma kriyate ca jantuḥ | kenāpy asau codita ā-nipatāt
11280303 na tatra vidvān prakṛtau sthito 'pi | nivṛtta-tṛṣṇaḥ sva-sukhānubhūtyā
11280311 tiṣṭhantam āsīnam uta vrajantaṃ | śayānam ukṣantam adantam annam
11280313 svabhāvam anyat kim apīhamānam | ātmānam ātma-stha-matir na veda
11280321 yadi sma paśyaty asad-indriyārthaṃ | nānānumānena viruddham anyat
11280323 na manyate vastutayā manīṣī | svāpnaṃ yathotthāya tirodadhānam
11280331 pūrvaṃ gṛhītaṃ guṇa-karma-citram | ajñānam ātmany aviviktam aṅga
11280333 nivartate tat punar īkṣayaiva | na gṛhyate nāpi visṛyya ātmā
11280341 yathā hi bhānor udayo nṛ-cakṣuṣāṃ | tamo nihanyān na tu sad vidhatte
11280343 evaṃ samīkṣā nipuṇā satī me | hanyāt tamisraṃ puruṣasya buddheḥ
11280351 eṣa svayaṃ-jyotir ajo 'prameyo | mahānubhūtiḥ sakalānubhūtiḥ
11280353 eko 'dvitīyo vacasāṃ virāme | yeneṣitā vāg-asavaś caranti
11280361 etāvān ātma-sammoho | yad vikalpas tu kevale
11280363 ātman ṛte svam ātmānam | avalambo na yasya hi
11280371 yan nāmākṛtibhir grāhyaṃ | pañca-varṇam abādhitam
11280373 vyarthenāpy artha-vādo 'yaṃ | dvayaṃ paṇḍita-māninām
11280381 yogino 'pakva-yogasya | yuñjataḥ kāya utthitaiḥ
11280383 upasargair vihanyeta | tatrāyaṃ vihito vidhiḥ
11280391 yoga-dhāraṇayā kāṃścid | āsanair dhāraṇānvitaiḥ
11280393 tapo-mantrauṣadhaiḥ kāṃścid | upasargān vinirdahet
11280401 kāṃścin mamānudhyānena | nāma-saṅkīrtanādibhiḥ
11280403 yogeśvarānuvṛttyā vā | hanyād aśubha-dān śanaiḥ
11280411 kecid deham imaṃ dhīrāḥ | su-kalpaṃ vayasi sthiram
11280413 vidhāya vividhopāyair | atha yuñjanti siddhaye
11280421 na hi tat kuśalādṛtyaṃ | tad-āyāso hy apārthakaḥ
11280423 antavattvāc charīrasya | phalasyeva vanaspateḥ
11280431 yogaṃ niṣevato nityaṃ | kāyaś cet kalpatām iyāt
11280433 tac chraddadhyān na matimān | yogam utsṛjya mat-paraḥ
11280441 yoga-caryām imāṃ yogī | vicaran mad-apāśrayaḥ
11280443 nāntarāyair vihanyeta | niḥspṛhaḥ sva-sukhānubhūḥ
11290010 śrī-uddhava uvāca
11290011 su-dustarām imāṃ manye | yoga-caryām anātmanaḥ
11290013 yathāñjasā pumān siddhyet | tan me brūhy añjasācyuta
11290021 prāyaśaḥ puṇdarīkākṣa | yuñyanto yogino manaḥ
11290023 viṣīdanty asamādhānān | mano-nigraha-karśitāḥ
11290031 athāta ānanda-dughaṃ padāmbujaṃ | haṃsāḥ śrayerann aravinda-locana
11290033 sukhaṃ nu viśveśvara yoga-karmabhis | tvan-māyayāmī vihatā na māninaḥ
11290041 kiṃ citram acyuta tavaitad aśeṣa-bandho | dāseṣv ananya-śaraṇesu yad ātma-
sāttvam
11290043 yo 'rocayat saha mṛgaiḥ svayam īśvarāṇāṃ | śrīmat-kirīṭa-taṭa-pīḍita-pāda-pīṭhaḥ
11290051 taṃ tvākhilātma-dayiteśvaram āśritānāṃ
11290052 sarvārtha-daṃ sva-kṛta-vid visṛjeta ko nu
11290053 ko vā bhajet kim api vismṛtaye 'nu bhūtyai
11290054 kiṃ vā bhaven na tava pāda-rajo-juṣāṃ naḥ
11290061 naivopayanty apacitiṃ kavayas taveśa
11290062 brahmāyuṣāpi kṛtam ṛddha-mudaḥ smarantaḥ
11290063 yo 'ntar bahis tanu-bhṛtām aśubhaṃ vidhunvann
11290064 ācārya-caittya-vapuṣā sva-gatiṃ vyanakti
11290070 śrī-śuka uvāca
11290071 ity uddhavenāty-anurakta-cetasā | pṛṣṭo jagat-krīḍanakaḥ sva-śaktibhiḥ
11290073 gṛhīta-mūrti-traya īśvareśvaro | jagāda sa-prema-manohara-smitaḥ
11290080 śrī-bhagavān uvāca
11290081 hanta te kathayiṣyāmi | mama dharmān su-maṅgalān
11290083 yān śraddhayācaran martyo | mṛtyuṃ jayati durjayam
11290091 kuryāt sarvāṇi karmāṇi | mad-arthaṃ śanakaiḥ smaran
11290093 mayy arpita-manaś-citto | mad-dharmātma-mano-ratiḥ
11290101 deśān puṇyān āśrayeta | mad-bhaktaiḥ sādhubhiḥ śritān
11290103 devāsura-manuṣyeṣu | mad-bhaktācaritāni ca
11290111 pṛthak satreṇa vā mahyaṃ | parva-yātrā-mahotsavān
11290113 kārayed gīta-nṛtyādyair | mahārāja-vibhūtibhiḥ
11290121 mām eva sarva-bhūteṣu | bahir antar apāvṛtam
11290123 īkṣetātmani cātmānaṃ | yathā kham amalāśayaḥ
11290131 iti sarvāṇi bhūtāni | mad-bhāvena mahā-dyute
11290133 sabhājayan manyamāno | jñānaṃ kevalam āśritaḥ
11290141 brāhmaṇe pukkase stene | brahmaṇye 'rke sphuliṅgake
11290143 akrūre krūrake caiva | sama-dṛk paṇḍito mataḥ
11290151 nareṣv abhīkṣṇaṃ mad-bhāvaṃ | puṃso bhāvayato 'cirāt
11290153 spardhāsūyā-tiraskārāḥ | sāhaṅkārā viyanti hi
11290161 visṛjya smayamānān svān | dṛśaṃ vrīḍāṃ ca daihikīm
11290163 praṇamed daṇḍa-vad bhūmāv | ā-śva-cāṇḍāla-go-kharam
11290171 yāvat sarveṣu bhūteṣu | mad-bhāvo nopajāyate
11290173 tāvad evam upāsīta | vāṅ-manaḥ-kāya-vṛttibhiḥ
11290181 sarvaṃ brahmātmakaṃ tasya | vidyayātma-manīṣayā
11290183 paripaśyann uparamet | sarvato muita-saṃśayaḥ
11290191 ayaṃ hi sarva-kalpānāṃ | sadhrīcīno mato mama
11290193 mad-bhāvaḥ sarva-bhūteṣu | mano-vāk-kāya-vṛttibhiḥ
11290201 na hy aṅgopakrame dhvaṃso | mad-dharmasyoddhavāṇv api
11290203 mayā vyavasitaḥ samyaṅ | nirguṇatvād anāśiṣaḥ
11290211 yo yo mayi pare dharmaḥ | kalpyate niṣphalāya cet
11290213 tad-āyāso nirarthaḥ syād | bhayāder iva sattama
11290221 eṣā buddhimatāṃ buddhir | manīṣā ca manīṣiṇām
11290223 yat satyam anṛteneha | martyenāpnoti māmṛtam
11290231 eṣa te 'bhihitaḥ kṛtsno | brahma-vādasya saṅgrahaḥ
11290233 samāsa-vyāsa-vidhinā | devānām api durgamaḥ
11290241 abhīkṣṇaśas te gaditaṃ | jñānaṃ vispaṣṭa-yuktimat
11290243 etad vijñāya mucyeta | puruṣo naṣṭa-saṃśayaḥ
11290251 su-viviktaṃ tava praśnaṃ | mayaitad api dhārayet
11290253 sanātanaṃ brahma-guhyaṃ | paraṃ brahmādhigacchati
11290261 ya etan mama bhakteṣu | sampradadyāt su-puṣkalam
11290263 tasyāhaṃ brahma-dāyasya | dadāmy ātmānam ātmanā
11290271 ya etat samadhīyīta | pavitraṃ paramaṃ śuci
11290273 sa pūyetāhar ahar māṃ | jñāna-dīpena darśayan
11290281 ya etac chraddhayā nityam | avyagraḥ śṛṇuyān naraḥ
11290283 mayi bhaktiṃ parāṃ kurvan | karmabhir na sa badhyate
11290291 apy uddhava tvayā brahma | sakhe samavadhāritam
11290293 api te vigato mohaḥ | śokaś cāsau mano-bhavaḥ
11290301 naitat tvayā dāmbhikāya | nāstikāya śaṭhāya ca
11290303 aśuśrūṣor abhaktāya | durvinītāya dīyatām
11290311 etair doṣair vihīnāya | brahmaṇyāya priyāya ca
11290313 sādhave śucaye brūyād | bhaktiḥ syāc chūdra-yoṣitām
11290321 naitad vijñāya jijñāsor | jñātavyam avaśiṣyate
11290323 pītvā pīyūṣam amṛtaṃ | pātavyaṃ nāvaśiṣyate
11290331 jñāne karmaṇi yoge ca | vārtāyāṃ daṇḍa-dhāraṇe
11290333 yāvān artho nṛṇāṃ tāta | tāvāṃs te 'haṃ catur-vidhaḥ
11290341 martyo yadā tyakta-samasta-karmā | niveditātmā vicikīrṣito me
11290343 tadāmṛtatvaṃ pratipadyamāno | mayātma-bhūyāya ca kalpate vai
11290350 śrī-śuka uvāca
11290351 sa evam ādarśita-yoga-mārgas | tadottamaḥśloka-vaco niśamya
11290353 baddhāñjaliḥ prīty-uparuddha-kaṇṭho | na kiñcid ūce 'śru-pariplutākṣaḥ
11290361 viṣṭabhya cittaṃ praṇayāvaghūrṇaṃ | dhairyeṇa rājan bahu-manyamānaḥ
11290363 kṛtāñjaliḥ prāha yadu-pravīraṃ | śīrṣṇā spṛśaṃs tac-caraṇāravindam
11290370 śrī-uddhava uvāca
11290371 vidrāvito moha-mahāndhakāro | ya āśrito me tava sannidhānāt
11290373 vibhāvasoḥ kiṃ nu samīpa-gasya | śītaṃ tamo bhīḥ prabhavanty ajādya
11290381 pratyarpito me bhavatānukampinā | bhṛtyāya vijñāna-mayaḥ pradīpaḥ
11290383 hitvā kṛta-jñas tava pāda-mūlaṃ | ko 'nyaṃ samīyāc charaṇaṃ tvadīyam
11290391 vṛkṇaś ca me su-dṛḍhaḥ sneha-pāśo | dāśārha-vṛṣṇy-andhaka-sātvateṣu
11290393 prasāritaḥ sṛṣṭi-vivṛddhaye tvayā | sva-māyayā hy ātma-subodha-hetinā
11290401 namo 'stu te mahā-yogin | prapannam anuśādhi mām
11290403 yathā tvac-caraṇāmbhoje | ratiḥ syād anapāyinī
11290410 śrī-bhagavān uvāca
11290411 gacchoddhava mayādiṣṭo | badary-ākhyaṃ mamāśramam
11290413 tatra mat-pāda-tīrthode | snānopasparśanaiḥ śuciḥ
11290421 īkṣayālakanandāyā | vidhūtāśeṣa-kalmaṣaḥ
11290423 vasāno valkalāny aṅga | vanya-bhuk sukha-niḥspṛhaḥ
11290431 titikṣur dvandva-mātrāṇāṃ | suśīlaḥ saṃyatendriyaḥ
11290433 śāntaḥ samāhita-dhiyā | jñāna-vijñāna-saṃyutaḥ
11290441 matto 'nuśikṣitaṃ yat te | viviktam anubhāvayan
11290443 mayy āveśita-vāk-citto | mad-dharma-nirato bhava
11290445 ativrajya gatīs tisro | mām eṣyasi tataḥ param
11290450 śrī-śuka uvāca
11290451 sa evam ukto hari-medhasoddhavaḥ | pradakṣiṇaṃ taṃ parisṛtya pādayoḥ
11290453 śiro nidhāyāśru-kalābhir ārdra-dhīr | nyaṣiñcad advandva-paro 'py apakrame
11290461 su-dustyaja-sneha-viyoga-kātaro | na śaknuvaṃs taṃ parihātum āturaḥ
11290463 kṛcchraṃ yayau mūrdhani bhartṛ-pāduke | bibhran namaskṛtya yayau punaḥ punaḥ
11290471 tatas tam antar hṛdi sanniveśya | gato mahā-bhāgavato viśālām
11290473 yathopadiṣṭāṃ jagad-eka-bandhunā | tapaḥ samāsthāya harer agād gatim
11290481 ya etad ānanda-samudra-sambhṛtaṃ | jñānāmṛtaṃ bhāgavatāya bhāṣitam
11290483 kṛṣṇena yogeśvara-sevitāṅghriṇā | sac-chraddhayāsevya jagad vimucyate
11290491 bhava-bhayam apahantuṃ jñāna-vijñāna-sāraṃ
11290492 nigama-kṛd upajahre bhṛṅga-vad veda-sāram
11290493 amṛtam udadhitaś cāpāyayad bhṛtya-vargān
11290494 puruṣam ṛṣabham ādyaṃ kṛṣṇa-saṃjñaṃ nato 'smi
11300010 śrī-rājovāca
11300011 tato mahā-bhāgavata | uddhave nirgate vanam
11300013 dvāravatyāṃ kim akarod | bhagavān bhūta-bhāvanaḥ
11300021 brahma-śāpopasaṃsṛṣṭe | sva-kule yādavarṣabhaḥ
11300023 preyasīṃ sarva-netrāṇāṃ | tanuṃ sa katham atyajat
11300031 pratyākraṣṭuṃ nayanam abalā yatra lagnaṃ na śekuḥ
11300032 karṇāviṣṭaṃ na sarati tato yat satām ātma-lagnam
11300033 yac-chrīr vācāṃ janayati ratiṃ kiṃ nu mānaṃ kavīnāṃ
11300034 dṛṣṭvā jiṣṇor yudhi ratha-gataṃ yac ca tat-sāmyam īyuḥ
11300040 śrī ṛṣir uvāca
11300041 divi bhuvy antarikṣe ca | mahotpātān samutthitān
11300043 dṛṣṭvāsīnān su-dharmāyāṃ | kṛṣṇaḥ prāha yadūn idam
11300050 śrī-bhagavān uvāca
11300051 ete ghorā mahotpātā | dvārvatyāṃ yama-ketavaḥ
11300053 muhūrtam api na stheyam | atra no yadu-puṅgavāḥ
11300061 striyo bālāś ca vṛddhāś ca | śaṅkhoddhāraṃ vrajantv itaḥ
11300063 vayaṃ prabhāsaṃ yāsyāmo | yatra pratyak sarasvatī
11300071 tatrābhiṣicya śucaya | upoṣya su-samāhitāḥ
11300073 devatāḥ pūjayiṣyāmaḥ | snapanālepanārhaṇaiḥ
11300081 brāhmaṇāṃs tu mahā-bhāgān | kṛta-svastyayanā vayam
11300083 go-bhū-hiraṇya-vāsobhir | gajāśva-ratha-veśmabhiḥ
11300091 vidhir eṣa hy ariṣṭa-ghno | maṅgalāyanam uttamam
11300093 deva-dvija-gavāṃ pūjā | bhūteṣu paramo bhavaḥ
11300101 iti sarve samākarṇya | yadu-vṛddhā madhu-dviṣaḥ
11300103 tatheti naubhir uttīrya | prabhāsaṃ prayayū rathaiḥ
11300111 tasmin bhagavatādiṣṭaṃ | yadu-devena yādavāḥ
11300113 cakruḥ paramayā bhaktyā | sarva-śreyopabṛṃhitam
11300121 tatas tasmin mahā-pānaṃ | papur maireyakaṃ madhu
11300123 diṣṭa-vibhraṃśita-dhiyo | yad-dravair bhraśyate matiḥ
11300131 mahā-pānābhimattānāṃ | vīrāṇāṃ dṛpta-cetasām
11300133 kṛṣṇa-māyā-vimūḍhānāṃ | saṅgharṣaḥ su-mahān abhūt
11300141 yuyudhuḥ krodha-saṃrabdhā | velāyām ātatāyinaḥ
11300143 dhanurbhir asibhir bhallair | gadābhis tomararṣṭibhiḥ
11300151 patat-patākai ratha-kuñjarādibhiḥ | kharoṣṭra-gobhir mahiṣair narair api
11300153 mithaḥ sametyāśvataraiḥ su-durmadā | nyahan śarair dadbhir iva dvipā vane
11300161 pradyumna-sāmbau yudhi rūḍha-matsarāv
11300162 akrūra-bhojāv aniruddha-sātyakī
11300163 subhadra-saṅgrāmajitau su-dāruṇau
11300164 gadau sumitrā-surathau samīyatuḥ
11300171 anye ca ye vai niśaṭholmukādayaḥ | sahasrajic-chatajid-bhānu-mukhyāḥ
11300173 anyonyam āsādya madāndha-kāritā | jaghnur mukundena vimohitā bhṛśam
11300181 dāśārha-vṛṣṇy-andhaka-bhoja-sātvatā
11300182 madhv-arbudā māthura-śūrasenāḥ
11300183 visarjanāḥ kukurāḥ kuntayaś ca
11300184 mithas tu jaghnuḥ su-visṛjya sauhṛdam
11300191 putrā ayudhyan pitṛbhir bhrātṛbhiś ca
11300192 svasrīya-dauhitra-pitṛvya-mātulaiḥ
11300193 mitrāṇi mitraiḥ suhṛdaḥ suhṛdbhir
11300194 jñātīṃs tv ahan jñātaya eva mūḍhāḥ
11300201 śareṣu hīyamāeṣu | bhajyamānesu dhanvasu
11300203 śastreṣu kṣīyamāneṣu | muṣṭibhir jahrur erakāḥ
11300211 tā vajra-kalpā hy abhavan | parighā muṣṭinā bhṛtāḥ
11300213 jaghnur dviṣas taiḥ kṛṣṇena | vāryamāṇās tu taṃ ca te
11300221 pratyanīkaṃ manyamānā | balabhadraṃ ca mohitāḥ
11300223 hantuṃ kṛta-dhiyo rājann | āpannā ātatāyinaḥ
11300231 atha tāv api saṅkruddhāv | udyamya kuru-nandana
11300233 erakā-muṣṭi-parighau | carantau jaghnatur yudhi
11300241 brahma-śāpopasṛṣṭānāṃ | kṛṣṇa-māyāvṛtātmanām
11300243 spardhā-krodhaḥ kṣayaṃ ninye | vaiṇavo 'gnir yathā vanam
11300251 evaṃ naṣṭeṣu sarveṣu | kuleṣu sveṣu keśavaḥ
11300253 avatārito bhuvo bhāra | iti mene 'vaśeṣitaḥ
11300261 rāmaḥ samudra-velāyāṃ | yogam āsthāya pauruṣam
11300263 tatyāja lokaṃ mānuṣyaṃ | saṃyojyātmānam ātmani
11300271 rāma-niryāṇam ālokya | bhagavān devakī-sutaḥ
11300273 niṣasāda dharopasthe | tuṣṇīm āsādya pippalam
11300281 bibhrac catur-bhujaṃ rūpaṃ | bhrāyiṣṇu prabhayā svayā
11300283 diśo vitimirāḥ kurvan | vidhūma iva pāvakaḥ
11300291 śrīvatsāṅkaṃ ghana-śyāmaṃ | tapta-hāṭaka-varcasam
11300293 kauśeyāmbara-yugmena | parivītaṃ su-maṅgalam
11300301 sundara-smita-vaktrābjaṃ | nīla-kuntala-maṇḍitam
11300303 puṇḍarīkābhirāmākṣaṃ | sphuran makara-kuṇḍalam
11300311 kaṭi-sūtra-brahma-sūtra- | kirīṭa-kaṭakāṅgadaiḥ
11300313 hāra-nūpura-mudrābhiḥ | kaustubhena virājitam
11300321 vana-mālā-parītāṅgaṃ | mūrtimadbhir nijāyudhaiḥ
11300323 kṛtvorau dakṣiṇe pādam | āsīnaṃ paṅkajāruṇam
11300331 muṣalāvaśeṣāyaḥ-khaṇḍa- | kṛteṣur lubdhako jarā
11300333 mṛgāsyākāraṃ tac-caraṇaṃ | vivyādha mṛga-śaṅkayā
11300341 catur-bhujaṃ taṃ puruṣaṃ | dṛṣṭvā sa kṛta-kilbiṣaḥ
11300343 bhītaḥ papāta śirasā | pādayor asura-dviṣaḥ
11300351 ajānatā kṛtam idaṃ | pāpena madhusūdana
11300353 kṣantum arhasi pāpasya | uttamaḥśloka me 'nagha
11300361 yasyānusmaraṇaṃ nṛṇām | ajñāna-dhvānta-nāśanam
11300363 vadanti tasya te viṣṇo | mayāsādhu kṛtaṃ prabho
11300371 tan māśu jahi vaikuṇṭha | pāpmānaṃ mṛga-lubdhakam
11300373 yathā punar ahaṃ tv evaṃ | na kuryāṃ sad-atikramam
11300381 yasyātma-yoga-racitaṃ na vidur viriñco
11300382 rudrādayo 'sya tanayāḥ patayo girāṃ ye
11300383 tvan-māyayā pihita-dṛṣṭaya etad añjaḥ
11300384 kiṃ tasya te vayam asad-gatayo gṛṇīmaḥ
11300390 śrī-bhagavān uvāca
11300391 mā bhair jare tvam uttiṣṭha | kāma eṣa kṛto hi me
11300393 yāhi tvaṃ mad-anujñātaḥ | svargaṃ su-kṛtināṃ padam
11300401 ity ādiṣṭo bhagavatā | kṛṣṇenecchā-śarīriṇā
11300403 triḥ parikramya taṃ natvā | vimānena divaṃ yayau
11300411 dārukaḥ kṛṣṇa-padavīm | anvicchann adhigamya tām
11300413 vāyuṃ tulasikāmodam | āghrāyābhimukhaṃ yayau
11300421 taṃ tatra tigma-dyubhir āyudhair vṛtaṃ
11300422 hy aśvattha-mūle kṛta-ketanaṃ patim
11300423 sneha-plutātmā nipapāta pādayo
11300424 rathād avaplutya sa-bāṣpa-locanaḥ
11300431 apaśyatas tvac-caraṇāmbujaṃ prabho | dṛṣṭiḥ praṇaṣṭā tamasi praviṣṭā
11300433 diśo na jāne na labhe ca śāntiṃ | yathā niśāyām uḍupe praṇaṣṭe
11300441 iti bruvati sūte vai | ratho garuḍa-lāñchanaḥ
11300443 kham utpapāta rājendra | sāśva-dhvaja udīkṣataḥ
11300451 tam anvagacchan divyāni | viṣṇu-praharaṇāni ca
11300453 tenāti-vismitātmānaṃ | sūtam āha janārdanaḥ
11300461 gaccha dvāravatīṃ sūta | jñātīnāṃ nidhanaṃ mithaḥ
11300463 saṅkarṣaṇasya niryāṇaṃ | bandhubhyo brūhi mad-daśām
11300471 dvārakāyāṃ ca na stheyaṃ | bhavadbhiś ca sva-bandhubhiḥ
11300473 mayā tyaktāṃ yadu-purīṃ | samudraḥ plāvayiṣyati
11300481 svaṃ svaṃ parigrahaṃ sarve | ādāya pitarau ca naḥ
11300483 arjunenāvitāḥ sarva | indraprasthaṃ gamiṣyatha
11300491 tvaṃ tu mad-dharmam āsthāya | jñāna-niṣṭha upekṣakaḥ
11300493 man-māyā-racitām etāṃ | vijñayopaśamaṃ vraja
11300501 ity uktas taṃ parikramya | namaskṛtya punaḥ punaḥ
11300503 tat-pādau śīrṣṇy upādhāya | durmanāḥ prayayau purīm
11310010 śrī-śuka uvāca
11310011 atha tatrāgamad brahmā | bhavānyā ca samaṃ bhavaḥ
11310013 mahendra-pramukhā devā | munayaḥ sa-prajeśvarāḥ
11310021 pitaraḥ siddha-gandharvā | vidyādhara-mahoragāḥ
11310023 cāraṇā yakṣa-rakṣāṃsi | kinnarāpsaraso dvijāḥ
11310031 draṣṭu-kāmā bhagavato | niryāṇaṃ paramotsukāḥ
11310033 gāyantaś ca gṛṇantaś ca | śaureḥ karmāṇi janma ca
11310041 vavṛṣuḥ puṣpa-varṣāṇi | vimānāvalibhir nabhaḥ
11310043 kurvantaḥ saṅkulaṃ rājan | bhaktyā paramayā yutāḥ
11310051 bhagavān pitāmahaṃ vīkṣya | vibhūtīr ātmano vibhuḥ
11310053 saṃyojyātmani cātmānaṃ | padma-netre nyamīlayat
11310061 lokābhirāmāṃ sva-tanuṃ | dhāraṇā-dhyāna-maṅgalam
11310063 yoga-dhāraṇayāgneyyā- | dagdhvā dhāmāviśat svakam
11310071 divi dundubhayo neduḥ | petuḥ sumanasaś ca khāt
11310073 satyaṃ dharmo dhṛtir bhūmeḥ | kīrtiḥ śrīś cānu taṃ yayuḥ
11310081 devādayo brahma-mukhyā | na viśantaṃ sva-dhāmani
11310083 avijñāta-gatiṃ kṛṣṇaṃ | dadṛśuś cāti-vismitāḥ
11310091 saudāmanyā yathāklāśe | yāntyā hitvābhra-maṇḍalam
11310093 gatir na lakṣyate martyais | tathā kṛṣṇasya daivataiḥ
11310101 brahma-rudrādayas te tu | dṛṣṭvā yoga-gatiṃ hareḥ
11310103 vismitās tāṃ praśaṃsantaḥ | svaṃ svaṃ lokaṃ yayus tadā
11310111 rājan parasya tanu-bhṛj-jananāpyayehā
11310112 māyā-viḍambanam avehi yathā naṭasya
11310113 sṛṣṭvātmanedam anuviśya vihṛtya cānte
11310114 saṃhṛtya cātma-mahinoparataḥ sa āste
11310121 martyena yo guru-sutaṃ yama-loka-nītaṃ
11310122 tvāṃ cānayac charaṇa-daḥ paramāstra-dagdham
11310123 jigye 'ntakāntakam apīśam asāv anīśaḥ
11310124 kiṃ svāvane svar anayan mṛgayuṃ sa-deham
11310131 tathāpy aśeṣa-sthiti-sambhavāpyayeṣv
11310132 ananya-hetur yad aśeṣa-śakti-dhṛk
11310133 naicchat praṇetuṃ vapur atra śeṣitaṃ
11310134 martyena kiṃ sva-stha-gatiṃ pradarśayan
11310141 ya etāṃ prātar utthāya | kṛṣṇasya padavīṃ parām
11310143 prayataḥ kīrtayed bhaktyā | tām evāpnoty anuttamām
11310151 dāruko dvārakām etya | vasudevograsenayoḥ
11310153 patitvā caraṇāv asrair | nyaṣiñcat kṛṣṇa-vicyutaḥ
11310161 kathayām āsa nidhanaṃ | vṛṣṇīnāṃ kṛtsnaśo nṛpa
11310163 tac chrutvodvigna-hṛdayā | janāḥ śoka-virmūrcchitāḥ
11310171 tatra sma tvaritā jagmuḥ | kṛṣṇa-viśleṣa-vihvalāḥ
11310173 vyasavaḥ śerate yatra | jñātayo ghnanta ānanam
11310181 devakī rohiṇī caiva | vasudevas tathā sutau
11310183 kṛṣṇa-rāmāv apaśyantaḥ | śokārtā vijahuḥ smṛtim
11310191 prāṇāṃś ca vijahus tatra | bhagavad-virahāturāḥ
11310193 upaguhya patīṃs tāta | citām āruruhuḥ striyaḥ
11310201 rāma-patnyaś ca tad-deham | upaguhyāgnim āviśan
11310203 vasudeva-patnyas tad-gātraṃ | pradyumnādīn hareḥ snuṣāḥ
11310205 kṛṣṇa-patnyo 'viśann agniṃ | rukmiṇy-ādyās tad-ātmikāḥ
11310211 arjunaḥ preyasaḥ sakhyuḥ | kṛṣṇasya virahāturaḥ
11310213 ātmānaṃ sāntvayām āsa | kṛṣṇa-gītaiḥ sad-uktibhiḥ
11310221 bandhūnāṃ naṣṭa-gotrāṇām | arjunaḥ sāmparāyikam
11310223 hatānāṃ kārayām āsa | yathā-vad anupūrvaśaḥ
11310231 dvārakāṃ hariṇā tyaktāṃ | samudro 'plāvayat kṣaṇāt
11310233 varjayitvā mahā-rāja | śrīmad-bhagavad-ālayam
11310241 nityaṃ sannihitas tatra | bhagavān madhusūdanaḥ
11310243 smṛtyāśeṣāśubha-haraṃ | sarva-maṅgala-maṅgalam
11310251 strī-bāla-vṛddhān ādāya | hata-śeṣān dhanañjayaḥ
11310253 indraprasthaṃ samāveśya | vajraṃ tatrābhyaṣecayat
11310261 śrutvā suhṛd-vadhaṃ rājann | arjunāt te pitāmahāḥ
11310263 tvāṃ tu vaṃśa-dharaṃ kṛtvā | jagmuḥ sarve mahā-patham
11310271 ya etad deva-devasya | viṣṇoḥ karmāṇi janma ca
11310273 kīrtayec chraddhayā martyaḥ | sarva-pāpaiḥ pramucyate
11310281 itthaṃ harer bhagavato rucirāvatāra-
11310282 vīryāṇi bāla-caritāni ca śantamāni
11310283 anyatra ceha ca śrutāni gṛṇan manuṣyo
11310284 bhaktiṃ parāṃ paramahaṃsa-gatau labheta
12010010 śrī-śuka uvāca
12010011 yo 'ntyaḥ purañjayo nāma | bhaviṣyo bārahadrathaḥ
12010013 tasyāmātyas tu śunako | hatvā svāminam ātma-jam
12010021 pradyota-saṃjñaṃ rājānaṃ | kartā yat-pālakaḥ sutaḥ
12010023 viśākhayūpas tat-putro | bhavitā rājakas tataḥ
12010031 nandivardhanas tat-putraḥ | pañca pradyotanā ime
12010033 aṣṭa-triṃśottara-śataṃ | bhokṣyanti pṛthivīṃ nṛpāḥ
12010041 śiśunāgas tato bhāvyaḥ | kākavarṇas tu tat-sutaḥ
12010043 kṣemadharmā tasya sutaḥ | kṣetrajñaḥ kṣemadharma-jaḥ
12010051 vidhisāraḥ sutas tasyā- | jātaśatrur bhaviṣyati
12010053 darbhakas tat-suto bhāvī | darbhakasyājayaḥ smṛtaḥ
12010061 nandivardhana ājeyo | mahānandiḥ sutas tataḥ
12010063 śiśunāgā daśaivaite | saṣṭy-uttara-śata-trayam
12010071 samā bhokṣyanti pṛthivīṃ | kuru-śreṣṭha kalau nṛpāḥ
12010073 mahānandi-suto rājan | śūdrā-garbhodbhavo balī
12010081 mahāpadma-patiḥ kaścin | nandaḥ kṣatra-vināśa-kṛt
12010083 tato nṛpā bhaviṣyanti | śūdra-prāyās tv adhārmikāḥ
12010091 sa eka-cchatrāṃ pṛthivīm | anullaṅghita-śāsanaḥ
12010093 śāsiṣyati mahāpadmo | dvitīya iva bhārgavaḥ
12010101 tasya cāṣṭau bhaviṣyanti | sumālya-pramukhāḥ sutāḥ
12010103 ya imāṃ bhokṣyanti mahīṃ | rājānaś ca śataṃ samāḥ
12010111 nava nandān dvijaḥ kaścit | prapannān uddhariṣyati
12010113 teṣāṃ abhāve jagatīṃ | mauryā bhokṣyanti vai kalau
12010121 sa eva candraguptaṃ vai | dvijo rājye 'bhiṣekṣyati
12010123 tat-suto vārisāras tu | tataś cāśokavardhanaḥ
12010131 suyaśā bhavitā tasya | saṅgataḥ suyaśaḥ-sutaḥ
12010133 śāliśūkas tatas tasya | somaśarmā bhaviṣyati
12010135 śatadhanvā tatas tasya | bhavitā tad-bṛhadrathaḥ
12010141 mauryā hy ete daśa nṛpāḥ | sapta-triṃśac-chatottaram
12010143 samā bhokṣyanti pṛthivīṃ | kalau kuru-kulodvaha
12010151 agnimitras tatas tasmāt | sujyeṣṭho bhavitā tataḥ
12010153 vasumitro bhadrakaś ca | pulindo bhavitā sutaḥ
12010161 tato ghoṣaḥ sutas tasmād | vajramitro bhaviṣyati
12010163 tato bhāgavatas tasmād | devabhūtiḥ kurūdvaha
12010171 śuṅgā daśaite bhokṣyanti | bhūmiṃ varṣa-śatādhikam
12010173 tataḥ kāṇvān iyaṃ bhūmir | yāsyaty alpa-guṇān nṛpa
12010181 śuṅgaṃ hatvā devabhūtiṃ | kāṇvo 'mātyas tu kāminam
12010183 svayaṃ kariṣyate rājyaṃ | vasudevo mahā-matiḥ
12010191 tasya putras tu bhūmitras | tasya nārāyaṇaḥ sutaḥ
12010193 kāṇvāyanā ime bhūmiṃ | catvāriṃśac ca pañca ca
12010195 śatāni trīṇi bhokṣyanti | varṣāṇāṃ ca kalau yuge
12010201 hatvā kāṇvaṃ suśarmāṇaṃ | tad-bhṛtyo vṛṣalo balī
12010203 gāṃ bhokṣyaty andhra-jātīyaḥ | kañcit kālam asattamaḥ
12010211 kṛṣṇa-nāmātha tad-bhrātā | bhavitā pṛthivī-patiḥ
12010213 śrī-śāntakarṇas tat-putraḥ | paurṇamāsas tu tat-sutaḥ
12010221 lambodaras tu tat-putras | tasmāc cibilako nṛpaḥ
12010223 meghasvātiś cibilakād | aṭamānas tu tasya ca
12010231 aniṣṭakarmā hāleyas | talakas tasya cātma-jaḥ
12010233 purīṣabhīrus tat-putras | tato rājā sunandanaḥ
12010241 cakoro bahavo yatra | śivasvātir arin-damaḥ
12010243 tasyāpi gomatī putraḥ | purīmān bhavitā tataḥ
12010251 medaśirāḥ śivaskando | yajñaśrīs tat-sutas tataḥ
12010253 vijayas tat-suto bhāvyaś | candravijñaḥ sa-lomadhiḥ
12010261 ete triṃśan nṛpatayaś | catvāry abda-śatāni ca
12010273 ṣaṭ-pañcāśac ca pṛthivīṃ | bhokṣyanti kuru-nandana
12010271 saptābhīrā āvabhṛtyā | daśa gardabhino nṛpāḥ
12010273 kaṅkāḥ ṣoḍaśa bhū-pālā | bhaviṣyanty ati-lolupāḥ
12010281 tato 'ṣṭau yavanā bhāvyāś | caturdaśa turuṣkakāḥ
12010283 bhūyo daśa guruṇḍāś ca | maulā ekādaśaiva tu
12010291 ete bhokṣyanti pṛthivīṃ | daśa varṣa-śatāni ca
12010293 navādhikāṃ ca navatiṃ | maulā ekādaśa kṣitim
12010301 bhokṣyanty abda-śatāny aṅga | trīṇi taiḥ saṃsthite tataḥ
12010303 kilakilāyāṃ nṛpatayo | bhūtanando 'tha vaṅgiriḥ
12010311 śiśunandiś ca tad-bhrātā | yaśonandiḥ pravīrakaḥ
12010313 ity ete vai varṣa-śataṃ | bhaviṣyanty adhikāni ṣaṭ
12010321 teṣāṃ trayodaśa sutā | bhavitāraś ca bāhlikāḥ
12010323 puṣpamitro 'tha rājanyo | durmitro 'sya tathaiva ca
12010331 eka-kālā ime bhū-pāḥ | saptāndhrāḥ sapta kauśalāḥ
12010333 vidūra-patayo bhāvyā | niṣadhās tata eva hi
12010341 māgadhānāṃ tu bhavitā | viśvasphūrjiḥ purañjayaḥ
12010343 kariṣyaty aparo varṇān | pulinda-yadu-madrakān
12010351 prajāś cābrahma-bhūyiṣṭhāḥ | sthāpayiṣyati durmatiḥ
12010353 vīryavān kṣatram utsādya | padmavatyāṃ sa vai puri
12010355 anu-gaṅgam ā-prayāgaṃ | guptāṃ bhokṣyati medinīm
12010361 saurāṣṭrāvanty-ābhīrāś ca | śūrā arbuda-mālavāḥ
12010363 vrātyā dvijā bhaviṣyanti | śūdra-prāyā janādhipāḥ
12010371 sindhos taṭaṃ candrabhāgāṃ | kauntīṃ kāśmīra-maṇḍalam
12010373 bhokṣyanti śūdrā vrātyādyā | mlecchāś cābrahma-varcasaḥ
12010381 tulya-kālā ime rājan | mleccha-prāyāś ca bhū-bhṛtaḥ
12010383 ete 'dharmānṛta-parāḥ | phalgu-dās tīvra-manyavaḥ
12010391 strī-bāla-go-dvija-ghnāś ca | para-dāra-dhanādṛtāḥ
12010393 uditāsta-mita-prāyā | alpa-sattvālpakāyuṣaḥ
12010401 asaṃskṛtāḥ kriyā-hīnā | rajasā tamasāvṛtāḥ
12010403 prajās te bhakṣayiṣyanti | mlecchā rājanya-rūpiṇaḥ
12010411 tan-nāthās te janapadās | tac-chīlācāra-vādinaḥ
12010413 anyonyato rājabhiś ca | kṣayaṃ yāsyanti pīḍitāḥ
12020010 śrī-śuka uvāca
12020011 tataś cānu-dinaṃ dharmaḥ | satyaṃ śaucaṃ kṣamā dayā
12020013 kālena balinā rājan | naṅkṣyaty āyur balaṃ smṛtiḥ
12020021 vittam eva kalau nṝṇāṃ | janmācāra-guṇodayaḥ
12020023 dharma-nyāya-vyavasthāyāṃ | kāraṇaṃ balam eva hi
12020031 dāmpatye 'bhirucir hetur | māyaiva vyāvahārike
12020033 strītve puṃstve ca hi ratir | vipratve sūtram eva hi
12020041 liṅgaṃ evāśrama-khyātāv | anyonyāpatti-kāraṇam
12020043 avṛttyā nyāya-daurbalyaṃ | pāṇḍitye cāpalaṃ vacaḥ
12020051 anāḍhyataivāsādhutve | sādhutve dambha eva tu
12020053 svīkāra eva codvāhe | snānam eva prasādhanam
12020061 dūre vāry-ayanaṃ tīrthaṃ | lāvaṇyaṃ keśa-dhāraṇam
12020063 udaraṃ-bharatā svārthaḥ | satyatve dhārṣṭyam eva hi
12020065 dākṣyaṃ kuṭumba-bharaṇaṃ | yaśo 'rthe dharma-sevanam
12020071 evaṃ prajābhir duṣṭābhir | ākīrṇe kṣiti-maṇḍale
12020073 brahma-viṭ-kṣatra-śūdrāṇāṃ | yo balī bhavitā nṛpaḥ
12020081 prajā hi lubdhai rājanyair | nirghṛṇair dasyu-dharmabhiḥ
12020083 ācchinna-dāra-draviṇā | yāsyanti giri-kānanam
12020091 śāka-mūlāmiṣa-kṣaudra- | phala-puṣpāṣṭi-bhojanāḥ
12020093 anāvṛṣṭyā vinaṅkṣyanti | durbhikṣa-kara-pīḍitāḥ
12020101 śīta-vātātapa-prāvṛḍ- | himair anyonyataḥ prajāḥ
12020103 kṣut-tṛḍbhyāṃ vyādhibhiś caiva | santapsyante ca cintayā
12020111 triṃśad viṃśati varṣāṇi
12020112 paramāyuḥ kalau nṛṇām
12020121 kṣīyamāṇeṣu deheṣu | dehināṃ kali-doṣataḥ
12020123 varṇāśramavatāṃ dharme | naṣṭe veda-pathe nṛṇām
12020131 pāṣaṇḍa-pracure dharme | dasyu-prāyeṣu rājasu
12020133 cauryānṛta-vṛthā-hiṃsā- | nānā-vṛttiṣu vai nṛṣu
12020141 śūdra-prāyeṣu varṇeṣu | cchāga-prāyāsu dhenuṣu
12020143 gṛha-prāyeṣv āśrameṣu | yauna-prāyeṣu bandhuṣu
12020151 aṇu-prāyāsv oṣadhīṣu | śamī-prāyeṣu sthāsnuṣu
12020153 vidyut-prāyeṣu megheṣu | śūnya-prāyeṣu sadmasu
12020161 itthaṃ kalau gata-prāye | janeṣu khara-dharmiṣu
12020163 dharma-trāṇāya sattvena | bhagavān avatariṣyati
12020171 carācara-guror viṣṇor | īśvarasyākhilātmanaḥ
12020173 dharma-trāṇāya sādhūnāṃ | janma karmāpanuttaye
12020181 śambhala-grāma-mukhyasya | brāhmaṇasya mahātmanaḥ
12020183 bhavane viṣṇuyaśasaḥ | kalkiḥ prādurbhaviṣyati
12020191 aśvam āśu-gam āruhya | devadattaṃ jagat-patiḥ
12020193 asināsādhu-damanam | aṣṭaiśvarya-guṇānvitaḥ
12020201 vicarann āśunā kṣauṇyāṃ | hayenāpratima-dyutiḥ
12020203 nṛpa-liṅga-cchado dasyūn | koṭiśo nihaniṣyati
12020211 atha teṣāṃ bhaviṣyanti | manāṃsi viśadāni vai
12020213 vāsudevāṅga-rāgāti- | puṇya-gandhānila-spṛśām
12020215 paura-jānapadānāṃ vai | hateṣv akhila-dasyuṣu
12020221 teṣāṃ prajā-visargaś ca | sthaviṣṭhaḥ sambhaviṣyati
12020223 vāsudeve bhagavati | sattva-mūrtau hṛdi sthite
12020231 yadāvatīrṇo bhagavān | kalkir dharma-patir hariḥ
12020233 kṛtaṃ bhaviṣyati tadā | prajā-sūtiś ca sāttvikī
12020241 yadā candraś ca sūryaś ca | tathā tiṣya-bṛhaspatī
12020243 eka-rāśau sameṣyanti | bhaviṣyati tadā kṛtam
12020251 ye 'tītā vartamānā ye | bhaviṣyanti ca pārthivāḥ
12020253 te ta uddeśataḥ proktā | vaṃśīyāḥ soma-sūryayoḥ
12020261 ārabhya bhavato janma | yāvan nandābhiṣecanam
12020263 etad varṣa-sahasraṃ tu | śataṃ pañcadaśottaram
12020271 saptarṣīṇāṃ tu yau pūrvau | dṛśyete uditau divi
12020273 tayos tu madhye nakṣatraṃ | dṛśyate yat samaṃ niśi
12020281 tenaiva ṛṣayo yuktās | tiṣṭhanty abda-śataṃ nṛṇām
12020283 te tvadīye dvijāḥ kāla | adhunā cāśritā maghāḥ
12020291 viṣṇor bhagavato bhānuḥ | kṛṣṇākhyo 'sau divaṃ gataḥ
12020293 tadāviśat kalir lokaṃ | pāpe yad ramate janaḥ
12020301 yāvat sa pāda-padmābhyāṃ | spṛśan āste ramā-patiḥ
12020303 tāvat kalir vai pṛthivīṃ | parākrantuṃ na cāśakat
12020311 yadā devarṣayaḥ sapta | maghāsu vicaranti hi
12020313 tadā pravṛttas tu kalir | dvādaśābda-śatātmakaḥ
12020321 yadā maghābhyo yāsyanti | pūrvāṣāḍhāṃ maharṣayaḥ
12020323 tadā nandāt prabhṛty eṣa | kalir vṛddhiṃ gamiṣyati
12020331 yasmin kṛṣṇo divaṃ yātas | tasminn eva tadāhani
12020333 pratipannaṃ kali-yugam | iti prāhuḥ purā-vidaḥ
12020341 divyābdānāṃ sahasrānte | caturthe tu punaḥ kṛtam
12020343 bhaviṣyati tadā nṝṇāṃ | mana ātma-prakāśakam
12020351 ity eṣa mānavo vaṃśo | yathā saṅkhyāyate bhuvi
12020353 tathā viṭ-śūdra-viprāṇāṃ | tās tā jñeyā yuge yuge
12020361 eteṣāṃ nāma-liṅgānāṃ | puruṣāṇāṃ mahātmanām
12020363 kathā-mātrāvaśiṣṭānāṃ | kīrtir eva sthitā bhuvi
12020371 devāpiḥ śāntanor bhrātā | maruś cekṣvāku-vaṃśa-jaḥ
12020373 kalāpa-grāma āsāte | mahā-yoga-balānvitau
12020381 tāv ihaitya kaler ante | vāsudevānuśikṣitau
12020383 varṇāśrama-yutaṃ dharmaṃ | pūrva-vat prathayiṣyataḥ
12020391 kṛtaṃ tretā dvāparaṃ ca | kaliś ceti catur-yugam
12020393 anena krama-yogena | bhuvi prāṇiṣu vartate
12020401 rājann ete mayā proktā | nara-devās tathāpare
12020403 bhūmau mamatvaṃ kṛtvānte | hitvemāṃ nidhanaṃ gatāḥ
12020411 kṛmi-viḍ-bhasma-saṃjñānte | rāja-nāmno 'pi yasya ca
12020413 bhūta-dhruk tat-kṛte svārthaṃ | kiṃ veda nirayo yataḥ
12020421 kathaṃ seyam akhaṇḍā bhūḥ | pūrvair me puruṣair dhṛtā
12020423 mat-putrasya ca pautrasya | mat-pūrvā vaṃśa-jasya vā
12020431 tejo-'b-anna-mayaṃ kāyaṃ | gṛhītvātmatayābudhāḥ
12020433 mahīṃ mamatayā cobhau | hitvānte 'darśanaṃ gatāḥ
12020441 ye ye bhū-patayo rājan | bhuñjate bhuvam ojasā
12020443 kālena te kṛtāḥ sarve | kathā-mātrāḥ kathāsu ca
12030010 śrī-śuka uvāca
12030011 dṛṣṭvātmani jaye vyagrān | nṛpān hasati bhūr iyam
12030013 aho mā vijigīṣanti | mṛtyoḥ krīḍanakā nṛpāḥ
12030021 kāma eṣa narendrāṇāṃ | moghaḥ syād viduṣām api
12030023 yena phenopame piṇḍe | ye 'ti-viśrambhitā nṛpāḥ
12030031 pūrvaṃ nirjitya ṣaḍ-vargaṃ | jeṣyāmo rāja-mantriṇaḥ
12030033 tataḥ saciva-paurāpta- | karīndrān asya kaṇṭakān
12030041 evaṃ krameṇa jeṣyāmaḥ | pṛthvīṃ sāgara-mekhalām
12030043 ity āśā-baddha-hṛdayā | na paśyanty antike 'ntakam
12030051 samudrāvaraṇāṃ jitvā | māṃ viśanty abdhim ojasā
12030053 kiyad ātma-jayasyaitan | muktir ātma-jaye phalam
12030061 yāṃ visṛjyaiva manavas | tat-sutāś ca kurūdvaha
12030063 gatā yathāgataṃ yuddhe | tāṃ māṃ jeṣyanty abuddhayaḥ
12030071 mat-kṛte pitṛ-putrāṇāṃ | bhrātṛṇāṃ cāpi vigrahaḥ
12030073 jāyate hy asatāṃ rājye | mamatā-baddha-cetasām
12030081 mamaiveyaṃ mahī kṛtsnā | na te mūḍheti vādinaḥ
12030083 spardhamānā mitho ghnanti | mriyante mat-kṛte nṛpāḥ
12030091 pṛthuḥ purūravā gādhir | nahuṣo bharato 'rjunaḥ
12030093 māndhātā sagaro rāmaḥ | khaṭvāṅgo dhundhuhā raghuḥ
12030101 tṛṇabindur yayātiś ca | śaryātiḥ śantanur gayaḥ
12030103 bhagīrathaḥ kuvalayāśvaḥ | kakutstho naiṣadho nṛgaḥ
12030111 hiraṇyakaśipur vṛtro | rāvaṇo loka-rāvaṇaḥ
12030113 namuciḥ śambaro bhaumo | hiraṇyākṣo 'tha tārakaḥ
12030121 anye ca bahavo daityā | rājāno ye maheśvarāḥ
12030123 sarve sarva-vidaḥ śūrāḥ | sarve sarva-jito 'jitāḥ
12030131 mamatāṃ mayy avartanta | kṛtvoccair martya-dharmiṇaḥ
12030133 kathāvaśeṣāḥ kālena | hy akṛtārthāḥ kṛtā vibho
12030141 kathā imās te kathitā mahīyasāṃ | vitāya lokeṣu yaśaḥ pareyuṣām
12030143 vijñāna-vairāgya-vivakṣayā vibho | vaco-vibhūtīr na tu pāramārthyam
12030151 yas tūttamaḥ-śloka-guṇānuvādaḥ | saṅgīyate 'bhīkṣṇam amaṅgala-ghnaḥ
12030153 tam eva nityaṃ śṛṇuyād abhīkṣṇaṃ | kṛṣṇe 'malāṃ bhaktim abhīpsamānaḥ
12030160 śrī-rājovāca
12030161 kenopāyena bhagavan | kaler doṣān kalau janāḥ
12030163 vidhamiṣyanty upacitāṃs | tan me brūhi yathā mune
12030171 yugāni yuga-dharmāṃś ca | mānaṃ pralaya-kalpayoḥ
12030173 kālasyeśvara-rūpasya | gatiṃ viṣṇor mahātmanaḥ
12030180 śrī-śuka uvāca
12030181 kṛte pravartate dharmaś | catuṣ-pāt taj-janair dhṛtaḥ
12030183 satyaṃ dayā tapo dānam | iti pādā vibhor nṛpa
12030191 santuṣṭāḥ karuṇā maitrāḥ | śāntā dāntās titikṣavaḥ
12030193 ātmārāmāḥ sama-dṛśaḥ | prāyaśaḥ śramaṇā janāḥ
12030201 tretāyāṃ dharma-pādānāṃ | turyāṃśo hīyate śanaiḥ
12030203 adharma-pādair anṛta- | hiṃṣāsantoṣa-vigrahaiḥ
12030211 tadā kriyā-tapo-niṣṭhā | nāti-hiṃsrā na lampaṭāḥ
12030213 trai-vargikās trayī-vṛddhā | varṇā brahmottarā nṛpa
12030221 tapaḥ-satya-dayā-dāneṣv | ardhaṃ hrasvati dvāpare
12030223 hiṃsātuṣṭy-anṛta-dveṣair | dharmasyādharma-lakṣaṇaiḥ
12030231 yaśasvino mahā-śīlāḥ | svādhyāyādhyayane ratāḥ
12030233 ādhyāḥ kuṭumbino hṛṣṭā | varṇāḥ kṣatra-dvijottarāḥ
12030241 kalau tu dharma-pādānāṃ | turyāṃśo 'dharma-hetubhiḥ
12030243 edhamānaiḥ kṣīyamāṇo | hy ante so 'pi vinaṅkṣyati
12030251 tasmin lubdhā durācārā | nirdayāḥ śuṣka-vairiṇaḥ
12030253 durbhagā bhūri-tarṣāś ca | śūdra-dāsottarāḥ prajāḥ
12030261 sattvaṃ rajas tama iti | dṛśyante puruṣe guṇāḥ
12030263 kāla-sañcoditās te vai | parivartanta ātmani
12030271 prabhavanti yadā sattve | mano-buddhīndriyāṇi ca
12030273 tadā kṛta-yugaṃ vidyāj | jñāne tapasi yad ruciḥ
12030281 yadā karmasu kāmyeṣu | bhaktir yaśasi dehinām
12030283 tadā tretā rajo-vṛttir | iti jānīhi buddhiman
12030291 yadā lobhas tv asantoṣo | māno dambho 'tha matsaraḥ
12030293 karmaṇāṃ cāpi kāmyānāṃ | dvāparaṃ tad rajas-tamaḥ
12030301 yadā māyānṛtaṃ tandrā | nidrā hiṃsā viṣādanam
12030303 śoka-mohau bhayaṃ dainyaṃ | sa kalis tāmasaḥ smṛtaḥ
12030311 tasmāt kṣudra-dṛśo martyāḥ | kṣudra-bhāgyā mahāśanāḥ
12030313 kāmino vitta-hīnāś ca | svairiṇyaś ca striyo 'satīḥ
12030321 dasyūtkṛṣṭā janapadā | vedāḥ pāṣaṇḍa-dūṣitāḥ
12030323 rājānaś ca prajā-bhakṣāḥ | śiśnodara-parā dvijāḥ
12030331 avratā baṭavo 'śaucā | bhikṣavaś ca kuṭumbinaḥ
12030333 tapasvino grāma-vāsā | nyāsino 'tyartha-lolupāḥ
12030341 hrasva-kāyā mahāhārā | bhūry-apatyā gata-hriyaḥ
12030343 śaśvat kaṭuka-bhāṣiṇyaś | caurya-māyoru-sāhasāḥ
12030351 paṇayiṣyanti vai kṣudrāḥ | kirāṭāḥ kūṭa-kāriṇaḥ
12030353 anāpady api maṃsyante | vārtāṃ sādhu jugupsitām
12030361 patiṃ tyakṣyanti nirdravyaṃ | bhṛtyā apy akhilottamam
12030363 bhṛtyaṃ vipannaṃ patayaḥ | kaulaṃ gāś cāpayasvinīḥ
12030371 pitṛ-bhrātṛ-suhṛj-jñātīn | hitvā saurata-sauhṛdāḥ
12030373 nanāndṛ-śyāla-saṃvādā | dīnāḥ straiṇāḥ kalau narāḥ
12030381 śūdrāḥ pratigrahīṣyanti | tapo-veṣopajīvinaḥ
12030383 dharmaṃ vakṣyanty adharma-jñā | adhiruhyottamāsanam
12030391 nityaṃ udvigna-manaso | durbhikṣa-kara-karśitāḥ
12030393 niranne bhū-tale rājan | anāvṛṣṭi-bhayāturāḥ
12030401 vāso-'nna-pāna-śayana- | vyavāya-snāna-bhūṣaṇaiḥ
12030403 hīnāḥ piśāca-sandarśā | bhaviṣyanti kalau prajāḥ
12030411 kalau kākiṇike 'py arthe | vigṛhya tyakta-sauhṛdāḥ
12030413 tyakṣyanti ca priyān prāṇān | haniṣyanti svakān api
12030421 na rakṣiṣyanti manujāḥ | sthavirau pitarāv api
12030423 putrān bhāryāṃ ca kula-jāṃ | kṣudrāḥ śiśnodaraṃ-bharāḥ
12030431 kalau na rājan jagatāṃ paraṃ guruṃ | tri-loka-nāthānata-pāda-paṅkajam
12030433 prāyeṇa martyā bhagavantam acyutaṃ | yakṣyanti pāṣaṇḍa-vibhinna-cetasaḥ
12030441 yan-nāmadheyaṃ mriyamāṇa āturaḥ | patan skhalan vā vivaśo gṛṇan pumān
12030443 vimukta-karmārgala uttamāṃ gatiṃ | prāpnoti yakṣyanti na taṃ kalau janāḥ
12030451 puṃsāṃ kali-kṛtān doṣān | dravya-deśātma-sambhavān
12030453 sarvān harati citta-stho | bhagavān puruṣottamaḥ
12030461 śrutaḥ saṅkīrtito dhyātaḥ | pūjitaś cādṛto 'pi vā
12030463 nṛṇāṃ dhunoti bhagavān | hṛt-stho janmāyutāśubham
12030471 yathā hemni sthito vahnir | durvarṇaṃ hanti dhātu-jam
12030473 evam ātma-gato viṣṇur | yoginām aśubhāśayam
12030481 vidyā-tapaḥ-prāṇa-nirodha-maitrī- | tīrthābhiṣeka-vrata-dāna-japyaiḥ
12030483 nātyanta-śuddhiṃ labhate 'ntarātmā | yathā hṛdi-sthe bhagavaty anante
12030491 tasmāt sarvātmanā rājan | hṛdi-sthaṃ kuru keśavam
12030493 mriyamāṇo hy avahitas | tato yāsi parāṃ gatim
12030501 mriyamāṇair abhidhyeyo | bhagavān parameśvaraḥ
12030503 ātma-bhāvaṃ nayaty aṅga | sarvātmā sarva-saṃśrayaḥ
12030511 kaler doṣa-nidhe rājann | asti hy eko mahān guṇaḥ
12030513 kīrtanād eva kṛṣṇasya | mukta-saṅgaḥ paraṃ vrajet
12030521 kṛte yad dhyāyato viṣṇuṃ | tretāyāṃ yajato makhaiḥ
12030523 dvāpare paricaryāyāṃ | kalau tad dhari-kīrtanāt
12040010 śrī-śuka uvāca
12040011 kālas te paramāṇv-ādir | dvi-parārdhāvadhir nṛpa
12040013 kathito yuga-mānaṃ ca | śṛṇu kalpa-layāv api
12040021 catur-yuga-sahasraṃ tu | brahmaṇo dinam ucyate
12040023 sa kalpo yatra manavaś | caturdaśa viśām-pate
12040031 tad-ante pralayas tāvān | brāhmī rātrir udāhṛtā
12040033 trayo lokā ime tatra | kalpante pralayāya hi
12040041 eṣa naimittikaḥ proktaḥ | pralayo yatra viśva-sṛk
12040043 śete 'nantāsano viśvam | ātmasāt-kṛtya cātma-bhūḥ
12040051 dvi-parārdhe tv atikrānte | brahmaṇaḥ parameṣṭhinaḥ
12040053 tadā prakṛtayaḥ sapta | kalpante pralayāya vai
12040061 eṣa prākṛtiko rājan | pralayo yatra līyate
12040063 aṇḍa-koṣas tu saṅghāto | vighāṭa upasādite
12040071 parjanyaḥ śata-varṣāṇi | bhūmau rājan na varṣati
12040073 tadā niranne hy anyonyaṃ | bhakṣyamāṇāḥ kṣudhārditāḥ
12040075 kṣayaṃ yāsyanti śanakaiḥ | kālenopadrutāḥ prajāḥ
12040081 sāmudraṃ daihikaṃ bhaumaṃ | rasaṃ sāṃvartako raviḥ
12040083 raśmibhiḥ pibate ghoraiḥ | sarvaṃ naiva vimuñcati
12040091 tataḥ saṃvartako vahniḥ | saṅkarṣaṇa-mukhotthitaḥ
12040093 dahaty anila-vegotthaḥ | śūnyān bhū-vivarān atha
12040101 upary adhaḥ samantāc ca | śikhābhir vahni-sūryayoḥ
12040103 dahyamānaṃ vibhāty aṇḍaṃ | dagdha-gomaya-piṇḍa-vat
12040111 tataḥ pracaṇḍa-pavano | varṣāṇām adhikaṃ śatam
12040113 paraḥ sāṃvartako vāti | dhūmraṃ khaṃ rajasāvṛtam
12040121 tato megha-kulāny aṅga | citra varṇāny anekaśaḥ
12040123 śataṃ varṣāṇi varṣanti | nadanti rabhasa-svanaiḥ
12040131 tata ekodakaṃ viśvaṃ
12040132 brahmāṇḍa-vivarāntaram
12040141 tadā bhūmer gandha-guṇaṃ | grasanty āpa uda-plave
12040143 grasta-gandhā tu pṛthivī | pralayatvāya kalpate
12040151 apāṃ rasam atho tejas | tā līyante 'tha nīrasāḥ
12040153 grasate tejaso rūpaṃ | vāyus tad-rahitaṃ tadā
12040161 līyate cānile tejo | vāyoḥ khaṃ grasate guṇam
12040163 sa vai viśati khaṃ rājaṃs | tataś ca nabhaso guṇam
12040171 śabdaṃ grasati bhūtādir | nabhas tam anu līyate
12040173 taijasaś cendriyāṇy aṅga | devān vaikāriko guṇaiḥ
12040181 mahān grasaty ahaṅkāraṃ | guṇāḥ sattvādayaś ca tam
12040183 grasate 'vyākṛtaṃ rājan | guṇān kālena coditam
12040191 na tasya kālāvayavaiḥ | pariṇāmādayo guṇāḥ
12040193 anādy anantam avyaktaṃ | nityaṃ kāraṇam avyayam
12040201 na yatra vāco na mano na sattvaṃ | tamo rajo vā mahad-ādayo 'mī
12040203 na prāṇa-buddhīndriya-devatā vā | na sanniveśaḥ khalu loka-kalpaḥ
12040211 na svapna-jāgran na ca tat suṣuptaṃ | na khaṃ jalaṃ bhūr anilo 'gnir arkaḥ
12040213 saṃsupta-vac chūnya-vad apratarkyaṃ | tan mūla-bhūtaṃ padam āmananti
12040221 layaḥ prākṛtiko hy eṣa | puruṣāvyaktayor yadā
12040223 śaktayaḥ sampralīyante | vivaśāḥ kāla-vidrutāḥ
12040231 buddhīndriyārtha-rūpeṇa | jñānaṃ bhāti tad-āśrayam
12040233 dṛśyatvāvyatirekābhyām | ādy-antavad avastu yat
12040241 dīpaś cakṣuś ca rūpaṃ ca | jyotiṣo na pṛthag bhavet
12040243 evaṃ dhīḥ khāni mātrāś ca | na syur anyatamād ṛtāt
12040251 buddher jāgaraṇaṃ svapnaḥ | suṣuptir iti cocyate
12040253 māyā-mātram idaṃ rājan | nānātvaṃ pratyag-ātmani
12040261 yathā jala-dharā vyomni | bhavanti na bhavanti ca
12040263 brahmaṇīdaṃ tathā viśvam | avayavy udayāpyayāt
12040271 satyaṃ hy avayavaḥ proktaḥ | sarvāvayavinām iha
12040273 vinārthena pratīyeran | paṭasyevāṅga tantavaḥ
12040281 yat sāmānya-viśeṣābhyām | upalabhyeta sa bhramaḥ
12040283 anyonyāpāśrayāt sarvam | ādy-antavad avastu yat
12040291 vikāraḥ khyāyamāno 'pi | pratyag-ātmānam antarā
12040293 na nirūpyo 'sty aṇur api | syāc cec cit-sama ātma-vat
12040301 na hi satyasya nānātvam | avidvān yadi manyate
12040303 nānātvaṃ chidrayor yadvaj | jyotiṣor vātayor iva
12040311 yathā hiraṇyaṃ bahudhā samīyate | nṛbhiḥ kriyābhir vyavahāra-vartmasu
12040313 evaṃ vacobhir bhagavān adhokṣajo | vyākhyāyate laukika-vaidikair janaiḥ
12040321 yathā ghano 'rka-prabhavo 'rka-darśito
12040322 hy arkāṃśa-bhūtasya ca cakṣuṣas tamaḥ
12040323 evaṃ tv ahaṃ brahma-guṇas tad-īkṣito
12040324 brahmāṃśakasyātmana ātma-bandhanaḥ
12040331 ghano yadārka-prabhavo vidīryate | cakṣuḥ svarūpaṃ ravim īkṣate tadā
12040333 yadā hy ahaṅkāra upādhir ātmano | jijñāsayā naśyati tarhy anusmaret
12040341 yadaivam etena viveka-hetinā | māyā-mayāhaṅkaraṇātma-bandhanam
12040343 chittvācyutātmānubhavo 'vatiṣṭhate | tam āhur ātyantikam aṅga samplavam
12040351 nityadā sarva-bhūtānāṃ | brahmādīnāṃ parantapa
12040353 utpatti-pralayāv eke | sūkṣma-jñāḥ sampracakṣate
12040361 kāla-sroto-javenāśu | hriyamāṇasya nityadā
12040363 pariṇāmināṃ avasthās tā | janma-pralaya-hetavaḥ
12040371 anādy-antavatānena | kāleneśvara-mūrtinā
12040373 avasthā naiva dṛśyante | viyati jyotiṣāṃ iva
12040381 nityo naimittikaś caiva | tathā prākṛtiko layaḥ
12040383 ātyantikaś ca kathitaḥ | kālasya gatir īdṛśī
12040391 etāḥ kuru-śreṣṭha jagad-vidhātur | nārāyaṇasyākhila-sattva-dhāmnaḥ
12040393 līlā-kathās te kathitāḥ samāsataḥ | kārtsnyena nājo 'py abhidhātum īśaḥ
12040401 saṃsāra-sindhum ati-dustaram uttitīrṣor
12040402 nānyaḥ plavo bhagavataḥ puruṣottamasya
12040403 līlā-kathā-rasa-niṣevaṇam antareṇa
12040404 puṃso bhaved vividha-duḥkha-davārditasya
12040411 purāṇa-saṃhitām etām | ṛṣir nārāyaṇo 'vyayaḥ
12040413 nāradāya purā prāha | kṛṣṇa-dvaipāyanāya saḥ
12040421 sa vai mahyaṃ mahā-rāja | bhagavān bādarāyaṇaḥ
12040423 imāṃ bhāgavatīṃ prītaḥ | saṃhitāṃ veda-sammitām
12040431 imāṃ vakṣyaty asau sūta | ṛṣibhyo naimiṣālaye
12040433 dīrgha-satre kuru-śreṣṭha | sampṛṣṭaḥ śaunakādibhiḥ
12050010 śrī-śuka uvāca
12050011 atrānuvarṇyate 'bhīkṣṇaṃ | viśvātmā bhagavān hariḥ
12050013 yasya prasāda-jo brahmā | rudraḥ krodha-samudbhavaḥ
12050021 tvaṃ tu rājan mariṣyeti | paśu-buddhim imāṃ jahi
12050023 na jātaḥ prāg abhūto 'dya | deha-vat tvaṃ na naṅkṣyasi
12050031 na bhaviṣyasi bhūtvā tvaṃ | putra-pautrādi-rūpavān
12050033 bījāṅkura-vad dehāder | vyatirikto yathānalaḥ
12050041 svapne yathā śiraś-chedaṃ | pañcatvādy ātmanaḥ svayam
12050043 yasmāt paśyati dehasya | tata ātmā hy ajo 'maraḥ
12050051 ghaṭe bhinne ghaṭākāśa | ākāśaḥ syād yathā purā
12050053 evaṃ dehe mṛte jīvo | brahma sampadyate punaḥ
12050061 manaḥ sṛjati vai dehān | guṇān karmāṇi cātmanaḥ
12050063 tan manaḥ sṛjate māyā | tato jīvasya saṃsṛtiḥ
12050071 snehādhiṣṭhāna-varty-agni- | saṃyogo yāvad īyate
12050073 tāvad dīpasya dīpatvam | evaṃ deha-kṛto bhavaḥ
12050075 rajaḥ-sattva-tamo-vṛttyā | jāyate 'tha vinaśyati
12050081 na tatrātmā svayaṃ-jyotir | yo vyaktāvyaktayoḥ paraḥ
12050083 ākāśa iva cādhāro | dhruvo 'nantopamas tataḥ
12050091 evam ātmānam ātma-stham | ātmanaivāmṛśa prabho
12050093 buddhyānumāna-garbhiṇyā | vāsudevānucintayā
12050101 codito vipra-vākyena | na tvāṃ dhakṣyati takṣakaḥ
12050103 mṛtyavo nopadhakṣyanti | mṛtyūnāṃ mṛtyum īśvaram
12050111 ahaṃ brahma paraṃ dhāma | brahmāhaṃ paramaṃ padam
12050113 evaṃ samīkṣya cātmānam | ātmany ādhāya niṣkale
12050121 daśantaṃ takṣakaṃ pāde | lelihānaṃ viṣānanaiḥ
12050123 na drakṣyasi śarīraṃ ca | viśvaṃ ca pṛthag ātmanaḥ
12050131 etat te kathitaṃ tāta | yad ātmā pṛṣṭavān nṛpa
12050133 harer viśvātmanaś ceṣṭāṃ | kiṃ bhūyaḥ śrotum icchasi
12060010 sūta uvāca
12060011 etan niśamya muninābhihitaṃ parīkṣid
12060012 vyāsātmajena nikhilātma-dṛśā samena
12060013 tat-pāda-mūlam upasṛtya natena mūrdhnā
12060014 baddhāñjalis tam idam āha sa viṣṇurātaḥ
12060020 rājovāca
12060021 siddho 'smy anugṛhīto 'smi | bhavatā karuṇātmanā
12060023 śrāvito yac ca me sākṣād | anādi-nidhano hariḥ
12060031 nāty-adbhutam ahaṃ manye | mahatām acyutātmanām
12060033 ajñeṣu tāpa-tapteṣu | bhūteṣu yad anugrahaḥ
12060041 purāṇa-saṃhitām etām | aśrauṣma bhavato vayam
12060043 yasyāṃ khalūttamaḥ-śloko | bhagavān anavarṇyate
12060051 bhagavaṃs takṣakādibhyo | mṛtyubhyo na bibhemy aham
12060053 praviṣṭo brahma nirvāṇam | abhayaṃ darśitaṃ tvayā
12060061 anujānīhi māṃ brahman | vācaṃ yacchāmy adhokṣaje
12060063 mukta-kāmāśayaṃ cetaḥ | praveśya visṛjāmy asūn
12060071 ajñānaṃ ca nirastaṃ me | jñāna-vijñāna-niṣṭhayā
12060073 bhavatā darśitaṃ kṣemaṃ | paraṃ bhagavataḥ padam
12060080 sūta uvāca
12060081 ity uktas tam anujñāpya | bhagavān bādarāyaṇiḥ
12060083 jagāma bhikṣubhiḥ sākaṃ | nara-devena pūjitaḥ
12060091 parīkṣid api rājarṣir | ātmany ātmānam ātmanā
12060093 samādhāya paraṃ dadhyāv | aspandāsur yathā taruḥ
12060101 prāk-kūle barhiṣy āsīno | gaṅgā-kūla udaṅ-mukhaḥ
12060103 brahma-bhūto mahā-yogī | niḥsaṅgaś chinna-saṃśayaḥ
12060111 takṣakaḥ prahito viprāḥ | kruddhena dvija-sūnunā
12060113 hantu-kāmo nṛpaṃ gacchan | dadarśa pathi kaśyapam
12060121 taṃ tarpayitvā draviṇair | nivartya viṣa-hāriṇam
12060123 dvija-rūpa-praticchannaḥ | kāma-rūpo 'daśan nṛpam
12060131 brahma-bhūtasya rājarṣer | deho 'hi-garalāgninā
12060133 babhūva bhasmasāt sadyaḥ | paśyatāṃ sarva-dehinām
12060141 hāhā-kāro mahān āsīd | bhuvi khe dikṣu sarvataḥ
12060143 vismitā hy abhavan sarve | devāsura-narādayaḥ
12060151 deva-dundubhayo nedur | gandharvāpsaraso jaguḥ
12060153 vavṛṣuḥ puṣpa-varṣāṇi | vibudhāḥ sādhu-vādinaḥ
12060161 janmejayaḥ sva-pitaraṃ | śrutvā takṣaka-bhakṣitam
12060163 yathājuhāva sankruddho | nāgān satre saha dvijaiḥ
12060171 sarpa-satre samiddhāgnau | dahyamānān mahoragān
12060173 dṛṣṭvendraṃ bhaya-saṃvignas | takṣakaḥ śaraṇaṃ yayau
12060181 apaśyaṃs takṣakaṃ tatra | rājā pārīkṣito dvijān
12060183 uvāca takṣakaḥ kasmān | na dahyetoragādhamaḥ
12060191 taṃ gopāyati rājendra | śakraḥ śaraṇam āgatam
12060193 tena saṃstambhitaḥ sarpas | tasmān nāgnau pataty asau
12060201 pārīkṣita iti śrutvā | prāhartvija udāra-dhīḥ
12060203 sahendras takṣako viprā | nāgnau kim iti pātyate
12060211 tac chrutvājuhuvur viprāḥ | sahendraṃ takṣakaṃ makhe
12060213 takṣakāśu patasveha | sahendreṇa marutvatā
12060221 iti brahmoditākṣepaiḥ | sthānād indraḥ pracālitaḥ
12060223 babhūva sambhrānta-matiḥ | sa-vimānaḥ sa-takṣakaḥ
12060231 taṃ patantaṃ vimānena | saha-takṣakam ambarāt
12060233 vilokyāṅgirasaḥ prāha | rājānaṃ taṃ bṛhaspatiḥ
12060241 naiṣa tvayā manuṣyendra | vadham arhati sarpa-rāṭ
12060243 anena pītam amṛtam | atha vā ajarāmaraḥ
12060251 jīvitaṃ maraṇaṃ jantor | gatiḥ svenaiva karmaṇā
12060253 rājaṃs tato 'nyo nāsty asya | pradātā sukha-duḥkhayoḥ
12060261 sarpa-caurāgni-vidyudbhyaḥ | kṣut-tṛd-vyādhy-ādibhir nṛpa
12060263 pañcatvam ṛcchate jantur | bhuṅkta ārabdha-karma tat
12060271 tasmāt satram idaṃ rājan | saṃsthīyetābhicārikam
12060273 sarpā anāgaso dagdhā | janair diṣṭaṃ hi bhujyate
12060280 sūta uvāca
12060281 ity uktaḥ sa tathety āha | maharṣer mānayan vacaḥ
12060283 sarpa-satrād uparataḥ | pūjayām āsa vāk-patim
12060291 saiṣā viṣṇor mahā-māyā- | bādhyayālakṣaṇā yayā
12060293 muhyanty asyaivātma-bhūtā | bhūteṣu guṇa-vṛttibhiḥ
12060301 na yatra dambhīty abhayā virājitā | māyātma-vāde 'sakṛd ātma-vādibhiḥ
12060303 na yad vivādo vividhas tad-āśrayo | manaś ca saṅkalpa-vikalpa-vṛtti yat
12060311 na yatra sṛjyaṃ sṛjatobhayoḥ paraṃ | śreyaś ca jīvas tribhir anvitas tv aham
12060313 tad etad utsādita-bādhya-bādhakaṃ | niṣidhya cormīn virameta tan muniḥ
12060321 paraṃ padaṃ vaiṣṇavam āmananti tad | yan neti netīty atad-utsisṛkṣavaḥ
12060323 visṛjya daurātmyam ananya-sauhṛdā | hṛdopaguhyāvasitaṃ samāhitaiḥ
12060331 ta etad adhigacchanti | viṣṇor yat paramaṃ padam
12060333 ahaṃ mameti daurjanyaṃ | na yeṣāṃ deha-geha-jam
12060341 ativādāṃs titikṣeta | nāvamanyeta kañcana
12060343 na cemaṃ deham āśritya | vairaṃ kurvīta kenacit
12060351 namo bhagavate tasmai | kṛṣṇāyākuṇṭha-medhase
12060353 yat-pādāmburuha-dhyānāt | saṃhitām adhyagām imām
12060360 śrī-śaunaka uvāca
12060361 pailādibhir vyāsa-śiṣyair | vedācāryair mahātmabhiḥ
12060363 vedāś ca kathitā vyastā | etat saumyābhidhehi naḥ
12060370 sūta uvāca
12060371 samāhitātmano brahman | brahmaṇaḥ parameṣṭhinaḥ
12060373 hṛdy ākāśād abhūn nādo | vṛtti-rodhād vibhāvyate
12060381 yad-upāsanayā brahman | yogino malam ātmanaḥ
12060383 dravya-kriyā-kārakākhyaṃ | dhūtvā yānty apunar-bhavam
12060391 tato 'bhūt tri-vṛd oṃkāro | yo 'vyakta-prabhavaḥ sva-rāṭ
12060393 yat tal liṅgaṃ bhagavato | brahmaṇaḥ paramātmanaḥ
12060401 śṛṇoti ya imaṃ sphoṭaṃ | supta-śrotre ca śūnya-dṛk
12060403 yena vāg vyajyate yasya | vyaktir ākāśa ātmanaḥ
12060411 sva-dhāmno brāhmaṇaḥ sākṣād | vācakaḥ paramātmanaḥ
12060413 sa sarva-mantropaniṣad | veda-bījaṃ sanātanam
12060421 tasya hy āsaṃs trayo varṇā | a-kārādyā bhṛgūdvaha
12060423 dhāryante yais trayo bhāvā | guṇa-nāmārtha-vṛttayaḥ
12060431 tato 'kṣara-samāmnāyam | asṛjad bhagavān ajaḥ
12060433 antasthoṣma-svara-sparśa- | hrasva-dīrghādi-lakṣaṇam
12060441 tenāsau caturo vedāṃś | caturbhir vadanair vibhuḥ
12060443 sa-vyāhṛtikān soṃkārāṃś | cātur-hotra-vivakṣayā
12060451 putrān adhyāpayat tāṃs tu | brahmarṣīn brahma-kovidān
12060453 te tu dharmopadeṣṭāraḥ | sva-putrebhyaḥ samādiśan
12060461 te paramparayā prāptās | tat-tac-chiṣyair dhṛta-vrataiḥ
12060463 catur-yugeṣv atha vyastā | dvāparādau maharṣibhiḥ
12060471 kṣīṇāyuṣaḥ kṣīṇa-sattvān | durmedhān vīkṣya kālataḥ
12060473 vedān brahmarṣayo vyasyan | hṛdi-sthācyuta-coditāḥ
12060481 asminn apy antare brahman | bhagavān loka-bhāvanaḥ
12060483 brahmeśādyair loka-pālair | yācito dharma-guptaye
12060491 parāśarāt satyavatyām | aṃśāṃśa-kalayā vibhuḥ
12060493 avatīrṇo mahā-bhāga | vedaṃ cakre catur-vidham
12060501 ṛg-atharva-yajuḥ-sāmnāṃ | rāśīr uddhṛtya vargaśaḥ
12060503 catasraḥ saṃhitāś cakre | mantrair maṇi-gaṇā iva
12060511 tāsāṃ sa caturaḥ śiṣyān | upāhūya mahā-matiḥ
12060513 ekaikāṃ saṃhitāṃ brahmann | ekaikasmai dadau vibhuḥ
12060521 pailāya saṃhitām ādyāṃ | bahvṛcākhyāṃ uvāca ha
12060523 vaiśampāyana-saṃjñāya | nigadākhyaṃ yajur-gaṇam
12060531 sāmnāṃ jaiminaye prāha | tathā chandoga-saṃhitām
12060533 atharvāṅgirasīṃ nāma | sva-śiṣyāya sumantave
12060541 pailaḥ sva-saṃhitām ūce | indrapramitaye muniḥ
12060543 bāṣkalāya ca so 'py āha | śiṣyebhyaḥ saṃhitāṃ svakām
12060551 caturdhā vyasya bodhyāya | yājñavalkyāya bhārgava
12060553 parāśarāyāgnimitra | indrapramitir ātmavān
12060561 adhyāpayat saṃhitāṃ svāṃ | māṇḍūkeyam ṛṣiṃ kavim
12060563 tasya śiṣyo devamitraḥ | saubhary-ādibhya ūcivān
12060571 śākalyas tat-sutaḥ svāṃ tu | pañcadhā vyasya saṃhitām
12060573 vātsya-mudgala-śālīya- | gokhalya-śiśireṣv adhāt
12060581 jātūkarṇyaś ca tac-chiṣyaḥ | sa-niruktāṃ sva-saṃhitām
12060583 balāka-paila-jābāla- | virajebhyo dadau muniḥ
12060591 bāṣkaliḥ prati-śākhābhyo | vālakhilyākhya-saṃhitām
12060593 cakre vālāyanir bhajyaḥ | kāśāraś caiva tāṃ dadhuḥ
12060601 bahvṛcāḥ saṃhitā hy etā | ebhir brahmarṣibhir dhṛtāḥ
12060603 śrutvaitac-chandasāṃ vyāsaṃ | sarva-pāpaiḥ pramucyate
12060611 vaiśampāyana-śiṣyā vai | carakādhvaryavo 'bhavan
12060613 yac cerur brahma-hatyāṃhaḥ | kṣapaṇaṃ sva-guror vratam
12060621 yājñavalkyaś ca tac-chiṣya | āhāho bhagavan kiyat
12060623 caritenālpa-sārāṇāṃ | cariṣye 'haṃ su-duścaram
12060631 ity ukto gurur apy āha | kupito yāhy alaṃ tvayā
12060633 viprāvamantrā śiṣyeṇa | mad-adhītaṃ tyajāśv iti
12060641 devarāta-sutaḥ so 'pi | charditvā yajuṣāṃ gaṇam
12060643 tato gato 'tha munayo | dadṛśus tān yajur-gaṇān
12060651 yajūṃṣi tittirā bhūtvā | tal-lolupatayādaduḥ
12060653 taittirīyā iti yajuḥ- | śākhā āsan su-peśalāḥ
12060661 yājñavalkyas tato brahmaṃś | chandāṃsy adhi gaveṣayan
12060663 guror avidyamānāni | sūpatasthe 'rkam īśvaram
12060670 śrī-yājñavalkya uvāca
12060671 oṃ namo bhagavate ādityāyākhila-jagatām ātma-svarūpeṇa kāla-
12060672 svarūpeṇa catur-vidha-bhūta-nikāyānāṃ brahmādi-stamba-paryantānām antar-
hṛdayeṣu
12060673 bahir api cākāśa ivopādhināvyavadhīyamāno bhavān eka
12060674 eva kṣaṇa-lava-nimeṣāvayavopacita-saṃvatsara-gaṇenāpām ādāna-
12060675 visargābhyām imāṃ loka-yātrām anuvahati.
12060681 yad u ha vāva vibudharṣabha savitar adas tapaty anusavanam ahar
12060682 ahar āmnāya-vidhinopatiṣṭhamānānām akhila-durita-vṛjina-
12060683 bījāvabharjana bhagavataḥ samabhidhīmahi tapana maṇḍalam.
12060691 ya iha vāva sthira-cara-nikarāṇāṃ nija-niketanānāṃ mana-indriyāsu-
12060692 gaṇān anātmanaḥ svayam ātmāntar-yāmī pracodayati.
12060701 ya evemaṃ lokam ati-karāla-vadanāndhakāra-saṃjñājagara-graha-
12060702 gilitaṃ mṛtakam iva vicetanam avalokyānukampayā parama-kāruṇika
12060703 īkṣayaivotthāpyāhar ahar anusavanaṃ śreyasi sva-dharmākhyātmāva-
12060704 sthane pravartayati.
12060711 avani-patir ivāsādhūnāṃ bhayam udīrayann aṭati parita āśā-pālais
12060712 tatra tatra kamala-kośāñjalibhir upahṛtārhaṇaḥ.
12060721 atha ha bhagavaṃs tava caraṇa-nalina-yugalaṃ tri-bhuvana-gurubhir abhivanditam
12060723 aham ayāta-yāma-yajuṣ-kāma upasarāmīti.
12060730 sūta uvāca
12060731 evaṃ stutaḥ sa bhagavān | vāji-rūpa-dharo raviḥ
12060733 yajūṃṣy ayāta-yāmāni | munaye 'dāt prasāditaḥ
12060741 yajurbhir akaroc chākhā | daśa pañca śatair vibhuḥ
12060743 jagṛhur vājasanyas tāḥ | kāṇva-mādhyandinādayaḥ
12060751 jaimineḥ sama-gasyāsīt | sumantus tanayo muniḥ
12060753 sutvāṃs tu tat-sutas tābhyām | ekaikāṃ prāha saṃhitām
12060761 sukarmā cāpi tac-chiṣyaḥ | sāma-veda-taror mahān
12060763 sahasra-saṃhitā-bhedaṃ | cakre sāmnāṃ tato dvija
12060771 hiraṇyanābhaḥ kauśalyaḥ | pauṣyañjiś ca sukarmaṇaḥ
12060773 śiṣyau jagṛhatuś cānya | āvantyo brahma-vittamaḥ
12060781 udīcyāḥ sāma-gāḥ śiṣyā | āsan pañca-śatāni vai
12060783 pauṣyañjy-āvantyayoś cāpi | tāṃś ca prācyān pracakṣate
12060791 laugākṣir māṅgaliḥ kulyaḥ | kuśīdaḥ kukṣir eva ca
12060793 pauṣyañji-siṣyā jagṛhuḥ | saṃhitās te śataṃ śatam
12060801 kṛto hiraṇyanābhasya | catur-viṃśati saṃhitāḥ
12060803 śiṣya ūce sva-śiṣyebhyaḥ | śeṣā āvantya ātmavān
12070010 sūta uvāca
12070011 atharva-vit sumantuś ca | śiṣyam adhyāpayat svakām
12070013 saṃhitāṃ so 'pi pathyāya | vedadarśāya coktavān
12070021 śauklāyanir brahmabalir | modoṣaḥ pippalāyaniḥ
12070023 vedadarśasya śiṣyās te | pathya-śiṣyān atho śṛṇu
12070025 kumudaḥ śunako brahman | jājaliś cāpy atharva-vit
12070031 babhruḥ śiṣyo 'thāngirasaḥ | saindhavāyana eva ca
12070033 adhīyetāṃ saṃhite dve | sāvarṇādyās tathāpare
12070041 nakṣatrakalpaḥ śāntiś ca | kaśyapāṅgirasādayaḥ
12070043 ete ātharvaṇācāryāḥ | śṛṇu paurāṇikān mune
12070051 trayyāruṇiḥ kaśyapaś ca | sāvarṇir akṛtavranaḥ
12070053 vaiśampāyana-hārītau | ṣaḍ vai paurāṇikā ime
12070061 adhīyanta vyāsa-śiṣyāt | saṃhitāṃ mat-pitur mukhāt
12070063 ekaikām aham eteṣāṃ | śiṣyaḥ sarvāḥ samadhyagām
12070071 kaśyapo 'haṃ ca sāvarṇī | rāma-śiṣyo 'kṛtavranaḥ
12070073 adhīmahi vyāsa-śiṣyāc | catvāro mūla-saṃhitāḥ
12070081 purāṇa-lakṣaṇaṃ brahman | brahmarṣibhir nirūpitam
12070083 śṛṇuṣva buddhim āśritya | veda-śāstrānusārataḥ
12070091 sargo 'syātha visargaś ca | vṛtti-rakṣāntarāṇi ca
12070093 vaṃśo vaṃśānucarītaṃ | saṃsthā hetur apāśrayaḥ
12070101 daśabhir lakṣaṇair yuktaṃ | purāṇaṃ tad-vido viduḥ
12070103 kecit pañca-vidhaṃ brahman | mahad-alpa-vyavasthayā
12070111 avyākṛta-guṇa-kṣobhān | mahatas tri-vṛto 'hamaḥ
12070113 bhūta-sūkṣmendriyārthānāṃ | sambhavaḥ sarga ucyate
12070121 puruṣānugṛhītānām | eteṣāṃ vāsanā-mayaḥ
12070123 visargo 'yaṃ samāhāro | bījād bījaṃ carācaram
12070131 vṛttir bhūtāni bhūtānāṃ | carāṇām acarāṇi ca
12070133 kṛtā svena nṛṇāṃ tatra | kāmāc codanayāpi vā
12070141 rakṣācyutāvatārehā | viśvasyānu yuge yuge
12070143 tiryaṅ-martyarṣi-deveṣu | hanyante yais trayī-dviṣaḥ
12070151 manvantaraṃ manur devā | manu-putrāḥ sureśvarāḥ
12070153 rṣayo 'ṃśāvatārāś ca | hareḥ ṣaḍ-vidham ucyate
12070161 rājñāṃ brahma-prasūtānāṃ | vaṃśas trai-kāliko 'nvayaḥ
12070163 vaṃśānucaritaṃ teṣām | vṛttaṃ vaṃśa-dharās ca ye
12070171 naimittikaḥ prākṛtiko | nitya ātyantiko layaḥ
12070173 saṃstheti kavibhiḥ proktaś | caturdhāsya svabhāvataḥ
12070181 hetur jīvo 'sya sargāder | avidyā-karma-kārakaḥ
12070183 yaṃ cānuśāyinaṃ prāhur | avyākṛtam utāpare
12070191 vyatirekānvayo yasya | jāgrat-svapna-suṣuptiṣu
12070193 māyā-mayeṣu tad brahma | jīva-vṛttiṣv apāśrayaḥ
12070201 padārtheṣu yathā dravyaṃ | san-mātraṃ rūpa-nāmasu
12070203 bījādi-pañcatāntāsu | hy avasthāsu yutāyutam
12070211 virameta yadā cittaṃ | hitvā vṛtti-trayaṃ svayam
12070213 yogerla vā tadātmānaṃ | vedehāyā nivartate
12070221 evaṃ lakṣaṇa-lakṣyāṇi | purāṇāni purā-vidaḥ
12070223 munayo 'ṣṭādaśa prāhuḥ | kṣullakāni mahānti ca
12070231 brāhmaṃ pādmaṃ vaiṣṇavaṃ ca | śaivaṃ laiṅgaṃ sa-gāruḍaṃ
12070233 nāradīyaṃ bhāgavatam | āgneyaṃ skānda-saṃjñitam
12070241 bhaviṣyaṃ brahma-vaivartaṃ | mārkaṇḍeyaṃ sa-vāmanam
12070243 vārāhaṃ mātsyaṃ kaurmaṃ ca | brahmāṇḍākhyam iti tri-ṣaṭ
12070251 brahmann idaṃ samākhyātaṃ | śākhā-praṇayanaṃ muneḥ
12070253 śiṣya-śiṣya-praśiṣyāṇāṃ | brahma-tejo-vivardhanam
12080010 śrī-śaunaka uvāca
12080011 sūta jīva ciraṃ sādho | vada no vadatāṃ vara
12080013 tamasy apāre bhramatāṃ | nṝṇāṃ tvaṃ pāra-darśanaḥ
12080021 āhuś cirāyuṣam ṛṣiṃ | mṛkaṇḍu-tanayaṃ janāḥ
12080023 yaḥ kalpānte hy urvarito | yena grastam idaṃ jagat
12080031 sa vā asmat-kulotpannaḥ | kalpe 'smin bhārgavarṣabhaḥ
12080033 naivādhunāpi bhūtānāṃ | samplavaḥ ko 'pi jāyate
12080041 eka evārṇave bhrāmyan | dadarśa puruṣaṃ kila
12080043 vaṭa-patra-puṭe tokaṃ | śayānaṃ tv ekam adbhutam
12080051 eṣa naḥ saṃśayo bhūyān | sūta kautūhalaṃ yataḥ
12080053 taṃ naś chindhi mahā-yogin | purāṇeṣv api sammataḥ
12080060 sūta uvāca
12080061 praśnas tvayā maharṣe 'yaṃ | kṛto loka-bhramāpahaḥ
12080063 nārāyaṇa-kathā yatra | gītā kali-malāpahā
12080071 prāpta-dvijāti-saṃskāro | mārkaṇḍeyaḥ pituḥ kramāt
12080073 chandāṃsy adhītya dharmeṇa | tapaḥ-svādhyāya-saṃyutaḥ
12080081 bṛhad-vrata-dharaḥ śānto | jaṭilo valkalāmbaraḥ
12080083 bibhrat kamaṇḍaluṃ daṇḍam | upavītaṃ sa-mekhalam
12080091 kṛṣṇājinaṃ sākṣa-sūtraṃ | kuśāṃś ca niyamarddhaye
12080093 agny-arka-guru-viprātmasv | arcayan sandhyayor harim
12080101 sāyaṃ prātaḥ sa gurave | bhaikṣyam āhṛtya vāg-yataḥ
12080103 bubhuje gurv-anujñātaḥ | sakṛn no ced upoṣitaḥ
12080111 evaṃ tapaḥ-svādhyāya-paro | varṣāṇām ayutāyutam
12080113 ārādhayan hṛṣīkeśaṃ | jigye mṛtyuṃ su-durjayam
12080121 brahmā bhṛgur bhavo dakṣo | brahma-putrāś ca ye 'pare
12080123 nṛ-deva-pitṛ-bhūtāni | tenāsann ati-vismitāḥ
12080131 itthaṃ bṛhad-vrata-dharas | tapaḥ-svādhyāya-saṃyamaiḥ
12080133 dadhyāv adhokṣajaṃ yogī | dhvasta-kleśāntarātmanā
12080141 tasyaivaṃ yuñjataś cittaṃ | mahā-yogena yoginaḥ
12080143 vyatīyāya mahān kālo | manvantara-ṣaḍ-ātmakaḥ
12080151 etat purandaro jñātvā | saptame 'smin kilāntare
12080153 tapo-viśaṅkito brahmann | ārebhe tad-vighātanam
12080161 gandharvāpsarasaḥ kāmaṃ | vasanta-malayānilau
12080163 munaye preṣayām āsa | rajas-toka-madau tathā
12080171 te vai tad-āśramaṃ jagmur | himādreḥ pārśva uttare
12080173 puṣpabhadrā nadī yatra | citrākhyā ca śilā vibho
12080181 tad-āśrama-padaṃ puṇyaṃ | puṇya-druma-latāñcitam
12080183 puṇya-dvija-kulākīṛnaṃ | puṇyāmala-jalāśayam
12080191 matta-bhramara-saṅgītaṃ | matta-kokila-kūjitam
12080193 matta-barhi-naṭāṭopaṃ | matta-dvija-kulākulam
12080201 vāyuḥ praviṣṭa ādāya | hima-nirjhara-śīkarān
12080203 sumanobhiḥ pariṣvakto | vavāv uttambhayan smaram
12080211 udyac-candra-niśā-vaktraḥ | pravāla-stabakālibhiḥ
12080213 gopa-druma-latā-jālais | tatrāsīt kusumākaraḥ
12080221 anvīyamāno gandharvair | gīta-vāditra-yūthakaiḥ
12080223 adṛśyatātta-cāpeṣuḥ | svaḥ-strī-yūtha-patiḥ smaraḥ
12080231 hutvāgniṃ samupāsīnaṃ | dadṛśuḥ śakra-kiṅkarāḥ
12080233 mīlitākṣaṃ durādharṣaṃ | mūrtimantam ivānalam
12080241 nanṛtus tasya purataḥ | striyo 'tho gāyakā jaguḥ
12080243 mṛdaṅga-vīṇā-paṇavair | vādyaṃ cakrur mano-ramam
12080251 sandadhe 'straṃ sva-dhanuṣi | kāmaḥ pañca-mukhaṃ tadā
12080253 madhur mano rajas-toka | indra-bhṛtyā vyakampayan
12080261 krīḍantyāḥ puñjikasthalyāḥ | kandukaiḥ stana-gauravāt
12080263 bhṛśam udvigna-madhyāyāḥ | keśa-visraṃsita-srajaḥ
12080271 itas tato bhramad-dṛṣṭeś | calantyā anu kandukam
12080273 vāyur jahāra tad-vāsaḥ | sūkṣmaṃ truṭita-mekhalam
12080281 visasarja tadā bāṇaṃ | matvā taṃ sva-jitaṃ smaraḥ
12080283 sarvaṃ tatrābhavan mogham | anīśasya yathodyamaḥ
12080291 ta ittham apakurvanto | munes tat-tejasā mune
12080293 dahyamānā nivavṛtuḥ | prabodhyāhim ivārbhakāḥ
12080301 itīndrānucarair brahman | dharṣito 'pi mahā-muniḥ
12080303 yan nāgād ahamo bhāvaṃ | na tac citraṃ mahatsu hi
12080311 dṛṣṭvā nistejasaṃ kāmaṃ | sa-gaṇaṃ bhagavān svarāṭ
12080313 śrutvānubhāvaṃ brahmarṣer | vismayaṃ samagāt param
12080321 tasyaivaṃ yuñjataś cittaṃ | tapaḥ-svādhyāya-saṃyamaiḥ
12080323 anugrahāyāvirāsīn | nara-nārāyaṇo hariḥ
12080331 tau śukla-kṛṣṇau nava-kañja-locanau
12080332 catur-bhujau raurava-valkalāmbarau
12080333 pavitra-pāṇī upavītakaṃ tri-vṛt
12080334 kamaṇḍaluṃ daṇḍam ṛjuṃ ca vaiṇavam
12080341 padmākṣa-mālām uta jantu-mārjanaṃ
12080342 vedaṃ ca sākṣāt tapa eva rūpiṇau
12080343 tapat-taḍid-varṇa-piśaṅga-rociṣā
12080344 prāṃśū dadhānau vibudharṣabhārcitau
12080351 te vai bhagavato rūpe | nara-nārāyaṇāv ṛṣī
12080353 dṛṣṭvotthāyādareṇoccair | nanāmāṅgena daṇḍa-vat
12080361 sa tat-sandarśanānanda- | nirvṛtātmendriyāśayaḥ
12080363 hṛṣṭa-romāśru-pūrṇākṣo | na sehe tāv udīkṣitum
12080371 utthāya prāñjaliḥ prahva | autsukyād āśliṣann iva
12080373 namo nama itīśānau | babhāśe gadgadākṣaram
12080381 tayor āsanam ādāya | pādayor avanijya ca
12080383 arhaṇenānulepena | dhūpa-mālyair apūjayat
12080391 sukham āsanam āsīnau | prasādābhimukhau munī
12080393 punar ānamya pādābhyāṃ | gariṣṭhāv idam abravīt
12080400 śrī-mārkaṇḍeya uvāca
12080401 kiṃ varṇaye tava vibho yad-udīrito 'suḥ
12080402 saṃspandate tam anu vāṅ-mana-indriyāṇi
12080403 spandanti vai tanu-bhṛtām aja-śarvayoś ca
12080404 svasyāpy athāpi bhajatām asi bhāva-bandhuḥ
12080411 mūrtī ime bhagavato bhagavaṃs tri-lokyāḥ
12080412 kṣemāya tāpa-viramāya ca mṛtyu-jityai
12080413 nānā bibharṣy avitum anya-tanūr yathedaṃ
12080414 sṛṣṭvā punar grasasi sarvam ivorṇanābhiḥ
12080421 tasyāvituḥ sthira-careśitur aṅghri-mūlaṃ
12080422 yat-sthaṃ na karma-guṇa-kāla-rajaḥ spṛśanti
12080423 yad vai stuvanti ninamanti yajanty abhīkṣṇaṃ
12080424 dhyāyanti veda-hṛdayā munayas tad-āptyai
12080431 nānyaṃ tavāṅghry-upanayād apavarga-mūrteḥ
12080432 kṣemaṃ janasya parito-bhiya īśa vidmaḥ
12080433 brahmā bibhety alam ato dvi-parārdha-dhiṣṇyaḥ
12080434 kālasya te kim uta tat-kṛta-bhautikānām
12080441 tad vai bhajāmy ṛta-dhiyas tava pāda-mūlaṃ
12080442 hitvedam ātma-cchadi cātma-guroḥ parasya
12080443 dehādy apārtham asad antyam abhijña-mātraṃ
12080444 vindeta te tarhi sarva-manīṣitārtham
12080451 sattvaṃ rajas tama itīśa tavātma-bandho
12080452 māyā-mayāḥ sthiti-layodaya-hetavo 'sya
12080453 līlā dhṛtā yad api sattva-mayī praśāntyai
12080454 nānye nṛṇāṃ vyasana-moha-bhiyaś ca yābhyām
12080461 tasmāt taveha bhagavann atha tāvakānāṃ
12080462 śuklāṃ tanuṃ sva-dayitāṃ kuśalā bhajanti
12080463 yat sātvatāḥ puruṣa-rūpam uśanti sattvaṃ
12080464 loko yato 'bhayam utātma-sukhaṃ na cānyat
12080471 tasmai namo bhagavate puruṣāya bhūmne
12080472 viśvāya viśva-gurave para-daivatāya
12080473 nārāyaṇāya ṛṣaye ca narottamāya
12080474 haṃsāya saṃyata-gire nigameśvarāya
12080481 yaṃ vai na veda vitathākṣa-pathair bhramad-dhīḥ
12080482 santaṃ svakeṣv asuṣu hṛdy api dṛk-patheṣu
12080483 tan-māyayāvṛta-matiḥ sa u eva sākṣād
12080484 ādyas tavākhila-guror upasādya vedam
12080491 yad-darśanaṃ nigama ātma-rahaḥ-prakāśaṃ
12080492 muhyanti yatra kavayo 'ja-parā yatantaḥ
12080493 taṃ sarva-vāda-viṣaya-pratirūpa-śīlaṃ
12080494 vande mahā-puruṣam ātma-nigūḍha-bodham
12090010 sūta uvāca
12090011 saṃstuto bhagavān itthaṃ | mārkaṇḍeyena dhīmatā
12090013 nārāyaṇo nara-sakhaḥ | prīta āha bhṛgūdvaham
12090020 śrī-bhagavān uvāca
12090021 bho bho brahmarṣi-varyo 'si | siddha ātma-samādhinā
12090023 mayi bhaktyānapāyinyā | tapaḥ-svādhyāya-saṃyamaiḥ
12090031 vayaṃ te parituṣṭāḥ sma | tvad-bṛhad-vrata-caryayā
12090033 varaṃ pratīccha bhadraṃ te | vara-do 'smi tvad-īpsitam
12090040 śrī-ṛṣir uvāca
12090041 jitaṃ te deva-deveśa | prapannārti-harācyuta
12090043 vareṇaitāvatālaṃ no | yad bhavān samadṛśyata
12090051 gṛhītvājādayo yasya | śrīmat-pādābja-darśanam
12090053 manasā yoga-pakvena | sa bhavān me 'kṣi-gocaraḥ
12090061 athāpy ambuja-patrākṣa | puṇya-śloka-śikhāmaṇe
12090063 drakṣye māyāṃ yayā lokaḥ | sa-pālo veda sad-bhidām
12090070 sūta uvāca
12090071 itīḍito 'rcitaḥ kāmam | ṛṣiṇā bhagavān mune
12090073 tatheti sa smayan prāgād | badary-āśramam īśvaraḥ
12090081 tam eva cintayann artham | ṛṣiḥ svāśrama eva saḥ
12090083 vasann agny-arka-somāmbu- | bhū-vāyu-viyad-ātmasu
12090091 dhyāyan sarvatra ca hariṃ | bhāva-dravyair apūjayat
12090093 kvacit pūjāṃ visasmāra | prema-prasara-samplutaḥ
12090101 tasyaikadā bhṛgu-śreṣṭha | puṣpabhadrā-taṭe muneḥ
12090103 upāsīnasya sandhyāyāṃ | brahman vāyur abhūn mahān
12090111 taṃ caṇḍa-śabdaṃ samudīrayantaṃ | balāhakā anv abhavan karālāḥ
12090113 akṣa-sthaviṣṭhā mumucus taḍidbhiḥ | svananta uccair abhi varṣa-dhārāḥ
12090121 tato vyadṛśyanta catuḥ samudrāḥ | samantataḥ kṣmā-talam āgrasantaḥ
12090123 samīra-vegormibhir ugra-nakra- | mahā-bhayāvarta-gabhīra-ghoṣāḥ
12090131 antar bahiś cādbhir ati-dyubhiḥ kharaiḥ
12090132 śatahradābhir upatāpitaṃ jagat
12090133 catur-vidhaṃ vīkṣya sahātmanā munir
12090134 jalāplutāṃ kṣmāṃ vimanāḥ samatrasat
12090141 tasyaivam udvīkṣata ūrmi-bhīṣaṇaḥ | prabhañjanāghūrṇita-vār mahārṇavaḥ
12090143 āpūryamāṇo varaṣadbhir ambudaiḥ | kṣmām apyadhād dvīpa-varṣādribhiḥ samam
12090151 sa-kṣmāntarikṣaṃ sa-divaṃ sa-bhā-gaṇaṃ
12090152 trai-lokyam āsīt saha digbhir āplutam
12090153 sa eka evorvarito mahā-munir
12090154 babhrāma vikṣipya jaṭā jaḍāndha-vat
12090161 kṣut-tṛṭ-parīto makarais timiṅgilair
12090162 upadruto vīci-nabhasvatāhataḥ
12090163 tamasy apāre patito bhraman diśo
12090164 na veda khaṃ gāṃ ca pariśrameṣitaḥ
12090171 kracin magno mahāvarte | taralais tāḍitaḥ kvacit
12090173 yādobhir bhakṣyate kvāpi | svayam anyonya-ghātibhiḥ
12090181 kvacic chokaṃ kvacin mohaṃ | kvacid duḥkhaṃ sukhaṃ bhayam
12090183 kvacin mṛtyum avāpnoti | vyādhy-ādibhir utārditaḥ
12090191 ayutāyata-varṣāṇāṃ | sahasrāṇi śatāni ca
12090193 vyatīyur bhramatas tasmin | viṣṇu-māyāvṛtātmanaḥ
12090201 sa kadācid bhramaṃs tasmin | pṛthivyāḥ kakudi dvijaḥ
12090203 nyāgrodha-potaṃ dadṛśe | phala-pallava-śobhitam
12090211 prāg-uttarasyāṃ śākhāyāṃ | tasyāpi dadṛśe śiśum
12090213 śayānaṃ parṇa-puṭake | grasantaṃ prabhayā tamaḥ
12090221 mahā-marakata-śyāmaṃ | śrīmad-vadana-paṅkajam
12090223 kambu-grīvaṃ mahoraskaṃ | su-nasaṃ sundara-bhruvam
12090231 śvāsaijad-alakābhātaṃ | kambu-śrī-karṇa-dāḍimam
12090233 vidrumādhara-bhāseṣac- | choṇāyita-sudhā-smitam
12090241 padma-garbhāruṇāpāṅgaṃ | hṛdya-hāsāvalokanam
12090243 śvāsaijad-vali-saṃvigna- | nimna-nābhi-dalodaram
12090251 cārv-aṅgulibhyāṃ pāṇibhyām | unnīya caraṇāmbujam
12090253 mukhe nidhāya viprendro | dhayantaṃ vīkṣya vismitaḥ
12090261 tad-darśanād vīta-pariśramo mudā | protphulla-hṛt-paulma-vilocanāmbujaḥ
12090263 prahṛṣṭa-romādbhuta-bhāva-śaṅkitaḥ | praṣṭuṃ puras taṃ prasasāra bālakam
12090271 tāvac chiśor vai śvasitena bhārgavaḥ
12090272 so 'ntaḥ śarīraṃ maśako yathāviśat
12090273 tatrāpy ado nyastam acaṣṭa kṛtsnaśo
12090274 yathā purāmuhyad atīva vismitaḥ
12090281 khaṃ rodasī bhā-gaṇān adri-sāgarān | dvīpān sa-varṣān kakubhaḥ surāsurān
12090283 vanāni deśān saritaḥ purākarān | kheṭān vrajān āśrama-varṇa-vṛttayaḥ
12090291 mahānti bhūtāny atha bhautikāny asau | kālaṃ ca nānā-yuga-kalpa-kalpanam
12090293 yat kiñcid anyad vyavahāra-kāraṇaṃ | dadarśa viśvaṃ sad ivāvabhāsitam
12090301 himālayaṃ puṣpavahāṃ ca tāṃ nadīṃ | nijāśramaṃ yatra ṛṣī apaśyata
12090303 viśvaṃ vipaśyañ chvasitāc chiśor vai | bahir nirasto nyapatal layābdhau
12090311 tasmin pṛthivyāḥ kakudi prarūḍhaṃ | vaṭaṃ ca tat-parṇa-puṭe śayānam
12090313 tokaṃ ca tat-prema-sudhā-smitena | nirīkṣito 'pāṅga-nirīkṣaṇena
12090321 atha taṃ bālakaṃ vīkṣya | netrābhyāṃ dhiṣṭhitaṃ hṛdi
12090323 abhyayād ati-saṅkliṣṭaḥ | pariṣvaktum adhokṣajam
12090331 tāvat sa bhagavān sākṣād | yogādhīśo guhā-śayaḥ
12090333 antardadha ṛṣeḥ sadyo | yathehānīśa-nirmitā
12090341 tam anv atha vaṭo brahman | salilaṃ loka-samplavaḥ
12090343 tirodhāyi kṣaṇād asya | svāśrame pūrva-vat sthitaḥ
12100010 sūta uvāca
12100011 sa evam anubhūyedaṃ | nārāyaṇa-vinirmitam
12100013 vaibhavaṃ yoga-māyāyās | tam eva śaraṇaṃ yayau
12100020 śrī-mārkaṇḍeya uvāca
12100021 prapanno 'smy aṅghri-mūlaṃ te | prapannābhaya-daṃ hare
12100023 yan-māyayāpi vibudhā | muhyanti jñāna-kāśayā
12100030 sūta uvāca
12100031 tam evaṃ nibhṛtātmānaṃ | vṛṣeṇa divi paryaṭan
12100033 rudrāṇyā bhagavān rudro | dadarśa sva-gaṇair vṛtaḥ
12100041 athomā tam ṛṣiṃ vīkṣya | giriśaṃ samabhāṣata
12100043 paśyemaṃ bhagavan vipraṃ | nibhṛtātmendriyāśayam
12100051 nibhṛtoda-jhaṣa-vrāto | vātāpāye yathārṇavaḥ
12100053 kurv asya tapasaḥ sākṣāt | saṃsiddhiṃ siddhi-do bhavān
12100060 śrī-bhagavān uvāca
12100061 naivecchaty āśiṣaḥ kvāpi | brahmarṣir mokṣam apy uta
12100063 bhaktiṃ parāṃ bhagavati | labdhavān puruṣe 'vyaye
12100071 athāpi saṃvadiṣyāmo | bhavāny etena sādhunā
12100073 ayaṃ hi paramo lābho | nṛṇāṃ sādhu-samāgamaḥ
12100080 sūta uvāca
12100081 ity uktvā tam upeyāya | bhagavān sa satāṃ gatiḥ
12100083 īśānaḥ sarva-vidyānām | īśvaraḥ sarva-dehinām
12100091 tayor āgamanaṃ sākṣād | īśayor jagad-ātmanoḥ
12100093 na veda ruddha-dhī-vṛttir | ātmānaṃ viśvam eva ca
12100101 bhagavāṃs tad abhijñāya | giriśo yoga-māyayā
12100103 āviśat tad-guhākāśaṃ | vāyuś chidram iveśvaraḥ
12100111 ātmany api śivaṃ prāptaṃ | taḍit-piṅga-jaṭā-dharam
12100113 try-akṣaṃ daśa-bhujaṃ prāṃśum | udyantam iva bhāskaram
12100121 vyāghra-carmāmbaraṃ śūla- | dhanur-iṣv-asi-carmabhiḥ
12100123 akṣa-mālā-ḍamaruka- | kapālaṃ paraśuṃ saha
12100131 bibhrāṇaṃ sahasā bhātaṃ | vicakṣya hṛdi vismitaḥ
12100133 kim idaṃ kuta eveti | samādher virato muniḥ
12100141 netre unmīlya dadṛśe | sa-gaṇaṃ somayāgatam
12100143 rudraṃ tri-lokaika-guruṃ | nanāma śirasā muniḥ
12100151 tasmai saparyāṃ vyadadhāt | sa-gaṇāya sahomayā
12100153 svāgatāsana-pādyārghya- | gandha-srag-dhūpa-dīpakaiḥ
12100161 āha tv ātmānubhāvena | pūrṇa-kāmasya te vibho
12100163 karavāma kim īśāna | yenedaṃ nirvṛtaṃ jagat
12100171 namaḥ śivāya śāntāya | sattvāya pramṛḍāya ca
12100173 rajo-juṣe 'tha ghorāya | namas tubhyaṃ tamo-juṣe
12100180 sūta uvāca
12100181 evaṃ stutaḥ sa bhagavān | ādi-devaḥ satāṃ gatiḥ
12100183 parituṣṭaḥ prasannātmā | prahasaṃs tam abhāṣata
12100190 śrī-bhagavān uvāca
12100191 varaṃ vṛṇīṣva naḥ kāmaṃ | vara-deśā vayaṃ trayaḥ
12100193 amoghaṃ darśanaṃ yeṣāṃ | martyo yad vindate 'mṛtam
12100201 brāhmaṇāḥ sādhavaḥ śāntā | niḥsaṅgā bhūta-vatsalāḥ
12100203 ekānta-bhaktā asmāsu | nirvairāḥ sama-darśinaḥ
12100211 sa-lokā loka-pālās tān | vandanty arcanty upāsate
12100213 ahaṃ ca bhagavān brahmā | svayaṃ ca harir īśvaraḥ
12100221 na te mayy acyute 'je ca | bhidām aṇv api cakṣate
12100223 nātmanaś ca janasyāpi | tad yuṣmān vayam īmahi
12100231 na hy am-mayāni tīrthāni | na devāś cetanojjhitāḥ
12100233 te punanty uru-kālena | yūyaṃ darśana-mātrataḥ
12100241 brāhmaṇebhyo namasyāmo | ye 'smad-rūpaṃ trayī-mayam
12100243 bibhraty ātma-samādhāna- | tapaḥ-svādhyāya-saṃyamaiḥ
12100251 śravaṇād darśanād vāpi | mahā-pātakino 'pi vaḥ
12100253 śudhyerann antya-jāś cāpi | kim u sambhāṣaṇādibhiḥ
12100260 sūta uvāca
12100261 iti candra-lalāmasya | dharma-gahyopabṛṃhitam
12100263 vaco 'mṛtāyanam ṛṣir | nātṛpyat karṇayoḥ piban
12100271 sa ciraṃ māyayā viṣṇor | bhrāmitaḥ karśito bhṛśam
12100273 śiva-vāg-amṛta-dhvasta- | kleśa-puñjas tam abravīt
12100280 śrī-mārkaṇḍeya uvāca
12100281 aho īśvara-līleyaṃ | durvibhāvyā śarīriṇām
12100283 yan namantīśitavyāni | stuvanti jagad-īśvarāḥ
12100291 dharmaṃ grāhayituṃ prāyaḥ | pravaktāraś ca dehinām
12100293 ācaranty anumodante | kriyamāṇaṃ stuvanti ca
12100301 naitāvatā bhagavataḥ | sva-māyā-maya-vṛttibhiḥ
12100303 na duṣyetānubhāvas tair | māyinaḥ kuhakaṃ yathā
12100311 sṛṣṭvedaṃ manasā viśvam | ātmanānupraviśya yaḥ
12100313 guṇaiḥ kurvadbhir ābhāti | karteva svapna-dṛg yathā
12100321 tasmai namo bhagavate | tri-guṇāya guṇātmane
12100323 kevalāyādvitīyāya | gurave brahma-mūrtaye
12100331 kaṃ vṛṇe nu paraṃ bhūman | varaṃ tvad vara-darśanāt
12100333 yad-darśanāt pūrṇa-kāmaḥ | satya-kāmaḥ pumān bhavet
12100341 varam ekaṃ vṛṇe 'thāpi | pūrṇāt kāmābhivarṣaṇāt
12100343 bhagavaty acyutāṃ bhaktiṃ | tat-pareṣu tathā tvayi
12100350 sūta uvāca
12100351 ity arcito 'bhiṣṭutaś ca | muninā sūktayā girā
12100353 tam āha bhagavāñ charvaḥ | śarvayā cābhinanditaḥ
12100361 kāmo maharṣe sarvo 'yaṃ | bhaktimāṃs tvam adhokṣaje
12100363 ā-kalpāntād yaśaḥ puṇyam | ajarāmaratā tathā
12100371 jñānaṃ trai-kālikaṃ brahman | vijñānaṃ ca viraktimat
12100373 brahma-varcasvino bhūyāt | purāṇācāryatāstu te
12100380 sūta uvāca
12100381 evaṃ varān sa munaye | dattvāgāt try-akṣa īśvaraḥ
12100383 devyai tat-karma kathayann | anubhūtaṃ purāmunā
12100391 so 'py avāpta-mahā-yoga- | mahimā bhārgavottamaḥ
12100393 vicaraty adhunāpy addhā | harāv ekāntatāṃ gataḥ
12100401 anuvarṇitam etat te | mārkaṇḍeyasya dhīmataḥ
12100403 anubhūtaṃ bhagavato | māyā-vaibhavam adbhutam
12100411 etat kecid avidvāṃso | māyā-saṃsṛtir ātmanaḥ
12100413 anādy-āvartitaṃ nṝṇāṃ | kādācitkaṃ pracakṣate
12100421 ya evam etad bhṛgu-varya varṇitaṃ | rathāṅga-pāṇer anubhāva-bhāvitam
12100423 saṃśrāvayet saṃśṛṇuyād u tāv ubhau | tayor na karmāśaya-saṃsṛtir bhavet
12110010 śrī-śaunaka uvāca
12110011 athemam arthaṃ pṛcchāmo | bhavantaṃ bahu-vittamam
12110013 samasta-tantra-rāddhānte | bhavān bhāgavata tattva-vit
12110021 tāntrikāḥ paricaryāyāṃ | kevalasya śriyaḥ pateḥ
12110023 aṅgopāṅgāyudhākalpaṃ | kalpayanti yathā ca yaiḥ
12110031 tan no varṇaya bhadraṃ te | kriyā-yogaṃ bubhutsatām
12110033 yena kriyā-naipuṇena | martyo yāyād amartyatām
12110040 sūta uvāca
12110041 namaskṛtya gurūn vakṣye | vibhūtīr vaiṣṇavīr api
12110043 yāḥ proktā veda-tantrābhyām | ācāryaiḥ padmajādibhiḥ
12110051 māyādyair navabhis tattvaiḥ | sa vikāra-mayo virāṭ
12110053 nirmito dṛśyate yatra | sa-citke bhuvana-trayam
12110061 etad vai pauruṣaṃ rūpaṃ | bhūḥ pādau dyauḥ śiro nabhaḥ
12110063 nābhiḥ sūryo 'kṣiṇī nāse | vāyuḥ karṇau diśaḥ prabhoḥ
12110071 prajāpatiḥ prajananam | apāno mṛtyur īśituḥ
12110073 tad-bāhavo loka-pālā | manaś candro bhruvau yamaḥ
12110081 lajjottaro 'dharo lobho | dantā jyotsnā smayo bhramaḥ
12110083 romāṇi bhūruhā bhūmno | meghāḥ puruṣa-mūrdhajāḥ
12110091 yāvān ayaṃ vai puruṣo | yāvatyā saṃsthayā mitaḥ
12110093 tāvān asāv api mahā- | puruṣo loka-saṃsthayā
12110101 kaustubha-vyapadeśena | svātma-jyotir bibharty ajaḥ
12110103 tat-prabhā vyāpinī sākṣāt | śrīvatsam urasā vibhuḥ
12110111 sva-māyāṃ vana-mālākhyāṃ | nānā-guṇa-mayīṃ dadhat
12110113 vāsaś chando-mayaṃ pītaṃ | brahma-sūtraṃ tri-vṛt svaram
12110121 bibharti sāṅkhyaṃ yogaṃ ca | devo makara-kuṇḍale
12110123 mauliṃ padaṃ pārameṣṭhyaṃ | sarva-lokābhayaṅ-karam
12110131 avyākṛtam anantākhyam | āsanaṃ yad-adhiṣṭhitaḥ
12110133 dharma-jñānādibhir yuktaṃ | sattvaṃ padmam ihocyate
12110141 ojaḥ-saho-bala-yutaṃ | mukhya-tattvaṃ gadāṃ dadhat
12110143 apāṃ tattvaṃ dara-varaṃ | tejas-tattvaṃ sudarśanam
12110151 nabho-nibhaṃ nabhas-tattvam | asiṃ carma tamo-mayam
12110153 kāla-rūpaṃ dhanuḥ śārṅgaṃ | tathā karma-mayeṣudhim
12110161 indriyāṇi śarān āhur | ākūtīr asya syandanam
12110163 tan-mātrāṇy asyābhivyaktiṃ | mudrayārtha-kriyātmatām
12110171 maṇḍalaṃ deva-yajanaṃ | dīkṣā saṃskāra ātmanaḥ
12110173 paricaryā bhagavata | ātmano durita-kṣayaḥ
12110181 bhagavān bhaga-śabdārthaṃ | līlā-kamalam udvahan
12110183 dharmaṃ yaśaś ca bhagavāṃś | cāmara-vyajane 'bhajat
12110191 ātapatraṃ tu vaikuṇṭhaṃ | dvijā dhāmākuto-bhayam
12110193 tri-vṛd vedaḥ suparṇākhyo | yajñaṃ vahati pūruṣam
12110201 anapāyinī bhagavatī | śṛīḥ sākṣād ātmano hareḥ
12110203 viṣvakṣenas tantra-mūrtir | viditaḥ pārṣadādhipaḥ
12110205 nandādayo 'ṣṭau dvāḥ-sthāś ca | te 'ṇimādyā harer guṇāḥ
12110211 vāsudevaḥ saṅkarṣaṇaḥ | pradyumnaḥ puruṣaḥ svayam
12110213 aniruddha iti brahman | mūrti-vyūho 'bhidhīyate
12110221 sa viśvas taijasaḥ prājñas | turīya iti vṛttibhiḥ
12110223 arthendriyāśaya-jñānair | bhagavān paribhāvyate
12110231 aṅgopāṅgāyudhākalpair | bhagavāṃs tac catuṣṭayam
12110233 bibharti sma catur-mūrtir | bhagavān harir īśvaraḥ
12110241 dvija-ṛṣabha sa eṣa brahma-yoniḥ svayaṃ-dṛk
12110242 sva-mahima-paripūrṇo māyayā ca svayaitat
12110243 sṛjati harati pātīty ākhyayānāvṛtākṣo
12110244 vivṛta iva niruktas tat-parair ātma-labhyaḥ
12110251 śrī-kṛṣṇa kṛṣṇa-sakha vṛṣṇy-ṛṣabhāvani-dhrug-
12110252 rājanya-vaṃśa-dahanānapavarga-vīrya
12110253 govinda gopa-vanitā-vraja-bhṛtya-gīta
12110254 tīrtha-śravaḥ śravaṇa-maṅgala pāhi bhṛtyān
12110261 ya idaṃ kalya utthāya | mahā-puruṣa-lakṣaṇam
12110263 tac-cittaḥ prayato japtvā | brahma veda guhāśayam
12110270 śrī-śaunaka uvāca
12110271 śuko yad āha bhagavān | viṣṇu-rātāya śṛṇvate
12110273 sauro gaṇo māsi māsi | nānā vasati saptakaḥ
12110281 teṣāṃ nāmāni karmāṇi | niyuktānām adhīśvaraiḥ
12110283 brūhi naḥ śraddadhānānāṃ | vyūhaṃ sūryātmano hareḥ
12110290 sūta uvāca
12110291 anādy-avidyayā viṣṇor | ātmanaḥ sarva-dehinām
12110293 nirmito loka-tantro 'yaṃ | lokeṣu parivartate
12110301 eka eva hi lokānāṃ | sūrya ātmādi-kṛd dhariḥ
12110303 sarva-veda-kriyā-mūlam | ṛṣibhir bahudhoditaḥ
12110311 kālo deśaḥ kriyā kartā | karaṇaṃ kāryam āgamaḥ
12110313 dravyaṃ phalam iti brahman | navadhokto 'jayā hariḥ
12110321 madhv-ādiṣu dvādaśasu | bhagavān kāla-rūpa-dhṛk
12110323 loka-tantrāya carati | pṛthag dvādaśabhir gaṇaiḥ
12110331 dhātā kṛtasthalī hetir | vāsukī rathakṛn mune
12110333 pulastyas tumburur iti | madhu-māsaṃ nayanty amī
12110341 aryamā pulaho 'thaujāḥ | prahetiḥ puñjikasthalī
12110343 nāradaḥ kacchanīraś ca | nayanty ete sma mādhavam
12110351 mitro 'triḥ pauruṣeyo 'tha | takṣako menakā hahāḥ
12110353 rathasvana iti hy ete | śukra-māsaṃ nayanty amī
12110361 vasiṣṭho varuṇo rambhā | sahajanyas tathā huhūḥ
12110363 śukraś citrasvanaś caiva | śuci-māsaṃ nayanty amī
12110371 indro viśvāvasuḥ śrotā | elāpatras tathāṅgirāḥ
12110373 pramlocā rākṣaso varyo | nabho-māsaṃ nayanty amī
12110381 vivasvān ugrasenaś ca | vyāghra āsāraṇo bhṛguḥ
12110383 anumlocā śaṅkhapālo | nabhasyākhyaṃ nayanty amī
12110391 pūṣā dhanañjayo vātaḥ | suṣeṇaḥ surucis tathā
12110393 ghṛtācī gautamaś ceti | tapo-māsaṃ nayanty amī
12110401 ṛtur varcā bharadvājaḥ | parjanyaḥ senajit tathā
12110403 viśva airāvataś caiva | tapasyākhyaṃ nayanty amī
12110411 athāṃśuḥ kaśyapas tārkṣya | ṛtasenas tathorvaśī
12110413 vidyucchatrur mahāśaṅkhaḥ | saho-māsaṃ nayanty amī
12110421 bhagaḥ sphūrjo 'riṣṭanemir | ūrṇa āyuś ca pañcamaḥ
12110423 karkoṭakaḥ pūrvacittiḥ | puṣya-māsaṃ nayanty amī
12110431 tvaṣṭā ṛcīka-tanayaḥ | kambalaś ca tilottamā
12110433 brahmāpeto 'tha satajid | dhṛtarāṣṭra iṣam-bharāḥ
12110441 viṣṇur aśvataro rambhā | sūryavarcāś ca satyajit
12110443 viśvāmitro makhāpeta | ūrja-māsaṃ nayanty amī
12110451 etā bhagavato viṣṇor | ādityasya vibhūtayaḥ
12110453 smaratāṃ sandhyayor nṝṇāṃ | haranty aṃho dine dine
12110461 dvādaśasv api māseṣu | devo 'sau ṣaḍbhir asya vai
12110463 caran samantāt tanute | paratreha ca san-matim
12110471 sāmarg-yajurbhis tal-liṅgair | ṛṣayaḥ saṃstuvanty amum
12110473 gandharvās taṃ pragāyanti | nṛtyanty apsaraso 'grataḥ
12110481 unnahyanti rathaṃ nāgā | grāmaṇyo ratha-yojakāḥ
12110483 codayanti rathaṃ pṛṣṭhe | nairṛtā bala-śālinaḥ
12110491 vālakhilyāḥ sahasrāṇi | ṣaṣṭir brahmarṣayo 'malāḥ
12110493 purato 'bhimukhaṃ yānti | stuvanti stutibhir vibhum
12110501 evaṃ hy anādi-nidhano | bhagavān harir īśvaraḥ
12110503 kalpe kalpe svam ātmānaṃ | vyūhya lokān avaty ajaḥ
12120010 sūta uvāca
12120011 namo dharmāya mahate | namaḥ kṛṣṇāya vedhase
12120013 brahmaṇebhyo namaskṛtya | dharmān vakṣye sanātanān
12120021 etad vaḥ kathitaṃ viprā | viṣṇoś caritam adbhutam
12120023 bhavadbhir yad ahaṃ pṛṣṭo | narāṇāṃ puruṣocitam
12120031 atra saṅkīrtitaḥ sākṣāt | sarva-pāpa-haro hariḥ
12120033 nārāyaṇo hṛṣīkeśo | bhagavān sātvatām patiḥ
12120041 atra brahma paraṃ guhyaṃ | jagataḥ prabhavāpyayam
12120043 jñānaṃ ca tad-upākhyānaṃ | proktaṃ vijñāna-saṃyutam
12120051 bhakti-yogaḥ samākhyāto | vairāgyaṃ ca tad-āśrayam
12120053 pārīkṣitam upākhyānaṃ | nāradākhyānam eva ca
12120061 prāyopaveśo rājarṣer | vipra-śāpāt parīkṣitaḥ
12120063 śukasya brahmarṣabhasya | saṃvādaś ca parīkṣitaḥ
12120071 yoga-dhāraṇayotkrāntiḥ | saṃvādo nāradājayoḥ
12120073 avatārānugītaṃ ca | sargaḥ prādhāniko 'grataḥ
12120081 viduroddhava-saṃvādaḥ | kṣattṛ-maitreyayos tataḥ
12120083 purāṇa-saṃhitā-praśno | mahā-puruṣa-saṃsthitiḥ
12120091 tataḥ prākṛtikaḥ sargaḥ | sapta vaikṛtikāś ca ye
12120093 tato brahmāṇḍa-sambhūtir | vairājaḥ puruṣo yataḥ
12120101 kālasya sthūla-sūkṣmasya | gatiḥ padma-samudbhavaḥ
12120103 bhuva uddharaṇe 'mbhodher | hiraṇyākṣa-vadho yathā
12120111 ūrdhva-tiryag-avāk-sargo | rudra-sargas tathaiva ca
12120113 ardha-nārīśvarasyātha | yataḥ svāyambhuvo manuḥ
12120121 śatarūpā ca yā strīṇām | ādyā prakṛtir uttamā
12120123 santāno dharma-patnīnāṃ | kardamasya prajāpateḥ
12120131 avatāro bhagavataḥ | kapilasya mahātmanaḥ
12120133 devahūtyāś ca saṃvādaḥ | kapilena ca dhīmatā
12120141 nava-brahma-samutpattir | dakṣa-yajña-vināśanam
12120143 dhruvasya caritaṃ paścāt | pṛthoḥ prācīnabarhiṣaḥ
12120151 nāradasya ca saṃvādas | tataḥ praiyavrataṃ dvijāḥ
12120153 nābhes tato 'nucaritam | ṛṣabhasya bharatasya ca
12120161 dvīpa-varṣa-samudrāṇāṃ | giri-nady-upavarṇanam
12120163 jyotiś-cakrasya saṃsthānaṃ | pātāla-naraka-sthitiḥ
12120171 dakṣa-janma pracetobhyas | tat-putrīṇāṃ ca santatiḥ
12120173 yato devāsura-narās | tiryaṅ-naga-khagādayaḥ
12120181 tvāṣṭrasya janma-nidhanaṃ | putrayoś ca diter dvijāḥ
12120183 daityeśvarasya caritaṃ | prahrādasya mahātmanaḥ
12120191 manv-antarānukathanaṃ | gajendrasya vimokṣaṇam
12120193 manv-antarāvatārāś ca | viṣṇor hayaśirādayaḥ
12120201 kaurmaṃ mātsyaṃ nārasiṃhaṃ | vāmanaṃ ca jagat-pateḥ
12120203 kṣīroda-mathanaṃ tadvad | amṛtārthe divaukasām
12120211 devāsura-mahā-yuddhaṃ | rāja-vaṃśānukīrtanam
12120213 ikṣvāku-janma tad-vaṃśaḥ | sudyumnasya mahātmanaḥ
12120221 ilopākhyānam atroktaṃ | tāropākhyānam eva ca
12120223 sūrya-vaṃśānukathanaṃ | śaśādādyā nṛgādayaḥ
12120231 saukanyaṃ cātha śaryāteḥ | kakutsthasya ca dhīmataḥ
12120233 khaṭvāṅgasya ca māndhātuḥ | saubhareḥ sagarasya ca
12120241 rāmasya kośalendrasya | caritaṃ kilbiṣāpaham
12120243 nimer aṅga-parityāgo | janakānāṃ ca sambhavaḥ
12120251 rāmasya bhārgavendrasya | niḥkṣatṛī-karaṇaṃ bhuvaḥ
12120253 ailasya soma-vaṃśasya | yayāter nahuṣasya ca
12120261 dauṣmanter bharatasyāpi | śāntanos tat-sutasya ca
12120263 yayāter jyeṣṭha-putrasya | yador vaṃśo 'nukīrtitaḥ
12120271 yatrāvatīṛṇo bhagavān | kṛṣṇākhyo jagad-īśvaraḥ
12120273 vasudeva-gṛhe janma | tato vṛddhiś ca gokule
12120281 tasya karmāṇy apārāṇi | kīrtitāny asura-dviṣaḥ
12120283 pūtanāsu-payaḥ-pānaṃ | śakaṭoccāṭanaṃ śiśoḥ
12120291 tṛṇāvartasya niṣpeṣas | tathaiva baka-vatsayoḥ
12120293 aghāsura-vadho dhātrā | vatsa-pālāvagūhanam
12120301 dhenukasya saha-bhrātuḥ | pralambasya ca saṅkṣayaḥ
12120303 gopānāṃ ca paritrāṇaṃ | dāvāgneḥ parisarpataḥ
12120311 damanaṃ kāliyasyāher | mahāher nanda-mokṣaṇam
12120313 vrata-caryā tu kanyānāṃ | yatra tuṣṭo 'cyuto vrataiḥ
12120321 prasādo yajña-patnībhyo | viprāṇāṃ cānutāpanam
12120323 govardhanoddhāraṇaṃ ca | śakrasya surabher atha
12120331 yajñabhiṣekaḥ kṛṣṇasya | strībhiḥ krīḍā ca rātriṣu
12120333 śaṅkhacūḍasya durbuddher | vadho 'riṣṭasya keśinaḥ
12120341 akrūrāgamanaṃ paścāt | prasthānaṃ rāma-kṛṣṇayoḥ
12120343 vraja-strīṇāṃ vilāpaś ca | mathurālokanaṃ tataḥ
12120351 gaja-muṣṭika-cāṇūra- | kaṃsādīnāṃ tathā vadhaḥ
12120353 mṛtasyānayanaṃ sūnoḥ | punaḥ sāndīpaner guroḥ
12120361 mathurāyāṃ nivasatā | yadu-cakrasya yat priyam
12120363 kṛtam uddhava-rāmābhyāṃ | yutena hariṇā dvijāḥ
12120371 jarāsandha-samānīta- | sainyasya bahuśo vadhaḥ
12120373 ghātanaṃ yavanendrasya | kuśasthalyā niveśanam
12120381 ādānaṃ pārijātasya | sudharmāyāḥ surālayāt
12120383 rukmiṇyā haraṇaṃ yuddhe | pramathya dviṣato hareḥ
12120391 harasya jṛmbhaṇaṃ yuddhe | bāṇasya bhuja-kṛntanam
12120393 prāgjyotiṣa-patiṃ hatvā | kanyānāṃ haraṇaṃ ca yat
12120401 caidya-pauṇḍraka-śālvānāṃ | dantavakrasya durmateḥ
12120403 śambaro dvividaḥ pīṭho | muraḥ pañcajanādayaḥ
12120411 māhātmyaṃ ca vadhas teṣāṃ | vārāṇasyāś ca dāhanam
12120413 bhārāvataraṇaṃ bhūmer | nimittī-kṛtya pāṇḍavān
12120421 vipra-śāpāpadeśena | saṃhāraḥ sva-kulasya ca
12120423 uddhavasya ca saṃvādo | vasudevasya cādbhutaḥ
12120431 yatrātma-vidyā hy akhilā | proktā dharma-vinirṇayaḥ
12120433 tato martya-parityāga | ātma-yogānubhāvataḥ
12120441 yuga-lakṣaṇa-vṛttiś ca | kalau nṝṇām upaplavaḥ
12120443 catur-vidhaś ca pralaya | utpattis tri-vidhā tathā
12120451 deha-tyāgaś ca rājarṣer | viṣṇu-rātasya dhīmataḥ
12120453 śākhā-praṇayanam ṛṣer | mārkaṇḍeyasya sat-kathā
12120455 mahā-puruṣa-vinyāsaḥ | sūryasya jagad-ātmanaḥ
12120461 iti coktaṃ dvija-śreṣṭhā | yat pṛṣṭo 'ham ihāsmi vaḥ
12120463 līlāvatāra-karmāṇi | kīrtitānīha sarvaśaḥ
12120471 patitaḥ skhalitaś cārtaḥ | kṣuttvā vā vivaśo gṛṇan
12120473 haraye nama ity uccair | mucyate sarva-pātakāt
12120481 saṅkīrtyamāno bhagavān anantaḥ | śrutānubhāvo vyasanaṃ hi puṃsām
12120483 praviśya cittaṃ vidhunoty aśeṣaṃ | yathā tamo 'rko 'bhram ivāti-vātaḥ
12120491 mṛṣā giras tā hy asatīr asat-kathā | na kathyate yad bhagavān adhokṣajaḥ
12120493 tad eva satyaṃ tad u haiva maṅgalaṃ | tad eva puṇyaṃ bhagavad-guṇodayam
12120501 tad eva ramyaṃ ruciraṃ navaṃ navaṃ | tad eva śaśvan manaso mahotsavam
12120503 tad eva śokārṇava-śoṣaṇaṃ nṛṇāṃ | yad uttamaḥśloka-yaśo 'nugīyate
12120511 na yad vacaś citra-padaṃ harer yaśo
12120512 jagat-pavitraṃ pragṛṇīta karhicit
12120513 tad dhvāṅkṣa-tīṛthaṃ na tu haṃsa-sevitaṃ
12120514 yatrācyutas tatra hi sādhavo 'malāḥ
12120521 tad vāg-visargo janatāgha-samplavo | yasmin prati-ślokam abaddhavaty api
12120523 nāmāny anantasya yaśo 'ṅkitāni yat | śṛṇvanti gāyanti gṛṇanti sādhavaḥ
12120531 naiṣkarmyam apy acyuta-bhāva-varjitaṃ
12120532 na śobhate jñānam alaṃ nirañjanam
12120533 kutaḥ punaḥ śaśvad abhadram īśvare
12120534 na hy arpitaṃ karma yad apy anuttamam
12120541 yaśaḥ-śriyām eva pariśramaḥ paro | varṇāśramācāra-tapaḥ-śrutādiṣu
12120543 avismṛtiḥ śrīdhara-pāda-padmayor | guṇānuvāda-śravaṇādarādibhiḥ
12120551 avismṛtiḥ kṛṣṇa-padāravindayoḥ | kṣiṇoty abhadrāṇi ca śaṃ tanoti
12120553 sattvasya śuddhiṃ paramātma-bhaktiṃ | jñānaṃ ca vijñāna-virāga-yuktam
12120561 yūyaṃ dvijāgryā bata bhūri-bhāgā | yac chaśvad ātmany akhilātma-bhūtam
12120563 nārāyaṇaṃ devam adevam īśam | ajasra-bhāvā bhajatāviveśya
12120571 ahaṃ ca saṃsmārita ātma-tattvaṃ | śrutaṃ purā me paramarṣi-vaktrāt
12120573 prāyopaveśe nṛpateḥ parīkṣitaḥ | sadasy ṛṣīṇāṃ mahatāṃ ca śṛṇvatām
12120581 etad vaḥ kathitaṃ viprāḥ | kathanīyoru-karmaṇaḥ
12120583 māhātmyaṃ vāsudevasya | sarvāśubha-vināśanam
12120591 ya etat śrāvayen nityaṃ | yāma-kṣaṇam ananya-dhīḥ
12120593 ślokam ekaṃ tad-ardhaṃ vā | pādaṃ pādārdham eva vā
12120595 śraddhāvān yo 'nuśṛṇuyāt | punāty ātmānam eva saḥ
12120601 dvādaśyām ekādaśyāṃ vā | śṛṇvann āyuṣyavān bhavet
12120603 paṭhaty anaśnan prayataḥ | pūto bhavati pātakāt
12120611 puṣkare mathurayāṃ ca | dvāravatyāṃ yatātmavān
12120613 upoṣya saṃhitām etāṃ | paṭhitvā mucyate bhayāt
12120621 devatā munayaḥ siddhāḥ | pitaro manavo nṛpāḥ
12120623 yacchanti kāmān gṛṇataḥ | śṛṇvato yasya kīrtanāt
12120631 ṛco yajūṃṣi sāmāni | dvijo 'dhītyānuvindate
12120633 madhu-kulyā ghṛta-kulyāḥ | payaḥ-kulyāś ca tat phalam
12120641 purāṇa-saṃhitām etām | adhītya prayato dvijaḥ
12120643 proktaṃ bhagavatā yat tu | tat padaṃ paramaṃ vrajet
12120651 vipro 'dhītyāpnuyāt prajñāṃ | rājanyodadhi-mekhalām
12120653 vaiśyo nidhi-patitvaṃ ca | śūdraḥ śudhyeta pātakāt
12120661 kali-mala-saṃhati-kālano 'khileśo | harir itaratra na gīyate hy abhīkṣṇam
12120663 iha tu punar bhagavān aśeṣa-mūrtiḥ | paripaṭhito 'nu-padaṃ kathā-prasaṅgaiḥ
12120671 tam aham ajam anantam ātma-tattvaṃ | jagad-udaya-sthiti-saṃyamātma-śaktim
12120673 dyu-patibhir aja-śakra-śaṅkarādyair | duravasita-stavam acyutaṃ nato 'smi
12120681 upacita-nava-śaktibhiḥ sva ātmany | uparacita-sthira-jaṅgamālayāya
12120683 bhagavata upalabdhi-mātra-dhamne | sura-ṛṣabhāya namaḥ sanātanāya
12120691 sva-sukha-nibhṛta-cetās tad-vyudastānya-bhāvo
12120692 'py ajita-rucira-līlākṛṣṭa-sāras tadīyam
12120693 vyatanuta kṛpayā yas tattva-dīpaṃ purāṇaṃ
12120694 tam akhila-vṛjina-ghnaṃ vyāsa-sūnuṃ nato 'smi
12130010 sūta uvāca
12130011 yaṃ brahmā varuṇendra-rudra-marutaḥ stunvanti divyaiḥ stavair
12130012 vedaiḥ sāṅga-pada-kramopaniṣadair gāyanti yaṃ sāma-gāḥ
12130013 dhyānāvasthita-tad-gatena manasā paśyanti yaṃ yogino
12130014 yasyāntaṃ na viduḥ surāsura-gaṇā devāya tasmai namaḥ
12130021 pṛṣṭhe bhrāmyad amanda-mandara-giri-grāvāgra-kaṇḍūyanān
12130022 nidrāloḥ kamaṭhākṛter bhagavataḥ śvāsānilāḥ pāntu vaḥ
12130023 yat-saṃskāra-kalānuvartana-vaśād velā-nibhenāmbhasāṃ
12130024 yātāyātam atandritaṃ jala-nidher nādyāpi viśrāmyati
12130031 purāṇa-saṅkhyā-sambhūtim | asya vācya-prayojane
12130033 dānaṃ dānasya māhātmyaṃ | pāṭhādeś ca nibodhata
12130041 brāhmaṃ daśa sahasrāṇi | pādmaṃ pañcona-ṣaṣṭi ca
12130042 śrī-vaiṣṇavaṃ trayo-viṃśac | catur-viṃśati śaivakam
12130051 daśāṣṭau śrī-bhāgavataṃ | nāradaṃ pañca-viṃśati
12130053 mārkaṇḍaṃ nava vāhnaṃ ca | daśa-pañca catuḥ-śatam
12130061 catur-daśa bhaviṣyaṃ syāt | tathā pañca-śatāni ca
12130063 daśāṣṭau brahma-vaivartaṃ | laiṅgam ekādaśaiva tu
12130071 catur-viṃśati vārāham | ekāśīti-sahasrakam
12130073 skāndaṃ śataṃ tathā caikaṃ | vāmanaṃ daśa kīrtitam
12130081 kaurmaṃ sapta-daśākhyātaṃ | mātsyaṃ tat tu catur-daśa
12130083 ekona-viṃśat sauparṇaṃ | brahmāṇḍaṃ dvādaśaiva tu
12130091 evaṃ purāṇa-sandohaś | catur-lakṣa udāhṛtaḥ
12130093 tatrāṣṭadaśa-sāhasraṃ | śrī-bhāgavataṃ iṣyate
12130101 idaṃ bhagavatā pūrvaṃ | brahmaṇe nābhi-paṅkaje
12130103 sthitāya bhava-bhītāya | kāruṇyāt samprakāśitam
12130111 ādi-madhyāvasāneṣu | vairāgyākhyāna-saṃyutam
12130113 hari-līlā-kathā-vrātā- | mṛtānandita-sat-suram
12130121 sarva-vedānta-sāraṃ yad | brahmātmaikatva-lakṣaṇam
12130123 vastv advitīyaṃ tan-niṣṭhaṃ | kaivalyaika-prayojanam
12130131 prauṣṭhapadyāṃ paurṇamāsyāṃ | hema-siṃha-samanvitam
12130133 dadāti yo bhāgavataṃ | sa yāti paramāṃ gatim
12130141 rājante tāvad anyāni | purāṇāni satāṃ gaṇe
12130143 yāvad bhāgavataṃ naiva | śrūyate 'mṛta-sāgaram
12130151 sarva-vedānta-sāraṃ hi | śrī-bhāgavatam iṣyate
12130153 tad-rasāmṛta-tṛptasya | nānyatra syād ratiḥ kvacit
12130161 nimna-gānāṃ yathā gaṅgā | devānām acyuto yathā
12130163 vaiṣṇavānāṃ yathā śambhuḥ | purāṇānām idam tathā
12130171 kṣetrāṇāṃ caiva sarveṣāṃ | yathā kāśī hy anuttamā
12130173 tathā purāṇa-vrātānāṃ | śrīmad-bhāgavataṃ dvijāḥ
12130181 śrīmad-bhāgavataṃ purāṇam amalaṃ yad vaiṣṇavānāṃ priyaṃ
12130182 yasmin pāramahaṃsyam ekam amalaṃ jñānaṃ paraṃ gīyate
12130183 tatra jñāna-virāga-bhakti-sahitaṃ naiṣkarmyam āviskṛtaṃ
12130184 tac chṛṇvan su-paṭhan vicāraṇa-paro bhaktyā vimucyen naraḥ
12130191 kasmai yena vibhāsito 'yam atulo jñāna-pradīpaḥ purā
12130192 tad-rūpeṇa ca nāradāya munaye kṛṣṇāya tad-rūpiṇā
12130193 yogīndrāya tad-ātmanātha bhagavad-rātāya kāruṇyatas
12130194 tac chuddhaṃ vimalaṃ viśokam amṛtaṃ satyaṃ paraṃ dhīmahi
12130201 namas tasmai bhagavate | vāsudevāya sākṣiṇe
12130203 ya idam kṛpayā kasmai | vyācacakṣe mumukṣave
12130211 yogīndrāya namas tasmai | śukāya brahma-rūpiṇe
12130213 saṃsāra-sarpa-daṣṭaṃ yo | viṣṇu-rātam amūmucat
12130221 bhave bhave yathā bhaktiḥ | pādayos tava jāyate
12130223 tathā kuruṣva deveśa | nāthas tvaṃ no yataḥ prabho
12130231 nāma-saṅkīrtanaṃ yasya | sarva-pāpa praṇāśanam
12130233 praṇāmo duḥkha-śamanas | taṃ namāmi hariṃ param

